


برہانِ ولایتِ محمدیہ، حجتِ شریعتِ مصطفویہ، کاشفِ اسرارِ صلح  
 مثنائی، عالمِ علومِ مقطعاتِ قرآنی، عارفِ حقانی، قیومِ زمانی،  
 شیخِ الاسلامِ و المسلمین، آیت اللہ فی الارضین، عظیم  
 البرکت امامِ ربانی، محبوبِ سبحانی، غوثِ صمدانی،  
 مجددِ الف ثانی، شیخِ احمد فاروقی، سرہندی  
 نقشبندی حنفی کی سوانحِ حیات  
 پرایک نادر روزگار تصنیف



# مجددِ اعظم

کتابِ ہذا میں

آپ کے خاندانی حالات کے علاوہ دربارِ شاہی کے غیر اسلامی احکام، مغل دربار کی  
 اسلامی دشمنی نیز بدعات اور ملحدانہ عقائد کے خلاف آپ کے مساعی کو اجاگر کیا گیا ہے

مُرتب

صو فی محمد اشفاق اللہ و اجادِ محمدی

مکتبہٴ سراجیہ

**Collection of Prof. Muhammad Iqbal Mujaddidi  
Preserved in Punjab University Library.**

**پروفیسر محمد اقبال مجددی کا مجموعہ  
پنجاب یونیورسٹی لائبریری میں محفوظ شدہ**




“

“

..

“

برہان ولایت محمدیہ، حجت شریعت مضبوطیہ، کاشف اسرار سبع  
 مثانی، عالم علوم مقطعات قرآنی، عارف حقانی، قیوم زمانی،  
 شیخ الاسلام و المسلمین، آیت اللہ فی الارضین، عظیم  
 البرکت امام ربانی، محبوب سبحانی، غوث صمدانی،  
 مجدد الف ثانی، شیخ احمد فاروقی، سرہندی نقشبندی حنفی  
 کی سوانح حیات پر ایک نادر روزگار تصنیف



# مجدد اعظم



صوفی محمد اشفاق اللہ و لاجد مجلوی  
 مکتبہ سراجیہ

جملہ حقوق بحق ادارہ مکتبہ سراجیہ محفوظ ہیں

128868

مجید واعظم	.....	نام کتاب:
صوفی اشفاق اللہ واجد مجددی	.....	مصنف:
500	.....	طبع اول
مکتبہ سراجیہ، گوجرہ ضلع ٹوبہ	.....	ناشر
0300-6550592, 0322/0313-7797405	.....	فون
042-37231566 0302-4329566	.....	پرنٹرز
فاریوق اعظم، لاہور: 0300-8089395	.....	کمپوزنگ
1,200/- روپے	.....	قیمت

ملنے کے پتے

- مکتبہ سراجیہ، کندیاں شریف ضلع میانوالی
- مکتبہ سراجیہ جامع دارالقرآن سراجیہ، احمد ٹاؤن، ہینسرہ روڈ، نزد الحرمین سی این جی تحصیل گوجرہ، ضلع ٹوبہ
- انڈیا میں ملنے کا پتہ: ..... سید محمد صادق رضا صاحب، سجادہ نشین و خلیفہ مجاز، روضہ شریف سرہند، پنجاب (انڈیا)

**نوٹ:** ..... حتی الامکان کوشش کی گئی ہے کہ کتاب معیاری زیور طباعت سے آراستہ ہو، تاہم یہ حسرت باقی رہی کہ کتاب جس شان سے آئی چاہئے تھی اس کا حق ادا نہ ہو سکا۔ قارئین کرام! دوران مطالعہ اگر کوئی بات اصلاح طلب پائیں تو ادارے کو مطلع فرمائیں۔ ان شاء اللہ تعالیٰ تمہارے دل سے آپ کا مشکور ہوں گا اور آئندہ غلطی کی اصلاح کی جائیگی۔

## انتساب

قیومِ زماں، ہادیِ دوراں، قطب الارشاد والممدار،  
محبوبِ سبحانی حضرت مولانا خواجہ ابوسعید احمد خان صاحب  
قدس سرہ کے نام



## قیومِ زماں، ہادیِ دوراں، قطب الارشاد و الممدار، محبوب سبحانی حضرت مولانا خواجہ ابوسعدا احمد خان صاحب قدس سرہ کے الہامات

”من جاءك زائراً مغفورا۔ انت مغفورا و من يصابحك  
مغفورا و من دفن حولك مغفورا انت مجدد هذه المائة  
انت خليفتنا في الارض۔ تو قطب جميع ديار هستي  
خلقت الخلق لا جلك من اهانك فقد اهان الله“

ایس فقیر را بہ سیر مرادی مبشر ساختند و شرک  
از عبادت او برداشتند رندا اور دانہ کہ انت من المخلصین  
بفتح۔ حضرت سرور کائنات صلی اللہ علیہ وسلم ابابیں بشارت مبشر شد  
انت فی بمنزلة ہارون من موسیٰ و ارشاد کردند کہ از  
نسبت خاصہ من ترا حظه وافرست۔

ترجمہ: (۱) جو تیری زیارت کے لئے آیا، بخشا گیا، (۲) تو بخشا ہوا ہے، (۳) جو تجھ سے مصافحہ  
کرے گا بخشا جائے گا۔ (۴) جو تیرے پاس مدفون ہو اس کی مغفرت ہوئی۔ (۵) تو اس صدی کا  
مجدد ہے۔ (۶) تو زمین میں ہمارا خلیفہ ہے۔ (۷) تو سارے عالم کا قطب ہے، (۸) میں نے  
مخلوق کو تیرے لئے پیدا کیا، (۹) جس نے تیری توہین کی اس نے اللہ کی توہین کی۔

اس فقیر کو سیر مرادی سے سرفراز فرمایا گیا اور شرک اس کی عبادت سے رفع کر دیا گیا۔ اور  
غیب سے ندا آئی کہ تو مخلصین (بفتح لام) میں سے ہے۔ اور حضرت سرور کائنات صلی اللہ علیہ وسلم کی  
جانب سے یہ بشارت دی گئی کہ بیرا رابطہ مجھ سے ایسا ہے جیسا موسیٰ علیہ السلام سے ہارون علیہ السلام کا اور  
فرمایا کہ تجھے میری نسبت خاص سے بہر کامل نصیب ہے۔ [تحفہ سعیدیہ / مشکول اولیاء]

## فہرست عنوانات

صفحہ نمبر	عنوانات	نمبر شمار
43	آغاز	1
44	ولادت مبارک	2
47	نسب شریف	3
49	قلعہ و شہر کی بنیاد	4
52	قلعہ کا گرجانا	5
52	قلعہ کی دوبارہ بنیاد	6
54	عظمت شہر سرہند شریف	7
56	آپ کے والد گرامی قدر شیخ عبدالاحد <small>رحمۃ اللہ علیہ</small>	8
58	اجازت نامہ حضرت شیخ رکن الدین گنگوہیؒ	9
60	شجرہ عالیہ چشتیہ	10
61	شجرہ عالیہ قادریہ	11
63	حضرت مخدومؒ کی اتباع رسول اللہ <small>صلی اللہ علیہ وسلم</small> میں پختگی	12
63	حضرت شاہ کمال لہستانی سے اخذ فیض	13
64	حضرت مخدوم قدس سرہ کی حضرت شاہ کمال لہستانی سے ملاقات	14
65	خوارق و کرامات	15
65	حضرت شیخ عبدالاحد قدس سرہ کے عقائد و تعلیمات	16
66	تصانیف	17
67	حضرت مخدوم قدس سرہ کا وصال	18

صفحہ نمبر	عنوانات	نمبر شمار
67	وصیت	19
68	قطعہ تاریخ وصال	20
69	حضرت شیخ مخدوم عبدالاحد قدس سرہ کی اولاد	21
69	بچپن کے واقعات	22
69	ایام بچپن میں شاہ کمال لیسٹھلی قدس سرہ کی خدمت میں کسب فیض	23
70	شاہ کمال لیسٹھلی قدس سرہ کی زبان مبارک	24
73	تعلیم	25
74	سند مصافحہ حضرت سیدنا رسول رحمت <small>صلی اللہ علیہ وسلم</small>	26
74	دینی نصاب تعلیم سے فراغت	27
74	مسند تدریس	28
74	دار الخلافہ اکبر آباد شریف لے جانا	29
75	ابوالفضل و فیضی بارگاہ مجدد میں	30
75	ابوالفضل کی تفسیر بے نقط	31
76	ابوالفضل و فیضی کے عقائد باطلہ سے آگاہی	32
77	رسالہ ردّ روافض لکھنے کا سبب	33
79	والد گرامی قدر کا اشتیاق ملاقات	34
80	شہر تھانیسر میں قیام اور شادی مبارک	35
82	تحصیل طریقت	36
82	حضرت مخدوم قدس سرہ کے جانشین	37
82	سلسلہ قادریہ کا خرقہ خلافت	38

صفحہ نمبر	عنوانات	نمبر شمار
83	قادر یہ طریقہ کی اجازت حضرت شاہ کمال قدس سرہ	39
84	سلسلہ سہروردیہ	40
85	حضرت مجددؒ کے علیل ہونے پر اہلیہ کی دعا	41
86	مخدوم زادوں کی ولادت مبارک	42
86	دارالاولیاء دہلی میں	43
87	بارگاہ شیخ خواجہ باقی باللہؒ میں حاضری	44
87	حضرت خواجہ باقی باللہؒ کی نظر کیمیاء اثر	45
88	حضرت خواجہ قدس سرہ کا تصرف	46
88	منازل سلوک نقشبندیہ طے کرنے کے حالات مکتوب ۲۹۰ میں	47
89	تعلیم ذکر اسم ذات	48
89	بے خودی و فنایت	49
89	فنائے فنا	50
90	مرتبہ علمی مقام حیرت و حضور نقشبندیہ	51
94	حضرت خواجہ باقی باللہؒ کا اظہار بشارت	52
99	اجازت طریقہ و خلعت	53
100	حضرت شیخ مجدد قدس سرہ کا مکتوب بارگاہ خواجہ قدس سرہ میں تحریر کرنا	54
102	سیرالی اللہ اور سیر فی اللہ	55
104	حضرت امام ربانی شیخ مجدد قدس سرہ کی عقیدت	56
106	سرہند شریف کی طرف مراجعت	57
106	حضرت خواجہ قدس سرہ خود بھی استفسار فرماتے	58

صفحہ نمبر	عنوانات	نمبر شمار
110	حضرت شیخ احمد آفتاب	59
112	دہلی کا تیسرا سفر	60
113	حضرت خواجہ قدس سرہ کا خود توجہ شریف کیلئے حضرت شیخ مجدد قدس سرہ سے کہنا	61
116	حضرت شیخ مجدد قدس سرہ کا طریقہ	62
117	حضرت شیخ مجدد قدس سرہ کا سفر لاہور	63
117	مولانا جمال تلوی	64
119	حضرت خواجہ باقی باللہ کا وصال	65
120	منکرین کے باطنی چراغ گل ہو گئے	66
122	بیت اللہ شریف کا حضرت شیخ مجدد قدس سرہ کی زیارت کے لئے آنا	67
124	حضرت شیخ مجدد قدس سرہ کے خصوصی مقامات و اعلیٰ درجات	68
124	حضرت غوث الاعظم کا خرقہ پیش ہونا	69
126	ارواح اولیاء امت کا اجتماع	70
126	تجدید الف ثانی کی علامت	71
127	نزول خلعت تجدید	72
127	نزول خلعت قیومیت	73
131	مجددیت سے متعلق حدیث رسول	74
132	حضرت شیخ مجدد کا اپنی تحریر سے مقام عظمت	75
132	مجدد الف ثانی ہونے کا اظہار	76
137	حضرت شیخ مجدد قدس سرہ کو تمام نسبتوں سے نوازا گیا	77
137	ولایت و کمالات نبوت کی نسبتیں	78

صفحہ نمبر	عنوانات	نمبر شمار
137	آسمانوں کا علم	79
137	حضرت خضرؑ والیاء سے ملاقات	80
137	علوم لدنی	81
138	علم کلام کا مجتہد	82
138	بخشش کی خوشخبری	83
138	آپ متقیوں میں ہو	84
138	تمام تہجد کے لئے غیبی آواز و اذان	85
139	حضرت سیدنا خاتم النبیین <small>صلی اللہ علیہ وسلم</small> کی طرف سے پروانہ	86
142	فقہ حنفی اور فقہ شافعی کی حقیقت کا عیاں ہونا	87
143	ہندوستان میں انبیاء کا وجود مبارک	88
144	مشابہات قرآنی و حروف مقطعات قرآنی کے رموز	89
146	انبیاء کے کمالات و ولایت، طالب کو دیکھتے ہی بتانا	90
148	قلوب خمسہ کے اسرار	91
151	حقیقت قرآنی و بیت المقدس کی حقیقت	92
151	انفس و آفاق کی حقیقت کا شاہد	93
151	حضرت شیخ مجدد قدس سرہ کا حق الیقین	94
152	نیارہ سلوک	95
152	حضرت شیخ مجدد قدس سرہ پر ولایت کے مختلف درجے منکشف ہوئے	96
154	نسبت خاصہ	97
156	فرد کون ہوتا ہے؟	98

صفحہ نمبر	عنوانات	نمبر شمار
157	حضرت شیخ مجدد قدس سرہ قطب ارشاد کے متعلق فرماتے ہیں	99
158	فلسفہ وحدت الوجود	100
158	وحدت الشہود	101
159	ولایت و نبوت میں فرق	102
159	وحدت الوجودی علوم انبیاء کے معارف نہیں ہیں	103
160	بادشاہ اکبر کا دور حکومت اور ابتدائی زندگی	104
164	حُب جاہ سے لبریز علماء وقت کا کردار	105
170	اکبر بادشاہ کی بے دینی الحاد	106
182	صوفیائے خام	107
190	دربار اکبری میں نبوت کا موضوع گفتگو	108
194	ہندو مزاج مسلمان	109
196	بادشاہ اکبر کا پہلا حکم	110
205	بادشاہ اکبر کو اسلام سے عناد	111
221	بعض دیگر احکامات	112
229	حضرت شیخ عبدالحق محدث دہلوی کا فتویٰ	113
236	اکبر اور جہانگیر بادشاہ کے دور میں تصوف و صوفیاء	114
245	فتنہ رفس و تفضیلیت	115
251	حضرت مجدد الف ثانی کی مجددیت اور تجدید دین	116
256	مجدد کون ہو سکتا ہے؟	117
261	حدیث تجدید کی مزید توضیحات	118

صفحہ نمبر	عنوانات	نمبر شمار
269	اپنی مجددیت کا کیا مجدد کو پتہ ہوتا ہے	119
275	کیا ہر مجدد کامیاب ہوتا ہے	120
280	کیا حضرت شیخ احمد سرہندی مجدد الف ثانی ہیں	121
287	معاصرین کی شہادت	122
293	حضرت شیخ قدس سرہ کی عظمت کا اعتراف بعد از وصال	123
302	حضرت شیخ مجدد الف ثانی قدس سرہ کے تجدیدی کارنامے	124
307	عقل محض اور کشف خالص کی تنقید کا انقلابی کارنامہ	125
322	نبوت کے بغیر نہ وصول الی المعرفة ہوتا ہے نہ حصول نجات	126
324	فلاسفہ کی تعلیم اور حضرات انبیاء کی تعلیم میں تضاد ہے	127
332	مقام نبوت	128
340	شریعت کی حمایت و نصرت اصلاح عقائد اور رد شرک و رسوم جاہلیت	129
351	شریعت پر عمل کرنا ذکر میں شامل ہے	130
386	سنت کی ترویج اور بدعت حسنہ کی تردید	131
371	نظریہ وحدۃ الوجود اور نظریہ وحدت الشہود	132
387	عقیدہ وحدت الوجود ہندوستان میں	133
390	مجدد صاحب <small>رحمۃ اللہ علیہ</small> کا اضافہ اور تجدید کارنامہ	134
402	قتلہ رفس و تفضیلت کے خلاف حضرت مجدد الف ثانی <small>رحمۃ اللہ علیہ</small> کا جہاد	135
422	سارے مطاعن کا ایک اصولی جواب	136
425	حکمران طبقہ کی اصلاح	137
428	میری پیدائش سے مقصود اور ہے	138

صفحہ نمبر	عنوانات	نمبر شمار
431	بادشاہ کی اصلاح	139
438	عمائدین سلطنت کے نام اصلاحی خطوط	140
449	علماء سوء اور اہل تشیع کی سازشیں	141
452	مکتوب نمبر اول دفتر اول	142
459	دربار شاہی میں حضرت امام ربانی <small>رحمۃ اللہ علیہ</small> کی ناراضگی	143
465	گوالیار کی اسیری کے اسباب	144
478	لشکر میں آپ کا وجود مبارک باعث اصلاح بنا	145
483	مجدد صاحب <small>رحمۃ اللہ علیہ</small> نے بغاوت کیوں نہیں کی	146
486	حضرت امام ربانی <small>رحمۃ اللہ علیہ</small> کی کامیابیاں	147
493	آپ <small>رحمۃ اللہ علیہ</small> کے ذاتی فضائل	148
496	آپ کے تجدیدی کارنامے	149
502	مجدد الف ثانی (مہتمم دارالعلوم دیوبند حضرت مولانا قاری محمد طیب <small>رحمۃ اللہ علیہ</small> کا خراج تحسین)	150
511	حضرت شیخ مجدد صاحب کے معترضین اور ان کا جواب	151
520	اعتراضات	152
520	جوابات	153
570	نواب صدیق حسن خان کا خراج عقیدت	154
570	قیوم زماں مجدد اعظم <small>رحمۃ اللہ علیہ</small> کے معمولات	155
572	آپ کے آداب بیت الخلاء	156
572	آپ کے آداب وضو	157
576	آپ کی نماز تہجد وتر اور مراقبہ	158

صفحہ نمبر	عنوانات	نمبر شمار
577	آپ کی نماز فجر	159
578	آپ کا حلقہ ذکر و توجہ	160
579	آپ کی نماز اشراق و استخارہ	161
582	آپ کی خلوت و صحبت	162
583	آپ کی نماز چاشت	163
583	آپ کا طعام و قیلولہ	164
585	آپ کی نماز ظہر	165
585	آپ کی نماز عصر و ختم خواجگان	166
586	آپ کی نماز مغرب و اذان	167
586	آپ کی نماز عشاء و وتر	168
587	استراحت	169
588	آپ کی نماز جمعہ، عیدین و تراویح	170
591	کیفیت نماز و دیگر مسائل	171
595	بعض ادعیہ مختلفہ	172
598	قیوم زماں <small>رحمۃ اللہ علیہ</small> مجدد اعظم کے کشف و کرامات	173
599	قدسیات	174
602	کرامات	175
648	وفات کے بعد کی کرامتیں	176
652	حضرت امام ربانی <small>رحمۃ اللہ علیہ</small> کی اولاد اجماع	177
652	قیوم زماں مجدد اعظم <small>رحمۃ اللہ علیہ</small> کی تصانیف	178

صفحہ نمبر	عنوانات	نمبر شمار
665	حضرت مجدد صاحب <small>رحمۃ اللہ علیہ</small> کا وصال	179
665	خلوت نشینی	180
667	آخری غسل	181
668	مدفن	182
671	حضرت مجدد <small>رحمۃ اللہ علیہ</small> کے خلفاء صفاء	183
672	قیوم زماں حضرت مجدد اعظم <small>رحمۃ اللہ علیہ</small> کی تعلیمات	184
672	توحید	185
672	توحید کی تعریف	186
672	اللہ تعالیٰ اپنی ذات و صفات اور افعال میں واحد ہے	187
673	نفسانی خواہشوں کی نفی۔ کلمہ طیبہ لا الہ الا اللہ کی روح	188
674	فضیلت کلمہ طیبہ	190
675	ردِ شرک	191
677	باطنی امراض کی جڑ	192
678	مخلوق کے لئے خالق کی صفات ثابت کرنا شرک ہے	193
678	اللہ تعالیٰ کے اسماء و صفات میں کسی کو شریک نہ کرنا چاہئے	194
679	اتحاد و حلول کا عقیدہ	195
680	حق تعالیٰ اتحاد و حلول سے پاک ہے	196
681	غیر اللہ کی عبادت نہ کرنا اور شرک سے بچنا تمام انبیاء کی مخصوص تعلیم ہے	197
681	مخلوق خالق کا ظہور نہیں ہے	198
682	کوئی مخلوق خالق کا ظل نہیں ہے	199

صفحہ نمبر	عنوانات	نمبر شمار
683	انسان کے علم و دیگر صفات کو اللہ تعالیٰ کے علم و دیگر صفات سے کچھ نسبت نہیں	200
683	اہل توحید کی پہچان	201
684	مقصد رسالت - انبیاء <small>علیہم السلام</small> کی بعثت کا مقصد	202
685	انبیاء <small>علیہم السلام</small> اصول دین میں متفق ہیں	203
685	انبیاء <small>علیہم السلام</small> کی بشریت کا عقیدہ	204
686	نفس انسانیت میں انبیاء و غیر انبیاء سب برابر ہیں	205
686	آنحضرت <small>صلی اللہ علیہ وسلم</small> کی بشریت	206
687	آنحضرت <small>صلی اللہ علیہ وسلم</small> دائرہ امکان میں ہیں	207
687	ہند میں انبیاء کا مبعوث ہونا	208
688	انبیاء کرام <small>علیہم السلام</small> کی بعثت سراسر رحمت ہے	209
689	شان محبوب	210
690	حقوق و مراتب و ثنائے مصطفیٰ	211
693	ختم نبوت	212
693	کوئی ولی کسی نبی کے مرتبہ کو نہیں پہنچ سکتا	213
694	قرآن مجید و آسمانی کتب	214
695	قرآن مجید و دیگر آسمانی کتب حق تعالیٰ کا کلام ہیں ..... مسئلہ خلق قرآن	215
696	مسئلہ قضاء و قدر	216
697	بندوں کے افعال کا خالق اللہ تعالیٰ ہے	217
698	قضائے مبروم و معلق	218
699	یوم آخرت پر ایمان	219

صفحہ نمبر	عنوانات	نمبر شمار
701	شب معراج میں رویت باری کا حکم	220
702	بہشت میں رویت باری تعالیٰ کے متعلق حضرت مجدد <small>رحمۃ اللہ علیہ</small> کا مکشوف	221
702	نقلی عبادت کا ایصال ثواب کرنا بہتر ہے	222
703	ارواح موتی کو صدقہ کرنے کی کیفیت	223
705	فضیلت حضرات صحابہ کرام <small>رضی اللہ عنہم</small>	224
707	ترتیب خلافت اور ترتیب مراتب	225
707	افضلیت صدیق اکبر <small>رضی اللہ عنہ</small>	226
708	منازعات و اختلافات صحابہ اجتہاد پر مبنی ہیں	227
708	حضرت سیدنا امیر معاویہ <small>رضی اللہ عنہ</small> امام عادل تھے	228
709	حضرت سیدنا امیر معاویہ <small>رضی اللہ عنہ</small> کی فضیلت	229
709	حضرت سیدنا امیر معاویہ <small>رضی اللہ عنہ</small> کے حق میں رسول اللہ <small>صلی اللہ علیہ وسلم</small> کی دعا	230
710	فضائل و مناقب حضرت عائشہ صدیقہ <small>رضی اللہ عنہا</small>	231
710	خطبہ میں خلفائے راشدین کا ذکر اہل سنت کا شعار ہے	232
713	حضرات صحابہ کرام <small>رضی اللہ عنہم</small> کے درجات قرب	233
714	اہل بیت کی محبت اہل سنت کے ایمان کا جزو ہے	234
714	حضرت بی بی فاطمہ <small>رضی اللہ عنہا</small> و حضرات حسنین <small>رضی اللہ عنہما</small> کی فضیلت	235
715	تقیہ کی حقیقت اور اس کے مفاسد	236
717	فضائل امام ابوحنیفہ <small>رحمۃ اللہ علیہ</small>	237
719	فرقہ ناجیہ اہل سنت و الجماعت ہیں	238
720	اعتقادی خرابی میں مغفرت کی گنجائش نہیں	239

صفحہ نمبر	عنوانات	نمبر شمار
720	شخص معین کو جہنمی اور لعنتی کہنے کا حکم	240
720	اتباع سنت اور ردّ بدعت	241
721	حضرت امام ربانی مجدد الف ثانی قدس سرہ کو سنت نبوی <small>صلی اللہ علیہ وسلم</small> سے عشق	242
721	آنحضرت <small>صلی اللہ علیہ وسلم</small> کی متابعت کے مدارج	243
730	جس امر میں سنت اور بدعت دونوں احتمال ہو، اس کو ترک کیا جائے	244
731	بدعتی کی صحبت کا ضرر	245
733	نماز کی فضیلت	246
741	فرائض کے مقابلہ میں نوافل کا حکم	247
742	کلمات اذان کے اسرار	248
744	اسرار الصلوٰۃ - نماز کی بلندی شان	249
746	تلاوت قرآن مجید افضل العبادات ہے	250
748	ماہ رمضان المبارک کی فضیلت اور قرآن مجید کے ساتھ اس کی مناسبت	251
750	زکوٰۃ کی ادائیگی	252
751	راستہ کی استطاعت و جوہ حج کے لئے شرط ہے	253
751	نظلی حج سے اگر دوسرے فرائض فوت ہو جائیں تو لایعنی میں داخل ہے	254
751	احکام اجتہادیہ	255
752	قرآن تمام احکام شرعیہ کا جامع ہے	256
753	حدیث نبوی <small>صلی اللہ علیہ وسلم</small> کی اہمیت	257
754	قرآن و سنت کے خلاف چلنا ضد و تعصب ہے	258
754	بخاری شریف، قرآن مجید کے بعد اصح الکتب ہے	259

صفحہ نمبر	عنوانات	نمبر شمار
754	صوفیائے کرام کا عمل حل و حرمت میں سند نہیں ہو سکتا	260
754	کسی مسئلہ میں علماء و صوفیہ کا اختلاف ہو تو حق علماء کی جانب ہوگا	261
755	کشف والہام کے بالمقابل مجتہد کے اجتہاد پر عمل کرنا چاہئے	262
756	نجات کا طریق شریعت کی پیروی میں ہے	263
756	شریعت کی جامعیت	264
757	شریعت دنیا و آخرت کی تمام سعادتوں کی ضامن ہے	265
758	موازنہ شریعت و تصوف	266
759	علماء راسخین و علماء ظاہر	267
760	خواب و واقعات لائق اعتبار نہیں القائے شیطانی کا ہر جگہ احتمال ہے	268
762	کشف اور القائے شیطانی میں تمیز	269
764	احکام الہامیہ کی تشریح	270
766	سوال - جواب	271
767	اس گروہ سے محبت رکھنے اور ان کے بغض سے بچنے کی ترغیب	272
767	کالمین پر اعتراض کرنے کی ممانعت	273
768	ناقص پیر سے طریقہ اخذ کرنے کے نقصانات	274
769	سیر و سلوک سے مقصود ولی امراض کا دور کرنا ہے	275
770	نفس امارہ کی مذمت و علاج - علاج کی فضیلت	276
771	فضیلت تقویٰ و ورع	277
773	توبہ و انابت و روع و تقویٰ کی ترغیب	278
777	صلوٰۃ و سلام بھیجنے سے ذکر افضل ہے جو کسی مقبول شیخ سے حاصل کیا ہو۔	279

صفحہ نمبر	عنوانات	نمبر شمار
778	مرید کے لئے رابطہ ذکر سے زیادہ مفید ہے	280
779	نسبت رابطہ کی فضیلت	281
780	ہر عمل جو شریعت کے مطابق کیا جائے، ذکر ہے۔	282
780	صحبت شیخ کی ترغیب	283
781	اہل جمعیت کی صحبت کی ترغیب	284
782	اغنیاء کی صحبت سے بچنے اور فقراء کی صحبت پر ترغیب	285
783	عزالت گزینی کے لئے حقوق العباد کی ادائیگی شرط ہے	286
784	وساوس و خطرات کا آنا کمال ایمان کی علامت ہے	287
785	کمال ولایت کا مدار کثرت خوارق پر نہیں	288
787	ولی کو اپنی ولایت یا خوارق کا علم ہونا شرط نہیں	289
789	طریقہ عالیہ میں نئی نئی باتیں نکالنے والوں کی مذمت	290
791	شیخ مقتداء کے لئے نصائح	291
793	مقام تکمیل و ارشاد کی ضروری شرطیں	292
794	پیر کا ادب	293
797	شیخ کو تکلیف پہنچانا، پیر کی ایذا کیا ہے	294
798	پیری مریدی کے آداب و نصائح	295
799	رات اور دن کا محاسبہ	296
801	فضیلت سلسلہ نقشبندیہ	297
804	مجدویہ سلوک	298
805	لطائف عشرہ ولایت سرگاندہ کی تشریح	299

صفحہ نمبر	عنوانات	نمبر شمار
813	اسم اللہ کی تعظیم کی برکات	300
814	کلمہ طیبہ کے فضائل و برکات	301
815	حضرت قیوم زماں مجدد الف ثانی قدس سرہ العزیز کے صاحبزادے	302
815	امام اولیاء حضرت خواجہ محمد صادق <small>رحمۃ اللہ علیہ</small> ولایت مبارک	303
816	کشف قلوب و کشف قبور	304
817	باطنی تکمیل - فنائیت کے آثار	305
817	تسلیم و رضا	306
818	علوم عقلیہ، کتاب کا درس	307
818	حضرت قیوم زماں مجدد الف ثانی قدس سرہ کا مدح فرمانا	308
819	معارف کا مجموعہ - خلافت و اجازت کا طریقہ	309
819	وفات	310
820	دفن، مقبرہ والی زمین کی عظمت	311
822	لحد مبارک پر گنبد	312
823	کرامات حضرت خواجہ محمد صادق قدس سرہ	313
823	کرامت ① کشف	314
824	کرامت ②	315
824	کرامت ③	316
825	حضرت شیخ مجدد قدس سرہ کے نام مکتوبات شریفہ	317
826	قدسیہ - قدسیہ	318
827	حضرت خواجہ محمد سعید المعروف خازن <small>رحمۃ اللہ علیہ</small>	319

صفحہ نمبر	عنوانات	نمبر شمار
827	ولادت مبارک - حضرت خواجہ باقی باللہ <small>رحمۃ اللہ علیہ</small> کی محبت	320
828	تحصیل علم، درس، تصنیف، فن مناظرہ، تکمیل سلوک	321
829	عظمت و بزرگی، رحمت رحمانی، مکشوف	322
830	عالم بیداری میں زیارت رسول <small>صلی اللہ علیہ وسلم</small>	323
832	معمولات	324
833	معارف و حقائق	325
837	معارف نمبر ① معارف نمبر ②	326
839	معارف نمبر ③ سوال	327
840	جواب معارف نمبر ④	328
845	سوال جواب	329
849	سوال جواب کرامات کرامت ①	330
850	کرامت ② کرامت ③	331
851	کرامت ④ کرامت ⑤ کرامت ⑥	332
852	کرامت ④ کرامت ⑧	333
853	کرامت ⑨ کرامت ⑩	334
854	کرامت ⑪ کرامت ⑫	335
855	کرامت ⑬	336
856	اولاد اجماد	337
857	تصنیفات، وصال	338
858	دفن اور لحد مبارک، نماز جنازہ، دفن	339

صفحہ نمبر	عنوانات	نمبر شمار
859	حضرت قیوم زماں قطب الاقطاب عروۃ الوقیٰ حضرت خواجہ محمد معصوم قدس سرہ	340
859	ولادت باسعادت	341
860	اسم، کنیت، لقب، منصب	342
860	مذہب فقہی، طریق، آپ کا بچپن	343
861	بچپن میں احترام، تعلیم و تربیت	344
862	شادی مبارک، خصائل و فضائل	345
863	بشارت	346
867	سجادہ نشینی،	347
868	حلیہ مبارک، عروۃ الوقیٰ کا خطاب	348
869	حضرت عروۃ الوقیٰ کے شب و روز	349
872	سرہند شہر کی فضیلت	350
874	حالات و واقعات	351
876	شہزادہ اورنگ زیب کا مرید ہونا، حضرت خواجہ <small>رحمۃ اللہ علیہ</small> کی والدہ کا انتقال	352
877	حج پر روانگی	353
878	مشاہدات ۱ تا ۱۲	354
887	آنحضرت <small>صلی اللہ علیہ وسلم</small> کی عظمت سروری و استغناء	355
888	مشاہدات نمبر ۱۳، ۱۴، ۱۵	356
889	حج سے واپسی	357
890	حضرت خواجہ سیف الدین <small>رحمۃ اللہ علیہ</small> کو بادشاہ کی تربیت کیلئے بھیجنا	358
890	شاہجہان کا انتقال	359

128868

صفحہ نمبر	عنوانات	نمبر شمار
892	کشف و کرامات	360
892	بیماری سے صحت پانا۔ لعاب دہن کی برکت	361
893	طیب ہو جانا، داماد کا وقت پانا	362
893	راضی کا سر کاٹنا	363
894	حضرت قیوم زمان عروۃ القوی <small>رحمۃ اللہ علیہ</small>	364
894	حضرت خواجہ محمد معصوم سرہندی قدس سرہ - اولاد مبارک	365
894	صاحبزادے	366
895	صاحبزادیاں، خلفائے عظام	367
897	وصال	368
898	مدفن	369
898	امامت نماز جنازہ، حال قبر شریف، روضہ شریف	370
899	سلسلہ مجددیہ معصومیہ اور اس کے مشائخ کبار	371
899	حضرت خواجہ سیف الدین سرہندی <small>رحمۃ اللہ علیہ</small>	372
902	خواجہ محمد زبیر <small>رحمۃ اللہ علیہ</small> سے مولانا فضل الرحمن گنج مراد آبادی <small>رحمۃ اللہ علیہ</small> تک	373
904	مرزا مظہر جان جاناں اور حضرت شاہ غلام علی	374
906	حضرت شاہ غلام علی <small>رحمۃ اللہ علیہ</small> کے ایک خلیفہ حضرت شاہ رؤف احمد صاحب مجددی	375
906	مولانا خالد رومی	376
909	حضرت شاہ احمد سعید اور ان کے خلفاء	378
911	حضرت شاہ عبدالغنی <small>رحمۃ اللہ علیہ</small>	379
913	تعلیمات حضرت عروۃ القوی قدس سرہ	380

صفحہ نمبر	عنوانات	نمبر شمار
913	کشف و کرامات اور معارف الہیہ	381
914	انسان کی پیدائش کا مقصد	382
916	نفس کے درجات	383
917	فنائے لطائف کیا ہے	384
918	حضرت خواجہ محمد فرخ <small>رحمۃ اللہ علیہ</small>	385
918	حضرت خواجہ محمد عیسیٰ <small>رحمۃ اللہ علیہ</small>	386
919	بچپن ہی سے کرامات کا ظاہر ہونا	387
919	وصال کا واقعہ	388
919	حضرت خواجہ محمد اشرف <small>رحمۃ اللہ علیہ</small>	389
920	حضرت خواجہ محمد یحییٰ قدس سرہ	390
920	ولادت مبارک	391
920	حضرت امام ربانی قدس سرہ کا الہام اور نام مبارک، تعلیم	392
921	نسبت قادریہ	393
921	تکمیل سلوک، آنسو	394
921	شادی خانہ آبادی	395
922	حج - وفات	396
922	حضرت قیوم زماں مجدد اعظم قدس سرہ کے خلفاء	397
922	حضرت شیخ آدم بنوری <small>رحمۃ اللہ علیہ</small>	398
922	ولادت مبارک، وطن	399
923	ولادت کا واقعہ، سلوک	400

صفحہ نمبر	عنوانات	نمبر شمار
924	ہزار سالہ سلوک سے بہتر	401
924	حضرت شیخ مجدد کا ارشاد	402
924	حقیقتِ محمدیہ <small>صلی اللہ علیہ وسلم</small>	403
924	حقیقتِ قرآن	404
924	مزارِ اقدس سے فیض	405
925	ہاتفِ غیب کی ندا	406
925	قادری نسبت	407
926	حرمین شریفین کا سفر	408
926	دستِ رسول اللہ <small>صلی اللہ علیہ وسلم</small> کا ظاہر ہونا	409
926	حضرت سیدنا رسول اللہ <small>صلی اللہ علیہ وسلم</small> کا فرمان	410
926	وصال	411
927	سلسلہِ احمدیہ اور اس کے شیوخ کبار	412
928	حضرت سید شاہ علم اللہ اور ان کا خاندان	413
929	شیخ سلطان بلیاوی	414
930	حافظ سید عبداللہ اکبر آبادی اور سلسلہ ولی اللہ	415
931	حضرت سید احمد شہید <small>رحمۃ اللہ علیہ</small> اور ان کی جماعت	416
934	حضرت مولانا احمد برکی <small>رحمۃ اللہ علیہ</small>	417
934	حضرت مجدد الف ثانی قدس سرہ نے ایک مکتوب مولانا یوسف برکی <small>رحمۃ اللہ علیہ</small> کو تحریر فرمایا جس میں آپ کی تعریف اس طرح تحریر فرمائی	418
937	حضرت مولانا احمد یوبندی <small>رحمۃ اللہ علیہ</small>	419

صفحہ نمبر	عنوانات	نمبر شمار
937	سلسلہ بیعت، آگرہ	420
939	مولانا امان اللہ لاہوری <small>رحمۃ اللہ علیہ</small>	421
940	مولانا بدرالدین سرہندی <small>رحمۃ اللہ علیہ</small>	422
943	شیخ بدیع الدین سہارنپوری <small>رحمۃ اللہ علیہ</small>	423
944	صحبت حضرت مجدد الف ثانی قدس سرہ	424
944	خلافت	425
945	آگرہ - قبولیت عامہ	426
945	لشکر میں ٹھہرنا دشوار	427
946	حفظ قرآن	428
948	غیرت فقیر	429
948	حضرت شیخ حسن برکی <small>رحمۃ اللہ علیہ</small>	430
952	حضرت شیخ حمید بنگالی <small>رحمۃ اللہ علیہ</small>	431
952	طریقہ مجددیہ میں بیعت ہونے کا واقعہ	432
956	حضرت حاجی خضر خان افغانی <small>رحمۃ اللہ علیہ</small>	433
957	حضرت صفرا احمد روی <small>رحمۃ اللہ علیہ</small>	434
957	حضرت سیدنا رحمۃ اللعالمین <small>صلی اللہ علیہ وسلم</small> کا فرمان	435
958	حضرت شیخ طاہر بدخشی <small>رحمۃ اللہ علیہ</small>	436
958	زیارت حضرت سیدنا رسول کریم <small>صلی اللہ علیہ وسلم</small>	437
959	حضور رسول اللہ <small>صلی اللہ علیہ وسلم</small>	438
960	حضرت شیخ مولانا طاہر لاہوری <small>رحمۃ اللہ علیہ</small>	439

صفحہ نمبر	عنوانات	نمبر شمار
961	صاحبزادگان مجددیہ کے استاد	440
961	دولت انکسار	441
962	راہ سلوک میں رکاوٹ	442
964	نسبت کا سلب ہونا	443
965	غیب سے آواز	444
966	حضرت خواجہ عبید اللہ عرف خواجہ کلاں <small>رحمۃ اللہ علیہ</small>	445
969	حضرت خواجہ عبداللہ عرف خواجہ خورد <small>رحمۃ اللہ علیہ</small>	446
969	تعلیم درسیہ	447
969	سلوک کی تکمیل	448
973	تصنیفات	449
974	اولاد، شاگرد، وفات	450
974	حضرت شیخ عبدالحی حصاری <small>رحمۃ اللہ علیہ</small>	451
974	خلافت	452
975	زیارت حرمین شریفین	453
976	حضرت مولانا عبدالواحد لاہوری <small>رحمۃ اللہ علیہ</small>	454
977	شیخ عبدالہادی فاروقی بدایونی <small>رحمۃ اللہ علیہ</small>	455
978	حضرت مولانا فرخ حسین ہروی <small>رحمۃ اللہ علیہ</small>	456
978	مولانا قاسم علی <small>رحمۃ اللہ علیہ</small>	457
979	حضرت شیخ کریم الدین بابا حسن ابدالی <small>رحمۃ اللہ علیہ</small>	458
979	تحصیل علم	459

صفحہ نمبر	عنوانات	نمبر شمار
979	تلاش مرشد کی کہانی	460
981	حضرت سید محبت اللہ مانگپوری <small>رحمۃ اللہ علیہ</small>	461
981	ابتدائی تعلیم	462
982	نوٹ	463
983	حضرت شیخ محمد صادق کابلی <small>رحمۃ اللہ علیہ</small>	464
983	حضرت مولانا محمد صالح کولابی <small>رحمۃ اللہ علیہ</small>	465
984	غسالہ کو پی لیا	466
984	حضرت مولانا محمد صدیق کشمی <small>رحمۃ اللہ علیہ</small>	467
985	حضرت خواجہ باقی باللہ <small>رحمۃ اللہ علیہ</small> سے وابستگی	468
985	حضرت خواجہ قدس سرہ کی عنایت	469
985	تصور شیخ میں فنائیت	470
985	آستانہ مجددیہ کی غلامی	471
986	حضرت مجدد الف ثانی قدس سرہ ایک مکتوب میں مولانا محمد صالح کولابی <small>رحمۃ اللہ علیہ</small> کو آپ کے ترقی یافتہ احوال کی اطلاع دیتے ہوئے رقمطراز ہیں۔	472
987	حضرت خواجہ میر محمد نعمان بدخشی <small>رحمۃ اللہ علیہ</small>	473
987	نسب ..... میر بزرگ کو فیض	474
988	شیخ بلبل	475
988	حضرت امام اعظم ابوحنیفہ قدس سرہ کی بشارت والد صاحب کا ارشاد	476
988	حضرت خواجہ باقی باللہ قدس سرہ کی خدمت میں حاضری	477
990	توجہ شیخ	478

صفحہ نمبر	عنوانات	نمبر شمار
990	حضرت مجدد الف ثانی قدس سرہ کی طرف رجوع	479
990	حضرت خواجہ کی ناراضگی	480
991	حضرت مجدد وہلی میں	481
992	حضرت شیخ مجدد <small>رحمۃ اللہ علیہ</small> کا جواب	482
992	برہان پور کی طرف روانگی	483
995	حضرت مجدد الف ثانی قدس سرہ کو فنایت رسول <small>صلی اللہ علیہ وسلم</small>	484
995	بادشاہ کے دربار میں	485
996	انتقال	486
997	حضرت مولانا محمد ہاشم کشمی <small>رحمۃ اللہ علیہ</small>	487
997	نام ولادت تعلیم	488
997	تلاش مرشد خواب میں رہنمائی	489
998	شادی خانہ آبادی دربار مجدد میں طلی	490
999	مجددی دربار میں حاضری	491
999	دربار مجدد سے رخصتی	492
1000	عظمت	493
1000	خلافت و اجازت کا طریقہ	494
1001	کتاب زبدة المقامات	495
1003	دیوان مدفن	496
1003	حضرت مولانا سید زوار حسین شاہ <small>رحمۃ اللہ علیہ</small> آپ کی وفات کے بارے میں تحریر کرتے ہیں	497

صفحہ نمبر	عنوانات	نمبر شمار
1004	حضرت شیخ منزل <small>رحمۃ اللہ علیہ</small>	498
1005	حضرت حافظ محمود لاہوری <small>رحمۃ اللہ علیہ</small>	499
1006	حضرت شیخ نور محمد پٹنی <small>رحمۃ اللہ علیہ</small>	500
1006	دربار باقیہ میں حاضری	501
1006	حضرت مجدد الف ثانی قدس سرہ کی خدمت میں حاضری	502
1009	حضرت مولانا یار محمد قدیم بدخشی طالقانی <small>رحمۃ اللہ علیہ</small>	503
1009	نام کے ساتھ قدیم کی وجہ	504
1009	لوگ درود پڑھتے	505
1009	حالت بیداری میں زیارت رسول <small>صلی اللہ علیہ وسلم</small>	506
1010	مدفن	507
1010	حضرت مولانا یار محمد جدید بدخشی طالقانی <small>رحمۃ اللہ علیہ</small>	508
1010	حضرت شیخ یوسف برکی <small>رحمۃ اللہ علیہ</small>	509
1010	حالت خواب میں اولیاء کی ترغیب	510
1010	دربار مجددی میں حاضری	511
1011	حضرت مجدد الف ثانی قدس سرہ کا تعریف فرمانا	512
1011	مدفن	513
1011	حضرت مولانا یوسف سمرقندی <small>رحمۃ اللہ علیہ</small>	514
1013	فیضان مجدد کا اثر علامہ اقبال پر	515
1014	پنجاب کے پیرزادوں کے نام	516
1018	حضرت مجدد الف ثانی قدس سرہ کا مہلی شخص	517

صفحہ نمبر	عنوانات	نمبر شمار
1019	مغربی تصور قومیت	518
1020	اسلامی تصور قومیت	519
1020	انگریزوں کا تصور قومیت	520
1021	ڈاکٹر اکرم اکرام لکھتے ہیں	521
1025	شیخ اکبر محی الدین ابن عربی کا نظریہ وحدت الوجود	522
1026	نظریہ وحدۃ الشہود	523
1027	نظریہ وجود سے نظریہ الشہود کی طرف سفر	524
1031	اقبال کا نظریہ وحدۃ الشہود	525
1035	حضرت مجدد الف ثانی قدس سرہ سے اقبال کی عقیدت	526
1036	ڈاکٹر محمد مسعود احمد لکھتے ہیں	527
1041	علامہ اقبال مراقبہ مزار مجدد قدس سرہ پر	528
1042	ڈاکٹر محمد مسعود احمد تحریر فرماتے ہیں	529
1045	مقام عبودیت	530
1050	نفسیاتِ حاضرہ	531
1052	ڈاکٹر محمد مسعود احمد تحریر فرماتے ہیں	532
1054	شریعت و طریقت	533
1058	علامہ اقبال جن افکار سے متاثر ہوئے ایک نظر میں	534
1060	رافضیت کی نئی شکل طارق جمیل مبلغ تبلیغی جماعت	535
1060	قولہ نمبر ۱	536
1061	الجواب قولہ نمبر ۲ الجواب	537

صفحہ نمبر	عنوانات	نمبر شمار
1062	الجواب	نمبر ۳ قولہ 538
1063	الجواب	نمبر ۴ قولہ 539
1064	الجواب	نمبر ۵ قولہ 540
1065	الجواب	نمبر ۶ قولہ 541
1066		الجواب 542
1067		الجواب
1068		نمبر ۸ قولہ 543
1068		نمبر ۹ قولہ 544
1068	حضرت امیر معاویہ <small>رضی اللہ عنہ</small> کے بارے میں مولوی صاحب کے نازیبا الفاظ سوء ادب پر مبنی ہیں۔	545
1068		نمبر ۱۰ قولہ 546
1069		الجواب 547
1071		نمبر ۱۱ قولہ الجواب
1073		نمبر ۱۲ قولہ الجواب 548
1073		نمبر ۱۳ قولہ الجواب 549
1074		تمام صحابہ کرام <small>رضی اللہ عنہم</small> کی تکفیر سے کافر نہیں ہوگا۔ اس کا جواب 550
1074		نمبر ۱۴ قولہ الجواب 551
1075	سوال	فتاویٰ رشیدیہ میں ہے 552
1075	الجواب	نمبر ۱۵ قولہ الجواب 553
1076		نمبر ۱۶ قولہ الجواب 554
1077		نمبر ۱۷ قولہ الجواب 555
1078		نمبر ۱۸ قولہ الجواب 556

صفحہ نمبر	عنوانات	نمبر شمار
1079	تین ہزار مجاہدین نے ڈیڑھ لاکھ فوج کا مقابلہ کیا	557
1080	مولوی صاحب دور حاضر میں جہاد کا وقت نہیں سمجھتے	558
1080	نمبر ۱۹ قولہ الجواب	559
1082	نمبر ۲۰ قولہ الجواب	560
1082	نمبر ۲۱ قولہ الجواب	561
1083	الجواب نمبر ۲۲ قولہ الجواب	562
1084	تم لوگوں کی نظر میں علماء اسلام اور مدارس عربیہ کی وقعت کم ہو جاتی ہے	563
1084	یہ لوگ آیات جہاد فی سبیل اللہ کو مروجہ تبلیغی سرگرمیوں پر منطبق کرتے ہیں	564
1085	یہ لوگ جہاد کی طرح تبلیغ پر ایک نیکی کا ثواب سات لاکھ گنا سمجھتے ہیں	565
1086	نمبر ۲۳ قولہ الجواب	566
1087	نمبر ۲۴ قولہ الجواب	567
1087	نمبر ۲۵ قولہ	568
1088	الجواب	569
1089	تفسیر کے بارے میں مودودی صاحب کی کھلی چھٹی	570
1090	مولانا مودودی کا عقل کے زور پر بخاری کی احادیث صحیحہ کو رد کرنا	571
1090	نمبر ۲۶ قولہ الجواب	572
1091	حدیث نمبر ۲۷ قولہ	573
1092	الجواب	574
1095	جہاد کے بارے میں تبلیغی جماعت کا موقف	575
1096	آج کل کا جہاد اقدامی ہے یا دفاعی ہے؟	576

صفحہ نمبر	عنوانات	نمبر شمار
1096	تبلیغی جماعت کی بے اعتدالیاں	577
1097	تبلیغی جماعت معصوم نہیں	578
1100	علماء کرام کے لئے لمحہ فکریہ	579

## اظہارِ تشکر

ہاں! وہی خُدا..... وہی خُداے ذوالجلال عبادت و پرستش کے لائق ہے جس نے نیلے فلک کو خوشنما بنایا، اجرامِ فلکی سے سجایا، سطحِ زمین کو بمع تمام تر سرسبزی و شادابی کے بچھونا بنایا، زمین و آسمان کے درمیان اور مافوق و ماتحت ہر ذی روح و غیر ذی روح کو انسان کا خدمت گار بنایا۔ ہاں! اسی خُداے حنان و منان نے نبی آخر الزمان جناب محمد مصطفیٰ صلی اللہ علیہ وسلم کو مبعوث فرما کر بنی نوع انسان کی روحانی و جسمانی، دنیاوی و اخروی الغرض تمام تر ضرورتوں کو پورا کرنے کا ذریعہ فرمایا اور بلاشک و شبہ وہ پاک ذات جس سے کام لیا گیا، عظمت و بزرگی کی اوج تریا سے بھی اوپر..... بہت اوپر اٹھتی ہوئی کیونکر نہ ہوئی۔

ہاں! وہی خُدا..... وہی خُدا تمام خوبیوں کا مالک ہے جس نے اُمتِ محمدیہ میں بگاڑ، دینی و اخلاقی، ظاہری و باطنی پستی پیدا ہونے کے باعث اُمتِ محمدیہ کو اس پستی سے نکال کر اُسی عظمت رفتہ کے حصول کو یقین عطا فرمانے کی خاطر بصد عنایت و کرم و بے پایاں رحم رجالِ صوفیاء کو کام میں لگایا جو ہر زمانے میں اُمت کو پستی سے نکال کر عرفانِ خداوندی سے روشناس کراتے رہے۔ منجملہ ان صوفیاء کے بعضوں نے سخت فتنوں کے دور میں حق گوئی کا فرض نبھایا، جن میں ایک نام روشن و تابندہ ایک ایسے ستارے کی مانند، بیچ سمندر بھٹکے، دوریوں کا سفر کرتے، منزل کو قریباً ناپید پاتے، ملاح کو واضح راہ سجھانے والے ستارے کی مانند ایک عظیم نام حضرت شیخ احمد سرہندی فاروقی رحمۃ اللہ علیہ کا ہے جو اپنے زمانے میں ہندوستان کے طول و عرض میں بڑی تیزی سے چنپتے، باطل عقائد و نظریات کہ جن کی جڑیں کہیں نہ کہیں گذشتہ ہزار سال تک پھیلی ہوئی تھیں، کے خلاف میدانِ برہان میں اترے اور ساری زندگی ان باطل عقائد و اعمال کے خلاف بے باکی سے لڑے اور اپنی تبحر علمی اور روحانی فتوحات کو بروئے کار لاتے ہوئے راہ میں رُکاوٹ بننے والے ہر ظالم و جابر کے آگے ڈٹ گئے، اور عقائد و اعمال کے میدان میں اُگ آنے والی زہریلی، بدنما اور خاردار

جھاڑیوں کو تلف کر کے اصل اسلامی افکار و نظریات پر مبنی عقائد و اعمال کی ترجمانی فرمائی۔ سو بالفاظ دیگر تجدید دین کے کام کے لئے چنے گئے اس لئے مجدد اعظم اور مجدد الف ثانی کے نام سے جانے گئے۔

ہاں! وہی خدا..... وہی خدا! جملہ خوبیوں کا رب ہے جس نے بندہ ناقص و ناکس کو حضرت مجدد رحمۃ اللہ علیہ ایسی عظیم المرتبت ہستی کی حیات مبارکہ، خدمات دینی اور آپ کے صاحبزادگان و خلفاء رحمۃ اللہ علیہم کے حالات پر لکھے جانے والے مسودہ کی نشر و اشاعت کے لئے قبول فرمایا جس کو میرے محترم ابوجان موصوف صوفی اشفاق اللہ و اجد مجددی مدظلہ العالی نے بڑی عرق ریزی سے تالیف و تصنیف فرمایا جو بلاشبہ ایک نادر روزگار کاوش ہے۔ دعا ہے کہ رب کائنات ان کی عمر دراز کرے اور اسی طرح تاحیات خدمت دین کے لئے کوشاں رہنے کی توفیق عطا فرمائے۔ آمین یا رب العالمین

آخر میں یہ بہت ہی بے مروتی ہوگی اگر میں اپنے دوستوں کا شکر ادا نہ کروں خصوصاً مفتی عبید اللہ صاحب جامعہ اشرفیہ لاہور، جناب عیثان حیدر مجددی صاحب جو کہ میرے دینی کام میں بہت ہی معاون و مددگار ہیں اور ”مکتبہ سراجیہ“ کے ان تمام سرپرست حضرات کا بھی شکر یہ ادا کرتا ہوں اور ان کے لئے اللہ تعالیٰ سے دعا گو ہوں کہ اللہ تعالیٰ ان کے مال و اولاد میں برکت کثیرہ عطا فرمائے۔ خصوصاً چوہدری اعجاز احمد صاحب لاہور، بھائی شکیل احمد صاحب لاہور، جناب زبیر صاحب، حاجی مقصود احمد صاحب مجددی لاہور، جناب بھائی جمیل صاحب جے۔ ایم لاہور، بزرگ شفیق و مہربان میاں عبداللطیف صاحب فیصل آباد اور میرے دینی راہنما حضرت مولانا حافظ مفتی محمد شفیق عارف صاحب مجددی کراچی مدظلہ۔

اللہ تعالیٰ ان تمام حضرات کو وسیع رزق اور صحت و عافیت کیساتھ عمر دراز عطاء فرمائے اور ان کے دینی و دنیاوی تمام کاموں میں برکت و رحمت نازل فرمائے۔ اور ہمارے حق میں ان کی نیک دعاؤں کو قبول فرمائے! آمین یا رب العالمین۔

والسلام

حقیر فقیر میاں محمد باہو نقشبند مجددی

## انعامات

حضرت صوفی اشفاق اللہ واجد مجددی مدظلہ کو  
خانقاہ سراجیہ شریف کی خاکروبی سے حاصل شدہ عنایات

- ① حضرت سیدی مرشدی و مولائی حضرت سید مخدوم علی ہجویری المعروف داتا گنج بخش رحمۃ اللہ علیہ نے اپنی عنایات عطا فرمائیں۔
- ② قیوم زماں، مجدد عصر حضرت مولانا ابوالسعد احمد خان صاحب قدس سرہ نے صوفی صاحب کو اویسی طور پر قبول کرتے ہوئے سب سے پہلے نسبت سہروردیہ سے سرفراز فرمایا۔
- ③ حضرت مولانا عبدالستار صاحب خلیفہ مجاز طریقت حضرت خواجہ ابوالسعد احمد خان صاحب قدس سرہ نے صوفی صاحب کو حضرت اعلیٰ کے فرمانے پر اجازت طریقہ و خلافت سے سرفراز فرمایا اور ان کی دستار بندی فرمائی۔
- ④ نسبت قادریہ، حضرت سلطان العارفین، سلطان محمد باہو قادری سروری رحمۃ اللہ علیہ نے اویسی طریق پر جناب غوث پاک رحمۃ اللہ علیہ کی بارگاہ سے عطا فرمائی۔
- ⑤ چشتیہ نسبت اور حضرات چشتیہ کا اسم اعظم حضرت بابا فرید الدین المعروف گنج شکر رحمۃ اللہ علیہ نے اویسی طور پر عطا فرمایا۔
- ⑥ قلندری مجددی نسبت حضرت میاں عبدالرشید صاحب المعروف نوٹوں والی سرکار (سرگودھا) نے عطا فرمائی۔
- ⑦ 2010ء میں ہمارے صوفی اشفاق صاحب کی سرہند شریف بموقع عرس شریف حاضری ہوئی۔ اس سال ہمارے موجودہ شیخ خواجہ ابوالسعد خلیل احمد خان صاحب مدظلہ العالی

کے ہمراہ تھے۔ حضرت امام ربانی مجدد الف ثانی شیخ احمد سرہندی قدس سرہ نے نہایت کرم نوازی اور غریب پروری فرماتے ہوئے اویسی طور پر اپنا مرید بنا لیا۔  
صوفی صاحب کو اویسی طور پر مجدد صاحب کی بارگاہ میں قبولیت پانے پر بہت ناز و فخر ہے۔ اب صوفی صاحب بہت زیادہ اطمینان قلبی رکھتے ہیں اور فرماتے ہیں کہ اب میں اللہ تعالیٰ سے اُمید رکھتا ہوں کہ ان شاء اللہ تعالیٰ روزِ محشر اکابرینِ مجددیہ کا ساتھ نصیب ہوگا۔ ان شاء اللہ تعالیٰ بفضلہ الواسع!

عبداللہ مجددی عفی عنہ  
خادم حضرت صوفی صاحب مدظلہ

## وجہ تصنیف

حقیر فقیر جنوری 2010ء میں اپنے شیخ حضرت خواجہ ابوالسعد خلیل احمد دامت برکاتہم کے ساتھ سرہند شریف عرس کے موقع پر حاضری و زیارت، حضرت امام ربانی مجدد الف ثانی شیخ احمد سرہندی قدس سرہ کے لئے حاضر ہوا۔ ایک روز مراقبہ میں حضرت امام ربانی قدس سرہ نے حکم فرمایا کہ ”میرے حالات زندگی، میرے صاحبزادوں کے حالات زندگی نیز میرے خلفاء کے حالات بھی مرتب کرو۔“ اللہ سبحانہ و تعالیٰ پر بھروسہ کرتے ہوئے اللہ کے نام سے کتابیں اکٹھی کیں جن میں حضرت امام ربانی قدس سرہ کی سیرت مبارکہ کا ذکر تھا، کتاب کا نام ”مجدد اعظم“ تجویز کیا اور کام شروع کر دیا۔

کتاب مجدد اعظم میں آپ کے خاندانی حالات کے علاوہ حکومت وقت کے دربار کا ماحول، اکبر بادشاہ کی ہندو نوازی اور اسلام دشمنی، رافضیت کی طرف داری، نیز شریعت اسلامیہ میں رائج بدعات، توحید و جودی کے نام پر ملحدانہ عقائد کا پھیلاؤ اور اس کی روک تھام تجدید دین اسلام کے لئے آپ کا اسلوب اور تنہا کوششوں کا مطالعہ کر سکیں گے۔

مجھے اللہ تعالیٰ سے اُمید واثق ہے کہ میری اس محنت و کوشش جو حضرت امام ربانی مجدد الف ثانی قدس سرہ کی عظمت کو عیاں کرنے کے لئے کی ہے، قبول و منظور فرمائیں گے اور یہ کتاب ”مجدد اعظم“ نجات اخروی کا ذریعہ بن جائے گی۔

خاکپائے خانقاہ سراجیہ

مفتی اعظم پاکستان  
مفتی اشفاق اللہ ہاشمی

جامعہ اسلامیہ اسلامیہ

احمد شاہن پبلسٹیٹرز

تحصیل گوجرانو ضلع ٹوبہ

# اسم ذات اللہ

## طریقہ ذکر اسم ذات

### ذکر شروع کرنے سے پہلے

① ۲۵ مرتبہ استغفار پڑھیں

② سورۃ فاتحہ ایک مرتبہ پڑھیں

③ سورۃ اخلاص تین مرتبہ پڑھیں

اس کے بعد سلسلہ عالیہ نقشبندیہ مجددیہ سعیدیہ کے اولیاء اللہ کی ازواج مقدسہ کو ایصالِ ثواب کریں۔



موت کو حاضر تصور کریں، پھر خیال سے زبان ہلائے بغیر دل میں اللہ اللہ کہیں۔ اپنی توجہ دل کی طرف اور دل کی توجہ اللہ کی طرف رہے۔ یہ وقوف قلبی ہے۔ اللہ تعالیٰ کی طرف سے فیض آنے کا بھی انتظار کرتے رہیں۔ تھوڑی تھوڑی دیر بعد عجز و نیاز کے ساتھ دل میں کہیں ”خداوند مقصود من تو ہی و رضاء تو محبت معرفت خدے“ اسے بازگشت کہتے ہیں۔ وقوف قلبی اور بازگشت ذکر کی شرائط میں سے ہیں۔ با وضو ہونا بے حد مفید مگر شرط نہیں۔ بوقت فرصت خواہ متعدا مجالس میں ہو۔

یہ ذکر ۲۴ ہزار بار کریں۔ تقریباً دو (۲) گھنٹے میں ہو جاتا ہے۔ ویسے چلتے پھرتے، اٹھتے بیٹھتے ہر وقت ذکر کا دھیان رکھیں۔

وضو ہو یا نہ ہو، حتیٰ کہ ذکر دل کا وصف لازم بن جائے۔

اللہم صل علی محمد وعلی آل محمد

کما صلیت علی ابراہیم وعلی آل ابراہیم

انک منک منک

اللہم صل علی محمد وعلی آل محمد

کما صلیت علی ابراہیم وعلی آل ابراہیم

انک منک منک

و صل علی ابراہیم وعلی آل ابراہیم کما صلیت علی محمد وعلی آل محمد انک منک منک

## سلسلہ نقشبندیہ حضرت مجدد الف ثانی رحمۃ اللہ علیہ کی نظر میں

اللہ تعالیٰ ہمارے پیشوا و مقتداء، حضرت امام ربانی مجدد الف ثانی رحمۃ اللہ علیہ کو جزائے خیر عطا فرمائے..... کہ انہوں نے تصوف کے جملہ مسالک پر عبور حاصل کیا..... اور وصول الی اللہ کے تمام مدارج و مقامات کی تفصیلی سیر کے بعد طریقہ عالیہ نقشبندیہ کو اپنایا..... آپ نے حسب ذیل الفاظ میں اس کی تعریف کرتے ہوئے طالبان حق کو اس کے اختیار کرنے کی ترغیب دی:

”واضح ہو کہ سب طریقوں میں قریب تر..... سابق تر..... موافق تر.....

واثق تر..... سالم تر..... محکم تر..... صادق تر..... بہتر..... عالی تر..... جلیل

تر..... رفیع تر..... کامل تر..... اور جمیل تر..... طریقہ عالیہ نقشبندیہ ہے.....

اللہ تعالیٰ اس کے اکابر کی ارواح اور اس کے بزرگوں کے اسرار کو پاکیزگی

عطاء فرمائے..... اس طریقہ کی یہ بزرگی اور ان اکابر کی یہ سرفرازی حضور

صلی اللہ علیہ وسلم کی سنت مطہرہ کے اتباع اور ناپسندیدہ بدعت سے پرہیز کے باعث

ہے..... حضرات نقشبندیہ ہی وہ بزرگ ہیں کہ صحابہ کرام رضی اللہ عنہم کی طرح

سلوک کا انتہائی مقصود ان کی ابتداء میں سمودیا گیا ہے..... انہیں دائمی حضور و

آگاہی سے نوازا گیا ہے..... اور مقام کمال پر فائز ہونے کے بعد ان کا

حضور دوسروں پر سبقت لے گیا ہے۔“ [مکتوب ۲۹۰ دفتر اول]

## آغاز

ہندوستان کا مسلمان بادشاہ محبت کفار کی وجہ سے مرتد ہو گیا، بادشاہ کا ظلم و ستم اور کفر کا غلبہ مسلمانوں پر حد سے بڑھ گیا، علماء سو کی وجہ سے دین اسلام کمزور ہو گیا۔ اس وقت کے درباری علماء بادشاہ کی نظر میں اپنے اعزاز و مرتبہ کو بڑھانے کی خاطر ایک دوسرے کی تکفیر و تذلیل کرنے لگے، باہمی اختلاف اور ملحدوں کی دراندازی کی وجہ سے علمائے اسلام کی وقعت کم ہوتی گئی، تو بادشاہ مسلمہ اعتقادات سے منکر ہو کر الحاد و بے دینی کی راہ پر چلنے لگا، دربار میں مختلف مذاہب و مسالک کے گمراہ عناصر نے اس سے بہت فائدہ اٹھایا، بادشاہ کے سامنے دین کے معتقدات کو خلاف عقل ثابت کر کے انکار و انحراف کی طرف مائل کر دیا، اس بادشاہ کا نام ”اکبر“ تھا۔

بادشاہ اکبر عقیدہ تناخ پر ایمان لے آیا۔ عقیدہ تناخ ہندو ازم کا عقیدہ ہے، ہندو مذہب کے تمام طور طریقے یعنی آگ پرستی، آفتاب پرستی، ستاروں کی تعظیم اور پوجا، اور شعائر اسلام کو مٹانے کے لئے پوری کوشش ہونے لگی، گائے کا ذبیحہ بند کر دیا گیا اور گائے کے گوبر کو پاک سمجھا جانے لگا، گاؤ کشی کی سزا میں مسلمانوں کو قتل کیا جانے لگا، ہندو جوگیوں کی صحبت کی وجہ سے بھگتوں سے اکبر متاثر ہو چکا تھا، اکبر بادشاہ ہندوستانی راجاؤں کی لڑکیوں کی وجہ سے ہون کیا کرتا تھا۔ ہون ہندوؤں کی آتش پرستی کی ایک شکل ہے، اکبر جین مت کی حقانیت سے اتنا متاثر ہوا کہ اس نے جین مت کے سب سے بڑے پنڈت ہیرا وحیا سوری سے ملاقات کا شوق ظاہر کیا اور اس سے فتح پور سیکری کے قریب ملاقات کی، اکبر نے دارالاسلام ہندوستان کو ایک سیکولر اسٹیٹ یعنی لادینی مملکت میں تبدیل کر دیا۔

اس کے ساتھ ساتھ اکبر نے عیسائیت کی تصدیق کی اور عیسائیت پھیلانے کی ہمت افزائی کی۔ بادشاہ اکبر نے اپنے دربار میں ایران کے نقطوی شیعوں کو اعزاز و اکرام سے نوازا اور اس کے ساتھ ہی عراق و عجم کے بہت سے شیعہ علماء نے دربار اکبر میں بہت زیادہ رسوخ حاصل کر

لیا تھا۔ بادشاہ اکبر کے دربار میں حضرات خلفائے ثلاثہ رضی اللہ عنہم کے خلاف عنز و علل اور ان کو کافر کہا جاتا تھا۔ غسل جنابت کو ختم کر دیا گیا، حج پر پابندی لگادی گئی، ماہ رمضان میں اکبر اپنے درباریوں کو روزے رکھنے سے منع کرتا تھا، غرض عقائد اسلامیہ، اصول و فروع کا تمسخر و استہزا کرتا تھا، بادشاہ اکبر کی نظر میں اہلسنت و الجماعت کے عقائد کی کوئی اہمیت نہ تھی، اکبر کے خیالات پر اچھی خاصی چھاپ شیعیت کی پڑ چکی تھی، اس وقت کے ہندوستان کے حکمرانوں کے حالات ذہنی و قلبی بے دینی کی طرف پوری طرح مائل و قائل ہو چکے تھے۔

جب ہندوستان اور تمام عالم نظلمات و بے دینی میں ڈوب گئے، دین اسلام کی عمر مبارک ہزار سال ہونے کی بناء پر دین اسلام میں نئی نئی بدعات پیدا ہو گئیں، اور دین اسلام کا شجر بہت کمزور ہو گیا، تو رحمت خداوندی جوش میں آئی کیونکہ دین اسلام قیامت تک قائم رہنا ہے۔ اللہ تعالیٰ نے دین اسلام کی حقانیت اور احياء کے لئے اُمت محمدیہ صلی اللہ علیہ وسلم میں سے اولاد حضرت سیدنا عمر فاروق رضی اللہ عنہ سے اپنا مقبول ترین صاحب استقامت بندہ پیدا فرمایا، جیسے دنیا امام ربانی مجدد الف ثانی شیخ احمد سرہندی قدس سرہ کے نام سے یاد کرتی ہے۔

## ولادت مبارک

حضرت امام ربانی مجدد الف ثانی شیخ احمد سرہندی رحمۃ اللہ علیہ کے والد ماجد حضرت شیخ مخدوم عبدالاحد قدس سرہ بہت ہی بڑی عظمت کے ولی اللہ تھے۔ ان کی طبیعت سیر و سیاحت کی طرف مائل تھی، حضرت خواجہ ہاشم کشمی رحمۃ اللہ علیہ اپنی کتاب ”زبدۃ المقامات برکات احمدیہ“ میں حضرت شیخ مخدوم عبدالاحد قدس سرہ کے نکاح کا واقعہ کچھ اس طرح تحریر کرتے ہیں:

حضرت شیخ مخدوم الاولیاء عبدالاحد رحمۃ اللہ علیہ کا گذر قصبہ سکندرہ جو دہلی سے تقریباً ۳۱ کلومیٹر کے فاصلہ پر ہے ہوا۔ وہاں علماء حدیث سے حدیث کی کتابوں کا مزید مطالعہ فرمایا، قصبہ سکندرہ کے اہل علم نے حضرت شیخ عبدالاحد قدس سرہ میں صلاحیت و استعداد کے انوار کا مطالعہ کیا تو آپ کے دلدادہ ہو گئے اور نہایت ادب و احترام کرنے لگے، قیام سکندرہ میں ہی یہ واقعہ پیش آیا کہ شہر کی ایک صحیح نسب سیدہ اور پاک دامن حاکمہ، نے عالم رویاء میں یہ مشاہدہ فرمایا کہ حضرت شیخ مخدوم عبدالاحد رحمۃ اللہ علیہ کے سینہ اقدس سے ایک نور نمودار ہوا ہے، جن سے تمام زمین و آسمان منور ہو گئے

ہیں، اور اس نور سے ایک تخت نکلا ہے جس پر ایک بزرگ تشریف فرما ہیں۔

صبح اُس نے یہ خواب اپنے خاوند کو سنایا، اس نے اپنی بیوی سے کہا ہمارے ہاں تو کوئی لڑکی نہیں جو حضرت مخدوم رحمۃ اللہ علیہ کے حوالہ عقد میں دے دیں اور سعادت ابدی حاصل کریں، اس نیک خاتون نے اپنے خاوند سے عرض کیا، میری ایک بہن ہے جو جوہر عفت کی کان اور درج عصمت ہے۔ میں چاہتی ہوں کہ اس کو آپ کے نکاح میں دے دوں، اس نیک مرد نے حضرت شیخ رحمۃ اللہ علیہ سے درخواست کی۔ آپ نے فوری لب کشائی نہ فرمائی، کیونکہ تفرید اور تجرید کا ذوق باطن پر غالب تھا، لیکن عقد کی درخواست و التماس بہت ہی اصرار اور منت و سماجت سے ہوتی رہی، کیونکہ تقدیر و رضائے خداوندی بھی اس ہی میں تھی کہ حضرت شیخ عقد کی درخواست قبول کر لیں، آخر کار حضرت شیخ مخدوم عبدالاحد رحمۃ اللہ علیہ نے اُس پاک دامن، نیک و صالحہ خاتون کو قبول کر لیا، اور اسے حوالہ عقد میں لے آئے۔ کچھ دن قصبہ سکندرہ میں ہی قیام فرمایا، پھر حضرت شیخ رحمۃ اللہ علیہ اپنی زوجہ محترمہ کے ساتھ شہر سرہند تشریف لے آئے، تو اس پاک دامن نیک و صالحہ زوجہ محترمہ کے کطن مبارک سے امام ربانی، مجدد الف ثانی، حضرت شیخ احمد سرہندی رحمۃ اللہ علیہ ظہور میں آئے۔ (اللہ سبحانہ و تعالیٰ حضرت امام ربانی مجدد الف ثانی کی والدہ ماجدہ پر اپنی کروڑوں رحمتیں نازل فرمائے۔ (آمین یا رب العالمین))

۲۔ نیز حضرت مخدوم شیخ عبدالاحد قدس سرہ نے ایک اور واقعہ میں دیکھا کہ تمام عالم میں ظلمت پھیلی ہوئی ہے، سور، بندر اور ریچھ مخلوق خدا کو ہلاک کر رہے ہیں، ایک نور ان کے سینہ سے نکلا، جس سے سارا جہان روشن ہوا ہے اور ایک تخت پر ایک شخص تکیہ لگائے بیٹھا ہے، اس کے سامنے تمام ظالموں اور زندقوں اور ملحدوں کو بھیڑ بکری کی طرح ذبح کیا جا رہا ہے۔ اور آواز آرہی ہے:

جَاءَ الْحَقُّ وَزَهَقَ الْبَاطِلُ إِنَّ الْبَاطِلَ كَانَ زَهُوقًا

ترجمہ:..... (اور کہہ دیں) حق آیا اور باطل نابود ہو گیا، بے شک باطل ہے ہی مٹنے والا

نیست و نابود ہونے والا۔“

حضرت شیخ مخدوم عبدالاحد رحمۃ اللہ علیہ نے اس خواب کی تعبیر حضرت شاہ کمال کیتھلی قدس سرہ سے پوچھی، حضرت شیخ کمال کیتھلی رحمۃ اللہ علیہ قادر یہ سلسلہ کے اس وقت سب سے بڑے بزرگ تھے،

انہوں نے خواب کی یہ تعبیر بیان کی، اللہ تعالیٰ کے فضل و انعام سے تمہارے ہاں ایک لڑکا پیدا ہوگا اس سے دین اسلام کا احیاء ہوگا، اور الحاد و بدعت کی ظلمت دور ہوگی، اور سنت رسول اللہ صلی اللہ علیہ وسلم کا نور ہر طرف پھیلے گا، سبحان اللہ! کیسا سچا خواب تھا، اور کیسی صحیح تعبیر تھی۔

حضرت امام ربانی، قطب ربانی، مجدد الف ثانی قدس سرہ آسمان بقاء سے جہان فنا میں جمعہ کی رات ۱۴ اشوال ۱۷۹ھ بمطابق ۱۵۶۴ء میں تشریف فرما ہوئے، اپنے نوری وجود اقدس سے تمام جہان کو منور فرمایا، آپ رحمۃ اللہ علیہ کی پیدائش شہر سرہند میں ہوئی، آپ کی تاریخ ولادت لفظ ”خاشع“ سے نکلتی ہے، شمسی حساب کے مطابق آفتاب برج حمل تھا، جو سورج کی تمام منزلوں سے اعلیٰ و اشرف ہے، آپ کا اسم مبارک شیخ احمد رکھا گیا، لقب بدرالدین اور کنیت حضرت مخدوم عبدالاحد کے الہام اور بشارت حضرت خاتم النبیین صلی اللہ علیہ وسلم کے مطابق ابوالبرکات تھی۔<sup>۱</sup>

### ولادت باسعادت میں ظاہر ہونے والے واقعات

حضرت امام ربانی مجدد الف ثانی قدس سرہ کے والد گرامی قدر حضرت شیخ مخدوم عبدالاحد قدس سرہ فرماتے ہیں، میں نے نظر کشفی سے دیکھا کہ جب حضرت شیخ رحمۃ اللہ علیہ میرے گھر میں پیدا ہوئے تو حضرت خاتم المرسلین والنبیین صلی اللہ علیہ وسلم ہمارے گھر میں تشریف فرما ہیں، آپ صلی اللہ علیہ وسلم نے نومولود شیخ احمد کو اپنی گود میں اٹھالیا اور دائیں کان میں اذان اور بائیں کان میں تکبیر فرمائی۔

### والدہ ماجدہ

آپ رحمۃ اللہ علیہ کی والدہ فرماتی ہیں جب حضرت شیخ احمد کی ولادت مبارک ہوئی تو مجھ پر غشی کی حالت طاری ہوئی، تو میں یہ دیکھتی ہوں کہ تمام اولیائے امت میرے گھر تشریف لائے ہیں اور وہ مجھے نومولود کی مبارک باد دے رہے ہیں۔

### حضرت شیخ عبدالعزیز رحمۃ اللہ علیہ خلیفہ مجاز حضرت شیخ عبدالقدوس گنگوہی قدس سرہ

حضرت امام ربانی مجدد الف ثانی رحمۃ اللہ علیہ کی ولادت مبارک کے روز سرہند شریف ہی میں موجود تھے، آپ نے نظر کشفی سے دیکھا کہ آسمان سے ملائکہ کا ہجوم اتر رہا ہے۔<sup>۲</sup>

۱ روضہ القیومہ زبدہ المقامات، حضرت مجدد الف ثانی از سید زوار حسین شاہ

۲ زبدۃ المقامات، حضرت مجدد الف ثانی قدس سرہ، روضہ القیومہ

## نسب شریف

حضرت امام ربانی مجدد الف ثانی قدس سرہ کا سلسلہ نسب حضرت امیر المؤمنین فاروق اعظم سیدنا عمر بن خطاب رضی اللہ عنہ واسطوں سے ہوتا ہوا جاملتا ہے۔ حضرت سیدنا فاروق اعظم رضی اللہ عنہ حضرت سیدنا حبیب رب العالمین صلی اللہ علیہ وسلم کے خلیفہ راشد ہیں اور روضۃ الرسول صلی اللہ علیہ وسلم میں آپ صلی اللہ علیہ وسلم کے ساتھ ہی دائمی آرام فرما رہے ہیں۔ حضرت عمر بن خطاب رضی اللہ عنہ کے جلیل القدر بیٹے حضرت سیدنا عبداللہ بن عمر رضی اللہ عنہما مشہور صحابی رسول صلی اللہ علیہ وسلم ہیں، حضرت عبداللہ بن عمر رضی اللہ عنہما کی شادی مبارک حضرت سیدہ فاطمہ بنت حضرت سیدنا امام حسن رضی اللہ عنہ سے ہوئی تھی اور حضرت سیدنا امام حسن رضی اللہ عنہ نو اسے رسول صلی اللہ علیہ وسلم ہیں۔ حضرت سیدنا مولا علی کرم اللہ وجہہ کے بعد حضرت حسن رضی اللہ عنہ ہی خلیفہ راشد تھے، لیکن حضرت سیدنا امام حسن رضی اللہ عنہ، حضرت امیر معاویہ رضی اللہ عنہ کے حق میں دست بردار ہو گئے تھے۔

حضرت امام ربانی مجدد الف ثانی شیخ احمد سرہندی رحمۃ اللہ علیہ کے سلسلہ نسب میں حضرت شیخ ناصر الدین رحمۃ اللہ علیہ تابعین میں سے ہیں اور حضرت اسحاق رحمۃ اللہ علیہ و حضرت شیخ ابراہیم رحمۃ اللہ علیہ تبع تابعین میں سے ہیں۔

حضرت شیخ شہاب الدین المعروف بہ فرخ شاہ کابلی، حضرت مجدد صاحب قدس سرہ کے جد اعلیٰ ہیں، یہی بزرگ حضرت شیخ الاسلام بابا فرید الدین گنج شکر رحمۃ اللہ علیہ کے بھی جد اعلیٰ ہیں، یہاں پر حضرت مجدد رحمۃ اللہ علیہ کا شجرہ نسب حضرت بابا فرید الدین گنج شکر قدس سرہ سے مل جاتا ہے، حضرت فرخ شاہ کابلی رحمۃ اللہ علیہ سلاطین کابل میں سے تھے، آخر العمر حضرت فرخ شاہ رحمۃ اللہ علیہ نے امارت ترک کر کے شہر کابل سے تھوڑے فاصلہ پر ایک درہ میں عزلت اختیار فرمائی تھی جو بعد میں درہ فرخ شاہ کے نام سے مشہور و معروف ہوا۔

حضرت امام ربانی مجدد الف ثانی شیخ احمد سرہندی قدس سرہ کا نسب مبارک کچھ اس

طرح ہے:

حضرت مجدد الف ثانی شیخ احمد بن شیخ عبدالاحد بن شیخ زین العابدین بن شیخ عبدالحی بن

حضرت مجدد الف ثانی قدس سرہ زبدۃ القامات، روضۃ القیومیہ، کتاب کشکول اولیاء

محمد بن شیخ حبیب اللہ بن شیخ امام رفیع الدین بن شیخ نصیر الدین بن شیخ سلمان بن شیخ یوسف بن شیخ اسحاق بن شیخ عبداللہ بن شیخ شعیب بن شیخ احمد بن شیخ شہاب الدین معروف بہ فرخ شاہ کابلی بن شیخ نصیر الدین بن شیخ محمود بن شیخ سلمان بن شیخ مسعود بن شیخ عبداللہ واعظ اصغر بن شیخ عبداللہ واعظ اکبر بن شیخ ابوالفتح بن شیخ اسحاق بن شیخ ابراہیم بن شیخ ناصر بن صحابی رسول صلی اللہ علیہ وسلم حضرت عبداللہ رحمۃ اللہ علیہ بن امیر المؤمنین سیدنا عمر بن خطاب رضی اللہ عنہ خلیفہ رسول صلی اللہ علیہ وسلم۔

حضرت مولانا ابوالحسن زید فاروقی رحمۃ اللہ علیہ اپنی کتاب ”مقامات خیر“ میں حضرت مجدد الف ثانی شیخ احمد سرہندی قدس سرہ کا سلسلہ نسب کچھ یوں بیان کرتے ہیں:

”حضرت شیخ احمد سرہندی بن حضرت مخدوم عبدالاحد بن شیخ زین العابدین بن عبدالحی بن محمد بن حبیب اللہ بن امام رفیع الدین بن نصیر الدین بن سلمان بن یوسف بن اسحاق بن عبداللہ بن شعیب بن احمد بن یوسف بن شہاب الدین فرخ شاہ کابلی بن نور الدین بن نصیر الدین بن محمود بن سلمان بن مسعود بن عبداللہ الواعظ الاصر بن عبداللہ الواعظ الاکبر بن ابوالفتح بن اسحاق بن ابراہیم بن ناصر بن عبداللہ بن عمر بن حفص بن عاصم بن حضرت عبداللہ بن حضرت سیدنا فاروق اعظم بن خطاب رضی اللہ عنہما۔“

حضرت مولانا فاروقی رحمۃ اللہ علیہ نے ”مقامات خیر“ میں جو شجرہ حضرت امام ربانی، مجدد الف ثانی قدس سرہ کا دیا ہے اس میں چار نام زیادہ ہیں، حضرت عبداللہ رحمۃ اللہ علیہ ② شیخ عمر رحمۃ اللہ علیہ ③ شیخ حفص رحمۃ اللہ علیہ ④ شیخ عاصم، حضرت زید الحسن فاروقی صاحب رحمۃ اللہ علیہ بذات خود مجدد صاحب رحمۃ اللہ علیہ کی اولاد میں سے ہیں، اس لئے ان کی تحقیق کو بھی پیش نظر رکھا جانا چاہئے۔

بعض کتب میں شجرہ نسب حضرت شیخ احمد سرہندی رحمۃ اللہ علیہ میں حضرت شیخ ناصر کی بجائے شیخ سالم کا نام دیا ہے، بہر حال اگر سالم صحیح نام ہے تو پھر حضرت سالم بن عبداللہ بن حضرت عمر بن خطاب رضی اللہ عنہما کا اسم گرامی کتب احادیث سے ثابت ہو جاتا ہے۔

حضرت مولانا فضل اللہ مجددی رحمۃ اللہ علیہ نے اپنی کتاب ”عمدة المقامات“ جو لاہور سے ۱۳۵۵ھ میں شائع ہوئی تھی، شیخ ناصر کی بجائے شیخ سالم رحمۃ اللہ علیہ کا ہی نام درج فرمایا ہے، اور وہ حوالہ بھی کتاب ”حضرات القدس“ ہی سے دیتے ہیں۔

لیکن حضرت مولانا محبوب الہی رحمۃ اللہ علیہ جو خلیفہ مجاز حضرت خواجہ خواجگان خان محمد قدس سرہ سجادہ نشین خانقاہ سراجیہ ہیں نے ۱۹۷۱ء میں جو نسخہ ”حضرات القدس“ لاہور سے شائع کیا تھا، اس میں شجرہ نسب حضرت مجدد رحمۃ اللہ علیہ میں شیخ ناصر نام ہی دیا ہے، شیخ سالم نہیں ہے۔

مکرم احسان اللہ عباسی گورکھپوری نے بھی مولانا زید الحسن فاروقی مجددی رحمۃ اللہ علیہ کے طریقہ پر شجرہ نسب حضرت مجدد صاحب قدس سرہ میں حضرت شیخ ابراہیم کے بعد چار ناموں کا اضافہ کیا ہے۔

”حضرت شیخ ابراہیم بن شیخ ناصر عرف شیخ ادھم شاہ بلخ بن شیخ عبداللہ بن شیخ عمر بن شیخ حفص بن شیخ عاصم بن حضرت سیدنا عبداللہ بن حضرت سیدنا عمر بن خطاب رحمۃ اللہ علیہ۔ حضرت مولانا زید الحسن فاروقی مجددی رحمۃ اللہ علیہ مکرم و محترم احسان اللہ عباسی گورکھپوری کا شجرہ نسب حضرت مجدد الف ثانی قدس سرہ کا یکساں ہے۔ کتاب ”جواہر مجددیہ“ کا مصنف بھی ۲۷ اسطوں سے ہی شجرہ نسب کو بیان کرتا ہے۔ صاحب حضرات القدس بھی وہی شجرہ نسب بیان کرتے ہیں۔

## قلعہ و شہر کی بنیاد

### حضرت امام رفیع الدین قدس سرہ

حضرت امام رفیع الدین قدس سرہ حضرت امام ربانی مجدد الف ثانی شیخ احمد سرہندی رحمۃ اللہ علیہ کے چھٹے دادا ہیں۔ حضرت امام رفیع الدین رحمۃ اللہ علیہ ہی وہ پہلے بزرگ ہیں جو متحدہ انڈیا میں سب سے پہلے تشریف لائے۔ ظاہری و باطنی علوم کی جامع شخصیت تھے۔ کہتے ہیں کہ حضرت مخدوم رحمۃ اللہ علیہ نے چار سو مشائخ کبار سے ظاہری و باطنی علوم حاصل کئے تھے، لیکن روحانی پیاس ابھی باقی تھی کہ حضرت مخدوم سید جلال الدین بخاری المعروف جہانیاں جہاں گشت رحمۃ اللہ علیہ کی خدمت میں حاضر ہوئے، حضرت مخدوم جہانیاں جہاں گشت رحمۃ اللہ علیہ نے حضرت امام رفیع الدین رحمۃ اللہ علیہ کے زہد و تقویٰ کے پیش نظر اپنا امام نماز مقرر کر رکھا تھا، حضرت مخدوم گشت رحمۃ اللہ علیہ نے تلاش حق میں بکثرت سفر فرمائے تھے، اور چودہ خانوادوں یعنی سلاسل طریقت سے مجاز و اجازت رکھتے تھے۔ آپ نے حضرت امام

رفیع الدین رحمۃ اللہ علیہ کو خلافت سے نوازا اور کامل و اکمل ہونے کی اجازت دے دی، آپ نے حضرت شیخ جہانیاں جہاں گشت رحمۃ اللہ علیہ سے اجازت طریقہ کے بعد علاقہ منام میں رہائش اختیار کر لی تھی۔

فیروز شاہ تغلق کے عہد سلطنت میں شہر سرہند آباد ہوا ہے، اس سے پہلے یہ ایک ویران و وحشت و خوف سے بھرپور جنگلی جانوروں کا ایک خطرناک جنگل تھا، اس میں زیادہ تر شیر مسکن کئے ہوئے تھے، اسی بنا پر ہندی زبان میں سرہند ہے، ہندی زبان میں سیہ شیر کو کہتے ہیں اور زند جنگل کو کہا جاتا ہے، یعنی ”شیروں کا مسکن“ اس جنگل کے گرد و نواح میں کوئی شہر آباد نہیں تھا، صرف ”براس“ نام کا ایک شہر کافی دور آباد تھا۔

### براس شہر

آج کل وہاں صرف ایک چھوٹا سا گاؤں آباد ہے، شہر برباد ہو گیا ہے، حضرت امام ربانی، مجدد الف ثانی قدس سرہ کے مکشوف کے مطابق یہاں پر انبیاء علیہ السلام کے مقبرے ہیں، اللہ تعالیٰ کی قدرت دیکھیں کہ اپنے مقبول و منظور بندے حضرت شیخ احمد سرہندی رحمۃ اللہ علیہ کے مکشوف کو آج کے دور میں اس کی حقیقت کو کھول کر بیان کھویا ہے ”مالیر کوٹلہ شہر سرہند شریف سے کوئی پچاس کلومیٹر دور ہے، وہاں پر ایک نیک دل، نیک فطرت انسان ڈاکٹر نظام صاحب حیات ہیں، براس میں ایک اونچے ٹیلے پر حضرات انبیاء علیہم السلام مدفون ہیں، ڈاکٹر نظام صاحب کو خواب میں زیارت کرواتے ہیں، اور ان سے فرماتے ہیں کہ ہماری قبریں کھول کر ان کو درست کرو، دو تین مرتبہ ان کو حضرات انبیاء علیہم السلام کی زیارت ہوتی رہی، آخر انہوں نے علماء سے مشاورت کے بعد گورنمنٹ انڈیا اور صوبائی حکومت پنجاب انڈیا سے کوشش کر کے اجازت حاصل کر لی، پھر انہوں نے چند آدمی ہمراہ لئے اور براس کے ٹیلے پر کھدائی شروع کر دی۔

اللہ تعالیٰ کی عظمت و کبریائی دیکھیں کہ ڈاکٹر نظام صاحب بیان کرتے ہیں کہ ان کے قد تقریباً ۳۰ فٹ کے قریب تھے، بڑے بڑے ہاتھ تھے، جو ہم بڑی مشکل سے اٹھا سکتے تھے، بغیر وضو ان کو ہاتھ بھی نہیں لگا سکتے تھے، ایک دن ایک مزدور کا وضو نہیں تھا، کہ اس کا ہاتھ رک گیا اور آگے نہ بڑھ سکا، ڈاکٹر صاحب فرماتے ہیں کہ میں نے اس سے پوچھا کہ وضو ہے کہ نہیں، اس مزدور نے

بتایا کہ میرا وضو نہیں ہے، میں نے اس سے وضو کرنے کا کہا، وہ مزدور وضو تازہ بنا کر آیا، تو پھر ہمارے ساتھ کام میں مشغول ہو گیا۔ ان حضرات انبیاء کرام علیہم السلام کے اجسام بالکل صحیح و سالم حالت میں تھے۔ سچ فرمایا ”حضرت سیدنا محبوب کبریٰ ختم الانبیاء، امام الانبیاء محمد رسول اللہ صلی اللہ علیہ وسلم نے کہ انبیاء کے اجسام کو مٹی نہیں کھا سکتی۔“

ڈاکٹر صاحب بیان کرتے ہیں کہ کئی ماہ تک میرے ہاتھوں سے خوشبو آتی رہی ہے، اب ڈاکٹر صاحب نے حضرات انبیاء علیہم السلام کی لحدوں کو درست کر دیا ہے، وہاں پر چار دیواری بھی بنا دی ہے، ایک چھوٹی سی مسجد اور دینی مدرسہ حفاظ القرآن بھی بنا دیا ہے۔

یہ تمام واقعہ میں نے خود اور میرے ساتھ دوسرے زائرین جو پاکستان سے حضرت امام ربانی مجدد الف ثانی رحمۃ اللہ علیہ کے عرس پر حاضری کے لئے گئے ہوئے تھے، سنا ہے۔ ڈاکٹر نظام صاحب نے ویڈیو فلم بھی بنائی ہے لیکن انڈیا حکومت وہاں سے فلم لانے نہیں دیتی۔

اس سائنسی دور میں اللہ تعالیٰ نے اپنے مقبول بارگاہ بندوں کے مزارات کی حقیقت ظاہر فرمادی ہے، جو لوگ اس حقیقت کو تسلیم نہیں کرتے ان کے مقدر میں ہدایت ہی نہیں ہے۔ اللہ تعالیٰ ان کو ہدایت دیں۔

شہر سرہند شریف کی آبادی کچھ اس طرح ہوئی کہ کوئی شہر قریب نہ ہونے کی بناء پر گرد و نواح کے لوگوں کو سلطانی مالیہ جو حکومت وقت کا ٹیکس تھا، کافی دور شہر ”سامانہ“ میں پہنچانا ہوتا تھا، کافی وقت و مشکل پیش آتی تھی۔

سلطان فیروز شاہ تغلق کی حکومت میں ایک مرتبہ سرکاری آدمی شاہی خزانہ پنجاب سے دہلی لے کر جا رہے تھے، وہ اس جنگل سرہند سے گزرے تو ان شاہی آدمیوں میں سے ایک صاحب مرد حق بھی تھے، ان کو نظر کشفی سے معلوم ہوا کہ اس شہر میں صاحب ارشاد قطب وقت کے انوار برس رہے ہیں، اس مرد حق نے اپنے ساتھیوں سے اپنا کشف بیان کیا، تمام سرکاری عملہ اس مرد حق کا معتقد تھا، انہوں نے آپس میں مشاورت کی کہ یہاں شہر آباد ہونا چاہئے، دوسرا اطراف کے لوگوں کو بھی معاملات کے لئے ”سامانہ“ جانا پڑتا تھا۔

سرکاری عملہ جو شاہی خزانہ لے کر جانے والا تھا، اس میں حضرت مخدوم جہانیاں جہاں

گشت قدس سرہ کے مرید بھی تھے۔ حضرت مخدوم جلال الدین بخاری المعروف جہانیاں جہاں گشت رحمۃ اللہ علیہ سلطان فیروز شاہ تغلق کے پیرومرشد تھے، سرکاری عملہ جب اپنے شیخ حضرت مخدوم گشت قدس سرہ کی خدمت میں حاضر ہوا اور اس اطراف کے لوگ جو سرہند کے گرد و نواح میں آباد تھے کی تکلیف اور اپنے ساتھی مردحق کا کشف عرض کیا، اور آپ سے درخواست کی کہ اس جنگل میں شہر آباد ہونا چاہئے۔ حضرت مخدوم گشت قدس سرہ نے مخلوق خدا کی التماس کو قبول فرمایا، اور اوج شریف سے دہلی کے سفر کو اختیار کیا، بادشاہ سلطان فیروز شاہ نے دہلی سے سوئی پت سے آگے علاقہ کنورتک آ کر اپنے شیخ کا استقبال کیا، حضرت مخدوم جلال بخاری المعروف جہانیاں جہاں گشت قدس سرہ نے پہلی ملاقات ہی میں اپنا مدعا بیان فرمایا، جسے سلطان فیروز شاہ نے قبول فرما کر حکم دے دیا کہ سرہند کے جنگل میں شہر آباد کیا جائے۔

حضرت خواجہ فتح اللہ رحمۃ اللہ علیہ جو حضرت مخدوم امام رفیع الدین قدس سرہ کے بڑے بھائی ہیں، سلطان فیروز شاہ نے ان کو دو ہزار آدمیوں کے ساتھ اس کام پر مامور فرمایا، انہوں نے سرہند کے جنگل میں پہنچ کر قلعہ کی تعمیر شروع کر دی۔

### قلعہ کا گر جانا

قلعہ کی تعمیر شروع ہونے کے بعد جس قدر بھی قلعہ کی تعمیر ہوتی صبح کو وہ منہدم ہو چکی ہوتی، بادشاہ تغلق کو اطلاع دی گئی، تو اس نے اپنے شیخ جہانیاں جہاں گشت قدس سرہ سے عرض کیا، تب حضرت مخدوم گشت رحمۃ اللہ علیہ نے اپنے خلیفہ اور امام نماز حضرت امام رفیع الدین رحمۃ اللہ علیہ جو اس وقت شہر منام میں رہائش پذیر تھے، کو اپنے پاس بلایا اور حکم دیا کہ آپ خود وہاں جا کر قلعہ کی بنیاد رکھیں۔ نیز حضرت مخدوم گشت رحمۃ اللہ علیہ نے بنیاد میں رکھنے کے لئے ایک اینٹ بھی عطا فرمائی کہ اس کو بھی بنیاد میں رکھنا، اور اپنی رہائش بھی اب وہاں ہی رکھنا، کیونکہ شہر سرہند کی ولایت و قطبیت بھی آپ کے وجود اقدس سے وابستہ ہے۔

### قلعہ کی دوبارہ بنیاد

حضرت امام رفیع الدین صاحب قدس سرہ اپنے شیخ و مرشد کے حکم کی تکمیل کرتے ہوئے جنگل سرہند میں تشریف لائے اور دوبارہ قلعہ کی بنیاد ۶۰ھ بمطابق ۱۳۵۸ء میں اپنے

پیر بزرگوار کی عطا کردہ اینٹ سے رکھی، پھر قلعہ کے گرنے کی حقیقت کی طرف متوجہ ہوئے تو معلوم ہوا کہ قلعہ کی تعمیر میں سرکاری آدمیوں نے ایک مرد صاحب باطن کو بیگار میں پکڑ کر مزدور میں لگا رکھا ہے، وہ شب کو اپنی توجہ و تصرف سے قلعہ کی تعمیر کو گرا دیتا ہے، کیونکہ اس صاحب مرد حق نے اپنے آپ کو پوشیدہ رکھا ہوا تھا، اس لئے کسی کو معلوم نہ ہو سکتا تھا کہ یہ صاحب کون ہیں؟ اس صاحب مرد حق جذب و مستی کے امام کا اسم گرامی قدر حضرت شیخ بوعلی قلندر تھا۔ حضرت امام رفیع الدین قدس سرہ نے اپنے بڑے بھائی خواجہ فتح اللہ رحمۃ اللہ علیہ کو ساتھ لیا اور حضرت شیخ بوعلی قلندر رحمۃ اللہ علیہ سے اپنے بھائی کے لئے معذرت چاہی، حضرت قلندر رحمۃ اللہ علیہ نے جواب میں فرمایا (جدید مورخین کی تحقیق کے مطابق یہ روایت صحیح نہیں ہے، حضرت شیخ بوعلی قلندر رحمۃ اللہ علیہ اور حضرت امام رفیع الدین قدس سرہ کے زمانہ میں کافی فرق ہے، ہو سکتا ہے کہ کوئی اور صاحب جذب و مستی کے کمالات کی انتہاء پر عبور رکھتے ہوں، اور ان کا اسم مبارک بھی شرف الدین ہی ہو۔)

”اے رفیع الدین! آپ کی خوشنودی و لحاظ کے لئے یہ شہر آباد رہے گا، ورنہ

قیامت تک کوئی اس شہر کو آباد نہ کر سکتا۔“

جب قلعہ کی تعمیر مکمل ہوگئی تو سلطان فیروز شاہ تغلق نے قلعہ کو حضرت امام رفیع الدین رحمۃ اللہ علیہ کے تصرف میں دے دیا اور بہت سے گاؤں بطور نذر پیش کئے اور شہر سرہند شریف کا انتظام آپ کے سپرد فرما دیا، حضرت امام رفیع الدین قدس سرہ نے مستقل رہائش بھی سرہند میں ہی رکھ لی۔ وہ جنگل جو درندے شیروں کا مسکن تھا، اب قیامت تک حضرت فاروق اعظم رضی اللہ عنہ کی اولاد کا یہ شہر روحانیت کے شیروں کا مسکن ہے، ان شیروں کی روحانیت کی وجہ سے اب یہ شہر ”سرہند شریف“ کہلاتا ہے۔

حضرت امام رفیع الدین قدس سرہ نے اپنے انتقال تک اسی شہر میں زندگی کے دن پورے کئے۔ آپ کا مزار مبارک شہر میں ہے، آپ کا مزار مرجع خلائق ہے، یہ وہ شہر ہے جو تاریخی و مقدس ہے، مقدس و تاریخی اس بناء پر ہے کہ حضرت سیدنا عمر بن خطاب رضی اللہ عنہ کی اولاد سے وہ روحانیت کا شیر و امام پیدا ہوا جن کی کوشش سے اطراف و اکناف عالم میں تجدید و احیائے دین کے نور کی کرنیں پھیلیں، جس صاحب ارشاد نے شہر سرہند شریف کو قیامت تک مرجع خلائق بنا دیا ہے اور دائمی شہرت جس وجود اقدس سے نصیب ہوئی، اُسے دنیا امام ربانی، مجدد الف ثانی شیخ احمد

سرہندی قدس سرہ کے نام نامی سے جانتی ہے۔

### عظمت شہر سرہند شریف

حضرت امام ربانی مجدد الف ثانی شیخ احمد سرہندی قدس سرہ مکتوبات جلد دوم مکتوب نمبر ۲۲ میں خود شہر سرہند شریف کی فضیلت بیان کرتے ہوئے فرماتے ہیں:

”اللہ سبحانہ و تعالیٰ کی عنایت اور اس کے حبیب صلی اللہ علیہ وسلم کے طفیل شہر سرہند میری جائے پیدائش ہے، گویا میرے لئے اس ایک گہرے اور تاریک کنویں کو پر کر کے اس پر ایک بلند چبوترہ بنایا گیا ہے، اور اس کو اکثر شہروں اور مقاموں پر بلندی (فضیلت) بخشی گئی ہے اور اس زمین میں بے صفتی و بے کیفی کا ایک نور امانت کے طور پر رکھا گیا ہے، اور وہ نور اس نور کی طرح ہے جو بیت اللہ شریف کی پاک و مقدس زمین سے بلند اور روشن ہو رہا ہے..... مدت بعد ظاہر ہوا کہ وہ نور اس فقیر کے قلبی انوار کا ایک حصہ ہے، جس کو یہاں اقتباس کر کے اس زمین میں روشن کیا گیا ہے، جس طرح کہ شعلہ سے چراغ روشن کرتے ہیں، کہہ دیجئے یہ سب اللہ تعالیٰ ہی کی طرف سے ہے، اللہ تعالیٰ ہی آسمانوں اور زمین کا نور ہے۔“

نیز حضرت قیوم زمان خواجہ محمد معصوم سرہندی قدس سرہ اپنے مکتوبات دفتر اول مکتوب نمبر ۸۰ میں فرماتے ہیں:

”آج سرہند کی زمین فیوض و انوارات کی کثرت اور اسرار کے ظہور کی بہتات کی وجہ سے ہند اور غیر ہند کے لئے رشک کی جگہ ہے، لوگ اس کو ہندوستان سے نہ جانیں کیونکہ یہ ولایت کی کھڑکی ہے، ہند کی خاک ولایت کے پانی کے ساتھ مل گئی ہے، اور محبت کی شراب جمع کی ایون کے ساتھ اس کی طینت میں گھل مل گئی ہے، اس لئے سکر کے جوش سے عین واثر کو اس کے طالبوں سے دور کر دیا ہے، اس جگہ کے رقص کرنے والوں سے سرور اٹھادیا

حضرت مجدد الف ثانی از سید زوار حسین شاہ رحمۃ اللہ علیہ، روض القومیہ، زبدۃ المقامات

۱

ہے، کسی نے کیا اچھا کہا ہے:

ازان افیون کہ ساقی درمے رفتگند

حریفان رانہ سرماند نہ دستار

ترجمہ:..... اس افیون کی وجہ سے جو کہ ساقی نے شراب میں ڈال دی ہے حریفوں کو نہ سر کا ہوش رہا ہے اور نہ پگڑی کا۔

شہر سرہند شریف کے قریب ہی تقریباً ۵۰ کلومیٹر کے قریب براستہ سڑک ”براس“ نامی ایک گاؤں آباد ہے، وہاں پر حضرات انبیاء علیہم السلام کے مزارات ہیں، ان مزارات کی نشاندہی بھی سب سے پہلے حضرت امام ربانی مجدد الف ثانی شیخ احمد سرہندی قدس سرہ نے ہی اپنے کشف سے انوارات انبیاء علیہم السلام کو محسوس فرما کر ان کے مقدس وجود کی خبر دی۔

حضرت مجدد صاحب قدس سرہ اپنے مکتوبات شریف میں فرماتے ہیں:

”مجھے فیضان نبوت سے نوازا گیا ہے،“ اگرچہ میں نبی نہیں ہوں کیونکہ

نبوت حضرت سیدنا محمد رسول اللہ صلی اللہ علیہ وسلم پر ختم ہو چکی ہے، آپ صلی اللہ علیہ وسلم ہی

خاتم النبیین اور ختم المرسلین صلی اللہ علیہ وسلم ہیں لیکن اللہ تعالیٰ کی کامل اتباع کرنے

والے کو نبوت تو نہیں لیکن فیضان نبوت دے سکتے ہیں۔“

حضرت مجدد رحمۃ اللہ علیہ انوار نبوت اور انوار ولایت کے فرق جانتے تھے، اس لئے جب

”براس“ میں چند مزارات شریف سے نظر کشفی سے انوار نبوت نظر آئے تو آپ رحمۃ اللہ علیہ نے وہاں پر

مزارات انبیاء کے ہونے کا اعلان فرمادیا۔

اللہ تعالیٰ کی قدرت کاملہ کا اظہار اور فضل و کرم حضرت مجدد صاحب قدس سرہ پر دیکھیں

کہ آپ کو حضرات انبیاء علیہم السلام کے قرب میں پیدا فرمایا، کیونکہ اللہ تعالیٰ آپ کو فیضان نبوت دینے کا

ارادہ رکھتے تھے، اس لئے حضرات انبیاء علیہم السلام کے زیر سایہ پیدا فرمایا اور پروان چڑھایا..... اللہ اکبر!

حضرت مولانا سید زوار حسین شاہ رحمۃ اللہ علیہ اپنی کتاب ”حضرت مجدد الف ثانی“ میں تحریر

کرتے ہیں:

برصغیر کا یہی وہ تاریخی اور مقدس مقام ہے جو اس خانوادہ فاروقی کا مسکن بنا

اور یہیں سے بعد میں تجدید و احیائے دین کی کرنیں اطراف اور اکناف عالم میں ضو فگن ہوئیں جس مبارک ہستی نے اس شہر کو دوامی شہرت سے ہمکنار کیا اور جو مجدد الف ثانی رحمۃ اللہ علیہ کے لقب سے ملقب ہوئی ان کے اسلاف میں بھی برابر ایسے صاحب دل بزرگ ہوتے رہے، جو اس کی بنیاد رکھے جانے کے وقت سے ہی دین و رفعت کی راہیں دکھاتے اور ایک عالم کو اپنے باطنی فیوض سے متمتع کرتے رہے۔“

### آپ کے والد گرامی قدر شیخ عبدالاحد رحمۃ اللہ علیہ

حضرت مجدد صاحب قدس سرہ کے والد ماجد حضرت مخدوم شیخ عبدالاحد قدس سرہ کو دوران تعلیم ہی عرفان الہی کا شوق پیدا ہوا۔ حضرت مخدوم رحمۃ اللہ علیہ اس شوق کو پورا کرنے کے لئے اس وقت کے سب سے بڑے شیخ جو چشتیہ صابریہ سلسلے کے امام تھے، کی خدمت اقدس میں پہنچے، ان کا اسم گرامی قطب عالم حضرت شیخ عبدالقدوس گنگوہی قدس سرہ تھا۔ حضرت قطب عالم باعمل، صاحب ذوق و حال اور شائق وجد و سماع تھے، آپ شیخ محمد بن عارف بن احمد عبدالحق چشتی صابری کے مرید و خلیفہ تھے، اور حضرت قطب عالم رحمۃ اللہ علیہ کے دست اقدس پر بیعت کر لی۔

حضرت مخدوم عبدالاحد رحمۃ اللہ علیہ نے اپنی خواہش کو بارگاہِ شیخ میں پیش کیا کہ میں خانقاہ کی خاک روپی کی سعادت حاصل کرنا چاہتا ہوں، تب حضرت شیخ عبدالقدوس گنگوہی قدس سرہ نے حضرت مخدوم عبدالاحد رحمۃ اللہ علیہ سے فرمایا کہ آپ پہلے علوم دینیہ و شرعیہ کی تکمیل کریں، کیونکہ بے علم درویش ایسا ہے، جیسے بے نمک کا کھانا۔ حضرت مخدوم رحمۃ اللہ علیہ نے بارگاہِ شیخ میں درخواست کی کہ یاسیدی! آپ کی پیری و کمزوری کی بناء پر مجھے خوف ہے کہ علوم کی تکمیل میں مصروفیات کی بناء پر میں آپ کی صحبت سے محروم نہ ہو جاؤں، حضرت قطب عالم گنگوہی قدس سرہ نے ارشاد فرمایا کہ تکمیل علم کے بعد اگر آپ مجھے نہ پائیں تو میرے فرزند حضرت رکن الدین سے استفادہ کریں، جو آپ چاہتے ہیں وہ مقصود آپ کو مل جائے گا، چنانچہ آپ یعنی شیخ مخدوم عبدالاحد قدس سرہ تحصیل علوم کے لئے وہاں سے آگئے۔ ابھی حضرت مخدوم عبدالاحد رحمۃ اللہ علیہ تحصیل علم میں ہی مصروف تھے کہ شیخ گنگوہی رحمۃ اللہ علیہ کا انتقال ہو گیا۔

حضرت مخدوم عبدالاحد قدس سرہ علم منقول و معقول کی تحصیل کے بعد سیر و سیاحت کے لئے نکل پڑے، اس سیر و سیاحت سے مقصد صرف اہل اللہ کی زیارت کرنا تھا، آپ نے عہد کیا کہ اس دوران نہ تو خود لب کشائی کروں گا اور نہ ہی اہل بدعت سے ارادت و صحبت رکھیں گے۔ دوران سیر و سیاحت حضرت مخدوم کو بہت سے باعمل علماء اور کاملین حضرات کی صحبت میسر آئیں، جب آپ کا ”رہتاس“ شہر سے گزر ہوا تو وہاں پر شیخ الہ داد سے شرف نیاز حاصل ہوا، شیخ الہ داد بہت بوڑھے تھے۔ حضرت شیخ الہ داد ایک دن مجلس ذاکرین کے پاس تشریف فرما تھے، وہ حضرات ذکر جہر کر رہے تھے، حضرت شیخ نے ارشاد فرمایا کہ

”ذکر، تصفیہ، دل اور انجلائے دل کے لئے ہوتا ہے، کیونکہ وہ مثل آئینہ کے ہے، کہ جب اس پر زنگ بیٹھ جاتا ہے تو اسے صیقل کرنا چاہئے تاکہ وہ جلا حاصل کرے اور یہ بات ذکر خفی ہی سے میسر آتی ہے کیونکہ دل لوہا نہیں ہوتا کہ اس پر شدید ضربوں کی ضرورت ہو۔“

”رہتاس“ شہر ہی میں حضرت مخدوم عبدالاحد رحمۃ اللہ علیہ حضرت مولانا شیخ الاجل محمد بن فخر کے درس میں بھی شریک ہوئے، یہ صاحب موضح الحواشی وغیرہ کے مصنف ہیں، اور تقویٰ وزہد میں بلند مقام رکھتے تھے۔

حضرت مخدوم رحمۃ اللہ علیہ بنگال کے ایک شہر میں پہنچے، وہاں پر شیخ برہان نامی درویش سے ملاقات ہوئی، وہ درویش مسجد میں شب بیدار رہا کرتا اور تمام رات گریہ و زاری کرتا رہتا تھا، اور بہت بے قراری میں رات بسر کرتا تھا، بہت محبت و مہربانی سے پیش آیا، برہان نامی درویش بدعتوں کا مرتکب ہوتا تھا، اس لئے حضرت مخدوم رحمۃ اللہ علیہ نے اس کی صحبت گوارا نہ کی۔

سیر و سیاحت کے دوران ایک روز شہر ”جونپور“ سے بھی گزر ہوا، جونپور شہر میں حضرت سید علی قوام قدس سرہ قیام رکھتے تھے، حضرت سید علی قوام رحمۃ اللہ علیہ فکر و مستی، وجد، سماع، توکل، تبتل اور گوشہ نشینی والے بزرگ تھے، اور وہ حضرت شیخ بہاء الدین جونپوری کے مرید و خلیفہ تھے، حضرت بہاء الدین جونپوری تین واسطوں سے حضرت شیخ نصیر الدین محمود المعروف چراغ دہلوی رحمۃ اللہ علیہ کے متعلق تھے یعنی چشتیہ نظامیہ کے بہت بڑے شیخ کامل و اکمل تھے۔ حضرت سید علی قوام کو ایک روز حضرت سیدنا سرور عالم

محبوب کبریاء سرور کائنات صلی اللہ علیہ وسلم کی زیارت ہوئی، تو حضرت سیدنا رحمۃ للعالمین صلی اللہ علیہ وسلم نے ارشاد فرمایا:

”اے علی! تم ڈھول اپنے دروازے پر پیٹتے ہو اور خلق اللہ سے کچھ نہیں لیتے۔“

حضرت سید علی قوام رحمۃ اللہ علیہ نے عرض کیا:

”یا رسول اللہ صلی اللہ علیہ وسلم! اگر وہ ڈھول سے تو وہ بھی آپ صلی اللہ علیہ وسلم کی طرف

ہے اور اگر دروازہ ہے تو وہ بھی آپ صلی اللہ علیہ وسلم کی طرف سے ہے، علی بیچارہ

درمیان میں کون ہے؟ (یعنی کیا حیثیت رکھتا ہے)“

حضرت سید فخر کونین رحمۃ اللہ علیہ نے ارشاد فرمایا:

”مخلوق کے لئے دعا کرو کہ تمہاری دعا ان کے لئے مقبول ہے۔“

حضرت شیخ سید علی قوام کا وصال ۹۵۰ھ میں ہوا۔

حضرت مخدوم عبدالاحد رحمۃ اللہ علیہ نے حضرت شیخ علی قوام رحمۃ اللہ علیہ کی صحبت اختیار کی اور ان

سے استفادہ کیا، وہاں سے حضرت شیخ عبدالقدوس گنگوہی قدس سرہ کے ایما پر ان کے بیٹے حضرت

شیخ رکن الدین رحمۃ اللہ علیہ کی خدمت اقدس میں حاضر ہوئے تو حضرت شیخ رکن الدین رحمۃ اللہ علیہ نے اپنے

والد گرامی قدر حضرت قطب عالم گنگوہی رحمۃ اللہ علیہ کی ہدایت کے مطابق حضرت مخدوم رحمۃ اللہ علیہ کی تربیت

شروع فرمادی، اور آپ کی استعداد باطنی کو دیکھتے ہوئے حضرت شیخ رکن الدین رحمۃ اللہ علیہ نے رحمت و

عنایت کی بارش کر دی، جب حضرت شیخ گنگوہی رکن الدین رحمۃ اللہ علیہ نے اپنے فوائد و برکات سے

بہرہ ور فرمادیا تو حضرت مخدوم عبدالاحد رحمۃ اللہ علیہ کو چشتیہ، قادریہ کے سلسلوں کا خرقہ عطا فرمایا اور

طالبوں کو تلقین و تربیت کے لئے اجازت نامہ تحریر فرمادیا۔

## اجازت نامہ از حضرت شیخ رکن الدین گنگوہی رحمۃ اللہ علیہ

بسم اللہ الرحمن الرحیم

بُشری لقد انجز الاقبال ما وعدا و کوب المجد من الافق العلی صعدا

حسب وعدہ مل گیا اقبال تم کو مرحبا اب افق سے ہے بزرگی کا ستارہ رونما

بشری ترا کہ دولت اقبال ونمود انجاز وعدہ کرد و نقاب زرخ کشود

ل زبدۃ المقامات ۲ ایضاً

در آسمان رفعت شمسے بر آمدہ نورے لزل بتلقہ اندر جہل نمود  
 الْحَمْدُ لِلَّهِ الَّذِي ..... (ترجمہ) سب تعریف اللہ کے لئے ہے کہ جس نے آدم علیہ السلام  
 کو اپنی صورت پر پیدا فرمایا۔ اور اس کو اپنی نیابت سے مکرم فرمایا۔ اور اس سنت کو انبیاء علیہم السلام اور  
 اولیاء علیہم السلام کے درمیان جاری رکھا اور اپنے احسان کو اپنے منشاء پر مقدم کیا اور اپنے لئے شکر کو اپنی  
 نعمت سے مؤخر کیا۔ وہ اول ہے، وہ آخر ہے، وہ ظاہر ہے، وہ باطن ہے، جس کو وہ آگے کرے کوئی  
 اس کو پیچھے نہیں کر سکتا اور جس کو وہ پیچھے ہٹا دے، کوئی اسے آگے نہیں بڑھا سکتا۔ جس کو وہ پوشیدہ  
 کرے کوئی ظاہر نہیں کر سکتا اور جس کو وہ ظاہر کرے کوئی اسے پوشیدہ نہیں کر سکتا۔ اس کے اولیاء کی  
 ہمتیں موجودات کی طرف میلان کرنے سے عاری ہیں اور ان پر صبح و شام ان کے محبوب (صلی اللہ علیہ وسلم)  
 کے کوثر سے محبت کی شراب کا دور چلتا ہے۔ جب ان پر رات آتی ہے تو ان کے دلوں کو دوست کی  
 ملاقات کے اشتیاق سے آگ (کی طرح) بنا دیتا ہے، ان کی آنکھیں رات دن آنسوؤں سے بہتی  
 رہتی ہیں، اور ظاہر و باطن وہ اللہ سبحانہ و تعالیٰ کے ذکر میں مشغول رہتے ہیں اور علانیہ نیز پوشیدہ طور  
 پر وہ اپنے محبوب (اللہ سبحانہ و تعالیٰ) کی مناجات سے متمتع ہوتے ہیں۔ ان کے افکار، وحدت کے  
 خیموں کے گرد چکر کھاتے ہیں، ان لوگوں میں ایسے بھی ہیں جن پر زوال نہیں کہ ہر وقت ان کے  
 چہروں سے معرفت کی تازگی ظاہر ہوتی ہے اور وہ تشنہ لب ہیں اور حیران ہیں، عشق کی فضاء میں  
 اڑنے کے لئے۔

ان کے مقصود کی غایت صرف رحمن کی ملاقات ہے، اور ان کی رضا کی انتہائی منزل  
 صرف متان کی ذات ہے، جس کے آثار تمام آفاق میں ظاہر ہیں اور جس کے انوار تمام دنیا میں  
 موجود ہیں، ایسے لوگوں کی زبان صرف حق بولتی ہے۔ وہ مخلوق کو اللہ تعالیٰ کی طرف بلا تے ہیں تاکہ  
 وہ اندھیروں سے اجالوں کی طرف لے آئیں۔ وہ اللہ تعالیٰ کا قرب اور محبت سکھاتے ہیں، اور  
 صلوٰۃ و سلام ہو ان پر جو مخلوق اور اس کے احباب میں سب سے افضل ہیں اور انبیاء علیہم السلام اور اصفیاء  
 کے خاتم ہیں۔ وہ رحمت والے رسول ہیں، روشن شریعت اور واضح طریقت اور نورانی حقیقت  
 والے ہیں۔ ان کے چاروں خلفاء اور صحابہ کرام رضی اللہ عنہم پر بھی (صلوٰۃ و سلام ہو)۔

اما بعد! بے شک اللہ تعالیٰ کی طرف بلانا اسلام کے مضبوط اصول سے ہے اور عمل و

احسان کے راستوں میں سے بہت ہی بزرگ طریقہ ہے جیسا کہ حضور انور صلی اللہ علیہ وسلم سے مروی ہے کہ ارشاد ہے:

”مجھے قسم اس ذات کی جس کے قبضے میں محمد صلی اللہ علیہ وسلم کی جان ہے کہ بے شک اللہ تعالیٰ کے بندوں میں سب سے پیارے بندے وہ ہیں جو اللہ کو دوست رکھتے ہیں، اور اللہ کے بندوں کو اللہ کا دوست بناتے ہیں اوزمین پر وعظ و نصیحت لے کر چلتے ہیں۔“

جیسا کہ اللہ سبحانہ و تعالیٰ نے ارشاد فرمایا ہے:

”آپ صلی اللہ علیہ وسلم فرمادیں یہ میرا راستہ ہے، میں اللہ کی طرف بلاتا ہوں۔ میں اور جو میرے قدموں پر چلیں دل کی آنکھیں رکھتے ہیں۔“

آپ کے پیروکار آپ کے اقوال و احوال کی رعایت سے ہوں گے۔ پھر بے شک برادر عزیز، پسندیدہ اور دوست پسندیدہ، جو رب العالمین کی طرف متوجہ ہوتے ہیں، جو مَالِكِ يَوْمِ الدِّينِ پر توکل کرتے ہیں (یعنی) ہمارے بھائی العالم الشیخ عبدالاحد بن زین العابدین قصد صحیح کی طرف آئے اور ہم سے خرقہ پہنا اور علم سمجھا، ذکر میں اور فکر میں پورے شغف کے ساتھ مشغول ہوئے۔ تو ہم نے انہیں طالبوں کو خرقہ پہنانے کی اجازت دی (جیسا کہ ہم کو ہمارے شیخ اور والد نے اجازت دی تھی)۔

### شجرۃ عالیہ چشتیہ

كما اجاز لنا شیخنا وابونا شیخ الاسلام قطب الاقطاب الشیخ عبدالقدوس قدس سرہ العزیز

وهو من شیخہ شیخ الاسلام الشیخ محمد عارف  
وهو من شیخہ شیخ الاسلام الشیخ احمد عبدالحق  
وهو من شیخہ الشیخ جلال پانی پتی  
وهو من شیخہ الشیخ شمس الدین ترک پانی پتی

وہو من شیخہ الشیخ فرید الحق والدين مسعود اجودھنی  
 وہو من شیخہ قطب الملة والدين خواجه قطب الدين بختيار اوشی  
 وہو من شیخہ خواجه معین الدین سنجرى  
 وہو من شیخہ الشیخ عثمان الہرونی  
 وہو من شیخہ حاجی شریف زندنی  
 وہو من شیخہ الشیخ مودود چشتی  
 وہو من شیخہ الشیخ ابی یوسف الجشتی  
 وہو من شیخہ الشیخ ابی محمد الجشتی  
 وہو من شیخہ الشیخ ابی اسحق شامی  
 وہو من شیخہ الشیخ حذیفۃ المرعشی  
 وہو من شیخہ الشیخ سلطان البلخ ابراہیم الادھم  
 وہو من شیخہ فضیل بن عیاض  
 وہو من شیخہ عبدالواحد بن زید  
 وہو من شیخہ الشیخ حسن بصری  
 وہو من شیخہ حضرت امیر المؤمنین امام المسلمین علی المرتضی  
 وہو من حضرت رسالۃ الرفیعة القدسیة صلی اللہ علیہ وسلم  
 وہو من اللہ تعالیٰ۔

### شجرہ عالیہ قادریہ

اجزئالہ دامت برکاتہم وزیدت درجاتہ بالباس الخرقۃ المبارکہ  
 القادریہ المحمدیہ لمن یطلبہا ویراہ اہلا و مستحقا لہا کما اجازنا  
 بالباس الخرقۃ للطالبین استاذ علماء المشرق و المغرب علامۃ الوری  
 علم الہدیٰ المحقق المدقق الکامل مکمل سید السادات امیر سید  
 ابراہیم معین الحسن الحسینی الایرجی القادری

وہو من شیخہ السید السند الشیخ احمد الجلی القادری

وہو من شیخہ والدہ سید السادات سید موسیٰ القادری

وہو من شیخہ ووالدہ وسیدہ عبدالقادر

وہو من شیخہ سید السادات سید حسن

وہو من شیخہ ووالدہ سید السادات محی الملة والدين ابی نصر

وہو من شیخہ ووالدہ السید الہسیب النسیب ابی صالح

وہو من والدہ السید الجید المستند عبدالرزاق

وہو من والدہ سید السادات قبلہ ارباب الکرامات قطب الکوئین غوث

الثقلین محی الحق والشریعة والطریقة والحقیقة ابی محمد عبدالقادر

الحسنی الحسینی الجیلانی قدس اللہ روحہ

وہو من شیخہ الشیخ ابی سعید المعجزومی

وہو من شیخہ شیخ الاسلام ابی الحسن القرشی الہنکاری

وہو من شیخہ شیخ الاسلام ابی فرح یوسف الطرطوسی

وہو من شیخہ شیخ الاسلام عبدالواحد بن عبدالعزیز التیمی

وہو من شیخہ الاسلام ابی بکر الشبلی

وہو من شیخہ شیخ الاسلام سید الطائفہ الصوفیہ جنید البغدادی

وہو من شیخہ شیخ الاسلام سری المتس السقطی

وہو من شیخہ شیخ الاسلام معروف الکرخی

وہو من شیخہ شیخ الاسلام ابی سلیمان داود الطائی

وہو من الامام علی بن موسیٰ رضی اللہ عنہ

وہو من ابیہ الامام جعفر صادق رضی اللہ عنہ

وہو من ابیہ الامام علی محمد الباقر رضی اللہ عنہ

وہو من ابیہ الامام السید الشہید حسین رضی اللہ عنہ

وهو من ابيه امام المسلمين امير المؤمنين اسد الله الغالب على بن ابي طالب رضى الله تعالى عنه وعن اولاده احفاده وانصاره  
وهو من سيد المرسلين امام المتقين خاتم النبيين والمرسلين المبعوث رحمة للعالمين محمد النبي العربي صلى الله عليه وبارك وعليه وعلى اله الطيبين الطاهرين۔

## حضرت مخدوم قدس سرہ کی اتباع رسول اللہ ﷺ میں پختگی

حضرت شیخ مخدوم عبدالاحد قدس سرہ باوجود کہ وحدت الوجودی مشرب رکھتے تھے اور اس مقام کے صاحب مشاہدہ و مغلوب الحال بھی تھے، لیکن آپ اتباع رسول ﷺ کا ہر وقت خیال رکھتے تھے۔ آپ سنن عادیہ میں بھی کوئی سنت ترک نہیں کرتے تھے۔ لباس و نعلین و خوراک میں حضرت سیدنا نبی کریم ﷺ کی اتباع کے ساتھ ساتھ عبادات مسنونہ بھی ادا کرتے تھے، کتاب و سنت نبویہ سے بال برابر بھی تجاوز کرنا پسند نہیں تھا۔ جس درویش کو ذرا بھی خلاف شریعت پاتے اس کے پاس آنا جانا فوراً ترک کر دیتے تھے اور ہرگز اس کو مقرب خدا نہ مانتے تھے۔

## حضرت شاہ کمال کیٹھلی قدس سرہ سے اخذ فیض

حضرت شاہ کمال کیٹھلی رحمۃ اللہ علیہ بن حاجی سید عمر رحمۃ اللہ علیہ حضرت غوث الاعظم شیخ عبدالقادر جیلانی قدس سرہ کی اولاد میں سے ہیں۔ حضرت شاہ کمال کیٹھلی رحمۃ اللہ علیہ کا شجرہ نسب بارہویں پشت میں حضرت سیدنا امام الاولیاء شیخ عبدالقادر جیلانی المعروف غوث الاعظم رحمۃ اللہ علیہ سے ملتا ہے۔ حضرت امام ربانی مجدد الف ثانی قدس سرہ فرماتے ہیں:

”جب نظر کشفی سے دیکھا جاتا ہے تو سلسلہ عالیہ قادریہ کے مشائخ میں حضرت غوث الثقلین رحمۃ اللہ علیہ کے بعد شاہ کمال کیٹھلی رحمۃ اللہ علیہ کے مثل اور کوئی شخص نظر نہیں آتا۔“

حضرت شاہ کمال کیٹھلی قادری قدس سرہ سرہند شریف سے کوئی ۱۸ کلومیٹر کے فاصلہ

زبدۃ المقامات

پر قصبہ پائل میں رہائش پذیر تھے۔ حضرت شاہ صاحب رحمۃ اللہ علیہ غالباً ۸۹۵ھ میں بمقام بغداد میں پیدا ہوئے تھے۔

## حضرت مخدوم قدس سرہ کی حضرت شاہ کمال کیسٹھلی قدس سرہ سے ملاقات

حضرت شیخ جلال الدین تھانیسری رحمۃ اللہ علیہ جو مجاز طریقت حضرت شیخ عبدالقدوس گنگوہی قدس سرہ سے تھے، اور حضرت مخدوم عبدالاحد رحمۃ اللہ علیہ کے پیر بھائی بھی تھے، حضرت مخدوم قدس سرہ اکثر اپنے پیر بھائی حضرت شیخ جلال الدین تھانیسری رحمۃ اللہ علیہ کی خدمت میں حاضر ہوتے رہتے تھے۔ ایک دن حضرت شاہ کمال کیسٹھلی رحمۃ اللہ علیہ ملاقات کے لئے حضرت شیخ جلال الدین تھانیسری رحمۃ اللہ علیہ کے پاس تشریف لائے، تو وہاں پر حضرت مخدوم شیخ عبدالاحد قدس سرہ کی ملاقات حضرت شاہ کمال کیسٹھلی رحمۃ اللہ علیہ سے ہوئی۔ حضرت شیخ مخدوم عبدالاحد رحمۃ اللہ علیہ نے جذبہ الہی اور بے تعلقی کے آثار حضرت شاہ کمال کیسٹھلی رحمۃ اللہ علیہ میں پائے، تو طبیعت کی رغبت حضرت شاہ صاحب رحمۃ اللہ علیہ کی طرف ہوئی۔

آخر حضرت مخدوم شیخ عبدالاحد قدس سرہ قصبہ پائل تشریف لے گئے اور حضرت شاہ کمال کیسٹھلی قدس سرہ سے ملاقات کا شرف حاصل ہوا۔ رفتہ رفتہ حضرت مخدوم قدس سرہ اور شاہ کمال کیسٹھلی رحمۃ اللہ علیہ میں بہت ہی ربط اور محبت و الفت آپس میں ہو گئی۔ یہاں تک کہ دونوں حضرات مع اہل و عیال ایک دوسرے کے پاس کئی کئی دن قیام پذیر رہتے تھے۔

حضرت مخدوم عبدالاحد قدس سرہ نے طریقہ قادریہ کا سلوک حضرت شاہ کمال کیسٹھلی رحمۃ اللہ علیہ کی خدمت میں طے کیا، اور بہت کچھ فوائد و برکات حاصل کئے، بالخصوص نسبت و مقام ”فردیت“ جو سلسلہ قادریہ کا انتہائی کمال کا مقام ہے، کو حاصل کیا۔

حضرت شاہ کمال کیسٹھلی قدس سرہ نے ۸۰ سال کی عمر میں بتاریخ ۱۹ جمادی الثانی ۹۲۱ھ کو وفات پائی، قصبہ کیسٹھلی ضلع کرناں (اب کیسٹھل خود ضلع بن چکا ہے) جو مضافات سرہند شریف ہے، میں دفن ہوئے۔ حضرت امام ربانی مجدد الف ثانی شیخ احمد سرہندی قدس سرہ اپنی کتاب ”مبدد و معاد“ میں ان الفاظ میں یاد کرتے ہیں کہ:

”صاحب جذبہ قویہ و خوارق عظمیہ“ رکھتے تھے۔

## خوارق و کرامات

حضرت مخدوم قدس سرہ سے بے شمار خوارق و کرامات کا صدور ہوتا رہتا تھا۔ آپ کا حلقہ عقیدت بھی بہت بڑھا ہوا تھا۔ حضرت خواجہ ہاشم کشمی رحمۃ اللہ علیہ اپنی کتاب زبدۃ المقامات میں تحریر فرماتے ہیں کہ میں نے حضرت امام ربانی مجدد قدس سرہ کے بھائیوں کی زبانی سنا ہے، ایک مرتبہ رات کے وقت ان کا خادم خاص جب حجرہ شریف کے اندر گیا تو دیکھا کہ حضرت مخدوم رحمۃ اللہ علیہ کا ہر عضو علیحدہ علیحدہ پڑا ہوا ہے، وہ خادم روتا ہوا باہر آیا، اس نے خیال کیا کہ شاید کوئی شخص دشمن یا چور آپ رحمۃ اللہ علیہ کو شہید کر گیا ہے، حجرہ شریف سے باہر آ کر وہاں پر موجود رویشوں سے اس نے یہ ماجرا بیان کیا، تو سب درویش اس کے ساتھ حجرہ مخدوم قدس سرہ میں دیکھنے کے لئے گئے، تو انہوں نے آپ کو ذکر و مشغل میں مصروف پایا اور زندہ و سلامت دیکھا۔ سب درویش حیرانی کی حالت میں آپ کے قدموں پر گر پڑے، آپ سے واقعہ عرض کیا تو آپ نے جواب میں ارشاد فرمایا، میری زندگی میں یہ راز کسی پر ظاہر نہ کرنا۔

اکثر آدمی حضرت مخدوم قدس سرہ سے عرض کیا کرتے تھے کہ ہم نے آپ کی زیارت مکہ شریف، مدینہ شریف میں کی ہے، اور شرف ملاقات بھی حاصل ہوا ہے، اس طرح آپ سے بہت سی کرامات ظاہر ہوتی رہتی تھیں۔

اللہ تعالیٰ جب کسی کو اپنے حلقہ دوستی میں قبول فرماتے ہیں تو اُن کو بغیر حساب تصرف و کرامات سے نوازتے ہیں، ان کا وجود مبارک ہی رحمت الہی کا مظہر ہوتا ہے اور منبع برکات سے وہ لبریز ہوتے ہیں۔

## حضرت شیخ عبدالاحد قدس سرہ کے عقائد و تعلیمات

آپ اپنے وقت کے بہت بڑے عالم باعمل تھے، آپ کا حلقہ درس بہت بڑا تھا، بڑے بڑے علماء نے آپ سے سند فراغت حاصل کی تھی، حضرت شیخ میرک رحمۃ اللہ علیہ جو شہزادہ داراشکوہ کے استاد تھے، وہ آپ ہی کے ظاہری و باطنی علوم میں شاگرد خاص تھے۔ آپ اصولاً و فروغاً حضرت شیخ

محمی الدین ابن عربی قدس سرہ کے متبع اور حضرت شیخ اکبر رحمۃ اللہ علیہ کے عقائد ہی کے مقلد تھے۔ اور ان کے کلام کے اسرار دقائق بیان کرنے میں ان کا کوئی اس وقت ثانی نہیں تھا۔ کتب صوفیہ مثلاً عوارف المعارف، نصوص الحکم اور مواقع النجوم و دیگر کتب صوفیہ کا درس نہایت ذوق و شوق سے دیتے تھے، اس لئے ارباب ذوق و اصحاب شوق ان کتب صوفیہ کی قرأت و استماع کے لئے بہت بڑی تعداد میں دور دور سے آتے اور کثیر البرکت سے فیضیاب ہو کر کمال کے درجوں تک پہنچتے تھے۔ حضرت مخدوم قدس سرہ "مسئلہ وحدت الوجود" کی تفہیم و جودی طریقہ سے کرتے تھے۔ فرماتے ہیں کہ ہمارا حال و مشرب یہ ہے کہ جو کچھ نظر آ رہا ہے، واحد حقیقی ہے، کہ بعنوان کثرت نمودار ہوا ہے، آپ نے ارشاد فرمایا کہ میرے شیخ عبدالقدوس گنگوہی قدس سرہ نے ایک روز فرمایا کہ اس عالم میں رویت و مشاہدہ حق تعالیٰ سبحانہ سے خواہ بچشم تر ہو یا بچشم سر، بلا ایقان فائدہ نہیں۔<sup>۱</sup> حضرت امام ربانی، مجدد الف ثانی شیخ احمد سرہندی قدس سرہ نے ایقان کے معنی پوچھے تو جواب میں فرمایا کہ "اتحاد" یعنی شاہد و مشہود میں اعتباری اُنسیت بھی باقی نہ رہے، قال شیخ عبداللہ بلیانی سہروردی رحمۃ اللہ علیہ المتوفی ۶۸۵ھ۔<sup>۲</sup>

حقیقت جز خدا دیدن روا نیست  
کہ بے شک در دو عالم جز خدا نیست  
نے گوئیم کہ عالم او شدہ نہ  
کہ این نسبت باد کہ دن ادا نیست  
نہ او عالم شدد نے عالم او شد  
ہمہ را ایس چینیس دیدن خلا نیست

### تصانیف

آپ کئی رسالوں اور کتابوں کے صاحب تصنیف بزرگ ہیں۔ آپ کی مشہور کتابوں میں سے اسرار شہد، کنوز الحقائق مشہور و معروف ہیں۔ ان کتابوں میں حضرت شیخ قدس سرہ نے اپنے الہامی کلام کو ہی تحریر فرمایا ہے۔<sup>۳</sup>

ایضاً

۳

ایضاً

۲

جواہر مجددیہ

۱

## حضرت مخدوم قدس سرہ کا وصال

حضرت امام ربانی مجدد صاحب قدس سرہ بیان کرتے ہیں کہ زندگی کے آخری ایام اور آخری سانسوں میں آپ نے ارشاد فرمایا:

”بات وہی ہے جو شیخ بزرگوار نے فرمائی تھی، میں نے یہ خیال کیا کہ آپ کی مراد شیخ ابن عربی ہوں گے، میں نے پوچھا آپ کی مراد شیخ ابن عربی قدس سرہ ہیں، جواب میں فرمایا: ”نہیں“ میرے شیخ عبدالقدوس گنگوہی قدس سرہ ہیں۔ حضرت مجدد صاحب فرماتے ہیں کہ میں نے عرض کیا کہ وہ بات کیا ہے، کافی دیر خاموش رہنے کے بعد فرمایا: ”حقیقت حق سبحانہ و تعالیٰ ہستی مطلق ہے، لیکن لباس کونیہ کی خاک مجبوبات کی آنکھ میں ڈال کر انہیں دور و بھور کھتا ہے۔“

## وصیت

حضرت امام ربانی شیخ احمد سرہندی قدس سرہ فرماتے ہیں کہ حضرت والد گرامی قدر کی زبان مبارک پر یہ الفاظ اکثر رہتے تھے کہ ”محبت اہل بیت علیہم السلام کو ایمان کی حفاظت و حسن خاتمہ میں بہت بڑا دخل ہے،“ پس تم کو یہی وصیت کرتا ہوں کہ محبت اہل بیت علیہم السلام سے اپنے کو لبریز رکھو۔“ حضرت مجدد صاحب قدس سرہ فرماتے ہیں، میں نے وقت نزاع پوچھا اب کیا حال ہے؟ جواب میں فرمایا، الحمد للہ کہ محبت اہل بیت میں سرشار ہوں اور نعمت الہی کے اس دریا میں مستغرق ہوں۔

الہی بحق بنی فاطمہؑ کہ بر قول ایمان کنی خاتمہ  
حضرت شیخ مخدوم قدس سرہ نے ۷ ارجب المرجب ۱۰۰۷ھ کو اس جہان فانی سے ہمیشہ کے لئے سفر آخرت کو اختیار فرمایا اور ہمیشہ ہمیشہ کے لئے اپنے رب کریم کی زیارت میں مجھ ہو گئے۔  
حضرت شیخ قدس سرہ کی عمر مبارک اس وقت ۸۰ سال تھی۔

آپ کا مزار مطلع انوار روضہ مبارک حضرت امام ربانی مجدد الف ثانی قدس سرہ سے

زبدۃ المقامات، جواہر مجددیہ

۱

تقریباً ایک دو کلو میٹر شمال کی طرف بسی گاؤں کے قریب واقع ہے۔

بعض حضرات آپ کی تاریخ وصال ۲۷ جمادی الاخریٰ ۱۰۰۷ھ بھی بیان کرتے ہیں۔  
 حقیر فقیر فروری ۲۰۱۰ء میں عرس حضرت امام ربانی مجدد الف ثانی کی حاضری و قدم بوسی  
 کے لئے زائرین سرہند شریف کے ہمراہ حضرت شیخ مخدوم عبدالاحد قدس سرہ کی خاک بوسی کے  
 لئے ان کی خدمت میں حاضر ہوا تھا۔

## قطعہ تاریخ وصال

آن شیخ کہ بود اعلم اندر برفن  
 جانش گہر سرازل رامعدن  
 چون شیخ زمانہ بود در علم و عمل  
 تاریخ وصال آن یگو شیخ زمن <sup>۱۰۰۷ھ</sup>  
 رحمة اللہ علیہ رحمة واسعة

## حضرت شیخ مخدوم عبدالاحد قدس سرہ کی اولاد

① حضرت شیخ شاہ محمد رحمۃ اللہ علیہ

② حضرت شیخ مسعود رحمۃ اللہ علیہ

③ حضرت شیخ عبدالرزاق رحمۃ اللہ علیہ

④ حضرت امام ربانی مجدد الف ثانی شیخ احمد سرہندی رحمۃ اللہ علیہ، مراتب حساب میں بھی چوتھا،

مرتبہ الف یعنی ہزار کا ہے، تو حضرت موصوف مجدد الف ہوئے۔ جیسا کہ آفتاب سب ستاروں

سے انوار و اعظم ہے، اور اس کا مقام فلک رابع ہے۔ لہذا حضرت مجدد الف ثانی قدس سرہ بھی

مثل شمس ہیں۔

⑤ حضرت شیخ غلام محمد رحمۃ اللہ علیہ

۱ زبدۃ المقامات۔ روضۃ القیومیہ ۲ عمدۃ المقامات

① حضرت شیخ مودود رحمۃ اللہ علیہ

② آپ کے حالات و واقعات اور نام معلوم نہ ہو سکا۔

## بچپن کے واقعات

حضرت شیخ احمد سرہندی قدس سرہ مختون پیدا ہوئے تھے۔ کبھی بھی عام بچوں کی طرح ننگے نہ ہوئے، آپ کبھی نہ روتے تھے، ہر وقت خوش رہتے تھے، بچپن ہی میں جو شخص حضرت مجدد صاحب قدس سرہ کی زیارت کرتا تو اس کی زبان پر

يَكَادُ زَيْتُهَا يُضِيئُ وَكَوْلَمٍ تَمْسَسُهُ نَارٌ [سورة النور: ۳۵]

ترجمہ:..... ”قرب ہے کہ اس کا تیل روشن ہو جائے خواہ اُسے آگ نہ چھوئے۔“

## ایام بچپن میں شاہ کمال کیتھلی کی خدمت میں اور کسب فیض

حضرت امام ربانی مجدد الف ثانی قدس سرہ ایام طفولیت میں علیل پڑ گئے تو آپ کے والدین حضرت شاہ کمال کیتھلی رحمۃ اللہ علیہ کی خدمت میں لے گئے تاکہ شاہ صاحب کی توجہ و برکت سے آپ کو صحت ہو جائے، جب والدین گرامی قدر آپ کو شاہ کمال رحمۃ اللہ علیہ کی خدمت میں لے کر پہنچے تو اُن سے آپ کی صحت و عافیت کی دعا و توجہ شریف کے لئے کہا، تو اسی وقت حضرت شاہ صاحب پورے جوش و جذبہ میں فرمانے لگے:

”خاطر جمع رکھو یہ بچہ عمر دراز پائے گا اور باعمل عالم و عارف کامل ہوگا، میرے

اور تمہارے جیسے اس کے دامن سے بہت سے لوگ وابستہ ہوں گے۔“

## شاہ کمال کیتھلی قدس سرہ کی زبان مبارک

بعد ازاں حضرت شاہ کمال کیتھلی رحمۃ اللہ علیہ نے اپنی زبان مبارک حضرت امام ربانی مجدد الف ثانی شیخ سرہند کے دہن مبارک میں دے دی، زبان مبارک کو حضرت شیخ سرہند قدس سرہ نے خوب چوسا اور اپنے منہ مبارک میں دبائے رکھا۔ حضرت شاہ کمال قدس سرہ فرمانے لگے، کہ ”بابا

بس کرو اتنا ہی کافی ہے، کچھ تو ہماری اولاد کے لئے بھی چھوڑ دو، آپ نے تو ہماری ساری نسبت ہی کھینچ لی۔“

حضرت شاہ کمال کیتھلی رحمۃ اللہ علیہ اکثر خوشخبری پر مبنی گفتگو حضرت شیخ مجدد رحمۃ اللہ علیہ کے متعلق حضرت مخدوم عبدالاحد قدس سرہ سے فرمایا کرتے تھے۔

حضرت شاہ کمال کیتھلی رحمۃ اللہ علیہ کا انتقال اس وقت ہوا جب شیخ مجدد قدس سرہ آٹھ سال کی عمر میں تھے۔ آپ کو شاہ کمال قدس سرہ کا حلیہ مبارک ذہن نشین ہو چکا تھا، اور وہ گھر بھی یاد تھا جس میں اپنے والد گرامی قدر کے ساتھ حضرت شاہ کمال رحمۃ اللہ علیہ کے پاس بیٹھتے تھے۔

تعلیم

جب آپ کی عمر مبارک پڑھنے کے قابل ہوئی تو آپ کو مکتب میں داخل کرادیا گیا، تھوڑے ہی دنوں میں آپ نے قرآن پاک حفظ کر لیا۔ حضرت القدس کا مصنف اور زبدۃ المقامات کا مصنف بچپن ہی میں حفظ قرآن کرنا تحریر فرماتے ہیں لیکن مکتوبات دفتر سوم مکتوب نمبر ۴۳ سے ظاہر ہوتا ہے کہ آپ نے حفظ قرآن پاک دوران نظر بندی قلعہ گوالیار میں کیا ہے۔ یہ بھی ہو سکتا ہے کہ دوبارہ حفظ اور منزل کو پختہ قلعہ گوالیار کی نظر بندی کے دوران ہی کیا ہو۔

حفظ قرآن پاک کے بعد کتب دیدیہ اپنے والد گرامی قدر حضرت مخدوم قدس سرہ سے پڑھنی شروع فرمادیں۔ زیادہ تر علوم دیدیہ اپنے والد گرامی قدر سے حاصل کئے، اس کے بعد معقولات کی بعض کتب مولانا کمال کشمیری رحمۃ اللہ علیہ سے پڑھنے کے لئے سیالکوٹ تشریف لے گئے، کیونکہ مولانا کمال کشمیری رحمۃ اللہ علیہ اس فن میں بہت مشہور اور اپنے زمانہ میں محقق، مدقق علامہ، عابد و زاہد تھے۔ حضرت مولانا کمال کشمیری متوفی ۱۰۱۷ھ علوم ظاہری اور کمالات باطنی میں اسم باسکی تھے، سیالکوٹ اور لاہور میں عرصہ تک آپ کا درس جاری رہا تھا اور بکثرت علوم دیدیہ کے طالب آپ کی خدمت میں حاضر ہو کر ظاہری و باطنی علوم سے استفادہ کرتے تھے۔ علامہ سعد اللہ (وزیر شاہجہاں بادشاہ) حضرت مولانا عبدالحکیم سیالکوٹی اور حضرت امام ربانی مجدد الف ثانی قدس سرہ مشہور و معروف شاگرد ہیں۔

حدیث شریف کی بعض کتابیں مولانا یعقوب کشمیری رحمۃ اللہ علیہ سے سیالکوٹ ہی میں پڑھیں۔ حضرت مولانا یعقوب کشمیری رحمۃ اللہ علیہ حضرت شیخ خوارزمی کبروی رحمۃ اللہ علیہ کے خلیفہ تھے اور انہوں نے بڑے بڑے محدثین سے حرمین شریفین میں استفادہ کر کے سند فراغت حاصل کی تھی۔ نیز حضرت امام ربانی مجدد الف ثانی قدس سرہ نے واحدی کی تفسیر اور ان کی تمام تالیفات مثلاً بسیط، وسیط اور اسباب نزول بیضاوی کی تفسیر اور ان کی تمام تصنیفات مثلاً منہاج الوصول اور غایۃ القصول وغیرہ اور صحیح بخاری و دیگر مصنفات امام بخاری رحمۃ اللہ علیہ مثل ثلاثیات امام بخاری رحمۃ اللہ علیہ وادب المفرد افعال العباد و تاریخ وغیرہ اور مشکوٰۃ ترمیزی، شمائل ترمذی، جامع صغیر سیوطی، قصیدہ بردہ شریف شیخ سعید بوسیری اور حدیث مسلسل کی روایت و اجازت مع اسناد جس کی سند سے آگے آتی ہے، عالم ربانی قاضی بہلول بدخانی سے حاصل کی۔

حضرت قاضی بہلول بدخانی رحمۃ اللہ علیہ نے ان کتابوں کی اجازت حضرت شیخ معظم عبدالرحمن بن فہد سے مع حدیث مسلسل حاصل کی تھی، ان کا گہرانہ بیت الحدیث تھا، حدیث مسلسل بالاولیت کی سند یہ ہے:

قال الشيخ عبدالرحمن بن فهد سمعته من لفظ سیدی والدی عبدالقادر بن عبدالعزیز بن فهد (ومن لفظ شقیقہ سیدی عمی الحافظ جار اللہ بن فهد)

وهو اول حدیث سمعته منه قال حدثنی به جدی الحافظ الرحلة تقی الدین محمد بن فهد الهاشمی العلوی وهو اول حدیث سمعته من قال حدثنی به جمع من المشائخ الاعلام اجلهم العلامة برهان الدین الابناسی سماعاً من لفظه وقاضی لقضات ابو الحامد المطری بقرأتی علیه بالحرم الشریف المکة واول حدیث سمعته منهما قالاً اخبرنا به الخطیب صدر الدین ابو الفتح محمد بن البردی قال الابناسی

زبدۃ المقامات، حضرت مجدد الف ثانی از سید زوار حسین شاہ صاحب رحمۃ اللہ علیہ

وہو اول حدیث سمعته منه وقال المطری

وہو اول حدیثہ ویتہ عنہ قال اخبرنا بہ الشیخ نجیب الدین عبداللطیف الحرانی

وہو اول حدیث سمعته من قال اخبرنا بہ الحافظ ابوالفراج ابن جوزی

وہو اول حدیث سمعته من قال اخبرنا بہ ابوسعید اسماعیل بن ابی

صالح النیشاپوری

وہو اول حدیث سمعته من قال اخبرنا بہ ابو صالح احمد بن عبدالملک

المؤذن

وہو اول حدیث سمعته منه قال حدثنا بہ ابوطاھر محمد بن لحمس

الزمادنی

وہو اول حدیث سمعته منه قال حدثنا بہ ابو حامد احمد البزاز

وہو اول حدیث سمعته منه قال حدثنا بہ عبدالرحمن بشیر ابن الحکیم

الصدری

وہو اول حدیث سمعته منه قال حدثنا بہ سفیان بن عیسیٰ

وہو اول حدیث سمعته عن سفیان بن عمرو بن دینار عن ابی قابوس

مولیٰ عبداللہ بن عمرو بن العاص عن عبداللہ بن عمرو بن العاص

رضی اللہ عنہما ان رسول اللہ صلی اللہ علیہ وسلم قال الراحمون

یرحمہم الرحمن تبارک و تعالیٰ ارحموا من فی الارض یرحمکم من

فی السماء۔

حدیث کی کتابوں میں مشکوٰۃ المصابیح زیادہ مستند اور مشہور ہے، حضرت شیخ احمد سرہندی

قدس سرہ کی سند شیخ عزالدین بن فہد تک وہی ہے، جو حدیث کی سند گذشتہ درج کی گئی ہے، اس

میں اتنا اضافہ ہے کہ حضرت شیخ عزالدین بن فہد کی سند مشکوٰۃ شریف حضرت شیخ تقی الدین بن فہد

ہاشمی رحمۃ اللہ علیہ سے بھی سند رکھتے ہیں۔ اور حضرت شیخ الاسلام ابن حجر عسقلانی رحمۃ اللہ علیہ سے بھی مشکوٰۃ

شریف کی سند رکھتے ہیں۔

مشکوٰۃ کی سند یہ ہے:

قال الشيخ تقي الدين اخبرنا به غالباً الشيخ الامام اشرف الدين عبدالرحيم بن عبدالكريم الحرمي قال اخبرنا به العلامة امام الدين علي بن مبارك شاه الصديقي الساوجي عرف بخواجه وقال الشيخ الاسلام ابن حجر اخبرنا به العلامة البغوي قاضي الاقضية المجدد بن محمد بن يعقوب الفيروز آبادي الشيرازي الصديقي الشافعي قال اخبرنا به الحافظ جلال الدين حسين والسحجة الهمام شمس الدين محمد المقدسي قالا والصديقي الساوجي اخبرنا به مؤلفه ناصر السنة ابو عبدالله محمد بن عبدالله الخطيب التبريزي قال الساوجي قراءة واجازة قال الآخران اذ ناقط

حدیث مبارک کی ان سندوں کے بعد حضرت امام ربانی شیخ احمد سرہندی رحمۃ اللہ علیہ کو طبقہ محدثین میں شامل کیا جانے لگا، اور آپ نے اپنے درس حدیث میں طلباء احادیث کی سند دینی شروع کر دی، آپ نے مصنف زبدۃ المقامات حضرت محمد ہاشم کشمی رحمۃ اللہ علیہ کو کتب احادیث اور حدیث مسلسل کی اجازت رجب ۱۰۳۳ھ میں عطا فرمائی۔

سند مصافی حضرت سیدنا رسول رحمت صلی اللہ علیہ وسلم

کتاب حضرات القدس کے مصنف حضرت مولانا بدرالدین سرہندی رحمۃ اللہ علیہ نے حضرت مجدد صاحب قدس سرہ کے مصافی رسول اللہ صلی اللہ علیہ وسلم کی سند بھی درج فرمائی، چار واسطوں سے آپ کے مصافی رسول اللہ صلی اللہ علیہ وسلم کی سند اس طرح تحریر ہے:

حضرت امام ربانی مجدد الف ثانی شیخ سرہندی قدس سرہ نے حاجی عبدالرحمن بدخشی کابلی معروف بہ حاجی رمزی رحمۃ اللہ علیہ سے مصافی کیا، حضرت حاجی رحزی رحمۃ اللہ علیہ نے مصافی حافظ سلطان ادھی رحمۃ اللہ علیہ سے کیا، حافظ صاحب کی عمر ۱۱۰ سال تھی۔ حافظ سلطان ادھی رحمۃ اللہ علیہ نے مصافی حضرت شیخ محمود افرازی رحمۃ اللہ علیہ سے اور انہوں نے مصافی حضرت سعید معین حبشی رحمۃ اللہ علیہ سے، حضرت شیخ سعید رحمۃ اللہ علیہ نے

مصافحہ حضرت سیدنا سرور کونین، رحمت دو عالم محبوب کبریٰ علیہ الصلوٰۃ والسلام سے کیا۔

## دینی نصاب تعلیم سے فراغت

حضرت مجدد صاحب قدس سرہ سترہ (۱۷) سال کی عمر میں تمام دینی نصاب سے فارغ ہو گئے تھے، اتنی چھوٹی عمر میں بے شمار علوم پر عبور حاصل کر چکے تھے، بعد ازاں اپنے والد گرامی قدر سے کتب کا درس لینا شروع فرمادیا، اثنائے مطالعہ میں جہاں کہیں مشکل عبارات آتیں تو آپ ان کو حواشی میں درج فرمالتے تھے۔

## مسند تدریس

آپ جب تمام علوم میں علوم نقلیہ، عقلیہ اور اصول و فروع میں تکمیل کر چکے تو مسند درس پر تدریس کے لئے بیٹھے، ایک مدت تک طالبان علوم کو اپنے فیوض سے بہرہ ور فرماتے رہے۔

## دار الخلافہ اکبر آباد شریف لے جانا

آپ کو ابھی مسند تدریس پر طالبان علم کی پیاس بجھاتے ہوئے زیادہ عرصہ نہیں ہوا تھا کہ دار الخلافہ اکبر آباد کے اہل علم حضرات کا علم ہوا تو شوق علم کے حصول کے لئے اکبر آباد جو اکبر بادشاہ کا دار الخلافہ تھا، کے سفر کا ارادہ فرمایا، حالانکہ بادشاہ اکبر دین اسلام اور دینداروں سے بہت زیادہ عداوت رکھتا تھا، لیکن اللہ تعالیٰ نے حضرت مجدد صاحب قدس سرہ کو غیرت اسلامی کا جذبہ وافر عطا فرمایا تھا، آپ کے دل میں این و آن کا خیال بھی پیدا نہیں ہوتا تھا، آپ دار الخلافہ اکبر آباد تشریف لے گئے۔

پایہ تخت اکبر آباد میں آپ کے علم و فضل کی شہرت عام ہوئی تو بڑے بڑے علماء حدیث و تفسیر نے آپ سے ان کتابوں کی سند حاصل کرنا اپنے لئے سعادت جانا، اور آپ کی شاگردی پر ناز و فخر کرنے لگے۔ بڑے بڑے صاحب علم و فضل حضرت مجدد صاحب رحمۃ اللہ علیہ کو مجتہد زمانہ ماننے لگے، آپ کی شہرت خواص و عوام میں بہت پھیل گئی۔

## ابوالفضل و فیضی بارگاہِ مجدد میں

ابوالفضل اور فیضی دونوں بھائی تھے اور یہ دونوں شیخ ملا مبارک ناگوری کے بیٹے تھے۔  
 ۹۵۴ھ میں آگرہ میں پیدا ہوا، بیس سال کی عمر میں اکبر بادشاہ کے دربار میں پہنچ گیا اور ملک  
 شعراء کا خطاب پایا تھا، ابوالفضل ۹۵۸ھ میں پیدا ہوا، اپنے بھائی فیضی کی وجہ سے دربار اکبری  
 میں پہنچ گیا، اور جلد ہی بادشاہ کی نظر میں مقبول ہوا۔

شیخ مبارک ناگوری مذہباً شیعہ تھے، ان تینوں باپ بیٹوں کی وجہ سے بادشاہ اکبر زیادہ  
 مدد دینا ہوا۔ اکبر نامہ اور آئین اکبر انہوں نے مرتب کی تھیں۔

حضرت امام ربانی مجدد الف ثانی قدس سرہ کی شہرت جب عام ہوئی تو وزراء دربار اور  
 اراکین سلطنت تک بھی پہنچی، تو علماء و مشائخ کے ساتھ ساتھ اراکین سلطنت اور وزراء بھی قدم بوسی  
 کے لئے حاضری دینے لگے، تو آپ کی شہرت و عزت کا آوازہ بھی ابوالفضل و فیضی کے کانوں تک جا  
 پہنچا، دونوں بھائی حضرت مجدد صاحب رحمۃ اللہ علیہ کی ملاقات کے لئے مشتاق ہوئے، انہوں نے بہت  
 کوشش کی کہ حضرت شیخ احمد سرہندی رحمۃ اللہ علیہ ان کے گھر تشریف لائیں لیکن حضرت مجدد صاحب رحمۃ اللہ علیہ ان  
 کے گھر نہیں گئے۔ آخر کار دربار اکبری کے یہ دونوں نورتن آپ کی قیام گاہ پر حاضر ہوئے۔ آپ سنت  
 نبوی صلی اللہ علیہ وسلم کے مطابق ان دونوں بھائیوں سے شفقت و مہربانی سے پیش آئے۔ انہوں نے آپ کو  
 دعوت کے لئے عرض کیا اور اس پر بہت ہی اصرار کیا، تو آپ نے اخلاق نبوی صلی اللہ علیہ وسلم کے مطابق دعوت کو  
 قبول کر لیا۔ اس طرح حضرت مجدد صاحب قدس سرہ سے ابوالفضل و فیضی کے مراسم شروع ہوئے۔

## ابوالفضل کی تفسیر بے نقط

ابوالفضل نے ان دنوں تفسیر بے نقط لکھنی شروع کی ہوئی تھی، جس کا نام ”سوانح  
 الالہام“ رکھا تھا، تفسیر لکھتے ہوئے دونوں بھائی ایک جگہ تفسیر لکھنے سے عاجز آ گئے، ان کو بے نقط  
 الفاظ نہیں مل رہے تھے کہ وہ اپنے مضمون کو مکمل کر سکیں۔ بہت سے اہل علم سے مدد چاہی لیکن  
 کامیابی نہ ہوئی، آخر انہوں نے بارگاہِ مجددیہ میں حاضری دی اور اپنی مشکل کے حل کے لئے عرض

زبدۃ القامات، حضرت مجدد الف ثانی، از حضرت سید زوار حسین شاہ صاحب۔

کیا، اگرچہ حضرت مجدد صاحب رحمۃ اللہ علیہ نے اس سے پیشتر کبھی بے نقط تحریر نہیں لکھی تھی، ان کی درخواست پر قلم کو ہاتھ میں لیا اور پورا صفحہ تحریر کر دیا، جو نہایت فصیح و بلیغ عبارت میں بے نقط تھا۔

## ابوالفضل و فیضی کے عقائد باطلہ سے آگاہی

حضرت مولانا ہاشم کشمی رحمۃ اللہ علیہ اپنی کتاب ”زبدۃ المقامات“ میں ابوالفضل کے مصاحبین کی زبانی تحریر کرتے ہیں:

”ایک دن ایک علمی مجلس میں حضرت امام ربانی مجدد الف ثانی شیخ احمد سرہندی قدس سرہ اور ابوالفضل بھی موجود تھے، ابوالفضل نے فلاسفہ اور ان کے علوم کی تعریف میں زبان کھولی، اور اس میں بہت مبالغہ کیا اس حد تک کہ اس میں علمائے دین اسلام کی توہین ہوتی تھی، حضرت شیخ سرہندی قدس سرہ دین اسلام کی محبت و غیرت کی بناء پر برداشت نہ کر سکے، اور فوراً جواب میں فرمایا، حضرت امام غزالی قدس سرہ نے اپنے رسالہ ”شریفة المنقذ من الضلال“ میں تحریر فرمایا ہے:

”فلاسفہ جن علوم کا موجد اپنے آپ کو جانتے ہیں ان میں جو علوم کام آنے والے ہیں، مثلاً ہیئت و نجوم اور حکمت و طب وغیرہ ان علوم کو اگلے انبیاء کی کتابوں اور کلام سے چرایا ہے، اور جو علوم ان فلاسفہ کے طبع زاد ہیں مثلاً ریاضی وغیرہ وہ دین کے کس کام آتے ہیں؟ ابوالفضل نے امام غزالی قدس سرہ کی شان میں چند الفاظ بے ادبی کے کہے۔

ابوالفضل کی بات سن کر فوراً اٹھ کھڑے ہوئے اور طبیعت میں تغیر پیدا ہوا اور ابوالفضل سے حضرت شیخ سرہندی رحمۃ اللہ علیہ نے فرمایا:

”اگر اہل علم کی صحبت کا ذوق رکھتے ہو تو ادب سے دور ایسے کلمات سے اپنی زبان کو روکو۔“

۱۔ زبدۃ المقامات، حضرت مجدد الف ثانی، از حضرت سید زوار حسین شاہ صاحب۔

اللہ تعالیٰ نے حضرت مجدد الف ثانی شیخ احمد سرہندی قدس سرہ کے سینہ اقدس میں دینی سیرت و حمیت اور نجات اسلام و بزرگان دین کا ادب و احترام ازل سے ہی بھر دیا تھا، آپ پہلے دن سے ہی اپنے اسلاف اور دین کے خلاف کوئی بات سن نہیں سکتے تھے، حالانکہ آپ ابھی تک طریقہ صوفیہ میں شامل بھی نہیں ہوئے تھے۔

### رسالہ ردّ روافض لکھنے کا سبب

عبدالمومن خان ابن عبداللہ خان ازبک والی توران نہایت نیک اور صحیح العقیدہ اہل سنت والجماعت میں سے تھا، اس وقت ایران پر عباس صفوی حکمرانی کر رہا تھا۔ اس نے اہل سنت والجماعت کے لوگوں کو جبراً شیعہ بنانا شروع کیا ہوا تھا، اور ہر شہر، قصبہ یا گاؤں ایسا نہ رہا تھا، جہاں شیعوں کی اکثریت نہ ہوگئی ہو، شاہ عباس صفوی کی حکومت کی بناء پر شیعہ حضرات مجلسوں اور مجلسوں میں حضرات صحابہ کرام رضی اللہ عنہم کو تہماً کیا کرتے تھے۔

ماوراء النہر کے سنی عوام نے عبدالمومن خان ابن عبداللہ خان ازبک کی خدمت میں تمام حالات تفصیلی بیان کئے اور التماس کیا کہ وہ شاہ عباس صفوی حکمران ایران کو سمجھائیں کہ وہ ان حرکات سے باز آئے، عبدالمومن خان نے ایرانی حکمران کو سمجھانے کے لئے بہت خطوط لکھے، لیکن یہ بخت حکمران ایران پر کچھ اثر نہ ہوا۔ آخر کار عبدالمومن خان کی فوجوں اور ایرانی فوجوں کے درمیان آمناسا منا ہوا اور ۱۰۰۰ھ میں خوب گھمسان کی جنگ ہوئی، فتح اہل حق یعنی عبدالمومن خان ابن عبداللہ خان ازبک کی ہوئی، ایرانی حکمران شاہ عباس صفوی بھاگ نکلا۔

عبدالمومن خان ازبک نے شاہ ایران کو اپنے پاس بلوایا اور اس سے کہا کہ میں نے یہ جنگ محض اللہ تعالیٰ کی رضا و خوشنودی حاصل کرنے کے لئے کی تھی، کسی دنیوی لالچ یا ذاتی غرض کے لئے نہیں تھی، اس لئے تمہارا ملک تم کو واپس دیتا ہوں، آئندہ ان بُری حرکتوں سے باز رہنا، شاہ عباس صفوی نے وعدہ کیا۔

یہ تھے وہ حالات جن کی بناء پر حضرت امام ربانی مجدد الف ثانی قدس سرہ نے رسالہ

حضرت مجدد الف ثانی از حضرت سید زدا حسین شاہ صاحب، زبدۃ المقامات

ردّ روافض تحریر فرمایا۔ رسالہ کے شروع ہی میں رسالہ تحریر کرنے کی غرض و غایت آپ تحریر فرماتے ہیں:

”اس دوران میں جب عبداللہ خاں ازبک نے مشہد کا محاصرہ کیا تھا، شیعہ نے علمائے ماوراء الہند کو رسالہ لکھا تھا۔ ان کے رسالہ کے جواب میں جو شیعہ کی تکفیر اور ان کے قتل کے مباح ہونے اور مسلمانوں کے لئے ان کے مالوں پر قبضہ کر لینے کے متعلق تھا، جب اس کم بضاعت حقیر کو معلوم ہوا کہ شیعوں کے رسالے میں ابلہ فریب مقدمات کی ترتیب کے بعد اس کا حاصل خلفائے ثلاثہ رضی اللہ عنہم کی تکفیر ہے اور حضرت عائشہ صدیقہ رضی اللہ عنہا کی مذمت اور تشنیع ہے۔

ترسم ایس قوم کہ بر دُرد کشاں می خندند  
در سرکار خرابیات کنند ایمان را!  
ترجمہ:..... میں ڈرتا ہوں کہ جو لوگ دُرد کشوں پر ہنستے ہیں وہ تو خود بھی اپنے ایمان کو خرابیات کے کام میں صرف کرتے ہیں۔

تو دل میں یہ بات طے پائی کہ ان لوگوں کے واہیات شکوک کو رفع کرنے اور فقہ ناجیہ مذہب کی تحقیق میں ایک رسالہ تحریر کیا جائے تاکہ کوئی سادہ لوح شخص ان کے پُر فریب مقدمات سے غلطی میں نہ پڑ جائے اور صراطِ مستقیم سے منحرف نہ ہو۔ چنانچہ میں نے اللہ تعالیٰ کے حسن توفیق سے اس کام کو شروع کیا اللہ تعالیٰ سے مدد چاہتا ہوں اور اسی پر بھروسہ ہے۔ ویسے بعض شیعہ طلبہ جو اس علاقہ میں آمد و رفت رکھتے تھے اور ان کے مقدمات پر فخر و غرور کرتے تھے اور امراء و سلاطین کی محفلوں میں ان مغالطوں کو شہرت دیتے تھے، یہ ناچیز ہر حربس اور معرکہ میں معقول اور منقول مقدمات کے ذریعے بالمشافہ ان کا ردّ کرتا تھا، اور ان کی صریح غلطیوں سے ان کا مطلع کرتا تھا، لیکن حمیت اسلام اور میری رگِ فاروقی صرف اسی قدر ردّ و الزام

پر کفایت نہیں کرتی تھی اور نہ اس نے کینہ سپینہ کی سوزش کو اس سے تشفی ہوتی تھی۔ چنانچہ دل میں قرار پایا کہ ان لوگوں کے مفاسد کا اظہار اور بدکیشوں کے سرمایہ ابطال جب تک قید کتابت اور معرض تحریر میں نہ آئے اس وقت تک پورا فائدہ اور نفع عام نہ ہوگا۔

حضرت مجدد قدس سرہ کی اس تحریر سے معلوم ہوتا ہے کہ اہل شیعہ کا مسلک ازلی بد بختوں کا مسلک ہے۔ یہ شروع ہی سے حضرات صحابہ کرام رضی اللہ عنہم کو گالیاں اور ان کی تکفیر کرنا اپنا فرض جانتے ہیں، نیز اہل جان حضرت سیدہ عائشہ صدیقہ رضی اللہ عنہا کی شان میں گستاخی اور بکو اس کرنا ان کا جزو ایمان ہے۔

اب آپ سوچیں اور فکر کی دنیا میں جائیں، کون اہلسنت والجماعت ہوگا جو یارانِ نبی صلی اللہ علیہ وسلم کو گالیاں سن سکے، کیونکہ اس کے اندر محبت وغیرت خلفائے ثلاثہ رضی اللہ عنہم جاگے گی، اصحاب رسول صلی اللہ علیہ وسلم کی محبت و اتباع ہر سنی مسلمان کا ایمان ہے، خواہ وہ حنفی ہو، حنبلی ہو، شافعی ہو، مالکی ہو شیعہ سنی فسادات ہونے کی بنیادی وجہ یہی ہے کہ شیعہ اپنی تحریروں اور تقریروں میں خلفاء راشدین رضی اللہ عنہم کو برا کہتے ہیں، جس سے سینوں کے سینوں میں غیرت و جوش پیدا ہوتا ہے اور قتل و غارت گری شروع ہو جاتی ہے۔ ہمارے ارباب حکومت جب تک اہل شیعہ کی تحریرات کو ضبط و پابند نہیں کرتے اور ان کی زبانوں کو لگام نہیں دیتے تو خونریزی ملک میں ہوتی رہے گی، اور انسانیت کا خون بہتا رہے گا۔

### والد گرامی قدر کا اشتیاق ملاقات

حضرت مجدد الف ثانی قدس سرہ کو گھر سے آئے ہوئے اور آگرہ میں ٹھہرے ہوئے کافی عرصہ گزر گیا۔ والد گرامی قدر حضرت مخدوم عبدالاحد قدس سرہ اپنے فرشتہ صفت فرزند کے فراق کو برداشت نہ کر سکے اور بے بیٹے کے دیدار کے لئے بڑھاپے میں آگرہ کا سفر اختیار فرمایا۔ حضرت مخدوم قدس سرہ کی آگرہ میں تشریف آوری کا سن کر علماء فضلاء اور اراکین سلطنت قدم بوسی اور زیارت کے لیے حاضر ہوئے۔ حضرت مخدوم قدس سرہ کی خدمت میں اہل علم حضرات نے عرض کیا کہ ضعف

پیری بلور مسافت کی دوری کے باوجود آپ نے سفر کر کے تکلیف کیوں اٹھائی؟ جواب میں فرمایا:  
”کیا کروں فرزند شیخ احمد کی محبت کھینچ لائی ہے۔“

یوسف نرود کنعان یعقوب بروں آید

ترجمہ:..... یوسف نہ جائیں کنعان یعقوب پھر تو آئیں۔

حضرت مولانا ہاشم کشمیری رحمۃ اللہ علیہ اپنی کتاب ”زبدۃ المقامات“ میں تحریر کرتے ہیں: ”آپ کے والد ماجد کو آپ سے بہت زیادہ محبت تھی اور اپنی جان عزیز سے زیادہ عزیز رکھتے تھے اور ہمیشہ اپنی محبت میں مشغول رکھتے اور دینی علوم کے وقائق اور یقینی اسرار کی باتیں ہوتی تھیں۔ اس لئے حضرت مجدد صاحب قدس سرہ بھی اس مذکورہ سفر کے بعد وطن کی طرف لوٹ گئے۔“

## اکبر آباد سے واپسی اور شادی مبارک

حضرت مجدد الف ثانی رحمۃ اللہ علیہ اپنے والد ماجد کے ہمراہ سرہند شریف کی طرف روانہ

ہوئے۔

## شہر تھانیسیر میں قیام

دہلی اور سرہند شریف کے درمیان شہر تھانیسیر پڑتا تھا۔ وہاں کا حاکم شیخ سلطان تھا جو اکبر بادشاہ کو بہت مقرب تھا، آپ کو کتب تاریخ میں حاجی سلطان تھانیسیری کے نام سے لکھا جاتا ہے، آپ اپنے زمانہ میں علماء و فضلاء میں ممتاز و معروف تھے، زیارت حرمین شریفین سے بھی مشرف ہو چکے تھے، علوم نقلیہ پر کافی عبور حاصل تھا، اسی بناء پر شاہی خدمات پر مامور تھے، مہابھارت کا ترجمہ ”رزم زمانہ“ کے نام سے کیا تھا، اکبر بادشاہ آپ کی بہت قدر و منزلت کرتا تھا، آپ کو تھانیسیر و کرنال کا کروڑی یعنی انچارج حاکم بنا دیا گیا تھا، تھانیسیر کے ہندوؤں نے دربار اکبر میں شکایت کی کہ آپ گاؤ کشی کرتے ہیں، بادشاہ نے آپ کو جلا وطن کر دیا اور بھکر (سندھ) کی طرف روانہ کر دیا۔ صوبہ بھکر کا حاکم خان خاناں تھا، وہ حاجی سلطان تھانیسیری سے بہت الفت و محبت سے پیش آئے اور مدد کا وعدہ فرمایا۔ برہان پور کی فتح کے بعد خان خاناں نے اکبر بادشاہ سے سفارش کی،

اکبر نے سفارش قبول کرتے ہوئے حاجی سلطان تھانیسری کو دوبارہ تھانیسری و کرنال کا حاکم بنا دیا۔ کافی عرصہ بعد ہندوؤں سے پھر کشمکش شروع ہو گئی، ہندوؤں نے پھر اکبر بادشاہ سے شکایت کی، اکبر نے آپ کو قتل کرنے کا حکم دے دیا اور یکم جنوری ۱۵۹۹ء مطابق ۲ جمادی الاخریٰ ۱۰۰۷ھ کو شیخ سلطان کو پھانسی دے دی گئی۔ اس طرح حاجی سلطان تھانیسری رحمۃ اللہ علیہ کو مقام شہادت نصیب ہوا۔

حضرت مجدد صاحب قدس سرہ اور حضرت مخدوم والد ماجد شیخ سلطان کے مہمان ہوئے، انہوں نے نہایت اعزاز و اکرام سے اپنے پاس رکھا۔ انہی دنوں عالم رویا میں شیخ سلطان تھانیسری کو زیارت حضرت سید محبوب کبریا رحمۃ اللہ علیہ ہوئی، آپ رحمۃ اللہ علیہ نے سلطان سے فرمایا کہ:

”تمہاری بیٹی اس زمانے میں سب سے زیادہ نیک خاتون ہے، تم اس کا نکاح میرے فرزند اور نائب شیخ احمد سے کر دو، اس میں تمہارے اور تمہاری بیٹی کے لئے سعادت ہے۔“

اور حضرت مجدد صاحب قدس سرہ کا حلیہ مبارک بھی دکھا دیا۔ یہ خواب تین مرتبہ حاجی سلطان تھانیسری رحمۃ اللہ علیہ کو آیا تھا۔ جب حضرت شیخ سرہندی قدس سرہ اور ان کے والد شیخ عبدالاحد قدس سرہ ان کے مہمان ہوئے تو انہوں نے حضرت مجدد قدس سرہ کے حلیہ مبارک کو پہچان لیا اور دونوں باپ بیٹا کے زہد و تقویٰ اور علم و عمل سے بھی متاثر ہوئے، تو شیخ حاجی سلطان تھانیسری رحمۃ اللہ علیہ حضرت مخدوم عبدالاحد قدس سرہ سے اپنا خواب اور ارادہ ظاہر کیا۔ حضرت مخدوم قدس سرہ نے بڑی خوشی سے منظور کر لیا۔

چنانچہ نہایت تزک و احتشام کے ساتھ حضرت مجدد صاحب قدس سرہ کا عقد مسنون طریقہ پر ہوا، چند روز تھانیسری میں قیام کے بعد حضرت مجدد صاحب قدس سرہ اپنی دلہن اور والد گرامی قدر کے ہمراہ سرہند شریف تشریف لے گئے، اس شادی مبارک سے آپ کو ظاہری مال و دولت کی بھی بہت فراوانی ہوئی۔

## تحصیل طریقت

اکبر آباد سے واپسی کے بعد آپ نے اپنے والد ماجد کی صحبت و خدمت کو لازم پکڑا، اور ان سے کمالات باطنیہ حاصل کرنے لگے اور تمام انوار و باطنی فوائد کا مشاہدہ حاصل کیا۔

## حضرت مخدوم قدس سرہ کے جانشین

حضرت امام ربانی مجدد الف ثانی شیخ احمد سرہندی قدس سرہ اپنے رسالہ ”مبد و معاد“ میں فرماتے ہیں:

”اس فقیر کو نسبت فردیت کا مرتبہ اپنے والد بزرگوار سے حاصل ہوا تھا اور ان کو یعنی والد ماجد قدس سرہ کو یہ مقام و نسبت اپنے ایک عزیز (بزرگ حضرت شاہ کمال کیتھلی قدس سرہ) سے جو جذبہ قوی رکھتے، اور کرامات و خوارق میں مشہور تھے، سے نسبت فردیت نصیب ہوئی تھی، نیز اس فقیر کو نفل عبادت خصوصاً نفل نمازوں کے ادا کرنے کی توفیق اپنے والد سے حاصل ہوئی تھی، اور میرے والد بزرگوار کو یہ سعادت اپنے شیخ حضرت عبدالقدوس گنگوہی رحمۃ اللہ علیہ اور ان کے صاحبزادے شیخ رکن الدین قدس سرہ سے حاصل ہوئی تھی، جو سلسلہ چشتیہ سے تعلق رکھتے تھے۔“

حضرت مخدوم شیخ عبدالاحد رحمۃ اللہ علیہ کا جب وصال قریب آیا تو انہوں نے اپنے فرزندوں اور اصحاب طریقت کو اپنے پاس بلایا اور تمام کے سامنے حضرت مجدد صاحب قدس سرہ کو اپنا جانشین مقرر فرمایا اور سلسلہ سہروردیہ کا خرقہ خلافت جو آباء و اجداد سے تھا عطا فرمایا، بعدہ خرقہ چشتیہ صابریہ اور خرقہ خلافت قادریہ کے ساتھ کل ۱۵ اسلاسل کی اجازت عطا فرمائی۔

## سلسلہ قادریہ کا خرقہ خلافت

حضرت مجدد قدس سرہ کو ایک اجازت تو سلسلہ قادریہ میں اپنے والد گرامی حضرت شیخ مخدوم عبدالاحد رحمۃ اللہ علیہ سے ہے، جس کا شجرہ شریف اس طرح ہے:

۱۔ زبدۃ المقامات، مبداء و معاد، حضرات القدس۔ ۲۔ ۲۔ جواہر مجددیہ، زبدۃ المقامات، حضرات القدس

- ① حضرت شیخ مخدوم عبدالاحد رحمۃ اللہ علیہ
- ② حضرت شیخ زکین الدین گنگوہی رحمۃ اللہ علیہ
- ③ حضرت شیخ عبدالقدوس گنگوہی رحمۃ اللہ علیہ
- ④ حضرت میر سید ابراہیم معین الحسنی الحسینی الارجمی رحمۃ اللہ علیہ
- ⑤ حضرت شیخ بہاؤ الدین الانصاری الحسینی رحمۃ اللہ علیہ
- ⑥ حضرت شیخ احمد چلی رحمۃ اللہ علیہ
- ⑦ حضرت شیخ سید موسیٰ رحمۃ اللہ علیہ
- ⑧ حضرت شیخ عبدالقادر رحمۃ اللہ علیہ
- ⑨ حضرت شیخ حسن رحمۃ اللہ علیہ
- ⑩ حضرت شیخ محی الدین ابونصر رحمۃ اللہ علیہ
- ⑪ حضرت شیخ ابوصالح رحمۃ اللہ علیہ
- ⑫ حضرت شیخ سید عبدالرزاق رحمۃ اللہ علیہ
- ⑬ حضرت امام الطریقہ حضرت شیخ غوث الثقلین عبدالقادر جیلانی قدس سرہ۔

### قادر یہ طریقہ کی اجازت حضرت شاہ کمال قدس سرہ

حضرت امام ربانی مجدد الف ثانی شیخ احمد سرہندی قدس سرہ کو بچپن ہی سے حضرت شاہ کمال کی پھلی رحمۃ اللہ علیہ سے نسبت قادر یہ کا فیض اور وافر حصہ نصیب ہو چکا تھا، آپ کو خرقہ اور اجازت حضرت شاہ کمال کی پھلی رحمۃ اللہ علیہ سے ان کے پوتے شاہ سکندر رحمۃ اللہ علیہ کے ذریعے نصیب ہوا تھا۔ اجازت طریقہ کا بیان کچھ اس طرح ہے:

”ایک دن حضرت امام ربانی مجدد صاحب قدس سرہ اپنے دوستوں کے ساتھ حالت مراقبہ میں تشریف فرما تھے، شاہ سکندر رحمۃ اللہ علیہ جو حضرت شاہ کمال کی پھلی قدس سرہ کے پوتے ہیں، حضرت شاہ کمال قدس سرہ کے فرمانے پر کیپھل سے سرہند شریف تشریف لائے اور حالت مراقبہ میں ہی خرقہ مبارک حضرت مجدد صاحب رحمۃ اللہ علیہ کے کاندھے مبارک پر ڈال دیا۔ حضرت امام ربانی مجدد الف ثانی رحمۃ اللہ علیہ نے نظر جو اوپر اٹھائی تو حضرت شاہ کمال کی پھلی رحمۃ اللہ علیہ کو سامنے پایا، آپ نے کھڑے ہو کر عجز و انکساری کے ساتھ معانقہ فرمایا، نیز حضرت شاہ سکندر رحمۃ اللہ علیہ نے فرمایا: ”چند روز سے اپنے دادا سے خرقہ شریف آپ کو پہنچانے کا حکم ملتا رہا ہے، لیکن میرے لئے یہ کافی مشکل تھا کہ خرقہ شیخ اور اس کی برکتیں گھر سے باہر دے دوں۔ اس مرتبہ دادا جان نے سختی سے حکم فرمایا ہے، اس لئے حکم بجالایا ہوں۔“

شجرہ شریف کچھ یوں ہے:

- ① حضرت سیدنا رسول رحمت شفیع المذنبین محمد مصطفیٰ صلی اللہ علیہ وسلم ② امیر المؤمنین حضرت سیدنا علی کرم اللہ وجہہ الکریم ③ حضرت سیدنا امام حسن رضی اللہ عنہ سید السادات حضرت حسن ثنیٰ قدس سرہ ④ حضرت سید عبداللہ المحض قدس سرہ ⑤ حضرت شاہ موسیٰ الجون قدس سرہ ⑥ حضرت سید عبداللہ المورث قدس سرہ ⑦ حضرت سید موسیٰ ثانی قدس سرہ ⑧ حضرت سید داؤد قدس سرہ ⑨ حضرت سید مورث قدس سرہ ⑩ حضرت سید یحییٰ زاہد قدس سرہ ⑪ حضرت سید عبداللہ جلی قدس سرہ ⑫ حضرت سید موسیٰ جنگی دوست قدس سرہ ⑬ حضرت سید ابوصالح قدس سرہ ⑭ امام الطریقہ غوث الثقلین حضرت شیخ سید محی الدین عبدالقادر جیلانی قدس سرہ ⑮ تاج الاولیاء سلطان الفقراء حضرت سید عبدالرزاق قدس سرہ ⑯ حضرت سید شریف الدین قدس سرہ ⑰ حضرت شیخ سید عبدالوہاب قدس سرہ ⑱ حضرت سید بہاؤ الدین قدس سرہ ⑲ حضرت سید عقیل قدس سرہ ⑳ حضرت سید شمس الدین صحرائی قدس سرہ ㉑ حضرت سید گدار حنن قدس سرہ ㉒ حضرت شاہ فضیل قدس سرہ (۲۳) حضرت شاہ کمال کیتھلی قدس سرہ ㉓ حضرت شاہ سکندر قدس سرہ ㉔ امام ربانی مجدد الف ثانی شیخ احمد سرہندی قدس سرہ

حضرت شیخ امام ربانی مجدد الف ثانی قدس سرہ اپنے رسالہ ”مبدأ و معاد“ میں فرماتے ہیں:  
 ”اس فقیر کو نسبت فردیت کا مرتبہ اپنے والد بزرگوار سے حاصل ہوا تھا اور  
 ان کو ایک عزیز سے جو قوی جذبہ رکھتے تھے، اور خوارق میں مشہور تھے یہ  
 مرتبہ حاصل ہوا تھا۔“

یہاں جذبہ قوی رکھنے والے عزیز سے مراد حضرت شاہ کمال کیتھلی رحمۃ اللہ علیہ ہیں۔

### سلسلہ سہروردیہ

سلسلہ سہروردیہ حضرت شیخ مجدد صاحب قدس سرہ کا آبائی و خاندانی سلسلہ ہے اس کی  
 اجازت بھی آپ کو اپنے والد گرامی قدر حضرت شیخ مخدوم عبدالاحد قدس سرہ سے نصیب ہوئی ہے۔  
 شجرہ سہروردیہ اس طرح ہے:

- ① حضرت سیدنا محبوب رب العالمین، حبیب کبریٰ محمد رسول اللہ صلی اللہ علیہ وسلم ② امیر المؤمنین حضرت مولانا علی کرم اللہ وجہہ ③ حضرت شیخ خواجہ حسن بصری قدس سرہ ④ حضرت شیخ خواجہ حبیب عجمی قدس سرہ ⑤ حضرت شیخ داؤد طائی قدس سرہ ⑥ حضرت شیخ خواجہ معروف کرخی ⑦ حضرت شیخ خواجہ ابوالحسن سری سقطی قدس سرہ ⑧ حضرت شیخ ابوالقاسم جنید بغدادی قدس سرہ ⑨ حضرت شیخ خواجہ ممشاد علی دینوری قدس سرہ ⑩ حضرت شیخ خواجہ ابواسحاق شامی قدس سرہ ⑪ حضرت شیخ ابواحمد دینوری قدس سرہ ⑫ حضرت شیخ ابو محمد بن شیخ عبداللہ معروف بمحویہ قدس سرہ ⑬ حضرت شیخ خواجہ ابونجیب ضیاء الدین قدس سرہ ⑭ حضرت شیخ خواجہ شہاب الدین عمر سہروردی قدس سرہ ⑮ حضرت شیخ الاسلام خواجہ بہاؤ الدین زکریا ملتانی قدس سرہ ⑯ حضرت شیخ خواجہ صدر الدین قدس سرہ ⑰ حضرت شیخ خواجہ ابوالفتح رکن الدین قدس سرہ ⑱ حضرت شیخ مخدوم سید جلال الدین بخاری قدس سرہ ⑲ حضرت سید اجمل براپچی قدس سرہ ⑳ حضرت سید بڈھن براپچی قدس سرہ ㉑ حضرت شیخ خواجہ درویش محمد بن قاسم قدس سرہ ㉒ حضرت شیخ خواجہ عبدالقدوس گنگوہی قدس سرہ (۲۳) حضرت شیخ خواجہ رکن الدین قدس سرہ ㉓ حضرت شیخ مخدوم عبدالاحد قدس سرہ ㉔ امام ربانی مجدد الف ثانی حضرت شیخ خواجہ احمد فاروقی سرہندی قدس سرہ۔

### حضرت مجدد صاحب رحمۃ اللہ علیہ کے علیل ہونے پر اہلیہ کی دعا

والد گرامی قدر کے وصال کے بعد آپ بہت بیمار ہوئے، ضعف و کمزوری بہت زیادہ بڑھ گئی، تو آپ کی اہلیہ محترمہ بہت زیادہ بے چین رہنے لگیں۔ ایک روز انہوں نے وضو بنا کر دو رکعت نماز حاجت ادا فرمائی، اور اللہ تعالیٰ کی بارگاہ اقدس میں خوب عاجزی و انکساری سے گریہ و زاری فرمائی، اسی گریہ میں نیند آگئی اور عالم غیب سے یہ واقعہ نظر آیا ”کوئی شخص فرما رہا ہے کہ مطمئن رہو، ہم کو اس مرد سے بڑے کام لینے ہیں، اس سے پہلے وہ کام کسی سے نہیں لئے۔“ آخر حضرت شیخ مجدد صاحب قدس سرہ کو اس بیماری سے صحت نصیب ہوئی۔

## حضرت مجدد قدس سرہ کا

## بارگاہِ شیخ خواجہ بیرنگ حضرت باقی باللہ رحمۃ اللہ علیہ میں پہنچنا

### مخدوم زادوں کی ولادت مبارک

- ① حضرت سید خواجہ محمد صادق رحمۃ اللہ علیہ ہجری ۱۰۰۰ھ میں اس جہانِ فانی میں تشریف لائے۔
- ② حضرت سید خواجہ محمد سعید رحمۃ اللہ علیہ ماہ شوال ۱۰۰۵ھ میں اس دنیا فانی میں تشریف فرما ہوئے۔
- ③ حضرت سید خواجہ محمد معصوم قدس سرہ ۱۱ شوال ۱۰۰۷ھ میں اس عالم فنا میں رونق افروز ہوئے۔

حضرت امام ربانی مجدد الف ثانی قدس سرہ کو حرمین شریفین کی زیارت و حاضری کا شوق بے چین و بے قرار رکھتا تھا۔ لیکن آپ کو اپنے والد ماجد کی خدمت سے بڑھاپے اور ضعف و بیماری کی وجہ سے دور جانا پسند نہیں تھا۔ آخر کار جب حضرت مخدوم شیخ عبدالاحد قدس سرہ دار فانی سے دارِ بقا میں ۱۰۰۷ھ میں تشریف لے گئے، والد ماجد کی رحلت کے بعد ایک سال تک گھر پر سرہند شریف میں ہی قیام پذیر رہے، پھر حرمین شریفین کی زیارت و حاضری کی آتش شوق دوبارہ بے چین کرنے لگی۔ ۱۰۰۸ھ میں حضرت شیخ مجدد قدس سرہ سفر حجاز مقدس کے لئے گھر سے روانہ ہوئے۔

### دارالاولیاء دہلی میں

جب آپ دہلی پہنچے اور وہاں قیام پذیر ہوئے، دہلی کے علماء و فضلاء زیارت و ملاقات کے لئے حاضر خدمت ہوئے، آپ کے پرانے احباب میں سے مولانا حسن کشمیری رحمۃ اللہ علیہ بھی ملاقات کے لئے تشریف لائے، مولانا حسن کشمیری رحمۃ اللہ علیہ حضرت خواجہ بیرنگ باقی باللہ قدس سرہ سے وابستہ تھے اور حضرت خواجہ رحمۃ اللہ علیہ کے مخلصوں میں سے تھے، آپ سے دورانِ گفتگو حضرت خواجہ باقی باللہ رحمۃ اللہ علیہ کی عظمت کا تذکرہ فرمایا، نیز حضرت خواجہ باقی باللہ رحمۃ اللہ علیہ کے مناقب و کرامات حضرت شیخ مجدد قدس سرہ سے بیان فرمائے۔

مولانا حسن کشمیری رحمۃ اللہ علیہ نے حضرت شیخ مجدد صاحب قدس سرہ کی راہبری و رہنمائی فرماتے ہوئے کہا: ”آج کل سلسلہ عالیہ نقشبندیہ سے اس طرح کا ایک گوہر اس علاقہ کے چاروں اطراف میں آیا ہوا ہے کہ طلب کرنے والے اس کی ایک نظر سے وہ پالیتے ہیں جو متواتر ریاضتوں کثیر چلوں میں بھی نہیں پاتے۔ حضرت خواجہ رحمۃ اللہ علیہ جیسا کثیر البرکت کوئی اور نظر نہیں آتا۔“

### بارگاہ شیخ خواجہ باقی باللہ رحمۃ اللہ علیہ میں حاضری

حضرت شیخ مجدد صاحب رحمۃ اللہ علیہ نے اپنے والد بزرگوار سے سلسلہ نقشبندیہ اور اس کے بزرگوں کے اوصاف سنے ہوئے تھے اور والد ماجد رحمۃ اللہ علیہ کا ذوق و شوق بھی اس سلسلہ کے بزرگوں سے ملاقات کا مشاہدہ فرمایا ہوا تھا نیز حضرت امام ربانی شیخ مجدد صاحب قدس سرہ نے ان بزرگوں کی کتابیں و رسائل میں بھی ان کے شیوہ نازنین کو پڑھا ہوا تھا، اس لئے آپ میں مناسبت و استعداد اس نسبت کے ساتھ پیدا ہو چکی تھی۔

مولانا حسن کشمیری رحمۃ اللہ علیہ کی ملاقات سے آپ میں حضرت خواجہ باقی باللہ رحمۃ اللہ علیہ کی زیارت و ملاقات کا کمال درجہ اشتیاق پیدا ہوا۔ حضرت شیخ مجدد صاحب قدس سرہ اپنے پرانے ساتھی مولانا حسن کشمیری رحمۃ اللہ علیہ کو ساتھ لے کر حضرت خواجہ بیرنگ باقی باللہ قدس سرہ کی خدمت میں قدم بوسی کے لئے حاضر ہوئے، مولانا کشمیری رحمۃ اللہ علیہ نے حضرت خواجہ قدس سرہ سے حضرت شیخ مجدد رحمۃ اللہ علیہ سے تعارف کرایا۔ ساتھ ہی آپ کے سفر حجاز مقدس کے ارادہ کا بھی عرض کیا۔ حضرت خواجہ باقی باللہ قدس سرہ نہایت ہی مہربانی و شفقت سے حضرت شیخ مجدد قدس سرہ سے پیش آئے۔

### حضرت خواجہ باقی باللہ کی نظر کیمیاء اثر

حضرت خواجہ قدس سرہ کا یہ طرہ بقیہ نہیں تھا، کہ خود کسی سے اخذ طریقہ و صحبت اختیار کرنے کو کہیں، لیکن حضرت خواجہ قدس سرہ کی نظر کیمیاء اثر آنے والے شہباز بلند پرواز کی استعداد و مبارک قابلیت پر پڑ چکی تھی، اس لئے معرفت کے شہباز کو دیکھتے ہی اپنی عادت سے تجاوز کرتے ہوئے فرمایا، اگرچہ آپ کو حجاز مقدس کا سفر درپیش ہے۔ لیکن کیا آپ چند روز فقراء کی صحبت میں رہ سکتے ہیں، کم از کم ایک ماہ یا ایک ہفتہ ہی سہی، کیا حرج ہے؟ آپ نے حضرت

زبدۃ المقامات، حضرات القدس جلد دوم

خواجہ کے حکم پر ایک ہفتہ ٹھہرنے کا ارادہ ظاہر کیا، اور خانقاہ شریف میں قیام اختیار کر لیا، رفتہ رفتہ یہ ٹھہرنا دو ماہ اور دو ہفتہ کا ہو گیا۔

### حضرت خواجہ قدس سرہ کا تصرف

حضرت خواجہ باقی باللہ قدس سرہ کی توجہ شریف و کشش اور تصرف کے آثار ظاہر ہوئے، ابھی دو روز بھی نہ گزرے تھے، کہ حضرت شیخ مجدد صاحب قدس سرہ پر خواجگان نقشبندیہ کا طریقہ اخذ کرنے کا غلبہ پیدا ہوا، تو آپ نے بارگاہ اقدس خواجہ قدس سرہ میں عرض کیا کہ مجھے اخذ طریقہ اور توبہ کے لئے بیعت کیا جائے، بغیر کسی استخارہ وغیرہ کے خواجہ قدس سرہ نے اپنی خلوت گاہ میں حضرت مجدد صاحب قدس سرہ کو بلایا اور بیعت سے مشرف فرمایا اور ذکر اسم ذات اللہ کی تلقین فرما کر ایسی توجہات سے اسی وقت مشرف فرمایا کہ اسی وقت آپ کے قلب میں ذکر اسم ذات اللہ جاری ہو گیا۔ قلبی ذکر سے آپ کے قلب اقدس میں سکون، حلاوت اور لذت ظاہر ہونے لگی روز بروز بلکہ ہر لمحہ ترقیات اور عروجات ظاہر ہونے لگے، چنانچہ تھوڑے ہی عرصہ میں تمام گذشتہ اور آئندہ اولیائے امت سے سبقت لے گئے۔

گویا حضرت شیخ مجدد قدس سرہ سرہند شریف زیارت کعبہ کے لئے نکلے تھے، لیکن راستہ ہی میں صاحب خانہ کعبہ خود ہی مل گئے۔ آپ حضرت سیدنا محبوب رب العالمین محمد رسول اللہ صلی اللہ علیہ وسلم کے روضہ اقدس کی روشنی کی بھیک کے لئے مدینہ منورہ کا سفر کر رہے تھے، لیکن راستہ ہی میں روضہ مطہرہ کے مکین صاحب معراج صلی اللہ علیہ وسلم کے انوارات مل گئے۔ کیا اچھا مقدر ہے نسل فاروقی رضی اللہ عنہم کا۔

### منازل سلوک نقشبندیہ طے کرنے کے حالات

حضرت امام ربانی مجدد الف ثانی شیخ احمد فاروقی سرہندی رحمۃ اللہ علیہ جلد اول مکتوب نمبر ۲۹۰ میں اپنے خلیفہ حضرت مولانا محمد ہاشم کشمی رحمۃ اللہ علیہ کو تفصیلی حالات سلوک نقشبندیہ طے کرنے کے بارے میں تحریر فرماتے ہیں:

”اے بھائی! خدا تجھے سیدھے راستے کی ہدایت دے، جاننا چاہئے کہ جب اس درویش کو اس راہ کی ہوس پیدا ہوئی تو حق تعالیٰ نے ہادی راہ ہو کر

ولایت پناہ، حقیقت آگاہ، اندراج النہایت فی البدایت کے طریقے کی ہدایت کرنے والے اور درجات ولایت تک پہنچانے والے، راستے کے والی اور پسندیدہ دین کی تائید کرنے والے، ہمارے شیخ آقا اور امام خواجہ محمد باقی قدس سرہ کی خدمت میں پہنچایا جو سلسلہ حضرات نقشبندیہ قدس سرہم کے ایک بہت بڑے خلیفہ تھے۔

## تعلیم ذکر اسم ذات

انہوں نے اس درویش کو ذکر اسم ذات تعلیم فرمایا اور مقررہ طریق سے ایسی توجہ فرمائی کہ مجھ کو کمال لذت نصیب ہوئی اور کمال شوق سے گریہ شروع ہوا۔

## بے خودی و فنایت

پھر ایک روز کے بعد بے خودی کی کیفیت جو ان بزرگوں کے نزدیک معتبر ہے اور غیبت سے موسوم ہے، مجھ پر طاری ہوئی، اس بے خودی کی حالت میں میں نے دیکھا کہ ایک محیط سمندر ہے جس میں تمام عالم کی صورتیں اور شکلیں اس طرح نمایاں ہیں جیسے پانی میں چیزوں کے عکس نظر آتے ہیں، یہ بے خودی آہستہ آہستہ غالب آتی گئی اور دیر تک رہنے لگی، کبھی ایک پہر اور کبھی دو پہر اور بعض مرتبہ رات بھر یہی حالت رہتی۔

## فنائے فنا

جب میں نے یہ حالت حضرت پیر و مرشد خواجہ باقی باللہ قدس سرہ سے عرض کی تو آپ نے فرمایا: ”تھوڑی سی فنا حاصل ہوگئی ہے۔“ پھر آپ نے مجھے ذکر سے منع فرمایا اور اس آگاہی کی نگہداشت کا حکم دیا، دو دن کے بعد مجھے فنائے اصطلاحی حاصل ہوگئی۔ جب اس کی کیفیت حضرت خواجہ رحمۃ اللہ علیہ سے عرض کی تو آپ نے فرمایا: ”اپنے کام میں لگے رہیں۔“ بعد ازاں فنائے فنا حاصل ہوئی۔ پھر عرض کیا تو آپ نے فرمایا: ”کیا آپ تمام جہان کو ایک دیکھتے ہیں اور ذات واحد کے ساتھ متصل پاتے ہیں۔“ میں نے عرض کیا حضور ایسا ہی محسوس ہوتا ہے۔ حضرت خواجہ رحمۃ اللہ علیہ نے

فرمایا: ”فنائے فنا میں قابل اعتبار یہ بات ہے کہ اس اتصال کے دیکھنے کے باوجود بے شعوری حاصل ہو۔“ چنانچہ اسی شب اس قسم کی فنائے فنا حاصل ہو گئی۔ میں نے حضرت خواجہ رحمۃ اللہ علیہ کی خدمت میں اس کی کیفیت بھی عرض کی کہ میں اپنے علم کو حق سبحانہ و تعالیٰ کی نسبت علم حضوری پاتا ہوں (یعنی علم حصولی پالینے کے بعد بلا توسط حصول صورت علم حضوری پاتا ہوں)۔ اور جو اوصاف میری طرف منسوب تھے حق سبحانہ و تعالیٰ کی طرف منسوب پاتا ہوں۔

### مرتبہ علمی

پھر ایک سیاہ رنگ کا نور ظاہر ہوا جو تمام اشیائے عالم کو گھیرے ہوئے تھا۔ میں سمجھا کہ حق تعالیٰ یہی ہے، میں نے عرض کیا تو حضرت خواجہ رحمۃ اللہ علیہ نے فرمایا: ”حق جل سلطانہ مشہود ہے لیکن نور کے پردہ میں۔“ نیز فرمایا کہ ”یہ انبساط اور پھیلاؤ جو اس نور میں دکھائی دیتا ہے (دراصل) علم میں ہے۔ کیونکہ ذات حق جل شانہ کا تعلق متعدد اشیاء کے ساتھ ہے جو کہ اوپر نیچے واقع ہوئی ہیں اس لئے منبسط اور پھیلا ہوا دکھائی دیتا ہے اس انبساط کی بھی نفی کرنی چاہئے۔“ اس کے بعد وہ پھیلا ہوا سیاہ نور سکڑنے اور کم ہونے لگا حتیٰ کہ ایک نقطہ سا بن گیا۔

### مقام حیرت و حضورِ نقشبندیہ

حضرت نے فرمایا: ”اس نقطہ کی بھی نفی کرنی چاہئے اور مقام حیرت میں آ جانا چاہئے۔“ میں نے ایسا ہی کیا وہ نقطہ موہوم بھی درمیان سے زائل ہو گیا اور مقام حیرت حاصل ہو گیا، کہ جس مقام میں حق تعالیٰ کا شہود (پردہ نور کے بغیر) خود بخود ہے۔ جب میں نے حضرت خواجہ رحمۃ اللہ علیہ کی خدمت میں یہ کیفیت عرض کی تو فرمایا کہ ”یہی حضور حضراتِ نقشبندیہ کا حضور ہے اور نسبت نقشبندیہ اسی حضور کو کہتے ہیں اور اس حضور کو حضورِ بے غیبت بھی کہتے ہیں او ہدایت میں نہایت کا مندرج ہونا اسی مقام میں حاصل ہوتا ہے اور اس طریقہ میں طالب کو اس ہدایت کا حاصل ہونا ویسا ہی ہے جیسا کہ دوسرے سلسلوں میں طالب کا اپنے پیر سے اذکار و اوراد اخذ کرنا تا کہ ان پر عمل کر کے مقصود تک پہنچے ع

قیاس گن ز گلستان من بہار مرا

## فنائے حقیقی

اس درویش کو یہ عزیز الوجود نسبت ذکر کی تعلیم کی ابتداء سے دو ماہ اور چند روز بعد حاصل ہو گئی تھی اور اس فنا کے حاصل ہونے کے بعد ایک اور فنا حاصل ہوئی جس کو فنائے حقیقی کہتے ہیں اور دل کو اس قدر وسعت حاصل ہوئی کہ عرش سے لے کر مرکز زمین تک تمام عالم (موجودات) کی اس وسعت کے مقابلہ میں رائی کے ایک دانہ کے برابر بھی قدر نہ تھی۔

## مرتبہ حق الیقین و مرتبہ حق الجمع

بعد ازاں میں اپنے آپ کو اور ہر فرد عالم کو بلکہ ہر ذرہ کو دیکھتا تھا کہ یہ سب حق تعالیٰ ہے، اس کے بعد دنیا کے ہر ذرہ کو الگ الگ اپنا عین دیکھا اور اپنے آپ کو ان سب کا عین پایا یہاں تک کہ تمام عالم کو ایک ذرہ میں گم پایا اس کے بعد اپنے آپ کو بلکہ ہر ذرہ کو اس قدر منبسط اور وسیع دیکھا کہ تمام عالم بلکہ اس سے کئی گنا اور عالم اس میں سما سکیں، بلکہ اپنے آپ بلکہ ہر ایک ذرے کو تمام جہان کے قائم رہنے کا باعث معلوم کیا۔ جب یہ کیفیت حضرت خواجہ رحمۃ اللہ علیہ سے عرض کی تو فرمایا کہ ”توحید میں حق الیقین کا مرتبہ یہی ہے اور جمع الجمع اسی مقام کو کہتے ہیں۔“

بعد ازاں جہان کی تمام صورتیں اور شکلیں جن کو پہلے حق تعالیٰ معلوم کرتا تھا اب وہ وہی اور خیالی دکھائی دینے لگیں، پہلے ہر ذرہ کو بغیر کسی فرق و تمیز کے حق تعالیٰ پاتا تھا، اور اب اسی ذرہ کو موہوم پایا، نہایت حیرت حاصل ہوئی۔ اور اس اثناء میں نصوص الحکم کی وہ عبارت جو میں نے اپنے والد بزرگوار علیہ الرحمۃ سے سنی تھی، یاد آئی یہ کہ صاحب نصوص نے فرمایا ہے:

إِنْ شِئْتَ قُلْتَ إِنَّهُ أَيْ الْعَالَمِ حَقٌّ وَإِنْ شِئْتَ قُلْتَ إِنَّهُ  
خَلْقٌ وَإِنْ شِئْتَ قُلْتَ إِنَّهُ حَقٌّ مِنْ وَجْهِهِ وَخَلْقٌ مِنْ  
وَجْهِهِ وَإِنْ شِئْتَ قُلْتَ بِالْحَيْرَةِ لِعَدَمِ التَّمْيِيزِ بَيْنَهُمَا

ترجمہ:..... اگر تو چاہے کہ کہے کہ عالم حق ہے اور اگر چاہے تو کہے کہ عالم خلق ہے اور اگر چاہے تو کہے کہ یہ ایک اعتبار سے حق اور ایک اعتبار سے خلق ہے اور اگر تو چاہے تو ان دونوں میں تمیز نہ ہونے کے باعث حیرت کہے یعنی یہ سب بجا ہے۔

اس عبارت سے اضطراب کو کسی قدر تسکین ہوگئی۔ اس کے بعد میں نے حضرت خواجہ رحمۃ اللہ علیہ کی خدمت میں حاضر ہو کر اپنی حالت عرض کی تو مرتبہ فرق بعد الجمع ارشاد فرمایا: ”ابھی تمہارا حضور صاف نہیں ہوا، اپنے کام میں مشغول رہیں حتیٰ کہ موجود اور موہوم میں تمیز ہو جائے۔“ میں نے فصوص کی وہ عبارت عرض کی جس سے عدم تمیز ظاہر ہوتی تھی۔ حضرت نے ارشاد فرمایا کہ ”شیخ ابن عربی قدس سرہ نے اپنی اس عبارت میں کامل شخص کا حال بیان کیا ہے، عدم تمیز بھی بعض اشخاص کی نسبت ثابت ہے۔“ حسب الارشاد میں اپنے کام میں مشغول ہو گیا۔ حق سبحانہ و تعالیٰ نے محض آنجناب (پیر و مرشد) کی توجہ شریف سے دو روز کے بعد موجود اور موہوم کے درمیان تمیز ظاہر فرمادی یہاں تک کہ میں نے موجود حقیقی کو موہوم خیالی سے ممتاز پایا اور ان صفات و افعال و آثار کو جو موہوم دکھائی دیتے تھے میں نے حق سبحانہ و تعالیٰ سے دیکھا اور ان صفات و افعال و آثار کو بھی محض موہوم پایا اور خارج میں بجز ایک ذات کچھ موجود نہ تھا۔ جب میں نے یہ حالت حضرت خواجہ رحمۃ اللہ علیہ کی خدمت میں عرض کی تو ارشاد فرمایا کہ ”مرتبہ فرق بعد الجمع یہی ہے اور سعی و کوشش کی انتہاء یہیں تک ہے اس سے مزید جو کچھ کسی علی فطرت و استعداد میں مقدر کیا گیا ہے ظاہر ہو جاتا ہے اور اس مرتبہ کو مشائخ طریقت نے مقام تکمیل کہا ہے۔“

### سکر و صحو

جاننا چاہئے کہ اس درویش کو جب اول مرتبہ سکر سے صحو میں لائے اور فناء سے بقاء کے ساتھ مشرف فرمایا تو جب اپنے وجود کے ذرات میں سے ہر ذرہ میں نظر کی تو حق تعالیٰ کے سوا کچھ نہ پایا اور ہر ذرہ کو اس کے شہود کا آئینہ معلوم کیا۔ اس مقام سے پھر حیرت میں لے گئے جب ہوش میں لائے تو حق تعالیٰ کو اپنے وجود کے ذرات میں سے ہر ذرہ کے ساتھ پایا نہ کہ ہر ذرہ میں اور پہلا مقام اس دوسرے مقام کی نسبت بہت نیچے نظر آیا۔ پھر حیرت میں لے گئے جب ہوش میں لائے تو اس مرتبہ میں حق سبحانہ و تعالیٰ کو نہ عالم کے متصل پایا نہ اس سے منفصل اور نہ عالم میں داخل اور نہ اس سے خارج معلوم کیا۔ معیت اور احاطہ اور سریان کی نسبت جس طرح کہ اول پاتا تھا بالکل منتفی ہوگئی، باوجود اس کے اسی کیفیت پر مشہود ہوا بلکہ اس طرح پر کہ گویا محسوس ہے اور عالم

بھی اس وقت مشہود تھا لیکن حق تعالیٰ کے ساتھ اس نسبت مذکورہ سے کچھ نہ رکھتا تھا۔ پھر حیرت میں لے گئے، جب صحو میں لائے تو معلوم ہوا کہ حق سبحانہ و تعالیٰ کو عالم کے ساتھ اس نسبت مذکورہ کے علاوہ ایک اور نسبت ہے اور وہ نسبت مجہول الکلیفیت ہے، حق سبحانہ و تعالیٰ مجہول الکلیفیت نسبت سے مشہود ہوا۔

پھر حیرت میں لے گئے اور اس مرتبہ ایک قسم کا قبض طاری ہو گیا، پھر جب ہوش میں لائے تو حق تعالیٰ اس مجہول الکلیفیت نسبت کے بغیر اس طرح مشہود ہوا کہ عالم کے ساتھ کوئی نسبت نہیں رکھتا نہ ہی معلوم الکلیفیت اور نہ ہی مجہول الکلیفیت، اور اس وقت عالم اسی خصوصیت سے مشہود تھا۔ اس وقت ایک خاص علم عنایت ہوا جس کے باعث ہر دو مشہود کے حاصل ہونے کے باوجود خلق اور حق تعالیٰ کے درمیان کوئی مناسبت نہ رہی، اس وقت مجھے بتایا گیا کہ اس صفت و تترزیہ کا مشہود ذات حق نہیں ہے، حق تعالیٰ اس سے برتر ہے، بلکہ یہ اس کے تکوین کے تعلق کی صورت مثالی ہے کیونکہ حق تعالیٰ تعلقات کوئی سے بالاتر ہے خواہ وہ تعلق معلوم الکلیفیت ہو یا مجہول الکلیفیت ہیہات ہیہات۔

كَيْفَ الْوَصُولُ إِلَى سَعَادَ وَ دُونَهَا  
قُلُوبَ الْجِبَالِ وَ دُونَهُنَّ خُيُوفُ

(میں اپنی محبوبہ تک کس طرح پہنچوں جب کہ اس کے راستے میں پہاڑوں کی چوٹیاں اور بڑے بڑے غار حائل ہیں)۔

نیز حضرت شیخ مجدد قدس سرہ اپنے رسالہ ”مبداء معاد“ میں بھی اپنے منازل سلوک نقشبندیہ طے کرنے کے مختصر طور پر تحریر کرتے ہیں۔

”ماہ ربیع الثانی (۱۰۰۸ھ) کے آخری دنوں میں یہ فقیر ایک بزرگ (حضرت خواجہ باقی باللہ رحمۃ اللہ علیہ) کی خدمت سے شرف اندوز ہوا جو اس بزرگ خاندان نقشبندیہ کے خلیفہ تھے اور ان بزرگوں کے طریقہ کو حاصل کر کے اسی سال نصف ماہ رجب میں اس فقیر کو (نقشبندی سلسلے کے) حضور (قلب) کی سعادت نصیب ہوئی اس مقام میں، آغاز میں انجام کی جلوہ

فرمائی (اندراج نہایت در بدایت) کا منظر در پیش ہوتا ہے۔ ان بزرگ (خواجہ صاحب رحمۃ اللہ علیہ) نے فرمایا کہ نقشبندی نسبت در اصل اسی حضور (قلب) کا نام ہے اور پورے دس سال اور چند ماہ کے بعد ماہ ذیقعدہ کے نصف اول میں وہ انتہا (نہایت) جو ابتدا (نہایت) ہی میں بے شمار ابتداؤں (ہدایات) اور درمیانی درجوں (اوساط) کے بے شمار پردوں کے پیچھے سے جلوہ گر ہوئی تھی، نقبا چاک کر کے عیاناً جلوہ گر ہو گئی اور یہ یقین حاصل ہو گیا کہ آغاز (بدایت) میں جو تجلی نظر آئی تھی وہ اسی اسم کی صورت تھی (جس کی حقیقت اب سامنے آئی ہے) اور وہ اسی پیکر کا سایہ یا پر چھائیں تھی اور اسی مسمیٰ کا ایک اسم تھا، ان دونوں (یعنی ابتداء و انتہاء) میں بہت بڑا فرق ہے حقیقت حال اس مقام پر پہنچ کر منکشف ہوئی اور معاملہ کار از یہاں پہنچ کر ظاہر ہوا، جس نے اس ذوق کو چکھا ہی نہیں وہ اسے ہرگز نہیں سمجھ سکتا۔“

### حضرت خواجہ باقی باللہ قدس سرہ کا اظہار بشارت

اس معاملے کے چند روز بعد جب حضرت خواجہ قدس سرہ نے بلند استعداد مرید میں رشد و ہدایت کے آثار دیکھے تو ایک خلوت میں ان واقع کے اظہار کے لئے زبان کھولی جو چند سال پیشتر آپ نے دیکھے تھے اور جو حضرت مجدد رحمۃ اللہ علیہ کے حال کی بلندی اور کمال و اکمال کی بشارت دینے والے تھے، ان (واقع) میں سے ایک یہ تھا۔

حضرت خواجہ باقی باللہ قدس سرہ نے ارشاد فرمایا: ”جب ہمارے مخدوم مولانا نے بزرگ خواجگی املنگی قدس سرہ نے ہم کو حکم دیا کہ تم ہندوستان جاؤ تا کہ یہ سلسلہ شریفہ تمہاری وجہ سے رائج ہو اور ہم خود کو اس کام کے لائق نہ سمجھتے تھے اس لئے ہم نے عجز ظاہر کیا۔ آپ نے استخارہ کا حکم دیا۔ اس استخارہ میں ہم نے دیکھا کہ گویا ایک طوطا ایک شاخ پر بیٹھا ہے ہم نے اپنے دل میں نیت کی کہ اگر وہ طوطا شاخ سے اتر کر ہمارے ہاتھ پر بیٹھ جائے تو ہم کو اس سفر میں کشائش

حاصل ہوگی۔ اس خیال کے گزرتے ہی وہ طوطا اڑ کر ہمارے ہاتھ پر آ کر بیٹھ گیا۔ اور ہم اپنا لعاب وہن اس کی چونچ میں ڈال رہے تھے اور وہ طوطا میرے منہ میں شکر ڈال رہا تھا۔ اس شب کی صبح کو جب میں نے یہ واقعہ حضرت مولانا خواجگی قدس سرہ کی خدمت میں پہنچایا اور آپ نے فرمایا کہ طوطا ہندوستانی پرندہ ہے، ہندوستان میں تمہارے دامن سے ایک عزیز وجود میں آئے گا کہ ایک عالم اس سے منور ہوگا اور تم کو بھی اس سے حصہ ملے گا اور یہ آپ کے حال کی طرف اشارہ سمجھا۔

دوسرا واقعہ یہ تھا۔ آپ نے فرمایا کہ جب میں تمہارے شہر سرہند پہنچا تو واقعہ میں مجھ پر ظاہر ہوا کہ تم قطب کے جوار میں اترے ہو اور اس قطب کے حلیہ سے بھی آگاہ کیا۔ اس روز کی صبح کو میں اس شہر کے گوشہ نشینوں اور درویشوں کی تلاش میں گیا۔ جس جماعت کو دیکھا اس کو اس حلیہ کے مطابق نہیں پایا اور نہ قطبیت کے آثار و حالات کسی میں دیکھے۔ میں نے سوچا کہ شاید اس شہر کے رہنے والوں میں کوئی شخص اس کی قابلیت رکھنے والا بعد میں ظاہر ہو۔ جس دن کہ میں نے تم کو دیکھا تمہارا سارا حلیہ اس کے مطابق پایا۔ اور اس قابلیت کا نشان بھی تم میں دکھائی دیا۔ نیز میں نے دیکھا کہ ہم نے ایک بڑا چراغ روشن کیا اور دکھائی دیا کہ ہر ساعت اس چراغ کی روشنی بڑھ رہی تھی، نیز دکھائی دے رہا تھا کہ لوگوں نے اس سے اتنے بہت سے چراغ روشن کئے ہیں کہ جب ہم سرہند کے اطراف میں پہنچے تو وہاں کے دشت و صحرا کو مشعل سے منور ہوا دیکھا۔ اس کو بھی ہم تمہارے معاملہ کی طرف اشارہ سمجھتے ہیں۔

مختصر یہ کہ دو تین مہینوں میں اللہ سبحانہ و تعالیٰ کی عنایت سے خواجہ باقی باللہ رحمۃ اللہ علیہ کی نظر اور تربیت کی برکت جو حضرت (مجدد رحمۃ اللہ علیہ) کے حق میں ظاہر ہوئی زبان کا قلم اور قلم کی زبان اس کی تحریر و تقریر سے قاصر ہے۔

حضرت شیخ مجدد قدس سرہ مولانا حسن کشمیری رحمۃ اللہ علیہ کا شکر یہ ان الفاظ میں ادا کرتے ہیں:

”فقیر کو آپ کی رہبری کی نعمت کے شکر یہ کی ادائیگی میں کوتاہی کا اعتراف ہے اور آپ کے اس احسان کا بدلہ چکانے میں عاجزی کا معترف ہوں۔ یہ سارے کاروبار اسی نعمت پر مبنی ہیں اور یہ دے دو داد اسی احسان سے وابستہ ہے۔ آپ کے حسن توسط سے جو کچھ ملا ہے وہ کم کسی نے دیکھا

حضرت خواجہ باقی باللہ قدس سرہ کے پیرومرشد تھے۔ ان کا وصال ۱۰۰۸ھ میں ہوا۔

ہے اور آپ کے توسل کی برکت سے جو کچھ مجھے بخشا ہے کم کسی نے چکھا ہے۔ مخصوص عطایا سے اس قدر عطا ہوا ہے کہ اکثر کو عام عطایا میں سے اس قدر میسر نہیں ہوا ہے۔ احوال و مقامات، اذواق و مواجید، علوم و معارف اور تجلیات و ظہورات ان سمجھوں کو عروج کے راستہ کے زینے بنا کر فقیر کو وصول کی منزلوں تک پہنچایا ہے۔ قرب و وصول کا لفظ عبارت کی تنگی میدان کی وجہ سے اختیار کیا ہے ورنہ وہاں نہ قرب ہے نہ وصول ہے، نہ عبارت ہے نہ اشارہ، نہ شہود ہے نہ حلول اور نہ اتحاد، نہ تو کیف ہے نہ این ہے نہ زمان و مکان ہے، نہ احاطہ ہے نہ سر بیان نہ علم و معرفت ہے نہ جہل و حیرت

کہ با عنقا بود ہم آشیانہ

چگویم با تو از مرغے نشانہ

ز مرغ من بود آن نام ہم گم

ز عنقاہت نامے پیش مردم

کہ ہے عنقا سے جو ہم آشیانہ

ترجمہ:..... پتا کیا مرغ کا اپنے بتاؤں

نہیں اس مرغ کا میرے ٹھکانا

مگر عنقا تو ہے لوگوں کو معلوم

چونکہ خداوند ذوالجلال سلطانہ کے ان احسانات کا اظہار کہ عالم اسباب میں اس کا ظہور آپ کی اس نعمت پر مرتب ہوا تھا آپ کی نعمت کے شکر کو شامل رہا ہے اس لئے چند فقروں کے ضمن میں درج کر کے قید تحریر میں لایا کہ آپ کی اس نعمت کا شکر ادا ہو جائے۔

### محبوبیت سبحانی سرودایت سبحانی

حضرت امام ربانی حضرت مجدد صاحب قدس سرہ اپنے مکتوب نمبر ۱۴ دفتر اول میں ارشاد فرماتے ہیں، یہ مکتوب آپ نے بارگاہ شیخ حضرت خواجہ قدس سرہ کی خدمت میں تحریر فرمایا ہے:

”اگر خاکسار میں محبوبیت کے معنی نہ ہوتے تو مقصود تک پہنچنے میں بہت توقف ہوتا، اور اس نسبت کو بھی جو خاکسار کی محبوبیت کو آپ کی عنایت کے ساتھ ہے، بیان فرمایا تھا، اس سے بڑی بھاری امید وابستہ ہے۔“

### حضرت خواجہ باقی باللہ قدس سرہ کا ارشاد

حضرت شیخ مجدد قدس سرہ نے بہت ہی کم مدت میں دقائق عالیہ، واردات مرفیہ اور احوال شریفہ حاصل فرمائے جو سالکوں کو بہت لمبی مدت میں بھی حاصل نہیں ہوتے۔

حضرت خواجہ باقی باللہ رحمۃ اللہ علیہ نے ارشاد فرمایا: ”حضرت شیخ احمد سرہندی قدس سرہ کے اندر نسبت محبوبیت و مردایت ہے، اور اس نسبت والوں کو مریدیت و محسبیت کی نسبت والوں کے مقابلے میں بلا محنت و مشقت بہت جلد سلوک طے ہو جاتا ہے اور ان کے سیر کی تیز رفتاری اسی سبب سے ہے۔“

### حضرت خواجہ قدس سرہ کا اعتراف عظمت

کتاب ”کلیات باقی باللہ“ مکتوب نمبر ۶۵ میں حضرت خواجہ قدس سرہ اپنے مرید حضرت شیخ مجدد صاحب قدس سرہ کی عظمت کا اظہار ان خوبصورت الفاظ میں کرتے ہیں کہ پڑھنے والے کے دل و دماغ میں عظمت امام ربانی مجدد الف ثانی شیخ احمد سرہندی قدس سرہ نقش ہو جاتی ہے۔

حضرت خواجہ رحمۃ اللہ علیہ تحریر فرماتے ہیں:

”شیخ احمد نامی سرہند کے ایک کثیر العلم اور قوی العمل شخص ہیں۔ کئی دن فقیر نے ان کے ساتھ نشست و برخاست کی۔ ان کے روزگار اوقات سے بہت سے عجائبات مشاہدہ کئے۔ وہ اس کے مشابہ ہیں کہ ایک چراغ ہیں کہ ایک عالم اس سے روشن ہو۔ الحمد للہ تعالیٰ ان کے احوال کاملہ نے مجھ کو یقین تک پہنچایا اور یہ شیخ جن کی طرف اشارہ کیا گیا، ان کے کئی بھائی اور رشتہ دار ہیں جو سب کے سب مرد صالح اور طبقہ علماء سے ہیں۔ ان میں سے کئی ایک کی خدمت میں یہ دعا گورہا۔ جو اہر عالیہ میں سے معلوم ہوئے۔ عجیب استعداد رکھتے ہیں اور شیخ کے فرزند ان جو بچے ہیں، اسراء الہی ہیں۔ مختصر یہ کہ پاکیزہ درخت ہیں کہ انتہ اللہ نباتا حسنا اور باب اللہ کے فقراء ہیں عجیب دل رکھتے ہیں۔“

### حضرت خواجہ قدس سرہ کا حضرت شیخ مجدد قدس سرہ سے احوال پوچھنا

حضرت مجدد الف ثانی قدس سرہ سے یہ بھی روایت ہے کہ حضرت خواجہ باقی باللہ قدس سرہ نے ہمارے برادر طریقت شیخ تاج کو اس خدمت پر مامور کر رکھا تھا کہ وہ یاران طریقت کے بعض

زبدۃ القامات۔

احوال و واقعات کو ان سے سُن کر آپ سے بیان کیا کریں مگر میرے احوال سے مستثنیٰ کر رکھا تھا، آپ خود مجھ سے دریافت فرمایا کرتے تھے اور میں حضرت خواجہ رحمۃ اللہ علیہ کی خدمت میں جا کر کچھ نہیں کہتا تھا۔ ایک دن آپ نے فرمایا کہ تمہیں کیا ہو گیا ہے جو تم اپنے احوال مجھ سے کچھ بھی بیان نہیں کرتے۔ میں نے تواضع کے طور پر عرض کیا کہ میرے ایسے حالات ہی کیا ہیں جو گوش گزار ہونے کے قابل ہوں۔ حضرت خواجہ رحمۃ اللہ علیہ نے فرمایا نہیں تم ضرور بیان کرو خواہ معمولی واقعہ ہی ہو کرے۔ اتفاقاً انہی دنوں مجھے ایک واقعہ پیش آیا تھا کہ میں شیخ تاج رحمۃ اللہ علیہ کی طرف متوجہ ہوا اور ان پر میں نے اپنا تصرف کیا چنانچہ وہ بے خود ہو کر زمین پر گر پڑے۔ جب میں نے اظہار واقعہ کے بارے میں حضرت خواجہ کا اصرار دیکھا تو لامحالہ اس مذکورہ واقعہ کا اظہار کر دیا۔ حضرت خواجہ رحمۃ اللہ علیہ یہ بات سن کر خاموش ہو رہے اور میں بھی خاموش ہو گیا۔

اس واقعہ سے آپ کی بلندی ہمت، علو استعداد و قابلیت اور آداب پیر کی کثرت رعایت اور تھوڑے عرصہ میں ایسے بلند مرتبہ پر فائز ہونے کا پتہ چلتا ہے۔

کتاب ”صاحب برکات احمدیہ“ حضرت مولانا محمد ہاشم کشمی رحمۃ اللہ علیہ لکھتے ہیں: ”اس فقیر نے خود حضرت مجدد الف ثانی قدس سرہ کی زبان مبارک سے سنا ہے کہ فرماتے تھے جس روز سے حضرت خواجہ قدس سرہ نے مجھے تعلیم طریقت دینی شروع کی اسی دن سے مجھے یقین ہو گیا تھا کہ حق سبحانہ و تعالیٰ اپنے فضل و کرم سے مجھے عنقریب اس راہ کی نہایت کو پہنچائے گا اگرچہ میں ہر چند اس یقین کی نفی کرتا تھا لیکن کسی طرح بھی یہ خیال میرے دل سے نہ نکلتا تھا اور اکثر یہ شعر زبان پر جاری ہو جاتا تھا“

ازیس نورے کہ از تو برد لم تافت      یقین دانم کہ آخر خواہمت یافت  
اس بیان کے بعد آپ بانکسار و نیاز مندی و استغراق اور پرغم آنکھوں کے ساتھ کلمہ تحمید

(الحمد للہ) زبان پر لائے۔

## اجازت طریقہ و خلعت

خواجہ ہاشم کشمی رحمۃ اللہ علیہ لکھتے ہیں:

ابتداء سے انتہا تک ہمت و فطرت کی بلندی، استعداد و قابلیت کے علو، علم و عبادت کی کثرت اور رفیع المرتبت پیر قدس سرہ کے آداب کی رعایت کی وجہ سے تھوڑے ہی دنوں میں آپ پہنچے جس جگہ کہ پہنچے۔ اور حضرت خواجہ (باقی باللہ) قدس سرہ نے اس شکرانہ میں کہ اللہ تعالیٰ نے اس قدر بلند قابلیت اور کثیر الفصائل مرید کو ان کی صحبت میں پہنچایا تھا اور نظر تربیت کی برکت اور ان کی ہدایت کی برکات سے کمال و تکمیل تک پہنچایا تھا۔ قولی و فعلی محامد بجالا کر ایسی ساعت میں کہ گویا مشتری بھی ان سے کسب سعادت کرے حضرت (مجددؒ) کو اجازت کاملہ کا خلعت پہنایا اور سرہند کی طرف جو آپ کا وطن مالوف تھا، رخصت فرمایا اور اپنے طالبان صادق کی ایک جماعت کو آپ کی خدمت میں متعین فرمایا۔ چنانچہ حضرت (مجددؒ) کثیر نعمتوں کے ساتھ شاہباز بلند سیر ابو سعید ابو الخیر رحمۃ اللہ علیہ کے شیخ الاقطاب ابو العباس قصاب قدس سرہما کے واپس لوٹنے کی طرح وطن واپس لوٹ گئے، جیسا کہ آپ نے خود فرمایا کہ ہم لاکھوں خلعت و فتوح کے ساتھ واپس لوٹے۔

## گوشہ نشینی و تعمیر مسجد

حضرت شیخ مجدد قدس سرہ جب اپنے وطن سرہند شریف تشریف لے آئے۔ اپنے گھر کے سامنے طالبان حق کے لیے مسجد تعمیر کروائی جس کا نام ”مسجد مردان خدا“ رکھا۔ مسجد ۱۰۰۸ھ میں تعمیر کروائی۔ یہی وہ مسجد شریف ہے۔ ۱۰۰۸ھ جس کا نور ہدایت قیامت تک کے لئے ساری دنیا میں چمکا ہے اسی مسجد شریف سے نقشبندی سلسلہ طریقہ مجددیہ میں تبدیل ہوا اور چار عالم میں

فلک ہدایت پر مہرہ درخشاں بن کر چمکا، کیونکہ اللہ تعالیٰ نے حضرت امام ربانی مجدد الف ثانی شیخ احمد سرہندی رحمۃ اللہ علیہ کو طریقت کا نیا طریقہ عطا فرمایا جو سیڑھی بہ سیڑھی ہے جس کا ایک نصاب ہے، جس میں الف سے ی تک ذکر اسم ذات سے لے کر لاتعین تک اسباق ہیں۔ جو سالک طلب مولا کریم اپنے شیخ کی راہبری و راہنمائی میں سبقاً سبقاً طے کرتا ہے۔

حضرت مولانا خواجہ محمد احسان مجددی سرہندی رحمۃ اللہ علیہ اپنی کتاب ”روضۃ القیومیہ“ میں تحریر

کرتے ہیں:

”اور اس مسجد کو بیت اللہ امین سے پوری پوری فناء و بقا حاصل ہوئی، اور آپ کی خانقاہ میں زمین میں تمام علاقہ کعبہ مستحق ہو گئے، فرشتہ غیب نے آواز دی کہ حضرت مجدد الف ثانی قدس سرہ کی مسجد تمام مسجدوں سے افضل ہے، جو ثواب ان تمام مسجدوں میں نماز ادا کرنے سے حاصل ہوتا ہے، وہ اس ایک ہی مسجد میں نماز ادا کرنے سے حاصل ہو جاتا ہے۔“

### گوشہ نشینی

حضرت شیخ مجددی رحمۃ اللہ علیہ جب طالبوں کی باطنی تربیت میں مشغول ہو گئے تو اس دوران اپنے کمال باطنی میں آپ کو کمی کا احساس ہوا، اس اعلیٰ کمال باطنی کو حاصل کرنے کے لئے آپ نے تمام طالبوں کو رخصت کر دیا اور خود گوشہ نشینی کے اس معاملہ کو حضرت خواجہ قدس سرہ کے سامنے دوسرے انداز سے پیش کیا۔

### حضرت شیخ مجدد قدس سرہ کا مکتوب بارگاہِ خواجہ قدس سرہ میں تحریر کرنا

جب حضرت امام ربانی حضرت شیخ مجدد قدس سرہ کو معلوم ہوا کہ بارگاہ حضرت خواجہ قدس سرہ میں گوشہ نشینی کو دوسری نظر سے پیش کیا گیا ہے تو آپ نے مرشد حضرت خواجہ باقی باللہ فانی رحمۃ اللہ علیہ کی خدمت اقدس میں یہ عرض لکھا:

”جس روز سے خادم حضور کی خدمت سے واپس آیا فوق کی طرف رغبت

ہونے کے سبب مقام ارشاد کے ساتھ چنداں مناسبت نہیں رکھتا۔ کچھ مدت تک یہ ارادہ رہا کہ گوشہ نشین ہو جائے کیونکہ لوگ صحبت میں شیر برکی طرح نظر آتے تھے، گوشہ نشینی کا ارادہ پختہ ہو چکا تھا لیکن استخارہ اس کے موافق نہیں آتا تھا۔ قرب کے مدارج میں اگرچہ ان کی کوئی انتہا نہیں ہے تاہم انتہاء درجہ تک عروج حاصل ہوا اور ہوتا ہے اور کبھی اوپر لے جاتے ہیں کبھی نیچے لے آتے ہیں۔ کُلَّ يَوْمٍ هُوَ فِي شَأْنٍ (اللہ تعالیٰ ہر روز ایک نئی شان میں ہے) تمام مشائخ کے مقامات پر عروج میسر ہوا اِلَّا مَا شَاءَ اللّٰهُ۔

گلے بردند زین دہلیزہ پست بدان در گاہِ والا دست بردست  
اس اثناء میں اگر مشائخ کی روحانیت کے واسطہ در واسطہ ہونے کو گننے لگوں تو بات لمبی ہو جائے، مختصر یہ ہے کہ تمام مقامات اصلی سے ظلی مقامات کی مانند گذر کر آیا۔ اللہ تعالیٰ کی عنایات کا کیا بیان کرے قَبْلَ بَلَاءِ عِلَّةٍ (جو شخص قبول ہوا ہے بلا سبب و وسیلہ قبول ہوا) اتنی قسم کی ولایت اور ان کے کمالات ظاہر کئے کہ بندہ کیا عرض کرے۔

ماہِ ذی الحجہ میں نزول کے درجوں میں مقام قلب تک نیچے لے آئے اور یہ مقام تکمیل و ارشاد کا مقام ہے لیکن ابھی اس مقام کے لئے تمام و کمال تک پہنچانے والی چیزیں درکار ہیں، دیکھئے کب حاصل ہوتی ہیں یہ کام آسان نہیں ہے، مراد ہونے کے باوجود اس قدر منزلیں طے کرنی پڑتی ہیں کہ مریدوں کو عمر نوح میں بھی ان کا طے کرنا میسر نہیں ہوتا بلکہ اس قسم کے کمالات مرادین ہی کے ساتھ مخصوص ہیں، مرید اس جگہ قدم نہیں رکھتے۔ افراد کا نہایت عروج مقام اصل کی ابتدا تک ہے (بلکہ) بہت سے افراد کا بھی گذر نہیں ہے۔ ذلک فضل اللہ یؤتیه من یشاء  
واللہ ذوالفضل العظیم

تکمیل و ارشاد کے مراتب میں توقف کی وجہ یہی ہے اور نورانیت کا نہ ہونا ظلمتِ غیب کا نور ظاہر ہونے کے سبب سے ہے اس کے علاوہ اور کوئی چیز نہیں ہے، لوگ اپنے اپنے خیال کے

قالہا ذی الحجہ ۱۰۰۸ھ مراد ہے۔

مطابق کئی باتیں بناتے ہیں ان پر اعتبار نہیں کرنا چاہئے۔

در نیا بد حال پختہ ہیچ خام پس سخن کوتاہ باید والسلام  
اس قسم کی ظنی باتوں کے اندیشہ میں ضرر کا احتمال غالب ہے۔ آپ ان لوگوں کو  
فرمادیں کہ اس خستہ دل کے حالات سے اپنی خیالی نظر کو بند کر لیں، نظر ڈالنے کے لئے اور بہت  
سے مواقع ہیں۔

من گم شدہ ام مرا سجوئید باگم شدگان سخن مگوئید  
اللہ تعالیٰ کی غیرت سے ڈرنا چاہئے جس امر کو اللہ تعالیٰ کامل کرنا چاہتا ہے اس میں نقص  
نکالنے اور عیب لگانے کی گفتگو کرنا مناسب نہیں ہے۔ حقیقت میں یہ اللہ تعالیٰ کا مقابلہ کرنا ہے۔  
نیز حضرت شیخ مجدد قدس سرہ دفتر اول مکتوب نمبر ۱۳ میں اظہار خیال اس طرح فرماتے  
ہیں:

”چند روز ہوئے کہ اشیاء میں سیر واقع ہوئی ہے اور طالب علموں اور  
مریدوں نے پھر ہجوم کیا ہے (لہذا) ان کا کام شروع کر دیا گیا ہے، لیکن  
ابھی اپنے آپ کو اس مقام کے قابل نہیں پاتا صرف لوگوں کے اصرار سے  
مروت و حیا کے باعث کچھ نہیں کہتا۔“ (دفتر اول مکتوب نمبر ۱۳)  
دوسری جگہ حضرت شیخ مجدد قدس سرہ مکتوبات شریف دفتر اول مکتوب نمبر ۲۹۰ میں اپنے  
خلیفہ مولانا ہاشم کشمی رحمۃ اللہ علیہ کو تحریر فرماتے ہیں:

### سیرالی اللہ اور سیر فی اللہ

”آخر کار اپنے نقص کا علم پیدا ہوا اور ظاہر ہوا اور ظاہر کیا گیا کہ تجلی ذاتی برقی  
ہے جس کو مشائخ کبار نے نہایت کہا ہے اس راہ میں کوئی پیدا نہیں ہوئی اور  
نیز معلوم ہوا کہ سیرالی اللہ اور سیر فی اللہ کیا چیز ہے؟ پس اس قسم کے کمالات  
کا حاصل کرنا ضروری ہے۔ اس وقت اپنے نقص کا علم روشن ہو گیا۔ وہ  
طالب جو میرے پاس جمع تھے سب کو اکٹھا کر کے اپنا نقص ان سے بیان کیا

اور سب کو زخمت کر دیا لیکن طالب اس بات کو کسرِ نفسی سمجھتے ہوئے اپنے عقیدے سے نہ پھرے۔ کچھ مدت کے بعد حق سبحانہ و تعالیٰ نے اپنے حبیب صلی اللہ علیہ وسلم کے طفیل احوال منتظرہ (یعنی تجلی ذاتی برقی و معنی سیرالی اللہنی اللہ) کو عطا فرما دیا۔“

حضرت شیخ مجدد قدس سرہ کے ان مکتوبات سے یہ بات صاف ظاہر ہوتی ہے۔ طالب مولا کو اپنے شیخ سے اجازت کے باوجود اپنی باطنی تکمیل کی کوشش میں لگے رہنا چاہئے اور اپنے شیخ و مرشد کی طرف متوجہ رہنا چاہئے۔ اپنی ذات کی نفی کرتے رہنا چاہئے۔ اگرچہ مخلوق خدا کا ہجوم کتنا بھی ہو جائے۔

ہمارے اس دور میں دوسرے سلسلوں کی تو بات کیا کرنی ہے، خود سلسلہ نقشبندیہ مجددیہ میں بھی مشائخ کسی مصلحت کے تحت بعض مریدوں کو اجازت عطا فرمادیتے ہیں۔ لیکن مریدوں کا نفس ان کو گمراہ کرتا ہے، وہ اپنے آپ کو کامل و اکمل سمجھنے لگتے ہیں جس سے ان کی باطنی ترقی رُک جاتی ہے اور آخر کار ان کا رابطہ اپنے شیخ کے مرکز سے ٹوٹ جاتا ہے جس سے وہ خود بھی خسارے میں رہتے ہیں اور ان کے مرید بھی باطنی نعمت سے محروم ہی رہتے ہیں (الا ماشاء اللہ) کوئی صاحب ہمت ہو تو ہو۔

### حضرت شیخ مجدد قدس سرہ کو مرشد کی زیارت کا اشتیاق

۱۰۰۹ھ میں سینہ حضرت مجدد قدس سرہ میں اپنے مرشد حضرت خواجہ رحمۃ اللہ علیہ کی زیارت کا اشتیاق و شوق لبریز ہوا تو دہلی شریف کے سفر کو اختیار فرمایا، حضرت خواجہ باقی باللہ فانی فی اللہ قدس سرہ اپنے مرید و خلیفہ کے استقبال کے لئے اپنے خلفاء و مریدین کے ساتھ دہلی سے باہر آئے اور اپنی خانقاہ شریف میں نہایت اعزاز و احترام کے ساتھ لائے۔

اس مرتبہ حضرت شیخ مجدد قدس سرہ نے اپنے مرشد و شیخ طریقت کی خدمت میں کافی عرصہ قیام کیا اور اپنے شیخ و مرشد کی صحبت کی برکت سے اپنے باطن میں بہت عروج پایا، مقام و مرتبہ میں پہلے کی نسبت بہت رفعت نصیب ہوئی، ان کمالات کے باوجود اپنے مرشد و پیر بزرگوار

کا ادب اس قدر کرتے تھے کہ اتنا ادب و احترام مرشد کے متصور نہیں ہو سکتا۔

### حضرت شیخ مجدد قدس سرہ کا رنگ متغیر ہو جاتا

حضرت مولانا ہاشم کشمی رحمۃ اللہ علیہ اپنی کتاب ”زبدۃ المقامات“ میں تحریر فرماتے ہیں:

”خواجہ حسام الدین رحمۃ اللہ علیہ نے خود مجھ سے حضرت مجدد الف ثانی رحمۃ اللہ علیہ کی بہت تعریف و توصیف کرنے کے بعد فرمایا کہ آپ (حضرت مجدد رحمۃ اللہ علیہ) باوجود علو مرتبت و کثرت فضیلت، اپنے پیرونگیر کے ادب کی کمال رعایت کرتے تھے اور خواجہ علیہ الرحمہ کے مریدوں میں آپ جیسا کوئی شخص نہ تھا، یہی وجہ ہے کہ اوروں سے پہلے آپ کو برکات نصیب ہوئے۔ نیز آپ (خواجہ حسام الدین رحمۃ اللہ علیہ) نے اس فقیر (خواجہ ہاشم کشمی رحمۃ اللہ علیہ) سے یہ بھی فرمایا کہ جن دنوں حضرت خواجہ علیہ الرحمہ ان خلیفہ عالی درجات یعنی تمہارے شیخ پر نہایت التفات رکھتے تھے اور ان کی توقیر و احترام میں کمال مبالغہ کرتے تھے، مجھے آپ کے جلانے کے لئے بھیجا جو نہی میں نے آپ سے کہا کہ آپ کے پیرونگیر آپ کو طلب کرتے ہیں، آپ کا چہرہ متغیر ہو گیا اور خوف و بیم سے اس قدر مضطرب ہوئے کہ قریب تھا کہ ریشہ پیدا ہو جاتا، میں نے اپنے دل میں کہا یہ جو میں نے سنا تھا کہ اہل قرب کو حیرانی زیادہ ہوتی ہے، تو میں نے اپنے آنکھوں سے دیکھ لیا۔“

### حضرت امام ربانی شیخ مجدد قدس سرہ کی عقیدت

حضرت شیخ مجدد قدس سرہ اپنے مرشد و شیخ حضرت خواجہ قدس سرہ کی عقیدت و احترام اپنے دل میں جو رکھتے تھے، اُمت محمدیہ صلی اللہ علیہ وسلم میں کسی ولی اللہ کو وہ عقیدت نصیب نہیں ہوئی، اسی عقیدت قلبی کی بناء پر حضرت شیخ مجدد قدس سرہ کو وہ باطنی عروج نصیب ہوا جو کسی ولی اللہ کو نصیب نہیں ہوا، حضرت امام ربانی مجدد الف ثانی قدس سرہ اپنے رسالہ ”مبداء و معاد“ میں تحریر فرماتے ہیں:

”ہم چار آدمی اپنے خواجہ (باقی باللہ رحمۃ اللہ علیہ) کی خدمت میں ایسے تھے کہ لوگوں کی نگاہوں میں باقی دوستوں کی نسبت ہمیں خاص امتیاز حاصل تھا۔ حضرت خواجہ رحمۃ اللہ علیہ کی نسبت ہم سے ہر ایک کا اعتقاد علیحدہ تھا اور معاملہ بھی جدا تھا۔ یہ فقیر تو یقین کے ساتھ سمجھتا تھا کہ اس قسم کی صحبت اور یکجائی اور اس طرح کی تربیت اور ہدایت آں سرور علیہ وعلی آلہ الصلوٰات والتسلیمات کے زمانے کے بعد سے کبھی بھی کسی کو حاصل نہیں ہوئی، اور حق تعالیٰ کی اس نعمت کا شکر ادا کرتا تھا کہ اگرچہ خیر البشر علیہ وعلی آلہ الصلوٰة والسلام کے شرف صحبت سے مشرف نہیں ہو سکتا، ہم اس صحبت کی سعادت سے محروم نہیں رہا (چند سطور کے بعد) چنانچہ ہم میں سے ہر ایک کو اس کے اعتقاد کے اندازہ کے مطابق ہی حصہ ملا۔“

حضرت امام ربانی شیخ مجدد قدس سرہ کو آداب مرشد کی رعایت و صحبت بابرکت کی وجہ سے بڑا عروج حاصل ہوا۔ آخر کار حضرت خواجہ قدس سرہ نے جو کچھ بلند نسبتوں کے جواہر عالیہ رکھتے تھے اپنے خلیفہ حضرت شیخ مجدد قدس سرہ پر نثار کر دیئے، اور مرشد خواجہ قدس سرہ نے اس فاروقی نژاد مبارک کے سر پر لورائے تربیت رکھا، اور اپنے کارخانہ ارشاد کو حضرت شیخ احمد سرہندی قدس سرہ کے حوالے کیا اور طالبوں کی تربیت آپ پر چھوڑ دی۔

### حضرت خواجہ قدس سرہ کی تحریر

حضرت خواجہ باقی باللہ فانی فی اللہ قدس سرہ نے ایک تحریر بھی آپ کو لکھ کر دی:

”احباب کی ایک جماعت جو بار وجود میں گرفتار تھی اور چونکہ وَمَا مِنَّا إِلَّا لَهَا مَقَامٌ مَّعْلُومٌ“ [الصافات: ۱۶۴] (ہم میں سے ہر ایک کے لئے ایک متعین مقام ہے) کی تنگ نائے میں بند تھی۔ اس لئے ہمارے فکر و عقل کی مصلحت کا تقاضا یہی ہوا کہ اس برسات میں رنگارنگ کے مقابلے سے دور رہ کر، آفتاب شہود کے تحت زندگی گزاریں۔ ان شاء اللہ تعالیٰ نیکی

اور پاکی پر خاتمہ ہوگا، صحبت اور جماعت کے فوائد ایک ثابت شدہ امر کی حیثیت رکھتے ہیں، ان کے اظہار کی کیا ضرورت ہے؟“

ہم تو قید و بند میں ہیں ہم پہ تم برسائو تیر  
سوسن و گل ان پہ برسائو جو ہیں بے دار و گیر<sup>۱</sup>

### سرہند شریف کی طرف مراجعت

اس کے بعد حضرت خواجہ قدس سرہ سے اجازت حاصل کر کے آپ اپنے وطن سرہند شریف واپس تشریف لے آئے اور اپنے شہر میں سالکین الی اللہ کو فیض رسائیوں میں مشغول ہو گئے۔ اس دوران جو احوال عظیمیہ آپ پر ظاہر ہوتے تھے وہ اور اپنے پیر بھائیوں و خادموں کے حالات سے اپنے شیخ و مرشد حضرت خواجہ قدس سرہ کو بتاتے رہے، خود بھی حضرت خواجہ قدس سرہ اپنے ان احباب کے حالات جو دہلی سے آئے تھے، آپ سے دریافت فرماتے رہتے تھے۔ پوچھتے کہ آپ ان احباب کی باطنی ترقیات اور صلاحیتوں کے متعلق تحریر فرماتے رہیں۔

حضرت خواجہ باقی باللہ قدس سرہ کی خدمت میں ایک خادم نے بہت ہی عاجزی کے ساتھ عنایت خاصہ کی نظر کی درخواست کی تو حضرت خواجہ قدس سرہ نے جواب میں فرمایا، جب شیخ مجدد قدس سرہ سرہند شریف سے آئیں گے تو ان سے تمہارے لئے توجہ خاص کی درخواست و سفارش کریں گے، وہ تھوڑی ہی مدت میں تم کو بلند مقامات تک پہنچادیں گے۔<sup>۲</sup>

### حضرت خواجہ قدس سرہ خود بھی استفسار فرماتے

حضرت خواجہ قدس سرہ رحمۃ اللہ علیہ طریقت کی باریکیاں اور ارباب معرفت و تحقیق کے مقامات و درجات کے متعلق استفسار فرماتے رہتے تھے، جو کچھ حضرت شیخ مجدد قدس سرہ جواب تحریر کرتے وہ حضرت خواجہ قدس سرہ کے دل کے لئے موجب اطمینان ہوتا تھا۔

حضرت خواجہ قدس سرہ نے یہ خط حضرت شیخ مجدد قدس سرہ کو لکھا تھا اس میں استفسارات ہیں، یہ خط حضرت خواجہ قدس سرہ کے مطبوعہ مکتوبات میں نہیں ملتا۔ لیکن ان استفسارات کا جواب حضرت شیخ مجدد قدس سرہ کے دفتر اول مکتوب نمبر ۱۱ میں درج ہے۔

یہ مکتوب حضرت مولانا ہاشم کشمی رحمۃ اللہ علیہ نے اپنی کتاب ”زبدۃ المقامات“ میں دیا ہے وہاں سے نقل کر رہے ہیں:

”مسند ارشاد وسیع اور روشن ہو، رسالہ جو طریقہ خواجگان کے متعلق مکمل ہو کر خواجہ برہان نے مشتاقوں کی آنکھ کا سرمہ بنایا۔ اللہ سبحانہ و تعالیٰ کا شکر اور احسان ہے بہت بلند اور لطیف ہے لیکن دل میں ایک بات آتی ہے کہ عرض کیا جائے کہ خواجہ احرار قدس سرہ کے احوال کی تحقیق کریں شاید دوسرے امور بھی ظاہر ہوں۔ جس روز اس لطیفہ غیبیہ کے مطالعہ سے مشرف ہوا۔ اونگھ کے دوران خیال آیا کہ بایاں ہاتھ یعنی عالم ارواح آپ سے تعلق رکھتا ہے جب بیدار ہوا تو ضعف حافظہ کے باعث متروڈ ہو گیا کہ مشارالہ کون تھے لیکن گمان غالب یہ ہے کہ اشارہ حضرت خواجہ رحمۃ اللہ علیہ کی طرف تھا۔ ایک تو یہ کہ طبقہ ائمہ میں دیکھے جاتے ہیں، ممکن ہے کہ کوئی چیز ظاہر ہو، دوسرے ان کی باتوں سے عصمت کے معنی سمجھ میں آتے ہیں اور یہ بھی بعض خوابوں سے معلوم ہوا کہ آپ پیدائش کے اعتبار سے نہایت در بدایت پر مخلوق ہوئے ہیں کیا عجب اگر مقام وحدت علیا یعنی قابلیت مطلقہ کے نیچے نقطہ علم کے اوپر مخلوق ہوئے ہوں۔ کرم کر کے وہاں بھی دیکھا جائے۔ نیز حضرت فاروق اعظم رضی اللہ عنہ کے مقام میں بھی نظر ڈالیں کہ اس مقام میں داخل ہو کر نزول میں آئے ہیں، یا دوسرے راستہ سے کنارے پر آئے ہیں۔ شاید البتہ کہ نقطہ سے فوق پیدا کیا جانا اس مقام میں عدم تقرر کے سبب سے ہوا ہو۔ ایک بار پھر ضرور عنایت فرمائیں اور اچھی طرح تحقیق کریں کہ بہت دل نگران ہے دوسری التماس یہ ہے کہ فنائے بشریت کے باب میں بھی توجہ فرمائیں کہ فنا فی اللہ کے مقام کے علاوہ بھی کوئی مقام ہے یا اسی مقام میں داخل ہونے میں منحصر ہے۔ ان تمام جماعتوں سے جو اس مقام کے فوق پر مخلوق ہوئی ہیں

زبدۃ المقامات

ظاہر ہے کہ اسی طرح محفوظ ہوں گے اور فنائی بشریت کے ظہور میں کسب کی حاجت نہ رکھتے ہوں گے۔ نیز جو جماعت کہ اسی مقام وحدت کے نیچے موجود ہو گئی ہو اگرچہ جذبہ قبولیت یا اس کے علاوہ دوسری راہ سے گئی ہو یہ بھی وجود بشریت کی طرف لوٹنے سے محفوظ ہوگی۔ نیز ایک نظر خانہ جبروت پر بھی کریں جو انبیاء صلوٰۃ الرحمن علی نبینا وعلیہم السلام کا مقام ہے کہ وہاں بھی ایک مقام ہوگا جو مذکورہ واپسی سے بے خوف کر دیتا ہے۔ نیز فنائی اللہ کے مقام پر ایک نظر فرمائیں کہ شاید اسی ظاہری راہ کے علاوہ تفصیل میں کوئی دوسری راہ بھی ہو، اور بعض عزیز اس راہ سے داخل ہوئے ہوں۔ باقی اس راہ (موقف) کے احوال آپ کو بہتر معلوم ہیں۔ میں کیا لکھوں۔ مقامات کی علامتیں اور ان کے نام ہم کو معلوم نہیں، تغیرات کو کس طرح لکھ سکتے ہیں۔ ان شاء اللہ جو مرضی ہے وہی ہوگا۔ محمد صادق اور تمام برادران و اعزہ نیاز مندی قبول فرمائیں۔“

حضرت مولانا ہاشم کشمی رحمۃ اللہ علیہ اپنی کتاب ”برکات احمدیہ زبدۃ المقامات“ میں تحریر

کرتے ہیں:

”یہ استفسارات اور خواجہ بلند مرتبہ کی نوازشیں ایسے خلیفہ بلند منزلت پر اس حد تک ہوئی تھیں اور ان کے یعنی حضرت مجدد رحمۃ اللہ علیہ کے احوال بلند پرواز کا سنا آپ کو اس قدر عزیز تھا کہ حضرت مجدد رحمۃ اللہ علیہ اپنے وفور تعطش و تعشق سے یہ دو شعر اکثر اپنی زبان مبارک پر لاتے رہتے تھے:

بس تشنہ و بس خرابم امے دوست      در حسرت یکدمے آیم امے دوست  
ہر جا کہ ترشح تو بینم      در العطش آیم و نشینم  
ترجمہ:..... میں ہوں پیاسا اور مست امے میرے دوست۔ گھونٹ اک مل جائے یہ ارمان ہے۔  
جس جگہ ہے تیری بخشش کی پھوار۔ پیاس لگنے لگتی ہے (ہر آن میں)

پھر نوبت یہاں تک پہنچی کہ تازہ اور مخصوص احوال جو حضرت (مجدد) کی استعداد کے

مطابق ظہور میں آئے سافل سے عالی کی رویت کے طریقے پر جیسا کہ محدثین میں سے بعض مآذہ نے اپنے شاگردوں سے حدیث اخذ کی ہے حضرت خواجہ بزرگوار نے ان احوال کو اپنے لیے عالی قدر نائب سے اخذ فرمائے اور حضرت (مجدد رحمۃ اللہ علیہ) سے ان چیزوں کو ظاہر کرنے کے لئے فرمایا جو ضمیر منیر میں ہے۔ حضرت (مجدد رحمۃ اللہ علیہ) نے مجسمہ تواضع وانکسار بن کر معذرت کی راہ اختیار کی کہ مبادیہ اپنے حق میں امتحان ہو اور ترک ادب کا سبب ہو۔ لیکن چونکہ حضرت خواجہ رحمۃ اللہ علیہ کا اصرار اس حد تک پہنچا کہ امر واجب الاطاعت کا نہ بجالاترک ادب تک پہنچنا مجبوراً حضرت (مجدد رحمۃ اللہ علیہ) نے پورے ادب و احترام اور تواضع کے ساتھ عرض کیا کہ حاصل ہونے والے احوال حاضر خدمت ہیں۔ دعا اور توجہ نام اس چیز کے حصول پر مرکوز رکھی جو پیر بزرگوار چاہتے تھے۔ یہاں تک کہ اللہ سبحانہ و تعالیٰ کی عنایت سے وہ مطلب حاصل ہوا۔ حضرت خواجہ نے مخلص ساتھیوں سے اس ماجرے کو اشارۃً بیان کیا تھا جیسا کہ میں نے تھوڑے فرق کے ساتھ شیخ تاج اللہ سلمہ اللہ کی زبان مبارک سے سنا جو مشائخ الیہ حضرت خواجہ کی زبان مبارک سے نقل کرتے تھے اور جو کہ حضرت (مجدد رحمۃ اللہ علیہ) کے بعض عرائض میں تحریر ہے کہ چناں و چینین میں توقف کرنے والے عزیز سے اشارہ کا ملین کے اُن مقتدا کے حال کی طرف ہے کہ جن کے حکم سے ان کے حال کے متعلق اُن کو خبر دی ہے۔

غرض حضرت خواجہ رحمۃ اللہ علیہ کا معاملہ حضرت (مجدد رحمۃ اللہ علیہ) کے ساتھ لوگوں پر اس ماجرا کا گواہ تھا کہ نیاز مندی کا طریقہ جو مریدوں کو پیروں کے ساتھ اختیار کرنا چاہئے آپ اپنے بزرگوار خلیفہ کے ساتھ اختیار کرتے تھے، چنانچہ اپنے سامنے اپنے ساتھیوں میں ان کو سر حلقہ رکھتے۔ اور صبح و شام کے مراقبہ کے حلقوں میں ان کو مقتداء بناتے اور خود تمام مریدوں کی طرح اس حلقہ میں داخل ہوتے۔ جب اس مجلس یا حلقہ سے واپس ہوتے جس میں حضرت (مجدد رحمۃ اللہ علیہ) ہوتے تو کئی قدم ہٹری طور پر رکھتے (یعنی آگے منہ کر کے پیچھے کی طرف چلتے) اور دوستوں کو بھی ان کی غایت ادب کے لئے تاکید کرتے تھے کہ جو استقبال و متابعت آپ کی کرتے ہیں وہ حضرت مجدد رحمۃ اللہ علیہ کی بھی کریں اور یارانہ سلوک اختیار کریں بلکہ اپنے ساتھیوں سے فرمایا تھا کہ حضرت (مجدد رحمۃ اللہ علیہ) کی موجودگی میں اپنے باطن کو بھی میری طرف متوجہ نہ رکھیں۔

## حضرت خواجہ قدس سرہ کا ارشاد

حضرت ہاشم کشمی رحمۃ اللہ علیہ فرماتے ہیں:

جناب سیدی و مرشدی میر محمد نعمان سلمہ اللہ کی زبان سے حضرت خواجہ عالی شان کے حضرت مجدد رحمۃ اللہ علیہ کے ساتھ تواضعات کے سلسلے میں میں نے سنا ہے، انہوں نے بیان کیا کہ ایک دن حضرت مجدد رحمۃ اللہ علیہ اپنے حجرہ میں بنے فرش پر سوئے ہوئے تھے، اچانک حضرت خواجہ باقی باللہ رحمۃ اللہ علیہ تنہا دیگر دریشوں کی طرح آپ کا حال معلوم کرنے کی غرض سے حجرہ کے دروازے پر پہنچے۔ حضرت (مجدد رحمۃ اللہ علیہ) کے خادم نے چاہا کہ آپ کو بیدار کرے، حضرت خواجہ رحمۃ اللہ علیہ نے بیدار کرنے سے اُسے سختی سے منع فرمادیا اور آستانہ کے نزدیک دروازہ کے باہر آپ حضرت (مجدد رحمۃ اللہ علیہ) کا انتظار کرنے لگے۔ ایک لمحہ گزرا تھا کہ حضرت (مجدد رحمۃ اللہ علیہ) نے بیدار ہو کر آواز دی کہ دروازہ کے باہر کون ہے؟ حضرت خواجہ رحمۃ اللہ علیہ نے پورے ادب کے ساتھ جواب دیا: ”فقیر محمد باقی“ حضرت (مجدد رحمۃ اللہ علیہ) اپنے فرش سے اُچھل کر اضطراب کے ساتھ باہر آئے اور پورے تواضع و انکسار کے ساتھ خدمت میں بیٹھے۔

## حضرت شیخ احمد آفتاب ہیں

”نیز سیدی و مرشدی کی زبان سے میں نے سنا انہوں نے فرمایا کہ جس زمانہ میں کہ یہ فقیر حضرت دُرّ الاعظم حضرت خواجہ کی خدمت میں تھا، اور آپ نے اپنے تمام ساتھیوں سے فرمایا تھا کہ امام المحققین حضرت (مجدد رحمۃ اللہ علیہ) کی خدمت میں جاؤ اور جس قسم کے شغل کا حکم وہ دیں اسی طریقہ کے مطابق مشغول رہو اور ان کی خدمت میں ہماری تعظیم نہ کرو، بلکہ اپنی توجہ کو ہماری طرف نہ کرو۔ اس اثناء میں اس فقیر محمد نعمان سے فرمایا کہ میاں شیخ احمد ایک آفتاب ہیں کہ ہماری طرح کے ہزاروں ستارے ان کے ضمن میں گم ہیں اور متقدمین اولیائے کاملین میں ان کے مثل کم گزرے ہوں گے۔ اس کے بعد میں پورے اعتقاد کے ساتھ آپ کی خدمت میں پہنچا، جیسا کہ

میر مذکور نے مخدوم زادہ گرامی خواجہ محمد معصوم رحمۃ اللہ علیہ کی بیاض میں اپنے دستخط سے اس کو تحریر فرمایا ہے۔

نیز حضرت خواجہ بزرگوار رحمۃ اللہ علیہ کے وہ مکتوبات جو ان دنوں سے کچھ پہلے آپ نے حضرت (مجدد رحمۃ اللہ علیہ) کو تحریر فرمائے ہیں مذکورہ بالا بیان کی خبر دینے والے ہیں۔ یہ دو مکتوب جو اس دعوے کے شاہد ہیں، یہاں پیش کئے جاتے ہیں:

مکتوب نمبر ۱:.....حق سبحانہ و تعالیٰ اکمال کے اعلیٰ درجے پر پہنچائے۔ اور زمین کے لیے سخیوں کے پیالے میں سے حصہ ہے۔ کوئی تکلف (کی بات) نہیں ہے (بلکہ) جو کچھ حقیقت حال ہے لکھا جاتا ہے۔ پیر انصاری قدس سرہ فرماتے تھے کہ میں خرقانی کا مرید ہوں۔ لیکن اگر خرقانی ”اس وقت ہوتے تو اپنی پیری کے باوجود میری مریدی کرتے۔ جب ان بے صفتوں کی صفت یہ ہو تو آثارِ صفات کے گرفتار کیوں طلب کے لوازم پر اپنی جان نہ فدا کریں۔ اور جس جگہ بھی ان کی ناک میں خوشبو پہنچے اس کے پیچھے کیوں نہ جائیں۔ اب ہمارا تامل اور اہمال کسی استغنا اور بے نیازی کی وجہ سے نہیں ہے بلکہ اشارہ پر موقوف ہے۔

گر طمع خواہد زمن سلطان دین خاک بر فرق قناعت بعد ازین  
اس بارے ہمارا ارادہ اور حال یہ ہے خدائے بزرگ و برتر جو مناسب ہو اس کی طرف میری رہبری فرمائے اور غرور و پندار سے خلاصی بخشے۔ باقی مقصود یہ کہ جناب سیادت مآب امیر صالح نیشاپوری سلمہ اللہ نے اظہار طلب کیا تھا۔ چونکہ وقت اس کو مقتضی نہ تھا ان اوقات کا ضائع کرنا مسلمانی میں سے نہ معلوم ہوا۔ آخر کار آپ کی خدمت میں بھیجے گئے ان شاء اللہ بقدر استعداد بہرہ مند ہوں گے اور لطفِ کامل کی توجہ پائیں گے۔

مکتوب نمبر ۲:.....اللہ تعالیٰ در ماندہ فقراء اور مساکین کو برگزیدہ لوگوں کی برکات سے علاج کے لیے پہنچائے۔ میں نے ایک مدت سے درگاہ ولایت میں عرض نیاز مندی نہیں کیا ہے۔

کلیات باقی باللہ رحمۃ اللہ علیہ، مکتوب نمبر ۸۳۔

ہاں قاصدانِ صدق اس ایک کلمہ کے حاصل ہو سکتے ہیں۔ الحمد للہ! یہ قسم خود ظاہر ہو رہی ہے۔ مزید کیا لکھوں؟ فقیروں کی بات آپ کی خدمت میں لکھنا بہت ہی بے شرمی ہے۔ ظاہری حالات کے حکایت بہت بے جا ہے الغرض ہم کو اپنی حد جانی چاہئے اور فضول سے پرہیز کرنا چاہئے۔ والدعا

الغرض یہ صحبت اور معاملہ جو کہ ان پیر اور مرید قدس سرہما کے درمیان ظاہر ہوا کم کسی نے سنا ہوگا اور روزگار کے عجائب میں سے ہے۔ بصیرت والوں کی حیرت کا موجب ہے یہ وہ معاملہ ہے جو حضرت خواجہ رحمۃ اللہ علیہ کے فنائے اتم اور کمال تشنگی پر شاہد ہے اور ہمارے شیخ کے بلندی مرتبہ پر گواہ ہے جو مقربین کے خلاصہ اور اخبار کے مقتداء ہیں۔ اسی طرح حضرت خواجہ بزرگوار آخر کار میں فرماتے تھے کہ ”اواخر میں ہم کو فلاں کی صحبت کے اثر سے اور اشارہ حضرت (مجدد رحمۃ اللہ علیہ) کی طرف ہوتا معلوم ہوا کہ توحید ایک تنگ کوچہ تھا اور اس کے اوپر وسیع شاہراہ ہے۔“ (آپ کے کلام کی حقیقت اللہ ہی جانتا ہے)۔

### دہلی کا تیسرا سفر

حضرت خواجہ قدس سرہ کے مکتوبات و نوازشات نے حضرت شیخ مجدد قدس سرہ کو اپنے شیخ و مرشد کی زیارت کے لئے بے قرار و بے چین کر دیا تو آپ نے ..... دہلی کے سفر کی تیاری شروع کر دی تو پھر اپنے مہربان و شفیق مرشد کی زیارت کے لئے حضرت دہلی روانہ ہو گئے۔

### حضرت خواجہ قدس سرہ کا دہلی سے باہر نکل کر استقبال کرنا

حضرت شیخ مجدد قدس سرہ کے تشریف لانے کی خبر سنتے ہی حضرت خواجہ قدس سرہ اپنے خلفاء و مریدین کے ساتھ کابل دروازہ تک دہلی سے باہر استقبال کے لیے تشریف لائے، اور بڑی ہی تعظیم و تکریم کے ساتھ اپنی خانقاہ شریف میں لائے۔ حضرت شیخ مجدد قدس سرہ کا یہ سفر ۱۰۱۲ھ کے آغاز میں یعنی ابتدائی مہینوں میں ہے۔

## حضرت خواجہ قدس سرہ کا توجہ شریف کے لئے فرمانا

حضرت خواجہ قدس سرہ کے ضعف بدن کے آثار بہت ہی زیادہ نمایاں تھے، زیست ختم ہو رہی تھی، آپ نے اپنے فرزندوں حضرت خواجہ عبید اللہ رحمۃ اللہ علیہ اور حضرت خواجہ محمد عبداللہ رحمۃ اللہ علیہ کو جو اس وقت شیر خوار تھے، گھر سے منگوا کر حضرت شیخ مجدد قدس سرہ سے ان صاحبزادوں کو توجہ دینے کی خواہش ظاہر فرمائی۔ آپ نے اپنے مرشد کے حکم پر ان کے سامنے صاحبزادوں کو توجہ شریف سے نوازا، اس توجہ شریف کا اثر حضرت خواجہ قدس سرہ پر بھی ظاہر ہوا، پھر حضرت خواجہ قدس سرہ نے حکم فرمایا کہ صاحبزادوں کی والدات کے لئے بھی غائبانہ توجہ کرو، آپ نے حکم کے بموجب حضرت خواجہ قدس سرہ کی موجودگی میں والدات کو بھی توجہ شریف کی۔

حضرت شیخ مجدد قدس سرہ دفتر اول مکتوب نمبر ۲۶۶ میں یہ ساری تفصیل تحریر فرماتے ہیں۔ آخر میں حضرت صاحبزادوں رحمۃ اللہ علیہم کو تحریر فرماتے ہیں:

”آپ ہرگز تصور نہ کریں کہ حضور کے کسی واجب الامثال امر اور حضور کی وصیت لازمہ میں کسی قسم کی سستی یا غفلت واقع ہوئی ہو، ہرگز نہیں، بلکہ آپ کے اشارہ اور اذن کا منتظر ہے۔“

## حضرت خواجہ قدس سرہ کا خود توجہ کے لئے حضرت شیخ مجدد قدس سرہ سے کہنا

”صاحب روضۃ القیومیہ“ لکھتے ہیں:

”بعد ازاں حضرت خواجہ رحمۃ اللہ علیہ نے حضرت مجدد الف ثانی رحمۃ اللہ علیہ سے فرمایا کہ ہم پر بھی توجہ کریں۔ پہلے تو آپ نے بڑے ادب و انکساری سے معافی چاہی کہ کہیں ترک ادب نہ ہو جائے لیکن آخر کار جب حضرت خواجہ رحمۃ اللہ علیہ مُصر ہوئے تو خطرہ پیدا ہوا کہ کہیں عدم تعمیل ارشاد کے مرتکب نہ ہو جائیں اس لئے مجبوراً آپ نے دعا اور توجہ باطنی کی، حتیٰ کہ عنایت الہی سے ان (حضرت خواجہ رحمۃ اللہ علیہ) کو مقصود حاصل ہو گیا۔ خواجہ ہاشم رحمۃ اللہ علیہ اپنی تاریخ میں

یہ قصہ بیان کرنے کے بعد فرماتے ہیں کہ میں نے حضرت خواجہ باقی باللہ رحمۃ اللہ علیہ کے خلیفہ شیخ تاج رحمۃ اللہ علیہ کی زبانی سنا ہے وہ فرماتے تھے کہ حضرت خواجہ صاحب رحمۃ اللہ علیہ نے فرمایا ہے کہ ہم شیخ احمد رحمۃ اللہ علیہ کی توجہ مبارک سے ان مقامات میں پہنچے جو ہم نے پہلے کبھی دیکھے نہ تھے۔ ان کی توجہ نے ہمیں توحید و جودی کے مقام سے نکال کر مقامات شرعیہ میں پہنچا دیا۔“

نیز صاحب روضۃ القیومیہ یہ بھی تحریر فرماتے ہیں کہ حضرت مجدد الف ثانی قدس سرہ نے جو مکتوبات اپنے شیخ حضرت خواجہ باقی باللہ قدس سرہ کی خدمت میں لکھے ہیں ان میں سے بعض میں تحریر فرمایا ہے کہ ”میں نے ”عزیز متوقف“ کو فلاں مقام تک پہنچا دیا اور فلاں مقام سے فلاں مقام تک ترقی کرائی۔“ جب حضرت خواجہ باقی باللہ قدس سرہ سے بعض احباب نے جرأت کر کے دریافت کیا کہ ”عزیز متوقف سے کون صاحب مراد ہیں؟“ تو حضرت خواجہ رحمۃ اللہ علیہ نے فرمایا: ”میں ہی عزیز متوقف ہوں، مجھے ہی اشارۃً عزیز متوقف لکھتے ہیں۔“

### حضرت صاحبزادہ محمد فرخ رحمۃ اللہ علیہ کی ولادت

حضرت شیخ مجدد قدس سرہ کے چوتھے بیٹے کی پیدائش ۱۰۱۰ھ میں سرہند شریف میں ہوئی۔

### حضرت خواجہ قدس سرہ کا حضرت شیخ مجدد قدس سرہ کی تعریف فرمانا

حضرت خواجہ قدس سرہ اپنے مرید و خلیفہ کی تعریف کرتے ہوئے فرماتے ہیں:

① حضرت شیخ مجدد قدس سرہ کامل مردوں اور محبوبوں میں سے ہیں۔

② آج آسمان کے نیچے اس مبارک گروہ میں حضرت شیخ مجدد قدس سرہ جیسا کوئی نہیں ہے۔

③ حضرات صحابہ کرام رضی اللہ عنہم و کامل تابعین اور مجتہدین کے بعد حضرت شیخ مجدد قدس سرہ کے مثل انحصار الخواص میں سے معدودے چند نظر آتے ہیں۔

④ حضرت خواجہ قدس سرہ نے فرمایا: ”ہم نے تین چار سالوں میں شیخی نہیں کی، چند روز

کھیل کھیلے، لیکن اللہ تعالیٰ کا شکر اور احسان ہے کہ ہمارا یہ کھیل اور ہماری یہ دوکانداری

بے فائدہ نہیں رہی، کہ حضرت شیخ مجدد قدس سرہ جیسا شخص بروئے کار آیا۔

⑤ حضرت شیخ مجدد قدس سرہ "قطب وقت" ہیں۔

⑥ حضرت مولانا ہاشم کشمی صاحب "برکات احمدیہ زبدۃ المقامات" فرماتے ہیں کہ میں نے خود حضرت امام ربانی مجدد الف ثانی قدس سرہ کی زبان اقدس اطہر سے سنا ہے کہ "ہمارے حضرت خواجہ قدس سرہ کی طالبوں کی تربیت میں سرگرمی اسی زمانے تک تھی، جب تک کہ ہمارا معاملہ انتہا کو نہیں پہنچا تھا۔ جب میرے کام سے فارغ ہوئے تو آپ نے اپنے کوششی کے کام سے کھینچ لیا، اور طالبوں کو ہمارے حوالہ کرتے ہوئے فرمایا کہ "اس بیج کو ہم سمرقند اور بخارا سے لائے ہیں اور ہندوستان کی برکت آئین زمین میں اس کو بویا۔"

### حضرت شیخ مجدد قدس سرہ کا سرہند شریف واپس تشریف لانا

اپنے مرشد حضرت خواجہ قدس سرہ کی خدمت اقدس میں کافی لمبی مدت رہنے کے بعد اپنے شیخ سے وطن واپس جانے کی اجازت چاہی، حضرت خواجہ قدس سرہ نے خوش دلی سے اپنے اس بلند ہمت، صاحب کمال و اکمل مرید و خلیفہ حضرت شیخ مجدد قدس سرہ کو واپس سرہند شریف جانے کی اجازت عطا فرمائی اور رخصت فرمایا۔ حضرت شیخ مجدد قدس سرہ کی یہ ملاقات و زیارت آخری ثابت ہوئی۔

حضرت مولانا شیخ بدرالدین سرہندی رحمۃ اللہ علیہ اپنی کتاب "حضرات القدس" میں تحریر فرماتے ہیں:

"غرض کہ جب آپ کا شہرہ دنیا اور دنیا والوں میں ہوا اور آپ کی ہدایت کا چرچا تمام عالم میں شائع ہوا اور آپ کے کمالات کا ڈنکا ہفت اقلیم میں بجنے لگا آیت کریمہ إِذَا جَاءَ نَصْرُ اللَّهِ وَالْفَتْحُ وَرَأَيْتَ النَّاسَ يَدْخُلُونَ فِي دِينِ اللَّهِ أَفْوَاجًا کے مصداق مختلف مقامات میں لوگوں نے آپ کا حلیہ مبارک اپنے خوابوں میں دیکھا۔ بلکہ انبیاء علیہم السلام اور اولیائے کرام سے بھی اشارے اور بشارتیں پائیں کہ آپ کی خدمت میں

زبدۃ المقامات

وہ لوگ حاضر ہوں۔ چنانچہ بکثرت لوگ جوق در جوق اور فوج در فوج آپ کی خدمت میں حاضر ہوئے اور جو بشارتیں انہیں خواب میں ملی تھیں ان کا مصداق آپ ہی کو دیکھا۔ اس لئے ہر شخص آپ کا معتقد اور مطیع بن گیا۔ آپ کے خوارقِ عادات و کرامات، نیز کشفِ قلوب اور اشرافِ غیوب اس طرح لگاتار ظاہر ہوتے تھے جس طرح کہ ابراہیم نیاں، پھر ظاہر و باطن میں آپ کے تصرفات اور توجہات بے حد و حساب محسوس ہوتے تھے۔ اس لئے آپ کی صورت اور روحانیت کا ہر شخص شیدا بن گیا تھا۔ اور لوگ آپ کے در پر بالکل عاجز بن کر رہتے تھے اور ادب و انکسار کی حالت یہ تھی کہ وہ نقش بر دیوار بن جاتے تھے۔ پھر آپ جیسے قطب الاقطاب سے بات کرنے کی کس کو جرأت ہوتی اور ہم زبانی کی تاب کسے تھی؟ آپ کی وجہ سے اللہ کے دوستوں اور حق پرستوں کا ایسا مجمع لگ گیا تھا کہ تمام دنیا میں اس کی مثال نہ تھی۔ ان طالبانِ حق اور سالکانِ حق میں سے جو شخص بھی آپ کو دیکھتا تھا تو بے اختیار اور بااضطرار کہہ اٹھتا تھا کہ ”بے شک یہ کوئی بڑے فرشتے ہیں۔“

### حضرت شیخ مجدد قدس سرہ کا طریقہ

آپ کا طریقہ بالکل صحابہ کرام رضی اللہ عنہم کے طریقے کے مطابق تھا اور آپ کا لباس بھی حضور انور صلی اللہ علیہ وسلم کے صحابہ کبار رضی اللہ عنہم کے لباس کی طرح تھا۔ یعنی سر پر عمامہ، مسواک، گوشہ دستار سے بندھی ہوئی، عمامہ کا کنارہ دونوں کندھوں کے بیچ میں پڑا ہوا، قمیص کا گریبان دونوں کندھوں کی طرف کھلا ہوا، پاجامہ ٹخنوں سے اوپر بلکہ پنڈلی کے وسط تک، پاؤں میں جوتی اور ہاتھ میں عصاء ہوتا تھا۔ کندھے پر سجادہ ہوتا تھا اور پیشانی پر کثرتِ سجود کے نشانات، پیشانی اور رخساروں پر باطنی نورانیت کے انوار رہتے تھے۔ پوری رات آپ نماز میں یا مراقبہ میں بسر کرتے تھے اور دن میں صبح کی، ظہر کی اور عصر کی نمازوں کے بعد حلقہ ذکر کراتے تھے جس میں استغراق رہتا تھا، نمازِ اشراق اور چاشت بھی ادا فرماتے تھے اور رات دن وضو، نماز، مراقبہ یا تلاوت میں مصروف رہتے تھے۔ نماز کے وقت، جگہ اور لباس کی پاکیزگی اور صفائی کا بہت خیال فرماتے تھے۔ گویا یہ حدیث نبوی

(مکتوبہ) کہ لایسدری اولہم خیراً وَاٰخِرُھُمْ (نہیں معلوم کہ میری اُمت کا اول بہتر ہے یا آخر) آپ اور آپ کے احباب و اصحاب کے متعلق ہوگی۔

آپ نے اپنے حقیقی بھائی شیخ مودود رحمۃ اللہ علیہ کو اس طرح لکھا تھا:

”اے بھائی! اہل اللہ اور اللہ کے عاشقوں کا ایسا اجتماع جو آج کل سرہند (سرہند) میں ہوتا ہے اگر تم تمام عالم میں پھرو گے تو بھی اس کا دسواں حصہ بلکہ ششم بھر بھی اس کا نہ پاؤ گے اور تم نے مفت میں ایسی دولت کو گنوا دیا اور بچوں کی طرح ایسے جواہر کے بدلے جو زوموین کو اٹھالیا۔

ع شرم اور ہزار شرم کی بات۔“ (مکتوبات دفتر اول، مکتوب: ۲۲۶)

### حضرت شیخ مجدد قدس سرہ کا سفر لاہور

حضرت امام ربانی مجدد الف ثانی شیخ احمد فاروقی قدس سرہ نے چند روز اپنے گھر سرہند شریف میں قیام فرمایا۔ پھر تبلیغ دین اور طریقہ پاک کی اشاعت کے لئے لاہور کے سفر پر روانہ ہوئے۔ چنانچہ لاہور پہنچنے پر وہاں کے چھوٹے بڑے مشائخ نے حضرت شیخ مجدد قدس سرہ کا شہر سے باہر نکل کر استقبال کیا، اور نہایت تعظیم و تکریم سے قیام گاہ پر آپ کو لائے۔ ان میں حضرت مولانا طاہر لاہور، مولانا حاجی محمد، مولانا جمال الدین تلوی، خان خاناں اور مرتضیٰ خان شامل تھے۔ یہ سب عوام و خواص کے ساتھ آپ کے حلقہ ارادت و بیعت میں داخل ہو گئے۔ آپ کا حلقہ ذکر و مراقبہ بہت وسیع ہو گیا۔ مجلس صحبت ہر وقت گرم رہنے لگی، ماوراء النہر سے شیخ خواجہ فرخ حسین اور سید صفر احمد رومی، روم سے لاہور پہنچے اور آپ کے حلقہ ارادت میں داخل ہو کر بیعت سے مشرف ہوئے۔

### مولانا جمال تلوی رحمۃ اللہ علیہ

صاحب ”زبدۃ المقامات“ اپنی کتاب میں مولانا جمال تلوی رحمۃ اللہ علیہ کا واقعہ بیان کرتے ہیں:

”وہاں کے بڑوں چھوٹوں نے آپ کی محترم تشریف آوری کو غنیمت شمار کیا

”روضۃ القیومیہ“

اور خواص و عوام میں سے بہت سے لوگ ان غوث الانام کے حلقہ ارادت میں داخل ہوئے اور صحبت گرم ہوئی اور حلقہ اور شغل و مراقبہ نے وسعت اختیار کی۔ عالم و عامل معنوی مولانا جمال تلوی رحمۃ اللہ علیہ کے شاگردوں میں سے ایک فاضل نے فقیر سے کہا کہ اس سفر میں ہمارے استاد یعنی مولانا نے مذکور (جمال الدین تلوی) پوری نیاز مندی اور اخلاص کے ساتھ تمہارے بزرگوار شیخ کی خدمت میں پہنچتے تھے۔ یہاں تک کہ ایک دن حضرت شیخ مجدد صاحب قدس سرہ کی مجلس سے مولانا جمال الدین تلوی رحمۃ اللہ علیہ جانے لگے تو حضرت شیخ مجدد قدس سرہ نے چاہا کہ چند قدم مولانا کی متابعت کریں۔ مولانا مذکور نے آپ کی جوتیاں اٹھا کر آپ کے پاؤں کے سامنے رکھ دیں یہاں تک کہ شاگردوں کو مولانا کا یہ افراط تو واضح گراں گزرا کیونکہ مولانا کے حق میں ہمارا اعتقاد علم کے لحاظ سے آپ سے زیادہ تھا اور پرہیزگاری اور باطنی صفائی کے اعتبار سے بھی ہم انہیں آپ سے کم نہیں سمجھتے تھے۔ جب ہم باہر آئے اور گستاخی کرتے ہوئے عرض کیا کہ آپ جیسے لوگوں کی جانب سے اس قسم کے تو اضع اور خاکساری کی کوئی وجہ نہیں ہے تو فرمایا کہ یہ لوگ علماء باللہ ہیں اور ”لِی مَعَ اللّٰهِ وَقَتٌ“ (میرے لئے اللہ کے ساتھ ایک وقت ہے) کے راز کے راز دار ہیں، ہم لوگوں پر ان لوگوں کا احترام لازم ہے، ہم کو اس سلسلہ میں معذور بلکہ ماجور (اجر پانے والا) سمجھو۔ نیز حضرت (مجدد رحمۃ اللہ علیہ) کے ایک مخلص نے جو مولانا مذکور سے شاگردی اور ہمسائیگی کا تعلق رکھتے تھے، اس فقیر سے کہا کہ جس زمانے میں حضرت (مجدد رحمۃ اللہ علیہ) لاہور تشریف لے گئے تھے، اور مولانا جمال صاحبان کمال کے ان مقتدا کی صحبت میں پہنچتے تھے، ایک دن خلوت میں مولانا نے حضرت (مجدد رحمۃ اللہ علیہ) سے عرض کیا کہ آپ آج کل علم احکام اور علم اسرار کے جامع ہیں اور حال و عرفان سے سرشار ہیں۔

مسئلہ وحدت الوجود جو ظاہر شرع کے چنداں موافق نہیں ہے لیکن بہت سے اولیائے کاملین اس کے قائل ہیں، اس کا حل آپ کے نزدیک کیا ہے؟ حضرت (مجدد رحمۃ اللہ علیہ) نے مولانا کے کان کے پاس اپنا سر لے جا کر چند ایسی باتیں فرمائیں کہ مولانا کی آنکھوں سے آنسو جاری ہو گئے اور ان کے چہرے میں صاحبان حال کے تغیر کی طرح تغیر پیدا ہو گیا۔ تھوڑی دیر بعد ہاتھ آپ کے زانوں پر اس طرح پورے انکسار کے ساتھ لے جا کر رخصت ہوئے کہ کسی کو معلوم نہ ہوا کہ حضرت (مجدد رحمۃ اللہ علیہ) کی زبان گوہر فشاں نے کیا کہا اور مولانا کے گوش ہوش نے کیا سنا۔

خدانم چہ گفتی چہ انگبختی      کہ گفتے واز دیدہ خون ریختے  
ترجمہ: جانے کہا کیا، بھرا کیا؟ کہ پھر      لہو اُن کے آنکھوں سے جاری ہوا

اس معاملہ اور توحید کی نسبت کے سلسلے میں حضرت (مجدد رحمۃ اللہ علیہ) کے مخلص اصحاب میں سے ایک نے آپ کی زبان مبارک کے ذریعے اس حقیر سے نقل کیا کہ آپ نے فرمایا کہ احاطہ و سر بیان اور معیت کی نسبت کے غلبہ کے ابتداء میں ایک دن ایک شخص نے میرے سامنے قلم پر قلم لگایا تو میری انگلی کٹ گئی۔

### حضرت خواجہ باقی باللہ کا وصال

حضرت مجدد الف ثانی قدس سرہ ابھی لاہور ہی میں مقیم اور سرگرم حلقہ ذکر و شغل تھے کہ حضرت پیر بزرگوار خواجہ باقی باللہ قدس سرہ کے انتقال پر ملال کی اطلاع آپ کو ملی کہ چند یوم کی علالت کے بعد ۲۵ جمادی الاخریٰ ۱۰۱۲ھ کو دہلی میں وصال ہو گیا۔

### حضرت شیخ مجدد قدس سرہ کی دہلی کی جانب روانگی

اس خبر کے صدمہ سے آپ پر غم کا پہاڑ ٹوٹ پڑا اور آپ کا آرام دل بے آرامی میں تبدیل ہو گیا، بدن پر لرزہ طاری ہو کر ہوش و حواس گم ہو گئے اور ایک آہ سرد کھینچ کر اِنَّا لِلّٰہ وَاِنَّا اِلَیْہِ رَاجِعُونَ پڑھتے ہوئے بے اختیار بحالتِ اضطراب دہلی کی جانب روانہ ہو گئے۔ اگرچہ راستہ میں سرہند شریف تھا لیکن گھر نہ گئے دہلی پہنچ کر مرشد حق کے مزار پر انوار کی زیارت کی، مخدوم دادوں اور پیر بھائیوں کی تعزیت کی اور صبر و دلاسا دیا۔

## حضرت شیخ مجدد قدس سرہ کا قیام دہلی

حضرت خواجہ قدس سرہ کے اصحاب نے آپ کی صحبت و تربیت کی برکت سے اپنے شکستہ دلوں کے علاج کی درخواست کی، آپ نے بھی اپنے پیر بزرگوار کے امر و وصیت کے مطابق اور دوستوں کی خواہش پر ان کے شکستہ دلوں کی تسلی و تشریح کے لیے چند روز دہلی میں قیام کرنا منظور فرمایا اور احباب کے احوال کی جستجو اور ارشاد و افاضہ اور حلقہ ذکر میں مشغول ہو گئے۔ چنانچہ نئے سرے سے تربیت و ارشاد کی اس محفل میں سرگرمی و تازگی پیدا ہو گئی اور طالبوں کے باطن و آثار تو جہات و انوار جذبات جلوہ گر ہو گئے۔

## حضرت خواجہ قدس سرہ کے اصحاب میں سے ایک گروہ کا منکر ہونا

حضرت مولانا ہاشم کشمی رحمۃ اللہ علیہ اپنی کتاب ”زبدۃ المقامات“ میں تحریر کرتے ہیں:

”ان افادات و افاضات کی سرگرمی کے دوران بعض بھلائی کے کاموں میں رکاوٹ ڈالنے والوں نے حضرت خواجہ عالی شان کے حضرت (مجدد رحمۃ اللہ علیہ) سے استفادہ کرنے کے معاملہ کو جیسا کہ گزرا مختلف طریقوں سے درمیان میں لا کر حضرت خواجہ کے مخلصین کے دل میں شبہات ڈالے۔ حضرت (مجدد رحمۃ اللہ علیہ) اس سے مطلع ہو کر اس کے دور کرنے میں ایسی نصیحتوں کے ذریعے مشغول ہوئے جو ان کے اخلاص و اتحاد کی زیادتی کے موجب اور ان کے لیے فائدہ پہنچانے والے تھے لیکن جب آپ نے دیکھا کہ مفید نہیں ہو ان میں سے بعض کی نسبت کے سلب کی طرف توجہ کی، اس سے بھی یہ لوگ متنبہ نہ ہوئے۔“

## منکرین کے باطنی چراغ گل ہو گئے

ان میں سے اکثر نے حضرت خواجہ قدس سرہ کے روضہ منورہ پر جا کر توجہ اور التجا کی۔ اس توجہ میں ان سے ایک کو جو صاحب کشف تھے، نظر میں آیا کہ ان التجا کرنے والے درویشوں میں سے ہر ایک نے ایک ایک چراغ روشن کیا ہوا تھا، اچانک ایک اچک لے جانے والی بجلی آئی اور سمجھوں کے چراغ کو بجھا دیا۔ اور سمجھوں نے معاملہ میں اس دیکھنے والے کو بتایا کہ چراغ ان

کتاب ”مجدد الف ثانی“

درویشوں کی دعا اور توجہ کے تھے او وہ بجلی حضرت (مجدد رحمۃ اللہ علیہ) کی توجہ عالی تھی لیکن اس کے باوجود جیسا کہ استفادہ کرنا چاہئے تھا آپ کی طرف متوجہ نہیں ہوئے۔ اور حضرت (مجدد رحمۃ اللہ علیہ) اپنے وطن کو لوٹ گئے۔ ایک مدت کے بعد بعض پیر بھائیوں نے معذرت کی۔ حضرت (مجدد رحمۃ اللہ علیہ) نے بھی مہربانی فرما کر معاف کر دیا۔ اور آخر میں جانہن سے صفائی ہو گئی۔

### حضرت خواجہ قدس سرہ کے مزار اقدس کی حاضری و زیارت

پھر حضرت (مجدد رحمۃ اللہ علیہ) جمادی الآخر ۱۰۱۲ھ کے مہینے میں جو شیخ عالیقدر کی وفات کا مہینہ ہے، پیر بزرگوار کے روضہ منورہ کی زیارت کے لئے سرہند سے آئے۔ پھر سرہند تشریف لے گئے۔ دو تین بار آگرہ بھی تشریف لے گئے ہوں گے۔ اس کے علاوہ سرہند سے اور کسی جگہ نہیں گئے۔

### لشکر میں سلطان وقت کے ساتھ

مگر آخر عمر کہ دو تین سال سلطان وقت کی مصاحبت کی وجہ سے لشکر کے ساتھ بعض شہروں پر آپ کا گزر ہوا۔ اور اس میں بھی حکمتیں تھیں کہ ان شہروں کے باشندے اس کی وجہ سے آپ کی صحبت سے مشرف ہوں اور آپ کی نظر کی برکتوں سے حصہ پائیں۔ ایک دن لشکر بڑے گاؤں میں سے ایک گاؤں کی اطراف میں پہنچا۔ حضرت (مجدد رحمۃ اللہ علیہ) کے خادموں نے اس گاؤں کے نزدیک قیام کر کے خیمہ بلند کرنا چاہا۔ اسی دوران میں بندہ نے حضرت (مجدد رحمۃ اللہ علیہ) کو دیکھا کہ تنہا اس گاؤں کی گلی میں داخل ہوئے۔ بندہ آپ کے پیچھے دوڑا۔ جب مجھ کو دیکھا تو فرمایا کہ دل میں آیا کہ اس دیہات میں کوئی مسجد ہوگی وہاں جا کر تازہ وضو کر کے دو رکعت ادا کروں۔ چند قدم بھی نہ چلے تھے کہ ایک مسجد بہت صاف ستھری ظاہر ہوئی اور ایک کنواں لوازم اسباب وضو کے ساتھ تھا۔ اس مسجد کے صحن میں وضو کر کے آپ مسجد میں داخل ہوئے، فقراء میں سے ایک فقیر جو وہاں موجود تھا اس نے اس فقیر سے پوچھا کہ یہ کون شخص ہیں؟ بندہ نے اس کو خبر دی، وہ پورے ذوق کے ساتھ دوڑ کر گیا اور ایک عزیز کو جو اس جگہ کا مقتداء تھا اور مسجد کے پہلو میں اس کا مکان تھا، حضرت (مجدد رحمۃ اللہ علیہ) کے اوصاف سنے ہوئے تھا۔ صاحب برکات کی ملاقات اور دیدار آرزو مند

رہتا تھا، لیکن بڑھاپے اور دوسری رکاوٹوں کے سبب اس کے لیے آپ کی خدمت میں پہنچنا آسان نہ تھا۔ وہ عزیز آکر قدم مبارک پر گر پڑا اور زبان اس بیت کے مضمون کے مطابق کھولی۔

ہماری اوج سعادت بدام افتد اگر ترا گزری بر مقام ما افتد  
اس رات آپ کو اور تمام فقیروں کو اپنے گھر لا کر مہمانی کی اور دوسرے دن صبح کو متوجہ ہو کر ذکر کی تعلیم حاصل کی۔ اور اس کے فرزند اور کئی درویش بھی معمور اور صاحب حضور ہو گئے۔ رخصت کے وقت ایک منزل تک ساتھ ساتھ متابعت بھی کی۔

### بیت اللہ شریف کا حضرت شیخ مجدد قدس سرہ کی زیارت کے لیے آنا

حضرت مجدد الف ثانی رحمۃ اللہ علیہ کو ہمیشہ کعبۃ اللہ شریف کی زیارت کا بہت شوق رہا لیکن بعض موانعات کی وجہ سے وہ شوق پورا نہ ہو سکا۔ اس سال وہ شوق بہت زیادہ ہو گیا اور بے قراری زیادہ بڑھ گئی۔ ایک روز اسی بے قراری میں کشفی حالت میں کیا دیکھتے ہیں کہ جن وانس اور ملائکہ وغیرہ تمام مخلوقات نماز ادا کر رہی ہے اور آنجناب کی طرف رخ کر کے سجدہ کر رہی ہے۔ جب آپ نے توجہ کی تو معلوم ہوا کہ کعبہ معظمہ کی مثالی صورت نے آپ پر نزول فرمایا ہوا ہے۔ یہی وجہ ہے کہ جو شخص کعبہ معظمہ کی طرف سجدہ کرتا ہے اس کا رخ آپ ہی کی طرف معلوم ہوتا ہے۔ اسی اثناء میں الہام ہوا کہ تم ہمیشہ کعبہ کے مشتاق رہتے تھے، ہم نے کعبہ کو تمہاری ملاقات کے لئے بھیجا ہے بعد ازاں کعبہ معظمہ نے حضرت رحمۃ اللہ علیہ کی خانقاہ میں حلول کیا اور خانقاہ شریف اور مسجد کی زمین کو بیت اللہ شریف کی زمین سے پوری پوری فناء و بقا حاصل ہو گئی۔ چنانچہ بعد میں اس مشرک جگہ کو جہاں پر کعبہ معظمہ کی مثالی صورت نے حلول کیا تھا نشانہ ہی کے طور پر باقی حصہ سے اونچا کر کے ممتاز کر دیا گیا تھا۔ آج تک وہ صفہ زیارت گاہ عام و خواص ہے۔

اللہ تعالیٰ جب اپنے کسی بندہ کو قبولیت بخشے ہیں تو تمام اشیاء جو آسمان و زمین میں ہیں اس کے فرمان کے زیر قلم ہوتی ہیں۔ وہ درویش جس کو فتح ولایت نصیب ہوتی ہے وہ خلیفہ فی الارض ہوتا ہے، ملائکہ بھی اس کی زیارت کے شوقین ہوتے ہیں۔ جس درویش پر حقیقت کعبہ منکشف ہوتی ہے تو کعبہ شریف کی مثالی صورت اس درویش کے پاس خود شریف لے آتی ہے۔

اولیاء اللہ کے ان واقعات سے کتابیں بھری پڑی ہیں۔ جس درویش کو فیضان نبوت سے نوازا گیا ہو تو اس کی عظمت کو کوئی نہیں جان سکتا، پھر وہ ذات و ہستی جو ہزار سال کی مجددیت سے سرفراز ہوئی ہو، اس کی عظمت کوئی نہیں سمجھ سکتا۔ آخری دور میں صرف اور صرف حضرت امام مہدی موعود ہی آکر اس کے معارف و عظمت کو سمجھائیں گے۔

اس کے باوجود حضرت مجدد الف ثانی قدس سرہ کو ظاہری طور پر فریضہ حج ادا کرنے کا شوق بے چین و بے قرار رکھتا تھا جس کا اندازہ مندرجہ ذیل مکتوب سے بخوبی ہو سکتا ہے۔

”اگرچہ اللہ تعالیٰ کے فضل سے حقیقت کعبہ کے ساتھ الحاق یعنی وصول میسر ہو چکا ہے اور اس الحاق کے بعد بے شمار ترقیاں حاصل ہو چکی ہیں، مگر صورت کو صورت کعبہ کی ملاقات کا شوق ہے۔ حج فرض ہو چکا ہے، اور راستہ کا امن بھی غلبہ سلامتی کے باعث ثابت ہو چکا ہے اور اس فرض کے ادا کرنے کا شوق بھی کمال درجہ کا ہے لیکن دیر پر دیر ہوتی جا رہی ہے، سفر کا استخارہ بھی موافقت نہیں کرتا اور اگر چہ اچھی طرح سے متوجہ ہوتا ہوں پھر بھی چلنے کا راستہ نہیں کھلتا اور کعبہ تک پہنچنا نظر نہیں آتا۔ کیا کیا جائے، ادائے فرض کی تاخیر میں یہ تمام عذرات فائدہ مند نہیں ہیں۔ بہر حال اللہ تعالیٰ کی توفیق سے حج ادا کرنے کے ارادہ پر گھر سے نکلنا چاہئے اور سر اور آنکھوں کے بل منزلوں کو قطع کرنا چاہئے، اگر پہنچ گئے تو نعمت عظمیٰ ہے اگر راہ ہی میں رہ گئے تو بھی بڑی بھاری امیدواری ہے۔“

اس قدر شوق و بے قراری اور کثرت اشتیاق کے باوجود آپ کو آخر عمر تک فریضہ حج ادا کرنے کی سعادت حاصل نہ ہونے کا مطلب یہ ہے کہ یقیناً کوئی بہت بڑی شرعی رکاوٹ آپ کے اس سفر کی مانع رہی ہے، ورنہ آپ ضرور فریضہ حج اور زیارت روضہ رسول صلی اللہ علیہ وسلم سے مشرف ہوتے۔

## حضرت شیخ مجدد قدس سرہ کے خصوصی مقامات و اعلیٰ درجات

### حضرت غوث الاعظم رحمۃ اللہ علیہ کا خرقہ پیش ہونا

وہ خرقہ شریفہ جو حضرت غوث الاعظم محی الدین شیخ عبدالقادر جیلانی قدس سرہ نے اپنے صاحبزادے سید تاج الدین عبدالرزاق قدس سرہ کو تفویض فرما کر ارشاد فرمایا تھا کہ ایک زمانہ آئے گا جس میں ایک بزرگ و حیدر امت پیدا ہوگا جو دین اسلام کو نئے سرے سے تازگی بخشنے گا اور شرک و الحاد کو نابود کرے گا۔ یہ خرقہ اس بزرگ کو عنایت کرنا۔ چنانچہ وہ خرقہ سید صاحب کے جانشینوں میں یکے بعد دیگرے امانتاً چلا آتا تھا حتیٰ کہ حضرت مجدد قدس سرہ کو تجدید و قومیت کی خلعت سے نوازا گیا تو حضرت شاہ کمال قدس سرہ نے عالم رویا میں اپنے پوتے حضرت شاہ سکندر قدس سرہ سے فرمایا کہ یہ خرقہ قومیت مآب حضرت مجدد الف ثانی قدس سرہ کو پہنچا دو۔ جب دو تین بار ایسا ہی ہوا تو حضرت شاہ سکندر رحمۃ اللہ علیہ خرقہ مبارک لے کر کیتھل سے حضرت مجدد الف ثانی قدس سرہ کی خدمت میں حاضر ہوئے۔ آپ اس وقت دوستوں کے ساتھ مراقب تھے۔ شاہ سکندر رحمۃ اللہ علیہ نے خرقہ مبارک آپ کے کندھوں پر ڈال دیا۔ جب حضرت رحمۃ اللہ علیہ نے آنکھ کھولی اور شاہ سکندر رحمۃ اللہ علیہ کو دیکھا تو تواضع کے ساتھ معانقہ فرمایا، اس کے بعد شاہ صاحب موصوف نے فرمایا کہ میرے دادا حضرت شاہ کمال رحمۃ اللہ علیہ نے وصال کے وقت یہ جبہ مبارک بطور امانت میرے سپرد کیا تھا اب چند مرتبہ مجھ سے ارشاد فرمایا کہ یہ جبہ آپ کی خدمت میں پیش کر دوں۔ چنانچہ آپ نے اس جبہ مبارک کو پہن لیا، پھر اس کو پہنے ہوئے زانا خانہ میں تشریف لے گئے۔

حضرت شاہ سکندر بن شاہ عماد الدین حضرت شاہ کمال رحمۃ اللہ علیہ کی نقلی قدس اللہ اسرارہم کی کیتھل میں ولادت ہوئی۔ بچپن ہی میں اپنے جد امجد کی صحبت میں روحانی اور باطنی علوم کی تکمیل کی۔ آپ کو احوال و مواجید اور خرقہ عادات میں حضرت شاہ کمال قدس سرہ کا ورثہ حاصل تھا اور ایک مدت تک جذبات و حالات عظیمیہ کا فیض جاری رہا۔ حضرت مجدد صاحب رحمۃ اللہ علیہ فرماتے ہیں کہ آفتاب کو دیکھنا آسان ہے لیکن حضرت شاہ سکندر کے قلب کو نورانیت کے غلبہ کے سبب نگاہ کو دیکھنے کی تاب نہیں ہے۔ آپ کی وفات ۱۰۲۳ھ میں ہوئی اور آپ کا مزار پر انوار قصبہ کیتھل ضلع کرنال میں ہے۔

جب کچھ دیر کے بعد باہر تشریف لائے تو آپ نے اپنے کسی محرم اسرار دوست سے فرمایا کہ اس خرقہ مبارکہ حضرت شاہ کمال قدس سرہ کو پہننے کے بعد عجیب معاملہ پیش آیا کہ مجھ پر قادر یہ نسبت کا اس قدر غلبہ ہوا کہ وہ نقشبندیہ نسبت پر غالب آگئی۔ پھر ذرا وقفہ کے بعد نقشبندیہ نسبت اس پر غالب آگئی، چند مرتبہ ایسا ہی ہوا کہ کبھی وہ نسبت غالب آجاتی اور کبھی یہ، اتنے میں حضرت غوث الاعظم سید عبدالقادر جیلانی قدس سرہ حضرت شاہ کمال رحمۃ اللہ علیہ تک اپنے تمام خلفاء حضرات کے ہمراہ تشریف لائے، میرے دل کو اپنے تصرف میں کیا اور اپنے انوار و اسرار اور نسبت ہائے خاصہ سے مجھے نوازا، میں ان انوار و احوال میں غرق ہو کر اس دریائے نور میں غواصی کرنے لگا، جب کچھ دیر اسی حالت میں گذر گئی تو مجھے خیال آیا کہ میں تو اکابر نقشبندیہ کا پروردہ ہوں اب یہ صورت کیا ہو گئی ہے؟ اس خیال کے آتے ہی مشائخ نقشبندیہ کے خلفاء حضرات بھی حضرت خواجہ عبدالخالق قدس سرہ سے ہمارے حضرت خواجہ باقی باللہ قدس سرہ تک تشریف لے آئے اور حضرت خواجہ سید بہاؤ الدین قدس سرہ نہایت ادب کے ساتھ حضرت سیدنا شیخ عبدالقادر جیلانی قدس سرہ کے پہلو میں بیٹھے اور دونوں سلسلوں میں تکرار ہونے لگی۔ مشائخ نقشبندیہ رحمہم اللہ نے فرمایا کہ یہ تو ہمارا پروردہ ہے اور ہماری تربیت سے اس ذوق و حال اور کمال و اکمال کو پہنچا ہے، آپ حضرات کو اس پر کس طرح حق حاصل ہے۔ اکابر قادر یہ رحمہم اللہ نے فرمایا کہ ایام طفولیت ہی سے ہماری نظر اس پر رہی ہے اور یہ ہمارے ہی خوانِ نعمت کی چاشنی چکھے ہوئے ہے اور اب بھی ہم نے اس کو اپنا خرقہ پہنایا ہے۔

زبہرِ آن بست چوں شمع و چوں گل

گرفتہ جنگ با پروانہ بلبلی

یہ مباحثہ جاری تھا کہ مشائخ کبرویہ و مشائخ چشتیہ رحمہم اللہ کی جماعت بھی آپہنچی اور انہوں نے مصالحت کرا دی اس کے بعد میں نے ان دونوں نسبتوں سے کامل وافر حصہ اپنے باطن میں پایا۔“  
الغرض آپ سلسلہ قادر یہ میں بھی مرید کرتے تھے اور ان مشائخ کا شجرہ و کلاہ و دامنی بھی دیتے تھے اور اگر کوئی طالب اس سلسلہ کا ذکر طلب کرتا تھا تو اس کو اس کی تعلیم دیتے تھے اور ان کی نسبت سے طالب کی تربیت کرتے تھے۔ آپ کو سلسلہ چشتیہ میں اپنے والد ماجد سے اجازت

ارشاد حاصل تھی۔

## ارواح اولیائے اُمت کا اجتماع

نیز حضرت خواجہ ہاشم لکھنوی اور مولانا بدرالدین سرہندی علیہما الرحمہ اپنی تاریخوں میں لکھتے ہیں کہ اس دن اس قدر اولیائے اُمت کی روئیں سرہند شریف میں تشریف لائیں کہ ہر جگہ ہر طرف وہی نظر آتی تھیں اور صبح سے ظہر تک یہی مناظرہ و مذاکرہ ہوتا رہا، آخر سب نے حضرت سرور کائنات صلی اللہ علیہ وسلم کی طرف رجوع کیا۔ آنحضرت صلی اللہ علیہ وسلم نے ازراہ لطف و کرم ہر ایک کو تسلی و دلاسا دیا اور فرمایا کہ تم سب اپنی اپنی نسبتیں اس عزیز کو دے دو جو شخص اس میں داخل ہوگا اس کا اجر تم کو بھی مل جائے گا اور اس کے ذریعہ سلسلہ عالیہ نقشبندیہ کی اشاعت زیادہ ہوگی، کیونکہ اسے نسبت معبود اسی سلسلے سے حاصل ہوئی ہے اور اس سلسلے کے سردار حضرت صدیق اکبر رضی اللہ عنہ ہیں جو حضرات انبیاء علیہم السلام کے بعد تمام مخلوق سے افضل ہیں۔ نیز اس طریقہ میں اتباع سنت اور امور بدعت سے کنارہ کشی حد درجہ ہے۔<sup>۱</sup> یہ واقعہ پیر کے دن ۱۵ شعبان ۱۰۱۲ھ کو تجدید و قیومیت کے دوسرے سال پیش آیا۔<sup>۲</sup>

## تجدید الف ثانی کی علامت

حضرت خواجہ محمد زبیر قدس سرہ فرماتے ہیں کہ حضرت مجدد الف ثانی قدس سرہ پر تجدید الف ثانی رحمۃ اللہ علیہ کی پہلی علامت و نشانی یہ ظاہر ہوئی کہ آپ سے عین شرعی امور کے مطابق مشاہدات، تجلیات، ظہورات، احوال، معارف اور علوم ظاہر ہونے لگے، اور وحدت وجود کے متعلقہ حالات جو اس سے پیشتر آپ پر ظاہر ہوئے تھے مفقود ہو گئے کیونکہ وہ حالات ولایت صغریٰ میں سے ہیں جو اولیاء کی ولایت ہے۔<sup>۳</sup>

جب حضرت مجدد الف ثانی قدس سرہ نے ولایت صغریٰ سے ترقی کر کے ولایت کبریٰ و ولایت علیا اور کمالات نبوت حاصل کئے تو آپ پر علوم و معارف شرعیہ جو معارف انبیاء صلی اللہ علیہم وسلم ہیں،

۱ زبدۃ المقامات، روضۃ القیومیۃ۔

۲ زبدۃ المقامات، روضۃ القیومیۃ، مجدد الف ثانی از سید زوار حسین شاہ رحمۃ اللہ علیہ۔

۳ روضۃ القیومیۃ ۳ ایضاً

ظاہر ہونے لگے اور حق سبحانہ و تعالیٰ نے اپنے فضل و کرم سے تجدید الف ثانی کی خلعت سے آپ کو نوازا۔ فسبحان اللہ وبحمدہ۔

### نزول خلعت تجدید

بروز جمعہ ۱۲ ربیع الاول ۱۰۱۰ھ صبح کے وقت حضرت مجدد الف ثانی قدس سرہ حلقہ مراقبہ فرما رہے تھے، تو حالت کشفی میں دیکھتے ہیں کہ حضور انور سرور کائنات صلی اللہ علیہ وسلم مع اولیائے کرام علیہم السلام کی ایک جماعت کے تشریف فرما ہوئے ہیں اور خود اپنے دست مبارک سے ایک نہایت فاخرہ خلعت جو گویا محض نور تھی، حضرت مجدد الف ثانی رحمۃ اللہ علیہ کو پہنائی اور فرمایا کہ یہ تجدید الف ثانی کی خلعت ہے۔

تو گوئے عارفان راز میدان ربودہ تجدید الف را تو سزا وار بودہ  
چنانچہ خود حضرت موصوف قدس سرہ نے اپنے مکتوبات شریفہ میں متعدد جگہ صراحتاً و اشارتاً تحدیثِ نعمت کے طور پر اپنے مجدد الف ثانی ہونے کا ذکر فرمایا ہے۔

### نزول خلعت قیومیت

پھر چند ماہ بعد بروز پیر ۲۷ رمضان المبارک ۱۰۱۰ھ کا واقعہ ہے کہ نمازِ ظہر کے بعد آپ مراقبہ میں بیٹھے ہوئے تھے اور ایک حافظ صاحب آپ کی مجلس میں قرآن مجید نہایت خوش الحانی سے پڑھ رہے تھے کہ یکا یک اعلیٰ درجہ کی نوری خلعت آپ نے اپنے اوپر مشاہدہ کی، ساتھ ہی القا ہوا کہ یہ قیومیت کی خلعت ہے جو حضور انور صلی اللہ علیہ وسلم کے کمالِ اتباع کی وجہ سے آپ کو عطا کی گئی ہے۔

چنانچہ خود حضرت مجدد الف ثانی قدس سرہ قیومیت کی حقیقت اور اس منصب پر فائز ہونے کی تشریح تحریر فرماتے ہیں: (از دفتر دوم مکتوب ۷۴)

”اللہ تبارک و تعالیٰ فرماتا ہے ثُمَّ أَوْرَثْنَا الْكِتَابَ الَّذِينَ  
الَّذِينَ بِإِذْنِ اللَّهِ ۗ وَرُدُّوهُ لِيُحْكُمَ فِيكُمْ ۗ وَإِنَّا عَرَضْنَا الْأَمَانَةَ

روضۃ القیومیۃ ۲ روضۃ القیومیۃ ص: ۹۸ ۳ ایضاً ۴ پارہ: ۲۵، سورۃ قاطر: ۳۲

إِلَى ظُلُومًا جَهُولًا ۝ ان دونوں آیتوں کی مراد اللہ سبحانہ و تعالیٰ ہی جانتا ہے لیکن ہم وہ تاویل بیان کرتے ہیں جو ہم پر ظاہر ہوئی ہے رَبَّنَا لَا تُؤَاخِذْنَا إِنْ نَسِينَا أَوْ أَخْطَأْنَا

جاننا چاہئے کہ إِنَّ اللّٰهَ بَخَلَقَ آدَمَ عَلٰی صُوْرَتِهِ (اللہ تعالیٰ نے آدم علیہ السلام کو اپنی صورت پر پیدا فرمایا ہے) حق سبحانہ و تعالیٰ شکل و صورت سے پاک و منزہ ہے پس حق تعالیٰ کا آدم علیہ السلام کو اپنی صورت پر پیدا فرمانا اس معنی میں ہو سکتا ہے کہ اگر عالم مثال میں مرتبہ تنزیہ کی کوئی صورت فرض کی جائے تو بے شک یہی مثال صورت جامع ہوگی جس پر یہ انسان جامع موجود ہوا ہے دوسری صورت کو یہ قابلیت حاصل نہیں ہے کہ اس مرتبہ مقدسہ کی تمثال ہو سکے اور اس کا آئینہ بن سکے، یہی وجہ ہے کہ انسان حق تعالیٰ کی خلافت کے لائق ہوا ہے کیونکہ خلیفہ جب تک شے کی صورت پر مخلوق نہ ہو اس شے کی خلافت کے لائق نہیں ہوتا، اس لئے کہ شے کا خلیفہ اس شے کا قائم مقام اور نائب ہوتا ہے اور جب انسان رحمن تعالیٰ شانہ کا خلیفہ ہوا تو امانت کا بوجھ اس کے واسطے متعین ہو گیا لا یحْمِلُ عَطَا یَا الْمَلِکِ اِلَّا مَطَا یَاہ (بادشاہوں کے عطیات کو انہی کے بار بردار اٹھا سکتے ہیں) آسمان، زمین اور پہاڑ یہ جامعیت کہاں سے پائیں کہ حق تعالیٰ شانہ کی صورت پر پیدا ہوں اور اس سبحانہ و تعالیٰ کی خلافت کے لائق ہوں اور اس کی امانت کا بوجھ اٹھا سکیں۔

ایسا محسوس ہوتا ہے کہ اگر بالفرض اس بار امانت کو آسمانوں، زمین اور پہاڑوں کے حوالہ کرتے تو یہ ٹکڑے ٹکڑے ہو جاتے اور ان کا کچھ اثر باقی نہ رہتا اور وہ امانت اس حقیر کے خیال میں نیابت کے طور پر تمام اشیاء کی قیومیت ہے جو انسان کامل کے ساتھ مخصوص ہے یعنی انسان کامل کا معاملہ یہاں تک پہنچ جاتا ہے کہ اس کو بحکم خلافت تمام اشیاء کا قیوم بنا دیتے ہیں۔ اور تمام مخلوق کو تمام فیضان وجود و بقا اور تمام کمالات ظاہری و باطنی اسی کے واسطے سے پہنچاتے ہیں، اگر فرشتہ ہے تو وہ بھی اسی کے ساتھ متوسل ہے اور اگر انسان اور جن ہے تو وہ بھی اسی کا (دامن) پکڑنے والا ہے اور درحقیقت تمام اشیاء کی توجہ اسی کی طرف ہے اور سب اسی کی طرف متوجہ ہیں

۱ پارہ: ۲۳، الاحزاب: ۷۲ ۲ پارہ: ۳، البقرة: ۲۸۶

۳ اس میں حضرت مجدد الف ثانی رحمۃ اللہ علیہ کی قیومیت کی طرف اشارہ ہے۔

خواہ وہ اس حقیقت کو جانیں یا نہ جانیں، حق سبحانہ و تعالیٰ نے فرمایا ہے اِنَّهٗ كَانَ ظَلُوْمًا جَهُوْلًا یعنی انسان اپنے نفس پر اس قدر زیادہ ظلم کرتا ہے کہ وہ اپنے وجود اور توابع وجود (یعنی صفات ثمانیہ) میں (کیونکہ انسان بھی حق تعالیٰ کی صفات ثمانیہ کا ظلال ہے) ان کا کچھ بھی نام و نشان اور حکم باقی نہیں چھوڑتا اور (واقعی) جب تک وہ اپنے اوپر اس طرح ظلم نہیں کرے گا، بارِ امانت اٹھانے کے لائق نہیں ہوگا۔ جہولاً یعنی اس قدر جاہل ہے کہ اس کو اپنے مطلوب (مقصود) کا علم و ادراک نہیں بلکہ وہ مطلوب کے ادراک سے عاجز اور مقصود کے علم سے جاہل ہے یہ عجز و جہل اس مقام میں کمال معرفت ہے کیونکہ اس مقام میں جو ان میں سب سے زیادہ جاہل ہے وہ سب سے زیادہ عارف ہے اور اس میں شک نہیں جو ان میں سب سے زیادہ عارف ہوگا وہی بارِ امانت کے اٹھانے کے لائق ہوگا۔ یہ دونوں صفتیں (ظلم و جاہل) گویا بارِ امانت کے اٹھالینے کی علت ہیں۔ یہ عارف جو کہ اشیاء کی قومیت کے منصب پر مشرف ہوا ہے وزیر کا حکم رکھتا ہے کہ تمام مخلوقات کے اہم کام اور معاملات اس کی طرف راجع کر دیئے جاتے ہیں، انعامات اگرچہ بادشاہ کی طرف سے ہیں لیکن ان کا پہنچنا وزیر کے توسط سے وابستہ ہے۔ اس دولت کے سردار ابوالبشر حضرت آدم علی نبینا و علیہ السلام ہیں، اور یہ منصب عالی اصلی طور پر اولوالعزم پیغمبروں (ﷺ) کے ساتھ مخصوص ہے اور ان بزرگوں کی طبیعت و وراثت کے طور پر جس کو چاہیں اس دولت سے مشرف فرمائیں۔ ع

با کریمما کارہا دشوار نیست

وارثان کتاب (یعنی جن تین گروہوں کا ذکر آیہ مبارکہ ثُمَّ اَوْرَثْنَا الْكِتَابَ الَّذِيْنَ اصْطَفَيْنَا مِنْ عِبَادِنَا الْاٰیۃ میں مذکور ہے) میں سے پہلا گروہ جو کہ اللہ تعالیٰ کے برگزیدہ بندوں میں سے ہیں یہی لوگ ظالم لنفسہ ہیں جو کہ منصب وزارت و قومیت سے مشرف ہیں، ان برگزیدہ لوگوں میں سے دوسرا گروہ جن کو مقصد (میانہ رو) سے تعبیر فرمایا ہے وہ لوگ ہیں جو دولت خلعت سے مشرف ہوئے ہیں اور صاحب سر اور اہل مشورہ ہیں، اگرچہ بادشاہت کا معاملہ اور کاروبار وزیر سے وابستہ ہے لیکن خلیل یعنی دوست ہمنشین و غمخوار اور انیس ہوتا ہے یہی خلیل اپنی فرحت کے لئے ہے اور وہ (وزیر) دوسروں کے معاملات کے لئے، ان دونوں میں بڑا

فرق ہے (یعنی خلیل پہلے گروہ سے بڑا ہے) اور اس مقام عالی یعنی خلّت کے سر حلقہ حضرت ابراہیم خلیل الرحمن علی نبینا علیہ السلام ہیں اور جس کو چاہیں اس مقام عالی سے مشرف فرمائیں۔ مقام خلّت کے اوپر مقام محبت ہے جس مقام اعلیٰ کے ساتھ تیسرے گروہ کے لوگ جو سابق بالخیرات ہیں مشرف ہوئے ہیں۔ یاروندیم اوز ہوتا ہے اور محبت و محبوب اور، وہ اسرار و معاملات جو محبت و محبوب کے درمیان ہوتے ہیں یاروندیم کا اس میں کچھ دخل نہیں، اگرچہ کمال الفت و انس کے وقت محبت کے خفیہ اور پوشیدہ اسرار کو جلیل القدر خلیل کے ساتھ بیان کر سکتے ہیں اور اس کو محبت و محبوب کے اسرار کا محرم بنا سکتے ہیں۔ محبوں کے سر حلقہ حضرت کلیم اللہ علیہ السلام ہیں اور محبوبوں کے سر گروہ حضرت خاتم الرسول علیہ السلام ہیں یا ان بزرگواروں کی وراثت اور طبیعت سے جس کسی کو ان دونوں مقاموں سے مشرف فرمائیں اور وہ مقامات جو مقام محبت سے اعلیٰ ہیں اس فقیر کے کسی مکتوب میں مذکور ہو چکے ہیں۔ ان میں بھی صدر نشین حضرت محمد رسول اللہ صلی اللہ علیہ وسلم ہیں وہ سب مقامات سابقین کے مقام میں داخل ہیں جو وارثان کتاب میں تیسرے گروہ کو نصیب ہیں۔ (دفتر دوم مکتوب نمبر ۷۴)

نیز حضرت شیخ مجدد قدس سرہ نے اپنے مکتوب نمبر ۱۵۴ دفتر سوم میں بالکل واضح فرمایا ہے:

”وایس خلعت زائلہ کنایت از معاملہ قیومیت بودہ

است، یعنی اس خلعت زائلہ سے مراد

(جو وصال سے قبل آپ سے جدا ہو گئی اور حضرت خواجہ محمد معصوم قدس سرہ کو

مرحمت فرمائی گئی جیسا کہ اس مکتوب شریف میں اوپر مذکور ہے) معاملہ

قیومیت ہے جو کہ تربیت و تکمیل سے تعلق رکھتا ہے۔..... الخ

## مجددیت سے متعلق حدیث رسول صلی اللہ علیہ وسلم

### حدیثِ صلہ

حضرت علامہ سیوطی رحمۃ اللہ علیہ نے کتاب جمع الجوامع میں ایک حدیث لکھی ہے کہ حضور انور صلی اللہ علیہ وسلم نے فرمایا کہ ”میری امت میں ایک شخص ہوگا جسے صلہ کہا جائے گا۔ اس کی شفاعت سے ایک کثیر تعداد جنت میں داخل ہوگی۔“ یہ حدیث گویا کہ حضرت مجدد رحمۃ اللہ علیہ کے متعلق اشارہ ہے۔ کیونکہ آپ ہی علماء اور صوفیاء کے درمیان صلہ تھے کہ آپ ہی نے مسئلہ وحدۃ الوجود کے معاملے میں فریقین کے اختلاف کو دور کر کے اُسے محض لفظی معاملہ قرار دیا۔ چنانچہ اس مسئلے کی تحریر کے بعد آپ نے خود ہی فرمایا ہے کہ ”اللہ تعالیٰ کا (ہزار ہزار) احسان ہے جس نے مجھے دو دریاؤں (فریقین) کے درمیان صلہ بنایا۔“ اور آپ کو حضرت سرور کائنات صلی اللہ علیہ وسلم نے بشارت دی کہ کل قیامت کے دن اتنے ہزار لوگ آپ کی شفاعت سے بخشے جائیں گے۔ اس حدیث پاک اور بشارتِ عالیہ کے مصداق آپ ہی ہیں اور اس ہزار سال کی مدت میں کوئی بھی آپ کے علاوہ اس لقب (صلہ) سے سرفراز نہیں۔<sup>۱</sup>

درجہ ②: مقامات شیخ الاسلام احمد جام قدس سرہ میں ایک جگہ حضرت بدرالدین نے دیکھا ہے کہ انہوں نے فرمایا، میرے بعد سترہ (۱۷) شخص میری طرح احمد نام کے ہوں گے اور ان میں سے آخری جو ہیں وہ ایک ہزار سال کے بعد ہوں گے اور وہ سب سے افضل ہوں گے۔“

درجہ ③: حضرت شیخ احمد جام قدس سرہ کے صاحبزادے شیخ ظہور الدین نے کتاب رموز العاشقین میں لکھا ہے کہ والد صاحب کی آخری عمر تک اُن کے ہاتھ پر قریب چھ ہزار آدمیوں نے توبہ کی تھی (بیعت کی تھی)۔ انہوں نے حضرت سے دریافت کیا کہ ہم نے بزرگوں کے حالات سنے ہیں اور ان کی کتابیں بھی دیکھی ہیں لیکن جو حالات آپ سے ظاہر ہوتے ہیں وہ تو کسی اور بزرگ سے ظاہر نہیں ہوئے۔ (اس کی کیا وجہ ہے؟) حضرت نے فرمایا کہ وہ ریاضتیں جو ہم نے

اولیاء اللہ کے متعلق سنی ہیں ہم نے بھی کی ہیں بلکہ ان سے زیادہ کی ہیں، اس لئے اللہ تعالیٰ نے جو کچھ اجتماعی طور پر ان کو عطا فرمایا تھا وہ مجھے تنہا عطا فرمادیا ہے اور چار سو سال میں ایک میرا ہم نام (احمد) پیدا ہوگا اور اللہ تعالیٰ کی عنایتوں کے آثار اس سے ایسے ظاہر ہوں گے کہ تمام مخلوق دیکھے گی۔ ہَذَا مِنْ فَضْلِ رَبِّي۔ میرا خیال ہے کہ یہ اشارہ حضرت مجدد رحمۃ اللہ علیہ کے وجود مسعود سے متعلق ہے کیونکہ حضرت شیخ احمد جام قدس سرہ کا انتقال چھٹی صدی میں ہوا۔<sup>۱</sup> اور ہمارے حضرت شیخ مجدد قدس سرہ کی ولادت مبارک ۱۷۹ھ میں ہوئی۔

حضرت خلیل اللہ بدخشانی قدس سرہ فرماتے ہیں حضرات نقشبندیہ میں ہندوستان میں ایک بزرگ پیدا ہوں گے، جو اپنے زمانے میں بے نظیر ہوں گے، افسوس کہ میں اس وقت تک زندہ نہ رہوں گا۔<sup>۲</sup>

### حضرت شیخ مجدد قدس سرہ کا اپنی تحریر سے مقام عظمت

حضرت مولانا ہاشم لشمی رحمۃ اللہ علیہ اپنی کتاب ”برکات احمدیہ زبدۃ المقامات“ میں تحریر فرماتے ہیں:

#### مجدد الف ثانی ہونے کا اظہار

ان مراتب بلند کا ان قطب البریہ (حضرت مجدد رحمۃ اللہ علیہ) کے ساتھ مخصوص ہونے کا راز اس طرح ظاہر ہوتا ہے کہ جب اللہ تعالیٰ نے آپ کو مجدد اور منور کرنے والا بنایا تھا اور اس بات کو کئی بار آپ پر الہام کیا اور اس امر کے ظاہر کرنے کا حکم کیا، جیسا کہ خود ایک مکتوب میں آپ نے اس طرف اشارہ کیا ہے۔ اس لئے اس عظیم مرتبہ کے مالک کے لئے خصوصیات بلند کا ہونا ضروری ہے۔ اس مدعا کی طرف بھی آپ کے قلم محترم سے اشارہ ہوا ہے جہاں آپ نے تحریر فرمایا ہے کہ

”اے فرزند یہ وہ وقت ہے کہ گزشتہ اُمتوں میں اس طرح کے ظلمت بھرے

ہوئے وقت میں اولوالعزم پیغمبر مبعوث ہوتے تھے اور نئی شریعت کی بنیاد

رکھتے تھے اور اس اُمت میں جو کہ خیر الامم ہے اور اس اُمت کے پیغمبر خاتم

الرسول (رسولوں کے ختم کرنے والے) علیہ وآلہ الصلوٰۃ والسلام علماء کو بنی اسرائیل کے انبیاء کا مرتبہ دیا ہے۔ علماء کے وجود کو انبیاء کے وجود کی بجائے کافی بنایا ہے، اسی لئے ہر سو سال پر اس اُمت کے علماء میں سے ایک مجدد متعین فرماتے ہیں جو شریعت کا احیاء کرتا ہے، خصوصاً ایک ہزار سال کے بعد کہ پہلی مرتبہ اُمتوں میں اول العزم پیغمبروں کا وقت ہوتا تھا اور اس وقت میں ایک پیغمبر پر کفایت نہیں کرتے تھے، اس طرح کے وقت میں اس اُمت کے لئے ایک ایسے عالم کی ضرورت ہے جو معرفت تامہ رکھتا ہو تاکہ اولو العزم انبیاء کے قائم مقام ہو۔

فیض روح القدس ارباز مدد فرماید

دیگراں ہم بکنند آنچه مسیحامی کرد

ترجمہ:..... اگر اللہ تعالیٰ القدس کا فیض نصیب ہو جائے تو دوسروں سے بھی وہی فیض جاری ہو جائے جو عیسیٰ علیہ السلام سے جاری ہوا تھا۔

اور دوسرے مکتوب میں اس مدعا کے بعد تحریر فرمایا ہے کہ

”اے بھائی یہ بات آج کل اکثر لوگوں پر گزرا ہے اور ان کی سمجھ سے بعید ہے۔ اگر انصاف سے دیکھیں اور ایک دوسرے کے علوم و معارف کا موازنہ کریں اور احوال کے صحت و سقم کا شریعت کی مطابقت یا عدم مطابقت کے اعتبار سے ملاحظہ کریں اور شریعت و نبوت کی توقیر و تعظیم کو دیکھیں کہ ان میں کون ایک سے زیادہ ہے تو شاید ان کا استبعاد دور ہو جائے۔“

انہوں نے دیکھا ہوگا کہ فقیر نے اپنے کتب و رسائل میں لکھا ہے کہ طریقت و حقیقت خادمان شریعت ہیں اور نبوت ولایت سے افضل ہے اگرچہ اسی نبی کی ولایت ہو اور لکھا ہے کہ کمالات نبوت کے مقابلہ میں کمالات ولایت کی کوئی قدر نہیں۔ کاش کہ اس کو وہی نسبت حاصل ہوتی جو قطرے کو سمندر سے ہے۔“

مکتوبات ۱/۳۰ میں بھی کچھ مضمون اسی طرح کا ہے لیکن حضرات القدس (۲) کے حصہ

چہارم میں اوپر کا مضمون بعینہ موجود ہے۔

اور اس کے مثل آپ نے بہت زیادہ تحریر فرمایا ہے خصوصاً اس مکتوب میں جو اپنے فرزند کے نام تحریر فرمایا ہے اور اس میں طریق کا بیان کیا ہے وہاں دیکھیں (آپ نے تحریر فرمایا ہے کہ) ”اس گفتگو سے مقصود حق سبحانہ و تعالیٰ کی نعمت کا اظہار ہے اور اس طریقت کے طالبوں کو اس کی ترغیب دلانا ہے۔ دوسروں پر اپنے آپ کو فضیلت دینا مقصود نہیں ہے۔ خدائے بزرگ و برتر کی معرفت اس شخص پر حرام ہے جو کافر فرنگ سے بھی اپنے کو بہتر جانے چہ جائیکہ بزرگان دین سے اپنے آپ کو افضل جاننا۔“

ولی چوں شہ مرا برداشت از خاک  
سزد گر بگذرانم سرز افلاک  
من آن خاکم کہ ابر نو بہاری  
کنند از لطف بر من قطرہ باری  
اگر بر روید از تن صد زبانم  
چو سوسن شکر لطفش می توانم

ترجمہ:

اٹھایا شہ نے مٹی سے تو حق ہے کہ میں اونچا کروں سر آسماں سے  
اسی مٹی پہ باران بہاراں ہوا کرتا ہے لطف مہرباں سے  
اگر ہوں سو زباناں مثل سوسن ادا ہو شکر کیوں کر! کسی زباں سے  
حضرت مولانا ہاشم کشمی رحمۃ اللہ علیہ فرماتے ہیں کہ

”میرے دل میں یہ بات گزرتی تھی کہ جب اللہ سبحانہ و تعالیٰ نے آپ کو مجدد الف بنایا ہے اگر علمائے وقت اس بات کو تسلیم کر لیتے تو پوری تائید حاصل ہو جاتی یہاں تک کہ ایک روز یہی خطرہ اس وقت دل میں گزرا جب کہ میں حضرت (مجدد رحمۃ اللہ علیہ) کی خدمت میں بیٹھا تھا، آپ نے اس ناچیز کو خطاب کرتے ہوئے فرمایا کہ مولانا عبدالحکیم سیالکوٹی کہ علوم عقلیہ و نقلیہ میں اور بلند

مرتبہ تصانیف کے لحاظ سے دیار ہند میں ان کے کوئی مثل نہیں، انہوں نے ایک خط مجھ کو لکھا تھا اور مسکراتے ہوئے بیان فرمایا کہ ان تعریفی کلمات میں سے ایک کلمہ یہ تھا:

”مجدد الف الثانی (یعنی الف ثانی کے مجدد)

یہ بات مخفی نہ رہے کہ ایک رات مولانا مذکور (عبدالحکیم سیالکوٹی) نے واقعہ میں حضرت (مجدد رحمۃ اللہ علیہ) کو دیکھا کہ آیت قُلِ اللّٰهُ ثُمَّ ذَرْهُمْ (تم کہو اللہ پھر ان کو چھوڑ دو) پڑھی تو اس واقعہ کے دیکھنے کے بعد انہوں نے حضرت (مجدد رحمۃ اللہ علیہ) کی خدمت میں آ کر طریقہ کی تعلیم حاصل کی اور حقیقی مخلصوں میں سے ہو گئے۔ ظاہری ملاقات سے پہلے کہا کرتے تھے کہ میں حضرت (مجدد رحمۃ اللہ علیہ) کا اویسی ہوں اس لئے تجدید الف کے اس مرتبہ کے حامل کو اگر ان خصوصیات سے نوازا ہو جن کا ذکر ہو رہا ہے تو یہ عجیب و غریب نہیں ہے۔“

حضرت کشمی رحمۃ اللہ علیہ نے اپنی کتاب ”زبدۃ المقامات“ میں ان خصوصیات و فضائل و کمالات کا تذکرہ فرمایا ہے:

- ۱- مرشد عالی مرتبت کی خدمت میں پہنچنے سے کئی سال پہلے پیر بزرگوار پر آپ کی قطبیت کی استعداد کا ظاہر ہونا۔
- ۲- آپ کے عالم افروز نور کو آپ کے معاملہ کے ظاہر ہونے سے کئی سال پیشتر ایک عظیم شمع کی صورت میں دیکھنا جیسا کہ پہلے بیان ہوا۔
- ۳- خواجہ ذوالمکاشف (یعنی حضرت باقی باللہ رحمۃ اللہ علیہ) کا حضرت (مجدد رحمۃ اللہ علیہ) کے ابتدائے سلوک میں ایک مخلص کو تحریر فرمانا کہ فلاں (یعنی حضرت مجدد رحمۃ اللہ علیہ) ایک چراغ کی طرح ہیں کہ ان سے سارا عالم منور ہوگا۔<sup>۲</sup>
- ۴- احوال و کمال کے طالب ایک مخلص سے فرمانا کہ جب وہ (حضرت مجدد رحمۃ اللہ علیہ) آئیں تو ان سے درخواست کروں گا تو وہ پانچ چھ دنوں میں تمہارے کام کو انتہا تک پہنچادیں گے۔
- ۵- مرادیت اور محبوبیت کے مرتبے کا خصوصیت کے ساتھ حضرت (مجدد رحمۃ اللہ علیہ) کے لئے حاصل ہونا اور پیر عالی منقبت کا آپ کو اس کی خوشخبری دینا۔

سورۃ الانعام: ۹۱ ۲ مکتوبات خواجہ باقی باللہ رحمۃ اللہ علیہ مکتوب ۶۵

- ۶۔ آپ کا اپنے پیر بزرگوار کی خدمت میں اس تیزی کے ساتھ سیر و سلوک کے منازل طے کرنا کہ اڑھائی مہینے میں کمال تک پہنچ گئے۔
- ۷۔ اپنے فیض طلب کرنے والوں کو اپنی زندگی ہی میں پیر عالی مرتبت کا آپ کے حوالہ کر دینا۔
- ۸۔ پیر دستگیر کا آپ کو آفتاب شہود اور اپنے کو بوقلمون فرمانا۔
- ۹۔ پیر بزرگوار کا آپ کو تحریر فرمانا کہ ایک مدت ہوئی کہ درگاہ ولایت میں میں نیاز نہیں بجالایا ہوں۔
- ۱۰۔ مرشد عالی مرتبت کا آپ کو تحریر فرمانا کہ فقیروں کی بات آپ کی خدمت میں تحریر کرنا بے شرمی ہے۔
- ۱۱۔ صفا کیشوں کے سردار (حضرت باقی باللہ رحمۃ اللہ علیہ) کا آپ کو تحریر فرمانا کہ ہم کو اپنی حد کو دیکھنا چاہئے اور فضول باتوں سے پرہیز کرنا چاہئے۔
- ۱۲۔ مقتدائے جہاں (حضرت باقی باللہ رحمۃ اللہ علیہ) کا تحریر فرمانا کہ لِلْأَرْضِ مِنْ كَأْسِ الْكِرَامِ نَصِيبٌ (زمین کے لئے صحیفوں کے پیالہ سے حصہ ہے)۔
- ۱۳۔ اولیائے کے مقتدا (حضرت باقی باللہ رحمۃ اللہ علیہ) کا تحریر فرمانا کہ شیخ الاسلام انصاری قدس سرہ نے فرمایا کہ میں خرقانی کا مرید ہوں لیکن اگر خرقانی اس زمانہ میں ہوتے تو اپنی پیری کے باوجود میری مریدی کرتے، یعنی میرا حال تمہارے ساتھ ایسا ہی ہے۔
- ۱۴۔ تحریر فرمانا کہ ہمارا خط نہ لکھنا استغنا کی وجہ سے نہیں ہے بلکہ اشارہ پر موقوف ہے۔
- ۱۵۔ خواجہ عالیشان کا اپنے احوال عالیہ کو آپ کے مکاشفہ کی نظر سے تحقیق کرنا اسی طرح اپنے دوستوں کے حالات کا غائبانہ آپ سے دریافت فرمانا۔
- ۱۶۔ سب سے عجیب بات ان بزرگوار (حضرت باقی باللہ رحمۃ اللہ علیہ) کا آپ سے استفاضہ فرمانا۔
- حضرت مجدد رحمۃ اللہ علیہ کی وہ خصوصیات جو آپ پر اُفق مبین کی طرح ظاہر اور نمایاں ہوئیں

۱۔ مکتوب ۸، ۱۷، ۱۸۔ ذمیرہ مکتوب ۸۳ وغیرہ ۲۔ ذمیرہ مکتوب ۸۴۔

۳۔ ایضاً مکتوب ۸۵۔ ۴۔ ایضاً مکتوب ۸۵ ۵۔ ایضاً مکتوب ۸۵

۶، ۷، ۸۔ مکتوبات باقی باللہ رحمۃ اللہ علیہ، مکتوب ۸۳۔

نیز خود آپ نے تحریر و تقریر کے ذریعے صراحت و کنایہ ان کی طرف اشارہ فرمایا۔

### حضرت شیخ مجدد قدس سرہ کو تمام نسبتوں سے نوازا گیا

مجملاً ان کے ایک یہ ہے کہ اپنے پیر بزرگوار سے نسبتہائے عالیہ کے افاضہ کے بعد دوسرے طریقوں کے تمام مشائخ نے سُرخ گلاب کی طرح تربیت کا ہاتھ پکڑ کر آپ کو اپنی خاص نسبتیں عطا فرمائیں۔

### ولایت و کمالات نبوت کی نسبتیں

ولایت اور اقتباس کمالات نبوت کی جو نسبتیں بعض اولیاء رضی اللہ عنہم سے ظاہر ہوئیں اور بعض سے نہیں ظاہر ہوئیں حضرت (مجدد رحمۃ اللہ علیہ) کو ان تمام نسبتوں سے نوازا۔ اور آپ کو ہر ایک کی معرفت سے سرفراز فرمایا، جیسا کہ بارہا آپ نے اپنی زبان مبارک سے ارشاد فرمایا کہ اس کمترین بندہ کے حق میں اللہ سبحانہ و تعالیٰ کے کمال عنایات میں سے یہ ہے کہ اس راہ کا کوئی کوچہ ایسا باقی نہیں رہا جس سے اس حقیر کو نہ گزارا ہو۔ اور سریان و معیت، احاطت و وحدت، تشبیہ و تنزیہ، اس جہانی اور آنجہانی اسرار اور جوہی و امکانی نسبتہائے عالیہ سے علیحدہ علیحدہ کرم محض سے بہرور فرمایا۔

### آسمانوں کا علم

حضرت علی مرتضیٰ کرم اللہ وجہہ المقدس نے آپ کو آسمانوں کا علم عطا فرمایا جیسا کہ آپ نے خود اشارہ کیا ہے۔

### حضرت خضر والیاس علیہ السلام سے ملاقات

مجملاً ان کے کہ یہ حضرت خضر والیاس علیہ السلام نے آپ سے ملاقات کر کے اپنی زندگی اور موت کی حقیقت بیان کی جیسا کہ حضرت (مجدد رحمۃ اللہ علیہ) قدس سرہ نے ایک مکتوب میں اس کی تصریح کی ہے۔

### علوم لدنی

سلوک روحانی کی ابتداء میں حضرت خضر علیہ السلام نے آپ کو علوم لدنی سے نوازا۔

## علم کلام کا مجتہد

حضرت خاتمیت علیہ الصلوٰۃ والتحیۃ نے آپ کو علم کلام کا مجتہد بنایا اور اس کی خوشخبری کے ساتھ نوازا جیسا کہ خود آپ نے اپنے ایک مکتوب میں بیان فرمایا ہے۔

## بخشش کی خوشخبری

ایک دن آپ مراقبہ کے حلقہ میں تھے، انکسار کی وجہ سے اعمال کی کوتاہی پر نظر تھی کہ ایک آواز پہنچی کہ غَفَرْتُ لَكَ وَلِمَنْ تَوَسَّلَ بِكَ بِوَأَسْطَةِ أَوْ بِغَيْرِ وَأَسْطَةِ إِلَى يَوْمِ الْقِيَامَةِ (یعنی میں نے تجھ کو بخش دیا اور اس کو جو تمہارے ذریعے وسیلہ ڈھونڈے بالواسطہ یا بغیر واسطہ کے قیامت کے دن تک بخش دیا) اور اس کے اظہار کا حکم دیا گیا جیسا کہ آنحضرت قدس سرہ نے خود رسالہ مبداء معاد کے ایک فقرہ میں اس بات کو تحریر فرمایا ہے۔

## آپ متقیوں میں سے ہو

آپ کو خطاب کیا گیا کہ إِنَّكَ مِنَ الْمُتَّقِينَ (بے شک تم متقیوں میں سے ہو) اور اس خطاب کا سبب یہ ہوا کہ ایک دن اپنے وفات پائے ہوئے فرزند کی روح کو ایصالِ ثواب کے لئے کھانا پکوا یا تو غلبہ انکسار کی وجہ سے آپ کی زبان سے نکلا کہ یہ صدقہ ہماری طرف سے کس طرح قبول ہوگا جب کہ اللہ تعالیٰ صدقہ قبول کرنے کے بارے میں فرماتے ہیں کہ إِنَّمَا يَتَقَبَّلُ اللَّهُ مِنَ الْمُتَّقِينَ (اللہ تعالیٰ صرف متقیوں سے قبول کرتے ہیں) ابھی یہ فرمایا ہی رہے تھے کہ نَدَا آتَىٰ إِنَّكَ مِنَ الْمُتَّقِينَ (بے شک تم متقیوں میں سے ہو)

## نماز تہجد کے لئے غیبی اذان و آواز

آپ فرمایا کرتے تھے کہ تہجد کے لئے میں کبھی خود سے نہیں اٹھا بلکہ ہمیشہ اذان، اعلام، صدا اور اس کی قسم کی چیزوں سے رات کی آخری تہائی میں بیدار کیا گیا بلکہ ایک بار تو صریحاً آواز پہنچی میں بیدار ہوا تو میں نے کہا کہ میں کون ہوں کہ خود سے اٹھوں اور اللہ تعالیٰ کی اطاعت اور بندگی میں اُلجھوں، پھر سو گیا۔ ایک لمحہ نہ گزرا تھا کہ ہر طرف سے اذان و اعلام کی آواز آنے لگی۔

### جنازہ میں شرکت پر مغفرت

آپ کو بشارت دی گئی کہ آپ جس جنازہ میں شریک ہوں گے وہ میت مغفور ہے۔ نیز مقبرہ آپ مردوں کے لئے مغفرت طلب کرتے تو آپ کو الہام کیا جاتا کہ عذاب اہل قبر سے اٹھالیا۔

### تمام عبادات کے قبول ہونے کی بشارت

بشارت دی گئی کہ جو علوم آپ نے زبان سے فرمائے یا تحریر کئے، وہ سب ہماری طرف سے اور ہمارے کہے ہوئے ہیں۔ خصوصاً وہ علوم جن میں آپ کو کسی طرح کا تردد ہوا ہو آپ نے اس کی حقیقت اور صدق کو ظاہر کیا ہے۔

### شریعت کا مجسم نظر آنا

آپ نے فرمایا کہ شریعت کو میں نے دیکھا کہ ہمارے محلے میں اُتری جس طرح قافلہ ہمارے میں اُترتا ہے۔

### مخدوم و خادم کی بخشش سنت رسول ﷺ پر عمل کی وجہ سے ہے

آپ نے فرمایا کہ رمضان کے آخری عشرے میں تراویح ادا کرنے کے بعد میں نے اپنے اندر سُستی محسوس کی چنانچہ میں بستر پر لیٹنے کے لئے گیا۔ لیٹے وقت سُستی کے غلبہ کی وجہ سے اس دائیں پہلو پر جیسا کہ مسنون ہے لیکن بائیں پہلو پر لیٹ گیا۔ دراز ہونے کے بعد خیال آیا کہ کس سنت ہو گیا۔ کاہلی کی وجہ سے نفس نے باور کرایا کہ سہو و نسیان کی وجہ سے ایسا ہوا ہے لیکن ترکِ سنت کا خوف نہیں گیا۔ آخر کار پورے طور پر اٹھ کر دائیں کروٹ پر لیٹ گیا۔ اس عمل کے فوراً بعد کرم الہی سے بے انتہاء انوار کی فیوضات ظاہر ہوئیں اور ندا آئی کہ تم نے جو اس قدر رعایت کی تو اس آخرت میں تم کو کسی طرح کا عذاب نہ دوں گا اور تمہارے اس رعایت کی وجہ سے تمہارے اُس آدم کو بھی بخش دیا جو اس وقت تمہارا پاؤں دبا رہا تھا۔

### حضرت سیدنا خاتم النبیین ﷺ کی طرف سے پروانہ

اسی رمضان کے آخری عشرہ میں آپ نے فرمایا کہ آج ایک عجیب معاملہ گزرا۔ میں

اپنے فرش پر لیٹا ہوا تھا میری آنکھ لگ گئی تو محسوس ہوا کہ کوئی دوسرا آدمی آ کر میرے فرش پر بیٹھ گیا میں کیا دیکھتا ہوں کہ سید الاولین والآخرین صلی اللہ علیہ وسلم ہیں۔ آپ صلی اللہ علیہ وسلم نے فرمایا میں اس لئے آیا ہوں کہ تمہارے لئے اجازت نامہ لکھوں اور اب تک میں نے کسی کے لئے اس طرح کی تحریر نہیں لکھی۔ میں نے دیکھا کہ اس اجازت نامہ کے متن میں وہ الطاف عظیمہ درج تھیں جو اس دنیا سے تعلق رکھتی ہیں اور اس کی پشت پر وہ عنایات کثیرہ درج تھیں جو اس عالم سے تعلق رکھتی ہیں جیسا کہ اس بات کو دفتر سوم کے ایک مکتوب میں آپ نے تحریر فرمایا ہے۔

نیز حضرت مولانا ہاشم کشمی رحمۃ اللہ علیہ اپنی کتاب ”زبدۃ المقامات“ میں اپنا واقعہ تحریر کرتے ہیں۔

”آپ کو آنحضرت صلی اللہ علیہ وسلم سے بشارت ملی کہ کل (قیامت کے دن) کئی ہزار آدمیوں کو تمہاری شفاعت سے بخش دیں گے۔

راقم الحروف کہتا ہے کہ جس روز سید انس و جان صلی اللہ علیہ وسلم کی طرف سے آپ کو یہ بشارت ملی اس کے شکرانہ میں آپ نے کھانے کی دعوت کی اور قصہ بیان کیا۔ بندہ نے عرض کیا کہ اس معرفت کی تقریب میں حضرت مجدد رحمۃ اللہ علیہ نے جو فرمایا کہ اَلْحَمْدُ لِلّٰهِ الَّذِي جَعَلَنِي صِلَةً بَيْنَ الْبَحْرَيْنِ..... الخ (شکر ہے اس اللہ کا جس نے مجھے دو دریاؤں کے درمیان صلہ بنایا) میرے اور یک عزیز کے درمیان اختلاف ہوا وہ کہتا تھا کہ اللہ کی قسم اس قسم کا عظیم معاملہ جس کا اشارہ سرور دین و دنیا صلی اللہ علیہ وسلم کی طرف سے ہو لازمی ہے کہ وہ وقوع میں آئے۔ جیسا کہ مہدی موعود علیہ الرضوان کے سلسلے میں واقع ہوا۔ میں نے اس سے کہا تم کس طرح ایسی بات کہتے ہو جب کہ احادیث میں اس قسم کا اشارہ وارد نہیں ہوا ہے اور ہم کو تمام احادیث کا علم بھی نہیں ہے؟ اس عزیز نے کہ شیخ سیوطی رحمۃ اللہ علیہ کی احادیث کی کتاب الجمع الجوامع میرے پاس ہے، بہت کم حدیث ہے جو اس میں نہ ہو۔ آؤ مل کر اس امت کے فضائل کے باب میں تلاش کریں۔ درمیان میں ایک حدیث نکل آئی جو اس دعویٰ پر پورے طور پر دلالت کرتی تھی اور وہ حدیث یہ ہے يَكُونُ فِيْ اُمَّتِيْ رَجُلٌ يُقَالُ لَهٗ صِلَةٌ يَدْخُلُ الْجَنَّةَ بِشَفَاعَتِهِ كَذَا وَكَذَا (یعنی میری

بیت میں ایک شخص ایسا ہوگا جس کو صلہ کہا جائے گا اس کی شفاعت سے اتنے لوگ جنت میں داخل ہوں گے۔ میں نے ان فاضل سے کہا کیا یہ ممکن نہیں ہے کہ یہ حدیث آپ کی حالت کی طرف اشارہ ہو۔ انہوں نے کہا احتمال رکھتا ہے اور خاموش ہو گئے۔ آپ کے قلم کی زبان سے صراحتہ صلہ ہونے کو میں سن چکا تھا اور نظر دوسرے مقولہ یعنی شفاعت پر تھی۔ اللہ کا شکر ہے کہ وہ خوشخبری بھی امید کے کان میں پہنچی۔ آنحضرت (مجدد رحمۃ اللہ علیہ) نے تبسم فرمایا اور اس کا شکر یہ زبان سے بجالا کر اس بندے کے حق میں بہت زیادہ التفات فرمایا۔

### ولایت کے درجوں کے انوار و برکات

آپ کو حضرت خاتمیت علیہ الصلوٰۃ والتحیۃ کی متابعت کے سات درجات کے انوار و برکات کے ساتھ مشرف فرمایا۔ ان سات درجات کی تحقیق اور آپ کے حق میں اس دولت کے حصول کی تحقیق دفتر دوم کے مکتوب نمبر ۵۰ میں تحریر فرمائی ہے۔ پڑھنے والے آپ کے مرتبہ کی بلندی وہاں سے معلوم کر سکتے ہیں۔

### خناس و وسواس سے نجات

اللہ تعالیٰ نے خناس اور وسواس کو اپنے کرم محض سے آپ کے بے کینہ سینہ سے باہر نکال دیا تھا جیسا کہ خود فرماتے تھے کہ میں نماز چاشت میں مشغول تھا۔ تو دیکھا کہ ایک عظیم بلا اچانک میرے سینے سے باہر نکل گئی۔ اس کے بعد دکھائی دیا کہ اس کے آشیانہ کو بھی سینہ سے دور کر دیا اور بہت سی تاریکیاں جو اس کے اطراف میں تھیں ان کا کوئی اثر نہیں رہا اور ایک عجیب قسم کا شرح صدر ہوا اور بتایا کہ تمہارے سینے سے جو باہر نکلا وہ خناس تھا جس سے پناہ مانگنے کا حکم پیغمبر علیہ الصلوٰۃ والسلام کو دیا گیا تھا، نیز یہ بھی ظاہر کیا کہ جو خطرات اصول دین میں پیدا ہوتے ہیں ان کے پیدا ہونے کا سبب یہی خناس ہے جو سینہ میں آشیانہ رکھتا ہے اور ہر وقت نیش زنی کرتا ہے۔

### شُرکِ خفی سے نجات

محض عنایت کے ذریعے شرکِ خفی کو آپ کی عبادت سے دور کر دیا۔ آپ فرماتے تھے کہ

چند روز تک اپنے اعمال کی کوتاہی کا خیال اس طرح مسلط تھا کہ جب نماز میں سورۃ فاتحہ میں لفظ  
 إِيَّاكَ نَعْبُدُ (ہم تیری ہی عبادت کرتے ہیں) پر پہنچتا تو حیران ہو جاتا تھا کہ اگر اس لفظ کو پڑھوں  
 اور اس کے مفہوم کے مطابق میں ثابت نہ ہوں تو دورانِ قرأت آیت کریمہ لِمَ تَقُولُونَ مَا لَا  
 تَفْعَلُونَ ۱ (کیوں تم وہ بات کہتے ہو جو نہیں کرتے ہو) کا مصداق ہو جاؤں گا اور اگر نہ پڑھوں  
 تو اس کے بغیر نماز درست نہ ہوگی، یہاں تک کہ حضرت حق سبحانہ و تعالیٰ نے محض کرم کی بناء پر شرک  
 کو میری عبادت سے اٹھالیا اور آلا لِلّٰهِ الدِّينُ الْخَالِصُ ۲ (خبردار اللہ ہی کے لئے خالص  
 دین ہے) کی نعمت ظاہر ہوئی۔ الحمد للہ علی ذالک ۳

### فقہ حنفی اور فقہ شافعی کی حقیقت کا عیاں ہونا

آپ کو آں سرور (علیہ الصلوٰۃ والسلام) کے غایت اتباع اور رسوخ علم اور امام اعظم  
 ابوحنیفہ کوفی رحمۃ اللہ علیہ اور امام مکرم شافعی رحمۃ اللہ علیہ اور ان کے تلامذہ رحمۃ اللہ علیہم کے مطابق عمل کرنے کی وجہ سے فقہ  
 اور بقا ظاہر ہوئی۔ چنانچہ میرا تعین جاتا رہا اور یہ حالت بہت دیر تک رہی یہاں تک کہ اسی دن عصر  
 کی نماز کے بعد دیکھا کہ امام الائمہ سراج الائمۃ ابوحنیفہ کوفی رحمۃ اللہ علیہ اپنے تمام شاگردوں اور مذہب  
 کے تمام علمائے مجتہدین کے ساتھ میرے ارد گرد جمع ہیں اور میرا احاطہ کر لیا ہے اور امام موصوف کے  
 بعض اساتذہ مثلاً ابراہیم نخعی رحمۃ اللہ علیہ بھی نظر آئے۔ اس وقت میں نے دیکھا کہ امام (ابوحنیفہ رحمۃ اللہ علیہ)  
 اور ائمہ کرام میں سے ہر ایک کے انوار مجھ میں داخل ہوئے اور میں نے ان کے انوار سے تعین اور  
 بقاء کو پایا میں ان سبھوں کا مجسمہ انوار ہو گیا اور ہر ایک کے نور کو الگ الگ اپنے اجزاء میں دیکھا۔  
 اس معاملہ کے دو تین دن بعد اسی قسم کے تعین و بقا کا معاملہ امام شافعی رحمۃ اللہ علیہ اور ان کے تلامذہ اور ان  
 کے علمائے مذہب کے ساتھ ظاہر ہوا۔ میں نے دیکھا کہ علمائے حنفیہ مجھ سے باہر نکلے اور امام شافعی  
رحمۃ اللہ علیہ اپنے تلامذہ اور مجتہدین مذہب کے ساتھ مجھ میں داخل ہو گئے اور پہلی جماعت کی طرح ان  
 کے انوار میرے اجزاء بن گئے۔ چند ساعت کے بعد دیکھا کہ انوار حنفیہ پہلے کی طرح لوٹ  
 آئے۔ اب میں خود کو فریقین کے انوار کے ساتھ متحقق پاتا ہوں اس کے بعد فرمایا کہ اس وقت ایسا  
 دکھائی دیا کہ حق ان دونوں اماموں سے باہر نہیں ہے، جو کچھ حنفی سے رہ گیا اس کو شافعی نے اختیار

کیا۔ اور ان سے تجاوز نہ کیا۔ دو تہائی حصہ امام ابو حنیفہ رحمۃ اللہ علیہ کے لئے اور ایک تہائی امام شافعی رحمۃ اللہ علیہ کے لئے مسلم ہے۔

### ہندوستان میں انبیاء علیہم السلام کا وجود مبارک

آپ پر ظاہر کیا گیا کہ ہندوستان میں انبیاء علیہم السلام تھے جن میں سے بعض پر تین آدمی اور بعض پر ایک آدمی ایمان لائے اور تین آدمیوں سے زیادہ کسی پر ایمان نہ لائے۔ نیز انبیاء میں سے بعض کے قبور متبرکہ بھی دکھلائی گئیں جہاں وہ آسودہ ہیں۔ اور ان کے انوار کا مشاہدہ کیا۔

### حضرت شیخ مجدد قدس سرہ کی خدمت میں قیامت تک کے مریدوں کو پیش کیا گیا

آپ نے فرمایا کہ جو لوگ ہمارے طریقے میں قیامت تک بالواسطہ یا بلاواسطہ داخل ہوں گے خواہ مرد ہوں یا عورتیں، سبھوں کو ہماری نظر کے سامنے لایا گیا اور نام و نسب، مولد اور مسکن مجھے بتایا۔ اگر میں چاہوں تو سب کو ایک ایک کر کے بیان کر دوں۔

### حضرت شیخ مجدد قدس سرہ پر ان لوگوں کا حال جو کسی نبی کو نہ پاسکے، منکشف ہوا

منجملہ ان کے یہ ہے کہ دور دراز پہاڑی علاقوں میں رہنے والے جن تک کسی نبی کا پیغام نہ پہنچا اور رسولوں سے خالی زمانہ کے مشرکین کے آخری احوال کے متعلق ماترید یہ کہتے ہیں کہ یہ جماعت دوزخ میں ہوگی اور اشعریہ اس کے خلاف ہیں، لیکن حضرت (مجدد رحمۃ اللہ علیہ) پر اس طرح منکشف کیا گیا کہ بعثت اور احیائے آخری کے بعد ان کو مقام حساب میں رکھ کر ان کے جرم کے مطابق عتاب و عذاب دیا جائے گا اور حقوق کے پورے طور پر وصول کر لینے کے بعد غیر مکلف حیوانات کی طرح ان کو بھی معدوم مطلق اور لاشے محض بنا دیں گے۔ اور ان دو امور کی تحقیق دفتر اول مکتوب نمبر ۲۵۹ میں مذکور ہے۔ اس انکشاف کے تحریر کرنے کے بعد اسی مکتوب میں فرمایا ہے کہ اس عجیب مسئلہ کو جب انبیاء علیہ الصلوٰۃ والسلام کی خدمت میں پیش کیا تو ان سبھوں نے نالہ و حدیق فرمائی اور تسلیم کیا۔ العلم عند اللہ سبحانہ

## قضائے مبرم معلق کے اسرار

قضائے مبرم کی ایک قسم کے حکموں میں سے ایک حکم آپ کی درخواست کی وجہ سے مقبول ہوا۔ اور قضائے مبرم و معلق اور محو و اثبات کی جو قسمیں ہیں ان کے اسرار کی اطلاع کے ساتھ آپ کو مخصوص بنایا۔ جیسا کہ اجمالاً آپ کے ایک خلیفہ شیخ طاہر کے حال کے بیان میں ان شاء اللہ تعالیٰ ذکر ہوگا۔

## متشابہات قرآنی و حروف مقطعات قرآنی کے رموز

آپ کو علمائے راہین میں سے اور متشابہات قرآنی کے اسرار منکشف کرنے والوں اور مقطعات قرآنی کے رموز کے واقف کاروں میں سے بنایا جیسا کہ آپ نے خود فرمایا ہے اور تحریر کیا ہے کہ:

”یہ فقیر ایک مدت تک متشابہات کے راز کو حضرت حق سبحانہ کے علم کے حوالہ کرتا تھا۔ اور علمائے راہین کے لئے متشابہات پر ایمان لانے کے سوا حصہ نہیں سمجھتا تھا اور جو تاویلات کچھ بعض علمائے صوفیہ نے بیان کی ہیں ان کو ان متشابہات کی شان کے لائق نہیں جانتا تھا۔ اور ان تاویلات کو اسرار میں نہیں سمجھتا تھا کہ پوشیدہ رکھے جانے کے لائق ہوں جیسا کہ عین القضاة رحمۃ اللہ علیہ نے الف لام میم سے الم مراد لئے جو درد کے معنی میں ہیں اور عشق کے لئے لازم ہے اور اسی طرح کی دیگر تاویلات ہیں۔ آخر کار جب حضرت حق سبحانہ و تعالیٰ نے محض فضل سے متشابہات کی تاویلات کا ایک شمع اس فقیر پر ظاہر کیا اور ایک نہر اس دریائے بے پایاں سے اس مسکین کے استعداد کی زمین کی طرف کھول دیا تو معلوم ہوا کہ علمائے راہین کو متشابہات و مقطعات کی تاویل میں کافی حصہ ملا ہے۔“

اور جس طرح کہ بعض نے وجہ سے ذات اورید سے قدرت مراد لیا ہے تو یہ بھی نہیں ہے بلکہ ان کی تاویل ان اسرار نامضہ میں سے ہے جو اخص الخواص پر ظاہر کئے ہیں، حروف مقطعات

کے متعلق کیا کہوں کہ ان حروف میں سے ہر حرف عاشق و معشوق کے خفیہ رازوں کا موجیں مارتا ہوا ایک سمندر ہے اور محبت و محبوب کے دقیق رموز میں سے ایک رمز ہے۔ اور محکمت اگرچہ اہمات کتاب ہیں لیکن ان کے نتائج و ثمرات وہ تشابہات ہیں۔ کتاب کے مقاصد تشابہات ہیں اور اہمات کی حیثیت وسائل سے زیادہ نہیں۔ عالم راسخ وہ شخص ہوتا ہے جو اس کو اس کے ساتھ جمع کرے اور حقیقت کی صورت گری کر سکے اور جو شخص محکمت کے علم اور ان کے مطابق عمل کے بغیر تشابہات کی تاویل ڈھونڈتا ہے اور صورت کو چھوڑ کر حقیقت کی طرف دوڑتا ہے وہ شخص جاہل ہے اور اپنے جہل سے بے خبر اور گمراہ ہے اور اسے اپنی گمراہی کا شعور نہیں ہے۔<sup>۱</sup>

نیز تحریر فرمایا ہے کہ

”تشابہات کی تاویل کا علم رسولوں کے ساتھ مخصوص ہے علیہم الصلوٰت والتسلیمات اور امتیوں میں سے شاید بہت ہی کم تعداد کو تبعیت اور وراثت کے طور پر اس علم کا کچھ ذوق بخشا ہے اور اس دنیا میں تشابہات کے جمال سے برقع ان لوگوں کے لئے ہٹا دیتے ہیں، لیکن امید ہے کہ اخروی زندگی میں امت کے ایک جم غفیر کی اتباع کی برکت سے اس دولت تک رہنمائی کریں۔ اس قدر معلوم ہوتا ہے کہ اس زندگی میں اقل قلیل کے علاوہ بعض دوسروں کو بھی اس دولت سے مشرف بنائیں لیکن حقیقت معاملہ کا علم نہیں دیتے اور تاویل کو منکشف نہیں کرتے ہیں۔ مختصر یہ کہ جائز ہے کہ تشابہات کی تاویل کا علم ان بعض کو حاصل ہو لیکن یہ نہ معلوم ہو کہ کیا حاصل ہوا اور اس کے لئے کہ تشابہات کنا یہ ہیں معاملات سے اور جائز ہے کہ معاملہ تو حاصل ہو لیکن اس معاملہ کا علم حاصل نہ ہوا، اس معنی کو میں نے اپنے معنیوں میں سے ایک فرد میں مشاہدہ کیا ہے دوسروں تک کیا پہنچے۔“<sup>۲</sup>

حضرت مولانا محمد ہاشم کشمیری رحمۃ اللہ علیہ بیان کرتے ہیں کہ ”میں نے جامع اسرار و علوم خواجہ محمد معصوم رحمۃ اللہ علیہ اور آپ کے عزیز مدظلہما سے جو حضرت (مجدد رحمۃ اللہ علیہ) کے خصوصی اسرار کے محرم تھے،

تنہائی میں بہت ہی عاجزی کے ساتھ دریافت کیا کہ آیا قرآن مجید کے حروف مقطعات میں سے کسی حرف کے متعلق حضرت مجدد الف ثانی رحمۃ اللہ علیہ نے آپ لوگوں کے سامنے کوئی اشارہ کیا ہے یا نہیں؟ اگر آپ کے درمیان بیان کیا ہے تو بندہ بھی اُمیدوار ہے کہ اشارہ سے سرفراز ہو تو فرمایا کہ کئی بار خلوتوں میں حضرت (مجدد رحمۃ اللہ علیہ) سے درخواست کی گئی کہ ان متشابہات و مقطعات کے اسرار میں سے کوئی رمز ظاہر فرمادیں تو حضرت مجدد رحمۃ اللہ علیہ نے فرمایا کہ ان اسرار کے بیان کرنے والوں کے خیمہ کے ارد گرد شیطان ہمیشہ گھومتا رہتا ہے کہ شاید یہ ان اسرار کو دل سے زبان پر لائیں تاکہ چوری چھپے سن لے۔ اور علمائے راسخین میں سے جن کو ان اسرار کی اطلاع دی گئی ہے انہوں نے اس کو پوشیدہ رکھا ہے۔ ہم نے عرض کیا کہ حضرت آپ تو اس پر قدرت رکھتے ہیں کہ اسرار کو بیان فرمائیں اور اپنے اطراف سے شیطان کو دفع کریں جب ہماری درخواست پر اس پر اصرار حد سے بڑھ گیا تو آپ نے فرمایا کہ ان حروف میں ایک حرف کے راز کو ظاہر کرنے کے لائق دیکھا اور اس کے بیان پر میں مامور ہوا وہ حرف ق تھا۔ چنانچہ آپ نے اس کے راز کو بیان فرمایا اور ہم کو از ذ خود رفتہ بنا دیا نیز ہم کو اس کے ظاہر کرنے سے تاکید کے ساتھ منع فرمایا۔ اس لئے ہم کو معذور رکھو۔

### جامع قطبیت

حضرت (مجدد رحمۃ اللہ علیہ) کو مقامات صغریٰ کی سیر میں قطبیت ارشاد اور قطبیت افراد کا جامع بنایا تھا اور یہ مرتبہ عالیہ نوادرات میں سے ہے جیسا کہ مبداء و معاد کے فقرہ مذکورہ میں بیان کیا گیا۔

### انبیاء علیہم الصلوٰۃ والتسلیمات کے کمالات ولایات طالب کو دیکھتے ہی بتانا

مشارب نیز الانبیاء علیہم الصلوٰۃ والتحیات کے کمالات ولایات، اسی طرح یہ کہ کون طالب کن پیغمبر کے قدم پر ہے آپ پر مکشوف ہو گئے تھے۔ نیز ان مشارب میں ہر ایک کے قدموں میں تفاوت کو بھی آپ پر ظاہر فرمادیا گیا تھا، چنانچہ آپ فرماتے تھے کہ فلاں شخص ولایت موسوی میں سے ہے اور فلاں شخص فلاں مرکز کے نقطہ کے قریب اور فلاں دائرہ کے نزدیک ہے وغیرہ ذلک اور یہ نوادرات میں سے اور بہت ہی عظیم ہے۔

آپ کے مخلصوں میں سے ایک فقیر نے بیان کیا کہ آپ نے مجھ سے فرمایا کہ اے

فلاں! تم ولایت ابراہیمی (علیٰ صاحبہا السلام) سے ہو۔ اس فقیر کے دل میں آیا ہوگا کہ اگرچہ حضرت (مجدد رحمۃ اللہ علیہ) کا علم اس بارے میں کافی ہے لیکن اگر مجھ کو بھی کسی طرح حضرت (مجدد رحمۃ اللہ علیہ) کی توجہ سے معلوم ہو جاتا تو عنایت ہوتی۔ اسی رات معاملہ دیکھا کہ حضرت خلیل الرحمن (علیٰ نبینا وعلیہ الصلوٰۃ والسلام) بہت ہی شان و شوکت اور نورانیت کے ساتھ موجود ہیں اور حضرت (مجدد قدس اللہ سرہ الاقدس) آں حضرت علیہ السلام کی خدمت میں پورے طور پر باادب کھڑے ہیں اور دوسرے لوگ جنہیں ولایت ابراہیمی کی بشارت دی گئی تھی حاضر ہوئے۔ حضرت (مجدد رحمۃ اللہ علیہ) نے ہمارے ہاتھوں کو پکڑ کر حضرت خلیل (علیہ السلام) کے قدم مبارک میں ڈال دیا، ہم آپ کے قدم کو بوسہ دے کر واپس لوٹ گئے۔ یہ راوی بیان کرتا ہے کہ اس واقعہ کے دیکھنے کے بعد جب آپ کی خدمت اقدس میں پہنچا تو آپ نے تبسم فرمایا اور فرمانے لگے کہ جو کچھ ہم نے کہا ہے اس میں تردد کی گنجائش نہیں ہے، کیا تمہیں معلوم نہیں کہ طالبوں کو دقاتق احوال اور مشرب و استعداد کا علم کس طرح دیتے ہیں؟ بہت سی صدیوں میں جا کر خواص کا ملین میں سے کسی ایک کو ان علوم کی دولت سے نوازتے ہیں۔ کیا تم نہیں جانتے کہ شیخ نجم الدین کبریٰ قدس سرہ جیسے بزرگ کہ اپنے زمانہ کے اولیاء کے قطب تھے ان کو معلوم نہ تھا کہ کن نبی کے قدم پر ہیں؟ یہاں تک کہ اس امر کی تحقیق کی نیت سے اپنے طالبوں میں سے ایک کو ایک دوسرے بزرگ قدس سرہ کے پاس بھیجا جنہیں ان اسرار کے علم سے نوازا گیا تھا، شیخ (نجم الدین کبریٰ) کے احوال دریافت کرتے ہوئے اُن بزرگ نے اس طالب سے فرمایا کہ ہمارا جہودک (یہودی بچہ) کیسا ہے؟ وہ مرید اس بات سے رنجیدہ اور حیران ہو کر شیخ (نجم الدین کبریٰ) کی خدمت میں واپس آیا اور جو کچھ سنا تھا وہ بیان کر دیا۔ شیخ خوشی سے جھومتے ہوئے اُٹھے اور کہا کہ میرا مقصد حاصل ہوا اور معلوم ہو گیا کہ ہم کلیم اللہ علیہ السلام کے قدم پر ہیں۔ یہودان کی اُمت کو کہتے ہیں اور یہ کلام ان بزرگ کی طرف سے ہمارے لئے ان کی ولایت کے اتباع کی طرف اشارہ ہے۔

### قدرت کی طرف سے تصرف

حضرت حق سبحانہ و تعالیٰ نے آپ کو محض کرم سے قدرت عطا فرمائی تھی اور تصرف بخشا

تھا کہ ایک شخص کو جو کسی ولایت و مشرب میں ہوتا اس کو اس سے اوپر والی ولایت میں پہنچا دیتے تھے جیسا کہ آپ نے مخدوم زادہ بزرگ کو تحریر فرمایا تھا کہ تم کو ولایت موسوی کے بعد ولایت محمدی کی طرف لایا گیا اور یہ عجائب روزگار اور عظیم ترین تصرفات میں سے ہے۔

تعین و جودی اور تعین علمی کے اسرار

منجملہ ان کے یہ ہے کہ تعین و جودی اور تعین علمی جن کے متعلق کسی عارف نے اس حد تک زبان نہیں کھولی آپ پر ظاہر کئے گئے اور اس مرتبہ بلند اسرار و برکات سے آپ کو مشرف بنایا، جیسا کہ آنحضرت قدس سرہ نے اس امر کی تحقیق جلد سوم مکتوب ۸۹ میں کی ہے۔

### قلوب خمسہ کے اسرار

آپ کو قلوب خمسہ کے معاملات کے اسرار سے نوازا ہے۔ خصوصاً اس عظیم مرتبہ کے ساتھ جو پانچویں قلب کے ساتھ متعلق ہے اور وہ نادر مقامات میں سے ہے جیسا کہ خود مبداء و معاد کے بارہویں فقرہ میں آپ نے بیان کیا ہے وہ یہ ہے کہ:

فاذا بلغ العارف الاتم معرفته والاکمل شهوداته  
المقام العزیز وجوده الشریف رتبة یصیر ذلك العارف  
قلبا للعوالم کلها والظهورات جمیعها وهو المتحقق  
بالولاية المحمدية والمشرف بالدعوة المصطفوية  
على صاحبها الصلوة والتحية فالاقطاب والابدال  
والاوتاد داخلون تحت دائرة ولاية والافراد والواحد  
وسائر فرق الاولیاء مندرجون تحت انوار هداية لما  
هو نائب مناب رسول الله والمهدى لهدى حبيب الله  
وهذه النسبة الشريفة العزیز وجودها مخصوصة  
باحدا لمرادین لیس للمریدین من هذا الکمال نصیب

هذا هو النہایة العظمیٰ والغایة القصویٰ لو وجد بعد  
الوف سنة مثل هذا العارف لا غنم وجوده ولسری  
برکتہ الی مدّة مدیة و اجال متباعدة وهو الذی کلامه  
دواءً ونظره شفاءً والمخضرت المهدیٰ سیوجد علیٰ  
هذه النسبة الشریفه من هذه الامّة الخیرة ذلك فضل  
اللہ یؤتیہ من یشاء واللہ ذو الفضل العظیم۔

جب کوئی ایسا عارف جس کی معرفت مکمل تر اور جس کا حضور (شہود) کامل  
تر ہو اس مقام تک پہنچتا ہے جس کا وجود نادر ہے اور مرتبہ کے لحاظ سے  
شریف تر ہے تو ایسا عارف تمام جہانوں اور تمام ظہورات کا قلب بن  
جاتا ہے۔ یہی شخص ولایت محمدیہ صلی اللہ علیہ وسلم کا صحیح حقدار اور دعوات مصطفویہ  
کے ساتھ شرف اندوز ہوتا ہے علیٰ صاحبہا الصلوٰۃ والسلام والحمیۃ۔ چنانچہ  
اقطاب، اوتاد اور ابدال سب اس کے دائرہ ولایت کے تحت داخل  
ہوتے ہیں اور افراد اور آجاد و اولیاء کے تمام گروہ اسی کے انوار ہدایت  
کے ماتحت مندرج ہوتے ہیں، کیونکہ وہی رسول اللہ صلی اللہ علیہ وسلم کا قائم مقام  
ہوتا ہے اور اللہ کے حبیب صلی اللہ علیہ وسلم کی ہدایت کے ساتھ ہدایت یافتہ  
ہوتا ہے۔ یہ نسبت شریفہ جو بہت ہی کم پائی جاتی ہے مرادین میں سے کسی  
کسی کے ساتھ مخصوص ہے اس کمال میں مریدین کے لئے کوئی حصہ نہیں  
ہوتا۔ یہ وہ عظیم الشان انتہاء اور بعید ترین غایت ہے کہ اس کے اوپر کوئی  
کمال کا درجہ ہی نہیں ہے اور اس سے زیادہ عزت والا اور کوئی عطیہ الہی  
نہیں ہے۔ اگر اس انداز کا کوئی عارف کامل ہزاروں سال کے بعد بھی  
پایا جائے تو اسے غنیمت سمجھا جائے گا۔ اس کی برکات طویل مدتوں اور  
بعید ترین عرصوں تک جاری رہتی ہے، یہی وہ عارف کامل ہے جس کی  
گفتگوروا ہے اور جس کی نظر شفا ہے۔ حضرت امام مہدی عجل اللہ فرجه اس

بہترین اُمت کی اسی نسبت شریفہ کے ساتھ عنقریب تشریف لائیں گے۔  
یہ اللہ تعالیٰ کا فضل ہے جسے چاہتا ہے دیتا ہے، اور اللہ بہت ہی بڑے فضل  
والا ہے۔“

### حضرت شیخ مجدد و قدس سرہ کی دنیا کو آخرت بنا دیا گیا

آپ کی دنیا کو کرم محض سے آخرت بنا دیا۔ عالی مرتبہ خدوم زادہ خواجہ محمد معصوم سلمہ اللہ  
نے اس معنی کے حل کرنے میں تحریر فرمایا ہے کہ:

”اس دنیائے فانی کی بعض تمسعات ایسی ہیں کہ اُخروی درجات میں کمی کا  
باعث ہیں لیکن آپ کے حق میں ایسا ہوا کہ دنیوی نعمتوں نے اُخروی نعمتوں  
کا حکم ظاہر کیا، نیز دنیا میں جو کچھ مشہود ہوتا ہے وہ ظلمت کے شائبہ کے بغیر  
نہیں۔ اور یہ عالم اس کی تاب نہیں رکھتا کہ شائبہ کے بغیر جلوہ گر ہو۔ مگر دین  
و دنیا کے سردار (صلی اللہ علیہ وسلم) کو یہ دولت عطا فرمائی تھی اور حضرت (مجدد رحمۃ اللہ علیہ)  
کو اگر کمال اتباع کی وجہ سے آنحضرت صلی اللہ علیہ وسلم کے دسترخوان کے پس خوردہ  
سے کچھ حصہ ملا ہو تو عجیب نہیں! کیونکہ ہر وہ کمال جو پیغمبر کو حاصل ہوتا ہے  
کامل متبعین کو اس میں سے وراثت کے طور پر حصہ ملتا ہے۔ حضرت (مجدد رحمۃ اللہ علیہ)  
نے بھی اس حصہ کی طرف بعض مکاتیب میں اشارہ فرمایا ہے۔ نیز  
ممکن ہے کہ آپ کے فرمانے سے مقصود یہ ہو کہ عارف کا شہود کتنا ہی کامل  
ہو، لیکن جب تک اس دنیا کی زندگانی میں مقید ہے خیال کی رسی میں بندھا  
ہوا ہے اور قید خیال سے مکمل رہائی اس عالم میں محال ہے جیسا کہ مولا ناروی  
قدس اللہ سرہ العالی نے وفات کے وقت فرمایا:

منشوم عریاں ز خود او از خیال

تاخر اسم در نہایات الوصال<sup>۱</sup>

مکتوبات امام ربانی رحمۃ اللہ علیہ (۷، ۲) میں بھی اسی طرح کا مضمون ہے۔

مکتوبات معصومیہ دفتر اول مکتوب نمبر ۱۸۶

۱

۲

مگر یہ جو فرمایا کہ انبیاء علیہم السلام کے کامل قبعین میں سے کسی کو ان سے حصہ پہنچا ہو تو وہ اس لئے کہ قید خیال سے اس عالم میں رہائی ولایت انبیاء میں ہے۔ جو کہ اصل الاصل سے متعلق ہے۔

### حقیقت قرآنی و بیت المقدس کی حقیقت عیاں ہوئی

آپ کو حقیقت قرآنی کے اسرار و انوار سے اور کعبہ ربانی کی حقیقت سے اور بیت المقدس کی حقیقت سے کافی حصہ عطا کیا جیسا کہ آپ کے کئی مکتوبات سے سمجھا جاتا ہے۔

### انفس و آفاق کی حقیقت کا مشاہدہ

آپ کے ساتھ ورائ آفاق و انفس کا معاملہ کیا گیا ہے کہ انفس و آفاق ان کے نزدیک ایک ہی ہیں۔ اور اس کا بیان مجملاً مبدأ و معاد کے ایک فقرہ (نہم) میں کیا ہے اور تفصیل کے ساتھ مکتوبات جلد دوم کے مکتوب ۴۳ میں اس کو بیان فرمایا ہے۔ اور انفس و آفاق کے مشاہدہ کا یہ معاملہ کہ یہ رویت نہیں ہے بلکہ رویت کے مماثل ہے تو اس کو ثابت کرتے ہوئے تحریر فرمایا کہ یہ وہ دولت عظمیٰ ہے کہ اصحاب نبی صلی اللہ علیہ وسلم کے زمانے کے بعد سے کم ہی کوئی شخص اس دولت سے سعادت اندوز ہوا ہے۔ اگرچہ آج یہ بات مستبعد نظر آتی ہے اور بہت سے لوگ اسے قبول نہیں کرتے لیکن (یہ فقیر) اس نعمت عظمیٰ کا اظہار کر دیتا ہے خواہ کوتاہ اندیش لوگ اسے قبول کریں یا نہ کریں اور یہ نسبت اسی خصوصیت کے ساتھ کل (یعنی آئندہ) حضرت مہدی (عجلت اللہ فرجه) میں ظاہر ہوگی۔

### حضرت شیخ مجدد قدس سرہ کا حق الیقین

حق سبحانہ و تعالیٰ نے آپ کو حق الیقین کے ساتھ مشرف بنایا کہ دوسروں کا حق الیقین آپ کے نزدیک علم الیقین ہے جیسا کہ اس مفہوم کو جلد دوم مکتوب چہارم میں آپ نے بیان کیا ہے اور فرمایا ہے کہ اس حق الیقین کے متعلق کیا کہوں، اگر کہوں تو کون سمجھے گا اور کیا معلوم کرے گا؟ یہ معارف ولایت کے احاطہ سے خارج ہیں۔ ارباب ولایت علمائے ظواہر کے رنگ میں ان کے سمجھنے سے عاجز اور ان کے پانے سے قاصر ہیں۔ یہ علوم مشکوٰۃ انوار نبوت (علیٰ نبینا علیہم الصلوٰۃ والتسلیمات) سے

ماخوذ ہیں جو الف ثانی کی تجدید کے بعد اتباع اور وراثت کے ذریعے تازہ ہو گئے ہیں۔

### نیارہ سلوک

آپ کو وہ راہ دکھائی ہے جو جذبہ و سلوک سے باہر ہے اور اس کو حضرت (مجدد رحمۃ اللہ علیہ) نے اقتباس نبوت کی راہ سے تعبیر کیا ہے اور اس کا بیان جلد اول مکتوب نمبر تینس میں کیا ہے۔

### محبت ذاتی سے نوازا

سید الانبیاء (صلی اللہ علیہ وسلم) کی پوری متابعت کی وجہ سے آپ کو اس مقام سے مشرف بنایا جو مقام رضا کے اوپر ہے اور اس کو محبت ذاتی کے ساتھ تعبیر کیا ہے اور بہت ہی نادر ہے، اس کا بیان جلد دوم کے مکاتیب میں سے دو مکتوب میں آپ نے تحریر فرمایا ہے۔

### حضرت شیخ مجدد قدس سرہ پر ولایت کے مختلف درجے منکشف ہوئے

آپ پر تینوں ولایت یعنی صغریٰ، کبریٰ اور علیا کے درجات منکشف کئے جو کہ اولیاء کی ولایت انبیاء کی ولایت اور ملائکہ کی ولایت ہے۔ اور ہر ایک کے کمالات کے ساتھ متحقق کیا۔ جیسا کہ ان درجات کی تفصیل مکتوبات عالیہ میں شرح و وضاحت کے ساتھ مذکور ہے۔

### حضرت شیخ مجدد قدس سرہ کو خزینہ رحمت بنایا گیا

لطف محض سے آپ کو خزینہ رحمت بنایا جیسا کہ خود دفتر اول مکتوب نمبر ۳۱۱ تین سو گیارہ میں دو چشمی اسرار کے ضمن میں اس مفہوم کو ذکر کیا ہے۔

### حضرت شیخ مجدد قدس سرہ کے بعد کوئی ولی اللہ ان کمالات والا سوائے امام

### مہدی کے ظاہر نہیں ہوگا

آپ کو بتلایا گیا کہ آپ سے لے کر مہدی آخر الزمان کے ظہور تک کوئی ان باطنی کمالات و معاملات کا رکھنے والا ظہور میں نہیں آئے گا۔

۱ دفتر اول مکتوب نمبر ۳۰۱ نیز مکتوب نمبر ۲۳۳ بھی دیکھیں۔

۲ مکتوبات نمبر ۲۶۰-۲۸۷-۳۰۳۔

مبداء و معاد

۳

## حضرت شیخ مجدد قدس سرہ کا فرشتوں کے ساتھ طواف

رسالہ مبداء معاد میں آپ نے تحریر فرمایا ہے کہ ابتدائے حال میں میں دیکھتا ہوں کہ ایک جگہ طواف کر رہا ہوں اور ایک جماعت بھی میرے ساتھ طواف میں شریک ہے، لیکن اس جماعت کی رفتار اس قدر سُست ہے کہ جب تک میں ایک دو طواف مکمل نہ کر لوں وہ جماعت دو تین قدم مسافت طے کرتی ہے۔ اس دوران معلوم ہوتا ہے کہ یہ جگہ عرش کے اوپر ہے اور ان طواف کرنے والوں کی جماعت فرشتوں کی ہے (علی نبینا وعلیہم الصلوٰۃ والسلام) اللہ اپنی رحمت کے ساتھ مخصوص کرتا ہے جس کو چاہتا ہے اور اللہ بڑے فضل والا ہے۔

حضرت مولانا ہاشم کشمیری رحمۃ اللہ علیہ اپنی کتاب ”زبدۃ المقامات“ میں پانچ بڑی خصوصیات

تحریر فرماتے ہیں۔

### ① پہلی خصوصیت حضرت شیخ مجدد قدس سرہ کو صلہ بنایا گیا

آپ اپنے مکتوبات جلد دوم کے مکتوب نمبر ۶ (ششم) میں تحریر فرماتے ہیں:

الْحَمْدُ لِلَّهِ الَّذِي جَعَلَنِي صِلَةً بَيْنَ الْبَحْرَيْنِ وَ مُصْلِحًا بَيْنَ الْفِئْتَيْنِ (یعنی اللہ کا شکر ہے جس نے مجھے دو دریاؤں کے درمیان صلہ بنایا اور دو گروہوں کے درمیان صلح کرانے والا بنایا)۔

### ② حضرت شیخ مجدد قدس سرہ کا اصحاب یمن کے مقام سے اوپر جانا

دوسری خصوصیت آپ (قدس سرہ) کا ان سابقین کے مقام پر پہنچنا ہے جن کا مرتبہ اصحاب یمن کے اوپر ہے جس طرح کہ اصحاب یمن کو اصحاب الشمال پر رتبہ کی بلندی حاصل ہے۔

### ③ اللہ تعالیٰ کا بلا واسطہ کلام کرنا

تیسری خصوصیت اللہ سبحانہ و تعالیٰ کا بلا واسطہ افراد انبیاء علیہم الصلوٰت والطیبات سے آپ قدس سرہ کی معیت میں کلام کرنا ہے اور یہ چیز بعض کامل متبعین کو اتباع اور وراثت کی وجہ سے

جلد دوم مکتوب نمبر ۲۰

حاصل ہوئی ہے اور جب اس قسم کا کلام کسی کے ساتھ زیادہ ہو تو اس کو محدث کہتے ہیں جیسا کہ امیر المؤمنین حضرت عمر رضی اللہ عنہ تھے۔

یہ اشارہ ہے اس طرف جیسا کہ مخدوم زادہ خواجہ محمد معصوم مدظلہ نے بیاض خاص میں تحریر فرمایا ہے کہ حضرت (مجدد رحمۃ اللہ علیہ) کو اپنے جد مکرم فاروق اعظم رضی اللہ عنہ کی وراثت کے طور پر محدث (بفتح دال) بنایا ہے اور اس پر اللہ تعالیٰ کا شکر ہے۔

### ④ حضرت شیخ مجدد قدس سرہ کو منصب قومیت

آپ نے اپنے مکتوبات شریف کی جلد سوم (۳) مکتوب نمبر ۷۹ میں اپنے قلم سے تحریر فرمایا ہے کہ اللہ سبحانہ و تعالیٰ نے وہ ذات عطا کی جو عالم یعنی اعراض مجتمہ کے لئے قیوم ہے۔

⑤ حضرت شیخ مجدد قدس سرہ کا خمیر حضرت سیدنا نبی کریم صلی اللہ علیہ وسلم کے خمیر کا بقیہ ہے، جس طرح کھجور کا خمیر حضرت آدم علیہ السلام کے خمیر کے بقیہ سے ہے۔

### زمانہ وصال میں فرمایا

زمانہ وصال کے قریب آپ نے فرمایا کہ ہر وہ کمال جو نوع بشر میں ممکن ہے مجھ کو عطا فرمایا اور سید البشر علیہ الصلوٰۃ والسلام کی تبعیت اور وراثت کے ذریعے اس سے متحقق فرمایا اور اگر میں چاہوں کہ ان کو معقول مقدمات کے ذریعے سننے والوں کو سمجھاؤں تو عقل والے کی عقل اس عجیب تر بیان کو نہ سمجھے۔

### نسبت خاصہ

منجملہ ان خصوصیات کے ہے کہ آپ فرمایا کرتے تھے کہ ہماری نسبت خاصہ اس عالم کے خاتمہ تک ہماری اولاد میں رہے گی۔

حضرت مولانا محمد ہاشم کشمیری رحمۃ اللہ علیہ تحریر فرماتے ہیں:

اور نسب سے عجیب تر آپ کی بلند خصوصیات یہ ہے کہ حضرت حق سبحانہ و تعالیٰ نے آپ کو بیعت و وراثت کے باوجود اصالت کے ایک حصہ سے ممتاز فرمایا جیسا کہ اس کی تحقیق و تفصیل

دفتر دوم مکتوب نمبر ۴۰

مکاتیب شریفہ میں مذکور ہیں ع

قلم اینجا رسید و سر بشکست  
(قلم اس جگہ پہنچا اور ٹوٹ گیا)

گر بگویم شرح آن بے حد شود  
مثنوی ہفتاد من کاغذ شود

اگر کوئی عالم عارف آپ کے مکاتیب شریفہ اور رسائل مبارکہ کو دیکھے گا تو اس کو عالی حضرت متعالی منقبت کی ان سے زیادہ خصوصیات معلوم ہوں گی، اگرچہ جس قدر ہم نے بیان کیا ہے یہ بھی کافی ہے پڑھنے والوں اور سننے والوں کے یقین اور قبول کی ضرورت ہے۔

راز جنوں بار از واں انبار نیست

راز اندر گوش منکر نیست

اللہ تعالیٰ صاحب احوال سے راضی ہوئے۔

اصطلاحات صوفیہ میں فنا و بقا کیا ہے؟ علامہ اقبال احمد فاروقی صاحب کتاب روضۃ القیومیہ کے حاشیہ میں اصطلاحات صوفیہ میں سے فنا و بقا اور قطب ارشاد کی تشریح کچھ اس طرح کرتے ہیں:

”اصطلاحات صوفیہ میں فنا و بقا خصوصی مقامات ہیں۔ فنا عدم شعور کو کہتے ہیں۔ ذات احد میں درجہ استغراق ہوتا ہے کہ اپنا بھی ہوش نہیں رہتا۔ ایک مکمل بے خودی طاری رہتی ہے۔

ہستی من رفت و خیالش نماند

ایں کہ تو بینی نہ منم بلکہ اوست

اس ہوش میں نہ رہنے کا بھی ہوش نہ رہے تو اسے فنا الفناء کہتے ہیں۔

فنائے افعالی، فنائے صفائی، فنائے ذاتی، تمام علیحدہ علیحدہ مقامات ہیں۔

بقا جو بقا فنا کے بعد حاصل ہوتی ہے۔ وہی مقام صوفیا ہے۔<sup>۲</sup>

زبدۃ المقامات

استفادہ از سر دلبراں۔ ذوقی۔

## فرد کون ہوتا ہے؟

دنیاے تصوف میں فرد ایک نہایت اہم منصب ہے۔ قطب عالم ترقی کر کے منصب فردیت پر پہنچتا ہے۔ فردانیت پر پہنچ کر تصرفات سے کنارہ کش ہو جاتا ہے۔ قطب مدار عرش سے تحت الثریٰ تک متصرف ہوتا ہے اور فرد متحقق ہوتا ہے۔ تصرف اور تحقیق میں بڑا فرق ہے۔ قطب مدار علی اللہ وام تجلی ذات صفات الہی میں ہوتا ہے۔ فرد تجلی ذات میں قطب مدار خاص ہے اور فرد اخص اسی طرح فردانیت مقام مسرت اور انبساط ہے۔ اس منصب پر انسان کی اپنی مراد باقی نہیں رہتی۔ اولیاء اللہ پر تجلی افعالی، تجلی الواحد اور تجلی اتاری ہوتی ہے، بعض مقام صحو میں اور بعض مقام سکر میں ہوتے ہیں۔ اولیاء اللہ کے مقامات حروف سے ماورا ہوتے ہیں۔ مگر اہل فردانیت ان تمام مقامات سے برتر ہوتے ہیں۔

معارف تصوف میں قطب ارشاد کی اہمیت اور منصب اہل سلوک کے لئے بڑی اہم چیز ہے۔ صوفیاء اسلام نے اگرچہ اس کی تشریح میں بڑا مواد بہم پہنچایا ہے مگر حضرت مجدد الف ثانی نے اپنے مکتوبات میں قطب ارشاد کے منصب اور مقام کو خصوصیت سے بیان فرمایا ہے۔

ہر زمانہ میں قطب کا ہونا ضروری قرار دیا گیا ہے، لیکن ساری دنیا میں بیک وقت بڑا قطب ایک ہی ہوتا ہے جسے قطب عالم، قطب کبریٰ، قطب مدار، قطب الاقطاب، قطب جہاں یا قطب ارشاد کہا جاتا ہے۔ عالم سفلی اور علوی اس کے تصرف میں ہوتے ہیں اور سارا عالم اس کے فیض و برکت سے قائم رہتا ہے۔ اگر قطب ارشاد کا وجود ہٹا دیا جائے تو سارا عالم درہم برہم ہو جاتا ہے۔ قطب ارشاد حق تعالیٰ سے براہ راست فیض حاصل کرتا ہے اور اس فیض کو اپنے ماتحت اقطاب میں تقسیم کرتا ہے۔ کسی بڑے شہر میں سکونت اختیار کرتا ہے، بڑی عمر پاتا ہے۔ نور خاصہ مصطفوی (صلی اللہ علیہ وسلم) کے طفیل اس کی نگاہیں ہر چیز پر ہوتی ہیں، وہ سوتے جاگتے کارخانہ کائنات کی نگرانی کرتا ہے۔ اقطاب کی ترقی تنزلی اور تقرری اس کے ہاتھ میں ہوتی ہے۔ ولی کی تقرری و معزولی اسی کے اختیار میں ہے۔ خود ولایت شمسی رکھتا ہے مگر دوسروں کو ولایت قمری میں رکھتا ہے۔ قطب ارشاد مظہر تجلی اسم رحمان ہوتا ہے۔ حضور نبی کریم (صلی اللہ علیہ وسلم) مظہر خاص تجلی الوہیت ہیں۔ قطب ارشاد کی ترقی جاری رہتی ہے۔ وہ فردانیت کے مقام تک ترقی کرتا جاتا ہے اور مقام محبوبیت پر پہنچ جاتا

ہے۔ اہل اللہ میں اس کا نام عبد اللہ ہوتا ہے۔

قطب ابدال، قطب اقالیم، قطب ولایت وغیرہ تمام قطب ارشاد کے ماتحت ہوتے ہیں۔ قطب عباد، قطب زہاد، قطب عرفا، قطب متوکلان تمام کے تمام قطب ارشاد کی نگرانی میں کام لیتے ہیں۔

### حضرت شیخ مجدد قدس سرہ قطب ارشاد کے متعلق فرماتے ہیں

مشائخ باطنی احوال اور ان مقامات کا عروج و نزول اور سیر و سلوک کا حال حضرت مجدد الف ثانی رحمۃ اللہ علیہ کے کلام مبارک میں لکھا ہوا ہے۔ انبیاء و اولیاء کے مقامات کے احوال اور سیر و سلوک جس قدر آنجناب پر منکشف ہوئے اس کا عشرِ عشیر بھی کسی گذشتہ و آئندہ ولی پر نہ ہوا، نہ ہو گا۔ چنانچہ آنجناب ایک مقام پر فرماتے ہیں کہ سلوک کا کوئی کوچہ ایسا نہیں جس کا عبور اس فقیر کو نصیب نہ ہوا ہو۔ نیز آنجناب فرماتے ہیں کہ قطب ارشاد، ”جو نسبت فردیت کا جامع ہوتا ہے“ عزیز الوجود ہے۔ اس قسم کا موتی عرصہ دراز کے بعد ظہور میں آتا ہے۔ اسی کے نور ظہور سے عالم ظلماتی منور ہو جاتا ہے۔ اس کے ارشاد و ہدایت کا نور سارے جہان پر یکساں ہوتا ہے۔ محیط سے جس کے مرکز تک جس کسی کو ہدایت اور معرفت حاصل ہوتے ہیں، اسی کے وسیلے سے ہوتے ہیں۔ البتہ جو شخص اس کے قطب ہونے کا انکار کرتا ہے، وہ حق تعالیٰ کی معرفت سے بالکل محروم ہوتا ہے۔ اگر کوئی شخص قطب ارشاد سے واقف نہیں اور ذکر الہی سے بھی غافل ہے، لیکن اس کا تقدر اور مخلص ہے اور اس کی قطبیت کا قائل و مقرر ہے۔ اس واسطے صرف محبت و اخلاص کی برکت سے قطب ارشاد سے اس کے باطن میں رشد و ہدایت کا نور پہنچے گا۔ قطب ارشاد کا نور تمام جہان کو سمندر کی طرح گھیرے ہوئے ہوتا ہے۔ اور سمندر منجمد ہے۔ اس میں حرکت بالکل نہیں۔ جب کوئی شخص قطب ارشاد کی طرف مخلصانہ طور پر متوجہ ہوتا ہے اور قطب ارشاد بھی اس کی طرف توجہ کرتا ہے تو طالب کے دل میں ایک دریچہ کھل جاتا ہے، جس کی راہ توجہ اور اخلاص کے موافق اس سمندر سے سیراب ہوتا ہے۔ خلقت کو جو فیض پہنچتا ہے وہ قطب ارشاد کی وساطت سے پہنچتا ہے۔ منصب ہدایت سے کسی کو فائدہ فیض حاصل نہیں ہوتا، لیکن فرد کا عروج قطب ارشاد سے زیادہ ہے۔ اس واسطے اگر دونوں منصب ارشاد اور فرد ایک شخص کو حاصل ہوں تو ایسا شخص نور علی نور ہے۔ مدت دراز

کے بعد ایسا بے نظیر گوہر ظاہر ہوتا ہے۔

## فلسفہ وحدت الوجود

صاحبزادہ علامہ اقبال احمد فاروقی صاحب فلسفہ وحدت الوجود کی شرح اس طرح بیان کرتے ہیں:

فلسفہ وحدت الوجود اُمت محمدیہ کے اکثر علماء و مشائخ کا مقبول نظریہ رہا ہے۔ تصوف کے کئی خانوادے اسی نظریہ کے مؤید رہے ہیں۔ خصوصاً حضرت محی الدین ابن عربی رحمۃ اللہ علیہ نے اس نظریہ کی ترجمانی کر کے سارے عالم اسلام کو متاثر کیا۔ آپ کے شاگردان کرام نے اس فلسفہ کی ترجمانی اور اشاعت میں بڑی بڑی گراں قدر کتابیں لکھی گئی ہیں۔ سلسلہ نقشبندیہ (جس کے بلند قدر ترجمان خود حضرت مجدد الف ثانی رحمۃ اللہ علیہ ہیں) کے بیشتر مشائخ وحدت الوجود کے قائل تھے مگر جس دور میں حضرت مجدد رحمۃ اللہ علیہ نے برصغیر میں احیائے دین اور تجدید اُمت کی ذمہ داری سنبھالی اس وقت بہت سے صوفیائے خام نے وحدت الوجود کی آڑ میں اتحاد و حلول، بھگتی تحریک، حق و باطل کی یکجہتی، کفر و اسلام کی ہم آہنگی کو تصوف کا ایک اہم مسئلہ قرار دے دیا تھا۔ حضرت شیخ اکبر ابن عربی نے وحدت الوجود (ہمہ اوست) کو عملی انداز میں پیش کیا تھا، مگر اکبری دور کے گمراہ صوفیوں نے ”حلول و اتحاد“ کی ہزاروں گمراہیوں کو منظر عام میں لا رکھا تھا جس سے اسلام کی بنیادیں کھوکھلی ہو گئیں۔ ان مدعیان بے خبر نے عوام کو یہ نعرہ دیا کہ دنیا میں جو کچھ ہے بس خدا ہی ہے۔ زمین بھی خدا ہے، آسمان بھی خدا، شجر و حجر، نباتات و جمادات، نور و ظلمت، خیر و شر، کفر و اسلام، غرضیکہ ہر چیز خدا ہی خدا ہے۔ حضرت مجدد نے ان گمراہ کن نظریات کے خلاف جنگ کی۔ ابن عربی کے نظریات اور صوفیائے خام کے نعروں میں امتیاز ثابت کیا۔ آپ نے اپنے مکتوبات میں واضح کیا کہ یہ لوگ وحدت الوجود اور ہمہ اوست کے نظریہ کی غلط تعبیریں کر رہے ہیں۔

## وحدت الشہود

آپ نے ان گمراہیوں کی زد کو روکنے کے لئے وحدت الشہود کی دیوار کھڑی کی جسے اہل علم

۱ روضۃ القیومیۃ، ماخذ مکتوبات شریف

نے تسلیم کیا۔ آپ نے اپنے مکتوبات میں بار بار رقص و سرور، سماع و نغمہ کو خلاف شریعت قرار دیتے ہوئے اُمت محمدیہ صلی اللہ علیہ وسلم کے لئے اتباع شریعت اور سنت ہی کو اصل دین قرار دیا۔

### ولایت اور نبوت کا فرق

جن حقائق و معارف کا ذکر حضرت شیخ مجدد قدس سرہ سے پہلے طبقہ اولیاء نے کیا ہے، وہ علوم انبیاء علیہم السلام کے کمالات و معارف سے نہیں ہیں۔ ولایت انبیاء علیہ السلام کا ظل ظلال ہے، بعض یہ کہتے ہیں کہ الولائیۃ افضل من النبوة یعنی نبوت سے ولایت افضل ہے اور بعض بزرگوں نے یہ فرمایا ہے کہ اس نبی کی ولایت اس کی نبوت سے افضل ہے۔ ولایت میں خلقت سے منہ موڑ کر اللہ تعالیٰ کی طرف رخ ہوتا ہے، نبوت میں منہ اللہ تعالیٰ کی بجائے خلقت کی طرف ہوتا ہے، اس لئے وہ حضرات کہتے ہیں کہ جو رخ اللہ تعالیٰ کی طرف ہے اس سے بہتر و افضل ہے جو رخ خلقت کی طرف ہو، لیکن وہ حضرات یہ نہ سمجھے کہ مقام ولایت کا عروج ذات ربانی تک نہیں ہوتا، بلکہ صفات و ذات تک ہوتا ہے اور صفات ہی سے نزول کرتا ہے، ذات ربانی اس کی نگرانی کرتی ہے، اور اس کی دامن گیر ہے، اس لئے من کل الوجود نزول نہیں کر سکتا، اور رُشد و ہدایت بھی کما حقہ نہیں کر سکتا۔ اس کے برعکس نبوت کا عروج ذات وحدہ لا شریک تک ہے، بارگاہِ خداوندی سے کامل تربیت پاتا ہے، پھر نزول کرتا ہے، اور وہ رُشد و ہدایت کا کام بوجہ احسن پورا کرتا ہے۔

اگر ولایت نبوت سے افضل ہوتی تو اللہ تعالیٰ اپنے کلام قرآن مجید میں ولایت کی تعریف کرتا، اور انبیاء کو اولیاء کہہ کر تعریف کرتا اور ادنیٰ مقام کو مقامِ اعلیٰ پر ترجیح نہ دیتا، اللہ تعالیٰ نے قرآن مجید میں ولایت سے انبیاء کو مخاطب نہیں کیا بلکہ جا بجا انبیاء کی تعریف میں ”وَمَا رَسُوْلًا نَبِيًّا“ فرمایا ہے۔

### وحدت الوجودی علوم انبیاء کے معارف نہیں ہیں

صوفیائے متقدمین نے جو فرمایا ہے کہ وہ علوم معارف ان پر ظاہر ہوئے ہیں جو وحدت الوجود وغیرہ سے تعلق رکھتے ہیں، خاص الخاص علوم معارف انبیاء کے ہیں۔ ہزار ہا علوم و معارف

روضۃ القیومیۃ

اس قسم کے ہیں کہ انہیں انبیاء سے منسوب کرنے سے عار آتی ہے۔ اگر یہ علوم و معارف انبیاء کے ہوتے تو وہ خود اور ان کے اصحاب و وحدت الوجود کو بڑی شرح و وسط کے ساتھ بیان کرتے اور سماع و نغمہ سنتے۔ کیونکہ انبیاء کا خاصہ ہے کہ جو حق بات ہوتی ہے اسے ظاہر کرنے میں عار محسوس نہیں کرتے خواہ اُس کے اظہار سے انہیں کسی طرح کی ہی تکلیف کیوں نہ پہنچے۔ اگر ایسا نہ کریں تو گویا وہ حق پوشی کرتے ہیں، پھر ان کے سوا اور کون ہے جو حق بات کا اظہار کرے اور اس کی تحقیق کرے۔ اللہ تعالیٰ کا کلام جہاں کہیں انبیاء غیر، غیریت، بادیت اور عبودیت کے بارے میں ہے، نہ کہ توحید، اتحاد پر اور حرمت سماع اور نغمہ پر دال ہے نہ حلت پر۔ وحدت الوجود اور سماع و نغمہ کے حق میں یہ کہہ دینا کہ اس سے انسان خدا رسیدہ بن جاتا ہے، عام سی بات ہے جو علوم و معارف توحید و جودی اور سماع و نغمہ کے متعلق ہیں، وہ انبیاء کے علوم میں سے نہیں، بلکہ یہ علوم ولایت انبیاء میں داخل ہی نہیں، ہاں یہ ولایت اولیاء میں داخل ہے، جو ولایت انبیاء کی ظل ظلال ہے۔ کمالات نبوت و ولایت سے ہزار ہا درجہ اوپر ہے۔

اللہ تعالیٰ کا طریقہ یہ ہے کہ ہر ہزار سال بعد وہ علوم و معارف کی کمالات از سر نو تازہ ہوں جو ذات کے متعلق ہیں۔ انسانی تاریخ میں ہر ہزار سال کے بعد ایک پیغمبر اولو العزم صاحب شریعت جدید پیدا ہوا کرتا تھا۔ چونکہ اس اُمت میں تفسیح و تبدیل اور صاحب منصب نبوت نبی کی بعثت نہیں اس واسطے ضروری تھا کہ اس اُمت میں ایک ایسا شخص پیدا ہو جو اس دین کو از سر نو تازہ کرے۔ زینت بخشے اور ذات حق کے متعلقہ علوم و معارف کے کمالات کا اظہار کرے اور اس کے بندوں تک پہنچائے۔

### بادشاہ اکبر کا دور حکومت اور ابتدائی زندگی

بادشاہ اکبر اپنی ابتدائی زندگی میں صوم و صلوة کا پابند تھا، ایک راسخ العقیدہ مسلمان کی طرح زندگی بسر کر رہا تھا، علماء و مشائخ کا ادب و احترام کرنا اور اولیائے کرام سے عقیدت و محبت کے جذبات اکبر بادشاہ کو اپنی والدہ ماجدہ حمیدہ بانو کی طرف سے وراثت میں ملے تھے، کیونکہ اکبر بادشاہ کی والدہ حضرت شیخ احمد جام زندہ پیل کی نسل سے تھیں، حضرت شیخ احمد جام بہت کامل و اکمل

صوفی و شاعر تھے، ان کا یہ شعر بہت مشہور و معروف ہے، یہ شعر محفل سماع میں سنتے ہوئے امام  
الاولیاء حضرت شیخ خواجہ قطب الدین بختیار کاکی رحمۃ اللہ علیہ کا وصال حق ہوا، یہ شعر ہے

کشتگانِ خنجر تسلیم را

ہر زمان از غیب جانے دیگر است

### اکبر بادشاہ کی حضراتِ چشتیہ سے محبت

بادشاہ اکبر کو اولیاء اللہ سے محبت و عقیدت کیونکہ اپنی والدہ ماجدہ سے ورثہ میں ملی تھی،  
اس وقت سلسلہ چشتیہ کا عروج بھی بہت تھا، اکبر بادشاہ خراج عقیدت پیش کرنے کے لئے بارگاہ  
شیخ الاسلام بابا فرید الدین گنج شکر قدس سرہ پاک پتن شریف قدم بوسی کے لئے مزار پر انوار پر  
حاضر ہوا، اجمیر شریف میں حضرت خواجہ غریب نواز شیخ خواجہ معین الدین چشتی رحمۃ اللہ علیہ کی بارگاہ اقدس  
کی قدم بوسی تو اکبر بادشاہ کا معمول بن چکی تھی، وہ خواجہ بزرگ قدس سرہ سے اظہار عقیدت و  
احترام کی خاطر اجمیر شریف پایادہ بھی حاضر ہوا، شہزادہ سلیم جو بعد میں جہانگیر کے نام سے مشہور  
ہوا، کی پیدائش پر وہ دہلی کے بزرگوں کے مزارات پر حاضری دینے بھی گیا۔ جب خان زمان نے  
بغاوت کی تو اس وقت بھی وہ بزرگان دہلی کی حاضری کے لئے گیا، ہمایوں بادشاہ جو اکبر کا والد تھا،  
اس کے مقبرہ میں سینکڑوں درویش اور حفاظ رہتے تھے، ان کی خوراک کا انتظام بھی حکومت کی  
طرف سے تھا، حضرت شیخ نظام نارنولی رحمۃ اللہ علیہ کی خدمت میں بھی حاضر ہوا۔ اس وقت حضرت نظام  
نارنولی رحمۃ اللہ علیہ زندہ و جاوید تھے، اور ہانسی میں بھی حضرت قطب جمال قدس سرہ کی مزار پر انوار پر بھی  
حاضری دینے گیا۔

### حضرت شیخ سلیم چشتی سے عقیدت

اکبر بادشاہ کو جو حضرت شیخ سلیم چشتی رحمۃ اللہ علیہ سے جو عقیدت و محبت تھی وہ کسی بیان کی محتاج  
نہیں ہے۔ اکبر بادشاہ نے حضرت شیخ سلیم کے قریب رہنے کے لئے فتح پور سیکری ہی کو اپنا  
دار الخلافہ بنایا تھا۔ بادشاہ اکبر نے حضرت شیخ قدس سرہ کے مزار اقدس پر روضہ تعمیر کرایا جو فن تعمیر کا  
شاہکار ہے، جہانگیر کا نام ”سلیم“ بھی اپنے شیخ کے نام پر اظہار و عقیدت کے لئے رکھا۔ بادشاہ

اکبر نے شہزادہ سلیم کی تعلیم بسم اللہ خوانی وقت کے مشہور محدث حضرت میرک شاہ بن میر جمال الدین سے کروائی اور شہزادہ سلیم کو حکم دیا کہ وہ حضرت شیخ عبدالنبی رحمۃ اللہ علیہ کے گھر جا کر علم حدیث حاصل کرے، اکبر خود بھی حضرت شیخ کے درس حدیث میں حاضری دیتا تھا۔

ہمایوں بادشاہ اکبر کا والد تھا، ہمایوں کو حضرت شیخ محمد غوث گوالیاری رحمۃ اللہ علیہ سے عقیدت تھی، اس لئے اکبر بھی ان سے عقیدت رکھتا تھا، حضرت شیخ محمد غوث گوالیاری رحمۃ اللہ علیہ کے گزراوقات کے لئے ایک کروڑ (درہم) سالانہ آمدنی والی جاگیر عطا کی تھی، حضرت خواجہ ناصر الدین عبید اللہ احرار رحمۃ اللہ علیہ جو سلسلہ نقشبندیہ کے امام الاولیاء بزرگ ہوئے ہیں، اکبر کے آبا و اجداد کو ان سے بہت محبت و عقیدت تھی، ان کی اولاد میں سے حضرت خواجہ یحییٰ رحمۃ اللہ علیہ ہندوستان تشریف لائے، تو اکبر بادشاہ نے ان کا بہت ہی عزت و احترام کیا اور ایک جاگیر اخراجات کے لئے پیش کی، ایک لاکھ روپیہ سالانہ حضرت مخدوم الملک مولانا عبید اللہ سلطان پوری رحمۃ اللہ علیہ کا وظیفہ سالانہ مقرر کیا ہوا تھا، اس کے ساتھ ہی حضرت شیخ طاہر بوہر پٹنی کی خدمت میں بھی قدم بوسی کے لئے حاضر ہوا، نیز پنجاب گجرات کے مشہور و معروف بزرگ حضرت شیخ سرتی رحمۃ اللہ علیہ کی خدمت میں کشمیر پر لشکر کشی سے پہلے حاضر خدمت ہوا۔ فتح کشمیر کے بعد اس نے حضرت سرتی رحمۃ اللہ علیہ کی خدمت میں پندرہ سو بیگز زمین بطور نذرانہ پیش کیا۔

بادشاہ اکبر صوم و صلوة کا پابند تھا، نماز باجماعت کا اتنا اہتمام کرتا تھا کہ اس نے ہفتے کے سات ایام مقرر کئے ہوئے تھے، ملا عبدالقادر بدایونی بدھ کے روز امامت فرمایا کرتے تھے، سفر میں نماز کے لئے ایک خاص خیمہ ہوتا تھا، جس میں بادشاہ اکبر باجماعت نماز ادا کرتا تھا، برسر دربار نماز کی جماعت کے ساتھ ادائیگی کے لئے تاکید کرتا تھا، ہر سال حج کے لئے ایک امیر حج مقرر کرتا اور سرکاری اخراجات پر بھیجتا، اہل حرم اور شریف مکہ کے لئے گراں قدر تحائف اور نقد و جنس بھیجتا تھا۔ حجاج کرام کو خود رخصت کرتا تھا، اور یہ منظر قابل دید بھی ہوتا تھا۔ غرضیکہ اکبر کے ابتدائی مذہبی حالات و خیالات بہت اچھے تھے۔

## شاہی عبادت گاہیں

اکبر بادشاہ کی منشاء کے مطابق سارا ہندوستان جب فتح ہو گیا اور روز بروز ملک کی سرحدوں میں اضافہ ہوتا چلا گیا تو جب اس کے مذہبی رجحانات میں بھی بہت اضافہ ہو گیا، اب وہ عبادت و ریاضت کی طرف زیادہ میلان رکھنے لگا۔ راتوں کو ذکر اللہ میں گزارنے لگا تھا، راتوں کو وہ ذکر جہر اسم اعظم ”اللہ ہو“ اور اسم اعظم ”یا ہادی“ کے ذکر میں مشغول رہتا تھا، مجلس میں ذکر اللہ سبحانہ اور ذکر حبیب مصطفیٰ کا تذکرے رہتے تھے، حاکم بدخشاں مرزا سلیمان صوفی منش صاحب حال بادشاہ تھا، اور سلسلہ طریقت بھی اس سے جاری تھا۔ لوگ اس کے ہاتھ پر بیعت بھی کرتے تھے، سلمان کررانی حاکم بنگلہ تھا۔ اکبر بادشاہ نے اس کے متعلق یہ بھی سنا ہوا تھا، وہ نماز تہجد باجماعت ڈیڑھ سو (150) علماء کرام اور مشائخین کے ساتھ ادا کرتے ہیں۔ نماز فجر کے بعد حاکم بنگالہ ملکی معاملات، فوج و لشکر کے حساب و کتاب میں مصروف رہتا تھا، ان حکمرانوں کے طور طریقوں سے متاثر ہو کر اکبر بادشاہ نے ۹۸۳ھ میں فتح پور سکری میں ایک بہت بڑی عبادت گاہ شیخ عبداللہ نیازی کے حجرہ عبادت کے متصل تعمیر کرائی اور چاروں طرف عمارتیں بھی بنائی گئیں۔ ایک بڑا حوض بھی تعمیر ہوا۔ ہر جمعہ کو نماز کے بعد اس عبادت گاہ میں مجلس منعقد ہوا کرتی تھی، جس میں بڑے بڑے علماء و مشائخین شرکت کرتے تھے، پھر یہ مجلس ہر جمعہ کی رات کو منعقد ہونے لگی، جس میں سادات، مشائخ، علماء اور امراء سب شامل ہونے لگے۔ اکبر بادشاہ ساری ساری رات اس محفل میں گزارنے لگا تھا۔ اکبر نے شیخ محمد غوث گوالیاری رحمۃ اللہ علیہ کے فرزند شیخ ضیاء اللہ کو آگرہ سے بلوایا تھا، عبادت گاہ میں ان کی رہائش کا انتظام بھی کر دیا تھا، نشستوں کا جھگڑا ختم کرنے کے لئے اکبر بادشاہ نے نشستوں کی تقسیم اس طرح کی کہ مشرقی جانب امراء بیٹھیں گے، مغربی جانب سادات، جنوبی حصہ میں علماء حضرات اور شمال میں مشائخین بیٹھا کریں۔ بادشاہ اکبر ہر ایک مجلس میں ذاتی طور پر باری باری ان میں حاضری دیا کرتا اور ان کے مباحثوں میں حصہ لیا کرتا تھا۔

منتخب التواریخ اردو ترجمہ

## حبّ جاہ سے لبریز علماء وقت کا کردار

دربار اکبر میں اُن علمائے وقت کا اجتماع ہو چکا تھا جن کا رول آف لائف بطور ماڈل اچھا نہیں تھا، جن کے قلب حسد و کینہ سے لبریز تھے، شہرت کی آرزو ان کی باتوں سے عیاں ہوتی رہتی تھی، بادشاہ اکبر کی نظروں میں قبولیت کے لئے ایک دوسرے کی نفی کرتے تھے، ایک دوسرے کے مقابلہ میں زبان کی تلواریں چلاتے تھے، مسلک و مذہب کے اختلاف اتنی شدت اختیار کر گئے کہ اکبر بادشاہ کی موجودگی میں ایک دوسرے کی تکفیر و تذلیل کرنے لگے۔ سنی شیعہ کے علاوہ حنفی، شافعی، فقیہ و حکیم کے موازنہ و مقابلہ سے گزر کر اصول مہمات دین پر بھی بے باکی سے ان کی زبانوں کی چھریاں چلنے لگیں۔

شیخ الاسلام مخدوم الملک مولانا عبداللہ سلطان پوری جن کی سخت گیری بہت مشہور تھی، دوسرے بااثر درباری عالم شیخ عبدالنبی جو صدر الصدور کے عہدے پر فائز تھے، شیخ عبدالنبی صدر الصدور مشہور صابری چشتیہ بزرگ حضرت شیخ عبدالقدوس گنگوہی کے پوتے تھے، حریم شریفین میں جا کر علم حدیث کا مطالعہ کیا، اور محدثین کی وضع اختیار کی، اپنے والد کے خلاف سماع کی تردید میں رسالہ لکھا تھا، اس آزاری اور شہرت نے ۱۵۶۳ھ میں حسد کی مسند پر لا بٹھایا، شیخ عبدالغنی عمر میں مخدوم الملک عبداللہ سلطان پوری سے چھوٹے تھے، لیکن مخدوم الملک کی طرح غاصب اور ظالم نہ تھے، کیونکہ مسجدوں کے اماموں کو جاگیریں صدر الصدور کے دستخط سے ملا کرتی تھیں، اس ضمن میں یہ بات مشہور تھی کہ صدر الصدور کے متوسلین رشوت وصول کرتے ہیں۔ لیکن اس سے بھی زیادہ نقصان جس چیز سے اُن کو پہنچا وہ یہ تھا مخدوم الملک کا عناد باطنی اور دربار کا نیارنگ بھی تھا، مخدوم سلطان پوری نے عبادت گاہ میں مباحثوں کے دوران ان پر نکتہ چینی شروع کر دی، اور شیخ عبدالغنی کے خلاف ایک رسالہ بھی لکھ دیا، جس میں اس قسم کی باتیں تھیں کہ شیخ عبدالغنی نے خضر خان شردانی کو توہین رسالت کی تہمت لگا کر اور سیر جس کو رافضی کے الزام میں ناحق مروا ڈالا ہے، مخدوم الملک نے فتویٰ دیا کہ شیخ کے پیچھے نماز جائز نہیں کیونکہ اسے باپ نے عاق کر دیا ہے، اور اسے خونی بوا سیر بھی ہے، جب مخدوم الملک نے اس طرح شیخ عبدالغنی صدر الصدور کی مخالفت اور

تفہیک شروع کی تو انہوں نے بھی جوابی الزام میں بے علم اور گمراہ ہونے کا طعنہ دیا۔ اس طرح دربار میں علماء کے دو گروہ ہو گئے جو ایک دوسرے سے جائز اور ناجائز جھگڑتے تھے، ان علماء کا کام اب صرف یہ تھا، بجائے امر بالمعروف و نہی عن المنکر کے ایک دوسرے کو ذلیل و خوار اور بادشاہ کی نگاہ میں گرانا تھا، علماء کے ان اختلاف اور جھگڑوں کی وجہ سے اہل بدعت کو خوب کھل کر کھینے کا موقع ملا۔

بادشاہ اکبر اخلاص کے ساتھ طالب حق تھا، اہل بدعت نے واقعات و حقائق کو مسخ کر کے بادشاہ کے سامنے پیش کیا، بنیادی طور پر ان پڑھ ہونے کی بناء پر حقائق کا ادراک کرنے سے قاصر تھا، اور علماء کے ان مباحثوں کی بناء پر عالم حیرت و حیرانگی میں مبتلا رہتا تھا، آخر کار اس حیرت و حیرانگی کا نتیجہ یہ نکلا، وہ اصل دین سے بے گانہ ہو گیا، پھر کیا تھا اکبر بادشاہ نے دین و شریعت کی بنیادوں پر ایسی ضرب لگائی کہ چند ہی سالوں میں شجرہ اسلام کو ہندوستان میں کاٹ تو وہ نہ سکا لیکن قوت اسلام کو بہت ہی کمزور کر دیا۔ بدایونی نے عہد اکبری کے جو حالات لکھے ہیں، ان سے خیال ہوتا ہے کہ اکبر نے علماء کا اقتدار ان کی کج بختیوں اور حماقتوں کی وجہ سے کم کیا۔

مولانا ابوالکلام آزاد رحمۃ اللہ علیہ نے بھی اپنی کتاب ”تذکرہ“ میں خرابیوں کا باعث مخدوم الملک اور صدر الصدور کی شخصی کوتاہیوں کو قرار دیا ہے۔ اس سلسلے میں حضرت مجدد الف ثانی قدس سرہ کی رائے نقل کی ہے:

”ہر فتوے کہ دریں زمان در تزویج ملت و دین ظاہر  
گشتہ۔ از شومئ علمائے سوء است کہ فی الحقیقت  
شرار مردم و نصوص دین اند“

علمائے سوء

حضرت شیخ مجدد صاحب قدس سرہ نے لفظ علماء سو جو استعمال فرمایا ان علماء کے لئے جو علماء اس وقت دربار اکبری سے وابستہ تھے، ان میں مشہور و معروف یہی علماء تھے۔ مخدوم الملک

منتخب تاریخ، رود کوثر از شیخ محمد اکرام، مجدد الف ثانی از سید زوار حسین شاہ

سلطان پوری، شیخ صدر الصدور، قاضی خاں بدخشی (اس نے بادشاہ کے لئے سجدہ تحیت جائز قرار دیا تھا) ملا مبارک ناگوری اور اس کے دونوں بیٹے ابوالفضل اور فیضی تاج الدین دہلوی شامل تھے۔ اکرام مرحوم نے اپنی کتاب ”رو و کوثر“ میں بعض علماء کو علماء سوء کی صف سے نکالنے کی کوشش کی ہے جب کہ وہ ہی دربار اکبری میں اپنے اپنے گروپوں کے لیڈر تھے، بعد میں لفظ علماء سوء اُن علماء کے لئے بولا جانے لگا جنہوں نے اپنے ذاتی مفادات کے لئے علم دین کو استعمال کیا۔

### دربار کا حال

ملا عبد القادر بدایونی دربار میں ہونے والے ایک مباحثہ کا نقشہ اس طرح بیان کرتا ہے:

”رگ گردنِ علمائے زمان برآمدہ آواز ہائے بلند و  
دمدمہ بسیار ظاہر شد این معنی برخاطر اشرف گراں  
آمد..... الخ“

(یعنی علمائے زمانہ کی گردنوں کی رگیں پھولنے لگیں، شور و غل ہونے لگا اور سخت ہلڑ مچ گیا، بادشاہ کی طبع نازک کو یہ بات ناگوار گزری اور برہم ہو کر مجھ سے کہا اس کے بعد جو شخص بھی ناشائستہ بات کرے اس کو وہاں سے اٹھا دے)۔  
دربار اکبری میں علماء کے گروہوں کے سربراہوں کا حال بھی پڑھئے۔

### ملا عبد القادر سلطان پوری

سید زوار حسین شاہ صاحب رحمۃ اللہ علیہ اپنی کتاب ”مجدد الف ثانی“ میں کچھ اس طرح بیان کرتے ہیں:

اکبر کے دربار میں کس قسم کے علماء جمع تھے، اس کا اندازہ اس سے ہو سکتا ہے کہ ان میں ایک ملا عبد اللہ سلطان پوری تھے جن کا عہدہ مخدوم الملک کا تھا، اس نے محض اس لئے کہ حج نہ کرنا پڑے، فریضہ حج کے اسقاط کا فتویٰ دیا۔ ملا بدایونی رقمطراز ہے کہ ”ایک مرتبہ اسی شبینہ محفل میں

مختب تاریخ

ان جہان نے کہا مخدوم الملک نے فتویٰ دیا ہے کہ ان دنوں حج پر جانا فرض نہیں ہے بلکہ ایک طرح سے گناہ ہے۔ جب لوگوں نے وجہ دریافت کی تو اس نے یہ دلیل دی کہ حج کے لئے خشکی کا راستہ تو کجرات اور عراق کا ہے جو قزلباشوں کی لوٹ مار سے پر خطر ہے اور اگر سمندر کے راستہ جائیں تو رنگیوں سے پروانہ راہداری لینے کی ذلت اٹھانی پڑتی ہے، ان کے پروانہ راہداری پر صلیب کا نشان اور حضرت عیسیٰ و حضرت مریم علیہما السلام کی تصویر چسپاں رہتی ہے جو بت پرستی کی ایک شکل ہے اس لئے یہ دونوں راستے حج کے لئے بند ہیں اور ان دونوں صورتوں کے علاوہ اور کسی طریقے سے حجاز پہنچنا ممکن نہیں، اس لئے فریضہ حج ساقط ہو چکا ہے۔ اس کے متعلق خان زمان نے ایک بات یہ بھی بتائی کہ وہ زکوٰۃ سے بچنے کے لئے یہ حیلہ کرتا تھا کہ ہر سال کے اختتام سے قبل اپنا سارا مال و متاع اپنی بیوی کے نام ہبہ کر دیتا ہے اور اسی طرح دوسرے سال کے ختم ہونے سے پہلے وہ ایک بخت سارا مال و متاع اس کے نام منتقل کر دیا کرتی ہے، زکوٰۃ کی ادائیگی کے لئے جو کامل سال گزرنے کی شرط ہے چونکہ اس طرح ہیر پھیر میں یہ شرط پوری نہ ہوتی تھی، اس لئے ان پر زکوٰۃ فرض نہ ہوتی تھی۔ غرض خان زمان نے مخدوم الملک کی کنجوسی، خباثت، رذالت، مکاری اور بنیاداری کے بہت سے قصے سنائے۔ پھر کیا تھا بہت سے لوگوں کی زبانیں کھل گئیں اور لوگ اس کی ہانت اور مذمت کے لئے ایک سے ایک بڑھ کر قصے سنانے لگے، آخر یہ طے پایا کہ اسے حج کے لئے زبردستی مکہ معظمہ بھیج دیا جائے۔ جب بادشاہ نے اس سے پوچھا کہ تم پر حج فرض ہے تو اس نے جواب دیا نہیں۔<sup>۱</sup>

مخدوم الملک کے انتقال کے متعلق ملا بدایونی لکھتے ہیں: ”۹۹۰ھ میں مخدوم الملک کا احمد آباد میں انتقال ہو گیا، اس کے مال و اسباب کی تحقیقات کے لئے فتح پور سے قاضی علی کو مقرر کیا گیا، اس نے لاہور آ کر چھان بین کی تو مخدوم الملک کے اتنے خزانے اور دینے برآمد ہوئے کہ ان کا شمار ممکن نہ تھا۔ مخدوم الملک کے خاندانی قبرستان سے بھی سونے کی اینٹوں سے بھرے ہوئے کئی صندوق نکلے جو اس نے میتوں کے بہانے سے دفن کر رکھے تھے، اس کے علاوہ اس نے جو مال لوگوں کے پاس رکھوایا تھا اس کی مقدار تو اللہ تعالیٰ ہی بہتر جانتا ہے۔ سونے کی اینٹیں اور اس کی

منتخب التواریخ ص: ۴۳۵، ۴۳۶۔ دین الہی اور اس کا پس منظر ص: ۵۱، ۵۰۔

تمام کتابیں خزانہ عامرہ میں داخل کر لی گئیں، اس کی اولاد مصیبتوں میں گرفتار ہو کر روٹی تک کو محتاج ہو گئی۔

شیخ عبدالغنی

دربار اکبری کے ایک ممتاز عالم مولانا شیخ عبدالغنی محدث ہیں، جو حضرت شیخ عبدالقدوس گنگوہی رحمۃ اللہ علیہ کے پوتے ہیں، بادشاہ نے ان کو صدر الصدور کے عہدے پر مقرر کیا اور انہیں یہ اجازت دی کہ مظفر خاں کی مدد سے لوگوں کے روزینے اور معاش مقرر کیا کریں۔ چند دن بعد ہی وہ مستقل صدر الصدور بن گئے، اول اول انہوں نے لوگوں کو اس قدر انعامات اور روزینے عطا کئے کہ اگر سابقہ بادشاہوں کے تمام عطیوں کو بھی جمع کر لیا جائے تو اس کے برابر نہ ہوں، بعد میں ان کا طرز عمل بالکل ہی برعکس ہو گیا۔ جب مخدوم الملک کا ستارہ زوال میں آچکا تھا تو دربار سرکار میں شیخ عبدالغنی کا سورج چمکنے لگا، چنانچہ بادشاہ انتہائی تعظیم و احترام کی وجہ سے کبھی کبھی حدیث سننے کے لئے اس کے گھر چلا جاتا تھا۔ ایک دو مرتبہ تو اکبر نے شیخ کی (پہننے کے لئے) جوتیاں بھی اس کے آگے رکھیں، بڑے شہزادہ سلیم کو بھی تعلیم کے لئے اسی کے حجرہ میں بٹھا دیا گیا تھا، وہ عموماً مولانا عبدالرحمن جامی رحمۃ اللہ علیہ کی چہل حدیث کا درس دیا کرتا تھا۔ جب شیخ عبدالغنی کرسی صدارت پر بیٹھا اور بادشاہ نے حکم دیا کہ جب تک ممالک محروسہ کے تمام ائمہ اپنے وظائف و اوقاف و معاش کے فرامین پر صدر (شیخ عبدالغنی) کی مہر نہ لگوائیں کروڑی ان کے رقمیں اجرانہ کریں تو ہندوستان کے مشرقی کنارے سے لے کر بکھرتک اہل غرض علماء شیخ کی خدمت میں حاضر ہونے لگے جن کی سفارش کسی امیر یا مقرب نے کر دی تو اس کا کام حسب منشا تکمیل پا گیا ورنہ شیخ کے کارندوں کے پاس دھکے کھاتے رہے اور نہ صرف ان کو بلکہ شیخ کے فراشوں، دربانوں، سائیسوں اور مال خوروں تک کو بھاری بھاری رشوتیں دے کر ان غریبوں نے اپنا کام بنایا اور جو یہ بھی نہ کر سکے وہ دربانوں کے ڈنڈے کھاتے رہے، بہت سے بد نصیب اس ہجوم میں گرمی کی تاب نہ لا کر وہیں جاں بحق ہو گئے جس وقت وہ اپنی مسند جاہ و جلال پر متمکن رہتا تھا تو اس کے تیور بس دیکھنے کے لائق ہوتے تھے، اہل علم کی تعظیم و تکریم کا کیا سوال وہ ہر ایک کو برا بھلا کہنے اور ڈانٹنے ڈپٹنے پر اتر آتا اور جب

بے چارہ بڑی عاجزی اور خوشامد کرتا تو ان عاملوں کے لئے جو ہدایہ اور دوسری منتہی کتابیں پڑھا سکتے تھے سو بیگھ کے لگ بھگ اراضی منظور کر کے باقی زمین کو جس پر وہ ایک مدت دراز سے قابض تھے، قلمزد کر دیتا اس کے مقابلہ میں جاہلی کمینوں بلکہ ہندوؤں تک کو اچھی اچھی زمینیں از خود عطا کر دیتا تھا۔ اس طرح اس کے ہاتھوں علم اور عالموں کی قدر و قیمت روز بروز گھٹتی چلی گئی۔ اپنے جلاس پر دوپہر کے بعد جب وہ نہایت غرور و تکبر سے چوکی پر بیٹھ جاتا اور ایک خادم اُسے وضو کراتا تو مستعمل پانی کے چھینٹے اگر امراء و مصاحبین علماء کے سروں اور کپڑوں پر گر رہے ہوتے اس کا ذرہ برابر بھی احساس نہ ہوتا تھا، وہ لوگ بھی اہل علم و فقراء کا کام نکالنے کے لئے سب کچھ برداشت کرتے رہتے اور خوشامد چا پلوسی اور اس کی دلجوئی کی خاطر طرح طرح کی ذلتیں اٹھاتے رہتے۔ پورے شاہی عہد میں کسی صدر الصدور کا یہ اثر و بددہ نہیں رہا جتنا کہ شیخ عبدالغنی کو حاصل ہو گیا تھا۔<sup>۱</sup> مخدوم الملک کی طرح اس نے بھی ادائیگی زکوٰۃ سے بچنے کے لئے کتاب الحیل سے کوئی حیلہ تلاش کر لیا تھا، بالآخر اس کا انجام بھی مخدوم الملک جیسا ہی ہوا۔<sup>۲</sup>

جب شوال ۹۸۶ھ میں حاجیوں کا قافلہ اجمیر سے روانہ ہوا تو شیخ عبدالغنی اور مخدوم الملک کو بھی جن کے آپس کے جھگڑوں کی وجہ سے اکبر اسلاف سے متنفر اور احکام دین سے منحرف ہو گیا تھا، اسی قافلہ کے ساتھ حج کے لئے روانہ کر دیا گیا۔ ان لوگوں نے اس سال حج کا فریضہ ادا کیا۔ جب مخدوم الملک واپس لوٹے تو یہ بھی ہندوستان چلے آئے۔ مخدوم الملک کو تو دار الحکومت پہنچنا نصیب ہی نہ ہوا، شیخ عبدالغنی کو ان کی قضاء دربار میں لے آئی، شیخ جب فتح پور پہنچ گیا اور اکبر کے زور و زور اس نے سخت باتیں کیں اور اسے خوب برا بھلا کہا تو اکبر کو بھی غصہ آ گیا اور اس نے شیخ عبدالغنی کے منہ پر پوری قوت سے ایک گھونسہ مارا۔ شیخ نے چلا کر کہا کہ ایک ہی بار چھری مار کر میرا کام کیوں نہیں تمام کر دیتے۔ اکبر نے اس کو ابوالفضل کے حوالہ کر دیا کہ اسے زندان میں ڈال کر اس سے ستر ہزار روپے کا حساب لیا جائے جو مکہ معظمہ جاتے وقت دیا گیا تھا، کروڑویوں نے اس کو کچھری کے حوالات میں طویل عرصہ تک مقید رکھا۔ آخر ایک رات گلابھونٹ کر اس کو زندگی کی قید رہائی دے دی گئی۔ عبرت کی بات ہے کہ شیخ عبدالغنی جیسا مقتدر آدمی اس کا یہ حشر ہوا کہ قتل کے

۱۔ دین الہی اور اس کا پس منظر ص: ۵۲۔

۲۔

۱۔ منتخب التواریخ ص ۲۳۶۔

دوسرے دن مناروں والے میدان میں اس کی لاش نماز ظہر تک بے گور و کفن پڑی رہی۔ یہ واقعہ ۹۹۰ھ میں رونما ہوا۔ اس کی وفات پر تبصرہ کرتے ہوئے بعض لوگوں نے کہا ہے کہ ابوالفضل نے اگلے پچھلے بدلے لینے کی خاطر انہیں طرح طرح کی اذیتیں دے کر مروا ڈالا۔

## اکبر بادشاہ کی بے دینی والحاد

حضرت سید زوار حسین شاہ مرحوم اپنی کتاب ”مجدد الف ثانی“ میں ملا عبدالقادر بدایونی کی کتاب منتخب التواریخ سے اخذ کرتے ہوئے کچھ اس طرح تحریر فرماتے ہیں:

علماء کے باہمی اختلاف اور ملحدوں کی دراندازی کی وجہ سے بادشاہ کی نظر میں اسلام اور علمائے اسلام کی وقعت گھٹتی چلی گئی۔ کچھ تو اکبر کی اُفتاد طبع اور کچھ حالات کا تقاضا، بہر حال نتیجہ یہی نکلا کہ بادشاہ نے بہت جلد سارے مسلمہ اعتقادات سے منکر ہو کر الحاد و بے دینی کی راہ اختیار کر لی، بچپن سے عہد جوانی اور جوانی سے اس پختہ عمری تک اکبر کی کچھ ایسی ہی ڈانوا ڈول روش تھی کہ وہ ایک نظریہ اور اعتقاد کا پابند نہیں رہا، طبیعت میں تحقیق و تجسس کا جذبہ تھا، جسے بد عقیدہ مصاحبوں نے غلط رخ پر پھیر دیا۔ اول اول تو صرف طلب حق کا سچا جذبہ تھا، چنانچہ اسی جذبہ کے تحت اکبر ہر دین اور مذہب کے معتقدات اور ان کی تاریخ کو سمجھنے کی کوشش کیا کرتا تھا، لیکن اس وقت کے درباری علماء بادشاہ کو صراطِ مستقیم پر لے جانے کے لئے حق پسندی کا رویہ اختیار کرنے کی بجائے اپنے اعزاز اور مرتبہ کو بڑھانے کی خاطر ایک دوسرے کی تکفیر و تذلیل کرنے لگے۔ ایک ہی مسئلہ کو جب علماء کا ایک گروہ حرام اور دوسرا گروہ حلال کہنے لگا تو بادشاہ شک میں پڑ کر نہایت حیران و حیرت زدہ اور ان بحثوں سے دل برداشتہ ہو گیا اور مقصود جاتا رہا۔ علماء کا یہ اختلاف کہ ان میں سے ایک عالم ایک ہی فعل کو حرام کہتا تھا اور دوسرا کسی حیلہ سے اس کو حلال ثابت کرتا تھا، بادشاہ کے انکار کا سبب بن گیا۔ دربار میں مختلف مذاہب و مسالک کے جو گمراہ کن عناصر جمع ہو گئے تھے، انہوں نے اس سے خوب فائدہ اٹھایا اور دین کے معتقدات کو خلاف عقل ثابت کر کے اکبر کے ذہن کو انکار و انحراف کی طرف مائل کر دیا۔ ملا مہارک ناگوری اور اس کے شہرہ آفاق صاحبزادوں ابوالفضل و فیضی نے اکبر کی بے دینی کے رُحمان کو بامِ بلند کی انتہائی چوٹی تک پہنچا دیا۔

ل منتخب التواریخ، دین الہی اور اس کا پس منظر

## شیخ مبارک ناگوری، ابوالفضل فیضی

جن دنوں عبادت خانے کے مباحثوں میں علماء سوء دنیا کو عجیب تماشا دکھا رہے تھے، اکبر کے دربار میں ملا مبارک نے مرزا عزیز کے توسل سے رسائی حاصل کی نیز اس کے بیٹوں ابوالفضل فیضی نے بھی دربار میں رسائی حاصل کر لی۔ ملا مبارک نے تعلیم محقق دوآنی کے شاگرد ابوالفضل کا زرونی سے حاصل کی تھی، ملا مبارک کے بیٹے ابوالفضل، فیضی نے اپنے باپ ملا مبارک سے تعلیم حاصل کی تھی۔ مشہور مؤرخ عبدالقادر بدایونی نے بھی تعلیم اسی سے حاصل کی تھی۔

مصنف کتاب ”مجدد الف ثانی رحمۃ اللہ علیہ“ لکھتے ہیں:

شیخ مبارک ناگوری اور اس کے دونوں بیٹوں ابوالفیض فیضی اور ابوالفضل (جسے علامی بھی لکھا جاتا ہے) نے جب مرزا عزیز کو کہہ کے توسل سے اکبر تک رسائی حاصل کی تو انہوں نے جلد ہی زمانہ سازی، بددیانتی، مزاج شناسی اور خوشامد کے ذریعہ بادشاہ کا زیادہ تقرب حاصل کر لیا پھر ابوالفضل نے جو بادشاہ کا وزیر اعظم ہو گیا تھا، اپنے مخالفین سے ایک ایک کر کے انتقام لیا، اس انتقام کی لپیٹ میں صرف اس کے مخالف ہی نہیں آئے بلکہ وہ خاص و عام ہر ایک کی ایذا رسانی پر اتر آیا۔ چنانچہ اس کی وجہ سے کتنے ہی مشائخین صالحین اور صاحب احتیاج اشخاص کی معاش اور وظیفے بند ہو گئے، وہ ان لوگوں کو طرح طرح کی ایذائیں دیتا تھا، بحث و مباحثہ کے وقت اگر کسی مجتہد کا قول پیش کیا جاتا تو وہ نہایت جسارت سے کہا کرتا تھا کہ فلاں حلوائی، فلاں موچی اور فلاں چرم فروش کا قول ہمارے لئے حجت نہیں ہے۔ غرض علماء کا انکار اور ان کی توہین اس کا محبوب مشغلہ تھا۔

ملا بدایونی ابوالفضل کے ساتھ اپنی ایک گفتگو کا تذکرہ کرتے ہوئے لکھتے ہیں: ”آخر میں میں نے اس سے پوچھا کہ ان مشہور مذہبوں میں سے تمہارا میلان کس مذہب کی طرف ہے؟ اس نے کہا کہ میں ابھی چند دن الحاد کی وادی میں سیر و سیاحت کا ارادہ رکھتا ہوں۔ میں نے مذاقاً چھیڑتے ہوئے کہا نیک ارادے ہیں، بشرطیکہ تم اپنی بیوی کو طلاق دے دو۔ میری بات پر وہ ہنس ڈالا اور بات آئی گئی ہوگی۔“ یہ دیرینہ سال بوڑھے عالموں کو بڑی جسارت سے چھیڑ چھیڑ کر بحثیں کیا

رود کوثر

کرتا اور ان کی بے عزتی کرنے میں ذرا بھی نہیں جھجکتا تھا۔ بادشاہ اس کی لن ترانیوں کو سن کر خوش ہوتا تھا۔ بوڑھے علماء نے عاجز آ کر ایک مرتبہ آصف خاں می رنجشی کے ذریعہ خفیہ طور پر ابوالفضل کو کہلوایا کہ تم آخر کس وجہ سے ہمارے پیچھے پڑے رہتے ہو؟ تو اس نے جواب دیا کہ ”میں بیگن کا نہیں بادشاہ کا نوکر ہوں“ غرض اس نے تھوڑے ہی عرصہ میں اپنی ذہانت، باپ کی معاونت اور بادشاہ کی پشت پناہی اور بخت کی یاوری سے ان سب عالموں کو ایک ایک کر کے ذلیل و خوار کیا اور اہل علم کی ساری بساط الٹ کر رہ گئی۔

### ادیان کا تصور وحدت

سید زوار حسین شاہ صاحب رحمۃ اللہ علیہ بادشاہ اکبر کی ذہنی عکاسی کرتے ہوئے تحریر فرماتے ہیں: ”اس زمانہ میں دربار شاہی میں تقریباً ہر ملک کے اہل علم اور مفکر موجود تھے اور مختلف مذاہب کے عالم و رہنما بھی جمع ہو گئے تھے اور بادشاہ کی ہمکلامی سے شرفیاب ہوتے تھے۔ یہ لوگ رات دن مختلف علوم و نظریات پر تبادلہ خیالات اور طرح طرح کی نکتہ سنجیوں میں مصروف رہتے تھے۔ بادشاہ کو بھی فتوحات و مہمات کی طرف سے پوری فرصت تھی، اس لئے وہ بھی انہی مشغلوں میں اپنے اوقات صرف کیا کرتا تھا اور تحقیق و تفتیش کے بعد جو اصول و کلیات اسے پسند آجاتے خواہ وہ مسلمانوں کے معتقدات کے موافق ہوتے یا مخالف انہیں وہ بدل و جان قبول کر لیتا تھا اور جو باتیں اس کی نگاہ میں نہ چھتی تھیں ان کو وہ ترک کر دیتا تھا، اس طرح اس نے ترک و اختیار اور رد و قبول کے ایک شعور اور جداگانہ معرفت کو اپنا معیار بنالیا اور عجیب طرح کے ہیولانی اعتقادات نے اس کے ذہن پر غلبہ پالیا۔“

مجموعی طور پر ایک خیال اس کے ذہن پر پتھر کی لکیر بن گیا تھا کہ اصحاب علم و دانش تمام مذاہب میں موجود ہیں اور ہر قوم و ملت میں عبادت گزار صاحبان کشف و کرامت کی کمی نہیں رہی

ہے۔ حق ہر مذہب اور ہر قوم میں یکساں طور پر موجود ہے۔ اس لئے حق کو ایک ایسے دین اور ایک ایسی ملت میں محدود و منحصر کر دینا ضروری نہیں ہے جو نسبتاً نیا اور نو پیدا شدہ ہے اور اس کے نزول پر بھی ایک ہزار سال بھی نہیں گزرے ہیں۔ اور ایک مذہب کو صحیح خیال کرنا اور دوسرے کو غلط ٹھہرانا بلاوجہ کی ترجیح ہے۔ بادشاہ کے اس خیال کو وہ ملحد اور برہمن حسب موقع پختہ اور اٹل بنانے کی کوشش کرتے رہتے تھے جو ان دنوں شاہی محفلوں اور خلوتوں میں پیش پیش نظر آتے تھے اور بلحاظ علم و دانش علوم رسمی اور انسانی احوال و نفسیات پر ان کی گہری نظر تھی، وہ بڑی خوبی اور مہارت کے ساتھ اپنے مذاہب و نظریات پر عقلی و نقلی استدلال کر کے دوسروں کی تکذیب کرتے رہتے تھے، ان لوگوں نے بادشاہ کی خام خیالیوں کو راسخ اعتقادات کی شکل دے دی اور نظریات کو اس طرح بدیہات بنا کر پیش کیا کہ ان سے پھر جانا اکبر کے لئے ممکن نہ رہا۔ اس نقطہ نظر کا لازمی نتیجہ یہی تھا کہ حشر و نشر اور دوسرے دینی اصول و معتقدات جن کا ماخذ حکمت نبوی صلی اللہ علیہ وسلم ہے، معتبر اور قابل قبول نہ رہیں۔ اور وہ ساری چیزیں جن کا تعلق نبوت سے ہے ان کا نام تقلیدات رکھا گیا یعنی سب غیر معقول ٹھہرائی گئیں اور مذہب کی بنیاد عقل پر رکھی گئی نہ کہ نقل پر۔

### بادشاہ اکبر کا ہندو ازم سے متاثر ہونا

ہندو ازم کا ایک بہت بڑا پنڈت دیوی برہمن جب اکبر کی خلوت میں شامل ہوا، تو اکبر بادشاہ کو ہندوستانی دیومالا کے قصے سناتا تھا اور ہندو ازم کے اسرار بت پرستی کے طریقے بتاتا تھا۔ ستاروں، آفتاب، آگ پرستی کے رموز و اسرار بھی اکبر بادشاہ کے کانوں میں ڈالتا تھا، اور ہندو ازم کے خیالی دیوتاؤں، برہما، مہادیو، بشن، کشن، رام، مہامائی کے احترام و عظمت کے قصے کہانیاں بھی عرض کرتا اور اس پر دلیلیں بھی دیتا تھا۔ خوشامدی درباریوں نے تناخ کے عقیدہ پر کتابیں تحریر کرنی شروع کر دیں۔ اس طرح بادشاہ کا ذہن ہندو ازم کی طرف مائل ہوتا چلا گیا۔ پر کوٹھم نامی برہمن بھی اکبر کے بہت قریب ہو گیا، اس طرح اکبر عقیدہ تناخ پر ایمان لے آیا۔ اکبر بادشاہ کیونکہ ان پڑھ تھا، خوشامد کو زیادہ پسند کرتا تھا، حکمرانوں کی ہلاکت و گمراہی کے لئے دو ہتھیار سب سے زیادہ خطرناک ہوتے ہیں، خوشامد و چاپلوسی، جو لوگ ان ہتھیاروں کو استعمال کرنا جانتے ہیں وہ صاحب

اقتدار لوگوں کو جلد اپنے جال میں پھنسا لیتے ہیں۔<sup>۱</sup>

### اکبر پر پارسی مذہب کا اثر

نوساری شہر گجرات سے پارسی مذہب جو آگ کی پوجا کرتا ہے، ایک گروہ بھی دربار اکبر میں اپنا مقام حاصل کر چکا تھا۔ زرتشت کے دین کو اچھے طریقہ سے دلائل کے ساتھ آگ کی تعظیم کو سب سے بڑی عبادت ثابت کیا اور کیانی بادشاہوں کے عجیب و غریب قصے سناتے کیونکہ آگ بھی خدا کی نشانیوں میں سے ایک نشانی اور اس کے انوار کا ایک پرتو ہے۔<sup>۲</sup>

### آتش کدہ کا قیام محل میں

اکبر کا جھکاؤ پارسی مذہب کی طرف ہوا تو اس نے محل میں شب و روز آگ جلتی رہنے کا حکم دے دیا جس کا انتظام شیخ ابوالفضل کے سپرد کر دیا۔<sup>۳</sup>

### ہون

بادشاہ اکبر اپنی جوانی ہی سے راہجاؤں کی لڑکیوں سے ان کی صحبت میں رہتے ہوئے ہون کیا کرتا تھا، ہون ہندو ازم کی آتش پرستی کا ایک نام ہے۔<sup>۴</sup>

### آفتاب پرستی

ہندو ازم کی ہر شاخ کے راہنما کسی نہ کسی طریقہ سے اکبر کے دربار میں پہنچ گئے تھے، ان میں ایک بیر ملعون بھی تھا، اس نے اکبر کے سامنے آفتاب پرستی کا نظریہ پیش کیا، اور کہا کہ آفتاب ہی مظہر کامل اور سرچشمہ سعادت ہے۔ اس کی وجہ سے پھلوں میں راس، اس کی وجہ سے غلہ پکتا ہے، کھیتیاں لہلاتی ہیں، دنیا کی زندگی اور دنیا کی روشنی آفتاب ہی کی وجہ سے ہے، اس لئے پرستش تو صرف آفتاب کی ہی ہونی چاہئے۔

بلکہ اس ملعون نے تمام مظاہر عالم کی پرستش کا نظریہ بھی اکبر کے سامنے پیش کر دیا، پتھر، درخت، آگ، پانی، گائے اور اس کے گوبر کو مقدس اور شفقہ و زنار کے تقدس کے دلائل سے اکبر بادشاہ کو قائل کر لیا، نیز دربار اکبر کے خوشامدی حکماء و فضلاء نے بھی اپنے کمالات سے اکبر بادشاہ کو

آفتاب پرستی کا راستہ دکھایا۔ اس طرح نظریہ آفتاب پرستی نے دربار میں عروج پایا۔ آفتاب پرستی کے عقیدہ کی بناء پر نوروز جلالی کی تعظیم و تکریم بڑے اہتمام سے ہونے لگی، اکبر نے ہر سال بڑا جشن منعقد کروانا شروع کر دیا۔ مقدس ہونے کی بناء پر نظریہ گائے پرستی بھی ہندو ازم کے لئے لازم ہو گیا۔ اور سارے ہندوستان میں گائے کا ذبیحہ بند کر دیا گیا اور گائے کے گوشت کو کھانا حرام قرار دے دیا گیا۔ صرف اتنا ہی کافی نہ سمجھا گیا بلکہ گائے کے گوہر کو بھی پاک و مطہر سمجھا گیا، ہندو ازم کا گائے پرستی و گوہر پاک ہونے کا نظریہ جب سامنے آیا تو انسانیت ماتم کرنے لگی اور ہندوستان کے مسلمانوں پر زندگی تنگ ہو گئی۔ بڑے بڑے پارسا اور اچھے اچھے مسلمانوں کو تہ تیغ کر دیا گیا۔

### عیسائیت کا اثر

پرتگیزی مشنری ۱۵۸۱ء سے قبل ہی عیسائی پادری ”گواسے“ آ کر دربار اکبری میں رسوخ حاصل کر چکے تھے۔ ۱۵۸۱ء میں جب حکیم مرزا کے تعاقب میں کابل گیا تھا، تو پرتگیزی مشنری اس کے ہمراہ تھی۔ دربار اکبری میں عیسائیوں کا اثر و رسوخ کافی ہونے کے علاوہ دربار میں عقیدہ تثلیث کے حق ہونے پر مباحثے شروع کر دیئے، اکبر کی آزاد خیالی نے عیسائیوں کی حوصلہ افزائی کی، شہزادہ مراد نے انجیل کے چند سبق بھی پادری سے پڑھے۔ ان ملعون عیسائی پادریوں کی دلیری و جسارت اس قدر بڑھ گئی کہ وہ توہین رسالت صلی اللہ علیہ وسلم کرنے لگے۔ اکبر بادشاہ کی پیشانی پر ذرا بل بھی ان کی ملعونیت اور بد بختانہ بیہودہ گفتگوں کر نہیں پڑتا تھا۔ جب مناظروں میں مسائل دلائل کی جگہ کج بحثی اور ٹھٹھے مذاق نے لے لی، تو راسخ العقیدہ مشائخ و علماء کرام نے شاہی عبادت گاہ میں بانا ترک کر دیا، مولانا بدرالدین رحمۃ اللہ علیہ نے جو شیخ چشتی کے صاحبزادے ہیں، گجرات کی راہ لی اور وہاں سے خاموشی کے ساتھ جدہ روانہ ہو گئے۔ بقایا زندگی حرم شریف میں ہی بسر کر دی۔

شیخ اکرام مرحوم بھی اپنی کتاب ”رود کوثر“ میں آخر لکھنے پر مجبور ہوا ہے:

”اکبر نے پرتگیزی پادریوں کو تحریر و تقریر کی بڑی آزادی دے رکھی تھی، اور

انہوں نے اس سے فائدہ اٹھاتے وقت تہذیب اور خوش اخلاقی کے تمام

اصول نظر انداز کر دیئے، لیکن عام مسلمان اُمرا کا دل ان کی بدزبانی سے

منتخب التواریخ، مجدد الف ثانی رحمۃ اللہ علیہ

جس طرح گڑھتا تھا، اس کا اندازہ ایک مسلمان امیر کے اظہار خیال سے ہو سکتا ہے، جو اس پادری ”زیور“ کی تقریر کے بعد کیا، عیسائی مورخ ”مسٹر پین“ لکھتا ہے:

”بہت سے مسلمان درباری جو اس وقت بادشاہ کے ساتھ تھے، پادری کی تقریر پر بہت بگڑے اور ان میں سے ایک نے جو پادری کا دوست تھا، اسے سمجھایا کہ جب وہ شرع اسلامی کا ذکر کرے تو اسے زیادہ احتیاط اور ادب سے گفتگو کرنی چاہئے، اس درباری مسلمان نے کہا ”یہاں مسلمانوں کے سوا کوئی نہیں اور جب تم شرع اسلامی کی مذمت کرتے ہو، تو وہ تمہارے خون کے پیاسے ہو جاتے ہیں۔ اور اگرچہ میں تمہارا دلی اور محکم دوست ہوں جب تم ہمارے نبی صلی اللہ علیہ وسلم کی بے ادبی کرتے ہو، تو میرا بھی جی چاہتا ہے کہ تمہارے جسم میں خنجر گھونپ دوں۔“<sup>۱</sup>

اکثر علماء کو دور دراز علاقوں میں بھیج دیا، جس سے شاہی عبادت گاہ میں خلا پیدا ہوا۔ بے دین سیکولر ذہن کے خوشامدی لوگوں کے ساتھ ساتھ ہندو پارسی جینی اور اہل شیعہ کا دربار میں سیاسی و مذہبی اثر و رسوخ بہت بڑھ گیا، عیسائی پرتگیزی مقدس انجیل لے کر دربار اکبر میں قدم رکھ چکے تھے، عیسائیوں نے دربار میں موجود علماء کو مناظرہ کی دعوت دی، کیونکہ ان میں مناظرہ کے فن کو جاننے والا اور صاحب علم کوئی نہیں تھا، جو عیسائیوں کو مسکت جواب دیتے، لیکن جہاں صاحب علم کوئی شخص نہ ہو تو پھر وہاں پر اللہ تعالیٰ صاحب جذبہ ہستی کو آگے لے آتے ہیں، علماء کرام کی بے بسی دیکھ کر شیخ قطب جلسیری نامی آدمی نے بھرے دربار میں نعرہ مستانہ لگایا اور پادریوں کو دعوت مباہلہ دے ماری۔ دربار کا ماحول خراب ہوتا دیکھ کر عیسائی پادریوں سے چند سوال کئے اور عیسائی پادریوں کو دعوت مباہلہ سے بچایا۔<sup>۲</sup>

### دباری علماء سے اکبر کی نجات

اکبر بادشاہ نے عیسائی پادریوں کی موجودگی میں مسلمان اہل علم کی کمزوریوں کو پاتے

ہوئے علماء دربار سے نجات حاصل کرنے کا فیصلہ کر لیا، کیونکہ عبادت گاہ کے مباحثوں میں اس کا ذہن دین اسلام سے کافی بددل ہو چکا تھا، علماء کی کافی تعداد کو قندھار بھیج دیا اور وہاں کے حاکم کو لکھ دیا کہ وہ نحاس میں ان کا تبادلہ گھوڑوں سے کر کے وہ گھوڑے حضور میں بھیج دے۔ عبادت گاہ کے مباحثوں میں علماء نے بالعموم بڑی نا عاقبت اندیشی سے کام لیا، جس سے اکبر کے دل میں طبقہ علماء کے لئے کوئی احترام نہ رہا۔

خاندان سوء کے عہد حکومت اور اکبر کے ابتدائی ایام میں نظام حکومت میں سب سے طاقت ور عہدے ① مخدوم الملک ② صدر الصدور کے تھے۔ احکام شرع کی ترجمانی ان کا کام تھا، اور ملک کا قانون بھی ان کے ہاتھوں میں تھا، بادشاہ علماء وقت کا زور توڑنے کے درپے ہو چکا تھا، اس پر شیخ مبارک، اور اس کے بیٹے اکبر کے معاون و مددگار ہوئے جس سے اس کی مشکل آسان ہو گئی۔

شیخ اکرام مرحوم اپنی کتاب ”رود کوثر“ میں اکبر بادشاہ کو روشن خیال، صلح کل ثابت کرنے کے باوجود یہ لکھنے پر مجبور ہے ”اکبر اور علماء کی کشمکش فی الواقع (کلیسایا ارباب شرع) چرچ اور حکومتی اختیارات کی کشمکش تھی، جس میں حکومت کا پلہ بھاری رہا، بد قسمتی سے اکبر کی اپنی مذہبی طبیعت کی وجہ سے یہ کشمکش دنیوی امور تک محدود نہ رہی بلکہ مذہبی پنڈت کو ملنے کی خواہش ظاہر کی اور آگرہ کے جینیوں کے ذریعے اسے دار الخلافہ آنے اور ملاقات کی دعوت دے دی۔ ہیرا وجیا سوری جینیوں کا سب سے بڑا اس وقت پنڈت آگرہ کے قریب ہیرا وجیا سوری جب پہنچا تو بادشاہ اکبر جینی پنڈتوں کے دستور و ہدایت کے مطابق سرسٹھ (۶۷) سادھوؤں کے ہمراہ استقبال کے لئے آگرہ سے باہر آیا۔ جینی پنڈتوں نے اپنے ہیرو کا بہت بڑا شاندار جلوس نکالا، اور ایک آشرم میں اس کے قیام کا انتظام کیا، چند روز آرام کرنے کے بعد ہیرا وجیا سوری نے بادشاہ اکبر سے ملاقات کی، اور اکبر اس کی نیک نفسی، تقویٰ اور علمیت سے بہت متاثر ہوا۔ اکبر نے اس کی صحبت اختیار کر لی اور بہت کچھ ہندوؤں کے طور طریقے اخذ کئے۔ بادشاہ اس کی علمی وجاہت سے پہلے ہی بہت متاثر ہو چکا تھا، اس لئے اُسے ”جگت گرو“ کا خطاب دیا۔

۱۔ منتخب التواریخ، رود کوثر، مجدد الف ثانی رحمۃ اللہ علیہ ۲۔ رود کوثر، دین الہی اور اس کا پس منظر۔ مجدد الف ثانی

## پراہما کا نظریہ

جینی پنڈتوں کا نظریہ پراہما یہ ہے کہ کسی کو نہ مارا جائے نہ ہی حیوانوں، جانوروں کو مارا اور ذبح کیا جائے، حتیٰ کہ چوہے کو بھی نہ مارا جائے۔ اکبر نے جینی پنڈتوں کے ایما پر نظریہ پراہما کو فروغ دیا۔ اور سال کے کئی ماہ اور ہفتے کے بعض دنوں میں ہر قسم کے ذبیحہ پر پابندی لگا دی، صیاد، ماہی گیر جلد، قصاب، مقہور و معتوب قرار پائے، ہیرا و جیاسوری دو سال دار الخلافہ آگرہ میں رہا، اور واپس چلا گیا، اس کے بعد دوسرے جینی پنڈتوں کی صحبت میں اکبر رہنے لگا، ان کی صحبت کے اثرات بادشاہ اکبر پر اثر انداز ہوئے اور وہ جہدیت کی حقانیت کا قائل ہو گیا، اور جین مت کے بہت سے طریقے اپنالئے جس سے عوام الناس اور اہل دربار کے ہاں یہ مشہور ہوا کہ اکبر جین مت بطور مذہب اختیار کر چکا ہے۔<sup>۱</sup>

## بادشاہ اکبر پر بھگتی تحریک و سکھ تحریک کا اثر

جین مت کے علاوہ اکبر بادشاہ کے ذہن پر اچھائے ہندو ازم کی تحریک بھگت کبیر نے چلائی ہوئی تھی، اس کا بھی بہت اثر ہوا۔ اس تحریک کو بھگتی تحریک کہتے ہیں، اس کے ساتھ ساتھ گرو نانک کی سکھ تحریک بھی اپنے ابتدائی پر نکال رہی تھی، اکبر بادشاہ ذہنی و قلبی طور پر دائرہ اسلام سے اپنے آپ کو نکال چکا تھا۔ ہر چمکتی ہوئی عبادت سے وہ اثر لیتا تھا۔ ان پڑھ ہونے کی بناء پر کوئی فکری قوت اس کے پاس نہیں تھی، اپنے اقتدار اعلیٰ کو وہ ہر حال میں مضبوط رکھنا چاہتا تھا، اس کا ذہن مکمل طور پر سیکولر ہو گیا تھا، ان کفر کی تحریکوں سے متاثر ہو کر اکبر بادشاہ نے صلح کل پالیسی کو حکومتی پالیسی بنا دیا، اسلامی حکومت کا تصور ختم کرتے ہوئے، ایک سیکولر ریاست کا تصور پیش کیا، ملک میں ماحول یہ بنا دیا کہ مسلمان کافروں کے عبادت خانوں کے سنگ بنیاد رکھنے لگے۔ ہندو ازم کی کتابوں کے ترجمے فارسی زبان میں منتقل ہونے لگے، مسلمانوں میں جو رحیم اللہ پاک کا بڑا صفاتی نام ہے، رام ہندوؤں کے ہاں نام ہے، رحیم اور رام کا فرق مٹا دیا گیا۔ دونوں کو ایک ہی چیز سمجھا جانے لگا، اسی ماحول کی بناء پر عبدالقادر بدایونی اس وقت مسلمانوں کو اپنی مشہور کتاب ”منتخب التواریخ“ میں ”مسلمانان ہندو

۱۔ رود کوثر، دین الہی اور اس کا پس منظر، مجدد الف ثانی ۲۔ منتخب التواریخ، مجدد الف ثانی رحمۃ اللہ علیہ

سراج“ کا نام دیتا ہے، بادشاہ اکبر کی اس سیکولر پالیسی نے مسلمانوں اور دین اسلام کو جو نقصان پہنچایا ہے اس کی تلافی اور کمی آج تک پوری نہیں ہو سکی۔

بادشاہ اکبر کا آزادانہ طور پر ہر ملت و مذہب سے ملنا پھر اس سے متاثر ہونا اور ان کی تعلیمات کو فراخ دلی سے قبول کرنا ہی اس کے ایمان کو برباد کرنے کا باعث بنا۔ اس طرح جوگیوں کی ٹولیاں بھی اس کے پاس بہت آتی تھیں۔ جوگیوں کے لئے اس نے ایک سرانے الگ سے تعمیر کروائی اور اس کا نام جوگی پورہ رکھا، اور وہ راتوں کو اپنے چند خصوصی مصاحب کے ساتھ جوگیوں کی مجلسوں میں حاضری دیتا تھا، نیز ان سے ان کے اعتقادات، مراقبے، مشعلے، آس، کیمیا، ہیمیا، جیسے عجیب و غریب جاہلانہ معلومات حاصل کرتا تھا، سارے ہندوستان کے جوگی سال میں ایک مرتبہ اکٹھے ہوتے تھے، جسے وہ شیورات کہتے تھے، بڑے بڑے جوگیوں کے ساتھ اکبر اس رات مجلس کرتا اور کھانا بھی ان کے ساتھ کھاتا تھا، اور جوگیوں سے بھی لمبی عمر کی خوشخبریاں سنا کرتا تھا، اس طرح اکبر کو اپنی لمبی عمر کا یقین ہو چکا تھا۔

### نقطوی تحریک کا دربار میں اثر

دور اکبر میں ملا مبارک اور اس کے دونوں بیٹے نہایت زیرک و ذہین تھے جن کی وجہ سے اکبر بے دین و الحاد کی گندگی میں گرا، دربار میں تذلیل و تحقیر تھی، دربار میں صدر الصدور اور شیخ عبدالغنی اور مخدوم الملک ملا عبداللہ سلطانپوری کے اثر و رسوخ کی وجہ تھی، اس پر یہ تماشا بھی ہوا کہ خاندان ملا مبارک اپنی معاشی ضروریات کے لئے ان دونوں حضرات کی خدمت میں مدد کے لئے گیا اور سو بیگھ زمین بطور معاشی ضروریات کی مدد کے لئے مانگی، تو انہوں نے بد عقیدگی کا طعنہ دیتے ہوئے اپنے ذر سے دھتکار دیا، اس وقت خاندان ملا مبارک کی رگ غیرت پھڑکی اور انہوں نے کہا ”اگر میں اپنی اصل سے ہوں اور اپنے اعتقاد میں بھی سچا ہوں تو تم سے ایسا انتقام لوں گا جس کی گونج سارے ہندوستان میں سنائی دے گی۔“ واقعی وہ گونج سارے ہندوستان میں سنی گئی، اب ہو اس طرح کہ ایران کے علاقہ گیلان کا رہنے والا محمود نامی شخص جو حروفی فرقہ کا فرد تھا، ان سے اختلافات کی بناء پر اس نے ۸۰۰ھ کے قریب اس تحریک کی بنیاد رکھی، شریف آملی اس

تحریک کے پر جوش مبلغ دربار اکبر میں پہنچا تو بادشاہ اکبر نے اسے ہزاری منصب عطا فرما کر اپنے مقربین کی فہرست میں شامل کر لیا۔

درباری ہونے کی بناء پر ابوالفضل کی قربت شریف آملی سے بڑھنے لگی، جس وجہ سے ابوالفضل کے تعلقات ایران کے نقطیوں سے قائم ہوئے اور ان سے نامہ و پیام شروع ہو گئے، شریف آملی کی وجہ سے نقطیوں کے اہل علم حضرات کافی تعداد میں ملازمت حکومت وقت کی کرنے لگے۔

### نقطوی عقائد

یہ حضرات عالم قدیم کے قائل نہیں ہیں، اس کے ساتھ ہی یہ حشر و نشر کو نہیں مانتے، جنت و دوزخ کے بھی قائل نہیں ہیں، بلکہ نیک و بد اعمال کی جزا و سزا کو دنیا میں تنگی اور خوشحالی کی زندگی کا اثر مانتے ہیں، خدا کی قدرت کے زیادہ قائل نہیں۔ نظریہ ارتقاء کے حامی ہیں، قرآن مجید کو خدائی کلام نہیں مانتے، بلکہ حضرت نبی کریم صلی اللہ علیہ وسلم کی تصنیف کتاب سمجھتے اور مانتے ہیں (نعوذ باللہ) مسائل شریعت کو اہل الرائے کے بنائے ہوئے قوانین کہتے ہیں، نہ نماز روزہ و حج کے قائل ہیں بلکہ مذاق اڑاتے ہیں، عقیدہ قربانی کے بھی حامی نہیں ہیں، سب سے بڑی بات یہ کہ حرمت ماں بہن کے نظریہ کو بھی نہیں مانتے، غسل فرض ہونے کو بھی نہیں مانتے، بلکہ ہر قسم کی آوارگی ان کے بنیادی عقائد میں شامل ہے۔ محمود پیچوانی بانی تحریک نقطوی کو پیغمبر جانتے اور مانتے بھی ہیں۔ ان کا یہ بھی عقیدہ ہے کہ اب پیغمبر عجیبوں میں پیدا ہوا کرے گا۔ ابوالفضل اور فیضی دونوں بھائی نقطوی تحریک میں شریف آملی کے ذریعے شامل ہو چکے تھے، کتاب مابہ الاثر الامراء جلد دوم میں جہانگیر بادشاہ کا بیان موجود ہے کہ ”اکبر نے بھی غسل جنابت کو منسوخ کر دیا تھا، حجاج پر پابندی لگادی تھی، اکبر نقطیوں کی طرح عقلیات کا قائل اور تقلیات کا منکر ہو گیا تھا، نقطوی شعائر اسلام کا مذاق اڑاتے تھے، ابوالفضل اپنی تحریروں میں مسلمانوں کا ذکر اس طرح کرتا ہے، ”پیروان احمدی کیش، کوتاہ ہیں گم گشتگان بیابان ضلالت، سادہ لوحان تقلید پرست اور گرفتار زندان تقلید“ کے لفظ استعمال کرتا ہے۔ شراب کا جام فیضی ہاتھ میں پکڑ کر کہتا کہ ”اس پیالہ را بکورتی فقہامی خورم“ بادشاہ



والجماعت کی اہمیت گھٹانے کی فکر میں لگا رہتا تھا، بجز اہل شیعہ کے سب کو کافر و گمراہ ثابت کرتا تھا، بادشاہ اکبر نے ان نفس پرست باطل و گمراہ لوگوں کے خیالات قبول کئے اور حقیقی دین اسلام سے علیحدگی اختیار کرتا چلا گیا، اور اس کا ”صلح کل“ کا نظریہ اسے ڈبوتا ہی گیا، سیکولر پالیسی جو اس نے بنائی، اس سے ہوائے نفس کو تسکین ملتی رہی لیکن مسلمانوں اور دین اسلام پر عرصہ حیات تنگ ہوتا چلا گیا۔

### اکبری دور میں صوفیت

حضرت مولانا زوار حسین شاہ صاحب رحمۃ اللہ علیہ اپنی کتاب ”مجدد الف ثانی“ میں اکبر دور حکمرانی میں صوفیائے خام کی ایک تصویر پیش کرتے ہیں جس سے معلوم ہوگا کہ اکبر کی گمراہی میں پنڈتوں، جوگیوں، سادھوؤں، ایرانی اہل شیعہ، حنپ جاہ کے طالب علماء کرام کے علاوہ صوفیائے خام کی جاہلانہ تعلیمات اور ان کی بعض نازیبا حرکات زندگی کا بھی بہت بڑا ہاتھ تھا۔ حضرت مولانا لکھتے ہیں:

”درجہ گھٹانے کی فکر میں لگا رہتا تھا اس نے جز شیعہ کے سب کو گمراہ دکھایا اور اکبر کے خیالات پر شیعیت کی اچھی خاصی چھاپ پڑ گئی۔“ (منتخب التواریخ ص: ۴۷۰)

### صوفیائے خام

اس دور کے تمام صوفیہ وحدت الوجود کے رنگ میں رنگے ہوئے تھے، ان کا اکثر و بیشتر وقت سُکر کی حالت میں گزرتا تھا اور وہ اُٹھتے بیٹھتے وحدت الوجود کے نظریہ کا پرچار کرتے رہتے تھے۔ اس نظریہ کو قبول کرنے سے اکبر پر یہ بات عیاں ہو گئی کہ ”خدا کی پرستش کے بہت سے طریقے ہیں اور تمام مذاہب حقیقت پر مبنی ہیں، جہاں تمام موجودات مظاہر الہی ہیں تو ہنجرے اور ستارے کی صورت میں بھی خدا ہی کی پرستش ہوگی“ تمام ہندوستان اس عہد میں روحانی طور پر دیوالیہ ہو چکا تھا، اور اس وقت ملک بھر میں کوئی مردِ خدا اس قابل نہ تھا کہ وہ عوام کی رہنمائی کر سکتا۔ تاریخ شاہی اور مخزن افغانی کے مطالعہ سے یہ بات عیاں ہو جاتی ہے کہ اکبر کے عہد میں صحو پر سُکر غالب آ گیا تھا اور ملک میں مجذوبوں کی بھرمار تھی۔

نعمت اللہ ہروی نے ایسے بے شمار مجذوبوں کے نام گنوائے ہیں جو اس عہد میں ملک کے بول و عرض میں بے اولادوں کو اولاد اور نامرادوں کو مرادیں دیتے پھرتے تھے۔ یہ بڑے افسوس کا مقام ہے کہ عوام جن مجاذیب کو قطب اور غوث سمجھتے تھے ان کی اکثریت عشق مجازی میں گرفتار تھی۔ تاریخ شاہی کے مصنف نے ان کے عشق کی داستانیں بڑے مزے لے لے کر بیان کی ہیں، دو چار نہیں بلکہ ایسے عشق باز مجاذیب کی فہرست اس قدر طویل ہے کہ یہ کہنا پڑتا ہے کہ آوے کا ہی آوا بگڑا ہوا تھا، اکبر اگرچہ علماء سے بدظن ہو چکا تھا، لیکن صوفیہ پر وہ بڑا حسن ظن رکھتا تھا وہ یہ سمجھتا تھا کہ یہ طبقہ تو ہمیشہ یاد حق میں مشغول رہتا ہے اور ماسوا کا تصور ان کے قریب بھی نہیں پھٹکتا، اس کے اس حسن ظن سے فائدہ اٹھانے کی غرض سے چند نام نہاد اور پیشہ ور پیروں نے فتح پور سیکری آ کر دکان تصوف آراستہ کر لی۔ سب سے پہلے شیخ عبدالعزیز کے خلیفہ اعظم شیخ چانیدہ فتح پور سیکری پہنچے اور انہوں نے عبادت خانہ میں نماز معکوس شروع کر دی ان کو پیشین گوئیوں کا بڑا شوق تھا، اس نے بادشاہ کے حرم میں لڑکا ہونے کی پیشین گوئی بارہا کی مگر ہر بار ان کی پیشینگوئی جھوٹ ثابت ہوئی اس نے بادشاہ کے اعتقادات کو بہت ٹھیس پہنچائی۔ سید ہاشم نامی ایک بزرگ زادے نے جو فیروز آباد کے رہنے والے تھے فتح پور سیکری میں آ کر اپنی دکان سجائی۔ اس کی بعض نازیبا حرکات سے بادشاہ مشائخ سلف سے بھی بد اعتقاد ہو گیا۔ اکبر کے عہد میں بگڑے ہوئے معاشرہ میں سجادہ نشینوں اور نام نہاد روحانی پیشواؤں کی حالت عوام کی نسبت کہیں زیادہ ناگفتہ بہ تھی، اس کے ایک ہم عصر بزرگ اخوند در یوزہ اپنی مشہور تصنیف ارشاد طالبین فارسی میں تحریر فرماتے ہیں، اس کا ترجمہ یہ ہے ”خاص طور پر اس زمانہ فساد میں اکثر انسان صورت اور شیطان سیرت لوگ اپنے باپ اور دادا کی مسندوں پر براجمان ہیں۔“ حضرت مجدد الف ثانی قدس سرہ السامی ایسے ہی صوفیوں کے متعلق تحریر فرماتے ہیں:

”اکثر جہلائے صوفی نمائے اس زمانہ حکم علمائے سوء در اند فساد اس ہائیز فساد متعدی است“ (دفتر اول مکتوب نمبر ۴۷) (یعنی اس زمانے کے اکثر صوفی نما جہلا علمائے سوء کا حکم رکھتے ہیں ان کا فساد بھی متعدی ہے)۔ یہ تھی اس وقت کی وہ مذہبی فضاء جس میں اکبر دین اسلام سے برگشتہ ہوا اور اس نے بھی اس ماحول کو سازگار دیکھتے ہوئے دوسروں کی دیکھا دیکھی ایک نئے دین کی طرح ڈالی۔

## وحدة الوجود کا اثر

شیخ تاج الدین ولد شیخ زکریا جو دھنی دہلوی شیخ امان پانی پتی کا شاگرد اور بہت سی کتابوں کا مصنف تھا، علم تصوف اور علم توحید میں وہ ثانی شیخ ابن عربی سمجھا جاتا تھا، راتوں میں معلق چار پائی پر اوپر جا کر رات رات بھر اس تصوف کے شطیحات اور مزعمات سنایا کرتا تھا، وہ چونکہ شرعی پابندیوں کا قائل نہیں تھا اور اس نے وحدت الوجود کا نظریہ اور فصوص الحکم کے دوسرے مسائل مثلاً ”ترجیح رجا بر کوف“ فرعون دنیا سے ایمان کے ساتھ رخصت ہو اور غیرہ بخوبی بادشاہ کے ذہن نشین کرادیئے (چنانچہ اس کا یہ عقیدہ ہو گیا تھا کہ کافر دوزخ کی آگ میں ڈالے تو ضرور جائیں گے لیکن یہ عذاب ان کے لئے دائمی نہیں بلکہ عارضی ہوگا۔<sup>۱</sup>

## انسان کامل کا تصور

اور جب شیخ تاج الدین مذکور نے بادشاہ کو تصوف کی ان بھول بھلیوں میں اچھی طرح سرگشتہ کر دیا تو اس نے اپنی تعلیم و تلقین کا آخری اور اہم نکتہ جو سب سے زیادہ خطرناک تھا، نکال کر سامنے رکھا یعنی ”انسان کامل“ کا ایک تصور پیش کیا اور پھر اس انسان کامل کو خلیفہ وقت سے تعبیر کر کے خود اکبر کو اس کا مصداق قرار دے دیا۔ انسان کامل سے گزر کر عین واجب تک جا پہنچی۔

## بادشاہ کے لئے سجدہ

حوالی موالی نے خوب خوب شگوفے چھوڑے طرح طرح کی خرافات و اختراعات شروع ہو گئیں، چنانچہ بادشاہ کے لئے سجدہ تعظیم تجویز کیا گیا اور اس کا نام ”زمین بوس“ رکھا گیا، بادشاہ کے احترام کو اتنا بڑھایا گیا کہ اسے ”فرض عین“ اور ”چہرہ شاہی“ کو ”کعبہ مرادت“ و ”قبلہ حاجات“ قرار دے دیا گیا۔ کسی نے زبان ہلائی بھی تو اس کا منہ بند کر دیا گیا۔<sup>۲</sup>

## امام عادل اور حق اجتہاد

۱۵۷۶ء میں ایسا ہی واقعہ پیش آیا جس نے اختیارات علماء کے مسئلے کو نہایت نازک اور نمایاں صورت میں پیش کیا۔ متھرا کے قاضی عبدالرحیم نے مسجد بنانے کے لئے مسالہ جمع کیا، لیکن

مقامی مالدار برہمن نے اس پر قبضہ کر لیا اور مسالے کو ایک مندر کی تعمیر میں صرف کیا۔ جب قاضی اور اس کے ساتھیوں نے اسے روکنا چاہا تو اس نے بانی اسلام کو گالیاں اور اہل اسلام کی اہانت کا مرتکب ہوا۔ قاضی عبدالرحیم یہ شکایت لے کر شیخ عبدالنبی صدر الصدور کے پاس پہنچا۔ شیخ نے برہمن کو بلایا، وہ نہ آیا۔ چنانچہ دربار سے ابوالفضل اور بیربل کو بھیجا گیا، وہ جا کر برہمن کو لے آئے۔ اصل وقوعہ کی نسبت ابوالفضل نے تصدیق کی کہ برہمن نے حضرت نبی کریم صلی اللہ علیہ وسلم کی بے ادبی توہین کی ہے۔ اب سوال پیدا ہوا کہ اسے سزا کیادی جائے۔ اس پر علماء میں اختلاف ہوا، بعض کہتے تھے اس کی سزا موت ہے، بعض کہتے تھے کوئی دوسری سزا دی جائے۔ شیخ نے بادشاہ سے استصواب کیا، بادشاہ ٹال مٹول کرتا رہا۔ صریحاً کچھ نہ کہتا، لیکن ساتھ ساتھ یہ بھی کہتا رہا کہ سیاسیات شرعی تمہارے متعلق ہیں مجھ سے کیا پوچھتے ہو؟ اس کشمکش میں معاملے نے بہت طول کھینچا، برہمن دیر تک قید خانے میں رہا، بادشاہ کی راجپوت بیویاں اس کی رہائی کے لئے کوشاں ہوئیں، شیخ نے بادشاہ اکبر سے پھر پوچھا اور حد سے زیادہ اصرار کیا، بادشاہ نے کہا: میں اس معاملے میں اپنا خیال بتا چکا ہوں۔ اب تم جانو اور یہ ملزم..... چنانچہ شیخ عبدالنبی صدر الصدور نے برہمن کو قتل کرادیا۔ اس پر رانیوں اور راجا جو مصاحبوں میں شامل تھے، نے کہنا شروع کر دیا کہ ان علماء کو حضور نے اتنا سر پر چڑھا رکھا ہے کہ اب آپ کی خوشی کا بھی خیال نہیں کرتے، اور اپنی حکومت و جلال دکھانے کے لئے لوگوں کو بے حکم قتل کر دیتے ہیں۔ بادشاہ اکبر اس واقعہ سے بہت بگڑا، ان دونوں شیخ مبارک کسی تقریب سے بادشاہ اکبر کے پاس آیا، علماء کے اختیارات کی وجہ سے جو وقتیں پیش آئی تھیں، اکبر نے شیخ مبارک کے سامنے بیان کیں۔

شیخ مبارک نے بادشاہ اکبر سے کہا کہ ”بادشاہ عادل خود امام وقت اور مجتہد روزگار ہے، ”احکام شرعی اور ملکی“ کے اجرا میں وہ اس جماعت کا جنہیں علم سے جھوٹی شہرت کے سوا کوئی حصہ نہیں ملا محتاج نہیں۔ شیخ مبارک نے بادشاہ کو مشورہ دیا کہ وہ اجتہاد کا دعویٰ کرے اور علماء سے محضر طلب کرے، چنانچہ شیخ مبارک نے آیتوں اور روایتوں کی اسناد سے اس مضمون کا ایک محضر مرتب کیا، علماء کا ایک جلسہ بلایا گیا، جس میں بحث و تمحیص کے بعد علماء کی مہریں مثبت ہوئیں، بعضوں سے طوعاً بعضوں سے کرہاً علماء وقت کے اس پر دستخط کرائے گئے۔

﴿ اصل محضر نامہ ﴾

﴿ ترجمہ ﴾ (بطور حاصل)

مقصود از نشیئد این میانی و تمہید این معانی آن کہ چون ہندوستان صینت عن الحدثان بہ مبامن معدلت سلطانی و تربیت جہاں بانی مرکز امن و اسان و دائرہ عدل و احسان شدہ و طوائف (نام از خواص و عوام خصوصاً علمائے عرفان شعار و فضلائے وقائق آثار کہ بادیشان بادیہ تجات و سالکان مسالک اوتو العلم درجات انداز غرب و عجم رو بدیں دیار نہادہ توطن اختیار نمودہ اند، جمہور علمائے فحول کہ جامع فروع و اصول و حادی معقول و منقول اند بدین و دبانت و صیانت انصاف دارند بعد از تربروانی وتامل کافی در غوامض معانی اطیعو اللہ و اطیعو الرسول واولی الامر منکم و احادیث صحیح۔ ان احب الناس الی اللہ

مطلب ان امور کے درج کرنے سے یہ ہے کہ بادشاہی عدل و انصاف اور سرپرستی کے بدولت ہندوستان آج کل امن و امان کا مرکز بنا ہوا ہے اور اس کی وجہ سے عوام و خواص خصوصاً ان صاحب علم و فضل علماء کا یہاں ان دنوں اجتماع ہو گیا ہے جو نجات کی راہوں کے راہنما ہیں اور ”اوتو العلم درجات“ قرآنی آیت کے مصداق یہ لوگ عرب و عجم سے اس ملک میں تشریف لائے۔ اور اسی کو اپنا وطن بنا لیا ہے۔ اب جمہور علماء جو ہر قسم کے علوم میں کامل دستگاہ رکھتے ہیں اور عقلی و نقلی فنون کے ماہر ہیں، اور ایمان داری اور انتہائی دیانت داری و راستبازی کے ساتھ موصوف ہیں، قرآن مجید کی آیت اطیعو اللہ و اطیعو الرسول واولی الامر منکم (یعنی اطاعت کرو اللہ کی، اطاعت کرو رسول کی اور ان لوگوں کی جو تم میں صاحبان امر ہیں) اور صحیح حدیثیں مثلاً یہ کہ خدا کے نزدیک قیامت کے دن سب سے زیادہ محبوب وہ امیر ہوگا جو عادل ہے جس نے امیر کی اطاعت کی اس نے میری اطاعت کی اور جس نے امیر کی

یوم القیمة - امام عادل من یطع  
الامیر فقد اطاعتی ومن یعص  
الامیر فقد عصانی وغیر ذلك  
من الشواهد العقلیة والدلائل  
النقلیة - قرار دادہ حکم نمودند  
کہ مرتبہ سلطان عادل عند اللہ  
زیادہ از مرتبہ مجتہد است - و  
حضرت ..... جلال الدین محمد  
اکبر بادشاہ غازی ..... اعدل  
واعقل واعلم باللہ اند  
بنابریں - اگر در مسائل دین کہ  
بین المجتہدین مختلف فیہا  
است بذہن ثاقب و فکر  
صائب خود یک جانب را - از  
اختلاف بہ جہت تسہیل  
معیشت بنی آدم و مصلحت  
انتظام عالم اختیار نمودہ بان  
جانب حکم فرماند متفق علیہ  
شود و اتباع آن بر عموم برایا  
لازم و مسختم است اگر  
بموجب رائے صواب نمائے  
خود حکمے را از احکام قرار  
دہند کہ مخالف نصے نہ باقشد

نافرمانی کی اس نے میری نافرمانی کی - ان  
کے سوا اور دوسرے عقلی و نقلی کی بنیاد پر یہ  
قرار دیتے ہیں اور فیصلہ صادر کرتے ہیں  
کہ خدا کے نزدیک سلطان عادل کا مرتبہ  
مجتہد کے مرتبہ سے زیادہ ہے - " اور بادشاہ  
جلال الدین محمد اکبر غازی چونکہ سب سے  
زیادہ عدل والے عقل والے اور علم والے  
ہیں اس بنیاد پر ایسے دینی مسائل میں جن  
میں مجتہدین باہم اختلاف رکھتے ہیں اگر وہ  
(یعنی اکبر بادشاہ) اپنے ذہن ثاقب اور  
صائب رائے کی روشنی میں بنی آدم کی  
معاشی سہولتوں اور دنیاوی انتظام کی  
آسانیوں کے مد نظر کسی ایک پہلو کو ترجیح  
دے کر اسی کو مسلک قرار دیں تو ایسی  
صورت میں بادشاہ کا یہ "فیصلہ" اتفاقی  
سمجھا جائے گا - اور عام مخلوق رعایا و برایا  
کے لئے اس کی پابندی لازمی و لا بدی  
ہوگی - (اسی طرح) اگر کوئی ایسی بات  
جو قطعی نصوص کے مخالف نہ ہو اور دنیا  
والوں کو اس سے مدد ملتی ہو، بادشاہ اگر  
اس کے متعلق کوئی حکم صادر فرمائیں تو  
اس کا ماننا اور اس پر بھی عمل کرنا ہر شخص  
کے لئے ضروری اور لازم ہوگا اور ا

کی مخالفت دینی و دنیوی بربادی اور آخروی  
مواخذہ کی مستوجب ہوگی۔

و سبب ترفیہ عالمیان بودہ باشد  
عمل بران نمودن برہمہ کس  
لازم و متہتم است و مخالف  
آن موجب منحنط اخروی و  
خسران دینی و دنیوی است۔  
انتہی بلفظہ ص: ۲۷۲ / ج: ۲  
مطبوعہ کلکتہ

### خطبہ جمعہ

حضرت مولانا سید مناظر احسن گیلانی رحمۃ اللہ علیہ ”تذکرہ مجدد الف ثانی“ میں کیا خوب تحریر

فرماتے ہیں:

غالباً اسی کے بعد وہ لطیفہ پیش آیا کہ بحیثیت مجتہد و امام عادل ہونے کے جمعہ میں خطبہ  
پڑھنے کا اکبر کو خیال آیا۔ فیضی نے فارسی اشعار میں خطبہ تیار کیا۔ لیکن میدان جنگ میں جن کی تلوار  
سروں کو اڑاتی تھی وہ تھر آنے لگا اور صرف دو شعر پڑھ کر منبر سے اتر گیا۔

یہ تھی وہ پہلی منزل جہاں تقلید سے کنارہ کش ہو کر اکبر کو اجتہاد کے درجہ پر پہنچایا گیا۔ لیکن  
اس کے بعد پھر کیا ہوا وہی جو ہمیشہ اس کے بعد ہوا ہے۔ تھوڑے دنوں کے بعد علانیہ ائمہ و مجتہدین  
کی توہین و تحقیر ہونے لگی۔ دین کا بھرم اٹھ گیا، ملا صاحب اپنے کانوں سنی بیان فرماتے ہیں کہ  
ابوالفضل کی جرأت اس حد کو پہنچ گئی تھی کہ

اگر درحین بحث سخن مجتہدین راسی آورند سی  
گفت فلاں حلوائی و فلاں کفش دوز، و فلاں چرم  
گر برما حجت سی آرید و نفی ہمہ علماء بدو ساز دار  
آمد (صفحہ ۲۰۰)

اگر کسی بحث و مباحثہ کے درمیان ائمہ مجتہدین کی بات پیش کی جاتی تو ابوالفضل

اس کے جواب میں کہتا، فلاں حلوائی اور فلاں کفش دوز اور فلاں چمڑے والے کے قول سے تم مجھ پر حجت قائم کرتے ہو۔ ابوالفضل کو تمام علماء کا یہ انکار بہت موافق ثابت ہوا۔

لیکن ابھی معاملہ صرف ائمہ و مجتہدین تک پہنچا تھا۔ بد قسمتی سے ہمایوں کو چونکہ ایرانیوں کی امداد سے دوبارہ تخت و تاج میسر آیا تھا، اس لئے بہ تقاضائے منت شناسی عراق عجم اور ایران کے علماء و شعراء کو خود اس نے اپنے عہد میں اعزاز اکرام سے سرفراز کیا۔ اور یہ دستور اکبر کے دربار میں بھی جاری رہا۔ بلکہ سچ تو یہ ہے کہ ہمایوں کے بعد ہندوستان کی طرف ایک سیلاب تھا جو مسلسل انقراض دولت مغلیہ تک ان ممالک سے ہندوستان میں آتا رہا۔ یہ سیلاب کس قسم کا تھا، اس زمانے کے کسی شاعر نے اس کو خوب ادا کیا ہے۔

نفاق آمدہ ددر ہند از بلاد و عراق

عراق قافیہ میدان برہگذار نفاق

یہ ٹڈیوں کا بھوکا دل تھا جو ہندوستان کی کشتزاروں کی طرف بے تحاشا اڑا چلا آ رہا تھا اور ہر ادنیٰ ہندوستان پہنچ کر اس درجہ عالی ہو جاتا تھا کہ بالآخر لوگوں کو کہنا پڑا۔

پار بودم قطبک داسسال قطب الدین شدم  
گریبام سال دیگر قطب دین حیدر شوم

بہر حال یہ وہ گروہ تھا جو ائمہ مجتہدین سے آگے بڑھ کر بے محابا شرف صحبت کے سعادت یافتوں پر بھی حملہ کرنے میں قطعاً بے باک تھا۔ اکبر کو تاریخی واقعات کے سننے کا بے حد شوق تھا۔ حریصوں نے خصوصیت کے ساتھ اس کے سامنے ان ہی کی کتابوں کو اور کتابوں کے بھی خاص ان حصوں کو پیش کرنا شروع کیا جن کا تعلق مشاجرات صحابہ رضی اللہ عنہم سے تھا۔ ملا صاحب لکھتے ہیں:

وانچہ در حق صحابہ رضی اللہ عنہم در وقت خواندن کتب سیر

کتب سیر مذکورى ساختند خصوصاً در خلافت

خلفائے ثلثہ و قضیۃ فدک و جنگ صفین و غیر آن کہ

گوش از استماع آن کرباد خود بزبان نتوان آورد

(ص: ۳۰۸)

صحابہ رضی اللہ عنہم کی شان میں سیر کی کتابوں کے پڑھنے میں جو الفاظ بادشاہ کی زبان سے نکلتے تھے خصوصاً خلفائے ثلاثہ فدک جنگ صفین وغیرہ کے ذکر کے وقت جو کچھ کہا جاتا تھا، کان اگر ان کے سننے سے بہرے ہوتے تو بہتر تھا۔ میں اپنی زبان سے ان کو ادا بھی نہیں کر سکتا۔

مجتہدین اور ائمہ پہلے وار میں ختم ہوئے اور دوسری ضرب نے تو اسلام کی رہی سہی ساکھ بھی ختم کر دی جیسا کہ اس کے بعد ہونا چاہئے اور یہ ہوا کہ اکبری دربار میں

ملت اسلام ہمہ ناسعقول و حادث و واضح آن فقراء  
غرباں بودند کہ جملہ مفسدان و قطاع الطريق اوزاں  
دوبیت شاہنامہ کہ فردوسی طوسی بہ طریق نقل  
آوردہ متمسک می ساختند۔

ملت اسلامی کا سارا سرمایہ حادث و بد عقلی کا مجموعہ ٹھہرایا گیا اور اس کے بنانے والے (العیاذ باللہ) عرب کے وہ چند مفلس بد و قرار پائے جن میں سب کے سب مفسد اور بٹ مار اور راہزن تھے۔

وشیر شتر خوردن و سوسمار

عرب را بجاہی رسید ست کار

کہ ملک عجم را کند آرزو

تفوبا و بر چرخ گردان تفو

اور شاہنامہ فردوسی کے دو مشہور شعروں سے سند پکڑی گئی۔ جو اس نے بطور نقل کے تحریر

کئے ہیں۔

### دربار اکبری میں نبوت کا موضوع گفتگو

حضرت مولانا مناظر حسین تحریر کرتے ہیں: شجرہ طیبہ نبوت "علی صاحبہا الف سلام و تحیۃ

کے ان ثمر ہائے رسیدہ تک جس کی زبان پہنچ چکی تھی وہ آخر کب تک پھلوں سے خود درخت تک نہ

نچتا۔ العیاذ باللہ آخر وہ منحوس دن بھی سامنے آ ہی گیا کہ:

در ہر رکنے از ارکان دین و ہر عقیدہ از عقیدتہ اسلامیہ  
چہ در اصول و چہ در فروع مثل نبوت و کلام و روئت  
و تکلیف و تکوین، و حشر و نشر شبہات گوناگون بہ  
تمسخر و استہزاء آوردہ<sup>۱</sup>

ارکان دین کے ہر رکن اور اسلامی عقائد کے ہر عقیدہ کے متعلق خواہ ان کا  
تعلق اصول سے ہو یا فروع سے مثلاً نبوت، مسئلہ کلام، دیدار الہی انسان کا  
مکلف، عالم کی تکوین، حشر و نشر وغیرہ کے متعلق تمسخر اور ٹھٹھے کے ساتھ طرح  
طرح کے شکوک و شبہات پیدا کیے جانے لگے؛

یہی نہیں کہ بادشاہ ہی صرف شک میں مبتلا ہو گیا تھا بلکہ اہل دربار سے بھی ان مسائل کے  
متعلق بحث کرتا اور سب کو اپنی ذہنی کیفیت کے قریب لانے کی کوشش کرتا ملا صاحب لکھتے ہیں کہ

بادشاہ خلق را بخلق قرآن و توغل در استحالیہ جی  
تشکیک در نبوات و امامات امتحان کردند بود جن  
و ملک و سائرہ مغیبات و معجزات و کرامات  
را انکار صریح آوردند و تواتر قرآن و ثبوت کلامیت آن  
و بقائے روح بعد از اضمحلال بدن و ثواب و عقاب  
را (غیر از تناسخ) محال می شمردند<sup>۲</sup>

عام مخلوق کو خلق قرآن کے مسئلہ کی تبلیغ کرتا اور وحی کے محال ہونے اور اصرار  
و غلو سے کام لیتا اور نبوت اور امامت کے مسئلوں میں لوگوں کا امتحان لیتا  
اور جن فرشتے اسی طرح ساری غیبی ہستیوں نیز معجزات اور کرامتوں کا کھلے  
لفظوں میں انکار کرتا قرآن کے تواتر اور اس کے کلام خدا ہونے اور بدن  
کے فنا ہونے کے بعد ثواب و عذاب کے لیے روح کے رہنے کو محال سمجھتا

۱ منتخب التواریخ ص: ۳۰۷۔ ۲ منتخب التواریخ ص: ۳۷۳۔

تھا البتہ تناخ کے طور پر ثواب و عذاب کا قائل تھا۔

### نبوت کے متعلق نازیبا گفتگو

اپنی اس تبلیغ میں غلو کی آخری حد یہ تھی کہ کبھی کبھی بھرے دربار میں اکبر سے خلاف وقار شاہی بعض مذہبی حرکتیں سرزد ہو جاتی تھیں؛ مثلاً بیٹھے بیٹھے یکا یک ٹانگ پر کھڑا ہو جاتا اور اس کے بعد حسب ذیل تقریر کرتا:

دین معنی راعقل چہ گو نہ قبول کند کہ شخصے  
دریک لحظہ با گرانی جسم از خواب با سمان رود و نود  
ہزار سخن گو مگوئے با خدائے تعالیٰ کند و بسترش  
ہنوز گرم باشد و مردم یان دعوی بگردند و ہم چیں شق  
القمر و امثال آن؛

آخر اس بات کو عقل کس طرح مان سکتی ہے کہ ایک شخص بھاری جسم رکھنے کے باوجود یکا یک نیند سے آسمانوں پر چلا جاتا ہے اور نوے ہزار..... بات؟ خدا سے کرتا ہے لیکن اس کا بستر اس وقت تک گرم ہی رہتا ہے اور لوگ اس دعویٰ کو مان لیتے ہیں اور اسی طرح شق و القمر وغیرہ جیسی باتوں کو بھی مان لیتے ہیں۔ پھر اپنی اٹھی ہوئی ٹانگ کی طرف حاضرین کو مخاطب کر کے سوال کرتا:

ممکن نیست کہ تا پائے دیگر برجا. مانند استادہ تو انیم

این چہ حکایتہاست!

ناممکن ہے کہ جب تک دوسرا پاؤں زمین سے ٹکانہ ہو میں کھڑا نہیں رہ سکتا آخر یہ ہیں کیا

قصے.....؟

گویا خلاف عادت کے ناممکن ہونے کو اپنی اٹھی ہوئی ٹانگ سے ثابت کیا

جاتا تھا یہی رنگ تھا جو بالآخر گہرا ہوا اور خوب گہرا ہوا تا اینکہ نوبت بایں

منتخب التواریخ ص: ۳۱۷

۱

جاری ہے کہ اب اس کی زبان سے (العیاذ باللہ) یہ باتیں بھی نبوت کبریٰ کی شان میں نکلنے لگیں۔

زدن قافلہ قریش در اوائل ہجرت و چہار دہ زن خواستن و تحریم شہد کردن برائے خوشنوی زنان۔  
یعنی اوائل ہجرت میں قریش کے قافلہ کا ٹوٹنا چودہ عورتوں سے نکاح کرنا اور بیویوں کی رضامندی کے لئے شہد کو حرام کرنا (ان سے نبوت پر اعتراض کرنا تھا)۔

اکبر پر اسم رسول اللہ صلی اللہ علیہ وسلم گراں ہوتے:

شیخ اکرام مرحوم نے اپنی کتاب ”زود کوثر“ میں ملا عبدالقادر بدایونی کو معتصب درباری مورخ ثابت کرنے کی کوشش کی ہے اور اس کے بیان کردہ واقعات کو وہ اہمیت نہیں دیتا اور اس پر تنقید کرتا ہے لیکن پھر بھی وہ واقعات درج کرنے پر مجبور ہے لیکن اس کے ساتھ ساتھ بادشاہ اکبر کو وہ روشن خیال مسلم کل اور عادل حکمران کے طور پر پیش کرتا ہے لیکن اس کے ساتھ ہی اکبر بادشاہ کے دربار میں جین مت کے پنڈتوں، جوگیوں، سادھوؤں اور پرتگیزی عیسائی پادریوں کا داخل ہونا اور ان کی مجلسوں میں شامل ہونا بھی تحریر کرتا ہے؛ شیخ اکرام مرحوم کو یہ سمجھ شاید نہیں آئی آخر ان بے دین لوگوں کی محبت کی وجہ سے اکبر کی ذہنی قلبی کیفیت ہی بدل گئی، وہ دین اسلام کے احکام کو عقل پر توڑنے لگا، جس وجہ سے گمراہی کے گڑھے میں وہ جاگرا۔ حضرت مولانا مناظر احسن گیلانی رحمۃ اللہ علیہ کس دور مندی سے منتخب التواریخ سے اخذ کرتے ہوئے تحریر کرتے ہیں۔

آج یورپ کے کمان سے جن تیروں کے متعلق خیال کیا جاتا ہے کہ اب برس رہے ہیں حیرت ہوتی ہے کہ یہ سب کچھ آج سے تین سو برس پیشتر بھی ہو چکا تھا آخری کیفیت اکبر کے نفس کی یہ ہوئی کہ سن کر روٹنے کھڑے ہوتے ہیں ملا صاحب کا بیان ہے: فاعتبروا یا اولی الابصار۔ ابتدا میں بات کتنی ہوتی ہے لیکن آخر کہاں جا کر ختم ہوتی ہے۔

نام احمد و محمد و مصطفیٰ و امثال آن بہ جہت کافران بیرونی و زنان اندرونی گراں می آمد تا بمرور ایام اسامی چند را از مقربان کہ باین نام مسمی بودند تغیر وادہ مثلاً یار محمد و محمد خان را رحمت می خواند و می نوشتند۔<sup>۱</sup>

احمد محمد و مصطفیٰ وغیرہ نام بیرونی کافروں کے خاطر سے اور اندرونی عورتوں کی وجہ سے اس شخص پر گراں گزرنے لگے آخر کچھ دن کے بعد اپنے چند خاص لوگوں کے نام اس نے بدل بھی ڈالے مثلاً یار محمد اور محمد خان کو وہ رحمت ہی کے نام سے پکارتا بھی تھا اور لکھنے کے وقت بھی ان کو اسی نام سے موسوم کرتا ہے۔

### ہندو مزاج مسلمان

ملا عبد القادر بدایونی صاحب نے یہاں پر ہندو مزاج مسلمان کی کیا خوب صورت اصلاح استعمال کی ہے اگرچہ وہ ہندو نہیں ہوتے لیکن ذہن میں ہندوؤں کے طور طریقے رچ بس جاتے ہیں پھر ان کی فکر بھی انہیں کی طرح ہو جاتی ہے پاکستان میں بھی آج کل ہندو مزاج کافی تعداد میں موجود ہیں جو ہندوستان کے ساتھ امن کی آشا کے گیت گاتے ہیں ہر حال میں ہندوستان سے لین دین اور تجارت کرنے کے حامی ہیں ہندوستان میں مسلمانوں کے علاوہ دوسری اقلیتوں کا جینا بھی دو بھر ہے۔ اور غالباً یہی وجہ ہے جیسا کہ ملا صاحب کا بیان ہے کہ اکبری عہد کے مصنفین خطبہ کتاب میں آنحضرت صلی اللہ علیہ وسلم کی نعت لکھنے سے گریز کرنے لگے۔

علماء در تصنیفات از خطبہ تبراسی اور دنددا کتفا بہ

توحید کردند و القاب پادشاہی می نوشتند و مجال نہ بود

کہ نام آن حضرت صلی اللہ علیہ وسلم علی رغم المکذبین بہ برند۔<sup>۲</sup>

علماء سواپنی اپنی تصنیفوں میں خطبہ لکھنے سے بچنے لگے صرف توحید اور بادشاہی القاب

کے ذکر پر قناعت کرتے تھے ان کی مجال نہ تھی کہ بے ایمان جھٹلانے والوں کے علی الرغم آنحضرت

<sup>۱</sup> منتخب التواریخ صفحہ ۲۱۵ جلد ۲

۲

منتخب التواریخ صفحہ ۲۱۵ جلد ۲

۱

صلی اللہ علیہ وسلم کا اسم مبارک زبان و قلم پر لاتے یہاں تک کہ خود ملا صاحب جب مہابھارت کے ترجمہ کے شروع میں خطبہ لکھنے کی فرمائش بادشاہ نے کی تو محض اس وجہ سے انہوں نے اعراض کیا کہ بغیر نعت کے وہ خطبہ لکھنا نہیں چاہتے تھے ان ہی باتوں کا نتیجہ یہ تھا کہ بادشاہ تو بادشاہ ہر عامی کی جرأت بھی حد سے متجاوز ہونے لگی ملا صاحب فرماتے ہیں کہ:-

بدبختے چند از ہندواں و مسلمانان "ہندو مزاج" قدح  
صریح بر نبوت می کردند۔

چند ہندو اور چند ہندو مزاج مسلمان یہ بد نصیب آنحضرت صلی اللہ علیہ وسلم کی نبوت پر صراحتاً اعتراضات کرتے ہیں۔

لیکن ان کا کوئی روکنے ٹوکنے والا نہ تھا حد تو یہ ہو گئی کہ جب اکبر کے دربار میں عیسائی مشنری کا وفد پہنچا ہے تو ان لوگوں نے جہاں اور باتیں دربار میں کہیں تھی ان میں العیاذ باللہ یہ بھی تھا؛

در تعریف دجال ملعون این ملا عین دا و صاف اور باب  
حضرت خیرالنبین صلی اللہ علیہ وسلم علی رغم الدجالین  
فرود آوردند۔

ان ملعونوں نے دجال کے صفات بیان کر کے (استغفر اللہ) ان پر ڈھالتے تھے۔ اللہ اکبر اتنی بد بختانہ بیہودگی کوسن کر بھی اکبر کی پیشانی پر بل تو کیا تو پڑتا نہایت خندہ پیشانی سے ان کا استقبال کرتا ہے اور خاص اپنے شاہزادہ مراد کو حکم دیتا ہے؛

سبقے چند تمیناً ازاں بخواند..... چند اسباق ان پادریوں سے پڑھ لو۔  
عقائد میں جس شخص کا یہ حال ہو چکا تھا اس کے اعمال کے متعلق سوال ہی فضول ہے  
وہی نماز جس کے متعلق کبھی یہ حال تھا۔

ہر پنج وقت برائے خاطر جماعت در دربار می گفتند  
پانچوں وقت (نماز تو نماز) جماعت کے لیے بھرے دربار میں فرمایا کرتے تھے۔  
ملا صاحب کی یہ اصطلاح اس زمانہ میں خاص طور پر قابل لحاظ ہے شاید دنیا ہر مزاج رکھنے والوں

سے ہمیشہ بھری رہی ہے۔

اب ان ہی ملا صاحب کا بیان ہے کہ:-

در دیوان خانہ ہیچکس رایا رائے آن نہ داشته کہ علانیہ

ادائے صلوة کند!

دیوان خانہ میں کسی کی مجال نہ تھی کہ علانیہ نماز ادا کر سکے۔

ایک جگہ لکھتے ہیں:

نماز روزہ و حج پیش ازاں ساقط شدہ بود

نماز روزہ اور حج تو اس سے پہلے ہی ساقط ہو چکے تھے۔

اور معاملہ صرف سقوط و اسقاط تک ہی ختم نہیں ہوا تھا بے دینوں نے شاہی اشارہ پا کر

پھر اس کے بعد جو کچھ کیا اس کے ذکر سے بھی دل ڈرتا ہے غیر اسلامی خاندان کے آدمی نے نہیں

بلکہ ایک مشہور ملا کے بیٹے نے جیسا کہ بدایونی کا بیان ہے:

پسر ملا مبارک شاگرد ابو الفضل رسائل درباب قدح

وتمسخر ایس عبادات بدلائل نوشتہ و مقبول افتادہ

باعث تربیت گشت۔

ملا مبارک کے ایک بیٹے نے جو ابو الفضل کا شاگرد تھا اسلامی عبادات کے متعلق

اعتراض اور مسخرگی کے پیرایہ میں چند رسالے تصنیف کیے (شاہی جناب) میں اس کے ان

رسالوں نے بڑی مقبولیت حاصل کی اور اس کی سرپرستی کا ذریعہ یہی رسالے بن گئے۔

### امامت کا مفہوم بطور نبوت

یہ تھے وہ حالات جو اکبر بادشاہ نے دین اسلام سے نجات کے لئے خود ہی بنائے تھے

محضر نامہ کی صورت میں بادشاہ اکبر کو دینی اختیارات اور فتویٰ دینے کے بھی کل اختیار مل چکے تھے

اس کی ہوائے نفس نے اس پر انحصار نہیں کیا اس سے آگے قدم رکھے؛ مخدوم الملک اور شیخ عبدالنبی

منتخب التواریخ ص: ۳۵۱

۲

منتخب التواریخ ص: ۳۱۵

۱

دربار بے وقعت سہی لیکن ان کے ہوئے دینی معاملات میں اکبر اور اس کے درباریوں کی ساری رکی رکی اور سہی سہی رہیں، جب یہ دونوں دربار سے فارغ ہو چکے تو بادشاہ نے بغیر کسی خوف کے عقائد و مسائل میں دخل اندازی شروع کر دی حضرت مولانا سید زوار حسین شاہ صاحب مرحوم اپنی کتاب ”مجدد الف ثانی رحمۃ اللہ علیہ“ میں تحریر کرتے ہیں، دربار کے کمینے اور ذلیل علماء نے جو راصل جاہل محض تھے من گھڑت دلیلیں دے کر بادشاہ کو یہ یقین دلایا کہ اس عہد کے صاحب زماں ہو آپ ہیں کہ آپ کا ظہور مسلمانوں اور ہندوؤں کے بہتر فرقوں کے اختلافات ختم کرنے کے لئے ہوا ہے ایک نقطوی عالم ملا شریف آملی نے محمود پستخوانی کے رسالوں سے جو تیموری عہد کا ایک سطح نویس مصنف گذرا ہے یہ شہادت نکال دکھائی کہ اس نے صراحتاً کہا ہے کہ ۹۹۰ھ میں باطل کو ختم کرنے والے ایک شخص کا ظہور ہوگا اور ”صاحب دین حق“ کے کلمہ سے اس سے تعبیر کی گئی کہ جمل کا قاعدہ ہے اس کے ۹۹۰ عدد ہوتے ہیں اس لئے اس کے مصداق آپ ہی ہیں یہ باتیں اس کے ثبوت کے دعوے کا سبب بنیں اور اکبر نے صراحتاً و لفظاً تو نہیں لیکن مجملاً و معنایاً ثبوت کا دعویٰ کر دیا۔

### نظر یہ الف ثانی

خواجہ شیرازی جو ایک ملحد نجومی تھا مکہ شریف کی طرف سے ایک رسالہ لے کر آیا جس میں یہ لکھا ہوا تھا کہ حدیث کے مطابق دنیا کی کل مدت سات ہزار سال پوری ہو چکی ہے اس لئے اب امام مہدی موعود کے ظہور اور تشریف لانے کا وقت ہو چکا ہے اس مضمون پر مبنی خواجہ شیرازی نے اپنا رسالہ لکھا اور بادشاہ کو پیش کیا، اسی طرح اہل شیعہوں نے بھی حضرت علی کرم اللہ وجہہ سے منسوب تحریریں پیش کیں، اسی طرح بادشاہ کا یہ ذہن بن گیا کہ دین اسلام کو ایک ہزار سال پورے ہو گئے ہیں، کیوں نہ ایک نئے دین کا آغاز کریں ملا عبدالقادر بدایونی تحریر کرتے ہیں:

چوں در زعم خویش مقرر ساختند کہ ہزار سال از زمان بعثت پیغمبر اسلام علیہ السلام کہ مدت بقائے این دین بود تمام شد و بیچ مانعے برائے اظہار و دواعی خفیہ کہ در دل داشتند نماوند و بساط از مشائخ و علماء

کہ صلابت و مہابت داشتند و ملاحظہ تمام از  
آنها با کسے نمود خالی ماند بفراغ بال در صدد ابطال  
احکام و ارکان اسلام و بند و بست ضوابط و قواعد  
نوسہممل و مختل و ترویج بازار فساد اعتقاد درآمد۔<sup>۱</sup>

بادشاہ نے یہ خیال پکایا کہ آنحضرت صلی اللہ علیہ وسلم کے دین کی مدت عمر کل ایک ہزار سال تھی  
جو پوری ہوگئی بادشاہ کے دل میں اس کے بعد ان منصوبوں کے اظہار و اعلان میں اب کوئی رکاوٹ  
باقی نہ رہی جو اپنے دل میں اس کے کاٹا تھا ادھر ایسے علماء جن کا کچھ رعب و داب تھا ان سے بھی  
بساط خالی ہو چکی تھی پھر کیا تھا اس کے بعد تو بادشاہ خوب کھل کر کھیلے اور اسلامی احکام و ارکان کے  
ہدم و بربادی ان کی جگہ نئے نئے اپنے ساختہ پرداختہ قوانین کی ترویج میں مشغول ہوئے جس کے  
بعد عقائد کی بربادی کا بازار گرم ہوا۔

### بادشاہ اکبر کا پہلا حکم

اکبر نے اسلامی احکام منسوخ کر دیئے اور نئے قواعد و ضوابط کے نفاذ کا اعلان کر دیا، کہ  
اب سکہ میں ”الفی“ تاریخ شروع کی جائے ملا عبدالقادر بدایونی تحریر کرتے ہیں:

اول حکمے کہ فرمودند این بود کہ در سکہ تاریخ الف  
نوسند۔<sup>۱</sup>

پہلا حکم جو دیا گیا یہ تھا کہ سکہ میں الف ہزار کی تاریخ لکھی جائے۔  
پھر دوسری جگہ لکھتے ہیں:

و در تنکھا و مسہرہا تاریخ الف نوسند کہ باین اعتبار  
مشعر باشد از انقراض دین مسین محمد صلی اللہ علیہ وسلم کہ بیش از  
ہزار سال نخواہد بود۔<sup>۲</sup>

ٹکوں اور اشرافیوں میں الف کی تاریخ لکھوائی گئی اور اس سے اشارہ ادھر کرنا مقصود تھا  
کہ محمد صلی اللہ علیہ وسلم کے دین مسین کی عمر جو ہزار سال تھی وہ پوری ہوگئی، ہر خاص و عام تک نئے نظریہ کی

<sup>۱</sup> منتخب التواریخ ص: ۳۰۱

<sup>۲</sup>

منتخب التواریخ ص: ۳۰۱

<sup>۳</sup>

رسائی کیلئے اس سے زیادہ آسان طریقہ اور کوئی نہیں تھا کتابوں، رسالوں سے زیادہ اشتہار اس سے بہتر کوئی نہیں ہو سکتا تھا اس لئے اکبر نے پہلے حکمرانوں کے جتنے سکے رائج تھے اور خود اپنے دور حکومت کے تمام سکوں کو سخت ترین حکام کے ذریعے گلوادیا تھا۔

## ”تاریخ الفی“

بادشاہ نے چند علماء کے ذریعے تاریخ الفی مرتب کرائی چنانچہ مصنف ”منتخب التواریخ“

لکھتا ہے:

دوریں سال حکم فند کہ چوں ہزار سال از ہجرت تمام  
شد وہمہ جاتاریخ ہجری می نویسند حالامی باند کہ  
تاریخ تالیف باند کرد کہ جامع جمع احوال بادشاہان  
اسلام تا امروز کہ معنی ناسخ تاریخہائے دیگر باشد  
ونام ادالفی نہند و در ذکر سنوآت بجائے ہجرت لفظ  
رحلت نویسند۔

اسی سال یہ حکم ہوا کہ ہجرت سے چونکہ ہزار سال پورے ہو گئے اور لوگ ہر جگہ ہجری تاریخ لکھتے ہیں اب مناسب یہ معلوم ہوتا ہے کہ ایک ایسی تاریخ مرتب کی جائے جو ان تمام سلاطین کے حالات پر حاوی ہو جو ابتدا سے اب تک اسلام میں گزرے ہیں جس کے دوسرے معنی یہ تھے کہ ایسی تاریخ لکھوائی جائے جو دوسری تمام تاریخوں کی ناسخ ہو اس تاریخ کا بادشاہ نے الفی نام رکھا اور یہ حکم دیا کہ سنوں کے ذکر میں بجائے ہجرت کے رحلت کا ذکر کیا جائے، اس ”الفی“ تاریخ کا مرتب کرانا اس لئے ضرور جانا گیا کہ ”سکہ“ ختم ہو جائے تو کتابوں میں کسی طرح محفوظ رہ جائے، ابتداء سے آج تک کے واقعات درج ہوں غلط واقعات کی تردید کر دی جائے، اس میں سنوں کے ذکر کرنے ہجرت کے بجائے صرف رحلت کا لفظ تحریر کیا جائے سات اشخاص کو ”تاریخ الفی“ لکھنے پر مامور کیا گیا ملا عبدالقادر بدایونی ان کی اہلیت کے متعلق تحریر کرتے ہیں:

منتخب التواریخ ص: ۳۰۶

دریں سال اسافل داراذل عالم نمائے جاہل دلائل باطل نمودہ بریں آوردند کہ حالات احب زمانے کہ رافع خلاف و اختلاف و ہفتاد و طت از مسلم و ہندو باشد حضرت اند۔<sup>۱</sup>

اسی سال چند رذیل ادنیٰ درجہ کے لوگ جو عالم نما جاہل ہیں انہوں نے دلیلوں کا پشتہ اس دعویٰ کے متعلق باندھ دیا کہ وقت اس صاحب زمان کا آگیا ہے جو ہندو اور مسلمانوں کے اختلاف کا مٹانے والا ہوگا اور اس صاحب زمان کی ذات خود حضرت بادشاہ کی ہے۔ نیز صاحب ”منتخب التواریخ“ لکھتے ہیں:

برہمنان..... شعر ہائے ہندی را از زبان دانایان سابق نقل کردہ سی گذرانید باین مضمون کہ پادشاہ عالمگیرے در ہند پیدا شود کہ برہمنان احترام کند و محافظت گائونماید و گیتی را بعدل مگاہبانی کند و در کاغذ ہائے کہنہ آن خرافات را نوشتہ سی نمودند دہمہ نادرسی افتاد۔<sup>۲</sup>

ہندوستان کے قدیم دانش مندوں کے نام سے (اس زمانہ) میں برہمن ہندی اشعار نقل کر کے بادشاہ کی خدمت میں پیش کرتے تھے کہ جن کا مضمون یہ ہوتا تھا کہ جہاں کا فتح کرنے والا ایک بادشاہ ہندوستان میں پیدا ہوگا جو برہمنوں کی بڑی عزت کرے گا اور گائے کی حفاظت کرے گا اور عالم کی نگرانی انصاف کے ساتھ کریگا (ملا صاحب لکھتے ہیں کہ) پرانے کاغذات پر ان خرافاتوں کو لکھ کر بادشاہ کو دکھایا کرتے تھے اور بادشاہ ان کو صحیح خیال کرتا تھا۔

حاجی ابراہیم جو صوبہ گجرات میں بڑے عہدے پر فائز تھے بادشاہ کی خدمت میں جو تحفے بھیجے ان میں سے ایک تحفہ اس عبارت پر مشتمل تھا:

۱ منتخب التواریخ ص: ۲۷۹ ۲ ایضاً ج: ۲/ص: ۲۲۶

عبارت جعلی از شیخ ابن عربی قدس سرہ در کتابی کہنہ کرم خوردہ بخط مجہول نوشت کہ ”صاحب زمان“ زنان بسیار خواہد داشت و دریش تراش خواہد بود صفتی چند کہ در ”خلفیہ الزمان“ بود درج کرد۔  
ایک جعلی عبارت حضرت شیخ ابن عربی قدس سرہ کی ایک پرانی کرم خوردہ کتاب سے نامانوس حروف میں نقل کر کے بھیجی جس کا مطلب یہ تھا کہ ”صاحب زمان“ کے پاس بہت سی عورتیں ہوں گی اور ڈاڑھی منڈا ہوگا اسی طرح کے چند صفات جو ”خلفیہ الزمان“ میں تھے اس میں درج تھے۔

## دین الہی

دور اکبری میں دین اسلام کو آئے ہوئے ہزار سال ہوئے اکبر بادشاہ کا اس کے بے دین مصاحبوں نے ذہن تیار کر دیا تھا کہ ایک نئے دین کی ضرورت ہے جو اگلے ہزار سال کے لئے ہو ایک خلوت میں ملا مبارک نے بادشاہ کے سامنے اس کے ہندو وزیر بیربل سے کہا:  
دریں سال ہشیخ مبارک در خلوت بحضور پادشاہ بیربل گفت کہ چنانچہ در کتب شما تحریفات است در دین مانیز تحریفات بسیار رفتہ واعتماد نماند۔  
مبارک نے بیربل سے بادشاہ کے سامنے خلوت میں مخاطب کر کے کہا کہ جس طرح تمہارے دین میں تحریفیں ہوئی ہیں اس طرح ہمارے مذہب میں بکثرت تحریفیں ہوئی ہیں جن کی وجہ سے اب اس مذہب پر بھی اعتماد باقی نہ رہا۔  
نیز اسی نے کہا:

مدت ہزار سال از ہجرت تمام شدہ۔  
اور ہجرت سے اس وقت ایک ہزار سال کی مدت پوری ہو چکی ہے۔

## حق سب مذاہب میں ہے

اس کے ساتھ ہی اکبر کے دل و دماغ میں یہ بات بھی ڈال دی گئی کہ حق صرف اور صرف مذہب اسلام ہی میں نہیں بلکہ سب ادیان میں حق موجود ہے مصنف ”منتخب التواریخ“ لکھا ہے کہ اکبر کی ذہن سازی کس طرح کی گئی اور اس کو نیا دین بنانے پر تیار کر لیا گیا۔

عقلا در ہمہ ادیان موجود مہیا اندو ارباب رضات  
و کشف و کرامات در کل طوائف انام پیدا و حق ہمہ  
جائوائر پس انحصار آن در یک دین و یک ملت کہ  
نو پیدا اشد و ہزار سال برونگذشتہ باشد چہ لازم و اثبات  
یکے و نفی دیگرے ترجیح بلا مرجح از کجا۔<sup>۱</sup>

تمام مذاہب میں عقل مند موجود ہیں اور پائے جاتے ہیں اسی طرح ریاضت و مجاہدہ کشف و کرامات والے بھی دنیا کے تمام لوگوں میں پائے جاتے ہیں اور حق تمام مذاہب میں پایا جاتا ہے پھر ایک ہی دین و ملت میں حق کو کیوں منحصر خیال کیا جاتا ہے اور وہ بھی ایسے دین میں جو..... مولود ہے اس پر ابھی ہزار سال بھی نہیں گزرے ہیں آخر ایسے دین میں حق کو منحصر کر دینا کیوں ضروری ہے یقیناً ایک مذہب کو صحیح خیال کرنا اور دوسرے کو غلط ٹھہرانا یہ ترجیح بلا مرجح ہے یعنی بلا وجہ کی ترجیح ہے۔

حضرت مولانا مناظر حسین گیلانی رحمۃ اللہ علیہ تحریر فرماتے ہیں:

بہر حال آخر یہ طے کر لیا گیا کہ ”جدید ملت“ کی بنیاد رکھ دی جائے۔ ظاہر ہے کہ اکبر کی تکذیبی رفتار اس وقت تک صرف دامن نبوت تک پہنچی تھی۔ الحاد کی آخری منزل تک نہیں پہنچا تھا اس کے دماغ میں ابھی ”الہ“ کا عقیدہ باقی تھا اور اسی لیے اس جدید دین کا نام الہی مذہب رکھا گیا تھا۔ الہی مذہب کے لیے عموماً الہام و وحی کی ضرورت ہوتی ہے پھر کیا اکبر نے اس کا بھی کوئی سامان کیا تھا اور کتابوں میں تو شاید اس کا بھی کچھ سراغ ملتا ہے لیکن ملا صاحب باوجودیکہ ایک موقعہ پر لکھ گئے ہیں:

ایس ہمہ باعث دعویٰ نبوت شد اما نہ بہ لفظ نبوت  
بلکہ بعبارت آخر۔<sup>۱</sup>  
یہی باتیں دعویٰ نبوت کی سبب ہوئیں لیکن ”نبوت“ کے لفظ کے ساتھ نہیں دوسرے  
لفظوں ہیں:

### پنجاب میں اکبر پر کیفیت طاری ہوئی

کہ نندانہ (پنجاب) سے لوٹتے ہوئے اکبر کو سیر و شکار کا شوق ہوا اور قمرغہ (ہانکنے) کا  
فرمان دے کر شکار میں مصروف ہوا چار دن تک مسلسل شکار کھیلتا رہا، شکاروں کا انبار لگ گیا کہ  
اچانک ایک درخت کے نیچے:

ناگاہ بہ یک بار حالتے عجیب و جذبہ عظیم  
برشاہنشاہی دار و گشت و تغیر فاحش در وضع ظاہر  
شد ہمثابہ کہ تعبیر ازاں ممکن نہ بود ہر کدام ہر چیزے  
حمل می کردند۔<sup>۲</sup>

اچانک بادشاہ پر ایک عجیب حالت طاری ہوئی اور عظیم جذبہ وارد ہوا حالت میں غیر  
معمولی انقلاب سا پیدا ہو گیا اور ایک ایسی کیفیت تھی جس کی تعبیر ناممکن ہے ہر شخص اپنے خیال کے  
مطابق رائے قائم کرتا تھا، ہندوستان کے تمام علاقوں خصوصاً شرقی علاقوں میں بادشاہ کی اس  
کیفیت کی حکومتی ایلیٹیوں نے خوب تشہیر کی اور اس کے متعلق یہ مشہور کرادیا گیا کہ اس کو بھی بدھ  
مت کی طرح نبوت مل گئی ہے ملا شیرازی اپنے ایک دو شعر میں کہتا ہے:

شورش مغز است اگر در خاطر آرد جاہلے  
گز خلائق مہر پیغمبر خدا خواہد شدن  
بادشاہ اس سال دعویٰ نبوت کردہ است  
گر خدا خواہد پس از سالے خدا خواہد شدن

آخر میں انہوں نے بھی کچھ ”نبوت“ ہی کے جانب ظریفانہ اشارہ کیا ہے:

ترجمہ: تاج العارفین نے وحدت الوجود کی غلط تشریح کر کے بادشاہ اکبر کو انسان کامل کا درجہ دے دیا جو خدا سے کم نہیں ہوتا الواہیت سے اس کا اتحاد ہوتا ہے۔

حضرت مولانا مناظر حسین گیلانی رحمۃ اللہ علیہ تحریر فرماتے ہیں:

انسان کامل را عبارت از خلیفہ الزمان داشته و تعبیر آن بذات اقدس نموده اکثر عین واجب و لا اقل عکس ان

فہمانیدہ۔

انسان کامل خلیفہ الزمان کو قرار دیتے تھے اور اکبر کی ذات کو اس مصداق ٹھہرا کر اس کو جتنے خدا یا کم از کم خدا کا عکس ہونا سمجھاتے تھے، لیکن پھر جو بات ”نبی“ بننے میں حاصل ہو سکتی تھی، عین واجب بننے میں وہ لطف نہ تھا۔

تاج العارفین کا جس طبقہ سے تعلق تھا اس میں ”بادشاہ“ تو خیر ایک چیز بھی ہے ہر فقیر گدا گر ”انا الحق“ کا نعرہ لگا سکتا تھا اور اسی لیے اس کو کوئی اہمیت بھی نہیں دی گئی القصہ اس سلسلہ میں دوسروں کے بیان سے نہیں بلکہ خود ملا صاحب بھی کی دوسری عبارتوں سے یہ معلوم ہوتا ہے کہ الف ثانی اور ”تحریف اسلام“ مساوات ادیان ”ان تینوں نظریات کو طے کرنے کے بعد:

نماز و روزہ و جمیع نبوات را تقلیدات نام نہادند یعنی غیر

معقول و مدار دین بر عقل گذاشتند نہ نقل<sup>۱</sup>

نماز روزہ اور وہ ساری چیزیں جن کا نبوت سے تعلق ہے ان کا نام

”تقلیدات“ رکھا گیا یعنی سب بد عقلی کی باتیں ٹھہرائی گئیں اور مذہب کی

بنیاد ”عقل“ پر رکھی گئی نہ نقل پر۔

ایک اور موقع پر نقل کرتے ہیں کہ جب کسی شرعی مسئلہ کا ذکر ہوتا تو اس وقت بادشاہ یہ کہا

کرتے تھے:

ایس را از ملایاں بہ پرسید و چیزمے کہ تعلق بہ عقل

و حکمت دارد از من<sup>۲</sup>

<sup>۱</sup> منتخب التواریخ ص: ۳۰۸

<sup>۲</sup>

منتخب التواریخ ص: ۳۱۱

<sup>۳</sup>

اس کو ملاؤں سے پوچھو، البتہ ایسی چیز جس کا تعلق عقل و حکمت سے ہو وہ مجھ سے دریافت کرو۔

### مساوات ادیان

لیکن عقل کا مطلب یہ نہیں تھا کہ اس ”جدید دین“ کے تمام اصول و فروع سب براہ راست عقل سے پیدا کیے جاتے تھے بلکہ صورت یہ اختیار کی گئی کہ پہلے تو ”مساوات ادیان“ کا دعویٰ کیا گیا گویا کسی دین کو کسی دوسرے دین پر ترجیح نہ دی جائے، لیکن مذاہب میں جو تضاد و تناقص ہے ”نظر یہ مساوات“ پر اس کا نباہنا مشکل ہی نہیں بلکہ محال تھا اس لیے ترجیح کے لیے ”عقل“ میزان ٹھہرائی گئی۔

### بادشاہ اکبر کو اسلام سے عناد

آخر کار عقل پرستی کی بنا پر بادشاہ اکبر بالکل ملحد و بے دین ہو چکا تھا نہ صرف یہ کہ وہ دین اسلام سے منحرف ہوا بلکہ کفر اس سے عناد کی شکل میں ظاہر ہونے لگا صاحب ”منتخب التواریخ“ لکھتے ہیں:

برزغم اسلام بہر حکمے کہ ارباب ادیان دیگر بیاں سی  
کردندان رانص قاطع شمردند بخلاف دین ملت (اسلام) کہ  
ہمہ ان نامعقول و حادث و واضع ان فقرائے عرباں۔  
اسلام کی ضد اور اس کے توڑ پر ہر وہ حکم جو کسی دوسرے مذہب کا ہوتا اس کو بادشاہ نص  
قاطع اور قطعی دلیل خیال کرتے تھے بخلاف اسلامی ملت کے کہ اس کی ساری باتیں مہمل اور  
نامعقول نو پیدا عرب کے مفلسوں کی گڑھی ہوئی چیزیں خیال کی جاتیں۔  
نیز تحریر کرتے ہیں:

ہرچہ خوش سی آمداز ہر کس غیر از مسلمانان التقاط  
وانتخاب نموده از انچہ نامرضی طبع و خلاف خواہش  
بود احتراز واجتناب لازم سی دانستند۔<sup>۱</sup>

مسلمانوں کے سوا جس شخص کی جو بات پسند آجاتی تھی اس کا انتخاب کر لیا جاتا تھا اور جو باتیں ناپسندیدہ اور بادشاہی خواہش کے خلاف ہوتی تھیں ان سے احتراز اور پرہیز کو ضروری خیال کرتے تھے۔

آخر کار انجام یہاں تک پہنچا ملا عبدالقادر بدایونی بڑی دردمندی سے تحریر کرتے ہیں، دین اسلام کا بادشاہ اکبر کے ہاتھوں یہ حال ہوا:

بعد از پنج و شش سال اثرے از اسلام نماند و ضیہ منعکس شد۔<sup>۱</sup>

پانچ چھ سال کے بعد اسلام کا نام و نشان بھی باقی نہ رہا اور بات بالکل الٹ گئی۔

حضرت سید گیلانی صاحب رحمۃ اللہ علیہ تذکرہ مجدد الف ثانی میں کیا فکر انگیز تحریر فرماتے ہیں: اور یوں مساوات مذاہب ترجیح بلا مرجح رواداری انصاف کا سارا دعویٰ انتہائی تعصب کی شکل میں بدل گیا اور جب کبھی جس ملک اور قوم میں اسی قسم کے دعاوی کا اعلان کیا گیا ہے اس کا آخری انجام یہی ہوا ہے ملا صاحب کی عینی شہادت ہے کہ روادار اکبر ”صلح کل“ والے اکبر کی ذہنیت کا آخری حال یہ تھا۔

ہر کرانہ برو فوق اعتقاد خویش سی یافتند کشتنی  
و مردود و مطرود ابندی سی دانستند و نام و مے فقیہہ  
ماندند۔<sup>۲</sup>

جس کسی کو اپنے اعتقاد کے موافق نہ پاتے تھے وہ بادشاہ کے نزدیک کشتنی اور پھٹکارا ہوا شمار ہوتا تھا اور اس کا نام ”فقیہ“ رکھ دیا جاتا تھا، اور ملا صاحب کے سامنے:

پری نہفتہ رخ و دیودر کرشمہ و ناز . بہ سوخت عقل  
ز حیرت کہ این چہ بوالعجبی است۔

حالانکہ اس میں کوئی بواجبی نہیں ہے ہمیشہ ارتداد و الحاد کی بنیاد رواداری کے نرم و دل

ش دعویٰ پر قائم کی جاتی ہے لیکن اس مسلک کے سلوک کی آخری منزل وہی ہے جہاں بالا آخر کبر پہنچ گیا تھا، اس سے تو یہ معلوم ہوتا ہے کہ جس عقلیت کی آندھی کے متعلق لوگوں کا خیال ہے مغربی تسلط کے بعد ہندوستان میں آئی دراصل وہ اس سے دو صدی پیش تر دھمک چکی تھی شاندو جی و نبوت معجزات کرامات وغیرہ کے انکار کی بنیاد ”آمدورفت فرنگیاں پر ہی مبنی ہو گویا ریشٹلزم عقلیت“ جسے خود اب یورپ کے ایکناستگ (ارتیالی) سراسر بد عقلی قرار دے چکے ہیں ہندوستان کے لیے یورپ کا یہ تحفہ کوئی جدید تحفہ نہیں ہے مغربی فلسفہ کی تاریخ پڑھنے سے بھی معلوم ہوتا ہے تھا کہ جب کتھولک مظالم سے تنگ آ کر کمزور اعصاب والوں کا غضبناک گروہ یورپ میں پیدا ہو کر سرے سے ”مذہبی بنیادوں“ پر جاو بیجا طریقہ سے پیہم حملے کر رہا اور نادانی سے اس عہد کے لوگوں نے منافرت کی اس پیداوار کا نام فلسفہ رکھ دیا تھا۔

### چہل تن مجلس

بادشاہ اکبر نے چالیس افراد پر مشتمل ایک مجلس بنائی جو اکبر کی مدد کرتی تھی اور دین الہی کے خدو خال مرتب کرتی تھی ان لوگوں کو بادشاہ کا قرب حاصل تھا، چہل تن کی اس مجلس میں مسائل پیش ہوتے تھے، اور پھر عقل سے اس کا فیصلہ کیا جاتا تھا، اس میں ہر شخص کو جو کچھ وہ جانتا ہو بیان کرنے کا حق تھا، جس قسم کے وہ سوالات کرنا چاہے وہ کرے۔

بہر حال اس طرح ”دین الہی“ کی تعمیر ہو رہی تھی، اسلام کے علاوہ دیگر ادیان و مذاہب سے ہر وہ بات قبول کی جا رہی تھی جس سے دین اسلام کو ہی نقصان پہنچے۔

### دین الہی کے عناصر

دین الہی میں جو چیزیں شامل کی گئیں ان کو بطور نمونہ درج کر رہے ہیں، سب سے پہلے اکبر نے اپنے دین میں شرک شامل کیا اور رب کریم کی خالص توحید کو فارغ کر دیا، ملا عبدالقادر بدایونی کیونکہ اس کے دربار کا آدمی ہے اس کی شہادت ہی سب سے زیادہ قابل قبول ہے ملا صاحب نے ”اپنی کتاب ”منتخب التواریخ“ لکھ کر اہل ہند کے مسلمانوں پر بہت بڑا احسان کیا ہے بادشاہ کے ظلم و ستم سے بچتے ہوئے وہ اپنے گھر میں چھپ کر تحریر کرتا تھا شیخ اکرام صاحب کو اس پر

بھی اعتراض ہے کہ وہ چھپ کر کیونکر لکھا کرتا تھا کیا فکر ہے شیخ صاحب مرحوم کا بر حال بدایونی دین الہی میں اکبر کا وہ کردار شرک کچھ اس طرح بیان کرتا ہے۔

(۱) کسی تاویل و توجیہ کی پناہ میں نہیں بلکہ علانیہ اس باب میں اکبر کا جو مسلک تھا ملا صاحب ہی سے اس کو سننا چاہیے:

عبادت آفتاب رازوں چہار وقت کہ سحر و شام نیم روز و نیم شب باشد لازم گرفتند و ہزارویک نام ہندی آفتاب را وظیفہ ساختہ نیم روز متوجہ آن شدہ بحضور دل سے خواندند و ہر دو گوش گرفتہ و چرخ زده مشتمل بر بنا گوش کوفتہ حرکاتے دیگر نیز ازین قبیل بسیار بود و قشفہ کشیدند و نوبت و نقارہ یکے ورنیم شب و یکے دو وقت طلوع قرار یافت۔<sup>۱</sup>

آفتاب کی عبادت دن میں چار وقت یعنی صبح و شام دوپہر آدھی رات میں لازمی طور پر کرتے تھے اور ایک ہزار ایک آفتاب کے ہندی ناموں کو اپنا وظیفہ بنایا تھا، ٹھیک دوپہر کو آفتاب کی طرف متوجہ ہو کر حضور قلب کے ساتھ ان ناموں کو پڑھا کرتے تھے اور اپنے دونوں کانوں کو پکڑ کر بادشاہ ایک چرخ کھاتا اور کانوں کے لوپر کلمے لگاتا اور اسی قسم کی دوسری حرکات بہت سی بادشاہ سے صادر ہوتی تھیں وہ قشقہ بھی لگاتے تھے اور آدھی رات کو ایک دفعہ پھر طلوع آفتاب کے وقت دوسری دفعہ روزانہ نوبت و نقارہ بھی مقرر کیا تھا، یہ قاعدہ مقرر تھا کہ جب آفتاب کا ذکر کیا جائے (العیاذ باللہ) اس وقت جلت قدرت کہا جائے اور ایک بیچارہ آفتاب ہی کیا۔

ہم چین آتش و آب و سنگ و درخت و سائر مظاہر روز گارتا گائو و سرگیں آن نیز و قشقہ و زنار را جلوہ داد و دعاء تسخیر آفتاب کہ ہند آن تعلیم دا وہ بودند بہ طریق درود نیم شب و وقت طلوع خواند گرفتند۔<sup>۲</sup>

۱ منتخب التواریخ ص: ۳۶۱

۲

۳ منتخب التواریخ ص: ۳۳۲

۴

اسی طرح آگ، پانی، درخت، اور تمام مظاہر فطرت حتیٰ کہ گائے اور گائے کے گوبر تک کو پوجتا تھا اور ثقہ فضیو سے اپنے بدن کو آراستہ کرتا اور آفتاب کے مسخر کرنے کی دعاء جس کی تعلیم ہندوؤں نے دی ”ورد“ کے طور پر آدمی رات کو اور طلوع آفتاب کے وقت پڑھا کرتا تھا۔

### سورج کو ربوبیت میں شامل کیا گیا

(۲) آفتاب نیر اعظم و عطیہ بخش تمام عالم و مربی

بادشاہان و پادشاہان مروج ادایند۔

آفتاب نیر اعظم ہے اور سارے عالم کو وہ داد و دہش کرتا ہے بادشاہوں کا مربی و

سرپرست سورج ہی ہے اور سلاطین اس کو رواج دلانے والے ہیں۔

### کواکب پرستی میں غلو

(۳) کواکب پرستی میں غلو اس قدر بڑھ گیا تھا کہ:

لباس راموافق رنگ از سبع سیارہ کہ ہر روزمے بکو کبے

منسوب است ساختند۔

بادشاہ اپنے لباس کا رنگ سات ستاروں کے رنگ کے مطابق رکھتے تھے چونکہ ہر دن کسی

سیارہ کے ساتھ منسوب ہے (اس لیے ہر دن کے لباس کا رنگ جداگانہ مطابق رنگ سیارہ ہوتا)

### تناخ کے عقیدہ میں پختگی

(۴) برہمنوں کی وجہ سے عقیدہ تناخ کے عقیدہ میں بہت جگہ اکبر کے دل و دماغ میں

پیدا ہو چکی تھی اس عقیدہ میں خوش اعتقادی یہاں تک آچکی تھی بادشاہ برہمنوں کے کہنے پر صرف

سر کے درمیان کے بال منڈوا یا کرتا تھا کیونکہ بادشاہ کی روح کامل ہو چکی ہے اس لئے درمیان

سے بال صاف کروانے چاہئے جب وہ نکلے گی تو صرف درمیان سے روح پرواز کرے گی۔

روح کامل مکملان ازراہ ہامہ کہ سفدوست خروج

میکند درال وقت آوازے مثل صاعقہ میکند و آن دلیل

مغیب التواریخ ص: ۵

سعادۃ و نجات میت است از گناہان و علامت حلول  
روح است بمذہب تناسخ در بدن بادشاہی ذی شوکتے  
صاحب اقتدارے نافذ الامرے۔<sup>۱</sup>

اور کامل و مکمل لوگوں کی روح کھوپڑی (تالو) کی راہ سے نکلا کرتی ہے جو دس سو راخوں  
(یعنی بدن کے سو راخوں میں سے دسواں سو راخ ہے جس وقت کاملوں کی روح کھوپڑی سے نکلتی  
ہے اس وقت ایک کڑا کے کی آواز پیدا ہوتی ہے اور یہ آواز روح کی سعادت و نجات کی دلیل ہوتی  
ہے اور یہ کہ مردہ کو گناہوں سے نجات ہوگئی) شاید جلنے کے وقت آخر میں جو مردوں کی کھوپڑی  
پھٹتی ہے اور اس وقت ایک سخت آواز قدرتی طور پر پیدا ہوتی ہے برہمنوں نے اسی کو نجات کی  
دلیل بنا لیا ہوگا بہر حال اس آواز کو یہ لوگ اس کی دلیل بھی قرار دیتے تھے کہ ایسے آدمی کی روح کسی  
صاحب شوکت باقتدار مطلق العنان بادشاہ کے بدن میں جنم لیتی ہے۔

گویا اس طریقہ سے بادشاہ کو یقین تھا کہ مرنے کے بعد پھر کسی دوسرے تخت پر اسی  
شان و شوکت کے ساتھ جلوہ گر ہوں گے اگرچہ بعض برہمنوں نے تو یہ بھی باور کر دیا تھا کہ  
اکبری عہد (الف ثانی) سے چونکہ بجائے قمر کے زحل کا عمل و دخل شروع ہو گیا ہے اس لئے عمر  
کی کمی جو دورہ قمر کا نتیجہ تھی اب نہ ہوگی، دورہ زحل کے متعلق خیال تھا کہ ”مجدد و اطوار ادوار، و  
مورث طول اعمار است، الغرض پہلے تو موت ہی کے خیال کو ایک دور و از زمانہ تک ملتوی کر  
دیا گیا اور اس کے بعد بھی یقین دلایا گیا کہ آئندہ بھی بادشاہ کی روح کسی ایسے ہی بادشاہ کے  
جون میں حلول کرے گی جیسا کہ وہ خود تھا، ان باتوں نے تناخ پر اس کے قدم کو راسخ  
کر دیا تھا۔

حضرت مولانا سید زوار حسین شاہ صاحب رحمۃ اللہ علیہ ”منتخب التواریخ“ سے ماخذ کرتے

ہوئے تحریر کرتے ہیں۔

(۵) اکبر نے ہر روز چار مرتبہ یعنی صبح، دوپہر، شام اور نصف شب کو آفتاب کی پرستش شروع  
کردی اور آفتاب کے ایک ہزار ایک ہندی ناموں کا وظیفہ پڑھنے لگا، یہ وظیفہ دوپہر کے وقت

اور دل کے ساتھ پڑھتا، اس وظیفہ کے وقت اپنے دونوں کان پکڑ کر گھومتا اور کانوں کی لو (توبہ کے طور پر) منگے مارتا، اسی طرح کی اور بہت سی حرکتیں کرتا رہتا تھا، قشقہ لگاتا اور نوبت گزارہ ایک مرتبہ آدمی رات کے وقت اور ایک مرتبہ طلوع آفتاب کے وقت بجانے کا حکم دیا، مسجدیں اور خانقاہیں ہندوؤں کے فراش خانے اور چوکی خانے بن گئیں اور وہاں بجائے جماعت کے جماع ہونے لگا اور حتیٰ علیٰ کی جگہ ”اللہ تبارک“ ہونے لگی شہر میں جو قبرستان تھے ان کو مسمار کر دینے کا حکم دیا گیا۔

### گاو کشی کی ممانعت

(۶) بادشاہ بچپن ہی سے رند مشرب ہندوؤں سے تعلق خاطر اور وابستگی رکھتا تھا انہی کی صحبت میں گائے کی تعظیم اس کے ذہن نشین ہو گئی تھی اس لئے گائے کے ذبیحہ کی بھی ممانعت کر دی گئی ہندوستان کے بڑے بڑے راجاؤں کی لڑکیاں حرم شاہی میں تھیں وہ بادشاہ کے مزاج پر حاوی تھیں، ان کے پاس خاطر سے اکبر گائے کا گوشت، لہسن پیاز کھانے اور ڈاڑھی رکھنے سے احتراز کرتا تھا اور اپنی مجلس میں ہندوؤں کی رسومات کی پابندی کیا کرتا تھا، ان تمام باتوں کو ترک کر دیا جن سے ہندوؤں کو کراہت ہوتی تھی۔

### کتے اور سور کی پاکی

(۷) احکام اسلام کی مخالفت میں سور اور کتے کو پاک قرار دیا گیا نہ صرف یہ بلکہ ان ناپاک جانوروں کو شاہی محل کے نیچے رکھا گیا بادشاہ ہر صبح ان کے دیدار کو عبادت سمجھتا تھا کیونکہ ہندوؤں نے یہ ذہن نشین کرادیا تھا کہ سور ان دس مظاہرین میں سے ہے جن میں خدا تعالیٰ نے حلول کیا ہے کتے کے متعلق بعض عارفوں کا یہ قول سند تھا کہ کتے میں ایسی دس عمدہ صفیتیں ہیں کہ اگر ان میں سے ایک صفیت کسی آدمی کو مل جائے تو وہ ولی بن جائے۔ دربار کے بعض مقرب اور ملک الشعراء فیضی تو اپنے سترخوان پرکتوں کو ساتھ لے کر بیٹھا کرتا تھا اور عراق و ہندوستان کے بعض مردود شاعر اس کی پیروی کرتے تھے بلکہ بڑے فخر کے ساتھ کتوں کی زبان اپنے منہ میں لے کر پیار کرتے تھے۔

کتاب ”مجدد الف ثانی“

## شراب کی حلت

(۸) ایک حکم یہ دیا گیا کہ اگر جسمانی صحت اور بدن کی اصلاح کے لئے طبی طور پر شراب پی جائے اور اس کے پینے سے فتنہ و فساد پیدا نہ ہو تو وہ جائز ہوگی، اگر اتنی پی لی جائے جس سے حد سے زیادہ نشہ ہو جائے اور لوگ جمع ہو کر شور و غوغا مچائیں تو یہ منع ہوگی، اگر بادشاہ کو اس کی خبر ہو جاتی تھی تو سخت سزا دیتے تھے حسب الحکم دربار کے دروازے پر شراب فروشی کی ایک دوکان بھی قائم کی گئی تھی جس کی منتظم دربان کی عورت مقرر کی گئی تھی جو کسی شراب فروش کی بیٹی تھی، بادشاہ نے خود شراب کے نرخ مقرر کئے، گویا ہندوستان میں ”محکمہ آبکاری“ کی یہ پہلی بنیاد تھی۔

اس دوکان سے ہر شخص علاج کے نام سے نشی کے پاس اپنا اور اپنے باپ دادا کا نام لکھوا کر شراب خرید سکتا تھا لوگ فرضی نام لکھوا کر شراب مول لے جاتے تھے ان کی تحقیق کرنے والا کون تھا؟ اس طرح شاہی سرپرستی میں نشہ بازوں اور متوالوں کے لئے باقاعدہ سرکاری دوکان کھل گئی، لوگوں کا بیان ہے کہ اس شراب میں سور کے گوشت کا عرق بھی شامل کیا جاتا تھا (واللہ اعلم) اس احتیاط سختی کے باوجود لوگ پی پی کر وہاں شور و غوغا مچانے لگے اور ہر روز جھگڑا فساد ہونے لگا سپاہی روزانہ بد مستوں کو پکڑ پکڑ کر سزائیں دیتے تھے لیکن ان کی مستی اتارے نہیں اترتی تھی، بادشاہ اس دوکان کو بند بھی نہیں کرنا چاہتا تھا اور ان ہنگاموں سے عاجز بھی تھا۔

## غسل جنابت کی تحریم

(۹) اس نئے دین کی شریعت میں ناپاکی کے غسل کی فرضیت بھی کلی طور پر منسوخ کر دی گئی اور کہا کہ پیشاب اور پاخانے کی اخراج پر تو غسل واجب نہیں ہوتا اس پاکیزہ لطیف مادہ کے اخراج پر جو کہ نیک اور پاک لوگوں کی آفرینش کا تخم ہے غسل کو واجب کر دینا عجیب بات ہے بلکہ مناسب تو یہ معلوم ہوتا ہے کہ پہلے غسل کریں اس کے بعد جماع کریں۔

## قانون نکاح

(۱۰) چچا ماموں اور دیگر قریبی رشتہ داروں کی لڑکیوں سے نکاح حرام کر دیا گیا کیونکہ ان

اس کی طرف مرد کی رغبت کمزور رہتی ہے نکاح کے لئے عمر مقرر کی گئی کہ مرد کے لئے سولہ سال کی سے اور عورتوں کے لئے چودہ سال کی عمر سے پہلے نکاح زوا نہیں کیونکہ چھوٹی عمر کی اولاد زور پیدا ہوتی ہے (گویا سارے ایکٹ کا نفاذ بھی اسی زمانہ میں ہو گیا تھا) نکاح ہی کے سلسلہ میں قانون یہ بھی تھا کہ ایک سے زیادہ نکاح نہ کریں بجز اس کے کہ عورت بانجھ نکلے گویا تعدد ازواج قصہ اسی وقت اٹھ چکا تھا دلیل میں کہا جاتا کہ ”خدا ایکسے وزن یکسے“ یعنی خدا بھی ایک ہے عورت بھی ایک ہے یہ بھی حکم تھا کہ آنسہ عورت (جس کے ایام بند ہوں) نکاح نہیں کر سکتی۔

اسی طرح ایسی عورت جو مرد سے بارہ سال بڑی ہو مرد اس کے ساتھ ہمبستری نہیں کر سکتا چونکہ یہ تھا کہ جب تک لڑکا اور لڑکی کا کو توالی میں معائنہ نہ کر لیا جائے اور عمر کا صداقت نامہ حاصل نہ کر لیا جائے ان کا نکاح نہیں ہو سکتا، اس کا نتیجہ یہ ہوا کہ اس بہانہ سے عہدیداروں کو گمانے کا خوب موقع ملا خصوصاً کو تو وال اور خانوے کلال کے آدمیوں اور ان کے دوسرے دوکاروں، ماتحتوں کو جو عموماً کینے ہوتے ہیں اس قانون سے نفع پہنچا اس کا اندازہ حد وہم و خیال سے باہر ہے حکم دیا کہ جو نو جوان عورت شہر کی گلیوں اور بازاروں میں بے پردہ گھومتی نظر آئے یا ایسی نکار عورت جو شوہر سے لڑتی جھگڑتی رہتی ہو فاحشہ عورتوں کے محلہ میں بھجوا دی جائے۔

### نما کی تنظیم اور فجبہ خانہ شیطان پورہ کی آباد کاری

(۱۰) شروع زمانے میں اکبر نے علماء سے ایک دفعہ یہ مسئلہ پوچھا تھا کہ کتنی آزاد عورتیں نکاح میں رکھنا درست ہے علماء نے کہا بیک وقت چار سے زائد آزاد عورتوں کو نکاح میں رکھنا منع ہے کبر نے کہا ہم تو جوانی میں اس کے پابند نہیں رہے جتنی عورتوں کو چاہتے تھے نکاح میں لے لیتے تھے خواہ وہ آزاد ہوں یا غلام اب اس کی تلافی کیسے ہو سکتی ہے، اس سلسلہ میں مختلف لوگوں نے مختلف باتیں بنائیں اور اکبر کے کانوں تک یہ بات پہنچائی کہ بعض مجتہدین نو اور بعض اس سے بھی زیادہ بیویوں کے قائل ہیں آخر یہ فتویٰ دیدیا کہ متعہ کے طریقہ پر جتنی عورتیں چاہے نکاح میں رکھنا چاہے اس مسئلہ پر کافی بڑی بڑی بحثیں انھیں جن کا قصہ طویل ہے بادشاہ نے کہا ہم اس مسئلہ

میں قاضی حسین عرب مالکی کو قاضی بناتے ہیں اور قاضی یعقوب کو آج معزول کرتے ہیں اسی وقت قاضی حسین کو وکیل بنایا گیا اور اس نے متعہ کے جواز کا حکم دے دیا اسی روز سے تمام بوڑھے عالموں صدر سے لے کر مخدوم الملک اور قاضی وغیرہ کا زوال شروع ہو گیا۔

بعض نے اکبر کے الحاد کا نقطہ آغاز اسی مسئلہ کو قرار دیا ہے لیکن یہ باتیں اس وقت کی ہیں جب تک کہ مولویوں کو ”فقہ کوز“ کا خطاب نہ ملا تھا، دین الہی کی تدوین کے بعد تو ایک سے زائد بیویوں تک کی حرمت کا قانون بن گیا تھا البتہ بانجھ ہونے کی صورت میں دوسری بیوی کی اجازت تھی ایک طرف تو یہ حال تھا اور دوسری طرف بغیر نکاح و متعہ کے بھی اس فعل کی اجازت ہو گئی تھی گو یا قانوناً ناجائز تھا صرف اس کو منظم کرنے کے لئے ایک دستور بنا دیا گیا تھا ملا صاحب لکھتے ہیں۔

اس زمانہ میں پایہ تخت فتح پور میں سارے ملک سے کھنچ کھنچ کر بہت سی طوائفیں اور فاحشہ عورتیں جمع ہو گئیں ان کی تعداد حساب و شمار سے باہر تھی حکم شاہی سے ان عورتوں کو شہر سے باہر بسایا گیا اور ان کی بستی کا نام ”شیطان پورہ“ رکھا گیا اور وہاں بھی محافظ و داروغہ و منشی مقرر کئے گئے تاکہ جو شخص بھی ان عورتوں کے ساتھ صحبت رکھے یا اپنے گھر لے جائے تو پہلے وہ اپنا نام و نسب رجسٹر میں درج کرائے اس کے بعد ان ملازموں کے اتفاق سے جماع وغیرہ جو کچھ چاہے کرے اس دفتری اندراج کے بغیر کوئی شخص کسی عورت کو رات کے وقت اپنے گھر میں نہیں لے جاسکتا تھا (اس سے زیادہ اہم قانون کا یہ حصہ تھا کہ ان میں سے کنواری لڑکیوں کے ساتھ پہلی شب باشی کی اجازت صرف نامی گرامی امرابہ کو حاصل تھی وہ بھی داروغہ باقاعدہ بادشاہ کی خدمت میں عرض کر کے بارگاہ شاہی سے اجازت حاصل کرے ورنہ نہیں۔ بد معاشوں نے یہاں بھی فرضی ناموں سے اپنا دھندا بے روک ٹوک شروع کر دیا لوگ بدمست ہو کر جھگڑے فساد کرنے لگے اور عورتوں کی خاطر ایک دوسرے کا خون بہانے لگے قصاص میں پکڑے بھی جاتے اور سزا بھی پاتے تھے لیکن ان کی جگہ دوسرے لوگ بڑے فخر و مباہات کے ساتھ یہ جرائم کرنے کے لئے آجاتے تھے (بادشاہ کو اس مسئلہ سے اتنی دلچسپی تھی کہ) ان فاحشہ عورتوں میں سے جو مشہور اور نامی گرامی تھیں بادشاہ نے ان کو پوشیدہ طور پر اپنے پاس بلایا اور دریافت کیا کہ سب سے پہلے کس شخص نے ان کا کنوارا پن

ٹوڑا ہے ان عورتوں نے جن امراء کے نام لئے ان کو سخت سزائیں دیں اور کافی عرصہ کے لئے قید میں بھیج دیا، انہیں میں سے ایک نے راجہ بیربل کا بھی نام لیا جو کہ ”مراتب چہارگانہ“ میں سب کا پیشرو اور مخلص مرید تھا بادشاہ کو یہ بھی معلوم ہوا کہ اس نے اپنی بیٹیوں تک کو نہیں چھوڑا ہے وہ اس زمانہ میں اپنی جاگیر کورہ میں گیا ہوا تھا جب اس کو افشائے راز کی خبر ملی تو اس نے جوگی بن جانے کا فیصلہ کر لیا پھر بادشاہ نے عنایت آمیز فرمان لکھ کر اس کو دربار میں بلا لیا۔

### سود اور جوئے کی حلت

(۱۲) سود اور جو احوال کر دیا گیا دوسری حرام چیزوں کو بھی اسی پر قیاس کر لینا چاہئے اکبر کے دربار میں ایک جو اخانہ (قمار خانہ) بھی بنوایا جواریوں کو شاہی خزانے سے سود پر قرض دیا جاتا تھا اس طرح بادشاہ کی دولت میں اضافہ کی ایک صورت نکل آئی۔

### مسلمان شدہ ہندوؤں کو ہندو بننے اور اپنی عبادت گاہیں تعمیر کرنے کی آزادی

(۳۱) وہ ہندو جو بچپن میں یا بہ جبر مسلمان بنائے گئے ہوں انہیں اختیار دے دیا کہ اگر چاہیں تو دوبارہ اپنے آبائی مذہب کو اختیار کر لیں تبدیل مذہب پر کوئی پابندی نہ لگائی جائے جو شخص جس مذہب کو چاہے اختیار کر سکتا ہے، اگر کوئی ہندو عورت کسی مسلمان مرد پر فریفتہ ہو کر مسلمانوں کا مذہب اختیار کر لے تو اس عورت کو جبراً اہمڑا (زبردستی سے) پکڑ کر اس کے گھر والوں کے سپرد کر دیا جائے، بت خانہ گر جاؤ آتش کدہ کسی بھی عبادت گاہ کی تعمیر میں کافروں پر کوئی پابندی نہ لگائی جائے۔

### بھوک و اضطراب میں اپنے بچوں کو بیچنے کی اجازت

(۳۱) بھوک اور اضطراب کی حالت میں ماں باپ کو اختیار دیا گیا کہ وہ اپنے بچوں کو فروخت کر دیں اور جب ان کی تنگی رفع ہو جائے تو وہ روپیہ دے کر اپنے بچوں کو چھڑالیں۔

### اکبر کے نزدیک ہندوؤں کی مذہبی کتابیں صحیح اور نص قاطع ہیں

(۱۵) اکبر کو خیال آیا کہ اب ہندی کتابوں کو جو کہ مرتاض عبادت گزار دانشمندیوں کی تصانیف

منتخب التواریخ ص ۵۵۱ و تذکرہ مجدد الف ثانی رحمۃ اللہ علیہ ص ۷۳، ۷۴، منتخب التواریخ ص ۵۵۱ ایضاً ۲۳۸، ۲۳۹ ملخصاً  
منتخب التواریخ.....

ہیں اور وہ سب صحیح اور نص قاطع ہیں اور اس گروہ (ہندوؤں) کے دین اور اعتقادات و عبادات کا سارا دار و مدار انہی کتابوں پر ہے میں کیوں نہ ان کو ہندی سے فارسی زبان میں ترجمہ کرا کر اپنے نام منسوب کروں، یہ کتابیں اس وقت فارسی میں ترجمہ نہیں ہوئی تھیں اس لیے غیر فکر اور تازہ معلومات والی ہوں گی اور یہ سب دنیوی و دینی سعادتوں کا موجب لازوال شان و شوکت اور کثرت اولاد و اموال کا باعث ہوں گی (اس کے بعد ایک دفتر قائم کر دیا گیا علماء مقرر ہوئے جو ان کتابوں کی اشاعت کا دائرہ وسیع کرنے کے لئے فارسی زبان میں ان کو منتقل کرنے لگے) اکبر نے خود بھی ذاتی طور پر وقت دینے کا فیصلہ کیا اہل علم ہندوؤں کو جمع کر کے حکم دیا کہ وہ مہا بھارت کی تعبیر و ترجمانی کریں اور چند راتوں تک خود اس کے مضامین سمجھ کر فارسی میں لکھواتا رہا پھر دوسروں کے حوالہ کر دیا۔

### جزیہ کی منسوخی

(۱۶) اسی سال بادشاہ نے تمغا اور جزیہ کا قانون منسوخ کر دیا جس کے ذریعہ کروڑ ہا روپیہ کی آمدنی ہوتی تھی، اور اس کے لئے تاکید آفرامین صادر کئے گئے۔

### پردہ کی ممانعت

(۱۷) حکم دیا گیا کہ ہر جوان عورت جو کوچہ و بازار میں گھومتی پھر رہی ہو وہ اس حالت میں یا تو پردہ نہ کرے یا چہرہ کھلا رکھے۔

عزت و ناموس کی بربادی کے لئے نوروزی کی دکانوں کو کبھی کبھی مردوں سے خالی کرا دیا جاتا (یعنی مینا بازار بنا دیا جاتا) اوبیگمات اہل حرم اور خاص و عام پردہ نشین عورتوں کو سیر و تفریح کے لئے بلایا جاتا تھا اس میلہ میں بادشاہ لوگوں کو روپیہ پیسہ انعام دیتا تھا، باہر سے آنے والی عورتوں کے قصبے بھی طے کئے جاتے تھے اور لڑکوں لڑکیوں کے نکاح بھی کرائے جاتے تھے، بادشاہ نے نکاح کی قید کو بھی ختم کر اپنے کی بڑی کوشش کی لیکن ہندو اس کے لئے راضی نہیں تھے اس لئے کچھ نہ کر سکا اس زمانہ میں ہندوؤں کا بڑا زور تھا آدھا ملک ان کے قبضہ میں تھا وہ فوج میں بھی پچاس فیصد تھے مغل اور ہندوستانی امرا سے وہ کہیں زیادہ مقتدر اور با اختیار تھے اس لئے نکاح کے معاملہ

میں اکبر کی کچھ پیش نہ گئی رہ گئیں دوسری قومیں تو ان کی کوئی حیثیت نہ رہی تھی ان میں نہ غیرت تھی نہ اتفاق اس لئے بادشاہ نے ان کو جس طرح چاہا نچایا۔

معلوم ہوتا ہے کہ شاید قانوناً پردہ بھی اٹھادیا گیا تھا گویا وہ ساری روشن خیالیاں اور جدت طرازیوں جن پر ”عہد جدید“ کو ناز ہے نہایت افسوسناک سانحہ ہے کہ تقریباً ان میں اکثر روشنی جدید نہیں بلکہ قدیم ہے کاش اس کی کہنگی و قدامت ہی ان لوگوں کے چونکنے کا ذریعہ بن جائے۔<sup>۱</sup>

### ڈاڑھی منڈانے کا جواز

(۸۱) شراب کی حلت کے بعد دین الہی میں جس چیز پر زیادہ زور دیا جاتا تھا وہ ریش تراشی کا مسئلہ تھا ملا صاحب تحریر فرماتے ہیں ”جو لوگ ڈاڑھی منڈاتے تھے بادشاہ ان کو زیادہ پسند کرتا تھا اس وجہ سے ڈاڑھی منڈانے کا عام رواج ہو گیا اور ڈاڑھی منڈانے کے متعلق بڑی عجیب و غریب دلیلیں پیدا کی گئیں دربار اکبری کے بڑے بڑے فضلا و علماء روزمرہ اپنی اپنی ڈاڑھیاں بادشاہ کے قدموں پر نثار کرتے تھے۔

### اکبر کے مرید شجرہ کی بجائے اس کی تصویر رکھتے تھے

(۱۹) جو لوگ اکبر کی مریدی اختیار کر کے نئے دین میں داخل ہوتے تھے اکبر ان کو شجرہ کی بجائے اپنی تصویر اخلاص اور رشد و ہدایت کی علامت کے طور پر عطا کرتا تھا۔

### سونے اور ریشم کا جواز اور دیگر حال و حرام کا اجراء

(۲۰) سونے اور ریشم پہننا فرض عین قرار دیا گیا، شیر اور جنگلی سور کا گوشت اس بنا پر حلال کر دیا کہ اس سے آدمی میں بہادری کی صفت پیدا ہوتی ہے۔

### میت کے لئے ضابطہ

(۲۱) میتوں کے مال پر ایک داروغہ مقرر کرنے کا حکم دیا تاکہ تحقیق کے بعد اگر اس کے ذمہ کچھ سرکاری بقایا ہو یا مرنے والا کروڑی عملدار ہو تو اس کا مال ضبط کر لیا جائے ورنہ اس کا مال اس

<sup>۱</sup> منتخب التواریخ ص ۵۵۲، ایضاً ص ۵۵۱، ایضاً ص ۵۰۸، ایضاً ص ۲۸۱ تذکرہ مجدد الف ثانی ص ۷۴

بحوالہ منتخب التواریخ ص ۲۹۱

کے وارثوں کو دے دیا جائے جب تک بیت المال کے داروغہ سے اجازت نہ مل جائے میتوں کو دفن نہ کیا جائے آفتاب کی تعظیم کے لئے قبرستان کا دروازہ شہر کی مشرقی جانب رکھا جائے اگر کوئی درشنی مرید (یعنی دین الہی کا پیرو) مر جائے تو خواہ مرد ہو یا عورت کچھ کچا اناج اور چند پکی اینٹیں اس کی گردن میں باندھ کر اس کو دریا کے پانی میں بہادیں اور جہاں پانی نہ ہو وہاں اس کی میت جلادی جائے یا جسیوں کی طرح اس مردہ کو کسی درخت پر باندھ دیا جائے۔

شاید یہ ڈبونے یا جلانے یا درخت پر لٹکانے کا حکم بعد میں ہوا ہو ورنہ پہلے جو حکم تھا اس میں دفن کرنے کی مخالفت نہیں کی گئی تھی البتہ یہ ترمیم کی گئی تھی جیسا کہ پہلے بیان ہو چکا ہے کہ مردہ کا سر مشرق کی جانب اور پاؤں مغرب کی جانب رکھ کر اس کو دفن کیا جائے۔

سلطان خواجہ جو کہ اکبر کے خاص الخاص مریدوں میں سے تھا جب مراہے تو اکبر نے مذکورہ بالا سمت میں دفن کرانے کے علاوہ اس کی قبر میں مشرقی جانب سورج کے سامنے والی دارا کی کھڑکی لگوائی تھی تاکہ ہر صبح کو سورج کی روشنی اس کے چہرے پر پڑتی رہے کیونکہ (اس کے نزدیک) سورج گناہوں کو پاک کرنے والا ہے کہتے ہیں کہ اس کے منہ کو آگ سے جھلسایا بھی گیا تھا۔

نیز حضرت شاہ صاحب مرحوم تحریر کرتے ہیں، کہ:

”یہ تھا وہ دین جس میں ہندوستان کے باشندوں کا تعلق بیرون ہند سے توڑ لیا گیا تھا اور ٹھیک جس سمت ہندوستان سے کعبہ ہے مردہ کی ٹانگ اسی جانب رکھی جاتی تھی اور ضد کی یہ حد تھی کہ ”سوتے وقت بادشاہ اسن ہیئت سے سوتا تھا“ (یعنی ٹھیک جانب قبلہ پاؤں کرتا تھا) کہاں تک لکھا جائے اس نے تو ابتداء زندگی سے آخر زندگی تک کے سارے قوانین کو الٹ پلٹ دیا تھا یہ تھا اس دین کا ایک اجمالی نقشہ جس میں سارے مذاہب کو ایک نگاہ سے دیکھا جاتا تھا، کس قدر عجیب بات ہے کہ اسلام اور اسلامی احکام کے سوا اور کسی مذہب کے کسی جزو کو ان لوگوں کی عقل نہ رد کرتی تھی نہ اس میں خرابی نظر آتی تھی کیونکہ اسلام کے ساتھ جہاں ان کا یہ برتاؤ تھا اسی کے ساتھ دوسرے مذاہب اور ان کے رسوم کے ساتھ ان کے تعلقات کی نوعیت یہ نہ تھی یہی خبطی بادشاہ تھا جو اپنے ہاتھ میں راکھی باندھتا تھا شیور اتری میں رات بھر جو گیوں کے ساتھ جاگتا تھا لیکن اسلام کا

کوئی جزو قابل انتخاب و پسندیدگی نہ تھا ایک طرف حرام جانوروں شیرور بھیڑیے کے گوشت کی حلت کا فتویٰ دیا جاتا تھا کہ اس سے بہادری پیدا ہوتی ہے اور دوسری طرف حلال جانوروں گائے بھینس بھیڑ بکری اونٹ وغیرہ کا گوشت حرام قرار دیا تھا، اور اسی کے ساتھ یہ بھی ایک قانون تھا کہ ”جو آدمی اس شخص کے ساتھ کھانا کھائے جس کا پیشہ ذبح کرنے کا ہے تو اس کھانے والے کا ہاتھ کاٹ دیا جائے اور اگر اس کی بیوی اس کے ساتھ کھائے تو کھانے کی انگلیاں اس کی بھی تراش لی جائیں“ جس کے دوسرے معنی یہ تھے کہ ہندوستان سے ”لحمی غذا“ کو ہمیشہ کے لئے معدوم کر دینے کا ارادہ کر لیا گیا تھا اور اس ہندی قومیت کی تعمیر میں ایک ایسے شخص کا ہاتھ ضرور تھا جو اگر کچھ نہیں تو پشتینی مسلمان ضرور تھا اور وہ مسلمان ماں اور باپ سے پیدا ہوا تھا۔

### مثلیت پرستی

(۲۲) ہندوؤں کی رسومات کے علاوہ نصاریٰ کی ناقوس نوازی بھی ہونے لگی اور ان کے تین خداؤں کی تصویروں کی زیارت بھی کی جانے لگی طرح طرح کے لہو و لعب شروع ہو گئے۔

### جشن نوروز کی محفلیں

(۲۳) شاہ کو شراب کے مسئلہ میں جس قدر غلو تھا اس کا اندازہ اس سے ہو سکتا ہے کہ ”جشن نوروز“ کی مجلسوں میں اکثر علماء و صلحا بلکہ قاضی اور مفتی تک شراب نوشی کی وادی میں اتارے جاتے تھے نئے دین کے مجتہد خاص طور پر ملک الشعراء فیضی تو یہ کہہ کر پیتے کہ ”ہم یہ پیالہ فقیہوں اور عالموں کے اندھی تقلید کے نام پر پیتے ہیں“۔

### اذان اور نماز کی موقوفی

(۲۴) محل میں پہلے پانچ وقت جماعت کے ساتھ نماز بھی ہوتی تھی اور اذان بھی دی جاتی تھی لیکن ان دونوں سب کچھ موقوف کر دی گئی،

### معراج نبویؐ سے انکار

(۲۵) ایک رات اکبر نے شاہ فتح اللہ کی موجودگی میں بیربل سے کہا ”اس بات کو عقل کس طرح

کتاب ”مجدد الف ثانی“

مان سکتی ہے کہ ایک شخص اپنے جسمانی بوجھ کو لئے پلک جھپکنے میں نیند سے بیدار ہو کر آسمان پر جائے، اور اللہ تعالیٰ سے توڑے ہزار باتیں کر کے اتنی جلدی لوٹ آئے کہ اس کا بستر واپسی تک گرم ہی رہے اور لوگ بھی اس دعویٰ کی تصدیق کرنے لگ جائیں۔ اسی طرح شق القمر اور دوسرے معجزے بھی عقل کے خلاف معلوم ہوتے ہیں، پھر اکبر نے اپنے پاؤں اٹھا کر سب کو دکھایا اور کہا دوسرا پاؤں ٹکائے بغیر آخر ہمارے کھڑا رہنا کس طرح ممکن ہے آخر لوگوں نے یہ کیا قصے بنا رکھے ہیں، بیربل بد بخت اور دوسرے گمراہوں نے بادشاہ کی خوب ہاں میں ہاں ملائی اور بڑا سراہا، اکبر رہ رہ کر شاہ فتح اللہ کو دکھاتا جاتا تھا اور اس ساری گفتگو کی غرض بھی یہ تھی کہ وہ نیا آیا ہوا ہے اس کے خیالات معلوم کریں لیکن وہ بندہ خدا سر جھکائے کھڑا رہا کچھ نہیں بولا، گویا خلاف عادت کے ناممکن ہونے کو اپنی الٹی ٹانگ سے ثابت کیا جاتا تھا۔

### عربی زبان کی مخالفت

(۲۶) عربی پڑھنا اور عربی جاننا عیب ہو گیا فقہ، حدیث، اور تفسیر اور ان کے پڑھنے والے مطعون و مرد و دھہرائے گئے نجوم، حکمت، طب، ریاضی، شعر، تاریخ اور افسانہ کی تحصیل فرض ہو گئی بادشاہ نے عربی زبان کے خالص حروف جیسے، ث، ح، ع، ص، ض، ط، ظ، کو بول چال سے نکال دیا چنانچہ اگر کوئی شخص عبداللہ کو بگاڑ کر ابد اللہ، احدی کو اہدی کہتا تو بادشاہ خوش ہوتا۔

### علوم عربیہ پر پابندی

(۲۷) حکم نافذ ہوا کہ لوگ علوم عربیہ کا پڑھنا ترک کر دیں اور علوم نادرہ یعنی نجوم حساب طب اور فلسفہ کے علاوہ کچھ اور نہ پڑھا جائے۔

### آنحضرت ﷺ کے اسمائے مبارکہ سے نفرت

(۲۸) بیرونی کافروں اور حرم کی کافر زادیوں (وہ کافر عورتیں جن سے اکبر نے شادی کی تھی) کی خاطر اکبر کو اب تو احمد، محمد، اور مصطفیٰ جیسے نام بھی گراں گذرتے تھے آخر کچھ دن کے بعد اس نے اپنے چند خاص لوگوں کے نام بدل دیئے مثلاً یار محمد و محمد خاں کو وہ رحمت خاں ہی کے نام سے پکارتا اور لکھتا تھا، بے دینی کی یہ آگ آگرہ سے اٹھی اور اس نے چھوٹے بڑے ہر ایک کو جلا کر راکھ

کر دیا آخر اس کی لپٹوں سے آگ لگانے والے فساد کی بھی نہ بچ سکے۔

### دینی شعائر کی ہجو

(۲۹) دینی شعائر کی ہجو میں اشعار بنائے گئے اور کوچہ و بازار میں وہی گائے جاتے تھے جن کے بعض اشعار ملا صاحب نے بھی نقل کئے ہیں۔

### مذہبی شعائر کا نام ”تقلیدیات“ رکھا

(۳۰) بے دینی کے سارے اسباب جمع ہو گئے تو اکبر نماز روزہ اور دوسرے مسائل سے منحرف ہو گیا اور ان کا نام ”تقلیدیات“ رکھ دیا جس کا مطلب یہ تھا کہ یہ ساری باتیں غیر معقول ہیں پھر دین کو ”نقل“ کی بجائے ”عقل“ پر منحصر سمجھ لیا، اسی زمانہ میں فرنگیوں کی آمد و رفت ہونے لگی بادشاہ نے ان کے بعض عقلی اعتقادات کو بھی قبول کر لیا۔

### ختنہ کا ضابطہ

(۳۱) حکم دیا کہ بارہ سال سے بیشتر لڑکوں کو ختنہ نہ کر لیا جائے، بارہ سال کی عمر کے بعد لڑکے کو اختیار ہو گا خواہ کرائے یا نہ کرائے ظاہر ہے کہ بارہ سال کی عمر کے بعد مشکل ہی سے کوئی اس تکلیف کو برداشت کرنے کے لئے آمادہ ہو سکتا تھا خصوصاً جبکہ سلطنت کی جانب سے اس کی ہمت شکنی بھی ہوتی ہو گی (ہندوؤں کی خاطر) سبتِ ختنہ کو مٹانے کی ایک مخفی تدبیر تھی۔

### بعض دیگر احکامات

(۳۲) حکم دیا کہ جب بادشاہی مرید ایک دوسرے سے ملیں تو سلام کے بجائے ایک ”اللہ اکبر“ کہے اور دوسرا ”جل جلالہ“ کہہ کر جواب دے کم حیثیت لوگوں کو شہروں میں تحصیل علم سے روکنے کا حکم بھی نافذ ہوا کیونکہ بادشاہ کے خیال میں یہی لوگ پڑھ لکھ کر فتنہ و فساد مچایا کرتے ہیں ایک نیا ضابطہ بنا کر ہندوؤں کے معاملات کا فیصلہ مسلمانوں کا قاضی نہیں کرے گا بلکہ وہ اس مرض کے لئے کسی دانا برہمن کے پاس رجوع کریں گے ایک اور حکم دیا کہ مردہ کو دفناتے وقت اس کا سر مشرق کی طرف اور پیر مغرب کی طرف رکھے جائیں، سونے کے لئے بھی یہی طریقہ

اختیار کیا جائے۔

یہ چند اوراق حضرت سید زوار حسین شاہ صاحب رحمۃ اللہ علیہ کی کتاب سے لئے ہیں تاکہ اکبر بادشاہ کی بے دینی و بے غیرتی کا نقشہ پوری طرح قارئین کے سامنے آجائے اللہ تعالیٰ حضرت شاہ صاحب کو اپنے قرب سے نوازیں آمین ثم آمین۔

### اقرار نامہ برائے دین الہی

ایک اقرار نامہ نئے دین الہی کے لئے بنایا گیا اس کی عبارت کچھ اس طرح تھی، میں فلاں بن فلاں اپنی خوشی اور مرضی سے مجازی اور تقلیدی دین اسلام سے جسے میں اپنے باپ دادا سے دیکھتا اور سنتا چلا آیا ہوں انکار کرتا ہوں، اور میں اب دین الہی اکبر شاہی میں شامل ہو گیا ہوں۔

### دین الہی کے بنیادی اصول

دین الہی کے یہ چار بنیادی اصول مقرر کئے گئے (نمبر ۱) ترک مال، (نمبر ۲) ترک جان، (نمبر ۳) ترک ناموس (نمبر ۴) ترک دین اسلام، ان چاروں ترک کرنے والوں کو اکبر کے مخلصین میں شمار کیا جاتا تھا۔

### دین الہی کا کلمہ

بادشاہ اکبر مریدوں سے باضابطہ بیعت بھی کرتا تھا اور ان سے اپنے نام کا کلمہ بھی پڑھاتا تھا وہ کلمہ یہ ہے ”لا الہ الا اللہ کے ساتھ اکبر خلیفۃ اللہ“۔

### خطوط

نیز بادشاہ اکبر کی طرف سے یہ بھی دین جدید کا حکم جاری ہوا کہ اپنے خطوط کے سرناموں میں ”اللہ اکبر“ لکھا کریں۔

### دین جدید کا سلام

مرید شاہی جب آپس میں ملاقات کرتے تو ان میں ایک ”اللہ اکبر“ دوسرا ”جل جلالہ“

کہتا تھا۔

بادشاہ کو سجدہ

بادشاہ کے مرید اس کو سجدہ بھی کرتے تھے اس کا نام ”زمین بوس“ رکھا گیا تھا، تاج العارفین نے بادشاہ کو ”عین واجب“ لاقول عکس واجب قرار دیکر بادشاہ کے لئے سجدہ جائز قرار دے دیا، بادشاہ کے ادب کا خیال فرض قرار پایا، اور اس کے چہرہ کی زیارت کو قبلہ حاجات و مرادوں کا کعبہ قرار دیا گیا۔

ملا عبدالقادر بدایونی لکھتے ہیں:

ہر صبا در وقت عبادت شمس بجھرو کہ تا طلعت  
مبارک نمے دیدند، مسواک و طعام و آب برایشان حرام  
بود در ہر شے صاحب حاجتے و نیاز مندے  
از ہند و مسلم و انواع طوائف مردوزن صحیح و سقیم  
را آنجا بارعام بود و کار بارے طرفہ و ہنگامہ گرمی و  
ازوحامے عظیمے و ہمیں کہ از تسبیح ہزار دیک نام  
نیز اعظم فارغ شدہ از حجاب بر مے آمدند این جماعتہ  
در سجود مے افتادند۔

ہر صبح میں اس وقت بادشاہ جھرو کہ میں آفتاب کی پوجا کرتا تھا ان مریدوں کی جب تک  
بادشاہ کے مبارک چہرہ پر نظر پڑتی تھی نہ تو یہ دتوں کرتے تھے اور کھانا پانی پر اس وقت تک حرام تھا  
(رات ہی کے وقت سے) ہر شب میں حاجت و ضرورت والے خواہ ہندو ہوں یا مسلمان عورتوں  
مردوں میں سے اچھے بیمار سب ہی طرح کے لوگوں کو اس جگہ آنے کی عام اجازت تھی، جس کا نتیجہ  
یہ تھا کہ ایک بڑا ہنگامہ ایک بڑا میلہ روز لگ جاتا تھا بادشاہ جوں ہی آفتاب کے ایک ہزار ایک نام  
کے وظیفہ سے فارغ ہو کر پردہ سے باہر آتا سب کے سب ایک دفعہ سجدہ میں گر جاتے ”زمین بوس“  
ایسی طریقہ تھا جو بعد میں بھی جاری رہا، حضرت مجدد صاحب رحمۃ اللہ علیہ کے دل کا زخم اسی مسئلہ کے منہ

مختب التواریخ ص: ۳۲۶

سے بالآخر پھوٹ پڑا تھا، جیسا کہ آئندہ ذکر آتا ہے اکبری عہد میں عوام ہی نہیں بلکہ خواص علماء بھی اس شرکانہ فعل کے مرتکب ہوتے تھے ملا صاحب نے ایک عالم کی تصویر زمین بوس کے وقت کی کھینچی ہے فرماتے ہیں کہ یہ مولوی دربار میں جس وقت حاضر ہوا تو:

گردن کشر کورنش کردہ تادیرے دست بستہ چشم

پوشیدہ ایستادہ ماند بعد از مدترے چوں حکم نشستن

فرمودند سجده بجا آوردہ وما نندا شتر لوك نشست۔<sup>۱</sup>

گردن ٹیڑھی کر کے کورنش بجالایا، اور دیر تک ہاتھ جوڑے اور آنکھیں بند کیے کھڑا رہا

دیر کے بعد جب اس کو بیٹھنے کا حکم ملا تو فوراً سجدہ میں چلا گیا اور بے کینڈے اونٹ کی مانند بیٹھ گیا۔

### فیضی کی حالت

اکبر کے نورتن تھے جن میں ایک بہت بڑا نام فیضی کا بھی ہے اس کی حالت یہ تھی:

چند سگ رادرسفر ہمراہ گرفتہ طعام بانہامے

خورند و بعضے شعراء زبان سگان در وہاں می گرفتند۔

چند کتوں کو سفر میں اپنے ساتھ رکھتے تھے اور ان ہی کتوں کے ساتھ

کھانا کھاتے تھے بعض شاعر تو کتوں کی زبان بھی اپنے منہ میں لیتے تھے۔

### حضرت امام ربانی کی شہادت

جہانگیر کے ابتدائی دور حکومت کی حالت حضرت امام ربانی مجدد الف ثانی قدس سرہ

بیان کرتے ہوئے تحریر فرماتے ہیں:

کفار ہند بے تحاشا ہدم مساجد سے

نمانید و آنجا تعمیر معبد ہائے خود سے سازند و نیز

کفار بر ملا مراسم کفر بجامے آرند و مسلمانان در اجرائے

اکثر احکام اسلام عاجز اند۔<sup>۲</sup>

۱ مکتوبات مجدد الف ثانی صفحہ ۱۲۶ ج ۲

۲

منتخب التواریخ ص: ۲۲۷

۱

ہندوستان کے کفار بے تحاشا مسجدوں کو ڈھاتے ہیں اور ان کی جگہ اپنے مندر بناتے ہیں اسی طرح کفار علانیہ کفر کے رسوم انجام دیتے ہیں لیکن مسلمان اسلام کے اکثر احکام کے پالانے سے مجبور ہیں۔

حضرت مولانا مناظر احسن گیلانی رحمۃ اللہ علیہ تحریر کرتے ہیں:

مجدد رحمۃ اللہ علیہ کے بیان سے معلوم ہوتا ہے:

از جملہ شعائر اسلام تعین قضاة است در بلا و اسلام کہ  
در قرن محو شدہ بود۔<sup>۱</sup>

اسلام کے منجملہ دوسرے شعاروں کے اسلامی آبادیوں میں قاضیوں کا تقرر کرنا ہے جو  
قرن سابق (عہد اکبری) میں مٹا دیا گیا تھا، یہ تھی اس ”صلح کل“ مشرب کی حقیقت جس کا  
ڈھنڈھورا اس زور سے پیٹا جا رہا ہے ”خلق در آسائش بود“ طباطبائی کے اس جملہ کا مطلب اب کھلتا  
ہے، واقعہ ہے کہ اس انقلاب کے بعد بقول حضرت مجدد رحمۃ اللہ علیہ:

غربت اسلام نزدیک بہ یک قرن بن ہجے قرار یافتہ  
است کہ اہل کفر بہ مجرد اجرائے احکام  
بر ملا در ملا داسلام راضی نمے شوندمے خواہند کہ  
احکام اسلامیہ بالکلیہ زائل گردند و اثرے از  
مسلمانان و مسلمانی پیدا نشود، کار تا بان  
سرحد رسانیدہ اند کہ اگر مسلمانی از شعائر اسلام  
اظہار نماید بہ قتل مے رسد۔<sup>۲</sup>

کافر صرف اس پر راضی نہیں ہیں کہ محض کفر کے احکام کا علانیہ اسلامی بلاد میں اجراء ہو  
جائے وہ تو یہ چاہتے ہیں کہ اسلامی احکام بالکلیہ ہٹا دیے جائیں اور اسلام و مسلمانی کا کوئی اثر باقی  
نہ رہے بات یہاں تک پہنچائی گئی ہے کہ اگر کوئی مسلمان اسلام کے کسی شعار کا اظہار کرتا ہے تو اس  
کو قتل کے انجام تک پہنچا دیا جاتا ہے۔

یہ تھا اسلام کا حال جہانگیر کے ابتدائی عہد میں، پھر اکبر کے زمانہ میں جو کچھ ہوگا ظاہر ہے اس کے بعد اندازہ ہو سکتا ہے کہ اکبر و جہانگیر کے بعد واقعی عدل اور حقیقی رواداری کے ساتھ جن مسلمان بادشاہوں نے حکومت کی ان پر تعصب اور شدید تعصب کا الزام کیوں لگایا جا رہا ہے، ظاہر ہے کہ جہاں ایسی یک طرفہ خواہش عمل کر رہی ہو اگر اس ملک میں کسی غیر کے ساتھ کچھ بھی اچھا سلوک کیا جائے گا، اس کا نام تعصب ہی رکھا جاسکتا ہے ورنہ شاہجہاں اور عالمگیر کے ایام حکومت میں کیا اکبری عہد کے ان قوانین کے مقابلہ میں کوئی قانون بھی ایسا پیش کر سکتا ہے جس کا اثر ملک کے دوسرے طبقوں پر وہی پڑتا ہو جو اکبر کی کرتوتوں سے سنی مسلمانوں پر پڑ رہا تھا، اور سچ تو یہ ہے کہ ”الف ثانی“ کی فرضی تحریک کی باگ جن پوشیدہ ہاتھوں میں تھی، ان میں ایک بڑا طبقہ ان لوگوں کا تھا، جو مسلمانوں کے سوائے ہندوستان کے عام باشندوں کے ساتھ بھی رواداری کرنا نہیں چاہتا تھا آخر اکبر سے مسلمانوں کے علوم کے انسداد کے بعد جو یہ فرمان نکلوا یا گیا تھا کہ

ارادل را از خواندان علم در شہر ہما سناع آیند کہ

فساد ہا ازین قوم سے خیرود<sup>۱</sup>

کینی قوم کے لوگوں کو علم کے پڑھنے سے شہروں میں روکا جائے کہ اس قوم

سے فساد پیدا ہوتا ہے۔

بجز ان شودروں کے اس کا اور کون نشانہ تھا جن کے کان میں علم سننے کے گناہ میں سیسہ پلوایا جاتا تھا اور خدا ہی جانتا ہے کہ ہندوستان کی کون کون سی ”ملکش“ تو ہیں..... کے تحت میں داخل تھیں۔

بہر حال بات بہت طویل ہو گئی اور ”حرف مدعا“ سے پھر بھی میں اب تک دور ہوں لیکن کیا کیا جائے روشنی کو وہی پہچان سکتا ہے جس نے اندھیرے کو دیکھا ہو ان تفصیلات کی بڑی ضرورت تو یہی تھی اس کے سوا مدعیان تنور و تجدد کو بھی تھوڑی دیر کے لیے تماشا دکھانا تھا، شاید کہ ان کو عبرت ہو اور وہ سمجھیں کہ ان کا دماغ ممکن ہے کہ نیا ہو ان کا دل بھی نیا ہو لیکن اپنے مشن سے جو ان کو اپنا معمول و مسخر بناتا ہے وہ بہت پرانا ہے پیغمبروں (علیہم الصلوٰۃ والسلام) کے مقابلہ میں

س کے یہ حربے بہت پرانے ہیں ہو سکتا ہے کہ جدت پرستی کے ذوق میں شاید ان فرسودہ و پارینہ موسوں سے ان میں کچھ گھن پیدا ہو، اسی کے ساتھ مایوسوں کے سامنے امید کی ایک روشنی ہے آج جس خطرہ سے ایمانیوں کے دل تھرار ہے ہیں ان کو دیکھنا چاہئے کہ کل کا خطرہ کیا اس سے کم تھا بلکہ سچ تو یہ ہے کہ اس وقت جو کچھ ہو سکتا تھا اب تو عقلی راہوں سے بھی اس کا ہونا بہت بعید ہے، یاد رکھنا چاہئے کہ اسلام کا درتانبندہ پروردہ ”آغوش موج“ ہے نہ طوفانوں سے کبھی وہ گھبرایا اور نہ سیلاب اس کی رفتار کو دھیمہ کر سکے واللہ متم نورہ ولو کرہ الکافرون۔<sup>۱</sup>

### دربارِ اکبری میں علماء کا زوال

بادشاہ اکبر کے اس ”دین جدید“ کی وجہ سے ملایزدی نے اس کیخلاف بغاوت و خروج کا فتویٰ دے دیا جس کی بنا پر اکبر نے بعض علماء کو قتل اور بعض کو جلا وطن کر دیا۔ ملایزدی نے بادشاہ کے خلاف بغاوت و خروج کے جواز کا فتویٰ دیا بادشاہ نے اس کو دریا میں غرق کر دیا قاضی یعقوب کو بھی اسی طرح ختم کر دیا اس طرح اکبر نے ان تمام علماء کو جن کے بارے میں اسے اندیشے تھے ایک ایک کر کے راستہ سے ہٹا دیا اور لاہور کے علماء کو جلا وطن کر کے منتشر کر دیا صرف معین کے پوتے شیخ معین جو مشہور واعظ تھے رہ گئے بادشاہ نے ان کو کبرسنی کی وجہ سے نظر انداز کر دیا۔

اہل علم کے لئے ان کا علم ہی وبال بن گیا تھا، آئے دن ان بچاروں کو طرح طرح کی سرکاری کاروائیوں کا سابقہ رہتا تھا بادشاہ نے ممالک محروسہ کے تمام علماء و مشائخین کو فرمان بھیج کر دربار میں بلا لیا اور خود ان کی مدد معاش، انعام و وظائف کی تحقیق کی سب علماء کو درباری آئین کے مطابق تعظیم و تسلیمات بجالاتا پڑتا تھا بادشاہ ان عالموں سے خلوت و جلوت میں گفتگو کر کے اپنے حسب مرضی ہر ایک کے لئے مختصری اراضی مقرر کر دیتا تھا اور جس کی متعلق یہ رپورٹ ہوتی کہ وہ میری مریدی کا سلسلہ قائم کئے ہوئے ہے یا مجلس سماع منعقد کرتا ہے یا اسے کسی نہ کسی طرح کا اعزاز حاصل ہے اس کے مشغلوں کو دکانداری کا نام دے کر اسے یا تو قلعہ میں قید کر دیا جاتا یا بنگال اور بکھر کی طرف جلا وطن کر دیا جاتا تھا، علماء کے خلاف یہ کارروائیاں برابر ہوتی رہتی تھیں بوڑھے اور

تذکرہ مجدد الف ثانی

معمریوں اور شیوخ کا حال اور بھی برا تھا، اہل ذوق صوفیوں کی معاش کے فرامین کی جانچ پڑتال ہندو کارندوں کے ذمہ تھی اور ان کا اجراء اس وقت تک نہیں ہوتا تھا جب تک ہندوؤں کی مہرنہ لگ جاتی، اس معاشی بد حالی کی وجہ سے بچارے صوفی اپنا حال و حال فراموش کر بیٹھے اور وطن چھوڑ کر کسی نہ کسی جائے پناہ میں جا چھپے، ان ظاہر پرست صوفیوں کی بے روح مجلسوں اور ان کی بے حسی و جمود کے شرمناک اعمال اور بے جا تکلیفات کا یہی خمیازہ ہونا تھا۔

### مفتی صدر جہاں دین الہی کا پیرو

اسی مہینے مفتی ممالک محروسہ صدر جہاں کو ہزاری منصب مرحمت ہوا اور وہ اپنے دونوں بیٹوں کے ساتھ مریدان خاص میں شامل ہو گیا ہزاری کا منصب اسی مریدی کا معاوضہ تھا، مرید ہونے کے بعد اس نے پوچھا ”میری ڈاڑھی“ کے متعلق کیا ارشاد ہوتا ہے بادشاہ نے کہا ”رہنے دو“۔

### ملا عبدالقادر بدایونی کا حلف

جو واقعات کہ حرم و احتیاط کی وادی سے بہت دور تھے میں نے ان کے لکھنے پر دلیری کی ہے خدائے عز و جل گواہ ہے اور اللہ تعالیٰ کا گواہ ہونا ہی کافی ہے کہ ان کے لکھنے سے اس کے سوا میرا اور کوئی مقصود نہیں ہے کہ ملت مرحومہ اسلام پر جو کہ عنقا کی طرح غریب الدیار ہو چکی ہے اور اس نے اپنے ہما کے بازو کا سایہ پستی دنیا کے خاک نشینوں سے دور کر لیا ہے درودین و دل سوزی کا اظہار کروں اور میں حد سے تجاوز کروں اور حسد و تعصب سے خدا تعالیٰ کی پناہ ڈھونڈھتا ہوں۔

یہ گویا ملا صاحب کا حلف نامہ ہے اور ملا صاحب جیسے راست باز بزرگ کی اس حلفی شہادت کے بعد ان کے تحریر کردہ واقعات پر عدم اعتماد کی گنجائش مشکل ہی سے پیدا ہو سکتی ہے۔

### ابوالفضل کا بیان

ابوالفضل جو اکبر کا خلیفہ اور وزیر تھا خود اپنی تحریر کردہ کتاب آئین اکبری میں لکھتا ہے جو اکبر بادشاہ کے بے دین و ملحد و زندیق ہونے کی کافی شہادت ہے۔

ابوالفضل نے آئین اکبری میں جا بجا آفتاب پرستی، آگ کی تعظیم، چراغ کی عظمت،

مسئلہ تناسخ، گنودرشن نکاح نابالغاں اور ایک سے زائد شادی پر پابندی، قریبی رشتہ داروں میں نکاح کی مخالفت بارہ سے کم عمر کے لڑکوں کی ختنہ پر پابندی، سن ہجری کی منسوخی، ذبیحہ گاؤ پر بندی اور ترک لحمیات کا ذکر کیا ہے۔

### حضرت شیخ عبدالحق محدث دہلوی رحمۃ اللہ علیہ کا فتویٰ

یہی وجہ ہے کہ اس زمانہ کے بزرگ عالم شیخ عبدالحق محدث دہلوی رحمۃ اللہ علیہ اپنی کتاب ”اشعۃ اللمعات“ میں اکبر کی ان مشرکانہ حرکات کی طرف اشارہ کرتے ہوئے لکھتے ہیں کہ اگر کوئی شخص کلمہ پڑھنے کے بعد نبی کریم صلی اللہ علیہ وسلم کے اسوۂ حسنہ کے خلاف کوئی کام کرے یا کسی بت کے آگے جھکے یا زنا ربا بندھے وہ یقیناً کافر ہے۔

### جہانگیر بادشاہ

حضرت مولانا سید زوار حسین شاہ صاحب رحمۃ اللہ علیہ تحریر فرماتے ہیں:

دوسری سلطنت (جہانگیری عہد) کو نفس اسلام کے ساتھ کوئی عناد نہ تھا مگر سلطنت و بادشاہت کا نشہ بہت بڑھ گیا تھا اور نئے بادشاہ (جہانگیر) پر الشباب شعبة عن الجنون، کا جن بھی سوار تھا حتیٰ کہ شاہی دربار کی تعظیم یہ تھی کہ لوگ بادشاہ کو سجدہ کریں، سجدہ تعظیسی کے جواز کا فتویٰ بھی بزور سلطنت حاصل کر لیا گیا تھا۔

جہانگیر اکبر کا بیٹا تھا اور مرید بھی، اکبر اور جہانگیر دونوں نے بزرگانِ چشت کو دیکھا تھا اور وہ ان ہی کے معتقد تھے، اکبر کے خیالات جہانگیر کی فطرت میں داخل تھے جو بے اختیار موقع بموقع رونما ہوتے رہتے تھے آفتاب کے لئے وہ ہمیشہ نیر اعظم نزول اجلال ارزانی داشت“ کے الفاظ استعمال کرتا ہے نجومیوں کا معتقد ہے بارہ برجوں کے بموجب بارہ سکے بنوائے، وہ ستاروں کو مؤثر حقیقی نہیں مانتا مگر مؤثر ضرور جانتا ہے اور ان کو نور الہی کا مظہر قرار دیکر ان کی تعظیم ضروری سمجھتا ہے اور اس کی تلقین کرتا ہے، باپ کی طرح مرید کرتا ہے اور اس کی تلقین یہ ہوتی ہے کہ کسی مذہب کی دشمنی سے اپنے وقت کو گندہ مت کرو، تمام مذاہب والوں کے ساتھ صلح کل کا طریقہ ملحوظ رکھو، کسی جاندار کو اپنے ہاتھ سے مت مارو، اس کا عقیدہ ہے کہ آگ خدا کا نور ہے، دسہرہ دیوالی

وغیرہ ہندو تہواروں کے وقت جشن ہوتا تھا، ہندو برہمن اس کی کلائی پر رکھی بھی باندھ دیا کرتے تھے، سیاست یہ تھی کہ ہندو اور مسلمانوں کے مشترک بادشاہوں کو دونوں قوموں کے مذہبی جذبات کا مظہر بننا چاہئے اکبر سال میں صرف تین مہینے گوشت کھاتا تھا جہانگیر اتنا مرتاض تو نہیں تھا البتہ اپنے باپ کی پیروی میں دو روز ذبح کی ممانعت ضرور کر دی تھی، اس کے نزدیک شراب نوشی اچھی نہیں مگر جس قدر مفید ہو اس میں مضائقہ نہیں چنانچہ اپنی کتاب ”تزک جہانگیری“ میں ۱۰ جلوسن کے واقعات میں لکھتا ہے ”۲۵ ماہ آذر جمعہ کو شاہزادہ خرم ”شاہجاں“ کا جشن وزن ہوا اس کی عمر چوبیس سال ہو چکی، شادیاں ہو چکی ہیں، صاحب فرزند ہو گیا ہے مگر اب تک خود کو شراب نوشی سے آلودہ نہیں کیا تھا آج میں نے اس سے کہا بابا صاحب فرزند ہو گیا ہے بادشاہوں اور شاہزادوں نے شراب پی ہے آج تیرے جشن وزن کا دن ہے میں تجھ کو شراب پلاتا ہوں اور اجازت دیتا ہوں کہ جشن کے ایام میں اور اسی طرح بڑی بڑی تقریبات کے موقعوں پر شراب پی لیا کرو البتہ طریقہ اعتدال ضرور ملحوظ رکھو کیونکہ اتنی شراب پینا جو عقل کو زائل کر دے عقلاً جائز نہیں رکھی شراب نوشی سے نفع اور فائدہ پیش نظر رہنا چاہئے جہانگیر نے جس دایہ کا دودھ پیا تھا اس کی صحبت نے جہانگیر کو خود پرست اور توہمات میں مبتلا کر دیا اور دنیا سے بے خبر رکھا۔ ان سب باتوں پر طرہ یہ تھا کہ بادشاہ کی محبوبہ بیوی ملکہ نور جہاں بیگم جس کے ہاتھ میں بادشاہ نے سلطنت کی باگ دے رکھی تھی نہایت عالی شیعہ تھی اس نے متعصب ماں باپ کی آغوش میں پرورش پائی تھی اہل سنت سے بغض اور اصحاب رسول صلی اللہ علیہ وسلم سے عداوت ان کا خمیر مایہ تھا۔ نور جہاں بھی اسی تنور عداوت کا ایک پرکالہ آتش تھی حسن کی سحر کاریوں سے بادشاہ کو پہلے ہی مسحور کر چکی تھی، باپ بھائی اور دیگر اقربا کو بڑے بڑے عہدے دلوائے، باپ نے اعتماد الدولہ لقب پایا تو بھائی خانسامانی کے عہدہ پر سرفراز ہوئے حتیٰ کہ اس کے خاندان کے غلاموں تک کو خانی اور ترخانی کے خطاب مل گئے جہانگیر ناؤ نوش میں مست رہنے لگا اور مسند شاہی اور سکہ شاہی پر نور جہاں کا قبضہ ہو گیا، فرمانوں پر نور جہاں کے نام کا طغرا لگنے لگا، سکہ کا نقش یہ تھا:

بحکم شاہ جہانگیر یافت صد زیور بنام نور جہاں بادشاہ

بیگم زرا اور طغرا کی عبارت یہ تھی حکم العلیۃ العالیۃ

نور جہاں بیگم بادشاہ خود جہانگیر کا اعتراف ہے کہ  
”در دولت شاہی من حالا در دست این سلسلہ است  
پدر دیوان کل پسر و کیل مطلق و دختر  
ہمراز و مصاحب

”یعنی میری سلطنت کا دور اب اس خاندان (نور جہاں اور اس کے  
گھر والوں) کے ہاتھ میں ہے باپ دیوان کل ہے، بیٹا (آصف خاں)  
وکیل مطلق ہے اور بیٹی (نور جہاں) ہمراز و ہم صحبت ہے۔“

جب بادشاہ اور ارکان سلطنت پر شیعیت کا تسلط اس درجہ ہو چکا تو ظاہر ہے الناس  
علی دین ملوکہم (لوگ اپنے بادشاہوں کے دین پر ہوتے ہیں) کے طبعی اصول کے تحت  
عوام میں بھی رفض و شیعیت کا اثر ہو گیا چنانچہ تعزیرہ داری، سوز خوانی، ماتم و سینہ کوبی سنیوں میں بھی  
رانج ہو چکی تھی حضرت علی کرم اللہ وجہہ کی افضلیت مطلقہ کا عقیدہ اور خلافت و مشاجرت صحابہ رضی اللہ عنہم  
کے سلسلہ میں خلفائے ثلاثہ اور امیر معاویہ وغیرہم رضی اللہ عنہم سے بغض و عداوت اور لعن طعن کے اثرات  
اور اس قسم کے دوسرے شیعہ مبادیات بھی وبائے عام کی طرح سنیوں میں کافی پھیل چکے تھے۔

حضرت امام ربانی مجدد الف ثانی شیخ احمد سرہندی قدس سرہ اپنے مکتوبات شریف  
میں جہانگیر کے اور اکبر کے دور حکمرانی کے حالات کس دردمندی سے تحریر کرتے ہیں خان اعظم  
کو لکھتے ہیں:

”اسلام کی غربت و کس مپرسی یہاں تک پہنچ گئی ہے کہ کفار کھلم کھلا اسلام پر  
طعن اور مسلمانوں کی مذمت کرتے ہیں اور نڈر ہو کر ہر کوچہ و بازار میں کفر  
کے احکام جاری کرتے اور اہل کفر کی تعریف کرتے ہیں اور مسلمان اسلام  
کے احکام جاری کرنے سے روک دیئے گئے ہیں اور شرائع کے بجالانے  
میں ان کی مذمت اور طعن و تشنیع کی جاتی ہے۔“

پری نہفتہ رخ و دیر در کرشمہ و ناز، بسوخت عقل  
زحیرت کہ این چہ بوالعجبی است،

سبحان اللہ وبحمدہ..... داناؤں نے کہا الشرع تحت السیف (شرع تلوار کے نیچے ہے) اور انہوں نے شرع شریف کی رونق کو بادشاہ پر وابستہ کیا ہے لیکن اب قضیہ برعکس ہو گیا ہے اور معاملہ بدل گیا ہے یائے افسوس وائے حسرت وندامت!!

دوسرے مکتوب میں جو دفتر اول نمبر ۴ ہے، کس سوز سے اسلام کی حالت تحریر کرتے ہیں:

بادشاہ کی نسبت جہاں کے ساتھ ایسی ہے جیسے دل کی نسبت بدن کے ساتھ کہ اگر دل اچھا ہے تو بدن بھی اچھا ہے اور اگر دل بگڑ جائے تو بدن بھی بگڑ جاتا ہے اسی طرح جہان کی بہتری بادشاہ کی بہتری پر منحصر ہے اور اس کے بگڑ جانے سے جہان کا بگڑ جانا وابستہ ہے۔

آپ جانتے ہیں کہ گذشتہ صدی میں اہل اسلام کے سر پر کیا گذرا ہے سابقہ صدیوں میں باوجود انتہائی غریب و قلیل ہونے کے اہل اسلام پر اس قسم کی خرابی اور تباہی نہیں گذری تھی کیونکہ مسلمان اپنے دین پر قائم تھے اور کفار اپنے طریق پر لکم دینکم ولی دین، اسی مضمون کا بیان ہے اور گذشتہ صدی میں کافو غلبہ پا کر دار اسلام میں بر ملا کفر کے احکام جاری کرتے تھے اور مسلمان اسلام کے احکام جاری کرنے سے عاجز تھے اگر کرتے تھے تو قتل کئے جاتے تھے۔

کس قدر مصیبت اور حسرت و غم ہے کہ حق تعالیٰ کے محبوب حضرت محمد رسول اللہ صلی اللہ علیہ وسلم کی تصدیق کرنے والے ذلیل و خوار ہو رہے تھے اور ان کے منکر عزت و اعتبار میں تھے مسلمان زخمی دلوں کے ساتھ اسلام کی ماتم پرسی کرتے تھے اور دشمن ہنسی ٹھٹھا کر کے ان کے زخموں پر نمک چھڑکتے تھے، ہدایت کا آفتاب گمراہی کے پردہ میں چھپا ہوا تھا اور حق کا نور باطل کے پردوں میں آگیا تھا۔“

ایک اور مکتوب میں لالہ بیگ کے نام حضرت شیخ مجدد قدس سرہ تحریر فرماتے ہیں یہ مکتوب بھی دفتر اول میں ہے مکتوب نمبر ۸۱ میں فرماتے ہیں:

”تقریباً ایک صدی سے اسلام پر اس قسم کی غربت چھا رہی ہے کہ کافر لوگ مسلمانوں کے شہروں میں کھلم کھلا صرف کفر کے احکام جاری کرنے پر راضی

نہیں ہوتے بلکہ چاہتے ہیں کہ اسلامیہ احکام بالکل مٹ جائیں اور اسلام اور اہل اسلام کا کچھ نشان نہ رہے اور اس حد تک نوبت پہنچ چکی ہے کہ اگر کوئی مسلمان شعائر اسلامی کو ظاہر کرتا ہے تو قتل کیا جاتا ہے۔“

اور خواجہ میر محمد نعمان کو اس طرح تحریر فرماتے ہیں:

”اے محبت کے نشان والے! الشریع تحت السیف (شرع تلوار کے نیچے ہے) کے حکم کے موافق روشن شریعت کی ترقی و رواج شاہان بزرگ کے حسن انتظام پر وابستہ ہے کچھ عرصہ سے یہ امر ضعیف ہو گیا ہے اس لئے اسلام بھی ضعیف ہو گیا کفار ہند بے خوف و خطر مسجدوں کو گرا کر وہاں اپنے معبود مندر تعمیر کر رہے ہیں چنانچہ تھائیسر میں حوض کرکھیت کے درمیان ایک مسجد اور ایک بزرگ کا مقبرہ تھا اس کو گرا کر اس کی جگہ بڑا بھاری مندر بنایا ہے، نیز کفار اپنی اپنی رسموں کو کھلم کھلا بجالارہے ہیں اور مسلمان اکثر اسلامی احکام کے جاری کرنے میں عاجز ہیں۔“

”ایکوشی کے دن ہندو کھانا پینا ترک کر دیتے ہیں اور بڑی کوشش کرتے ہیں کہ اسلامی شہروں میں کوئی مسلمان اس دن بازار میں نان و طعام نہ پکائے اور نہ بیچے اور ماہ مبارک رمضان میں برطانوی نان و طعام پکاتے اور بیچتے ہیں مگر اسلام کے مغلوب ہونے کے باعث کوئی اس سے روک نہیں سکتا، افسوس! صد ہزار افسوس!! کہ بادشاہ وقت ہم میں سے ہے اور پھر ہم فقیروں کا حال اس طرح خستہ اور خراب ہے بادشاہوں کے اسلام کی قدر و عزت کرنے ہی سے اسلام کو رونق تھی اور انہی کی بدولت علماء و صوفیہ معزز و محترم تھے اور انہی (بادشاہوں) کی تائید سے شریعت کے احکام کو جاری کرنے میں کوشش کرتے تھے۔“

”حضرت مجدد رحمۃ اللہ علیہ ایک مکتوب میں خواجہ شرف الدین حسین کو تحریر فرماتے ہیں:

آپ کو معلوم ہو گیا ہوگا کہ انہی دنوں میں دارالہرب کے کفار نے نگر کوٹ کے گرد و نواح میں مسلمانوں اور مسلمانوں کے شہروں پر کیا کیا ظلم و ستم کئے

ہیں اور کیسی اہانت کی ہے اللہ سبحانہ و تعالیٰ ان کو خوار کرے اس قسم کے بدبودار پھول زمانہ کے آخر ہونے کے باعث بہت کھلیں گے۔“

حضرت امام ربانی شیخ مجدد قدس سرہ اپنے مکتوبات میں اکبر اور جہانگیر کے دور کا کس درد مندی اور سوز سے دین اسلام اور مسلمانوں کی حالت زار بیان کرتے ہیں وہ ایک انصاف پسند کیلئے کافی شہادت ہے، ملا عبدالقادر بدایونی نے اپنی کتاب منتخب التواریخ میں جو حالات حضرت شیخ مجدد قدس سرہ نے اجمالاً لکھے ہیں ملا صاحب نے اپنی کتاب میں تفصیل سے دیئے ہیں۔

حضرت مولانا سید زوار حسین شاہ صاحب رحمۃ اللہ علیہ نے اپنی کتاب ”مجدد الف ثانی“ میں اس اعتراض کا جواب دیا ہے ”کیا اکبر بادشاہ نے نیا دین جاری کیا تھا“ کے عنوان سے وہ تحریر کرتے ہیں:

یہ مسئلہ تاریخ دانوں میں آج تک متنازعہ فیہ چلا آ رہا ہے کہ آیا اکبر نے ایک نئے دین کی بنیاد رکھی تھی یا اس کا ایجاد کردہ دین الہی صرف ایک طریقہ اور مسلک تھا ہمارے آزاد خیال مورخین جو مستشرقین یورپ سے متاثر ہیں یہ سمجھتے ہیں کہ اکبر نے کسی نئے دین کی بنیاد نہیں ڈالی اور نہ ہی نبوت و امامت کا دعویٰ کیا بلکہ بدایونی جیسے تنگ نظر ملانے اکبر کو ہدف ملامت بنانے کی نیت سے یہ ایک شوشہ چھوڑ دیا ہے اور یار لوگ اسے لے اڑے لیکن مذکورہ بالا اقتباسات اور دیگر تاریخی مواد کے مطالعہ سے اس نتیجہ پر پہنچنا کچھ مشکل نہیں رہتا کہ اکبر کا ایجاد کردہ دین الہی محض ایک مسلک و روش نہیں بلکہ باقاعدہ ایک مذہب تھا، ان اقتباسات سے یہ بات واضح ہو جاتی ہے کہ اکبر کے عہد میں اس بات کا پروپیگنڈا بڑے زور شور سے کیا گیا کہ دین اسلام کی میعاد ایک ہزار سال تک ہے اور اس کے بعد ایک نئے دین کی ضرورت ہوگی محققین نے اسے عقیدہ الفی کا نام بھی دیا ہے اس عقیدہ کی نشرو اشاعت کی غرض سے ہزار سالہ جشن پر نئے سکے ڈھالے گئے جن پر سن الف مضروب تھا، اکبر کے حکم سے تاریخ الفی بھی لکھی گئی جس سے یہ ثابت کرنا مقصود تھا کہ اسلام کی تاریخ اب مکمل ہو چکی ہے اور اب نئے ظہور کے ساتھ نیا دور شروع ہونے والا ہے، ملا شیرازی، شریف آملی وغیرہ نے اکبر کو اس بات کا یقین دلایا کہ ۹۹۰ھ میں مہدی کا ظہور ہوگا اور وہ اکبر بادشاہ ہی ہے شیعہ علماء نے بھی امیر المؤمنین حضرت علی کرم اللہ وجہہ کے حوالہ سے اس وقت کو

ظہور مہدی کا وقت ثابت کیا، ان کی دیکھا دیکھی برہمن بھی اس کی تائید میں کرم خوردہ پوتھیاں نکال کر لائے اور اکبر کے متعلق پیشین گوئی دکھائی کہ ہندوستان میں ایک عظیم بادشاہ پیدا ہوگا جو یرہمنوں کا احترام اور گائے کی حفاظت کرے گا اور دنیا میں عدل کے ساتھ حکومت کرے گا، اور باور کراتے تھے کہ اکبر، رام اور کرشن کا اوتار، ابراہیم سرہندی بھی ایک پرانا کرم خوردہ مخلوط اٹھالایا جس میں ابن عربی قدس سرہ کی طرف منسوب کر کے یہ لکھا تھا کہ صاحب زماں بہت عورتیں رکھے گا اور ڈاڑھی منڈا ہوگا اکبر کے مصاحب اس کو صاحب زماں کہہ کر مخاطب کرتے تھے شیعہ سنی دونوں کے نزدیک امام مہدی علیہ السلام دنیا میں خلافت الہیہ قائم کریں گے اکبر کو "خليفة الله" اور "ہادی علی الاطلاق" اور "مہدی باستحقاق" لکھتا ہے (ملاحظہ ہو دیباچہ مہا بہارت وغیرہ) محض نامہ تیار ہوا جس کی رُو سے اکبر کو عدل و اعتدال و علم تسلیم کر لیا گیا، ہوتے ہوتے وہ عملاً نبوت کا مدعی ہو گیا یعنی اکبر نے ایک پیغمبر کی تمام تر ذمہ داریاں سنبھال لی تھیں لیکن احتیاط کے طور پر وہ خود کو نبی نہیں کہتا تھا کیونکہ وہ جانتا تھا کہ نبوت کا دعویٰ ملک میں اس کے خلاف ایک شورش پھا کر دے گا اور غیر ممالک میں بھی اس کی رسوائی ہوگی اس لئے اس نے باقاعدہ دعویٰ تو نہیں کیا لیکن وہ کام نبیوں اور اوتاروں جیسے ہی کرتا رہا، ایک دفعہ جب اکبر پنجاب میں ننڈنہ کے نواح میں شکار میں مصروف تھا تو ایک درخت کے نیچے اس پر ایک عجیب کیفیت طاری ہوگئی اس نے فوراً شکار سے ہاتھ کھینچ لیا اپنا سر منڈوا یا غرابو مساکین میں نقد و جنس تقسیم کئے اور اس مقام پر عمارت بنانے اور اس کے گرد ایک باغ لگانے کا حکم دیا۔

مولانا مناظر احسن مرحوم کا یہ خیال ہے کہ اکبر نے مہا تما بدھ کے ایک درخت کے نیچے گیان حاصل ہونے کے واقعہ کی نقالی کی تھی، اکبر نے نئے نئے قوانین بنائے جو شریعت اسلامیہ سے ٹکراتے تھے اپنے ظہور کا تیسرا سن (سن الہی) سرکاری طور پر رائج کیا، شعائر اسلام کا مذاق اڑاتا تھا، اس کی جدید شریعت میں گائے کا درشن، سورج آگ اور چرخہ کی تعظیم، قشقہ لگانا، زنتار پہننا، الہی پرستش کہلاتا تھا جب اس کی عبادات اسلامی عبادات سے مختلف تھیں تو ظاہر ہے کہ اس کا دین بھی اسلام سے الگ دین تھا، شادی بیاہ کا طریقہ بھی الگ قائم کیا جس میں دو لہا دو لہن کو آگ کے

گرد پھیرے دیئے جاتے تھے، قتل مرتد و تقلید ائمیہ کی مخالفت کی، اس زمانہ کے لوگ ابوالفضل کو مجتہد دین و مذہب نو کہتے تھے، شیخ مبارک کی تاریخ وفات اس وقت کے کسی منچلے نے ”شریعت جدید“ سے نکالی تھی اس سے معلوم ہوا کہ اکبر کے ہم عصر دین الہی کو مذہب نو اور شریعت جدید سمجھتے تھے، جب اکبر کا دین الہی نیا مذہب تھا تو پھر اس دین کا بانی بھی ایک نیا پیغمبر ہوا، اکبر خود کو ”روحانی پز شک“ کہلاتا تھا اور اس نے ایک ”آئین رہنمونی“ بھی بنایا ہوا تھا اسی آئین کے تحت وہ لوگوں کو مرید کر لیا کرتا تھا، اس لئے اس کے مرید الہیان کہلاتے تھے (تفصیل کیلئے ملاحظہ ہوں آئین اکبری و منتخب التواریخ) علوم اسلامیہ کی تدریس پر پابندی لگادی تھی، دین الہی کے اقرار نامے کی تحریر سے بھی یہ ثابت ہوتا ہے کہ دین الہی قبول کرنے سے پہلے دین اسلام ترک کرنا ضروری تھا، اکبر ایسا ان پڑھ نہیں تھا جیسا کہ اسے ظاہر کیا گیا ہے چونکہ اکثر نبی امی ہوئے ہیں اس لئے اکبر کو بھی امی ظاہر کر کے نئے دین کی بنیاد رکھوائی گئی، ابوالفضل دین الہی کو نو آئین الہی کہتا ہے۔

### اکبر بادشاہ اور جہانگیر بادشاہ کے دور میں تصوف و صوفیہ

دور اکبر اور جہانگیر میں جو حالات ہو چکے تھے آپ نے ان کا مطالعہ کیا ہے، حکمرانی کے زور پر اسلام کی زبوں حالی جو تھی سو تھی، لیکن اس کے ساتھ ساتھ تصوف و صوفیت کے نام پر بھی پیران طریقت بھی مسلمان کو گمراہ کرنے اور ان کی گردنوں کو شرعی قوانین کی پابندی سے آزاد قرار دینے کی کوشش میں لگے ہوئے تھے، توحید و جود کی نظر یہ سے سب کو حق جانتے تھے بلکہ سب کو خدا مانتے تھے، یہ کچھ صوفی اوزبے انجام ملد اس کے درپے تھے کہ شریعت کے طوق کو گلے سے نکال پھنکیں، شرعی احکام کی پابندیوں کو صرف عوام کے ساتھ مخصوص خیال کرتے تھے اور یہ راہبر طریقت سمجھتے تھے کہ خواص امت صرف معرفت اور جان لینے کے مکلف و ذمہ دار ہیں اس کے آگے کچھ نہیں اگر یہ بات خود اپنی صفوں تک ہی محدود رکھتے تو شاید وہ بڑی مصیبت ہی پیدا نہ ہوتی جو بعد میں ان نام نہاد خام صوفیہ کی وجہ سے پیدا ہوئی، انہوں نے اپنی جہالت سے بادشاہوں اور امیروں کو یہ باور کرا دیا تھا، کہ یہ لوگ بھی عدل و انصاف کے جاری کرنے کے ذمہ دار نہیں ہیں کہتے ہیں کہ شریعت کے آنے سے مطلب صرف یہ تھا کہ معرفت حاصل ہو جائے جب معرفت

اصل ہوگئی تو شرعی قوانین کی پابندی سے آزادی حاصل ہوگئی۔

حضرت مولانا مناظر احسن گیلانی تحریر کرتے ہیں:

حضرت مجدد جیسے مخبر صادق کی اس ذاتی شہادت کے بعد کون کہہ سکتا ہے کہ بیچارے کبریٰ سے جو کچھ سرزد ہوا، اور پھر اس کی بے راہ روی نے اسلام کو ہندوستان میں جس نازک نقطہ تک پہنچا دیا تھا، اس میں ان ”صوفیان خام“ کو دخل نہ تھا، یہی وجہ ہے کہ اپنے سینتالیسویں مکتوب میں مجدد اکبریٰ میں اسلام کی زیوں حالی کی داستان دہرا کر ”واویلاہ! وا مصیتاہ و حسرتاہ! وا حزناہ فرماتے ہوئے جہاں گیری دربار کے ایک امیر کو مخاطب فرماتے ہوئے حضرت رحمۃ اللہ علیہ ارقام فرماتے ہیں:

اکثر جہلا، صوفی نما ایں زمانہ حکم علماء سوء  
دارند فساد اینہا تعدی است۔<sup>۱</sup>

اس زمانہ کے اکثر صوفی نما جاہل بھی، علماء سوء کے حکم میں داخل ہیں، کہ ان جاہل صوفیوں کا بگاڑ بھی متعدی ہے، اور یہ تو کلی بیانات ہیں، ورنہ مکاتیب کے مختلف مواقع پر، اس گروہ کے کچھ جزئی اعتقادی و عملی حالات بھی درج فرمائے ہیں، مثلاً فلسفہ ”ہدایت“ کے اصول ”فتانی الاصل“ کے متعلق اپنے مکتوب ۲۹۳ میں ان خام کاروں کا یہ عقیدہ نقل فرماتے ہیں:

جمعے از ناقصا این راہ ازاں الفاظ موہمہ محود اضمحلال  
عینی دانستہ اندوبزندقہ رسیدہ اند کہ از عذاب و ثواب  
آخروی انکار نمودہ اند و خیال کردہ اند کہ ہمچنانکہ  
از وحدت بکثرت آمدہ اند مرتبہ دیگر ہمیں طور از کثرت  
بو وحدت خواہند رفت و این کثرت دران وحدت مضمحل  
خواہد شد جمعے ازین زنادقہ آن محوشدن را ”قیامت  
کبریٰ“ خیال کردہ اند و از حشر و نشر و حساب و صراط  
و میزان انکار نمودہ اند ضلوا فاضلوا۔

مکتوب امام ربانی مجدد الف ثانی رحمۃ اللہ علیہ

ناقصوں اور کوتاہ بینوں کا ایک گروہ ہے جو محورا ضحلال کے موہم الفاظ سے یہ سمجھ بیٹھا ہے کہ اس سے یہ مراد ہے کہ واقعی آدمی خدا میں گم ہو جاتا ہے (جیسے قطرہ دریا میں) اور اسی قول کی وجہ سے ان کی اعتقادی حالت زندقہ کی قریب پہنچ گئی ہے یہ لوگ اخروی عذاب و ثواب کا انکار کرتے ہیں، اور یہ عقیدہ رکھتے ہیں کہ جس طرح وحدت سے نکل کر کثرت میں آئے تھے پھر دوبارہ اسی طرح کثرت سے وحدت میں گم ہو جائیں گے اور ان کی یہ کثرت پھر خدا کی وحدت میں گم ہو جائے گی ان ہی بے دینوں کا ایک گروہ یہ بھی کہتا ہے کہ اسی ”محو ہونے“ کا نام قیامت کبریٰ ہے، یہ حشر و نشر حساب، صراط، میزان سب کے منکر ہیں آہ! خود گمراہ ہوئے اور دوسروں کو گمراہ کیا، یہ تھا ہندوستان میں قرآن، جنت، دوزخ، قیامت اور حشر و نشر کا انجام، لطف یہ ہے کہ ان ہی صوفیوں میں کسی مشہور ”مشائخ“ کے متعلق حضرت مجدد کا ذاتی بیان مکتوب ۸۵ میں یہ ہے:

”بعضے از ملاحدہ کہ یہ باطل مسند شیخی گرفت کم جواز تناسخ منی نہایت وسی انکارند کہ نفس تا زمانہ کہ بحد کمال رسید از قلب ابدان اور اچارہ نبود سی گو بند چون بحد کمال رسید از قلب ابدان بلکه از تعلق بدن فارغ گشت۔“

ان بے دینوں میں بعض وہ لوگ ہیں جنہوں نے زبردستی شیخی کی مسند پر قبضہ جمال لیا ہے، یہ تاسخ آواگون کے قائل ہیں، خیال کرتے ہیں جب تک آدمی کی روح اپنے کمال کو حاصل نہیں کرتی ایک بدن سے دوسرے بدن میں چکر کاٹی رہتی ہے اور جب کمال کے آخری نقطہ تک اس کی رسائی ہو جاتی ہے تو اس وقت اس چکر بلکہ سرے سے بدن ہی سے بے تعلق ہو جاتی ہے۔

یہ چند مثالیں اعتقادی تماشوں کی تھیں، اس طبقہ کی عملی حالت کے متعلق حضرت مجدد ہی کی ربانی سنینے ”اقیمو الصلوٰۃ، وان الصلوٰۃ کانت علی المؤمنین کتاباً موقوتاً“ کے قرآنی فرمان کا ترجمہ گنگا کے کنارے یہ ہو گیا تھا کہ:

گردہے ازینہ نماز را دور از کار دانستہ سنیائی آن

ماہر غیر و غیرت داشتند!

ان لوگوں میں ایک گروہ وہ بھی ہے جو نماز کو دو رنگ کار خیال کرتا ہے سمجھتا ہے کہ نماز کی بنیاد تو اس پر ہے کہ (آدمی اور خدا دو جدا گانہ چیزیں ہیں) یعنی غیر و غیریت پر مبنی ہے۔  
جمعہ و جماعات کے متعلق فرماتے ہیں:

صوفیہ خام ذکر و فکر از اہم مہام دانستہ  
درائیاں فرائض و سنن مسابہلات می نمائند و داربعنیات  
و ریاضات اختیار نمودہ ترک جمعہ و جماعت می  
کنند!

کچے صوفی ذکر و فکر کو بڑی اہمیت دیتے ہیں اور فرائض و سنتوں کے متعلق سہل انگاری برتتے ہیں، چلے اور مختلف ریاضتیں انہوں نے خود اپنے لیے اختیار کی ہیں جن کی وجہ سے جمعہ اور جماعت کو ترک کر بیٹھتے ہیں۔ اور حال یہ صرف، مست قلندروں، بازاری بھنگڑوں، کا ہی نہیں تھا حضرت مجدد کے معاصر ایک مشہور بزرگ حضرت نظام تھانیسری ہیں، ان ہی کے نام مکاتیب شریفہ میں ایک مکتوب ہے جس سے معلوم ہوتا ہے کہ یہ حضرت اپنے مریدوں کے ساتھ عشاء کی نماز تہجد کے وقت تک مؤخر فرماتے تھے، اور اپنے وضو، کاغسالہ مریدوں کو بطور تبرک پلاتے تھے اور حد یہ ہو گئی تھی کہ حضرت کو لکھنا پڑا:

از مردم معتمد نقل کردہ اند کہ بعضے از خلفاء

شمارا مریدان ایشان سجده می کنند!

مجھے معتبر آدمی سے یہ معلوم ہوا ہے کہ تمہارے خلفاء میں سے کوئی صاحب ہیں

جنہوں نے اپنے مریدوں کو حکم دیا ہے کہ ان کو وہ سجدے کیا کریں۔

اسلامی معتقدات و اعمال کی جس طبقہ میں یہ گت بن رہی ہو، اگر حضرت مجددان کے

متعلق فرماتے ہیں:

پیران ایس وقت از خود بیخبر ندایمان ماز کفر جدانمی  
توانند کرد،

اس زمانے کے پیر خود اپنے حال سے بے خبر ہیں وہ ایمان کو کفر سے بھی جدا نہیں  
کر سکتے، تو اس پر کیوں تعجب کیا جائے اسی کا نتیجہ یہ تھا کہ نت نئے دعوے نت نئی دلیلوں کی روشنی  
میں پیش کیے جاتے ہیں، ان لطائف میں لطیف تر وہ لطیفہ ہے جس کا ذکر حضرت نے اپنے مکتوب  
(۲۴۵) میں فرمایا ہے، صوفیوں کی عام مجلسوں میں یہ لطیفہ مشہور تھا، غالباً اکبر کے لیے تراشا گیا  
تھا) کہ ایک دن حضرت شیخ ابو سعید ابوالخیر رحمۃ اللہ علیہ مشہور عارف اسلام نے ابن سینا فلسفی سے  
دریافت کیا کہ مقصود تک پہنچنے کی کیا راہ ہے فلسفی نے جواب میں لکھا:

در آئی در کفر حقیقی و بر آئی از اسلام مجازی، کفر حقیقی اختیار کرو اور اسلام مجازی سے باہر نکل آؤ۔  
”سعدی“ نے ”زلیخا“ میں یہ تو جو کچھ لکھا تھا وہ بجائے خود تھا، لیکن اس کا دوسرا مصرعہ  
اس سے زیادہ چست ہے کہ شیخ ابو سعید ابوالخیر رحمۃ اللہ علیہ نے عین القضاة ہمدانی کو لکھا:

اگر لکھ ساں عبادت سی کردم آنچه ازین کلمہ ابن سینا  
حاصل شد از ونمی شد  
عین القضاة نے جواب میں لکھا

اگر سی فہمیدند مثل این بیچارہ مطعون و ملام گرامی  
شدند

(یعنی اگر ابن سینا کا یہ قول تمہاری سمجھ میں آجاتا تو اسی طرح تم بھی رسوا  
بدنام ہوتے)

حضرت رحمۃ اللہ علیہ اس لطیفہ کو نقل فرما کر جو اکبری دربار کے ایک امیر کی جانب سے پوچھا گیا

تھا، ارقام فرماتے ہیں۔

”شیخ ابو سعید از عین القضاة بسیار مقدم است باوچہ  
نویسد۔“

اسی قسم کے خرافاتی لطائف کا نام علم تھا، اور یہی ہوائی باتیں بجائے تنزیلی آیات و نبوی

ایات کے مسلمانوں کی زندگی کی تنظیم کرتی تھیں، ہر بواہوس ہوسنا کیوں کے جواز کے لیے کوئی حد بنا لیتا ہے، نقل کرتے ہوئے شرم آتی ہے لیکن ”اپنی پشویا یاں دین متین کی اخلاقی بلندی جس حد تک پہنچی ہوئی تھی، اس کا کچھ اندازہ اس سے ہو سکتا ہے، مکتوب ۲۳۲ میں ارقام فرماتے ہیں:

”بعضے از صوفیہ بہ مظاہر جمیلہ و نغمات مستحسنہ گرفتار اند بہ تخیل آنکہ این جمال و حسن مستعار از کمالات حضرت واجب الوجود است تعالیٰ و تقدس کہ دریں مظاہر ظہور فرمودہ است داین گرفتاری را نیک و مستحسن انکار ند بلکہ راہ وصول تصویری نمایند۔“

صوفیوں میں کچھ ایسے حضرات بھی ہیں جو حسین و جمیل صورتوں اور دلکش گانوں میں گرفتار ہیں، یہ خیال کر کے کہ یہ حسن و جمال تو حضرت واجب الوجود سے مستعار ہے اور وہی ان صورتوں اور پیکروں میں نمایاں ہوا ہے اور اپنی اس گرفتاری کو اچھا و پسندیدہ خیال کرتے ہیں بلکہ اسی کو رسائی حق کی راہ سمجھتے ہیں۔

پھر جمال پرستی کے اس آڑ میں جو کچھ ہوتا تھا، اس گھونے منظر کے تصور سے بھی دل کا نپتا ہے خدا پرستی، اور خدا رسی کی کتنی مقدس اور پاک راہیں تھیں، قہر یہ تھا کہ حق تعالیٰ کے ساتھ گستاخی کرنے والوں کی یہ جماعت محمد (صلی اللہ علیہ وسلم) کے ساتھ بھی ”ہوشیار“ نہ رہنا چاہتی تھی، جھوٹ کرتی تھی اور جھوٹ بولتی تھی، حضرت مجدد رحمۃ اللہ علیہ فرماتے ہیں کہ اپنے کمینہ فعل، اور ارتکاب فحشاء کے جواز میں (العیاذ باللہ)

مطلب خود این قول راسند سی آرند کہ کفتہ ..... ایاکم  
والمروفان فیہم لون کلون اللہ۔

اپنے مقصد کے اثبات میں سند یہ پیش کرتے تھے کہ روایت کی جاتی ہے سادہ رخنوں (بے ریشوں) سے ہوشیار رہنا کیوں کہ ان میں ایک رنگ ہے اللہ کے رنگ جیسا۔

مشہور عارفانہ نظریہ ”المجاز قنطرة الحقیقة“ کا مطلب یہ لیا گیا تھا جیسا کہ حضرت اپنے

مکتوب ۶۶ ج ۳ میں ارقام فرماتے ہیں:

ابلہان صوفیہ خام معنی ایس عبارت رافہمیدہ  
و گرفتاریہ بصورت جمیلہ پیدا کنندہ و بعشوہ و لال  
اینہا فریفتہ گردند بطمع آن کہ آنرا وصول بحقیقت  
سازند و معراج حصول مطلوب نمائند۔

بے وقوف کچے صوفیوں نے اس فقرہ کا صحیح مطلب تو سمجھا نہیں اور اچھی  
صورتوں کی چاہ میں گرفتار ہو گئے اور ان حسینوں کے نازنخروں، عشوہ و غمزہ پر  
فریفتہ ہیں یہ خیال کرتے ہیں کہ اپنے اس مجازی عشق کو حقیقت تک پہنچنے کا  
ذریعہ بنائیں گے اور اپنے مقصد تک اسی ذریعہ سے پہنچیں گے۔

حسینوں کی بھری محفل میں جبہ و دستار، سجد و سجادہ والے چلبے دل بقول حضرت مجدد رحمۃ اللہ علیہ

امروز چوں جمال تو بے پردہ ظاہرست

در حیرتم کو و عہدہ فردا از برائے چیست

کہتے ہوئے اپنے اپنے قنظروں کے قدموں پر سر ڈال دیتے، ادھار جنت کے مقابلہ

ان کی نقد بہشت یہی تھی ”قل للمومنین یغضوا من ابصارہم“، کے فرمان الہی کا ان

سے تعلق ہی نہ تھا، خلاصہ یہ ہے کہ اسلام کے علمی نظام کا نام ”شریعت“ رکھ دیا گیا تھا، اور پھر اس

شریعت کے متعلق یہ ڈھنڈورا پیٹ دیا گیا کہ، شریعت پوست حقیقت ست و

حقیقت مغز شریعت، شریعت حقیقت کا چھلکا ہے اور حقیقت شریعت کا گودا ہے۔

بھلا جس کی رسائی مغز تک ہو چکی ہو، اب اسے چھلکے کی کیا پروا ہو سکتی تھی، حضرت

مجدد رحمۃ اللہ علیہ ارقام فرماتے ہیں کہ ان میں بعض لوگ بہ ظاہر نماز و روزہ کی جو پابندی بھی کرتے

تھے، تو اس کی وجہ یہ قرار دیتے تھے کہ:

مبتدیان و پس روان ایشان بآن اقتداء کنندہ آنکہ

عارفان محتاج بہ عبادت اند۔

تا کہ مبتدی اور ان کے پیروان کی اقتداء کریں یہ مقصد نہیں ہے کہ عارفوں کا گروہ بھی ان عبادتوں کا مکلف ہے۔

خذلہم اللہ (خدا انہیں رسوا کرے) فرما کر حضرت فرماتے ہیں کہ ان کا قول تھا کہ ہم ظاہر شریعت کی پابندی محض ریاکارانہ طور پر کرتے ہیں، ان کا علانیہ نظریہ تھا۔

تا پیر منافق و سرائی نہ باشد مرید ازوے منتفع نہ گردو۔<sup>۲</sup>

جب تک پیر منافق اور ریاکار نہ ہو اس سے مرید نفع نہیں اٹھا سکتا۔

ریا اور نفاق جس طبقہ کے فرائض میں داخل ہو گئے تھے، اندازہ کیا جاسکتا ہے کہ اس جذبہ کے زیر اثر وہ کن ”ناکردینوں“ کو کردنی بناتے ہوں گے خصوصاً جب یہ معلوم ہے کہ اس زمانہ میں پیری و مریدی کا مقصد بہ قول حضرت مجدد رحمۃ اللہ علیہ یہ تھا۔

آنکہ مریدان ہرچہ دانند کنند ہرچہ

خواہند خورد و پیران سپر این جا گردند و از عذاب نگاہ

دارند۔<sup>۲</sup>

کہ مرید جو کچھ چاہے جانے، جو کچھ چاہے کرے جو کچھ چاہے کھائے پیران لوگوں کی

ڈھال بن جائے اور آخروی عذاب سے ان کو بچالے گا۔

اسی کے ساتھ ”سلب نسبت“ کا نظریہ پیدا کیا گیا تھا، جس کا مطلب یہ تھا کہ مرید کے

تمام دینی و دنیوی منافع اب صرف پیر کی توجہ کے ساتھ وابستہ ہیں، دنیا ہی نہیں بلکہ مشہور تھا کہ

پیر چاہے تو مرید کو دین سے بھی محروم کر کے جہنم کا ابدی کندہ بنا دے، اور اس کے متعلق طرح طرح

کے قصے مشہور کیے گئے تھے، حضرت مجدد رحمۃ اللہ علیہ نے مکتوب ۲۸ ج ۲ میں کسی صاحب کا خط نقل فرمایا

ہے جس سے معلوم ہوتا ہے کہ ایک بزرگ حضرت علاء الدین نامی اپنے مرید مولانا نظام الدین

سے گراں خاطر ہوئے ”وازایشاں سلب نسبت کردند“ لیکن مولانا نظام الدین نے فوراً حضرت

رسالت پناہی کی روحانیت میں پناہ ڈھونڈی، حضرت پیر علاء الدین کو حکم دربار رسالت سے ملا:

”نظام الدین آن ماست کسے رابروے مجال تصرف نہ باشد“ لیکن یہی

مکتوب نمبر ۳۵۸/ج ۱/دفتر اول ۲ ص ۷۵، مکتوب ۴۱/ج ۳:

بے چارے نظام الدین جب بوڑھے ہوئے تو خواجہ عبید اللہ احرار سے کسی بات میں شکر رنجی ہوئی، باوجودیکہ نظام الدین آنحضرت صلی اللہ علیہ وسلم کی پناہ میں آچکے تھے، لیکن پھر بھی ”خواجہ احرار از مولینا سلب نسبت نمودند“ اس عمل پر حضرت نظام الدین مسلوب سے یہ لطیفہ نقل کیا جاتا تھا کہ:

خواجہ مارا پیر یافتند ہرچہ دانستم بروند در  
آخر کار مفلس گردانیدند۔

ہمارے خواجہ (عبید اللہ احرار) نے مجھے بوڑھا پایا جو کچھ میرے پاس تھا سب چھین لیا اور انجام کار مجھے بالکل مفلس بنا کر چھوڑ دیا۔

حضرت مجدد رحمۃ اللہ علیہ نے سارے واقعات کو نقل فرما کر لکھا ہے:

حضرت خواجہ ماقدس سرہ سی فرمودند کہ مفلس  
ساختن دلالت بر سلب ایمان دارد..... اعاذنا اللہ سبحانہ

ہمارے خواجہ (حضرت باقی باللہ رحمۃ اللہ علیہ) فرماتے تھے کہ مفلس بنادینے کے تو یہ معنی ہوئے کہ ان کا ایمان بھی چھین لیا گیا، پناہ میں رکھے اس سے اللہ، اس کے بعد آخر میں اس ”سلب نسبت“ کے لطیفہ کے متعلق ارقام فرماتے ہیں۔

”این معنی تجویز نمودن بسیار مشکل“

اس بات کو جائز قرار دینا نہایت دشوار ہے اور اپنا خیال اس واقعہ کے متعلق ان الفاظ

میں ثبت فرمایا: ”ہر دو قول پیش نیامدہ برہمن کدہ“

کہ ان دونوں قصوں میں سے کوئی قصہ بھی پیش نہیں آیا ہند میں آزاد اسلام ان زنجیروں میں جکڑا ہوا تھا، محمد رسول اللہ صلی اللہ علیہ وسلم کی امت مرحومہ اس آہنی جال میں پھڑ پھڑا رہی تھی، زیادہ تر ان تدبیروں سے غالباً وہی مسئلہ حل کیا جاتا تھا جسے عہد و تجالی میں بجائے مسئلہ موت کے اسی کو انسانیت کا سب سے اہم ترین مسئلہ ٹھہرایا جاتا ہے، کون کہہ سکتا ہے کہ اس بڑے لفافہ کا آخری ورق وہی ”روٹی“ نہیں تھی جو پرانے برہمنوں کا کنایۃ اور نئے پنڈتوں کا صراحتہ سب سے بڑا نصب العین ہے حضرت مجدد الف ثانی رحمۃ اللہ علیہ اپنے ایک خلیفہ مجاز کو رجوع کرنے والے

یہوں کے متعلق جو اتنی شدت اور کرخت لہجہ میں یہ حکم دیتے ہیں کہ:

نیک تا کید نمایند کہ طمعے در مال مرید و توقع در منافع

دنیاوی او پیدا نشود<sup>۱</sup>

خوب اچھی طرح سے اس کو سمجھو کہ مرید کے مال کے طمع اور دنیاوی منافع کی اس سے

توقع کسی طرح دل میں نہ پیدا ہو۔

اس سے اندازہ ہو سکتا ہے کہ اس زمانہ میں ”پیری مریدی“ کا چرخ کس محور پر گھوم رہا

تھا، مرض نہ تھا تو علاج کی کیا ضرورت تھی وہ چند مثالیں جن سے اندازہ ہو سکتا ہے کہ ”اسلامی

وائرہ“ کا یہ ممتاز طبقہ کس حال میں مبتلا تھا، میں نے بجائے کسی غیر معتبر مورخ کے قصداً اپنے بیان

کی تائید کے لیے حضرت مجدد رحمۃ اللہ علیہ کو اپنا گواہ بنایا ہے اور یہ سارے اجزاء ان ہی کے مکاتیب طیبہ

سے فراہم کیے گئے ہیں۔<sup>۲</sup>

سوچا جاسکتا ہے کہ جس عہد میں ہندوستانی اسلام کے امراء و سلاطین، علماء و صوفیا

شورِ بختی کے اس مقام تک تنزل کر چکے تھے تو پھر اس ملک کے عام مسلمانوں کا کیا حال ہوگا،

حضرت مجدد رحمۃ اللہ علیہ ہی کی زبانی اس کا فسانہ بھی کچھ سن لیجئے، خانِ اعظم کو خط لکھتے ہیں اس میں زیادہ

زور اسی پر ہے۔

احکام کثیرہ اہل کفر در اہل اسلام شوخی پیدا کردہ

است<sup>۳</sup>

اہل کفر کے بہت سے احکام و رسوم اسلام میں نمایاں ہو رہے ہیں۔<sup>۴</sup>

### فتنہ رخص و تفضیلیت

بادشاہ ہمایوں کی وجہ سے ایران سے فتنہ رخص و تفضیلیت ہندوستان میں آیا تھا آہستہ

آہستہ اکبر کے دور حکمرانی میں ان فتنہ بازوں کی وجہ سے مسلمانوں اور دین اسلام پر بہت ظلم و ستم

ہوئے، اکبر کے بعد اس کے بیٹے جہانگیر بادشاہ کا دور حکمرانی آیا تو جہانگیر کی بیوی ملکہ نور جہاں کی

۱ مکتوب نمبر ۵۶ ج ۱ جلد اول ۲ مکتوب نمبر ۲۹۶، دفتر اول ۳ تذکرہ مجدد الف ثانی

۴ مکتوب نمبر ۲۹۶، دفتر اول

وجہ سے حکومت کی باگ ہی شیعوں کے ہاتھ میں چلی گئی، بلکہ سچ تو یہ ہے کہ جہانگیر کے نام پر ملک نور جہاں کا شیعہ گھرانہ ہی اس وقت ہندوستان پر حکومت کر رہا تھا، خود جہانگیر بادشاہ، اپنی کتاب ”تزک جہانگیری“ میں لکھتا ہے۔

اب میری ساری بادشاہی اسی سلسلہ (نور جہاں اور اس کے گھر والے) کے ہاتھ میں ہے، اس کا باپ دیوان کل ہے اور بیٹا (نور جہاں کا بھائی آصف) وکیل مطلق اور بیٹی (مراد نور جہاں) ہمراز و ہم صحبت ہے“

اس طرح حکومت پر اہل شیعیت قابض ہو چکے تھے، الناس علی دین ملوکہم کے اصول پر فطری اور طبعی طور پر عوام میں رفض کے خیالات و جراثیم میں پھیل چکے تھے، حضرت علی مرتضیٰ رضی اللہ عنہ کی افضلیت کا عقیدہ، دیگر صحابہ کرام رضی اللہ عنہم سے بغض و عدوات و بائے عام کی طرح سینوں میں پھیلنے لگے تھے۔

حضرت مولانا ابوالحسن ندوی رحمۃ اللہ علیہ تحریر کرتے ہیں:

غرض یہ کہ اس وقت ہندوستان جس میں دین فطرت کے شجرہ طیبہ کے نصب اور بار آور کرنے کے لئے چار سو (۴۰۰) برس تک مسلسل بہترین انسانی توانائیاں دماغی صلاحیتیں، اور اہل قلوب اور اصحاب صفا کی روحانیتیں صرف ہوئی تھیں، ایک ہمہ جہتی، دینی، ذہنی اور تہذیبی ارتداد کے راستہ پر پڑ رہا تھا جس کی پشت پر اس عہد کی ایک عظیم ترین سلطنت اور فوجی طاقت تھی، جس کو اپنے زمانہ کے متعدد ذہین و فاضل انسانوں کی علمی و ذہنی کمک بھی حاصل تھی، اس وقت اگر حالات کی رفتار یہی رہتی اور اس کا راستہ روک کر کھڑی ہو جانے والی، کوئی طاقتور شخصیت یا کوئی انقلاب انگیز واقعہ پیش نہ آتا تو اس ملک کا انجام گیارہویں صدی ہجری میں بظاہر وہی ہوتا جو نویں صدی ہجری میں اسلامی اندلس کا (جس کو دنیا اب صرف اسپین کے نام سے جانتی ہے) یا چودھویں صدی ہجری میں (انقلاب روس کے بعد) ترکستان کا ہوا لیکن:

سردمے از غیب بروں آید و کارے بکند

ہم اس باب کو سیرت نگار نبوی اور مورخ اسلام مولانا سید سلیمان ندوی رحمۃ اللہ علیہ کی اس

تذکرہ مجدد الف ثانی

۱

عبارت پر ختم کرتے ہیں جو انھوں نے ہندوستان کے غربت کدہ میں ”مسافر اسلام“ کی  
ستان سفر سنا تے ہوئے لکھی ہے۔

”اس غفلت کی نیند پر چار سو برس گزر گئے اور مسافر کے آغاز سفر پر ہزاروں برس گزر رہا  
یہ اکبر کا دور تھا جب عجم کے ایک جادوگر نے آکر بادشاہ کے کان میں یہ منتر پھونکا کہ دین عربی کی  
اور سالہ عمر پوری ہو گئی اب وقت ہے کہ ایک شاہنشاہ امی کے ذریعہ نبی امی علیہ الصلوٰۃ والسلام  
کا دین منسوخ ہو کر دین الہی کا ظہور ہو، مجوسیوں نے آتش کدے گرمائے عیسائیوں نے ناقوس  
جائے برہمنوں نے بت آراستہ کئے اور جوگ اور تصوف نے مل کر کعبہ اور بت خانہ کو ایک ہی چراغ  
سے روشن کرنے پر اصرار کیا، اس سچ میل تحریک کا جو اثر ہوا اس کی تصویر اگر کوئی دیکھنا چاہے تو  
”دبستان مذاہب“ کا مطالعہ کرے، کتنے زقار داروں کے ہاتھوں میں تسبیح اور کتنے تسبیح خوانوں کے  
نگلوں میں زقار نظر آئیں گے! بادشاہی آستانہ پر کتنے امیروں کے سر سجدہ میں پڑے اور شاہنشاہ کے  
دربار میں کتنے دستار بند کھڑے دکھائی دیں گے، اور مسجدوں کے منبر سے یہ صدا سنائی دے گی۔“

ان شاء اللہ تعالیٰ شانہ اللہ اکبر!

یہ ہو ہی رہا تھا کہ سرہند کی سمت سے ایک پکارنے والے کی آواز آئی ”راستہ صاف  
کر دو کہ راستہ کا چلنے والا آتا ہے“ ایک فاروقی مجدد، فاروقی شان سے ظاہر ہوا، یہ احمد سرہندی تھے۔  
یہ موقع پر اکثر پان عصمت مآب کو دیکھا گیا ہے کہ ان کی زبانوں پر غریب مسلمانوں کی لعنت  
کے سوا کچھ باقی نہیں رہتا، وہ مسلمانوں کو اس طرح گالیاں دیتے ہیں کہ گویا یہ خود ان مسلمانوں  
میں شریک نہیں ہیں، وہ ان کو اسی طرح سراپتے اور بددعا دیتے ہیں کہ گویا اس سراپ اور بددعا کے  
مستحقوں میں وہ خود شریک نہیں ہیں، یہ شاید ہوشیاروں اور فرزانوں کی باتیں ہوں لیکن وہ جو دیوانہ  
اور عقل و ہوش سے بیگانہ ہوتا ہے وہ سب کچھ دیکھتا اور سب کچھ سنتا ہے لیکن بائیں ہمہ واویلا  
وامصیبتاہ واحسرتاواخزنا محمد رسول اللہ صلی اللہ علیہ وسلم کہ  
محبوب رب العالمین است صدقان او ذلیل و خوار و منکران او بعزت  
و اعتبار کے ساتھ چلا تا ہے اور اتنا چلا تا ہے کہ آسمان کو لرزادیتا ہے زمین کا نپ اٹھتی ہے دنیا

الٹ جاتی ہے اور جو سوچا نہیں جاسکتا آخر وہ اس پکار کی اجابت و کامیابی اپنی آنکھوں سے دیکھ کر مرتا ہے رحمہ اللہ و طاب ثراہ،

خدا رحمت کند این عاشقان پاک طینت را

سچ ہے ہندوستان میں اس عہد کے مسلمان وہ سب ہو چکے تھے جو ہو سکتے تھے لیکن ایک چیز ان میں پھر بھی باقی تھی کہ انھوں نے اپنے آپ کو ابھی تک محبوب رب العالمین صلی اللہ علیہ وسلم آنحضرت صلی اللہ علیہ وسلم کے نام لیواؤں اور آپ کی تصدیق کرنے والوں میں سے نہیں نکالا تھا ان کے اعمال و افعال کے لحاظ سے گوان پر صدقوں کا لفظ صادق نہ آتا ہو لیکن انصاف شرط ہے، واقعی وہ اور ان کے باپ دادا جس پیغمبر صلی اللہ علیہ وسلم کی رسالت پر ایمان لائے تھے کیا وہ اس کی رسالت کو اسی طرح جھٹلاتے تھے جس طرح غیر مسلم جھٹلاتے ہیں دشمنان اسلام ان کمزور عمل مسلمانوں کو دنیا سے مٹانا اس لئے نہیں چاہتے کہ وہ مشرقی ہیں، اس لئے نہیں کہ وہ ایشیائی ہیں، اس لئے نہیں کہ وہ عربی یا عجمی ہیں، اس لئے نہیں کہ ان کی کھال کا کوئی خاص رنگ ہے اس لئے نہیں کہ ان کی کوئی خاص بولی ہے بلکہ اس لئے اور صرف اس لئے مسلمانوں کو دنیا سے مٹانا چاہتے ہیں کہ وہ حضرت محمد صلی اللہ علیہ وسلم کو سچا سمجھتے ہیں ان کی اور ان کی رسالت کی تصدیق کرتے ہیں اور ان کو محبوب رب العالمین صلی اللہ علیہ وسلم کہتے ہیں، انھوں نے مسلمانوں کا جب کبھی بگاڑا اور جہاں کہیں بگاڑا حتیٰ کہ اس وقت جو بگاڑ رہے ہیں یہی کہہ کر بگاڑ رہے ہیں کہ محمد صلی اللہ علیہ وسلم اور محمد صلی اللہ علیہ وسلم کا رب اب تم سے کیا کہتا ہے، فاعتبروا یا اولی الابصار۔

حضرت مجدد الف ثانی قدس سرہ السامی کا دل دیوانہ سرمست بادۃ الست محبوب رب العالمین صلی اللہ علیہ وسلم کی منسوب اس غریب و بیکس امت کی خواری و ذلت کے نظارہ کی تاب نہ لاسکا اور اس کٹھن گھڑی میں جبکہ دوستوں نے بھی دشمنی کے لئے کمر باندھ لی تھی اور اللہ کی فوج شیطان کی صف میں شریک ہو کر ایمان و اسلام کی برجیوں پر دھاوا بول رہی تھی، حضرت مجدد قدس سرہ کے دل میں ٹیس پیدا ہوئی وہ اس دکھ اور کوفت سے بے چین ہو کر پکارتے ہیں رحمۃ اللہ علیہ

آنچه من گم کرده ام گراز سلیمان گم شدی  
ہم سلیمان ہم پری ہم اہر من بگریستر

اور اس ہوک سے تلملا کر کہتے ہیں:

صبت علی مصائب لو انھا صبت علی الایام صرن لیبالیاء،

یہ خیال نہ کرنا چاہئے کہ حضرت مجدد الف ثانی قدس سرہ سے جو کام بعد میں سرانجام پایا وہ کسی غیر مرتب مذہبی جوش و خروش کا ایک غیر شعوری نتیجہ تھا، سچ ہے کہ کسی کی نظر انتخاب یقیناً حضرت مجدد قدس سرہ کے قلب مبارک کو ازل ہی میں تاک چکی تھی اور جو ایسا ہوتا ہے ارجمندی و اقبال کا ستارہ اس کی پیشانی کو اسی وقت چوم لیتا ہے جس وقت وہ اس خاکدان میں قدم رکھتا ہے آئندہ کے نیک سالوں کا پتہ اس کی زندگی کی ابتدائی بہاروں سے چلنے لگتا ہے لیکن اس اویسی پر جب روح محمد صلی اللہ علیہ وسلم نے ”راز“ فاش کیا تو اس کے بعد یقیناً اس کا جو قدم بھی اس راہ میں اٹھا سوچ سمجھ کر اٹھا، دماغ نے ایک لائحہ عمل مرتب کیا اور دل نے اس ”لائحہ“ کو ہاتھ میں لے کر ”دل افگندیم بسم اللہ مجریہا و مرسہا“ کہتے ہوئے جو کچھ اس کے پاس تھا سب کو لیکر ایک دفعہ ان موج افزا طوفانوں اور بے پایاں سمندروں میں دھکیل دیا، بہر حال حضرت مجدد قدس سرہ کے سامنے ایک ”مستقل طے شدہ منصوبہ“ تھا جس کا ثبوت آپ کی تحریروں سے ملتا ہے۔

یہ ہے حضرت مجدد الف ثانی قدس سرہ کی دعوت و تجدید کا پس منظر اور آپ کے محیر العقول کارناموں آہنی عزم و ارادے کی تفصیل کے لئے تمہید اکبری فتنہ جس کا دوسرا نام الف ثانی کا فتنہ ہے عوام تو عوام خواص بھی چند مشہور باتوں کے سوا اس سے واقف نہیں ہیں یا ان کو ناواقف رکھنے کی کوشش کی گئی ہے، ضرورت تھی کہ اس پہلو کو خوب اچھی طرح واضح کیا جائے کیونکہ روشنی کو وہی پہچان سکتا ہے جس نے اندھیرے کو دیکھا ہو اور حضرت مجدد الف ثانی قدس سرہ کے تجدیدی کارناموں کو وہی سمجھ سکتا ہے اور ان کی قدر کر سکتا ہے جو اس دعوت کے پس منظر سے اچھی طرح واقف اور اس دور کے حالات سے کما حقہ باخبر ہو۔

الف ثانی کا آغاز امت کے حق میں اگلے اور پچھلے فتنوں کا فتح باب تھا کیونکہ نبی کریم صلی اللہ علیہ وسلم نے امت کی خیریت ختم ہو جانے کے متعلق دو مدتوں کی اطلاع دی تھی ایک یہ کہ میری امت کی عمر پانچ سو سال ہے یا پانچ سو سے کم ہے دوسرے یہ کہ امت کی عمر ہزار سال ہے جیسا کہ ذخیرہ روایات میں دونوں حدیثیں موجود ہیں، پانچ صدی گزرنے پر فتنہ تاتار کا ظہور ہوا جس نے حقیقتاً

امت کی خیریت ہی نہیں بلکہ سرے سے امت ہی کو ختم کر دیا تھا گویا عالم سے مسلمانوں کا اور ان کی شوکت و قوت کا استیصال ہو چکا تھا مگر حافظ حقیقی نے انجام کار خود تازیوں ہی کے قلوب کو اسلام قبول کرنے پر مجبور کر دیا جنھوں نے خلافت عثمانیہ (ترکی) کی بنیاد رکھ کر اسلام کی وکالت شروع کر دی، پھر الف اول کے اختتام اور الف ثانی کے آغاز ہی سے اسلامی ملت کے خلاف غیر مسلم اقوام کی منظم ریشہ دو انیاں شروع ہوتی ہیں، ادھر تو اغیار نے تخریب امت کا عزم مصمم کیا اور ادھر خود امت میں دینی بے پروائی اور قلت دیانت نے نفوذ کرنا شروع کر دیا، بدعات و منکرات نے عزائم دین کی صورت اختیار کر لی اور رسوم شرکیہ اور محدثات شنیعہ نے اندر ہی اندر پرورش پا کر اسلام کے اصلی رنگ و روپ کو متغیر کر دیا اس لئے گیارہویں صدی گویا امت کے لئے اندرونی اور بیرونی مذہبی اور سیاسی فتن و آفات کا ایک پیش خیمہ تھی اور گویا کوئی ظاہری و باطنی مرض ایسا نہیں تھا جس کی تخم ریزی امت کے قلوب میں نہ ہو چکی ہو اس لئے اس صدی کے مجدد کے متعلق ان صد انواع فتن کو دیکھ کر خود ہی رائے قائم کر لینی چاہئے کہ اس کی روحانیت کس قدر بلند پایہ اور اس کا طرز تسلیم و تلقین کس درجہ مؤثر اور ہمہ گیر ہو گا جو ان فتن میں امت کے ایمانوں کی نگہبانی کر سکے اور ان ظاہری و باطنی آفات کے تھپیڑوں میں کشتی اسلام کو کھینچتا ہوا کنارہ آگائے۔

وہ الف ثانی کے مجدد حضرت امام ربانی شیخ احمد سرہندی قدس سرہ ہیں جن کے علوم و معارف نے ابنائے کفر و ضلال میں تہلکہ مچا دیا اور جن کی نور پاش ہدایتوں نے تاریک سینوں کو منور کر دیا کتنے ہی تلون پذیر قلوب کو تسکین و استقامت پر جمادیا کتنے ہی وہ علوم و معارف جو بارگاہ نبوت سے جاری ہوئے تھے لیکن راستہ کی ناہمواریوں نے انہیں راستہ میں روک دیا تھا حضرت موصوف کی بدولت منصفہ شہود پر آگئے اور علوم نبوت کے کتنے ہی بند شدہ دروازے از سر نو کھل گئے پھر اس زمانہ کا سب سے گہرا اور بنیادی مرض ابتداء اور بدعت پسندی تھا جس نے عمل و اعتقاد دونوں کو کھوکھلا اور بے مغز کر دیا تھا اسی لئے حضرت مجدد رحمۃ اللہ علیہ کی تعلیمات میں بھی رنگ اتباع سنت اور رد بدعت ہے آپ کے مناقب کے لئے دو جملے ہی کفایت کرتے ہیں ایک یہ کہ آپ رحمۃ اللہ علیہ وہیں جس کی حقیقت ظلیت نبوت ہے دوسرے یہ کہ آپ الف ثانی کے مجدد ہیں جو نہیں حدیث شیوع فتن کے لحاظ سے خطرناک صدی تھی اور جس کا طبعی مقتضی یہ تھا کہ اس کے

سرے پر کوئی معمولی مجدد نہیں بلکہ ایک رئیس المجد دین فرد بھیجا جائے جو ایسے عظیم مہالک و فتن کی مدافعت کر کے پس نص حدیث میں شرور و آفات کی برسات کی خبر دی گئی ہے تو اس صدی کے مجدد کی رہ روحانی قوتوں علمی برکتوں اور عملی ہمتوں کی مسلسل موسلا دھار بارش کا اندازہ کر لینا چاہئے جس نے فتنوں کی کچھڑ اور گندگی کو دھو کر امت کے جسم کو صاف کر دیا تھا اور عرب و عجم میں اپنی برکات کی تروتازگی پھیلا دی تھی۔

### قیوم زماں حضرت شیخ مجدد الف ثانی قدس سرہ کی مجددیت اور تجدید دین

حضرت مولانا محمد منظور نعمانی رحمۃ اللہ علیہ اپنے ”تذکرہ مجدد الف ثانی“ میں کیا ہی خوبصورت فکر انگیز تحریر فرماتے ہیں، اللہ تعالیٰ نے بنی نوع انسان پر جو گونا گوں احسانات فرمائے ہیں ان میں سب سے بڑا احسان یہ ہے کہ ان کی ہدایت کے لیے اور اپنے قرب و رضا اور جنت کا ان کو مستحق بنانے کے لیے نبوت و رسالت کا سلسلہ جاری فرمایا، انسانی دنیا کے آغاز سے لے کر حضرت محمد صلی اللہ علیہ وسلم کی بعثت تک یہ سلسلہ اس طرح جاری رہا کہ جب اور جس خطہ زمین میں انسانوں پر گمراہی کا غلبہ ہوا اور انہیں آسمانی ہدایت کی ضرورت ہوئی تو اللہ تعالیٰ نے اپنا کوئی نبی ان میں بھیج کر ان کی رہنمائی اور دستگیری فرمائی، اس طرح ہزاروں سال یہ سلسلہ جاری رہا اور انسانوں کی روحانی استعداد فطری طور پر بھی اور انبیاء علیہم السلام کی مسلسل تعلیم و تربیت کے ذریعہ بھی برابر ترقی کرتی رہی یہاں تک کہ اب سے کوئی چودہ سو برس پہلے جب انسانیت روحانی استعداد کے لحاظ سے گویا بالغ ہو گئی اور دنیا کے مختلف حصوں کے درمیان اسی زمانہ میں روابط اور تعلقات بھی قائم ہونے کی صورتیں پیدا ہو گئیں اور آمد و رفت کے وہ وسائل پیدا ہونے لگے جن کی وجہ سے ایک طرف کے علوم و افکار دوسری طرف منتقل ہونا ممکن ہو گیا اور مختلف حصوں میں بٹی ہوئی دنیا جب اس طرح ایک دنیا بن گئی تو حکمت الہی نے فیصلہ کیا کہ اب ایک ایسی کامل ہدایت اور ایسا مکمل دین پوری انسانی دنیا کو عطا فرما دیا جائے جو سب قوموں کے حسب حال ہو اور جس میں آئندہ کبھی کسی ترمیم و تنسیخ کی ضرورت نہ ہو اور ایک ایسے نبی و رسول کے ذریعہ اس ہدایت اور اس دین کو بھیجا

مجدد الف ثانی، تاریخ دعوت و عزیمت، تذکرہ مجدد الف ثانی

جائے جو سب ملکوں اور سب قوموں کا نبی ہو اور پھر اسی نبی پر نبوت کے اس سلسلہ کو ختم کر دیا جائے، حکمت خداوندی نے اس فیصلہ کے مطابق حضرت محمد صلی اللہ علیہ وسلم کو خاتم النبیین بنا کر ہدایت اور دین حق کے ساتھ مبعوث فرمایا اور ان کے ذریعہ بھیجے ہوئے مقدس صحیفہ قرآن مجید میں ختم نبوت اور تکمیل دین کا اعلان بھی فرمادیا۔

پھر سیدنا حضرت محمد صلی اللہ علیہ وسلم کے ذریعہ جس وسیع اور عالمگیر پیغام پر اس دین حق کی تبلیغ و اشاعت ہوئی اور آپ کی دعوت و تعلیم کے نتیجے میں جو عظیم الشان روحانی اور اخلاقی انقلاب دنیا میں برپا ہوا اور پوری انسانی دنیا کے لیے اللہ تعالیٰ کی رحمت و ہدایت کا جیسا دروازہ کھلا اور آپ کا اتباع کر کے دنیا کی مختلف قوموں میں جتنے لوگ حق آگاہ اور خدا رسیدہ بنے اور دنیا میں تہذیبوں اور تمدنوں کے ہزاروں انقلابوں کے باوجود انسانی زندگی کے انفرادی و اجتماعی تمام شعبوں میں رہنمائی کے لیے آپ کا لایا ہوا دین قریباً ڈیڑھ ہزار سال سے آج تک جیسا کافی ثابت ہو رہا ہے یہ سب باتیں ہر سلیم الفطرت انسان کے لیے ہر حسی معجزہ سے بڑھ کر اس بات کا واضح ثبوت ہیں کہ بیشک ساری انسانی دنیا کے لیے آپ نبی برحق اور خاتم الانبیاء اور آپ کا لایا ہوا دین کامل و مکمل اور آخری دین ہے۔

پھر جس حکمت خداوندی نے ختم نبوت اور تکمیل دین کا یہ فیصلہ کیا اسی کا فیصلہ یہ بھی تھا کہ دوسرے عام نبیوں کی طرح خاتم الانبیاء حضرت محمد صلی اللہ علیہ وسلم کو بھی عمر طبعی ہی دی جائے گی، چنانچہ بعثت کے ۲۳ سال بعد ۶۳ سال کی عمر میں آپ کو اس دنیا سے اٹھالیا گیا اور آپ کے بعد قیامت تک کے لیے اللہ تعالیٰ نے آپ کے لائے ہوئے دین کی حفاظت کا ذمہ خود لے کر اس کا ایک ظاہری انتظام اس عالم تکوین میں یہ تجویز کیا کہ ہر زمانہ اور ہر دور کی ضرورت کے مطابق ایسے لوگ آپ کی امت میں پیدا ہوتے رہیں جو دین کی حفاظت و خدمت ہی کو اپنا وظیفہ حیات بنائیں چنانچہ ماضی کی تاریخ اور حال کا مشاہدہ گواہ ہے کہ ہر دور میں اس امت میں ایک بڑی تعداد ایسے لوگوں کی رہی ہے جنہوں نے دین کے تعلم و تعلیم اور حفاظت و خدمت ہی کو اپنا خاص مشغلہ اور وظیفہ بنایا یہاں تک کہ آج بھی جبکہ مادہ پرستی اور دنیا طلبی پوری انسانی دنیا پر گویا چھائی ہوئی ہے امت محمدی میں لاکھوں کی تعداد میں ایسے افراد موجود ہیں جو دین کے تعلم و تعلیم اور اس کی حفاظت و خدمت ہی کے کسی کام

اپنی زندگی اور اپنی توانائیوں کا مصرف بنائے ہوئے ہیں، یہ دراصل اللہ تعالیٰ کے تجویز کئے ہوئے  
 انتظام اور اس کی مشیت کے اسی فیصلہ کا ظہور ہے جس کا ذکر اوپر کی سطروں میں کیا گیا ہے۔  
 اور چونکہ یہ دین قیامت تک کے لیے اور دنیا کی ساری قوموں کے لیے تھا اور مختلف  
 انقلابات سے اس کو گزرنا اور دنیا کی ساری قوموں اور ملتوں اور ان کی تہذیبوں سے اس کا واسطہ  
 پڑنا تھا اور ہر مزاج و قماش کے لوگوں کو اس میں آنا تھا اس لیے قدرتی طور پر ناگزیر تھا کہ جس  
 طرح پہلے نبیوں کے ذریعہ آئی ہوئی آسمانی تعلیم و ہدایت میں طرح طرح کی تحریفیں اور آمیزشیں  
 ہوئیں اور عقائد و اعمال کی بدعتوں نے ان میں جگہ پائی اسی طرح خدا کی نازل کی ہوئی اس  
 آخری ہدایت و تعلیم میں بھی تحریف و تبدیل کی کوششیں کی جائیں اور فاسد مزاج عناصر اس  
 کو اپنے غلط خیالات اور اپنی نفسانی خواہشات کے مطابق ڈھالنے کے لیے حقائق دیدیہ کی غلط  
 تاویلیں کریں اور سادہ لوح عوام ان کے دجل و تلبیس کا شکار ہوں اور اس طرح یہ امت بھی  
 عقائد و اعمال کی بدعات میں مبتلا ہو جائے، اس لیے سلسلہ نبوت ختم ہو جانے کے بعد اس دین  
 حق کی حفاظت کے لیے ایک خاص انتظام یہ بھی ضروری تھا کہ ہر دور میں کچھ ایسے بندگان  
 خدا پیدا ہوتے رہیں جن کو اللہ تعالیٰ کی طرف سے دین کی خاص فہم و بصیرت عطا ہو جس کی وجہ  
 سے وہ اسلام اور غیر اسلام اور سنت و بدعت کے درمیان امتیاز کی لکیر کھینچ سکیں، اور اسی کے ساتھ  
 دین کی حفاظت کا خاص داعیہ بھی اللہ تعالیٰ کی طرف سے ان کے دلوں میں ڈالا جائے اور اس راہ  
 میں ایسی عزیمت بھی ان کو عطا فرمائی جائے کہ ناموافق سے ناموافق حالات میں بھی وہ اس قسم  
 کے ہر فتنہ کے مقابلہ میں سینہ سپر ہو جائیں اور دین حق کے چشمہ صافی میں الحاد بدعت کی کوئی  
 آمیزش نہ ہونے دیں اور امت کے عقائد یا اعمال میں جب کوئی زلیغ یا فساد پیدا ہو یا غفلت  
 اور بے دینی کا غلبہ ہو تو خاتم الانبیاء صلی اللہ علیہ وسلم کے ایک وفادار لشکری کی طرح وہ اس کی بیخ کنی کے  
 لیے اپنی پوری طاقت کے ساتھ جدوجہد کریں اور کوئی لالچ اور کوئی خوف ان کے قدم نہ روک  
 سکے اللہ تعالیٰ نے اپنے دین کی حفاظت کے لیے اس ضرورت کا بھی تکفل فرمایا اور اس کے آخری  
 رسول حضرت محمد صلی اللہ علیہ وسلم نے مختلف موقعوں پر حکمت الہی کے اس فیصلہ کا اعلان فرمایا کہ اللہ تعالیٰ  
 ہر امت میں قیامت تک ایسے لوگ پیدا کرتا رہے گا جو دین کی امانت کے حامل و امین اور

محافظ ہوں گے وہ اہل افراط و تفریط کی تحریفات اہل زلیغ کی تراشی ہوئی بدعات اور حق نا آشنا مدعیوں کی تاویلات سے دین کو محفوظ رکھیں گے اور اس کو اس کی بالکل اصلی شکل میں (جس میں کہ وہ ابتداء میں خود نبی کریم صلی اللہ علیہ وسلم کے ذریعہ آیا تھا) امت کے سامنے پیش کرتے رہیں گے اور اس میں نئی روح پھونکتے رہیں گے اسی کام کا اصطلاحی عنوان تجدید دین ہے اور اللہ تعالیٰ اپنے جن بندوں سے یہ کام لے وہی مجدد دین ہیں۔

### حدیث تجدید

آں سرور کائنات صلی اللہ علیہ وسلم کا مجدد دین کی بعثت اور ان کے ظہور کے متعلق ارشاد ہے:

ان اللہ عزوجل یبعث لہذہ الامۃ علی راس کل مائۃ  
سنۃ من یجد دلہا دینہا۔<sup>۱</sup>

یعنی اللہ تعالیٰ اس امت کی اصلاح کے لئے ہر صدی کے سرے پر مجدد (ایسے بندے) بھیجتا رہے گا جو اس کیلئے اس کے دین کی تجدید (نیا اور تازہ) کرتے رہیں گے۔“

### حدیث تجدید کی تخریج

اس حدیث کو حاکم نے بھی اپنی مستدرک میں روایت کیا ہے اور ملا علی قاری رحمۃ اللہ علیہ نے مرقاۃ شرح مشکوٰۃ میں ابوداؤد اور حاکم کے علاوہ طبرانی کی معجم اوسط کا بھی اس حدیث کی تخریج کے سلسلہ میں ذکر کیا ہے اور سند و رجال کے بارے میں لکھا ہے:

مسندہ صحیح و رجالہ کلہم ثقات و کذا اصححہ الحاکم۔<sup>۲</sup>

اور کنز العمال میں اس حدیث کو روایت کرنے والے محدثین میں امام بیہقی کا اور ان کی کتاب معرفۃ السنن والآثار کا بھی حوالہ دیا ہے۔<sup>۳</sup> اور حضرت مولانا عبدالحی فرنگی محلی رحمۃ اللہ علیہ نے مجموعۃ الفتاویٰ میں اس حدیث کی تخریج کے سلسلہ میں ان کے علاوہ حلیہ ابو نعیم اور مسند

۱۔ اخرجه ابوداؤد فی باب ما ید کرفی قرن المائۃ ۲۔ مستدرک حاکم ج: ۳/ص: ۵۵۲

۳۔ مرقاۃ ج: ۱/ص: ۳۰۲ یا (کنز العمال ج: ۲/ص: ۲۳۸)

زار اور مسند حسن بن سفیان اور کامل ابن عدی کا بھی ذکر کیا ہے۔<sup>۱</sup> تخریج کے یہ سارے حوالے حضرت مولانا مفتی سید مہدی حسن صاحب شاہجہاں پوری کے اس مقالہ سے ماخوذ ہیں جو الفرقان کے مجدد نمبر ۱۳۵ھ میں شائع ہوا تھا۔

علامہ جلال الدین سیوطی رحمۃ اللہ علیہ اس حدیث تجدید کے بارے میں مرقاة الصعود میں لکھتے ہیں اتفق الحفاظ علی تصحیحہ یعنی حفاظ حدیث اس کی صحت پر اتفاق رکھتے ہیں۔ اب یہاں کئی سوال پیدا ہوتے ہیں اول یہ کہ تجدید دین سے کیا مراد ہے؟ دوم یہ کہ مجدد کون ہو سکتا ہے؟ سوم یہ کہ مجدد شروع صدی میں ہی آنا ضروری ہے یا وسط اور آخر میں بھی آ سکتا ہے؟ چہارم یہ کہ کیا ایک وقت میں ایک ہی مجدد ہو سکتا ہے یا متعدد بھی ہو سکتے ہیں وغیرہ وغیرہ، ان سوالات کے جوابات ذیلی عنوانات کے تحت درج کئے جاتے ہیں۔

### تجدید دین سے مراد

حضرت علامہ ملا علی قاری رحمۃ اللہ علیہ اپنی کتاب مرقات میں اس حدیث تجدید کی شرح میں لکھتے ہیں: ای بین السنة من البدعة ویکثر العلم ویغز اہلہ ویقمع البدعة ویکسر اہلہا یعنی مجدد کی صفت یہ ہے کہ وہ سنت کو بدعت سے ممتاز و نمایاں کر دے گا اور علم کو بکثرت شائع کریگا اور اہل علم کی عزت کرائے گا اور بدعت کا قلع قمع کرے گا اور اہل بدعت کا زور توڑ دے گا۔

اور حضرت شیخ عبدالحق محدث دہلوی رحمۃ اللہ علیہ اپنی کتاب المعات التنقیح عربی صفحہ ۲۹۳ اور اشعۃ المعات فارسی ج: ۱/ ص ۱۸۲ میں اس حدیث کی شرح میں مجدد کی صفت بیان کرتے ہوئے لکھتے ہیں جس کا اردو ترجمہ یہ ہے کہ ”وہ تجدید و نصرت دین اور ترویج و تقویت سنت اور قلع قمع بدعت اور اس کی تضعیف و نشر علوم اور اعلائے کلمہ اسلام کے ساتھ اپنے اہل زمانہ میں ممتاز ہو گا، نیز مولانا عبدالحق لکھنوی رحمۃ اللہ علیہ مجموعہ الفتاویٰ صفحہ ۱۵۱ پر ہے کہ ”مجدد کی علامات و شروط یہ ہیں کہ وہ علوم ظاہرہ و باطنہ کا عالم ہوگا اور اس کی تدریس و تالیف و تذکیرہ (وعظ و نصیحت) سے عام نفع پہنچے گا اور وہ سنتوں کے زندہ کرنے اور بدعتوں کے مٹانے میں سرگرم ہوگا۔“

ان تحریرات اور اس حدیث کے دیگر شارحین کی تحریرات سے معلوم ہوتا ہے کہ تجدید دین سے مراد ہے کتاب و سنت کا عمل جو مرد و زمانہ سے ترک ہو کر مٹ چکا ہو اس کو از سر نو زندہ کرنا لوگوں کے غلو اور افراط و تفریط کو روکنا، جاہل مدعیوں کی تحریفات و تاویلات کی نفی کرنا اور خواہشات کی پیروی کرنے والوں کی تراشی ہوئی بدعات سے دین کو بچانا حق و باطل میں تمیز کرنا اور دین کو اس کی بالکل اصلی شکل میں جیسا کہ ابتداءً اسلام میں یعنی رسول اللہ صلی اللہ علیہ وسلم و صحابہ کرام رضی اللہ عنہم و تابعین رضی اللہ عنہم و تبع تابعین کے زمانہ میں تھا مسلمانوں میں رائج کرنا اور اس کی تبلیغ اور اثرات صحبت سے کثیر التعداد لوگوں کا اسلامی تعلیم پر عمل پیرا ہوں پس ایسا شخص مجدد دین کہلاتا ہے اور جو یہ نہ کرے وہ کیسا ہی فاضل، عامل، فقیہ، صاحب دل اور صاحب مکاشفہ ہو، مجدد نہیں ہو سکتا۔

### مجدد کون ہو سکتا ہے؟

چونکہ مذکورہ بالا صفات کا حامل مجدد ہوتا ہے لہذا مجدد کے لئے ضروری ہے کہ وہ علم و فضل میں شہرہ آفاق ہو، امور دین میں لوگ اس کی طرف رجوع کریں علوم ظاہرہ و باطنہ میں یکتائے روزگار ہو، حامی سنت اور قاطع بدعت ہو، مجدد کا پتہ اس کی دینی خدمات سے چلتا ہے اس کے ہم عصر علماء قرآن اور ظن غالب سے اس کی دینی خدمات اور اس کے علم و فضل کو دیکھ کر اس کے مجدد ہونے کا حکم لگا سکتے ہیں۔

### زمانہ مجدد

حدیث مذکور کے لفظ ”علی راس کل مائۃ سنۃ“ کی تشریح میں ملا علی قاری رحمۃ اللہ علیہ لکھتے ہیں ”ای انتہائہ او ابتداءہ اذا قل العلم والسنة و کثر الجهل والبدعة“ یعنی ایک صدی کے آخر یا دوسری کے ابتداء میں جبکہ علم اور سنت کی کمی ہو جائے اور جہل و بدعت کی کثرت ہو جائے۔

اور شیخ عبدالحق محدث دہلوی رحمۃ اللہ علیہ اس کی تشریح میں لکھتے ہیں: ”المراد بالراس اواخر المائة او قریب من اواخرها“ یعنی راس سے مراد صدی کا آخر یا اس کا آخر کا قریبی زمانہ ہے۔

جن حضرات نے اس حدیث کے لفظ راس کی وجہ سے کسی کے مجدد ہونے کے لئے بطور  
 شرط کے یہ ضروری قرار دیا ہے کہ اس کا تجدیدی کام صدی کے سرے پر (یعنی صدی کے شروع یا  
 آخر میں) جاری ہونا چاہئے انہوں نے صدی سے یہی معروف ہجری صدی مراد لی ہے جیسا کہ  
 مولانا عبدالحی قدس سرہ بھی مجموعہ الفتاویٰ صفحہ ۱۵۱ میں فرماتے ہیں مجدد کے لئے ضروری ہے کہ  
 ایک صدی کا آخر زمانہ اور دوسری صدی کا اول زمانہ اس طرح پر پائے کہ اس سے علوم مشتہر ہوں  
 اور انتفاع عام طور پر شائع ہو پس اگر اس نے آخر صدی کو نہ پایا اس سے اس زمانہ میں شریعت کو  
 عہدہ کرنے کا انتفاع حاصل نہ ہوا تو وہ شخص مجدد دین سے خارج ہوگا اور اس حدیث کے مفہوم میں  
 داخل نہیں ہوگا، لیکن بعض محققین کی رائے یہ ہے کہ اس سے معروف ہجری صدی مراد نہیں ہے اس  
 لئے سنہ ہجری کا یہ نظام تو حضرت عمر رضی اللہ عنہ کے عہد خلافت سے قائم ہوا ہے رسول اللہ صلی اللہ علیہ وسلم کے  
 زمانہ میں تو یہ نظام تھا ہی نہیں، اور یہ اصطلاح اس وقت وضع ہی نہیں ہوئی تھی اس لئے اس حدیث  
 کے لفظ مائتہ سنہ سے ہجری صدی مراد لینا صحیح نہیں ہو سکتا بلکہ اس کا مطلب کل قرن ہوگا  
 اور حدیث میں راس کی قید کو اتفاتی کہنا پڑے گا بلکہ دیگر اس کو مقممانا پڑے گا جیسا کہ عربی میں علی  
 رؤس الاشہاد میں رؤس کا لفظ مقمّم ہے اور فارسی یا اردو میں برسر منبر و برسر مجلس وغیرہ میں سر کا لفظ مقمّم  
 ہے اس بنا پر حدیث کا مطلب یہ ہوگا کہ اللہ تعالیٰ ہر قرن اور ہر دور میں اس امت مسلمہ میں ایسے  
 بندے پیدا کرتا رہے گا جو اس امت کے لئے دین کی تجدید کرتے رہیں گے چنانچہ اس امت کی  
 تاریخ گواہ ہے کہ ایسے بندے ہر دور میں برابر پیدا ہوتے رہے ہیں اور دین کی تجدید کا یہ سلسلہ  
 مسلسل جاری ہے اور ہماری دینی تاریخ ہی اس کی بھی شاہد و مصدق ہے کہ تجدید کا یہ کام کبھی اور کسی  
 ایک میں ہجری صدی کی ابتداء میں ہوا ہے کبھی اور کہیں وسط میں اور کبھی کہیں اواخر میں۔

نواب صدیق حسن خاں مرحوم نے حج الکرامۃ میں اس حدیث کی تشریح کرتے ہوئے  
 بعض اہل علم سے نقل کیا ہے کہ ”راس مائتہ“ سے مراد خاص صدی کا آغاز نہیں ہے بلکہ مقصد  
 صرف یہ ہے کہ اللہ تعالیٰ ہر صدی میں مجدد بھیجے گا خواہ شروع میں خواہ درمیان میں خواہ آخر میں اور  
 راس کی قید اتفاتی ہے اور غرض حدیث کی شرح صرف یہ ہے کہ کوئی صدی کسی مجدد کے وجود سے  
 خالی نہ رہے گی اور ہر صدی کے اوائل اور اواسط اور اواخر میں مجدد کا صدی کے سرے پر ہونا ہی جیسا

کہ آگے مزید توضیحات میں آتا ہے۔

### تعدّد مجدد

بعض لوگوں کی باتوں سے محسوس ہوتا ہے کہ مجددیت کے بارے میں ان کا تصور کچھ ایسا ہے کہ گویا وہ نبوت سے چھوٹے درجہ کا کوئی خاص منصب ہے اور ہر صدی میں اللہ تعالیٰ کسی ایک خاص بندے ہی کو اس منصب پر فائز کرتا ہے اور اس صدی کے مسلمانوں کی فلاح و سعادت اور دینی و روحانی کمالات کا حصول اس پر موقوف ہوتا ہے کہ وہ اپنی صدی کے اس مجدد کو پہنچائیں اور اس کا اتباع کریں لیکن مجددیت کے اس تصور کی کتاب و سنت میں کوئی اصل و بنیاد نہیں مل سکی، مجددیت کے متعلق جو حدیث اوپر درج کی گئی ہے اس میں جو من کا لفظ ہے وہ جس طرح واحد اور فرد کے لئے استعمال ہوتا ہے اسی طرح جمع اور جماعت کے لئے بھی استعمال ہوتا ہے، شارحین حدیث علامہ سیوطی رحمۃ اللہ علیہ و ملا علی قاری رحمۃ اللہ علیہ وغیرہا نے اس کی تصریح کی ہے لہذا یہ قطعی طور پر لازمی نہیں کہ ایک صدی میں ایک ہی مجدد ہو بلکہ ایک سے زائد بھی ہو سکتے ہیں، بہر حال ہر صدی میں ایک مجدد کا وجود تو ضروری ہے۔

ملا علی قاری رحمۃ اللہ علیہ من یجدلہا دینہا کی تشریح میں لکھتے ہیں ”علماء نے اس لفظ من کی تاویل میں مختلف طریقے پر کلام کیا ہے اور ہر ایک نے اپنے مذہب کے عالم کی طرف اشارہ کیا ہے اور حدیث کو اس پر محمول کیا ہے اور اولیٰ یہ ہے کہ اس کو عموم پر محمول کیا جائے کیونکہ لفظ من واحد و جمع دونوں کے لئے استعمال ہوتا ہے اور اس کو فقہاء کے لئے بھی مخصوص نہیں کرنا چاہئے اگرچہ فقہائے کرام رحمۃ اللہ علیہ سے امت کو بہت نفع پہنچا ہے لیکن اولوالامر و محدثین و قراء و واعظین اور زاہدین سے بھی امت کو بہت نفع پہنچا ہے، چنانچہ دین اور قوانین سیاست کی حفاظت اور عدل و انصاف کا پھیلانا اولوالامر کا کام ہے اور اسی طرح قراء و محدثین قرآن اور احادیث کا ضبط کرتے ہیں جو کہ شرع کے اصول اور دلائل ہیں اور واعظین اپنے مواعظ سے لوگوں کو فائدہ پہنچاتے ہیں اور تقویٰ کی ترغیب دیتے ہیں، الی قولہ اور میرے نزدیک اظہر یہ ہے کہ من مجدد سے مراد صرف ایک شخص نہیں ہے بلکہ ایک جماعت مراد ہے ان میں سے ہر ایک کسی ایک ملک میں علوم شرعیہ کے کسی ایک فن

کی فتوں میں جس قدر ہو سکے گا تقریر یا تحریر کے ذریعہ دین کی تجدید کرے گا اور اس کی بقا کا باعث ہوگا اور اس کے ذریعہ سے دین مٹ جانے اور ختم ہو جانے سے محفوظ رہے گا یہاں تک کہ امر الہی آجائے۔

اسی قسم کا مفہوم شیخ عبدالحق محدث دہلوی رحمۃ اللہ علیہ قدس سرہ نے بھی اس حدیث کی شرح میں تحریر فرمایا ہے وہ یہ کہ ”اکثر لوگوں نے اس حدیث سے ایسا سمجھا ہے کہ علماء امت میں ایک شخص ہوگا جو کہ اپنے زمانہ میں دین کی تجدید و نصرت وغیرہ امور میں ممتاز ہوگا حتیٰ کہ انہوں نے متعین کیا ہے کہ فلاں فلاں شخص فلاں فلاں صدی کے مجدد ہوئے ہیں لیکن صاحب جامع الاصول وغیرہ نے اس کو عموم پر حمل کیا ہے خواہ وہ ایک شخص ہو یا ایک جماعت کیونکہ کلمہ من واحد اور جمع دونوں پر واقع ہوتا ہے اور علماء و فقہاء ہی کے ساتھ مخصوص نہیں ہے بلکہ بادشاہوں، حاکموں، قاریوں، محدثین، زاہدین، عابدین، علماء نحو، ارباب سیر و توارخ، اغنیاء و اخیاء جو کہ اپنے مال و متاع کو علماء صلحاء و مصارف خیر پر صرف کرتے ہیں اور دین کی ترویج و تقویت کا باعث ہوتے ہیں اور تمام وہ گروہ جن کے وجود سے دین میں قوت و کمال و رواج پیدا ہوتا ہے ان سب کو شامل ہے اور اگر ملکوں اور شہروں کے عموم کا بھی اعتبار کریں اس طرح پر کہ وہاں ایک زمانہ میں ایک شخص یا جماعت اس شان کی ہو تو یہ کچھ بعید نہیں ہے، مجمع بحار الانوار (صفحہ ۷۷۱ ج ۱) و مجموعۃ الفتاویٰ صفحہ ۱۵۳ ج ۲) میں بھی اسی قسم کی عبارت درج ہے۔

دراصل اس ارشاد رسول اللہ ﷺ کا مقصد امت کو یہ اطمینان دلانا ہے کہ اس دین میں کبھی تحریف نہیں کی جاسکے گی اور نہ ہی زیادہ زمانہ گزرنے سے بوسیدہ ہوگا اور نہ زمانے کے انقلابات اس حقیقت کو بدل سکیں گے بلکہ اللہ تعالیٰ اس کی بقا و حفاظت اور تجدید کا انتظام برابر کرتا رہے گا اور ہر دور اور ہر قرن میں ایسے بندے پیدا ہوتے رہیں گے جو دین سے اس گرد و غبار کو جھاڑتے رہیں گے جو زمانے کی ہواؤں سے اس پر پڑے گا اور اس کی کہنگی سے بچانے کے لئے اپنی جدوجہد سے اس کی رگوں میں تازہ خون دوڑاتے رہیں گے چنانچہ شاہ ولی اللہ محدث دہلوی رحمۃ اللہ علیہ اس حدیث تجدید کی وضاحت و تشریح میں اس حدیث کو پیش فرماتے ہیں جو کتب حدیث میں

مروی ہے کہ ”میرے لائے ہوئے اس علم یعنی دین کی امانت کو ہر زمانے کے اچھے اور نیک بندے سنبھالیں گے اور اس کی خدمت و حفاظت کا حق ادا کریں گے وہ غلو کرنے والوں کی تحریف اور کھوٹے سکتے چلانے والوں کی ملمع کاریوں اور جاہلوں کی فاسد تاویلوں سے اس دین کی حفاظت کریں گے۔“

ان سب امور کا حاصل یہ ہے کہ اللہ تعالیٰ اس امت ہی میں سے ایسے بندے ہر دور میں پیدا کرتا رہے گا جو اللہ و رسول صلی اللہ علیہ وسلم کی اس امانت کی حفاظت کریں گے اور اس کو اس کی اصلی شکل میں پیش کرتے رہیں گے اور اس دین کی حقیقت تحریفوں اور تاویلوں کے پردوں میں کبھی اس طرح گم نہ ہو سکے گی، جس طرح پہلے نبیوں کے ذریعہ آئی ہوئی ہدایتیں دنیا سے گم ہو گئیں۔

اس توضیح سے معلوم ہو گیا کہ امت میں مجدد دین کی تعداد صرف تیرہ، چودہ ہی نہیں ہوگی بلکہ اللہ کے ہزاروں وہ بندے جن سے اللہ تعالیٰ نے دین کی ایسی خدمتیں مختلف زمانوں اور مختلف ملکوں میں لی ہیں سب ہی اس کا تجدید میں حصہ دار ہوں گے اور سب ہی کا مجدد دین میں شمار ہوگا، اس طرح وہ اختلاف بھی ختم ہو جاتا ہے جو مجتہدین کے تعین میں امت کے مختلف گروہوں اور حلقوں میں پایا جاتا ہے کہ ہر حلقہ اپنے ہی کسی بزرگ کے مجدد ہونے پر اصرار اور دوسروں سے تکرار کرتا ہے۔

مختلف صدیوں میں جس قدر مجدد گزرے ہیں کوئی مجدد دین کے تمام شعبوں کا مجدد نہیں ہوا بلکہ خاص شعبوں کے مجدد ہوتے رہے ہیں یہی وجہ ہے کہ ایک ایک وقت میں متعدد مجدد نظر آتے ہیں، کوئی علم حدیث کا، کوئی فقہ کا، پھر اس میں بھی کوئی فقہ حنفی کا مجدد ہے کوئی فقہ شافعی کا، کوئی علم کلام کا مجدد ہے اور کوئی سلوک و احسان (تصوف) کا، اس کے باوجود ایسا پیشک ہوا ہے کہ اللہ تعالیٰ نے کسی زمانے میں اپنے کسی بندے سے کوئی بہت بڑا تجدیدی کام لیا ہے اور اس کے ذریعہ دین کے بہت سے شعبوں کی تجدید کرائی ہے اور کبھی کسی سے اس سے کم درجے کا اور دین کے کسی خاص شعبہ میں تجدیدی کام لیا ہے اور یہ فرق ایسا ہے جیسا کہ نبیوں اور رسولوں کے کاموں اور ان کے درجات میں بھی رہا ہے ارشاد باری تعالیٰ ہے **تلك الرسل فضلنا بعضهم على**

بعض، چنانچہ اس امت کے ابتدائی دور میں اللہ تعالیٰ نے اپنے جن بندوں سے تجدیدی نوع کی خدمات لی ہیں ان میں خلیفہ راشد حضرت عمر بن عبدالعزیز رحمۃ اللہ علیہ کا کارنامہ بہت ممتاز ہے اور اسی طرح اس اخیر دور میں جس کا آغاز ہزارہ دوم (الف ثانی) کے آغاز سے ہوتا ہے امام ربانی شیخ احمد فاروقی سرہندی قدس سرہ سے دین کی تجدید و حفاظت اور احیائے شریعت کا جو عظیم کام لیا وہ بھی اسلام کی پوری تاریخ میں ایک خاص امتیازی شان رکھتا ہے۔

حضرت مولانا سید زوار حسین شاہ صاحب رحمۃ اللہ علیہ حدیث تجدید کی مزید توضیحات بیان کرتے ہیں۔

### حدیث تجدید کی مزید توضیحات

① اصل میں وہی معلوم ہوتی ہے کہ اس طرح کے تمام اکابر نے اپنی اپنی جگہ کوئی نہ کوئی تجدیدی خدمت انجام دی ہے لیکن اگر حدیث تجدید کو قبول کیا جائے تو ”صدی کے سرے“ کی قید و تخصیص کسی تخصیصی مجدد کی بھی ضرور مقتضی ہے، واللہ اعلم

تجدید و احیائے دین کے بارے میں جو آیات و احادیث وارد ہوئی ہیں مثلاً آیہ

مبارکہ

وَلَتَكُنَّ مِنْكُمْ أُمَّةٌ يَدْعُونَ إِلَى الْخَيْرِ وَيَأْمُرُونَ  
بِالْمَعْرُوفِ وَيَنْهَوْنَ عَنِ الْمُنْكَرِ وَأُولَئِكَ هُمُ الْمُفْلِحُونَ  
(آل عمران ع ۱۱۰ آیات ۱۰۴)

”اور تم میں سے ایک ایسی جماعت کا ہونا ضروری ہے جو خیر کی طرف لوگوں کو بلایا کرے اور نیک کام کرنے کو کہا کرے اور برے کاموں سے روکا کرے اور ایسے لوگ پوری طرح کامیاب ہوں گے۔“

اور حدیث تجدید کے علاوہ دوسری حدیث

عَنْ مَعَاوِيَةَ سَمِعْتُ النَّبِيَّ صَلَّى اللَّهُ عَلَيْهِ وَسَلَّمَ يَقُولُ  
لَا يَزَالُ مِنْ أُمَّةٍ قَائِمَةٌ بِأَمْرِ اللَّهِ لَا يَضُرُّهُمْ مِنْ خَذَلِهِمْ

تذکرہ مجدد الف ثانی، مولانا منظور احمد نعمانی رحمۃ اللہ علیہ

ولا من خالفهم حتى ياتي امر الله وهم على ذلك متفق عليه (المشكوة ج 4 باب ثواب هذه الامة)

میری امت میں سے ایک گروہ ہمیشہ اللہ تعالیٰ کے امر دین اور احکام شریعت کے ساتھ قائم رہے گا جو شخص ان کو ذلیل کرنے کی کوشش اور ان کی مخالفت کرے گا وہ ان کو کوئی نقصان نہیں پہنچا سکے گا اور وہ گروہ ہمیشہ اسی کام پر قائم رہے گا یہاں تک کہ اللہ تعالیٰ کا امر (قیامت) آجائے گی۔

اس حدیث میں امر دین سے مراد کتاب اللہ و سنت رسول اللہ صلی اللہ علیہ وسلم کا یاد کرنا اور سیکھنا اور ان دونوں سے احکام کا استنباط کرنا فی سبیل اللہ جہاد کرنا اور مخلوق خدا کو نصیحت کرنا اور تمام فرض کفایہ کا ادا کرنا ہے جیسا کہ آیت ولتکن منکم امة میں اس کی طرف اشارہ ہے اور اس حدیث میں اس طرف اشارہ ہے کہ روئے زمین صلحاء سے کبھی خالی نہیں ہوگی جو کہ اوامر الہی پر قائم اور اس کے نواہی سے بچتے رہتے ہیں اور شریعت پر قائم ہیں لوگوں کی مددگاری اور مخالفت ان کے نزدیک برابر ہے، بعضوں نے کہا کہ اس گروہ سے مراد حدیث و علوم دینیہ کی تعلیم دینے والے اور ترویج سنت و تجدید دین کرنے والے ہیں۔

ان آیات و احادیث کا حاصل یہ ہے کہ ہر دور میں علماء و صلحا کی ایک جماعت اس دین کی حفاظت کرتی رہے گی اور اس دین کی حقیقت کو تحریفات و فاسد تاویلات کی دست برد سے محفوظ اور بدعات و ایجادات انسانی کی آمیزش سے پاک رکھے گی اس لئے کہ نبوت آنحضرت صلی اللہ علیہ وسلم پر ختم ہو چکی ہے قیامت تک اب کوئی نیا نبی مبعوث نہیں ہوگا اور اس امت کے علماء کو انبیاء بنی اسرائیل کی مانند قرار دیا گیا ہے جیسا کہ حدیث شریف ہے، علماء امتی کانبیاء بنی اسرائیل، اور ہر صدی کے سرے پر ایک شخص یا متعدد حضرات ایسے مخصوص انداز کے ساتھ نمایاں ہوں گے کہ دوران صدی میں محافظین دین کی کوششوں کے باوجود جو تحریفات و بدعات فی الدین عامۃ المسلمین میں رواج پاگئی ہوں گی اور جس قسم کی اعتقادی و عملی خامیوں و کوتاہیوں نے مسلمانوں میں اپنا سکہ جمالیا ہوگا وہ ختم صدی پر مبعوث ہونے والی اس مخصوص ہستی یا ہستیوں کی کوششوں اور تبلیغ و تربیت کے اثرات سے دور ہو کر مسلمانوں کی اعتقادی و عملی زندگی میں دین

کلام از سر نو حیات پذیر ہو جائے گا اور یہی وہ ایک مخصوص شخص یا ایک سے زیادہ مخصوص حضرات کے لئے ہے جو حدیث تجدید کا خصوصی مصداق ہوں گے۔ (واللہ اعلم بالصواب)

① ایک اور بات بھی ذہن میں رہنی چاہئے کہ صدی کے سرے پر مجدد کی پیدائش کا ہونا ضروری نہیں بلکہ اس وقت اس کے تجدیدی مشن کا آغاز ہوتا ہے جس کو حدیث میں بعثت کے الفاظ سے ادا کیا گیا ہے خود آنحضرت صلی اللہ علیہ وسلم اپنی پیدائش کے چالیس برس بعد مبعوث ہوئے۔

② جس طرح قرآن کریم نے انبیاء کرام علیہم السلام کے لئے بعثت من اللہ کا لفظ استعمال کیا ہے اور فرمایا ہے:

لَقَدْ مَنَّ اللَّهُ عَلَى الْمُؤْمِنِينَ إِذْ بَعَثَ فِيهِمْ رَسُولًا مِّنْ أَنفُسِهِمْ دَیْمًا هُوَ الَّذِي بَعَثَ فِي الْأُمَمِ رَسُولًا مِّنْهُمْ [آل عمران] دیگر حتی نبعث رسولاً،

وغیرہ اسی طرح حدیث نبوی صلی اللہ علیہ وسلم میں بھی مجددوں کے لئے یہی بعثت من اللہ کا کلمہ اختیار کیا ہے اور فرمایا ہے ان اللہ عزوجل یبعث اللہ لہذہ الامۃ ..... (الحدیث)، اس سے معلوم ہوا کہ جس طرح نبی و رسول صلی اللہ علیہ وسلم اللہ تعالیٰ کی طرف سے مبعوث ہوتا ہے اور کوئی نبی محض اپنے ذاتی کسب و کمالات اور شخصی جدوجہد یا کسی اجتماعی و جماعتی تجویز سے نبوت کا درجہ حاصل نہیں کرتا اسی طرح مجدد بھی اللہ تعالیٰ کی طرف سے مبعوث ہوتا ہے اور کسی مجدد کو محض اس ذاتی جانفشانی و محنت اور شخصی کسب و سعی سے عہدہ تجدید نہیں ملتا اور نہ ہی کسی جماعت کی تجویز اور مفاہمت سے ہاتھ لگتا ہے جس طرح اللہ تعالیٰ اپنے بندوں میں سے جس کو چاہے نبوت و رسالت کے لئے چن لیتا ہے، اور اس خلعت سے سرفراز فرما کر مبعوث فرماتا ہے جیسا کہ اللہ تعالیٰ کا ارشاد ہے:

اللہ اعلم حیث یجعل رسالتہ [الانعام: ۱۲۴]

اور دوسری جگہ فرمایا

اللہ یتطفی من الملائکۃ رسلاً ومن الناس ..... الآیۃ [الحج: ۷۰]

اسی طرح مجدد کو بھی اللہ تعالیٰ ہی منتخب فرما کر مبعوث فرماتا ہے پس ان دونوں منصبوں کا انتخاب من جانب اللہ ہی ہوتا ہے لیکن دونوں میں فرق ہے اور وہ یہ کہ نبوت اصل اور تجدید اس کا ظل ہے نبی کی

ذات منصوص من اللہ اور وحی الہی کے ذریعہ مشخص ہوتی ہے اور نبی کا کشف والہام قطعی ہے جس کو وحی کہتے ہیں مجدد کی شخصیت منصوص من اللہ نہیں ہوتی اور اس کا کشف والہام ظنی ہوتا ہے نبی کا منکر خارج از اسلام ہے مجدد کا منکر خارج از صلاح و تقویٰ ہے، بہر صورت مجددیت نبوت کا ایک نہایت روشن اور درخشاں پرتو ہے اس لئے مجدد علم و عمل کے لحاظ سے نبی کا سایہ اور اخلاق کمالات کے لحاظ سے نبی کا نمونہ ہوتا ہے پس جس طرح کسی ذات کو نبی مان لینے سے اس کے تمام بشری کمالات کا اقرار خود بخود لازم ہو جاتا ہے اسی طرح کسی کو مجدد تسلیم کر لینے سے اس میں وراثت نبوت کے غیر معمولی حظوظ کا اعتراف بھی خود بخود لازم ہو جاتا ہے اور کسی کو مجدد مان لینے اور کہنے کے بعد کسی منقبت کا درجہ باقی نہیں رہتا کہ جس کے ذریعہ مجدد کی تعریف کی جائے اگر کی جائے گی تو وہ اسی وصف تجدید کی ایک تفصیل ہوگی جس کا متن لفظ مجدد ہوگا۔

⑤ اوپر بیان ہو چکا ہے کہ منصب تجدید منصب نبوت کا پورا پورا اخل اور اس کے قد و قامت کا سایہ اصلی ہے اس لئے شیون نبوت سے بہت کچھ ملتی جلتی ہیں انبیائے کرام علیہم السلام جامع کمالات ہونے کے باوجود غالب طور پر وہی کمال لے کر آتے ہیں جس کی اس دور کو ضرورت ہوتی ہے ان کے تمام اصلاحی پروگرام میں اسی اصلاحی نقطہ کا زیادہ غلبہ اور زور ہوتا ہے جو اس زمانہ کے مخصوص مفاسد کے مٹانے میں موثر ہو مثلاً جب قوم عادت تمدن کی گہرائیوں میں پھنس کر اونچی اونچی بلڈنگیں اور عظیم الشان سنگیں عمارتیں تیار کرنے میں ہمہ تن مصروف ہو کر دین اور دیانت کو خیر باد کہہ چکی تھی تو اس قوم میں بھیجے ہوئے پیغمبر حضرت ہود علیہ السلام نے بھی تقویٰ وغیرہ کے عام اصطلاحی خطاب کے ساتھ خصوصیت سے جو خطاب کیا وہ وہی تھا جو اس تمدنی غلو و افراط کے استیصال کے لئے تھا چنانچہ فرمایا:

اتبنون بكل ریع ایتہ تعبون و تتخذون مصانع لعلکم

تخلدون و اذا بطستم بطستم جبارین، [سورۃ الشعراء آیت

[۱۳۰ تا ۱۲۸]

”کیا تم ہر اونچے مقام پر ایک یادگار کے طور پر بلا ضرورت عمارت بناتے

ہو اور بڑے بڑے محل تیار کرتے ہو جیسا کہ تم کو دنیا میں ہمیشہ رہنا ہے

اور جب کسی پر دارو گیر کرتے ہو تو بالکل جابر اور ظالم بن کر دارو گیر کرتے ہو۔“

اور جب قوم نمود اپنے اوقات دنیا کی سرسبز یوں، چمن بندی کی نظر فریب مناظر اور پہاڑی محلات کے دلکش نظارے مہیا کرنے میں صرف کر رہی تھی جس سے وہ لوگ خدا اور رسول کے قانون بیگانہ محض بن گئے تھے تو اس قوم کے پیغمبر حضرت صالح علیہ السلام نے اپنے پروگرام میں غالب حصہ ان ہی امور پر نکتہ چینی اور انہی کی اصلاح کار کھا اور فرمایا:

اترکون فی ماہہنا امنین فی جنت و عیون و زورع  
ونخل طلعا ہضیم و تنحتون من الجبال بیوتا

فرہین [اشعراء: ۸ آیات: ۱۳۶-۱۳۹]

”کیا تم دنیا کی ان چیزوں یعنی باغوں، چشموں، کھیتوں اور ان کھجوروں میں جن کے خوشے خوب گندھے ہوئے ہیں بے فکری سے رہنے کے لئے چھوڑ دیا جائے گا اور کیا پہاڑوں کو تراش تراش کر اتراتے اور فخر کرتے ہوئے مکان بناتے رہو گے۔“

قوم لوط میں لواطت اور اغلام کے جرائم پھیلے ہوئے تھے تو حضرت لوط علیہ السلام نے عام اصلاح کے ساتھ اس مرض کی خصوصی اصلاح فرمائی اور فرمایا:

اتأتون الذکر ان من العلمین و تدرؤن ما خلق لکم ربکم

من ازواجکم بل انتم قوم عدون، [اشعراء: ۹ آیات: ۱۶۵-۱۶۶]

”کیا دنیا جہان والوں میں سے تم یہ حرکت کرتے ہو کہ مردوں سے بد فعلی کرتے ہو اور تمہارے پروردگار نے تمہارے لئے جو بیویاں پیدا کی ہیں ان کو چھوڑ دیتے ہو بلکہ دراصل تم حد انسانیت سے نکل جانے والی قوم ہو۔“

علیٰ ہذا القیاس اصحاب الایکۃ جن میں ناپ تول کی خیانت کا مرض عام تھا ان کی اصلاح کے لئے اسی کو اپنا غالب پروگرام بنایا اور قوم نوح علیہ السلام نے خدائی طاقتیں پتھر کی مورتیوں اور مٹی کے ڈھیروں میں مان رکھی تھیں اس لئے حضرت نوح علیہ السلام نے زیادہ تر حصہ ان ہی باطل

معبودوں کی کمزوریوں کے اظہار میں صرف فرمایا بہر حال قوموں میں جن روحانی مفاسد اور باطنی امراض کا غلبہ رہا ہے اسی قسم کے خصوصی معنی معالجات لے کر انبیاء علیہم السلام مبعوث ہوئے ہیں یہی وجہ ہے کہ ایک نبی نے اپنی قوم کو اسی ذہنیت کے مناسب اعجازی دلائل بھی دکھائے ہیں۔ چنانچہ قبطیاں مصر میں سحر و ساحری کا زور تھا تو حضرت موسیٰ علیہ السلام کو عصا کا معجزہ دیا گیا جس نے اژدھا بن کر ان جادوگروں کے سارے مصنوعی سانپوں کا خاتمہ کر دیا، حضرت عیسیٰ علیہ السلام کے زمانہ میں طب اور علاج کے عجوبہ سازیوں کا زور شور تھا تو حضرت عیسیٰ علیہ السلام کو دم مسیحائی کا معجزہ عطا ہوا مرض جذام جو اس وقت بھی لاعلاج سمجھا جاتا تھا آپ کے دم کرنے سے وہ بھی تندرست ہو جاتا تھا حتیٰ کہ آپ کے دم کرنے سے مردہ بھی زندہ ہو جاتا تھا جو سارے علاجوں کی غایت یعنی صحت سے بھی آگے کی چیز ہے، قوم شمود جو کوہ تراشی میں ماہر تھی گویا پتھروں کو موم کی طرح توڑ پھوڑ کر رکھ دینے کی بہت زیادہ استعداد رکھتی تھی تو حضرت صالح علیہ السلام کے معجزہ سے بغیر زرمادہ کے توسط کے پتھر کو پھوڑ کر ناقہ شمود ظاہر ہو گئی، ہمارے نبی اکرم و رسول مکرم صلی اللہ علیہ وسلم چونکہ خاتم النبیین اور ہمارے نبی کا دین خاتم الادیان ہے اور آپ تمام کمالات کے جامع ہو آپ کا دین تمام ادیان سے اکمل ہے اس لئے آپ صلی اللہ علیہ وسلم کو شانِ جامع عنایت فرما کر مبعوث فرمایا اور آپ صلی اللہ علیہ وسلم نے انسانی ضروریاتِ زندگی کے ہر شعبہ کی اصلاح و ترقی کا نہایت جامع پروگرام پیش کیا اور اس پر عمل فرما کر قیامت تک کے لئے تمام دنیا کو نہایت مستند و مکمل لائحہ عمل عطا فرمایا اور آپ کے معجزات بھی تمام انبیاء علیہم السلام کے معجزات کے جامع ہیں:

حسن یوسف، دم عیسیٰ، ید بیضا داری

آنچہ خوباں ہمہ دارند تو تنہا داری

اس کے باوجود چونکہ زمانہ جاہلیت کے عربوں میں فصاحت و بلاغت کا زور شور تھا اس لئے آنحضرت صلی اللہ علیہ وسلم کو بڑا معجزہ علم ہی دیا گیا جس نے سارے عالم کی فصاحت و بلاغت کو مات دے دی اور بڑے بڑے فصحا و بلغا کو عاجز کر دیا، غرض کہ نبی وقت قوم کی ذہنیت ہی کے مناسب خوارق بھی لاتا ہے اور اسی کے امراض باطنی کے مناسب اصلاحی پروگرام بھی پیش کرتا ہے، چونکہ مجدد نبوت کا اصلی ظل ہے اس لئے امت محمدیہ صلی اللہ علیہ وسلم کے مجددوں کو بھی وہی شان دی گئی جو انبیاء

یقین کو عطا ہوئی تھی، امت میں صدیوں اور زمانوں کے گذرتے رہنے سے جس جس قسم کے فتنے پور کرتے رہے اسی قسم کے اصلاحی طرق لے کر مجددین امت بھی مبعوث ہوتے رہے اگر کسی امت میں دیانت کی کمی ہوئی تو مجددیانت آئے جنھوں نے شعائر دیانت برپا کئے اگر کبھی یانت ہوتے ہوئے نظام ملت زیادہ پراگندہ ہوا تو ایسے ہی مجدد آئے جنھوں نے اپنے حلقہ اثر کو باہم شیر و شکر کر دیا اگر کبھی نفوس میں اخلاقی کدورت اور زنگ لگ گیا تو ایسے ہی مجدد آئے جنھوں نے اخلاق کا تزکیہ کر کے نفوس کو مجالی و مصطفیٰ کر دیا، اگر کبھی امت بے دین ریاضت کشوں کے کشف و خوارق پر مفتوں ہوئی تو ایسے ہی مجدد آئے جنھوں نے اپنے کشف و کرامات اور خوارق سے ہر شعبہ باز کے کرشموں کا طلسم توڑ کر رکھ دیا، پھر نفسانی فتنوں کیساتھ آفاقی فتنے بھی جس نوع کے آئے مجددین وقت کو اسی قسم کے فتنوں کے استیصال کی زیادہ سے زیادہ صلاحیت و استعداد دے کر بھیجا گیا کسی نے فتنہ شیعیت کو ختم کیا کسی نے فتنہ باطنیت کو کسی نے ادعاء نبوت کے فتنوں کا تار پود بکھیرا اور کسی نے عیسائیت کی وسوسہ اندازیوں کا استیصال کیا کسی نے شرک کا تانا بانا ادھیڑا، کسی نے وثنیت کے ستون ڈھائے اور کسی نے ثنویت کو تیخ و بن سے اکھاڑ دیا، غرض یوں سمجھنا چاہئے کہ انبیائے سابقین میں نبوت کی جس جس رنگ کی نسبتیں تھیں اتنی اور اسی رنگ میں ولایت کی نسبتیں امت کے مجددوں کو عطا فرمائی گئیں تاکہ امت کے ہر طبقہ کی اصلاح اس کے مناسب طریقوں سے ہو، یہی وجہ ہے کہ جس طرح امم سابقہ میں بیک وقت مختلف اور علاقوں میں جدا جدا نبی مبعوث ہوئے، ان کے اصلاحی و تبلیغی پروگرام بھی ان کی امتوں کی اصلاحی ضروریات کے لحاظ سے مختلف رہے ہیں اگرچہ اصول اور مجموعی اصلاحی پروگرام میں وہ سب متفق ہیں، اسی طرح ایک ہی صدی میں مختلف علاقوں میں الگ الگ مجدد مبعوث ہوئے ان کے اصلاحی و تبلیغی پروگرام بھی اپنے اپنے اہل علاقہ کے لحاظ سے مختلف رہے ہیں اگرچہ اصول و مجموعی اصلاحی پروگرام میں وہ سب متفق ہیں۔

اور جس طرح حضور انور سرور کائنات فخر موجودات حضرت محمد مصطفیٰ صلی اللہ علیہ وسلم خاتم النبیین ہیں اور آپ کا دین خاتم الادیان ہے اسی طرح اس امت میں قیامت سے پہلے خاتم المجددین کا ظہور ہوگا جس کی تجدیدی شان اکمل المجددین کی ہوگی اور اس کے اثرات و فیوضات سے تمام

دنیا اسلام کی آغوش میں آباد ہو جائے گی اور صدر اسلام کی طرح خلافت علی منہاج النبوت قائم ہو کر عدل و انصاف اور امن و امان کی حکومت ہوگی، وہ خاتم المجددین امام مہدی موعود اور مہدی آخر الزماں کے لقب سے معروف و مشہور ہے۔ (واللہ اعلم بالصواب)

⑥ ایک اور نکتہ کو بھی واضح کر دینا ضروری ہے، حدیث کے الفاظ یہ ہیں کہ ”مجددین کو نیا کر دے گا“ یعنی رسومات و بدعات و فسادات کی کہنگی کو دور کر کے اصل دین کو ظاہر کرے گا اس لئے مجدد کی بڑی پہچان جس سے خواص اس کو پہچان اور جان سکتے ہیں یہ ہے کہ اس کی تعلیم و تلقین اور جدوجہد اور دعوت و تبلیغ سے زمانہ کی ظلمتیں اور خیالات کی بدعتیں اور اعمال کے مفاسد دور ہو کر وہ اصل دین نمودار ہو جائے جس کی صحیح تصویر نبی کریم صلی اللہ علیہ وسلم کے نگارخانہ کتاب و سنت میں محفوظ ہے۔

چونکہ اس حدیث کا سہارا لے کر بعض مدعیان باطل نے نئے نئے دعوے کئے ہیں یہاں تک کہ نبوت کے حدود حرم تک پہنچنے کی کوشش کی ہے اور اسلام میں نئے نئے فرقوں بلکہ امتوں کی بنیاد ڈالنی چاہی ہے اس لئے یہ لغزش گاہ بھی ہے، اس مقام پر قلم اور قدم کو بہت پھونک پھونک کر رکھنا چاہئے اسی لئے ضروری ہے کہ بتا دیا جائے کہ نبی کی ضرورت من جانب اللہ اصل احکام کو انسانوں تک پہنچانے کے لئے ہے یعنی نبی صلی اللہ علیہ وسلم احکام الہی کو بندوں تک پہنچانے کا واسطہ ہے وہ عقل و قیاس اور علم و فہم سے نہیں کہتا بلکہ وہ جو کچھ کہتا ہے وحی سے کہتا ہے اور احکام کی تعلیم اللہ تعالیٰ سے حاصل کرتا ہے اس کی وحی و تعلیم ہر خطا سے پاک اور وہ خود ہر غلطی سے معصوم ہے، مگر مجدد کا یہ حال نہیں بلکہ وہ کتاب و سنت اور وحی و رسالت کے احکام و پیغام کو سمجھ کر اور اپنی فراست ایمانی، صفائی ذہن عقل مستقیم، قیاس صحیح اور اصلیت رائے سے صحیح و غلط میں تمیز کرتا ہے، دین کو غیر دین سے، ارشادات الہی کو ایجابات انسانی سے سنت کو بدعت سے ممتاز کرتا ہے اور اپنی علمی و عملی زندگی کی طہارت و نزاہت اور ثبات و استقامت اور نبی کی اتباع کامل اور اقتدائے تام سے محبوبیت و مقبولیت کی شان پیدا کرتا ہے اس تقریر سے ظاہر ہے کہ نبی کو مانے اور اس پر ایمان لائے بغیر انسان اصل شریعت سے محروم اور کفر سے لپٹا رہتا ہے، یہ محرومی بھی کتنی بڑی محرومی ہے کہ دولت ایمان رکھ کر بھی اس کے دینی و دنیوی ثمرات و برکات سے گویا عملاً محروم ہی رہتا ہے اور بدعات و

ادات کی آمیزشوں سے بچ نکلنے میں اس کو مشکلیں پیش آتی ہیں اس لئے ہو سکتا ہے کہ جنت تک پہنچنے میں اس کو عذاب کی صعوبتوں سے دوچار ہونا پڑے:

وَلِلّٰهِ مُلْكُ السَّمٰوٰتِ وَالْاَرْضِ يَغْفِرُ لِمَن يَّشَاءُ وَيُعَذِّبُ  
مَن يَّشَاءُ [سورة الفتح: ۱۴]

اسی وجہ سے نبی اور مجدد کی دعوتوں کی نوعیت میں بھی فرق ہے نبی ہر شخص کو اپنے اوپر ایمان لانے کی دعوت دیتا ہے اور نبی کی نبوت پر ایمان لانا ایمان کا جزو ہے جس کے بغیر کوئی شخص مومن نہیں ہو سکتا کیونکہ نبی کو مانے بغیر اس کے واسطے سے آئے ہوئے احکام الہی اور کلام ربانی تک رسائی نہیں ہو سکتی لیکن مجدد اپنی شخصیت کی دعوت نہیں دیتا یہاں تک کہ مجدد کو مجدد ماننا ایمان کا ادنیٰ جزو بھی نہیں ہے خصوصاً کسی ایک زمانہ کے کسی خاص مجدد کو مجدد تسلیم کرنا بھی ضروری نہیں۔

اسی فرق سے دوسرا فرق بھی پیدا ہوتا ہے وہ یہ کہ نبی کو اپنا نبی ہونا یقینی اور قطعی طور سے معلوم ہوتا ہے اور اس کو اللہ تعالیٰ کی تعلیم و خبر سے اس واقعہ کا ہونا یقینی و بدیہی معلوم ہوتا ہے جس کے لئے اس کو دلیل کی بھی ضرورت نہیں لیکن مجدد کو اپنا مجدد ہونا ظن و تخمین سے زیادہ معلوم بھی نہیں ہوتا، بلکہ اگلے زمانہ کے مجددین کا مجدد ہونا بالعموم ان کی وفات کے بعد ان کے پاکیزہ کارناموں اور مقدس حالات اور تجدیدانہ مساعی سے خواص امت پر ظاہر ہوا اور اس کے بعد لوگوں نے مان لیا، چنانچہ سب سے پہلے حضرت امام احمد بن حنبل رحمۃ اللہ علیہ نے پہلی صدی کے خاتمہ کا مجدد حضرت عمر بن عبدالعزیز رحمۃ اللہ علیہ المتوفی ۱۰۱ھ اور دوسری صدی کے خاتمہ کا مجدد امام شافعی المتوفی ۲۰۴ھ کو مانا۔

**نبی مجددیت کا کیا مجدد کو پتہ ہوتا ہے؟**

یہ صحیح ہے کہ مجدد کو اپنے مجدد ہونے کا علم ظن و تخمین سے زیادہ نہیں ہوتا اور اس کو انبیائے کرام علیہم السلام کی طرح یقینی و قطعی طور پر اپنے مجدد ہونے کا علم نہیں ہوتا لیکن جس شخص کو اللہ تعالیٰ تجدید کی خلعت سے سرفراز فرماتا ہے اس کے ظن و تخمین یا کشف والہام کی حیثیت عامۃ المؤمنین بلکہ خواص کے ظن و تخمین و کشف والہام کے مقابلہ میں نہایت نمایاں اور حقیقت آمیز ہوتی ہے اور اگرچہ اس کا کشف والہام وحی کا درجہ نہیں رکھتا لیکن دوسرے لوگوں کے مقابلہ میں وہ غالب

کتاب ”مجدد الف ثانی“

طور پر صادق الکشف والا الہام ہوتا ہے:

آسمان نسبت بہ عرش آمد فرود

لیک بس عالی ست پیش خاک تود

باوجودیکہ مجدد کو اپنی مجددیت کا علم ہونا ضروری نہیں ہے تاہم بعض حضرات مجددین کو اللہ تعالیٰ ان کی مجددیت کا علم عطا فرماتا ہے اور وہ تحدیثِ نعمت کے طور پر اس کا اظہار فرماتے ہیں چنانچہ حضرت مجدد الف ثانی قدس سرہ کو اپنے مجدد ہونے کا علم علی وجہ الکمال تھا جیسا کہ بعض مکتوبات میں خود تحریر فرماتے ہیں خصوصیت سے مکتوب نمبر ۴ دفتر دوم ملاحظہ فرمائیں۔

⑤ اگر مجدد اپنی شخصیت کی دعوت نہیں دیتا یعنی وہ اپنے مجدد ہونے کا دعویٰ نہیں کرتا اور مجدد کو مجدد ماننا ایمان کا ادنیٰ جزو بھی نہیں ہے خصوصاً کسی ایک زمانے کے کسی خاص مجدد کو مجدد تسلیم کرنا بھی ضروری نہیں جیسا کہ اوپر بیان ہوا، اس کے باوجود بعض حضرات نے اپنے مجدد ہونے کو تحدیثِ نعمت کے طور پر ظاہر فرمایا ہے اور یہ کوئی فتیح امر نہیں ہے، ہر شخص تحدیثِ نعمت کے لئے مامور من اللہ ہے اللہ تعالیٰ فرماتا ہے: **وَمَا بِنِعْمَةِ رَبِّكَ فَحَدِّثْ** پس جس طرح رسول اللہ صلی اللہ علیہ وسلم تحدیثِ نعمت کے لئے مامور من اللہ ہیں آپ کے اتباع کے طور پر تمام امت بھی تحدیثِ نعمت کے لئے مامور من اللہ ہے اور ہو سکتا ہے کہ وہ حضرات مجددین بطور خاص بطریق تحدیثِ نعمت و بغرض استفادہ قوم اپنے مجدد ہونے کے اظہار پر مامور من اللہ ہوں، فافہم ولا تکن من القاصرین۔

⑥ اقامتِ دین احیائے سنت اور ازالہ بدعت کرنے والے کے لئے علوم شرعیہ میں مہارت تامہ اور اتباعِ سنت میں کمال کا حصول لازمی ہے اور اس کی پہچان کے لئے یہ بھی دیکھنا ضروری ہے کہ خواص و اخص الخواص اکابر امت میں اس کی مقبولیت کیسی ہے حدیث شریف میں ہے:

عن ابو ہریرۃ رضی اللہ عنہ قال قال رسول اللہ صلی اللہ علیہ وسلم ان اللہ اذا احب عبدا دعا جبریل فقال انی احب فلانا فاحبه قال فیحبه جبریل الی اخر الحدیث

مسلم شریف

۱

یعنی حضرت ابو ہریرہ رضی اللہ عنہ سے روایت ہے رسول اللہ صلی اللہ علیہ وسلم نے فرمایا کہ بلاشبہ جب اللہ تعالیٰ کسی بندے کے ساتھ اپنی محبت کا اظہار کا ارادہ فرماتا ہے تو جبرئیل (علیہ السلام) کو پکارتا ہے اور فرماتا ہے کہ میں فلاں شخص کو دوست رکھتا ہوں تو بھی اس کو دوست رکھ پس جبرئیل (علیہ السلام) اس کو دوست رکھتا ہے پھر جبرئیل (علیہ السلام) اللہ تعالیٰ کے حکم کے بموجب آسمان میں ندا کرتا ہے کہ اللہ تعالیٰ فلاں شخص کو دوست رکھتا ہے تم بھی اس کو دوست رکھو پس اس کو تمام آسمان والے دوست رکھتے ہیں پھر اس کے لئے قبولیت (یعنی آثار محبت) زمین میں رکھی جاتی ہے (کہ زمین والے یعنی جن وانس اس سے محبت کرنے لگتے ہیں) الی آخر الحدیث۔

”پھر اس کے لئے قبولیت زمین میں رکھی جاتی ہے“ کا مطلب یہ ہے کہ اہل دنیا کے دلوں میں اس کی محبت اور رضا پیدا کر دی جاتی ہے پس لوگوں کے دل اس کی طرف مائل ہوتے ہیں اور وہ اس سے راضی ہو جاتے ہیں یعنی جبرئیل علیہ السلام علیہ السلام وغیرہ کی جانب سے ابتداء اس کی محبت اللہ سے محبت پیدا رکھنے والوں کے دلوں میں ڈال دی جاتی (پھر ان کے ذریعہ سے دوسرے لوگوں میں اس کی محبت پیدا ہوتی جاتی ہے جس طرح پہلے اللہ تعالیٰ جبرئیل علیہ السلام کو اس سے محبت کرنے کیلئے فرماتا ہے پھر جبرئیل علیہ السلام ملائکہ مقربین کو پھر ملائ اعلیٰ کے فرشتوں کو اس کا اظہار فرماتا ہے اور وہ اس شخص سے محبت کرتے ہیں بعینہ اسی طرح اہل زمین میں بھی اس کی محبت پہلے اخص الخواص اولیاء اللہ میں پیدا کی جاتی ہے پھر دوسرے اولیاء میں اور پھر عامۃ المؤمنین میں اس کی قبولیت کی ابتداء ہوتی ہے اس سے معلوم ہوا کہ محبوبین و مقبولین بارگاہ خداوندی کا معیار یہ ہے کہ ان کی مقبولیت ابتداء اخص الخواص میں ہوتی ہے پھر ان کے قریب والوں میں علیٰ ہذا القیاس پھر ان قریب والوں کے قریبی حلقہ میں قبولیت پیدا ہوتی جاتی ہے حتیٰ کہ وہ عام اہل دنیا میں مقبول و محبوب ہو جاتا ہے۔

پس بہت سے اولیاء اللہ کو جو عوام الناس میں قبولیت حاصل نہیں ہوتی اس سے حدیث مذکور کی تردید نہیں ہوتی اس لئے کہ خواص میں مقبولیت حاصل ہونے کا اعتبار ہے نہ کہ محض عوام میں

اس کو مسلم نے روایت کیا ہے (المشکوٰۃ کتاب الآداب باب الحب فی اللہ ومن اللہ)

مقبولیت کا (اور اسی طرح اگر کوئی فاسق و فاجر شخص کسی وجہ سے عوام میں مقبول ہو جائے چونکہ خواص اس کو اس کے فسق و فجور کی وجہ سے قبول نہیں کریں گے تو اس کی یہ مقبولیت اللہ تعالیٰ کے ہاں مقبول ہونے کی دلیل نہیں ہے۔

اسی مضمون کی حدیث حضرت ابو ہریرہ رضی اللہ عنہ سے عبد بن حمید و بخاری و مسلم و ترمذی و ابن المنذر و ابن ابی حاتم و ابن مردویہ اور بیہقی نے الاسماء والصفات کے بیان میں روایت کی ہے اور اس میں کہا ہے

فَذَلِكَ قَوْلَ اللَّهِ تَعَالَى إِنَّ الَّذِينَ آمَنُوا وَعَمِلُوا الصَّالِحَاتِ  
سَيَجْعَلُ لَهُمُ الرَّحْمَنُ وُدًّا [سورة مريم: ۹۶]

یعنی اللہ تعالیٰ کا ارشاد ہے کہ بلاشبہ جو لوگ ایمان لائے اور انہوں نے اعمال صالحہ کئے اللہ تعالیٰ ان کے لئے (خلاق کے دل میں) محبت پیدا کر دے گا (تفسیر درمنثور میں اس آیت کی تفسیر میں درج ہے کہ امام ترمذی و ابن مردویہ نے حضرت علی کرم اللہ وجہہ سے روایت کی ہے کہ انہوں نے رسول اللہ صلی اللہ علیہ وسلم سے سَيَجْعَلُ لَهُمُ الرَّحْمَنُ وُدًّا کے بارے میں دریافت کیا تو آنحضرت صلی اللہ علیہ وسلم نے فرمایا مومنین کے سینوں اور ملائکہ مقررین میں محبت ہونا“ الحدیث۔

پس یہ ان حضرات کی ولایت کی علامت اور اہلیت مشیخت کی دلیل ہے اور حدیث بالا میں اسی محبت کے پیدا کر دینے کا ذکر ہے اور مخلوق کے دلوں سے مراد وہ دل ہیں جن میں حق تعالیٰ کی محبت ہو پس یہ اشکال نہ رہا کہ بہت سے مومنین و صلحاء سے بعض لوگوں کے دلوں میں بغض ہوتا ہے کیونکہ ایسے لوگ بد باطن ہوتے ہیں اور صلحاء سے بغض رکھنا حبش باطن کی علامت ہے، مذکورہ بالا حوالوں سے معلوم ہوا کہ مشکوٰۃ شریف کی حدیث متفق علیہ فی المعنی ہے۔

نیز جاننا چاہئے کہ یوں تو ہر مسلمان مبلغ اسلام ہے اور دین کا جس قدر علم جس کے پاس ہے وہ اس کو دوسروں تک پہنچانے کا مکلف ہے آنحضرت صلی اللہ علیہ وسلم کا ارشاد گرامی ہے:

بلغوا عني ولو آية [بخاری حدیث نمبر ۳۲۷۴]

یعنی ”اگر تم کو مجھ سے ایک آیت بھی ملے تو دوسروں کو پہنچاؤ“

ہر ایک اور حدیث میں آپ صلی اللہ علیہ وسلم نے فرمایا کہ ”جو میری مجلس میں حاضر ہے وہ میری

لوگوں کو غائبین تک پہنچا دے“ تاہم جس طرح اللہ پاک کا فرمان ہے:

تِلْكَ الرُّسُلُ فَضَّلْنَا بَعْضَهُمْ عَلَى بَعْضٍ

(ہم نے بعض رسولوں کو بعض پر فضیلت دی)

امت کے افراد میں بھی بعض کو بعض پر فضیلت ہے پس دین کی تبلیغ و تائید کرنے والے حضرات کے بھی عام اصول کے مطابق تین درجے ہیں: اول عام مؤمنین ان کی بھی دو قسمیں ہیں ایک وہ لوگ جو فاسق و فاجر و فاسق معین ہیں ان سے بھی دین کی خدمت و تائید کے بعض کام ادا ہوتے رہتے ہیں اور بعض وقت کسی فاجر و فاسق سے دین کی کوئی نمایاں خدمت سرانجام پاتی ہے جیسا کہ حدیث شریف میں وارد ہے: **إِنَّ اللَّهَ لَيُؤَيِّدُ هَذَا الدِّينَ بِالرَّجُلِ الْفَاجِرِ** لیکن اس کے باوجود علماء و صلحا و خواص المؤمنین میں اس کو مقبولیت عامہ حاصل نہیں ہوتی، دوسرے وہ عام مؤمنین ہیں جو علانیہ فسق و فجور سے حتی الامکان گریز کرتے ہیں یہ لوگ پہلی قسم کے مؤمنین کے مقابلہ میں زیادہ خدمت دین اور امر بالمعروف و نہی عن المنکر کا کام کرتے رہتے ہیں انہی کے متعلق ارشاد خداوندی ہے:

وَالْمُؤْمِنُونَ وَالْمُؤْمِنَاتُ بَعْضُهُمْ أَوْلِيَاءُ بَعْضٍ يَأْمُرُونَ  
بِالْمَعْرُوفِ وَيَنْهَوْنَ عَنِ الْمُنْكَرِ وَيُقِيمُونَ الصَّلَاةَ  
وَيُؤْتُونَ الزَّكَاةَ وَيُطِيعُونَ اللَّهَ وَرَسُولَهُ [سورۃ توبہ ع ۹ آیت ۷۱]۔

”اور مومن مرد اور مومن عورتیں آپس میں ایک دوسرے کے مددگار ہیں۔ وہ نیکی کی تلقین کرتے ہیں اور برائی سے روکتے ہیں، اور نماز قائم کرتے ہیں اور زکوٰۃ ادا کرتے ہیں، اور اللہ اور اس کے رسول صلی اللہ علیہ وسلم کی فرمانبرداری کرتے ہیں۔“

**دوم:**..... خواص المؤمنین، اگرچہ آئیہ مذکورہ تمام مؤمنین کے بارے میں ہے لیکن دین کی تائید

تبلیغ کا کام اس گروہ کی خصوصیت کو دوسروں سے نمایاں کرنا اور عام مؤمنین پر ان کو فوقیت دینا۔ یہ حضرات صحیح عقائد اہل سنت و جماعت رکھتے ہوئے شریعت مقدسہ اور سنت نبویہ صلی اللہ علیہ وسلم پرستی المقدور ہر وقت عمل پیرا رہتے ہیں ان کے نفوس کا تزکیہ ہو چکا ہوتا ہے اس لئے اخلاص عمل کی دولت سے مالا مال ہوتے ہیں یہ حضرات ہر وقت اقامت دین و احیائے سنت و ازالہ بدعت میں کوشاں رہتے ہیں اور دعوت حق بلا خوفِ لومۃ لائم ہر وقت ان کا مشغلہ رہتا ہے، ان کی تبلیغ کا اثر ان کے تقویٰ و تزکیہ نفس و اخلاص عمل کی برکت سے بہت زیادہ ہوتا ہے، یہ اولیاء اللہ کی جماعت ہے ان کی شان میں ارشاد باری تعالیٰ ہے:

الْاٰیۡنَ اَوْلِیَآءَ اللّٰهِ لَا خَوْفٌ عَلَیْهِمْ وَلَا هُمْ یَحْزَنُوْنَ ۝

الَّذِیۡنَ اٰمَنُوۡا وَكَانُوۡا یَتَّقُوۡنَ ۝ [سورۃ یونس ع ۷ آیات ۶۲-۶۳]

”یاد رکھو! اللہ کے دوستوں پر نہ کوئی اندیشہ ہے اور نہ وہ مغموم ہوتے ہیں اور یہ لوگ وہ ہے جو ایمان لائے اور انہوں نے تقویٰ اختیار کیا۔“

اس آیت سے معلوم ہوا کہ ولایت کا مبنی ایمان اور تقویٰ ہے، ان حضرات کی دعوت عام مؤمنین کی دعوت سے نہایت ممتاز و موثر ہوتی ہے کیونکہ یہ حضرات تقویٰ کے زیور سے آراستہ اور تزکیہ نفس و اخلاص عمل کی دولت سے مالا مال ہوتے ہیں بخلاف عام مؤمنین کے کہ وہ ابھی تک نفس کی شرارتوں سے پوری طرح محفوظ نہیں ہیں اور اعمال میں اخلاص کی دولت سے کافی حد تک محروم ہوتے ہیں۔

**نوٹ:**..... اخص الخواص، اولیاء اللہ میں بھی عام اولیاء اللہ اور خواص اولیاء اللہ ہوتے ہیں یہ حضرات دعوت و عزیمت کے لوگ ہیں حدیث شریف میں وارد ہے افضل الجہاد کلمۃ حق عند سلطان جائر و فی روایۃ کلمۃ عدل [سنن نسائی حدیث نمبر ۴۳۴۴] یہ حضرات اس حدیث پر پوری طرح عمل کرتے ہیں، اور کسی ملامت کرنے والے کی ملامت اور کسی ایذا رساں کی ایذا رساں سے بے خوف ہو کر اقامت دین و احیائے سنت و ازالہ بدعت کا فریضہ انجام دیتے رہتے ہیں ایسے زمانہ میں جبکہ دین بہت کمزور ہو گیا ہو اپنے اور اغیار ہدم دین میں دن رات لگے ہوئے ہوں، شریعت کے احکامات پر چلنا آگ پر چلنے کی طرح مشکل ہو گیا ہو بدعات

ہر طرف زور ہو، علماء سوء و صوفیائے خام کا زور ہو، انہی اخص الخوص اولیاء اللہ میں سے ایک شخص جماعت ظاہر ہوتی ہے جو دعوت اسلام کا کام اس انداز سے سرانجام دیتی ہے کہ دین نئے سرے سے زندہ ہو جاتا ہے اور لوگ احکام شریعت پر عمل کرنے لگتے ہیں اور قانون شرعی کو بالادستی حاصل ہو جاتی ہے ایسے ہی ایک شخص یا جماعت پر حدیث کی رو سے مجدد کا اطلاق ہوتا ہے اس کی معرفت کے لئے ضروری ہے کہ اس کے عقائد اہل سنت و جماعت کے مطابق ہوں، علوم شرعیہ میں مہارت نامہ اور اتباع سنت میں کمال حاصل ہو، اخلاص کی دولت سے مالا مال ہو، اخص الخواص سے عام مؤمنین تک اس کو مقبولیت حاصل ہو، اقامت دین و احیائے سنت و ازالہ بدعت میں اس کی خاص شان ہو، هذا ما عندی ، واللہ اعلم بالصواب ۔

### کیا ہر مجدد کامیاب ہوتا ہے؟

مصنف کتاب مجدد الف ثانی تحریر کرتے ہیں:

**اول:** ..... چونکہ منصب تجدید منصب نبوت کا ظل کامل ہے اور شئون تجدید بھی شئون نبوت سے بہت کچھ ملتی ہیں اس لئے جس طرح انبیاء کرام علیہم الصلوٰۃ والسلام بلا خوف لومۃ لائم اور بے خطر جان و خانمان احکام الہی من وعن بلا کم و کاست اللہ کے بندوں تک پہنچاتے رہے ہیں اور ارشاد خداوندی یَا أَيُّهَا الرَّسُولُ بَلِّغْ مَا أُنزِلَ إِلَيْكَ مِنْ رَبِّكَ [سورة المائدة: ۶۷] ہر وقت ان کے پیش نظر رہا ہے اسی طرح مجدد بھی آنحضرت صلی اللہ علیہ وسلم کی شریعت مقدسہ کے احکام بلا خوف لومۃ لائم امت کے سامنے پیش کرتا رہتا ہے اور اپنی زندگی کا ہر لمحہ اس کے لئے وقف سمجھتا ہے۔

**دوم:** ..... ایمان کا حاصل ہونا اور ہدایت کاملنا اللہ تعالیٰ کی مشیت اور اس کے فضل و کرم پر موقوف ہے، تمام لوگوں کو مؤمن و ہدایت یافتہ بنا دینا نبی کے ذمہ نہیں ہے بلکہ اگر نبی کسی خاص شخص کے متعلق چاہے کہ وہ ایمان لے آئے اور ہدایت حاصل کر لے تو جب تک اللہ تعالیٰ نہ چاہے ایسا نہیں ہو سکتا اور اس سے نبی کی شان میں کوئی کمی نہیں آتی، قال اللہ تعالیٰ:

إِنَّكَ لَا تَهْدِي مَنْ أَحْبَبْتَ وَ لَكِنَّ اللَّهَ يَهْدِي مَنْ يَشَاءُ

وَهُوَ أَعْلَمُ بِالْمُهْتَدِينَ [سورة قصص: ۵۶]

کتاب ”مجدد الف ثانی“

”پس نبی کے ذمہ اللہ تعالیٰ کے احکام کا پہنچا دینا ہے اللہ تعالیٰ ہی جس کو

چاہے ہدایت دیتا ہے“

اور اس میں اس کے لئے حکمت بالغہ اور حجت واقعہ ہے وقال اللہ تعالیٰ

وَلَوْ شَاءَ رَبُّكَ لَأَمَنَّ مَنْ فِي الْأَرْضِ كُلَّهُمْ جَمِيعًا

أَفَأَنْتَ تُكْرِهُ النَّاسَ حَتَّىٰ يَكُونُوا مُؤْمِنِينَ [یونس آیت ۹۹]

وقال اللہ تعالیٰ:

لَيْسَ عَلَيْكَ هُدَاهُمْ وَلَكِنَّ اللَّهَ يَهْدِي مَنْ يَشَاءُ [البقرة

آیت ۶۷۲]

وقال اللہ تعالیٰ

وَمَا أَكْثَرُ النَّاسِ وَلَوْ حَرَصْتَ بِمُؤْمِنِينَ، [سورة یوسف: ۱۰۳]

وایضاً

وَمَا كَانَ لِنَفْسٍ أَنْ تُوْمِنَ إِلَّا بِإِذْنِ اللَّهِ [یونس آیت ۱۰۰]

وایضاً قال اللہ تعالیٰ

وَلَوْ شَاءَ رَبُّكَ لَجَعَلَ النَّاسَ أُمَّةً وَاحِدَةً [هود: ۱۱۸]

وغیرها من آیات القرآن

پس اگر کسی نبی پر محدود بے چند لوگوں کے سوا باقی لوگ ایمان نہ لائے یا کوئی شخص بھی

ایمان نہ لایا تب بھی اس نبی کا مشن کامیاب رہا کیونکہ کسی نبی سے احکام الہی کے پہنچانے میں کوئی

کو تا ہی نہیں ہوئی لہذا ہر نبی کی شان نبوت اور ہر رسول کی شان رسالت ہر طرح سے اعلیٰ و ارفع

اور بے داغ ہے بعینہ مجدد دین بھی اقامت دین احیائے سنت و ازالہ بدعت میں حتی المقدور سعی و

کوشش کرتا ہے جس کی بنا پر کہا جائے گا کہ ہر مجدد اپنے مشن میں کامیاب رہا یا اس ہمہ اس سلسلہ

میں مجدد کی ایک خاص شان ہوتی ہے اور غیر معمولی کوشش اس سے ظہور میں آتی ہے جس کی بنا پر

معاصرین اور بعد میں آنے والے حضرات اس کو مجدد تسلیم کرتے اور تجدیدی کارناموں کی تصدیق

کرتے ہیں۔

۴۵: ..... نبی کے ذمہ اپنی امت کو احکام الہی کا پہنچانا ہے قال تعالیٰ!

فَإِنَّمَا عَلَيْكَ الْبَلَاغُ الْمُبِينُ [سورة الانعام: ۸۲] .....

ایضا قال تعالیٰ

فَإِنَّمَا عَلَيْكَ الْبَلَاغُ وَعَلَيْنَا الْحِسَابُ [سورة الرعد: ۴۰]

وغيرهما من الآيات

پس جس طرح نبی کا کام احکام الہی کا امت کو پہنچا دینا ہے اور ہدایت کا دینا اللہ تعالیٰ کی مشیت پر موقوف ہے اسی طرح مجدد کا کام بھی احکام شریعت کی تبلیغ اور احیائے سنت و ازالہ بدعت و اقامت دین کے لئے کوشش کرنا ہے تمام لوگوں کو ہدایت پر لگا دینا جب نبی کے ذمہ نہیں ہے تو مجدد کے ذمہ بھی نہیں ہے البتہ جن لوگوں کو اللہ تعالیٰ چاہے گا وہ ضرور اس کے فیض تربیت سے فیضیاب ہو کر فلاح دارین حاصل کریں گے اور حضور انور صلی اللہ علیہ وسلم کی تبعیت وراثت کے فیض اور اللہ تعالیٰ کے فضل و کرم سے مشیت ایزدی کے مطابق مجدد کی کوششوں کا خاطر خواہ نتیجہ برآمد ہوتا ہے جس کی بنا پر اہل زمانہ بھی اور بعد میں آنے والے حضرات بھی اس کے مجدد ہونے کو تسلیم اور اس کی تصدیق کرتے ہیں۔

۴۶: ..... جو لوگ رسول اللہ صلی اللہ علیہ وسلم پر ایمان لے آئے تھے رسول اللہ صلی اللہ علیہ وسلم ان کے سامنے

قرآن پاک کی آیات کی تلاوت کرتے تھے اور ان کا تزکیہ نفس فرماتے تھے یعنی امر بالمعروف و نہی عن المنکر کرتے تھے اور جس خبث و نجاستِ باطنی سے وہ لوگ حالتِ شرک و جاہلیت میں ملوث تھے اس سے ان کے نفوس کا تزکیہ فرماتے تھے اور ان کو قرآن و سنت کے احکام سکھاتے تھے قال

تعالیٰ

هُوَ الَّذِي بَعَثَ فِي الْأُمِّيِّينَ رَسُولًا مِّنْهُمْ يَتْلُوا عَلَيْهِمْ آيَاتِهِ

وَيُزَكِّيهِمْ وَيُعَلِّمُهُمُ الْكِتَابَ وَالْحِكْمَةَ وَإِنْ كَانُوا مِنْ قَبْلُ

لَفِي ضَلَالٍ مُّبِينٍ [سورة آل عمران: ۱۶۴] وغيرهما من الآيات،

مجدد بھی لوگوں کے سامنے تبلیغ دین کے لئے کلام الہی کی آیات پڑھ کر سناتا ہے

اور رسول اللہ صلی اللہ علیہ وسلم کے بتائے ہوئے طریقوں سے جو اس کو بطریق توارث مشائخ کرام قدس

سرہم سے پہنچے ہیں اپنے متبعین کا تزکیہ نفس کرتا ہے ان کو احکام قرآنی اور مسائل دینی کی تعلیم دیتا ہے اور مرد زمانہ کے ساتھ ساتھ جو تحریف اور تغیر و تبدل عقائد و احکام دین میں ضالین و مبتدعین کی طرف سے پیدا ہو جاتا ہے مجد اس کی اصلاح کر کے صحیح دین کی تعلیم دیتا بدعات فی الدین کا ازالہ کرتا اور جو سنتیں مردہ ہو گئی ہیں ان کو زندہ کرتا ہے۔

**پنجم:**..... انبیاء علیہم الصلوٰۃ والسلام کی شخصیات اور ان کی تعلیمات اور طریقہ ہائے کار اطوار عقل و فکر سے ماوراء ہیں عقل ان سے در ماندہ اور فکر نارسا ہے عقلاً معرفت حق سے محروم و اطمینان یوزہ گر صحف انبیاء ہیں اور اتباع عقل گمراہی ہے حضرت مجدد الف ثانی قدس سرہ نے مکتوب نمبر ۲۳ دفتر سوم میں مذکورہ بالا دعویٰ کو مفصل و مدلل طور پر ثابت فرمایا ہے اس کا خلاصہ درج ذیل ہے:

”انبیاء علیہم السلام اہل عالم کے لئے رحمت ہیں جن کی بعثت کے ذریعہ حق تعالیٰ نے اپنی ذات و صفات سے ہم ناقص عقول اور کم فہموں کو خبر دی ہے اور ہماری کوتاہ فہم کے موافق اپنے ذاتی و صفاتی کمالات پر اطلاع بخشی ہے اور اپنی رضا مندی کو اپنی ناراضگی سے جدا کیا ہے اور ہمارے دنیا اور آخرت کے نفعوں کو ہمارے ضرروں و نقصانات سے ممتاز فرمایا ہے اگر ان کے وجود شریف کا وسیلہ نہ ہوتا تو تو انسانی عقلیں حق تعالیٰ کے اثبات میں عاجز رہتیں اور اس کے کمالات کے ادراک میں ناقص و قاصر ہوتیں غرض انبیاء علیہم السلام کی تعلیم و ہدایت کے بغیر عقل اس اعلیٰ دولت کے اثبات میں کوتاہ و گمراہ ہے جب ان حضرات کی تبلیغ سے وجود خدا عام طور پر تسلیم کر لیا گیا تب فلاسفہ بھی اپنی غلطی پر مطلع ہو کر بے اختیار وجود خدا کے تسلیم کرنے پر مجبور ہوئے حق تعالیٰ کی صفات کمال کا وجود انبیاء علیہم السلام کی بعثت، فرشتوں کی عصمت، حشر و نشر بہشت و دوزخ اور ان کا دائمی راحت و رنج وغیرہ وغیرہ جو شریعت نے بیان کی ہیں عقل ان کے ادراک سے قاصر ہے اور ان بزرگوں سے سنے بغیر ان امور کے اثبات میں ناقص اور غیر مستقل ہے جس طرح طور عقل حس سے ماوراء ہے اسی طرح طور نبوت بھی

طور عقل سے ماوراء سے جو چیز عقل سے مد رک نہ ہو سکے نبوت کے ذریعہ ادراک میں آجاتی ہے جو شخص طور نبوت کا منکر اور بداہت و صراحت کا مخالف ہے پس انبیاء علیہم السلام کا وجود ضروری تھا کیونکہ حق تعالیٰ کی وہ تعظیم جو اس کی طرف سے حاصل نہ ہو وہ اس کے شکر کے لائق نہیں اس لئے کہ قوت انسانی اس کے ادراک میں عاجز ہے بسا اوقات اس کی بے تعظیسی کو تعظیم سمجھتا ہے اور شکر سے ہجو میں آجاتا ہے حق تعالیٰ سے اس کی تعظیم کے استفادہ کا طریق نبوت اور انبیاء علیہم السلام کی تبلیغ پر موقوف ہے اولیاء کرام کا الہام بھی انوار نبوت سے مقتبس ہے اور انبیاء علیہم الصلوٰۃ والسلام ہی کی متابعت کے فیض و برکت کا نتیجہ ہے ریاضت و مجاہدہ کا طریق نظر و استدلال کے طریق کی طرح اس وقت اعتماد و اعتبار کے لائق ہوتا ہے جبکہ انبیاء علیہم الصلوٰۃ والسلام کی تصدیق کے ساتھ مل جائے جو حق تعالیٰ کی طرف سے تبلیغ کرتے ہیں اور حق تعالیٰ کی تائید سے موید ہیں جن علوم میں عقل کا استقلال اور استحکام ہے وہ غلط و خطا سے محفوظ ہونے کے باوجود اس بحث سے خارج اور دائرہ مالا یعنی میں داخل ہیں یہاں گفتگو ان علوم سے ہے جن کے ادراک میں عقل عاجز اور قاصر ہے اور طور نبوت پر موقوف ہیں اور جن پر آخرت کی نجات منحصر ہے۔

حضرات انبیاء علیہم الصلوٰۃ والسلام اللہ تعالیٰ کے بتائے ہوئے طور طریقوں کے مطابق راض رسالت و نبوت ادا کرتے ہیں اس لئے ان حضرات کی کوششوں کے جو بھی نتائج ظاہر ہوتے ہیں وہ اللہ جل شانہ کی مرضی و رضا کے عین مطابق ہوتے ہیں، اگرچہ مجدد معصوم نہیں ہوتا کہ وہ اللہ تعالیٰ کی طرف سے ہر قسم کے ظاہری و باطنی فتنوں سے محفوظ ہوتا ہے، مجدد کو جو فیض ہوتا ہے وہ فیضان نبوت کا نقل ہوتا ہے وہ حضرت رسالت مآب صلی اللہ علیہ وسلم کی پیروی ان کے تمام اطوار و عمل میں کرتا ہے اس لئے مجدد کو اتباع رسول اللہ صلی اللہ علیہ وسلم کی بنا پر فیضان نبوت سے وافر حصہ نصیب ہوتا، اگرچہ نبوت حضرت سیدنا حبیب کبریٰ صلی اللہ علیہ وسلم پر ختم ہو چکی ہے اور کوئی نبی ظلی و بروزی بھی

نہیں آئے گا مجدد کو وجدان والہام صحیح سے مالا مال کیا جاتا ہے اللہ تعالیٰ مجدد کی راہبری و راہنمائی وجدان والہام سے کرتے ہیں اس میں خطا بہت کم واقعہ ہوتی ہے مجدد اپنے زمانے میں اولیاء کرام کا سردار ہوتا ہے اس لئے اسے کشف صحیح نصیب ہوتا ہے کشف الہام وجدان بھی انوار نبوت سے مقتبس ہے اور نبی کریم صلی اللہ علیہ وسلم کے سینہ اقدس سے برکت و فیض نصیب ہوتا ہے۔

### کیا حضرت شیخ احمد سرہندی مجدد الف ثانی ہیں

بعض آیات و احادیث میں حضرت شیخ مجدد الف ثانی قدس سرہ کے ظہور فیض گنجور و وجود باجود کے متعلق اشارات ملتے ہیں چنانچہ تفسیر مظہری میں سورہ واقعہ کی آیت وَالسَّبِقُونَ السَّبِقُونَ کی تفسیر میں قاضی ثناء اللہ محدث پانی پتی قدس سرہ لکھتے ہیں:

”قال المجدد رحمة الله عليه الصحابه كلهم كانوا مستغرقين في کمالات النبوة ومن التابعين اكثرهم ومن اتباع التابعين اقلهم ثم انطس انوار النبوة واختفى اثارها وظهر كمالات الولاية واستعلى انوارها السكر والشطح وكثرة الخوارق المستفاد من التجليات الصفاتية والظلية حتى اذامضى بعد الهجرة الف سنة تدارك رحمة الله الواسعة افاض کمالات النبوة بمقتضى طينة النبي صلى الله عليه وسلم على بعض اتباعه حتى اشتبه اخر الامة باولها فقال النبي صلى الله عليه وسلم مثل امتي كمثل المطر لا يدرى اوله خیرام اخره راوه الترمذی عن انس وروى رزین عن جعفر بن محمد الصادق رضی اللہ عنہ عن ابيه الباقر عن جده قال قال رسول الله صلى الله عليه وسلم ابشروا البشر وانما مثل امتي مثل الغيث لا يدرى اخره خیرام اوله او كحديقة اطعم منها فوجع ما ثم اطعم

منہا فوج عامما العمل آخرہا فوجان یكون  
اعرضہا عرضا واعمقہا عمقا واحسنہا حسنا وعن ابن  
الدرداء رضی اللہ عنہ عن النبی صلی اللہ علیہ وسلم  
قال خیر امتی اولہا وآخرہا وفی وسطہا الکدر رواہ  
الحکیم الترمذی

پھر آیت ثلاثہ من الاولین وقلیل من الاخرین کے جزو قلیل من الاخرین  
کی تفسیر میں لکھتے ہیں ”وہم ارباب کمال النبوة الذین وجدوا بعد الف سنۃ  
کما ذکرنا من قبل“ اس بیان سے معلوم ہوا کہ اس آیت میں مجدد الف ثانی کے ظہور کی  
طرف اشارہ ہے (واللہ اعلم بالصواب)۔

اسی طرح علامہ سیوطی رحمۃ اللہ علیہ نے جمع الجوامع میں آنحضرت صلی اللہ علیہ وسلم کی ایک حدیث نقل کی  
ہے جو گویا آپ کے متعلق پیشینگوئی ہے رسول اللہ صلی اللہ علیہ وسلم نے فرمایا:

یکون فی امتی رجل یقال له صلة یدخل الجنة بشفاعته  
کذا وكذا

”یعنی میری امت میں ایک شخص پیدا ہوگا جس کو صلہ کہا جائے گا اس کی  
شفاعت سے بکثرت لوگ جنت میں جائیں گے۔“

### حضرت شیخ احمد سرہندی قدس سرہ کا اظہار مجددیت

آنحضرت صلی اللہ علیہ وسلم سے پہلے بکثرت انبیاء و مرسلین گذرے ہیں کوئی بستی اور کوئی امت  
ایسی نہیں گذری جس میں کوئی ہدایت کرنے والا اور لوگوں کو اللہ تعالیٰ کی نافرمانی سے ڈرانے والا نہ  
گذرا ہو، چنانچہ باری تعالیٰ کا ارشاد ہے۔ **وَإِنْ مِنْ أُمَّةٍ إِلَّا خَلَا فِيهَا نَذِيرٌ** اور دوسری  
جگہ فرمایا ہے **وَلِكُلِّ قَوْمٍ هَادٍ** لیکن تقریباً ہر ہزار سال کے بعد ایک اولوالعزم پیغمبر کا زمانہ آتا  
رہا ہے چنانچہ حضرت آدم علیہ السلام کے تقریباً ہزار سال کے بعد حضرت نوح علیہ السلام اور ان کے تقریباً  
ہزار سال بعد حضرت ابراہیم علیہ السلام اور پھر حضرت موسیٰ علیہ السلام پھر حضرت عیسیٰ علیہ السلام پھر آنحضرت خاتم  
النبیین صلی اللہ علیہ وسلم کا زمانہ ہے آپ صلی اللہ علیہ وسلم کے بعد کسی کو نبوت ملنے والی نہیں تھی لہذا آپ صلی اللہ علیہ وسلم کی

شریعت کے قیامت تک محفوظ رہنے کے انتظامات بھی قدرت کاملہ کی طرف سے پیش از پیش کئے گئے اور امت کو ان انتظامات سے بطور پیشینگوئی کے آگاہ کر کے مطمئن کر دیا گیا بعض اہم انتظامات کی خبر قرآن مجید میں ہے اور بعض کی احادیث صحیحہ میں چنانچہ ہر صدی میں مجدد کا ہونا بھی انہی انتظامات کے سلسلہ کی ایک کڑی ہے جس کا ذکر احادیث صحیحہ میں ہے لہذا سنن ابی داؤد کی ایک حدیث اوپر بیان ہو چکی ہے لیکن صدی کے مجدد کے علاوہ ہزار سال کے بعد اولوالعزم پیغمبر کے قائم مقام اولوالعزم مجدد کا ہونا بھی لازمی تھا تاکہ جس طرح صدی کے مجددین کی خدمات کے اثرات ایک صدی تک کے لئے ہوتے ہیں ہزار سال کے مجدد کی خدمات کے اثرات آئندہ ایک ہزار سال تک باقی رہیں، چنانچہ حق سبحانہ و تعالیٰ نے حضرت شیخ احمد فاروقی سرہندی قدس سرہ کو ”الف ثانی“ کا مجدد بنا کر اس دنیا میں بھیجا آپ سے پہلے صدی کے مجدد ہوا کرتے تھے الف (ہزار) کا مجدد کوئی نہیں ہوا کیونکہ الف ثانی کا آغاز ہی نہیں ہوا تھا اور الف اول میں خود سید البشر احمد مجتبیٰ محمد مصطفیٰ صلی اللہ علیہ وسلم کی ذات اقدس و اطہر موجود تھی۔

### حضرت خواجہ محمد معصوم قدس سرہ کے نام مکتوب میں اظہار مجددیت

کہ اللہ سبحانہ کی قدرت کی یہی لفظ صلہ حضرت امام ربانی مجدد الف ثانی رحمۃ اللہ علیہ کے قلم سے اپنے لئے استعمال ہوا ہے، اس امت میں آپ سے پہلے یہ لفظ کسی نے اپنے لئے استعمال نہیں کیا (ان فی ذالک لایات) چنانچہ مکتوب نمبر ۲ دفتر دوم میں اپنے فرزند رشید و خلیفہ راشد عروہ الوثقی مجددین خواجہ محمد معصوم قدس سرہ کو بعض پوشیدہ اسرار تحریر فرماتے ہوئے لکھتے ہیں:

”میں اپنی پیدائش کا جو مقصد سمجھتا تھا معلوم ہوا کہ وہ حاصل ہو گیا ہے اور ہزار سالہ درخواست قبول ہو گئی۔“

الحمد لله الذي جعلني صلة بين البحرين ومصلحا بين  
الفتنين اكمل الحمد على كل حال والصلوة والسلام  
على خير الانام وعلى اخوانه الكرام من الانبياء  
والملائكة العظام

”اللہ تعالیٰ کا ہر حال میں کامل ترین شکر ہے جس نے مجھ کو دو سمندروں کا

ملانے والا اور دو گروہوں کے درمیان صلح کرانے والا بنایا اور حضرت خیر الانام صلی اللہ علیہ وسلم اور ان کے اخوان کرام یعنی انبیاء کرام و ملائکہ عظام پر صلوة و سلام ہو۔“

آپ نے اس طرح تحریر فرما کر مذکورہ بالا حدیث کی طرف اشارہ کیا ہے کہ حق سبحانہ و تعالیٰ نے اپنے فضل و کرم سے اس حدیث کا مصداق مجھ کو بنایا یہاں دو سمندروں سے مراد شریعت اور طریقت ہیں اور دو گروہوں سے مراد علماء اسلام اور مشائخ کرام ہیں شریعت اور طریقت میں جو اختلاف بظاہر نظر آ رہا تھا وہ آپ کی وجہ سے اللہ تعالیٰ نے رفع کر دیا اور جو اختلاف علماء کا مشائخ سے تھا وہ بڑی حد تک کم ہو گیا اس سلسلہ میں دفتر دوم کا پہلا مکتوب ملاحظہ ہو۔

### حضرت میر محمد نعمان بدخشی رحمۃ اللہ علیہ کے نام مکتوب

حضرت مجدد الف ثانی قدس سرہ خود اپنے ایک مکتوب گرامی میں جو میر محمد نعمان بدخشی رحمۃ اللہ علیہ کے نام دفتر اول مکتوب نمبر ۱۰۹ میں ارشاد فرماتے ہیں۔

گذشتہ شریعتوں کا یہی حال تھا کہ اولوالعزم پیغمبر کے رحلت فرما جانے کے ہزار سال بعد تک انبیاء کرام و مرسلین مبعوث ہوتے رہتے تھے جو اولوالعزم پیغمبر کی شریعت کو تقویت دیتے تھے اور اس کے کلمہ کو بلند کرتے تھے اور جب اس اولوالعزم پیغمبر کی دعوت و شریعت کا دورہ تمام ہو جاتا تھا تو دوسرا اولوالعزم پیغمبر مبعوث ہو جاتا تھا اور نئے سرے سے اپنی شریعت ظاہر کرتا تھا اور چونکہ حضرت خاتم الرسل صلی اللہ علیہ وسلم کی شریعت نسخ و تبدیل سے محفوظ ہے اس لئے حضور کی امت کے علماء کو انبیاء کا قائم مقام بنا کر شریعت کی تقویت اور ملت کی تائید کا کام ان کے سپرد فرمایا ہے بلکہ ایک اولوالعزم پیغمبر (حضرت عیسیٰ علیہ السلام) کو آنحضرت صلی اللہ علیہ وسلم کا متبع بنا کر آپ کی شریعت کو ترقی بخشی ہے اللہ تعالیٰ کا ارشاد ہے:

إِنَّا نَحْنُ نَزَّلْنَا الذِّكْرَ وَإِنَّا لَهُ لَحَافِظُونَ [سورۃ الحجر: ۹]

”ہم نے قرآن مجید کو نازل کیا اور ہم ہی اس کے محافظ ہیں۔“

اور جانا چاہئے کہ حضرت خاتم الرسل صلی اللہ علیہ وسلم کے رحلت فرما جانے کے ہزار سال بعد

حضور صلی اللہ علیہ وسلم کی امت کے جو اولیا ظاہر ہوں گے اگر چہ وہ قلیل ہوں گے مگر اکمل ہوں گے تاکہ اس شریعت کی تقویت پورے طور پر کر سکیں، حضرت مہدی علیہ السلام جن کی تشریف آوری کی نسبت خاتم الرسل صلی اللہ علیہ وسلم نے بشارت فرمائی ہے ہزار سال کے بعد پیدا ہوں گے اور حضرت عیسیٰ علی نبینا خود بھی ہزار سال کے بعد نزول فرمائیں گے۔ نیز مکتوب نمبر ۴ دفتر دوم میں حضرت سید نعمان رحمۃ اللہ علیہ کے نام ہے۔

”جاننا چاہئے کہ ہر سو سال کے بعد ایک مجدد گذرا ہے لیکن سو سال کا مجدد اور ہے اور ہزار کا مجدد اور جس قدر سو اور ہزار کے درمیان فرق ہے اسی قدر بلکہ اس سے زیادہ دونوں مجددوں کے درمیان فرق ہے اور مجدد وہ ہوتا ہے کہ جو فیض اس مدت میں امتوں کو پہنچتا ہے اسی کے ذریعہ پہنچتا ہے خواہ اس وقت کے اقطاب و اوتار ہوں اور خواہ ابدال و بختا، خاص کند بندہ مصلحت عام را

دفتر اول مکتوب نمبر ۲۳۴ میں حضرت امام ربانی رحمۃ اللہ علیہ تحریر فرماتے ہیں:

”اے فرزند! یہ علوم و معارف کہ جن کی نسبت اہل اللہ میں سے کسی نے نہ ہی صراحت سے گفتگو کی ہے اور نہ ہی اشارے سے، ان نہایت اعلیٰ معارف اور اکمل علوم میں سے ہیں جو کہ ہزار سال کے بعد ظہور میں آئے ہیں اور واجب تعالیٰ و تقدس کی حقیقت اور ممکنات کے حقائق کو جس قدر کہ ممکن و لائق ہے بیان فرمایا ہے، یہ معارف نہ کتاب و سنت کے ساتھ مخالفت رکھتے ہیں اور نہ ہی اہل حق کے اقوال کے مخالف ہیں (پھر چند سطور کے بعد فرماتے ہیں) اے فرزند! یہ وہ وقت ہے کہ پہلی امتوں میں ایسے ظلمت سے بھرے ہوئے وقت میں اولوالعزم پیغمبر مبعوث ہوتا تھا اور نئی شریعت کو زندہ کرتا تھا اور اس امت میں جو کہ خیر الامم ہے اور اس امت کے پیغمبر آنحضرت خاتم الرسل صلی اللہ علیہ وسلم ہیں (اس امت کے) علماء کو انبیائے بنی اسرائیل کا مرتبہ دیا گیا ہے اور انبیاء کے وجود سے علماء کے وجود کے ساتھ

مستغنی فرمایا ہے اسی لئے ہر صدی کے سرے پر (ختم پر یا شروع میں) اس امت کے علماء میں سے ایک مجدد مقرر کرتے ہیں تاکہ شریعت کو زندہ کرے خصوصاً ہزار سال کے بعد جو کہ سابقہ امتوں میں، اولوالعزم پیغمبر کے پیدا ہونے کا وقت ہے ایسے وقت میں ہر پیغمبر کو کافی نہیں سمجھا گیا (بلکہ اولوالعزم پیغمبر مبعوث کیا گیا) اب بھی اسی طرح کے وقت میں ایک تام المعرفت عالم و عارف درکار ہے جو گذشتہ امتوں کے اولوالعزم پیغمبر کے قائم مقام ہو۔“

فیض روح القدس ارباز مدد فرماید

دیگران نیز کنند آنچه مسیحامی کرد

نیز حضرت شیخ مجدد قدس سرہ دفتر اول مکتوب نمبر ۲۶۱ میں تحریر فرماتے ہیں:

”یہ وہ کمال ہے جو ہزار سال کے بعد وجود میں آیا ہے اور آخریت سے جو اولیت کے

رنگ میں ظاہر ہوئی ہے شاید حضور صلی اللہ علیہ وسلم نے اسی سبب سے فرمایا ہے کہ ”اولہم خیرام

الآخر ہم (ان میں سے اول بہتر ہیں یا ان میں سے آخر) اور دوسری حدیث میں حضور صلی اللہ علیہ وسلم نے

فرمایا کہ اس امت میں سے بہترین اول ہیں یا آخر اور درمیان میں کدورت و تیرگی ہے“

(پھر چند سطروں کے بعد تحریر فرماتے ہیں) اور اس امت کی آخریت کا شروع آنحضرت صلی اللہ علیہ وسلم

کے رحلت فرمانے کے بعد الف ثانی یعنی دوسرے ہزار سال کی ابتدا سے ہے کیونکہ الف یعنی ہزار

سال کے گذرنے کو امور کے متغیر کرنے میں بڑی خاصیت ہے اور اشیاء کی تبدیلی میں قوی

تاثیر ہے اور چونکہ اس امت میں تسخ و تبدیلی نہیں ہے اسی لئے سابقین کی نسبت اسی تروتازگی کے

ساتھ متاخرین میں جلوہ گر ہوئی ہے اور (اس نے) الف ثانی میں شریعت کی تاسید اور ملت کی تجدید

فرمائی ہے۔

حضرت امام ربانی رحمۃ اللہ علیہ دفتر اول مکتوب نمبر ۳۰۱ میں اس طرح ارشاد فرماتے ہیں:

”میں خیال کرتا ہوں کہ اس دولت نے تابعین بزرگواروں پر بھی اپنا پرتو

ڈالا ہے اور تبع تابعین بزرگواروں پر بھی اپنا سایہ ڈالا ہے بعد ازاں یہ

دولت پوشیدہ ہوگئی حتیٰ کہ آں سرور عالم صلی اللہ علیہ وسلم کی بعثت سے الف ثانی (دوسرے ہزار سال) کی باری آگئی اور اس وقت بھی وہ دولت تبعیت اور وراثت کے طور پر ظاہر ہوگئی اور آخر کو اول سے مشابہ کر دیا ہے۔“

حضرت امام ربانی رحمۃ اللہ علیہ دفتر دوم مکتوب نمبر ۴ میں ارشاد فرماتے ہیں:

یہ علوم انوار نبوت علیٰ اربابہا الصلوٰۃ والسلام والتحیہ کی مشکوٰۃ (قذیل) سے مقتبس ہیں

جو الف ثانی (دوسرے ہزار) کے آغاز کے بعد تبعیت و وراثت کے طور پر تازہ ہوئے ہیں اور تروتازہ ہو کر ظاہر ہوئے ہیں ان علوم و معارف کا صاحب اس الف (دوسرے ہزار) کا مجدد ہے

چنانچہ اس کا میدان علوم و معارف ہیں جو کہ ذات و صفات و افعال اور احوال و مواجید و تجلیات و ظہورات کے تعلق ہیں نظر و غور کرنے والوں پر پوشیدہ نہیں وہ جانتے ہیں کہ یہ تمام علوم و معارف

علماء کے علوم اور اولیاء کے معارف کے علاوہ ہیں بلکہ یہ علوم (علماء و اولیاء کے) ان علوم کے مقابلہ

میں (جو حضرت مجدد الف ثانی رحمۃ اللہ علیہ پر ظاہر ہوئے) پوست کی طرح ہیں اور یہ (مجدد الف ثانی رحمۃ اللہ علیہ

کے) معارف اس پوست کے مغز کی مانند ہیں واللہ سبحانہ الہادی۔“

حضرت شیخ مجدد قدس سرہ بادشاہ اکبر اور جہانگیر بادشاہ کے دور حکمرانی میں ظہور ہوئے

ابھی قارئین نے اکبر کے زمانہ ظلمات کو پڑھا ہے اور اس کے بیٹے خسرو جہانگیر کے حالات بھی

مطالعہ کئے ہیں کس طرح کفر و شرک ضلالت و گمراہی، فسق و فجور پھیل رہا تھا اور حکومت وقت ان

امور کی سرپرستی کر رہی تھی اللہ تعالیٰ کی توفیق و ہمت سے اور اپنی باطنی و روحانی قوت سے حضرت

مجدد قدس سرہ نے دین اسلام اور توحید و سنت کا احیاء فرمایا جن کی تفصیل آگے آرہی ہے آپ کی یہ

دینی خدمات ہی ہیں جو آپ قدس سرہ کے مجدد ہونے پر پر زور دلالت کرتی ہیں اس میں کوئی شک

نہیں ہے کہ علمائے عصر نے بھی آپ رحمۃ اللہ علیہ کو مجدد تسلیم کیا تھا بلکہ حضرت شیخ مجدد الف ثانی رحمۃ اللہ علیہ ہی

وہ واحد ہستی ہیں جن کی مجددیت کو ہندوستان کے باہر عرب ممالک کے علاوہ سارے عالم اسلام

میں مجدد الف ثانی رحمۃ اللہ علیہ کہا گیا، سنت الہی کے مطابق ہر زمانہ اور صدی میں مسلمین و مجددین پیدا

ہوتے رہے اور دین کو نیا اور تازہ کرتے رہے ہیں مگر اسلام کی تقریباً چودہ سو سال کی تاریخ میں یہ

خطاب صرف حضرت شیخ احمد سرہندی قدس سرہ کو حاصل ہوا اور خطاب کے لاحقہ الف ثانی کا یہ مطلب سمجھا جاتا ہے کہ پورے دوسرے ہزار یہ کے لئے مجدد بنائے گئے ہیں۔

حضرت امام ربانی قدس سرہ بے شک و شبہ مجدد کامل تھے اور ہیں اور دوسرے ہزار یہ کے ختم ہونے تک مجدد۔ الف۔ ثانی ہیں اس کے بعد حضرت سیدنا امام مہدی تشریف لائیں گے، مجددیت کا منصب اللہ تعالیٰ کی طرف سے عطا ہوتا ہے جیسا کہ حضرت مجدد صاحب قدس سرہ نے اپنے مکتوب شریف میں ظاہر کیا ہے مجددیت کے ساتھ ساتھ اللہ تعالیٰ اپنے اس بندے کو بغیر حساب روحانی قوت و تصرف بھی عطا فرماتا ہے جس سے وہ ہستی ظاہری اسباب کے ساتھ اپنی روحانی قوت سے تصرف بھی کرتا ہے جس سے لوگوں میں رشد و ہدایت کا نور پھلتا چلا جاتا ہے اور ایک انقلاب رونما ہو جاتا ہے۔

بعض لوگوں کا خیال ہے کہ مجدد میں یہ یہ خوبیاں ہونی چاہئے، پھر وہ مجدد کامل بن جاتا ہے، لوگوں کے لکھنے یا کہنے سے کوئی مجدد نہیں بن جاتا، مجددیت فیضان نبوت کی ظل ہوتی ہے، اور یہ صرف اللہ تعالیٰ کے فضل و کرم کا معاملہ ہوتا ہے اس ہستی کا ایک ایک لمحہ محبوب کبریاء ﷺ کی پیروی میں بسر ہوتا ہے، اور وہ مقبول رحمان ہوتا ہے، حضرت امام ربانی مجدد صاحب قدس سرہ کے مکتوبات تین سو سال سے ان کی مجددیت کے شاہد ہیں اور ان شاء اللہ رہیں گے خود اپنے مکتوبات میں آپ نے فرمایا ہے کہ میرے حقائق و معارف کی تصدیق حضرت امام مہدی موعود کریں گے۔

### معاصرین کی شہادت

حضرت شیخ مجدد صاحب قدس سرہ کی عظمت اور آپ کے مجدد الف ثانی ہونے کا اعتراف کرنے والے ہندوستان کے علاوہ عرب و عجم میں بے شمار حضرات ہیں جنہوں نے آپ قدس سرہ کی عزت، عظمت کے ساتھ ساتھ مجدد الف ثانی ہونے کی شہادت کے ترانے پڑھے ہیں، ان میں چند اکابر کے اسماء گرامی یہ ہیں، مولانا عبدالحکیم رحمۃ اللہ علیہ سیالکوٹی، شیخ عبدالحق رحمۃ اللہ علیہ محدث دہلوی، شیخ فضل اللہ برہانپوری رحمۃ اللہ علیہ، شیخ حسن غوثی رحمۃ اللہ علیہ، میر مومن بلخی رحمۃ اللہ علیہ، مولانا جمال الدین تلوئی رحمۃ اللہ علیہ، مولانا یعقوب صرنی رحمۃ اللہ علیہ، جو حضرت مجدد رحمۃ اللہ علیہ کے شیوخ میں سے ہیں مولانا

مجدد الف ثانی

حسن قبادانی رحمۃ اللہ علیہ مولانا میرک شاہ رحمۃ اللہ علیہ مولانا جان محمد لاہوری رحمۃ اللہ علیہ مولانا عبدالسلام بدایونی رحمۃ اللہ علیہ وغیرہم یہ سب اپنے وقت کے فاضل اور کامل حضرات ہیں جنہوں نے حضرت مجدد رحمۃ اللہ علیہ کی تعریف کی ہے اور ان کے مخالفین کا رد کیا ہے۔

### حضرت مولانا عبدالحکیم سیالکوٹی

علامہ زماں مولانا عبدالحکیم رحمۃ اللہ علیہ سیالکوٹی بن شمس الدین رحمۃ اللہ علیہ مولانا کمال کشمیری رحمۃ اللہ علیہ کے شاگرد تھے اپنے وقت کے اکابر علماء و اعظم فضلاء میں ممتاز، حدیث، فقہ اور تفسیر میں یکتائے زمانہ تھے حضرت مجدد رحمۃ اللہ علیہ آپ کو آفتاب پنجاب کہتے تھے، اور آپ بھی حضرت مجدد رحمۃ اللہ علیہ کے بہت عقیدتمند تھے اور سب سے پہلے آپ ہی نے حضرت کو مجدد الف ثانی کہا ہے جہاں گیر کے زمانے میں اپنے وطن سیالکوٹ میں درس علوم میں مشغول رہے پھر شاہجاں نے دربار میں بلا کر انعام و اکرام سے نوازا اور دو مرتبہ چاندی سے آپ کو وزن کرا کر وہ چاندی آپ کو بخش دی دونوں مرتبہ چھ ہزار روپیہ وزن میں آیا اور چند دیہات معافی آپ کو عطاء فرمائے، صاحب تصانیف کثیرہ ہیں ۱۶ ربیع الاول ۱۰۶۸ھ اور ۱۶۵۶ء میں انتقال فرمایا۔

حضرت مولانا عبدالحکیم سیالکوٹی رحمۃ اللہ علیہ حضرت مجدد الف - ثانی - کی نہایت تعظیم و تکریم فرماتے آپ کے مجدد الف - ثانی - ہونے کا اقرار کرتے، حضرت مجدد رحمۃ اللہ علیہ کو برا کہنے والوں کی شدت سے تشنیع کرتے اور جو مکتوبات حضرت کی خدمت میں بھیجتے ان میں آپ کو مجدد الف - ثانی - کے لقب سے خطاب کرتے تھے بلکہ کہا گیا ہے کہ انہوں نے ہی حضرت کو سب سے پہلے اس لقب سے ملقب کیا ہے، بعض مخالفین کے شبہ کے رد میں مولانا موصوف کی یہ عبارت بھی نقل کی گئی ہے اکابر ملت کے کلام میں ان کی مراد سمجھے بغیر نقص نکالنا جہالت ہے اور اس کا کوئی اچھا نتیجہ نہیں نکلتا اور بجائے مشیخت معدن عرفان شیخ احمد (سرہندی) کے کلام کا رد کرنا جہالت اور عدم فہم کی وجہ سے ہے کتبہ الفقیر عبدالحکیم "خواجہ محمد ہاشم کشمیری رحمۃ اللہ علیہ فرماتے ہیں "راقم الحروف عرض کرتا ہے کہ ایک دفعہ میرے دل میں خیال گذرا کہ جبکہ حق سبحانہ و تعالیٰ نے آپ کو مجدد الف - ثانی - کیا ہے اگر اکابر علمائے وقت اس کو تسلیم کر لیتے تو اس امر کی پوری طرح تائید ہو

آئی یہاں تک کہ ایک دن یہ خیال میرے دل میں آپ کی خدمت مبارک میں بھی آیا تو حضرت نے احقر کو مخاطب کر کے فرمایا کہ مولانا عبدالحکیم رحمۃ اللہ علیہ سیالکوٹی کہ علوم عقلیہ و نقلیہ اور اعلیٰ درجہ کی تصانیف کے اعتبار سے اس وقت ہندوستان میں ان کا نظیر معلوم نہیں ہوتا انہوں نے مجھے ایک مکتوب لکھا تھا پھر آپ نے تبسم کر کے فرمایا کہ ان کے مدحیہ فقرات میں سے ایک فقرہ مجدد الف ثانی، "بھی تھا۔"

اس کے بعد خواجہ محمد ہاشم کشمی رحمۃ اللہ علیہ تحریر فرماتے ہیں "پوشیدہ نہ رہے کہ مولانا عبدالحکیم رحمۃ اللہ علیہ نے ایک روز حضرت مجدد الف ثانی رحمۃ اللہ علیہ کو خواب میں دیکھا کہ آپ نے ان کے سامنے یہ آیت پڑھی قل اللہ ثم ذرہم اس واقعہ کا آپ پر بہت اثر ہوا اور آپ نے حضرت مجدد الف ثانی قدس سرہ کی خدمت میں حاضر ہو کر تعلیم ذکر اخذ کی اور آپ کے حقیقی مخلصین میں داخل ہوئے اس ظاہری ملاقات سے پہلے وہ فرماتے تھے کہ حضرت کا اویسی (روحانی فیض یافتہ) ہوں۔"

### حضرت مولانا شیخ عبدالحق محدث دہلوی رحمۃ اللہ علیہ

حضرت مولانا شیخ عبدالحق محدث دہلوی رحمۃ اللہ علیہ بہت بڑے شیخ وقت تھے علم حدیث کو حرمین شریفین سے ہندوستان میں لے کر آئے تھے، پکے سچے حنفی مسلک کے عالم دین تھے حضرت شیخ مجدد قدس سرہ کے پیر بھائی بھی تھے حضرت خواجہ باقی باللہ رحمۃ اللہ علیہ سے بیعت تھے لیکن ان کا زیادہ تر رجوع حضرات قادر یہ کی طرف تھا، آپ نے ابتداء میں حضرت مجدد الف ثانی رحمۃ اللہ علیہ کے بعض معارف پر بتقصائے بشریت و مقتضائے معاصرت بعض اعتراضات تحریر کئے تھے لیکن آخر میں عنایت الہی نے آپ کی رہنمائی فرمائی اور اپنے اس فعل سے تائب ہوئے اور اپنے ایک مکتوب میں جو حضرت خواجہ حسام الدین احمد رحمۃ اللہ علیہ خلیفہ حضرت خواجہ باقی باللہ قدس سرہ کو لکھا ہے ان اعتراضات سے رجوع کیا ہے وہ مکتوب درج ذیل ہے، "ان ایام میں میاں شیخ احمد سلمہ اللہ تعالیٰ کے حق میں فقیر کی صفائی قلب حد سے زیادہ ہے پردہ بشریت و حجاب جبلت درمیان میں حائل نہیں رہا برادر طریقت ہونے کی رعایت اور انصاف کا تقاضا اور عقل کا حکم یہ ہے کہ ایسے عزیزوں

اور بزرگوں کے ساتھ بدظن نہیں ہونا چاہئے، اس کے باوجود میرے باطن میں ذوق و وجدان اور غلبہ حال سے ایک کیفیت پیدا ہو گئی ہے جس کے بیان سے زبان قاصر ہے، دلوں کے پھیرنے والے اور احوال کے بدلنے والے اللہ تعالیٰ کی ذات پاک ہے شاید ظاہر ہیں لوگ اس بات کو دور از عقل خیال کریں، میں نہیں جانتا کہ یہ حالت کیا ہے اور کیوں ہے۔

نیز شیخ موصوف نے اپنی اولاد کو ایک طویل و عریض مکتوب میں تحریر فرمایا ہے کہ ”جو مسودات میں نے میاں شیخ احمد سلمہ اللہ تعالیٰ کے کلام پر اعتراضاً لکھے ہیں ان سب کو پانی سے دھو ڈالو کیونکہ جو کدورت ان کی نسبت میرے دل میں پیدا ہوئی تھی وہ صفائی میں تبدیل ہو چکی ہے، شیخ موصوف کے اس انکار سے رجوع فرمانے کے سبب میں اختلاف ہے بعض نے کہا ہے کہ انھوں نے آنحضرت صلی اللہ علیہ وسلم کو خواب میں دیکھا کہ ان کے انکار پر اظہار ناراضگی فرما رہے ہیں اور بعض نے کہا کہ شیخ نے قرآن مجید سے فال نکالی تو یہ آیت نکلی:

وَإِنْ يَكُ كَاذِبًا فَعَلَيْهِ كَذِبُهُ وَإِنْ يَكُ صَادِقًا يُصِيبْكُمْ بَعْضُ  
الَّذِي يَعِدُكُمْ [سورة الغافر: ۲۸]

اور بعض نے کہا کہ ایک دفعہ یہ آیت نکلی

رِجَالٌ لَا تُلْهِيهِمْ تِجَارَةٌ وَلَا بَيْعٌ عَنْ ذِكْرِ اللَّهِ [سورة النور: ۳۷]

اور بعض نے کہا کہ بعض دشمنوں نے حضرت مجدد رحمۃ اللہ علیہ کے متعلق بعض جعلی عبارتیں ان کو لکھی تھی جب شیخ موصوف کو اصل عبارات معلوم ہوئیں تو رجوع کیا اور توبہ کی اور امام موصوف قدس سرہ سے معذرت کی پس انھوں نے بھی معذرت قبول کر لی اور دونوں طرف سے صفائی قلب حاصل ہو گئی اور کدورت کا کوئی اثر باقی نہ رہا۔

حضرت شیخ عبدالحق رحمۃ اللہ علیہ تو اپنے پیر بھائی حضرت شیخ مجدد قدس سرہ کے بارے میں اپنی صفائی دے رہے ہیں اور اپنے قلب کی کیفیت بیان کرتے ہوئے تحریر کرتے ہیں در پردہ بشریت و حجاب جبلیت درمیان میں حائل نہیں رہا حجاب بشریت کی کیفیت اکثر ہم عصروں میں پیدا ہو جاتی ہے لیکن اللہ تعالیٰ علماء ربانی کو ان حجابات سے پاک و صاف کرتے رہتے ہیں جس

ان کے سینے صاف اور دلوں کی ظلمت صاف ہو جاتی ہے پھر وہ ایک دوسرے کی عظمت کو سمجھنے لگتے ہیں حضرت شیخ موصوف بھی آخر میں انسان ہی تھے باوجود وہ بہت نیک و پارسا تھے اور ولی اللہ بھی تھے۔

لیکن کتاب ”رود کوثر“ کا مصنف جناب شیخ اکرام مرحوم اس بات کو ماننے کے لیے اذیت نہیں ہے کہ حضرت شیخ عبدالحق محدث دہلوی رحمۃ اللہ علیہ نے رجوع کر لیا تھا شیخ اکرام اپنی کتاب ”رود کوثر“ میں حضرت امام ربانی مجدد الف ثانی قدس سرہ پر عجیب و غریب تنقید کرتا ہے کبھی اس کو مولانا ابوالکلام کے اس فقرہ پر اعتراض ہے کہ انہوں نے یہ لکھا ہے کہ حضرت امام ربانی مجدد الف ثانی قدس سرہ کا وجود گرامی ہی تنہا اس کا روبرو کا نفیل ہوا شیخ اکرام صاحب مرحوم اپنے آخری وقت تک حضرت مجدد الف ثانی قدس سرہ کی عظمت کو نہ سمجھ پائے جب قلوب میں حسد بڑھ جائے تو پھر لوگ کسی کی عظمت کے قائل و معترف نہیں ہوتے، اسی طرح کافر مودودی بھی ہے جو پہلے اکابرین کی عظمت و رفعت کے قائل نہیں ہیں بلکہ وہ انبیاء علیہم السلام کی عظمت اور کام میں بھی نقائص لکھتے نظر آتے ہیں۔

### حضرت شیخ محمد فضل اللہ برہانپوری رحمۃ اللہ علیہ

شیخ محمد بن فضل اللہ بن صدر الدین جوہنپوری ثم برہانپوری حضرت ابو بکر صدیق رضی اللہ عنہ کی اولاد سے ہیں گجرات میں پیدا ہوئے بچپن ہی میں والدہ ماجدہ کا انتقال ہو گیا پھر شیخ صفی گجراتی سے خرقہ پہنا اس کے بعد حرمین شریفین کا سفر کیا اور وہاں بارہ سال تک رہے اس دوران میں شیخ علی بن حسام الدین متقی مکی کی خدمت میں رہے اور ان سے فیوضات کثیرہ کا استفادہ کیا پھر احمد آباد واپس آگئے اور وہاں شادی کی پھر شیخ وجیہ بن نصر اللہ علوی سے علم حاصل کیا پھر شیخ ابو محمد بن خضر تمیمی سے طریقہ اخذ کر کے برہانپور میں قیام کیا اور درس و تدریس اور افادہ میں مشغول ہو گئے بہت عبادت کرنے والے مراقبہ کرنے والے اور خوف خدا رکھتے تھے ہمیشہ عبادت و افادہ میں مشغول رہتے آپ کی تصنیفات میں سے ہدیۃ المرسلہ الی النبی صلی اللہ علیہ وسلم فی شرح دعاء سینفی اور ایک رسالہ الوسیلہ الی شفاعۃ النبی صلی اللہ علیہ وسلم ہے جس میں قاضی عیاض کی شفا اور شمائل ترمذی کا خلاصہ ہے و رلواح

جائی کی شرح بھی ہے ایک رسالہ امامت امر کی کراہت میں اور ایک رسالہ معراج کے بارے میں بھی ہے پیر کے روز ۲ رمضان المبارک کی ۱۰۲۹ھ کو برہان پور میں وفات ہوئی وہیں دفن ہوئے ”ابن فضل اللہ سے تاریخ وفات نکلتی ہے کہ آپ حضرت مجدد الف ثانی قدس سرہ کے اوصاف سن کر بہت مسرور اور آپ کے معارف جلیلہ کی سماعت سے نہایت لطف اندوز ہوتے تھے اور فرماتے تھے کہ جو کچھ قطب الاقطاب (حضرت مجدد الف ثانی قدس سرہ) بیان فرماتے ہیں اور جو اسرار تحریر فرماتے ہیں وہ سب صحیح اور واضح ہیں اور وہ ان اسرار کے بیان کرنے میں صادق اور ان سے بہرہ ور ہیں اور آپ کے صدق مقال اور علو حال کی علامت آپ کا کمال درجہ اتباع سنت ہے اور مجھے آپ کی جناب میں غائبانہ اخلاص تام اور محبت عام ہے اور جب حضرت مجدد الف ثانی قدس سرہ کو جہانگیر بادشاہ نے محبوس کیا تو شیخ فضل اللہ مذکور نماز پنجگانہ کے بعد آپ کی رہائی کے لئے دعا فرماتے تھے اور جب کوئی شخص سرہند کی طرف سے بیعت توبہ و ارشاد کے لئے آپ کے پاس حاضر ہوتا تو آپ فرماتے تعجب ہے کہ تو حضرت کے جوار میں رہتا ہے اور دوسری جگہ جا کر مرید ہوتا ہے تم لوگ سورج کو چھوڑ کر ستاروں سے روشنی حاصل کرتے ہو۔

### حضرت میر مؤمن رحمۃ اللہ علیہ

شیخ میر محمد مؤمن بلخی قدس سرہ کا مرید حضرت مجدد الف ثانی قدس سرہ کے ہاتھ پر انابت و توبہ اور سلوک کی نیت سے سرہند شریف حاضر ہوا اور اپنے شیخ موصوف اور مولانا میرک شاہ قدس سرہ و شیخ حسن القبادانی وقاضی القضاة نولک کا سلام پہنچایا پھر عرض کیا کہ میرے شیخ میر محمد مؤمن کردی فرماتے تھے کہ اگر کبر سنی اور بعد مسافت مانع نہ ہوتے تو میں خود آپ کی صحبت و خدمت میں حاضر ہوتا اور بقیہ عمر آپ کی خدمت میں گزارتا اور آپ کے احوال کے انوار کا جن کو کسی آنکھ نے نہیں دیکھا اور کسی کان نے نہیں سنا اقتباس کرتا چونکہ موانعات مذکورہ موجود ہیں اس لئے امیدوار ہوں کہ اس ظاہری طور پر جدا اور باطنی طور پر حاضر کو بھی اپنے مخلصین حاضرین میں شمار فرما کر غائبانہ توجہات اور انوار قدسیہ کے اقتیاضات سے اس کے احوال پر بھی متوجہ رہیں اور انہوں نے مجھے حکم دیا ہے کہ میں ان کی طرف سے نیا بتا آپ سے بیعت کروں پھر لوٹتے وقت

پس کیا کہ وہاں کے اعزاز اور خواست کرتے ہیں کہ ان کی طرف بھی بعض مکاتیب جو حقائق عالیہ پر مشتمل ہیں ارسال کئے جائیں پس امام ربانی حضرت مجدد الف ثانی قدس سرہ نے مکتوب ۹۹ مترسوم تحریر فرمایا اور اس کے ساتھ دیگر بعض مکاتیب پر مشتمل بر معارف عالیہ ارسال فرمائے اور عزیز جو بلخ سے ہندوستان آیا تھا اس سے منقول ہے کہ جب مکتوب مذکور شیخ مذکور کی خدمت میں پہنچا اور اس کا مطالعہ کیا تو شیخ کھڑے ہو گئے اور کمال درجہ کی خوشی و سرور میں رقص کرنے لگے اور فرمایا کہ اگر حضرت سلطان العارفين سيد بايزيد بسطامي اور حضرت سيد الطائفه جنيد اس وقت زندہ ہوتے تو وہ ان کی خدمت میں حاضر ہوتے۔

### حضرت حسن غوثی رحمۃ اللہ علیہ

آپ نے اپنی کتاب گلزار ابرار میں حضرت شیخ مجدد الف ثانی قدس سرہ کی عظمت و مقام بیان کرتے ہوئے لکھا ہے ”بالانشین سند المحبوبیت و..... آدائے محفل وحدانیت خداوند مقام فردیت صاحب مرتبہ قطبیت“۔

### حضرت شیخ اقدس سرہ کی عظمت کا اعتراف بعد از وصال

حضرت امام ربانی مجدد الف ثانی قدس سرہ شیخ احمد سرہندی رحمۃ اللہ علیہ کے وصال بعد عرب و عجم کے علماء صلحاء کرام نے آپ کی عظمت اور مجدد الف ثانی قدس سرہ ہونے کو تسلیم کیا ہے، اور آپ کے تجدید دین کے کام کو سراہا ہے اور آپ کے تجدیدی کارناموں کو دل و جان سے قبول اور استفادہ و افادہ کرتے رہے ہیں اور کرتے رہیں گے، جس کسی کو بھی اللہ پاک نے علم دین اور نور معرفت عطا فرمایا ہے، وہ آپ کی عظمت کو بے چون و چرا سلام عرض کرتا ہے اور حضرت امام مہدی موعود بھی جب آئیں گے، آپ کے معارف و حقائق اور بزرگی عظمت کو قبول کریں گے چند حضرات کی اعتراف بلند و عظمت بیان کرتے ہیں۔

### حضرت شاہ ولی اللہ محدث دہلوی رحمۃ اللہ علیہ

حضرت ولی اللہ بن شاہ عبدالرحیم محدث دہلوی قدس سرہ ہا بروز بدھ بوقت طلوع آفتاب ۲ شوال ۱۱۱۲ھ مطابق ۱۰ فروری ۱۷۰۰ء قصبہ بھلت ضلع مظفرنگر میں پیدا ہوئے آپ کا سلسلہ نسب

تیس (۳۰) واسطوں سے حضرت عمر فاروق رضی اللہ عنہ تک پہنچتا ہے تقریباً پندرہ سال کی عمر میں تحصیل علوم سے فارغ ہو گئے تھے سترہ سال کی عمر میں والد ماجد کے انتقال کے بعد ان کی مسند پر بیٹھے اور تقریباً بارہ سال تک درس و تدریس میں مشغول رہے پھر حرمین شریفین تشریف لے گئے اور وہاں کے علماء سے مستفیض ہوئے ظاہری اور باطنی علوم میں آپ کی ذات مجمع کمالات تھی آپ کی اولاد امجاد بھی فضل و کمال میں آپ کے نقش قدم پر تھی آپ کی تصانیف کی تعداد دو سو سے زائد بتائی جاتی ہے آپ اکٹھ سال چار ماہ کی عمر میں ۲ محرم ۱۱۷۱ھ بوقت ظہر دہلی میں وفات پائی۔

حضرت شاہ ولی اللہ قدس سرہ نے حضرت مجدد الف ثانی قدس سرہ کے رسالہ ردّ و انقض کی شرح فرمائی ہے جس کا کچھ حصہ قلمی جناب مولانا مفتی مہدی حسن صاحب شاہجہانپوری مدظلہ العالی (صدر مفتی دارالعلوم دیوبند) کے پاس ہے شاہ صاحب اس شرح کے شروع میں حضرت مجدد الف ثانی قدس سرہ کے متعلق تحریر فرماتے ہیں:

”یہ رسالہ جس کو اوجد زماں، فرید دوراں، شریعت و طریقت میں راسخ، معرفت و حقیقت کے گوہ بلند، ناصر سنت، قاصد بدعت، اللہ کاروشن چراغ جس کو عالم میں اس لئے رکھا گیا کہ مؤمن بندوں میں سے جو چاہئے اس سے روشنی حاصل کرے، اللہ کے دشمنوں یعنی کافروں اور مبتدعین پر سیف مسلول، امام و عارف و العالم اللمعی مولانا شیخ احمد فاروقی ماتریدی حنفی نقشبندی سرہندی نے تصنیف کیا ہے اللہ سبحانہ و تعالیٰ تمام مسلمانوں کی طرف سے ان کو جزائے خیر عطا فرمائے اور وسط جنت خلد میں جگہ عنایت فرمائے اور حظیرہ رضامندی میں ان کا مسکن بنائے۔۔۔۔۔ الخ“

آگے چل کر اس شرح رسالہ میں شاہ صاحب رحمۃ اللہ علیہ تحریر فرماتے ہیں:

”شہامت، نجابت کثرت علم، توقد ذہن، استقامت عمل، اللہ و رسول صلی اللہ علیہ وسلم کے بارے میں دینی غیرت، کرامت جلیلہ اور مقامات کثیرہ وغیرہ صفات محمودہ جو کہ اللہ تعالیٰ نے اس شیخ (حضرت مجدد الف ثانی رحمۃ اللہ علیہ) کے

نفس قدسی صفت میں رکھدی ہیں ان کے علاوہ اس کے بہت سے احسان اہل ہند کی گردنوں پر ہیں جن کا شکر یہ ضروری ہے اس لئے کہ جو شخص لوگوں کا شکر ادا نہ کرے وہ اللہ تعالیٰ کا شکر گزار نہیں ہوگا۔“

اس کے بعد شاہ صاحب رحمۃ اللہ علیہ نے حضرت مجدد الف ثانی قدس سرہ کے احسانات شمار کرائے ہیں پھر لکھا ہے کہ ”ان امور کی وجہ سے حضرت مجدد الف ثانی قدس سرہ کی یہ حالت ہوگئی کہ ان سے محبت کرنے والا شخص مؤمن متقی ہے اور ان سے بغض و عداوت کرنے والا شخص فاجر و شقی ہے۔“

نیز حضرت شاہ ولی اللہ رحمۃ اللہ علیہ اپنے ایک مکتوب میں مجدد الف ثانی رحمۃ اللہ علیہ کے متعلق تحریر فرماتے ہیں، شیخ مجدد الف ثانی رحمۃ اللہ علیہ اس دور کے پیش خیمہ ہیں، اس دور کے بہت سے مخصوص معارف اور علوم، شیخ کی زبان مبارک سے رمز و اشارہ کے طور پر صادر ہوئے ہیں، شیخ اس دور کے قطب ارشاد ہیں، آپ کے ہاتھوں پر بہت سے طبعی گمراہ اور بدعتی تائب ہوئے ہیں، حضرت شیخ مجدد الف ثانی رحمۃ اللہ علیہ کی تعظیم عین مدور و مکون کائنات (یعنی حق سبحانہ و تعالیٰ) کی تعظیم ہے حضرت شیخ کے انعامات و برکات کا شکر یہ عین ایزد متعال کے انعامات کا شکر یہ ہے۔“

### حضرت امام الاولیاء مرزا مظہر جان جاناں قدس سرہ

حضرت مرزا مظہر جان جاناں قدس سرہ بروز جمعہ ۱۱ رمضان المبارک ۱۱۱۱ھ بوقت فجر عہد بادشاہ عالمگیر رحمۃ اللہ علیہ کا لا باغ دورہ مالوہ میں پیدا ہوئے، جان جاناں آپ کا اصل نام تھا مظہر تخلص تھا، لقب شمس الدین حبیب اللہ تھا، آپ علوی نسب تھے، حضرت محمد بن حنیفہ سے ہوتا ہوا نسب حضرت سید مولا علی کرم اللہ وجہہ تک پہنچتا ہے والدہ ماجدہ کی طرف سے سلسلہ نسب امیر تیمور بادشاہ پر ختم ہوتا ہے آپ کی دادی صاحبہ بادشاہ عالمگیر رحمۃ اللہ علیہ کی خالہ زاد ہیں آپ کے والد ماجد اورنگ زیب عالمگیر کے عہد میں عہدہ قضا پر فائز تھے۔

والد بزرگوار امراء شاہی سے تھے اور شاہی خاندان سے قرابت بھی تھی مزاج میں نفاست و لطافت کو بہت دخل تھا، حدیث و تفسیر اور متداول علوم کے علاوہ آداب شاہی اور فن سپہ

گری میں بھی مہارت تامہ حاصل تھی شیخ محمد عابد رحمۃ اللہ علیہ اور دیگر مشائخ سے کسب فیض کیا آخر میں حضرت سید نور محمد بدایونی رحمۃ اللہ علیہ سے بیعت ہو کر خلافت و اجازت حاصل کی، کہتے ہیں کہ شہادت سے چار پانچ یوم قبل ایک غزل کہی تھی جس کا یہ شعر آپ کے لوح مزار پر کندہ ہے:

بلوح تربت من یافتند از غیب تحریر سے

کہ این مقتول راجز بیگناہی نیست تقصیرے

دیوان مظہر (فارسی دیوان) کلمات طیبات (فارسی مکتوبات) آپ کی مشہور تصانیف ہیں ایک رافضی آپ کی خدمت میں آیا اور موقعہ پا کر آپ کے گولی مار دی جس سے آپ شدید زخمی ہو گئے تین دن بعد بروز جمعہ بعد نماز جمعہ ۹ محرم ۱۱۹۵ھ شہادت پائی اور اپنی خانقاہ مظہریہ دہلی میں دفن ہوئے۔ ۱

### حضرت مرزا صاحب کا مشاہدہ

”میں ایک مرتبہ جمال جہاں آرائے حضرت سرور کائنات علیہ افضل الصلوٰۃ والتحیات سے مشرف ہوا، ایسا معلوم ہوتا تھا کہ میں حضور صلی اللہ علیہ وسلم کے پہلو میں لیٹا ہوا ہوں اور آپ کا سانس مبارک مجھ کو پہنچ رہا ہے اسی اثناء میں مجھے پیاس لگی اور پیرزادگان سرہندی بھی وہاں موجود ہیں، آنحضرت صلی اللہ علیہ وسلم نے ان میں سے ایک کو پانی لانے کا حکم دیا میں نے عرض کیا، یا رسول اللہ صلی اللہ علیہ وسلم! یہ تو میرے پیرزادے ہیں، آپ نے فرمایا، ہمارا حکم بجالاتے ہیں، پس ان میں سے ایک عزیز پانی لایا اور میں نے خوب سیر ہو کر پیا، پھر میں نے عرض کیا، یا رسول اللہ صلی اللہ علیہ وسلم آپ حضرت مجدد الف ثانی رحمۃ اللہ علیہ کے حق میں کیا فرماتے ہیں؟ آپ صلی اللہ علیہ وسلم نے فرمایا: ”مثل ایشان درامت من دیگر کیست“ (یعنی ان جیسا میری امت میں دوسرا کون ہے) پھر میں نے عرض کیا یا رسول اللہ صلی اللہ علیہ وسلم! ان کے مکتوبات آپ کی نظر سے گزرے ہیں؟ آپ صلی اللہ علیہ وسلم نے فرمایا: ”اگر تمہیں کچھ یاد ہے تو پڑھو“ میں نے ان کے کسی مکتوب شریف کی یہ عبارت پڑھ کر سنائی ”انہ تعالیٰ وراء الوراء ثم وراء الوراء (بے شک اللہ تعالیٰ کی ذات اس سے بہت بلند اور اعلیٰ وارفع ہے) آپ نے اس کو بہت پسند فرمایا اور نہایت محظوظ ہوئے فرمایا دوبارہ پڑھو“ میں نے دوبارہ یہی عبارت پڑھی، آپ نے پھر بہت زیادہ تحسین فرمائی اور یہ حالت بہت دیر تک جاری رہی، انتہی۔ ۲

حضرت مولانا غلام علی آزاد بلگرامی رحمۃ اللہ علیہ

حضرت مولانا غلام علی آزاد بلگرامی بن نوح، حسینی نساب واسطی اصلاً، بلگرامی مولد او منشأ،  
 نئی مذہب اور چشتی طریقت ۵ صفر ۱۱۱۶ھ مطابق ۹ جون ۱۷۰۴ء کو پیدا ہوئے درسی کتب از ابتداء تا  
 بہتہا میر طفیل محمد بلگرامی سے اور لغت، حدیث، سیرت اور ادب کی تحصیل اپنے ماموں میر عبد الجلیل  
 بلگرامی سے کی شاعری کا ذوق بھی ان ہی سے پایا عربی اور فارسی کے قادر الکلام شاعر ہوئے ہیں  
 میر سید لطیف اللہ بلگرامی رحمۃ اللہ علیہ کے دست حق پرست پر بیعت کی پھر زیارت حریم شریفین سے مشرف  
 ہوئے اور مدینہ منورہ میں (مولانا شیخ محمد حیات سندھی رحمۃ اللہ علیہ سے صحیح بخاری اور صحاح ستہ کی اجازت  
 حاصل کی مکہ مکرمہ میں شیخ عبدالوہاب طنطاوی مصری کی صحبت میں استفادہ کیا، بعد ازاں ۱۱۵۸ھ  
 میں نواب نظام الدولہ والی دکن نے آپ کو اورنگ آباد کی صوبہ داری پر تعینات کیا، اسی زمانہ میں  
 مرہٹوں کیخلاف جہاد کیا، غرض بہت سی علمی انتظامی اور عسکری کارنامے انجام دے کر ۱۲۰۰ھ میں فوت  
 ہوئے متعدد تصانیف کیں جو بیشتر عربی اور فارسی میں ہیں۔

مولانا آزاد بلگرامی رحمۃ اللہ علیہ تحریر کرتے ہیں:

مولانا شیخ احمد بن شیخ عبدالاحد فاروقی سرہندی رحمۃ اللہ علیہ آپ سہند کے اکابرین میں سے  
 ہیں اہل ہند کے لئے باعث فخر و مجدد الف ثانی رحمۃ اللہ علیہ اور انسان کے اشرف المخلوقات ہونے پر روشن  
 دلیل ہیں، آپ ایک ایسا برکرم ہیں جس کی بارش سے عرب و عجم سیراب ہے اور ایسا آفتاب ہیں  
 جس کے انوار سے مشارق و مغارب منور ہیں، علوم ظاہری و باطنی کے جامع ظاہر و پوشیدہ خزانوں  
 کے خزانچی ہیں آپ کا سلسلہ نسب حضرت فاروق اعظم رضی اللہ عنہ سے جا ملتا ہے ۱۷۹ھ میں پیدا ہوئے  
 صغریٰ میں قرآن مجید حفظ کیا آپ نہایت خوش آواز تھے ابتداء میں اپنے والد ماجد سے علم حاصل کیا  
 پھر سیالکوٹ میں مولانا کمال الدین کشمیری سے معقولات کی بعض کتابیں نہایت تحقیق و تدقیق سے  
 پڑھیں اور حدیث مولانا یعقوب کشمیری سے پڑھی اور حدیث مسلسل کی روایت شیخ عبدالرحمن سے  
 جو کہ ہند کے اکابر محدثین میں سے تھے ایک واسطہ کے ساتھ حاصل کی اور ان سے کتب تفسیر و صحاح  
 ستہ اور تمام مفردات کی اجازت حاصل کی سترہ سال کی عمر میں علوم درسیہ کی تحصیل سے فارغ

ہو گئے اور تدریس و تصنیف میں مشغول ہو گئے عربی و فارسی زبان میں بعض رسائل لطیفہ تصنیف فرمائے پھر دہلی تشریف لیے گئے اور حضرت خواجہ باقی باللہ رحمۃ اللہ علیہ سے طریقہ نقشبندیہ اخذ کیا..... طریقہ چشتیہ اپنے والد ماجد شیخ عبدالاحد رحمۃ اللہ علیہ سے اور طریقہ قادریہ شیخ سکندر کبھلی قدس سرہ سے اخذ کیا..... حضرت خواجہ باقی باللہ قدس سرہ آپ کے حق میں بڑی عنایات فرماتے اور کلمات عزت سے خطاب کرتے تھے۔ پھر مجدد رحمۃ اللہ علیہ مسند ارشاد و تلقین پر متمکن ہوئے اور آپ کے فیض سے تمام آسمان و زمین پر ہو گئے اور آپ کی زیر تربیت بڑے بڑے خلفاء نے ترقی حاصل کی ان میں سے ہر ایک دائرہ ولایت کا مرکز اور نشانی ہے، جس کی بارش نے عرب و عجم کو سیراب کیا اور ایک خورشید ہیں جس کے انوار مشرق و مغرب میں پھیل گئے آپ کے فیض سے زمین و آسمان منور ہو گئے۔

### قاضی ثناء اللہ محدث رحمۃ اللہ علیہ پانی پتی

آپ طریقہ نقشبندیہ مجددیہ میں حضرت مرزا مظہر جانِ جاناں قدس سرہ کے اجل خلفاء میں سے ہیں حضرت شاہ عبدالعزیز محدث دہلوی قدس سرہ آپ کو اپنے زمانہ کا بہتی کہا کرتے تھے، آپ کی تفسیر مظہری عربی علماء میں نہایت مقبول ہے سلوک میں ارشاد الطالبین اور فقہ میں مالابہ اور دیگر کتب تصنیف فرمائی ہیں آپ تفسیر مظہری میں بہت جگہ حضرت مجدد رحمۃ اللہ علیہ کے معارف بطور سند قال المجد رضی اللہ عنہ کہہ کر نقل فرماتے ہیں مثلاً

مظہری ج: ۶/ ص: ۲۷۵ قال المجدد الالف الثانی رضی اللہ

عنه ان الكعبة بيت الله مع كونها متجسداً مرئياً لها شبه

بما لا كيف له ..... ايضاً [مظہری ج: ۶ صفحہ ۲۷۵] [سورۃ النحل ج: ۵ صفحہ ۶۵]

واتينہ في الدنيا حسنة قال المجدد رضی اللہ عنہ

المراد بها الخلة النخ ..... ايضاً [سورۃ بنی اسرائیل ج: ۵ صفحہ ۸۵]

قال المجدد رضی اللہ عنہ لصلوة التهجد مدخلا

عظيماً في مقام الشفاعة ..... ايضاً [سورۃ النساء ج: ۶ صفحہ ۶۳۶]

قال المجدد رضى الله عنه الخليل هو النديم الذى  
يعرض المرء عليه اسرار محبه ومحبوه وغيره

### اہل حدیث عالم نواب صدیق حسن مرحوم

مولوی نواب صدیق حسن خان بہادر، مولوی آل حسن قنوجی کے صاحبزادے تھے کنیت  
ابوالطیب ہے ۱۹ جمادی الاولیٰ ۱۲۲۸ھ / ۱۳ اکتوبر ۱۸۳۲ء کو بریلی شہر میں جہاں آپ کی ننھیال تھی  
پیدا ہوئے بچپن اپنے آبائی وطن قنوج میں گزارا، علوم مروجہ مفتی صدرالدین خاں آزرده سے  
پڑھے تفسیر و حدیث وغیرہ شیخ عبدالحق بن فضل اللہ ہندی، شاہ محمد یعقوب دہلوی اور قاضی حسین بن  
حسن انصاری سے حاصل کئے نواب شاہجہاں بیگم والیہ ریاست بھوپال سے ۱۲۸۸ھ / ۱۸۸۹ء میں  
شادی ہوئی اور وہیں قیام فرما کر اردو، فارسی اور عربی زبانوں میں متعدد کتابیں تصنیف کیں جمادی  
الآخری ۱۳۰۰ھ / ۱۸۸۹ء میں وفات پائی اور بھوپال میں دفن ہوئے آپ کے دو صاحبزادے  
نور الحسن خاں طیب اور میر علی حسن خاں طاہر پیدا ہوئے دونوں صاحبِ و ثروت تھے۔

نواب صدیق حسن خان صاحب ”اہل حدیث مسلک کے بہت بڑے عالم تھے، مولانا  
ابوالکلام آزاد رحمۃ اللہ علیہ نے اپنی کتاب ”غبار خاطر“ میں اکثر خطوط نواب صدیق حسن کے نام لکھے  
باوجود مسلک اہل حدیث تھے لیکن تعصب مسلکی نہیں تھا وہ حضرت شیخ مجدد قدس سرہ کی عظمت  
اور مجددیت کو قبول کرتے ہوئے تحریر کرتے ہیں:

”حضرت مجدد الف ثانی رحمۃ اللہ علیہ ایک راسخ العقیدہ حنفی اور فقہ حنفی پر بڑا اعتماد و یقین رکھنے  
والے ایک مقلد صوفی لیکن نواب صاحب مرحوم اپنی کتاب ”تقصار جیود الاحرار من تذکار جنود  
الابرار“ میں حضرت مجدد الف ثانی رحمۃ اللہ علیہ کے متعلق تحریر فرماتے ہیں: آپ عالم عارف اور کامل مکمل تھے،  
اپنے زمانے میں طریقہ نقشبندیہ کے امام تھے، صوفیوں کے لئے سلوک کے راستوں میں مجدد، خواجہ  
باقی باللہ رحمۃ اللہ علیہ کے خلیفہ ہیں، آپ کا سلسلہ ہندوستان سے ماوراء النہر اور شام و روم اور اقصائے مغرب  
تک پہنچا ہوا ہے مقامات کی انتہا پر پہنچتے اور ان کی معرفت حاصل کرنے میں جو اعلیٰ درجے کا علم  
اور کمال درجہ کا تبحر ان کو حاصل تھا اس پر ان کے یہ مکتوبات شاہد اور روشن دلیل ہیں جو کہ تین جلدوں

میں ہیں، اتباع سنت اور ترک بدعت پر حریص تھے شاہ ولی اللہ محدث دہلوی اور مرزا مظہر جان جاناں رحمۃ اللہ علیہما جیسے حضرات کا ان کے سلسلہ طریق میں داخل ہونا ان کی قدر و منزلت معلوم کرنے کے لئے کافی ہے شیخ عبدالحق رحمۃ اللہ علیہ دہلوی کو شروع میں آپ کے قال و حال پر انکار تھا لیکن آخر کار اس انکار سے رجوع فرمایا اور ظاہر و باطن میں آپ کی فضیلت کا اعتراف کر لیا ولله الحمد۔

خلاصہ یہ کہ آپ کے مکتوبات رد بدعت اور بدعت اور بدعت کے حسنہ و سیئہ ہونے کی تقسیم کے انکار سے پر ہیں اپنے زمانے میں اہل سنت و جماعت کے امام تھے ظاہر و باطن میں ان کا طریقہ عالیہ کتاب و سنت پر مبنی ہے اور جو چیز ان دونوں محکم اصولوں کے مخالف ہو وہ ان کے طریقہ میں مقبول نہیں معرفت و قبول کی منزلوں پر پہنچنے کے لئے یہ مکتوبات اصول عظیمہ ہیں، طالب صادق اور سالک راغب کو کسی وقت ان مکتوبات کے مطالعہ سے بے نیازی حاصل نہیں۔

نیز نواب صاحب موصوف اپنی کتاب ریاض المرئاض میں حضرت مجدد الف ثانی قدس سرہ کے حالات میں رقمطراز ہیں:

”مجدد الف ثانی رحمۃ اللہ علیہ“ کے کشف کے مرتبہ بلند کو اس سے معلوم کرنا چاہئے کہ سب کشف چشمہ ہوش سے سرزد ہوئے اور کبھی کوئی کشف شریعت کے مخالف نہ ہوا بلکہ اکثر کی تو شریعت مؤید ہے اور بعض کشف ایسے ہیں کہ شریعت ان سے ساکت ہے اولیائے کرام میں ان کا مرتبہ ایسا ہے جیسے انبیاء علیہم السلام کی جماعت میں اولوا العزم نبیوں کا مرتبہ“۔

### علامہ اقبال

علامہ اقبال رحمۃ اللہ علیہ نے حضرت سید سلمان ندوی رحمۃ اللہ علیہ کے نام خط نومبر ۱۹۱۷ء میں لکھا علامہ مرحوم لکھتے ہیں ”خواجہ نقشبند اور مجدد سرہندی کی میرے دل میں بہت بڑی عزت ہے نیز سرہند شریف سے واپسی پر اپنے ایک خط میں جو جولائی ۱۹۳۳ء کو سید نذیر نیازی کو تحریر کرتے ہیں۔

”سرہند خوب جگہ ہے ہزار نے میرے دل پر بڑا اثر کیا ہے، بڑا پاکیزہ مقام ہے۔“

پھر اپنے قلبی تاثرات کو اشعار میں بیان کرتے ہیں:

حاضر ہوا میں شیخ مجدد کی لحد پر  
وہ خاک کہ ہے زیر فلک مطلع انوار  
ابھی خاک سے ہیں شرمندہ ستارے  
اس خاک میں پوشیدہ ہے وہ صاحب اسرار  
گردن نہ جھکی جس کی جہانگیر کے آگے  
جس کے نفس گرم سے ہے گرمی احرار  
وہ ہند میں سرمایہ ملت کانگہبان  
اللہ نے بر وقت کیا جس کو خبردار

ان شاء اللہ تعالیٰ آگے کتاب میں ”علامہ اقبال پر فیضان مجدد کا اثر“ کے عنوان سے

تفصیلاً لکھا جائے گا۔

### حضرت سید عبدالحکیم بن مصطفیٰ الآرواسی قدس سرہ آف ترکی

حضرت مجدد الف ثانی قدس سرہ کے مکتوبات قدسی آیات کے متعلق عالم باعمل ولی کامل  
جناب سید عبدالحکیم بن مصطفیٰ الآرواسی قدس سرہ العزیز التونی ۱۳۲۳ھ بشہر انقرہ (ترکی) نے اپنی  
کتاب ”المسی باصحاب الکرام“ میں لکھا ہے ”افضل الكتب الاسلامیہ بعد  
كتاب الله تعالى وبعد احاديث النبوية مکتوبات للامام الربانی لا مثل له  
فی الاقطار الجہانی“ (یعنی اللہ تعالیٰ کی کتاب (قرآن مجید) اور احادیث نبویہ رضی اللہ عنہما  
کے بعد کتب اسلامیہ میں سب سے افضل کتاب حضرت امام ربانی مجدد الف ثانی قدس سرہ  
العزیز کے مکتوبات قدسی آیات ہیں کہ جن کی مثل اطراف عالم میں کوئی کتاب نہیں ہے)۔

### یورپی مورخین

یورپی مورخین بھی حضرت شیخ مجدد الف ثانی قدس سرہ کے بارے میں لکھتے ہیں  
اور حضرت شیخ مجدد الف ثانی قدس سرہ کی عظمت کو قبول اور دین کے لئے آپ کے درد کا بڑی  
خوبصورتی سے بیان کرتے ہیں ڈاکٹر آرنلڈ اپنی کتاب پر پیچنگ آف اسلام میں تحریر کرتا ہے:

شہنشاہ جہانگیر (۱۶۰۵ء تا ۱۶۲۸ء) کے عہد میں ایک سنی عالم شیخ احمد مجدد نامی تھے جو شیعی عقائد کی تردید کرنے میں خاص طور پر مشہور تھے شیعوں کو اس وقت دربار میں رسوخ حاصل تھا ان لوگوں نے کسی بہانہ سے انہیں قید کر دیا دو برس وہ قید میں رہے اور اس مدت میں انہوں نے اپنے رفقائے زندان میں سے سیکڑوں بت پرستوں کو حلقہ بگوش بنا لیا۔

انسائیکلو پیڈیا آف اینڈ آتھکس میں لکھا ہے ”ہندوستان میں سترہویں صدی میں ایک عالم جن کا نام شیخ احمد مجدد تھا ناحق قید کر دیئے گئے ان کے متعلق آتا ہے کہ قید خانہ میں کئی سو بت پرستوں کو مسلمان بنا لیا تھا۔“

### حضرت شیخ مجدد الف ثانی قدس سرہ کے تجدیدی کارنامے

حضرت امام ربانی مجدد الف ثانی قدس سرہ شیخ سرہندی قدس سرہ کے تجدید دین اور احیائے سنت کی خدمت سے پہلے پچھلے صفحوں میں وہ تمام حالات لکھے ہیں جس سے حضرت شیخ مجدد الف ثانی قدس سرہ احیائے دین کی اہمیت کو سمجھا جاسکے اس پر اتفاق ہے کہ حضرت شیخ احمد سرہندی قدس سرہ سے اسلام کی حفاظت و تقویت کا وہ تاریخ ساز اور عہد آفرین کام انجام یا جس کو حدیث کی سادہ و معروف اصطلاح میں تجدید کہا گیا ہے اور جس نے اس سلسلہ میں ایسی شہرت حاصل کی ہے کہ وہ ان کے نام کا قائم مقام بن گیا ہے اور جس کی مثال اس سے پہلے نہیں ملتی۔

یہ کام کیا تھا؟ روح و فکر اسلام کی جلا و تازگی وقت کے اہم ترین اور سنگین فتنوں کا سد باب اور استیصال، نبوت محمدی اور شریعت اسلامی کی صداقت و ابدیت پر از سر نو اعتقاد اعتماد بحال کرنا، ریاضت و اشراقیت پر مبنی اس روحانی تجربہ اور تلاش حقیقت اور خداری کی کوشش کی طلسم شکنی جو محمد عربی صلی اللہ علیہ وسلم کی پیروی اور اتباع سے بے نیاز ہو ”ہمہ واست“ اور وحدۃ الوجود کے عقیدہ اور نظریہ کی پردہ کشائی جو اپنے غلو و مبالغہ اور اشاعت و مقبولیت کے نقطہ عروج پر پہنچ چکا تھا اور جس سے عقائد میں تزلزل اور مسلم معاشرہ میں انتشار پیدا ہو رہا تھا اور اس کے متوازی ”وحدۃ الشہود“ کے مسلک و نظریہ کو مدلل و مرتب شکل میں پیش کرنا، بدعات (جنہوں نے ایک مستقل تشریح کی شکل

تیار کر لی تھی) کی کھلی ہوئی تردید و مخالفت حتی کہ ”بدعت حسہ“ کے وجود سے بھی انکار اور پھر آخر میں ہندوستان میں اسلام کے اکھڑتے ہوئے قدموں کے جمانے اکبری عہد کے مخالف اسلام برسات کے ختم کرنے اور ہندوستان میں ایسا تجدیدی دینی انقلاب لانے کی حکیمانہ اور کامیاب کوشش جس کے نتیجے میں ایک طرف اکبر کے تحت پرچی الدین اورنگ زیب عالمگیر متمکن ہوتا ہے دوسری طرف حکیم الاسلام حضرت شاہ ولی اللہ محدث دہلوی رحمۃ اللہ علیہ اور ان کے خلفاء و تلامذہ کا وہ سلسلہ وجود میں آتا ہے جو روحانی اور باطنی طور پر اسی سلسلہ سے وابستہ اور منسوب ہے، اور جس نے شاعت و ترویج کتاب و سنت ان کی تفہیم و ترجمانی، اور ان کے سلسلہ درس و تدریس، مدارس کے ایام، تزکیہ و تربیت باطنی، اصلاح عقائد و رسوم کے عظیم الشان کام، اور پھر آخر میں جہاد و سعی اعلیٰ کلمۃ اللہ کے ذریعہ نہ صرف یہ کہ ہندوستان میں اسلام کو قائم اور شجر اسلام کو پھلتا پھولتا رکھا بلکہ اس کو عالم اسلام میں دینی علوم (بالخصوص علم حدیث) اور فکر و دعوت اسلامی کا مرکز بنا دیا۔ لیکن اس عظیم و وسیع تجدید دائرہ کا نقطہ مرکزی اور حضرت مجدد کا وہ اصل تجدیدی کارنامہ تھا جس کو ان کے سارے تجدیدی کارناموں پر اولیت و فوقیت حاصل ہے؟ لوگوں نے اپنے اپنے ذوق و رجحان کے مطابق اس کا جواب دیا ہے۔

وللناس فیما یعشقون مذاہب

ان میں تین گروہ خاص طور پر قابل ذکر ہیں:

① ایک گروہ جو کہتا ہے کہ وہ اس لئے مجدد الف ثانی رحمۃ اللہ علیہ کہلانے کے مستحق ہیں کہ انہوں نے ہندوستان کو اسلام کے لئے دوبارہ بازیاب کیا اور اس کو برہمنیت یا وحدت ادیان کی گود میں جانے کے بجائے دوبارہ محمد عربی صلی اللہ علیہ وسلم اور دین حجازی کی تولیت و نگرانی میں دیا، اور اس کو گیارہویں صدی ہجری (سولہویں صدی عیسوی) کی اہم صدی میں اس انجام اور حشر سے بچا لیا جو اس کا تیرہویں صدی ہجری (انیسویں صدی عیسوی) میں ہونے والا تھا، بلکہ درحقیقت ہندوستان کی ملت اسلامیہ کو اس ہمہ گیر اعتقادی، ذہنی، اور تہذیبی ارتداد کے فوری خطرہ سے محفوظ کر دیا جو کبر جیسی باعزم اور قوی الارادہ شخصیت اور اس کے یگانہ روزگار مشیروں (ملا مبارک فیضی اور ابوالفضل) کی ذہانت سے ایک امر واقعہ بن کر سامنے آ گیا تھا، یہ معنوی و روحانی انقلاب اور یہ

ذہنی و تہذیبی ارتداد اس سیاسی زوال اور اقتدار کے خاتمہ سے کہیں زیادہ سنگین، دیرپا اور دور رس تھا، جو اٹھارہویں صدی کے اواخر میں ہندوستان کی نوخیز غیر مسلم طاقتوں کے ابھرنے سے اور انیسویں صدی کے اوائل میں انگریزوں کے تسلط اور اقتدار سے پیش آیا شاید اقبال رحمۃ اللہ علیہ نے اپنے اس مشہور شعر میں اسی طرف اشارہ کیا ہے:

وہ ہند میں سرمایہ ملت کا نگہبان  
اللہ نے بروقت کیا جس کو خبردار

② دوسرے گروہ کے نزدیک ان کا اصل تجدیدی کارنامہ یہ ہے کہ انہوں نے طریقت پر شریعت کی فوقیت و بالادستی کو ایسے پر از اعتماد، مبصرانہ و تجربہ کارانہ انداز اور اس قوت و وضاحت کے ساتھ بیان کیا جو اس سے پہلے کسی نے نہیں کیا تھا اور اس سے طریقت کا شریعت کے تابع بلکہ خادم ہونا روز روشن کی طرح واضح ہو گیا اور سلوک و طریقت کے حلقہ میں شریعت سے استغناء بلکہ کہیں کہیں انحراف اور ریاضت و مجاہدہ اور باطنی حواس اور طاقتوں پر کلی اعتماد کا جو فتنہ شروع ہو گیا تھا، اور جس کا (جوگ اور سنیاں کا ایک اہم مرکز ہونے کی بنا پر) ہندوستان سب سے بڑا نشانہ تھارک گیا اور ان کے بعد پھر کسی کو کھل کر یہ کہنے کی ہمت نہیں ہوئی کہ ”شریعت و طریقت کے کوچے الگ الگ ہیں اور طریقت پر شریعت کے پہرے نہیں بٹھائے جاسکتے۔“

③ تیسرا گروہ وہ ہے، جو ان کا اصل تجدیدی کارنامہ یہ سمجھتا ہے کہ انہوں نے ”وحدۃ الوجود“ کے عقیدہ و نظریہ پر وہ کاری ضرب لگائی جو اس سے پہلے کسی نے نہیں لگائی تھی، اور پھر اس کے بڑھتے ہوئے اس سیلاب کو روک دیا، بلکہ اس کا منہ پھیر دیا جس نے آخری صدیوں میں پوری علمی و روحانی دنیا کو اپنی لپیٹ میں لے لیا تھا اور جس کے خلاف کسی پڑھے لکھے آدمی کا لب کشائی کرنا بھی اپنی جہالت کا ثبوت دینا اور نصف النہار میں دن ہونے کا انکار کرنا تھا۔  
حضرت ابو الحسن ندوی رحمۃ اللہ علیہ ان گروہوں کا نقطہ نظر پیش کرنے کے بعد لکھتے ہیں:

نبوت محمدی صلی اللہ علیہ وسلم اور اس کی ابدیت اور ضرورت پر اعتماد کی بحالی

لیکن حقیقت میں ان کا اصل کارنامہ جس کے جلو میں ان کے سارے تجدیدی کارنامے چلتے پھرتے نظر آتے ہیں، اور ان کی تجدید کا اصل سرچشمہ جس سے ان کی تمام انقلابی و اصلاحی

کاموں کے چشمے پھوٹتے ہیں اور دریا بن کر سارے عالم اسلام میں رواں دواں ہو جاتے ہیں، وہ نبوت محمدی صلی اللہ علیہ وسلم اور اس ابدیت و ضرورت پر امت میں اعتقاد و اعتماد بحال کرنے اور مستحکم کرنے کا وہ تجدیدی و انقلابی کارنامہ ہے جو ان سے پہلے اس تفصیل و وضاحت و قوت کے ساتھ ہمارے علم میں کسی مجدد نے انجام نہیں دیا، شاید یہ اس لئے بھی کہ اس کے زمانہ میں اس کی ضرورت پیش نہیں آئی اور اس کے خلاف کوئی منظم تحریک یا فلسفہ سامنے نہیں آیا تھا۔

اس تجدیدی اقدام سے ان تمام فتنوں کا سد باب ہوتا ہے جو اس وقت عالم اسلام میں منہ پھیلانے ہوئے اسلام کے شجرہ طیبہ اور اس کے پورے اعتقادی، فکری اور روحانی نظام کو نگل لینے کے لئے تیار تھے، ان میں ایران کی وہ نقطوی تحریک اور اس کے پیرو بھی شامل ہیں جنہوں نے نبوت محمدی اور اس کے بقاء و دوام کے خلاف کھلے طریقہ پر علم بغاوت بلند کیا تھا اور اعلان کیا تھا کہ ”نبوت محمدی کا ایک ہزار سالہ دور ختم ہوا اور اب دینی رہنمائی اور زندگی کی تشکیل جدید اور آئین سازی کا وہ دور شروع ہونے جا رہا ہے جس کی اساس عقلیت و فلسفہ پر ہوگی جس کی قیادت محمود لسخوانی اور اس کی جماعت کے ہاتھ میں اور جس کا مرکز ایران و ہندوستان ہوگا ان فتنوں میں اکبر کا ”دین اکبری“ اور ”آئین جدید“ بھی شامل ہے، جو ہندوستان میں نبوت و شریعت محمدی صلی اللہ علیہ وسلم کی جگہ لینے اور اس کا بدل بننے کا مدعی تھا دینی زندگی اعمال و عبادات اور معاشرہ و تمدن کی وہ دینی بدعات بھی داخل ہیں، جو ایک متوازی شریعت بنتی جا رہی تھیں اور جن کی ایک مستقل ”فقہ“ مدون ہو رہی تھی اور وہ بھی درحقیقت محمد رسول اللہ صلی اللہ علیہ وسلم کی خاتمیت کے لئے ایک چیلنج اور منصب تشریح کی مدعی تھی۔

اس سلسلہ میں وحدۃ الوجود کا فلسفہ بھی آتا ہے جو اپنے داعیوں اور علمبرداروں کے بقول کشفی حقائق پر مبنی تھا، اور جس کے متعلق اس کے عالی معتقدین بھی اس بات کے مدعی نہیں ہیں کہ خاتم النبیین صلی اللہ علیہ وسلم نے اس کی بالا اعلان تبلیغ کی، اور آپ صلی اللہ علیہ وسلم نے صحابہ کرام رضی اللہ عنہم کو اور صحابہ کرام رضی اللہ عنہم نے اپنے بعد کے لوگوں کو اس کی دعوت دی، یہ فلسفہ اور دعوت بھی نبوت کی پیش کی ہوئی دعوت اس کی واضح تعلیمات اور اس کے مقاصد کا (دانستہ یا نادانستہ طریقہ پر) حریف بنتی جا رہی تھی اور اس کو جس قدر کامیابی حاصل ہوتی تھی اور اس کی جڑیں دل و دماغ اور اسلامی معاشرہ میں

پیوست ہوتی جاتی تھیں احکام شریعت پر عمل کرنے اسلام کے واحد دین حق اور ذریعہ نجات ہونے کے عقیدہ میں ضعف پیدا ہوتا اور الحاد و زندقہ، حریت و اباحت تعطل و بے عملی کے لئے راہیں کھلتی تھیں خواہ اس کے محتاط و متقی قائل صوفیہ و مشائخ خود شریعت کے کتنے ہی پابند اور اس کا کتنا ہی احترام کرتے ہوں اور اس طرز عمل کے کتنے ہی مخالف ہوں۔

اس ضمن میں فرقہ امامیہ (اہل تشیع) کا گروہ بھی آتا ہے:

فرقہ امامیہ کی معتبر کتابوں سے ”امام“ کے بارے میں جو کچھ ثابت ہوتا ہے اس کا خلاصہ یہ ہے کہ ”امام ظاہر و باطناً“ معصوم عن الخطا و طاہر و مطہر ہوتا ہے، اس کی اطاعت فرض ہوتی ہے اس کے ہاتھوں معجزات کا ظہور ہوتا ہے اس کو متعلقات شریعت کا علم محیط (جس سے کوئی چیز خارج نہیں) علم لدنی کے طور پر حاصل ہوتا ہے، اور وہ قیامت تک اللہ کی حجت کے طور پر ہر زمانہ میں ظاہر ہوگا (مقتبس از کتاب الشافی للشریف المرتضیٰ، تلخیص الشافی للطوسی و اصل الشیعہ و اصولہا للعلامة الشیخ محمد حسین آل کاشف الغطاء)۔

علامہ محمد ابوزہرہ اپنی فاضلانہ کتاب تاریخ المذاهب الاسلامیہ (ج: ۱) میں ان اقوال پر تبصرہ کرتے ہوئے لکھتے ہیں کہ فرقہ امامیہ کے تمام علماء اس پر متفق ہیں ان کے نزدیک ”امام“ کے مرتبہ کے نبی کے مرتبہ کے قریب ہونے میں کوئی اختلاف نہیں انہوں نے اس کی صراحت کی ہے کہ ”وصی“ اور نبی“ میں صرف اتنا فرق ہے کہ ”وصی“ پر وحی نہیں آتی۔ (صفحہ ۵۹)

اس ضمن میں فرقہ امامیہ کا گروہ بھی آتا ہے جس کے اساسی عقائد میں امامت کا عقیدہ بھی ہے، اور جو امام کی ایسی تعریف کرتا ہے اور اس کی ایسی صفات و خصوصیات بیان کرتا ہے جو قریب قریب نبی کا ہمسر و مساوی بنا دیتی ہیں اسی طرح صحابہ کرام رضی اللہ عنہم کی ایک بڑی جماعت کے متعلق ایسے رائے رکھتا ہے جس سے ذات نبوی کی تاثیر صحبت اس کی انقلاب انگیزی اور کیمیا اثری پر دھبہ آتا ہے اور جو

هُوَ الَّذِي بَعَثَ فِي الْأُمِّيِّينَ رَسُولًا مِّنْهُمْ يَتْلُوا عَلَيْهِمْ آيَاتِهِ

وَيُزَكِّيهِمْ وَيُعَلِّمُهُمُ الْكِتَابَ وَالْحِكْمَةَ [سورة الجمعة: ۲]

وہی ہے جس نے امی لوگوں میں انہی میں سے ایک رسول بھیجا جو ان کے

سامنے اُس کی آیتوں کی تلاوت کریں، اور اُن کو پاکیزہ بنائیں، اور انہیں کتاب و حکمت کی تعلیم دیں۔“

کے منافی ہے اس فرقہ کے اثرات مختلف سیاسی و علمی وجوہ سے ہندوستان میں تیزی سے پھیل رہے تھے اور مسلم معاشرہ (جس کی اکثریت سنی العقیدہ تھی) اس کے عقائد تصورات، افکار و خیالات اور رسوم و عادات سے گہرے طریقہ پر متاثر ہو رہا تھا۔ اس طرح انہوں نے ”نبوت محمدی صلی اللہ علیہ وسلم پر ایمان و اعتماد کی تجدید“ کی شاہ کلید سے وہ سارے بھاری اور پیچیدہ قفل کھول دیئے جو یونانی و ایرانی فلسفہ اور مصری و ہندوستانی اشراقیت نے ایجاد کئے تھے ایک تیر سے ان سب فتنوں کو شکار کیا جن کا مسلمانوں کا ذہن طبقہ نشانہ بنا ہوا تھا۔<sup>۱</sup>

### عقل و کشف کا غیبی اور مابعد الطبعی حقائق کے ادراک میں عاجز و ناکام رہنا

مجدد صاحب کا تجدیدی کارنامہ یہ ہے کہ انہوں نے عقل و کشف دونوں کو ”غیبات“ ماوراء عقل علوم، ذات و صفات الہی کی صحیح معرفت لاریبی علم اور قطعی الثبوت حقائق کے یقینی ادراک سے عاجز اور قاصر ثابت کیا اور یہ کہ ان کے حاصل کئے ہوئے نتائج شک و ریب اور خطا لغزش اور غلط فہمی سے مبرا نہیں، اللہ کی معرفت صحیح انبیاء ہی کے ذریعہ حاصل ہوتی ہے جس طرح ”عقل“ کا مرتبہ ”حواس“ سے ماوراء ہے اسی طرح ”نبوت“ کا مرتبہ ”عقل“ سے ماوراء ہے، خدا کی تعظیم کا صحیح طریقہ معلوم کرنا نبوت پر منحصر اور انبیاء کی اطلاع و تعلیم پر موقوف ہے معرفت الہی میں عقلائے یونان نے سخت ٹھوکریں کھائی ہیں، اور مضحکہ خیز غلطیاں کی ہیں جس طرح عقل خالص اور عقل مجرد کا وجود نہیں کشف خالص اور کشف مجرد بھی (جو اندرونی خواہشات اور خارجی اثرات سے محفوظ ہو) نہایت دشوار بلکہ عنقا صفت ہے اور اہل اشراق و صفائی نفس نے اسی طرح ٹھوکریں کھائی ہیں اور وہم و جہالت کا شکار ہوئے ہیں جیسے مدعیان عقل و فلسفہ عقل و اشراق دونوں حصول یقین اور وصول الی اللہ کے لئے ناکافی ہیں، بعثت ہی اللہ کی ذات و صفات اور احکام کی معرفت کا واحد ذریعہ ہے، مصر افلاطونیت جدیدہ کا بڑا مرکز تھا جس میں فلاطینس پارفری پراکلس وغیرہ پیدا ہوئے اور ایک نئے مذہب ”افلاطونیت جدیدہ“ کی بنیاد پڑی۔

انہوں نے اعلان کیا کہ عقل کا خالص و بے آمیز ہونا ممکن نہیں اور وہ بھی داخلی عقائد مسلمات اور خارجی عوامل و اثرات سے متاثر ہوتی ہے اور اس کے بہت سے فیصلے اور نتائج ان خارجی رنگوں سے رنگین و مزوج ہو کر سامنے آتے ہیں جو اس کے اندرون و بیرون میں پائے جاتے ہیں انہوں نے ثابت کیا کہ عقل حجت ہونے میں ناقص ہے حجت کامل انبیاء کی بعثت ہے بعثت کے بغیر حقیقی تزکیہ ممکن ہی نہیں۔ انہوں نے صفائی نفس اور صفائی قلب میں حد فاصل قائم کی اور دونوں کا فرق بتایا انہوں نے ثابت کیا کہ انبیاء کی رسالت کا تصدیق کرنے والا اصحاب استدلال میں سے ہے انبیاء کی اطلاعات کو اپنی عقل کا پابند بنانا نبوت کا انکار ہے انہوں نے اس نکتہ کی وضاحت کی کہ مخالف عقل ہونا اور چیز ہے اور ماوارائے عقل ہونا اور چیز۔

مجدد صاحب کی یہ تحقیقات جو عقل و کشف دونوں پر مبنی ہیں اور جن میں تائید الہی اور مشکوٰۃ نبوت سے اخذ کیا ہوا نور شامل ہے علمی و روحانی دنیا میں پلچل ڈال دینے والے فکر و تعقل کا ایک نیا دروازہ کھولنے والے عقلی و علمی دنیا کے بہت سے رائج الوقت سکوں کو کھوٹا ثابت کرنے والے، نبوت و شرائع سماویہ کی صداقت و عظمت کا اعلان کرنے والے اور ان پر از سر نو اعتماد بحال کرنے والے علوم و معارف اور ایک ایسا تجدیدی و انقلابی اور علمی و تحقیقی کارنامہ ہے جو تنہا اس وقت کے نظام تعلیم، علمی ماحول اور دماغی کاوشوں کا نتیجہ نہیں ہو سکتا تھا اس لئے کہ ان میں وہ باتیں کہی گئی ہیں جن میں سے بعض تک فلسفہ اور فکر کی دنیا صدیوں کے بعد پہنچی ہے اور جن کی صداقت پر بالآخر علم اور روحانی تجربہ نے مہر تصدیق ثبت کر دی ہے یہ محض اس تائید الہی اور ہدایت ربانی کا کرشمہ تھا جس نے ان کو ہر ارہ دوم کے آغاز پر تجدید دین اور نبوت و شریعت محمدی کے دفاع کے لئے انتخاب کیا اور اس اخلاص دینی اور رسول اللہ صلی اللہ علیہ وسلم کے اتباع کامل کا فیض جس پر وہ شروع سے گامزن تھے۔

## عقل پرستی

دور اکبری اور جہانگیر کے ابتدائی دور میں اہل دربار عقل پرستی کے بت میں پھنسے ہوئے تھے دین اسلام کی ہر بات کو اپنی اندھی عقل پر تو لتے تھے، اور عقل پرستی کی دبا حکمرانوں سے ہوتی

لی عوام الناس میں بھی آچکی تھی، قبل اس کے کہ حضرت امام ربانی مجدد الف ثانی کے حوالے سے  
کی کی کوششوں کا ذکر کریں پہلے عقل پرستی پر حضرت مولانا علی میاں ندوی رحمۃ اللہ علیہ کی بہت ہی جامع  
پر نگرا نگیز عقل پرستی پر بحث پڑھیں۔

### عقل محض اور کشف خالص کی تنقید کا انقلابی کارنامہ

عقل کے متعلق سب سے پہلے یہ حقیقت یاد رکھنی چاہئے کہ وہ اپنا طبعی فریضہ  
(الکتشاف و تحقیق اور استدلال) انجام دینے میں آزاد نہیں ہے اس کو اپنے سے کمتر چیزوں کی  
احتیاج ہے اس کا کام یہ ہے کہ محسوسات اور معلومات اور تجربات کے ذریعہ غیر محسوس اور غیر معلوم  
چیزوں کا علم حاصل کرے اور اپنے ذخیرہ معلومات اور مبادی و مقدمات کی مدد سے اور ان کو علمی  
طور پر مرتب کر کے وہ اس نتیجہ تک پہنچے جو اس کو ابھی تک حاصل نہیں تھا اور محض حواس و تجربہ سے  
حاصل نہیں ہو سکتا تھا تمام معقولات کی تحلیل اور ان کا تجزیہ کرنے سے یہی حقیقت ظاہر ہوگی کہ عقل  
ان حقائق اور بلند معلومات تک انھیں حقیر محسوسات اور ابتدائی معلومات کی مدد سے پہنچی ہے جو بلا  
کسی عقلی اور عملی ترتیب کے ان عظیم الشان نتائج تک نہیں پہنچا سکتے تھے۔

پس صاف ظاہر ہے کہ جہاں انسان کے حواس قطعاً کام نہ کر سکتے ہوں جہاں اس کے  
پاس معلومات کا سرے سے کوئی ذخیرہ نہ ہو اور جس کے مبادی سے بھی وہ بالکل محروم ہو، جہاں کی  
حقیقت حال کا اس کو کوئی اندازہ و تجربہ نہ ہو اور جہاں قیاس کی بنیاد ہی موجود نہ ہو وہاں اس کی عقل  
وذہانت اور اس کا قیاس کیا کام کر سکتا ہے؟ وہاں اس کی عقل اسی طرح بے بس ہوتی ہے جس طرح  
انسان کشتی کے بغیر سمندر کو عبور نہیں کر سکتا اور طیارہ کے بغیر پرواز سے عاجز ہے ذہین آدمی اعداد  
سے واقفیت کے بغیر ریاضی کا کوئی سوال حل نہیں کر سکتا جس شخص نے کسی زبان کا رسم الخط نہیں سیکھا  
اور وہ اس کے حروف تہجی سے بھی نا آشنا ہے کتنا ہی ذہین اور جینس (عبقری) ہو اور ہزار عقل و  
قیاس اور عرق ریزی سے کام لے اس زبان کی ایک سطر نہیں پڑھ سکتا بعینہ اسی طرح مندرجہ بالا  
سوالات محض عقل سے حل نہیں کئے جاسکتے کیونکہ اس کے مبادی بھی انسان کو حاصل نہیں نہ وہاں  
قیاس کی کوئی گنجائش ہے۔

دوسری حقیقت یہ ہے کہ عقل کی قوت اور اس کا عمل محدود ہے اس کا ایک دائرہ ہے جس

سے وہ باہر نہیں جاسکتی، جس طرح انسان کے حواس کے علیحدہ علیحدہ دائرے ہیں اور ان کا عمل ان کے اندر محدود ہے جتنے بصارت سے ہزاروں مبصرات کا ادراک ہو سکتا ہے، لیکن ایک آواز بھی وہ اخذ نہیں کر سکتا، اسی طرح دوسرے حواس، پھر اپنے ان مخصوص محسوسات اور دائرہ عمل میں بھی ان حواس کی قوت اور ان کا عمل محدود نہیں۔

اسی طرح عقل اگرچہ اس کا میدان ان حواس ظاہری سے زیادہ وسیع ہے لیکن بہر حال محدود ہے ابن خلدون کے عالمانہ الفاظ ہیں:

”عقل ایک صحیح ترازو ہے“ اس کے فیصلے یقینی ہیں جن میں کوئی دروغ نہیں لیکن تم اس ترازو میں امور توحید امور آخرت، حقیقت نبوت، حقائق صفات الہی، اور وہ تمام امور و حقائق جو ماوراء عقل ہیں تول نہیں سکتے یہ لا حاصل کوشش ہوگی اس کی مثال ایسی ہے کہ ایک شخص نے ایک ترازو دیکھی جو سونے کا وزن کرنے کے لئے ہے اس کو اس ترازو میں پہاڑوں کے تولنے کا شوق پیدا ہوا جو ناممکن ہے اس سے ترازو کی صحت پر کوئی حرف نہیں آتا لیکن اس کی گنجائش کی ایک حد ہے، اسی طرح عقل کے عمل کا بھی ایک دائرہ ہے جس سے وہ باہر قدم نہیں نکال سکتی وہ اللہ اور اس کے صفات کا احاطہ نہیں کر سکتی کہ وہ اس کے وجود کا ایک ذرہ ہے۔<sup>۱</sup>

تیسری بات یہ ہے کہ عقل میں پوری بے آمیزی اور اس کے فیصلوں اور نتائج میں مکمل غیر جانبداری بہت مشکل ہے اہل حقیقت جانتے ہیں کہ ”عقل خالص“ اور عقل مجرد سے زیادہ عنقا صفت چیز دنیا میں مشکل سے کوئی ہوگی جذبات و خواہشات، ماحول، خاص تعلیم و تربیت مخصوص اعتقادات و نظریات، وہم و خیال، سہو و نسیان کے اثر سے وہ مشکل سے آزاد ہوتی ہے اس لئے اس کے فیصلوں میں ہمیشہ صداقت اور اس کے نتائج میں قطعیت پیدا ہونا اتنا آسان اور عمومی نہیں جتنا سمجھا جاتا ہے۔

لیکن حیرت انگیز امر یہ ہے کہ فلاسفہ نے ان تمام حقیقتوں کو نظر انداز کرتے ہوئے اپنے

وضوح کے تعین میں غلطی کی اور خدا کی ذات و صفات اور اس کے متعلقات پر بلا کسی سامان و سبب اور بلا کسی علم و روشنی کے ایسی تفصیل و تدقیق اور ایسے وثوق و علم سے بحث کی جو ماہر کیمیا نے اپنے کیمیاوی تجربوں اور تحلیل و تجزیہ کے بعد کرتا ہے، ان کے یہ مباحث و تحقیقات تمام تر فرضیات و تخمینات اور خیالی طلسمات کا مجموعہ ہیں، اور محض قیاس پر مبنی ہیں، یہ ”الہیات“ کا ایک اچھا خاصا ”طلسم ہو شراباً“ اور ”فسانہ عجائب“ ہے جس کا کچھ نمونہ آئندہ آئے گا۔

اس عقلیت و فلسفہ کے مقابلہ میں ایک دوسری کوشش ہے جس کا نام اشراق ہے اس کا اصول یہ ہے کہ حق اور یقین کی دریافت کے لئے عقل علم اور برہان و استدلال مفید نہیں بلکہ مضر ہیں صداقت و حقیقت کے یقینی حصول کے لئے مشاہدہ شرط ہے اور یہ مشاہدہ صرف نور باطن صفائی نفس اور ایک اندرونی حاسہ کو بیدار کرنے سے ممکن ہے، جو روحانیات اور ماوراء طبیعات کا اسی طرح ادراک کرتا ہے جس طرح یہ ظاہری آنکھیں ظاہری چیزوں کا ادراک کرتی ہیں اور یہ حاسہ اسی وقت پیدا ہو سکتا ہے جب مادیت کو بالکل فنا اور حواس ظاہری کو مردہ کر دیا جائے حقائق کی تحصیل اسی خالص و بے آمیز عقل (حکمت اشراق) اور اسی اندرونی روشنی (نور باطن) سے ممکن ہے جو ریاضتوں نفس کشی مراقبہ اور تفکر سے پیدا ہوتی ہے۔

یہ بالکل صحیح ہے کہ انسان میں یہ حاسہ باطنی موجود ہے ممکن ہے ایسے اور دوسرے حواس بھی ہوں لیکن بہر حال یہ ایک انسانی حاسہ ہی ہے اسی طرح کمزور اور محدود و خطا پذیر اور متاثر ہونے والا جس طرح انسان کی ساری طاقتیں اور انکشاف علم کے سارے ذرائع اس کے محسوسات اور مشاہدات میں بھی غلطی اور خود فریبی ہوتی ہے جیسے دوسرے حواس کے نتائج میں ہوتی ہے اگر ایسا نہ ہوتا تو اہل اشراق و مشاہدہ کے مکاشفات و تحقیقات میں وہ عظیم الشان تعارض و تناقض اور بڑے بڑے اہم مسائل میں لغزش اور غلط روی ممکن نہ ہوتی جو غیر مسلم اور مسلمان اشراقیوں کے یہاں ہلتی ہے۔

بہر حال عقل کی طرح اس ”عقل خاص“ کا خالص ہونا بھی بہت مشکل ہے، اس پر بھی اسی طرح خارجی اثرات اور ظاہری اور باطنی چیزوں کا عکس اور پرتو پڑتا ہے اور یہ آئینہ بھی حقیقت کی صحیح تصویر پیش نہیں کرتا اشراقیوں کے ماحول ان کے عقائد و مسلمات کا ان کے مشاہدات پر یہی اثر پڑتا ہے یہی وجہ ہے کہ بہت سے حکمائے اشراق کو اپنے کشف و مشاہدہ میں بہت سے ان یونانی

اور مصری اوہام و خیالات کی تائید نظر آتی ہے جن کا کوئی سرپیر نہ تھا اور بہت سے ایسے مفروضات حقیقت بن کر نظر آتے تھے جن کا عالم خارجی میں کہیں وجود نہیں۔

پھر جس طرح مندرجہ بالا سوالات فلسفہ کے موضوع و حدود سے خارج ہیں اسی طرح اشراق کے حدود سے بھی، اس سے عالم ارواح کے اسرار و عجائبات کی سیر ہوتی ہے، کچھ صورتیں نظر آتی ہیں کچھ رنگ نظر آتے ہیں کچھ آوازیں سننے میں آتی ہیں لیکن اللہ تعالیٰ کے منشا کا تفصیلی علم، اس کے قوانین شریعت عالم آخرت کی منزلیں، اور اس کے احوال سے وہ اسی طرح بے خبر ہیں جس طرح عام انسان۔

درحقیقت فلسفہ اور اشراق میں ایک ہی روح اور ایک ہی ذہنیت کام کرتی ہے دونوں حقیقت کو اپنی کوشش سے پیغمبروں کے واسطہ کے بغیر معلوم کرنا چاہتے ہیں منزل دونوں کی ایک ہے طریقہ سفر مختلف ہے ایک ہوا میں اڑ کر (خیالی پرواز سے) وہاں پہنچنا چاہتا ہے اور ایک کسی مخفی زمین دوز راستہ سے (روحانی طریقہ سے)۔

لیکن حقیقت اور علم کالب لباب یہ ہے کہ یہ حقائق پیغمبروں کے واسطہ کے بغیر معلوم نہیں ہو سکتے جن کو اللہ منصب رسالت سے سرفراز فرماتا ہے ان کو اپنی ذات و صفات اور مَلَکُوتِ السَّمٰوٰتِ وَالْاَرْضِ و آسمان کی بادشاہی کا سب سے بڑا علم بخشتا ہے اور اپنی پسندیدگی اور ناپسندیدگی اور احکام کا براہ راست علم عطا کرتا ہے اور ان کو اپنے اور انسانوں کے درمیانی واسطہ بناتا ہے ان کی رسالت و نبوت دنیا کے لئے اللہ کی سب سے بڑی نعمت ہے ذات و صفات الہی کا جو عظیم الشان علم وہ بلا زحمت اور بلا قیمت عطا کرتے ہیں اس کے ایک ذرہ کو بھی ہزاروں برس کی فلسفیانہ غور و فکر اور بحث و استدلال اور سالہا سال کے مجاہدہ و مراقبہ و تزکیہ نفس سے نہیں حاصل کیا جاسکتا۔

ذٰلِكَ مِنْ فَضْلِ اللّٰهِ عَلَيْنَا وَعَلَى النَّاسِ وَلٰكِنَّ اَكْثَرَ النَّاسِ لَا يَشْكُرُوْنَ ۝۱

یہ بالکل صحیح فرمایا کہ وَلٰكِنَّ اَكْثَرَ النَّاسِ لَا يَشْكُرُوْنَ فلاسفہ اور حکمائے اشراق اس نعمت نبوت کی ناقدری و ناشکری کرتے ہیں اور ان حقائق تک اپنی محنتوں سے پہنچنا چاہتے ہیں

۱ "مذہب و تمدن" باب اول عنوان "اشراقیت" ملاحظہ ہو "مذہب و تمدن" از مولانا ابوالحسن ندوی رحمۃ اللہ علیہ

ان سے اللہ نے ان کو مستغنی کیا تھا ہزاروں برس کی ان کاوشوں اور مجاہدوں کا نتیجہ وہ متعارض و  
تفاضل اور مضحکہ خیز اقوال و تحقیقات ہیں جو ”الہیات“ کا سرمایہ ہیں اور جنہوں نے اپنے <sup>مشتغلین</sup>  
اور مقبوعین کو خدا سے بجائے قریب و متعلق کرنے کے خدا سے اور زیادہ دور اور اس کی ذات و صفات  
سے نا آشنا اور اس سے بیگانہ اور مستغنی کیا۔

أَلَمْ تَرَ إِلَى الَّذِينَ بَدَّلُوا نِعْمَةَ اللَّهِ كُفْرًا وَأَحَلُّوا قَوْمَهُمْ  
دَارَ الْبُورِ [سورة ابراہیم: ۲۸]

حضرت مجدد رحمۃ اللہ علیہ فلسفہ و روحانیت دونوں کو چوں سے اچھی طرح واقف ہیں دوسری  
طرف علوم نبوت کے وارث اور وحی و رسالت کے مرتبہ شناس ہیں آپ نے حکماء اور اشراقیوں کے  
اس طرز عمل کی بڑی مبصرانہ تنقید کی ہے جو آپ کی جامعیت اور رسوخ فی العلم کی دلیل ہے یہ بحث  
آپ کی تجدید کا مرکزی و بنیادی شعبہ ہے اس لئے کہ پوری شریعت الہی اور پورے نظام دینی کی  
بنیاد اسی بحث کے فیصلہ پر ہے کہ علم قطعی اور حصول یقین کا ذریعہ اور سرچشمہ اور انسان کے لئے اللہ  
تعالیٰ کی ذات و صفات اپنے آغاز و انجام اور اپنی فلاح و نجات کے ضروری علم کا صحیح ماخذ  
کیا ہے؟ آیا وہ غور و فکر اور علمی بحث و استدلال (جس کا نمائندہ فلسفہ ہے) یا اندرونی روشنی نفس کشی  
صفائی اور مشاہدہ اور علم جو باطنی حواس اور روحانی طاقتوں سے حاصل ہوتا ہے جس کو ”حکمت  
اشراق“ کہتے ہیں یا ان دونوں کے برخلاف انبیاء علیہم السلام کی تقلید اور ان پر ایمان یہی وہ نقطہ  
آغاز ہے جہاں سے راستے ایک دوسرے سے کٹ کر تین مختلف سمتوں کی طرف جاتے ہیں  
اور جو آگے جا کر پھر کہیں نہیں ملتے

وَإِنَّ هَذَا صِرَاطِي مُسْتَقِيمًا فَاتَّبِعُوهُ وَلَا تَتَّبِعُوا السُّبُلَ  
فَتَفَرَّقَ بِكُمْ عَنْ سَبِيلِهِ ذَلِكُمْ وَصَّيْتُكُمْ بِهِ لَعَلَّكُمْ تَتَّقُونَ

[سورة الانعام: ۱۵۳]

اس سلسلہ میں مجدد رحمۃ اللہ علیہ کے قلم سے جو نادر تحقیقات اور اعلیٰ علوم و معارف نکلے ہیں  
اور ان کے مکتوبات کے ضخیم دفتر میں منتشر ہیں ان کا ترجمہ مختلف عنوانوں کے ماتحت پیش کیا  
جاتا ہے۔

## مکتوبات دفتر سوم

حضرت امام ربانی شیخ مجدد قدس سرہ نے اپنے مکتوب نمبر ۲۳ جو آپ نے خواجہ ابراہیم خبادیانی کے نام لکھا ہے اس میں آپ نے فلاسفہ یونان کا رد کیا ہے فلاسفہ یونان کے نزدیک ”عقول عشرہ اور افلاک تسعہ“ کا بنیادی نظریہ ہے۔  
فلاسفہ یونان کے دس عقول یہ ہیں:

مبدأ اول (واجب الوجود) چونکہ تمام وجوہ سے واحد ہے اور یہ مسلم ہے کہ واحد سے صرف واحد کا صدور ہو سکتا ہے اور عالم مختلف چیزوں سے مرکب ہے اس لئے اس کا صدور اس سے نہیں ہو سکتا، اس کے وجود سے اس کے بلا ارادہ و اختیار اور علم، عقل اول کا اس طرح فیضان ہوا جس طرح چراغ سے روشنی کا فیضان ہوتا ہے اور انسان کے ساتھ سایہ ہوتا ہے عقل اول ایک ایسا موجود ہے جو اپنی ذات سے قائم ہے نہ تو وہ جسم ہے اور نہ کوئی جسم اس کا محل ہے، اس کو اپنے نفس کی معرفت ہے اور اپنے مبدأ کی بھی اس کا نام خواہ فرشتہ رکھا جائے خواہ عقل اول، خواہ کچھ اور اس کے وجود سے تین چیزیں لازم آتی ہیں، عقل ثانی اور فلک اعلیٰ (یا فلک الافلاک) (جنواں آسمان ہے) کا نفس اور اس فلک کا جرم، پھر عقل ثانی سے عقل ثالث اور فلک کواکب کا نفس اور اس کا جرم وجود میں آیا پھر اس عقل ثالث سے عقل رابع اور فلک زحل کا جرم وجود میں آیا پھر عقل خامس سے عقل سادس اور فلک مرتخ کا نفس اور اس کا جرم وجود میں آیا پھر عقل سادس سے عقل سابع اور فلک شمس کا نفس اور اس کا جرم وجود میں آیا پھر عقل سابع سے عقل ثامن اور فلک زہرہ کا نفس اور اس کا جرم وجود میں آیا پھر عقل ثامن سے عقل تاسع اور فلک عطارد کا نفس اور اس کا جرم وجود میں آیا پھر عقل تاسع سے عقل عاشر اور فلک قمر کا نفس اور اس کا جرم وجود میں آیا یہی عقل اخیر ہے جس کا نام عقل فعال ہے اس سے فلک قمر کا حشو لازم آیا جو ایک مادہ ہے جو عقل فعال اور طبائع افلاک کے اثر سے کون و فساد کو قبول کرتا ہے پھر ان مواد میں کواکب کی حرکات کے سبب مختلف طرح کے امتزاج ہوتے ہیں جن سے معاون، نباتات اور حیوانات پیدا ہوتے ہیں یہ عقول عشرہ اور افلاک تسعہ ہیں۔

یہ دراصل یونانیوں کا علم الاصنام ہے جس کا نام انہوں نے فلسفہ بعد میں التہیات رکھ دیا۔

## عقل کا معجز اور صانع عالم کی معرفت

حضرت شیخ مجدد قدس سرہ فرماتے ہیں:

اس اللہ کا شکر ہے جس نے ہم پر انعام کیا اور ہماری اسلام کی طرف رہنمائی کی اور صلی اللہ علیہ وسلم کی امت بنایا انبیاء علیہم الصلوٰۃ والتسلیمات دنیا والوں کے لئے رحمت ہیں کیونکہ حضرت حق سبحانہ و تعالیٰ نے ان حضرات کی بعثت کے ذریعہ ہم ناقص عقل والوں اور عاجز فہم رکھنے والوں کو اپنی ذات و صفات کی خبر دی ہے اور ہماری کوتاہ فہم کے اندازہ سے اپنے ذاتی و صفاتی کمالات کی اطلاع بخشی ہے اور اپنی پسندیدگی اور ناپسندیدگی کی چیزوں کو علیحدہ علیحدہ اور ہمارے دنیوی اور اخروی منافع اور مضرات کو ممتاز فرما دیا ہے اگر ان حضرات کے وجود گرامی کا واسطہ درمیان میں نہ ہوتا تو انسانی عقلیں کارخانہ عالم کے بنانے والے کے ثابت کرنے میں در ماندہ ہوتیں اور اس ذات اقدس کے کمالات کے پہنچانے میں عاجز و ناکام ثابت ہوتیں قدیم فلاسفہ جو اپنے کو سب سے بڑا عقلمند اور حکیم سمجھتے تھے عالم کے بنانے والے کے منکر تھے اور اپنی عقل کی کوتاہی سے اشیاء کو زمانہ کی طرف منسوب کرتے تھے زمین و آسمان کے پیدا کرنے والے کے بارے میں نمرود کا مباحثہ حضرت ابراہیم (علی نبینا وعلیہ الصلوٰۃ والسلام) سے مشہور ہے اور قرآن مجید میں بھی مذکور ہے فرعون بد بخت کہتا تھا:

”مَا عَلَّمْتُ لَكُمْ مِنْ إِلَهٍ غَيْرِي“

”اے ہل مصر مجھے اپنے سوا تمہارے کسی حکم و معبود کا علم نہیں۔“

نیز حضرت موسیٰ (علی نبینا وعلیہ الصلوٰۃ والسلام) سے خطاب کر کے کہا:

”لَئِن آتَّخَذْتَ إِلَهًا غَيْرِي لَأَجْعَلَنَّكَ مِنَ الْمَسْجُورِينَ“

[الشعراء: ۲۹]

”اے موسیٰ اگر تم نے میرے سوا کوئی معبود و حاکم ٹھہرایا تو میں تم کو بھی قیدی

بنادوں گا۔“

ہامان سے اسی بد بخت نے کہا

يَا مَآمَانَ ابْنِ لِي صِرْحًا لِعَلِّي أَبْلُغُ الْأَسْبَابَ ۝ أَسْبَابَ  
السَّمَوَاتِ فَاطَّلِعَ إِلَى إِلَهِ مُوسَى وَإِنِّي لَأَظُنُّهُ كَاذِبًا ۝ سُوْرَةُ

[الغافر: ۳۶-۳۷]

”اے ہامان میرے لئے ایک اونچا محل تیار کرتا کہ میں پہنچوں راستوں میں  
آسمانوں کے پھر جھانک دیکھوں موسیٰ کے معبود کو اور میں تو اس خیال کو  
کرتا ہوں جھوٹا۔“

خلاصہ یہ ہے کہ عقل اس دولت عظمیٰ کے ثابت کرنے سے قاصر اور ان حضرات انبیاء کی ہدایت کے  
بغیر اس دولت سرا کا راستہ پانے سے عاجز ہے۔

حضرت شیخ مجدد قدس سرہ کا قلم مبارک یونانی فلاسفہ کے خلاف جوش اور زور سے  
لکھتا ہے آپ اپنے اسی مکتوب میں آگے جا کر تحریر فرماتے ہیں۔

### فلاسفہ یونان کی معرفت الہی میں بے محقلیاں

عقل اگر معرفت الہی کے مسئلہ میں کافی ہوتی تو فلاسفہ یونان جنھوں نے عقل کو اپنا  
مقتدی بنایا ہے گمراہی کے بیابان میں نہ بھٹکتے اور حق تعالیٰ کو اور دوسروں کے مقابلہ میں زیادہ  
پہچانتے حالانکہ اللہ تعالیٰ کے ذات و صفات کے معاملہ میں جاہل ترین شخص یہی لوگ ہیں کہ انھوں  
نے حق سبحانہ کو بیکار و معطل سمجھ لیا اور سوائے ایک چیز (عقل فعال) کے اس کو کسی چیز کا فاعل  
اور خالق نہیں مانتے اور وہ بھی (ان کے خیال کے مطابق) اس سے اضطرار اُنہ کہ اختیاراً وجود میں  
آئی ہے انھوں نے اپنی طرف سے عقل فعال تراشی ہے، حوادث کو زمین و آسمان کے خالق سے ہٹا  
کر اس کی طرف منسوب کرتے ہیں اور اثر کو موثر حقیقی سے روک کر اپنی تراشیدہ چیز (عقل فعال)  
کا اثر مانتے ہیں اس لئے کہ ان کے نزدیک معلول علت قریبہ کا نتیجہ ہوتا ہے علت بعیدہ کے لئے  
معلوم کے حصول میں وہ کوئی دخل و اثر نہیں مانتے اور اپنی نادانی سے ان اشیاء کی اللہ کی طرف نسبت  
نہ ہونے کو اللہ کی صفت کمال جانتے ہیں اور اس کو بیکار و معطل ماننے کو اس کی تعظیم سمجھتے ہیں حالانکہ  
اللہ تعالیٰ اپنے کو خود زمین و آسمان کا خالق کہتا ہے اور ”رَبُّ الْمَشْرِقِ وَرَبُّ الْمَغْرِبِ“ کے

تاکہ اپنی تعریف بیان کرتا ہے۔

ان بے عقلوں کو اپنے خیال کے مطابق اللہ تعالیٰ کی کچھ احتیاج نہیں اور نہ اس کے سامنے کچھ عجز و نیاز ہے مجبوری اور ضرورت کے وقت چاہئے کہ یہ اپنی ”عقل فعال“ کی طرف رجوع کریں اور اپنی ضرورتوں کی تکمیل اسی سے چاہیں، اس لئے کہ اصل قدرت اور اصل اختیار ان کے نزدیک اسی کا ہے بلکہ ”عقل فعال“ بھی ان کے خیال کے مطابق اپنا عمل کرنے میں مجبور اور غیر مختار ہے، اس لئے اس سے بھی اپنی ضرورت کی تکمیل چاہنا غیر معقول بات ہے۔

اصل یہ ہے جیسا کہ قرآن مجید میں ہے

”ان الکافرین لا مولیٰ لهم“

یعنی ”ان کافروں کا کوئی سرپرست اور کارساز نہیں“

ان کا بھی کوئی حامی و ناصر نہیں، خدا بھی نہیں اور عقل فعال بھی نہیں عقل آخر کیا چیز ہے جو چیزوں کا انتظام کرتی ہے اور حوادث کے ظہور و خلق کی اس کی طرف نسبت کی جاتی ہے محض اس کے ثابت ہونے اور اس کی ہستی میں ہزاروں اعتراض و کلام ہیں کیونکہ اس کا ثبوت اور وجود محض فلسفہ کے گھرے ہوئے مقدمات پر مبنی ہے جو اسلام کے قواعد صحیحہ کی رو سے نامکمل اور ناقص ہیں، کوئی احمق ہی ہوگا جو اشیاء کو قادر و مختار جل شانہ سے ہٹا کر اسے محض ایک فرضی اور موہوم چیز کی طرف منسوب کرے گا بلکہ خود ان چیزوں کو اس بات سے ہزار ہزار رنگ و عار ہے کہ وہ اپنے خلق میں فلسفہ کی ایک تراشی ہوئی بے حقیقت چیز کی طرف منسوب ہوں بلکہ یہ چیزیں اپنے نابود ہونے پر راضی و مسرور ہوں گی اور ان کو موجود ہونے کی کوئی خواہش نہ ہوگی اس بات کے مقابلہ میں کہ ان کے وجود کی نسبت ایک بے حقیقت فرضی شے کی طرف ہو اور وہ قادر و مختار کی

قدرت کی طرف منسوب ہونے کی سعادت سے محروم ہو جائیں (قرآن مجید میں ہے)

”كَبُرَتْ كَلِمَةً تَخْرُجُ مِنْ أَفْوَاهِهِمْ أَنْ يَقُولُوا

إِلَّا كَذِبًا“ [سورۃ الکہف: ۵]

”بڑی بات ہے جو ان کے منہ سے نکل رہی ہے یہ محض جھوٹ کہتے ہیں۔“

دارالحرب کے کافر اپنی بت پرستیوں کے باوجود اس جماعت فلاسفہ سے بہتر ہیں کہ حضرت حق سبحانہ و تعالیٰ سے مشکل کے وقت التجا کرتے ہیں اور بتوں کو اس کے حضور میں شفاعت کے لئے وسیلہ بناتے ہیں۔

اس سے زیادہ عجیب بات یہ ہے کہ ایک گروہ ان احمقوں (حکمائے یونان) کو حکماء کے لقب سے یاد کرتا ہے اور حکمت کی طرف ان کو منسوب کرتا ہے، ان (فلاسفہ) کے اکثر مسائل خصوصاً الہیات میں (جو مقصد اعلیٰ ہے) غلط ہیں اور کتاب و سنت کے مخالف، حکماء کا ان کو لقب دینا جن کا سرمایہ جہل مرکب ہے آخر کس لحاظ سے ہے؟ ہاں البتہ طنز و مذاق کے طور پر ہو سکتا ہے یا اس طرح جس طرح نابینا کو بینا کہا جائے۔

### دینی ادراک کے حقائق کے لئے عقل کافی نہیں

حضرت شیخ مجدد الف ثانی قدس سرہ اپنے بیٹے خزینۃ الرحمت مخدوم صاحبزادہ حضرت خواجہ محمد سعید رحمۃ اللہ علیہ کو مکتوب تحریر فرماتے ہیں، مکتوب نمبر ۲۵۹ میں آپ فرماتے ہیں:

”اس اللہ کا شکر ہے جس نے ہم کو اس کی طرف ہدایت کی اور ہم کو ہدایت نہیں ہو سکتی تھی اگر اللہ خود ہماری ہدایت نہ کرتا، بیشک ہمارے پروردگار کے پیغمبر حق کے ساتھ آئے انبیاء علیہم الصلوٰت والتسلیمات کے بھیجنے کے احسان کا شکر کس زبان سے بجالایا جائے اور کس دل سے اس محسن کا اعتقاد کیا جائے اور وہ اعضاء جوارح کہاں ہیں کہ اعمال حسنہ کے ذریعہ اس نعمت عظمیٰ کی مکافات کی جائے اگر ان حضرات کا وجود مبارک نہ ہوتا تو ہم کو تاہم فہم انسانوں کو زمین و آسمان بنانے والے کے وجود اور اس کی یکتائی کی طرف کون رہنمائی کرتا، متقدمین فلاسفہ یونان باوجود اپنی ذہانتوں کے زمین و آسمان کے بنانے والے (جل شانہ) کے وجود کی طرف راستہ نہ پاسکے اور کائنات کے وجود کو انہوں نے دہر (زمانہ) سے منسوب کیا اور جب روز بروز انبیاء علیہم الصلوٰت والتسلیمات کی دعوت روشن ہوتی چلی گئی متاخرین فلاسفہ نے

ان انوار کی برکت سے قدماء کے مذہب کی تردید کی اور صانع جل شانہ کے وجود کے قائل ہو گئے اور اس کی توحید کا بھی اقرار کیا پس ہماری عقلیں انوار نبوت کی امداد کے بغیر اس کام سے بے بس اور ہمارا فہم انبیاء علیہم الصلوٰات و التسلیمات کے وجود کے توسط کے بغیر اس معاملہ سے دور ہے۔“

### عقل حجت بالغہ نہیں

حضرت شیخ مجدد الف ثانی قدس سرہ مکتوبات دفتر سوم میں مکتوب نمبر ۳۶ جو کہ میر محمد نعمان

کے نام ہے کہ فیضان نبوت کا طریق فکر و عقل کی کسوٹی سے ماوراء ہے آپ فرماتے ہیں:

”نبوت کا طریق عقل و فکر کے طور سے ماوراء ہے جن امور کے ادراک میں عقل قاصر ہے، ان کا ثبوت نبوت کے طریق سے ہوتا ہے اگر عقل کافی ہوتی تو انبیاء کس لئے مبعوث ہوتے ”صلوات اللہ تعالیٰ و تسلیمات علیہم اجمعین“ اور آخرت کے عذاب کو کیوں ان کی بعثت کے ساتھ وابستہ کیا جاتا اللہ تعالیٰ فرماتا ہے ”وَمَا كُنَّا مُعَذِّبِينَ حَتَّىٰ نَبْعَثَ رَسُولًا“ (ہم اس وقت تک عذاب کرنے والے نہیں ہیں جب تک کسی پیغمبر کو نہ بھیجیں) جب بعض مسائل میں عقل کے ادراک کا عجز اور کوتاہی ثابت ہو گئی پس تمام احکام شرعیہ کو عقل کی ترازو میں تولنا مستحسن نہیں۔ ہمیشہ ان مسائل و احکام کو عقل سے مطابق کرنے کی کوشش اور اس کی پابندی عقل کے کافی ہونے کا فیصلہ کرنا ہے اور نبوت کے طریق کا انکار۔ اللہ ہم کو اس سے پناہ میں رکھے۔“

### عقل حقائق الہیہ کے دریافت میں مفید نہیں

دسویں صدی ہجری (سولہویں صدی عیسوی) میں جب ساری دنیا پر اور خاص طور پر

ہندوستان و ایران پر تعلیمی میدان میں صرف انحصار ہی فلسفہ و یونانی پر تھا، دماغوں پر سکہ عقلیت ہی

حالب تھا اور افلاطون و ارسطو کو مقام تقدس اور عصمت کا درجہ نصیب تھا پر ستار ان حکمت و عقلیت

افلاطون و ارسطو کے حقائق کے سامنے سجدہ ریز ہو جاتے ہیں۔

علماء اسلام میں حضرت شیخ مجدد الف ثانی قدس سرہ نے پہلی مرتبہ آواز بلند کی کہ عقل کا خالص و بے آمیز ہونا جسم عنصری کے تعلق اور ماحول میں پھیلے ہوئے اوہام و تخیلات، عقائد و مسلمات نیز باطنی رجحانات اور راسخ اخلاق اور خواہشات سے آزاد ہونا تقریباً محال ہے۔

اب اس کے بعد ایک مسلمان عالم و مفکر کا (جو ہندوستان کے محدود علمی و مدرسہ ماحول میں رہا اور جس نے حکمت و فلسفہ کے بجائے علوم نبوت اور معرفت و رضائے الہی کے حصول کو اپنا مقصد زندگی قرار دیا عقل خالص کی تنقید میں فلسفہ کے پیچ و خم سے دور رہتے ہوئے عام فہم و دل نشین بیان پڑھے مجدد صاحب اس سوال کا جواب دیتے ہوئے کہ ”عقل اپنی ذات سے اگرچہ احکام الہی میں ناقص و ناتمام ہے مگر یہ کیوں نہیں ہو سکتا کہ صفائی نفس اور تزکیہ کے بعد عقل کو ایک مناسبت اور ذات الہی سے ایک بے کیف اتصال پیدا ہو جائے جس کے ذریعہ سے وہ وہاں سے احکام اخذ کرے اور بعثت کی ضرورت جو فرشتہ کے واسطہ سے ہوتی ہے نہ پڑے۔“

حضرت شیخ مجدد الف ثانی قدس سرہ دفتر اول مکتوب نمبر ۲۶۶ جو حضرت خواجہ عبداللہ رحمۃ اللہ علیہ و حضرت خواجہ عبید اللہ رحمۃ اللہ علیہ کے نام لکھا ہے یہ دونوں حضرات امام الاولیاء حضرت خواجہ باقی باللہ قدس سرہ کے فرزند ارجمند ہیں حضرت شیخ مجدد الف ثانی قدس سرہ، جو اب عقل خواہ وہ مناسبت و اتصال پیدا کرے مگر جو تعلق وہ جسم عنصری سے رکھتی ہے وہ کلیۃً زائل نہیں ہوتا اور مکمل آزادی و بے آمیزی وہ نہیں پیدا کر سکتی واہمہ ہمیشہ اس کا دامنگیر رہتا ہے اور تخیلہ اس کے خیال کو کبھی نہیں چھوڑتا، غصہ اور خواہش کی قوتیں سایہ کی طرح اس کے ساتھ رہتی ہیں اور حرص و ہوس کی صفات مذموم کا چولی دامن کا ساتھ ہے، بھول چوک جو انسان کے لوازم میں سے ہے اس سے علیحدہ نہیں ہوتے خطا اور غلطی جو اس زندگی کے خواص میں سے ہیں اس سے جدا نہیں ہوتے، پس عقل اعتماد کے لائق نہیں اور اس کے اخذ کئے ہوئے احکام وہم و تصرف اور خیال کے اثر و اقتدار سے آزاد نہیں، اور بھول چوک کی آمیزش اور غلطی کے شبہ سے محفوظ نہیں، بخلاف فرشتہ کے جو ان صفات سے پاک ہے، اور ان نقائص سے بری، پس لامحالہ وہ اعتبار کے لائق ہے، اور اس کے اخذ

لگے ہوئے احکام وہم و خیال کی آمیزش اور نسیان و غلطی کے شبہ سے محفوظ ہیں، بعض اوقات محسوس ہوتا ہے کہ وہ علوم جن کو اس نے روحانی اخذ و تحصیل کے ذریعہ حاصل کیا ہے، قوی اور حواس تک ان کو پہنچانے میں بعض ایسے مقدمات جو اس کے نزدیک مسلم ہیں (لیکن غیر واقعی ہیں اور وہم و خیال یا کسی اور طریقہ سے حاصل ہوئے ہیں) بے اختیار ان علوم کے ساتھ اس طرح شامل ہو جاتے ہیں کہ اس وقت بالکل اس کی تمیز نہیں ہونے پاتی دوسرے وقت کبھی اس کا امتیاز عطا ہوتا ہے اور کبھی نہیں ہوتا، پس لامحالہ ان علوم میں ان مقدمات کی شمولیت کی وجہ سے غیر واقعیت اور عدم صداقت کی شکل پیدا ہو جاتی ہے اور وہ اعتبار کے لائق نہیں رہتے۔“

عجیب تو ارد اور حیرت انگیز بات ہے کہ مجدد صاحب سے تقریباً دو سو سال بعد جرمنی کے مشہور فلسفی امینول کانٹ..... نے عقل کے خالص اور مجرد ہونے اور اس کے ماحول ورثہ اور عادات و معتقدات سے آزاد ہو کر بے لاگ فیصلہ کرنے کی صلاحیت پر علمی اور تحقیقی بحث کا آغاز کیا اس نے عقل کے حدود کی جرأت و وضاحت کے ساتھ تعین کی اور اسے اپنے معرکہ الآراء کتاب ”تنقید عقل محض“..... شائع کی جس نے دنیائے فکر و فلسفہ میں ہلچل ڈال دی اور ڈاکٹر سر محمد اقبال کے الفاظ میں روشن خیالوں کے کارناموں کو خاک کا ڈھیر کر دیا، مغرب میں اس کے اس کارنامہ کی عظمت کا شاندار طریقہ پر اعتراف کیا گیا، اور کہنے والوں نے یہاں تک کہا کہ وہ جرمن قوم کے لئے خدا کا سب سے بڑا عطیہ تھا، تاریخ فلسفہ جدید کا مصنف ڈاکٹر ہیرلڈ ہوفڈینگ اس کی کتاب پر تبصرہ کرتے ہوئے لکھتا ہے کہ یہ کتاب فلسفہ کا ایک غیر فانی کمال پارہ ہے جس نے فکر انسانی کی ہرزہ گردیوں میں انگشت رہنما کا کام دیا۔

کانٹ کے نزدیک فکر اپنا عمل ادعائی طور پر شروع کرتا ہے اسے غیر ارادی طور پر اور اکثر سادہ لوحی سے اپنے قوی اور اپنے مفروضات و مقدمات کی صحت پر اعتماد ہوتا ہے اسے یقین ہوتا ہے کہ میں تمام مسائل کو حل کر سکتا ہوں اور کائنات کی کنہ تک میری رسائی ہو سکتی ہے، اس کے بعد ایک زمانہ آتا ہے جس میں یہ معلوم ہو جاتا ہے کہ یہ تعمیرات فکر افلاک تک نہیں پہنچ سکتیں اور ہندسوں میں ان کے نقشوں کے متعلق اتفاق رائے نہیں ہو سکتا یہ تشکیک کا زمانہ ہے اس نے دیکھا کہ ابھی ایک ایسا کام باقی ہے جسے ادعائین اور متشککین دونوں نے نظر انداز کر دیا تھا وہ یہ کہ ہم

اپنی عقل اور اپنے علم کی ماہیت کے متعلق تحقیق کریں اور دریافت کریں کہ ہمارے اندر فہم اس کے لئے کس قسم کے صور و قوی پائے جاتے ہیں اور ان کی مدد سے ہم کہاں تک جاسکتے ہیں۔

اس کتاب کا ترجمہ جو اصلاً جرمن زبان میں تھی تنقید عقل محض کے نام سے ہندوستان کے مشہور اہل قلم اور کامیاب مترجم ڈاکٹر سید عابد حسین صاحب نے کیا اور ”انجمن ترقی اردو ہند دہلی نے ۱۹۴۱ء میں شامل کیا۔

### نبوت کے بغیر نہ وصول الی المعرفة ہوتا ہے نہ حصول نجات

کانٹ نے عقل خالص کے وجود میں بہت شبہ ظاہر کیا ہے اور ثابت کیا کہ اس کا بے آمیز اور اندرونی و بیرونی اثرات سے آزاد ہونا تقریباً ناممکن ہے لیکن وہ کشف و علم باطنی کی دنیا سے نا آشنا تھا، اس لئے وہ اس سے آگے کچھ نہ کہہ سکا حضرت شیخ مجدد الف ثانی قدس سرہ نے جو اس دریا کے بھی غواص تھے ایک قدم آگے بڑھ کر کشف خالص اور الہام خالص کے مشکل اور نادر الوجود ہونے پر مفصل روشنی ڈالی ہے اور ثابت کیا ہے کہ اشراق اور صفائی نفس کے ذریعہ بھی ان غیبی حقائق اور لاریبی علوم تک رسائی ممکن نہیں جو انبیاء علیہم السلام اور ان کی بعثت کے راستہ سے عوام و خواص کو حاصل ہوتے ہیں، اس طرح بعثت کے بغیر نہ وصول الی المعرفة ہوتا ہے نہ حصول نجات، نہ حقیقی تزکیہ اس سلسلہ میں ان کے چند مکتوبات کے اقتباسات پڑھئے!

آپ نے اپنے مکتوب نمبر ۲۳ دفتر سوم میں جو خواجہ ابراہیم قبادیانی میں لکھا ہے، ان نادانوں (حکماء) کے ایک گروہ نے انبیاء علیہم الصلوٰات والتسلیمات کے راستہ کی پابندی کے بغیر صوفیہ الہیہ (جو ہر زمانہ میں انبیاء کے پیرو اور متبع رہے ہیں) کی تقلید میں ریاضت اور مجاہدہ کا راستہ اختیار کیا ہے اور اپنے وقت کی صفائی پر فریب کھایا اور اپنے خواب و خیال پر اعتماد کیا اور اپنے خیالی کشف و کشف کو اپنا مقتدی بنایا ”ضَلُّوْا فَاَضَلُّوْا“ (خود گمراہ ہوئے اور دوسروں کو گمراہ کیا) یہ نہیں جانتے کہ یہ صفائی نفس کی صفائی ہے جو گمراہی کی طرف راستہ دکھاتی ہے نہ کہ صفائی قلب جو کہ ہدایت کا دریچہ ہے اس لئے کہ قلب کی صفائی انبیاء علیہم الصلوٰات والتسلیمات کی پیروی سے وابستہ ہے اور نفس کا تزکیہ (اصلاح و تصفیہ) قلب کی صفائی کے ساتھ مربوط ہے اس شرط کے

ساتھ کہ وہ نفس کی اصلاح و تربیت کرے قلب جو ذات باری تعالیٰ کے انوار کا مظہر ہے اس کی ظلمت کے ساتھ نفس جو صفائی پیدا کرے گا اس کا حکم اس چراغ کا سا ہے جس کو اس لئے روشن کیا گیا ہوتا کہ پوشیدہ دشمن یعنی ابلیس لعین (اس کی روشنی میں) گھر کو تاراج و برباد کر دے۔

حاصل کلام یہ ہے کہ مجاہدہ اور ریاضت کا طریقہ نظر و استدلال کے رنگ میں اس وقت اعتبار و اعتماد پیدا کرے گا جب وہ انبیاء علیہم الصلوٰت و التسلیمات کی تصدیقات کے ساتھ ہو جو اللہ تعالیٰ کی طرف سے تبلیغ فرماتے ہیں اور اس کی مدد ان کی امداد کرتی ہے ان حضرات کا نظام ایسے ملائکہ کے نزول کی وجہ سے (جو غلطی اور گناہ سے محفوظ ہیں) دشمن لعین کے مکر سے محفوظ ہے اللہ تعالیٰ ان کے متعلق فرماتا ہے کہ

”إِنَّ عِبَادِي لَيْسَ لَكَ عَلَيْهِمْ سُلْطَانٌ“ [سورۃ الحج: ۴۲]

”بے شک میرے خاص بندے تیرا (اے ابلیس ان پر کوئی زور نہیں)“

اور یہ بات دوسروں کو میسر نہیں اور اس لعین کے نامبارک حال سے ان کی رہائی متصور نہیں، سوائے اس کے جو ان حضرات کی پیروی کرے اور ان کے نقش قدم پر چلے، شیخ سعدی رحمۃ اللہ علیہ نے سچ کہا ہے:

بحالست سعدی کہ راہ صفا

توان رفت جز برپیشے مصطفیٰ

”سعدی سلامتی کے راستہ پر محمد صلی اللہ علیہ وسلم کی پیروی کے بغیر چلنا محال ہے اللہ

کا درود و سلام ہو ان پر اور ان کی آل اور ان کے تمام برادران انبیاء پر“

نیز حضرت شیخ مجدد الف ثانی قدس سرہ مکتوبات جلد اول مکتوب نمبر ۷۰۱ میں تحریر فرماتے

ہیں کہ کشف میں آمیزش ہو جاتی ہے۔

یہ سمجھ لینا چاہئے کہ غلطی ہمیشہ القاء شیطانی ہی کی بنا پر نہیں ہوتی اکثر ایسا ہوتا ہے کہ بعض

غیر واقعی اور صداقت سے عاری احکام متخیلہ میں جاگزیں ہو جاتے ہیں وہاں شیطان کا کوئی دخل

نہیں ہوتا لیکن (یہ خیالات) خارج میں متمثل ہو کر آتے ہیں، اسی سلسلہ کی یہ چیز ہے کہ بعض لوگوں

کو خواب میں آنحضرت صلی اللہ علیہ وسلم کی زیارت ہوتی ہے، اور وہ آپ سے بعض ایسے احکام اخذ کرتے

ہیں (جو شریعت کے ثابت شدہ مسائل اور احادیث صحیحہ کے خلاف ہوتے ہیں) اس صورت میں

القاء شیطانی متصور نہیں ہے، علماء کی تحقیق یہ ہے کہ شیطان آپ کی صورت میں متمثل نہیں ہوتا تو اس صورت میں صرف متخیلہ کا تصور ہوتا ہے جس نے خلاف واقع کو واقع سمجھ لیا ہے۔

ایک اور مکتوب میں جو آپ نے شیخ درویش کے نام لکھا ہے دفتر اول مکتوب نمبر ۴۱ میں فرماتے ہیں: نفس خواہ تزکیہ کے ذریعہ نفس مطمئنہ بن گیا ہو لیکن وہ اپنی صفات سے پورے طور سے مجر نہیں ہوتا اس لئے غلطی کو اس کے اندر بھی راہ پا جانے کا موقع ملتا ہے۔

### فلاسفہ کی تعلیم اور حضرات انبیاء کی تعلیم میں تضاد ہے

حضرت شیخ مجدد الف ثانی قدس سرہ دفتر سوم مکتوب نمبر ۲۳ بنام خواجہ ابراہیم قبادیانی میں تحریر فرماتے ہیں:

فلاسفہ کی عقل ناقص گویا نبوت سے بالکل ضد اور مقابل سرے پر واقع ہوئی ہے، ابتدائے عالم کے بارے میں بھی اور آخرت کے بارے میں بھی ان کے مسائل و مباحث انبیاء علیہم الصلوٰات والتسلیمات کی تعلیمات کے بالکل مخالف ہیں، انھوں نے نہ ایمان باللہ درست کیا نہ ایمان بالآخرت، عالم کے قدیم ہونے کے قائل ہیں، حالانکہ تمام اہل ادیان و اہل ملل کا اجماع ہے کہ عالم حادث ہے، اپنے تمام اجزاء کے ساتھ، اسی طرح آسمانوں کے پھٹ جانے تاروں کے جھڑ جانے، پہاڑوں کے ریزہ ریزہ ہونے، سمندروں کے بہہ پڑنے کے قائل نہیں جس کا بروز قیامت وعدہ ہے، اسی طرح اجسام کے دوبارہ زندہ ہونے کے منکر ہیں، اور قرآن کی تصریحات کا انکار کرتے ہیں، ان کے متاخرین جو اپنے کو اہل اسلام کے گروہ میں شامل کرتے ہیں اور قرآن کی تصریحات کا انکار کرتے ہیں، اسی طرح اپنے فلسفی اصول پر جے ہوئے ہیں اور افلاک و کواکب اور اسی طرح دوسری چیزوں کے قدیم ہونے کے قائل ہیں اور ان کے فنا و ہلاک نہ ہونے کے مدعی، ان کی خوراک قرآنی تصریحات کی تکذیب، اور ان کا رزق دین کے اصول مسائل کا انکار ہے، عجب طرح کے مؤمن ہیں کہ خدا اور رسول صلی اللہ علیہ وسلم پر ایمان لاتے ہیں لیکن خدا اور رسول صلی اللہ علیہ وسلم نے جو کچھ فرمایا ہے اس کو قبول نہیں کرتے، اس سے بڑھ کر حماقت نہیں ہو سکتی، کسی شاعر نے خوب کہا ہے کہ:

فلسفہ چوں اکثرش باشد سفہ پس کل آن  
 ہم سفہ باشد کہ حکم کل حکم اکثر است  
 فلسفہ چوں کہ اس کے لفظ کا بڑا حصہ ”سفہ“ ( حماقت ) اس لئے وہ کل حماقت ہی ہے  
 کیونکہ اصول یہ ہے کہ اکثر کل کا حکم رکھتا ہے، اس جماعت نے اپنی عمر ایسے آلہ (منطق) سیکھنے  
 سکھانے میں صرف کی جو فکری غلطی سے محفوظ رکھنے والا ہے اور اس بارے میں انہوں نے بڑی  
 رحمتیں اٹھائیں مگر جب ذات و صفات و افعال باری تعالیٰ کی بحث کو پہنچے جو مقصد اعلیٰ ہے تو انہوں  
 نے ہاتھ پاؤں چھوڑ دیئے اور اس آلہ کو جو غلطی سے محفوظ رکھنے والا ہے ہاتھ سے دے کر ٹھوکر یں  
 کھانے لگے اور گمراہی کے دشت و بیابان میں بھٹکنے لگے، جیسے کہ ایک شخص برسوں جنگ کے سامان  
 و آلات کو تیار کرتا رہتا ہے اور عین جنگ کے وقت ہاتھ پاؤں چھوڑ دیتا ہے اور اس سے کچھ بنتا  
 نہیں، لوگ علوم فلسفہ کو بہت باقاعدہ اور منظم سمجھتے ہیں اور غلطی و خطا سے محفوظ جانتے ہیں، اگر اس  
 کو تسلیم کر لیا جائے تو یہ حکم ان علوم کے بارے میں ہوگا جن میں عقل تنہا کافی ہو سکتی ہے جو یہاں  
 بحث سے خارج ہے اور مالا یعنی (غیر مفید مطلب) کے حکم میں ہے اور آخرت سے جو دائمی ہے  
 کچھ واسطہ نہیں رکھتے اور نجات اخروی ان سے وابستہ نہیں گفتگو ان علوم کے بارے میں ہے کہ عقل  
 ان کے ادراک میں عاجز و قاصر ہے اور وہ طریقہ نبوت سے مربوط ہیں اور نجات اخروی ان سے  
 وابستہ ہے“ پھر آگے تحریر فرماتے ہیں:

”علم منطق جو ایک ایسا علم ہے جو (بعد کے علوم عالیہ کے لئے) ایک آلہ کے طور پر ہے  
 اور اس کے متعلق لوگوں نے کہا ہے کہ وہ خطا سے حفاظت کرنے والا ہے ان کو کام نہیں آتا اور مقصد  
 اعلیٰ میں ان کو خطا اور غلطی سے اس نے باہر نہیں نکالا وہ ان کے کام نہ آیا تو دوسروں کے وہ کیا کام  
 آئے گا اور غلطی سے کسی طرح نکالے گا؟“

(اللہ تعالیٰ سے اسی کے الفاظ میں دعا ہے)

رَبَّنَا لَا تُزِغْ قُلُوبَنَا بَعْدَ إِذْ هَدَيْتَنَا وَهَبْ لَنَا مِنْ لَدُنْكَ

رَحْمَةً إِنَّكَ أَنْتَ الْوَهَّابُ O [آل عمران: ۸]

”اے ہمارے پروردگار ہمارے دلوں کو کج نہ کر اس کے بعد کہ تو نے ہمیں

ہدایت دی اور ہمیں اپنے پاس سے رحمت بخش بے شک تو بڑا بخشے والا ہے۔“

بعض آدمی جو علوم فلسفہ میں کچھ ”دخل در معقولات“ رکھتے ہیں اور فلسفیانہ طمع سازیوں کے فریب میں ہیں، اس جماعت کو حکماء جان کر انبیاء علیہم الصلوٰات والتسلیمات کا ہم سر اور مقابل سمجھتے ہیں بلکہ قریب ہے کہ ان کے جھوٹے علوم کو سچا جان کر انبیاء علیہم الصلوٰات والتسلیمات کی شریعتوں پر مقدم رکھیں اللہ ہم کو برے اعتقاد سے بچائے، تو ہاں جس وقت ان کو حکماء جانتے ہیں اور ان کے علم کو حکمت کہتے ہیں خواہ مخواہ اس بلا میں گرفتار ہوتے ہیں، اس لئے کہ حکمت نام ہے کسی شے کے اس علم کا جو حقیقت واقعی کے مطابق ہو پس جو علوم (مثلاً انبیاء کی شریعتیں) ان علوم حکمت کے مخالف ہوں گے وہ ان حکماء کے خیال میں حقیقت واقعی کے خلاف ہوں گے۔

خلاصہ یہ ہے کہ ان کی تصدیق اور ان کے علوم کی تصدیق انبیاء کی تکذیب اور انبیاء علیہم الصلوٰات والتسلیمات کے علوم کی تکذیب ہے اس لئے کہ یہ دونوں (حکماء اور انبیاء کے) علوم ایک دوسرے سے بالکل مقابل سرے پر واقع ہوئے ہیں، ایک تو تصدیق دوسرے کی تکذیب کو مستلزم ہے، جو چاہئے انبیاء کے دین کا پابند ہو جائے اور اللہ تعالیٰ کی جماعت میں سے ہو، اور اہل نجات میں سے ہو، اور جس کا جی چاہے فلسفی ہو جائے اور شیطان کے گروہ میں سے ہو اور نامراد و ناکامیاب ہو اللہ تعالیٰ فرماتا ہے:

فَمَنْ شَاءَ فَلْيُؤْمِنْ وَمَنْ شَاءَ فَلْيُكْفُرْ اِنَّا اَعْتَدْنَا لِلظَّالِمِينَ نَارًا اَحَاطَ بِهَمَّ سُرَادِقُهَا وَاَنْ يَسْتَغِيثُوا يُغَاثُوْا بِمَاءٍ كَالْمُهْلِ يَشْوِي الْوُجُوْهَ بِئْسَ الشَّرَابُ وَسَاءَتْ مُرْتَفَقًا [الكهف: ۲۹]

”جس کا جی چاہے ایمان لائے اور جس کا جی چاہے کافر ہو جائے بیشک ہم نے ظالموں کے لئے ایسی آگ تیار کی ہے جس کی قناتوں نے ان کو گھیر لیا ہے اور اگر وہ پیاس سے فریاد کریں گے تو ان کی دادری ایسے پانی سے کی جائے جو گھلے سیسہ کی طرح ہوگا جو منہ کو جلادے گا اور وہ بری چیز ہوگی۔“

اور سلامتی ہو اس پر جس نے ہدایت کی پیروی کی اور محمد رسول اللہ صلی اللہ علیہ وسلم کے اتباع کی ان پر اور

کے برادر انبیاء کرام و ملائکہ عظام پر مکمل ترین اور اعلیٰ ترین درود و سلام ہو۔ حضرت شیخ دالف ثانی قدس سرہ اپنے مکتوب نمبر ۶۶ دفتر اول میں اپنے شیخ زادوں خواجہ عبداللہ و خواجہ عبداللہ قدس سرہ کے نام مکتوب شریف میں حضرات انبیاء کی بعثت کی ضرورت کے موضوع پر فرماتے ہیں:

”مجدد صاحب بعثت انبیاء و رسل کی ضرورت، ہدایت کے لئے اس کے ناگزیر ہونے اور تنہا عقل کے (خواہ وہ کتنی بلند پایہ ہو) ناکافی ہونے پر روشنی ڈالتے ہوئے ایک دوسرے مکتوب میں تحریر فرماتے ہیں۔“

انبیاء علیہم الصلوٰات و التسلیمات کی بعثت دنیا والوں کے لئے رحمت ہے اگر ان حضرات کے وجود کا ذریعہ نہ ہوتا تو ہم گمراہوں کو اللہ تعالیٰ (جو واجب الوجود) کی ذات و صفات کی پہچان کی طرف کون رہنمائی کرتا اور اس کی پسندیدگی و ناپسندیدگی کے کاموں میں کون امتیاز پیدا کرتا؟ ہماری ناقص عقلیں ان حضرات انبیاء کی دعوت کی روشنی کی مدد کے بغیر اس مطلب سے عاجز اور ہماری ناتمام سمجھ ان حضرات کی تقلید کے بغیر اس معاملہ میں بے بس اور در ماندہ ہے، ہاں عقل ضرور حجت ہے، لیکن حجت ہونے میں نامکمل اور تاثر و تکمیل کے درجہ کو نہیں پہنچتی حجت بالغہ صرف انبیاء علیہم الصلوٰات و التسلیمات کی بعثت ہے جس سے دائمی عذاب و ثواب اخروی وابستہ ہے۔

نبوت کے بغیر تزکیہ حقیقی نہیں

اسی مکتوب شریف میں آپ آگے جا کر تحریر فرماتے ہیں:

”ہم یہ کہتے ہیں کہ تصفیہ و تزکیہ ان نیک اعمال سے وابستہ ہیں جو مولیٰ جل شانہ کو پسندیدہ اور اس کے یہاں مقبول ہوں اور یہ بات جیسا کہ اوپر بیان کیا گیا بعثت پر موقوف ہے پس بعثت کے بغیر صفائی اور تزکیہ کی حقیقت نصیب نہیں ہوتی۔“

نبوت ہی احکام خداوندی اور ذات و صفات کی معرفت کا ذریعہ ہے

مکتوب نمبر ۲۶۳ دفتر اول میں ہی آپ مزید تحریر کرتے ہیں:

”بعثت رحمت ہے، اس لئے کہ وہ اللہ تعالیٰ کی ذات و صفات کی پہچان حاصل کرنے

کا سبب ہے جو تمام دینوں و اخروی سعادتوں پر مشتمل ہے۔ بعثت کی اسی دولت سے اس بات کا علم و امتیاز ہوتا ہے کہ جناب باری تعالیٰ کے مناسب شان کیا ہے اور نامناسب کیا ہے، اس لئے کہ ہماری بے بصیرت اور عاجز عقل جو امکان اور حدوث کے داغ اور نقص سے داغدار رہے اس کو کیا معلوم کہ حضرت باری جو قدیم ہے کون سے اسماء صفات اور افعال اس کی شان کو مناسب ہیں جن کا اطلاق کیا جائے اور کون سے نامناسب جن سے احتراز کیا جائے، بلکہ اکثر ایسا ہوتا ہے کہ اپنے نقص کی وجہ سے ہماری عقل کمال کو نقص اور نقص کو کمال جانتی ہے، یہ امتیاز (جو نبوت پیدا کرتی ہے) خاکسار کے نزدیک تمام ظاہری و باطنی نعمتوں سے بڑھ کر ہے، بڑا بد بخت ہے جو نامناسب امور اور ناشائستہ اشیاء کی اس ذات عالی سے نسبت کرے، بعثت ہی ہے جس نے باطل کو حق سے جدا کیا، اور اس میں جو عبادت کا مستحق نہیں ہے اور جو عبادت کا مستحق ہے امتیاز پیدا کر دیا ہے، بعثت ہی کے ذریعہ یہ حضرات انبیاء علیہم السلام اللہ تعالیٰ کے راستہ کی طرف دعوت دیتے ہیں اور بندگان خدا کو قرب الہی اور وصال مولیٰ کی سعادت سے مشرف کرتے ہیں اور اسی بعثت کے ذریعہ مالک جل و علا کے مرضیات کا علم حاصل ہوتا ہے جیسے کہ اوپر بیان ہوا اور اس کی تمیز ہوتی ہے کہ اس کے ملک میں کس چیز میں تصرف جائز ہے اور کس میں جائز نہیں بعثت کے اس طرح کے فوائد بہت ہیں، پس ثابت ہوا کہ انبیاء علیہم السلام کی بعثت رحمت ہے جو شخص نفس امارہ کی خواہشات کا پیرو ہو کر شیطان لعین کے حکم سے بعثت کا انکار کرے اور بعثت کے احکام و مقتضیٰ پر عمل نہ کرے تو اس میں بعثت کا کیا گناہ ہے اور بعثت کیوں رحمت نہ ہو.....؟“

## اللہ کی معرفت انبیاء ہی کے ذریعہ سے حاصل ہوتی ہے

مکتوب نمبر ۲۳ دفتر سوم بنام خواجہ ابراہیم قبادیانی رحمۃ اللہ علیہ میں حضرت شیخ مجدد الف ثانی قدس سرہ تحریر فرماتے ہیں:

چونکہ انبیاء علیہم الصلوٰات والتسلیمات کے تو اتر و تسلسل کی وجہ سے خدا کی طرف (جو زمین و آسمان کا خالق ہے جل شانہ) ان کی دعوت دینے کی شہرت ہوئی اور ان حضرات کی بات اور پیغام بلند ہوا تو ہر زمانہ کے بے عقل جو صنایع عالم کے ثبوت کے بارے میں تردد کرتے تھے اپنی

مطلی پر مطلع ہو کر بے اختیار صانع کے وجود کے قائل ہو گئے اور اشیا و مخلوقات کو اس کی طرف منسوب کیا، یہ زوشنی حضرات انبیاء ہی کے انوار سے ماخوذ ہے اور یہ دولت انبیاء ہی کے خزان نعمت سے ملی ہے، اللہ کا درود و سلام ہو ان پر تا قیامت بلکہ ابد الابد تک، اسی طرح وہ تمام منقولات جو ہم تک انبیاء الصلوات والتسلیمات کے پہنچانے سے پہنچے ہیں مثلاً ذات الہی کے صفات کمالیہ انبیاء کی بعثت ملائکہ کا معصوم ہونا علیہم الصلوات والتسلیمات والبرکات، حشر و نشر بہشت و دوزخ کا وجود اور جنت کی دائمی راحت و عیش اور جہنم کا دائمی عذاب یہ اور اسی طرح کی دوسری چیزیں جن کی شریعت خبر دیتی ہے عقل ان کو پالینے سے قاصر ہے اور ان حضرات (انبیاء) سے سنے بغیر ثابت کرنے میں ناقص اور تہانا کافی ہے۔

حضرت شیخ مجدد الف ثانی قدس سرہ اپنے خلیفہ حضرت میر محمد نعمان رحمۃ اللہ علیہ کو مکتوبات دفتر

سوم مکتوب نمبر ۲۳ میں تحریر فرماتے ہیں۔

### صحیح ترتیب

سب سے پہلے رسول پر ایمان لانے کی فکر کرنی چاہئے اور اس کی رسالت کی تصدیق کرنی چاہئے تاکہ تمام احکام میں اس کو سچا جانا جائے اور اس کے ذریعہ سے شکوک و شبہات کی تاریکیوں سے نجات میسر ہو جڑ کو پہلے معقول و معلوم کر لینا چاہئے تاکہ سب فروع اور شاخیں بے تکلف معقول و معلوم ہو جائیں ہر شاخ و ہر فرع کو اصل کے ثابت کئے بغیر معقول بنانا بڑا مشکل ہے، اس تصدیق تک پہنچنے اور اطمینان قلب کے حاصل کرنے کا قریب ترین راستہ ذکر الہی ہے اللہ تعالیٰ فرماتا ہے:

أَلَا بِذِكْرِ اللَّهِ تَطْمَئِنُّ الْقُلُوبُ الَّذِينَ آمَنُوا وَعَمِلُوا

الصَّالِحَاتِ طُوبَىٰ لَهُمْ وَحُسْنُ مَآبٍ [سورة الرعد: ۲۸-۲۹]

(یاد رکھو اللہ کے ذکر سے دلوں کو اطمینان ہوتا ہے جو لوگ ایمان لائے اور

جنہوں نے نیک عمل کئے ان کے لئے خوشحالی ہے اور اچھا ٹھکانہ)

غور و استدلال کے راستہ سے اس بلند مقصد تک پہنچنا دور ہے بقول شاعر

پائے استدلالیاں چوبیس بود  
 پائے چوبیس سخت بے تمکین بود  
 (اہل استدلال کا پاؤں لکڑی کا ہے اور لکڑی کا پاؤں بے قابو بے ثبات ہوتا ہے)  
اصحاب استدلال کون ہیں

معلوم ہونا چاہئے کہ انبیاء کرام کی تقلید کرنے والا ان کی نبوت کے ثابت کرنے کے بعد اور ان کی رسالت کی تصدیق کے بعد اس کا شمار صاحب استدلال لوگوں میں ہے اس کا ان حضرات کی باتوں کو بے دلیل ماننا اس وقت (ان کی نبوت کو استدلال کے ساتھ مان لینے کے بعد) عین استدلال ہے مثلاً ایک شخص نے اصول کو استدلال سے ثابت کر لیا ہے اس وقت جتنے فروع اس اصل سے پیدا ہوتے ہیں وہ اسی (پہلے) استدلال کے ساتھ متعلق ہوں گے اور وہ شخص اس اصل کے استدلال کے ساتھ ان تمام فروع کے اثبات میں صاحب استدلال ہوگا:

الْحَمْدُ لِلَّهِ الَّذِي هَدَانَا لِهَذَا وَمَا كُنَّا لِنَهْتَدِيَ لَوْلَا أَنْ هَدَانَا  
 اللَّهُ لَقَدْ جَاءَتْ رُسُلٌ رَبِّنَا بِالْحَقِّ وَالسَّلَامُ عَلَيَّ مِنْ اتَّبَعَ  
 الْهُدَى [سورة .....]

”اس اللہ کا شکر ہے جس نے ہم کو اس کی ہدایت دی اور ہم ہدایت پانے والے نہ تھے اگر وہ (اللہ) ہمیں ہدایت نہ دیتا بیشک ہمارے پروردگار کے پیغمبر حق کے ساتھ آئے اور سلام ہو اس پر جس نے ہدایت کی پیروی کی۔“  
 مکتوب نمبر ۲۶۶ دفتر اول میں آپ تحریر فرماتے ہیں:

انبیاء کی اطلاعات کو اپنی عقل کا پابند بنانا طریق نبوت کا انکار ہے

حساب میزان صراط حق ہے اس لئے کہ سچے خبر دینے والے (علیہ وعلیٰ آلہ والصلوات و التسلیمات) نے اس کی خبر دی ہے طریق نبوت کے بعض ناواقفوں کا ان کے وجود کو مستبعد سمجھنا درجہ اعتبار سے ساقط ہے اس لئے کہ نبوت کا طریق عقل کا پابند بنانا طریق سے ماوراء ہے انبیاء کی دی

سچی اطلاعات کو عقل کے طریق بحث و نظر سے موافق کرنا درحقیقت نبوت کے طریق کا انکار ہے (ان مسائل ماوراء عقل میں) دارو مدار انبیاء کی باتوں کے بے دلیل ماننے پر ہے۔

### الف عقل اور ماوراء عقل میں بڑا فرق ہے

اسی مکتوب نمبر ۲۶۶ دفتر اول میں آپ تحریر فرماتے ہیں:

یہ نہ سمجھیں کہ نبوت کا طریق کچھ عقل کے طریق کے مخالف ہے بلکہ بات یہ ہے کہ عقل طریق (علم و استدلال) انبیاء کی تقلید کے بغیر اس مقصد عالی تک پہنچ نہیں سکتا مخالف دوسری چیز ہے اور نارسائی دوسری چیز اس لئے کہ مخالفت پہنچنے کے بعد متصور ہو سکتی ہے۔

### خدا کی تعظیم و عظمت کا معلوم ہونا نبوت کی اطلاع پر منحصر ہے

مکتوب نمبر ۲۳۳ دفتر سوم میں ہی تحریر فرماتے ہیں:

پس انبیاء کے وجود سے چارہ نہیں تاکہ محسن حقیقی جل سلطانہ (جس کی ہستی عقل سے لازماً ثابت و ضروری ہے) کے شکر کی طرف رہنمائی کریں اور ان احسانات کے کرنے والے کی علمی و عملی تعظیم کو اس کی طرف سے معلوم کر کے ظاہر کریں، اس لئے کہ انسانی قوت اس کے ادراک کرنے سے عاجز ہے بلکہ بسا اوقات انسان غیر تعظیم کو وہ تعظیم سمجھنے لگتا ہے اور شکر سے ہجو کی طرف مائل جاتا ہے اور اس سے اس کی تعظیم کا معلوم کرنا نبوت پر منحصر ہے اور انبیاء علیہم الصلوٰات والتسلیمات کی اطلاع و تعلیم پر موقوف ہے اولیاء کو جو الہام ہوتا ہے وہ بھی انوار نبوت سے ماخوذ ہے اور انبیاء علیہم الصلوٰات والتسلیمات کے اتباع و پیروی کے فیوض و برکات میں سے ہے۔

### نبوت کا مرتبہ عقل سے ماوراء ہے

اسی مکتوب میں حضرت شیخ مجدد الف ثانی قدس سرہ یہ بھی تحریر فرماتے ہیں:

اور جس طرح سے کہ عقل کا مرتبہ حواس کے مرتبہ سے ماوراء ہے کہ جس کا حواس سے ادراک نہیں کیا جاسکتا عقل اس کا ادراک کرتی ہے اسی طرح سے نبوت کا طریقہ عقل کے طریقہ اور مرتبہ سے ماوراء ہے جس کا عقل سے ادراک نہیں کیا جاسکتا وہ نبوت کے وسیلہ سے ادراک میں

آتا ہے جو شخص عقل کے طریقہ کے علاوہ حصول علم کے لئے کوئی اور طریقہ تسلیم نہیں کرتا وہ الحقیقت طریقہ نبوت کا منکر اور ہدایت کا مخالف ہے۔

مفکر اسلام حضرت مولانا ابوالحسن ندوی رحمۃ اللہ علیہ "مقام نبوت" کے عنوان سے تحریر کرتے ہیں

## مقام نبوت

یونان کے علوم، حکمت و فلسفہ میں (جو صدیوں تک انبیاء کی دعوت اور نور نبوت سے دور دور برگ و بار لاتے رہے ہیں) شب و روز مشغول رہنے اور اسی کو علم و دانش کا سدرۃ المنتہیٰ سمجھنے دوسری طرف کتاب و سنت کی رہنمائی اور ان سے ضروری واقفیت اور حدیث و سیرت سے شغف کے بغیر جسمانی ریاضتوں نفس کشی اور چلہ کشی میں ہمہ تن منہمک رہنے کی بنا پر پچھلی صدیوں میں (جن کا واضح طور پر آغاز آٹھویں صدی سے ہو جاتا ہے) مقام نبوت سے نہ صرف ایک نا آشنائی اور بے انسی بلکہ ایک طرح کی اجنبیت اور وحشت پیدا ہونے لگی تھی اور چونکہ انبیاء علیہم السلام کے حالات اور خود سیرت نبوی ان حکماء اور اشراقیین کے سامنے اس طرح آتی تھی کہ یہ نفوس قدسیہ عام انسانوں کی طرح زندگی گزارتے تھے شادی بیاہ کرتے تھے آل و اولاد رکھتے تھے بازاروں میں چلتے پھرتے تھے بعض اوقات انہوں نے تجارت بھی کی، جانور بھی چرائے جنگوں میں بھی حصہ لیا واقعات سے متاثر ہوتے تھے خوشی کی بات پر خوش ہوتے تھے اور رنج و قلق کی بات پر محزون و مغموم ہوتے تھے نہ ان کے یہاں ایسی عبادات شاقہ تھیں، نہ صوم دائمی، نہ چلہ کشی، جن کا ذکر متوسط درجہ کے اولیاء و مرتاضین کے یہاں ملتا ہے پھر دعوت و تبلیغ رسالت کے کام میں ان کو خلق خدا کی طرف توجہ کرنی پڑتی تھی جس کے بغیر یہ فریضہ ادا نہیں ہو سکتا اور ایک توجہ دوسری توجہ سے عام طور سے مانع ہوتی ہے اس لئے اشراق و روحانیت کے ان حلقوں میں جہاں علوم دینیہ بالخصوص حدیث سے اشتغال نہیں تھا اور جہاں اولیاء متقدمین اور اشراقیین کے عروج روحانی تجرید و تفرید کامل اور فنائیت و غیوبت کے واقعات دن رات و روز بان رہتے تھے یہ خیال عام ہوتا جا رہا تھا کہ ولایت کا مقام نبوت کے مقام سے افضل ہے اور یہ کہ ولایت تمام تر توجہ الی الحق اور انقطاع عن الخلق کا نام ہے اور نبوت کا موضوع دعوت ہے جس کا تعلق خلایق سے ہے ولی "روح حق" ہوتا ہے اور نبی

”مخلوق“ اور ”روح“ ہونے کی حالت بہر حال ”مخلوق“ ہونے کی حالت سے اعلیٰ والفضل ہے اس لوگوں نے اس میں اتنی احتیاط برتی کہ انہوں نے یہ کہا کہ ولایت مطلقاً نبوت سے افضل نہیں ہوں نے ایسا کہا ہے ان کا مطلب یہ ہے کہ ولایت اس کی نبوت سے افضل ہے اور نبی جب مشغول بالخلق ہوتا ہے تو اس کی یہ حالت اس حالت سے افضل ہوتی ہے جب وہ دعوت کے سلسلہ میں مشغول بالخلق ہوتا ہے لیکن یہ طرز فکر اس پر ضرور دلالت کرتا ہے کہ مقام ولایت کی عظمت اور اس کے کمالات و ترقیات سے مرعوبیت مسلمانوں کے بھی ایک وسیع دینی حلقہ میں پیدا ہوتی جا رہی تھی، جو امت کے اپنے اصل سرچشمہ نبوت و شریعت کیساتھ ربط پر اثر انداز ہو رہی تھی اور یہ ایک قطرہ تھا جس کا مقابلہ مجدد دین اسلام اور نائبین انبیاء کو کرنا ضرور تھا۔

ہمارے علم میں اس سلسلہ میں سب سے پہلے پرزور مدلل اور وجد انگیز طریقہ پر آٹھویں صدی ہجری کے وسط میں ہندوستان کے مشہور عارف و محقق صوفی حضرت شیخ شرف الدین یحییٰ منیری (۶۶۱-۷۸۶ھ) نے آواز بلند کی اور اپنے مکتوبات میں اس کی پرزور تردید کی انہوں نے یہاں تک لکھا کہ انبیاء کی ایک سانس اولیاء کی پوری زندگی سے افضل ہے انبیاء کا جسم خاک کی اپنی صفائی و پاکیزگی اور قرب خداوندی میں اولیاء کرام کے دل اور ان کے سر اور راز و نیاز کے برابر ہے۔

حضرت مخدوم بہاری کے بعد پھر حضرت مجدد الف ثانی قدس سرہ ہی اس علم عظیم اور اس طریق توہیم کے مجدد اور خاتم ہوئے انہوں نے اپنے مکاتیب میں ثابت کیا کہ انبیاء کرام اعتقادی، روحانی، ذہنی اور خلقی طور پر اللہ تعالیٰ کی صنعت اور صفت جو دکا بہترین نمونہ ہوتے ہیں ان کو ایسا تعلق مع اللہ ہوتا ہے جس میں کوئی توجہ اور مصروفیت حاجب نہیں ہوتی اور یہ اس شرح صدر کا نتیجہ ہے جس سے اللہ تعالیٰ ان کو خاص کرتا ہے ان کی عالی ظرفی قوت تحمل و وسعت صدر اور ان کے پیغام اور کام کا (جو ان کے سپرد کیا جاتا ہے) تقاضا ”صحودائم“ ہر وقت کی بیداری حاضر دماغی اور ہوش ہے جو اہل ولایت و اہل سکر کو حاصل نہیں ان کی جہاں سے ابتداء ہوتی ہے وہ اولیاء کی انتہا ہے نبوت کی پیروی میں قرب بالفرائض حاصل ہوتا ہے جس کو قرب بالنوافل کبھی نہیں پہنچ سکتا کمالات ولایت کمالات نبوت کے مقابلہ میں وہی نسبت رکھتے ہیں جو قطرہ کو سمندر کے ساتھ۔

حضرت مجدد الف ثانی قدس سرہ کی زبان سے ان حقائق اور علوم عالیہ کو سنیں: <sup>۱</sup>  
نبوت کل ہے ولایت اس کا جز ہے

حضرت امام ربانی مجدد الف ثانی قدس سرہ سید احمد بجوارہ رحمۃ اللہ علیہ کو مکتوب نمبر ۹۵ دفتر اول میں تحریر فرماتے ہیں:

”انبیاء تمام موجودات میں بہترین ہیں اور بہترین دولت ان کے حوالہ کی گئی ہے ولایت جزء نبوت ہے نبوت کل ہے لامحالہ نبوت ولایت سے افضل ہوگئی خواہ نبی کی ولایت ہو خواہ ولی کی پس صحو بھی سکر سے افضل ہے اس لئے کہ صحو میں سکر مندرج ہے جسے کہ ولایت نبوت میں مندرج ہے باقی تنہا ہوش و بیداری جو عوام الناس کو رہتی ہے خارج از بحث ہے اس عامیانہ صحو پر ترجیح دینا کوئی معنی نہیں رکھتا وہ صحو جو سکر پر مشتمل ہے وہ ضرور سکر سے افضل ہے علوم شریعت جن کا ماخذ و سرچشمہ مرتبہ نبوت ہے سراسر صحو ہے ان علوم کے مخالف جو کچھ ہوگا وہ سکر ہے صاحب سکر معذور ہے تقلید کے لائق علوم صحو ہیں نہ کہ علوم سکر۔“

نیز اسی مکتوب میں آپ تحریر فرماتے ہیں:

نبی کا باطن حق کے ساتھ ہوتا ہے اور ظاہر خلق کے ساتھ

”بعض اہل سکر ولایت کو جو سکر کی طرر رخ رکھتا ہے علم نبوت پر جو صحو کارنگ رکھتا ہے ترجیح دیتے ہیں اسی عالم سکر کا یہ مقولہ بھی ہے کہ ”الولاية افضل من النبوة“ (ولایت نبوت سے افضل ہے) اس بنا پر کہ ولایت میں توجہ حق تعالیٰ کی طرف ہوتی ہے اور نبوت میں خلق کی طرف اور اس میں شبہ نہیں کہ ”رو بحت“ ”رو بخلق“ سے افضل ہے اور بعض اس کی توجیہ میں کہتے ہیں کہ نبی کی ولایت اس کی نبوت سے افضل ہے۔“

خاکسار کے نزدیک اسی طرح کی باتیں دور از کار ہیں اس لئے نبوت میں خلق ہی کی

۱ تفصیل کے ملاحظہ ہو ”تاریخ دعوت و عزیمت“ حصہ سوم باب دہم صفحہ ۲۹۸ تا ۳۰۲ ایضاً ۳۰۲

طرف توجہ نہیں ہوتی بلکہ اس توجہ کے ساتھ حق کی طرف بھی رخ ہوتا ہے صاحب مقام نبوت کا باطن حق کے ساتھ ہوتا ہے اور ظاہر خلق کے ساتھ جو تمام تر خلق کی طرف متوجہ ہو وہ مدبروں اور برگشتہ لوگوں میں سے ہے۔

### نبی کی نبوت افضل ہے ولایت سے

حضرت مجدد الف ثانی قدس سرہ سید احمد بجواری کے نام مکتوب نمبر ۱۰۸ دفتر اول میں

لکھتے ہیں:

بعض مشائخ نے سُکر و مستی کے وقت فرمایا ہے کہ ولایت نبوت سے افضل ہے اور بعض دوسرے صاحبوں نے فرمایا کہ اس ولایت سے نبی کی ولایت مراد ہے تاکہ ولی کی نبی پر افضلیت کا وہم دور ہو جائے لیکن فی الحقیقت معاملہ اس کے برعکس ہے اس لئے کہ نبی کی نبوت اس یک ولایت سے افضل ہے ولایت میں سینہ کی تنگی کی وجہ سے خلق کی طرف پوری توجہ نہیں ہو سکتی اور نبوت میں سینہ کی انتہائی فراخی اور کشائش کی وجہ سے نہ توجہ حق توجہ خلق سے مانع ہوتی ہے اور نہ توجہ خلق توجہ حق میں حائل ہوتی ہے نبوت میں تنہا خلق کی طرف توجہ نہیں ہوتی کہ ولایت کو (جس کا رخ اور توجہ حق کی طرف ہوتی ہے) ترجیح دی جائے عیاذ باللہ سبحانہ تمام تر توجہ خلق عوام کا لانعام کا مرتبہ ہے نبوت کی شان اس سے بلند و برتر ہے اس حقیقت کا سمجھنا ارباب سُکر کے لئے دشوار ہے یہ معرفت صاحب استقامت اہل ہوش کا حصہ ہے ہنیئاً لأرباب النعیم نعیمہا“

حضرت مجدد الف ثانی قدس سرہ اپنے صاحبزادہ امام الاولیاء صاحب اسرار ولایت

حضرت خواجہ محمد صادق قدس سرہ کو مکتوب نمبر ۲۶۰ دفتر اول میں ارشاد فرماتے ہیں:

### اولیاء کی ابتداء انبیاء کی انتہا ہے کے مقولہ کی تردید

کسی کا یہ مقولہ بالکل بے معنی بات ہے کہ اولیاء کی ابتداء انبیاء کی انتہا ہے اور اولیاء کی ابتداء اور انبیاء کی انتہا سے مراد ان کے نزدیک شریعت ہے ہاں اس غریب کو چونکہ حقیقت حال سے آگاہی نہیں اس لئے یہ خلاف ظاہر بات زبان سے نکالی، ان حقائق کو اگرچہ کسی نے بیان نہیں کیا بلکہ اکثر لوگوں نے اس کے بالکل برعکس اظہار خیال کیا ہے اور یہ بعید از فہم باتیں معلوم ہوتی

ہیں لیکن وہ منصف جو انبیاء علیہم السلام کی بزرگی کا پہلو دیکھتا ہے اور شریعت کی عظمت اس پر مستولی ہے وہ ان دقیق اسرار کو قبول کر سکتا ہے اور اس کو قبول کرنے کو زیادتی ایمان کا وسیلہ بنا سکتا ہے۔“

### انبیاء کی دعوت عالم خلق پر منحصر ہے

مکتوب نمبر ۲۶۰ دفتر اول میں ہی فرماتے ہیں:

“اے فرزند سنو! کہ انبیاء علیہم الصلوٰات والتسلیمات نے دعوت کو عالم خلق پر منحصر رکھا ہے حدیث شریف میں ہے کہ اسلام کی بنیاد پانچ چیزوں (شہادت توحید، نماز، روزہ، زکوٰۃ حج) پر ہے اور چونکہ قلب کو عالم سے زیادہ مناسبت ہے اس لئے قلب کی تصدیق کی بھی دعوت دی اور قلب کے مارواہ کو نہیں چھیڑا اور اس سے بحث نہیں کی اور اس کو مقاصد میں شمار نہیں کیا دیکھو بہشت کے عیش، دوزخ کی تکلیفیں دولت دیدار اور محرومی کی بے دوتی یہ سب عالم خلق سے وابستہ ہیں عالم امر کو ان سے تعلق نہیں۔“

اسی مکتوب میں تحریر فرماتے ہیں:

### نبوت کی پیروی میں قرب بالفرائض حاصل ہوتا ہے

”اسی طرح فرض واجب اور سنت کے اعمال کی ادائیگی کا تعلق قالب سے ہے جو عالم خلق سے ہے جو عالم امر کا حصہ ہے وہ اعمال ناقلہ میں سے ہے جو قرب ان اعمال کی ادائیگی کا ثمرہ ہے وہ اعمال کے مطابق ہوتا ہے پس لامحالہ جو قرب اداء فرائض کا ثمرہ ہے وہ عالم خلق کا حصہ ہے اور جو ادائے نوافل کا ثمرہ ہے وہ عالم امر کا حصہ ہے اور اس میں شک نہیں کہ نفل کا فرض کے مقابلہ میں کوئی شمار و حساب نہیں اس کو وہ نسبت بھی تو نہیں جو قطرہ کو سمندر سے ہوتی ہے بلکہ نفل کو سنت کے مقابلہ میں بھی یہی نسبت ہے اگرچہ سنت و فرض کے درمیان بھی قطرہ و دریا کی نسبت ہے اس بات سے دونوں قرب کا باہمی تفاوت میں قیاس کیا جاسکتا ہے اور عالم خلق کی فضیلت و خصوصیت عالم امر پر اس فرق سے سمجھی جاسکتی ہے۔“

### افضلیت مطلق انبیاء کو حامل ہے

مکتوبات دفتر اول نمبر ۲۶۶ میں آپ تحریر فرماتے ہیں:

اس فقیر پر اللہ تعالیٰ نے واضح کر دیا ہے کہ کمالات ولایت کا کمالات نبوت کے مقابلہ میں کوئی شمار نہیں وہ نسبت بھی تو نہیں جو قطرہ کو سمندر سے ہوتی ہے پس جو فضیلت و خصوصیت نبوت کی راہ سے حاصل ہوتی ہے وہ اس فضیلت سے کئی گنا زیادہ ہوتی ہے جو ولایت کی راہ سے حاصل ہوتی ہے پس افضلیت مطلق انبیاء ہی کو حاصل ہوتی ہے (علیہم الصلوٰات والتسلیمات) ملائکہ کرام کو جزئی فضیلت حاصل ہے اس لئے جمہور علماء ہی کا قول درست ہے اس تحقیق سے ظاہر ہوا کہ کوئی ولی نبی کے درجہ کو نہیں پہنچ سکتا (علیہم الصلوٰات والتسلیمات) بلکہ اس ولی کا سر اس نبی کے قدم کے نیچے ہوگا۔

### علماء کی نظر کمالات نبوت کی وجہ سے فوقیت رکھتی ہے

مکتوب نمبر ۲۶۶ میں ہی ارشاد فرماتے ہیں:

جس مسئلہ میں علماء اور صوفیاء کے درمیان اختلاف ہے اگر تم غور سے دیکھو گے تو حق علماء کی جانب نظر آئے گا، اس کا راز یہ ہے کہ انبیاء کی پیروی کی وجہ سے علماء کی نظر کمالات نبوت اور ان کے علوم تک نفوذ کر جاتی ہے اور صوفیاء کی نظر کمالات ولایت اور ان کے علوم و معارف پر مقصور رہتی ہے بس لامحالہ جو علم مشکوٰۃ نبوت سے ماخوذ ہوگا وہ زیادہ صحیح اور حق ہوگا بمقابلہ اس کے جو مرتبہ ولایت سے ماخوذ ہوگا۔

نیز حضرت خواجہ شیخ مجدد قدس سرہ مکتوب نمبر ۲۶۸ دفتر اول خان خانان کے نام لکھتے

ہوئے تحریر فرماتے ہیں:

”فقیر نے اپنی کتابوں اور خطوط میں لکھا ہے اور تحقیق کی ہے کہ کمالات نبوت سمندر کا حکم رکھتے ہیں اور کمالات ولایت ان کے مقابلہ میں ایک حقیر قطرہ ہیں لیکن کیا کیا جائے ایک جماعت نے کمالات نبوت تک نہ پہنچنے کی وجہ سے کہا ہے ”الولاية افضل من النبوة“ (ولایت نبوت سے افضل ہے) ایک دوسرے گروہ نے اس کی تاویل اس طرح کی ہے کہ نبی کی ولایت اس کی نبوت سے افضل ہے ان دونوں گروہوں نے حقیقت نبوت کو نہ جاننے کی وجہ سے غائب پر حکم لگایا ہے اسی حکم کے قریب سکر کو صحر پر ترجیح دینا بھی ہے اگر صحر کی حقیقت ان کو معلوم ہوتی

تو ہرگز سکر کو صحو سے کچھ نسبت بھی نہ دیتے۔“

چہ نسبت خاک رابا عالم پاک

شاید انہوں نے خواص کے صحو کو عوام کی ہوشیاری و بیداری کے مثل سمجھ کر سکر کو اس پر ترجیح دی ہے تو خواص کے سکر کو عوام کے نشہ و مستی کا مماثل قرار دے کر یہی حکم لگاتے کیونکہ عقلاء کے نزدیک ثابت ہے کہ صحو سکر سے بہتر ہے اگر صحو و سکر مجازی ہے تو بھی یہی حکم ہے اور اگر حقیقی ہے تو بھی یہی حکم ثابت ہے۔“

### نبوت کی وجہ سے حضرات انبیاء کی عظمت

حضرت شیخ سرہندی قدس سرہ اپنے مکتوب نمبر ۲۶۸ دفتر اول میں خان خانان کے نام تحریر فرماتے ہیں کہ حضرات انبیاء علیہم الصلوٰات والتسلیمات کو جو بھی بزرگی و عظمت نصیب ہوئی ہے وہ صرف نبوت کے ملنے پر ہی ہے۔

اتنا ضرور سمجھ لینا چاہئے کہ انبیاء علیہم الصلوٰات والتسلیمات نے جو کچھ عظمت و بزرگی پائی ہے وہ نبوت کی راہ سے پائی ہے نہ کہ ولایت کی راہ سے، ولایت کی حیثیت نبوت کے لئے ایک خادم سے زیادہ نہیں، اگر ولایت کو نبوت پر ترجیح ہوتی تو ملاء اعلیٰ کے ملائکہ جن کی ولایت تمام ولایات سے زیادہ کامل ہے انبیاء علیہم الصلوٰات والتسلیمات سے افضل ہوئے اس جماعت کے ایک گروہ نے چونکہ ولایت کو نبوت سے افضل مانا اس لئے ملاء اعلیٰ کی ولایت کو انبیاء کی ولایت سے اکمل سمجھا اور بلا محالہ ملائکہ ملاء اعلیٰ کو انبیاء علیہم الصلوٰات والتسلیمات سے افضل گردانا اور جمہور اہل سنت سے علیحدہ ہو گئے، یہ سب حقیقت نبوت سے بے خبری و لاعلمی کا نتیجہ ہے، چونکہ عہد نبوت کے بعد کی وجہ سے لوگوں کی نگاہ میں کمالات نبوت کمالات ولایت کے مقابلہ میں حقیر نظر آتے ہیں، اس لئے اس مضمون کو میں نے اس باب میں تفصیل و وضاحت سے لکھا اور حقیقت حال کا ایک شمعہ بیان کیا

رَبَّنَا اغْفِرْ لَنَا ذُنُوبَنَا وَإِسْرَافَنَا فِي أَمْرِنَا وَثَبِّتْ أَقْدَامَنَا

وَأَنْصُرْنَا عَلَى الْقَوْمِ الْكَافِرِينَ [سورة آل عمران: ۱۴۷]

حضرت امام ربانی مجدد الف ثانی قدس سرہ اپنے مکتوب نمبر ۲۷۲ دفتر اول میں میر سید محبت اللہ مانکپوری رحمۃ اللہ علیہ کو انبیاء علیہ السلام کے ایمان بالغیب پر تحریر کرتے ہیں:

ایمان بالغیب انبیاء ان کے اصحاب اور علماء و عام مؤمنین کا حصہ ہے

حمد و صلوة کے بعد سیادت پناہ اخوی و اعزی میر محبت اللہ کو معلوم ہو کہ وجود واجب تعالیٰ اور اس کے تمام صفات پر ایمان بالغیب انبیاء علیہم الصلوٰات و التسلیمات اور ان کے اصحاب کا حصہ اور ان اولیا کا جو تمام و کمال (خلق کی خالق جل و علا کی طرف دعوت دینے کے لئے) بازگشت فرماتے ہیں اور ان کی نسبت بھی (پینمبروں کے) اصحاب کی نسبت ہوتی ہے اگرچہ وہ کمتر بلکہ اقل قلیل ہیں اور یہ ایمان بالغیب علماء اور عام مؤمنین کا بھی حصہ ہے اور ایمان شہودی عام صوفیاء کا حصہ ہے، ارباب عزلت (خلق خدا سے یکسو) ہوں یا ارباب عشرت (اصحاب اختلاط) ہوں، اس لئے کہ ارباب عشرت اگرچہ مرجوع (بازگشت کرنے والے) لیکن تمام و کمال ان کا بازگشت نہیں ہوتا ان کا باطن اسی طرح اوپر کی طرف نگر رہتا ہے، وہ بظاہر خلق کے ساتھ ہوتے ہیں اور باطن حق جل شانہ کے ساتھ، اس لئے ہر وقت ایمان شہودی ان کے حصہ میں ہوتا ہے اور انبیاء علیہم الصلوٰات و التسلیمات چونکہ تمام و کمال بازگشت فرما چکے ہوتے ہیں اور ظاہر و باطن سے خلق کو حق جل و علا کی طرف دعوت دینے میں متوجہ ہوتے ہیں اس لئے ایمان غیب ان ہی کا حصہ ہوتا ہے۔

نیز اسی مکتوب میں حضرات انبیاء کی بازگشت کا ذکر کرتے ہوئے تحریر فرماتے ہیں:

انبیاء کی بازگشت کامل نہایت نہایت تک پہنچ جانے کی علامت ہے

”اس فقیر نے اپنے بعض خطوط میں ثابت کیا ہے کہ بازگشت کے باوجود بلندی کی طرف آنکھوں کا لگا رہنا نقص کی علامت ہے اور انجام کار تک نہ پہنچنے کا ثبوت ہے اور تمام و کمال بازگشت نہایت نہایت (انتہا کی انتہا) تک پہنچ جانے کی علامت ہے صوفیاء نے دونوں توجہات (توجہ بخلق و توجہ بحق) کی جامعیت کو کمال سمجھا ہے اور تشبیہ و تنزیہ کے جامع کو کاملین میں شمار کیا ہے ع

آن ایشانند و من چنینم یارب

## شریعت کی حمایت و نصرت اصلاح عقائد اور رد شرک و رسوم جاہلیت

تعلق مع اللہ کی تقویت و استواری غفلت و مادیت سے حفاظت اور امراض نفسانی کے علاج کا وہ طریقہ جس کا نام مرور زمانہ اور بعض اسباب و محرکات کی بنا پر بعد میں تصوف پڑ گیا حقیقت میں قرآنی اصلاح کے مطابق ”تزکیہ“ اور حدیث صحیح کی تعبیر کے مطابق ”احسان“ ہی کا وہ دینی شعبہ تھا جس کو قرآن مجید میں بعثت محمدی صلی اللہ علیہ وسلم کے مقاصد چہارگانہ میں شمار کیا گیا ہے۔

هُوَ الَّذِي بَعَثَ فِي الْأُمِّيِّينَ رَسُولًا مِّنْهُمْ يَتْلُوا عَلَيْهِمْ  
الْبَيِّنَاتِ وَيُزَكِّيهِمْ وَيُعَلِّمُهُمُ الْكِتَابَ وَالْحِكْمَةَ وَإِنْ كَانُوا  
مِن قَبْلُ لَفِي ضَلَالٍ مُّبِينٍ [الجمعة: ۲]

”وہی ہے جس نے (عرب کے) ناخواندہ لوگوں میں ان ہی (کی قوم) میں سے (یعنی عرب میں سے) ایک پیغمبر بھیجا جو ان کو اللہ کی آیتیں پڑھ پڑھ کر سناتے ہیں اور ان کو (عقائد باطلہ و اخلاق ذمیہ) سے پاک کرتے ہیں ان کو کتاب اور دانشمندی (کی باتیں) سکھلاتے ہیں اور یہ لوگ (آپ کی بعثت کے) پہلے سے کھلی گمراہی میں تھے۔“

امت کی یہ خدمت اور دین کو اس کے قالب و قلب، جسم و روح اور ضابطہ و رابطہ کے ساتھ قائم رکھنے کا کام خاتم النبیین صلی اللہ علیہ وسلم کے خلفائے راشدین اور نائبین برحق کے ذمہ تھا اور وہ شریعت محمدی صلی اللہ علیہ وسلم کے ساتھ اس ”طب نبوی“ کی بھی حفاظت و تجدید کرتے رہے اور فقہ ظاہر کے ساتھ فقہ باطن کی بھی اشاعت و تبلیغ میں سرگرم رہے ان کا یہ کام تفصیل کے بجائے اجمال اور فروع سے زیادہ اصول پر مبنی تھا لیکن قلم و خلافت اور فتوحات اسلامی کی توسیع و وسیع پیمانہ پر اشاعت اسلام دولت اور وسائل عیش و عشرت کی فراوانی زمانہ نبوت سے بعد اور بمصداق صلی اللہ علیہ وسلم جب شیطان کے مکائد مادیت کے فتنے اور امراض نفسانی و روحانی نئی نئی شکلوں میں اور نئے نئے فلسفوں کے ساتھ ظہور پذیر ہوئے تو تزکیہ و احسان کا فن بھی ”تصوف“ کی حادث اصطلاح کے ساتھ اسی طرح ایک

مدون فن بن گیا جس طرح عجمی قوموں کے اختلاط نے قواعد زبان (صرف و نحو) اور فن معانی و بیان کو (جن کے اصول و مبادی عربی اللسان قوموں کی فطرت میں داخل تھے) نحو و بلاغت کے وسیع و دقیق فن کی شکل میں منتقل کر دیا اور اس کے ماہرین خصوصی پیدا ہونے شروع ہو گئے جنہوں نے مستقل ”مدارس و جامعات“ قائم کئے اور ان کے لئے مستقل نصاب وضع کئے اور ان کی طرف ان علوم کے طالبین اور ان مقاصد کے شائقین کا رجوع عام شروع ہوا۔

ابتدائی صدیوں میں اس طریقہ علاج (تزکیہ یا تصوف) کا مدار کتاب و سنت، اسوۃ رسول صلی اللہ علیہ وسلم کی پیروی اور شمائل و اخلاق نبوی کے تتبع پر تھا لیکن زمانہ کے اثرات، عجمی امور، نو مسلم قوموں کے اختلاط، عجمی زہاد و نساک کی صحبت و عقیدت کے نتیجہ میں تصوف میں بدعات، زہد و عبادت میں غلو، تجرد و رہبانیت کے جراثیم، اشخاص و معتقد فیہ لوگوں کی حد سے بڑھی ہوئی تعظیم و تقدیس کی رسم اور بہت سے خود ساختہ اعمال و رسوم داخل ہونے شروع ہو گئے، یہاں تک کہ یہ غیر اسلامی اور سرتاسر اجنبی و بیرونی اعتقاد بھی بعض روحانی حلقوں اور سلسلوں میں دبے پاؤں چلا آیا کہ ”اخلاص و انہماک اور پوری دقیقہ رسی کے ساتھ ایک عرصہ تک عبادت میں مشغول رہنے اور فرائض و سنن کی پابندی کرنے اور عرفان کامل حاصل ہونے کے بعد ایک منزل ایسی آتی ہے جب سالک ان فرائض شرعی اور عبادات راتہ کا مکلف نہیں رہتا اور وہ ان کی پابندی سے مستثنیٰ ہو جاتا ہے“ اسی کا نام ”سقوط تکلیف“ ہے اور اس اعتقاد کے لوگ قرآن مجید کی مشہور آیت

وَاعْبُدْ رَبَّكَ حَتَّىٰ يَأْتِيَكَ الْيَقِينُ [سورۃ.....]

”اور آپ اپنے رب کی عبادت کرتے رہئے یہاں تک کہ آپ کو موت

آجائے۔“

سے استدلال کرتے ہیں، یہ ایک عظیم فتنہ تھا جو پورے نظام شریعت کو معطل اور سالک کو بے قید اور عبادت کی پابندیوں سے آزاد کر دیتا ہے۔

ایسا اندازہ ہوتا ہے کہ چوتھی صدی کی ابتداء سے جب عباسی خلافت اپنے عروج شباب پر اور عظیم اسلامی شہر اپنے تمدن و ترقی کے نقطہ عروج پر تھے بدعات و تحریفات کا یہ سلسلہ واضح طریقہ پر شروع ہو گیا تھا، تصوف کی سب سے قدیم کتاب جو اس وقت تک زیور طبع سے آراستہ

ہوئی ہے شیخ ابوالنصر سراج (م ۸۷۳ھ) کی کتاب ”اللمع“ ہے، اس کا ایک حصہ کتاب الاسوۃ والاقتداء برسول صلی اللہ علیہ وسلم سے موسوم ہے، اس کے بعد حضرت سید علیہ ہجویری رحمۃ اللہ علیہ (م ۲۶۵ھ) کی کتاب ”کشف المحجوب“ میں غالباً اسی بنا پر ”اقامت حقیقت بے حفظ شریعت محال..... و حقیقت بے شریعت نفاق“ کے آگاہی دینے والے الفاظ آئے ہیں، امام ابوالقاسم قشیری متوفی ۲۶۵ھ کا ”رسالہ قشیریہ“ تصوف کا سب سے قدیم ہدایت نامہ اور دستور العمل تھا، ان کے زمانہ ہی میں تصوف میں اتنا تنزل ہو گیا تھا کہ وہ ”رسالہ قشیریہ“ میں لکھتے ہیں۔

وارتحل عن القلوب حرمة الشریعة فعدوا قلة المبالاة  
بالدین اوثق ذریعة..... واستخفوا بأداء العبادات  
واستهانوا بالصوم والصلوة،  
”دلوں سے شریعت کی حرمت رخصت ہو گئی انہوں نے دین سے لا پرواہی  
کو ایک بڑا قابل اعتماد ذریعہ سمجھ لیا عبادات کے اداء کرنے کو کوئی اہمیت نہیں  
دی اور صوم و صلوة کو معمولی چیز سمجھا۔“

ان کی کتاب کے باب اول کا عنوان ہی تعظیم شریعت سے متعلق ہے اور اس میں انہوں  
نے قدیم صوفیاء اور مشائخ کی تعظیم شریعت اور اتباع سنت کے حالات لکھے ہیں آخری باب  
(۵۴) میں جو ”باب وصیۃ المریدین“ کے عنوان سے تحریر فرماتے ہیں کہ:  
بناء هذا الامر وملاکئہ علی حفظ آداب الشریعة،  
اس معاملہ کی بنیاد اور دار و مدار آداب شریعت کی حفاظت پر ہے۔“  
پوری کتاب حقائق شریعہ و علوم صحیحہ کے مطابق ہے اور محققین صوفیاء نے اس کو ایک  
مستند درسی کتاب کی سی اہمیت دی ہے۔

۱ کتاب اللمع، صفحہ ۹۳ تا ۱۰۴ مطبوعہ لندن ۱۹۱۴ء،

☆ پورا نام ابوالحسن علی بن عثمان بن ابی علی الجلابی ہے، عام طور پر داتا گنج بخش کے نام سے مشہور ہیں  
لاہور میں مزار ہے۔

☆ رسالہ قشیریہ صفحہ ۱ مطبوعہ مصر۔

مشائخ طریقت وائمہ حقیقت میں شریعت کے سب سے بڑے حامی و ناصر سیدنا شیخ عبد اور جیلانی رحمۃ اللہ علیہ ہوئے ہیں، ان کی تعلیمات میں سب سے زیادہ زور پابندی سنت و اتباع شریعت پر تھا، اور ان کی پوری زندگی اسی کا جلوہ اور نمود تھی، ”غنیۃ الطالبین“ لکھ کر انھوں نے شریعت کا پلو شریعت کے دامن سے باندھ دیا ہے، ان کے مواعظ ”فتوح الغیب“ کا مقالہ دوم ع سنت و ترک بدعت ہی سے مخصوص ہے، اس کا آغاز اس طرح ہوتا ہے۔

اتبعوا ولا تبتدعوا (پیروی سنت کرتے رہو اور راہ بدعت نہ اختیار کرو)۔

طریقت کو شریعت کا خادم و تابع بنانے کے کام میں ان کو مجدد کا درجہ حاصل ہے، وہ پہلے راض پھر سنن پھر نوافل سے مشغول ہونے کی ہدایت فرماتے ہیں اور اول کو چھوڑ کر دوسرے سے مشغول ہونے کو حتمی و رعوت بتاتے ہیں۔

تصوف کی مقبول ترین و مستند ترین کتاب شیخ شہاب الدین سہروردی (م ۶۳۲ھ) کی ”عوارف المعارف“ ہے، جس کو محققین صوفیاء نے ہر دور میں حرز جان بنا رکھا اور بہت سے خانقاہوں میں اس کا درس ہوتا تھا، اس کتاب کی جلد ثانی ارکان شریعت کے آداب و اسرار کے بیان میں ہے، شیخ نے کتاب میں نتیجہ یہ نکالا ہے کہ تصوف نام ہے قولاً فعلاً حالاً ہر حیثیت سے اتباع رسول اللہ صلی اللہ علیہ وسلم کا، اور اسی پر مداومت رکھنے سے اہل تصوف کے نفوس مقدس ہو جاتے ہیں حجابات اٹھ جاتے ہیں، اور ہر شئی میں اتباع رسول ہونے لگتا ہے، (تفصیل اور مزید مثالوں کے لئے ملاحظہ ہو ”تصوف اسلام از مولانا عبدالماجد دریا آبادی مرحوم) نویں صدی ہجری میں شیخ محی الدین ابن عربی اور ان کے تلامذہ کے برقی اثر سے جو عالم اسلام میں ایک تیز لہر کی طرح پھیل رہا تھا تصوف ایک فلسفہ بن گیا، جس میں یونانی فلسفہ الہیات کی بہت سی اصطلاحیں اور مسائل شامل ہو گئے، وحدۃ الوجود اہل تصوف کا شعار اور سرمایہ افتخار بن گیا، اور خانقاہوں سے لے کر مدرسوں تک اسی کا دم بھرا جانے لگا کتاب و سنت سے عدم اشتغال اور فن حدیث سے ناواقفیت، اور اس کی صحیح اور اس کی مستند کتابوں سے محرومی کی بنا پر خانقاہیں ایسے عقائد و اعمال کی آماجگاہ بن گئیں جن کی سند دین کی سطحی ماخذوں سے ملنا مشکل اور جن سے قرون اولیٰ کے مسلمان یکسر نا آشنا تھے۔

ادھر ہندوستان میں جو ہزاروں برس سے جوگ اور سنیاں کا مرکز تھا مسلمان صوفیوں کا

واسطہ مرتاض جوگیوں سے پڑا، جنہوں نے اپنے خیال اور نفس کی قوت جس دم اور آسنوں کے ذریعہ بہت بڑھائی تھی، بعض مسلمان صوفیوں نے ان سے یہ علم حاصل کیا، دوسری طرف (گجرات کو مستثنیٰ کر کے جہاں علمائے عرب کی تشریف آوری اور حریم شریفین کی آمد و رفت کی وجہ سے حدیث کی اشاعت ہو چکی تھی، اور علامہ علی متقی برہان پوری اور ان کے نامور شاگرد علامہ محمد طاہر پٹنی پیدا ہوئے تھے) یہ ملک صحاح ستہ اور ان مصنفین کی کتابوں سے نا آشنا تھا، جنہوں نے نقد حدیث اور رد بدعت کا کام کیا اور سنت صحیحہ اور احادیث ثابتہ کی روشنی میں زندگی کا نظام العمل پیش کیا، ہندوستان کے ان مقامی روحانی فلسفوں اور تجربوں کا اثر اپنے زمانہ کے مشہور و مقبول خطاری شیخ محمد غوث گوالیاری کی مقبول کتاب ”جواہر خمسہ“ میں دیکھا جاسکتا ہے، جس کی بنیاد زیادہ تر بزرگوں کے اقوال اور اپنے تجربات پر ہے، ایسا معلوم ہوتا ہے کہ صحیح احادیث سے ثابت ہونے یا معتبر کتب شمائل و سیر سے اخذ کرنے کو ضروری نہیں سمجھا گیا اس میں نماز احزاب، صلوة العاشقین، نماز تنویر البقر اور مختلف مہینوں کی مخصوص نمازیں اور دعائیں ہیں جن کا حدیث و سنت سے کوئی ثبوت نہیں ہے، جو ہر دوں میں اسماء اکبریہ خلاص شیخ کے جمع کئے ہوئے ہیں جن میں فرشتوں کے عبرانی و سریانی نام ہیں اور حرف ندا سے ان کو خطاب کیا گیا ہے جس سے استعانت بغیر اللہ کا شبہ ہوتا ہے، ایک دعائے بیخ بھی آتی ہے جس میں عبرانی و سریانی اسماء حرف ندا کے ساتھ ہیں، ساری کتاب کی بنیاد دعوت اسماء پر ہے ان اسماء کے موکل مانے گئے ہیں جو اس کی اصل ماہیت سے واقف ہیں حروف تہجی اور ان کے موکلوں کا بھی ذکر کیا گیا ہے اور ناد علیاً مظہر العجائب“ کی دعا بھی ہے۔

سنت و بدعت، شریعت و فلسفہ اور تصوف (اسلامی) اور جوگ کے اس اختلاط کے زمانہ میں حضرت مجدد الف ثانی کا تجدیدی کام شروع ہوا اس صورت حال کی تصویر کھینچتے ہوئے وہ خود اپنے مخدوم زادہ خواجہ محمد عبداللہ کو ایک مکتوب میں تحریر فرماتے ہیں:

”دریں وقت عالم بواسطہ کثرت ظہور بدعت در رنگ دریا ئے ظلمات بنظر می درآید و نور سنت باغربت و ندرت

در آن دریائے ظلمانی در رنگ کرم کھائے شب افروز  
محسوس می گردد (مکتوب نمبر ۲۳ بنام مخدوم زادہ خواجہ محمد عبداللہ)۔  
اس وقت عالم میں بدعات کا اس کثرت سے ظہور ہے کہ معلوم ہوتا ہے کہ  
ظلمات کا دریا منڈر رہا ہے اور سنت کا نور اس موج دریا میں اس کے مقابلہ  
میں اس طرح ٹمٹار رہا ہے کہ معلوم ہوتا ہے کہ رات کے اندھیرے میں کہیں  
کہیں جگنو اپنی چمک دکھا رہے ہیں۔“

حضرت مجدد رحمۃ اللہ علیہ نے اس نازک دور میں کہ ہندوستان میں مسلمان سلطنت کے ہاتھوں  
اسلام کی بیخ کنی اور خانقاہوں میں سنت کی ناقدری کی جا رہی تھی اور صاف صاف کہا جا رہا تھا کہ  
طریقت و شریعت دو الگ الگ کوچے ہیں جن کی راہ و رسم ایک دوسرے سے جدا اور جن کا قانون  
ایک دوسرے سے الگ ہے اور جہاں کسی صاحب علم طالب حق کو جو کبھی کسی امر کا شرعی ثبوت  
پوچھنے کی جرأت کر دیتا تھا یہ کہہ کر خاموش کر دیا جاتا تھا۔

بمے سجاده رنگین کن گرت پیرمغان گوید

کہ سالک بے خبر نہ بود ز راہ و رسم منزلہا

پوری بلند آہنگی سے آواز لگائی کہ ”طریقت تابع و خادم شریعت ہے، کمالات شریعت  
احوال و مشاہدات پر مقدم ہیں، ایک حکم شرعی پر عمل ہزار سالہ ریاضت سے زیادہ نافع ہے اتباع سنت  
میں خواب نیمروز (قیلولہ) احیائے لیل (شب بیداری) سے افضل ہے حلت و حرمت میں صوفیاء  
کا عمل سند نہیں کتاب و سنت اور کتب فقہ کی دلیل چاہئے اہل ضلالت کی ریاضتیں موجب قرب نہیں  
باعث بعد ہیں، صورت و اشکال غیبی داخل لہو و لعب ہیں، تکلیف شرعی کبھی ساقط نہیں ہوتی۔“  
اب اس کے بعد مکتوبات کے وہ اقتباسات پڑھے جو انہیں حقائق پر مشتمل ہیں:-

شریعت تمام سعادتوں کی ضامن ہے

مکتوب نمبر ۲۶ دفتر اول میں حاجی محمد لاہوری رحمۃ اللہ علیہ کے نام حضرت مجدد الف ثانی قدس

سره تحریر فرماتے ہیں:

”شریعت تمام دنیوی و اخروی سعادتوں کی ضامن ہے کوئی مطلوب ایسا نہیں کہ اس کی

تکمیل کے لئے شریعت کے علاوہ کسی اور چیز کی احتیاج واقع ہو طریقت و حقیقت جو صوفیاء کا ماہہ الامتیاز ہے دونوں شریعت کے خادم اور اخلاص کے حصول میں معاون ہیں، اس طرح طریقت و حقیقت کے حصول کا مقصد محض شریعت کو اس کی اصل روح کے ساتھ عمل میں لانے کا ذریعہ ہے نہ کہ کوئی اور بات جو شریعت کے دائرہ سے خارج ہو وہ حالات و جد کی کیفیات اور علوم و معارف جو صوفیاء کو سلوک کے درمیان حاصل ہوتے ہیں مقاصد میں داخل نہیں وہ کچھ اشکال و خیالات ہیں جن کے ذریعہ اطفال طریقت کے دل بہلائے اور ان کی ہمت بڑھائی جاتی ہے ان سب سے گزر کر مقام رضا پر پہنچنا چاہئے جو مقامات و سلوک و جذبہ کی انتہا ہے۔“

اسی مکتوب میں لکھتے ہیں:

”کو تاہ اندیش احوال و مواجید کو مقاصد اور مشاہدات و تجلیات کو مطالب میں شمار کرتے ہیں، اس کا لازمی نتیجہ یہ ہے کہ وہم و خیال کے زندان میں گرفتار ہیں اور کمالات شریعت سے محروم  
 كَبُرَ عَلٰى الْمُشْرِكِيْنَ مَا تَدْعُوْهُمْ اِلَيْهِ اَللّٰهُ يَجْتَبِيْ اِلَيْهِ مَنْ يَّشَاءُ وَيَهْدِيْ مَنْ يُّنِيبُ [سورۃ.....:.....]  
 ”مشرکین کو وہ بات بڑی گراں گزرتی ہے جس کی طرف آپ ان کو بلا رہے ہیں اللہ اپنی طرف جس کو چاہئے کھینچ لیتا ہے اور جو شخص (خدا کی طرف) رجوع کرے اس کو اپنے تک رسائی دے دیتا ہے۔“

### فرائض کی اہمیت

شیخ نظام تھانیسری کے نام مکتوب نمبر ۲۹ دفتر اول میں آپ تحریر فرماتے ہیں:

جن اعمال سے تقرب خداوندی حاصل کیا جاتا ہے وہ یا تو فرائض ہیں یا نوافل، نوافل کی فرائض کے مقابلہ میں کوئی حیثیت نہیں اپنے وقت پر کسی فرض کی ادائیگی ایک ہزار سال کے نوافل سے بہتر ہے اگرچہ وہ نیت خالص سے ادا کئے جائیں۔

### نفس کی اصلاح میں احکام شرعیہ کی اہمیت

مکتوب نمبر ۴۰ دفتر اول میں شیخ محمد چترمی کو آپ تحریر کرتے ہیں:

”احکام شرعیہ میں سے کسی حکم پر عمل ہوئے نفسانی کے ازالہ میں ایک ہزار سال کی ان سنتوں اور مجاہدوں سے زیادہ اثر کرتا ہے جو اپنی طرف سے کئے جائیں، بلکہ یہ ریاضات و مجاہدات شریعت غراء کے تقاضے سے واقع نہ ہوں نفسانی خواہشات و امراض کو اور زیادہ قوت پہنچانے لے ہیں، برہمنوں اور جوگیوں نے ریاضت و مجاہدہ میں کوئی کسر نہیں اٹھا رکھی لیکن وہ ان کے لئے مفید نہ ہوئے اور سوائے نفس کو اور موٹا کرنے اور اس کو غذا پہنچانے کے کچھ اور کام نہ آئے۔“

### حالات شریعت کی اہمیت

آپ رحمۃ اللہ علیہ نے صوفی قربان کے نام لکھا ہے:

دنیا کے اکثر لوگ خواب و خیال میں مست اور بادام و اخروٹ پر اکتفا کئے ہوئے ہیں، ان کو کمالات شریعت کی کیا خبر اور طریقت و حقیقت کی اصل حقیقت کا کیا علم؟ شریعت کو وہ پوست (چھلکا) اور حقیقت کو مغز (گودا) سمجھتے ہیں، وہ نہیں جانتے کہ حقیقت حال کیا ہے، صوفیاء کی سطحی باتوں پر فریب کھائے ہوئے اور ان کے احوال و مقامات پر فریفتہ ہیں۔

یہ مکتوب نمبر ۱۱۴ دفتر اول میں ہے۔

### سنت نبوی کی پیروی کی اہمیت

اسی مکتوب میں فرماتے ہیں:

”فضیلت تمام تر سنت سنیہ کی پیروی سے وابستہ اور امتیاز و اعزاز شریعت پر عمل کرنے سے مربوط ہے مثلاً دوپہر کا سونا جو اتباع سنت کی نیت سے واقع ہو کر روزوں شب بیداریوں سے افضل اور زکوٰۃ کا ایک پیسہ ادا کرنا سونے کے پہاڑ خرچ کر دینے سے جو اپنی طرف سے ہوا افضل ہے۔“

### جماعت کے ساتھ نماز

حضرت قیوم زمان قدس سرہ حضرت مخدوم الاولیاء خواجہ صاحبزادہ محمد صادق قدس سرہ

کو تحریر فرماتے ہیں مکتوب نمبر ۲۴۰ دفتر اول:

”صوفیائے خام ذکر و فکر کو اہم الہام سمجھ کر فرائض و سنن کی ادائیگی میں تساہلی برتتے

ہیں، چلوں اور ریاضتوں کو اختیار کر کے جمعہ و جماعت ترک کر دیتے ہیں، وہ نہیں جانتے کہ جماعت کے ساتھ ایک فرض نماز کی ادائیگی، ان کے ہزاروں چلوں سے بہتر ہے، ہاں ذکر و فکر جو آداب شرعی کے مراعات کے ساتھ ہوں بہت بہتر اور ضروری ہے ناقص علماء بھی نوافل کی ترویج میں کوشاں رہتے ہیں اور فرائض کو خراب و ابتر رکھتے ہیں۔“

### کمالاتِ نماز

حضرت شیخ مجدد قدس سرہ مکتوب نمبر ۲۶۱ دفتر اول میں حضرت میر محمد نعمان کے نام لکھتے ہوئے فرماتے ہیں:

اس گروہ (صوفیاء) میں ایک جماعت ہے جو نماز کی حقیقت سے آگاہ اور اس کے کمالاتِ مخصوصہ سے واقف نہیں ہو سکی، وہ اپنے امراض کا علاج دوسری چیزوں سے ڈھونڈتی اور اپنے مقاصد کا حصول دوسرے امور سے مربوط سمجھتی ہے، بلکہ ان میں سے ایک گروہ نماز کو دور از کار سمجھتے ہوئے اور اس کو غیر وغیرت پر مبنی سمجھتے ہوئے روزے کو نماز سے افضل سمجھتے ہیں کہ اس میں صفتِ صمدیت کا ظہور ہے اور جم غفیر اپنے اضطراب کی تسکین سماع و نغمہ و جدو تواجہ سے تلاش کرتی ہے اور رقص و رقاصی کو بھی کمال سمجھ لیا ہے کیا انھوں نے نہیں سنا کہ مَا جَعَلَ اللَّهُ فِي الْحَرَامِ شِفَاءً (اللہ تعالیٰ نے حرام چیز میں شفا نہیں رکھی) اگر ان پر ان کمالات کا جو نماز سے حاصل ہوتے ہیں ایک شمع بھی منکشف ہو جاتا تو وہ سماع و نغمہ کا دم نہ بھرتے اور وجد و تواجہ کو یاد نہ کرتے۔

چوں نہ دیدند حقیقت زہ افسانہ زدند

### حقیقی تصفیہ و تزکیہ

مکتوب نمبر ۲۶۶ دفتر اول میں آپ رحمۃ اللہ علیہ ارشاد فرماتے ہیں:

”حقیقی تصفیہ و تزکیہ اعمالِ صالحہ کے کرنے پر موقوف ہے جو مالک کی مرضیات میں شامل ہوں اور یہ بات بعثت پر موقوف ہے جیسا کہ اوپر گزر چکا ہے پس بغیر بعثت کے حقیقی تصفیہ و تزکیہ میسر نہیں آ سکتا، وہ صفائی جو کفار و اہل فسق کو حاصل ہوتی ہے وہ نفس کی صفائی ہے، قلب کی صفائی نہیں، صفائی نفس سوائے ضلالت کے کسی اور چیز کو نہیں بڑھاتی، اور سوائے

ارت کے کوئی اور راستہ نہیں دکھاتی، باقی بعض امور غیبی کا کشف جو کفار و اہل فسق کو صفائی کے وقت کبھی حاصل ہو جاتا ہے وہ استدراج ہے جس کا حاصل بربادی اور خسارہ کے لئے اس جماعت کے حق میں کچھ نہیں۔“

ماءِ سوء نے گمراہی کے دو بڑے دروازے کھول رکھے تھے

ایک باوجود نااہلیت اور ناخدا ترسی کے..... اجتہاد اور نصوص کتاب و سنت میں تحریف کر کے نئے نئے عقائد و خیالات کا اختراع اور پھر خدا و رسول اور قرآن و حدیث کے مقدس ناموں سے ان کی ترویج و اشاعت (ابوالفضل وغیرہ نے اکبر کو سب سے پہلے اسی راہ پر ڈالا تھا اور خود ان کی گمراہی کا پہلا زینہ بھی یہی تھا۔

② دوسرے ”بدعت حسنہ کے نام سے دین میں نئی نئی ایجادیں اکثر وہ بلائیں جو علماء سوء کی طرف سے دین پر نازل ہوئی تھیں، انہیں دو دروازوں سے آتی تھیں اس لیے حضرت مجدد رحمۃ اللہ علیہ نے ان دونوں تباہ کن اصولوں کے خلاف بھی بڑی قوت سے جنگ کی۔

مکتوبات شریف میں ان دونوں چیزوں کے خلاف جس قدر مواد موجود ہے اگر اس سب کو یکجا کیا جائے تو ایک ضخیم کتاب تیار ہو سکتی ہے یہاں صرف بطور نمونہ از خردارے چند اقتباسات ملاحظہ ہوں ایک مکتوب میں ارقام فرماتے ہیں۔

عقائد کی اہمیت

حضرت مجدد الف ثانی قدس سرہ مکتوب نمبر ۷۵ دفتر اول میں عقائد کے صحیح ہونے پر پُر مغز تحریر فرماتے ہیں:

اے سعادت مند! ہم پر اور تم پر ضروری ہے کہ اپنے عقائد کو کتاب و سنت کے مطابق اس طور پر کہ علماء اہل حق نے کتاب و سنت سے سمجھا اور اخذ کیا ہے صحیح کریں کیونکہ ہمارا تمہارا سمجھنا اگر ان حضرات کی رائے کے مطابق نہ ہو تو قابل اعتبار نہیں اس لیے کہ ہر بدعتی اور گمراہ اپنے باطل خیالات کی بنیاد قرآن و حدیث پر رکھتا ہے اور وہیں سے ان کو اخذ کرتا ہے حالانکہ ان سے کوئی یقین حاصل نہیں ہوتا نیز آپ قدس سرہ مکتوب نمبر ۲۸۶ دفتر اول میں ارشاد فرماتے ہیں خدا تم کو نیک

ہدایت دے اور صراطِ مستقیم پر چلائے تمہیں معلوم ہونا چاہئے کہ ضرورت طریق سے ایک اعتقاد بھی ہے جس کو علماء اہل سنت نے کتاب و سنت اور آثارِ سلف سے سمجھا ہو نیز قرآن و حدیث کو بھی انہیں معانی پر محمول کرنا جو علماء اہل سنت نے سمجھے ہوں نیز ضروریات میں سے ہے اور اگر بالفرض کشف والہام سے جمہور علماء کے خلاف کسی نص کے معنی معلوم ہوں تو اس کا اعتبار نہیں بلکہ اس سے پناہ مانگنا چاہئے کیونکہ جمہور علماء کے آراء کے خلاف جو معانی سمجھے جائیں وہ مقام اعتبار سے قطعاً ساقط ہیں اس لیے کہ ہر مبتدع اور ہر گمراہ اپنے معتقدات کو زعم خود قرآن و حدیث ہی سے نکالتا ہے قرآن کی توشان ہے یضل بہ کثیرا ویہدی بہ کثیرا اور یہ جو میں نے دعویٰ کیا کہ علماء اہل حق ہی کے سمجھے ہوئے معانی معتبر ہیں اور ان کے خلاف کسی اور کے سمجھے ہوئے معتبر نہیں تو یہ اس وجہ سے کہ علماء اہل حق نے ان معانی کو صحابہ کرام رضی اللہ عنہم سلف صالحین کے چشمہ فیوض سے حاصل کیا ہے اور انہی کے انوار سے اقتباس فرمایا ہے لہذا نجات ابدی اور فلاح سرمدی انہی سے وابستہ ہے وہی خدائی گروہ ہے اور خدائی گروہ ہی فلاح پانے والا ہے۔

حضرت مجدد الف ثانی رحمۃ اللہ علیہ اپنے مکتوب نمبر ۱۹۳ دفتر اول میں فرماتے ہیں:

”مکلفین پر اولین فرض یہ ہے کہ وہ حضرات اہل سنت و جماعت کی رائے کے مطابق اپنے عقائد درست کریں کیونکہ نجات اخروی انہی کے اتباع سے وابستہ ہے اور فرقہ ناجیہ وہی ہیں اور ان کے پیرو کیونکہ وہی آنحضرت صلی اللہ علیہ وسلم اور آپ صلی اللہ علیہ وسلم کے صحابہ کرام رضی اللہ عنہم کے طریقہ پر ہیں اور کتاب و سنت سے جو علوم مستفاد ہیں ان میں سے وہی معتبر ہیں جن کو ان بزرگوں نے وہاں سے سمجھا اور اخذ کیا ہے ورنہ بدعتی اور ہر گمراہ اپنے عقائد فاسدہ کی بنیاد کتاب و سنت ہی پر رکھتا ہے پس قرآن و حدیث سے جو شخص جو معنی سمجھے وہ سب معتبر ہی نہیں ہیں۔“

مجدد صاحب رحمۃ اللہ علیہ کی یہ حمایت شریعت حمیت کے درجہ تک پہنچ گئی تھی اور جب وہ کتاب و سنت اور جمہور اہل سنت کے عقیدہ کے خلاف کوئی صوفیانہ تحقیق یا حال سنتے اور اس کی سند تصوف کی کسی کتاب یا بزرگوں کے احوال و اقوال سے لائی جاتی تو ان کی رگِ فاروقی حرکت میں آ جاتی اور ان کے قلم سے حمایتِ شریعت اور غیرتِ سنت کا طوفان اُمنڈ پڑتا، کسی خادم نے کسی بزرگ (شیخ عبد الکبیر یمنی) کا کوئی ایسا ہی شاذ اور وحشت انگیز قول نقل کیا تھا مجدد صاحب اس کی تاب نہ

اسکے اور ان کے قلم سے بے اختیار یہ فقرے نکل گئے۔

حضرت امام الاولیاء قیوم زماں مجدد صاحب قدس سرہ مکتوب نمبر ۱۰۰ دفتر دوم میں حضرت ملا حسن کشمیری رحمۃ اللہ علیہ کے نام رکھتے ہیں:

”مخدوما! فقیر کو ایسی باتوں کے سننے کی تاب نہیں، بے اختیار میری رگ فاروقی حرکت میں آجاتی ہے اور تاویل و توجیہ کا موقع نہیں دیتی ایسی باتوں کے قائل شیخ کبیر یمنی ہوں یا شیخ اکبر شامی، ہمیں کلام محمد عربی صلی اللہ علیہ وسلم درکار ہے نہ کہ کلام محی الدین بن عربی، صدر الدین قونوی اور شیخ عبدالرزاق کاشی ہم کونص سے کام ہے نہ کہ نص سے، فتوحات مدینہ نے فتوحات مکہ سے مستغنی بنا دیا ہے۔“

### شریعت پر عمل کرنا ذکر میں شامل ہے

حضرت مجدد الف ثانی قدس سرہ اپنے مکتوب نمبر ۲۵ دفتر دوم میں جو انہوں نے حضرت خواجہ محمد اشرف الدین حسین کو لکھا ہے فرماتے ہیں:

”تمام اوقات کو ذکر الہی جل شانہ میں مشغول رکھنا چاہئے، جو عمل بھی شریعت غراء کے موافق ہو گا وہ داخل ذکر ہے اگرچہ بیع و شراء ہو، پس تمام حرکات و سکنات میں احکام شرعیہ کی مراعات ہونی چاہئے تاکہ وہ سب ذکر ہو جائے، اس لئے کہ ذکر نام ہی ہے غفلت دور کرنے کا اور جب تمام افعال میں اوامر و نواہی شرعیہ کی مراعات کی جائے گی تو کرنے والے کو ان کا حکم دینے والے (خدائے واحد) سے جو حقیقی امر و نواہی ہے غفلت سے نجات حاصل ہو جائے گی اور اس کو دوام ذکر کی دولت میسر آئے گی۔“

اس حمایت و حمیت شرعی کی بنا پر مجدد صاحب نے سجدہ تعظیسی پر سخت نکیر کی جو بعض مشائخ کے یہاں رائج ہونے لگا تھا اور اپنے بعض اہل تعلق کو جن کے متعلق اس بارے میں تساہلی کی اطلاع ملی تھی سخت تنبیہ فرمائی، نیز مشرکانہ اعمال و رسوم کی تردید و مذمت میں (جن میں اس

زمانہ میں تساہل شروع ہو گیا تھا) مراسم شرک کی تعظیم غیر اللہ سے استمداد و طلب حوائج کے شرکانہ عقیدہ اہل کفر کے تہواروں کی تعظیم اور ان کے رسوم و عادات کی تقلید بزرگوں کے لئے حیوانات کو نذرو ذبح کرنے، پیروں بیبیوں کی نیت سے روزہ رکھنے کی تردید و مذمت کے سلسلہ میں حضرت مجدد کی کھلی تصریحات اور واضح تنبیہات اس طویل مفصل مکتوب میں ملاحظہ ہوں، جو ایک ارادت رکھنے والی نیک خاتون کے نام لکھا گیا ہے۔

مکتوب نمبر ۴۱ دفتر سوم میں آپ رحمۃ اللہ علیہ نے ارشاد فرماتے ہیں:

”اللہ تعالیٰ فرماتا ہے:

يَا أَيُّهَا النَّبِيُّ إِذَا جَاءَكَ الْمُؤْمِنَاتُ يَبَايِعَنَّكَ عَلَىٰ أَنْ لَا يُشْرِكْنَ بِاللَّهِ شَيْئًا وَلَا يَسْرِقْنَ وَلَا يَزْنِينَ وَلَا يَقْتُلْنَ  
أَوْلَادَهُنَّ وَلَا يَأْتِينَ بِبُهْتَانٍ يَفْتَرِينَهُ بَيْنَ أَيْدِيهِنَّ  
وَأَرْجُلِهِنَّ وَلَا يَعْصِيَنَّكَ فِيمَا مَعْرُوفٍ فَبَايِعْنَهُنَّ  
وَاسْتَغْفِرْ لَهُنَّ اللَّهُ إِنَّ اللَّهَ غَفُورٌ رَحِيمٌ [الممتحنة: ۱۲]

”اے نبی (ﷺ)! جب مومنہ عورتیں تیرے پاس آ کر اس شرط پر بیعت کریں کہ اللہ تعالیٰ کے ساتھ کسی کو شریک نہ بنائیں گی، اور نہ چوری کریں گی، اور نہ زنا کریں گی، اور نہ اپنی اولاد کو قتل کریں گی، اور نہ کسی پر بہتان لگائیں گی، اور نہ کسی شرعی امر میں تیری نافرمانی کریں گی، تو ان کو بیعت میں لے لو، اور ان کے لیے اللہ تعالیٰ سے بخشش مانگو، اللہ تعالیٰ بخشنے والا مہربان ہے۔“

یہ آیت فتح مکہ کے روز نازل ہوئی ہے جب رسول اللہ ﷺ مردوں کی بیعت سے فارغ ہوئے تو پھر عورتوں کی بیعت شروع فرمائی، آنحضرت ﷺ نے عورتوں کو صرف قول ہی سے بیعت کیا ہے، آنحضرت ﷺ کا ہاتھ ہرگز بیعت کرنے والی عورتوں کے ہاتھ تک نہیں پہنچا، چونکہ مردوں کی نسبت عورتوں میں ردی اور بیہودہ اخلاق زیادہ پائے جاتے ہیں اس لیے مردوں کی

ت کی نسبت عورتوں کی بیعت میں زیادہ شرائط کو مدنظر رکھا گیا ہے، اور خدا تعالیٰ کے امر کو بجا لانے کے لیے عورتوں کو اس وقت ان بڑی عادتوں سے منع فرمایا ہے، شرط اول یہ ہے کہ حق تعالیٰ کے ساتھ کسی کو شریک نہ بنانا چاہئے نہ ہی وجوب وجود میں اور نہ ہی عبادت کے استحقاق میں، جس شخص کے اعمال ریاد سمعہ سے پاک نہ ہوں اور حق تعالیٰ کے سوا کسی اور سے اجر طلب کرنے کے لئے صاف نہ ہوں اگرچہ وہ طلب قول اور ذکر جمیل سے ہو وہ شخص دائرہ شرک سے باہر نہیں ہے اور نہ ہی وہ موحد و مخلص ہے رسول اللہ صلی اللہ علیہ وسلم نے فرمایا ہے:

الشرك في امتي احفى من ديب النمل التي تدب في

ليلة مظلمة على صخرة سوداء

”شُرک میری امت میں اس چیونٹی کی رفتار سے بھی زیادہ پوشیدہ ہے

جو سیاہ رات میں سیاہ پتھر پر چلتی ہے۔“

لاف بے شرکی مزن کان از نشان پائے مور

در شب تاریک برسنگ سیاہ پنہاں تراست

شُرک ایک چیونٹی کی بھی ہے چال سے پوشیدہ تر

جو شب تاریک میں چلتی ہے کالے سنگ پر

ترجمہ

رسول اللہ صلی اللہ علیہ وسلم نے فرمایا کہ شرک اصغر سے بچو یا روں نے عرض کیا کہ شرک اصغر

کیا ہے فرمایا کہ ریا شرک و کفر کی رسموں کی تعظیم کو شرک میں بڑا دخل اور سُوخ ہے، اور دودینوں

یعنی کفر اور شرک کی تصدیق اور اظہار کرنی والا اہل شرک میں سے ہے، اور اسلام و کفر کے مجموعی

احکام پر عمل کرنے والا مشرک ہے کفر سے بیزار ہونا اسلام کی شرط ہے، اور شرک سے پاک ہونا

توحید کا نشان ہے، دکھ درد اور بیماریوں کے دور کرنے کے لیے اصنام اور طاغوت یعنی بتوں اور

شیطانوں سے مدد مانگنا جو جاہل مسلمانوں میں شائع ہے عین شرک و گمراہی ہے، اور تراشیدہ اور

ناتراشیدہ پتھروں سے حاجتوں کا طلب کرنا واجب الوجود جل شانہ کا محض کفر و انکار ہے، اللہ تعالیٰ

بعض گمراہوں کے حال کی شکایت بیان فرماتا ہے:

يُرِيدُونَ أَنْ يُتَحَاكَمُوا إِلَى الطَّاغُوتِ وَقَدْ أُمِرُوا أَنْ

يَكْفُرُوا بِهِ وَيُرِيدُ الشَّيْطَانُ أَنْ يُضِلَّهُمْ ضَلَالًا بَعِيدًا

[سورة النساء: ۶۰]

”یہ لوگ چاہتے ہیں کہ طاغوت کی طرف اپنا فیصلہ لے جائیں حالانکہ ان کو حکم ہے کہ اس کا انکار کریں لیکن شیطان چاہتا ہے کہ ان کو سخت گمراہ کرے۔“

اکثر عورتیں کمال جہالت کے باعث اس قسم کی ممنوع استمداد میں مبتلا ہیں، اور ان بے مسمی اسموں سے بلیہ و مصیبت کا دفع ہونا طلب کرتی ہیں، اور شرک اور اہل شرک کی رسموں کے ادا کرنے میں گرفتار ہیں، خاص کر مرض جدری کے وقت جس کو ہندی زبان میں سیلا اور چیچک کہتے ہیں نیک و بد عورتوں سے یہ بات مشہور محسوس ہوتی ہے شاید ہی کوئی عورت ہوگی جو اس شرک سے خالی ہے اور شرک کی کسی نہ کسی رسم میں مبتلا نہ ہو، اَلَا مَنْ عَصَمَهَا اللّٰهُ تَعَالٰی (مگر جس کو اللہ تعالیٰ بچائے) ہندوؤں کے بڑے دنوں کی تعظیم کرنا اور ان دنوں میں ان کی مشہور رسموں کو بجالانا سراسر کفر و شرک ہے جیسے کہ کافروں کی دیوالی بکے دنوں میں جاہل مسلمان خاص کر ان کی عورتیں کافروں کی رسموں کو بجالاتی اور اپنی عید مناتی ہیں اور کافروں اور مشرکوں کی طرح ہدیہ اور تحفہ اپنی بیٹیوں اور بہنوں کو بھیجتی ہیں اور اس موسم میں کافروں کی طرح اپنے برتنوں کو رنگ کر کے ان کو سرخ چاولوں سے بھر کر بھیجتی ہیں اور اس موسم کا بڑا اعتبار اور شان بناتی ہیں سب شرک اور دین اسلام کا کفر ہے اللہ تعالیٰ فرماتا ہے

وَمَا يُؤْمِنُ أَكْثَرُهُمْ بِاللَّهِ إِلَّا وَهُمْ مُشْرِكُونَ [سورة اليوسف: ۱۰۶]

”ان میں سے اکثر ایمان نہیں لاتے بلکہ شرک کرتے ہیں۔“

اور حیوانات کو جو مشائخ کی نذر کرتے ہیں اور ان کی قبروں پر جا کر ذبح کرتے ہیں روایات فقہیہ میں اس عمل کو بھی شرک میں داخل کیا ہے اور اس بارہ میں بہت مبالغہ کیا ہے اور اس ذبح کو جن (طاغوت) کے ذبیحوں کی قسم سے خیال کیا ہے جو ممنوع شرعی ہے اور شرک کے دائرہ میں داخل ہے اس عمل سے بھی پرہیز کرنا چاہئے کہ اس میں شرک کی بو پائی جاتی ہے، نذر اور منت کے وجوہ اور بہت ہیں کیا حاجت ہے کہ حیوان کے ذبح کرنے کی منت و نذر مانیں اور اس کو ذبح

کر کے جن کے ذبیحوں سے ملائیں اور جن کے بچاریوں کے ساتھ مشابہت پیدا کریں، اسی طرح وہ روزے جو عورتیں پیروں اور بیبیوں کی نیت پر رکھتی ہیں اور اکثر ان کے ناموں کو اپنے پاس سے گھڑ کر ان کے نام پر اپنے روزوں کی نیت کرتی ہیں اور ہر روزہ کے افطار کے لیے کھانے کا خاص اہتمام کرتی ہیں اور خاص طور پر افطار کرتی ہیں اور روزوں کے لیے دنوں کا تعین بھی کرتی ہیں اور اپنے مطلوبوں اور مقصدوں کو ان روزوں پر موقوف کرتی ہیں اور ان روزوں کے ذریعے ان پیروں اور بیبیوں سے حاجتیں طلب کرتی ہیں اور ان روزوں کے ذریعے ان کو اپنا حاجت روا اور مشکل کشا جانتی ہیں یہ سب عبادت میں شرک ہے اور غیر کی عبادت کے ذریعے اس غیر سے اپنی حاجتوں کا طلب کرنا ہے اس فعل کی برائی کو اچھی طرح معلوم کرنا چاہئے حالانکہ حدیث قدسی میں اللہ تعالیٰ فرماتا ہے الصَّوْمُ لِيْ وَ اَنَا اَجْزِيْ بِهٖ (یعنی روزہ خاص میرے ہی لیے ہے اور روزہ کی عبادت میں میرے سوا اور کوئی شریک نہیں) اگرچہ کسی عبادت میں اللہ تعالیٰ کے ساتھ کسی کو شریک بنانا جائز نہیں لیکن روزہ کی تخصیص اس عبادت کے بلند شان ہونے کے باعث ہے جس میں تاکید کے ساتھ شریک کی نفی کی گئی ہے، اور یہ جو بعض عورتیں اس فعل کی برائی ظاہر کرنے کے وقت کہتی ہیں کہ ہم ان روزوں کو خدا تعالیٰ کے لئے رکھتی ہیں اور ان کا ثواب پیروں کو بخشتی ہیں یہ ان کا حیلہ اور بہانہ ہے اگر یہ اس امر میں سچی ہیں تو روزوں کے لئے دنوں کو معین کیوں کرتی ہیں اور افطار کے وقت طعام کی تخصیص اور طرح طرح کی بری وضعوں کا تعین کیوں کرتی ہیں اکثر اوقات افطار کے وقت محربات تک مرتکب ہوتی ہیں اور حرام چیز سے افطار کرتی ہیں اور بے حاجت سوال و گدائی کر کے اس سے روزہ کھولتی ہیں اور اس فعل محرم کے کرنے پر اپنی حاجتوں کا پورا کرنا جانتی ہیں یہ سب گمراہی اور شیطان لعین کا مکر و فریب ہے وَاللّٰهُ سَبْحٰنُهٗ الْعَاصِمِ (اللہ تعالیٰ بچانے والا ہے)۔

شرط دوم:..... جو عورتوں کی بیعت کے وقت درمیان میں لائے ہیں یہ کہ ان کو چوری سے منع کیا گیا ہے جو کبیرہ گناہوں میں سے ہے چونکہ یہ بری خصلت بھی اکثر عورتوں میں پائی جاتی ہے شاید کوئی عورت ہوگی جو اس بری عادت سے خالی ہوگی اس لیے اس بری خصلت سے منع کرنا ان کی

بیعت میں شرط قرار پایا، وہ عورتیں جو اپنے خاوندوں کے مالوں میں سے ان کی اجازت کے بغیر تصرف کرتی اور نڈر ہو کر ان کو خرچ اور تلف کرتی ہیں چوروں میں داخل ہیں، اور چوری کے گناہ کبیرہ کی مرتکب ہیں یہ بات عام عورتوں میں ثابت ہے اور یہ خیانت عام طور پر تمام عورتوں میں پائی جاتی ہے الا من عصمها اللہ تعالیٰ (مگر جس کو اللہ تعالیٰ بچائے) کاش عورتیں اس بات کی برائی جانیں اور اس کو گناہ اور بد تصور کریں بلکہ اکثر اس برائی کو حلال جانتی ہیں حالانکہ اس کو حلال اور جائز جاننے میں ان کے کفر کا خوف ہے حکیم مطلق جل شانہ نے عورتوں کو شرک سے روکنے کے بعد چوری سے اس لیے منع فرمایا ہے کہ یہ بری خصلت عام طور پر ان کے حلال و جائز سمجھنے کے باعث ان کو کفر تک لے جاتی ہے اور ان کے حق میں تمام کبیرہ گناہوں سے بڑھ کر بری ہے جب عورتوں میں خاوندوں کے مالوں کو بارہا دفعہ چرانے کے باعث خیانت کا ملکہ پیدا ہو جاتا ہے اور غیروں کے مال میں تصرف کرنے کی برائی ان کی نظروں سے دور ہو جاتی ہے تو خاوندوں کے سوا اور لوگوں کے مالوں میں بھی سے تصرف کرتی ہیں اور بے تحاشا دوسروں کے اموال میں خیانت کرتی اور چراتی ہیں۔

یہ بات تھوڑے سے تامل سے واضح ہو جاتی ہے پس ثابت ہوا کہ عورتوں کو چوری سے منع کرنا اسلام کی ضروریات میں سے ہے اور شرک کے بعد چوری کی برائی ان کے حق میں زیادہ ثابت ہے۔

## تذہیل

ایک دن حضرت پیغمبر صلی اللہ علیہ وسلم نے اصحاب سے پوچھا کہ تم جانتے ہو کہ چوروں میں سے بڑا اور برا چور کون ہے عرض کیا کہ ہم نہیں جانتے آپ ہی فرمائیں فرمایا کہ چوروں میں سے زیادہ چور وہ شخص ہے جو نماز میں چوری کرے اور نماز کے ارکان کو کامل طور پر ادا نہ کرے اس چوری سے بھی بچنا ضروری ہے تاکہ بدتر چوروں میں سے نہ ہوں، حضور دل سے نماز کی نیت کرنی چاہئے کیونکہ نیت کے بغیر کوئی عمل درست نہیں ہوتا قرأت کو درست پڑھنا چاہئے اور رکوع و سجود اور قومہ

جلسہ کو اطمینان سے ادا کرنا چاہئے یعنی رکوع سے سیدھا کھڑا ہو کر ایک تسبیح کی مقدار دیر کرنی چاہئے اور دو سجدوں کے درمیان ایک تسبیح کی مقدار بیٹھنا چاہئے تاکہ قومہ اور جلسہ میں اطمینان حاصل ہو جو شخص ایسا نہ کرے وہ چوروں میں داخل ہے اور وعید کا مستحق ہے۔

تیسری شرط:..... جو عورتوں کی بیعت میں منصوص ہے یہ ہے کہ ان کو زنا سے منع کیا گیا ہے عورتوں کی بیعت میں اس شرط کی خصوصیت اس لئے ہے کہ زنا اکثر عورتوں کی رضامندی سے وقوع میں آتا ہے یہ خود اپنے آپ کو مردوں کے سامنے پیش کرتی ہیں اور اس عمل میں پہل عورتوں کی طرف سے ہوتی ہے اور اس عمل کے حصول میں ان کی رضامندی معتبر ہے اس لئے مردوں کی نسبت عورتوں کو اس فعل سے بڑی تاکید کے ساتھ منع کیا گیا ہے مرد اس میں عورتوں کے تابع ہیں یہی سبب ہے کہ اللہ تعالیٰ نے اپنی کتاب مجید میں زانیہ عورت کو مرد پر مقدم فرمایا ہے:

الزَّانِيَةُ وَالزَّانِي فَاجْلِدُوا كُلَّ وَاحِدٍ مِّنْهُمَا مِائَةً

جَلْدَةً [سورة النور: ۲]

”زانی عورت اور زانی مرد کو سو سو کوڑے لگاؤ“

یہ بد خصلت دنیا اور آخرت کا خسارہ ہے اور تمام دنیا میں قبیح اور منکر ہے حضرت ابو حذیفہ رضی اللہ عنہ حضرت محمد صلی اللہ علیہ وسلم سے روایت کرتے ہیں کہ رسول اللہ صلی اللہ علیہ وسلم نے فرمایا کہ ایسے آدمیوں کے گروہ سے پرہیز کرو کہ اس میں چھ بری خصلتیں ہیں جن میں سے تین دنیا میں ہیں اور تین آخرت میں وہ تین جو دنیا میں ہیں ایک یہ کہ زنا کرنے والے سے خوبی اور نورانیت اور صفا دور ہو جاتی دوسری یہ کہ اس سے فقر اور محتاجی پیدا ہوتی ہے تیسری یہ کہ عمر کم ہوتی ہے اور تین خصلتیں جو زانیوں کے لیے آخرت میں ہیں ایک حق تعالیٰ کا غصہ اور غضب دوسرے بری طرح سے حساب ہونا تیسرے دوزخ کا عذاب جاننا چاہئے کہ حدیث نبوی میں آیا کہ آنکھوں کا زنا محرمات کی طرف نظر کرنا ہے اور ہاتھوں کا زنا محرمات کو پکڑنا اور پاؤں کا محرمات کی طرف جانا ہے اللہ تعالیٰ فرماتا ہے:

قُلْ لِّلْمُؤْمِنِينَ يَغُضُّونَ مِنْ أَبْصَارِهِمْ وَيَحْفَظُوا  
فُرُوجَهُمْ ذَلِكَ أَزْكَى لَهُمْ إِنَّ اللَّهَ خَبِيرٌ بِمَا يَصْنَعُونَ وَقُلْ

لِلْمُؤْمِنَاتِ يَغْضُضْنَ مِنْ أَبْصَارِهِنَّ وَيَحْفَظْنَ فُرُوجَهُنَّ

[سورة النور: ۳۱-۳۲]

”یعنی اے محمد (ﷺ)! مومنوں کو کہہ دو کہ اپنی آنکھوں کو محرمات سے ڈھانپیں اور اپنی شرم گاہوں پر نگاہ رکھیں یہ ان کے واسطے بہت ہی اچھا ہے اللہ تعالیٰ ان کے کاموں کو دیکھتا ہے اور مومنات کو کہہ دو کہ اپنی آنکھوں کو محرمات سے ڈھانپیں اور اپنی شرم گاہوں کو محفوظ رکھیں۔“

جاننا چاہئے کہ دل آنکھ کے تابع ہے جب تک آنکھ محرمات سے بند نہ کریں دل کی حفاظت مشکل ہے جب آنکھ گرفتار ہو جائے تو دل کی حفاظت مشکل ہے جب دل گرفتار ہو جائے تو شرم گاہ کی محافظت دشوار ہے پس محرمات سے آنکھ کا ڈھانپنا ضروری ہے تاکہ شرم گاہ کی محافظت حاصل ہو سکے اور دینی اور دنیاوی خسارہ میں نہ ڈالے، قرآن مجید میں اس بات سے بھی منع کیا گیا ہے کہ عورتیں بیگانہ مردوں کے ساتھ بدکار عورتوں کی طرح ایسی نرم و ملائم کلام نہ کریں جن سے بدکار مردوں کو بدکاری کا حوصلہ پیدا ہو اور ان ذلوں میں برائی کا طمع ظاہر ہو، ہاں نیک اور اچھا کلام جو اس وہم اور طمع سے دور ہو عورتیں مردوں کے ساتھ کر سکتی ہیں، اور اس امر سے بھی منع کیا گیا ہے کہ عورتیں اپنی زینت و خوبی اور بناؤ سنگھار بیگانہ مردوں کے سامنے ظاہر کریں اور مردوں کو خواہش میں ڈالیں اور اس امر سے بھی نہیں آئی ہے کہ اپنے پاؤں کوز میں پر ماریں تاکہ ان کی پوشیدہ زینت ظاہر ہو یعنی پازیب وغیرہ حرکت میں آئے اور اس سے آواز نکلے جس سے مردوں کو عورتوں کی طرف بری خواہش پیدا ہو، غرض جو بات فسق اور بدکاری کی طرف لے جانے والی ہے بری ہے اور اس سے منع کیا گیا ہے بڑی احتیاط کرنی چاہئے کہ محرمات کے مبادی اور مقدمات کا ارتکاب نہ کیا جائے تاکہ محرمات سے خلاصی حاصل ہو، واللہ سبحانہ العاصم (اللہ تعالیٰ بچانے والا ہے) وما توفیقی الا باللہ علیہ توکلت والیہ اُنِيب (سوائے اللہ تعالیٰ کی توفیق کے میری کوئی توفیق نہیں کہ گناہوں سے بچوں میں نے اسی پر توکل کیا اور اسی کی طرف رجوع کرتا ہوں) پوشیدہ نہ رہے کہ بیگانی عورت کی طرف شہوت کے ساتھ دیکھنے اور ہاتھ لگانے میں عورت بھی بیگانہ مرد کی طرح ہے عورت کے لیے جائز نہیں کہ اپنے

پ کو اپنے غاوند کے سوا کسی اور کے لئے خواہ عورت ہو یا مرد آراستہ کرے اور ان کو اپنی زیب و بخت دکھائے جس طرح مردوں کو مردوں یعنی بے ریش یا نابالغ لڑکوں کو شہوت کے ساتھ دیکھنا اور مس کرنا حرام ہے اسی طرح عورتوں کو بھی عورتوں کی طرف شہوت کی نظر سے دیکھنا اور ہاتھ لگانا منع ہے اس امر کو بخوبی مد نظر رکھنا چاہئے کہ دین و دنیا کے خسارہ کا موجب ہے مرد کا عورت تک پہنچنا دونوں کی جنس کے مختلف ہونے کے باعث مشکل ہے کیونکہ کئی رکاوٹیں درمیان میں ہیں، برخلاف ایک عورت کے دوسری عورت تک پہنچنے کے کہ دونوں کے ہم جنس اور متحد ہونے کے باعث نہایت آسان ہے یہاں زیادہ احتیاط کرنی چاہئے اور مرد کو عورت کی طرف اور عورت کو مرد کی طرف بنظر شہوت دیکھنے اور مس کرنے کی نسبت عورت کو عورت کی طرف بنظر شہوت دیکھنے اور مس کرنے سے اچھی طرح منع کرنا اور ڈرانا چاہئے۔

**چوتھی شرط:**..... جو عورتوں کی بیعت میں فرمائی ہے ان کو اولاد کے قتل کرنے سے منع کیا گیا ہے یعنی عورتیں محتاجی اور فقر کے سبب سے اپنی چھوٹی لڑکیوں کو مار دیا کرتی تھیں یہ برا فعل کسی کو ناحق قتل کرنے کے علاوہ قطع رحم کو بھی شامل ہے جو کبیرہ گناہ ہے۔

**پانچویں شرط:**..... جو عورتوں کی بیعت میں فرمائی ہے اس میں بہتان اور افترا سے منع کیا گیا ہے چونکہ یہ بری صفت عورتوں میں زیادہ تر پائی جاتی ہے اس لیے خاص طور پر اس سے ان کو منع فرمایا ہے یہ صفت تمام بری صفتوں سے بری ہے اور یہ عادت تمام ردی میں سے ردی ہے جس میں جھوٹ بھی شامل ہے جو تمام مذہبوں میں حرام ہے نیز اس میں مؤمن کی ایذا ہے جس کی نسبت بہتان اور افترا کیا جاتا ہے اور مؤمن کو ایذا دینا حرام ہے اور بہتان و افترا روئے زمین میں فساد برپا کرنے کا موجب ہے جو نص قرآنی سے مکروہ ممنوع اور محرم اور مستنکر ہے۔

**چھٹی شرط:**..... یہ ہے کہ نبی کریم صلی اللہ علیہ وسلم جو کچھ فرمائیں، اس کی نافرمانی اور معصیت سے عورتوں کو منع کیا گیا ہے یہ شرط تمام اوامر شرعی یعنی نماز و روزہ و حج و زکوٰۃ کے بجائے اور تمام شرعی منہیات سے ہٹ جانے پر مشتمل ہے کیونکہ اللہ تعالیٰ اور اس کے نازل کئے ہوئے ضروری احکام

پرایمان لانے کے بعد اسلام کی بنیاد انہی چار رکنوں پر ہے پنجگانہ نماز سستی اور قصور کے بغیر بڑی کوشش و اہتمام سے ادا کرنا چاہئے، مال کی زکوٰۃ بڑی رغبت و احسان کے ساتھ زکوٰۃ کے مستحقوں کو دینی چاہئے رمضان مبارک کے روزے جو سالانہ گناہوں کے دور کرنے والے ہیں بڑی اچھی طرح رکھنے چاہئیں، بیت اللہ کا حج بھی ہے، حج کی شان میں مخر صادق علیہ الصلوٰۃ والسلام نے فرمایا ہے کہ **الْحَجُّ يَهْدِمُ مَا كَانَ قَبْلَهُ** حج گذشتہ تمام گناہوں کو گرا دیتا ہے (ادا کرنا چاہئے تاکہ اسلام قائم ہو جائے اسی طرح ورع و تقویٰ بھی ضروری ہے رسول اللہ صلی اللہ علیہ وسلم نے فرمایا **مَلَكَ دِينَكُمْ الْوَرَعُ** یعنی تمہارے دین کا اصل اصول اور اس کو قائم رکھنے والا ورع ہے اور اس سے مراد شرعی منہیات کا ترک کرنا ہے منکرات یعنی نشہ والی چیزوں سے پرہیز کرنا چاہئے ان کو شراب کی طرح حرام اور برا سمجھنا چاہئے غنا یعنی سرود اور گانے بجانے سے بھی بچنا ضروری ہے کیونکہ لہو و لعب اور کھیل کود میں داخل ہے جو حرام ہے اس کے بارہ میں آیا ہے کہ **الْغِنَاءُ رِقْبَةُ الزَّانَا** یعنی سرور زنا کا افسون اور منتر ہے اور غیبت اور سخن چینی سے بھی اجتناب کرنا لازم ہے کیونکہ اس سے بھی شرع نے منع فرمایا ہے اور مسخرہ پن اور مومن کو ناحق ایذا دینے سے بچنا چاہئے شگون بد کا اعتبار نہ کریں اور اس کی کچھ تاثیر نہ جائیں اور ایک شخص سے دوسرے شخص کو مرض کے لگ جانے یعنی مریض سے کسی تندرست شخص کو لاحق ہونے کا اعتبار نہ کریں کیونکہ مخر صادق صلی اللہ علیہ وسلم نے ان دونوں سے منع فرمایا ہے **لَا طَيْرَةَ وَلَا عَدْوَى** یعنی شگون بد کی کوئی اصل نہیں اور ایک کے مرض کا دوسرے کو لگ جانا ثابت نہیں کاہن اور نجومی کی باتوں کا اعتبار نہ کریں اور ان کی غیبی باتوں کو کچھ نہ جانیں اور ان سے کچھ نہ پوچھیں اور ان کو امور غیبی کا عالم نہ جانیں کیونکہ شریعت نے بڑے مبالغہ کے ساتھ منع فرمایا ہے نہ خود جادو کریں نہ جادو گر کے پاس اس نیت سے جائیں کیونکہ حرام قطعی ہے اور کفر میں قدم راسخ رکھنا ہے سحر و ساحری سے بڑھ کر زیادہ کفر کے نزدیک اور کوئی گناہ کبیرہ نہیں بڑی احتیاط کرنی چاہئے کہ اس کا کوئی چھوٹا سا امر بھی نہ ہونے پائے کیونکہ شرع میں آیا ہے کہ مسلم جب تک اسلام رکھتا ہے اس سے سحر ظاہر نہیں ہوتا، جب ایمان اس سے جدا ہو جاتا ہے اس وقت سحر بھی اس سے صادر ہوتا ہے گویا سحر اور ایمان ایک دوسرے کی ضد اور نقیص ہیں اگر جادو ہے تو ایمان نہیں اس بات پر خوب غور کرنا چاہئے تاکہ ایمان کے کارخانہ میں خلل نہ

ئے اور اس عمل کی شامت سے اسلام کی دولت ہاتھ سے نہ چلی جائے غرض جو کچھ منجر صادق علیہ السلام نے فرمایا ہے اور علماء نے کتب شرعیہ میں اس کو بیان کیا ہے جان و دل سے اس کو بجا لانا چاہئے اور اس کی خلاف زہر قاتل خیال کرنا چاہئے جو دائمی موت تک پہنچا دیتا ہے اور طرح طرح کے عذابوں میں مبتلا کر دیتا ہے جب بیعت کرنے والی عورتوں نے ان سب شرطوں کو قبول کر لیا تو آنحضرت صلی اللہ علیہ وسلم نے صرف قول ہی سے ان کو بیعت فرمایا اور حق تعالیٰ کے امر کے بموجب ان کے لیے بخشش طلب کی وہ استغفار جو آنحضرت صلی اللہ علیہ وسلم حق تعالیٰ کے امر سے کسی جماعت کے لیے طلب کریں کامل امید ہے کہ قبول ہوگا اور وہ جماعت بخشی جائے گی اور ابوسفیان کی زوجہ ہندہ بھی اس بیعت میں داخل تھی بلکہ تمام عورتوں کی سرگروہ تھی اور ان کی طرف سے کلام کرتی تھی اس بیعت اور استغفار سے اس کے لیے بڑی بھاری بخشش کی امید ہے پس جو عورتیں ان شرطوں کو قبول کر لیں اور ان کے موافق عمل کریں حکماً اس بیعت میں داخل ہو جاتی ہیں اور اس استغفار کی برکات کی امید وار بن جاتی ہیں اللہ تعالیٰ فرماتا ہے ما یفعل اللہ بعذابکم ان شکرتم وامنتم (اگر تم شکر کرو اور ایمان لے آؤ تو اللہ تعالیٰ تمہیں عذاب دے کر کیا کرے گا) شکر بجالانے سے مراد یہ ہے کہ شرعی احکام کو قبول کریں اور ان کے مطابق عمل کریں، نجات کا طریق اور خلاصی کا راستہ اعتقادی اور عملی طور پر صاحب شریعت صلی اللہ علیہ وسلم کی متابعت ہے پیر و استاد اس لیے بنائے جاتے ہیں کہ شریعت کی طرف ہدایت و رہنمائی کریں اور ان کی برکت سے شریعت کے اعتقاد اور عمل میں آسانی و سہولت حاصل ہونے سے کہ مرید جو کچھ چاہیں کریں اور جو کچھ چاہیں کھائیں اور پیر ان کے لیے ڈھال بن جائیں اور عذاب سے بچالیں کہ یہ ایک نکمی اور بیہودہ آرزو ہے وہاں اذن کے بغیر کوئی شفاعت نہ کر سکے گا اور جب تک عمل پسندیدہ نہ ہوں گے کوئی اس کی شفاعت نہ کرے گا اگر بشریت کے بموجب کوئی لغزش اور قصور اس سے سرزد ہوگا تو اس کا تدارک شفاعت سے ہو سکے گا۔

**سوال** گناہگار کو کس اعتبار سے پسندیدہ کہا جاسکتا ہے؟

**جواب** جب حق تعالیٰ گناہگار کو بخشنا چاہتا ہے اور اس کے معاف کرنے کے لئے کوئی نہ کوئی وسیلہ درمیان لے آتا ہے تو وہ شخص درحقیقت مرتضیٰ اور پسندیدہ ہے اگرچہ بظاہر گناہگار ہے والشلہ

سبحانہ الموفق (اللہ تعالیٰ توفیق دینے والا ہے) رَبَّنَا اٰتِنَا مِنْ لَدُنْكَ رَحْمَةً وَهِيَ  
لَنَا مِنْ اَمْرِ نَارِ شَدَاً (یا اللہ تو اپنے پاس سے ہم پر رحمت نازل فرما اور ہمارے کام سے بھلائی  
ہمارے نصیب کر) والسلام۔

یہ اصلاح عقائد، ردّ شرک و بدعت اور دین خالص کی دعوت کا وہ عظیم الشان تجدیدی  
کام تھا جو عرصہ دراز کے بعد حضرت مجدد رحمۃ اللہ علیہ نے ہندوستان کی سرزمین پر شروع کیا جس کی  
مسلمان آبادی غیر مسلم اکثریت کے درمیان گھری ہونے اور اسلام کے حدیث العہد ہونے کی بنا  
پر مشرکانہ جاہلیت کے خطرہ سے ہر وقت دوچار تھی۔

حضرت مولانا سید ابوالحسن علی ندوی صاحب رحمۃ اللہ علیہ اپنی کتاب ”دعوت و عزیمت جلد  
نمبر ۴ میں تحریر فرماتے ہیں۔

### سنت کی ترویج اور بدعت حسنہ کی تردید

کسی ایسی چیز کو جس کو اللہ و رسول صلی اللہ علیہ وسلم نے دین میں شامل نہیں کیا اور اس کا حکم نہیں دیا  
دین میں شامل کر لینا اس کا ایک جزء بنا دینا ہمس کو ثواب اور تقرب الی اللہ کے لئے کرنا اور اس کے  
خود ساختہ شرائط و آداب کی اسی طرح پابندی کرنا جس طرح ایک شرعی حکم کی پابندی کی جاتی ہے  
بدعت ہے، بدعت درحقیقت دین الہی کے اندر شریعت انسانی کی تشکیل ہے اس شریعت کی الگ  
فقہ ہے اور مستقل فرائض و واجبات اور سنن و مستحبات، جو بعض اوقات شریعت الہی کے متوازی  
اور بعض اوقات تعداد اور اہمیت میں اس سے بڑھ جاتے ہیں بدعت اس حقیقت کو نظر انداز کرتی  
ہے کہ شریعت مکمل ہو چکی جس کا تعین ہو گیا اور جس کو فرض و واجب بنا تھا وہ فرض و واجب بنایا  
جا چکا دین کی نکسال بند کردی گئی اب جو نیا سکھ اس کی منسوب کیا جائے گا وہ جعلی ہوگا امام مالک  
رحمۃ اللہ علیہ نے خوب فرمایا:

من ابتدع فی الاسلام بدعة یراها حسنة فقد زعم ان  
محمداً صلی اللہ علیہ وسلم خان الرسالة فان اللہ  
سبحانہ یقول الیوم اکملت لکم دینکم فما لکم یکن

یومئذ دیناً فلا یكون الیوم دیناً ،

”جس نے اسلام میں کوئی بدعت پیدا کر دی اور اس کو وہ اچھا سمجھتا ہے وہ اس بات کا اعلان کرتا ہے کہ محمد صلی اللہ علیہ وسلم (نعوذ باللہ) پیغام پہنچانے میں خیانت کی اس لئے کہ اللہ تعالیٰ فرماتا ہے کہ میں نے تمہارے لئے دین مکمل کر دیا پس جو بات عہد رسالت میں دین نہیں تھی وہ آج بھی دین نہیں ہو سکتی۔“

شریعت منزل من اللہ کی خصوصیت اس کی سہولت اور ہر ایک کے لئے ہر زمانہ میں قابل عمل ہونا ہے اس لئے کہ جو دین کا شارع ہے وہ انسان کا خالق بھی ہے وہ انسان کی ضروریات، اس کی فطرت اور اس کی طاقت و کمزوری سے واقف ہے:

”إِلَّا يَعْلَمُ مَنْ خَلَقَ وَهُوَ اللَّطِيفُ الْخَبِيرُ“ [سورة الملك: ۱۴]

اور بھلا کیا وہ نہ جانے گا جس نے پیدا کیا ہے اور وہ باریک بین (اور)

پورا باخبر ہے۔“

اس لئے تشریح الہی اور شریعت سماوی میں ان سے سب چیزوں کی رعایت ہے مگر جب انسان خود شارع بن جائے گا تو اس کا لحاظ نہیں رکھ سکتا بدعات کی آمیزشوں اور وقتاً فوقتاً اضافوں کے بعد دین اس قدر دشوار پیچید اور طویل ہو جاتا ہے کہ لوگ مجبور ہو کر ایسے مذہب کا قلابہ اپنی گردن سے اتار دیتے ہیں اور ”مَا جَعَلَ عَلَيْكُمْ فِي الدِّينِ مِنْ حَرَجٍ“ (خدا نے تمہارے لئے تمہارے دین میں کوئی تنگی نہیں رکھی) کی نعمت سلب کر لی جاتی ہے اس کا نمونہ عبادات و رسوم اور فرائض و واجبات کی اس طویل فہرست میں دیکھا جاسکتا ہے جس میں بدعت کو آزادی کے ساتھ اپنا عمل کرنے کا موقع ملا ہے۔

دین و شریعت کی ایک خصوصیت ان کی عالمگیر یکسانی ہے وہ ہر زمانہ اور ہر دور میں ایک ہی رہتے ہیں دنیا کے کسی حصہ کا کوئی مسلمان باشندہ دنیا کے کسی دوسرے حصہ میں چلا جائے تو اس کو دین و شریعت پر عمل کرنے میں نہ کوئی دقت پیش آئیگی نہ کسی مقامی ہدایت نامہ اور رہبر کی ضرورت ہوگی اس کے برخلاف بدعات میں یکسانی اور وحدت نہیں پائی جاتی وہ ہر جگہ کے مقامی سانچے اور ملکی یا شہری ٹکسال سے ڈھل کر نکلتی ہیں وہ خاص تاریخی اور مقامی اسباب اور شخصی

وانفرادی مصالِح و اغراض کا نتیجہ ہوتی ہیں اس لئے ہر ملک بلکہ اس سے آگے بڑھ کر بعض اوقات ایک ایک صوبہ اور ایک ایک شہر کے بدعات اور پھر مخلوں اور گھروں کی دینی ایجاد انہی کیساتھ مخصوص ہوتی ہیں اور اس طرح شہر شہر اور گھر گھر کا دین مختلف ہو سکتا ہے انہی ابدی و عالمی مصالِح کی بنا پر رسول اللہ صلی اللہ علیہ وسلم نے اپنی امت کو بدعت سے بچنے اور سنت کی حفاظت کی تاکید بلیغ فرمائی آپ نے فرمایا:

من احدث فی امرنا هذا مالیس منه فہورد

یعنی ”جو ہمارے دین میں کوئی ایسی نئی بات پیدا کرے جو اس میں داخل نہیں تھی تو وہ بات مسترد ہے۔“

ایاکم والبدعة فان کل بدعة ضلالة وکل ضلالة فی النار  
یعنی ”بدعت سے ہمیشہ بچو! اس لئے کہ ہر بدعت گمراہی ہے اور ہر گمراہی  
جہنم ہوگی۔“

اور یہ حکیمانہ پیش گوئی بھی فرمائی:

ما احدث قوم بدعة الارفع بها مثلها من السنة

”جب کچھ لوگ دین میں کوئی نئی بات پیدا کرتے ہیں تو اس کے بقدر کوئی سنت ضرور اٹھ جاتی ہے۔“

صحابہ کرام رضی اللہ عنہم اور ان کے بعد ائمہ و فقہائے اسلام رحمۃ اللہ علیہم اور اپنے اپنے وقت کے مجددین و مصلحین اور علماء ربانی نے ہمیشہ اپنے اپنے زمانہ کی بدعات کی سختی سے مخالفت کی اور اسلام کے معاشرہ اور دینی حلقوں میں ان بدعات کو مقبول و رواج پذیر ہونے سے روکنے کی اپنے مقدور بھر کوشش کی ان بدعات میں عوام و خوش عقیدہ لوگوں کے لئے جو مقناطیسی کشش ہر زمانہ میں رہی ہے اور ان سے ان پیشہ ور دنیا دار مذہبی گروہوں اور افراد کے جو ذاتی مفادات وابستہ رہے ہیں جن کی تصویر اللہ تعالیٰ نے قرآن مجید کی اس معجزانہ آیت میں کھینچی ہے:

يَا أَيُّهَا الَّذِينَ آمَنُوا إِنَّ كَثِيرًا مِّنَ الْأَخْبَارِ وَالرُّهْبَانِ  
لَيَأْكُلُونَ أَمْوَالَ النَّاسِ بِالْبَاطِلِ وَيَصُدُّونَ عَن سَبِيلِ

اللہ [سورۃ توبہ: ۳۴]

”اے ایمان والو! اکثر اخبار اور رہبان لوگوں کے مال نامشروع طریقہ سے کھاتے ہیں اور اللہ کی راہ سے باز رکھتے ہیں۔“

اس کی بنا پر ان کو سخت مخالفتوں اور اذیتوں کا سامنا کرنا پڑا لیکن انہوں نے اس کی پرواہ نہیں کی، اور اس کو اپنے وقت کا جہاد اور شریعت کی حفاظت کا اور دین کو تحریف سے بچانے کا مقدس کام سمجھا، ان مخالفین بدعت اور حالمین لواء سنت کو اپنے زمانہ کے عوام یا خواص کا عوام سے ”جامد“ روایت پرست ”مذہب دشمن“ وغیرہ کے خطابات ملے لیکن انہوں نے کوئی پرواہ نہیں کی ان کے اس لسانی و قلمی جہاد احقاقِ حق اور ابطالِ باطل سے بہت سی بدعات کا اس طرح خاتمہ ہوا کہ ان کا تمدن کی بعض تاریخوں میں ہی ذکر رہ گیا ہے اور جو باقی ہیں ان کے خلاف علمائے حقانی اب بھی صف آرا ہیں۔

مِنَ الْمُؤْمِنِينَ رِجَالٌ صَدَقُوا مَا عَاهَدُوا اللَّهَ عَلَيْهِ فَمِنْهُمْ مَّنْ قَضَىٰ نَحْبَهُ وَمِنْهُمْ مَّنْ يَنْتَظِرُ وَمَا بَدَّلُوا تَبْدِيلًا

[سورۃ الاحزاب: ۲۳]

”ان مؤمنین میں کچھ لوگ ایسے بھی ہیں کہ انہوں نے جس بات کا اللہ سے عہد کیا تھا اس میں سچے نکلے پھر بعضے تو ان میں وہ ہیں جو اپنی نذر پوری کر چکے اور بعضے ان میں مشتاق ہیں اور انہوں نے ذرا تغیر و تبدل نہیں کیا۔“

اس سلسلہ میں سب سے بڑا مغالطہ بدعتِ حسنہ کا مغالطہ تھا لوگوں نے بدعت کی دو قسمیں بنا رکھی تھیں بدعتِ سیدہ اور بدعتِ حسنہ وہ کہتے تھے کہ ہر بدعتِ سیدہ نہیں ہوتی بہت سی بدعات، بدعاتِ حسنہ ہیں جو حدیث کے اطلاقِ کل بدعة ضلالة سے مستثنیٰ ہیں، ان لوگوں کی سب سے بڑی دلیل حضرت عمر رضی اللہ عنہ کا قول ہے جو انہوں نے جماعت کے ساتھ تراویح پڑھنے والوں کو دیکھ کر فرمایا تھا نعمت البدعة هذه (یہ بڑی اچھی بدعت ہے) حالانکہ اس پر اتفاق ہے کہ یہاں محض لغوی حیثیت سے اس کو بدعت کہا گیا ہے ورنہ تراویح کا پڑھنا احادیث صحیحہ سے ثابت اور متواتر ہے بدعت کی تعریف کے لئے امام شاطبی کی کتاب ”الاعتصام بالسنة“ اور مولانا اسماعیل شہید رحمۃ اللہ علیہ کی کتاب ”ایضاح الحق الصریح فی احکام المیت

والضریح“ جو اس موضوع پر بہترین کتاب ہے مطالعہ کرنی چاہئے۔

حضرت مجدد صاحب رحمۃ اللہ علیہ نے اس تقسیم اور بدعت حسنہ کے خلاف جس زور سے علم جہاد بلند کیا اور جس اعتماد و قوت اور علمی استدلال کے ساتھ اس کا انکار کیا اس کی نظیر دور تک اور دیر تک نہیں ملتی اس سلسلہ میں مکتوبات کے چند اقتباسات ملاحظہ ہوں:

سنن نبویہ کی ترویج و اشاعت کی تحریض اور بدعات کے انسداد کی ترغیب دیتے ہوئے اپنے مخدوم زادہ خواجہ محمد عبداللہ کو ایک مکتوب میں تحریر فرماتے ہیں۔

یہ وہ وقت ہے کہ حضرت خیر البشر علیہ وعلی آلہ صلی اللہ علیہ وسلم کی بعثت پر ہزار سال گزر چکے ہیں اور علامات قیامت ظاہر ہونا شروع ہو گئی ہیں عہد نبوت کے بعد کی وجہ سے سنت مستور اور چونکہ زمانہ کذب و دروغ کا ہے بدعت رائج و مقبول ہو رہی ہے کسی شہباز کی ضرورت ہے جو سنت کی نصرت و حمایت کرے اور بدعت کو پسپا اور مغلوب کرے بدعت کی ترویج دین کی تخریب کے مترادف ہے اور مبتدع کی تعظیم قصر اسلام کو منہدم کرنے کے ہم معنی حدیث میں آتا ہے۔

من وقر صاحب بدعة فقد اعان علی ہدم الاسلام  
”جو کسی بدعت والے کی توقیر کرے گا اس نے اسلام کے منہدم کرنے کے کام

میں حصہ لیا۔“

پورے عزم و ہمت کیساتھ اس کی طرف توجہ کرنے کی ضرورت ہے کہ سنتوں میں سے کسی سنت کو رواج دیا جائے اور بدعتوں میں سے کسی بدعت کا ازالہ کیا جائے یہ کام ہر وقت ضروری تھا لیکن ضعف اسلام کے اس زمانہ میں کہ مراسم اسلام کا قیام سنت کی ترویج اور بدعت کی تخریب کے ساتھ وابستہ ہو گیا ہے اور بھی ضروری ہے۔

اس کے بعد اسی مکتوب میں بدعت میں کسی قسم کے حسن و جمال ہونے اور بدعت حسنہ کی تعبیر و اصطلاح کی مخالفت کرتے ہوئے تحریر فرماتے ہیں۔

گزشتہ لوگوں میں سے بعض نے بدعت میں کچھ حسن دیکھا کہ بدعت کی بعض قسموں کو انہوں نے مستحسن قرار دیا لیکن اس فقیر کو اس مسئلہ میں ان سے اتفاق نہیں وہ کسی بھی بدعت کو حسنہ نہیں سمجھتا اور اس میں اس کو سوائے ظلمت و کدورت کے کچھ اور محسوس نہیں ہوتا آنحضرت صلی اللہ علیہ وسلم

ماتے ہیں:

کل بدعة ضلالة ”ہر بدعت گمراہی ہے۔“

ایک دوسرے مکتوب میں جو عربی میں میر محبت اللہ کے نام ہے تحریر فرماتے ہیں: سمجھ میں نہیں آتا کہ لوگوں نے کہاں سے کسی ایسے کام میں حسن ہونے کا فیصلہ کیا جو اسلام کے دین کامل اور خدا کے پسندیدہ و مقبول مذہب میں اتمام نعمت کے بعد ایجاد کیا گیا ہو کیا ان کو یہ موٹی بات معلوم نہیں کہ اتمام و اکمال اور قبولیت کے بعد کسی دین میں کوئی نئی بات ایجاد کی جائے تو اس میں حسن نہیں ہو سکتا فما ذابعد الحق الا الضلال ”حق کے بعد صرف ضلال ہی کا درجہ رہ جاتا ہے۔“

اگر ان کو یہ معلوم ہوتا کہ دین کامل میں کسی نو پیدا شدہ چیز کے حسن کا فیصلہ کرنا اس کے عدم کمال کو مستلزم ہے اور اس بات کا اعلان کہ نعمت ابھی تام نہیں ہوئی تو وہ کبھی اس کی جرأت نہ کرتے۔

ایک دوسرے مکتوب میں اسی استثناء پر کلام کرتے ہوئے تحریر فرماتے ہیں: جب دین میں ہر نو ایجاد چیز بدعت ہوگی اور ہر بدعت ضلالت تو کسی بدعت میں حسن پائے جانے کا کیا مطلب؟ اور جب احادیث سے صاف طریقہ پر یہ مفہوم ہوتا ہے کہ ہر بدعت رافع سنت ہوتی ہے اور اس میں کوئی تخصیص نہیں تو اس کا صاف مطلب یہ ہے کہ ہر بدعت سیدہ ہے حدیث میں آتا ہے۔

ما احدث قوم بدعة الارفع مثلها من السنة فتمسك بسنة

خیر من احداث بدعة

”جب کوئی قوم کوئی بدعت نکالتی ہے تو اسی کے بقدر سنت اٹھائی جاتی ہے

پس سنت سے وابستگی بدعت کی ایجاد کرنے سے بہتر ہے۔“

حضرت جہان رحمۃ اللہ علیہ سے روایت ہے کہ رسول اللہ صلی اللہ علیہ وسلم نے فرمایا:

ما ابتدع قوم بدعة فی دینہم الا نزع اللہ من سنتہم مثلها

ثم لا یعیدها الیہم الی یوم القیامة [سنن الدارمی حدیث: ۹۸]

”جب بھی کوئی قوم اپنے دین میں کوئی بدعت پیدا کرے گی تو ضرور اللہ تعالیٰ ان سنتوں میں سے جن پر وہ عمل پیرا ہیں کوئی سنت ضرور سلب کر لے گا پھر قیامت تک وہ ان کو واپس نہ دے گا۔“

بدعت حسنہ کا نظریہ بھی جس کے پردہ میں اس عہد کے علماء سونے اپنے خواہشات نفس کو جزو دین بنا رکھا حضرت مجدد رحمۃ اللہ علیہ کی نظر میں سخت خطرناک تھا اس لیے آپ نے اس نظریے ہی کے خلاف جنگ کی اور بلا خوف لومہ لائم بالکل مجددانہ انداز میں کسی بدعت کے حسنہ ہونے ہی سے انکار فرمایا۔

خواجہ مفتی عبدالرحمن کاہلی کو ایک مکتوب میں لکھتے ہیں:

”یہ فقیر حق سبحانہ تعالیٰ سے نہایت عاجزی اور زاری کے ساتھ دعا کرتا ہے کہ دین میں جو نئی باتیں پیدا کی گئی ہیں اور جو بدعتیں ایجاد کی گئی ہیں جو آنحضرت صلی اللہ علیہ وسلم اور آپ کے خلفاء کے زمانہ میں موجود نہ تھیں اگرچہ وہ روشنی میں سفیدی صبح کی طرح ہوں پھر بھی اس ناتواں کو ان سے محفوظ رکھے اور ان میں مبتلا نہ کرے کہتے ہیں کہ بدعت کی دو قسمیں ہیں حسنہ و سیئہ یہ فقیر ان بدعات میں سے کسی بدعت میں بھی حسن و نورانیت نہیں دیکھتا اور بجز ظلمت و کدورت کے ان میں کچھ نہیں محسوس کرتا۔ سرکار نبی کریم صلی اللہ علیہ وسلم نے فرمایا ہے: ”جو ہمارے دین میں ایسی بات ایجاد کرے جو اس میں نہیں ہے تو وہ چیز مردود ہے۔“ پس جو شے مردود ہوگئی اس میں حسن کیسا؟ نیز آنحضرت صلی اللہ علیہ وسلم کا ارشاد ہے ”تم بچو نوا ایجاد باتوں سے کیونکہ ہر نوا ایجاد بدعت ہے اور ہر بدعت گمراہی ہے پس جب ہر نوا ایجاد بدعت ہوئی اور ہر بدعت گمراہی پھر بدعت میں حسن کے کیا معنی؟“

”رسول اللہ صلی اللہ علیہ وسلم کی سنتوں کے نور کو بدعات کی اندھیروں نے چھپا دیا ہے اور ملت مصطفویٰ صلی اللہ علیہ وسلم کی رونق کو ان نوا ایجاد باتوں کی کدورتوں نے برباد کر دیا ہے کتنے تعجب کی بات ہے کہ ایک جماعت ان بدعات کو مستحسن جانتی ہے اور ان کو نیکیاں سمجھتی ہے اور ان کے ذریعہ سے دین و ملت کی تکمیل کرنا چاہتی ہے اللہ تعالیٰ ان لوگوں کو سیدھے راستے کی ہدایت دے یہ لوگ

س جانتے کہ دین ان بدعات سے پہلے کامل و مکمل ہو چکا ہے جیسا کہ حق تعالیٰ کا ارشاد ہے کہ  
 حج ہم نے تمہارے دین کو مکمل کر دیا اور تم پر اپنی یہ نعمت پوری کر دی اور تمہارے لیے دین  
 اسلام پسند کیا، پس دین کا کمال ان بدعات میں سمجھنا درحقیقت اس آیت کریمہ کے مضمون سے  
 نکال کر تا ہے۔“

ہر زمانے میں عموماً اور غربت اسلام کے اس دور میں خصوصاً دین کا بقاء و قیام سنتوں  
 کی ترویج اور بدعتوں کی تخریب سے وابستہ ہے بعض اگلوں نے بدعات میں کوئی حسن  
 دیکھا ہوگا کہ اس کے بعض افراد کو انہوں نے مستحسن قرار دیا اس فقیر کو ان سے اس مسئلے میں  
 اتفاق نہیں میں کسی فرد بدعت کو ”حسنہ“ نہیں سمجھتا اور سوائے ظلمت و کدورت کے مجھے ان میں  
 کچھ نہیں محسوس ہوتا، حضور صلی اللہ علیہ وسلم کا ارشاد ہے کہ کل بدعة ضلالة (ہر بدعت گمراہی  
 ہے) فقیر کے نزدیک اسلام کی اس غربت کے زمانے میں سلامتی سنت سے اور خرابی و بربادی  
 بدعت سے وابستہ ہے خواہ کوئی بدعت ہو، بدعت اس فقیر کو کدال کی صورت میں نظر آتی ہے کہ  
 جو اسلام کی بنیاد کو ڈھا رہی ہے اور سنت ایک درخشاں ستارے کے رنگ میں دکھائی دیتی ہے  
 جو گمراہی کی شب تاریکی میں رہنمائی کرتا ہے، حق سبحانہ و تعالیٰ علماء وقت کو توفیق دے کہ کسی  
 بدعت کے حسنہ ہونے کے متعلق زبان نہ کھولیں اور کسی بدعت کے کرنے کا فتویٰ نہ دیں اگرچہ  
 وہ بدعت ان کی نظر میں فلق صبح کی طرح روشن ہو کیونکہ شیطانی مکر کو ادائے سنت میں بڑا تسلط  
 ہے سارا عالم کثرت بدعات کی وجہ سے تاریکیوں کے ایک سمندر کی طرح نظر آتا ہے  
 اور نور سنت اپنی غربت اور قلت کے باوجود اس دریائے ظلمت میں رات میں چمکنے والے جگنو کی  
 طرح محسوس ہوتا اور پھر بدعات کے عمل کی وجہ سے اس اندھیری میں اضافہ اور روشنی میں کمی  
 ہوتی ہے اور اس کے برعکس سنتوں سے اس ظلمت میں کمی اور نیت میں اضافہ ہوتا ہے اب جس  
 کا جی چاہے وہ بدعت کی تاریکیوں کو بڑھائے اور جس کی سمجھ میں آئے وہ انوار سنت میں اضافہ  
 کرے، جس کا جی چاہے شیطان کی لشکر کو بڑھائے اور جو چاہے خدا کی فوج کو ترقی دے، مگر  
 معلوم ہونا چاہیے کہ شیطانی لشکر والے ٹوٹے میں ہیں اور خدا کی جماعت ہی کامیاب ہونے  
 والی ہے۔

## محفل میلاد

مکتوب نمبر ۲۳ دفتر دوم میں یہ ارشادات ہیں:

ان بدعات حسنہ میں جو اس زمانہ میں رواج پذیر ہو رہی تھیں ایک محفل میلاد بھی تھی اس کے مقصد اور عالی انتساب کی وجہ سے اس کا بدعت کہنا اور اس کی مخالفت بڑا نازک اور دشوار کام تھا اور اس سے عوام میں غلط فہمی پیدا ہونے اور اس کو بے ادبی اور محبت کی کمی پر محمول کرنے کا خطرہ تھا لیکن حضرت مجدد رحمۃ اللہ علیہ نے جن کو اس بارے میں کامل شرح صدر حاصل تھا کہ جس چیز کا ثبوت خیر القرون میں نہیں ہے اس میں دین کی ترقی اور امت کی فلاح نہیں ہے اور اس میں مرور زمانہ کے ساتھ مختلف مفاسد کا اندیشہ ہے آپ سے استفسار کیا گیا کہ اگر محفل میلاد محظورات سے خالی ہو تو اس میں کیا حرج ہے؟ جواب میں حضرت شیخ مجدد قدس سرہ اپنے پیر بھائی حضرت خواجہ حسام الدین قدس سرہ کو تحریر فرماتے ہیں:

”مخدوما! اس فقیر کے ذہن میں یہ آتا ہے کہ جب تک کہ اس کا دروازہ مطلقاً نہ بند کر دیا جائے گا، اہل ہوس اہل سے باز نہیں رہیں گے اگر ذرا بھی اس کے جواز کا فتویٰ دیا جائے گا تو رفتہ رفتہ کہیں سے کہیں پہنچ جائے گی“ قلیلہ یفضی الی کثیرہ“۔<sup>۱</sup>

اس طرح حضرت مجدد رحمۃ اللہ علیہ کے اس مبصرانہ و جرات مندانہ اقدام (بدعات کی عمومی مخالفت اور بدعت حسنہ کے وجود سے اختلاف) سے ایک بڑے خطرہ کا انسداد اور ایک بڑے دینی انتشار کا سد باب ہو گیا جو غیر محقق علماء کی تائید خانقاہوں کی سرپرستی اور خوش اعتقاد امراء و رؤساء کی دلچسپی اور حمایت کی وجہ سے اسلامی معاشرہ میں پھیلتا جا رہا تھا (فجزاہ اللہ عن الاسلام والمسلمین خیر الجزاء)۔<sup>۲</sup>

حضرت امام ربانی قدس سرہ نے مجددانہ بصیرت کی بنا پر محفل میلاد کی بھی پر زور مخالفت کی تھی، آج تین سو سال کے بعد ممالک اسلامیہ اور خصوصاً پاکستان میں جو محفل میلاد النبی صلی اللہ علیہ وسلم منایا جا رہا ہے اسے دیکھ کر کیا مجددانہ بصیرت کا اعتراف نہیں کرنا پڑتا، یا ر لوگ جس طرح اب

ہل میلاد منار ہے ہیں کوئی خرافات ہے جو اس دن میلاد النبی صلی اللہ علیہ وسلم کے نام پر نہیں ہو رہی ہوتی، اس طبقہ کے علماء ان خرافات کی حوصلہ افزائی کرتے ہوئے اسے ثواب اور عشق رسول اللہ صلی اللہ علیہ وسلم کا نام دیتے ہیں، اس پر یہ ظلم بھی ہو رہا ہے کہ اپنے آپ کو سلسلہ مجددیہ سے وابستہ بھی کرتے ہیں، آج بھی حضرت امام ربانی مجدد الف ثانی کے عرس پر سرہند شریف میں جو اجتماع ہو رہا ہے اس میں محنت خوانی کی بھی اجازت نہیں ہے لوگ وہاں پراکٹھے ہوتے ہیں صرف دعا ہوتی ہے اور عرس ختم ہو جاتا ہے ان دونوں میں کوئی تقریر بھی نہیں ہوتی لوگ اپنے طور پر قرآن پاک کی تلاوت اور مراقبہ میں مشغول و مصروف رہتے ہیں۔

### نظریہ وحدۃ الوجود اور نظریہ وحدۃ الشہود

دینی رخنوں اور مذہبی فتنوں کا سرچشمہ ”بطال صوفیوں“ کا گروہ بھی تھا، اسلامی تعلیمات کو جس قدر اس گروہ نے مسخ کیا ہے اور کوئی دوسرا گروہ نہیں ہے بعض متقدمین حضرات نے غلبہ مال و سکر میں کچھ کلمات کہے ہیں جن میں ”وحدت“ کی جھلک پائی جاتی ہے، حضرت شیخ اکبر ابن عربی رحمۃ اللہ علیہ نے اس نظریہ کو علمی رنگ میں لکھا نظریہ وحدۃ الوجود کی جو مراد تھی اس کو نہ سمجھا گیا بلکہ اس نظریہ ”ہمہ اوست“ سے ”ملول و اتحاد“ کو ثابت کیا جانے لگا بہت سے مدعیان بے خبر نے کہا عالم میں جو کچھ ہے بس خدا ہی ہے، زمین بھی خدا ہے، آسمان بھی خدا ہے، غرض شجر و حجر نباتات و جمادات سب خدا ہی خدا ہیں معاذ اللہ (ولا حول ولا قوۃ الا باللہ)

”وا حسرتا! کس قدر دردناک ہے یہ منظر کہ خدا کے سارے پیغمبر یہی بتلانے آئے کہ عالم میں جو کچھ ہے وہ غیر اللہ ہے اور اللہ ان سب سے وراء الوراء ہے جو وحدۃ لا شریک ہے لیکن شیطان نے انہی کے امتیوں، نہیں نہیں بلکہ ارشاد و ہدایت اور تکلیل نفوس میں ان کی نیابت و جانشینی کے مدعیوں سے کہلوا یا کہ عالم میں جو کچھ ہے سب خدا ہی ہے، حضرت مجدد رحمۃ اللہ علیہ نے اس گمراہی کیخلاف بھی سخت جنگ کی اور بلا خوف لومہ لائم اس کو الحاد! اور زندقہ قرار دیا دفتر دوم کے پہلے مکتوب میں فرماتے ہیں ممکن کو عین واجب کہنا اور اس کے افعال و صفات کو بعینہ حق تعالیٰ کے افعال و صفات قرار دینا سخت بے ادبی بلکہ اللہ عز و جل کے اسماء و صفات میں الحاد ہے۔

پھر اصل مسئلہ (وحدت الوجود) کی تنقیح اور اس میں شیخ اکبر وغیرہ کے اور اپنے نظر کے اختلاف کی توضیح فرمانے کے بعد مکتوب گرامی کو ان الفاظ پر ختم فرماتے ہیں۔

پس حق تعالیٰ کو اس دنیا سے کوئی مناسبت نہیں (چہ جائیکہ اتحاد و عنیت) اللہ پاک تو تمام عالم سے بے نیاز اور ورائے الوریاء ہے، اس کو عالم کے عین اور متحد کہنا بلکہ کوئی نسبت بھی اس دنیا سے اس فقیر پہ سخت گراں ہے مگر کیا کیا جائے؟ خداوند! وہ اسی خیال کے ہیں اور میں اس نقطہ پر ہوں، بے شک اللہ رب العزت پاک اور بری ہے اس سے جو وہ لگاتے ہیں۔

ایک اور موقع پر ارقام فرماتے ہیں:

”زنہار تبرہات صوفیہ مفتوں نگر دی وغیر، خبر دار ہر گزہ صوفیوں“ کی ان بے ہودہ باتوں پر فریفتہ نہ ہو اور غیر خدا کو خدا نہ سمجھو۔<sup>۱</sup>

ایک طرف تو حضرت نے اس گمراہی کی قباحتوں کو ظاہر فرمایا اور اس کو الحاد و زندقہ قرار دیا اور دوسری طرف ان اکابر کی مراد ظاہر کی جو وحدت الوجود اور ہمہ اوست کے قائل ہوئے ہیں اور بتلایا کہ ان کا مقصد اس قسم کے کلمات سے یہ ہے کہ عالم میں جو کچھ ہے سب اس قدرت کا ظہور ہے یا یوں کہتے کہ بس اس کا وجود حقیقی اور اصلی ہے اور باقی تمام موجودات کا وجود محض ظلی ہے جو قابل اعتبار و لائق شمار نہیں چنانچہ ایک مکتوب میں فرماتے ہیں۔

محترم صوفیائے کرام میں سے جو لوگ وحدۃ الوجود کے قائل ہیں اور ہمہ اوست کہنے والے ہیں اس سے ان کی مراد ہر گز یہ نہیں ہے کہ اشیاء حق تعالیٰ جل و علاء کے ساتھ بالکل متحد ہیں اور معاذ اللہ وہ مرتبہ تنزیہ سے اتر کر دائرہ تشبیہ میں آ گیا ہے اور جو واجب تھا وہ ممکن بن گیا ہے کہ یہ سب کچھ کفر و الحاد ہے اور گمراہی و زندقہ ہے بلکہ ہمہ اوست کے معنی یہ ہیں کہ اور سب نیست ہیں اور صرف وہی موجود ہے (تعالیٰ و تقدس)۔<sup>۲</sup>

ایک اور موقع پر فرماتے ہیں: ”جو صوفیائے کرام ہمہ اوست کے قائل ہیں وہ عالم کو حق تعالیٰ کے ساتھ متحد نہیں جانتے اور حلول و سریمان ثابت نہیں کرتے ہیں وہ جو کچھ کہتے ہیں ظلیت کے اعتبار سے کہتے ہیں نہ وجود تحقق کے لحاظ سے اگرچہ ان کی عبارت کے ظاہر سے اتحاد و جودی

مکتوب نمبر ۲۴ دفتر دوم صفحہ نمبر ۸

۲

مکتوب نمبر ۲۰۲ دفتر اول

۱

شبه ہوتا ہے مگر حاشا کہ ان کی وہ مراد ہو کہ وہ تو کفر والحاد ہے اور چونکہ ان کا یہ کہنا ظہور کے لحاظ سے تھا نہ کہ نفس وجد کے لحاظ سے اس لیے ہمہ اوست کے معنی از دست ہی میں اگر چہ غلبہ حال میں ہمہ اوست کہہ جاتے ہیں لیکن ان کلمات سے ان کی مراد غالباً ہمہ از دست ہوتا ہے۔<sup>۱</sup>

ارباب وحدۃ الوجود کے اس قسم کے کلمات کی آپ نے اور بھی لطیف توجیہات کی ہیں ان میں سے ایک یہ بھی ہے کہ: بعض دوسروں سے یہ باتیں غلبہ محبت کی وجہ سے سرزد ہوئی ہیں کیونکہ محبت کا استیلا محبت کی نظر سے ماسوائے محبوب کے سوا کچھ نظر نہیں آتا نہ یہ کہ فی الواقع سوائے محبوب کے اور کچھ ہوتا ہی نہیں کیونکہ یہ تو عقل و شرع دونوں کے خلاف ہے۔<sup>۲</sup>

”وحدۃ الوجود“ اور ہمہ اوست کے قائل ہوئے ہیں اور دوسری طرف ”وحدۃ الوجود“ کے اس گمراہانہ بلکہ زندیقانہ نظریہ کو صریح الفاظ میں الحاد اور کفر بتلایا جس کو زمانہ مابعد کے ”مدعیان بے خبر“ حضرات اکابر کے کلمات سے سند پکڑ کر عوام تک میں پھیلا رہے تھے اور کائنات کی ہر چیز کو بے دھڑک خدا بنا رہے تھے۔

اسی ٹائپ کے بعض ”صوفی“ ہر چیز کو تو خدا نہیں کہتے تھے لیکن ان کا خیال تھا کہ ”فقیر“ جب ”کامل“ ہو جاتا ہے تو بس وہ خدا سے متحد ہو جاتا ہے اور اس کی ہستی گویا خدا کی ہستی میں تحلیل ہو جاتی ہے اور اس کی سند بھی بعض عرفاء کے کلمات سے پکڑی جاتی تھی حضرت مجدد رحمۃ اللہ علیہ نے اس کا بھی رد فرمایا اور اس کو بھی کفر و زندقہ قرار دیا ارشاد فرماتے ہیں۔

”حق تعالیٰ کسی چیز کے ساتھ متحد نہیں ہوتا اور نہ کوئی چیز اس کے ساتھ متحد ہے اور بعض صوفیہ کی بعض عبارات سے بظاہر جو اتحاد کا سا مفہوم ہوتا ہے وہ ان کی مراد اور منشا کے خلاف ہے ان کا مطلب اس کلام (اذ اتم الفتر فهو اللہ) سے یہ ہے کہ جب فقر کامل ہو جاتا ہے اور فنا محض حاصل ہو جاتا ہے تو بس اللہ ہی اللہ رہ جاتا ہے (اور اس کے سوا جو کچھ ہے وہ سالک کی نظر میں گم ہو جاتا ہے) ان حضرات کا یہ مطلب ہرگز نہیں ہے کہ پھر وہ فقر خدا سے متحد ہو جاتا ہے کہ وہ خالص کفر اور کھلی زندیقیت ہے اللہ تعالیٰ کی ذات پاک اس سے بہت بالا اور برتر ہے جو یہ ظالم گمان کرتے ہیں۔<sup>۳</sup>

۱۔ مکتوب نمبر ۸۹ دفتر سوم، ۲۔ مکتوب نمبر ۳۱ دفتر اول، ۳۔ مکتوب نمبر ۲۶۶ دفتر اول صفحہ ۳۱۴

بعض عرفاء کے کلام میں ”محو ضحلال“ کے الفاظ آئے ہیں ان گمراہیوں نے اس کو بھی اپنی پسند بنایا اور سمجھے کہ اس سے ”محو ضحلال“ یعنی مراد ہے یعنی عارف کا خدا کی ہستی میں تحلیل ہو کر ”من تو شدم تو من شدی“ کا مصداق ہو جانا اس کے متعلق حضرت مجدد رحمۃ اللہ علیہ فرماتے ہیں:

”بعض مشائخ کرام کی عبارات میں جو ”محو ضحلال“ کے لفظ آئے ہیں تو اس سے ان کی مراد صرف محو نظری ہے نہ کہ محو حقیقی اور ذاتی، اور اس سے ان کا مطلب یہ ہے کہ سالک کی نظر سے اپنا وجود شخصی اوجھل ہو جاتا ہے نہ یہ کہ فی الواقع وہ باقی نہیں رہتا کہ ایسا خیال کرنا تو الحاد و زندقہ ہے، اس راہ کے بعض ناقصین اس قسم کے شبہ میں ڈالنے والے کلمات سے محو ضحلال ذاتی سمجھ بیٹھے ہیں اور اس کی بنا پر عذاب و ثواب اخروی سے منکر ہو گئے ہیں ان کا خیال ہو گیا ہے کہ جس طرح آغاز میں ”وحدت“ سے کثرت میں آئے ہیں اسی طرح انجام کار کثرت سے وحدت میں چلے جائیں گے اور پھر یہ کثرت اس وحدت میں گم ہو جائے گی اور ان زندیقوں میں سے ایک جماعت اس میں گم ہو جانے ہی کو قیامت کبریٰ خیال کر بیٹھی ہے، اور اس طرح حشر و نشر حساب کتاب پل صراط اور میزان اعمال وغیرہ سے منکر ہو گئی ہے، آہ! کہ وہ خود بھی گمراہ ہو گئے اور بہت سوں کو گمراہ کر دیا،..... کیسے اندھے ہیں نہیں دیکھتے کہ کسی کامل سے عاجزی و بیچارگی نقص و حاجتمندی کبھی زائل نہیں ہوتی پھر خدا کی ہستی میں گھل مل جانے اور اس کے ساتھ متحد ہو جانے کے کیا معنی؟

اور اگر ان کا مطلب یہ ہے کہ اس دنیا میں نہیں بلکہ مرنے کے بعد وہ خدا سے متحد ہو جاتے ہیں تو پھر لاریب وہ کافر زندیق ہیں کہ عذاب اخروی سے منکر ہیں اور تمام انبیاء علیہم الصلوٰۃ والسلام نے جو تعلیم دی اس کو غلط سمجھتے اور ان کی دعوت کو باطل جانتے ہیں۔

یہ تو ان زندیقوں کا رد ہوا جو ساری کائنات یا کم از کم عرفائے کاملین کے خدایا خدا سے متحد ہونے کے قائل ہیں لیکن قبیل کی ایک گمراہی یہ بھی ہے کہ انبیاء علیہم السلام یا خاص کر حضرت سید الانبیاء صلی اللہ علیہ وسلم کو حق سبحانہ و تعالیٰ کے ساتھ متحد سمجھا جائے جیسا کہ آج بھی ہمارے کان کبھی کبھی اس قسم کی صدائیں سن لیتے ہیں:

وہی جو مستوی عرش تھا خدا ہو کر  
اتر پڑا ہے مدینہ میں مصطفیٰ ہو کر  
ایک اور صاحب فرماتے ہیں:

شریعت کا ڈر ہے نہیں صاف کہہ دوں  
خدا خود رسول خدا بن کے آیا  
حضرت مجدد رحمۃ اللہ علیہ نے اس گمراہانہ اور مشرکانہ عقیدہ کو بھی بیخ و بن سے اکھیڑ کر پھینک دیا  
کے مقام پر فرماتے ہیں:

”حضرت محمد صلی اللہ علیہ وسلم بندے ہیں محدود متناہی اور حق تعالیٰ و تقدس لا محدود ہے در  
الاستناہی (پہران میں کیسی عینت اور کیا نسبت)“<sup>۱</sup>

ایک اور موقع پر ارقام فرماتے ہیں:  
”اے برادر محمد رسول اللہ صلی اللہ علیہ وسلم باوجود اس قدر بلندی مرتبہ کے بشر تھے اور حدوث و  
امکان کے داغ سے داغدار۔“<sup>۲</sup>

ان گمراہ متصوفین کا ایک باطل عقیدہ یہ بھی تھا کہ خدا کی عبادت بس اس وقت تک  
ضروری ہے جب تک کہ معرفت حاصل نہ ہو، حصول کے بعد عبادت کی حاجت نہیں اس کے متعلق  
حضرت مجدد رحمۃ اللہ علیہ بڑے غضبناک ہو کر لکھتے ہیں۔

”بہت سے کچے متصوفہ اور بے سروسامان ملحدوں کا خیال ہے کہ خواص صرف معرفت  
الہی کے مکلف ہیں اور کہتے ہیں کہ شریعت پر عمل کرنے سے مقصود تو حصول معرفت ہے پس جب  
معرفت حاصل ہوگئی تو احکام شرعیہ ساقط ہو گئے اور آیت کریمہ **وَاعْبُدْ رَبَّكَ حَتَّىٰ يَأْتِيَكَ  
الْيَقِينُ** [سورۃ الحجرات: ۹۹] کو شہادت میں پیش کرتے ہیں اور نتیجہ یہ نکالتے ہیں کہ عبادت کی  
انتہاء حصول معرفت پر ہے اللہ ان کو رسوا کرے کس قدر جاہل ہیں عبادت کی جس قدر ضرورت  
حارفوں کو ہے مبتدیوں کو اس کا دسواں حصہ بھی حاجت نہیں۔“<sup>۳</sup>

اسی طرح ان بطلالوں کا ایک خیال یہ بھی تھا کہ صرف ”باطن“ درست ہونا چاہئے اعمال

۱ مکتوب نمبر ۹۵ دفتر اول صفحہ ۱۱۴ ۲ مکتوب نمبر ۷۳ دفتر اول ۳ مکتوب نمبر ۷۶ دفتر اول

ظاہر (نماز اور روزہ وغیرہ) کی کوئی ضرورت نہیں حضرت مجدد رحمۃ اللہ علیہ اس کے متعلق فرماتے ہیں۔  
دل کا ماسوائے حق سے خالی ہونا اور وہ اعمال صالحہ بدنیہ کہ شریعت نے جن کا حکم دیا ہے  
ان کا کرنا یہ دونوں ہی چیزیں ضروری ہیں بغیر ان اعمال صالحہ کے سلامتی قلب کا دعوائے محض باطل  
ہے جس طرح کہ اس دنیا میں روح کا بلا بدن کے ہونا ناممکن اور غیر متصور ہے آج کل کے بہت  
سے ملحد اس قسم کا دعویٰ کرتے ہیں خدا ہم کو بطفیل اپنے حبیب صلی اللہ علیہ وسلم کے ان کے برے عقیدوں  
سے محفوظ رکھے۔<sup>۱</sup>

ایک اور موقع پر فرماتے ہیں، جو شخص صرف باطن کو درست کرنا چاہتا ہے اور ظاہر کو یونہی  
چھوڑے ہوئے ہے وہ ملحد ہے اور اگر اس کو کچھ باطنی احوال حاصل ہوں تو وہ اس کے حق میں  
استدراج (مہربانی نماقہر) ہے، احوال باطنی کی صحت و مقبولیت کی علامت ظاہر کا احکام شرعیہ سے  
آراستہ ہونا ہے۔<sup>۲</sup>

”ارباب تصوف کی ایک عام غلط فہمی یہ بھی تھی کہ وہ اپنے مشائخ طریق کے مکاشفات  
اور معارف کو اصل سمجھتے تھے، اور اپنے اعمال کی بنیاد انہی پر رکھتے تھے خواہ وہ ظاہر شریعت سے  
متصادم ہی کیوں نہ ہو، حضرت مجدد رحمۃ اللہ علیہ نے اس کے خلاف بھی مجددانہ جرأت و عزیمت سے  
لکھا، احکام شرعیہ کے اثبات میں بس کتاب و سنت کا اعتبار ہے اور قیاس و اجماع امت بھی مثبت  
احکام ہیں، ان چار اولہ شرعیہ کے بعد کوئی ایسی دلیل نہیں ہے جس سے احکام ثابت ہو سکیں، اولیاء  
کرام کے الہام سے کسی چیز کی حلت یا حرمت ثابت نہیں ہو سکتی، اور ارباب باطن کا کشف کسی چیز  
کو فرض یا سنت ثابت نہیں کر سکتا مجتہدین عظام کی تقلید کے بارے میں ارباب ولایت خاصہ عام  
مؤمنین کے برابر ہیں، اور ذوالنون مصری و بایزید بسطامی و جنید شبلی اس باب میں عوام مسلمین زید و  
عمر و بکر و خالد کے ہم مرتبہ ہیں ہاں ان بزرگوں کو دوسری حیثیت سے بڑی فضیلت حاصل ہے۔<sup>۳</sup>  
ایک اور موقع پر فرماتے ہیں:

علوم لدنیہ کی صحت و مقبولیت کی علامت صریح علوم شرعیہ کے ساتھ ان کی مطابقت ہے،  
گو بال برابر بھی تجاوز ہوا تو سمجھ لو کہ اس کا منشا سکر ہے، اور حق وہ ہے جو علماء اہل سنت و جماعت کی

یقین ہے اس کے خلاف جو کچھ ہے یا الحاد و بیدینی ہے یا سکر اور غلبہ حال سے ناشی ہے۔<sup>۱</sup>  
بہت سے جاہل صوفی طریقہ سنت و شریعت سے ہٹ کر ریاضتیں اور مجاہدے کرتے  
تھے اور اس کو وصول الی اللہ کا ذریعہ سمجھتے تھے اور آج کل بھی یہ ہو رہا ہے حضرت مجدد قدس سرہ اس  
کے متعلق فرماتے ہیں۔

”طریقہ سنت سے ہٹ کر جو ریاضتیں اور مجاہدے لوگ کرتے ہیں ان کا کچھ وزن و  
اعتبار نہیں، ایسی ریاضتیں یونان کے فلسفی اور ہندوستان کے برہمن اور جوگی بھی کرتے ہیں لیکن  
سوائے گمراہی اور خسارہ کے ان کو ان سے کچھ حاصل نہیں ہوتا۔“<sup>۲</sup>

نیز حضرت قدس سرہ نے متعدد مکاتیب میں یہ بھی تصریح فرمائی ہے کہ ان غیر شرعی  
ریاضات و مجاہدات یا اسی قسم کے دوسرے نامشروع ذریعوں سے جو مکاشفات و تجلیات اور جو  
احوال و مواجید حاصل ہوں وہ خدا کا انعام نہیں ہیں بلکہ وہ استدراجات ہیں اور خدا کے دشمنوں  
جو گیوں سادھوں وغیرہ کو بھی حاصل ہو جاتے ہیں۔

”نامشروع طریقوں پر جو احوال و کیفیات مترتب ہوں وہ فقیر کے نزدیک استدراج کے  
قبیلہ سے ہیں کیونکہ اہل استدراج کو بھی احوال و کیفیات ہاتھ آتے ہیں، حکمائے یونان اور ہندوستان  
کے سادھو اور جوگی اس معاملہ میں شریک ہیں، احوال و کیفیات کی سچائی اور مقبولیت کی علامت حرام  
اور مشتبہ امور سے مکمل پرہیز کے ساتھ ساتھ علوم شرعیہ سے ان احوال کی موافقت اور مطابقت ہے۔“  
پھر اسی سلسلہ میں سماع و رقص اور نغمہ و سرود کے متعلق جو اس طبقہ میں بلائے عام کی  
حیثیت رکھتا ہے فرماتے ہیں:

”سماع و رقص فی الحقیقت لہو و لعب میں داخل ہے، اور اس کی حرمت کے بارے میں  
آیتیں حدیثیں اور فقہی روایات اس کثرت سے ہیں کہ اس کا شمار مشکل ہے، کسی زمانہ میں بھی کسی  
فقیر نے سرود و رقص کے جواز کا فتویٰ نہیں دیا ہے اور صوفیوں کا عمل حلت و حرمت میں کوئی سند نہیں،  
یہی بہت ہے کہ ہم ان کو معذور رکھیں اور ملامت نہ کریں یہاں تو امام ابوحنیفہ، امام ابو یوسف  
اور امام محمد رحمۃ اللہ علیہم کا قول معتبر ہے نہ کہ ابو بکر شبلی اور ابو حسن نوری کا عمل، اس زمانہ کے کچھ صوفی

اپنے پیروں کے عمل کا بہانہ کر کے سرورِ قس کو اپنا دین و مذہب بنائے ہوئے ہیں اور اس کو طاعت و عبادت سمجھے ہوئے ہیں آہ.....! یہ وہ لوگ ہیں جنہوں نے اپنا دین لہو و لعب بنا لیا ہے۔“ ۱

انہی صوفیانِ خام پرستاران سرورِ نغمہ کی کوتاہ نصیبی پر دوسری جگہ اس طرح نوحہ فرماتے ہیں: افسوس اس طائفہ صوفیہ میں بہت سے ایسے ہیں جو اپنی بے چینی کا علاج سماع و نغمہ اور وجد و تواجد میں ڈھونڈتے ہیں اور اپنے محبوب کو نغموں کے پردوں میں دیکھنا چاہتے ہیں اور اس لیے رقص و رقاصی کو انہوں نے اپنا طریقہ بنا لیا ہے حالانکہ انہوں نے یہ حدیث سنی ہوگی کہ اللہ تعالیٰ نے کسی حرام چیز میں شفا نہیں رکھی.....

کاش! ان پر نماز کی حقیقت کا ایک شہ بھی منکشف ہو جاتا تو ہرگز وہ سماع و نغمہ کا دم نہ بھرتے جب حقیقت کا راستہ ان کو نہیں ملا تو غلط راستہ پر پڑ لیے اے برادر عزیز! جتنا فرق نماز اور نغمہ میں ہے اسی قدر فرق نماز سے حاصل ہونے والے کمالات اور نغمہ سے پیدا ہونے والے احوال میں سمجھو بس عاقل کو اشارہ کافی ہے۔“ ۲

در اصل ان متصوفہ کی ان تمام غلط فہمیوں اور گمراہیوں کی اصل اساس ایک ہی تھی کہ یہ شریعت و طریقت کو الگ الگ سمجھتے تھے اور ارباب معرفت و سالکین راہ طریقت کے لیے ظاہر شریعت کا اتباع ضروری نہیں جانتے تھے اس لیے حضرت مجددِ قدس سرہ نے اس بنیادی گمراہی کے خلاف بہت زیادہ زور قلم صرف فرمایا آپ کے مکتوبات کا اگر تجزیہ کیا جائے تو جتنی بحث اس مسئلہ پر نکلے گی غالباً اتنی کسی موضوع پر نہ ہوگی یہاں صرف بطور نمونہ چند اقتباسات ملاحظہ ہوں۔

”اس نعمتِ عظمیٰ کا حاصل ہونا سردارِ اولین و آخرین خاتم الانبیاء و مرسلین صلی اللہ علیہ وسلم کی پیروی سے وابستہ ہے سالک جب تک کہ اپنے آپ کو شریعت میں بالکل گم نہ کر دے اور اپنی زندگی کو بالکل شریعت کے مطابق نہ بنالے اس نعمت کی خوشبو بھی نہیں سونگھ سکتا۔“ ۳

ایک دوسرے موقع پر فرماتے ہیں، اے فرزند جو چیز کل کام آنے والی ہے وہ صرف

۱ مکتوب نمبر ۲۶۶، دفتر اول ۲۳۵۔ ۲ مکتوب نمبر ۲۶۱، دفتر اول ۳۔ ۳ مکتوب نمبر ۷۸، دفتر اول

حسب شریعت صلی اللہ علیہ وسلم کی پیروی ہے، باقی احوال و کیفیات اور علوم و معارف اور اشارات اگر اس پیروی کے ساتھ ہو تو خیر اور خوب ورنہ سوائے خرابی اور استدراج کے کچھ نہیں۔

ایک مکتوب میں ارشاد فرماتے ہیں، ہر فضیلت آنحضرت صلی اللہ علیہ وسلم کی سنت کی پیروی ہے اور ہر کمال آپ کی شریعت کے اتباع سے وابستہ ہے مثلاً سنت نبوی کے اتباع کے طور پر دوپہر کا سونا کروڑوں رات جاگنے سے بہتر اور افضل ہے جبکہ یہ شب بیداری شریعت کی پیروی کے بغیر ہو۔

الغرض حضرت مجدد الف ثانی قدس سرہ نے تصوف کے متعلق یہ اور ان کے علاوہ اور بہت سے اصلاحیں فرمائیں، اور حق یہ ہے کہ سینکڑوں برس سے جو آلائشیں اس میں باہر سے داخل ہو گئی تھیں ان سب کو چھانٹ کر نہایت صاف اور ستھرا اسلامی تصوف دنیا کے سامنے پیش کر دیا۔ حضرت مولانا ابوالحسن ندوی رحمۃ اللہ علیہ نے اپنی کتاب ”دعوت و عزیمت“ جلد نمبر ۴ میں نظریہ وحدۃ الوجود اور نظریہ واحدۃ الشہود پر خوب تفصیل سے لکھا ہے وہاں سے شکر یہ کے ساتھ درج کر رہے ہیں۔

### شیخ اکبر محی الدین ابن عربی اور مسئلہ وحدۃ الوجود کی تفصیل و تدوین

متقدمین صوفیاء کی زبان سے جو مغلوب الاحوال ہوتے تھے ”اتحادنما“ اقوال جو وحدۃ الوجود پر دلالت کرتے ہیں صادر ہوئے ہیں ان میں مشہور شیخ و عارف حضرت بایزید بسطامی کا جو اکثر سلاسل طریقت کے مشائخ کبار میں ہیں، قول ”سبحانی ما اعظم شأنی“ اور ”لیس فی حبیبی الا اللہ“ اور حسین بن منصور حلاج کا نعرہ ”انا الحق خاص طور پر مشہور ہے۔

لیکن شیخ محی الدین بن عربی (م ۶۳۸ھ) جو شیخ اکبر کے نام سے شہرہ آفاق ہیں اس ذوق اور مسلک کے مجدد و خاتم اور علمی طور پر ربانی و موسس ہیں، اور انھیں کے زمانے سے اس کی شہرت و مقبولیت اس درجہ کو پہنچی کہ وہ اہل تصوف میں موسمی اثر کی طرح سرایت کر گئی جس سے قوی مزاج بھی کلی طور پر محفوظ نہیں رہتا یہاں تک کہ وہ اہل ذوق و تحقیق کا شعار اور ان کا ”کلمہ جامع“

بن گیا اور اس کا انکار کرنا اپنی جہالت کا ثبوت دینا یا بزم تصوف میں نامحرم و طفیلی ہونے کا اعلان کرنا تھا، بقول مجدد رحمۃ اللہ علیہ ”انہوں نے اس کے اس طرح ابواب و فصول مقرر کئے جس طرح علم نحو و صرف میں دستور ہے، شیخ اکبر کے نزدیک وحدۃ الوجود کی حقیقت کیا ہے، وہ اس کو کس طرح پیش کرتے ہیں، اس پر کیا دلائل قائم کرتے ہیں، اور اس کو کس طرح ایک بدیہی حقیقت ایک عملی تجربہ اور کشف و مشاہدہ کا معاملہ بنا دیتے ہیں، پھر اس نے کس طرح ایک مستقل فلسفہ اور ”مدرسہ“ کی حیثیت اختیار کر لی، اور اس پر اتنا بڑا کتب خانہ تیار ہو گیا، جس کا اجمالی جائزہ لینے کے لئے بھی ایک ضخیم دفتر درکار ہے، پیش نظر کتاب میں اس کا ضمنی و اجمالی تذکرہ بھی مشکل ہے، یہ مسئلہ چونکہ فلسفہ اور تصوف دونوں کا دقیق ترین مسئلہ ہے، جس کے لئے فلسفہ اور تصوف کی دقیق اصطلاحات کا جاننا ضروری ہے، اور اس کا باطنی تجربات اور عملی سیر و سلوک سے بھی گہرا تعلق ہے اس لئے اس مختصر باب میں اس کا احاطہ مشکل ہے، قارئین میں سے جن حضرات کو اس کا علمی طور پر سمجھنے کا ذوق ہو وہ شیخ اکبر کی مشہور تصانیف ”فتوحات مکیہ اور فصوص الحکم“ کی طرف رجوع کریں، حضرت مجدد صاحب نے وحدۃ الشہود کے اثبات میں طویل مکتوبات تحریر فرمائے ہیں، ان میں شیخ اکبر کے مسلک کو جس طرح پیش کیا ہے اور اس کی جو تلخیص و ترجمانی فرمائی ہے ان سے بھی اس مسلک اور اس کے مقصود و مراد کے سمجھنے میں مدد ملے گی، ان کے ضروری اقتباسات اس مضمون میں اپنی جگہ پر آئیں گے۔

ہم یہاں پر علامہ عبدالعلی بحر العلوم لکھنوی (م ۱۲۲۵ھ) کے رسالہ وحدۃ الوجود کے چند اقتباسات پیش کرتے ہیں، مصنف علوم حکمت و اصول کے بحر خار ہونے کے ساتھ شیخ اکبر کے نظریہ وحدۃ الوجود کے شارح و ترجمان ہیں اور ان کی تصنیفات بالخصوص فتوحات مکیہ اور فصوص الحکم کے غواص و شناور ہیں، ان اقتباسات سے کسی قدر شیخ اکبر کے منشاء و مراد کے سمجھنے میں مدد ملے گی اگرچہ ان مکتوبات ۸۹-۳ بنام قاضی اسمعیل فرید آبادی اس سلسلہ میں سید شاہ عبدالقادر مہربان فخری میلا پوری (م ۱۲۰۳ھ) کی کتاب ”اصل الاصول فی بیان مطابقتہ الکشف بالمعقول والمنقول“ (مطبوعہ مدراس یونیورسٹی ۱۹۵۹ء) کا مطالعہ بھی مفید ہوگا جو اس موضوع پر بڑی جامع کتاب ہے، اس میں بھی ایسے متعدد اصطلاحات اور تعبیرات آئی ہیں جن سے اہل فن اور وہی حضرات واقف ہیں جو اس سلسلہ کے عارفین کی زبان و طرز بیان سے

نوس ہیں اس سے مختصر و واضح ترجمانی ہم کو نہیں مل سکی اس لئے اس سے مدد لی گئی۔

اللہ تعالیٰ کے سوا جو کچھ ہے وہ عالم شیونات و تعینات ہے تمام شیونات و تعینات اس کے ظاہر ہیں اور وہ ان میں ظاہر اور ساری ہے اس کی سرایت وہ نہیں جس کے حلول قائل ہیں یا جس کا بیان اتحادی کرتے ہیں بلکہ یہ سریان مثل اس سریان کے ہے جو کہ گنتی کے اعداد میں ایک کی ہے گنتی کے تمام اعداد بجز اکائیوں کے اور کچھ نہیں عالم میں ایک ہی عین یعنی ایک ہی ذات کا ظہور ہے کثرت میں وہی ظاہر ہے اپنی ذات سے کثرت کا وجود نہیں ہے اللہ کی پاک ذات کے وجود سے اس کا ظہور ہوا ہے اللہ ہی کی ذات اس کثرت میں ظاہر ہے اللہ ہی اول ہے اللہ آخر ہے اللہ ہی ظاہر ہے اللہ ہی باطن ہے اللہ ان کے شریک بنانے سے پاک ہے۔

اللہ تعالیٰ کے نام بغیر کسی مظہر کے ظاہر نہیں ہوتے وہ مبارک نام چاہے تزیہی ہوں چاہے تشبیہی اب جب کہ اسماء مظاہر پر موقوف ہوئے اور بغیر مظاہرہ کیے ان کا کمال متصور ہی نہیں ہو سکتا تو اللہ تعالیٰ نے اعیان عالم کو موجود کیا تا کہ وہ اعیان اس کے مظاہر ہوں اور اس کے اسماء کا کمال پوری طرح ظاہر ہو۔

اللہ تعالیٰ اپنے ذاتی کمال میں قطعاً غنی ہے لیکن اسمائی کمال کے مرتبہ میں عالم کے وجود خارجی سے غنی نہیں ہے حافظ شیرازی کہتے ہیں:

پرتو معشوق گرفتاد بر عاشق چہ شد

مابد و محتاج بودیم او بہ ما مشتاق بود

یعنی اگر معشوق کا سایہ اور پرتو عاشق پر پڑ گیا تو کیا بات ہوئی ہم اس کے محتاج تھے اور وہ

ہمارا مشتاق تھا یہ بیان اس حدیث قدسی سے ثابت ہے ”كنت كنزاً مخفياً فأحببت ان

اعرف فخلقت الخلق“ میں ایک مخفی خزانہ تھا میں نے چاہا کہ میں پہچان لیا جاؤں لہذا خلق

کو میں نے پیدا کیا تا کہ میرا ظہور ہو اور مخلوقات مظہر ہو میرا اور میرے اسماء کا۔

جو دو وجود کا قائل ہوا کہ ایک اللہ کا وجود ہے اور ایک ممکن کا تو وہ شرک کر رہا ہے اور اس

کا یہ شرک شرک خفی ہے اور جو شخص صرف ایک وجود کا قائل ہو اور اس نے کہا کہ وجود صرف اللہ ہی

کا ہے اس کے سوا جو کچھ ہے وہ اس کے مظاہر ہیں اور مظاہر کی کثرت اس کی وحدت کے منافی نہیں

تو یہ شخص موحد ہے۔

”تم حق کے عین نہیں ہو کیونکہ حق تعالیٰ وجود مطلق ہے اور تم مقید اور متعین ہو اور متعین کسی طرح بھی عین مطلق نہیں ہو سکتا ہاں تم اپنی حقیقت سے عین حق ہو حق تعالیٰ تم میں متعین ہوا ہے تم اللہ کو عین موجودات میں تعین کی قید سے آزاد اور تعین کی قید سے مقید پارہے ہو یعنی اللہ تعالیٰ کو متعین میں ظاہر دیکھ رہے ہو، (موجود ولا الہ الا اللہ)

اللہ کے سوا نہ کوئی موجود ہے اور نہ کوئی معبود ہے“

اس مسئلہ کا اثر شیخ اکبر کے زمانہ کے بعد اتنا ہمہ گیر بلکہ عالمگیر تھا کہ کہا جاسکتا ہے کہ صوفیاء فلاسفہ اور شعرا میں نوے (۹۰) فیصد اس مسئلہ کے قائل یا اس سے مرعوب ہو کر اس کے ہمنوا بن گئے ہیں، شیخ سے اختلاف کرنے والے زیادہ تر محدثین، فقہاء اور وہ علماء ہیں جن کو علمائے ظاہر کہا جاتا ہے ان میں حافظ ابن حجر عسقلانی، علامہ سخاوی ابو حیا ی مفسر رسالہ ”وحدۃ الوجود“ تالیف بحر العلوم علامہ عبدالعلی انصاری لکھنوی مترجمہ مولانا شاہ زید ابوالحسن فاروقی مجددی شائع کردہ ندوۃ المصنفین دہلی صفحہ ۲۹، ۵۶۔

شیخ الاسلام عزالدین ابن عبدالسلام حافظ ابوزرعہ، شیخ الاسلام سراج الدین البلقینی، ملا علی قاری اور علامہ سعد الدین تفتازانی جیسے نامور علماء اور ائمہ فن تھے، یہ حضرات اگرچہ اپنے علم و فضل، کتاب و سنت پر وسیع اور گہری نظر اور علوم دینیہ میں تبحر کے لحاظ سے بہت فائق تھے لیکن ایک دو کو مستثنیٰ کر کے اہل تصوف و حقائق کو ان میں سے کسی کا حقائق و علوم باطنی کا رمز آشنا ہونا تسلیم نہیں اس لیے ان کی مخالفت کو ”الناس اعداء ما جہلوا“ (لوگ جس کو جانتے نہیں اس کے دشمن ہو جاتے ہیں) کے عام اصول پر محمول کیا گیا:

### شیخ الاسلام ابن تیمیہ رحمۃ اللہ علیہ اور عقیدہ وحدۃ الوجود کی مخالفت و تنقید

مسئلہ وحدۃ الوجود کی مخالفت کے سب سے بڑے علمبردار اور اس پر کتاب و سنت کی بنیاد پر ان اثرات و نتائج کی روشنی میں جو قرہی عرصہ میں اس مسئلہ و تحقیق کے اختیار کرنے کی وجہ سے تصوف کے حلقہ میں اور عوام میں ظاہر ہونے شروع ہو گئے تھے، تنقید و تبصرہ اور اس کا تحلیل و تجزیہ

رنے میں شیخ الاسلام تقی الدین حافظ ابن تیمیہ رحمۃ اللہ علیہ (۶۶۱-۷۲۸ھ) کا نام سب سے زیادہ روشن ہے، وہ شیخ اکبر کی وفات (۶۳۸ھ) سے تیس سال بعد پیدا ہوئے شیخ اکبر کی وفات جس شہر (دمشق) میں ہوئی اور جس کو ان کی آخری آرامگاہ اور مدفن بننے کا شرف حاصل ہوا وہیں امام ابن تیمیہ رحمۃ اللہ علیہ نے ہوش سنبھالا تعلیم و تربیت حاصل کی اور یگانہ علمی ذہنی کمالات کو پہنچے ان کا شعور جب بالغ ہوا اور وہ جب ماحول پر ناقدانہ نظر ڈالنے کے قابل ہوئے تو شیخ اکبر کی وفات کو ۴۰-۴۵ سال سے زیادہ عرصہ نہیں گذرا تھا مصر و شام کی فضا ان کی علمی نادر تحقیقات کے شور سے گونج رہی تھی اور علم و معرفت کے خم خانے ان کے ذوق توحید سے معمور تھے، مصر میں شیخ ابوالفتح نصرانجی، شیخ اکبر کی عالی معقدین میں تھے اور سلطنت کا مدار الہام اور سیاہ و سفید کا مالک رکن الدین بیہر س الجاشنکیر، شیخ نصرانجی کا معتقد و مرید تھا، شام میں اور اسی طرح بیشتر عرب ممالک میں شیخ کی کتابیں خصوصاً ”فتوحات مکیہ“ اور ”نصوص الحکم“ عام طور پر متداول تھیں اور لوگ ان کو پڑھ پڑھ کر سردھنتے تھے خود امام ابن تیمیہ رحمۃ اللہ علیہ نے اعتراف کیا ہے کہ ”فتوحات مکیہ“ کنہہ المحکم المربوط ”الدرۃ الفاخرۃ“ و ”مطالع النجوم“ وغیرہ میں بڑے اچھے عملی فوائد و نکات ملتے ہیں شیخ اکبر کے مسلک کے حاملین میں ابن سبعین صدر الدین قونوی“ (جو شیخ اکبر کے براہ راست شاگرد تھے) بلیانی اور تلمسانی خاص طور پر شہرہ آفاق تھے، امام ابن تیمیہ رحمۃ اللہ علیہ نے اس پوری جماعت میں شیخ اکبر کو ان سب پر ترجیح دی ہے جس سے معلوم ہوتا ہے کہ انھوں نے انصاف و تحقیق کا دامن ہاتھ سے جانے نہیں دیا ہے اور ”إِذَا حَكَمْتُمْ بَيْنَ النَّاسِ أَنْ تَحْكُمُوا بِالْعَدْلِ“ پر عمل کیا ہے وہ کہتے ہیں۔

ابن عربی ان لوگوں میں اسلام سے قریب تر ہیں، اور ان کا کلام بہت سے مقامات پر نسبتاً بہتر ہے اس لئے کہ وہ مظاہر اور ظاہر میں فرق کرتے ہیں، امر و نہی اور شراعی و احکام کو اپنی جگہ رکھتے ہیں، مشائخ نے جن اخلاق و عبادات کی تاکید کی ہے ان کے اختیار کرنے کا مشورہ دیتے ہیں، اس لئے بہت سے عابد و صوفی ان کے کلام سے سلوک کو اخذ کرتے ہیں اگرچہ وہ ان کے حقائق کو اچھی طرح نہیں سمجھتے ان میں سے جو ان حقائق کو سمجھ لیتے ہیں اور ان کی موافقت کرتے ہیں ان پر ان کے کلام کی حقیقت منکشف ہو جاتی ہے۔ دوسری جگہ ایک بلند مرتبہ مسلمان سے حسن

ظن اور اپنے حکم لگانے کی نازک ذمہ داری کا احساس کرتے ہوئے لکھتے ہیں:

اللہ تعالیٰ ہی کو علم ہے کہ ان کا خاتمہ کس چیز پر ہو اللہ تعالیٰ تمام مسلمان مردوں اور عورتوں  
زندہ و مردہ کی مغفرت فرمائے:

رَبَّنَا اغْفِرْ لَنَا وَلِإِخْوَانِنَا الَّذِينَ سَبَقُونَا بِالْإِيمَانِ وَلَا تَجْعَلْ فِي  
قُلُوبِنَا غِلًّا لِلَّذِينَ آمَنُوا رَبَّنَا إِنَّكَ رَؤُوفٌ رَحِيمٌ [سورة الحشر: ۱۰]

”ہمارے پروردگار ہماری اور ہمارے ان بھائیوں کی مغفرت فرما جو ہم سے  
پہلے ایمان کے ساتھ چلے گئے اور ہمارے دلوں میں اہل ایمان کی طرف  
سے کھوٹ نہ رکھائے ہمارے پروردگار تو بہت شفقت والا مہربان ہے۔“

عقیدہ وحدۃ الوجود کے عالی مبلغ وداعی اور ان کے اثرات و نتائج

لیکن ایسا معلوم ہوتا ہے کہ اس تحقیق کے خاص مزاج و مذاق اس کے عمومی تبلیغ و  
اشاعت اور اس کی تعلیم و تلقین میں زیادہ جوش سے کام لینے اور احتیاط ملحوظ نہ رکھنے کی وجہ سے  
خود شام میں جو علوم دینیہ کا بڑا مرکز اور مصر کی مسلم ترکی النسل حکومت کا ایک اہم صوبہ تھا، ایک  
طرح کا ذہنی و اخلاقی انتشار پیدا ہونے لگا تھا، لوگ شریعت، عقل اور اخلاق کے حدود پھلانگنے  
لگے تھے، اور ایک بحرانی کیفیت اسلامی معاشرہ میں رونما تھی، ایک حکیم کے قول کے مطابق  
”درخت اپنی جڑ سے نہیں اپنے پھل سے پہچانا جاتا ہے“ عقیدہ وحدۃ الوجود کا درخت جس  
طرح کے برگ و بار لابنے لگا تھا وہ ایک حامی شریعت، اور غیور عالم وداعی کے لئے باعث  
تشویش اور موجب نقد تھے۔

امام ابن تیمیہ رحمۃ اللہ علیہ ناقل ہیں اور وہ نقول میں عام طور پر محتاط ہیں کہ تلمسانی جو اس  
معرفت کے علم میں سب سے بڑھے ہوئے تھے، مسلک وحدۃ الوجود کے صرف قائل ہی نہیں بلکہ  
اس پر عامل بھی تھے، شراب پیتے تھے، اور محرّمات کا ارتکاب کرتے تھے کہ جب موجود ایک ہے  
تو حلال و حرام کی تفریق کیسی؟“ امام ابن تیمیہ رحمۃ اللہ علیہ لکھتے ہیں۔

مجھ سے ایک معتبر آدمی نے بیان کیا کہ وہ تلمسانی سے ”فصوص الحکم“ کا درس لیتے تھے

اس کو اولیاء اللہ اور عارفین کا کلام سمجھتے تھے، جب انہوں نے فصوص کو پڑھا اور دیکھا کہ اس کے مابین تو قرآن شریف کے صریح مخالف ہیں تو انہوں نے تلمسانی سے کہا کہ یہ کلام تو قرآن کے خلاف ہے تو اس نے جواب دیا کہ قرآن تو سارا شرک سے بھرا ہوا ہے اس لیے کہ وہ رب و عبد کے درمیان فرق کرتا ہے تو حید تو ہمارے کلام میں ہے اس کا یہ بھی مقولہ ہے کہ کشف کے ذریعہ وہ ثابت ہوا ہے جو صریح عقل کے خلاف ہے۔

وہ مزید لکھتے ہیں:

”ایک شخص نے جو تلمسانی اور اس کے ہم خیال کے ساتھ تھا مجھے سنایا کہ ہمارا گذر ایک مردہ کتے کے پاس سے ہوا جس کو خارش تھی تلمسانی کے رفیق نے کہا کہ یہ بھی ذات خداوندی ہے؟ اس نے جواب دیا کہ کوئی چیز اس کی ذات سے خارج ہے ہاں سب کے سب اسی کی ذات کے اندر ہیں۔“ وہ اپنی دوسری کتاب ”الرد الاقوام علی فصوص الحکم“ میں لکھتے ہیں:

”بعض لوگوں سے کہا گیا کہ جب وجود ایک ہے تو بیوی کیوں حلال اور ماں حرام ہے؟ اس محقق نے جواب دیا کہ ہمارے نزدیک سب ایک ہیں لیکن ان مجوبین نے (جو تو حید حقیقی سے نا آشنا ہیں) کہا کہ ماں حرام ہے ہم نے بھی کہا کہ ہاں تم (مجوبین) پر حرام ہے۔“

یہ نہیں کہا جاسکتا کہ ان بیباکانہ اقوال اور اباحت و فوضویت (اخلاقی انارکی) کی ذمہ داری شیخ اکبر جیسے عارف و محقق پر یا ان کی کتابوں پر عائد ہوتی ہے جو بغایت درجہ تمع سنت عابد و زاہد، مرتاض و مجاہد اور نفس سے شدید محاسبہ کرنے والے مکاید شیطان اور غوائل نفس سے بدرجہ تمام واقف تھے لیکن ان کے یہاں اس طرح کے غریب اور موحش اقوال ملتے ہیں جن سے رائی کا پہاڑ بنا لینے والوں کو مصالحوں ہاتھ آتا ہے مثلاً یہ کہ ”عہد موسوی کے گوسالہ پرستوں نے درحقیقت خدا ہی کی پرستش کی تھی، موسیٰ علیہ السلام نے ہارون علیہ السلام کو جو ٹوکا تھا تو اس بات پر کہ انہوں نے گوسالہ پرستی کی جو دراصل خدا پرستی تھی اس لئے کہ موجود تو ایک ہی ہے، مخالفت کیوں کی؟ ان کے نزدیک موسیٰ علیہ السلام ان عارفین میں سے تھے، جو ہر چیز میں حق کا مشاہدہ کرتے ہیں اور اس کو ہر چیز کا عین سمجھتے ہیں ان کے نزدیک فرعون اپنے اس دعویٰ میں برسر حق تھا کہ

”انا ربکم الاعلیٰ“ بلکہ وہ عین تھا فرعون کو چونکہ تکوینی طور پر منصب حکومت حاصل تھا اور وہ صاحب حق تھا تو اس نے بجا طور پر ”انا ربکم الاعلیٰ“ [سورۃ النازعات: ۲۴] کہا: اس لئے کہ جب سب کسی نہ کسی نسبت میں رب ہیں تو ان میں سب سے اعلیٰ ہوں کیوں کہ مجھے ظاہر میں تم پر حکومت کرنے اور فیصلہ کرنے کا اختیار دیا گیا ہے وہ کہتے ہیں کہ جادوگروں کو جب فرعون کی صداقت کا علم ہوا تو انہوں نے اس کی مخالفت نہیں کی بلکہ اس کا اعتراف کیا اور کہا کہ ”فَاَقْضِ مَا أَنْتَ قَاضٍ اَنْمَا تَقْضِي هَذِهِ الْحَيَاةِ الدُّنْيَا“ [سورۃ طہ: ۷۲] (جو تمہیں فیصلہ کرنا ہو کرو تم اس دنیا کی زندگی پر حکم چلا سکتے ہو) اس لئے فرعون کا یہ کہنا بالکل بجا تھا کہ اَنَا رَبُّكُمْ اَلْاَعْلٰی وہ حضرت نوح علیہ السلام پر تنقید کرتے ہیں اور ان کی کافر قوم کی تصویب و تعظیم جنہوں نے پتھروں کی پرستش کی وہ کہتے ہیں کہ ان بت پرستوں نے درحقیقت اللہ ہی کی عبادت کی تھی اور طوفان نوح علیہ السلام دراصل معرفت الہی کی طغیانی اور اس کے سمندر کا جوش تھا جس میں وہ غرق ہوئے۔

شیخ اکبر امام داؤد ظاہری کے مذہب ظاہری کے پیروی کرتے تھے جو قیاس کے قائل نہیں اور ظاہر حدیث پر عمل کرتے ہیں، مثال کے طور پر ملاحظہ ہو ان کا رسالہ روح القدس۔ اسی بنا پر بہت سے ایسے مشائخ و عارفین جو شیخ اکبر کے علوم مرتبہ کے قائل تھے اور ان کو مقبولین میں سمجھتے تھے وہ اپنے اہل تعلق کو ان کی کتابوں کے عام مطالعہ سے سختی سے منع کرتے تھے شیخ محی الدین عبدالقادر عیدروسی مصنف النور السافر اپنے شیخ علامہ بحر ق سے روایت کرتے تھے کہ ان کے مرشد شیخ وقت شیخ ابو بکر عیدروسی نے بیان کیا کہ مجھے یاد نہیں کہ میرے والد شیخ عبداللہ ابن ابی بکر حضرمی نے مجھے کبھی مارا یا جھڑکا ہو یہ واقعہ ایک ہی مرتبہ پیش آیا اور اس کی وجہ یہ تھی کہ انہوں نے میرے ہاتھ میں شیخ اکبر کی ”فتوحات مکیہ“ کا ایک جزدیکھا ان کو سخت غصہ آیا میں نے اس دن سے ان کتابوں کو ہاتھ نہیں لگایا وہ کہتے تھے کہ میرے والد شیخ کو دونوں کتابوں ”فتوحات“ اور ”فصوص“ کے مطالعہ سے شدت سے منع کرتے تھے لیکن اسی کے ساتھ شیخ سے حسن ظن رکھنے کی تاکید بھی کرتے تھے اور اس کا عقیدہ رکھنے کی ہدایت کرتے تھے کہ وہ اکابر اولیاء اور کبار عارفین

تھے۔

### عقیدہ وحدہ الوجود ہندوستان میں

آٹھویں صدی میں جب یہ عقیدہ ہندوستان آیا تو اس وجہ سے کہ ہندوستان خود اس مسلک ذوق کا قدیم ترین اور پر جوش ترین قائل و داعی رہ چکا تھا اور بعض مورخین تصوف کے قول کے مطابق متصوفین اسلام نے جو ایران، عراق اور مغرب میں پیدا ہوئے توحید و جودی کا سبق ہندوستان ہی سے لیا تھا اسلام کی آمد کے بعد بھی بلا کسی انقطاع کے یہ ملک اس مسلک و عقیدہ کا علمبردار ”ہمہ اوست“ کا قائل ہے اور آریں نسلوں کے مزاج اور یہاں کے مذاہب اور فلسفوں کی (جو سامی اقوام اور انبیاء کے مرزبوم میں پیدا ہونے والے مذاہب کے برخلاف تعینات و قیود سے گریزاں اور وحدت وجود اور وحدت ادیان کے ہزاروں برس سے قائل ہیں) طلاق پسندی کی وجہ سے اس مشرب نے اور گھرا اور شوخ رنگ اختیار کر لیا اور یہاں آ کر اس فلسفہ کے مزاج نے مقامی مزاج سے ہم آہنگ وہم آغوش ہو کر ایک نیا جوش اور ایک نیا کتب خیال پیدا کر لیا یہاں کے مشائخ میں ایک بڑی تعداد اس مشرب کی حامی و حامل اور مبلغ و داعی نظر آتی ہے ان میں خاص طور پر سلسلہ چشتیہ صابریہ کے نامی و گرامی شیخ شاہ عبدالقدوس گنگوہی رحمۃ اللہ علیہ (م ۹۳۲ھ) شیخ عبدالرزاق جھنجھانوی (م ۹۳۹ھ) شیخ عبدالعزیز دہلوی معروف بہ شکر بار (م ۹۷۵ھ) شیخ محمد ابن فضل اللہ برہان پوری (م ۱۰۲۹ھ) اور شیخ محبت اللہ آلہ آبادی (م ۱۰۵۸ھ) میں سے ہر ایک اپنے عہد و عصر کا ابن عربی اور اپنے شہر و مصر کا ابن فارض تھا ان میں سے اکثر حضرات حضرت مجدد رحمۃ اللہ علیہ سے کچھ پیشتر یا ان کے زمانہ سے قریب یا متصل مسند آرائے تحقیق و ارشاد ہوئے۔

شیخ اکبر کے یہ سب اقوال ”الراأقوم علی مافی کتاب فصوص الحکم اور الفرقان بین الحق والباطل“ سے ماخوذ ہیں اور امام نے ان کو فصوص الحکم سے اقتباس کر کے لکھا ہے یہاں اس بات کا بھی اظہار ضروری ہے کہ شیخ اکبر کے علوم سے اشتغال رکھنے والوں کی ایک جماعت اس بات کی قائل ہے کہ شیخ کی کتابوں بالخصوص الحکم میں کثرت سے

الحاقت و اضافات کئے گئے ہیں۔

## شیخ علاء الدولہ سمنانی اور وحدۃ الوجود کی مخالفت

جیسا کہ اوپر کہا گیا مسلک وحدۃ الوجود کی تردید اور شیخ اکبر پر تنقید کرنے والے زیادہ تر علوم ظاہر کے دریا کے غواص اور حقیقت و معرفت کے کوچہ ریاضت و مجاہدہ کی دنیا اور معارف و حقائق اور عملی تجربات اور ذوق سے نا آشنا تھے اس لیے اس مشرب کے ذوق آشنا ان کی تنقیدات کو یہ کہہ کر ناقابل اعتناء قرار دے دیتے تھے کہ

لذت سے نشناسی بخدا تا نہ چشی

اور

چوں نہ دیدند حقیقت رہ افسانہ زدند

پہلے محقق اور مسلم صوفی اور عارف جنہوں نے خصوصیت و اہتمام کے ساتھ اس مشرب کی تنقید اور تردید کی وہ شیخ رکن الدین ابوالکارم علاء الدولہ سمنانی ہیں۔ علاء الدولہ السمنانی (۶۵۹-۷۳۶ھ) خراسان میں سمنان کے ایک دولت مند اور مشہور گھرانہ میں پیدا ہوئے جس کے افراد حکومت و وزارت کے اعلیٰ عہدوں پر فائز تھے انہوں نے شیخ نور الدین عبدالرحمن الکسرتی الاسفرائینی سے کبروی سلسلہ میں باطنی استفادہ کیا اور اجازت پائی شیخ اکبر کے وحدۃ الوجود کے نظریہ کے خلاف انہوں نے مسلسل مناظرات جاری رکھے اور اپنے خطوط میں بھی جا بجا ذکر کیا، ان کے نزدیک سالک طریقت کی انتہائی منزل ”توحید“ نہیں بلکہ ”عبودیت“ ہے ان کے ملفوظات ان کے مرید اقبال ابن سائق سستانی نے مرتب کئے جس کے کئی نسخے ”چہل مجلس یا ملفوظات شیخ علاء الدولہ السمنانی سستانی وغیرہ کے ناموں سے کتب خانوں میں محفوظ ہیں جامی کے نجات الانس ص ۵۰۴-۵۱۵ کا بیشتر حصہ بھی انہی ملفوظات پر مبنی ہے۔

## وحدۃ الشہود

ہمارے علم و مطالعہ میں دو نامور شخصیتیں ایسی گذری ہیں جن کے یہاں وحدۃ الوجود کے متوازی وحدۃ الشہود کا ذکر اور اس کی طرف اشارات ملتے ہیں ان دونوں میں اختلاف ذوق

لکہ متباین راستوں کے باوجود صرف ایک (حسن نیت، سلامت ذوق، اور اخلاص) کی وحدت ہے جس پر ہدایت کے ابواب کے مفتوح ہونے کا وعدہ قرآنی ”وَالَّذِينَ جَاهَدُوا فِينَا لَنَهْدِيَنَّهُمْ سُبُلَنَا“ [سورة العنكبوت: ۶۹] کے الفاظ ہیں موجود ہے ایک شیخ الاسلام حافظ ابن تیمیہ رحمۃ اللہ علیہ جو اصلاً محدث متکلم اور فقیہ تھے دوسرے مخدوم الملک شیخ شرف الدین یحییٰ منیری رحمۃ اللہ علیہ جو اصلاً عارف و محقق اور امام تصوف و حقیقت تھے اول الذکر کی کتاب ”العبودية“ سے صاف ظاہر ہوتا ہے کہ وہ وحدۃ الشہود کے کوچہ سے آشنا ہیں اور اس حقیقت سے واقف ہیں کہ سالکین کو اثنائے سلوک میں یہ مقام پیش آتا ہے اور وہ انبیاء علیہم السلام اور ان کے متبعین کا ملین صحابہ کرام رضی اللہ عنہم وغیرہم کی معرفت سے فروتر لیکن وحدۃ الوجود کے مقام سے بہتر و بلند تر ہے لیکن چونکہ یہ ان کا اصل میدان نہیں اس لئے وہ صرف اشارات پر اکتفا کرتے ہیں۔

لیکن مخدوم بہاری (م ۸۲ھ) نے اپنے مکتوبات میں بڑی خوبی کے ساتھ اس مسئلہ کو پیش کیا ہے وہ اپنے ذاتی تجربہ اور اس مقام کی تحقیق کی روشنی میں جو ان کو حاصل تھا کہتے ہیں کہ ”عام طور پر جس کو وحدۃ الوجود اور غیر حق کا عدم محض اور فناء کامل سمجھا جاتا ہے، وہ دراصل وجود حقیقی کے سامنے دوسرے موجودات کا اس طرح ماند پڑ جانا اور مغلوب ہو جانا ہے جس طرح آفتاب کی روشنی کے سامنے ستاروں کی روشنی ماند اور ذرات کا وجود بے حقیقت ہو جاتا ہے وہ دو لفظوں میں اس حقیقت کو اس طرح بیان کرتے ہیں ”نابودن و دیگر و نادیدن دیگر“ کسی چیز کا معدوم و نابود ہو جانا اور چیز ہے اور نظر نہ آنا اور چیز، اور فرماتے ہیں یہ ایک ایسا نازک مقام ہے جہاں اچھے اچھوں کے قدم لڑکھڑا گئے اور توفیق الہی اور خضر کامل کے بغیر جادہ حقیقت پر قائم رہنا مشکل ہے۔“

### ایک نئی تجدیدی شخصیت کی ضرورت

لیکن اس مسئلہ کی تنقیح اس سلسلہ میں اتمام حجت کے لئے ایک ایسی شخصیت کی ضرورت تھی جو سیر و سلوک کی ان پر خار وادیوں اور ان اعلیٰ منازل سے گذر چکا ہو، دریائے حقیقت کا غواص ہو اور جو ان عملی تجربات کے موج اور طوفانی سمندر سے گذر کر ساحل حقیقت پر پہنچا ہو وہ عدم علم کو

ملاحظہ ہو مکتوب اول مکتوبات سہ صدی اور اس کا اقتباس مندرجہ ”تاریخ دعوت و عزیمت“ حصہ سوم

عدم شئی کی دلیل نہ بنائے بلکہ ایک عینی مشاہدہ اور ایک بلند ہمت بلند نظر مسافر کی طرح پوری خود اعتمادی کے ساتھ علی وجہ بصیرت یہ کہے جہاں تک توحید و جود کا تعلق ہے:

ہوں اس کوچہ کے ہرزہ سے آگاہ

ادھر سے مدتوں آیا گیا ہوں

لیکن اس کے ساتھ یہ بھی کہے

ستاروں سے آگے جہاں اور بھی ہیں

وحدة الوجود کے سلسلہ میں اس وقت تک اثبات و نفی کرنے والوں کے تین مسلک

رہے ہیں۔

① وحدة الوجود کا مکمل اثبات اور یہ کہ وہ ایک بدیہی حقیقت ہے اور تحقیق و معرفت کی آخری منزل ہے۔

② وحدة الوجود کا مکمل انکار اور یہ کہ وہ وہم و خیال قوت متخیلہ کی کار فرمائی اور باطنی مشاہدہ کے سوا کچھ نہیں۔

③ وحدة الوجود کے متوازی وحدة الشہود کا نظریہ اور یہ کہ حقیقت میں سالک کو جو کچھ نظر آتا ہے اور جو حقیقت نفس الامری ہے، وہ یہ نہیں کہ وجود واحد ہے، اور واجب الوجود کے سوا ہر وجود حقیقتاً منشی و معدوم ہے بلکہ واقعہ یہ ہے کہ موجودات اپنی جگہ پر موجود اور قائم ہیں لیکن واجب الوجود کے وجود حقیقی کے نور نے ان پر ایسا پردہ ڈال دیا ہے کہ وہ معدوم نظر آتے ہیں اور جس طرح ستارے آفتاب کے طلوع کے بعد اس کے نور کے سامنے اس طرح ماند پڑ جاتے ہیں کہ اگر کوئی کہے کہ ستارے نہیں ہیں تو وہ کاذب نہیں ہوگا، اسی طرح موجودات اس وجود کامل و حقیقی کے سامنے ایسے بے حقیقت نظر آتے ہیں کہ گویا ان کا سرے سے وجود ہی نہیں۔

مجدد صاحب رحمۃ اللہ علیہ کا اضافہ اور تجدیدی کارنامہ

مجدد صاحب رحمۃ اللہ علیہ نے ان تین مسلکوں کے مقابلہ میں ایک چوتھا مسلک اختیار کیا وہ یہ

کہ وحدۃ الوجود سالک کے سیر و سلوک کی ایک منزل ہے اس کو عیاناً و مشاہدۃً نظر آتا ہے کہ روحی و کامل کے علاوہ کسی چیز کا وجود نہیں جو کچھ ہے وہ سب ایک ہی وجود ہے باقی سب اس کی ملکوتیات و تنوعات ہیں یا شیخ اکبر اور اس مشرب و جودی کے عارفین کے بقول "تنزلات" ہیں، لیکن اگر توفیق الہی شامل حال اور شریعت کا چراغ رہنما ہوتا ہے اور سالک کی ہمت بلند ہوتی ہے دوسری منزل بھی سامنے آتی ہے اور وہ وحدۃ الشہود کی منزل ہے۔

اس طرح حضرت مجدد رحمۃ اللہ علیہ وحدۃ الوجود (جو صدیوں تک عالی استعداد سالکین و عارفین اور دقیقہ رس حکماء اور غواصین کا مسلک رہا ہے) کی نفی اور اس کے سب سے بڑے علمبردار و شارح شیخ اکبر محی الدین ابن عربی (جن کے علوم و معارف نکات و اسرار اور کمالات روحانی کا انکار مکارہ ہے) کے علوم مقام، مقبولیت عند اللہ اور اخلاص کا انکار کئے بغیر بلکہ بلند الفاظ میں اس کا اعتراف کرتے ہوئے ایک اضافہ فرماتے ہیں اور ایک نئی یافت و دریافت کا اعلان کرتے ہیں جو ایک طرف عقیدہ جمہور مسلمین، کتاب و سنت، اور شریعت حقہ کے مطابق ہے، دوسری طرف وہ پیچھے کی طرف لے جانے اور بڑے گروہ کے علوم و تحقیقات پر خط نسخ پھیرنے کے بجائے ایک ایسی چیز کا اضافہ کرتا ہے جس سے نصوص شرعیہ اصول قطعیہ اور سیرانفس و آفاق کے آخری مکشوفات و تحقیقات میں مطابقت پیدا ہو جاتی ہے۔

### ذاتی تجربہ و مشاہدہ

اس تمہید کے بعد حضرت مجدد رحمۃ اللہ علیہ کے چند بلند پایہ مکتوبات کے (جو زیادہ واضح اور سہل الفہم ہیں) اقتباسات پڑھئے۔

اپنے روحانی ارتقاء اور وحدۃ الوجود کے مشرب سے وحدۃ الشہود تک پہنچنے کا حال اپنے ایک اہل تعلق "شیخ صوفی" کو ایک خط میں لکھتے ہیں۔

"مخدوم مکرم! کمسنی سے اس فقیر کا اعتقاد اہل توحید کا مشرب تھا فقیر کے والد قدس سرہ ظاہر اسی مشرب پر تھے اور مستقلاً اسی طریق سے اشتغال رکھتے تھے، بحکم ابن الفقیہ نصف الفقیہ" فقیر کو بھی اس نسبت سے عملی طور پر حظ وافر حاصل تھا اور وہ اس میں بڑی لذت پاتا تھا یہاں تک کہ

حق سبحانہ و تعالیٰ نے محض اپنے کرم سے ارشاد پناہ، حقائق و معارف آگاہ مؤید الدین شیخ راشد رہمائے راہ خدا محمد الباقی قدس سرہ کی خدمت میں پہنچایا، اور آں جناب نے اس فقیر کو طریقہ عالیہ نقشبندیہ کی تعلیم دی، اور اس کے حال پر توجہ بلیغ ملحوظ رکھی، اس طریق عالیہ کے اشتغال و ممارست کے بعد تھوڑی مدت میں اس پر توحید و جود کی کاشف ہو اور اس انکشاف میں ایک طرح کا غلو پیدا ہو گیا اس مقام کے علوم و معارف کا بکثرت فیضان ہوا اور اس مرتبہ کے دقائق میں شاید ہی کوئی بات رہی ہو جو منکشف نہ کر دی گئی ہو۔

شیخ محی الدین ابن عربی کے نازک و دقیق علوم جیسا چاہئے تھا سامنے آئے اور تجلی ذاتی جس کو صاحب فصوص نے بیان کیا ہے اور اس کا وہ انتہائی عروج حاصل ہوا جس کے متعلق وہ کہتے ہیں کہ ”ما بعد هذا الا لعدم المحض“ سے بھی مشرف کیا گیا اور اس تجلی کے وہ علوم و معارف جس کو شیخ خاتم الولاہیت کے ساتھ مخصوص سمجھتے ہیں بتفصیل علم میں آئے اس توحید میں سکر و غلبہ حال اس حد تک پہنچا کہ اپنے بعض عرائض میں جو حضرت خواجہ کو لکھے تھے ایسے سکر کے اشعار لکھ دیئے۔

اس حال نے مدت مدید تک طول کھینچا اور مہینوں سے برسوں کی نوبت آئی کہ ناگاہ حضرت حق کی عنایت بے غایت نے دریچہ غیب سے منہ نکالا وہ عرصہ ظہور میں آئی اور بے چونی و بے چگونگی ”لیس کمثلہ شیئی“ کے چہرہ پر جو پردہ پڑا تھا اس کو ہٹا دیا اور سابق کے وہ علوم جو اتحاد اور وحدۃ الوجود کی خبر دیتے تھے روبرو ہوا اور احاطہ اور سر بیان اور قرب و معیت ذاتی جو اس مقام میں منکشف ہوئی تھی روپوش ہو گئی اور یقین الیقین سے معلوم ہو گیا کہ صانع جل شانہ اس عالم کے ساتھ ان نسبتوں میں سے کوئی نسبت نہیں رکھتا اس کا احاطہ و قرب علمی ہے جیسا کہ اہل حق کا عقیدہ ہے ”شکر اللہ سعیہم“ وہ پاک ذات کسی چیز کے ساتھ متحد نہیں وہ بے چون و بے چگون ہے اور عالم سراسر اس داغ سے داغدار ہے جو بے کیف ہے اور با کیف کا عین اور مثل کیسے کہا جاسکتا ہے واجب کو عین ممکن کیسے کہہ سکتے ہیں، قدیم عین حادث کبھی نہیں ہو سکتا ممتنع العدم عین جائز العدم نہیں ہو سکتا انقلاب حقائق محال ہے عقلاً و شرعاً اور ایک کا دوسرے پر محمول کرنا کبھی صحیح نہیں ہو سکتا، اصلاً و راستاً تعجب ہے کہ شیخ محی الدین اور ان کے تابعین ذات واجب تعالیٰ کو

ہول مطلق کہتے ہیں اور اس کے کسی حکم کا محکوم علیہ نہیں سمجھتے پھر اس کے باوجود احاطہ ذاتی اور قرب معیت ذاتی کو ثابت کرتے ہیں اس بارے میں صحیح بات وہی ہے جو علماء اہل سنت نے کہی ہے کہ سارا معاملہ قرب علمی اور احاطہ علمی کا ہے۔

مشرک توحید و جودی کے منافی ان علوم و معارف کے حصول کے زمانہ میں اس فقیر پر سخت اضطراب کا زمانہ گذرا اس لئے کہ وہ اس توحید سے بالاتر کسی اور امر کو نہیں سمجھتا تھا وہ بڑے تضرع و زاری کے ساتھ دعا کرتا تھا کہ یہ معرفت زائل نہ ہو یہاں تک کہ سارے حجابات جو اس حقیقت پر پڑے ہوئے تھے اٹھ گئے اور حقیقت نفس الامری منکشف ہو گئی اور معلوم ہوا کہ عالم اگرچہ اللہ تعالیٰ کے کمالات صفاتی کے لئے آئینہ کی حیثیت رکھتا ہے لیکن مظہر (آئینہ میں جو عکس پڑ رہا ہے) وہ عین ظاہر (صاحب عکس) نہیں اور سایہ اپنی اصل کا (جس کا وہ سایہ ہے) عین نہیں ہو سکتا، جیسا کہ توحید و جودی کے قائلوں کا مسلک ہے۔

اس مسئلہ کو ایک مثال سے واضح کیا جاتا ہے مثلاً ایک جامع علوم و فنون عالم کی خواہش ہوئی کہ وہ اپنے کمالات گونا گوں کو عرضہ ظہور میں لائے اپنے مخفی محاسن و کمالات کو منظر عام پر لائے تو اس نے حروف و اصوات کی ایجاد کی تاکہ ان کے آئینوں میں اپنے کمالات مخفی کو ظاہر کرے ایسی صورت میں یہ نہیں کہا جاسکتا کہ یہ حروف و اصوات جو ان کمالات مخفی کی جلوہ گاہ اور آئینہ ہیں ان کمالات کا عین یا ان کمالات کو محیط ہیں یا ان کے قریب ہیں یا معیت ذاتیہ رکھتے ہیں بلکہ ان کے درمیان وہی نسبت ہوگی جو دال و مدلول کے درمیان ہوتی ہے حروف و اصوات ان کمالات کی دلیل ہونے سے زیادہ اور کچھ نہیں اور جو نسبت پیدا ہوئی ہے وہ وہی اور تخیلی ہے فی الحقیقت ان نسبتوں (عینیت، اتحاد، احاطہ قرب معیت بالذات) میں سے کوئی بھی نسبت ثابت نہیں لیکن چونکہ ان کمالات اور ان حروف و اصوات کے درمیان ظاہر و مظہر اور مدلول و دال ہونے کی نسبت متحقق ہے اس وجہ سے بعض لوگوں کو بعض عوارض کی بنا پر ان وہی نسبتوں سے معزاً و مبرا ہیں حق اور خلق کے درمیان بھی اس دالیت و مدلولیت اور ظاہریت و مظہریت کے سوا کوئی علاقہ نہیں۔

بعض حضرات کو مراقبہ توحید کی کثرت ان وہی احکام کے لگانے کے باعث ہو جاتی ہے ان مراقبات کی صورت قوت خیالیہ میں منقش ہو جاتی ہے بعض دوسرے لوگوں کو علم توحید اور اس

کے اعادہ و تکرار سے ان احکام کا ایک طرح کا ذوق حاصل ہو جاتا ہے بعض لوگوں کے اس طرح مائل ہونے کا سبب (اور وحدۃ الوجود کے قائل ہونے کا باعث) غلبہ محبت ہے اس لئے کہ محبوب کی محبت کے غلبہ کی بنا پر محبت کی نظر سے غیر محبوب کا وجود نہیں ہے اس لئے کہ یہ مخالف حس و عقل و شرع ہے اور کبھی یہی محبت احاطہ و قرب ذاتی کا حکم لگانے پر آمادہ کرتی ہے۔ اور توحید کی یہ قسم پہلی دونوں قسموں سے اعلیٰ ہے اور احوال کے دائرہ میں داخل ہے اگرچہ نفس الامر کے مطابق اور عقل کے موافق نہیں ہے شریعت اور نفس الامر کے ساتھ اس کی تطبیق کی کوشش تکلف محض ہے غایت مافی الباب یہ خطائے کشفی ہے جو خطائے اجتہادی کا حکم رکھتی ہے کہ ملامت و عتاب اس سے اٹھ جاتا ہے بلکہ ایک حیثیت سے حال و مغلوبیت ہونے کی وجہ سے اس کی تصویب کی جاسکتی ہے۔

### توحید شہودی

ایک دوسرے مکتوب میں جو شیخ فرید بخاری کو لکھا گیا ہے تحریر فرماتے ہیں:

”وہ توحید جو سلوک کے دوران حضرات صوفیاء کو حاصل ہوتی ہے اس کی دو قسمیں ہیں توحید شہودی و توحید وجودی، توحید شہودی نام ہے ایک دیکھنے کا یعنی سالک کا مشہود سوائے ایک کے نہ ہو، اور توحید وجودی نام ہے ایک کو موجود جاننے کا اور غیر کو معدوم سمجھنے کا۔“

آگے چل کر فرماتے ہیں:

”مثلاً ایک شخص کو آفتاب کے وجود کا یقین پیدا ہو گیا اس یقین کا غلبہ اس بات کو مستلزم نہیں ہے کہ ستاروں کو اس وقت منہمی و معدوم جانے لیکن جس وقت کہ وہ آفتاب کو دیکھے گا ستاروں کو نہ دیکھے گا اس کا مشہود سوائے آفتاب کے کوئی نہ ہوگا اور جس وقت وہ ستاروں کو نہ دیکھے گا اس وقت بھی وہ جانے گا کہ ستارے معدوم نہیں ہیں بلکہ وہ جانے گا کہ وہ ہیں لیکن مستور ہیں اور آفتاب کی روشنی کے پر تو اور غلبہ سے مغلوب ہیں۔“

آگے لکھتے ہیں:

مکتوب نمبر ۱۳۱۔ ایضاً شیخ صوفی

۱

حضرت قبلہ گاہی حضرت خواجہ باقی باللہ رحمۃ اللہ علیہ کچھ عرصہ تک توحید و جودی کا مشرب رکھتے تھے انھوں نے اپنے رسائل و مکتوبات میں اس کا اظہار بھی فرمایا ہے لیکن آخر میں کمال عنایت خداوندی نے ان کو اس مقام سے ترقی عطا فرمائی اور ایسی شاہراہ پر ڈال دیا جس سے اس معرفت کی تنگی سے خلاصی حاصل ہو گئی۔<sup>۱</sup>

ایک مکتوب میں شیخ اکبر اور ان کے قابعین کا مسلک بیان کرتے ہوئے تحریر فرماتے ہیں کہ ”وہ وحدۃ الوجود کے قائل ہیں ان کا خیال ہے کہ خارج میں ایک ہی موجود ہے اور بس! اور وہ ذات حق ہے عالم کا خارج میں قطعاً کوئی وجود نہیں، البتہ وہ اس کے ثبوت علمی کے قائل ہیں اور کہتے ہیں کہ ”الأعیان ما شمت رائحة الوجود“ (یعنی اشیاء خارجی نے ہستی اور وجود کی بو بھی نہیں سونگھی ہے) وہ عالم کو حق سبحانہ تعالیٰ کا ظل سمجھتے ہیں لیکن ان کے نزدیک یہ وجود ظلی محض مرتبہ حس میں ہے نفس الامر اور خارج میں عدم محض ہے۔“<sup>۲</sup>

اسی مکتوب میں وحدۃ الوجود سے اپنی ترقی کی حکایت سناتے ہوئے تحریر فرماتے ہیں، راقم سطور اولاً توحید و جودی کا عقیدہ رکھتا تھا زمانہ طفولیت سے اس کو اس توحید کا علم حاصل تھا اور اس کے دل میں اس کا یقین راسخ تھا اگرچہ اس معاملہ میں اس وقت صاحب حال نہ تھا اس نے راہ سلوک پر قدم رکھا تو اول (توحید و جودی) کا طریق منکشف ہوا اور اس نے مدت تک اس مقام کے منازل و مراتب میں جولانی کی اور بہت سے علوم جو اس مقام کے مناسب تھے اس پر فائز ہوئے اور وہ مشکلات و واردات جو ارباب توحید پر وارد ہوتے ہیں وہ ان مکاشفات اور علوم فیضانی سے حل ہوئے ایک مدت کے بعد دوسری نسبت کا اس فقیر پر غلبہ ہوا اور اس غلبہ کی حالت میں اس کو توحید و جودی کے بارے میں توقف لاحق ہوا لیکن یہ توقف حسن ظن کے ساتھ تھا انکار کے ساتھ نہیں مدت تک وہ متوقف رہا آخر الامر معاملہ انکار تک پہنچ گیا اور اس کو دکھایا گیا کہ یہ مرتبہ وحدت و جود کی منزل سے فروتر ہے اور وہ مقام ظلیت تک پہنچا جو اس سے بالاتر ہے اس انکار کے معاملہ میں وہ بے اختیار تھا وہ نہیں چاہتا تھا کہ اس مقام سے باہر نکلے اس لئے کہ بڑے بڑے

۱ مکتوب ۳۳ جلد ابنا م شیخ فرید بخاری۔ ۲ مکتوب نمبر ۱۶ ج: ابنا م یار محمد الجدید البدخشی الطالقانی

مشائخ اسی مقام پر طرح اقامت ڈال چکے تھے لیکن جب وہ مقام ظلمت تک پہنچا اور اس نے اپنے کو اور عالم کو ظل پایا تو اس کو یہ آرزو ہوئی کہ اس کو اس مقام سے جدا نہ کیا جائے اس لئے کہ وہ کمال وحدۃ الوجود ہی میں سمجھتا تھا اور یہ مقام فی الجملہ اس سے مناسبت رکھتا ہے لیکن تقدیری بات کہ کمال عنایت اور غریب نوازی سے اس کو اس مقام سے بھی اوپر لے جایا گیا اور مقام عبدیت تک پہنچایا گیا اس وقت اس مقام کا کمال نظر میں آیا اور اس کی بلندی واضح ہوئی اور وہ مقامات گذشتہ سے توبہ استغفار کرنے لگا اگر اس عاجز کو اس راستہ تک نہ لے جاتے اور ایک مقام کی دوسرے مقام پر فوقیت نہ ظاہر کرتے تو وہ اس میں اپنا تنزل سمجھتا اس لئے کہ اس کے نزدیک توحید و جود ہی سے بالاتر کوئی مقام نہ تھا ”وَاللّٰهُ يَقُولُ الْحَقُّ وَهُوَ يَهْدِي السَّبِيلَ“ - [سورۃ الاحزاب: ۴]۔

### شیخ اکبر کے بارہ میں منصفانہ و معتدل مسلک

اس اختلاف کے باوجود شیخ اکبر کے بارے میں اپنا مسلک بیان کرتے ہوئے تحریر فرماتے ہیں:

”یہ فقیر محی الدین کو مقبولین میں سمجھتا ہے لیکن ان کے وہ علوم جو جمہور کے عقائد اور کتاب و سنت کے ظواہر کے خلاف ہیں ان کو خطا اور مضمر سمجھتا ہے لوگوں نے ان کے بارے میں افراط و تفریط کی راہ اختیار کی ہے اور وہ میانہ روی سے دور جا پڑے ہیں ایک جماعت شیخ پر زبان طعن و ملامت دراز کرتی ہے اور ان کے معارف و حقائق کی بھی تغلیط کرتی ہے دوسری جماعت نے شیخ کی مکمل تقلید اختیار کی ہے اور ان کی تمام معارف و حقائق کو برسر حق سمجھتی ہے اور دلائل و شواہد سے ان کی حقیقت ثابت کرتی ہے اس میں شک نہیں کہ دونوں فریقوں نے افراط و تفریط کی راہ اختیار کی ہے اور وہ میانہ روی سے دور جا پڑے ہیں عجیب معاملہ ہے کہ شیخ محی الدین مقبولین حق میں نظر آتے ہیں اور ان اکثر معارف و تحقیقات جو اہل حق کے خلاف ہیں خطا و ناصواب نظر آتے ہیں۔“

ایک جگہ اپنا اور توحید و جود کے منکرین و مخالفین کا فرق بیان کرتے ہوئے تحریر فرماتے

ہیں کہ:

”اس فقیر کا توحید و جود کے قائلین سے اختلاف کشف و شہود کی راہ سے

۱۔ مکتوب نمبر ۱۶۰ جلد ۱ بنام یار محمد البجدید البخشیش الطالقانی ۲۔ مکتوب ۱۲۶۶ بنام حضرت خواجہ عبداللہ و خواجہ عبید اللہ

ہے علماء ان امور (وحدۃ الوجود اور غیر اللہ کے وجود کی مطلق نفی) کی قباحت کے قائل ہیں اس فقیر کو تو حید و جودی کے ان اقوال و احوال کے حسن میں کوئی اشکال نہیں بشرطیکہ ان سے عبور واقع ہو جائے۔

### توحید و جودی کی مخالفت کی ضرورت

یہاں یہ سوال پیدا ہوتا ہے کہ جب توحید و جودی سلوک کی ایک منزل اور سالک کے لئے ایک عبوری مرحلہ ہے جس پر سالکین و مستہلکین کا ایک جم غفیر ہر زمانہ میں پہنچا ہے ان میں سے ایک بڑی جماعت اس مرحلہ پر پہنچا کر رک گئی اور کسی کو توفیق الہی نے اس سے آگے بڑھا کر توحید شہودی تک پہنچا دیا تو اس میں کیا قباحت ہے اور حضرت مجدد رحمۃ اللہ علیہ اس شد و مد سے اس کی مخالفت کیوں فرماتے ہیں اور اس کے مقابلہ میں اس زور و شور سے توحید شہودی کے اثبات اور اس کی ترجیح پر کیوں خامہ فرسائی فرماتے ہیں؟

اس کا جواب یہ ہے کہ توحید و جودی کے قائلین اور اس کے مبلغوں اور داعیوں میں (حضرت مجدد رحمۃ اللہ علیہ کے زمانہ میں بھی) ایک بڑی تعداد ایسی پیدا ہو گئی تھی جس نے اپنے کو قیود شرعی اور فرائض و واجبات اسلامی سے آزاد سمجھ لیا تھا اور یہ سمجھ کر جب سب حق کی طرف سے ہے بلکہ سب حق ہے، تو پھر حق و باطل کی تفریق اور کفر و ایمان کے امتیاز کا کیا سوال؟ (تیرہویں صدی ہجری کے اردو کے مشہور و مقبول شاعر مرزا غالب نے انہی لوگوں کی ترجمانی اپنے شعر میں کی ہے:

ہم مؤخذ ہیں ہمارا کیش ہے ترک رسوم  
ملتیں جب مٹ گئیں اجزائے ایمان ہو گئیں

انہوں نے شریعت اور اس پر عمل درآمد کو عوام کے درجہ کی ایک چیز سمجھ لیا تھا ان کے نزدیک مقصود اصلی (توحید و جودی) اس سے بلند تر مقام اور اس سے آگے کی منزل تھی جو کالمیلین راہ اور اصلین بارگاہ کو حاصل ہوتی ہے دسویں صدی ہجری میں جو حضرت مجدد رحمۃ اللہ علیہ کے ذہنی و روحانی ارتقاء کا زمانہ ہے اس توحید و جودی کارنگ ہندوستان پر ایسا چھایا ہوا تھا کہ عارفانہ ذوق رکھنے والے شعراء سب اسی کے گیت گاتے تھے اور کفر و ایمان کو مساوی قرار دیتے تھے بلکہ بعض اوقات

مکتوب ۲۲۲ نام خواجہ جمال الدین حسین

کفر کو ایمان پر ترجیح دینے کی سرحد میں داخل ہو جاتے تھے اس زمانہ میں ایسے بہت سے اشعار زبان زد خلاق تھے جن میں صاف صاف یہ مضمون بیان کیا گیا ہے مثلاً

کفر و ایمان قرین یک دگرند  
ہر کہ را کفر نیست ایمان نیست  
پھر اس کی تشریح کرتے ہوئے ایک کتاب میں لکھا گیا ہے:

پس ازیں معنی اسلام در کفرست و کفر در اسلام یعنی  
”تُولِجُ اللَّيْلَ فِي النَّهَارِ وَتُولِجُ النَّهَارَ فِي اللَّيْلِ“ مراد از لیل  
کفرست و مراد از نہار اسلام۔  
دوسری جگہ یہ شعر نقل کرتے ہیں:

عشق ربا کافری خویشی بود  
کافری در عین درویشی بود  
آگے چل کر لکھتے ہیں:

”العلم حجاب اکبر گشت، مراد ازین علم عبودیت  
کہ حجاب اکبرست، ایں حجاب اکبر اگر از میان  
سرتفع شود کفر بہ اسلام و اسلام بہ کفر آمیز و عبارت  
خدائی و بندگی برخیزد۔“

مجدد صاحب رحمۃ اللہ علیہ کے لئے جن کو اللہ تعالیٰ نے حمیت دینی اور غیرت فاروقی کا حصہ  
وافر عطا فرمایا تھا اور جن کی ذات سے حدیث مشہور کی پیشین گوئی کا ظہور ہونا مقدر ہو چکا تھا جس  
میں فرمایا گیا ہے کہ

”يَحْمِلُ هَذَا الْعِلْمُ مِنْ كُلِّ خَلْفٍ عَدُوْلَهُ يَنْفُونَ عَنْهُ  
تَحْرِيفَ الْخَالِيْنَ وَانْتِحَالَ الْمَبْطَلِيْنَ وَتَاوِيْلَ الْجَاهِلِيْنَ“

[مشکوٰۃ فصل ثانی، کتاب العلم]

علم کے ہر نسل میں ایسے عادل و متقی حامل و وارث ہوں گے جو اس دین سے غلو پسند لوگوں کی تحریف اہل باطل کے انتساب اور دعویٰ اور جاہلوں کی دور از کار تاویلات کو دور کرتے رہیں گے۔

یہی چیز اس عقیدہ اور دعوت کی علمی و دینی احتساب کا باعث ہوئی جس کی تبلیغ و اشاعت میں اس عصر میں اور خاص طور پر ہندوستان میں پورے جوش و خروش اور عمومیت اور اطلاقیت سے کام لیا جا رہا تھا اور مجدد رحمۃ اللہ علیہ صاحب مشاہدہ فرما رہے تھے کہ اس کے اثر سے شریعت کی گرفت طبیعتوں پر سے ڈھیلی اور اس کا تقدس و احترام نگاہوں میں کم ہوتا جا رہا تھا مجدد رحمۃ اللہ علیہ صاحب خود اپنے ایک مکتوب میں تحریر فرماتے ہیں:

”اکثر ابنائے این وقت بعضے بہ تقلید و بعضے بمجرد علم و بعضے دیگر بعلم ستمتزع، بذوق و لوفی الجملة و بعض بالحداد و زندقہ دست بدامن این توحید و جودی زدہ اندوہیمہ را از حق میدانند بلکه حق میدانند و گرد نہائے خود را از ربقہ تکلیف شرعی بالحیلہ میکشانید و مداہنات در احکام شرعیہ مینمایند و باین معاملہ خوشوقت و خورستداند و اتیان او امر شرعیہ را اگر اعتراف دارند طفیلے میدانند مقصود اصلی و رائے طفیلے میدانند مقصود اصلی و رائے شریعت خیال می کنند حاشا و کلائم حاشا و کلا (نعوذ باللہ سبحانہ من هذا الاعتقاد السوء)۔“

”اکثر ابنائے زمانہ بعض تقلید کی بنا پر بعض محض اپنے علم کے زور پر اور بعض ایسے علم کی بنا پر جس میں ذوق کی شمولیت ہے (خواہ کسی محدود مقدار میں) اور بعض نے الحداد و زندقہ کی بنا پر اس توحید و جودی کا دامن تھام لیا ہے اور وہ ہر چیز کو حق کی طرف سے جانتے ہیں بلکہ حق ہی جانتے ہیں اور وہ اپنی گردنوں کو کسی نہ کسی ترکیب سے تکلیف شرعی کے طوق سے آزاد کر لیتے ہیں اور احکام

شرعیہ کے بارے میں تساہل و مدہانت سے کام لیتے ہیں اور اس معاملہ میں بڑے مسرور اور مطمئن نظر آتے ہیں یہ لوگ اوامر شرعیہ پر عمل کرنے کی ضرورت کا اگر اعتراف بھی کرتے ہیں تو اس کی ضمنی اور تبجی بات سمجھتے ہیں وہ مقصود اصلی شریعت کے ماوراء خیال کرتے ہیں حاشا و کلا ثم حاشا و کلا ہم اللہ تعالیٰ سے ایسے اعتقاد فاسد سے پناہ مانگتے ہیں۔“

اسی مکتوب میں ایک دوسرے موقع پر تحریر فرماتے ہیں:

”دریں زمان بسیارے ازیں طائفہ کہ نبری صوفیاں خود را و امی نمایند توحید و جودی را شائع ساخته اندد کمال راجز آن نمی دانند و بعلم از عین بازمانده اند و آن اقوال مشائخ را بمعانی متخیلہ خود فرو آورده مقتدائے روزگار خود ساخته اند و بازار کاسد خود را باین تخیلات رائج داشته اند۔“

”اس زمانہ میں اس گروہ کے بہت سے ایسے لوگ جو صوفیوں کے لباس میں اپنے کو ظاہر کرتے ہیں توحید و جودی کا برسر عام اعلان کرنے لگے ہیں اور اس کے سوا وہ کسی چیز کو کمال نہیں جانتے علم کے ذریعہ حقیقت سے دور رہ گئے ہیں مشائخ کے اقوال کو اپنے ذہن کے پیدا کئے ہوئے مضامین پر اتار لائے ہیں اور ان کو اپنا مقتدی بنا رکھا ہے اور ان تخیلات سے اپنے بازار کاسد کو گرم کر رکھا ہے۔“

### مجدد صاحب رحمۃ اللہ علیہ کی انفرادیت و امتیاز

مجدد صاحب رحمۃ اللہ علیہ کا تجدید کار نامہ محض یہ نہیں ہے کہ انہوں نے وحدۃ الوجود کے مقبول عام نظریہ اور سکہ رائج الوقت کے متعلق ثابت کر دیا کہ وہ نقد کامل عیار اور سلوک و معرفت کی منزل آخری نہیں ہے بلکہ اس باب میں ان کی انفرادیت و امتیاز کارازیہ ہے کہ انہوں نے اس پر اپنے ذاتی تجربہ اور مشاہدہ کی روشنی میں تنقید کی اور یہ ثابت کر دیا کہ وہ اس دریا میں غوطہ لگا کر اور اس کی

کے پہنچ کر ابھرے ہیں اور تائید الہی سے انہوں نے اپنے ذوقِ معرفت و تحقیق کو ساحلِ مراد تک لایا ہے اور اس باب میں مشکل سے ان کا کوئی ہمسرا اور ہمسفر ملے گا مغربی مصنف پیڑھاڑی نے ان مسائل میں سند کا درجہ نہیں رکھتا بہر حال یہ صحیح لکھا ہے کہ:

”شیخ احمد سرہندی کی بڑی کامیابی یہی ہے کہ انہوں نے ہندی اسلام کو متصوفانہ انتہا پسندی سے خود تصوف کے ذریعہ نجات دلائی شاید اس کی وجہ یہ ہو کہ جس نظریہ کی انہوں نے تردید کی اس کے مطلب و مفہوم اور قدر و قیمت کا ان کو ذاتی طرز پر عمیق ادراک تھا۔“

### مجدد صاحب کے بعد توحید و جوہی کے بارے میں منشاخ و علماء کا ”مصالحانہ“ رویہ

قبل اس کے کہ اس باب کو ختم کیا جائے ایک غیر جانبدار مورخ کی حیثیت سے اس حقیقت کا اظہار بھی ضروری معلوم ہوتا ہے کہ حضرت مجدد رحمۃ اللہ علیہ کے بعد (ان کے اس خاص سلسلہ کو چھوڑ کر جو حضرت خواجہ محمد معصوم کے ذریعہ ہندوستان اور ہندوستان کے باہر پھیلا) وحدۃ الوجود کے بارے میں وہ واضح قطععی اور فیصلہ کن رجحان اور وحدۃ الشہود پر وہ یقین و اذعان باقی نہیں رہا جس کا مجدد صاحب رحمۃ اللہ علیہ نے علم بلند کیا تھا اور جس پر وہ علی وجہ البصیرۃ قائم اور اس کے داعی تھے ان کی رحلت کے بعد ہی سے تصوف و معرفت کے حلقوں میں اور بعض ان حلقوں میں بھی جو اپنا ان کی طرف انتساب کرتے تھے وحدۃ الوجود اور وحدۃ الشہود کے درمیان مفاہمت و مطابقت کا رجحان نمایاں ہو گیا اور بعض بلند پایہ علماء اور محققین نے یہاں تک لکھ دیا ہے کہ یہ اختلاف محض نزاع لفظی تھا، بعض حضرات نے یہاں تک لکھا کہ مجدد صاحب رحمۃ اللہ علیہ سے اس بارہ میں تسامح ہوا اور شیخ اکبر کی تمام تصنیفات ان کی نظر سے نہیں گذریں اسی بنا پر سلسلہ مجددیہ کے نامور شیخ حضرت مرزا مظہر جانِ جاناں رحمۃ اللہ علیہ کے ایماء پر ان کے مرید رشید مولانا غلام یحییٰ بہاری (م ۱۱۸۰ھ) نے کلمۃ الحق کے نام سے ایک کتاب لکھی جس میں مجدد صاحب رحمۃ اللہ علیہ کی تحقیق اور مسلک کو واضح گاف طریقہ پر بیان کیا اور اس تطبیقی رجحان کی تردید کی جو خود مجددیہ کے بعض حلقوں میں نظر آنے لگا تھا۔

## فتنہ رفض و تفضیلیت کے خلاف حضرت مجدد الف ثانی رحمۃ اللہ علیہ کا جہاد

حضرت مجدد الف ثانی رحمۃ اللہ علیہ چونکہ کھڑے ہی اس لیے گئے تھے کہ اس قسم کے تباہی فتنوں اور ساری گمراہیوں کا قلع قمع کر کے دین کو پھر سے تروتازہ اور ملت کو از سر نو زندہ کریں اس لیے اس فتنہ تشنیع کے استیصال کی طرف بھی آپ نے خاص توجہ مبذول فرمائی اس سلسلہ میں آپ کی کوششیں تین طرح ظہور پذیر ہوئیں۔

① شیعہ علماء سے آپ نے عام و خاص مجلسوں میں بالمشافہ مناظرے اور مباحثے کئے جن میں ان کو فاش شکستیں دیں اور حق یہ ہے کہ آپ کے اسی اقدام نے شیعیت کی ترقی کو بڑی حد تک روک دیا اور اسی ایک ضرب نے کمر توڑ دی۔

② مشہد کے بعض شیعہ علماء نے ماوراء النہر کے سنی علماء کے ایک رسالہ کے جواب میں ایک نہایت پر فریب اور سراپا تر زیر رسالہ لکھا جس کا حاصل خود حضرت مجدد رحمۃ اللہ علیہ کے لفظوں میں ”حضرات نلناء ثلثہ رحمۃ اللہ علیہم اور حضرت عائشہ رضی اللہ عنہا کی مذمت و تشنیع تھی“ اس رسالہ کو ہندوستان کے شیعہوں نے خوب پھیلایا اور خصوصاً امراء و احکام اور ارکان سلطنت کی مجالس میں اس کو خوب شہرت دی گئی یہاں تک کہ ہر طرف اور ہر جگہ اسی کا چرچا ہونے لگا حضرت مجدد رحمۃ اللہ علیہ نے پہلے تو خاص مجلسوں اور عام مجموعوں میں اس کا رد بیان کرنا شروع کیا اور اس کی مغالطہ آفرینیوں اور آبلہ فریبوں کا پردہ خوب چاک کیا پھر اس کے بعد ایک مستقل رسالہ اس کے جواب میں لکھ کر شائع کیا اس رسالہ کی اہمیت کا اندازہ بس اسی سے ہو سکتا ہے کہ حضرت شاہ ولی اللہ رحمۃ اللہ علیہ جیسے جلیل القدر امام نے اس کی شرح لکھی ہے۔

③ اپنے سینکڑوں مکاتیب میں حضرت مجدد رحمۃ اللہ علیہ نے شیعہ اصول و خیالات کی نہایت مدلل اور محققانہ تردید کی اور شیعہوں کے بے پناہ پروپیگنڈے کی وجہ سے جو غلط خیالات خود سنیوں میں پیدا ہو رہے تھے نہایت حکمت کے ساتھ کتاب و سنت اور عقل سلیم کی روشنی میں ان کی اصلاح فرمائی۔

اور معلوم ہے کہ آپ کے مکاتیب اگرچہ کسی خاص ہی شخص کے نام لکھے جاتے تھے

ظاہر ان کی حیثیت نجی خطوط ہی کی ہوتی تھی لیکن ان کی اشاعت و تدوین اور نقل و نقل کا ایسا سام تھا کہ گویا اس ”غیر اخباری زمانہ“ میں آپ کے یہاں سے ”مجدد گزٹ“ نکلتا تھا آپ کے فناء تمام اطراف ملک میں بلکہ ہندوستان سے باہر ماوراالنہرا، بدخشاں، خراسان، توران اور طالقان وغیرہ وغیرہ میں پھیلے ہوئے تھے یا یوں کہ ایک خاص نظام اور نقشہ کے مطابق آپ نے ان کو مختلف مرکزوں میں بٹھا دیا تھا اور یہ سب ہی مختلف ذرائع سے مکتوبات شریف کی نقلیں حاصل کرتے رہتے تھے اس لیے آپ کے مکاتیب کی حیثیت فی الحقیقت نجی نہ تھی بلکہ درحقیقت وہ تبلیغ و اشاعت کا ایک نہایت منظم اور موثر سلسلہ تھا بہر کیف اس سلسلہ کے ذریعہ سے بھی آپ فتنہ رفض کی بڑی روک تھام کی اور اس وقت کے حالات کو پیش نظر رکھ کر یقین کے ساتھ کہا جاسکتا ہے کہ حضرت مجدد رحمۃ اللہ علیہ اس طرف متوجہ نہ ہوتے تو اکبری الحاد سے جو مسلمان بچے تھے ان میں سے اکثر شیعیت کے جال میں پھنس چکے تھے۔

اس سلسلہ میں حضرت مجدد رحمۃ اللہ علیہ نے متفرق طور پر جو کچھ ارقام فرمایا ہے اگر اس سب کو جمع کیا جائے تو ایک ضخیم کتاب مرتب ہو سکتی ہے یہاں چند عنوانات کے ماتحت آپ کے مکتوبات گرامی کے چند ہی اقتباسات پیش کیے جاتے ہیں۔

فی زمانہ ان مجددی ارشادات کی اشاعت اس لیے بھی ضروری ہے کہ آج کل بعض تجارت پیشہ مدعیان فقر و تصوف اپنی تجارت کی گرم بازاری کے لیے اور بعض موروثی پیر اپنی جہالت و بے خبری اور ہوئی پرستی کے باعث اور عادیہ سنیت و حنفیت کے ساتھ ساتھ انہی عقائد و خیالات کے حامل بلکہ مبلغ بنے ہوئے ہیں جو دور اکبری اور عہد جہانگیری میں بڑی چالاکی اور ہوشیاری سے شیعوں نماسنیوں میں پھیلانے تھے بلکہ اب تو پوری بلند آہنگی کے ساتھ یہ دعویٰ بھی کیے جا رہے ہیں کہ ہمیشہ سے اولیاء کرام اور صوفیاء عظام کا یہی مشرب رہا ہے حضرت مجدد رحمۃ اللہ علیہ کے ان ارشادات کے مطالعہ سے ناظرین کرام کو معلوم ہو جائے گا کہ اہل اللہ اور عرفاء امت کے نزدیک اس باب میں مسلک صحیح اور صراط مستقیم کیا ہے اور اس مقدس گروہ کی نظر میں یہ خیالات جن کو آج بعض حلقوں میں لازمہ تصوف سمجھا جانے لگا ہے کس درجہ گمراہانہ اور صحیح سلامت ہیں واللہ

یہدی من یشاء الی صراط مستقیم۔

## افضلیت شیخین رحمۃ اللہ علیہما

شیعیت کی پہلی سیڑھی حضرت علی رضی اللہ عنہ کی افضلیت مطلقہ کا اعتقاد ہے، اور چالاک روافض عوام سنیوں کو سب سے پہلے اسی عقیدے پر جانے کی کوشش کرتے ہیں اور رسول اللہ صلی اللہ علیہ وسلم سے حضرت علی رضی اللہ عنہ کی قرابت قریبہ اور بعض دوسری وجہ سے وہ اس ابلہ فریبی میں کس قدر آسانی سے کامیاب بھی ہو جاتے ہیں پھر جب ایک شخص اتنی بات کو مان لیتا ہے کہ حضرت علی رضی اللہ عنہ بلا استثناء تمام صحابہ کرام رضی اللہ عنہم میں افضل تھے تو لازمی طور پر وہ اس نتیجہ پر بھی پہنچ جاتا ہے کہ صحابہ کرام رضی اللہ عنہم نے خلافت کے انتخاب میں ان کے ساتھ بے انصافی یا کم از کم یہ کہ صحیح انتخاب نہیں کیا اور جمہور صحابہ رضی اللہ عنہم سے بدظنی اور بغض و عداوت ہی شیعہ مذہب کا سنگ بنیاد ہے بہر حال شیعیت کا پہلا دروازہ یہی عقیدہ ”تفضیل“ ہے حضرت مجدد رحمۃ اللہ علیہ نے بلا مبالغہ پچاسوں جگہ اپنے مکتوبات میں اس پر روشنی ڈالی ہے جن میں سے صرف چند اقتباسات ملاحظہ ہوں۔ دفتر دوم کے پندرہویں مکتوب گرامی میں جو حکام بلدہ سامانہ کے نام لکھا گیا ہے ارقام فرماتے ہیں:

”حضرات شیخین سیدنا ابو بکر رضی اللہ عنہ و سیدنا عمر رضی اللہ عنہ کی فضلیت صحابہ رضی اللہ عنہم و تابعین رضی اللہ عنہم کے اجماع سے ثابت ہے جیسا کہ اکابر ائمہ کی ایک جماعت نے اس کو نقل کیا ہے جن میں سے ایک امام شافعی رحمۃ اللہ علیہ بھی ہیں اور امام ابو الحسن اشعری رحمۃ اللہ علیہ نے فرمایا ہے کہ حضرت صدیق رضی اللہ عنہ و فاروق رضی اللہ عنہ کی افضلیت باقی تمام امت پر قطعی (غیر مشتبہ اور یقینی) ہے اور حضرت علی رضی اللہ عنہ سے تو اتر کے طور پر ثابت ہے کہ آپ نے اپنی خلافت کے زمانہ میں خاص اپنے دور خلافت میں اور اپنے تبعین کی کثیر جماعت کے سامنے اعلان فرمایا کہ ابو بکر رضی اللہ عنہ و عمر رضی اللہ عنہ بزرگ ترین امت ہیں۔“

اسی دفتر میں ایک طویل مکتوب آپ نے رکن سلطنت خاں جہاں کو لکھا ہے جس میں آپ نے تمام ضروری عقائد تحریر فرمادیئے ہیں بلکہ اس لحاظ سے اگر اس کو ”مجددی عقائد نامہ“ کہا جائے تو بجا ہوگا اس میں خلافت راشدہ اور خلفاء راشدین رضی اللہ عنہم کے متعلق فرماتے ہیں:

”حضرت خاتم الانبیاء علیہم الصلوٰت والتسلیمات کے بعد خلیفہ مطلق اور امام برحق حضرت ابوبکر صدیق رضی اللہ عنہ ہیں ان کے بعد حضرت عمر فاروق رضی اللہ عنہ ان کے بعد حضرت عثمان رضی اللہ عنہ اور ان کے بعد حضرت علی بن ابی طالب رضی اللہ عنہ اور ان حضرات کی افضلیت بھی اسی ترتیب سے ہے یعنی سب سے بڑا درجہ حضرت صدیق اکبر رضی اللہ عنہ ان کے بعد فاروق اعظم رضی اللہ عنہ کا ان کے بعد حضرت عثمان غنی رضی اللہ عنہ کا بعد ازاں حضرت علی مرتضیٰ رضی اللہ عنہ کا اور شیخین کی افضلیت صحابہ و تابعین کے اجماع و اتفاق سے ثابت ہے حضرت امیر کرم اللہ وجہہ فرماتے ہیں کہ جو کوئی مجھے حضرت ابوبکر رضی اللہ عنہ و عمر رضی اللہ عنہ و عثمان رضی اللہ عنہ پر فضیلت دے گا وہ مفتری ہے اور میں اس کو کوڑوں کی سزا دوں گا جس طرح افترا کرنے والوں کو دی جاتی ہے۔“<sup>۱</sup>

### بعض ”الہامی معارف“

افضلیت شیخین اور حضرات خلفاء اربعہ کے باہمی فرق مراتب کے متعلق کہیں کہیں آپ نے ”رسمی علوم“ اور اصطلاحی دلائل سے گزر کر ”اسرار و لطائف“ کے رنگ میں بھی کلام کیا ہے منجملہ ان کے دفتر اول کے ایک مکتوب میں تو اسی رنگ میں اتنا لکھا ہے کہ گویا الہامی معارف کا چشمہ ہی پھوٹ پڑا ہے یہ مکتوب حضرت خواجہ محمد اشرف کابلی رحمۃ اللہ علیہ کے نام ہے اس کے بعض حصے تو عام افہام بلکہ متوسطین کی عقول سے بھی بالاتر ہیں اور بعض ایسے بھی ہیں جن کو اوساط ناس بھی سمجھ سکتے ہیں یہاں اسی حصہ کا اقتباس درج کیا جاتا ہے:

”حمد و صلوٰۃ اور تبلیغ دعوات کے بعد برادر باسعادت خواجہ محمد اشرف کو معلوم ہو کہ حضرات خلفاء اربعہ رضی اللہ عنہم کے فضائل و کمالات کے متعلق بعض خاص علوم و معارف اور حق تعالیٰ کے بخشے ہوئے عجیب و غریب اسرار و لطائف حوالہ قلم کرتا ہوں، توجہ سے سنیں حضرت صدیق اکبر رضی اللہ عنہ و حضرت فاروق اعظم رضی اللہ عنہ کو اگرچہ کمالات محمد صلی اللہ علیہ وسلم حاصل ہیں اور یہ حضرات ولایت مصطفویٰ کے درجات اگرچہ طے کر چکے ہیں تاہم انبیاء سابقین میں ان کو بلحاظ ولایت حضرت ابراہیم خلیل اللہ علیہ السلام

سے اور باعتبار دعوت (جو مقام نبوت سے متعلق ہے) حضرت موسیٰ علیہ السلام سے مناسبت اور مشابہت حاصل ہے اور حضرت عثمان ذوالنورین رضی اللہ عنہ کو ولایت و دعوت دونوں میں حضرت نوح علیہ السلام سے مناسبت خاصہ ہے اور حضرت علی مرتضیٰ رضی اللہ عنہ کو نبوت و دعوت دونوں کے اعتبار سے حضرت عیسیٰ علیہ السلام سے خاص مناسبت ہے اور چونکہ حضرت عیسیٰ روح اللہ علیہ السلام اور کلمۃ اللہ ہیں اس لیے بہ نسبت جہت نبوت کے ان میں ولایت کی جہت غالب ہے اور اسی مناسبت سے حضرت علی مرتضیٰ رضی اللہ عنہ میں بھی ولایت کی جہت غالب ہے۔“

پھر ایک دقیق تحقیق کے بعد فرماتے ہیں:

”حضرت صدیق رضی اللہ عنہ اور حضرت فاروق رضی اللہ عنہ علی فرق مراتب نبوت محمدی صلی اللہ علیہ وسلم کے بار کے حامل ہیں اور حضرت علی مرتضیٰ رضی اللہ عنہ مناسبت عیسوی اور غلبہ جانب ولایت کی وجہ سے ولایت محمدی صلی اللہ علیہ وسلم کے بار میں حامل ہیں اور حضرت عثمان ذوالنورین رضی اللہ عنہ اپنی درمیانی حیثیت کی وجہ سے نبوت محمدی صلی اللہ علیہ وسلم اور ولایت محمدی صلی اللہ علیہ وسلم دونوں نہتوں کے حامل ہیں اور ہو سکتا ہے کہ اس لحاظ سے بھی ان کو ذوالنورین کہیں۔“

پھر چند سطور کے بعد فرماتے ہیں:

”اور چونکہ حضرت علی مرتضیٰ رضی اللہ عنہ پر ولایت محمدی صلی اللہ علیہ وسلم کی نسبت کا اثر غالب ہے اس لیے اولیاء اللہ کے اکثر سلسلے انہی سے نسبت رکھتے ہیں اور بہت سے گوشہ غیر اولیاء پر جن کو صرف کمالات ولایت ہی سے حصہ ملا ہے اور کمالات نبوت سے ان کو مناسبت نہیں ہے حضرت امیرؓ کے کمالات حضرات شیخین رضی اللہ عنہم سے زیادہ ظاہر ہوتے ہیں حتیٰ کہ اگر شیخین رضی اللہ عنہم کی افضلیت پر اہل سنت کا اجماع نہ ہوتا تو ان اکثر اولیاء کا کشف حضرت علی مرتضیٰ رضی اللہ عنہ ہی کی افضلیت کا فیصلہ کرتا کیونکہ حضرات شیخین رضی اللہ عنہم کے کمالات انبیاء علیہم السلام کے کمالات کے مشابہ ہیں اور ان ارباب ولایت کی دسترس وہاں تک نہیں ہے اور نیز ان کشف والوں کے کشف کی پرواز بھی ان ”پیغمبرانہ کمالات کی بلندی سے نیچے ہی نیچے ہے“ ہاں! ہاں! کمالات ولایت ان کمالات نبوت کے مقابلہ میں بالکل ہیچ اور پیش پا افتادہ ہیں کمالات ولایت تو کمالات نبوت کی بلندیوں تک پہنچنے کے لیے زینے ہیں اور ان دونوں میں مقدمات اور مقاصد یا مبادی اور مطالب کی نسبت ہے نبوت

یاد رُوشتی سے دوری کے باعث بہت ممکن ہے کہ آج یہ بات بہت سوں پر گراں ہو اور وہ اس کو  
 مننے کے لیے تیار نہ ہوں لیکن میں کیا کروں اور کیا کر سکتا ہوں، میری مثال تو طوطے کی سی ہے  
 کمانے والے نے جو اس کو سکھا دیا ہے وہی اس نے بول دیا بہر حال اللہ کا شکر اور اس کا احسان  
 ہے کہ میں اس بارہ میں حضرات علماء اہلسنت کی رائے کے موافق ہوں اور ان کے اجماع سے متفق  
 ہوں، ہاں ان کو جو چیز استدلال سے معلوم ہوئی تھی مجھ پر اس کو منکشف کر دیا گیا ہے اور جو بات ان  
 کو بالا جمال دریافت ہوئی تھی وہ مجھ پر بالتفصیل ظاہر کر دی گئی ہے اس فقیر کو تو جب تک رسول اللہ  
صلی اللہ علیہ وسلم کی تبعیت اور آپ صلی اللہ علیہ وسلم کے طفیل میں کمالات مقام نبوت تک پہنچا نہیں دیا گیا اور ان سے  
 کافی حصہ عنایت نہیں فرما دیا گیا کشفی طور پر فضائل شیخین رضی اللہ عنہم کی اطلاع ہی نہیں دی گئی اور اس  
 بارہ میں سوائے تقلید کے کوئی راہ ہی نہیں دکھائی گئی پس حمد ہے اس خدا کی جس نے ہم کو ہدایت دی  
 اور اگر وہ رہنمائی نہ فرماتا تو ہم راہ یاب نہیں ہو سکتے تھے ایک دن ایک شخص نے نقل کیا کہ لکھنے  
 والوں نے لکھا ہے کہ حضرت علی مرتضیٰ رضی اللہ عنہ کا نام نامی جنت کے دروازے پر لکھا ہوا ہے دل میں  
 خیال آیا کہ پھر اس جگہ حضرات شیخین کو کیا خصوصیت حاصل ہوگی؟ توجہ سے معلوم ہوا کہ جنت میں  
 اس امت کا داخلہ انہی ہر دو بزرگوں کی تجویز اور صوابدید سے ہوگا گویا صدیق اکبر رضی اللہ عنہ جنت کے  
 دروازہ پر کھڑے ہیں اور لوگوں کو داخلہ تجویز کرتے اور حضرت فاروق رضی اللہ عنہ گویا ہاتھ پکڑ پکڑ کر اندر  
 لے جاتے ہیں اور یہ نظر آتا ہے کہ گویا ساری جنت حضرت صدیق اکبر رضی اللہ عنہ کے نور سے منور ہے  
 اس حقیر کی نظر میں حضرات شیخین رضی اللہ عنہم کی شان تمام صحابہ رضی اللہ عنہم میں سب سے الگ اور بالکل نرالی  
 ہے جس میں کسی کی کوئی شرکت نہیں۔

حضرت صدیق اکبر رضی اللہ عنہ تو گویا رسول اللہ صلی اللہ علیہ وسلم کے ہم خانہ ہیں اور فرق ہے تو صرف  
 نیچے اور اوپر کا یعنی حضور صلی اللہ علیہ وسلم عالم بالائی منزل میں ہیں اور حضرت ابو بکر صدیق رضی اللہ عنہ اسی محل کی  
 تنہائی منزل میں اور حضرت فاروق رضی اللہ عنہ بھی بطفیل حضرت صدیق رضی اللہ عنہ اس دولت سے مشرف ہیں  
 اور باقی تمام صحابہ رضی اللہ عنہم کو آنحضرت صلی اللہ علیہ وسلم کے ساتھ صرف ہمسرائی یا ہم شہر ہونے کی نسبت  
 حاصل ہے پھر اولیاء امت کی وہاں کیا رسائی ہے یہی کافی کہ آئے دور سے بانگ جس پس یہ  
 ارباب ولایت جبکہ شیخین رضی اللہ عنہم کی منزل سے اتنے دور ہیں تو ان کے کمالات کا کیا ادراک کر

سکتے ہیں؟“

پھر چند سطور کے بعد فرماتے ہیں: ”حضرت شیخین رحمۃ اللہ علیہما تو وفات کے بعد بھی آنحضرت صلی اللہ علیہ وسلم سے جدا نہیں ہوئے اور حضور صلی اللہ علیہ وسلم قبر مبارک سے اس حال میں اٹھیں گے کہ ایک جانب حضرت صدیق رحمۃ اللہ علیہ ہوں گے اور دوسری طرف حضرت فاروق رحمۃ اللہ علیہ جیسا کہ خود آنحضرت صلی اللہ علیہ وسلم نے ایک حدیث میں اس کی خبر دی ہے پس اس نزدیکی اور دائمی حضوری کی وجہ سے افضلیت انہی کو ہے یہ ناچیز حضرات شیخین رحمۃ اللہ علیہما کے فضائل کے متعلق کیا بیان کرے اور کیونکر لب کشائی کرے ذرہ کو کہاں طاقت کہ آفتاب کی باتیں کرے اور قطرہ کی کیا ہستی کہ عمان کے زخار سمندر کے متعلق زبان کھولے وہ اولیاء کرام جن کو دعوت خلق کا کام سپرد ہے اور جنہیں ولایت و دعوت دونوں چیزوں سے حصہ وافر ملا ہے انہوں نے کشف صحیح کی روشنی میں اور تابعین و تبع تابعین میں سے ائمہ مجتہدین نے اپنی فراست صادقہ اور احادیث و آثار متواتر سے حضرات شیخین کے کمالات دریافت کیے ہیں اور ان کے فضائل میں سے بہت تھوڑا سا حصہ ان کے علم میں آیا ہے ناچار انہوں نے حضرات شیخین کی افضلیت کا حکم لگایا اور اس پر اجماع کیا اور منع کر دیا کہ اگر کسی کو اپنے کشف سے اس کے خلاف ظاہر ہو تو وہ غیر صحیح اور نامعتبر ہے اور بھلا افضلیت شیخین کے خلاف کسی کا کشف کیونکر معتبر ہو سکتا ہے حالانکہ صدر اول (عہدی نبوی) میں ان کی افضلیت مسلم ہو چکی تھی جیسا کہ امام بخاری نے حضرت ابن عمر رضی اللہ عنہما سے روایت کیا ہے کہ ہم عہد نبوت میں ابو بکر رضی اللہ عنہ کے برابر کسی کو نہ سمجھتے تھے پھر عمر رضی اللہ عنہ کو پھر عثمان رضی اللہ عنہ کو ان کے بعد تمام صحابہ کو چھوڑ دیتے تھے اور ان میں سے کسی کو دوسرے پر افضلیت نہیں دیتے تھے اور ابو داؤد کی روایت میں اس طرح ہے کہ جب رسول اللہ صلی اللہ علیہ وسلم ہمارے درمیان اس دنیا میں رونق افروز تھے تو ہم کہا کرتے تھے کہ اس امت میں افضل ترین ابو بکر رضی اللہ عنہ ہیں پھر عثمان رضی اللہ عنہ۔“

افضلیت شیخین کے مسئلہ پر بعض اور مکاتیب میں بھی حضرت مجدد رحمۃ اللہ علیہ نے اس قسم کے معارف ارقام فرمائے ہیں لیکن ہم بقصد اختصار یہاں انہیں اقتباسات پر اکتفا کرتے ہیں اس آخری مکتوب کے اقتباسات سے دوسرے نادر فوائد اور عجیب و غریب اسرار و لطائف کے علاوہ

رین کرام کو اس سوال کا جواب بھی معلوم ہو گیا ہوگا کہ اکثر سلاسل اولیاء اللہ کا انتساب حضرت علی رضی اللہ عنہ سے کیوں ہے؟ اور عام ارباب ولایت کو جناب مرتضوی ہی سے زیادہ مناسبت کی وجہ کیا ہے؟ اور نیز اس مکتوب شریف سے یہ عقیدہ بھی حل ہو گیا کہ بعض ارباب ولایت پر حضرت علی رضی اللہ عنہ کے فضائل و کمالات بہ نسبت حضرات شیخین رضی اللہ عنہم کے جو زیادہ منکشف ہوتے ہیں تو اس کا سبب اور منشاء کیا ہے؟

حضرت مجدد رحمۃ اللہ علیہ کی تحقیق صرف غور و فکر والی تحقیق نہیں بلکہ الہامی تحقیق اور ربانی تلقین کا خلاصہ یہ ہے کہ حضرات شیخین رضی اللہ عنہم کو چونکہ مقام نبوت سے زیادہ قرب ہم اور نسبت کمالات نبوت کا زیادہ غلبہ ہے اس لیے ان کے کمالات خاصہ تک ان عام ارباب ولایت کی رسائی ہی نہیں ہوتی جن کی پرواز صرف مقام ولایت تک ہے اور چونکہ حضرت علی مرتضیٰ رضی اللہ عنہ میں ولایت کی جہت ہی غالب ہے اور ان پر کمالات ولایت ہی کا غلبہ ہے اس لیے عام ارباب ولایت ان کے کمالات و فضائل کا ادراک خوب کر سکتے ہیں اس واسطے حضرت امیر کے فضائل و کمالات بہ نسبت حضرات شیخین رضی اللہ عنہم کے ان پر زیادہ منکشف ہوتے ہیں اور اسی قرب و مناسبت کا یہ اثر ہے کہ اولیاء اللہ کے اکثر سلاسل حضرت علی مرتضیٰ رضی اللہ عنہ سے نسبت رکھتے ہیں۔

حق تعالیٰ حضرت مجدد رحمۃ اللہ علیہ کی مرقد مبارک کو منور فرمائے اس تحقیق انیق نے کتنی الجھنیں صاف کر دیں اور کتنی تاریکیوں کو روشنی سے بدل دیا روح مجدد شاد باد!

حضرت مجدد رحمۃ اللہ علیہ نے اپنے متعدد و مکاتیب میں نہایت صفائی کے ساتھ یہ بھی تصریح فرمائی ہے کہ ”افضلیت شیخین کا عقیدہ اہل سنت کے ضروریات“ اور اجماعیات رحمۃ اللہ علیہ ہے اور اس سے اختلاف کرنے والا اہلسنت سے خارج ہے چنانچہ دفتر اول کے مکتوب ۲۲۹ میں ارقام فرماتے ہیں۔

”کسیکے حضرت امیر را افضل از حضرت صدیق رضی اللہ عنہ“

گوید از جرگہ اہلسنت سے برآید۔“

”جو کوئی حضرت علی مرتضیٰ رضی اللہ عنہ کو حضرت صدیق اکبر رضی اللہ عنہ سے افضل کہے وہ

گروہ اہل سنت سے خارج ہے۔“

### حضرت عثمان رضی اللہ عنہ کی افضلیت

معلوم ہو چکا ہے کہ جمہور اہلسنت کے نزدیک حضرات خلفاء اربعہ کی افضلیت کی ترتیب بھی وہی ہے جو خلافت کی ترتیب ہے یعنی جس طرح شیخین کے بعد خلافت کے اعتبار سے حضرت عثمان ذوالنورین رضی اللہ عنہ کا نمبر ہے اسی طرح افضلیت کے لحاظ سے بھی ان کا تیسرا مرتبہ ہے اور حضرت علی رضی اللہ عنہ چوتھے نمبر پر ہیں (شیخین رضی اللہ عنہم) لیکن بعض حضرات اہل علم سے حضرت عثمان رضی اللہ عنہ کی افضلیت کے بارہ میں تردد اور توقف بھی ظاہر ہوا ہے بظاہر تو یہ ایک غیر اہم سی بات ہے لیکن درحقیقت اس کا نتیجہ بھی جلیل القدر صحابہ کرام رضی اللہ عنہم کا تخطیہ ہے کیونکہ حضرت علی رضی اللہ عنہ کے ہوتے ہوئے خلافت یعنی رسول اللہ صلی اللہ علیہ وسلم کی کامل نیابت و جانشینی کے لیے حضرت عثمان رضی اللہ عنہ کا انتخاب جلیل القدر صحابہ کرام رضی اللہ عنہم کی ایک مجلس شوریٰ ہی نے کیا تھا اگرچہ اس مجلس شوریٰ نے جس میں خود حضرت عثمان رضی اللہ عنہ و حضرت علی رضی اللہ عنہ بھی شامل تھے آخر کار انتخاب کے پورے اختیارات عبدالرحمن بن عوف رضی اللہ عنہ کو دے دیئے تھے لیکن حضرت عبدالرحمن رضی اللہ عنہ نے تنہا اپنی رائے سے فیصلہ کرنا مناسب نہ سمجھا اور اس وقت مدینہ طیبہ میں ان کی نظر میں جو صاحب الرائے اور قابل مشورہ حضرات تھے خفیہ طور پر ان سب سے فرداً فرداً انہوں نے رائے حاصل کی ان کا بیان ہے کہ ”مجھے دو شخص بھی ایسے نہ ملے جو حضرت علی رضی اللہ عنہ کو حضرت عثمان رضی اللہ عنہ پر ترجیح دیتے ہوں“ اور اس لیے انہوں نے حضرت عثمان رضی اللہ عنہ کو ہی منصب خلافت تفویض کر دیا، بہر حال حضرت عثمان رضی اللہ عنہ کی افضلیت اور بہ نسبت حضرت علی رضی اللہ عنہ کے ان کی فوقیت بھی گویا جمہور صحابہ کرام رضی اللہ عنہم کی متفقہ رائے ہے پس اس سے اختلاف کرنا گویا تمام صحابہ کرام رضی اللہ عنہم کو خاطر قرار دینا ہے اور بلاشبہ شیعہ خیالات کے دل میں گھسنے کے لیے یہ پہلا چور دروازہ ہے اس لیے حضرت مجدد رضی اللہ عنہ نے اس کا انسداد بھی ضروری سمجھا اور صاف ارقام فرمایا۔

”اکثر علماء اہلسنت اس مسلک پر ہیں کہ حضرات شیخین رضی اللہ عنہم کے بعد افضل ترین امت حضرت عثمان رضی اللہ عنہ ہیں اور ان کے بعد حضرت علی رضی اللہ عنہ اور ائمہ اربعہ کا مذہب یہی ہے اور بعض

وں نے جو امام مالک رحمۃ اللہ علیہ سے افضلیت عثمان رضی اللہ عنہ کے بارہ میں توقف نقل کیا ہے اس کے متعلق قاضی عیاض مالکی رحمۃ اللہ علیہ کا بیان ہے کہ امام مالک رحمۃ اللہ علیہ نے اس سے رجوع فرمایا اور خرا عمر افضلیت عثمان رضی اللہ عنہ کے قائل ہو گئے تھے اور علامہ قرطبی رحمۃ اللہ علیہ نے بھی اس کی تصدیق اور تصحیح کی ہے، یہ ناچیز عرض کرتا ہے کہ اس بارہ میں حافظ علامہ ابن تیمیہ رحمۃ اللہ علیہ نے ”منہاج السنہ“ میں اس کے متعلق حضرت امام مالک رحمۃ اللہ علیہ کا جو ایک مقولہ نقل کیا ہے اس کے بعد تو سکوت یا توفیق کا احتمال آتی ہی نہیں رہا، منہاج میں امام مالک رحمۃ اللہ علیہ کا ارشاد حضرت عثمان و حضرت علی رضی اللہ عنہما کے باہمی تفاضل کے باب میں یہ منقول ہے ”لا اجعل من خاض فی وما المسلمین فمن لم لخبض فیہا“

اس کے بعد مجدد رحمۃ اللہ علیہ نے حضرت امام اعظم ابوحنیفہ رحمۃ اللہ علیہ کے ایک ارشاد سے پیدا ہونے والے ایک شبہ کا جواب دیا ہے اس شبہ اور اس کے جواب کا حاصل یہ ہے۔  
الحاصل حضرات شیخین رضی اللہ عنہما کی افضلیت یقینی ہے اور حضرت عثمان رضی اللہ عنہ کی افضلیت اس سے کم درجہ کی تاہم زیادہ احتیاط اس میں ہے کہ افضلیت حضرت عثمان رضی اللہ عنہ کے منکر بلکہ حضرات شیخین رضی اللہ عنہما کی افضلیت کے بھی منکر کو کافر نہ کہا جائے ہاں! ہم اس کو صاحب بدعت اور گمراہ جانیں گے۔

بعض ”صلح کل“ اور رواداری“ و ”وسیع الخیال“ کے مدعی کہا کرتے ہیں کہ یہ تفصیل کی بحث کی فضول اور لغو ہے ہم تمام صحابہ رضی اللہ عنہم کو برابر سمجھتے ہیں آج کل اس قسم کے ”وسیع الخیالوں“ کی بڑی کثرت ہے حضرت مجدد رحمۃ اللہ علیہ ایسوں کے متعلق اسی مکتوب شریف میں فرماتے ہیں۔  
اور جو شخص کہ سب کو برابر جانے اور ان کے باہمی تفاضل اور فرق مراتب کو فضول سمجھے وہ خود احمق اور بوالفضول ہے اور عجیب احمق کہ تمام اہل حق کے اجتماعی مسئلہ کو ”فضول“ کہتا ہے۔

مشاجرات صحابہ اور محاربین علی (رضی اللہ عنہ)

شیعہ صاحبان جن پہلوؤں سے عوام سنیوں کو ورغلا یا کرتے ہیں ان میں سے ایک مسئلہ صحابہ کرام رضی اللہ عنہم کے ان نزاعات اور محاربات کا ہے جو حضرت علی مرتضیٰ رضی اللہ عنہ کے عہد خلافت میں

واقع ہوئے رحمۃ اللہ علیہ حضرت علی مرتضیٰ رحمۃ اللہ علیہ کا رسول اللہ صلی اللہ علیہ وسلم سے قرب اور دوسری قرابت پھر ان کے فضائل و کمالات اور ان کی اسلامی خدمات، ان چیزوں کی وجہ سے ہر مسلمان کو جناب مرتضوی سے جو عقیدت و محبت ہو سکتی ہے ظاہر ہے چالاک شیعہ اسی راہ سے ناواقف اور عوام سنیوں کے دلوں میں اترتے ہیں اور صحابہ کرام رضی اللہ عنہم کے اجتہادی اختلاف و نزاعات اور مشاجرات و محاربات کو اپنی حاشیہ آرائی کے ساتھ ان کے سامنے پیش کرتے ہیں، اور ابتداءً ان کے سادہ ذہن میں یہ بٹھانے کی کوشش کرتے ہیں کہ صحابہ رضی اللہ عنہم میں گویا دو ”پارٹیاں“ تھیں، ایک پارٹی حضرت علی کرم اللہ وجہہ کی اور دوسری پارٹی ان کے مخالفین کی، اور یہ دوسری پارٹی حضرت علی رضی اللہ عنہ سے بس خلافت چھیننا چاہتی تھی، اور جمل و صفین کی لڑائیاں اور دوسرے اختلافات سب اسی سلسلہ کے تھے، ان کا نتیجہ یہ ہوتا ہے کہ عوام جو تفصیل واقعات اور اصل حقائق سے بے خبر ہوتے ہیں اور اسی کے ساتھ ان کو حضرت علی مرتضیٰ رحمۃ اللہ علیہ کے ساتھ سچی محبت اور سچی عقیدت ہوتی ہے وہ حضرت علی رضی اللہ عنہ سے اختلاف کرنے والے صحابہ کرام رضی اللہ عنہم یعنی حضرت عائشہ صدیقہ رضی اللہ عنہا حضرت زبیر رضی اللہ عنہ حضرت طلحہ رضی اللہ عنہ حضرت عمرو بن العاص رضی اللہ عنہ اور حضرت معاویہ رضی اللہ عنہ وغیرہ سینکڑوں اصحاب رسول اللہ صلی اللہ علیہ وسلم سے بدظن ہو جاتے ہیں اور کبھی یہ بدظنی بعض و بدگوئی تک پہنچ جاتی ہے۔“

حضرت مجدد رحمۃ اللہ علیہ نے اس اصولی گمراہی کے انسداد کے لیے بھی پورا زور قلم صرف کیا اور بلا مبالغہ بیسیوں پچاسوں مکتوبات میں ان مشاجرات و محاربات کی صحیح نوعیت پر روشنی ڈالی ہے چند اقتباسات ملاحظہ ہوں:

مکتوبات کے دوسرے دفتر میں حضرت رحمۃ اللہ علیہ کا ایک طویل مکتوب جو چودہ صفحہ پر ہے اور اس میں خصائل شیعہ اور شبہات شیعہ ہی پر بحث ہے خواجہ محمد تقی کے نام ہے، یہ حکومت وقت کے اعلیٰ عہدہ دار تھے جیسا کہ خود مکتوب کے ابتدائی حصہ سے معلوم ہوتا ہے اس مکتوب میں صحابہ کرام رضی اللہ عنہم کے ان نزاعات اور مشاجرات کے متعلق ارقام فرماتے ہیں۔

اہلسنت صحابہ کرام رضی اللہ عنہم کے نزاعات و اختلافات کو اچھے محامل پر محمول کرتے ہیں اور خواہش نفسانی و تعصب وغیرہ سے دور سمجھتے ہیں کیونکہ حضرات خیر البشر صلی اللہ علیہ وسلم کو صحبت کے اثر سے ان کے نفوس صاف ہو گئے تھے اور سینے عداوتوں اور کینوں سے قطعی پاک بیش ازیں نیست کہ ان

سے ہر ایک کی ایک رائے تھی اور اپنا اپنا اجتہاد، اور معلوم ہے کہ ہر مجتہد پر اپنے اجتہاد اور ابدید کے مطابق عمل کرنا واجب ہے پس اختلاف آرا کی وجہ سے یہ مخالفت اور منازعت ناگزیر تھی اور ہر ایک نے اپنی رائے کے مطابق عمل کرنا ضروری سمجھا، لہذا ان کی یہ مخالفت نوائے حق کی مخالفت کے رنگ میں تھی نہ کہ نفس امارہ کی خواہش سے۔

پھر چند سطر کے بعد ارقام فرماتے ہیں:

”جن لوگوں کے حضرت علی رضی اللہ عنہ سے نزاعات ہوئے اور جنگ و قتال تک نوبت

پہنچی وہ اہل اسلام کی بہت کثیر جماعت ہے اور ان میں سے بہت سے جلیل القدر صحابی ہیں اور ان میں سے بعض تو وہ ہیں جن کو دنیا ہی میں زبان نبوت سے جنت کی بشارت مل چکی ہے ان کی تکفیر اور علی ہذا ان کو برا بھلا کہنا کوئی معمولی بات نہیں ہے دین و شریعت کا قریباً نصف حصہ ایسا ہوگا جو انہی کی وساطت سے امت کو پہنچا ہے اگر وہ بھی مجروح و مطعون ہو جائیں تو آدھا دین بے اعتبار ہو جائے۔“

پھر اسی مکتوب میں چند سطر بعد فرماتے ہیں:

”معلوم ہونا چاہئے یہ ضروری نہیں ہے کہ تمام اختلافی امور میں حضرت علی رضی اللہ عنہ ہی برسر حق

اور ان سے اختلاف کرنے والے ناحق، اگرچہ یہ مسلم ہے کہ ان جنگوں میں حق حضرت علی رضی اللہ عنہ ہی کی طرف تھا لیکن پھر بھی یہ نہیں کہا جاسکتا کہ ہر اختلافی معاملہ میں وہی برسر حق تھے ہم دیکھتے ہیں کہ بہت سی جگہ قرن اول کے اختلافی مسائل میں علماء تابعین و ائمہ مجتہدین نے حضرت علی رضی اللہ عنہ کے مسلک کو چھوڑ کر دوسرا مسلک اختیار کیا ہے اور اسی کے مطابق حکم دیا ہے حالانکہ اگر حق انہی کی جانب متعین ہوتا تو یہ حضرات ایسا نہ کرتے پس صرف حضرت علی رضی اللہ عنہ سے اختلاف کرنے کی بنا پر اعتراض کی گنجائش نہیں ہے اور ان اختلاف کرنے والوں پر طعن و ملامت کرنا روا نہیں ہو سکتا۔“

اسی دفتر کے مکتوب ۶۷ میں حضرت رحمۃ اللہ علیہ نے خان جہاں کو لکھا ہے اور جو تمام ضروری

عقائد اہل سنت پر حاوی ہے، فرماتے ہیں:

”اور صحابہ کرام رضی اللہ عنہم کے درمیان جو باہمی جنگیں ہوئیں مثلاً جنگ جمل اور جنگ صفین ان سب کو اچھے محال پر محمول کرنا اور خود غرضیوں و تعصبات سے دور رکھنا چاہئے یہ اکابر رسول اللہ صلی اللہ علیہ وسلم کی صحبت کی تاثیر سے ہوئی وہوس اور کینہ و حرص سے پاک صاف ہو گئے تھے یہ اگر کسی سے مصالحت رکھتے تھے تو صرف حق کے لیے اور اگر کسی سے لڑتے جھگڑتے تھے تو صرف اللہ کے واسطے بلاشبہ ان میں سے ہر گروہ نے اپنے اجتہاد کے مطابق عمل کیا اور بغیر کسی تعصب اور خود غرضانہ جذبہ کے دوسروں کو اپنے سے دفع کیا پس ان کا حال یہ ہے کہ جس کا اجتہاد ان میں سے ٹھیک تھا اس کو دو درجے اور ایک قول کے مطابق دس درجے ثواب ملے گا اور جس سے اجتہاد میں غلطی ہوئی ایک درجہ ثواب سے وہ بھی خالی نہیں رہے گا غرض جن لوگوں سے اجتہاد میں غلطی ہوئی وہ اسی طرح طعن و ملامت سے دور ہیں جس طرح کہ فریق ثانی بلکہ جیسا بتلایا گیا وہ بھی کم از کم ایک درجہ کے مستحق ہیں۔

ہاں علماء کرام نے یہ فرمایا ہے کہ ان جنگوں میں حق حضرت علی رضی اللہ عنہ ہی کی طرف تھا اور آپ کے مخالفین سے اجتہاد میں غلطی ہوئی باہم ان پر طعن نہیں کیا جاسکتا اور نہ کسی ملامت ہی کی گنجائش ہے کجا یہ کہ کفر یا فسق کی ان کی طرف نسبت کی جائے خود حضرت علی مرتضیٰ کرم اللہ وجہہ نے ان کے حق میں فرمایا ہے یہ ہمارے بھائی ہیں ہم سے باغی ہو گئے ہیں نہ وہ کافر ہیں نہ فاسق کیونکہ ان کا یہ اختلاف تاویل پر مبنی ہے جو کفر و فسق کے لیے مانع ہے اور ہمارے پیغمبر صلی اللہ علیہ وسلم نے فرمایا ہے تم بچو میرے صحابہ رضی اللہ عنہم کے اختلاف میں دخل دینے سے پس ہم کو تمام اصحاب کرام رضی اللہ عنہم کی تعظیم کرنا اور سب کو اچھے لفظوں سے یاد کرنا چاہئے اور ان میں سے کسی کے حق میں بد گوئی اور بدگمانی نہ کرنی چاہئے بلکہ ان کے ان اختلافات کو دوسروں کی مصالحت سے بہتر سمجھنا چاہئے نجات اور کامیابی کی یہی راہ ہے کیونکہ صحابہ کرام رضی اللہ عنہم سے محبت رسول اللہ صلی اللہ علیہ وسلم ہی کے واسطے سے ہے ایک بزرگ حضرت شیخ شبلی رحمۃ اللہ علیہ فرماتے ہیں کہ جس نے اصحاب رسول صلی اللہ علیہ وسلم کی توقیر و تعظیم نہیں کی وہ گویا حضور صلی اللہ علیہ وسلم پر ایمان ہی نہیں لایا۔ (العیاذ باللہ)

صحابہ کرام رضی اللہ عنہم کے مشاجرات کے متعلق اس قسم کے مضامین مکتوبات شریف میں بکثرت ہیں بتلادینا ضروری ہے کہ حضرت مجدد رحمۃ اللہ علیہ نے صرف اس اصول بحث ہی پر اکتفا نہیں کیا

بلکہ جن صحابہ کرام کے حضرت علی مرتضیٰ رضی اللہ عنہ سے نزاعات اور محاربات ہوئے ہیں ان کے اہل و مناقب بھی آپ نے مکتوبات شریف میں بڑے اہتمام سے لکھے ہیں جن کے مطالعہ کے کوئی صحیح الایمان ان بزرگوں کی طرف سے کبھی بدگمان نہیں ہو سکتا۔ ملاحظہ ہو:

### حضرت عائشہ صدیقہ رضی اللہ عنہا

حضرت علی مرتضیٰ رضی اللہ عنہ کے محاربین میں ایک حضرت عائشہ صدیقہ رضی اللہ عنہا بھی ہیں حضرت رضی اللہ عنہ نے محاربات ہی پر کلام کرتے ہوئے ایک موقع پر ارقام فرماتے ہیں:

”حضرت عائشہ صدیقہ رضی اللہ عنہا جو محبوب رب العالمین حضرت خاتم النبیین صلی اللہ علیہ وسلم کی محبوبہ اور اخیر لمحہ حیات تک حضور کی منظور نظر ہیں اور جن کے حجرہ مبارکہ میں آنحضرت صلی اللہ علیہ وسلم نے اپنی حیات طیبہ کے آخری دن گزارے وہ آخر کار جن کے آغوش میں حضرت نے ملا اعلیٰ کو، حلت فرمائی اور وہ انہیں کے حجرہ مقدسہ میں آپ صلی اللہ علیہ وسلم آج تک آرام فرما ہیں اور پھر علاوہ ان تمام چند فضائل و خصائص کے علم و اجتہاد میں بھی ان کا پایہ نہایت بلند تھا اور حضرت رسالتآب صلی اللہ علیہ وسلم نے نصف دین کی تبلیغ و اشاعت ان کے سپرد کی تھی اور صحابہ کرام رضی اللہ عنہم مشکل معاملات اور اہم مسائل میں ان کی طرف رجوع کرتے تھے اور ان ہی سے ناقابل حل گتھیاں حل کراتے تھے پس ایسی صدیقہ مطہرہ کو صرف حضرت علی مرتضیٰ رضی اللہ عنہ سے اختلاف کرنے کی وجہ سے مطعون کرنا اور ناروا باتیں ان کی طرف منسوب کرنا بہت نامناسب اور ایمان سے دور ہے۔“

ہر گزم سبورت می آید زروئے اعتقاد

ایس ہمہ ہا کردن و دین پیغمبر صلی اللہ علیہ وسلم داشتن

حضرت علی رضی اللہ عنہ اگر رسول اللہ صلی اللہ علیہ وسلم کے داماد اور آپ کے چچا زاد بھائی ہیں تو حضرت صدیقہ رضی اللہ عنہا آپ صلی اللہ علیہ وسلم کی زوجہ مطہرہ اور محبوب ترین شریک زندگی ہیں اب سے چند سال پہلے فقیر کا یہ طریقہ تھا کہ اگر رسالتآب صلی اللہ علیہ وسلم کے ایصال ثواب کے لیے کھانا پکاتا تو حضور صلی اللہ علیہ وسلم کے ساتھ آپ کی جگر گوشہ حضرت فاطمہ زہرا رضی اللہ عنہا اور حضرت علی رضی اللہ عنہ اور حضرت حسنین رضی اللہ عنہم کو شامل کیا کرتا تھا ایک روز خواب میں دیکھتا ہوں کہ آنحضرت صلی اللہ علیہ وسلم تشریف فرما ہیں میں سلام عرض کرتا ہوں اور آپ صلی اللہ علیہ وسلم فقیر کی طرف توجہ نہیں فرماتے اور رخ مبارک دوسری طرف کیے

ہوئے ہیں پھر اسی اثناء میں فقیر سے فرمایا کہ میں عائشہ رضی اللہ عنہا کے گھر کھانا کھاتا ہوں جو مجھے کھانا چاہے وہ عائشہ رضی اللہ عنہا کے گھر بھیجے (اللہ اکبر) اس وقت فقیر کو معلوم ہوا کہ حضرت صلی اللہ علیہ وسلم کی عداوت تو جہی کا باعث یہ ہے کہ میں حضرت صدیقہ رضی اللہ عنہا کو ایصالِ ثواب میں شریک نہیں کرتا تھا اس کے بعد سے تو میں نے نہ صرف صدیقہ طاہرہ رضی اللہ عنہا بلکہ باقی تمام ازواجِ مطہرات کو بھی اور سب ہی اہل بیت کو شریک کرنے لگا ہوں اور سب سے توسل کرنے لگا الحاصل حضرت پیغمبر صلی اللہ علیہ وسلم کو جو تکلیف حضرت علی مرتضیٰ رضی اللہ عنہ کی شان میں گستاخی سے پہنچتی ہے اس سے کہیں زیادہ اذیت حضرت صدیقہ طاہرہ رضی اللہ عنہا کے متعلق بیہودہ گوئی سے ہوتی ہے اور ہر صاحب عقل و انصاف اس فرق کو سمجھ سکتا ہے۔

### حضرت طلحہ وزبیر رضی اللہ عنہما

جن صحابہ کرام سے حضرت علی مرتضیٰ رضی اللہ عنہ کی محاربات ہوئے ان میں حضرت طلحہ و زبیر رضی اللہ عنہما بھی ہیں ان دونوں حضرات کے متعلق حضرت مجدد رحمۃ اللہ علیہ اسی مکتوب میں ارقام ہیں۔

”حضرت طلحہ وزبیر رضی اللہ عنہما جلیل القدر صحابہ کرام رضی اللہ عنہما سے ہیں اور عشرہ مبشرہ میں داخل ہیں ان پر کسی قسم کا طعن روا نہیں اور اگر کوئی بد نصیب ان بزرگ ہستیوں پر لعنت و ملامت کرے تو اس کی یہ لعنت و علامت خود اسی پر لوٹے گی۔ یہ وہی طلحہ اور زبیر رضی اللہ عنہما ہیں کہ جن کو حضرت فاروق اعظم رضی اللہ عنہ نے ان چھ آدمیوں میں داخل کیا تھا جن کے متعلق فرمایا تھا کہ یہ اپنے میں سے میرے بعد کسی ایک کو خلیفہ منتخب کر لیں ان دونوں حضرات نے باختیار خود اپنے نام واپس لے لیے اور صاف کہہ دیا ”ترکت خطی“ یعنی ہم خلافت نہیں چاہتے اور یہ وہی تو طلحہ رضی اللہ عنہ ہیں جنہوں نے اپنے سگے باپ کو حضور صلی اللہ علیہ وسلم کی شان میں بے ادبی کی وجہ سے قتل کر دیا تھا اور اس کا سر حضور صلی اللہ علیہ وسلم کے قدموں میں لا کر ڈال دیا اور قرآن مجید میں ان کے اس فعل پر تحسین و آفرین کی آیت نازل ہوئی اور یہ زبیر رضی اللہ عنہ وہی زبیر رضی اللہ عنہ ہیں کہ مخبر صادق علیہ السلام نے ان کے قتل ہونے کی وعید کی تھی جیسا کہ حدیث میں آیا ہے کہ قاتل زبیر فی النار یعنی زبیر رضی اللہ عنہ پر لعن طعن کرنے والے بھی اس کے قاتل سے کم نہیں ہیں اور ان کے لیے بھی عذاب نار مقرر ہے پس خبردار خبردار! بچو بچو ان

رات اکابر دین اور اسلام کے پہلوئے مایہ ناز فرزندوں کی بدگوئی سے بچو، جنہوں نے اعلیٰ  
 اللہ کے لیے نصرت و حفاظت اور دین الہی کی تائید و حمایت کے لیے اپنی جان و مال کی بازی لگا  
 لی اور رات دن خفیہ و علانیہ اس مقصد کے لیے سرگرم عمل اور ساعی رہے اور انہوں نے صرف  
 رسول اللہ صلی اللہ علیہ وسلم کی محبت کی خاطر اپنے کنبوں قبیلوں اپنے دل کے ٹکڑوں لڑکوں اور لڑکیوں بیویوں  
 اور دوسرے رشتہ داروں کو چھوڑ دیا اور اپنے وطنوں اور گھروں کو اور اپنے چشموں اور کھیتوں اور  
 گھروں اور باغوں کو خیر باد کہہ دیا تھا اور سخت اور خطرناک موقعوں پر رسول اللہ صلی اللہ علیہ وسلم کی جان کو اپنی  
 جانوں سے زیادہ عزیز سمجھا اور اپنی محبت اپنے مال و اولاد کی محبت کے مقابلہ میں حضور کی محبت کو  
 ترجیح دی وہ وہ ہیں کہ ان کو صحبت نبوی کا شرف حاصل ہوا اور برکات نبوت ان کے حصہ میں آئے  
 انہوں نے وحی کو آتے دیکھا فرشتوں کی حاضری سے مشرف ہوئے اپنی آنکھوں سے انہوں نے  
 حضور صلی اللہ علیہ وسلم کے معجزات اور آپ کی روشن نشانیاں دیکھیں تاکہ جو غیب تھا وہ ان کے لیے شہادت  
 ہو گیا اور جو علم یقین تھا وہ عین یقین سے بدل گیا اور ان کو ایمان و ایقان کا درجہ حاصل ہوا جو ان  
 کے بعد کسی کو نہیں حاصل ہو سکتا حتیٰ کہ خود سرور عالم صلی اللہ علیہ وسلم نے ارشاد فرمایا کہ اگر آئندہ آنے والا  
 کوئی مسلمان پہاڑ کے برابر سونا بھی اللہ کے راہ میں خرچ کر دے تو وہ میرے صحابہ رضی اللہ عنہم کے ایک  
 سیر بلکہ آدھے سیر جو کے برابر بھی نہیں اور ہاں یہ قدوسیوں کی وہی جماعت ہے جن کی تعریف حق  
 تعالیٰ نے قرآن مجید میں نازل کی اور اعلان کر دیا کہ میں ان سے راضی ہوں اور وہ مجھ سے راضی  
 ہیں اور دوسرے موقعہ پر فرمایا کہ یہ ان کا حال لکھا جا چکا ہے تو رات میں اور ان کی مثال انجیل میں  
 یہ ہے کہ وہ کھیتی کی طرح ہیں کہ نکلا اس کا اکھوا پھر اس میں طاقت آئی پھر موٹی ہو گئی یہاں تک کہ وہ  
 اپنے تنہ پر سیدھی کھڑی ہو گئی جس کو دیکھ کر کاشتکاروں کی خوشی ہوتی ہے یہ اس لیے کہ جلیں ان کی  
 وجہ سے کفار پس اللہ تعالیٰ نے ان سے جلن اور عداوت رکھنے والوں کو کافر قرار دیا ہے لہذا ان کے  
 بغض و عداوت سے ایسا ہی پرہیز کرنا چاہئے جیسا کہ کفر سے کیا جاتا ہے جو جماعت اس مرتبہ کی ہو  
 اور اس کو رسول اللہ صلی اللہ علیہ وسلم سے یہ نسبت حاصل ہو اگر بعض معاملات میں اس کے افراد میں اجتہادی  
 اختلاف ہو جائے اور نبوت نزاع تک پہنچے اور ہر ایک اپنی رائے اور اپنے اجتہاد کے مطابق عمل  
 کرے تو اس میں کسی کو طعن و اعتراض کی گنجائش نہیں بلکہ حق و صواب اس موقع پر اختلاف ہی ہے

کیونکہ صاحب اجتہاد دوسرے کے اجتہاد پر عمل نہیں کر سکتا۔“

### حضرت امیر معاویہ رضی اللہ عنہ

جن صحابہ کرام رضی اللہ عنہم کے حضرت علی مرتضیٰ رضی اللہ عنہ سے اختلافات ہوئے اور جنگ و قتال کی نوبت آئی ان میں سے ایک حضرت معاویہ رضی اللہ عنہ بھی ہیں اور چونکہ حضرت علی مرتضیٰ رضی اللہ عنہ سے ان کی جنگ دیر تک رہی اور خلافت و امارت ان کے خاندان میں بہت دنوں تک رہی اس لیے ان کے خلاف معاندانہ پروپیگنڈہ حضرت عائشہ رضی اللہ عنہا اور حضرت طلحہ رضی اللہ عنہ اور حضرت زبیر رضی اللہ عنہ کی بہ نسبت بہت زیادہ کیا گیا اسی کا اثر ہے کہ بہت سے اپنے کو سنی کہنے اور سمجھنے والے بھی اگرچہ حضرت صدیقہ رضی اللہ عنہا اور حضرت طلحہ رضی اللہ عنہما اور حضرت زبیر رضی اللہ عنہ سے کسی قسم کا سوء ظن نہیں رکھتے لیکن حضرت امیر معاویہ رضی اللہ عنہ کی طرف سے بدگمانی رکھتے ہیں اور ان کی شان میں بے ادبی کی جرأت کر جاتے ہیں حالانکہ یہ بھی رض کا ایک شعبہ ہے اس لیے حضرت مجدد رحمۃ اللہ علیہ نے حضرت معاویہ رضی اللہ عنہ کے فضائل و مناقب کی نشر و اشاعت اور ان کی پوزیشن صاف کرنے کی طرف بھی خاص توجہ مبذول فرمائی ہے چند اقتباس ملاحظہ ہوں دفتر اول کا مکتوب نمبر ۲۵۱ جو خواجہ محمد اشرف کے نام ہے جو اسی قسم کے مباحث سے بھرا ہوا ہے اور جس کے بعض اقتباسات تفصیل شیخین رضی اللہ عنہم کے عنوان کے ذیل میں گزر بھی چکے ہیں اسی میں حضرت امیر معاویہ رضی اللہ عنہ کے بارہ ارقام فرماتے ہیں۔

”شیخ ابوشکور سلمیٰ نے اپنی کتاب تمجید میں تصریح کی ہے کہ حضرت معاویہ رضی اللہ عنہ اور صحابہ کرام رضی اللہ عنہم میں سے ان کے وہ رفقاء جو جنگ میں ان کے ساتھ تھے اگرچہ خطا پر تھے لیکن ان کی یہ خطا اجتہادی تھی اور ابن حجر رضی اللہ عنہ نے صواعق محرقہ میں لکھا ہے کہ حضرت علی رضی اللہ عنہ سے حضرت معاویہ رضی اللہ عنہ کا نزاع اجتہاد پر مبنی تھا اور اس کو انہوں نے اہلسنت کے عقائد میں شمار کیا ہے۔“

اس کے بعد شارح مواقف کی ایک ”موہم“ عبارت پر تنبیہ اور ان کی غلطی کی اصلاح فرمانے کے بعد ارقام فرماتے ہیں:

یہ بات صحت کے ساتھ معلوم ہے اور پایہ ثبوت کو پہنچ چکی ہے کہ حضرت معاویہ رضی اللہ عنہ حقوق اللہ اور حقوق المسلمین دونوں کے پورا کرنے میں خلیفہ

عادل تھے۔

پھر چند سطر کے بعد فرماتے ہیں:

اور احادیث نبویہ صلی اللہ علیہ وسلم میں ثقہ راویوں کی سند سے وارد ہوا ہے کہ آنحضرت صلی اللہ علیہ وسلم نے جناب معاویہ رضی اللہ عنہ کے حق میں دعا فرمائی کہ ”اے اللہ اس کو کتاب و حساب کا علم دے اور کتاب سے بجا۔ ایک اور موقع پر حضرت نے ان ہی کے لیے دعا فرمائی کہ خداوند اس کو ہادی مہدی بنا۔“ حضور صلی اللہ علیہ وسلم کی دعاء بلا ریب مقبول ہے۔

پھر چند سطر کے بعد فرماتے ہیں:

اور امام مالک رحمۃ اللہ علیہ جو تابعین میں سے ہیں اور اپنے زمانہ میں مدینہ کے سب سے بڑے عالم تھے ان کا فتویٰ ہے کہ حضرت معاویہ رضی اللہ عنہ اور ان کے رفیق عمرو بن العاص رضی اللہ عنہ کو گالی دینے والا واجب القتل ہے اور نیز امام مالک رحمۃ اللہ علیہ نے حضرت معاویہ رضی اللہ عنہ کی گالی کو حضرت ابوبکر رضی اللہ عنہ و حضرت عمر رضی اللہ عنہ و حضرت عثمان رضی اللہ عنہ کی گالی کے حکم میں قرار دیا ہے، یعنی ان کے نزدیک ان دونوں جرموں کی سزا قتل ہے۔ اے بھائی! یہ معاملہ تنہا امیر معاویہ رضی اللہ عنہ کا نہیں ہے قریباً نصف صحابہ کرام رضی اللہ عنہم ان کے ساتھ اس معاملہ میں شریک ہیں پس اگر حضرت علی مرتضیٰ رضی اللہ عنہ سے جنگ کرنے والوں کو کافر یا فاسق کہا جائے تو آدھے دین سے ہاتھ دھونا پڑے گا جو انہی حضرات کی نقل روایت سے ہم تک پہنچا ہے اور اس انجام سے کوئی ایسا زندق اور ملحد ہی راضی ہو سکتا ہے جس کا مقصد ہی دین کو برباد کرنا ہو امام غزالی رحمۃ اللہ علیہ نے تصریح کی ہے کہ حضرت معاویہ رضی اللہ عنہ کی وہ جنگ، خلافت کے بارے میں نہیں تھی بلکہ اس کا تعلق بھی حضرت عثمان رضی اللہ عنہ کے قصاص ہی سے تھا اور شیخ ابن حجر رحمۃ اللہ علیہ نے بھی اس کو اہلسنت کے عقائد سے لکھا ہے۔

پھر چند سطر بعد فرماتے ہیں:

”اے برادر! اس بارہ میں سلامتی کی راہ اور نجات کا راستہ یہی ہے کہ صحابہ کرام رضی اللہ عنہم کے باہمی اختلافات و محاربات کے متعلق خاموشی اختیار کی جائے اور زبان کھولی ہی نہ جائے رسول اللہ صلی اللہ علیہ وسلم کا ارشاد ہے میرے صحابہ رضی اللہ عنہم میں جو نزاعات ہوں ان سے الگ تھلگ رہو نیز حضور صلی اللہ علیہ وسلم نے فرمایا کہ: ”میرے اصحاب کے بارے میں خدا کا خوف کرو اس کے مواخذہ سے

ڈرو اور ان کو اپنی تیز کلامی اور بدگوئی کا نشانہ نہ بناؤ۔“

## شرفِ صحبت

شیعہ اور اہلسنت کے نقطہ ہائے نظر میں ایک اصولی اختلاف یہ بھی ہے کہ اہل تشیع کے نزدیک ”صحبت رسول“ کی کوئی خاص اہمیت نہیں جمہور صحابہ رضی اللہ عنہم کو معاذ اللہ وہ مومن ہی تسلیم نہیں کرتے اور جن تین چار حضرات، حضرت مقداد رضی اللہ عنہ، سلمان فارسی رضی اللہ عنہ، ابوذر غفاری رضی اللہ عنہ، زید بن ارقم رضی اللہ عنہ کے ایمان کے وہ قائل ہیں اور ان کی جو تعظیم و توقیر وہ کرتے ہیں تو وہ بھی اس لحاظ سے نہیں کہ وہ ”اصحاب رسول صلی اللہ علیہ وسلم“ ہیں بلکہ صرف اس وجہ سے کہ وہ ان کے نزدیک حضرت علی مرتضیٰ رضی اللہ عنہ کی ”پارٹی“ میں شامل اور ان کے ناصر و مددگار تھے بہر حال نفس صحبت رسول صلی اللہ علیہ وسلم کی ان کے نزدیک کوئی خاص وقعت نہیں اور یہ حقیقت ہے کہ صحبت رسالت صلی اللہ علیہ وسلم کی حقیقی عظمت اگر کسی کے دل میں قائم ہو جائے اور اس کے واقعی فضل و شرف کو وہ سمجھ لے تو کبھی تشیع کا شکار نہیں ہو سکتا اس لیے حضرت مجدد رحمۃ اللہ علیہ نے اپنے مکتوبات میں اس اصول پر بھی بہت زیادہ زور قلم صرف کیا ہے۔ دفتر اول کے مکتوب نمبر ۲۵۱ میں فرماتے ہیں:

”جاننا چاہئے کہ رسول اللہ صلی اللہ علیہ وسلم کے تمام صحابہ کرام رضی اللہ عنہم واجب التعظیم ہیں اور ہم کو چاہئے کہ ان سب کو عزت و عظمت کے ساتھ یاد کریں خطیب حضرت انس رضی اللہ عنہ سے راوی ہیں کہ رسول اللہ صلی اللہ علیہ وسلم نے ارشاد فرمایا کہ اللہ تعالیٰ نے ساری مخلوق میں سے مجھے چنا اور پھر میرے لیے اصحاب رضی اللہ عنہم منتخب کیے اور ان میں سے میرے رشتہ داروں اور مددگاروں کا انتخاب کیا پس جس نے ان کے بارے میں میرے حق کی رعایت کی اس کی اللہ تعالیٰ رعایت کرے گا اور جس نے ان کے بارے میں میرا دل دکھایا اللہ اس کو ایذا پہنچائے گا۔ اور طبرانی رحمۃ اللہ علیہ ابن عباس رضی اللہ عنہم سے راوی ہیں کہ رسول اللہ صلی اللہ علیہ وسلم نے فرمایا جس نے میرے اصحاب رضی اللہ عنہم کو گالی دی اس پر اللہ کی اور فرشتوں کی اور سارے آدمیوں کی لعنت۔ اور ابن عدی نے حضرت عائشہ رضی اللہ عنہا سے روایت کیا ہے کہ رسول اللہ صلی اللہ علیہ وسلم نے فرمایا کہ میری امت میں بدترین وہ ہیں جو میرے اصحاب رضی اللہ عنہم کے بارے میں زیادہ بے باک ہیں۔“

نیز اسی دفتر کے مکتوب ۵۹ میں ارقام فرماتے ہیں:

”اور صحبت نبوی کی فضیلت تمام دوسرے فضائل و کمالات سے اعلیٰ و بالا ہے اور اسی اسطے وہ اولیں قرنی جو بلاشبہ تابعین میں افضل ترین ہیں کسی ادنیٰ صحابی کے مرتبہ کو بھی نہیں پہنچ سکے اس کسی چیز کو بھی صحابیت کی فضیلت کے ہم پلہ نہ ٹھیراؤ کیونکہ ان کا ایمان تو صحبت نبوی کی برکت اور نزول وحی کے مشاہدہ کی وجہ سے شہودی ہو گیا ہے۔“

دفتر اول ۷۵ اور اس سے پہلے مکتوب میں فرمایا:

”حضرت عبداللہ بن المبارک رضی اللہ عنہ سے سوال کیا گیا کہ حضرت معاویہ رضی اللہ عنہ اور حضرت عمر بن عبدالعزیز رضی اللہ عنہ میں سے کون افضل ہے؟ ارشاد فرمایا کہ رسول اللہ صلی اللہ علیہ وسلم کی ہمراہی میں معاویہ رضی اللہ عنہ جس گھوڑے پر سوار ہوئے اس کی ناک میں جو غبار پہنچا وہ بھی عمر بن عبدالعزیز رضی اللہ عنہ سے بدرجہا بہتر ہے۔“

نیز اسی دفتر مکتوب ۱۲۰ میں ارقام فرماتے ہیں:

”صحبت کی برابر کسی بھی چیز کو نہ ٹھیراؤ کیا نہیں دیکھتے ہو کہ رسول اللہ صلی اللہ علیہ وسلم کے اصحاب کرام رضی اللہ عنہم صحبت ہی کی وجہ سے ماسوا انبیاء کے اور سب پر فوقیت لے گئے اور اولیں قرنی اور عمر بن عبدالعزیز مروانی جیسے جلیل القدر حضرات سے بھی افضل ٹھہرے حتیٰ کہ صحبت نبوی صلی اللہ علیہ وسلم ہی کی برکت سے امیر معاویہ رضی اللہ عنہ کی غلط رائے اور عمرو بن العاص رضی اللہ عنہ کی بھول چوک اولیں قرنی اور عمر مروانی کی صواب دید اور صحیح رائے سے افضل ہوئی کیونکہ ان بزرگوں کا ایمان شرف صحبت وہ دیدار حضرت رسالت صلی اللہ علیہ وسلم اور معائنہ وحی و ملائک اور مشاہدہ معجزات و خوراق کی وجہ سے شہودی ہو گیا اور بعد والوں نے جس کو صرف سنا اس کو انہوں نے گویا اپنی آنکھوں سے دیکھا اور بھلا دوسروں کو یہ چیزیں جو تمام فضائل و کمالات کی اصل و بنیاد ہیں کہاں نصیب ہوئیں اور اگر حضرت اولیں قرنی کو صحبت کی فضیلت ان خواص و برکات کے ساتھ معلوم ہو جاتی تو وہ اس کے مقابلہ میں کسی چیز کو بھی ترجیح نہ دیتے اور پھر ان کو کوئی ضرورت بھی حاضری بارگاہ نبوت سے نہ روک سکتی لیکن اللہ جس کو چاہتا ہے اپنی رحمت سے خاص کرتا ہے اور وہ بڑے فضل و کرم والا ہے۔“

سکندر کو نہیں دیتے ہیں پانی  
نہیں ملتی بزور زور یہ دولت

اے اللہ! اگرچہ تو نے ہم کو اس مقدس عہد میں پیدا نہیں کیا مگر آخرت میں ان کی جماعت اور ان کے گروہ میں ہمارا حشر ضرور فرما! بطفیل اپنے حبیب سید المرسلین صلی اللہ علیہ وسلم کے صحبت نبوی صلی اللہ علیہ وسلم کی فضیلت و اہمیت کے متعلق اس قسم کے ایمان افروز مضامین میں مکتوبات شریف میں بکثرت ہیں جن کے مطالعہ کے بعد کوئی شخص رخص کی گمراہی کا شکار انشاء اللہ کبھی نہیں ہو سکتا یہاں ہم حضرت مجدد رحمۃ اللہ علیہ کی مذکورہ بالا دعاء پر آمین کہتے ہوئے بقصد اختصار انہی چند اقتباسات پر اکتفا کرتے ہیں۔

### سارے مطاعن کا ایک اصولی جواب

شیعوں کے پاس گمراہ کرنے کا سب سے بڑا حربہ ”مطاعن“ ہیں اور مکالمات و مباحثات میں بھی دیکھا گیا کہ وہ جب کسی بحث میں عاجز آتے اور میدان کلام کو اپنے لیے تنگ پاتے ہیں تو فوراً مطاعن صحابہ رضی اللہ عنہم پر آجاتے ہیں اور اسی بحث کو وہ اپنا سب سے بڑا ہتھیار سمجھتے ہیں صحابہ کرام رضی اللہ عنہم کی طرف سے بدگمانی اور ان سے بغض و عداوت رخص کی اصل اساس ہے اور اس گمراہی میں دوسروں کو بھی شریک کرنے کا سب سے بڑا ذریعہ یہی ”مطاعن“ کی اشاعت ہے اس لئے ”مطاعن“ کے جوابات کی طرف بھی حضرت مجدد رحمۃ اللہ علیہ نے خاص توجہ مبذول فرمائی اور شیعوں کے ان مشہور ”مطاعن“ کے مفصل جوابات جن کو شیعہ بہت زیادہ اچھالتے ہیں آپ نے اپنے رسالہ ”ردروافض“ کے علاوہ متعدد مکاتیب میں بھی سپرد قلم فرمائے ہیں ان تفصیلی جوابات کے علاوہ آپ نے تمام مطاعن کا ایک اصولی جواب بھی دیا ہے جس کو ملحوظ رکھنے کے بعد اس سلسلہ کی ساری بحثیں کا فور ہو جاتی ہیں اور یقین واثق کے ساتھ کہا جاسکتا ہے کہ مصنفین شیعہ نے اس باب میں جو دفتر کے دفتر سیاہ کیے ہیں حضرت مجدد رحمۃ اللہ علیہ کا یہی ایک اصولی جواب ان سب کو خاکستر کر دینے کے لیے کافی ہے۔“

دفتر دوم کے مکتوب ۹۶ میں واقعہ قرطاس پر کلام کرتے ہوئے ارقام فرماتے ہیں:

حق تعالیٰ تم کو ہدایت دے اور سیدھے راستہ پر چلائے تم کو معلوم ہونا چاہئے کہ یہ شبہ اور جیسے اور شبہات جن کو فرقہ شیعہ کے لوگ حضرات خلفاء ثلاثہ اور دیگر تمام صحابہ کرام رضی اللہ عنہم پر وار تے ہیں اور ان شکوک و اعتراضات سے ان کو مجروح و مطعون کرنا چاہتے اگر یہ کچھ انصاف سے کام لیں اور حضرت خیر البشر صلی اللہ علیہ وسلم کی صحبت کی فضیلت و اہمیت کو قبول کر لیں اور جان لیں کہ حضور صلی اللہ علیہ وسلم کی صحبت میں رہ کر ان کے نفوس ہو او ہوس سے صاف اور ان کے سینے کینوں اور گدورتوں سے پاک ہو گئے تھے اور سمجھ لیں کہ یہ وہ بزرگان دین اور عظمائے اسلام ہیں جنہوں نے دن اور رات خفیہ اور علانیہ غرض ہر وقت اور ہر طرح دین متین کی تائید و حمایت اور اعلاء کلمۃ اسلام کے لیے اپنی تمام کوششیں اور طاقتیں صرف کر دیں اور حضور رسول مقبول صلی اللہ علیہ وسلم کی صحبت کی وجہ سے اپنے کنبے قبیلوں، اپنے بال بچوں، اپنی، اپنی چھتی بیویوں کو چھوڑ دیا اپنے عزیز وطنوں اپنے آباد گھروں کو اپنے چشموں اور کھیتوں کو اپنے درختوں اور اپنی نہروں کو ہمیشہ کے لیے خیر باد کہہ دیا انہوں نے رسول اللہ صلی اللہ علیہ وسلم کے نفس مقدس کو اپنے نفوس پر ترجیح دی اور حضور صلی اللہ علیہ وسلم کی صحبت کو اپنی اور اپنے اموال و اولاد کی محبت پر مقدم رکھا انہوں نے وحی کو اترتے اور فرشتوں کو آتے دیکھا حضور صلی اللہ علیہ وسلم کے معجزات اور آپ کی روشن نشانیوں کا انہوں نے پشم خود مشاہدہ کیا یہاں تک "غیب" ان کے حق میں "شہادت" بن گیا اور ان کا علم یقین عین یقین سے بدل گیا وہی وہ خوش نصیب ہیں جن کی مدح و ثناء حق تعالیٰ نے قرآن مجید میں نازل فرمائی اور اعلان فرمایا کہ اللہ ان سے راضی ہے اور وہ اللہ سے راضی ہیں" اور دوسری جگہ فرمایا کہ یہ حال سطور ہے ان کا توراہ میں اور انجیل میں، پھر جبکہ تمام صحابہ کرام رضی اللہ عنہم ان خصائص و فضائل سے مشرف ہیں تو پھر خاص اکابر صحابہ رضی اللہ عنہم یعنی حضرات خلفاء راشدین رضی اللہ عنہم کے متعلق کیا کہا جائے اور کیا کہا جاسکتا ہے۔

اگر ان اعتراض کرنے والوں کی نظر میں کچھ انصاف ہو اور یہ حضرت خیر البشر صلی اللہ علیہ وسلم کی صحبت کی عظمت کو مان لیں اور صحابہ کرام رضی اللہ عنہم کی بزرگی اور عالی مرتبی کو جان لیں تو زیادہ بعید نہیں کہ یہ خود ہی اپنے ان شبہات کو طمع شدہ مغالطوں اور سفسطوں کے رنگ میں دیکھنے لگیں اور ان کو درجہ اعتبار و اعتماد سے ساقط کر دیں اگرچہ غلط فہمی کے منشا کی تعین نہ بتا سکیں اور قریب و سفسطہ کے محل کو انگلی رکھ کر نہ بتا سکیں لیکن کم از کم اجمالاً اس قدر ضرور سمجھ لیں گے کہ یہ شکوک

و شہادت لا حاصل ہیں بلکہ بہت سی بدیہی اور کھلی ہوئی حقیقتوں کے خلاف اور کتاب و سنت سے مردود و مطرود ہیں۔

اس تمہید کے بعد حضرت مجدد رحمۃ اللہ علیہ نے واقعہ قرطاس پر چند مقدمات قائم کر کے مفصل کلام فرمایا ہے اور اس سے متعلق شیعوں کے مشہور اعتراض کا تفصیلی جواب دیا ہے اور گویا اس کے مقدمات کی تحلیل کر کے انگلی رکھ رکھ کے بھی بتلا دیا ہے کہ کہاں کہاں اس میں فریب دیا جاتا ہے اس کے بعد پھر اسی اصولی رنگ میں فرماتے ہیں:

”فقیر کے نزدیک ان شکوک و شہادت کی مثال بالکل ایسی ہے کہ کوئی چالاک اور پرفن شخص بیوقوفوں کی کسی جماعت کے پاس پہنچے اور ایک پتھر کو جس کو وہ اپنی آنکھوں سے دیکھ رہے ہیں اپنے پر فریب دلائل اور ملمع شدہ مقدمات سے سونا ثابت کرے اور یہ بچارے اس کے پر تزویر ”دلائل“ کے جواب سے عاجز ہونے اور تعین و تشخیص کے ساتھ اس کی غلطی نہ پکڑ سکنے کی وجہ سے خود شبہ میں پڑ جائیں بلکہ اپنے مشاہدہ کے خلاف اس کو سونا یقین کرنے لگیں اور اپنے احساس و ادراک کو ناقابل اعتماد سمجھ کر پس پشت ڈال دیں لیکن عقلمند اور ہوشیار آدمی کا کام یہ ہے کہ ایسے موقع پر اپنی حس اور اپنے ادراک کی ہدایت پر اعتماد کرے اور ان ملمع شدہ و ہمی مقدمات کو ناقابل اعتناء سمجھے بالکل یہی حال مسئلہ زیر بحث کا ہے کہ حضرات خلفاء ثلاثہ رضی اللہ عنہم بلکہ تمام صحابہ کرام رضی اللہ عنہم کی بزرگی اور عالی مرتبتی قرآن و حدیث کی رو سے جانی بوجھی بلکہ گویا آنکھوں دیکھی حقیقت ہے جس میں کسی شک و شبہ کی گنجائش نہیں لیکن یہ ناحق کوشش جماعت اپنے ملمع شدہ دلائل سے ان پر طعن و قدح کرتی ہے پس ان کی وہ جری و قدح بالکل ایسی ہی ہے جیسے کہ کوئی عیار اپنے ہاتھ کے پتھر کے ٹکڑے کو سونا ثابت کرنے کی کوشش کرے اور اپنے ”منطقی“ دلائل سے سیدھے لوگوں کو بیوقوف بنائے اے رب ہمارے! ہدایت کے بعد ہمارے دلوں کو کبھی اور گمراہی سے محفوظ رکھ اور ہم کو اپنی رحمت سے نواز تو ہی ہر نعمت کا بخشنے والا ہے رَبَّنَا لَا تُزِغْ قُلُوبَنَا بَعْدَ إِذْ هَدَيْتَنَا وَهَبْ لَنَا مِنْ لَدُنْكَ رَحْمَةً إِنَّكَ أَنْتَ الْوَهَّابُ۔

درحقیقت شیعوں کے تمام مطاعن کی حقیقت یہی اور صرف یہی ہے اور اس کے جان لینے کے بعد تشیع کا سارا طلسم ٹوٹ جانا اور ان کی آبلہ فریبیوں کا پردہ تارتار ہو جاتا ہے۔  
حضرت مجدد رحمۃ اللہ علیہ نے فتنہ رافض اور اس کے مختلف شعبوں کے خلاف اپنے مستقل رسالہ ”ردّ رافض“ کے علاوہ مکتوبات شریف میں بھی جو کچھ متفرق طور پر لکھا ہے اگر اس سب کو جمع کیا جائے تو بلاشبہ ایک ضخیم کتاب مرتبہ ہو سکتی ہے اس مختصر مقالہ میں ہم نے جو اقتباسات پیش کیے ہیں درحقیقت ان کو سمندر سے صرف کوزہ بلکہ قطرہ ہی کی نسبت ہے۔

اس ”ایرانی فتنہ“ کے خلاف اس قلمی جہاد کے علاوہ آپ نے لسانی جنگ بھی بڑی پامردی سے کی اور اگرچہ یہ فتنہ حکومت وقت کے آغوش میں تربیت پا رہا تھا اور گویا شاہی محل ہی اس کا سرچشمہ بنا ہوا تھا پھر بھی آپ نے بارہا علی درس الاشہاد عام معرکوں اور خاص محفلوں میں مناظروں اور تقریروں میں اس کے تار و پود بکھیرنے میں کوئی دقیقہ نہیں چھوڑا اور یقین کے ساتھ کہا جاسکتا ہے کہ آپ ہی کی ان مجددانہ مساعی اور مجاہدانہ سرگرمیوں نے عام مسلمانوں کو اس سیلاب میں بہنے سے بچا لیا ورنہ آج ہندو پاک میں ۴۰ کروڑ مسلمانوں میں ”عداء ابو بکر رضی اللہ عنہ و عمر رضی اللہ عنہ کی تعداد صرف دو کروڑ ہی نہ ہوتی، (اللہم نور مرقدہ وبرد مضجعہ واحشر نامعہ)۔

### حکمران طبقہ کی اصلاح

حکومت کی بے راہ روی اور ہندو نوازی کی وجہ اسلام اور فرزند ان اسلام پر اس وقت جو کچھ گزر رہی تھی اور ہندوستان کی زمین باوجود اس کی وسعت کے ان کے حق میں جس قدر تنگ کر دی گئی تھی اس کا اندازہ حضرت مجدد رحمۃ اللہ علیہ کے انہی اجمالی بیانات سے ہو سکتا ہے یہ تو بیرونی بلا تھی جو بد قسمتی سے حکومت اور آہ کہ اپنی حکومت کے ہاتھوں سے مسلط ہو رہی تھی۔

لیکن بدتمیزی کے اس طوفان کا مقابلہ بھلا ان تنکوں سے کیا ہو سکتا تھا؟ قدرت ہمیشہ ایسے موقعہ پر کسی ایسی ”عظیم ہستی“ کو برسر کار لائی ہے جو وہی کمالات اور غیبی قوتوں سے سرفراز ہوتا ہے اور دراصل یہ ساری تمہید اسی بزرگ ہستی اور اس کے محیر العقول کارنامے آہنی عزامت و ارادے کی تفصیل ہی کے لیے تھی لیکن تمہید بھی اتنی طویل ہو چکی ہے کہ اب اس کے لیے کسی

تذکرہ امام ربانی مجدد الف ثانی

دوسرے مستقل باب یا ”مقالہ“ کی ضرورت ہے بلکہ میں تو سمجھتا ہوں کہ مذکورہ بالا واقعات ہائے  
 کے دیکھنے کے بعد اب اندازہ ہو سکتا ہے کہ مغلی تخت پر اکبر کے نام سے جو بادشاہ پچاس سال تک  
 بیٹھا رہا وہ کیا تھا اور پھر اچانک عہد جہانگیری میں دریا کا رخ بدلتا ہے تاکہ آنکھ شاہجہان کے عہد  
 تک پورا بدل جاتا ہے اور عالمگیری دور میں تو وہ اسی سمت فرائے بھرنے لگتا ہے صرف اتنی سی بات  
 حضرت مجدد رحمۃ اللہ علیہ کے پہچاننے کے لیے اس وقت کافی ہو سکتی ہے جب یہ بتا دیا جائے کہ یہ جو کچھ ہوا  
 حق تعالیٰ نے اس کا ذریعہ حضرت مجدد رحمۃ اللہ علیہ کی ہستی گرامی کو بنایا حضرت مجدد رحمۃ اللہ علیہ کے لیے حق  
 تعالیٰ نے یہ راستہ پیدا کر دیا اور آپ کی عظمت و جلالت اور مودت و محبت کچھ ایسے قلوب میں ڈال  
 دی جن کے ہاتھوں میں سلطنت کا کاروبار تھا اور جن کو حکومت میں کافی رسوخ حاصل تھا آپ نے  
 ایک طرف تو خود ان کی تعلیم و تربیت فرمائی اور ان کے خیالات کو درست کر کے اسلامی زندگی  
 کا اصلی نصب العین ان کے سامنے رکھا اور دوسری طرف ان کے ذریعہ حکومت کی مشینری کے رخ  
 کو صحیح کیا یہ ارکان سلطنت جن کے ذریعہ سے حضرت مجدد رحمۃ اللہ علیہ اپنا یہ انقلابی پروگرام چلا رہے تھے  
 ان میں سے بعض دارالسلطنت آگرہ ہی میں اور بعض دیگر مختلف صوبوں میں تھے اور حضرت  
 ہر ایک کو برابر ہدایات دیتے تھے جبکہ تار برقی کا یہ جال اور ریلوں کا موجود الوقت نظام پھیلا ہوا نہ  
 تھا اس وقت یہ ”فقیر“ کس طرح سرہند کے ایک گوشہ میں بیٹھ کر یہ کچھ کر رہا تھا۔

اکبر کا زمانہ حضرت مجدد رحمۃ اللہ علیہ کے لیے تیاری کا زمانہ تھا ادھر اس کا انتقال ہوا اور جہانگیر  
 تخت پر بیٹھا کہ آپ میدان میں اتر پڑے بہر حال مکتوبات شریف سے اندازہ ہوتا ہے کہ جہانگیر  
 کے تخت پر بیٹھنے کے ساتھ ہی آپ نے اپنا کام شروع کر دیا قریب قریب اس وقت آپ کی عمر کے  
 چالیس سال پورے ہو چکے تھے بہر حال یہ ہو سکتا ہے کہ آپ بھی ملک کی سیاسیات میں شریک  
 ہو کر حکومت کا کوئی عہدہ اپنے ہاتھ میں لے کر کام کرتے اور جس قسم کے وسائل آپ کو میسر تھے یہ  
 چنداں دشوار بھی نہ تھا لیکن آپ نے بظاہر اپنے کو سلطنت سے بالکل الگ تھلگ رکھا لیکن مکاتیب  
 اٹھا کر دیکھو! جہانگیر کے دربار کا شاید ہی کوئی ممتاز رکن ہوگا جس کے نام سے آپ کے خطوط نہیں  
 ہیں، خان اعظم، خان جہاں، خان خاناں، مرزا داراب، قلیچ خان، خواجہ جہاں، اور سب سے زیادہ  
 نواب سید فرید صاحب وغیرہم کے نام خطوط ہیں ان تمام خطوط کا قدر مشترک صرف ایک ہی مقصد

کہ جس طرح ممکن ہو اس نقصان کی تلافی ہونی چاہئے جو اسلام کو اکبری عہد میں پہنچایا گیا ہے  
ات کہ آپ نے جہانگیر کے تخت نشینی کے ساتھ یہ کاروبار شروع کر دیا تھا۔

دیکھنے کی بات یہ ہے کہ حضرت مجدد رحمۃ اللہ علیہ نے دربار کے ان امراء پر آخر کس طرح قابو  
سل کیا حالانکہ کوئی زیادہ زمانہ نہیں گزرا تھا یہ جتنے تھے اکبری کی تھیلی کے چٹے بٹے تھے ابوالفضل  
رضی کے فیض یافتہ تھے ان اسباب کا احاطہ اور استقصاء اور وہ بھی اس مقالہ میں مشکل ہے لیکن  
دوسری طور پر اس عہد کے علماء اتنا تو اندازہ کر سکتے ہیں کہ حضرت مجدد رحمۃ اللہ علیہ نے اپنے لکھنے لکھانے  
میں کیا وہ رنگ اختیار نہیں کیا تھا جو اس عہد کے بڑے سے بڑے انشا پردازوں کا تھا ایک طرف  
آپ ابوالفضل کی سحر نگاریوں کو رکھیے اور دوسری طرف حضرت مجدد رحمۃ اللہ علیہ کے زور قلم کو دیکھیے پھر  
اندازہ کیجئے کہ انشاء کا زور کس میں ہے اسی کے ساتھ آپ نے ”دینی حقائق“ کی تعبیر میں بھی اپنے  
زمانہ کا ساتھ دیا کہتے وہی تھے جو تیرہ سو سال پیش تر سے کہا جاتا تھا لیکن کہنے کا ڈھب وہ اختیار  
کیا کہ سننے والے کو محسوس ہوتا تھا کہ شاید کوئی نئی باتیں سن رہا ہے ایک نیا فلسفہ نئے نظریات، جدید  
نظام اس کے سامنے پیش ہو رہا ہے، یہ ہیں مجددانہ ہاتھوں کی چابکدستیاں جن کے ذریعہ سے وہ  
اپنے زمانہ کے عامی دماغوں پر قابو حاصل کرتے ہیں اور قابو پالینے کے بعد تو پھر اختیار حاصل ہو  
جاتا ہے کہ اس راہ سے آپ مخاطب کے دل میں جو چاہئے ڈالنے جن منشیانہ اور فلسفیانہ تعبیروں  
سے الحاد پیدا کیا گیا تھا شیخ فاروقی کے خطوط میں دیکھو ٹھیک ان ہی تعبیروں سے وہ براہ راست  
قرآنی تعلیمات اور پیغمبرانہ سنن کی عظمت قلوب میں اتارتے چلے جاتے ہیں۔

کیا اس زمانہ کے علماء کے لیے اس میں کوئی عبرت ہے؟ یاد رکھنا چاہئے کہ عوام سے مراد  
کبھی وہ جماعت نہیں ہوتی جن کا شمار ان پڑھے جاہلوں میں ہے بلکہ ہر قوم کا یہ طبقہ ان لوگوں کے  
زیر اثر رہتا ہے جو دنیاوی حیثیت سے مناصب و جاہ کے مالک ہوتے ہیں، حضرت مجدد رحمۃ اللہ علیہ کا  
قلم اسی طبقہ کے شکار میں بڑا ماہر تھا آج بھی عوام پر ان ہی لوگوں کا اثر ہے جو انگریزی تعلیم پا کر  
حکومت میں کسی عہدہ یا وقار کے مالک ہیں عام مسلمانوں کو قابو میں لانے کے لیے ضرورت اس کی  
تھی کہ علماء اس طبقہ کو اپنے دائرہ عظمت سے نکلنے نہ دیتے لیکن اس بدبختی کا کیا علاج ہے کہ یہ  
صف مقابل کی ایک جماعت ٹھہرائی گئی ہے علماء صرف ان لوگوں پر قناعت کیے ہوئے ہیں جو ابھی

حکومت سے دور ہیں یا دوسرے لفظوں میں جن پر جدید تعلیم کا اثر نہیں پڑا ہے لیکن بکری کی ماں کب تک خیر منائے گی، خصوصاً لازمی تعلیم کی بعد کیا آپ امید کرتے ہیں کہ آپ کی قوم میں پھر کوئی ایسی جماعت بھی رہ جائے گی جس کو موجودہ تعلیم کی ہوانہ لگی ہو، اگرچہ قیمتی اوقات کا بہت بڑا حصہ ضائع ہو چکا ہے لیکن پھر بھی کامل مایوسی کی حد تک بات نہیں پہنچتی ہے۔

لیکن سچی بات یہ ہے کہ یہ چیزیں بھی اسی وقت کارگر ہو سکتی ہیں جب ان میں بھی پہلے کام کرنے والا اپنے اندر اس ”یقین“ کو پیدا کر چکا ہو جو بے چین کر کے اس کو کام کرنے کے لیے مضطرب اور بے کل کر دے وہ کام کو نہ اٹھائے بلکہ کام ہی اس کو اٹھائے اور نہ مذہب ٹھنڈے دونوں سے آپ اس گرمی کو کہاں پیدا کر سکتے ہیں، جس کے شعلے حضرت مجدد رحمۃ اللہ علیہ کے لفظ لفظ سے پھوٹے پڑتے ہیں خدا کا شکر ہے کہ ابھی علماء کی جماعت میں چند افراد ہیں ”یقین“ کا یہ ذخیرہ باقی ہے وہ اس کو دوسروں تک منتقل کر سکتے ہیں لیکن صرف اس کی ضرورت ہے کہ جن کو یہ ”یقین“ سپرد کیا جائے ان کو عصری اسلحہ اور آلات سے بھی تھوڑا بہت مسلح ہو جانے کا سامان کر لیا جائے تو ہو سکتا ہے کہ اسی گزرنے کوئی سوار آج نہیں تو کل نکل پڑے۔

### میری پیدائش سے مقصود اور ہے

حضرت خواجہ مجدد الف ثانی قدس سرہ العزیز مکتوب نمبر ۶ دفتر دوم میں اپنے جانشین علوم مجددیہ کے وارث حضرت صاحبزادہ خواجہ محمد معصوم قدس سرہ العزیز کو اپنے پیدائش کا مقصد تحریر کرتے ہیں:

الحمد لله وسلام على عباده الذين اصطفى (اللہ تعالیٰ کے لیے حمد ہے اور اس کے برگزیدہ بندوں پر سلام ہو) میں سمجھتا ہوں کہ میری پیدائش سے مقصود یہ ہے کہ ولایت محمد صلی اللہ علیہ وسلم ولایت ابراہیمی علیہ السلام کے رنگ میں رنگی جائے اور اس ولایت کا حسن ملاحظت اس ولایت کے جمال صباحت کے ساتھ مل جائے حدیث میں آیا ہے (اخى يوسف اصبح وانا املح) میرا بھائی یوسف صبح تھا اور میں صبح ہوں، اور اس انصباح اور ابلاغ سے محبوبیت محمدیہ کا مقام درجہ بلند تک پہنچ جائے۔

ملت ابراہیمی علی نبینا وعلیہ الصلوٰۃ والسلام کے اتباع کے امر سے یقیناً اسی دولت عظمیٰ حاصل ہونا مقصود ہوگا اور حضرت ابراہیم علیہ السلام کے صلوات و برکات جیسے صلوات و برکات کا طلب کرنا اسی غرض کے لیے ہوگا صباحت و ملاحت دونوں حق تعالیٰ کے اس حسن ذاتی کاپتہ دیتی ہیں جس میں صفات کی ملاوٹ نہیں لیکن صفات و افعال و آثار کا حسن سب حسن صباحت سے متفاد ہے جو بڑی برکت والا ہے حسن ملاحت حضرت اجمال سے زیادہ مناسبت رکھتا ہے گویا اہل حق دائرہ حسن کا مرکز ہے اور صباحت اس مرکز کا دائرہ ہے۔

حضرت ذات تعالیٰ میں جس طرح بساطت ہے وسعت بھی ہے لیکن وہ بساطت و وسعت نہیں جو ہمارے فہم میں آسکے اور نہ وہ اجمال و تفصیل جو ہمارے ادراک میں آئے۔

لا تدركه الابصار وهو يدرك الابصار وهو اللطيف

[سورة الانعام: ۱۰۳]

”آنکھیں اس کو نہیں پاسکتیں لیکن وہ آنکھوں کو پاسکتا ہے اور وہ باریک بین

اور باخبر ہے۔“

بساطت و وسعت جو حق تعالیٰ کی ذات میں ثابت کرتے ہیں ایک دوسرے سے جدا ہیں نہ کہ ایک دوسرے کا عین ہیں جیسے کہ بعض نے گمان کیا ہے لیکن وہ تمیز جو اس مرتبہ میں ان کے درمیان ثابت ہے ہمارے ادراک کے احاطہ اور ہمارے فہم کے دائرہ سے باہر ہے پس صباحت و ملاحت بھی ایک دوسرے سے جدا ہیں اور ہر ایک کے احکام الگ الگ ہیں اور وہ کمالات جو ان کے متعلق ہیں وہ بھی ایک دوسرے سے جدا جدا ہیں معلوم ہوتا ہے کہ میں اپنی پیدائش سے جو مقصود سمجھتا تھا وہ حاصل ہو گیا ہے اور ہزار سال کی دعا قبول ہو گئی ہے۔

الحمد لله الذي جعلني صلة بين البحرين ومصلحا بين

الفتين اعلم الحمد على كل حال والصلوة والسلام على

خير الانام وعلى اخوانه الكرام من الانبياء والملئكة العظام

”اللہ تعالیٰ کی کمال حمد ہے جس نے مجھ کو دو دریاؤں کا ملانے والا اور دو

گروہوں کے درمیان اصلاح کرنے والا بنایا اور حضرت خیر الانعام اور ان

کے بھائیوں یعنی انبیاء اور ملائکہ عظام پر صلوة و سلام ہو۔“

چونکہ صباحت نے بھی ملاحت کا رنگ اختیار کر لیا ہے اس لیے خلت ابراہیمی کے مقام نے بھی وسعت پیدا کی ہے اور محیط نے مرکز کا حکم حاصل کر لیا ہے۔

جاننا چاہئے کہ مقام محبت مرتبہ ملاحت سے مناسب رکھتا ہے اور مقام خلت مرتبہ صباحت کے مناسب ہے مقام محبت میں محبوبیت صرف حضرت خاتم الرسل صلی اللہ علیہ وسلم کے نصیب ہے اور محسبیت خالص حضرت کلیم اللہ علیہ السلام کے ساتھ مخصوص ہے اور حضرت خلیل اللہ علیہ السلام پیارنی اور ندیمی کی نسبت رکھتے ہیں محبت و محبوب اور ہوتا ہے اور یار و ندیم اور ہر ایک کی نسبت الگ الگ ہے۔

یہ فقیر چونکہ ولایت محمدیہ صلی اللہ علیہ وسلم اور ولادت موسویہ صلی اللہ علیہ وسلم کا تربیت یافتہ ہے اس لیے وطن و سکونت مقام ملاحت میں رکھتا ہے لیکن ولایت محمدیہ صلی اللہ علیہ وسلم کی محبت کے غلبہ کے باعث محبوبیت کی نسبت غالب ہے اور محسبیت کی نسبت مغلوب و مستور۔

اے فرزند! باوجود اس معاملہ کے جو میری پیدائش سے مقصود تھا ایک اور کارخانہ عظیم میرے حوالہ فرمایا ہے مجھے پیری و مریدی کے واسطے نہیں لائے اور نہ میری پیدائش سے خلق کی تکمیل و ارشاد مقصود ہے بلکہ معاملہ دیگر اور کارخانہ دیگر مطلوب ہے اس ضمن میں جس کو مناسبت ہوگی وہ فیض پالے گا ورنہ نہیں معاملہ تکمیل و ارشاد اس کارخانہ کے مقابلہ میں راستہ میں پھینکی ہوئی چیز کی طرح ہے انبیاء علیہم الصلوٰۃ والسلام کی دعوت کو ان کو باطنی معاملات کے ساتھ یہی نسبت تھی اگرچہ منصب نبوت ختم ہو چکا ہے لیکن نبوت کے کمالات اور خصوصیتوں سے تبعیت اور وراثت کے طور پر انبیاء علیہم الصلوٰۃ والسلام کے کامل تابعداروں کو حصہ حاصل ہے والسلام۔“

حضرت مولانا مناظر احسن گیلانی رحمۃ اللہ علیہ تحریر فرماتے ہیں:

یہ کارخانہ عظیم اور معاملہ دیگر کہ جس کے سامنے تکمیل و ارشاد کی بھی کوئی حقیقت نہیں بجز احیاء اور اقامت دین کے اور کیا ہو سکتا ہے فی الحقیقت آپ کا اصل کام یہی تھا کہ اسلامی دنیا کی کایاپلٹ دیں اور حق جو باطل کے پردوں میں مستور ہو گیا تھا اس کو اصلی صورت اور اس کی شان میں دنیا کے سامنے رکھ دیں کلمہ الہی پھر غالب ہو اور کفر و بدعت کے غلیظ بول اسلام کے افق سے

رجحان دئیے جائیں۔

### شاہ کی اصلاح

حضرت شیخ مجدد الف ثانی قدس سرہ کے نزدیک بادشاہ کی اصلاح و درستگی سارے عالم اورنگی ہے اس لئے آپ نے بادشاہ کے ارد گرد رہنے والے امراء اور درباری حاکموں کی اصلاح و درستگی کرتے ہوئے ماحول و دربار کو درست فرمایا تاکہ ماحول کے درست ہونے کی بنا پر بادشاہ کے کانوں میں اچھی باتیں عقائد اسلام کے مسلمات ڈالیں جائیں تو بادشاہ کی کافی حد تک اصلاح و درستگی قلب ہو سکتی ہے جس وجہ سے ملک میں دینی انقلاب آسکتا ہے اس لئے آپ جہانگیر کے دربار کے امیر لالہ بیگ کو کس دل سوزی سے تحریر فرماتے ہیں۔

بادشاہت کے شروع ہی میں اگر مسلمانی کا رواج ہو گیا اور مسلمانوں کا کھویا ہوا اعتبار اصل ہو گیا تو کیا کہئے لیکن العیاذ باللہ اگر اس میں کچھ رکاوٹ یا تاخیر ہوئی تو مسلمانوں کا کام سخت دشواری میں پڑ جائے گا الغیاث ، الغیاث ، الغیاث ، (فریاد، فریاد، فریاد)۔“

آخر میں فرماتے ہیں اور کتنے خروش و جوش کے ساتھ فرماتے ہیں:

”دیکھیں کون ایسا صاحب دولت ہے جو اس سعادت سے فیض یاب ہوتا ہے اور کس شاہ کی رسائی یہاں تک ہوتی ہے یہ خدا کا فضل ہے جسے چاہے دے اور خدا بڑے فضل والا ہے۔“

ایک دوسرے مکتوب میں ”خان جہاں“ کو اسی مقصد کی طرف متوجہ فرماتے ہوئے رقم فرماتے ہیں:

”یہی نوکری جو تم کرتے ہو، اگر اس کو آنحضرت صلی اللہ علیہ وسلم کی شریعت کے زندہ کرنے کا رعبہ بناؤ تو تم نے گویا پیغمبروں کا کام کیا دین متین کو روشن کرو گے اور آباد کرو گے ہم فقیر لوگ اپنی جان بھی لگا دیں جب بھی آپ جیسے شاہ بازوں کی گرد تک نہیں پہنچ سکتے ہیں۔“

اسلام کی غربت اور کمپرسی اور حکومت وقت کی اس کے ساتھ بے مہری کا ذکر کرنے کے بعد حکومت وقت کے خاص رکن خان اعظم کو مکتوب نمبر ۶۵ دفتر اول میں لکھتے ہیں:

”اس نازک وقت میں جبکہ ہمارا پلہ کمزور ہے اور ہم بازی ہار چکے ہیں آپ کے وجود

کو ہم غنیمت سمجھتے ہیں اور سوائے تمہارے کوئی ”مرد میدان“ اس میدان میں ہم کو نظر نہیں آتا۔“  
 تعالیٰ بطفیل اپنے نبی اور ان کے اہل بیت کے علیہم السلام آپ کا ناصر و مددگار ہو حدیث پاک میں وارد  
 ہوا ہے کہ ”تم میں سے کوئی کامل مؤمن نہیں ہو سکتا ہے جب تک اس کو دیوانہ نہ کہا جائے“ اس  
 وقت وہ دیوانگی جس کی بنیاد اسلامی غیرت اور حمیت پر ہوتی ہے آپ ہی کی فطرت میں نظر آتی ہے  
 والحمد لله على ذلك آج وہ وقت ہے کہ تھوڑے عمل کو بڑے ثواب کے بدلے میں بڑی  
 مہربانی سے قبول فرماتے ہیں..... یہ جہاد قومی جو آج تم کو میسر ہے جہاد اکبر ہے اس کو غنیمت جانو  
 اور مزید کے طالب رہو یہ جہاد باللسان جہاد بالسیف سے افضل ہے ہم جیسے بے دست و پا فقراء جن  
 کی بادشاہی تک رسائی نہیں اس نعمت سے محروم ہیں ہم نے تم کو خزانے کا پتہ دے دیا ہے اگر ہمارا  
 ہاتھ اس تک نہیں پہنچ سکا ہے تو شاید تم ہی اس کو پالو۔“

صدر جہاں کو حضرت مجدد رحمۃ اللہ علیہ کس تڑپتے ہوئے دل سے تحریر فرماتے ہیں مکتوب

نمبر ۱۹۵ دفتر اول۔

”اب جبکہ سلطنت میں انقلاب رونما ہو گیا ہے اور اہل مذاہب کے عناد کی تیزی ختم ہو چکی  
 ہے عظماء اسلام وزراء اور علماء کرام کے لیے ضروری ہے کہ وہ اپنی پوری توجہ احکام شرعیہ کی ترویج  
 پر لگا دی اور اولین فرصت میں اسلام کے ان ارکان کو قائم کریں جو عہد ماضی میں منہدم کر دیے گئے  
 تھے ہم غریبوں کو اس بارہ میں تاخیر و توقف سے سخت بے چینی ہے جبکہ بادشاہان اسلام ہی میں سنن  
 نبویہ کی ترویج کا جذبہ نہ ہو اور ان کے مقربین میں اس بارہ میں کچھ نہ کریں تو فقراء اہل اسلام کے  
 لیے کام بڑا تنگ و تاریک ہو جائے گا انا للہ وانا الیہ راجعون کیا بتائیں کہ اس دینی بربادی  
 کی وجہ سے ہمارا کیا حال ہے آہ جو دولت ہم سے چھینی ہے اگر وہ جناب سلیمان کے ہاتھ سے گئی  
 ہوتی تو وہ خود اور ان کے ساتھ دیو پوری سب خون کے آنسو روتے۔“

خان جہاں جو سلطان وقت کے مقربین خاص میں سے تھے اور جہانگیر جن کی بات کو سنتا  
 اور مانتا تھا ان کی اصلاح کی طرف حضرت مجدد رحمۃ اللہ علیہ کو خاص توجہ تھی مکتوبات کے تینوں دفتروں  
 میں آپ کے نام بہت سے مکاتیب ہیں دفتر دوم میں ایک طویل مکتوب گرامی ہے جس میں آپ  
 نے دین کے تمام مہمات تمام ضروری عقائد اور ارکان اسلام کو بڑی خوبی اور خوش اسلوبی سے جمع

دیا ہے اور بلا مبالغہ کہا جاسکتا ہے کہ ایک شخص کو دین اسلام اور طریقہ اہل سنت و جماعت سے کٹ کرانے کے لیے یہی مکتوب گرامی کافی ہے، مکتوب نمبر ۷۶ دفتر دوم میں دین کے متعلق تمام روری باتیں لکھنے کے بعد ”حرف مطلب“ کو اس طرح ادا فرماتے ہیں:

”حق سبحانہ و تعالیٰ نے آپ کو جس دولت عظمیٰ سے ممتاز کر رکھا ہے کہ عام آدمی اس سے واقف ہیں بلکہ بہت ممکن ہے کہ خود تم کو بھی اس کا احساس نہ ہو یہ ہے کہ جبکہ بادشاہ وقت آپ کی امت سنا اور مانتا ہے تو کتنا اچھا موقع اور کیسی نعمت ہے کہ صراحتاً یا اشارتاً جب جیسا موقع سمجھا جائے کلمہ حق یعنی حضرات اہلسنت و جماعت کے معتقدات کے موافق اسلامی تعلیمات ان کے کان میں ڈالی جائیں اور اہل حق کی باتیں وہاں تک پہنچائی جائیں بلکہ ہمہ وقت اس کے متلاشی اور منتظر رہیں کہ کوئی موقع مذہبی اور دینی گفتگو کا آئے تاکہ اسلام کی حقانیت اور کفر اور اہل کفر کی خرابیاں بیان کی جاسکیں۔“

پھر ہندی بت پرستوں اور شیعوں کے عقائد باطلہ پر ایک مختصر تبصرہ فرمانے کے بعد کہ حکومت کو اس وقت یہی دو گھن لگے ہوئے تھے، آخر مکتوب میں پھر اپنے مطلب پر آجاتے اور فرماتے ہیں، اب میں اصلی بات پر آتا ہوں اور کہتا ہوں کہ آپ کو معلوم ہے کہ بادشاہ مثل روح کے ہے اور باقی انسان بمنزلہ جسم کے اگر روح ٹھیک ہوتی ہے تو جسم بھی صحیح سالم رہتا ہے اور جب روح میں کوئی خرابی آجاتی ہے تو جسم بھی خراب ہو جاتا ہے پس بادشاہ کی اصلاح کی کوشش کرنا دراصل تمام انسانوں کی اصلاح کی کوشش کرنا ہے اور یہ اصلاح اس طرح ہو سکتی ہے کہ جب موقع ملے اور گنجائش نظر آئے صحیح اسلامی تعلیمات ان کے کان میں ڈالی جائیں اور مخالفین کے مذاہب باطلہ کا رد کیا جائے اگر یہ دولت آپ نے حاصل کی تو سمجھے کہ آپ کو انبیاء علیہم السلام کی وراثت مل گئی بڑی سعادت ہے کہ آپ کو یہ دولت مفت مل رہی ہے اس کی قدر جانی چاہئے۔“

انہی خان جہاں کو ایک اور مکتوب دفتر سوم میں ارقام فرماتے ہیں: ”یہی خدمت اور یہی منصب جس پر آپ ہیں اگر اس شریعت مصطفویٰ کی تائید و ترویج میں پورا کام لیں اور اس کے لیے اپنی امکانی قوت اور پورے اختیارات صرف کریں تو گویا انبیاء علیہم الصلوٰۃ والسلام کا کام کریں گے اور دین مقدس کو منور اور آباد کر دیں گے ہم فقیر لوگ اگر اپنی جان بھی ختم کر دیں گے جب بھی

اس کام میں آپ جیسے شاہبازوں کی گردنیں پاسکتے بس توفیق وسعادت کی گیند سامنے ڈال دی گئی ہے لیکن کوئی خوش بخت میدان میں نہیں اترتا نہ معلوم سواروں کو کیا ہو گیا، اے اللہ اپنی مرضیات کی توفیق دے۔“

بارگاہ سلطانی کے ممتاز مقررین میں ایک شیخ فرید بھی تھے ان کے نام بھی حضرت کے بہت سے مکاتب ہیں ایک مکتوب نمبر ۴۷ دفتر اول میں حضرت مجدد رحمۃ اللہ علیہ تحریر فرماتے ہیں:

”بادشاہ کو دنیا سے وہی نسبت ہے جو دل کو تمام بدن سے کہ اگر دل صحیح ہے تو بدن بھی صحیح اور اگر دل میں خرابی آئی تو بدن بھی خراب ہوگا بہر حال بادشاہ کی صلاح وفساد سے دنیا کا صلاح وفساد وابستہ ہے۔“

”آج کہ دولت اسلام کی ترقی اور بادشاہ اسلام کی تہمت نشینی کی خوشخبری عام وخاص کو پہنچ گئی اہل اسلام نے بادشاہ کی امداد و اعانت اور ترویج شریعت اور تقویت ملت کے بارہ میں اس کی رہنمائی اور اس راہ میں ہر قسم کا تعاون لازم و ضروری جانا اور اولین امداد یہی ہے کہ مسائل شرعیہ اور کتاب وسنت واجماع امت کے مطابق عطا کند اسلامیہ سے ان کو باہر کیا جائے تاکہ کوئی مبتدع اور کوئی گمراہ غلط راہ پر لے جا کر کام خراب نہ کر دے، جناب والا سے توقع ہے کہ جب خدا نے آپ کو بادشاہ کا قرب اور پھر کلمہ حق کہنے کی استطاعت اور قدرت دی ہے تو خلوت اور جلوت میں شریعت کی ترویج کے لیے ضرور کوشش فرمائیں گے اور مسلمانوں کو اس کسمپرسی کے عالم سے ضرور نکالیں گے۔“

پھر انہی شیخ فرید رحمۃ اللہ علیہ کو مکتوب نمبر ۴۸ دفتر اول میں تحریر فرماتے ہیں:

”ان اکابر انبیاء و رسل کی بعثت سے غرض شریعت کی تبلیغ ہوتی ہے پس سب سے بڑی نیکی یہی ہے کہ شریعت کی ترویج اور احکام الہیہ کے اجراء کے لیے کوشش کی جائے بالخصوص اس زمانہ میں کہ اسلامی شعائر منہدم ہو گئے ہیں اللہ کی راہ میں کروڑ ہا روپیہ خرچ کرنا اس کی برابر نہیں ہے کہ احکام شرعیہ میں سے ایک حکم کو رواج دے دیا جائے کیونکہ اس کام میں حضرات انبیاء علیہم الصلوٰت والسلام کی اقتداء اور ایک گونہ ان کے ساتھ مشارکت ہے۔“

ایک اور مکتوب میں آپ رحمۃ اللہ علیہ شیخ فرید رحمۃ اللہ علیہ کو لکھتے ہیں:

”حق سبحانہ و تعالیٰ سے دعاء ہے کہ بزرگان اہل بیت نبوی کی اولاد ہی کے ذریعہ سے شریعت کے ارکان اور ملت کے احکام رواج پذیر ہوں بس یہی اصل کام ہے اس کے سوا سب ہیچ ہے گمراہی کے اس طوفان میں غرباء اہل اسلام کو نجات کی امید آج بھی اہل بیت نبوی ہی کی کشتی سے ہے حضور صلی اللہ علیہ وسلم کا ارشاد ہے میرے اہل بیت کی مثال کشتی نوح کی سی ہے جو اس پر سوار ہو گیا اس نے نجات پائی اور جو الگ رہا وہ ہلاک ہوا پس اپنی بلند ہمت کو تمام کمال اسی پر لگا دیں کہ (احیاء ملت اور ترویج شریعت) کی ہر سعادت حاصل ہو خدا کے فضل سے عظمت و جاہ اور شوکت و جلال سب ہی میسر ہے باوجود اس شرف کے اگر یہ دولت بھی میسر آگئی تو پھر تو سعادت کے میدان میں سب ہی سے بازی لے گئے یہ حقیر تائید ملت اور ترویج شریعت کے متعلق اسی قسم کی باتیں پیش خدمت کرنے کے لیے حاضری کا قصد کر رہا ہے۔“

نیز انہی شیخ فرید رحمۃ اللہ علیہ کو ایک مکتوب میں لکھتے ہیں:

”میرے سیادت پناہ! مکرم آج اسلام بڑی کسمپرسی کی حالت میں ہے اس وقت اگر ایک مزدور اس کی امداد تقویت کے لیے دمٹری کی کوڑی بھی خرچ کرے تو مولا تعالیٰ اس کو کروڑوں میں خریدتے ہیں دیکھیں کس بہادر کو اس دولت احیاء ملت و ترویج شریعت سے مشرف فرماتے ہیں اور کس سے یہ مہم سرکراتے ہیں، یوں تو دین کی تقویت جس وقت بھی جس سے وقوع میں آئے اچھا ہی ہے لیکن اسلام کی اس کسمپرسی کے زمانہ میں آپ جیسے جو ان مردان اہلبیت سے زیبا تر اور خوب تر ہے کیونکہ یہ دولت اصلاً آپ ہی کے محترم خاندان کی خانہ زاد ہے تعلق آپ حضرات سے بالذات ہے اور دوسروں سے بالعرض اور بالواسطہ رسول صلی اللہ علیہ وسلم کی سچی اور حقیقی وراثت ہی کام کے کرنے میں ہے۔“

پڑا میدان میں ہے گیند توفیق و سعادت کا، ہوا کیا ہے سواروں کو کوئی آگے نہیں بڑھاتا، کفر کی جو باتیں پچھلے دور میں پیدا ہو گئی تھیں اب اس وقت جبکہ بادشاہ اسلام کو اہل کفر کے ساتھ وہ توجہ نہیں رہی ہے ان کا کچھ بھی باقی رہنا مسلمانوں کے دلوں پر سخت گراں ہے۔

مسلمانوں پر ضروری ہے کہ بادشاہ کو ان بدکیشوں کی رسومات کی قباحت پر مطلع کریں اور ان کے مٹانے کی پوری کوشش کریں جو کچھ ان میں سے باقی رہ گئی ہیں ان کا بقا شاید اسی وجہ سے

ہو کہ بادشاہ کو ان کی خرابی کا علم نہ ہو۔

بہر حال شرعی مسائل سے بادشاہ کو مطلع کرتے رہنا نہایت ضروری ہے جب تک یہ نہ ہوگا بادشاہ کے مقربین اور علماء اسلام پر اس کا بار رہے گا اگر اس سلسلہ میں کسی جماعت پر عتاب ہو جائے اور کوئی تکلیف پہنچے تو بڑی سعادت ہے انبیاء علیہم السلام نے احکام شرعیہ کی تبلیغ میں کیا تکلیفیں اٹھائیں اور کیا کیا مشقتیں برداشت نہیں کیں سارے نبیوں کے سردار آقائے پیغمبر نامدار صلی اللہ علیہ وسلم کا ارشاد ہے کسی پیغمبر کو اتنی تکلیفیں نہیں دی گئیں جس قدر کہ مجھے دی گئیں۔

عمر گذری پر نہ قصہ درد کا پورا ہوا

رات آخر ہو گئی اب چھوڑتا ہوں ماجرا

اس قسم کے مکاتیب جو حضرت نے مقربان سلطانی کو وقتاً فوقتاً لکھے ہیں دفاتر مکتوبات میں پچاسوں موجود ہیں پھر ان میں صرف یہی نہیں ہے کہ بادشاہ تک کلمہ حق پہنچانے اور اس کو راہ راست پر لانے کی طرف ہی ان کو توجہ اور ترغیب دلائی ہو بلکہ اکثر مکاتیب میں تو ان مسائل کو بھی خود ہی وضاحت اور تفصیل سے نہایت دلنشین طریقہ پر لکھ دیا ہے، کفر و شرک اور رسوم کفار کی تردید و تفسیح اور اسلام و شعائر اسلام و تعلیمات اسلام کی تائید و توضیح اس طرح کی ہے کہ ایک صاحب فہم اور منصف مزاج کی اصلاح اور درستی خیالات کے لیے بالکل کافی ہے ان مکاتیب کے مطالعہ سے اندازہ ہوتا ہے کہ حضرت نے بادشاہ کے ان ہم نشینوں اور مقربوں پر اچھی طرح قبضہ کر لیا تھا اور گویا ان کو اپنا ریکارڈ بنا لیا تھا کہ جو بات اور اصلاح کی جو آواز آپ بادشاہ تک پہنچانا چاہتے تھے پس ان میں بھر دیتے تھے اور پھر وہ ان کے ذریعہ بادشاہ وقت کے کانوں تک پہنچ جاتی تھی، اس تدبیر سے آپ نے اتنی کامیابی حاصل کی کہ چند ہی دنوں میں بادشاہ کے رجحانات میں نمایاں تبدیلی پیدا ہو گئی اور ”غریب“ اسلام کی طرف بھی توجہ کی جانے لگی اور نوبت بایں جا رسید کہ ایک دن شیخ فرید ہی کو سلطانی حکم ملا کہ:

”دربار کے لیے چار دیندار عالم مہیا کیے جائیں جو مسائل شرعیہ بتلایا کریں

تاکہ کوئی کام خلاف شرع واقع نہ ہوئے۔“

حضرت مجدد رحمۃ اللہ علیہ کو جب یہ خبر پہنچی تو بے حد مسرت ہوئی لیکن آپ کی مجددانہ فطرت

تے اس باریک تر خطرہ کو بھی فوراً ہی محسوس کر لیا جو اس سراپا خیر تجویز میں مضمحل تھا آپ کے حافظہ میں اقعات کی پوری روئیداد موجود تھی اور یہ حقیقت آپ کے سامنے تھی کہ اکبر کو اسلام سے برگشتہ کر کے ”اکفر“ بعض نفس پرست اور جاہ پسند علماء سوہی نے بنایا تھا اگر خدا نہ کردہ اسی ٹائپ کے ”مولوی“ پھر دربار میں جمع ہو گئے تو کہیں یہ کی کرائی محنت بھی برباد نہ ہو جائے آپ نے فوراً شیخ فرید کے نام ایک مکتوب گرامی لکھا اس میں شیخ موصوف کو دعائیں دینے اور اس خبر فرحت اثر پر مسرت و شادمانی کا اظہار کرنے کے بعد مکتوب نمبر ۵۳ دفتر اول میں تحریر فرماتے ہیں۔

”الحمد للہ! مسلمانوں کو اس سے بڑھ کر کون سی خوشی ہوگی اور ماتم زدوں کو اس سے زیادہ کیا خوشخبری لیکن چونکہ فقیر اسی غرض کے لئے آپ کی طرف متوجہ ہے اس لیے اس معاملہ میں ضروری باتیں کہنے اور لکھنے سے معاف نہیں رکھ سکتا مجھے معذور سمجھیں معلوم ہے کہ غرض والا تو دیوانہ ہوتا ہے۔“

عرض کرنا یہ ہے کہ ایسے دیندار علماء جن کو جاہ و مال کی چاہت بالکل نہ ہو اور جن کے سامنے ترویج شریعت اور احیاء ملت کے سوا کوئی نصب العین نہ ہو بہت ہی کم بلکہ کم سے کم ہیں اور ظاہر ہے کہ علماء میں اگر منصب اور عزت کی خواہش ہوئی تو ہر ایک اپنی طرف کھینچتا چاہے گا اور اپنی بڑائی جتانے کی کوشش کرے گا اور پھر ان میں اختلافات ہوں گے اور انہی کو یہ تقرب بادشاہی کا ذریعہ بنائیں گے لامحالہ پھر معاملہ بگڑ جائے گا۔

دور سابق میں علماء سوء کے اختلافات ہی نے دنیا کو بلا میں ڈالا تھا اب وہی چیز پھر درپیش ہے دین کی ترویج کجا کہیں پھر تخریب نہ ہو والعیاذ باللہ اگر بجائے چار کے ایک ہی عالم کو اس کے لیے انتخاب کریں تو بہتر ہے اگر علماء ربانی میں سے مل جائیں تو کیا کہنا ان کی صحبت تو کبریت احمر ہے اور اگر کوئی خالص اللہ والا میسر نہ ہو تو پھر خوب غور و فکر سے جس کو بہتر سمجھیں اس کو اختیار کریں۔ جس مخلوق کی نجات علماء کے وجود سے ہے اسی طرح لوگوں کا خسران بھی انہی سے وابستہ ہے ایک بزرگ نے ابلیس لعین کو دیکھا کہ بیکار بیٹھا ہے اس سے اس کی وجہ پوچھی اس نے کہا کہ اس زمانہ کے علماء میرا کام انجام دے رہیں اور دنیا کو گمراہ کرنے کے لیے کافی ہیں۔

کام جس عالم کا ہو گا غفلت تن پروری  
اور کی وہ کس طرح پھر کر سکے گا رہبری

میرا مقصد یہ ہے کہ اس معاملہ میں اچھی طرح غور و فکر کر کے کوئی قدم اٹھائیں جب  
بات ہاتھ سے نکل جاتی ہے تو پھر کوئی علاج نہیں ہو سکتا۔

حضرت امام ربانی شیخ سرہندی قدس سرہ العزیز مکتوب نمبر ۱۶۵ دفتر اول میں صدر  
جہاں کو علماء سو سے دور رہنے کی تلقین فرماتے ہوئے لکھتے ہیں:

”سنا گیا ہے کہ بادشاہ اب اسلامی رجحانات کی وجہ سے کچھ علماء چاہتے ہیں  
الحمد لله على ذلك آپ کو معلوم ہے کہ پچھلے دور میں جو فساد آیا وہ علماء ہی کی کبختی سے پیدا  
ہوا تھا لہذا اس بارے میں خوب تحقیق و تلاش کر کے دیندار علماء کا انتخاب فرمایا جائے علماء سودین  
کے چور ہیں اور ان کا مطمع نظر منصب اور پیسہ اور لوگوں کے نزدیک ذی عزت ہونا خدا ان کے  
فتنے سے محفوظ رکھے ہاں ان میں سے جو اچھے ہیں، وہ افضل ترین خلق ہیں، وہی وہ ہیں کہ روز  
قیامت ان کی روشنائی شہدا کے خون کے ساتھ تولی جائے گی اور اس روشنائی کا پلہ بھاری رہے گا  
لوگوں میں سب سے بدتر برے علماء ہیں اور سب سے اچھے بھی علماء ہیں۔“

حضرت مولانا مناظر احسن گیلانی رحمۃ اللہ علیہ کس خوبصورتی سے لکھتے ہیں ان چیزوں سے  
اندازہ ہو سکتا ہے کہ حضرت مجدد رحمۃ اللہ علیہ نے کس قدر خوش تدبیری اور کتنی دوراندیشی کے ساتھ حکومت  
کا رخ کفر سے اسلام کی طرف پھیرا بہت سے ارکان حکومت اور عمائد سلطنت پر تو آپ پہلے ہی  
براہ راست قبضہ کر چکے اور ان کو اندر اور باہر سے کامل انسان بنا چکے تھے پھر انہی میں سے بعض کے  
ذریعے خود بادشاہ وقت کو بھی بدل ڈالا۔“

عمائدین سلطنت کے نام اصلاحی خطوط

حضرت امام ربانی مجدد الف ثانی قدس سرہ العزیز لالہ بیگ کی طرف مکتوب نمبر ۸۱ دفتر  
اول میں تحریر کرتے ہیں:

”تقریباً ایک صدی سے اسلام پر اس قسم کی غربت چھا رہی ہے کہ کافر لوگ مسلمانوں

تذکرہ حضرت مجدد الف ثانی

۱

شہروں میں صرف کھلم کھلا کفر کے احکام جاری کرنے پر راضی نہیں ہوتے بلکہ چاہتے ہیں کہ اسلامی احکام بالکل مٹ جائیں اور اسلام اور اہل اسلام کا نشان نہ رہے اور اس حد تک نوبت پہنچ جائے کہ اگر کوئی مسلمان شعائر اسلامی کو ظاہر کرتا ہے تو قتل کیا جاتا ہے گائے کا ذبح کرنا دروستان میں اسلام کا بڑا شعار ہے کفار جز یہ دینے پر شاید راضی ہو جائیں مگر گائے ذبح کرنے پر گزر راضی نہ ہوں گے، سلطنت کے ابتداء ہی میں اگر اسلامی عقائد نے رواج پالیا اور مسلمانوں نے اعتبار پیدا کر لیا تو بہتر ورنہ نعوذ باللہ اگر توقف ہو گیا تو مسلمانوں پر کام بہت مشکل ہو جائے گا لغیث ، الغیث ، الغیث دیکھے کون صاحب دولت اس سعادت کو حاصل کرتا ہے اور کون بہادر اس دولت کو آگے بڑھ کر لیتا ہے، (ذٰلِكَ فَضْلُ اللَّهِ يُؤْتِيهِ مَنْ يَشَاءُ وَاللَّهُ الْفَضْلُ الْعَظِيمُ)۔

صدر جہاں کی طرف مکتوب نمبر ۱۹۴ دفتر اول میں تحریر فرماتے ہیں:

”احکام شرعیہ کے جاری کرنے اور مذہب مصطفوی صلی اللہ علیہ وسلم کے دشمنوں کی ذلت و خواری کی باتیں سن کر ماتم زدہ مسلمانوں کے دل کو خوشی اور روح کو تازگی حاصل ہوئی اس بات پر اللہ تعالیٰ کی حمد اور اس کا احسان ہے اور اللہ تعالیٰ مالک و قدیر سے سوال ہے کہ اپنے نبی بشیر و نذیر علیہ الصلوٰۃ والسلام کے طفیل اس بڑے کام میں زیادتی بخشنے یقین ہے کہ اسلام کے مقتدا یعنی سادات عظام اور علمائے کرام خلوت و جلوت میں اس دین متین کی زیادتی اور اس صراط مستقیم کے درپے رہیں گے یہ فقیر بے سروسامان اس بارے میں کیا دم مارے اب سنا ہے کہ بادشاہ اسلام اسلامی استعداد کی خوبی حاصل ہونے کی وجہ سے علماء کا خواہاں ہے الحمد للہ علیٰ ذلک۔“

حضرت شیخ مجدد قدس سرہ مکتوب نمبر ۱۹۵ دفتر اول ہی میں سید صدر جہاں کو کس محبت و درود کے ساتھ ارشاد فرماتے ہیں:

”اب جبکہ سلطنتوں میں انقلاب واقع ہوا ہے اور اہل مذاہب کی عداوت کی تیزی درہم برہم ہو گئی ہے اسلام کے پیشواؤں یعنی بڑے بڑے وزیروں اور امیروں اور بزرگ عالموں پر لازم ہے کہ اپنی تمام ہمت کو روشن شریعت کی ترویج میں لگائیں اور سب سے اول اسلام کے گرے ہوئے ارکان کو قائم کریں، کیونکہ تاخیر میں خیریت ظاہر نہیں ہوتی اور غریبوں

کے دل اس تاخیر سے نہایت بے قرار ہیں گذشتہ زمانہ کی سختیاں ابھی تک مسلمانوں کے دلوں میں بیٹھی ہوئی ہیں ایسا نہ ہو کہ پھر ان کا تدارک نہ ہو سکے اور اسلام کی غربت اس سے بھی زیادہ ہو جائے جب بادشاہ سنتِ سنّیہ مصطفویہ صلی اللہ علیہ وسلم کی ترقی میں سرگرم نہ ہوں اور بادشاہوں کے مقرب بھی اس بارے میں اپنے آپ کو الگ رکھیں اور چند روزہ زندگانی کو عزیز سمجھیں تو پھر اہل اسلام بیچاروں پر زمانہ بہت ہی تنگ ہو جائے گا، انا للہ وانا الیہ راجعون، ایک بزرگ فرماتے ہیں۔

آنچه از من گم شدہ گراز سلیمان گم شدہ  
ہم سلیمان ہم پری ہم اہرمن بگریستہ  
صبت علی مصائب لو انہا  
صبت علی الایام صرن لیالیا

اسلامی نشانیوں میں سے ایک نشان اسلامی شہروں میں قاضیوں کا مقرر کرنا ہے جو گذشتہ زمانہ میں ختم ہو گیا تھا سرہند میں جو اہل اسلام کے بڑے شہروں میں سے ہے کئی سال سے کوئی قاضی نہیں حاملِ رقعہ ہذا قاضی یوسف کے باپ دادا شہر سرہند کے آباد ہونے کے وقت سے قاضی ہوتے آئے ہیں چنانچہ بادشاہوں کے کافی اسناد اس کے پاس ہیں اور صلاح و تقویٰ سے بھی آراستہ ہے اگر بہتر سمجھیں تو اس عظیم الشان کام کو اس کے حوالہ فرمائیں۔“

حضرت قیوم زمان مجدداً عظیم قدس سرہ مکتوب نمبر ۴۲ دفتر دوم میں خان جہاں کو لکھتے ہیں:  
”وہ لڑائی جھگڑے جو اصحابِ کرام رضی اللہ عنہم کے درمیان واقع ہوئے ہیں جیسا کہ جنگِ جمل اور جنگِ صفین ان کو نیک وجہوں پر محمول کرنا چاہئے اور ہوا و تعصب سے دور سمجھنا چاہئے کیونکہ ان بزرگواروں کے نفوس حضرت خیر البشر علیہ الصلوٰۃ والسلام کی صحبت میں رہ کر ہوئی وہوس سے پاک اور حرص و کینہ سے صاف ہو چکے تھے اگر ان میں صلح تھی تو حق کے لئے تھی اور اگر لڑائی جھگڑا تھا تو وہ بھی حق کے لیے تھا ہر ایک گروہ نے اپنے اپنے اجتہاد کے موافق عمل کیا ہے اور مخالف کو رنج و تعصب کے بغیر اپنے سے دفع کیا ہے ان میں سے جو شخص اپنے اجتہاد میں مصیب (درستی پر) ہی اس کو دو درجہ بلکہ ایک قول کے موافق دس درجہ ثواب ملے گا اور جو غلطی (خطا پر) ہے ایک

درجہ ثواب کا اس کو بھی حاصل ہے پس غلطی مصیب کی طرح ملامت سے دور ہے بلکہ درجاتِ ثواب میں سے ایک درجہ ثواب کی امید رکھتا ہے علماء نے فرمایا ہے کہ ان لڑائیوں میں حق حضرت امیر علی رضی اللہ عنہ ہی کی جانب تھا اور مخالفوں سے اجتہاد میں غلطی ہوئی اس کے باوجود ان پر طعن نہیں کیا جاسکتا اور ان پر ملامت کی کوئی گنجائش نہیں چہ جائیکہ ان کی طرف کفر یا فسوق کی نسبت کی جائے حضرت امیر کرم اللہ وجہہ نے فرمایا ہے کہ ہمارے بھائیوں نے ہم پر بغاوت کی یہ کافر ہیں نہ فاسق کیونکہ ان کے پاس تاویل ہے جو ان سے کفر و فسق کو روکتی ہے۔

حضرت پیغمبر صلی اللہ علیہ وسلم نے فرمایا ہے: ایسا کم وہ اشجریں اصحابی (جو اختلاف میرے اصحاب کے درمیان ہوا ہے تم اس سے بچو) پس پیغمبر علیہ الصلوٰۃ والسلام کے تمام اصحاب رضی اللہ عنہم کو بزرگ جانتا چاہئے اور سب کو نیکی سے یاد کرنا چاہئے اور ان میں سے کسی کے حق میں بدگمان نہ ہونا چاہئے اور ان کے لڑائی جھگڑوں کو دوسروں کی صلح سے بہتر جانتا چاہئے فلاح و نجات کا طریقہ یہی ہے کیونکہ اصحاب کرام رضی اللہ عنہم کی دوستی پیغمبر صلی اللہ علیہ وسلم کی دوستی کے باعث ہے کسی بزرگ کا قول ہے ما من برسول اللہ من لم یؤقر اصحابہ (اس شخص کا رسول صلی اللہ علیہ وسلم پر ایمان ہی نہیں جس نے آپ کے اصحاب کی عزت نہ کی)۔

پھر ہندی بت پرستوں اور شیعوں کے عقائد باطلہ پر ایک مختصر تبصرہ فرمانے کے بعد کہ حکومت کو اس وقت یہی دو گھن لگے ہوئے تھے آخر مکتوب میں پھر اپنے مطلب پر آجاتے ہیں اور فرماتے ہیں:

”وہ دولت جس کے ساتھ حق تعالیٰ نے آپ کو ممتاز فرمایا ہے اور لوگ اس دولت سے غافل ہیں بلکہ قریب ہے کہ آپ بھی اس کو محسوس نہ کریں وہ یہ ہے کہ بادشاہ وقت سات پشت سے مسلمان چلا آتا ہے اور اہل سنت و جماعت میں سے ہے اور حنفی مذہب پر ہے اگرچہ چند سال ہوئے ہیں کہ اس زمانہ میں جو قرب قیامت اور عہد نبوت کے بعد کا زمانہ ہے بعض طالب علموں نے اپنی طمع کی کم بختی و ذلت سے جو کہ باطن کی خباثت سے پیدا ہوئی ہے بادشاہوں کے امراء کے ساتھ تقرب حاصل کیا ہے اور خوشامدی بن گئے ہیں اور دین متین میں تشکیکات اور اعتراضات

کئے ہیں اور شبہے نکالے ہیں اور سادہ لوح اور بیوقوفوں کو بہکا رہے ہیں جب ایسا عظیم الشان بادشاہ آپ کی باتوں کو اچھی طرح سن لیتا اور قبول فرماتا ہے تو یہ کس قدر بھاری دولت ہے کہ آپ تصریح یا اشارہ کے طور پر کلمہ حق یعنی کلمہ اسلام کو اہل سنت و جماعت کے معتقدات کے موافق اس کے گوش گزار کر دیں اور جہاں تک ہو سکے اہل حق کی باتوں کو پیش کریں بلکہ ہمیشہ امیدوار اور منتظر رہیں کہ کوئی ایسا موقع مل جائے جس میں مذہب و ملت کی نسبت گفتگو کی جائے تاکہ اسلام کی حقیقت ظاہر ہو جائے اور کفر و کافری کے بطلان و برائی کا بیان کیا جائے کفر خود ظاہر البطلان ہے کوئی عقلمند اس کو پسند نہیں کرتا بے خوف اس کے بطلان کو ظاہر کرنا چاہئے اور بلا توقف ان کے جھوٹے خداؤں کی نفی کرنی چاہئے اور معبود برحق جل شانہ بلا تردد و شبہ آسمان و زمین کا پیدا کرنے والا ہے کیا کبھی سنا ہے کہ ان کے باطل خداؤں نے ایک مچھر کو بھی پیدا کیا ہے اگرچہ وہ سب اکٹھے ہو جائیں اور اگر مچھر ان کو ڈنک مارے اور تکلیف پہنچائے وہ اپنے آپ کو بچا نہیں سکتے تو پھر وہ دوسروں کو کس طرح بچا سکتے ہیں کافر گویا اس امر کی برائی کو بلا وجہ کر کے کہتے ہیں کہ یہ معبود حق تعالیٰ سے ہماری سفارش کرنے والے ہوں گے اور ہم کو خدا کے نزدیک کر دیں گے یہ لوگ بے عقل ہیں انہوں نے کیسے جان لیا ہے کہ ان جمادات کو شفاعت کی مجال ہوگی اور حق تعالیٰ اپنے شریکوں کی شفاعت کو جو درحقیقت اس کے دشمن ہیں اپنے دشمنوں کی عبادت کرنیوالوں کے حق میں قبول کر لے گا ان کی مثال بعینہ ایسی ہے جیسے کہ باغی لوگ بادشاہ پر حملہ کریں اور چند بے وقوف ان باغیوں کی مدد کریں اس خیال فاسد سے کہ تنگ وقت میں یہ باغی بادشاہ کے نزدیک ہماری سفارش کریں گے اور ان باغیوں کے ذریعہ ہم بادشاہ کا تقرب حاصل کر لیں گے یہ عجیب بے وقوف ہیں کہ باغیوں کی خدمت کریں اور باغیوں کی شفاعت سے بادشاہ سے معافی مانگیں اور اس کا قرب حاصل کریں، یہ لوگ سلطان برحق کی خدمت کیوں نہیں کرتے اور باغیوں کو شکست کیوں نہیں دیتے تاکہ اہل قرب اور اہل حق میں سے ہوں۔“

(پھر ایک صفحہ کے بعد تحریر فرماتے ہیں) ”اب ہم اصل بات کو بیان کرتے ہیں اور کہتے ہیں کہ آپ کو معلوم ہے کہ بادشاہ روح کی مانند ہے اور تمام انسان جسم کی طرح اگر روح درست ہے تو بدن بھی درست ہے اگر روح بگڑ جائے تو بدن بھی بگڑ جاتا ہے پس بادشاہ کی اصلاح میں

کوشش کرنا گویا تمام بنی آدم کی اصلاح میں کوشش کرنا ہے اور بادشاہ کی اصلاح اس امر میں ہے کہ ناظر وقت جس طرح ہو سکے کلمہ اسلام کا اظہار کیا جائے کلمہ اسلام کے بعد اہل سنت و جماعت کے عقائد بھی کبھی کبھی بادشاہ کے کانوں تک پہنچا دینے چاہئیں اور مذہب مخالف کی تردید کرنی چاہئے اگر یہ دولت میسر ہو جائے تو گویا انبیاء علیہ الصلوٰۃ والسلام کی وراثتِ عظمیٰ ہاتھ آگئی آپ کو یہ دولت مفت حاصل ہے اس کی قدر جانتی چاہئے زیادہ کیا مبالغہ کیا جائے اگرچہ یہاں جس قدر زیادہ مبالغہ کیا جائے اتنا ہی اچھا ہے، (واللہ سبحانہ الموفق)۔“

پھر حضرت مجدد اعظم رحمۃ اللہ علیہ مکتوب نمبر ۲۵ دفتر سوم میں فرماتے ہیں:

”یہی خدمت جو آپ اب کر رہے ہیں اگر اس کو شریعت کی بجا آوری کے ساتھ جمع کر لیں تو گویا انبیاء علیہم السلام کا سا کام کریں گے جس سے دین منور و معمر ہو جائے گا ہم فقیر اگر سالوں تک اس عمل میں جان سے کوشش کریں تو بھی آپ جیسے بہادروں کی گرد تک نہیں پہنچ سکتے۔“

حضرت شیخ مجدد الف ثانی رحمۃ اللہ علیہ شیخ فرید رحمۃ اللہ علیہ جو جہانگیر کے خاص مقربین میں سے

ہیں ان کو مکتوب نمبر ۲۸ دفتر اول میں تحریر فرماتے ہیں:

”سب سے بڑی نیکی یہ ہے کہ شریعت کو رواج دینے اور اس کے حکموں میں سے کسی حکم کے زندہ کرنے میں کوشش کی جائے خاص کر ایسے زمانہ میں جبکہ اسلام کے شعائر (نشانات) بالکل مٹ گئے ہوں کروڑ ہا روپیہ خدا تعالیٰ کے راستہ میں خرچ کرنا شرعی مسائل میں سے ایک مسئلے کو رواج دینے کے برابر نہیں ہے کیونکہ اس فعل میں انبیاء علیہم السلام کی اقتدا ہے جو کہ بزرگ ترین مخلوقات ہیں اور اس فعل میں ان بزرگوں کے ساتھ شریک ہونا اور یہ بات ثابت ہے کہ سب سے بڑھ کر نیکیاں انہی حضرات کو عطا ہوئی ہیں اور کروڑ ہا روپیہ خرچ کرنا تو ان بزرگوں کے سوا اوروں کو بھی میسر ہے اور نیز شریعت کے بجالانے میں نفس کی کامل مخالفت ہے کیونکہ شریعت نفس کے برخلاف ورا د ہوئی ہے اور اموال کے خرچ کرنے میں تو کبھی نفس بھی موافقت کر لیتا ہے ہاں ان اموال کے خرچ کرنے میں جو شریعت کی تائید اور مذہب کی ترویج کے لیے ہوں بہت بلند درجہ ہے اور اس نیت پر ایک جہل کا خرچ کرنا کسی دوسری نیت سے کئی لاکھ خرچ کرنے کے برابر ہے۔“

شیخ فرید رحمۃ اللہ علیہ کو مکتوب نمبر ۵۱ دفتر اول میں تحریر فرماتے ہیں:

”آج کل اس طرح گمراہی کے بھنور میں پھنسے ہوئے بیچارے اہل اسلام کی نجات کی امید بھی حضرت خیر البشر صلی اللہ علیہ وسلم کی اہل بیت کی کشتی سے ہے آنحضرت صلی اللہ علیہ وسلم نے فرمایا ہے کہ مثل اہل بیتی کسفینۃ نوح من رکبھا نجا ومن تخلف عنھا ہلک (میرے اہل بیت کی مثال نوح علیہ السلام کی کشتی کی طرح ہے جو اس پر سوار ہو گیا بچ گیا اور جو اس سے پیچھے رہا ہلاک ہو گیا)۔

اپنی تمام بلند ہمت کو اسی بات پر لگائیں تاکہ یہ بڑی بھاری سعادت حاصل ہو جائے خدا تعالیٰ کے فضل و کرم سے جاہ و جلال اور عظمت و شوکت سب کچھ آپ کو حاصل ہے ذاتی شرف و عزت کے ساتھ اگر یہ بات بھی شامل ہو جائے تو آپ سبقت کی گیند سعادت کے چوگان (گیند بلا) کے ساتھ سب سے آگے لے جائیں گے یعنی بڑی سعادت حاصل کریں گے۔

یہ فقیر حقیر شریعت حقہ کی ترویج اور قاسد میں اس قسم کی باتوں کے ظاہر کرنے کے ارادے سے آپ کی طرف متوجہ ہے۔

شیخ فرید رحمۃ اللہ علیہ کو مکتوب نمبر ۱۹۳ دفتر اول میں بہت تفصیل سے لکھتے ہیں:

”میرے سیادت پناہ مکرم! آج اسلام بہت غریب و پیکس ہو رہا ہے آج اس کی تقویت میں ایک جیتل کا صرف کرنا کروڑ ہا روپیوں کے بدلے قبول کرتے ہیں دیکھیں کس بہادر کو اس دولت عظمیٰ سے مشرف فرماتے ہیں، دین کی ترقی اور مذہب کی تقویت کسی بھی وقت خواہ کسی بھی شخص سے وقوع میں آئے بہتر اور زیبا ہے، لیکن اس وقت میں جبکہ اسلام غریب ہوتا جا رہا ہے آپ جیسے اہل بیت کے جو انمردوں سی نہایت ہی زیبا اور خوب ہے کیونکہ یہ دولت آپ جیسے بزرگوں کے خاندان کی خانہ زاد ہے اس کا تعلق آپ سے ذاتی ہے اور دوسروں سے عرض، حقیقت میں نبی کریم صلی اللہ علیہ وسلم کی وراثت اسی عظیم القدر امر کے حاصل کرنے میں ہے، حضرت پیغمبر صلی اللہ علیہ وسلم نے اپنے اصحاب رضی اللہ عنہم کو مخاطب کر کے فرمایا کہ ”تم ایسے زمانے میں موجود ہوئے ہو کہ اگر اوامر و نواہی میں سے دسویں حصہ کو ترک کرو تو ہلاک ہو جاؤ اور تمہارے بعد ایسے لوگ آئیں گے کہ اگر اوامر و نواہی میں سے دسویں حصہ کو بجالائیں گے تو نجات پائیں گے اب یہ وہی وقت ہے اور یہ وہی

ک ہیں۔

گوئے توفیق وسعادت در میان افگندہ اند  
کس بمیدان درنمے آید سواران را چہ شد  
کافر لعین گویند اور اس کی اولاد کا مارا جانا بہت خوب اور ہنود مردود کی بڑی شکست  
کا باعث ہوا خواہ کسی نیت سے اس کو قتل کیا گیا ہو اور خواہ کسی غرض سے اس کو ہلاک کیا گیا ہو کفار  
کا ذلیل ہونا ہی اہل اسلام کی عزت و ترقی ہے۔

اس فقیر نے اس کافر کے قتل ہونے سے پہلے خواب میں دیکھا تھا کہ بادشاہ وقت نے  
شُرک کے سردار کا خیمہ و سائبان توڑا ہے واقعی وہ بہت بڑا بت پرست اہل شرک کا رئیس اور اہل کفر  
کا امام تھا خذلہم اللہ تعالیٰ (اللہ تعالیٰ ان کو خوار کرے) اور دین و دنیا کے سردار علیہ الصلوٰۃ  
والسلام نے اپنی بعض دعاؤں میں اہل شرک کو اس میں لعنت و نفرین فرمائی ہے:

اللہم شتت شملہم و فرق جمعہم و خرب بنیانہم  
و خذہم اخذ عزیز مقتدر

”یا اللہ تو ان کی جمعیت کو پراگندہ کر اور ان کی جماعت میں تفرقہ ڈال اور ان  
کے گھروں کو ویران کر اور ان کو ایسا پکڑ جیسے غالب طاقتور پکڑتا ہے۔“

اسلام اور اہل اسلام کی عزت کفر اور اہل کفر کی خواری میں ہے جزیہ وصول کرنے سے  
مقصود کفار کی خواری اور ان کی اہانت ہے جس قدر اہل کفر کی عزت ہوگی اسی قدر اسلام کی ذلت  
ہے اس اصول کو اچھی طرح نگاہ میں رکھنا چاہئے اکثر لوگوں نے اس اصول کو ضائع کر دیا ہے  
اور اس بد بختی سے دین کو برباد کر دیا ہے اللہ تعالیٰ فرماتا ہے:

يَا أَيُّهَا النَّبِيُّ جَاهِدِ الْكُفَّارَ وَالْمُنَافِقِينَ وَاغْلُظْ عَلَيْهِمْ

[سورة التوبة: ۷۳]

”اے نبی ﷺ! کفار اور منافقین سے جہاد کریں اور ان کے ساتھ سختی سے  
معاملہ کریں۔“

کفار کے ساتھ جہاد اور ان پر سختی کرنا دین کی ضروریات میں سے ہے۔ اس وقت جبکہ

بادشاہ اسلام کو اہل کفر کے ساتھ وہ توجہ نہیں رہی کفر کی وہ رسمیں جو گذشتہ زمانہ میں پیدا ہوئی تھیں ان میں سے جو باقی رہ گئی ہیں وہ بھی مسلمانوں کے دلوں پر بہت گراں معلوم ہوتی ہیں مسلمانوں پر لازم ہے کہ بادشاہ اسلام کو ان بد مذہبوں کی رسموں کی برائی سے اطلاع بخشیں اور ان کے دور کرنے میں کوشش کریں شاید بادشاہ کو ان بقایا رسوم کی برائی کا علم نہ ہو اور اگر وقت کے لحاظ سے مناسب سمجھیں تو بعض علمائے اہل اسلام کو اطلاع دیں کہ وہ آکر اہل کفر کی رسوم کی برائی ظاہر کریں کیونکہ احکام شرعی کی تبلیغ کے لیے خوارق و کرامات کا اظہار کرنا کچھ درکار نہیں قیامت کے دن کوئی عذر نہ سنیں گے تصرف حاصل نہ ہونے کی وجہ سے احکام شرعی کی تبلیغ نہیں کی تھی۔

انبیاء علیہم السلام جو بہترین موجودات ہیں احکام شرعی کی تبلیغ کرتے تھے اگر امت کے لوگ ان سے معجزہ طلب کرتے تھے تو فرماتے تھے کہ معجزات خدا تعالیٰ کی طرف سے ہیں ہم پر احکام کا پہنچانا ہے اور ہو سکتا ہے کہ اس وقت شاید حق تعالیٰ بعض علمائے اہل اسلام پر ایسا امر ظاہر کر دے جو ان لوگوں کے حق پر ہونے کے اعتقاد کا باعث ہو جائے بہر حال مسائل شرعیہ کی حقیقت سے اطلاع دینا ضروری ہے جب تک یہ واقعہ ہو اس امر کی ذمہ داری علماء اور بادشاہ کی بارگاہ کے مقربوں پر ہے یہ کس قدر بڑی سعادت ہے کہ اس گفتگو میں کسی جماعت کو تکلیف پہنچے، انبیاء علیہم السلام نے احکام کی تبلیغ میں کوئی تکلیفیں ہیں جو برداشت نہیں کی اور کوئی مصیبتیں ہیں جو ان کو پیش نہیں آئیں انبیاء علیہم السلام میں سے بہتر و مہتر علیہم السلام نے فرمایا ہے: ما اوذی نبی مثل ما اوذیت (کسی نبی کو ایسی ایذا نہیں پہنچی جیسی کہ مجھے پہنچی)۔

عمر بگذشت و حدیث درد ما آخر نہ شد

شب با آخر شد کنوں کوتاہ کنم افسانہ را

مرزا عزیز (جن کو خان اعظم کہا جاتا ہے عہد جہانگیر بادشاہ کے دربار کا بہت اثر و رسوخ

والا کارکن تھا، بادشاہ اکبر کا رضاعی بھائی تھا) کو حضرت شیخ الف ثانی قدس سرہ العزیز مکتوب نمبر ۶۵

دفتر اول میں تحریر فرماتے ہیں:

”ہم آج آپ کے وجود مبارک کو غنیمت شمار کرتے ہیں اور اس معرکہ ضعیف اور شکست

دفتر اول مکتوب نمبر

۱

خوردہ میں آپ کے سوا کسی کو بہادر اور لڑاکا نہیں جانتے حق تعالیٰ اپنے نبی اور ان کی آل علیہ وعلیہم  
الصلوٰۃ والسلام کے طفیل آپ کا مددگار اور ناصر ہو حدیث میں وارد ہے، لن یؤمن احد کم حتی  
یقال انه مجنون (تم میں سے کوئی ایماندار نہ ہوگا جب تک اس کو دیوانہ نہ کہا جائے) اس وقت وہ  
جنون جو کثرتِ غیرتِ اسلام کے زیادہ ہونے پر مبنی ہے اب آپ ہی کی ذات میں محسوس ہے  
الحمد لله على ذلك۔

آج وہ دن ہے کہ تھوڑے سے عمل کو اجر عظیم کے بدلے بڑی خوشی سے قبول کرتے  
ہیں، اصحاب کہف سے ہجرت کے سوا اور کوئی عمل ظاہر نہیں ہوا جس نے اتنا اعتبار (یعنی فضیلت)  
پیدا کیا ہے، سپاہی دشمنوں کے غلبہ کے وقت اگر تھوڑی سی جدوجہد بھی کریں تو بڑا اعتبار پیدا کر لیں  
برخلاف دشمنوں کے امن و آرام کے وقت کے، اور یہ قولی جہاد جو آج آپ کو حاصل ہے یہی  
جہاد اکبر ہے اس کو غنیمت جانیں اور ہل من مزید کہیں اور اس جہادِ قولی کو جہادِ قتال سے بہتر  
سمجھیں ہم جیسے بے دست و پا فقراء اس دولت سے محروم ہیں۔“

ہنیئا لارباب النعیم نعیمها وللعاشق المسکین ما یتجرع

(پھر چند سطروں کے بعد تحریر فرماتے ہیں) ”التماس یہی ہے کہ جب حق سبحانہ و تعالیٰ  
نے ان بزرگ خاندان (نقشبندیہ) کے بزرگوں کی محبت کی برکت سے آپ کی بات میں تاثیر  
بخشی ہے اور آپ کی مسلمانی کی عظمت ہمسروں کی نظروں میں ظاہر ہو چکی ہے تو کوشش فرمائیں کم  
از کم اہل کفر کے وہ احکام جو اہل اسلام میں شائع ہیں منہدم و معدوم ہو جائیں اور اہل اسلام  
منکرات (خلاف شرع امور) سے محفوظ رہیں اللہ تعالیٰ آپ کو ہماری اور تمام مسلمانوں کی طرف  
سے جزائے خیر دے پہلی سلطنت میں دینِ مصطفیٰ صلی اللہ علیہ وسلم کے ساتھ دشمنی مفہوم ہوتی تھی اور اس  
سلطنت میں ظاہری طور پر وہ عناد نہیں ہے اگر ہے تو بے علمی کے باعث ہے ڈر یہ ہے کہ ایسا نہ  
ہو یہاں بھی عناد و دشمنی تک نوبت پہنچ جائے اور مسلمانوں پر معاملہ اس سے بھی زیادہ تنگ  
ہو جائے۔“

مکتوب امام ربانی قدس سرہ میں کافی تعداد میں وہ مکتوب ہیں جو مقربانِ سلطانی  
کو آپ تحریر فرماتے رہتے تھے تاکہ بادشاہ جہانگیر کے دل و دماغ تک دین اسلام کی حقانیت

پہنچتی رہے اور شعائر اسلام تعلیمات اسلام نے بادشاہ روشناس رہے اس طریقہ سے جب جہانگیر کے دربار کا ماحول درست ہوا تو بادشاہ کے دل و دماغ میں بھی تبدیلی رونما ہونی شروع ہو گئی۔

اصلاح سلطنت کو مقاصد زندگی میں شامل کر لینے کی یہ ایک مدبرانہ شان ہے کہ اس مقصد کو گویا اپنا کام تصور فرمایا ہے اور جس طرح اپنے کسی کام کے لیے منت سماجت خوشامد اور ہمت افزائی کی جاتی ہے وہی تمام باتیں یہاں بھی کی جا رہی ہیں حالانکہ یہی امر احکام ہیں جن کے نام مکتوبات میں وہ خطوط بھی ہیں جو تلقین و ارشاد تزیکیہ اور اصلاح یادگیر عملی مباحث سے متعلق ہیں جن سے معلوم ہوتا ہے کہ یہ سب حضرات مجدد الف ثانی قدس سرہ کے حلقہ ارادت میں شامل ہیں ان تمام مکاتیب میں استغنا اور بے نیازی کی وہی شان ہے جو ایک شیخ اور مرشد کے مکتوبات میں ہونی چاہئے ان مکاتیب میں انہی امراء کے اعمال پر محاسبہ بھی ہے تنبیہات بھی ہیں اور عقائد باطلہ یا فاسد خیالات کی تردید بھی قوت اور صفائی کے ساتھ کی گئی ہے یہ امراء جن کا اوپر تذکرہ کیا گیا پنج ہزاری ہفت ہزاری اور دس ہزاری ہیں جو وزراء دولت گورنر اور بڑے بڑے جرنیل ہیں ان کے علاوہ حکیم فتح اللہ شیخ عبدالوہاب سید محمود، سید احمد، خضر خاں لودھی، مرزا بدیع الزماں، جباری خان، سکندر خاں لودھی، وغیرہ کتنے ہی افسران فوج، حکام اور عہدہ داران ہیں جو دو ہزاری سے ہزاری منصب رکھتے ہیں دربار تک ان کی رسائی ہے اور وہ حضرت مجدد قدس سرہ کے حلقہ بگوش ہیں مکتوبات شریفہ میں ان کے نام مکاتیب ہیں جن میں اصلاح نفس پابندی شریعت تصحیح عقائد روحانی مقاصد وغیرہ وغیرہ کے متعلق گراں قدر تعلیمات و ارشادات ہیں جن کی خوبی مطالعہ پر موقوف ہے معلوم ہوتا ہے کہ دولت اکبری و جہانگیری کے تمام سنی ارکان و اعضا حضرت مجدد الف ثانی قدس سرہ کی تحریک کے اعضا و اراکین ہیں ایک مضبوط نظام ہے جس میں اہل سنت و جماعت تعلقہ داران و منصب داران حکومت کے تمام ورنہ اکثر و بیشتر افراد منسلک ہیں اور اس نظام کا سرچشمہ حضرت مجدد رحمۃ اللہ علیہ کے ہاتھ میں ہے آپ موقعہ بموقعہ اس نظام کو حرکت دے رہے ہیں علاوہ ازیں تقریباً دو سو حضرات کے نام آپ کے پانچ سو چھتیس مکتوبات شریفہ ہیں جو تین جلدوں کے تقریباً بارہ سو صفحات میں درج ہیں مکتوبات شریفہ کے طرز خطاب

معلوم ہوتا ہے کہ یہ مکتوب الیہم حضرات ہندوستان کے مختلف گوشوں کے سنجیدہ اہل علم اور ذی حضرات ہیں جو اپنی اور نوع انسانی کی اصلاح میں مشغول و منہک ہیں۔

### ماء سوء اور اہل تشیع کی سازشیں

دربار جہانگیر کے امراء میں زیادہ تر اہل تشیع تھے ان کا غلبہ بھی دربار میں تھا اس کی وجہ یہ تھی جہانگیر کا عشق نور جہاں کا اثر تھا کیونکہ جہانگیر عہد طفولیت ہی میں گرفتار نور جہاں تھا نور جہاں کا اصل نام مہر النساء تھا جب اس کا نکاح شیر افکن سے ہو گیا تو جہانگیر نے دل پر پتھر رکھ لیا اور دامن صبر کو تمام لیا جب شیر افکن کو بنگالہ کا گورنر بنا دیا تب شیر افکن نے علم بغاوت بلند کیا اور بادشاہ جہانگیر کے فرستادہ قطب الدین کو قتل کر دیا لیکن قطب الدین کے ساتھیوں نے بھی آخر کار شیر افکن کا کام تمام کر دیا اور وہ قتل کر دیا گیا اس طرح نور جہاں کا سہاگ ختم ہو گیا، چار سال تک وہ بیوگی کی حالت میں زندگی بسر کرتی رہی جہانگیر کے پرانے ارمان پھر زندہ ہو گئے پرانی الفت کا گداز دل میں پیدا ہوا مہر النساء کی قسمت جاگی پہلے وہ نور محل بنی پھر نور جہاں بن گئی پھر کیا ہوا وہ جہانگیر کی آنکھوں کا نور اور اس کے دل و دماغ کی مالک بن گئی۔

بادشاہ جہانگیر خود تسلیم کرتا ہے کہ نور جہاں میری مالک ہے میرے عدل و انصاف کی مالک نہیں لیکن جب دل کے جذبات اور دماغ پر قبضہ ہو تو عدل و انصاف کی پاسداری صرف رسمی اور ضابطہ کی چیز ہے جہانگیر کی سلطنت کا انحصار کچھ اس طرح تھا نور جہاں ہمزاد و مصاحب تھی بادشاہ جہانگیر کے منشی معتمد خاں کا بیان ہے رفتہ رفتہ نوبت یہاں تک پہنچ گئی کہ بادشاہ کا صرف نام ہی رہ گیا جہانگیر اکثر کہا کرتا تھا میں نے سلطنت نور جہاں کو بخش دی ایک شراب اور آدھ سیر گوشت کے سوا کچھ نہیں چاہئے نور جہاں اپنے عقیدہ کی بنا پر شیعہ ازم کی پر زور حمایتی تھی شاہ ایران کے وزیر محمد شریفی کی پوتی تھی ایران اس وقت بھی اور آج بھی شیعیت کا مرکز ہے نور جہاں کی وجہ سے قاضی القضاة کا عہدہ نور اللہ شوستری کو دے دیا گیا، جو ایک متعصب شیعہ تھا نور جہاں جیسی فرزانہ عورت ہندوستان کی ملکہ ہو اور شاہ ہندوستان کے دل و دماغ پر قابو حاصل کئے ہوئے ہو یہ ایرانی حکومت کی کامیاب ڈپلومیسی تھی اور شیعہ اقتدار کی وجہ بھی۔

درباری امراء کو قابو میں لانے کے بعد حضرت مجدد الف ثانی رحمۃ اللہ علیہ کو ابتداء میں بعض دشواریاں بھی اٹھانی پڑیں، بعض اہل علم جو آپ کو اور آپ کے نصب العین کو نہ سمجھ سکے انہوں نے حضرت موصوف کو بھی اپنی جیسی تنگ نظریوں سے متہم خیال کیا اور معاصرانہ رشک و حسد کے سلسلہ میں حسب دستور وہی چند پینترے جو اس جماعت کی طرف سے ہمیشہ ارباب حق کے مقابلہ میں نکالے جاتے ہیں آپ کے ساتھ بھی نکالے گئے بعض نے آپ پر کفر کا اور بعض نے فسق کا فتویٰ صادر کیا بادشاہ کو بدگمان کرنے کی کوشش کی گئی۔

### محلّاتی سازش

حضرت مجدد الف ثانی قدس سرہ کی کامیابیاں نور جہاں اور اس کی پارٹی کے لئے خطرناک تھیں خصوصاً جبکہ وارث تخت و تاج کا سوال بھی سامنے آ گیا تھا نور جہاں اپنے داماد شہزادہ شہریار کو تخت شاہی پر متمکن دیکھنا چاہتی تھی اس کے بالمقابل شاہجان کی مذہب پرستی اور اس کا سنی مسلک ہونا حضرت مجدد الف ثانی قدس سرہ کے پورے گروپ کو قدرتی طور پر اس سے وابستہ کر رہا تھا۔

### ردّ روافض

نیز ردّ روافض کے متعلق حضرت مجدد الف ثانی قدس سرہ کی جدوجہد اور بیباکانہ جرأت نے آپ کو اور آپ کی جماعت کو نور جہاں کی نگاہ میں اور بھی زیادہ مقہور و معتبوب کر دیا تھا سلسلہ نقشبندیہ کی ترغیب و تخریص، اتباع سنت کی تاکید، سماع و غنا اور قص و سرور کی مخالفت نے اس پارٹی کو لازمی طور پر برا فروختہ کر دیا تھا جنہوں نے قص و سرود کی طرب انگیز صورتوں میں ہی چشتیت و صوفیت کو منحصر کر لیا تھا، جہانگیر کی مذہبیت اسی جماعت کے آبشار سے سرشار تھی، شیخ کبیر شیخ علاؤ الدین وغیرہ اسی جماعت کے ممتاز ارکان بلکہ ذمہ دار رہنما تھے جو جہانگیر کو بہت زیادہ محبوب تھے، جاہل متصوفین اور دنیا دار علما کو اپنی کساد بازاری کے خطرہ نے حضرت مجدد الف ثانی قدس سرہ کی مخالفت پر آمادہ کیا اور روافض کو نور جہاں کی وجہ سے اپنے مذہب کی اشاعت اور دین اسلام کے فنا کرنے کی جو امیدیں قائم ہو گئی تھیں ان کو بھی حضرت مجدد الف ثانی قدس سرہ کی ذات اقدس

راہ نظر آئی ان سب نے مل کر ایک منظم و مکمل سازش کی اور جہانگیر کی حکومت کے اس داہنے  
 ہونے حضرت مجدد الف ثانی قدس سرہ اور آپ کی جماعت کو آئینی طور پر شکست دینے کی کوشش  
 شروع کر دی جہانگیر بادشاہ کو چند مکتوبات قدسیہ کے اقتباسات قطع و برید کے ساتھ سنائے گئے  
 اور ان کا غلط مطلب سمجھا کر سخت برہم کر دیا از انجملہ ایک بات یہ سمجھائی گئی کہ شیخ احمد رحمۃ اللہ علیہ اپنے  
 آپ کو حضرت ابو بکر صدیق رضی اللہ عنہ سے افضل کہتے ہیں وغیرہ وغیرہ۔

### حسن خاں افغانی مرتد مرید

حسن خاں افغان کابل کا رہنے والا ایک شخص حضرت مجدد الف ثانی قدس سرہ سے  
 بیعت تھا پھر حضرت موصوف رحمۃ اللہ علیہ کے کسی متوسل سے اس کو آزر دگی پیدا ہو گئی طبیعت میں کجی تھی  
 ناراضگی کسی خادم سے تھی مگر وہ خود حضرت مجدد الف ثانی قدس سرہ سے آزر دہ ہو کر آپ کی  
 ایذا رسانی کے درپے ہو گیا، کجی طبع کے اور حکومت کے داہنے بازو کے ایما سے حضرت مجدد الف  
 ثانی رحمۃ اللہ علیہ کے مکتوبات میں تحریف کی، کفریہ اور زندیقانہ عبارتوں کا اضافہ کر کے بیس نقلیں مرتب  
 کیں اور ہندوستان و افغانستان کے مشہور مشہور علماء و مشائخ کے پاس بھیج کر فتوے طلب کئے  
 حضرت مجدد الف ثانی رحمۃ اللہ علیہ کو ان کے متوسلین و قفا و قفا ان ناپاک سازشوں کی اطلاع دیتے تھے  
 آپ ان کو لکھ بھیجتے تھے کہ ان باتوں کی کچھ پرواہ نہ کرنی چاہئے آپ لوگ اپنے کام (یعنی یاد الہی)  
 میں مشغول رہیں جو جیسا کرے گا اس کا نتیجہ پائے گا کبھی کبھی اپنے مخلصین کو ان بیجا الزامات کا  
 جواب لکھ کر بھیجتے تھے جو آپ پر لگائے اس پر وہ پیگنڈے کے اثر سے شیخ عبدالحق محدث دہلوی رحمۃ اللہ علیہ  
 جیسا متحیر اور دیندار عالم بھی نہ بچ سکا۔

### دربار شاہی کا متاثر ہونا

حضرت شیخ عبدالحق محدث دہلوی رحمۃ اللہ علیہ متاثر ہوئے کہ انہوں نے بغیر کسی تحقیق کے  
 حضرت مجدد الف ثانی قدس سرہ کی خلاف تردید میں مضامین لکھنے شروع کر دیئے حق تو یہ تھا  
 حضرت شیخ دہلوی رحمۃ اللہ علیہ امام صورت احوال کا حضرت مجدد الف ثانی قدس سرہ سے معلوم کرتے  
 تب اپنے قلم و زبان کو حرکت میں لاتے اس طرح جب یہ احوال شاہی دربار تک پہنچنے شروع

کتاب مجدد الف ثانی

ہوئے تو اراکین کا متاثر ہو جانا اور پھر بادشاہ کا متاثر ہونا لازم تھا جہاںگیر ویسے بھی اہل تشیع کے زیر اثر تھا اس کی وجہ ملکہ نور جہاں تھی آخر جہاںگیر نے اپنے دربار میں حضرت مجدد الف ثانی قدس سرہ کو طلب کر لیا۔

### مکتوب نمبر ۱ دفتر اول

حضرت مجدد الف ثانی قدس سرہ کا وہ مکتوب مبارک درج کرتے ہیں جس کی بنا پر جہاںگیر بادشاہ نے آپ رحمۃ اللہ علیہ کو اپنے دربار میں طلب کیا۔

حضور کے غلاموں میں سے عاجز غلام احمد کی یہ گزارش ہے کہ وہ مقام جہاں بندے نے پہلے اپنے آپ کو دیکھا تھا جب حضور کے بلند حکم کے موافق پھر اس کا ملاحظہ کیا تینوں خلفائے راشدین رضی اللہ عنہم کا عبور اس مقام میں نظر آیا لیکن چونکہ وہاں اقامت و قرار نہ رکھتا تھا پہلی دفعہ نظر میں نہ آئے چنانچہ امامان اہل بیت میں سے سوائے امامین الشہیدین اور امام زین العابدین رضی اللہ عنہما کے اس مقام قرار و ثبات نہیں رکھتے لیکن عبور اس میں واقع ہوا ہے بڑی باریک نظر سے معلوم کر سکتے ہیں اور یہ کہ اول اپنے آپ کو اس مقام سے نامناسب دیکھا تھا یہ بے مناسبتی و قسم کی ہے۔

ایک یہ کہ طریقوں میں کوئی طریقہ ظاہر نہ ہونے کی وجہ سے بے مناسبتی طاری ہو جاتی ہے اور جب اس کی طرف کوئی رستہ دکھا دیا جاتا ہے وہ بے مناسبتی دور ہو جاتی ہے۔

دوسری بے مناسبتی مطلق ہے جو کسی طرح دور ہونے کے قابل نہیں ہے اور وہ راہ جو اس مقام کی طرف پہنچانے والے ہیں صرف دو ہیں جو اپنا تیسرا نہیں رکھتے یعنی ان دو رستوں کے سوا نظر میں اور رستہ ظاہر نہیں ہوتا۔

ایک یہ کہ اپنا نقص و قصور دیکھیں اور تمام نیک کاموں میں باوجود قدرت و جذب کے اپنی نیتوں کو قاصر و تہمت زدہ خیال کریں۔

دوسرا شیخ مکمل مجذوب کی صحبت جس نے سلوک کو تمام کیا ہو۔

اللہ تعالیٰ نے حضور کی مہربانی کی طفیل پہلا طریق استعداد کے موافق عنایت فرمایا ہے نیک اعمال میں سے کوئی عمل وقوع میں نہیں آتا مگر یہ کہ اپنے آپ کو اس عمل میں تہمت زدہ بناتا ہے بلکہ جب تک کسی نہ کسی کی تہمت نہ لگانے والا بے قرار و بے آرام رہتا ہے اور اپنے نزدیک ایسا

ماتا ہے کہ کوئی عمل ایسا صادر نہیں ہوتا جو دائیں طرف کے فرشتوں کے قابل ہو اور جانتا ہے کہ  
 میں طرف کا نامہ اعمال نیک عملوں سے خالی ہے اور اس کے لکھنے والے معطل و بیکار ہیں بھلا پھر  
 نگاہ الہی کے لائق کیسے ہوگا اور ہر شخص کو جو جہان میں ہے حتیٰ کہ کافر، فرنگ اور زندیق ملحد کو اپنے  
 سے کئی درجے بہتر جانتا ہے اور ان سب سے بدتر اپنے آپ کو خیال کرتا ہے اور جذبہ کی جہت  
 لہر چہ سیرالی اللہ کے تمام ہونے سے پوری ہوگئی تھی لیکن اس کے بعض لوازم اور متعلقات رہ گئے  
 تھے جو اس فنا کے ضمن میں جو مقام سیرالی اللہ کے مرکز میں واقع ہوئے تھے پورے ہوئے اور اس فنا  
 کے احوال پہلے عریضہ میں مفصل لکھے گئے ہیں اور ہو سکتا ہے کہ حضرت خواجہ احرار قدس سرہ نے  
 جو اس کام کے نہایت کو فنا کہا ہے اس سے ان کی مراد یہی فنا ہو جو تجلی ذات اور سیر فی اللہ کی تحقیق  
 کے بعد ثابت ہوئی اور فناے ارادی بھی اس فنا کی قسموں میں سے ہے:

ہیچکس راتا نگر دذ و فنا      نیست رہ دربار گاہ کبریا  
 ترجمہ:..... جب تک انسان نہ ہو جائے فنا      تب تک ہرگز نہیں ملتا خدا

اور اس مقام کے نامناسب لوگ بھی جو دو گروہ ہیں نظر میں ہیں۔

ایک گروہ تو اس مقام کی طرف متوجہ ہے اور وہاں تک پہنچنے کا طریق تلاش کر رہا ہے  
 اور دوسرا گروہ اس مقام کی طرف کوئی التفات و توجہ نہیں رکھتا اور حضور کی توجہ اس مقام تک پہنچنے کے  
 راستوں میں سے دوسرے طریق کی طرف زیادہ ظاہر ہوتی ہے اور اسی طریق کے ساتھ مناسبت  
 معلوم ہوتی ہے چونکہ بندہ حضور کی جانب سے مامور ہے اس لئے حضور کے ارشاد کے موافق بعض  
 امور میں جرات و گستاخی کی، ورنہ

من ہما احمد پارینہ کہ ہستم ہستم

ترجمہ:..... میں ہوں احمد وہی پرانا غلام

دوسری عرض یہ ہے کہ دوسری دفعہ اس مقام کے ملاحظہ کے وقت اور بہت سے مقام  
 ایک دوسرے کے اوپر ظاہر ہوئے نیاز و عاجزی سے توجہ کرنے کے بعد جب اس پہلے مقام سے  
 اوپر کے مقام پر پہنچا تو معلوم ہوا کہ حضرت ذی النورین رحمۃ اللہ علیہ کا مقام ہے اور دوسرے خلفاء کا بھی  
 اس مقام میں عبور واقع ہوا ہے اور یہ مقام بھی تکمیل و ارشاد کا مقام ہے اور ایسے ہی اس مقام سے

اوپر کے دو مقام بھی جن کا اب ذکر ہوتا ہے تکمیل و ارشاد کے مقام ہیں اور اس مقام کے اوپر ایک اور مقام نظر آیا جب اس مقام میں پہنچا تو معلوم ہوا کہ یہ حضرت فاروق اعظم رضی اللہ عنہ کا مقام ہے اور دوسرے خلفاء کا بھی وہاں عبور واقع ہوا ہے اور اس مقام سے اوپر حضرت صدیق اکبر رضی اللہ عنہ کا مقام ظاہر ہوا بندہ اس مقام پر بھی پہنچا اور اپنے مشائخ میں سے حضرت خواجہ نقشبند قدس سرہ کو ہر مقام میں اپنے ساتھ ہمراہ پاتا تھا اور دوسرے خلفاء کا بھی اس مقام میں عبور واقع ہوا ہے سوائے عبور اور مقام اور مرور اور ثبات کے کچھ فرق نہیں ہے اور اس مقام کے اوپر سوائے آنحضرت صلی اللہ علیہ وسلم کے اور کوئی مقام معلوم نہیں ہوتا اور حضرت صدیق اکبر رضی اللہ عنہ کے مقام کے مقابل ایک اور نہایت عمدہ نورانی مقام کہ اس جیسا کبھی نظر میں نہ آیا تھا ظاہر ہوا اور وہ مقام اس مقام سے تھوڑا سا بلند تھا جس طرح کہ صفہ کہ سطح زمین سے ذرا بلند بناتے ہیں اور معلوم ہوا کہ وہ مقام محبوبیت کا مقام ہے اور وہ مقام رنگین اور منقش تھا اپنے آپ کو بھی اس مقام کے عکس سے رنگین معلوم کیا۔

اس کے بعد اسی کیفیت میں اپنے آپ کو لطیف پایا اور ہوا یا بادل کے ٹکڑے کی طرح اطراف میں پھیل گیا اور بعض اطراف کو گھیر لیا اور حضرت خواجہ بزرگ خواجہ بہاؤ الدین نقشبند قدس سرہ حضرت صدیق رضی اللہ عنہ کے مقام میں ہیں بندہ اپنے آپ کو اس کیفیت میں جو عرض کی گئی ہے اس مقام کے مقابل مقام میں پاتا ہے۔

عرض ہے کہ اس عمل یعنی ارشاد کے ساتھ مشغول ہونے کو ترک کرنا پسند نہیں ہوتا کیسے ترک کیا جائے جبکہ جہاں گمراہی کے بھنور میں غرق ہو جاتا ہے اور جو شخص اپنے آپ میں جہاں کو اس بھنور سے نکالنے کی طاقت پاتا ہے وہ کس طرح اپنے آپ کو معاف رکھ سکتا ہے ہر چند اور کام درپیش ہوں اس امر میں مشغول ہونا ضروری اور پسندیدہ ہے لیکن اس شرط پر کہ بعض دوسووں اور خواہشوں سے جو اس عمل کے اثناء میں ظاہر ہوتی ہیں توبہ و استغفار کو لازم رکھا جائے اسی طرح سے رضا میں داخل ہو جاتا ہے اور اس شرط کے لحاظ کے بغیر رضا میں داخل نہیں ہوتا اور نیچے ٹھہر جاتا ہے لیکن حضرت خواجہ نقشبند اور حضرت خواجہ علاؤ الدین عطار قدس سرہما کے مادہ میں اس شرط کے ملاحظہ کے بغیر یہ عمل پسندیدہ ہے اور اس خاکسار کا عمل اب اس شرط کے ملاحظہ کے بغیر کبھی رضا میں داخل ہے اور کبھی نیچے ٹھہر جاتا ہے۔

دوسری عرض یہ ہے کہ فحاحات میں حضرت شیخ ابوسعید ابوالخیر رحمۃ اللہ علیہ کی باتوں میں مذکور ہے  
 میں نہیں رہتا ہے اثر کہاں رہے لاتبقی ولاتذر یہ سخن اول اول نظر میں مشکل ہوا کیونکہ  
 حضرت شیخ محی الدین عربی قدس سرہ اور ان کے تابعدار یہ کہتے ہیں کہ عین کا زائل ہونا جو اللہ تعالیٰ  
 کے معلومات میں سے ایک معلوم ہے محال ہے ورنہ علم جہالت سے بدل جاتا ہے اور جب عین  
 زائل نہ ہو اثر کہاں جائے گا اور اسی طرح یہ بات ذہن میں ثابت و برقرار ہوئی تھی، حضرت شیخ  
 ابوسعید قدس سرہ کا سخن کچھ حل نہیں ہوتا تھا پوری توجہ کے بعد حق تعالیٰ نے اس سخن کا بھید ظاہر فرمایا  
 اور ثابت ہو گیا کہ نہ عین رہتا ہے نہ اثر اور اپنے آپ میں بھی ان معنوں کو معلوم کر لیا اور کچھ مشکل  
 نہ رہی اور اس معرفت کا مقام بھی نظر آیا۔

یہ مقام اس مقام سے جو حضرت شیخ اور ان کے تابعداروں نے بیان فرمایا ہے بہت بلند  
 ہے یہ دونوں بحثیں ایک دوسرے کے ساتھ کچھ مخالفت کو جھگڑا نہیں رکھتیں ایک الگ جگہ سے ہے  
 اور دوسری الگ مقام سے مفصل عرض کرنا درازی کلام اور رنج کا باعث ہے، اور نیز جو کچھ حضرت  
 شیخ ابوسعید ابوالخیر رحمۃ اللہ علیہ نے اس حدیث کے دوام کی نسبت فرمایا ہے وہ بھی ظاہر ہوا کہ حدیث کس  
 چیز سے مراد ہے اور اس کا دوام کیا ہے اور اپنے آپ میں بھی اس حدیث کو دائمی معلوم کیا اگرچہ یہ  
 شاذ و نادر ہے۔

اور دوسری یہ عرض ہے کہ کتاب کا دیکھنا ہرگز اچھا معلوم نہیں ہوتا مگر وہ کتاب جس میں  
 ان بزرگ مشائخ کے کمالات اور مراتب کا ذکر لکھا ہوا ہے جو مقامات میں واقع ہوئے ہیں اس قسم  
 کی کتاب کا مطالعہ اچھا لگتا ہے اور متقدمین مشائخ کے احوال بہت پسندیدہ ہیں حقائق اور معارف  
 کی کتابیں اور خاص کر توحید کی باتوں اور مراتب کے تزیلات کو مطالعہ نہیں کر سکتا اپنے آپ کو اس  
 بارے میں حضرت شیخ علاؤ الدولہ رحمۃ اللہ علیہ کے ساتھ بہت مناسب پاتا ہے اور ذوق و حال میں اس  
 مسئلہ میں شیخ موصوف کے ساتھ متفق ہے لیکن سابقہ علم انکار اور شدت تک آنے نہیں دیتا۔

اور یہ عرض ہے کہ کئی دفعہ بعض امراض کے دور کرنے کے لئے توجہ کی گئی اور اس کا اثر  
 ظاہر ہوا اور ایسے ہی بعض مردوں کے احوال جو عالم برزخ میں ظاہر ہوئے تھے ان کے رنج و تکلیف  
 کے رفع کرنے کے لئے بھی توجہ کی گئی لیکن اب توجہ پر طاقت نہیں رہی کیونکہ اب فقیر کسی چیز پر اپنے

آپ کو جمع نہیں کر سکتا لوگوں کی طرف سے بعض تکلیفیں فقیر پر گزریں اور انہوں نے بہت ظلم و کیے اور اس طرف کے بہت سے متعلقین کو ناحق ویران اور جلاوطن کر دیا لیکن فقیر کے دل پر کسی کا غبار اور رنج نہیں آیا چہ جائیکہ ان کے ساتھ برائی کرنے کا خیال دل میں گزرتا۔

بعض یار جنہوں نے مقام جذبہ سے شہو و معرفت حاصل کی ہے اور ابھی تک سلوک کی منزلوں میں قدم نہیں رکھا ان کا تھوڑا تھوڑا حال عرض کرتا ہے امید ہے کہ اللہ تعالیٰ جذبہ کی جہت تمام ہو جانے کے بعد سلوک کی دولت سے مشرف فرمائے گا۔

شیخ نور اسی مقام میں بند ہے اور نقطہ فوق میں جو جذبہ کے مقام میں ہے نہیں پہنچا حرکات و سکنات میں تکلیف دیتا ہے اور وہ اس قباحت و برائی کو نہیں سمجھتا بغیر ارادہ کے اس کا کام توقف میں پڑ جاتا ہے اور ایسے ہی اکثر یاروں کے کام کی رعایت نہ کرنے کی وجہ توقف میں پڑ جاتے ہیں۔

اس بارے میں حیران ہے کہ اس طرف سے کوئی ارادہ ان کے توقف کا نہیں ہے بلکہ ان کا ترقی کا ارادہ ہے بلا ارادہ ان کے کاموں میں دیر واقع ہو جاتی ہے ورنہ راہ تو بہت نزدیک ہے۔ مولانا معبودا خیر نقطے تک پہنچ گیا ہے اور اس نے جذبے کے کام کو پورا کر لیا ہے اور اس مقام کی برزحیت میں پہنچ اور فوق کو من وجہ نہایت تک پہنچایا ہے اول اول صفات کو بلکہ اس نور کو جس سے صفات قائم ہیں اس نے اپنے آپ سے جدا دیکھا اور اپنے آپ کو شیخ فانی معلوم کیا، بعد ازاں صفات کو ذات سے جدا دیکھا اور اس وید میں مقام جذبہ کی احدیت تک پہنچ گیا اب اپنے آپ کو اور جہاں کو ایسا گم کیا ہے کہ نہ احاطہ کا قائل ہے اور نہ معیت کا اور بطنوں کے لطن کی طرف ایسا متوجہ ہے کہ حیرت اور نادانی کے سوا اسے کچھ حاصل نہیں۔

سید شاہ حسین بھی مقام جذبہ سے اخیر نقطہ تک پہنچ گیا ہے اور اس کا سر نقطہ تک پہنچ گیا ہے اور ایسے ہی صفات کو ذات سے جدا دیکھتا ہے لیکن خدا کو سب جگہ پاتا ہے اور ظہور سے محفوظ ہے اور ایسے ہی میں جعفر بھی اخیر نقطہ کے نزدیک پہنچ گیا ہے اور بہت شوق و لولہ اس سے ظاہر ہوتا ہے شاہ حسین کے قریب قریب ہے اور دوسرے یاروں میں بھی فرق ظاہر ہو جاتا ہے۔

میاں شیخی اور شیخ عیسیٰ اور شیخ کمال جذبہ میں نقطہ فوق تک پہنچ گئے ہیں اور شیخ کمال بھی

ال کی طرف متوجہ ہے اور شیخ ناگوری نقطہ فوق کی تہہ میں آیا ہوا ہے لیکن ابھی بہت سفر درپیش ہے۔ اور یہاں کے یاروں میں سے اب تک آٹھ یا نو بلکہ دس آدمی نقطہ فوق کی تہہ میں آئے ہیں بعض نقطہ سے واصل ہو کر نزول کی طرف متوجہ ہیں بعض دوسرے یار قریب ہیں بعض بعید۔

میاں شیخ منزل اپنے آپ کو گم پاتا ہے اور صفات کو اصل سے دیکھتا ہے اور مطلق کو سب سمجھ پاتا ہے اور اشیاء کو سراب کی طرح بے اعتبار جانتا ہے بلکہ ہیچ معلوم کرتا ہے۔ مولانا مذکور کے بارے میں ایسا ظاہر ہوتا ہے کہ اس کا لوگوں کو تعلیم کے لیے اجازت دینا نول پسند ہے لیکن وہ اجازت جو جذبہ کے مناسب ہے اگرچہ بعض امور باقی رہ گئے ہیں جن کا اس کو استفادہ کرنا ضروری تھا لیکن روانہ ہونے کی جلدی کی اور توقف نہ کیا خدمت اقدس میں حاضر ہوتا ہے جس طرح اس کے کام کی بہتری سمجھیں گے حکم فرمائیں گے جو کچھ اس کمینہ کے علم میں تھا عرض کر دیا والحقم عندکم (اور آپ ہی کا ہے)۔

خواجہ ضیاء الدین محمد چند روز تک یہاں رہا کچھ حضور و جمعیت حاصل کی تھی آخر اسباب معیشت کی کمی کی وجہ سے اپنے آپ کو خاطر جمع نہ رکھ سکا اس واسطے لشکر کی طرف متوجہ ہوا اور مولانا شیر محمد کالڈ کا بھی ملازمت کی طرف متوجہ ہے قدرے حضور و جمعیت رکھتا ہے بعض رکاوٹوں کی وجہ سے زیادہ ترقی نہ کر سکا زیادہ لکھنا گستاخی ہے۔

بندہ باید کہ حد خود داند

ترجمہ: ..... چاہئے بندہ کو اپنی حد پہچانے

عریفہ لکھنے کے بعد ایک ایسی کیفیت ظاہر ہوئی اور ایسا حال پیش آیا جس کا بیان تحریر میں نہیں آسکتا اور اس حال میں فنائے ارادی ثابت ہوئی جیسا کہ پہلی مرادوں سے ارادے کا تعلق برطرف ہوا تھا لیکن ارادہ اصل میں باقی تھا جیسا کہ عریفہ میں عرض کیا گیا تھا اب ارادہ بھی دور ہو گیا ہے اور اس وقت نہ مراد باقی رہی ہے اور نہ ارادہ اور اس فنا کی صورت بھی نظر آئی اور بعض علوم جو اس مقام کے مناسب ہیں فائض ہوئے چونکہ ان علوم کا باریکی اور پوشیدگی کی وجہ سے لکھنا دشوار تھا اس واسطے قلم کی باگ ان علوم کے لکھنے سے روک لی اور اس فنا کے ثابت ہونے اور علو

فیضان کے وقت وحدت کے پرے ایک خاص نظر ظاہر ہوئی ہے اگرچہ یہ بات ثابت ہے وحدت کے ماوراء کوئی نظر بلکہ کچھ نسبت نہیں ہے لیکن بندہ جو کچھ پاتا ہے عرض کرتا ہے اور جس تک یقینی طور پر ثابت نہیں ہوا لکھنے میں جرأت نہیں کی اور اس مقام کی صورت وحدت کے پرے اس طرح دیکھتا ہے نہ اس کا ماوراء اور نہ کوئی ایسا مقام جو حقیقت کے طور پر جانے یا حق کو اس کے ماوراء جانے حیرانی اور نادانی اسی طرح ہے اور اس دید سے کچھ فرق نہیں ہوا میں نہیں جانتا کہ کیا عرض کروں سب تناقض در تناقض ہے جو کہنے میں نہیں آتا اور حال بے شبہ ثابت ہے استغفر اللہ واتوب الی اللہ من جمیع ما کرہ اللہ قولا وفعلا خاطر او ناظرا (اللہ سے میں بخشش مانگتا ہوں اور توبہ کرتا ہوں ان تمام قول و فعل و ارادہ و نظر سے جس کو اللہ مکروہ جانتا ہے)۔

اور نیز اس وقت ایسا معلوم ہوا کہ پہلے جو کچھ فنائے صفات سے جانتا تھا حقیقت میں صفات کی خصوصیت اور ان کے ماہ الامتیاز کی فنا تھی جو وحدت کے ضمن میں مندرج ہوئی تھی اور خصوصیتیں دور ہو گئی تھیں اب اصل صفات مجبھی اگرچہ ایک دوسری میں ملتے رہنے کے طریق پر ہوں بر طرف ہو گئی ہے اور حاکم احدیت نے کسی چیز کو نہیں چھوڑا اور وہ تمیز جو علم اجمالی یا تفصیلی کے مرتبہ سے حاصل ہوئی تھی نہ رہی اور تمام خارج پر آگئی اب کان اللہ ولم یکن معہ شئی وهو الان کما کان (اللہ تھا اور اس کے ساتھ کوئی چیز نہ تھی اور اب بھی ویسا ہی ہے جیسا کہ تھا) حال کے مطابق ہو گیا ہے اور پہلے اس حدیث کے مضمون کا صرف علم ہی تھا نہ کہ حل یعنی اب علم و حال دونوں جمع ہیں امید ہے کہ صحت و غلط پر آگاہ فرمادیں گے۔

دوسرا ایسا معلوم ہوتا ہے کہ مولانا قاسم علی کو مقام تکمیل سے حصہ حاصل ہے ایسے ہی یہاں کے بعض یاروں کو بھی اس مقام سے حصہ ہوا ہے معلوم ہوتا ہے واللہ سبحانہ اعلم بحقیقة الحال (اور حقیقت حال کو اللہ تعالیٰ ہی جانتا ہے)۔“

آپ کی مجددانہ ساعی کوئی سال ہو چکے تھے آپ کے سلسلہ مجددیہ کی اشاعت ہندوستان اور ہندوستان کے باہر پھیل چکی تھی آپ نے اپنے خلیفہ شیخ بدیع الدین رحمۃ اللہ علیہ کو جہانگیر کے لشکر میں رشادہ و ہدایت کے لئے آگرہ میں بھیجا آگرہ میں حضرت شیخ بدیع الدین رحمۃ اللہ علیہ کو بڑی

نیابی حاصل ہوئی اور بہت سے آدمی خلقہ ارادت میں داخل ہوئے لیکن مخالفت کا بازار بھی خوب مہم ہوا حضرت شیخ بدیع الدین رحمۃ اللہ علیہ کے طریق کار سے شور و شر پیدا ہوا اس کا اثر حضرت امام ربانی مجدد الف ثانی قدس سرہ کی ذات اقدس کو بھی پہنچا اس وجہ سے مکتوب شریف کے بعض اندراجات اعتراض پر زیادہ حرف گیری کی گئی۔

### دشاہ جہانگیر کی فرد جرم

بادشاہ جہانگیر کو اہل تشیع اور علماء سوء نے اس قدر بدظن کر دیا تھا کہ جہانگیر اپنی کتاب تک جہانگیری میں کس کمینہ پن اور گھٹیا الفاظ سے حضرت امام ربانی قدس سرہ کا ذکر کرتا ہے کہ قلم لکھنے کی جسارت نہیں کر سکتی۔

حضرت شیخ بدیع الدین رحمۃ اللہ علیہ تک بھی یہ اعتراض پہنچائے گئے اور کہا گیا کہ تمہارا پیر تو اپنے آپ کو صدیق اکبر رحمۃ اللہ علیہ سے بھی افضل سمجھتا ہے انہوں نے ایک عریضہ مرشد کی خدمت میں ارسال کر کے عبارت کی توضیح چاہی چنانچہ دفتر اول کا ایک مکتوب (شمارہ ۹۲) اسی خط کے جواب میں ہے اس میں حضرت مجدد لکھتے ہیں کہ میں نے اصل خط اپنے مرشد کے نام لکھا تھا اور اس سلسلے کا یہ اصول ہے کہ مرید کو جتنے بھی واقعات پیش آئیں صحیح ہوں یا سقیم بے تحاشا نہیں اپنے مرشد کے حضور میں عرض کر دینا چاہئے تاکہ غیر صحیح ہونے کی صورت میں ان کی تعبیر ہو سکے۔

حضرت امام ربانی شیخ مجدد قدس سرہ العزیز ایک دوسرے مکتوب میں ارشاد فرماتے ہیں وہ شخص جو اپنے آپ کو حضرت صدیق رحمۃ اللہ علیہ سے افضل جانے اس کا حال دو اثر سے خالی نہیں ہے یا وہ زندیق محض ہے یا جاہل وہ شخص جو حضرت امیر رحمۃ اللہ علیہ کو حضرت صدیق رحمۃ اللہ علیہ سے افضل کہے اہل سنت والجماعت کے گروہ سے نکل جاتا ہے تو پھر اس شخص کا کیا حال ہے جو اپنے آپ کو افضل جانے۔

### نت یوسفی

حضرت امام ربانی شیخ مجدد قدس سرہ العزیز کی خدمت اقدس میں اہلسنت والجماعت کے عقیدہ رکھنے والوں نے التماس کی کہ حکومت میں اہل تشیع کا غلبہ بہت بڑھ گیا ہے اسلئے آپ

دعاء توجہ شریف فرمادیں آپ نے جواب میں فرمایا کہ جنب تک ہم اپنے نفس پر تکلیف گوارہ نہ کریں گے مخلوق خدا اس فتنے سے خلاصی نہیں پائے گی“ حضرت امام ربانی شیخ مجدد قدس سرہ العزیز نے حضرت شیخ بدیع الدین رحمۃ اللہ علیہ کو لشکر میں روانہ کرتے ہوئے فرمایا تھا ہماری اجازت سے لشکر سے واپس نہ آنا خواہ تم کو لشکر میں تکلیف ہی کیوں نہ پہنچے اگر میری مرضی و اجازت کے بغیر آئے تو خود بھی تکلیف اٹھاؤ گے اور ہمیں بھی تکلیف پہنچے گی۔

حضرت شیخ بدیع الدین رحمۃ اللہ علیہ کو لشکر میں بہت مقبولیت نصیب ہوئی لشکر میں کشف و کرامات بھی بہت ظاہر ہوئیں ہجوم عاشقاں اس قدر ہوتا کہ بڑے بڑے روساء امراء کو زیارت مشکل سے نصیب ہوتی تھی آصف الدولہ شیعہ مسلک کا تھا اور وہ جہانگیر کا وزیر اعظم تھا جب اس کو شیخ موصوف کی اتنی مقبولیت کا پتہ چلا تو وہ برہم ہوا اور اس کے تن بدن میں آگ لگ گئی کیونکہ وہ نور جہاں کا بھائی بھی تھا اس نے بادشاہ جہانگیر کے کان حضرت امام ربانی شیخ مجدد قدس سرہ العزیز کے خلاف خوب بھرے اور طرح طرح کے الزامات بھی آپ رحمۃ اللہ علیہ پر لگائے کہ سرہند شریف کا ایک شیخ طریقت جس نے مختلف مشائخ سے سلوک کے سلاسل کی اجازت پائی ہے اور یہ علوم عربیہ میں بھی خوب ماہر اور ادراک رکھتے ہیں اپنے مجدد الف ثانی ہونے کا دعویٰ کیا ہے بے شمار لوگوں نے اس سے بیعت کی ہے اور ان کے مرید ہوئے ہیں ان کے خلفاء تمام ہندوستان اور باہر مختلف ممالک میں بھی پھیل گئے ہیں ہمارے لشکر میں بھی ان کا ایک بہت بااثر اور قوی توجہ والے خلیفہ موجود ہیں جن کی وجہ سے اکثر امراء سلطانی ان کے حلقہ اردات میں شامل ہو چکے ہیں، ان امراء میں سے مشہور مشہور یہ ہیں صدر جہاں، خان جہاں، خان اعظم، تربیت خاں، سکندر خاں، دوایاں خاں، خان خاناں اور مرتضیٰ خاں شامل ہیں۔

وزیر اعظم آصف جاہ نے شاہی احکام کے ذریعے فوجی حکام اور عام فوجیوں کو حضرت شیخ بدیع الدین رحمۃ اللہ علیہ کے پاس جانے پر پابندی لگا دی حکمرانوں کا ہمیشہ سے یہ دستور ہے جن شخصیات سے ان کو خطرہ محسوس ہو تو پہلے تو وہ اعلیٰ حکام کو ان کے پاس جانے سے روکتے ہیں پھر عوام الناس کو جانے سے روکتے ہیں۔

## حضرت امام ربانی شیخ مجدد قدس سرہ العزیز کی ناراضگی

دربار شاہی میں وزیر اعظم آصف جاہ کی سازش کی وجہ سے حضرت امام ربانی شیخ مجدد سرہ العزیز کو قتل یا جلاوطن کرنے کے مشورے شروع ہو چکے تھے نئی نئی افواہیں پھیلائی گئیں، حضرت شیخ بدیع الدین رحمۃ اللہ علیہ گھبرا کر بارگاہ حضرت امام ربانی شیخ مجدد قدس سرہ العزیز میں ضروری کے لئے سرہند شریف کی طرف روانہ ہوئے اپنے شیخ مجدد قدس سرہ کی خدمت اقدس میں حاضر ہو گئے حضرت امام ربانی شیخ مجدد قدس سرہ العزیز کو جب حضرت شیخ بدیع رحمۃ اللہ علیہ کی آمد کی اطلاع ہوئی تو آپ آمد پر بہت ناراض ہوئے حضرت امام ربانی شیخ مجدد قدس سرہ العزیز نے حالت غصہ میں شیخ بدیع الدین کو آگرہ واپس جانے سے منع فرما دیا شیخ موصوف واپس آگرہ چلے گئے انہوں نے سمجھا کہ حضرت شیخ مجدد قدس سرہ نے غصہ کی حالت میں آگرہ جانے میں منع فرمایا ہے مجھے واپس لشکر میں جانا چاہئے وہ پھر آگرہ پہنچ گئے۔

ملکہ نور جہاں کے گروپ نے بادشاہ جہانگیر کو حضرت شیخ بدیع الدین رحمۃ اللہ علیہ کی لشکر میں واپسی کی اطلاع دی اور یہ بات بتائی کہ شیخ موصوف لشکر میں ساز باز کے لئے کوئی خصوصی پیغام حضرت امام ربانی شیخ مجدد قدس سرہ العزیز کالے کر آئے ہیں نیز بغاوت کا شدید خطرہ ہے فوری طور پر سدباب ہونا چاہئے سیاسی پالیسی کی بنا پر وہ امراء و مریدین جو آپ رحمۃ اللہ علیہ سے وابستہ تھے اور اعلیٰ عہدوں پر فائز تھے ان کو تبدیل کر کے دور دراز علاقوں میں بھیج دیا گیا چنانچہ خان خاناں کو دکن، خان جہاں لودھی کو مالوہ، خان اعظم کو گجرات اور مہابت خاں کو کابل کی صوبہ داری پر بھیج دیا۔

حضرت امام ربانی شیخ مجدد قدس سرہ العزیز احمد فاروقی سرہندی کا وہ مکتوب شریف دوبارہ درج کر رہے ہیں جس میں آپ رحمۃ اللہ علیہ نے اپنے شیخ حضرت خواجہ باقی باللہ قدس سرہ کی خدمت میں اپنی باطنی سیر کے حالات درج فرمائے تھے تاکہ آپ کی قلعہ گوالیار کی نظر بندی کا پس منظر پڑھنے والوں کے سامنے رہے۔

دوسری مرتبہ اس مقام کا مشاہدہ کرتے وقت دوسرے بہت سے مقام نظر آئے جو ایک

دوسرے سے بلند تھے جب ان سے ایک بلند مقام پر رسائی ہوئی تو معلوم ہوا کہ یہ مقام حضرت ذی النورین عثمان غنی رضی اللہ عنہ کا ہے اور دوسرے خلفاء کا بھی اس مقام پر عبور ہوا ہے اس مقام سے بالاتر حضرت صدیق اکبر رضی اللہ عنہ کا مقام ظاہر ہوا اور دوسرے خلفاء عظام کا بھی اس مقام پر عبور ہے، چنانچہ اس بلند و بالا مقام پر رسائی ہوئی۔

خواجہ بزرگ حضرت شاہ نقشبند رحمۃ اللہ علیہ کو ہر مقام پر میں نے اپنے ہمراہ دیکھا اس طرح کہ صرف عبور کا تفاوت تھا حضرت صدیق اکبر رضی اللہ عنہ کے مقام کے برابر ایک دوسرا نہایت ہی نفیس اور بہت نورانی مقام نظر آیا جس سے بہتر مقام کوئی نہیں دیکھا گیا تھا مقام محبوبیت ہے یہ مقام رنگین تھا اور منقش اس مقام کا عکس پڑنے سے بندہ بھی خود کو رنگین اور منقش پارہا تھا پھر رنگینی اور نقش و نگار کی اس کیفیت کے باوجود خود کو لطیف محسوس کرنے لگا اور ہوا یا بدلی کے ٹکڑے کی طرح اپنے آپ کو آفاق میں منتشر محسوس کرنے لگا اور اسی حالت میں کنارے پر جا لگا، حضرت خواجہ بزرگ مقام صدیق اکبر رضی اللہ عنہ میں رہے اور میں اپنے آپ کو اس کے برابر کے مقام میں کیفیت مذکورہ کے ساتھ دیکھتا رہا۔

چونکہ نور جہاں کے بے پناہ اختیارات کے باعث جہانگیر کے دربار میں روافض کا دخل بہت زیادہ تھا اور حضرت مجدد صاحب رحمۃ اللہ علیہ نے اس مذہب کی تردید میں چند رسالے اور کتابیں تصنیف فرمائی تھیں جس کے باعث یہ لوگ حضرت مجدد رحمۃ اللہ علیہ کے جانی دشمن ہو گئے لہذا فرصت وقت کو غنیمت جان کر یہ مکتوب بادشاہ کے سامنے پیش کر دیا اور یہ سمجھایا کہ شیخ احمد خود کو حضرت صدیق اکبر رضی اللہ عنہ سے بہتر اور بالاتر جانتا ہے اور کہا ہے کہ میرا مقام صدیق اکبر رضی اللہ عنہ کے مقام سے بلند ہے۔

بادشاہ رنجیدہ ہوا شیخ کو اپنے پاس طلب کیا اور اس کے متعلق استفسار کیا حضرت شیخ نے جواب دیا، جس طرح اہل سنت کے نزدیک وہ شخص سنی نہیں جو حضرت علی کرم اللہ وجہہ کو حضرت صدیق اکبر رضی اللہ عنہ سے افضل قرار دے، جماعت صوفیہ کے نزدیک وہ شخص صوفی نہیں جو خود کو کتے سے بہتر جانے جو خبیث ترین مخلوق ہے چہ جائیکہ حضرت صدیق اکبر رضی اللہ عنہ سے افضل سمجھے۔

جو کچھ مکتوبات میں تحریر ہوا مقامات سلوک کے سیر و عروج کا ذکر ہے جو صوفیہ کو پیرو و پیغمبر سے حاصل ہوا کرتا ہے۔ صوفیاء کا یہ عروج ایسے مقامات پر تھوڑی دیر کے لئے ہوتا ہے۔

دربار شاہی میں امراء دربار رات دن حاضر رہتے ہیں اور اگر کسی وقت کسی ضرورت یا مصلحت سے سپاہی کو طلب کر کے بادشاہ اس کو ہم کلامی کا شرف بخشے تو وہ محض عارضی ہوتا ہے۔ دیر بعد سپاہی اپنی جگہ پہنچ جاتا ہے اور درباری اپنے مقام پر بلند رہتا ہے اس عارضی قرب سبب سے سپاہی کا درجہ مقرب سلطانی سے بلند نہیں مانا جاسکتا۔ اسی طرح ہم لوگوں کا عروج وقتی کیف ہوتا ہے اس کیفیت کے ختم ہو جانے پر سرہند کا وہی پرانا جھونپڑا اپنا مقام ہوتا ہے حقیقت کو پہنچانے ہوئے اس بلند و بالا مقام صدیقی کے مالک یعنی صدیق اکبر رحمۃ اللہ علیہ سے افضل بننے کا تصور بھی ناممکن ہے۔

علاوہ ازیں اسی مکتوب میں یہ بھی تحریر ہے کہ اس مقام کے عکس سے میں نے خود کو رنگین پایا آفتاب اور اس سے منور ہونے کی بطور مثال پیش کی جاسکتی ہے آفتاب آفتاب ہی ہے زمین پر اس کی روشنی پڑ جاتی ہے تو روشن ہو جاتی ہے مگر کیا زمین آفتاب کی ہمسری کا دعویٰ کر سکتی ہے؟ ان دلائل و براہین سے حضرت مجدد رحمۃ اللہ علیہ نے بادشاہ کو مطمئن کر دیا چنانچہ بادشاہ نے سزا دینے کی بجائے اعزاز و اکرام سے اس کیس کیا۔ حضرات شیعہ کیلئے یہ شکست ناقابل برداشت تھی اب انہوں نے دوسری صورت اختیار کی۔

بادشاہ سے کہا کہ شیخ احمد نے ہزاروں جاں نثار مرید اپنے گرد جمع کر لئے ہیں خطرہ ہے کہ ملک میں کوئی فتنہ کھڑا کر دے وہ ایک مغرور شخص ہے خرابی نیت کی تصدیق اس سے ہو سکتی ہے۔ سجدہ تحیت جو بادشاہ جہاں پناہ کے لئے جائز مانا جاتا ہے وہ اس کا منکر ہے اس نے پہلے بھی شاہی ترام سے کنارہ کیا اور آپ آئندہ بھی امتحان فرمائیے وہ بارگاہ میں حاضر ہو کر بھی سر نہیں جھکائے۔ بادشاہ کے لئے یہ سیاسی خطرہ مذہبی خطرہ سے زیادہ تشویش ناک تھا دو بارہ حضرت شیخ کو طلب کیا اس کے ساتھ ساتھ دیگر مکاتیب کی عبارتیں جو ان کو تاہ فہموں کی فہم سے بالاتھیں توڑ مروڑ کر لیں کچھ علماء کے فتاویٰ نظر سلطان سے گزرے جن میں حضرت مولانا عبدالحق محدث دہلوی رحمۃ اللہ علیہ کے تردیدی مضامین بھی تھے۔

علمائے ہند کا شاندار ماضی

## سجدہ سے انکار

حضرت مجدد رحمۃ اللہ علیہ دوسری مرتبہ جب دربار پہنچے تو درباری آداب آموزوں نے شاہان آداب بجالانے کی ہدایت کی جب تخت بوسی یا سجدہ کی فرمائش کی گئی تو حضرت شیخ رحمۃ اللہ علیہ نے سختی سے انکار فرمایا۔

”پس ہمہ علماء بخاطر داری امراء دربار فتویٰ برقتل  
شیخ نوشتند“

مگر بادشاہ نے پھر بھی تحمل سے کام لے کر صرف دو سال کے لئے قید خانہ میں بھیج دیا۔ شاہزادہ خرم شاہ جہاں کو حضرت سے بہت زیادہ عقیدت تھی اس نے اپنے خاص الخاص معتمد افضل خاں اور خواجہ عبدالرحمن کو حضرت مجدد رحمۃ اللہ علیہ کی خدمت میں بھیجا اور فقہ کی کتابیں ان کے ساتھ کر دیں اور عرض کیا کہ جبکہ علماء نے سجدہ تہیت کو جائز بتایا ہے اگر جناب والا بادشاہ سے ملاقات کے وقت سجدہ کر لیں تو میں ذمہ دار ہوں کہ جناب کو کوئی گزند نہ پہنچے گا۔

## رخصت سے انکار

مگر حضرت مجدد رحمۃ اللہ علیہ نے فرمایا:

”این رُخصت است و عزیمت دران ست کہ سجدہ بہ  
غیر اللہ نہ کردہ شود“

سید غلام علی آزاد بلگرامی سبحة المرجان فی آثار ہندوستان میں اس واقعہ کو نقل کر کے

فرماتے ہیں:

سہل باشد در رہ فقز و غنا  
گر رسد جان راتعب تن رعنا  
رنج و راحت دان چو شد مطلب بزرگ  
گرد گلہ توتیائر چشم گرگ

علمائے ہند کا شاندار ماضی

۱

کے بود در راہ عشق آسودگی  
سربسر در دست و خون آلودگی  
تانبہ سازی بر تو آسائش حرام  
کے توانسی زو بر راہ عشق گام  
غیر ناکامی دریں رہ کام نیست  
راہ عشق ست ایس رہ حمام نیست

### دولت کدہ لوٹ لیا گیا

جہانگیر نے قید و بند پر بس نہیں کی بلکہ دولت کدہ مجددی کو لوٹنے کا حکم دیا مگر مجددانہ صبر و تسلیم یہ تھا کہ خود آپ نے بدعا کے لئے لب کشائی کی اور نہ اپنی اولاد یا خدام کو اجازت دی کہ بادشاہ اسلام کے لئے کسی قسم کی بددعا کریں۔

شنیدم کہ مردان راہ خدا دل دشمنان ہم نکر دند تنگ

مفکر اسلام حضرت مولانا ابوالحسن علی میاں ندوی رحمۃ اللہ علیہ لکھتے ہیں:

یہ وہ زمانہ تھا کہ حضرت مجدد رحمۃ اللہ علیہ کا آفتاب ارشاد نصف النہار پر تھا اور آپ کی سرگرمی و مصروفیت اور اسی کے ساتھ شہرت و مقبولیت نقطہ عروج پر شاید اس میں بھی حکمت الہی تھی کہ اس عظمت و عروج کے عین شباب کے زمانہ میں آپ کو اس ابتلاء امتحان میں ڈال کر وہ مقامات عبدیت طے کرائے جائیں اور روحانی ترقی کے اس مقام پر پہنچایا جائے جو عادتاً اس مجاہدہ و امتحان کے بغیر حاصل نہیں ہوتا۔

### گوالیار کی اسیری کے اسباب

تاریخ و سوانح کی عام کتابوں میں اسیری اور قلعہ گوالیار میں نظر بند کئے جانے کا سبب اسی خاص مکتوب کے جو حضرت نے اپنے شیخ و مرشد کو لکھا تھا وہ نازک مضامین مکاشفات اور سیر و سلوک کے سلسلہ کی ان دقیق باتوں ہی کو ٹھہرایا گیا ہے جن سے کہ آپ کا بہت سے اکابر امت سے عالی مقام ہونا ثابت ہوتا ہے۔

لیکن راقم سطور کو اس میں بہت شبہ ہے کہ حضرت مجدد رحمۃ اللہ علیہ کو یہ ابتلاء محض اس غلام میں پیش آیا اور اس کا سبب جہانگیر کی دینی حمیت اور جمہور اہل سنت کے عقائد و مسلمان کی حمایت تھی یا یہ محض علماء دربار یا اس عہد کے قابل احترام علماء و مشائخ کے اصرار و تقاضہ سے کیا گیا جہاں کسی زمانہ میں بھی اس دینی مزاج کا آدمی نہیں تھا اور اس کی دینی حس کبھی اتنی تیز اور نازک نہیں کہ وہ ایک ایسے مسئلہ میں جو اس کے فہم سے بالاتر تھا اور جس کا امور سلطنت اور سیاست سے کوئی تعلق نہیں تھا ایک ایسی بلند پایہ دینی شخصیت کے خلاف اتنا بڑا اقدام کرے جو ہزاروں آدمیوں کی محبت و عقیدت کا مرکز تھی۔

اس سے پہلے اس کے والد اور دادا کے زمانہ میں شیخ محمد غوث گوالیاری معراج کا دعویٰ کر چکے تھے اور اس کی وجہ سے علماء کے حلقہ میں شورش و بے چینی تھی اور ان پر فتوے لگائے جا رہے تھے لیکن نہ ہمایوں نے ان کے خلاف کوئی کارروائی کی اور نہ اکبر نے خود جہانگیر کے زمانہ میں بہت سے مشائخ وحدۃ الوجود کے آخری حدود ”بعینیت“ اور مساوات تک پہنچ گئے تھے اور اس کا برہنہ اظہار کرتے تھے اسی کے زمانہ میں شیخ محبت اللہ الہ آبادی نے عربی میں کتاب ”التسویۃ“ لکھی اور فارسی میں اس کی شرح کی لیکن جہانگیر نے ان تحقیقات و غریب اقوال کا کوئی نوٹس نہیں لیا، یہ بات بھی پیش نظر رہے کہ متنازیہ فیہ مکتوب ۱۱ جس کو اس پورے قصہ کی بنیاد بنایا گیا ہے حضرت خواجہ رحمۃ اللہ علیہ کے نام ۱۰۱۲ھ کا لکھا ہوا ہے اور گرفتاری سولہ سال بعد ۱۰۲۸ھ میں عمل میں آئی۔

راقم سطور کے نزدیک اس کی اصل وجہ یہ تھی کہ حضرت مجدد رحمۃ اللہ علیہ کے ارکان سلطنت اور امراء دربار سے خصوصی تعلقات ہو گئے تھے اور ان کو حضرت سے گہری عقیدت تھی جو ایسے ذکی الحس حکمران کے لئے جو اپنے والد کے خلاف علم بغاوت بلند کر چکا تھا اور بیٹوں سے زور آزمائی کر کے تخت سلطنت پر بیٹھا تھا و سوسہ اندازی کے لئے کافی تھا یہ بھی ممکن ہے کہ جہانگیر کو ان موثر اور ولولہ انگیز خطوط کا بھی علم ہو گیا ہو جو حضرت مجدد رحمۃ اللہ علیہ نے ان ارکان سلطنت کو اصلاح حال اور حکومت کو اسلام کی حمایت اور دین کی حمیت کے سلسلہ میں تحریر فرمائے تھے ان امرائے دربار اور اراکین سلطنت میں خان اعظم مرزا عزیز الدین، خان جہاں خاں لودی، خان خاناں مرزا عبدالرحیم، مرزا داراب، قلیج خاں وغیرہ تھے۔

مغل سلاطین مشائخ سے عوام کی حد سے بڑی ہوئی عقیدت رجوع عام اور ان کے گرد لوگوں کے پروانہ وار جمع ہو جانے سے ہمیشہ خائف رہے حضرت مجدد رحمۃ اللہ علیہ کے خلیفہ کبیر حضرت سید آدم بنوری کے ساتھ یہی پیش آیا وہ جب ۱۰۵۲ھ میں لاہور تشریف لے گئے تو ان کی ہمراہی میں اس ہزار سادات و مشائخ اور مختلف طبقوں کے عقیدت مند تھے اس وقت شاہجہاں لاہور ہی میں تھا اس کو اس سے خطرہ محسوس ہوا اور اس نے ایسے اسباب پیدا کئے کہ آپ نے ہندوستان کو خیر باد کہا اور حرمین شریفین کی طرف ہجرت کی غالباً یہی وجہ تھی کہ جہانگیر نے گوالیار کی نظر بندی ختم کرنے کے بعد ایک طویل عرصہ تک حضرت کو اپنے لشکر میں سفر و حضر میں ساتھ رکھا تا کہ وہ امراء و ارکان سلطنت کے تعلقات کی نوعیت کا مطالعہ کر سکے اور اس کا اطمینان کر لے کہ آپ سے سلطنت و اقتدار کے لئے کوئی خطرہ نہیں اور نہ آپ سے کوئی مخالف عنصر یا حوصلہ مند یا طالع آزمایا فائدہ اٹھا سکے گا اس کو جب حضرت کے طرز عمل سے اس کا اطمینان ہو گیا اور اس نے آپ کے اخلاص للہیت بے لوثی اور بے غرضی اور علو مقام کا مشاہدہ کیا اور اس کو بچشم خود دیکھ لیا کہ آپ دنیا کی شوکت و حشمت کو خس و خاشاک کے برابر نہیں سمجھتے تو اس نے آپ کو سرہند میں آزادانہ طریقہ پر قیام کی اجازت دی۔

### نظر بندی میں تبلیغ اسلام

گوالیار کی یہ نظر بندی اللہ تعالیٰ کی بہت سی حکمتوں اور دینی مصالح پر مبنی تھی اور ترقیات باطنی و ازدیاد مقبولیت و محبوبیت کا موجب یہاں اس یوسف زندانی نے یوسف کنعانی کی طرح اپنے رفقاء زندان میں تبلیغ و ارشاد کا کام پوری سرگرمی سے شروع کر دیا اور پس زندان ”یَا صَاحِبِ السِّجْنِ اَرْبَابٌ مُّتَفَرِّقُونَ خَيْرٌ اَمِ اللّٰهُ الْوَاحِدُ الْقَهَّارُ“ [سورۃ الیوسف: ۳۹] کی آواز اس بلند آہنگی سے بلند کی کہ قلعہ کے در و دیوار گونج اٹھے اور ان کی آواز باہر بھی سنائی گئی کہا جاتا ہے کہ کئی ہزار غیر مسلم قیدی آپ کی دعوت تبلیغ اور صحبت و تربیت کے فیض سے مشرف بہ اسلام ہوئے اور سینکڑوں قیدی ارادت و صحبت سے سرفراز ہو کر درجات عالیہ تک پہنچے ڈاکٹر آرنلڈ کی کتاب (PREACHING OF ISLAM) میں ہے:

شہنشاہ جہانگیر (۱۶۰۵، ۱۶۲۸ء) کے عہد میں ایک سنی عالم شیخ احمد مجدد نامی

تھے جو شیعی عقائد کی تردید میں خاص طور پر مشہور تھے شیعوں کو اس وقت دربار میں رسوخ حاصل تھا ان لوگوں نے کسی بہانہ سے انہیں قید کر دیا دو برس وہ قید میں رہے اور اس مدت میں انہوں نے اپنے رفقاء زنداں میں سے سینکڑوں بت پرستوں کو حلقہ بگوش بنا لیا۔“ (صفحہ ۲۱۲ طبع ثالث)

اس طرح انسائیکلو پیڈیا آف ریپچن اینڈ ایتھکس (ENCYCLOPEDIA OF RELIGION AND ETHICS) (مذہب و اخلاقیات کا دائرۃ المعارف) میں تبلیغ اسلام کے سلسلہ میں ہے:

”ہندوستان میں سترہویں صدی میں ایک عالم جن کا نام شیخ احمد مجدد تھا جو ناحق قید کر دیئے گئے تھے ان کے متعلق روایت ہے کہ انہوں نے قید خانہ کے ساتھیوں میں سے کئی سوبت پرستوں کو مسلمان بنا لیا۔“<sup>۱</sup>

حضرت مجدد رحمۃ اللہ علیہ صاحب جیل خانہ میں تسلیم و رضا کی مکمل تصویر

جیل خانہ جانے سے چند ماہ پہلے حضرت مجدد رحمۃ اللہ علیہ اپنے احباب و اصحاب سے فرمایا کرتے تھے کہ عنقریب میرے اوپر ایک بلا نازل ہوگی جو میرے لئے مقامات ولایت کی ترقیات کا باعث ہوگی اس بلا کے نزول کے بغیر ان ترقیات کا حصول ممکن نہیں۔<sup>۲</sup>

حضرت مجدد رحمۃ اللہ علیہ قلعہ گوالیار میں پہنچے تو وہاں کئی ہزار غیر مسلم بھی قید میں تھے حضرت مجدد رحمۃ اللہ علیہ نے تبلیغ کی ان کو مشرف بہ اسلام کیا اور سینکڑوں آدمیوں کو ارادت سے سرفراز کر کے درجات ولایت پر پہنچایا۔

حضرت مجدد رحمۃ اللہ علیہ نے زمانہ قید میں کبھی بھی بادشاہ کو بددعا نہیں کی بلکہ فرمایا کرتے تھے کہ اگر بادشاہ مجھ کو جیل خانہ میں نہ بھیجتے تو اتنے ہزار نفوس دینی فوائد سے کیسے بہرہ اندوز ہوتے اور ہمارے مراتب کی ترقی جو اسی مصیبت کے نزول پر منحصر تھی کیسے حاصل ہوتی۔

آپ کے حلقہ بگوش صوفیاء کرام جو چاہتے تھے کہ بددعا کر کے باطنی تصرفات سے بادشاہ کو نقصان پہنچائیں ان کو خواب میں نیز بیداری میں منع فرماتے تھے۔<sup>۳</sup>

۱ دعوت و عزیمت ج: ۴۔ ۲ مجدد الف ثانی۔ ۳ خزینۃ الاصفیاء ص: ۲۱۳

چونکہ حضرت مجدد رحمۃ اللہ علیہ حتی الوسع انبیاء علیہم الصلوٰۃ والسلام کی سنت کو نہیں چھوڑتے تھے تو میرا الہی کا تقاضا ہوا کہ جیل خانہ کے ذریعہ حضرت یوسف علیہ السلام کی اس سنت کو بھی ادا کرایا جائے۔

آنہا کہ پائے در رہ مولے نہادہ اند  
گام تخست بر سر دنیا نہادہ اند  
آوردہ اند پشت بریں آشیان بود  
پس چون فرشتہ روئے بہ عقبی نہادہ اند  
آن طوطیاں رہ چو قدم برگرفتہ اند  
طوبے ہم کہ بر سر طوبے نہادہ اند  
زاد رہ و ذخیرئہ ایس وادی مہیب  
در طشت سر بریدہ چو یحییٰ نہادہ اند  
اول بزیر پاء سگان خوار گشتہ اند  
و آخر چو باد سر سوئے مولیٰ نہادہ اند

### دوران اسیری میں نعمتیں اور لذتیں

زنداں گوالیار کے اس چند روزہ مہمانی سے حضرت مجدد رحمۃ اللہ علیہ پر انعامات الہیہ کی جو بارش ہوئی اور آپ کو جو باطنی ترقیات حقیقی شگفتگی اور وارگی کی لذت اور خلوت میں جلوت کی جو نعمت حاصل ہوئی اس کا حضرت نے اپنے خاص خدام کے نام خطوط میں تحدیث بالنعمت کے طور پر بڑے مزے لے لے کر ذکر کیا ہے میر محمد نعمان کے نام ایک طویل مکتوب جو قلعہ گوالیار سے بھیجا گیا ہے۔

مکتوب نمبر ۱۵ دفتر سوم میں فرماتے ہیں:

”سیادت پناہ میر محمد نعمان کو معلوم ہوگا کہ یاران خیر اندیش نے ہر چند خلاصی کے بارے میں کوشش کی مگر کارگر اور فائدہ مند نہ ہوئی الخیر فی ما صنع اللہ سبحانہ (بہتر وہی ہے جو اللہ تعالیٰ کرے) اس امر سے بمقتضائے بشریت کچھ غم و حزن لاحق ہوا اور سینہ

میں تنگی ظاہر ہوئی لیکن کچھ مدت کے بعد اللہ تعالیٰ کے فضل سے وہ سب خون اور سینہ کی تنگی خوشی اور شرح صدر (سینہ کی فراخی) سے بدل گئی اور خاص یقین سے معلوم ہوا کہ اگر ان لوگوں کے مراد جو آزار کے درپے ہیں حق تعالیٰ کی مراد کے موافق ہے تو سینہ کی تنگی اور کدورت بے فائدہ اور دعویٰ محبت کے برخلاف ہے کیونکہ محبوب کا ایلام اس کے انعام کی طرح محبت کے نزدیک محبوب و مرغوب ہوتا ہے محبت جس طرح محبوب کے انعام سے لذت پاتا ہے اسی طرح اس کے ایلام سے بھی متلذذ ہوتا ہے بلکہ اس کے ایلام میں زیادہ تر لذت پاتا ہے کیونکہ یہ محبت کی اپنی مراد اور حظ نفس کی آمیزش سے پاک ہے جب اللہ تعالیٰ جو جمیل مطلق ہے اس شخص کا آزار چاہتا ہے تو حق تعالیٰ کا یہ ارادہ بھی حق تعالیٰ کی عنایت سے اس شخص کی نظر میں جمیل بلکہ لذت کا سبب ہے اور جب ان لوگوں کی مراد حق تعالیٰ کی مراد کے موافق ہے اور یہ مراد اس مراد کے ظہور کا دریچہ ہے تو ان لوگوں کی مراد بھی نظر میں پسندیدہ اور لذت حاصل ہونے کا موجب ہے کیونکہ اس شخص کا فعل بھی جو محبوب کے فعل کا مظہر ہے محبوب کے فعل کی طرح محبوب دکھائی دیتا ہے اور وہ شخص فاعل بھی اس نظر کے علاقہ سے محبت کی نظر میں محبوب ظاہر ہوتا ہے عجب معاملہ ہے کہ جوں جوں اس شخص سے جفا زیادہ متصور ہوتی ہے اسی قدر محبت کی نظر میں زیادہ زیادہ دکھائی دیتا ہے کیونکہ محبوب کے غضب کی صورت زیادہ تر نمائش رکھتی ہے اس راہ کے دیوانوں کا کام الٹا اور برعکس ہے پس اس شخص کی برائی چاہنا اور اس کے ساتھ بگڑنا محبوب کی محبت کے برخلاف ہے کیونکہ وہ شخص درمیان میں صرف محبوب کے فعل کا آئینہ ہے اور کچھ نہیں وہ لوگ جو آزار کے درپے ہیں باقی خلائق کی نسبت فقیر کی نظروں میں محبوب دکھائی دیتے ہیں آپ دوستوں سے کہہ دیں کہ سینہ کی تنگیوں کو دور کریں اور ان لوگوں کے ساتھ جو آزار کے درپے ہیں دشمنی اور بگاڑ نہ کریں بلکہ انھیں چاہئے کہ ان کے فعل سے لذت حاصل کریں ہاں چونکہ ہم کو دعا کا امر ہے اور حق تعالیٰ دعا والتجا وتضرع و زاری کو پسند کرتا ہے اس لئے بلیہ و مصیبت کے دفع ہونے کے لئے دعا اور عفو و عافیت کا سوال کریں اور یہ غضب کی صورت کہی گئی ہے وہ اس لئے کہ غضب کی حقیقت دشمنوں کے نصیب میں ہے دوستوں کے ساتھ ظاہری صورت میں غضب ہے اور حقیقت میں عین رحمت ہے غضب کی اس صورت میں محبت کے لئے اس قدر فائدے اور نفع رکھے ہیں

سے باہر ہیں نیز غضب کی صورت میں جو کچھ دوستوں کی عطا فرماتے ہیں منکر لوگوں کی خرابی ہے اور ان کی ابتلا و آزمائش کا باعث ہے۔

شیخ محی الدین ابن عربی قدس سرہ کی عبارت کے معنی آپ کو معلوم ہوں گے انہوں نے کہا کہ عارف کے لئے ہمت نہیں یعنی وہ ہمت جو بلیہ کے دفع کرنے کے لئے ہو عارف سے ہے کیونکہ عارف جب بلیہ کو محبوب کی طرف سے جانتا ہے اور محبوب کی مراد تصور کرتا ہے کے دفع کرنے کی دعا زبان پر لاتا ہے لیکن وہ صرف دعا کا امر بجالانے کے لئے ہے ہمت وہ کچھ نہیں چاہتا اور جو کچھ پیش آتا ہے اس سے لذت پاتا ہے والسلام علی من الہدیٰ۔

مکتوبات شریف کا ہر ایک فقرہ سلوک و طریقت، شریعت و حقیقت کا درس گراں مایہ

حضرت شیخ مجدد الف ثانی قدس سرہ اپنے فرزند گرامی قدر قیوم زماں حضرت خواجہ محمد

صاحب قدس سرہ العزیز کو مکتوب نمبر ۲ جلد سوم میں فرماتے ہیں:

”اے فرزند ان عزیز! ابتلا کا وقت اگرچہ تلخ و بے مزہ ہوتا ہے لیکن اگر فرصت دیں ہمت ہے چونکہ تم کو اس وقت فرصت مل گئی ہے اللہ تعالیٰ کی حمد بجالا کر اپنے کام میں لگے رہو۔ ایک دم اور ایک لمحہ بھی فراغت و آرام اپنے لئے پسند نہ کرو اور تین چیزوں میں سے ایک میں مشغول رہو قرآن مجید کی تلاوت کرو، یا طویل قرأت کے ساتھ نماز کو ادا کرو یا کلمہ طیبہ لا الہ الا اللہ کی تکرار کرتے رہو۔

(چند سطور کے بعد فرماتے ہیں) ”یہ مطلب اللہ تعالیٰ کی عنایت سے بلا و ابتلا

صحت و امتحان کے زمانے میں بڑی آسانی سے میسر ہو جاتا ہے اور اس زمانہ کے سوا یہ ہوا و

سکندری (موانع عظیمہ) ہے گوشہ میں بیٹھ کر اس کام میں مشغول رہو کہ اب فرصت

ہے فتنے کے زمانہ میں تھوڑے کام کو بہت اجر کے عوض قبول کر لیتے ہیں اور فتنے کے

نے کے علاوہ سخت ریاضتیں اور مجاہدے درکار ہیں اطلاع دینا ضروری ہے شاید ملاقات ہو یا نہ

صحت ہے کہ کوئی مرادو ہوس باقی نہ رہے اپنی والدہ کو بھی اس امر پر اطلاع دے دیں اور ان

کو اس پر عمل پیرا ہونے کی ترغیب دیں چونکہ یہ جہاں فانی اور گذرنے والا ہے اس لئے باقی احوال کیا لکھے جائیں چھوٹوں پر شفقت رکھیں اور ان کو پڑھنے کی ترغیب دیں اور جہاں تک ہو سکے تاہل حقوق کو ہماری طرف سے راضی کر دیں اور ایمان کی سلامتی کی دعا سے مدد و معاون رہیں تاکہ کے ساتھ یہی لکھا جاتا ہے کہ اس وقت کو بیہودہ امور میں ضائع نہ کریں اور ذکر الہی کے سوا کسی کام میں مشغول نہ ہوں اگرچہ وہ کتابوں کا مطالعہ اور طلباء کے ساتھ تکرار علم ہی کیوں نہ ہو اب ذکر کا وقت ہے (پھر چند سطور کے بعد آخر مکتوب میں تحریر فرماتے ہیں)۔

حویلی و سرائے و کنواں و باغ و کتابوں اور دوسری تمام اشیاء کا غم سہل ہے ان میں سے کوئی چیز تمہارے وقت کی مانع نہ ہونی چاہئے اور حق تعالیٰ کی مرضیات کے سوا تمہاری کوئی مراد و مرضی نہ رہے اگر ہم مرجاتے تو یہ چیزیں بھی چلی جاتیں اگر ہماری زندگی میں چلی گئیں تو کوئی فکر نہ کریں اولیاء اللہ نے ان امور کو اپنے اختیار سے چھوڑا ہے ہم حق تعالیٰ کے اختیار سے ان امور کو چھوڑ دیں اور شکر بجلائیں امید ہے کہ مخلصین (فتح لام) میں ہو جائیں گے جہاں تم بیٹھے ہو اسی کو اپنا وطن خیال کرو چند روزہ زندگی جہاں گذرے یا حق میں گذر جائے دنیا کا معاملہ آسان ہے (اس کو چھوڑ کر) آخرت کی طرف متوجہ رہیں اور اپنی والدہ کو تسلی اور آخرت کی ترغیب دیں باقی رہی ایک دوسرے کی ملاقات اگر خدا تعالیٰ کو منظور ہو تو حاصل ہو جائیگی ورنہ اس کی تقدیر پر راضی رہیں اور دعا کریں کہ دارالسلام (جنت) میں سب جمع ہوں اور ہم دنیا کی ملاقات کی تلافی کو اللہ تعالیٰ کے کرم سے آخرت کے حوالہ کریں الحمد للہ علی کل حال۔

حضرت شیخ مجدد قدس سرہ اپنے مکتوب نمبر ۶ دفتر نمبر ۳ میں اپنے خلیفہ حضرت شیخ بدیع الدین رحمۃ اللہ علیہ کو (یہی وہ خلیفہ ہیں جن کو آپ رحمۃ اللہ علیہ نے لشکر میں بھیجا ہوا تھا) قلعہ گوالیار سے دوران قید تحریر فرماتے ہیں اور ان کی کس محبت و شفقت سے ہمت افزائی فرماتے ہیں شیخ اکرام مرحوم نے اپنی کتاب ”رود کوثر“ میں ان پر بھی تنقید کی ہے اور ان کو نافرمان لکھا ہے اور توبہ سے پہلی زندگی کے احوال بھی لکھے ہیں استغفر اللہ، شیخ اکرام کے سینہ میں حضرات مجددیہ کے خلاف کوئی حسد و کینہ بھرا ہوا تھا، بہر حال حضرت شیخ مجدد قدس سرہ تحریر فرماتے ہیں۔

شیخ فتح صاحب کے ذریعہ سے مکتوب گرامی موصول ہوا مخلوق کے ظلم و تعدی کی شکایت

یہی یہ چیزیں درحقیقت جماعت اولیاء کا جمال ہیں اور ان کے زنگ کے لئے صیقل۔ لہذا تنگ اور کدورت کا سبب کیوں ہوں۔

اول اول جب یہ فقیر اس قلعہ میں پہنچا تو محسوس ہوتا تھا کہ لوگوں کی ملامت کے نور مروں اور دیہات سے بلند ہو کر نورانی بادلوں کی صورت میں میرے پاس پے درپے پہنچ رہے ہیں۔ میرے معاملہ کو پستی سے اونچی بلندی پر پہنچا رہے ہیں تربیت جمالی سے سالہا اس مسافت کو طے کیا ہے اب تربیت جلالی سے ان مراحل کو طے کیا جا رہا ہے صبر و رضا کے مقام میں رہو جمالی جلالی کو مساوی سمجھو، تحریر فرمایا تھا کہ ظہور فتنہ سے نہ ذوق رہا ہے نہ حال۔ حالانکہ چاہئے تو یہ تھا کہ ذوق و حال میں اور زیادتی ہوتی کیونکہ وفائے محبوب سے جفائے محبوب زیادہ لذت بخش ہوا کرتی ہے۔ کیا ہو گیا؟ عوام کی طرح بات کر رہے ہو، اور محبت ذاتیہ سے بہت دور ہو گئے ہو بہر حال گذشتہ کے برخلاف آئندہ جلال کو جمال سے بڑھا ہوا سمجھو اور انعام کے مقابلہ میں تکلیف کو بہتر تصور کرو کیونکہ جمال و انعام میں محبوب کی مراد کے ساتھ اپنی مراد کی بھی آمیزش ہے اور جلال و تکلیف میں صرف محبوب کی مراد سامنے ہے اور اپنی مراد کی مخالفت ہے۔“

حضرت شیخ مجدد قدس سرہ مکتوب نمبر ۱۵ دفتر سوم میں حضرت میر محمد نعمان رحمۃ اللہ علیہ کو

تحریر فرماتے ہیں:

معلوم ہوا کہ میری رہائی کے متعلق خیر اندیش احباب کی جدوجہد کامیاب نہیں ہوئی الخیر فیما صنع اللہ تعالیٰ بمتقضائے بشریت کسی قدر افسوس ضرور ہوا مگر تھوڑی دیر بعد خداوند عالم کے فضل و کرم سے وہ تمام حزن و افسوس مسرت اور خوشی میں بدل گیا اور خاص طور پر اس کا یقین ہو گیا کہ یہ جماعت جو ہماری ایذا رسانی کے درپے ہے اس کی مراد جب کہ حضرت حق جل مجدہ کے ارادہ کے مطابق ہے تو تنگ دل اور حزن و ملال بے معنی اور دعویٰ محبت کے سراسر مخالف، محبوب کی ہر ایک اداء محبوب ہی ہے عاشق جس طرح انعام و نوازش محبوب سے خوش ہوتا ہے اسی طرح اس کی تکلیف و ایذا سے لذت حاصل کرتا ہے۔

بلکہ تکلیف و ایذا میں لذت زیادہ ہوتی ہے کیونکہ وہ حظ نفس اور اپنی خواہش و مراد کے

شائبہ سے بھی مبرا ہے۔

حضرت حق جل سلطانہ جمیل مطلق ہیں اس بندہ ناچیز کی آزار و پریشان منظور ہے ان کی عنایت سے (جل جلالہ) یہ بندہ ناچیز خوش ہے بلکہ لذت محسوس کر رہا ہے اور جب کہ اس جماعت کی مراد حضرت حق جل مجدہ کی مراد سے منطبق ہے تو لا محالہ ان کی مراد بھی نظر احقر میں پسندیدہ اور موجب لذت ہے۔

کسی شخص کا فعل جو فعل محبوب کا مظہر ہو فعل محبوب ہی نظر آتا ہے اور فعل محبوب کی طرح لذت بخش ہوتا ہے عجیب معاملہ ہے اس شخص سے ستم و جفا جس قدر زیادہ ہو نظر عاشق میں وہ اتنا ہی بھلا اور پیارا معلوم ہوتا ہے کیونکہ اس میں غضب محبوب کی صورت کی نمائش زیادہ سے زیادہ ہوتی ہے دیوانگانِ رہ عشق کا معاملہ ہی الٹا ہے۔ لہذا اس شخص کی برائی چاہنا اور اس کی برائی کے درپے ہونا منافی محبت ہے، یہ شخص کیا اور اس کی حقیقت کیا وہ صرف فعل محبوب کا آئینہ دار ہے۔

جو لوگ درپے آزار ہیں تمام مخلوق میں سب سے زیادہ پیارے معلوم ہوتے ہیں، احباب سے فرمائیے کہ تنگی دل دور کریں اور اس جماعت کی تکلیف دہی کا خیال بھی چھوڑ دیں بلکہ چاہئے کہ ان کے افعال سے لذت اندوز ہوں۔ ہاں چونکہ دعا کے لئے مامور ہیں لہذا حضرت حق جل سلطانہ سے بھی عاجزی اور تضرع کے ساتھ دفعیہ بلا کی دعا کریں۔

یہ یاد رکھو غضب حقیقی دشمنانِ خدا کا حصہ ہے عاشقانِ خدا کے لئے صرف صورتِ غضب ہے جو حقیقت میں عینِ رحمت ہے اور اس قدر منافع کی حامل کہ ان کی تفصیل ناممکن نیز اس صورتِ غضب میں منکروں کی خرابی مضمحل ہے اور اللہ کی ابتلاء کا سبب و باعث۔

شیخ محی الدین ابن عربی قدس اللہ سرہ کا قول ہے کہ عارف ہمت نہیں رکھتا یعنی وہ ہمت نہیں رکھتا جس کے ذریعہ سے دفعیہ بلا کا قصد کر سکے کیونکہ جب مصیبت عارف کے عقیدہ میں مراد محبوب اور از جانب محبوب ہے یہ محبت ناتواں اس کے دفع کرنے کی ہمت کس طرح کر سکتا ہے ہاں یہ ضرور ہے کہ حکم دعا کی تعمیل بھی ضروری ہے مگر وہ صرف تعمیل ہی ہے آرزوئے دل نہیں کیونکہ تمناؤں کی تو وہ ہے جو مراد محبوب ہو۔

حضرت مولانا حامد میاں صاحب رحمۃ اللہ علیہ کیا خوب صورت تحریر فرماتے ہیں۔  
ان مکتوبات قدسیہ کو دیکھو حق تعالیٰ کے ساتھ کیسا صحیح تعلق ہے اور کیسی بے مثال محبت

دراہمی ہے۔

وَالَّذِينَ آمَنُوا أَشَدُّ حُبًّا لِلَّهِ [سورة البقرة: ۱۷۵]

ان خطوط میں جواب ہے ان جذبات کا جو حضرت میر نعمان اور دوسرے خدام عالی نام کے دل میں پیدا ہو رہے تھے کہ ہمت باطنی کے ساتھ دعا کر کے موزیوں کو برباد کر دیا جائے، مجبوریہ چیز ان حضرات کے لئے مشکل نہ تھی جن کے حق میں ارشاد نبوی ہے لو اقسام علی اللہ لا برہ (اگر خدا کی ذمہ داری پر قسم کھا بیٹھیں تو خدا ان کی قسم پوری کرے) وہ چاہتے تو سلطنت سے وبالا ہو جاتی۔

گرد ہے عمل دار عزلت نشیں      قد سہائے خاکبی دم آتشیں  
بیک نالہ ملکہ بہم بر کنند      بیک نالہ کہ ہے ز جابر کنند  
قوی بازو اند کوتاہ دست      خرد مند دیوانہ ہشیار مست  
حضرت شیخ مجدد قدس سرہ نے ان جذبات کو ٹھنڈا کر دیا اور بجائے ان انتقامی جذبات کے دعا خیر کے جذبات دلوں میں بھر دیئے۔

آن کشتہ ہیچ حق محبت ادا نہ کرد

کز بہر دست و بازو قاتل دعا نہ کرد

خانِ خانان خان جہاں، صدر جہاں وغیرہ جو حضرت شیخ مجدد قدس سرہ سے عقیدت مندی اور ارادت مندی کے ساتھ حکومت کے سر اور خان بہادر بھی تھے ان کے لئے حضرت مجدد رحمۃ اللہ علیہ صاحب کا یہ ابتلاء و امتحان کس قدر پیچیدہ مسئلہ تھا مگر اس کو کس قدر آسانی سے حل کیا ان کے خلوص ارادت مندی اور جوش عمل میں کتنا اضافہ کر دیا۔

جہانگیر نے مکر، فریب، غرور وغیرہ کا جو الزام لگایا تھا اس کا کیسا عملی جواب دیا، یہ ہے اسلام کی سیاست جس سے باطل پرستوں کی باطل ڈپلومیسی کا جواب دیا جاتا ہے اور یہ ہے وہ تفاوت بالصر یا عدم تشدد کی جنگ جس کی اسلام تعلیم دیتا ہے:

وَاسْتَعِينُوا بِالصَّبْرِ وَالصَّلَاةِ وَإِنَّهَا لَكَبِيرَةٌ إِلَّا عَلَى

الْخٰشِعِيْنَ الَّذِيْنَ يَظُنُّوْنَ اَنَّهُمْ مُّلْقُوْا رَبِّهِمْ وَاَنَّهُمْ اِلَيْهِ  
رٰجِعُوْنَ- [سورة البقرة: ۴۵-۴۶]

صبر اور نماز کے ذریعہ سے مدد حاصل کرو پیشک نماز (جو توجہ الی اللہ کے لئے  
خدا کا بتایا ہوا طریقہ ہے) شاق ہوا کرتی ہے مگر ان لوگوں پر جو خشوع  
اور خضوع کرنے والے ہیں جو اعتقاد رکھتے ہیں کہ وہ اپنے رب سے ملنے  
والے ہیں اور اس کے پاس واپس ہو کر جائیں گے۔

حضرت امام ربانی مجدد الف ثانی قدس سرہ حضرت شیخ عبدالحق محدث دہلوی رحمۃ اللہ علیہ  
کو مکتوب نمبر ۲۹ دفتر دوم میں تحریر فرماتے ہیں۔

میرے مخدوم و مکرم! مصائب کے آنے میں اگرچہ بڑی تکلیف و ایذا برداشت کرنی  
پڑتی ہے لیکن ان پر بڑی کرامت اور مہربانی کی امید ہے اس جہاں کا بہتر اسباب حزن و اندوہ ہے  
اور اس دسترخوان کی جو شگوار نعمت مصیبت و الم ہے ان شکر پاروں پر داروئے تلخ کا رقیق غلاف  
چڑھایا ہوا ہے اور اس حیلہ سے ابتلاء و آزمائش کا راستہ کھولا ہے سعادت مند لوگ ان کی شیرینی پر نظر  
کر کے اس تلخی کو شکر کی طرح چباتے ہیں اور کڑواہٹ کو صفاوی مزاج والے برعکس شیریں معلوم  
کرتے ہیں کیوں شیریں نہ سمجھیں جبکہ محبوب کے تمام افعال شیریں ہوتے ہیں علتی اور بیمار شاید  
ان کو تلخ معلوم کرے کیونکہ وہ ماسواء میں گرفتار ہے مگر معنوی دولت والے حضرات محبوب کے الم و  
رنج دینے میں اس قدر حلاوت اور لذت پاتے ہیں جو اس کے انعام میں ہرگز متصور نہیں ہوتی  
اگرچہ دونوں محبوب کی طرف سے ہیں لیکن ایلام میں محبت کے نفس کا دخل نہیں ہوتا اور انعام میں  
اپنے نفس کی مراد پر قیام ہوتا ہے۔

قید و بند سے کیا حاصل ہوا

حضرت شیخ سرہندی قدس سرہ کو قلعہ گوالیار کی قید میں رہنے سے وہ انعامات الہیہ  
نصیب ہوئے جن کا ذکر آپ اپنے مکتوبات شریف میں ذکر کرتے ہیں ان میں سے ایک مکتوب  
درج کیا جاتا ہے جس میں راہ سلوک میں چلنے والے درویشیوں کے لئے راہنمائی کے بے شمار

علماء ہند کا شاندار ماضی

۱

بول جوہرات و موتی ہیں وہ طالب جو اس راستہ کی مشکلات سے گھبراتے ہیں ان کو یہ مکتوب  
 لریف اپنے مطالعہ میں ہر وقت رکھنا چاہئے آپ مکتوب نمبر ۵ دفتر سوم میں فرماتے ہیں:  
 الحمد للہ و سلام علی عبادہ الذین اصطفیٰ پوشیدہ نہ رہے کہ جب تک  
 اللہ تعالیٰ کی عنایت نے اس کے فضل و کرم سے جلال و غضب کی صورت میں تجلی نہیں فرمائی اور میں  
 تید خانہ کے قفس میں قید نہ ہوا تب تک ایمان شہودی کے تنگ کوچہ سے کئی طور پر نہ نکلا اور خیال  
 و مثال کے ظلالی کوچوں سے پورے طور پر باہر نہ ہوا اور ایمان بالغیب کی شاہراہ میں مطلق العنان  
 ہو کر نہ دوڑا اور حضور سے غیب کے ساتھ اور عین سے علم کے ساتھ اور شہود سے استدلال کے ساتھ  
 کامل طور پر نہ ملا اور ذوق کامل اور وجدان بالغ کے ساتھ دوسروں کے ہنر کو عیب اور ان کے عیب  
 کو ہنر معلوم نہ کیا اور بے تنگی و ناموسی کے خوشگوار شربت اور خواری و رسوائی کے مزیدار مرتے نہ  
 چکھے اور خلقت کے طعن و ملامت کے جمال کا حظ نہ پایا اور لوگوں کے بلا و جفا کے حسن سے محفوظ نہ  
 ہوا اور مردے کی طرح غسال کے ہاتھ میں پوری طرح ہو کر اپنے ارادہ و اختیار کو ترک کیا اور آفاقی  
 و انفسی تعلقات کے رشتوں کا کامل طور پر نہ توڑا اور تضرع و التجا و انابت و استغفار و ذلت و انکسار کی  
 حقیقت کو حاصل نہ کیا اور حق تعالیٰ کے استغنا کی رفیع الشان بارگاہ کو جس کے گرد عظمت و کبریائی  
 کے پردے تھے ہوتے ہیں مشاہدہ نہ کیا اور اپنے آپ کو بندہ خوار و زار و ذلیل و بے اعتبار و بے  
 ہنر و بے طاقت اور کامل محتاج و فقیر معلوم نہ کیا:

وَمَا أُبْرِئُ نَفْسِي إِنْ النَّفْسَ لَأَمَّارَةٌ بِالسُّوءِ إِلَّا مَا رَحِمَ

رَبِّي إِنْ رَبِّي غَفُورٌ رَحِيمٌ [سورة البوسف: ۵۳]

”میں اپنے نفس کو بری قرار نہیں دیتا بیشک میرا رب بخشنے والا مہربان ہے۔“

اگر محض فضل سے حق تعالیٰ کے فیوض واردات اور اس کے نامتناہی عطیات و انعامات  
 پے در پے اس محنت کدہ میں اس شکستہ دل کے شامل حال نہ ہوتے تو قریب تھا کہ معاملہ ناامیدی  
 تک پہنچ جاتا اور امید کا رشتہ ٹوٹ جاتا اللہ تعالیٰ کی حمد ہے جس نے اس فقیر کو عین بلا میں عافیت دی  
 اور نفس کی جفا میں مجھ پر کرم فرمایا اور سختی کی حالت میں احسان کیا اور خوشی و رنج میں شکر کی توفیق دی  
 اور انبیاء علیہم الصلوٰۃ والسلام کے تابعداروں اولیاء کرام علیہم الرحمۃ والرضوان کے قدم بقدم چلنے

والوں اور علماء و صلحاء کے محبوں میں سے بنایا۔

صلوات اللہ سبحانہ و تسلیماتہ علی الانبیاء اولادہ و علیٰ مصدقہ  
ثانیاً (اول انبیاء پر اور پھر ان کی تصدیق کرنے والوں پر اللہ تعالیٰ کی طرف سے صلوة و سلام ہو)۔

### قید سے رہائی

قلعہ گوالیار میں آپ کے قید ہونے کے بعد جہانگیر بادشاہ کے پاس آپ کے حالات  
مسلل پہنچ رہے تھے کہ آپ کی برکت و توجہ شریف سے بے شمار کافرو بے دین لوگ دین اسلام  
قبول کر کے سلسلہ مجددیہ میں داخل ہو رہے ہیں اور آپ کی صحبت نے ہزاروں ڈاکوؤں، چوروں،  
بدمعاشوں کو بھی پکی سچی توبہ کرنے کے بعد راہ ہدایت پر ڈال دیا ہے اور صداقت و ہدایت کے  
رنگ میں رنگ کر شاہراہ تقویٰ و طہارت پر ڈال دیا ہے اور اب وہ نیکی و پارسائی کے حریص بن گئے  
ہیں نیز حضرت امام ربانی شیخ سرہندی قدس سرہ پیکر صدق و صفا مجسمہ اخلاق اور اسلامی تعلیمات و  
کمالات کی زندہ و جاوید شخصیت ہیں۔

### جہانگیر کو زیارت رسول اللہ صلی اللہ علیہ وسلم

اسی دوران بادشاہ جہانگیر کو رحمۃ العالمین، سید الخلق، اشرف الانبیاء، نبی رحمت صلی اللہ علیہ وسلم  
کی زیارت نصیب ہوئی، کہ آپ صلی اللہ علیہ وسلم تاسف کے طور پر اپنی انگلی دانتوں میں دبائے ہوئے فرما  
رہے ہیں کہ جہانگیر! تو نے کتنے بڑے شخص کو قید کیا۔  
اس خواب سے بادشاہ جہانگیر نے حضرت شیخ سرہندی قدس سرہ کی قلعہ گوالیار سے  
رہائی کے احکامات جاری کر دیئے آپ قلعہ میں ایک سال قید رہے۔

### لشکر میں رہنے کے احکام

لیکن شیعہ لابی نے جہانگیر سے آپ کو لشکر میں رہنے کے احکام جاری کروادیئے چنانچہ  
حضرت شیخ سرہندی قدس سرہ ایک عرصہ تک لشکر شاہی میں رہے۔

### لشکر میں آپ کا وجود مبارک باعث اصلاح بنا

آپ کا وجود مبارک بادشاہ کی اصلاح کا ذریعہ بنا لشکر میں رہنے کی بنا پر بادشاہ جہانگیر

آپ کی صحبت میں بیٹھنے کا موقع نصیب ہوا پھر صحبت امام ربانی مجدد الف ثانی قدس سرہ نے  
بادشاہ کی دل کی دنیا بدل ڈالی جس سے اس کا باطن مزی ہو اور آپ کے حلقہ ارادات میں غلاموں  
کی طرح داخل ہو گیا آپ نے اس موقع سے اپنی پوری باطنی قوت کو استعمال میں لاتے ہوئے  
بھر پور فائدہ اٹھایا اور بادشاہ کے علاوہ شاہی امراء و حکام کی ظاہری و باطنی طور پر ان کی حالت بدل  
دی کیونکہ اللہ تعالیٰ نے آپ کو ہزار سال کے لئے مجدد بنایا ہے اور آپ کو فیضان نبوت بھی خاتم  
النبین حضرت محمد صلی اللہ علیہ وسلم کے ذریعے سے بہت زیادہ نصیب ہوا تھا، آپ خود اپنے مکتوبات شریف  
میں اپنے فضیلت کو نبوت کا ظل فرماتے ہیں۔

اسی سال رمضان شریف میں روزانہ بعد نماز مغرب بادشاہ آپ کی صحبت میں حاضری  
دیتا تھا جس کا حال آپ رحمۃ اللہ علیہ اپنے صاحبزادگان کو دفتر سوم مکتوب نمبر ۴۳ میں تحریر فرماتے ہیں:  
”الحمد لله على عباده الذين اصطفى: اس طرف کے احوال اور اوضاع  
حمد کے لائق ہیں عجیب و غریب صحبتیں گذر رہی ہیں اور اللہ تعالیٰ کی عنایت سے امور دیدیہ اور اصول  
اسلامیہ کی ان گفتگوؤں میں سرموستی اور مدہمت دخل نہیں پاتی اللہ تعالیٰ کی توفیق سے ان محفلوں  
میں بھی وہی باتیں بیان ہوتی ہیں جو خاص خلوتوں اور مجالس میں بیان ہوا کرتی ہیں اگر ایک مجلس کا  
حال لکھا جائے تو اس کے لئے ایک دفتر ہونا چاہئے خاص کر آج ماہ رمضان کی سترہویں رات کو  
انبیاء علیہم الصلوٰۃ والسلام کی بعثت اور عقل کے عدم استقلال اور آخرت پر ایمان اور اس کے  
عذاب و ثواب اور رویت اور دیدار کے اثبات اور حضرت خاتم الرسل صلی اللہ علیہ وسلم کی نبوت کی خاتمیت  
اور ہر صدی کے مجدد اور خلفائے راشدین رضی اللہ عنہم کی اقتدا اور تراویح کے سنت اور تاریخ کے باطل  
ہونے اور جن اور جنیوں کے احوال اور ان کے عذاب و ثواب کی نسبت اور اسی طرح کا بہت کچھ  
مذکور ہوا اور (بادشاہ و حاضرین مجلس) بڑی خوشی سے سنتے رہے اور اسی طرح اس ضمن میں اقطاب  
و ابدال اور اوتار کے احوال اور ان کی خصوصیتوں سے بہت سی چیزوں کا بیان ہوا اللہ تعالیٰ کا احسان  
ہے کہ سب کچھ قبول کرتے رہے، ان واقعات اور ملاقات میں شاید اللہ تعالیٰ کی پوشیدہ حکمت  
اور خفیہ راز ہوں گے:

الْحَمْدُ لِلَّهِ الَّذِي هَدَانَا لِهَذَا وَمَا كُنَّا لِنَهْتَدِيَ لَوْلَا اَنْ هَدَانَا

اللَّهُ لَقَدْ جَاءَتْ رُسُلٌ رَبِّنَا بِالْحَقِّ [سورة الاعراف: ٤٣]

”اللہ تعالیٰ کی حمد ہے جس نے ہم کو ہدایت دی اور اگر وہ ہدایت نہ دیتا تو ہم کبھی ہدایت نہ پاتے بیشک ہمارے رب کی بھیجے ہوئے رسول حق و صداقت لے کر آئے ہیں (دوسرے یہ کہ قرآن مجید کو سورہ عنکبوت تک ختم کیا ہے جب رات کو اس مجلس سے اٹھ کر آتا ہوں تو تراویح میں مشغول ہوتا ہوں ان فقرات (فرصت کے اوقات) میں جو کہ عین جمعیت تھیں (قرآن مجید) حفظ (پڑھنے) کی یہ اعلیٰ دولت حاصل ہوگی الحمد للہ  
اولا آخر۔“

حضرت امام ربانی مجدد الف ثانی قدس سرہ مکتوب نمبر ۲۷ دفتر سوم میں اپنے پیر بھائی خواجہ حسام الدین رحمۃ اللہ علیہ کو لشکر سے لکھتے ہیں:

الْحَمْدُ لِلَّهِ وَسَلَامٌ عَلَىٰ عِبَادِهِ الَّذِينَ اصْطَفَىٰ (اللہ تعالیٰ کی حمد ہے اور اس کے برگزیدہ بندوں پر سلام ہو) صحیفہ شریفہ جو از روئے کرم و شفقت اس فقیر کے نام لکھا تھا اس کے مطالعہ سے مشرف ہوا اللہ تعالیٰ کا شکر اور اس کا احسان ہے کہ آپ صحت و عافیت سے ہیں اور دور افتادہ دوستوں کے حالات معلوم کرنے سے غافل نہیں ہیں اس طرف کے فقراء کے احوال و اوضاع حمد کے لائق ہیں کہ عین بلا میں عافیت اور عین تفرقہ میں جمعیت حاصل ہے وہ فرزند دوست جو ہمراہ ہیں ان کے اوقات بھی جمعیت سے گزر رہے ہیں اور ان کے احوال میں ترقی ہو رہی ہے لشکر ان کے حق میں خانقاہ ہے کہ لشکریوں کی عین تکوینات میں ان کو تمکین حاصل ہے اور عین مختلف گرفتاریوں میں جو اس جگہ کے لئے لازمی ہیں ایک ہی مطلب کے گرفتار ہیں نہ ان کے ساتھ کسی کا تعلق ہے نہ ان کو کسی سے واسطہ ہے اس کے باوجود بے اختیار و مجبور ہیں اور جس و قید کی دولت میں گرفتار ہیں یہ ایک عجیب قسم کی جس ہے جس کے عوض رہائی کو جو کے برابر نہیں خریدتے اور ایک عجیب قید ہے کہ وہاں سے رہائی کو ایک کوڑی کے بدلے میں نہیں لیتے الحمد للہ سبحانہ والمنة على ذلك وعلى جميع نعمائه (اس نعمت پر اور اللہ تعالیٰ کی تمام نعمتوں پر اس کا شکر اور احسان ہے) میرے مخدوم! قرۃ العینین (یعنی دونوں فرزندوں) کی طرف خط بھیجنے سے

بدان بعض نعمتوں کے فوت ہو جانے پر اظہار افسوس تھا جن کے حاصل ہونے کی وطن میں تھی۔

اور لشکر میں آنا اور صحبت رکھنا آپ کی صلاح پر وابستہ ہے کیونکہ آپ لشکر اور لشکریوں کے اوضاع و احوال کو بہتر جانتے ہیں اور اس جگہ کے نفع و ضرر کو اچھی طرح پہچانتے ہیں آپ نے سنا تھا کہ اگر تم لکھو کہ آفات سے محفوظ رہیں گے تو آجائیں الغیب عند اللہ (غیب کا حال اللہ کو معلوم ہے) لیکن اللہ تعالیٰ کا شکر ہے باوجودیکہ ارباب تفرقہ سے بہت میل جول ہے لیکن اللہ تعالیٰ کے کرم سے ہمراہیوں میں سے کسی کو بھی اب تک تفرقہ کی آفت نہیں پہنچی اور مطلب سے نہیں روکا۔“

شاہی لشکر سے مخدوم زادوں کو مکتوب نمبر ۷۸ دفتر سوم میں تحریر فرماتے ہیں اس مکتوب میں صاحبزادوں کی جدائی اور دوری کا ذکر کس کرب سے کرتے ہیں:

”الحمد لله وسلام على عباده الذين اصطفى (اللہ تعالیٰ کی حمد ہے اور اس کے برگزیدہ بندوں پر سلام ہو) فرزند ان گرامی اگرچہ ہماری دائمی صحبت کی مشتاق اور خواہاں ہیں اور ہم بھی ان کے حضور و ملاقات کے آرزو مند ہیں لیکن کیا کر سکتے ہیں کیونکہ تمام امیدیں میسر نہیں تجری الرياح بما لا تشتهي السفن (ہوا چلتی ہے کشتی کے مخالف)۔“

لشکر میں اس طرح بے اختیار و بے رغبت رہنا بہت ہی غنیمت جانتا ہوں اور اس عرصہ کی ایک ساعت کو دوسری جگہوں میں اس کے مثل میسر ہونا معلوم نہیں ہے اس مقام کے علوم و معارف جدا ہیں اور اس مجمع کے احوال مقامات علیحدہ ہیں وہ ممانعت جو بادشاہ کی طرف سے ہے اس کو اپنے مولیٰ جل شانہ کی کمال مہربانی اور رضامندی کا دروازہ جانتا ہوں اور اپنی سعادت اس قید میں خیال کرتا ہوں خاص کر لڑائی اور مخالف کے ان دنوں میں عجیب ہی معاملہ ہے اور ان پر آگندہ وقتوں میں عجیب و غریب ناز و کرشمے ظاہر ہوتے ہیں لیکن ہر روز جو تازہ اور عجیب دولت پہنچتی ہے اس کے لئے فرزندوں کی جدائی میں دل تڑپتا ہے اور ان کی دوری اور نایافت سے جگر بے چین رہتا ہے خیال کرتا ہوں کہ میرا شوق تمہارے شوق پر غالب ہے اور مقرر ہے کہ جس قدر باپ کو بیٹے کی محبت ہوتی ہے اس قدر بیٹے کو باپ کی محبت نہیں ہوتی اگرچہ فرغیت اور اصالت

کا قضیہ اس امر کے برعکس حکم کرتا ہے کیونکہ اصل کو احتیاج نہیں ہونی اور فرع سراسر اصل کی ہوتی ہے لیکن بارگاہ الہی سے ایسا ہی ہوا ہے کہ زیادہ شدید شوق اصل کے لئے ثابت ہوا ہے درخانہ بکد خدائے اندہمہ چیز (گھر میں سب چیز ہے گھر والے کی)۔

اگر وہی ہے تو وہ بھی تمہارا ہمسایہ ہے اور اگر آگرہ ہے تو وہ بھی اللہ تعالیٰ کے کرم سے قریب ہے والسلام۔“

دفتر سوم مکتوب نمبر ۸۳ میں اپنے بزرگ صاحبزادوں کے تحریر فرماتے ہیں:

”فرزندان گرامی جمعیت کے ساتھ رہیں لوگ ہر وقت ہماری تکلیفوں کو مد نظر رکھتے ہیں اور اس تنگی سے خلاصی طلب کرتے ہیں اور نہیں جانتے کہ نامرادی اور بے اختیاری اور ناکامی میں کس قدر زیادہ حس و جمال ہے اور کونسی نعمت اس کے برابر ہے کہ اس شخص کو زبردستی اس کے اختیار سے بے اختیار کر دیں اور اپنے اختیار کے موافق اس کو زندگانی بخشیں اور اس کے اختیاری امور کو بھی اس کی بے اختیاری کے تابع بنا کر اس کے دائرہ اختیار سے باہر نکال دیں اور جیسے مردہ نہلانے والے کے ہاتھ میں ہوتا ہے بنا بریں قید کے دنوں میں جب کبھی اپنی ناکامی اور بے اختیاری کا مطالعہ کرتا تھا تو عجب حظ حاصل ہوتا تھا اور نہایت ہی ذوق پاتا تھا ہاں فراغت و آرام والے لوگ مصیبت والوں کے ذوق کو کیا معلوم کر سکتے ہیں اور ان کی بلا کے جمال کو کس طرح پاسکتے ہیں بچوں کا حظ شیرینی پر ہی منحصر ہے لیکن جس نے تلخی سے حظ حاصل کیا وہ شیرینی کے برابر بھی نہیں خریدتا۔

سرخ آتشخوارہ کے لذت شناسد دانہ را

(فرغ آتشخوار کو آئے نہ لذت دانہ کی)

”والسلام علی من اتبع الهدی“

کچھ عرصہ کے بعد حضرت مجدد الف ثانی قدس سرہ کو وطن تشریف لے جانے کی اجازت مل گئی مگر حالات سلطان کی نگہداشت آپ کا نصب العین تھا اور ہمت عالیہ مدبرانہ انداز میں سلطان کی جانب منعطف رہتی تھی دفتر سوم میں ایک مکتوب گرامی سلطان جہانگیر کے نام ہے جس میں ظاہر ہے کہ آپ کے پاس لشکر غذا ہے اور ہمارے پاس لشکر دعاء جس کے بغیر لشکر غذا کو کامیابی نصیب نہیں ہوتی پھر اس کو احادیث سے ثابت کیا ہے بظاہر یہ مکتوب سرہند شریف سے بھیجا گیا ہے

چہ یہ بھی احتمال ہے کہ حضرت شیخ مجدد قدس سرہ اجمیر آگرہ دہلی میں حراست لشکری میں ہوں  
شاہ پایہ تخت سے باہر کی مہم کے لئے گیا ہو۔

پرو صاحب رحمۃ اللہ علیہ نے بغاوت کیوں نہیں کی

نص حدیث کے بموجب مسلمان بادشاہ سے بغاوت صرف اسی وقت جائز ہے جبکہ

اسخ اور بین طور پر اس سے ارتکاب کفر ہو۔

مشرکانہ اور کفریہ افعال کا ارتکاب اگرچہ حرام ہے لیکن کسی شخص کے کفر کا فیصلہ اسی وقت  
کیا جائے گا جب کہ اس کو مسلمان قرار دینے کی کوئی وجہ باقی نہ رہے بہت ممکن ہے زمانہ اکبر میں  
حضرت مجدد صاحب کی تحریک نے اتنی قوت حاصل نہ کی ہو کہ اکبر جیسے خزانہ شہنشاہ کی چالیس  
سالہ شہنشاہیت کا مقابلہ کر سکے حالانکہ اعلان جہاد کے لئے اتنی قوت کا ہونا ضروری ہے کہ بظاہر  
اسباب کامیابی کی توقع کی جاسکے اور کیا تعجب ہے حضرت مجدد صاحب رحمۃ اللہ علیہ کی تحریک نے اکبر تک  
اپنا اثر پہنچا دیا ہو اور یہ قول اگرچہ مشہور نہیں مگر ممکن ہے صحیح ہو کہ اکبر نے وفات سے کچھ پہلے توبہ  
کر لی تھی۔

لیکن بظاہر حضرت مجدد صاحب رحمۃ اللہ علیہ اکبر کو اغراض پرست اور فاسق مسلمان قرار دیتے  
ہیں جو اغراض پرستوں کے ہجوم میں گھرا ہوا ہے چنانچہ اکبر سے زیادہ علماء سوء اور اغراض پرست  
جماعتوں اور افراد کی آپ مذمت فرماتے ہیں اور اس کی اصلاح کے لئے اراکین حکومت کی  
اصلاح کو مقدم اور موقوف علیہ گردانتے ہیں۔

اس کے علاوہ حقیقت یہ ہے کہ جو شخص اپنے لئے حکومت کا خواہاں نہ ہو بلکہ حکومت کی  
اصلاح اس کا نصب العین ہو وہ خونریزی کو صرف اسی وقت ضروری سمجھے گا جب اس کے بغیر اور کوئی  
چارہ باقی نہ رہے مقررین اور وزراء کی جماعت میں جو رسوخ پیدا کیا جا چکا تھا وہ اگرچہ فوری  
انقلاب نہیں کر سکتا تھا مگر انقلاب کی توقعات سے مایوسی بھی نہیں ہوئی تھی ہاں ضرورت تھی کہ ان  
اصلاح پسند مقررین کے جذبات اصلاح کو مزید تقویت پہنچائی جائے اور اپنے نصب العین کو اتنا  
نمایاں اور بین کر دیا جائے کہ اس کے ماسوا کا ان کو شک و شبہ بھی باقی نہ رہے۔

اس اجمال کی تفصیل یہ ہے کہ مسلمان بادشاہوں کی خانہ جنگی اس وقت اس قدر بڑھ چکی تھی کہ حضرت مجدد صاحب رحمۃ اللہ علیہ جہاد بالسیف کا اعلان فرماتے تو یہی مقررین یقین کر سکتے کہ تحصیل حکومت کا ایک ڈھونگ رچایا گیا ہے اور حضرت مجدد صاحب رحمۃ اللہ علیہ کے دعویٰ اصلاح کو یہی وہی اصلاح خیال کی جاتی جس کا اعلان ابراہیم لودھی کے مقابلہ پر بابر نے یا ہمایوں کے مقابلہ پر شیر شاہ سوری نے کیا تھا۔

نتیجہ کیا ہوا یہی کہ ایک چیرہ دست کی جگہ دوسرے نے حاصل کر لی علاوہ ازیں اکبر اپنے پچاس سالہ عہد میں ہندوؤں کے حوصلے اتنے بڑھا چکا تھا کہ اس جدوجہد اصلاح میں خود اقتدار مسلم کے زوال ہی کا خطرہ تھا اس کے ماسواء شاہ عباس ایران میں شیعہ بادشاہ تھا ہندوستان میں شیعہ پارٹی برسر اقتدار تھی کیا کوئی شک ہو سکتا ہے کہ ملکہ نور جہاں کی امداد کے لئے ایرانی قزلباش دندناتے ہوئے ہندوستان پہنچ جاتے۔

بہر حال اس وقت مدبرانہ اور عاقلانہ لائحہ عمل اس کے سوا کچھ ہو ہی نہیں سکتا تھا کہ وہ مقررین اور وزراء جو آواز اصلاح پر کان دھر سکتے تھے اس آواز کو ان کے دلوں کی گہرائیوں میں اتنا اتار دیا جائے کہ وہ سراسر اصلاح بن جائیں، دعویٰ بہت کچھ کئے جاتے ہیں مگر ان کا اثر اور ان میں قوت جاذبہ جب ہی پیدا ہوتی ہے کہ ایثار قربانی جفاکشی اور فداکاری سے ان کی صداقت کا یقین پیدا کر دیا جائے۔

آپ کو یاد نہیں دنیا کے سب سے بڑے مصلح نے ساری دنیا کے مقابلہ پر اپنی اصلاح پسندی کے دعویٰ کا ثبوت کس طرح دیا تھا ۲۳ سالہ عہد نبوت کے بیشتر حصہ میں صبر آزما قربانیوں عبرت انگیز فداکاریوں سے اپنی صداقت کا نہ صرف یقین دلایا بلکہ صداقت کی آواز انصاف پسند مقابلین کے دلوں میں اس طرح اتار دی کہ وہ سر تا پا آواز صداقت بن گئے اور وہی جو کافر تھے اب اشداء علی الکفار (کافروں کے مقابلہ میں شدید ترین طاقت) بن گئے۔

حضرت حمزہ رضی اللہ عنہ، حضرت فاروق اعظم رضی اللہ عنہ کی سیرت پڑھو اور دیکھو کہ بدترین کافر کس طرح رشید ترین مجاہد حق بن گئے اور پھر غور کرو کہ یہ انقلاب تلوار کی طاقت سے ہوا یا حق و صداقت، اخلاق و ضمیر ایثار اور قربانیوں کی خاموش قوت سے۔

بلاشبہ یہ قوی اور نہایت مضبوط طریقہ جنگ ہے جو اس وقت تک کیا جاتا ہے جب تک  
 کسی کامیابی کے امکانات باقی رہیں اور اسی طرز جنگ کو مقاومت بالصبر کے مذہبی لفظ سے تعبیر  
 جاتا ہے، اور آج کل کی اصطلاح میں عدم تشدد کی جنگ کہا جاتا ہے مجھے یقین ہے کہ آپ اس  
 نکتہ سے نا آشنا نہ ہوں گے کہ جب مکہ معظمہ میں اس طریقہ جنگ کو آزما یا جا رہا تھا تو تلوار اور  
 ت سے جنگ ممنوع تھی جب وہ تمام طبیعتیں جن کو انصاف پسندی کا کچھ بھی حصہ مرحمت ہوا تھا  
 ایک ایک کر کے حلقہ بگوش ہو چکیں اور صرف وہی ظاہر پرست دہشتیں باقی رہ گئیں جن کا اعلیٰ  
 انصاف قوت ہی ہوتا ہے اور تلوار کی چمک کے سوا کوئی نور ان کی شوخ اور دلیر آنکھ کو خیرہ کر ہی نہیں  
 سکتا تب خاص خاص احتیاط اور شرائط کے ساتھ تلوار اٹھانے کی اجازت دی گئی تھیں یہ بھی معلوم  
 ہوگا کہ جنگ کے یہ دونوں طریقے آج بھی مشروع ہیں اور شریعت غرار موقع بموقع ہر ایک کے  
 اجراء کا حکم دے کر ایک ہی ثواب دونوں کے لئے تجویز فرماتی ہے نہیں بلکہ رسول اللہ صلی اللہ علیہ وسلم کا  
 ارشاد تو یہ ہے۔

افضل الجہاد کلمة حق عند سلطان جائر وفي رواية

كلمة عدل

”کہ سلطان ظالم کے سامنے صداقت اور انصاف کا کلمہ ہر ایک جہاد

سے افضل ہے۔“

بہر حال اس طرز جہاد کے لئے ضرورت تھی کہ حضرت مجدد صاحب رحمۃ اللہ علیہ اپنی صداقت

نیز سلطان اور سلطنت کی خیر خواہی کا آخری ثبوت پیش کریں۔

مفکر اسلام حضرت مولانا ابوالحسن ندوی رحمۃ اللہ علیہ تحریر فرماتے ہیں:

جہانگیر پراثر

بعض کتابوں میں جو زمانہ حال میں حضرت مجدد صاحب رحمۃ اللہ علیہ کی سوانح حیات میں

کسی گئی ہیں جہانگیر کی حضرت کے ساتھ گہری عقیدت اور باقاعدہ بیعت و ارادت کو دکھایا

کیا ہے لیکن اس کا کوئی مستند تاریخی ثبوت نہیں ملتا توڑک میں جہانگیر نے کئی مقامات پر جس

علماء ہند کا شاندار ماضی از مولانا سید میاں محمد رحمۃ اللہ علیہ۔

انداز میں حضرت کا ذکر کیا ہے اس سے اس بیان کی تصدیق نہیں ہوتی وہ نعت سلطانی میں کتنا ہی مست ہو اور اس کا انداز تحریر کیسا ہی شاہانہ ہو وہ اپنے شیخ کا اس انداز میں ذکر نہیں کر سکتا پروفیسر فرمان نے اپنی کتاب (۳۵-۳۶) میں بھی یہ خیال ظاہر کیا ہے کہ جہانگیر کی ارادت ثابت نہیں اور اس میں کوئی بڑا تغیر نہیں ہو اور دوسرے قدیم سوانح نگاروں نے نہ جہانگیر کی بیعت کا ذکر کیا ہے نہ شاہ جہاں کی البتہ اس سے انکار نہیں کیا جاسکتا کہ جہانگیر نے اس رفاقت سے فائدہ اٹھایا اس کے اندر نئے دینی رجحان پیدا ہوئے منہدم مساجد کی دوبارہ تعمیر اور مفتوحہ علاقوں میں دینی مدارس کے قیام سے دلچسپی میں اس کو بہت دخل تھا ۱۰۳۱ھ میں قلعہ کانگڑہ کی فتح کے موقع پر اس نے جس طرح اپنی اسلامیت کا اظہار کیا اور وہاں شعائر اسلام کا اجراء کرایا اس سے بھی اس تبدیلی اور دینی ترقی کا پتہ چلتا ہے جس کو حضرت مجدد صاحب رحمۃ اللہ علیہ کی شرف ہر کابی کا فیض کہا جاسکتا ہے۔

### حضرت امام ربانی مجدد الف ثانی قدس سرہ کی کامیابیاں

محدث، مفسر قرآن، مجاہد ملت، حضرت مولانا محمد میاں صاحب رحمۃ اللہ علیہ اپنی کتاب علماء ہند کا شاندار ماضی میں تحریر فرماتے ہیں:

حضرت مجدد صاحب رحمۃ اللہ علیہ کی کامیابی کا پہلا قدم وہ ہے کہ جہانگیر خصوصی مجالس میں آپ سے وعظ و نصیحت سنتا ہے اس کے بعد اگرچہ خاص سیاست یا جہانگیر کی عقیدت مندی کے باعث حضرت مجدد صاحب رحمۃ اللہ علیہ لشکر شاہی میں زیر حراست رہے مگر اس حراست اور لشکر میں ہمہ وقت موجودگی کا نتیجہ یہ ہوا کہ لشکر میں ترویج شریعت کی ایک روح پیدا ہو گئی۔

قلعہ کانگڑہ کی فتح اس کے بعد اسی سال میسر ہوئی جس پر جہانگیر نے بہت زیادہ مسرت کا اظہار کیا اور سجد شکر ادا کئے کیونکہ یہ ایسی فتح تھی جو گزشتہ ہزار سال کی طویل مدت میں کسی بادشاہ اسلام کو میسر نہ آئی تھی۔

باوجودیکہ ہر ایک ذی حشمت بادشاہ اس کی تمنا کرتا رہا اور بقول جہانگیر ظاہر بینوں کی نظر کوتاہ میں اس کی فتح ناممکن تھی لیکن یہ کس جدوجہد کا ثمر تھا؟

تاریخ دعوت و عزیمت جلد چہارم ۱

اس مہم کے لئے اول نواب سید فرید نامزد ہوئے تھے، جو حضرت مجدد صاحب رحمۃ اللہ علیہ کے الخاص ارادت مند تھے اور جن کو جہانگیر نے مرتضیٰ خاں کا خطاب دیا تھا، ان کی وفات ہو گئی۔  
عبدالعزیز خاں نقشبندی کے سپرد ہوئی۔

اس کے بعد قاضی، میر عدل اور دیگر علماء اسلام کو لے کر جہانگیر بنفس بنفس قلعہ کانگرہ کی کیا اور وہاں اذان، نماز، خطبہ وغیرہ شعار اسلام جاری کرائے مسجد بنوائی اور شعار اسلام کے پر بہت زیادہ خوشی کا اظہار کیا۔

### کے بیٹے جہانگیر کی یہ مذہبیت کیا قابل تعجب نہیں؟

• جہانگیر نے کشمیر جاتے آتے دو مرتبہ سرہند شریف میں قیام کیا غرہ بہمن ماہ یعنی روز مبارک شنبہ ظاہر بلدہ سہرند منزل اقبال گشت یک روز قیام کردہ بسیر باغ خوش وقت گشتہ۔<sup>۱</sup>

پھر گیارہ ماہ بعد "دی" یعنی ماگھ ۱۶ جلوس (مطابق محرم ۱۰۳۱ھ تقریباً) کی ۲۱ کو باغ سہرند مسرت افزائے خاطر گشت دو روز قیام نمودہ از سیر و تماشاء آن محفوظ گشتہ۔<sup>۲</sup>

جہانگیر نے ان دو قیاموں کے متعلق اور کچھ نہیں لکھا۔ مگر مشہور یہ ہے کہ "جہانگیر کے اقبال نے یہاں تک ترقی کی کہ سرہند میں حضرت امام ربانی کے مہمان بننے اور آپ کے باورچی خانہ کا کھانا کھانے کا شرف حاصل کیا کھانا اگرچہ سادہ تھا مگر بادشاہ نے کہا کہ میں نے ایسا مزید کھانا کبھی نہیں کھایا۔"<sup>۳</sup>

نیز یہ کہ جہانگیر آخر عمر میں کہا کرتا تھا:

"میں نے کوئی ایسا کام نہیں کیا کہ جس سے نجات کی امید ہو البتہ میرے پاس ایک دستاویز ہے اس کو اللہ تعالیٰ کے سامنے پیش کروں گا وہ دستاویز یہ ہے کہ مجھ سے ایک روز شیخ احمد سرہندی نے فرمایا تھا کہ "اگر اللہ تعالیٰ ہمیں جنت میں لے جائے گا تو تیرے بغیر نہ جائیں گے"۔  
پھر حال اگر جہانگیر کے اقبال نے واقعی یہاں تک ترقی کر لی تھی تو یہ اس کی سعادت مندی ہے

تذکرہ ص ۳۲۹ ۲ توذکرہ ص ۲۳۲ ۳ حالات مشائخ نقشبند ص ۲۳۵

اور اس میں شبہ نہیں کہ حضرت مجدد صاحب رحمۃ اللہ علیہ کی بھی عظیم الشان کامیابی ہے مگر درحقیقت حضرت مجدد صاحب رحمۃ اللہ علیہ کی اصل کامیابی یہ ہے۔“

③ کہ ایسی فضا پیدا کر دی کہ شاہ جہاں اور عالمگیر اپنی کامل دین داری کے ساتھ ایک صد تک حکومت کرتے رہے اور یہی فضا باقی رہتی اگر عالمگیر کے جانشین فکر و ہمت سے محروم نہ ہوتے اکبر ابتداء میں دین دار تھا مگر پھر بے دین ہو گیا جہا نکگیر مذہبی جذبات رکھتا تھا مگر ساری عمر بھگتار اور مذہبی انسان نہ بن سکا کیوں؟

پہلے پڑھ چکے ہو کہ ان دونوں کی لادینی یا برگشتگی کا اصلی سبب ارکان حکومت یا وہ نام نہاد علماء تھے جو دین کے پیرایہ میں دنیا پرستی کرتے تھے ان عاقبت فرودشوں کو ایوان حکومت سے کس نے نکالا؟ نور جہاں کا بھائی آصف خاں اب بھی تھا اور پہلے سے زیادہ طمطراق کے ساتھ نظام حکومت کا بلکہ شاہجہاں کے تاج شاہی کا قیمتی ہیرا تھا۔

اس کی بیٹی ممتاز محل نور جہاں سے زیادہ اپنے نامور سر تاج (شاہجہاں) کو عزیز تھی۔ (نور جہاں اور جہا نکگیر کی محبت اور اوراق تاریخ کا ایک پرانا افسانہ بن گئی لیکن ممتاز محل اور شاہجہاں کی محبت کی شہادت تین سو برس کے بعد آج بھی تاج محل کی بے نظیر عمارت دے رہی ہے اور درحقیقت سچی محبت یہ تھی کہ اٹھائیس سال گزرنے کے بعد بھی اس محبوبہ کو نہیں بھولا مگر آصف خاں کی سیاست اب بدلی ہوئی ہے ممتاز محل اپنا آبائی مذہب چھوڑ کر شاہجہاں کی ہم مذہب ہو گئی ہے۔

مختصر یہ کہ حکومت کا وہ داہنا بازو جو تقریباً ستر سال برسر اقتدار رہ کر حکومت کے رگ و ریشہ میں اپنا تسلط جما چکا تھا آج اس نے اس طرح شکست کھائی کہ نہ شاہجہاں کا بال بیکا کر سکا نہ عالمگیر کا۔ کیا اب حکومت میں ہندوؤں کا حصہ نہ تھا کیا شیعوں کو حکومت سے خارج کر دیا تھا کیا اب عیسائیوں کی آمد بند ہو گئی تھی اکبری فتنہ کا ہر ایک عنصر موجود تھا مگر صرف ایک تریاق نے تمام زہریلے جراثیم کو ختم کر دیا تھا اور حقیقت یہ ہے وہ کامیابی جو مجدد صاحب رحمۃ اللہ علیہ کی مجددیت کی روشن دلیل ہے۔

④ جبکہ اکبر دنیا میں اس ذاتی کا نعرہ لگاتے ہوئے ایک مشترک دین کی تلقین کر رہا تھا اور

ان آئین و دانش کے تارے ابوالفضل، پیر بل، راجہ ٹوڈرل، ملا مبارک وغیرہ اس کے نورتن  
 ماہ پروین بنے ہوئے تھے دنیا کی ہر ایک دولت قدموں پر تھی ہر ایک فیروز مندی سر تسلیم خم کئے  
 تھے عظمت و جلالت کا سکہ دلوں پر بیٹھا ہوا تھا حتیٰ کہ دین و مذہب کی لعنتوں سے بے نیاز ہو  
 ہر ایک مذہب کا ہر ایک شہسوار اور سورما شاہی درشن کے وقت زمین نیاز پر سجدہ ریزی شروع کر  
 لیا تھا تو کس کو خیال تھا کہ یہ مذہب جس کی بنیادیں اس قدر مضبوط ہیں ایسا فنا ہوگا کہ تاریخ کی  
 کتابوں میں بھی تعیش و تحقیق کے بعد کچھ آثار مشکل سے مل سکیں گے۔

### مگر دین اکبری کو فنا کے گھاٹ کس نے اتارا؟

ہر فرعون نے راموسی..... اکبر جیسے جلیل القدر شہنشاہ کے مقابلہ کے لئے شیخ احمد مجدد بھیجا  
 گیا، ملت مصطفویہ صلی اللہ علیہ وسلم پر ایک ہزار سال گزر جانے کے بہانہ اکبر نے دین الہی کی بنیاد رکھی تھی  
 لیکن خدا کے پاک بندے شیخ احمد مجدد نے دنیا کو بتا دیا کہ یہ خاتم النبیین کا مذہب ہے جس کے  
 مقدس دامنوں کو میدان حشر کے کناروں تک پھیلا دیا گیا ہے جو ان مقدس دامنوں کو سمیٹنا چاہے گا  
 وہ خود ہی مٹ جائے گا لانزال طائفۃ من امتی ظاہرین علی الحق لا یضرہم  
 من خزلہم حتی یاتی امر اللہ۔

عالمگیر کے ناخلف جانشینوں نے مسلمانوں کی حکومت ختم کر دی مگر الحمد للہ روح مذہبیت ختم  
 نہ ہوئی اور حضرت مجدد صاحب رحمۃ اللہ علیہ کے قابل جانشینوں نے اس کے بقاء و تحفظ کی دوسری صورتیں پیدا  
 کر لیں جن کی تفصیل ان شاء اللہ آئندہ اوراق میں ملاحظہ فرمائیں گے والحمد للہ علی ذلک۔

⑤ سلوک کے سلسلہ میں کامیابیوں کا بیان کرنا ہماری حیثیت سے بالا ہے نیز موضوع  
 تاریخ سے بھی زیادہ تعلق نہیں رکھتا البتہ ایک نمایاں حقیقت سامنے ہے جس کا انکار نہیں کیا جاسکتا  
 تو یہ ہے کہ اگرچہ بقول ابوالفضل ہندوستان میں اصحاب طریقت کے چودہ خانوادے تلقین و  
 ارشاد کی خدمت انجام دے رہے تھے، لیکن سلسلہ چشتیہ کو نمایاں رسوخ حاصل تھا۔

وصول الی اللہ بہر حال بہترین مقصد ہے وہ کسی خانوادہ کے ذریعہ سے بھی حاصل ہو مگر  
 اس حقیقت کا انکار نہیں ہو سکتا کہ وجدو حال، سماع و غنا وغیرہ کے سلسلہ میں جو توسیع اور گنجائش

سلسلہ چشتیہ وغیرہ میں ہے اس کا اثر عوام پر برا پڑتا ہے مثل مشہور ہے:

بہ پنج بیضہ کہ سلطان ستم روا دارد

زنند لشکر یانش ہزار مرغ بسیخ

وسیع المشرقی کو ترک کر کے اتباع سنت کو اصل سلوک قرار دینا اور اس کا جذبہ متوسط درجہ

کے مسلمانوں میں پیدا کرنا حضرت مجدد صاحب کا کارنامہ ہے جس کا دائرہ آج تک وسیع ہوتا جا رہا ہے۔ ولله الحمد!

### بادشاہ جہانگیر دربار میں دیندار عالم کی خواہش

قدرت کے کرشموں کے عدل و حکم کی تہ تک کسی کی رسائی نہیں ہو سکتی اور اس کے رموز کو کوئی معلوم نہیں کر سکتا اتفاق وقت کیسا عجیب ہے کہ جس طرح اکبری و جہانگیری دور میں مصائب و فتن مظلمہ کا جوش و خروش تھا الحاد زندقہ کی گرم بازاری تھی مشرکین و روافض سے رسوم و بدعات کا دور دورہ تھا لیکن عہد جہانگیری میں حضرت امام ربانی مجدد الف ثانی قدس سرہ نے اپنے تقویٰ و ورع و مقاومت بالصر کے خاموش اسلحہ سے حکومت وقت کو شریعت اسلامیہ کے سامنے جھکنے پر مجبور کر دیا۔

شیخ فرید رحمۃ اللہ علیہ جو حضرت شیخ مجدد قدس سرہ کے خاص عقیدت مندوں اور خادموں میں شامل تھے دربار جہانگیر میں ان کو ایک خاص اہمیت و عزت نصیب تھی ایک دن جہانگیر نے اپنی اس خواہش کا اظہار فرمایا کہ ”دربار میں چار دیندار عالم مہیا کئے جائیں جو مسائل شرعیہ بتایا کریں تاکہ کوئی کام خلاف شرع واقع نہ ہو۔“

حضرت شیخ سرہندی رحمۃ اللہ علیہ نے جب یہ خبر سنی تو بہت خوش ہوئے اس کے ساتھ ہی آپ کی مجددانہ بصیرت نے فوراً خطرہ کو بھانپ لیا کہ پہلے دور میں بھی علماء کی اکثریت کی وجہ سے فساد پیدا ہوا تھا اکبر کو اسلام سے برگشتہ کر کے بعض نفس پرست اور جاہ پسند علماء ہی نے ”اکفر“ بنایا تھا اگر پھر اسی قسم کے مولوی ”دربار میں جمع ہو گئے تو کہیں یہ محنت بھی برباد نہ ہو جائے آپ نے فوراً شیخ فرید کے نام مکتوب تحریری فرمایا، مکتوب نمبر ۵۳ دفتر اول میں ہے۔

الحمد للہ! مسلمانوں کے لئے اس سے بڑھ کر کوئی خوشی ہوگی اور ماتم زدوں کو اس سے

کیا خوشخبری بلندی کی طرف متوجہ ہے چنانچہ کئی دفعہ اس امر کا اظہار کیا گیا ہے اس لئے اس لئے میں کہنے اور لکھنے سے اپنے آپ کو معاف نہیں رکھ سکتا امید ہے کہ مجھے معذور سمجھیں گے۔  
 حب الغرض مجنون (غرض والا تو دیوانہ ہوتا ہے) معروض کرنا ہے کہ ایسے دیندار علماء کی جاہ و ریاست سے خالی ہوں اور شریعت کی ترویج اور ملت کی تائید کے سوا اور کچھ مطلب نہ ہے ہوں بہت ہی کم بلکہ کم سے کم ہیں اور حب جاہ و ریاست ہونے کی صورت میں ہر ایک اپنی کھینچنا چاہے گا اور اپنی بزرگی کو ظاہر کرنا چاہے گا پھر اس میں اختلاف ہوں گے اور انہی کو یہ گناہ کے قرب کا وسیلہ بنائیں گے تو لامحالہ معاملہ بگڑ جائے گا گذشتہ زمانے میں ایسے علماء کے خلاف ہی نے دنیا کو بلا میں ڈالا تھا اب بھی وہ چیز درپیش ہے ترویج کیا ہوگی بلکہ یہ دین کی خرابی کا باعث ہوگا اللہ تعالیٰ سبحانہ برے علماء کے فتنے سے بچائے اگر اس غرض کے لئے ایک ہی عالم مل جائے تو بہتر ہے اور اگر علمائے آخرت میں کوئی مل جائے تو نہایت ہی سعادت ہے کیونکہ اس کی کبریت احمر ہے اور اگر ایسا آدمی نہ ملے تو خوب غور و فکر کے بعد اس قسم کے آدمیوں میں سے کسی بہتر کو اختیار کریں۔ مالا یدرک کله لا یترک کله۔

میں نہیں جانتا کہ کیا لکھوں جس طرح مخلوقات کی نجات علماء کے وجود سے وابستہ ہے۔  
 طرح جہان کا خسارہ بھی انہی پر منحصر ہے علماء میں سے بہترین عالم جہان کے تمام انسانوں سے ہے اور علماء میں بدتر عالم جہان کے تمام انسانوں سے بدتر ہے کیونکہ تمام جہاں کی ہدایت و راہی انہی پر موقوف ہے۔

کسی بزرگ نے ابلیس لعین کو دیکھا کہ فارغ اور بیکار بیٹھا ہے اس سے اس کا سبب پوچھا اس نے کہا کہ اس وقت کے علماء میرا کام کر رہے ہیں بہکانے اور گمراہ کرنے میں وہی ہیں۔

عالم کامرانی و تن پروری کند  
 اور خویشتن گم است کرا رہبری کند  
 غرض کہ اس بارے میں صحیح فکر اور کامل غور کر کے کوئی قدم اٹھائیں کیونکہ جب کام ہاتھ لگ جاتا ہے تو پھر کچھ علاج نہیں ہو سکتا ہر چند اس قسم کی باتیں داناؤں کے سامنے اظہار کرنے

سے شرم آتی ہے لیکن اسی مطلب کو اپنی سعادت کا وسیلہ جان کر آپ کو تکلیف دیتا ہوں۔

### بادشاہ جہانگیر کا سرہند شریف میں قیام

حضرت مجدد الف ثانی قدس سرہ نے جہاد باللسان اور جہاد بالقلم کے ذریعہ جہانگیر کے دربار سے سجدہ تعظیسی موقوف کر لیا خلاف شریعت قوانین منسوخ کرائے ذبیحہ گاؤ علی الاعلان جاری کر لیا کفار پر جزیہ مقرر کر لیا ویران اور منہدم مساجد آباد کرائیں اور قوانین شریعت کا نفاذ کر لیا غرضیکہ جہانگیر نے آپ کے دست حق پرست پر توبہ کی اور آپ کے مرید ہو کر شراب و کباب اور دوسرے منہیات سے ایسی کامل بے تعلقی اختیار کی کہ باید و شاید نیز کشمیر جاتے ہوئے دوسرے سرہند شریف میں قیام کیا اور حضرت مجدد رحمۃ اللہ علیہ کی دعوت قبول کی وغیرہ۔

### حضرت مجدد الف ثانی قدس سرہ کے شواہد تجدد

یوم زماں مجدد الف ثانی حضرت شیخ احمد سرہندی قدس سرہ کی تمام زندگی آپ کے کامل و اکمل مجدد الف ثانی ہونے کی شاید ہے بچپن سے لے کر وصال تک آپ کا ایک ایک لمحہ مجدد کامل ہونے کی شہادت دے رہا ہے جو حضرات آپ کو کامل مجدد نہیں مانتے ان کی فکر و نظر راہ راست سے بہت دور اور ان کے قلوب راہ سلامت سے ہٹے ہوئے ہیں یہاں پر آپ کی زندگی کے چند شواہد درج کئے جاتے ہیں جن سے معلوم ہوتا ہے کہ آپ کی زندگی احکام خداوندی اور پیروی رسول اللہ صلی اللہ علیہ وسلم میں بسر ہوئی ہے حضرت مولانا سید زوار حسین شاہ صاحب رحمۃ اللہ علیہ مصنف حضرت مجدد الف ثانی قدس سرہ تحریر فرماتے ہیں۔

## اول آپ رحمۃ اللہ علیہ کے ذاتی فضائل

### ① علوم ظاہری میں مہارت تامہ

حفظ قرآن مجید سے فراغت کے بعد کتب درسیہ اور مشہور کتب تصوف اپنے والد ماجد سے پڑھیں پھر مولانا کمال کشمیری سے بعض کتب معقولات پڑھیں، شیخ یعقوب صرنی کشمیری سے کتب حدیث کی سند حاصل کی، قاضی بہلول بدخشانی سے تفسیر و حدیث و تاریخ وغیرہ کا درس لیا اور سند حاصل کی غرضیکہ ہر علم و فن کو اس کے مشہور و مستند اساتذہ سے حاصل کیا اور سندی آپ علوم عقلیہ و نقلیہ کے بحر عالم تھے۔

### ② علوم باطنی میں حصول کمال

طریقہ چشتیہ و قادریہ اپنے والد ماجد سے اخذ کیا اور قادریہ کا خرقہ خلافت حضرت شاہ سکندر کیقتلی سے حاصل ہوا سلسلہ کبرویہ حضرت مولانا یعقوب کشمیری (المخلص بہ صرنی) قدس سرہ سے حاصل کیا پھر سلسلہ نقشبندیہ کی تکمیل حضرت خواجہ محمد باقی باللہ نقشبندی احراری دہلوی قدس سرہ العزیز سے کی حضرت خواجہ قدس سرہ نے آپ کی تعریف میں بارہا کلمات طیبات ارشاد فرمائے۔

### ③ تدریس کتب و تلقین طریقت

آپ نے سترہ سال کی عمر میں جامع کمالات ظاہری و باطنی ہو کر کتب درسیہ کی تعلیم اور طریقہ باطنی کی تلقین شروع کر دی تھی آپ کے حلقہ درس سے بڑے بڑے علماء مستفید ہوئے حضرت شاہ ولی اللہ محدث دہلوی قدس سرہ العزیز کی سند حدیث بلا دپاک و ہند و جملہ بلاد اسلامیہ میں جاری و مقبول و معتبر ہے آپ بھی اپنی سند حدیث کا اتصال حضرت مجدد الف ثانی قدس سرہ سے کرتے ہیں۔

④ آپ کے آبائے کرام میں بڑے بڑے علمائے کاملین و فقہرائے واصلین گزرے آپ کے والد ماجد مخدوم عبدالاحد قدس سرہ بڑے جید عالم اور سلسلہ چشتیہ کے بہت بڑے صاحب نسبت بزرگ تھے حضرت شیخ عبدالقدوس گنگوہی قدس سرہ کے خلفاء میں سے تھے اور سلسلہ قادریہ میں بھی صاحب اجازت تھے تمام کتب درسیہ منقولات و معقولات کا درس دیتے تھے اور مریدوں فیوض باطنی سے سیراب فرماتے تھے۔

### ⑤ ظاہری حسن و جمال

حق تعالیٰ نے آپ کو ظاہری و باطنی..... و معنوی ہر قسم کے کمالات کا جامع بنایا تھا ظاہری شکل و صورت ایسی محبوب تھی کہ جو دیکھ لیتا بے اختیار اس کا دل کہتا فتبارک اللہ احسن الخالقین جبکہ امام نماز کے لئے خوبصورت ہونا وجہ ترجیح ہے تو مجدد وقت کے لئے اجمل و احسن ہونا ضرور درجہ کمال ہوا آپ حسب و نسب میں ہر لحاظ سے ممتاز و فائق تھے۔

### ⑥ پابندی شریعت کا بے حد اہتمام

اتباع سنت کا بے اندازہ جذبہ، بدعات سے بچد نفرت و احترام آپ کے خصائص حمیدہ میں سے تھا ہمیشہ عزیمت پر عمل کرنا اور رخصت کے قریب نہ جانا آپ کا نمایاں شعار تھا امور عادیہ اور معمولی باتوں میں بھی اتباع سنت کا اس قدر اہتمام فرماتے کہ کھانے پینے، اٹھنے بیٹھنے، چلنے پھرنے، سونے جاگنے اور لباس وغیرہ غرض کسی چیز میں بھی آپ کے کسی فعل کا خلاف سنت ہونا آپ کے کسی مخالف و معاند نے بھی نقل نہیں کیا۔

⑦ آپ کی کثرت عبادت بھی ایک غیر معمولی شان رکھتی تھی آپ کے شبانہ روز کے معمولات کو الگ باب میں بیان کیا گیا ہے۔

⑧ حقوق العباد کی ادائیگی میں بھی ذرہ برابر کوتاہی نہ فرماتے تھے اہل و عیال کی خبر گیری صاحبزادوں اور مریدوں کی تربیت علوم شرعیہ کا زبانی و کتابی درس خطوط کے جوابات وغیرہ اور پھر اپنے نفس مبارک کے حقوق، ان سب امور کو روزانہ باحسن و جوہ انجام دیتے تھے اور اللہ تعالیٰ نے ان امور کی ادائیگی کے لئے آپ کے اوقات میں بہت برکت عطا فرمائی تھی جو آپ کی عظیم الشان

امت ہے۔

امر بالمعروف ونہی عن المنکر میں آپ ایک مامور من اللہ کی سی شان رکھتے تھے اس میں کسی ملامت کرنے والے کی ملامت کا ڈر اور نہ کسی کی ایذا رسانی کا خوف ہوتا کوئی بڑے سے بڑا علمبردار آپ کو اس فریضہ کے ادا کرنے سے نہیں روک سکا ابتداء میں آپ کو بڑے بڑے مصائب و آفات پہنچنے لگیں اور آپ نے آیۃ کریمہ ”يَا بَنِيَّ اَقِمِ الصَّلَاةَ وَاْمُرْ بِالْمَعْرُوفِ وَنَهْ عَنِ الْمُنْكَرِ وَاصْبِرْ عَلٰى مَا اَصَابَكَ ط اِنَّ ذٰلِكَ مِنْ عَزْمِ الْاُمُوْر“ [سورۃ لقمان: ۱۷] پر بڑی اولوالعزمی سے عمل کر کے دنیا کے لئے ایک بہترین نمونہ چھوڑا۔

① آپ کے تصرفات باطنی اور کثرت ارشاد کو احاطہ کرنا ہمارے لئے مشکل بلکہ محال ہے۔  
② آپ کے مکشوفات الہیہ اس قدر ہیں کہ ان کا شمار کرنا مشکل و محال ہے اور مکتوبات شریفہ ان سے پر ہیں۔

③ آپ کے مکشوفات کونیہ یعنی خوارق عادات و کرامات بکثرت آپ سے ظاہر ہوئیں، مگر چہ یہ چیزیں کمالات اصلیہ میں سے نہیں ہیں تاہم اتباع شریعت کے ساتھ ان کا موجود ہونا صاحب ولایت کی بزرگی کی دلیل ہوتا ہے ان کا احاطہ کرنا مشکل ہے آپ کے چند کرامات تبرکاً اس کتاب میں درج کر دی گئی ہیں۔

④ اللہ تعالیٰ نے آپ کو مراتب کمالات ولایت و کمالات نبوت و کمالات رسالت و کمالات اولوالعزم و درجات خلعت و محبت و اسرار ذات و صفات و شئون الہیہ سے سرفراز فرمایا آپ نے ان مقامات کا اظہار فرمایا جن کو پہلے کسی بزرگ نے بیان نہیں کیا اور اللہ تعالیٰ نے بہت سے مواعب و تنبیہ و اذواق عالیہ عینیہ کے ساتھ آپ کو مخصوص فرمایا جن کا آپ نے خود ذکر فرمایا ہے آپ فرماتے ہیں کہ جو علوم و معارف مجھ سے ظاہر ہوئے ہیں وہ احاطہ ولایت سے خارج ہیں اور ارباب ولایت علمائے ظاہر کی طرح ان کے ادراک سے عاجز اور ان کے سمجھنے سے قاصر ہیں یہ علوم مشکوٰۃ الابرار نبوت علیہ صاحبہا الصلوٰۃ والسلام سے مقتبس ہیں جو کہ الف ثانی کے آغاز کے بعد تبعیت وراثت کے طور پر تازہ ہوئے ہیں اور تروتازگی کے ساتھ ظہور پذیر ہوئے ہیں ان علوم و معارف اصحاب اس الف (ہزار دوم) کا مجدد ہے الخ:

- ⑬ آپ کو رسول اللہ صلی اللہ علیہ وسلم نے واقعہ میں بشارت دی کہ آپ علم کلام کے مجتہدین میں ہیں اسی وقت سے مسائل کلامیہ کے ہر مسئلہ میں آپ کی خاص رائے اور مخصوص علم ہے۔ اور اللہ تعالیٰ قیامت کے روز آپ کی شفاعت سے ہزاروں بندوں کی بخشش فرمائے گا۔
- ⑭ آپ فرماتے ہیں کہ ایک روز مراقبہ میں رسول اللہ صلی اللہ علیہ وسلم کی زیارت سے مشرف ہوا تو آپ نے ارشاد فرمایا کہ میں تمہارے پاس اس لئے آیا ہوں کہ تمہارے لئے ایک اجازت نامہ لکھ دوں جو آج تک کسی کے لئے نہیں لکھا۔
- ⑮ نیز آنحضرت صلی اللہ علیہ وسلم نے آپ کو بشارت دی کہ جس جنازہ پر آپ نماز پڑھیں گے اس میت کو بخش دیا جائے گا، اور آپ کی شفاعت سے ہزار ہا آدمیوں کی بخشش ہوگی۔
- ⑯ آپ کو قرآن مجید کی آیات متشابہات و حروف مقطعات کے مطالب خفیہ منکشف ہوئے اور آپ نے ہر حرف کے تحت اللہ تعالیٰ کی ذات مقدسہ پر دلالت کرنے والے علوم کا سمندر پایا کہ اگر ان کا اظہار کیا جائے تو حلقوم قطع کر دیا جائے۔
- ⑰ آپ نے فرمایا میری یہ نسبت میری اولاد کے واسطے سے قیامت تک باقی رہے گی اور حضرت امام مہدی علیہ السلام بھی اسی نسبت شریفہ پر ہوں گے۔

## قسم دوم: آپ کے تجدیدی کارنامے

- ① عامۃ الناس کی روحانی و اخلاقی اصلاح کرنے میں آپ کا مقام نہایت نمایاں ہے۔
- ② علماء سوء کی نشاندہی اور ان کی اصلاح فرمائی اور علماء حق کو ان کا صحیح مقام دلایا۔
- ③ صوفیائے خام کی نشاندہی اور ان کی اصلاح فرمائی اور صوفیائے ربانی اور اولیائے حقانی کو ان کا صحیح مقام حاصل ہوا۔
- ④ گمراہ اور بدعتی فرقوں کی نشاندہی کر کے اور ان کے شر و فساد سے مسلمانوں کو آگاہ فرمایا کہ اہل سنت و جماعت کے مطابق صحیح عقائد اسلام کی طرف رہنمائی فرمائی۔

باریافتگان دربار نبوت و سعادت مند ان شرف صحبت رسالت صلی اللہ علیہ وسلم کی تحقیر کرنے والوں پر ضرورت اور نمایاں تردید کی اور امت و ارباب حکومت کو ان کے شر و فساد سے آگاہ فرمایا۔

اس سیلاب سے بے پناہ بروقت بچا لیا۔ آزاد خیال اہل علم و طالبان علم کی اصلاح فرمائی جنہوں نے علوم عقلیہ دینیہ ادب و فلسفہ و تاریخ وغیرہ کو اپنا معبود نہیں تو مقصود ضرور بنا رکھا تھا اور علوم نقلیہ شرعیہ سے روگردانی کر کے اپنی عقلوں کو معیار شریعت و معیار علوم کون و مکان ٹھہرایا ہوا تھا۔

ارکان سلطنت کی ظاہری و باطنی اصلاح فرمائی اور ان میں تبلیغ اسلام کا جذبہ کوٹ کوٹ کر بھر دیا۔

بادشاہ وقت کی اصلاح فرمائی اور جب بادشاہ و ارباب سلطنت کی اصلاح ہو گئی تو الناس علی دین ملوکہم کے مصداق دوسرے گروہوں کی اصلاح خود بخود بھی ہوتی گئی اس کے باوجود دیگر سب طبقوں کی اصلاح بھی بطور خاص فرماتے رہے جیسا کہ بیان ہو چکا ہے۔

آپ کے مکتوبات شریفہ جو تقریباً دو سو مختلف اکابر امت و اراکین سلطنت کے نام ہیں ۵۳۶ مکتوبات اور فلسفہ سائز کے تقریباً تیرہ سو صفحات کے تین دفاتر پر مشتمل ہیں آپ کی تجدید و احیائے دین کا اعلیٰ ترین کارنامہ اور عظیم ترین شاہکار ہیں جو انشاء اللہ العزیز رہتی دنیا تک آپ کی یادگار رہیں گے اور ان کے ذریعہ ہمیشہ ہمیشہ آپ کی تبلیغ کا سلسلہ جاری رہے گا ان کے علاوہ آپ کی دیگر تصنیفات ہیں جو آپ کے علوم و معارف کا گرانمایہ سرمایہ اور صدقہ جاریہ ہیں۔

آپ کی اولاد اجداد باقیات الصالحات ہیں اور الحمد للہ آج تک آپ کی اولاد جہاں کہیں بھی ہے اکثر و بیشتر آپ کے طریقہ اور شریعت مقدسہ کی پابند ہے اور ان شاء اللہ العزیز تا قیام قیامت پابند شریعت اور فیوض و برکات ظاہری و باطنی سے ممتاز رہے گی ان میں سے اکثر قرب الہی کے درجات عالیہ پر فائز ہوئے ہیں چنانچہ افغانستان میں حضرت نور المشائخ کا خاندان صوبہ سندھ میں حضرت خواجہ عبدالرحمن مجددی رحمۃ اللہ علیہ صاحب تصانیف اور ان کے خلف الرشید حضرت مولانا محمد حسن رحمۃ اللہ علیہ مجددی صاحب تصانیف کثیرہ ٹنڈو سائیں دادو گنجہ شریف ضلع حیدرآباد و حضرت مولانا نظام الدین مجددی شکار پوری صاحب تصانیف کثیرہ وغیرہ حضرات اور خانقاہ شاہ

غلام علی دہلوی رحمۃ اللہ علیہ کے حضرات شاہ ابوسعید رحمۃ اللہ علیہ و شاہ احمد سعید رحمۃ اللہ علیہ و شاہ ابوالخیر وغیرہ کے حضرات اور خانقاہ بھوپال کے حضرت شاہ ابواحمد اور خانقاہ رامپور کے حضرت مولانا ارشاد مجددی حضرات خاص طور پر قابل ذکر ہیں۔

⑪ آپ کے خلفاء بکثرت ہیں جن سے آپ کے بعد بھی آپ کا فیض بدستور جاری رہا۔ سلسلہ بسلسلہ آج تک جاری ہے اور انشاء اللہ تعالیٰ ہمیشہ جاری رہے گا آپ کے سلسلہ میں پابندی شریعت و اتباع سنت بدرجہ کمال پایا جاتا ہے اور ان شاء اللہ العزیز ہمیشہ موجود رہے گا۔

⑫ آپ کے سلسلہ عالیہ کا فیض عرب و عجم کے گوشہ گوشہ میں پھیلا ہوا ہے اور ان شاء اللہ العزیز ہمیشہ پھیلتا رہے گا چنانچہ حضرت شاہ غلام علی دہلوی قدس سرہ کے ایک خلیفہ مولانا خالد رومی قدس سرہ کا فیض بلاد عرب و روم و شام وغیرہ میں بکثرت جاری ہوا اور اب بھی ان کے سلسلہ عالیہ کے خلفاء کا فیض ان ممالک میں جاری ہے اور وہ لوگ نسبت سلسلہ طریقت مولانا خالد کی طرف کرتے ہوئے اپنے آپ کو خالدی مجددی نقشبندی کہتے ہیں اور یہ سب حضرات نہایت درجہ متبع شریعت و سنت ہیں مولانا امین الدین الشہیر ابن عابدین شامی قدس سرہ جو ردالمحتار شرح درمختار کے مصنف ہیں (جس پر تمام بلاد اسلامیہ میں حنفی مذہب کے علماء کے فتاویٰ کا دارومدار ہے) اور علماء میں سند المتاخرین کے لقب سے مشہور ہیں آپ بھی حضرت مولانا خالد رومی قدس سرہ کے مرید ہیں آپ نے اپنے پیرومرشد کے حالات میں ایک کتاب لکھی ہے جس کا نام مسل الحسام الہندی لنصرة مولانا خالد النقشبندی ہے یہ رسالہ مصر میں چھپ چکا ہے اسی طرح دہلی، بھوپال، رامپور، احمد آباد، گجرات، بمبئی، یوپی، سی پی اور ہندوستان کے مختلف مقامات میں اور پاکستان کے صوبہ پنجاب و سرحد و بلوچستان اور سندھ میں بکثرت آپ کے سلسلہ عالیہ کے اکابر حضرات گزرے ہیں اور فی زمانہ بھی موجود ہیں چنانچہ ڈیرہ اسماعیل خاں میں موسیٰ زئی شریف کی خانقاہ کا فیض تمام عالم اسلام میں پھیلا ہوا ہے موسیٰ زئی شریف کی ایک شاخ خانقاہ سراجیہ ہے کنڈیاں کے قریب یہ خانقاہ سراجیہ ہے اس کے بانی قوم زماں مجدد عصر حضرت خواجہ ابوسعید احمد خاں صاحب قدس سرہ تھے، اللہ تعالیٰ نے ان کو اپنی رضا سے بہت نوازا تھا حضرت خواجہ رحمۃ اللہ علیہ کے الہامات درج کرتے ہیں تاکہ سلسلہ مجددیہ کے اولیاء کی عظمت ظاہر ہو، حضرت خواجہ رحمۃ اللہ علیہ فرماتے ہیں:

من جاءك زائر أمغفورا انت مغفورا ومن يصفحك  
مغفورا ومن دفن حولك مغفورا انت مجدد هذه المائة  
انت خليفتنا في الارض تو قطب جميع ديار هستي  
خلقت الخلق لاجلك من اهانك فقد اهان الله  
ایں فقیر را بہ سیر مرادی مبشر ساختند و شرک از عبادت  
اوبرداشتند نہ آمد از غیب کہ أنت من المخلصین  
بفتح حضرت سرور کائنات صلی اللہ علیہ وسلم ابایں بشارت مبشر  
شد انت فی بمنزلة ہارون من موسیٰ و ارشاد کردند کہ از  
نسبت خاصہ من ترا حظه وافرست -

ترجمہ: (۱) جو تیری زیارت کے لئے آیا، (۲) بخشا گیا، (۳) بخشا ہوا ہے جو تجھ سے مصافحہ  
کرے گا بخشا جائے، (۴) جو تیرے پاس مدفون ہو اس کی مغفرت ہوئی، (۵) تو اس صدی  
کا مجدد ہے (۶) تو زمین میں ہمارا خلیفہ ہے (۷) تو سارے عالم کا قطب ہے (۸) میں نے مخلوق  
کو تیرے لئے پیدا کیا، (۹) جس نے تیری توہین کی اس نے اللہ کی توہین کی۔  
اس فقیر کو سیر مرادی سے سرفراز فرمایا گیا اور شرک اس کی عبادت سے رفع کر دیا گیا اور  
نصیب سے ندا آئی کہ تو مخلصین (بفتح لام) میں سے ہے اور حضرت سرور کائنات صلی اللہ علیہ وسلم کی جانب  
سے یہ بشارت دی گئی کہ تیرا رابطہ مجھ سے ایسا ہے جیسا موسیٰ علیہ السلام سے ہارون علیہ السلام کا اور فرمایا کہ تجھے  
میری نسبت خاص سے بہر کامل نصیب ہے۔

اس کے بعد خلیفہ اعظم و جانشین حضرت مولانا محمد عبداللہ لدھیانوی قدس سرہ اپنے  
وقت کے بے نظیر و بے مثال بزرگ تھے صدق و صفا اور تقویٰ و پرہیزگاری میں اپنی مثال آپ  
ہی تھے قطب زمانہ تھے سنت رسول اللہ صلی اللہ علیہ وسلم کے عاشق تھے خانقاہ سراجیہ شریف کے تیسرے  
سجادہ نشین قطب الاقطاب حضرت خواجہ خان محمد صاحب قدس سرہ تھے ان کا وصال مبارک  
۱۵ مئی ۲۰۱۰ء بوقت شام ہوا ہے ان کی محبوبیت اللہ تعالیٰ نے ان کے جنازہ پر ظاہر فرمائی۔  
حضرت خواجہ رحمۃ اللہ علیہ کے جنازے پر کوئی دس لاکھ کے قریب انسانوں کا اجتماع تھا حضرت

خواجہ رحمۃ اللہ علیہ بالکل خاموش بزرگ تھے کوئی تقریر وغیرہ نہیں فرماتے تھے، اب ان کی جگہ ان کے بیٹے حضرت خواجہ ابوسعید خلیل احمد دامت برکاتہم ہیں جو اپنے والد گرامی قدر کی بالکل تصویر ہیں نیز خواجہ خواجگان حضرت مولانا خواجہ فضل علی قریشی مسکین پوری نقشبندی مجددی قدس سرہ بھی خانقاہ موسیٰ زئی سے فیضات تھے حضرت قریشی قدس سرہ کا فیض پاک و ہند کے علاوہ عالم اسلام میں بکثرت پھیلا اور آپ کے ایک خلیفہ حضرت مولانا عبدالغفور العباسی المدنی قدس سرہ نے اپنے مدینہ منورہ کے تقریباً ۲۴ سالہ قیام کے دوران تمام بلاد ہائے عرب و عجم کے مسلمانوں میں سلسلہ عالیہ نقشبندیہ مجددیہ کی تبلیغ فرمائی چنانچہ تمام ممالک میں آپ کے مریدین و خلفاء بکثرت موجود ہیں اور فیض کا سلسلہ جاری ہے اسی طرح دیگر خلفاء سلسلہ عالیہ سے اپنے اپنے علاقوں میں اور دیگر بلاد اسلامیہ میں فیوض روحانی جاری ہے اور ان شاء اللہ العزیز تا قیام قیامت جاری رہے گا اللہ تعالیٰ آپ کے سلسلہ عالیہ کے فیوض و برکات عالیہ سے ہم سب مسلمانان عالم کو ہمیشہ ہمیشہ مستفیض فرماتا رہے اور اس پر استقامت نصیب فرمائے اور قیامت کے دن ان بزرگوں کے جھنڈے کے نیچے ہم سب کو جمع فرما کر حضور انور صلی اللہ علیہ وسلم کے لوائے حمد کے سایہ میں داخل فرمائے آمین بجاہ سید المرسلین و اتباع المکرمین ثم آمین۔

علامہ اقبال رحمۃ اللہ علیہ فرماتے ہیں:

حاضر ہوا میں شیخ مجدد کی لحد پر  
وہ خاک کہ ہے زیر فلک مطلع انوار  
اس خاک کے ذروں سے ہیں شرمندہ ستارے  
اس خاک میں پوشیدہ ہے وہ صاحب اسرار  
گردن نہ جھکی جس کی جہانگیر کے آگے  
جس کے نفس گرم سے ہے گرمی احرار  
وہ ہند میں سرمایہ ملت کا نگہبان  
اللہ نے بروقت کیا جس کو خبردار

حضرت مولانا سید زوار حسین شاہ صاحب رحمۃ اللہ علیہ حضرت امام ربانی مجدد الف ثانی  
س سرہ کی زندگی کا مطالعہ کرنے کے لئے امور دینیہ کے پانچ اصول تحریر کرتے ہوئے لکھتے

۔

جاننا چاہئے کہ امور دینیہ کا مدار ان پانچ اصولوں پر ہے:

اعتقادات، عبادات، معاملات، عقوبات (حدود و تعزیرات) آداب اور اعتقادات  
پانچ ہیں یعنی اللہ تعالیٰ، فرشتوں، آسمانی کتب، انبیاء و رسل، اور یوم آخرت پر ایمان لانا، اور  
امور عبادات بھی پانچ ہیں، یعنی نماز، زکوٰۃ، روزہ، حج، اور جہاد، اور امور معاملات بھی پانچ ہیں  
یعنی معاوضات مالیہ (مالی لین دین) مناکحات (نکاح و طلاق وغیرہ) مخاصمات (مقدمات  
وغیرہ) امانات اور ترکات (وراثتیں) اور عقوبات بھی پانچ ہیں یعنی سزائے قتل نفس (قصاص)  
سزائے اخذ مال (حد سرقہ) سزائے ہتک ستر (حد زنا) سزائے ہتک عزت (حد قذف) اور  
سزائے قطع بیضہ (حد ارتداد) اور آداب چار ہیں، اخلاق حمیدہ، عادات حسنہ، سیاسیات،  
معاشرات، ان پانچ اصول امور دینیہ میں سے پہلی اصل یعنی اعتقادات کا متحمل علم کلام ہے اس  
کی تفصیل کتب عقائد و علم الکلام میں موجود ہے اور اس کے بعد کے تین امور یعنی عبادات و  
معاملات و عقوبات کا متحمل علم فقہ ہے کتب فقہ ان کی تفصیلات سے پر ہیں پانچویں امر دین یعنی  
آداب کی تفصیل کتب تصوف و اخلاق میں موجود ہے کتاب ہذا اور دیگر کتب سیرت حضرت  
مجدد الف ثانی رحمۃ اللہ علیہ میں مکمل حالات زندگی کا مطالعہ کرنے سے واضح طور پر معلوم ہو جاتا ہے کہ  
حضرت موصوف نے دین کے ان تمام اصول و شعب میں نہایت واضح اور نمایاں تجدیدی  
کردار ادا فرمایا ہے آپ کی مجددیت، تجدیدی کارنامے، تعلیمات اولاد و امجاد اور خلفائے عظام  
وغیرہ عنوانات کے مطالعہ سے یہ بات بخوبی واضح ہو جاتی ہے غرض کہ حضرت مجدد الف ثانی رحمۃ اللہ علیہ  
نے دین اسلام کے ہر شعبہ میں تجدید و احیائے دین کا کام سرانجام دیا اور آپ ایک جامع مجدد  
کی حیثیت سے الف ثانی (ہزارہ دوم) کے مجد مبعوث ہوئے۔ فجزاہم اللہ  
عنا خیر الجزاء۔

اس باب کو بند کرنے سے پہلے، دارالعلوم دیوبند کے مہتمم، عالم باعمل ولی کامل امام

العلماء حضرت قاری مولانا محمد طیب صاحب رحمۃ اللہ علیہ کے ایک مضمون پر ختم کرتا ہوں جو انہوں نے حضرت امام ربانی قدس سرہ پر مجدد الف ثانی کے عنوان سے تحریر فرمایا تھا۔

## مجدد الف ثانی

حضرت مجدد صاحب رحمۃ اللہ علیہ کی تاریخی حیثیت سے کتنی ہی طویل و عریض سوانح لکھی جائے لیکن ساری سوانح حیات کی وہ روح جس سے ان کی ذات گرامی دنیا میں آفتاب بن کر چمکی اور آج بھی اپنے اندر وہی جذب مقناطیسی کا اثر رکھتی ہے صرف ایک ہی صفت جمیلہ ہے جو ان کے اس لقب مجدد سے نمایاں ہے کسی ذات کا مجدد مان لینا اس کے غیر معمولی کمالات علمیہ و عملیہ کا اقرار کر لینا کیونکہ تجدید دین کا منصب اصلی تو انبیاء کا ہے اور پھر اس میدان کے مرد وہ ہیں جو نبوت کے ترکہ کے وارث بن کر اس سے کوئی غیر معمولی حصہ پائیں۔

پس جس طرح کسی ذات کو نبی مان لینے سے اس کے لئے تمام بشری کمالات کا اقرار خود بخود لازم ہو جاتا ہے اسی طرح کسی کو مجدد تسلیم کر لئے جانے سے اس میں وراثت نبوت کے غیر معمولی حظوظ کا اعتراف بھی خود بخود ہی لازم ہو جاتا ہے۔

منصب نبوت سے عہدہ مجددیت کی اس نسبت کا ہی یہ اثر ہے کہ جس طرح انبیاء کو یہ منصب جلیل کسی اپنی شخصی جدوجہد یا کسی اجتماعی اور جماعتی تجویز سے نہیں ملتا اسی طرح مجددوں کو بھی عہدہ تجدید نہ ان کی اپنی ذاتی جانفشانی و محنت سے ہاتھ لگتا ہے نہ کسی جماعت کے من سمجھوتہ سے بلکہ یہ محض من اللہ ایک موہبہ عظمیٰ ہوتی ہے جس کے لئے غیبی انتخاب سے افراد چن لئے جاتے ہیں اور مخلوق کے دلوں میں ان کی مقبولیت خود بخود قائم کر دی جاتی ہے یہی وجہ ہے کہ جس طرح قرآن کریم نے انبیاء کرام کے لئے بعثت من اللہ کا لفظ استعمال کیا ہے جیسے هو الذی بعث فی الامین رسولا منهم یا جیسے حتی نبعت رسولا یا جیسے بعثنا الیہم رسولا وغیرہ۔

ٹھیک اسی طرح حدیث نبوی نے مجددوں کے لئے بھی یہی بعثت من اللہ کا کلمہ اختیار کیا ہے ارشاد نبوی ہے إِنَّ اللّٰهَ يَبْعَثُ لِهَذِهِ الْأُمَّةِ عَلِيًّا رَاسًا كُلِّ مِائَةِ سَنَةٍ مِنْ

وہ دینہا (مشکوٰۃ)

بلاشبہ اللہ تعالیٰ ہر صدی کے آغاز میں اس امت میں ایسے لوگوں کو مبعوث کرتا ہے  
ت کے لئے دین کی تجدید کریں۔

اور جیسے قرآن نے نبی کا انتخاب من اللہ بتایا ہے اللہ اعلم حینث یجعل  
اللہ ایسے ہی اس حدیث میں مجدد کی نسبت بھی ان اللہ ینبعث فرمایا گیا ہے جس سے واضح  
ہوتا ہے کہ ان دونوں منصبوں کا انتخاب من جانب اللہ ہی ہوتا ہے۔

فرق اگر ہے تو یہ کہ نبوت اصل ہے اور تجدید اس کا ظل ہے وہاں الہام قطعی ہے جس کو  
کہتے ہیں یہاں ظنی ہے اس کا منکر خارج از اسلام ہے اس کا منکر خارج از صلاح و تقویٰ ہے  
مجددیت نبوت کا ایک نہایت روشن اور درخشاں پر تو ہے اس لئے مجدد علم و عمل کے لحاظ  
سے نبی کا سایہ اور اخلاق و ملکات کے لحاظ سے نبی کا نمونہ ہوتا ہے پس مجدد کہہ لینے کے بعد کسی  
اور منقبت کا درجہ ہی باقی نہیں رہتا کہ اس کے ذریعہ مجدد کی تعریف کی جائے اور اگر کی جائے گی  
تو وہ اسی وصف تجدید کی ایک تفصیل ہوگی جس کا متن لفظ مجدد ہوگا پس اگر حضرت مجدد صاحب رحمۃ اللہ علیہ  
مجدد ہیں اور ضرور ہیں تو ان کی ہمہ منقبت یہی ہے کہ وہ مجدد ہیں اور الف ثانی کے مجدد ہیں ہم  
الف ثانی کی تجدیدی خصوصیات کا سراغ لگانے کے لئے یہ نکتہ بطور معیار ضرور پیش نظر رکھنا  
چاہئے کہ چونکہ منصب تجدید منصب نبوت کا پورا پورا ظل اور اس کے قد و قامت کا سایہ اصلی ہے  
اس لئے شہون تجدید بھی شہون نبوت سے ملتی جلتی ہیں انبیاء باوجود جامع کمالات ہونے کے کمال  
الجبوجی لے کر آتے ہیں جس کی اس دور کو ضرورت ہوتی ہے ان کے تمام اصلاحی پروگرام میں  
سہ اور زور اسی اصلاحی نقطہ کا زیادہ ہوتا ہے جو اس زمانہ کے مخصوص مفاسد کے مٹانے میں  
مؤثر ہو۔

قوم عادتہن کی گہرائیوں میں پھنس کر اونچی اونچی بلڈنگیں اور عظیم الشان سنگین عمارتیں  
بنانے میں لگ کر دین اور دیانت کو خیر باد کہہ چکی تھی اس لئے حضرت ہود علیہ السلام نے بھی تقویٰ  
میرہ کے عام اصلاحی خطاب کے ساتھ خصوصیت سے جو خطاب کیا ہے وہ وہی تھا جو اس تمدنی  
لوو افراط کے استیصال کے لئے تھا چنانچہ فرمایا:

اَتَّبِنُونَ بِكُلِّ رِيْعٍ آيَةٍ تَعْبَثُونَ وَتَتَّخِذُونَ مَصَانِعَ لَعَلَّكُمْ  
تَخْلُدُونَ وَإِذَا بَطَشْتُمْ بَطَشْتُمْ جَبَّارِينَ۔

”کیا تم ہر اونچے مکان پر ایک یادگار کے طور پر بے ضرورت عمارت  
بناتے ہو اور بڑے بڑے محل تیار کرتے ہو جیسے کہ دنیا میں ہمیشہ رہنا ہے  
اور جب کسی پر دار دگیر کرتے ہو تو بالکل ظالم اور جابر بن کر دار دگیر کرتے  
ہو؟“

قوم شمود نے اپنے اوقات دنیا کی سرسبز یوں چمن بندی کے نظر فریب مناظر اور پہاڑی  
بلڈنگوں کی دلکش سینریاں مہیا کرنے میں صرف کر رکھے تھے جس سے وہ خدا اور رسول صلی اللہ علیہ وسلم  
بے گانہ محض بن گئے تھے اس لئے صالح علیہ السلام نے اپنے پروگرام میں غایت حصہ انہی امور پر نکتہ چینی  
کرنے اور انہیں اصلاح کا رکھا فرمایا۔

اَتُّرْكُونَ فِي مَاهُنَا اَمِينًا ، فِي جَنَّةٍ وَعُيُونٍ ، وَزُرُوعٍ  
وَنَخْلِ طَلْعُهَا هَضِيمٌ ، وَتَنْحِتُونَ مِنَ الْجِبَالِ بِيُوتًا فَرِهِينَ۔  
”کیا تم کو اسی دنیا کی چیزوں میں بے فکری سے رہنے دیا جائے گا یعنی  
باغوں اور چشموں میں اور کھیتوں اور ان کھجوروں میں جن کے گچھے خوب  
گندھے ہوئے ہیں اور کیا تم پہاڑوں کو تراش کر اتراتے ہوئے مکان  
بناتے رہو گے۔“

قوم لوط میں لواطت اور اغلام کے جرائم پھیلے ہوئے تھے تو انہوں نے عام اصلاح کے  
ساتھ خصوصی اصلاح اس مرض کی فرمائی اور اسی پر قوم کو زیادہ لتاڑا فرمایا۔

اَتَّاتُونَ الذُّكْرَانَ مِنَ الْعَلَمِينَ وَتَذَرُونَ مَا خَلَقَ لَكُمْ رَبُّكُمْ  
مِنْ اَزْوَاجِكُمْ بَلْ اَنْتُمْ عُدُوْنَ [سورة.....]

”کیا تمام دنیا والوں میں سے تم یہ حرکت کرتے ہو، اور تمہارے پروردگار  
نے تمہارے لئے جو بیویاں پیدا کی ہیں ان کو نظر انداز کئے رہتے ہو اصل یہ  
ہے کہ تم حد انسانیت سے نکل جانے والے ہو۔“

اصحاب الایکہ ناپ تول کی خیانت میں مبتلا تھے تو حضرت شعیب علیہ السلام نے اس کی ملاح کو اپنا پروگرام قرار دیا اور خصوصیت سے فرمایا:

”وَلَا تَنْقُصُوا الْمِكْيَالَ وَالْمِيزَانَ إِنِّي أُرْكُم بِخَيْرٍ وَإِنِّي  
أَخَافُ عَلَيْكُمْ عَذَابَ يَوْمٍ مُّحِيطٌ“ [سورہ .....:.....]

”اور تم ناپ تول میں کمی مت کرو میں تو تم کو فراغت کی حالت میں دیکھ رہا ہوں اور مجھ کو تم پر ایسے دن کے عذاب کا اندیشہ ہے جو مصائب کا جامع ہوگا۔“

قوم نوح نے خدائی طاقتیں پتھر کی مورتیوں اور مٹی کے ڈھیروں میں مان رکھی تھیں حضرت نوح علیہ السلام نے زیادہ تر حصہ ان ہی معبود باطل کی کمزوریوں کے اظہار و اثبات میں صرف فرمایا اور کہا کہ

إِنْ كَانَ كَبْرَ عَلَيْكُمْ مَقَامِي وَتَذَكِيرِي بِآيَاتِ اللَّهِ فَعَلَى اللَّهِ  
تَوَكَّلْتُ فَأَجْمِعُوا أَمْرَكُمْ وَشُرَكَائِكُمْ ثُمَّ لَا يَكُنْ أَمْرَكُمْ  
عَلَيْكُمْ غُمَّةً ثُمَّ اقْضُوا إِلَيَّ وَلَا تُنظِرُونِ [سورہ یونس: ۷۱]

”تم کو نصیحت کرنا گراں معلوم ہوتا ہے تو میرا تو اللہ پر بھروسہ ہے تم اپنا کام پوری قوت سے کرو اور اپنے شرکاء کو بھی بلا لو اور جو کرنا ہو دل کھول کر کرو اور میرے حق میں جو کر گزرنا ہو کر گزر دو اور مجھے کوئی مہلت نہ دو۔“

بہر حال قوموں میں جن روحانی مفسد اور باطنی امراض کا غلبہ رہا ہے اسی قسم کے خصوصی معالجات لے کر انبیاء مبعوث ہوئے ہیں پھر یہی وجہ ہے کہ ہر ایک نبی نے اپنی قوم کو اسی کی ذہنیت کے مناسب اپنے اعجازی دلائل بھی دکھلائے ہیں قبطیان مصر میں سحر و ساحری کا زور تھا جو سانپ بچھو بنا کر لوگوں پر اپنا رب قائم کرتے تھے تو حضرت موسیٰ علیہ السلام نے وہ عصا دکھلایا جس نے اژدھا بن کر سارے ہی مصنوعی سانپوں کا خاتمہ کر دیا۔

قبل میلاد عیسوی بنی اسرائیل کی بھیڑ بکریوں میں طب اور علاج کی عجوبہ سازیوں کا زور

شور تھا تو حضرت عیسیٰ علیہ السلام مسیحائی حتیٰ کہ احیاء موتی لے کر تشریف لائے جو سارے علاقوں غایت (صحت) سے بھی آگے کی چیز ہے۔

قوم شہود میں کوہ تراشی یعنی پہاڑوں کو تراش کر عمارت بنانے اور گویا پتھروں کو موم کی طرح توڑ پھوڑ کر رکھ دینے کی استعداد بہت زیادہ تھی تو ایک اونٹنی کو معجزہ اور علامت عذاب کے طور پر پیدا کیا گیا مگر اس طرح کہ پتھروں کی چٹانوں سے بغیر نہر مادہ کے پتھر پھوڑ کر ایک دم نمایاں ہو گئی۔

عرب جاہلیت میں فصاحت و بلاغت کا زور شور تھا تو حضرت خاتم النبیین صلی اللہ علیہ وسلم کو بڑا معجزہ یہی علمی معجزہ دیا گیا جس نے سارے عالم کی فصاحت و بلاغت کو مات دے دی اور فصیحوں کو تھکا کر عاجز کر دیا۔

غرض نبی وقت قوم کی ذہنیت ہی کے مناسب خوارق بھی لاتا ہے اور اسی کے امراض باطنی کے مناسب اصلاحی پروگرام بھی پیش کرتا ہے۔

چونکہ مجددیت نبوت کا اصل ظل ہے اس لئے امت محمدیہ کے مجددوں کو بھی وہی شان دی گئی ہے جو انبیاء سابقین کو عطا ہوئی، امت میں قرون اور ادوار گزرتے رہنے سے جس قسم کے فتن ظہور کرتے رہے اسی قسم کے اصلاحی طریق لے کر مجددین امت بھی مبعوث ہوتے رہے اگر کسی وقت میں دیانت کی کمی ہوئی تو مجدد دیانت آئے جنہوں نے دیانت برپا کئے اگر دیانت ہوتے ہوئے نظام ملت کبھی زیادہ پراگندہ ہو گیا تو ایسے ہی مجدد آئے جنہوں نے اپنے حلقہ اثر کو باہم شیر و شکر کر دیا اگر کبھی نفوس میں اخلاقی کدورت اور زنگ لگ گیا تو ایسے ہی مجدد آئے جنہوں نے اخلاق کا تزکیہ کر کے نفوس کو مجلسی اور مصفیٰ کر دیا اگر امت کبھی ریاضت کشوں کے خوارق پر مفتون ہوئی تو ایسے ہی مجدد آئے جنہوں نے اپنے خوارق و کرامات سے ہر شعبہ باز کے کرشموں کا طلسم توڑ کر رکھ دیا۔ غرض یوں سمجھنا چاہئے کہ انبیاء سابقین میں نبوت کی جس جس رنگ کی نسبتیں تھیں اتنی ہی اور اسی رنگ میں ولایت کی نسبتیں امت کے مجددوں کو عطا فرمائی گئیں تاکہ امت کے ہر طبقہ کی اصلاح اس کے مناسب طرق سے ہو۔



اقوام کی منظم ریشہ دوانیاں شروع ہوتی ہیں یوں تو ابتداء ہی سے ان اقوام کا ایک مستقل موضوع مسلمانوں میں انتشار پیدا کر کے ان کی قوتوں کو ضعیف کرتا رہا ہے چنانچہ منافقین یہود نے آہستہ آہستہ اسلام ہی سے ایسے مفسدانہ اقدامات شروع کر دیئے تھے اور انہیں ناپاک مساعی سے ملت اسلام میں شیعیت و خارجیت وغیرہ کے فتنوں کی بنیاد پڑی جن کی بدولت لاکھوں مسلمان قتل و غارت نذر ہوئے لاکھوں بے وطن ہوئے خلافت کی بنیادوں میں تزلزل آیا بعد کی کتنی ہی خلافتیں اور سلطنتیں تہ و بالا ہو گئیں پھر مذہبی رنگ میں کتنے ہی فرقے پیدا ہو گئے جس سے امت کی طوفانی ترقی بھی ایک دم رک گئی اور امت کا زوال بھی ممکن ہوتا گیا لیکن ہزار سال کے بعد ان مفسدانہ مساعی نے منظم صورت اختیار کر لی اور عیسائی اقوام نے اسلامی ممالک سامنے رکھ کر تدریجاً ایک تخریبی پروگرام مرتب کیا جو بالآخر ہندوستان اسپین، عراق، شام، مصر، ریاستہائے ترکی وغیرہ کی تخریب میں موثر اور کامیاب ثابت ہوا۔

بہر حال! ہزار سال کے اس دور کے بعد ادھر تو اغیار نے تخریب امت کا عزم مصمم کیا اور ادھر خود امت میں دینی بے پروائی اور قلب دیانت نے نفوذ کرنا شروع کر دیا بدعات و منکرات نے عزائم کی صورت اختیار کر لی اور رسوم شرکیہ اور محدثات شنیعہ نے اندر ہی اندر پرورش پا کر اسلام کے اصلی رنگ و روپ کو متغیر کر دیا اس لئے گیارہویں صدی گویا امت کے لئے اندرونی اور بیرونی مذہبی اور سیاسی فتن و آفات کا ایک پیش خیمہ تھی اور گویا کوئی ظاہری و باطنی مرض ایسا نہ تھا جس کی تخم ریزی امت کے قلوب میں نہ ہو چکی ہو۔

اس لئے اس صدی کے مجدد کے متعلق ان صدانواع فتن کو دیکھ کر خود ہی رائے قائم کر لینی چاہئے کہ اس کی روحانیت کس قدر بلند پایہ اور اس کا طرز تعلیم و تلقین کس درجہ موثر اور ہمہ گیر ہوگا جو ان فتن میں امت کے ایمانوں کی نگہبانی کرے اور ان ظاہری و باطنی آفات کے تھپسڑوں میں کشتی اسلام کو کھینچتا ہوا کنارہ پر لگائے۔

اسی الف ثانی کے مجدد حضرت امام ربانی شیخ احمد سرہندی رحمۃ اللہ علیہ ہیں جن کے علوم و معارف نے ایمانے کفر و ضلال میں تہلکہ مچا دیا اور جن کی نور پاش ہدایتوں نے تاریک عینوں کو منور کر دیا حضرت مجدد صاحب رحمۃ اللہ علیہ کی تعلیمات کو دیکھو اور سب گوشے سامنے نہ

تو ایک مکتوبات ہی پر نظر ڈالو کہ علوم ظاہر و باطن کا ایک سمندر ہے جس کی تہ کا کہیں نہیں ملتا اگر ایک طرف قلب و روح کے مخفی مقامات کا پردہ فاش ہو رہا ہے تو دوسری طرف حقائق شرعیہ اور اسرار منصہ شہود پر آتے جا رہے ہیں اگر ایک طرف کتاب روح کے سوس اور اوراق الٹ رہے ہیں تو دوسری طرف ہدایہ توضیح کے علمی مقامات کھل رہے ہیں انہیں رجال غیب سے رابطہ کا ذکر ہے تو علماء و طلباء کی محبت کے جذبات بھی انہیں مکتوبات ہویدا ہو رہے ہیں جہاں علم کی موجیں اٹھ رہی ہیں وہیں خوارق و کرامات کا سمندر بھی کھڑا ہے۔

غرض ایک ایسے دور کے لئے جو ظاہری و باطنی آفات کا محور ہو جیسے جامع کمالات اور عارج عرش مجدد کی ضرورت تھی حق تعالیٰ نے ویسا ہی مجدد بنا کر حضرت شیخ احمد سرہندی رحمۃ اللہ علیہ کو بھیجا جن کی بصیرت افروز تعلیمات نے کتنے ہی گمراہان بادیہ ضلالت کو راہ مستقیم پر لایا اور کتنے ہی تلون پذیر قلوب کو تمکن و استقامت پر جمادیا کتنے ہی وہ علوم و معارف جو بارگاہ نبوت سے چلے تھے لیکن راستہ کی ناہمواریوں نے انہیں راستہ میں روک دیا تھا حضرت مجدد صاحب رحمۃ اللہ علیہ کی بدولت منصہ شہود پر آگئے اور علوم نبوت کے کتنے ہی بند شدہ دروازے از سر نو کھل گئے۔

پھر چونکہ اس زمانہ کا سب سے گہرا اور بنیادی مرض ابتداء اور بدعت پسندی تھا جس نے عمل و اعتقاد دونوں کو کھوکھلا اور بے مغز کر دیا تھا۔

پس حضرت مجدد صاحب رحمۃ اللہ علیہ کے بے انتہا مناقب میں سے صرف دو جملہ ہی اداء مناقب کے بعد بس کرتے ہیں ایک یہ وہ مجدد ہیں جس کی حقیقت ظلیت نبوت ہے دوسرے یہ کہ وہ مجدد الف ثانی کے مجدد ہیں جو بنص حدیث شیوع فتن کے لحاظ سے خطرناک صدی تھی اور جس کا طبعی مقصد یہ تھا کہ اس سرے پر کوئی معمولی مجدد نہیں بلکہ ایک رئیس المجد دین فرد بھیجا جائے جو ایسے عظیم مہالک و فتن کا مدافعت کر سکے پس میرا یہ مضمون درحقیقت صرف انہیں دو لفظوں ”مجدد“ ”مجدد الف ثانی“ پر دائر ہے اور میرے خیال میں مجددی مناقب کا بڑے سے بڑا دفتر انہیں دو جملوں کی شرح ہوگا کیونکہ ایک لفظ سے فتن و آفات کی کثرت و قوت واضح ہے اور دوسرے سے ان فتن کی

زیرِ دولت و رفعت بنایا ہے اور ظاہر ہے کہ خیر کی قوت شر ہی کے فروغ سے کھل سکتی ہے پس  
بلکہ ہمیں تصدیق ہے کہ صدی میں شرور و آفات کی برسات کی خبر دی گئی ہے تو اس سے اس صدی  
مجدد کی روحانی قوتوں، علمی برکتوں اور عملی ہمتوں کی لگاتار جھڑیوں کا اندازہ کر لینا چاہئے جس  
فتیوں کی کچھ اور گندگی کو دھو کر امت کے جسم کو صاف کر دیا تھا اور عرب و عجم میں اپنی برکات  
تو پانچویں پھیلا دی تھی۔

اپنے بعض بزرگوں مثل حضرت مفتی اعظم مولانا عزیز الرحمن رحمۃ اللہ علیہ کی روایت سے اس  
موقعہ پر یہ واقعہ نقل کر دینا بھی دلچسپی اور اظہارِ حقائق سے خالی نہ ہوگا کہ حضرت مجدد صاحب رحمۃ اللہ علیہ  
دیوبند سے گزرتے ہوئے جب اس زمین پر پہنچے جہاں آج دارالعلوم کی عمارت کھڑی ہے  
تو ٹھٹک کر فرمایا کہ مجھے یہاں سے علم کی بو آتی ہے (یعنی یہی مقولہ اپنے بزرگوں سے حضرت سید  
احمد صاحب رائے بریلوی رحمۃ اللہ علیہ کی نسبت بھی سنا جبکہ انہوں نے جہاد پر جاتے ہوئے دیوبند میں  
قیام فرمایا تھا) اور سب جانتے ہیں کہ یہ دارالعلوم مشرق و مغرب کے مسلمانوں کے لئے کتاب  
وسنت اور ان کے متعلق علوم کی ایک عدیم النظیر درس گاہ ہے جو اس دورِ تجدید میں بھی اسلاف کی  
ایک امانت کو سنبھالے ہوئے ہے میں نے اپنے متعدد بزرگوں سے سنا ہے کہ یہ درس گاہ بحیثیت  
مجموعی خود ایک مجدد کی شان رکھتی ہے جس کا غالب شعار آج کے دور میں بدعت والحاد میں اتباع  
سنت کی تلقین اور حقیقی مسالک صحابہ رضی اللہ عنہم کی ترویج ہے اور وہ بجز اللہ ان تعلیمات کے لحاظ سے  
ایسی ثابت و راسخ شمع ہے جس کی روشنی مسلسل اور غیر منقطع ہے اس لئے کہا جاسکتا ہے کہ دارالعلوم  
کا یہ اتباع سنت کا شعار جبکہ وہ حضرت مجدد صاحب رحمۃ اللہ علیہ کی پیشین گوئی کا ظہور ہے درحقیقت  
حضرت مجدد صاحب رحمۃ اللہ علیہ کے تجدیدی کارناموں میں سے ایک سنہرا کارنامہ ہے اور انہیں کے  
قلب روشن کی ہمت کا ایک مظاہرہ ہے جو اس چار دیواری کی صورت میں اتباع سنت کا نور  
پھیلا رہا ہے۔

اس لئے نہیں کہا جاسکتا کہ حضرت مجدد صاحب رحمۃ اللہ علیہ کی تجدید محض وقتی تھی بلکہ ان کے  
مجددانہ علوم و کمالات ان کے وارثین نیز ان کی تعلیمات اور ان کے پیغام کے عامل اس دارالعلوم  
کے ذریعہ آج تک بھی دین متین کی تجدید کر رہے ہیں اور جب تک منظور الہی ہے کرتے رہیں

وما ذلک علی اللہ بعزیز۔

### حضرت شیخ مجدد صاحب قدس سرہ کے معتق ضمین اور ان کا جواب

حضرت شیخ ابوطالب مکی رحمۃ اللہ علیہ دوسری صدی کے آخر پر بہت بڑے بزرگ ہوئے ہیں ان کی کتاب سب سے پہلی تصوف پر کتاب ہے کتاب کا نام ہے ”قوت القلوب“ اس میں وہ تحریر مانتے ہیں کہ ”جو شخص عارفوں کے کسی مقام یا منقبت کا منکر ہوگا اس کا احسن حال ضعف یقین اور اتر حال کفر و نفاق و کینہ ہوگا اس کی سزا محرومی و جود فقدان شہود ہوگی“ یہ بات عام طور پر مشہور ہے کہ جہاں پھول ہوتا ہے وہاں کانٹا بھی ہوتا ہے اور جہاں خزانہ ہوتا ہے وہاں سانپ بھی ہوتا ہے بعض افراد کی فطرت میں یہ بات داخل ہوتی ہے حسد یا کینہ یا کم عمل کی بنا پر وہ اپنے وقت کے صالحین و مصلحین قوم کی مخالفت کرتے ہیں۔

اللہ تعالیٰ کا ارشاد ہے:

وَكَذَلِكَ جَعَلْنَا لِكُلِّ نَبِيٍّ عَدُوًّا شَيْطَانِ الْإِنْسِ وَالْجِنِّ يُوحِي بَعْضُهُمْ إِلَى بَعْضٍ زُخْرُفَ الْقَوْلِ غُرُورًا O

[سورة الانعام: ۱۱۲]

”اور اسی طرح ہم نے ہر نبی کے لئے کچھ آدمی اور جن دشمن بنا دیئے جن میں سے بعض دوسرے بعضوں کو چکنی چپری باتوں کا دوسوہ ڈالتے رہتے ہیں۔“

دوسری جگہ ارشاد ہے:

وَكَذَلِكَ جَعَلْنَا لِكُلِّ نَبِيٍّ عَدُوًّا مِنَ الْمُجْرِمِينَ [سورة الفرقان: ۳۱]

”اور ہم نے اسی طرح ہر نبی کے لئے مجرم لوگوں میں سے دشمن بنا دیئے ہیں۔“

یعنی اللہ تعالیٰ نے یہ سنت قدیمہ ہے کہ کفار و مشرکین اور منافقین خواہ وہ انسانوں میں سے ہوں یا جنوں میں سے انبیاء کرام و مرسلین عظام علیہم الصلوٰۃ والسلام کے ساتھ عداوت کرتے رہتے

ہیں اور تفسیر روح للمعانی میں ہے کہ یہ جو صوفیائے کرام کے نزدیک مسلم ہے کہ ہر ولی کسی ایک کے زیر قدم ہوتا ہے تو اس سے یہ بات لازم آتی ہے کہ ہر ولی کا بھی ایک عدو ہوتا ہے اور اس میں ایسے شخص بد حالی کی طرف بھی اشارہ ہے جو اولیاء اللہ سے عداوت رکھے اسی لئے کہا گیا ہے کہ ان حضرات کی عداوت سوء خاتمہ کی علامت ہے (العیاذ باللہ)۔

روی البخاری رحمة الله عنه عن انس و ابی هريرة رضی اللہ عنہما انہ صلی اللہ علیہ وسلم قال اللہ تبارک و تعالیٰ من اهان لی ولیا فقد بارزنی بالمحاربة (رسول اللہ صلی اللہ علیہ وسلم نے فرمایا کہ اللہ تعالیٰ فرماتا ہے، جس شخص نے میرے کسی ولی کی اہانت کی اس نے مجھ سے جنگ کی) وعن عائشہ رضی اللہ عنہا قالت قال رسول اللہ صلی اللہ علیہ وسلم قال اللہ تعالیٰ من اذی لی ولیا فقد استحل محاربتی الحدیث اخرجہ الامام احمد فی مسنده و ایضاً عن ابی هريرة رضی اللہ عنہ قال قال رسول اللہ صلی اللہ علیہ وسلم ان اللہ تعالیٰ قال من عادی لی ولیا فقد اذنتہ بالحرب الحدیث رواہ البخاری و الامام احمد [التاج جلد ۵ کتاب الزہد و الرقاق فی الفصل الخامس]

”یعنی اللہ تعالیٰ فرماتے ہیں کہ جس نے میرے کسی ولی سے دشمنی کی میں اس کے لئے اعلان جنگ کرتا ہوں حضرت ابن حجر مکی رحمۃ اللہ علیہ نے اپنی کتاب اواجز میں فرمایا ہے یہ اعلان جنگ من جانب اللہ کی سخت وعید سود خوار اور دشمنان اولیاء کے لئے وارد ہوئی ہے اس قسم کا شخص فلاح سے محروم ہے۔“

ہر دور اور زمانے میں جہاں انبیائے کرام علیہم الصلوٰت و التسلیمات پر ایمان لانے والے اور اولیائے عظام قدس اللہ اسرارہم کے دامن سے وابستگی پیدا کرنے والے لوگ موجود ہوتے ہیں ان حضرات کے مخالفین کی بھی ایک جماعت معرکہ آرائی اور انگشت نمائی پر آمادہ رہتی ہے تین قسم کے مخالفین ہوتے ہیں:

نمبر ۱ عناد کی بنا

کی نہیں و کم علمی

معلومات کی کوتاہی اور سادہ لوحی

حضرت امام ربانی مجدد الف ثانی قدس سرہ کے متحررین و مخالفین میں تینوں قسم کے

پائے جاتے ہیں:

۱۔ وہ لوگ جنہوں نے آپ رحمۃ اللہ علیہ کی حیات مبارک میں مخالفت کی۔

۲۔ وہ لوگ جو آپ رحمۃ اللہ علیہ کے وصال کے بعد آپ کے مخالفین سے متاثر ہوئے۔

۳۔ وہ لوگ جو تصوف کے خلاف ہیں اور وہ باطنی علوم سے نابلد ہوتے ہیں۔

حضرت امام ربانی مجدد الف ثانی شیخ احمد فاروقی سرہندی قدس سرہ کے مکتوبات شریفہ

کو سمجھنے کے لئے عنایت الہیہ اور لیاقت کاملہ چاہئے مکتوبات شریف میں جو باتیں احکام خداوندی اور احکام سنت و سنت کی اہمیت، سنت صحابہ اور عظمت صحابہ کے متعلق ہیں وہ تو اہل علم سمجھ سکتے ہیں اور جو حقائق و معارف باطنی روح کی ترقی کے متعلق ہیں وہ صاحب باطن ہستی کے بغیر کون جان اور سمجھ سکتا ہے ہر ذی علم اور ہر سالک طریقت کے بس کی بات نہیں پھر موجود دور کے وہ لوگ جو اپنی ذات کے خول میں بند ہیں اور ہر کسی پر تنقید کرنا اپنا حق سمجھتے ہیں نہ تو ان کے قلم سے کوئی نبی بچا اور نہ ہی صحابی بچا ہے جب کہ وہ علم باطن سے بالکل کورے ہیں ان کے قلوب حُب جاہ کے مرض میں مبتلا ہیں۔

ہر بڑے کام کے ساتھ کچھ مخالفین بھی ہوتے ہیں کام جتنا ہی مہتمم بالشان ہوگا اتنی ہی مخالفین کی کثرت ہوگی ابتداء سے اکثر نبیوں اور مصلحوں کے مخالف ہوتے آئے ہیں انبیاء اور صلحا کے حالات کی کتابوں میں مخالفوں کے ذکر بھی ہیں شروع شروع حضرت مجدد رحمۃ اللہ علیہ کے مخالف بھی تھے لیکن بالآخر علماء، صلحا، مشائخ اور ارباب سیاسیات نے ان کے کمالات تسلیم کئے اختلاف کرنے کے بعد لوگوں کا آپ سے اتفاق کرنا آپ کے درجہ کمال کی خبر دیتا ہے ہر قل شاہ روم آنحضرت صلی اللہ علیہ وسلم کا جن وجوہ سے بے دیکھے ہوئے معتقد ہوا تھا ان میں سے ایک وجہ یہ بھی تھی کہ اہل مکہ آپ صلی اللہ علیہ وسلم کے موافق بھی تھے اور مخالف بھی تھے۔

جو اعتراضات مخالفین نے حضرت مجدد رحمۃ اللہ علیہ پر کئے تھے وہ زائد تر غلط اطلاعات

پر مبنی تھے اور بعض اعتراض کم فہمی یا علوم باطن کی ناواقفیت پر بھی مبنی تھا ان اعتراضوں کا جواب میں بہت سے رسالے ہیں دفع انکار منکران میں ایک رسالہ آپ کے فرزند شیخ محمد کا ہے آپ کے نبیرہ شیخ محمد فرخ کا بھی ایک رسالہ ”کشف الغطاء عن وجوه الخطا“ ہے مولانا محمد نے ایک رسالہ مکہ شریف میں لکھ کر ہر چہار مذاہب کے مفتیوں کی مہر سے سجا کر لکھ کر اس کا ”غطیۃ الوہاب الفاصل بین الخطاء والصواب“ رکھا مولوی عبدالحکیم سیالکوٹی نے بھی جو ہندوستان کے ایک بڑے زبردست عالم تھے، معترضوں کے جواب مجملاً لکھے تھے ایک فقرہ ان کی تحریر کا یہ ہے ”رد کلام مشیخت پناہ عرفان دستگاہ شیخ احمد از جہل و نافرہمیدگی است“ قاضی ثناء اللہ پانی پتی ایک مشہور عالم زمانہ مابعد نے بھی مجدد صاحب کی موافقت میں اظہار خیال کیا ہے خود مجدد صاحب نے بھی مخالفین کے اعتراضات کے جواب مکتوبات میں لکھے انہیں بالاستیعاب دیکھنا چاہئے۔

آپ کے زمانہ مبارکہ میں بعض معاندین نے آپ کے مکتوبات گرامی کی بعض عبارتوں کی جو تردید کی اس کے دو باعث ہوئے ایک یہ کہ آپ کا مرید حسن خاں افغان کابلی آپ کے کسی متوسل سے ناراض ہو گیا طبیعت میں کجی تھی ناراضگی خادم سے تھی مگر خود حضرت مجدد رحمۃ اللہ علیہ کی ایذا رسانی کے درپے ہو گیا اور آپ سے منحرف ہو کر آپ کے مکتوبات شریفہ کے کچھ مسودات چرا کر لے بھاگا اور ان میں تحریف و ترمیم کر کے ان کی متعدد نقول بغرض افتاء عمائدین وقت کے پاس بھیج دیں ان محرف تحریرات کو جس نے دیکھا حضرت موصوف سے بد عقیدہ ہو گیا حتیٰ کہ بعض نے ان تحریرات کی تردید بھی لکھی مگر رفتہ رفتہ حسن خاں افغان کی تحریف کا حال لوگوں کو معلوم ہوتا گیا۔ جن حضرات نے غلط فہمی کی بنا پر تردید لکھی تھی انہوں نے حضرت موصوف سے معافی چاہی حضرت رحمۃ اللہ علیہ نے ان کو معاف کیا اور اصل حقیقت سے روشناس کرایا جس سے طرفین میں صفائی قلب ہو کر محبت و مؤدت راسخ ہو گئی۔

حضرت امام ربانی مجدد الف ثانی قدس سرہ کی بعض تحریرات کا رد لکھنے والوں میں حضرت شیخ عبدالحق محدث رحمۃ اللہ علیہ دہلوی بھی ہیں جو کہ دیار ہند کے مشہور علماء حنفیہ میں سے ہیں اور

ت امام ربانی مجدد الف ثانی قدس سرہ معاصر ہیں باوجودیکہ آپ حضرت موصوف کے  
نہائی اور حضرت خواجہ رضی الدین محمد باقی باللہ قدس سرہ کے مرید صادق ہیں لیکن اصل  
بات شریفہ کو ملاحظہ فرمائے بغیر صرف حسن خاں افغان کی محرف تحریرات کو دیکھ کر حضرت  
صوف قدس سرہ کی تردید میں ایک رسالہ لکھ دیا جب حضرت قدس سرہ کو اس بات کا علم  
آ تو آپ نے اصل مسودات اپنے دستخط کے ساتھ شیخ دہلوی قدس سرہ کی خدمت میں بھجوائے  
حسن خاں افغان کی تحریقات سے مطلع کیا تب شیخ دہلوی رحمۃ اللہ علیہ قدس سرہ کو اصل حقیقت کا علم  
ہوا اور حضرت مجدد قدس سرہ کی اصل تحریرات ملاحظہ کیں تو اپنے اس انکار سے توبہ و استغفار  
کیا اور آپ کی خدمت میں معذرت نامہ لکھا حضرت مجدد رحمۃ اللہ علیہ کی تعریف و توصیف کی اور آپ  
کی جانب سے اپنی صفائی قلب کا اظہار فرمایا چنانچہ حضرت خواجہ حسام الدین احمد قدس سرہ خلیفہ  
حضرت خواجہ باقی باللہ قدس سرہ کی خدمت میں یہ مضمون تحریر فرمایا کہ ”ان ایام میں میاں شیخ احمد  
سلمہ کے بارے میں حد سے زیادہ صفائی باطن حاصل ہوگئی ہے بشریت و جبلت کا کوئی پردہ  
ہمارے درمیان میں باقی نہیں رہا ہے معلوم نہیں یہ بات کہاں سے ہے انصاف کا طریقہ اور عقل  
کا فیصلہ یہ ہے کہ ایسے بزرگوں اور عزیزوں کی طرف سے بدظن نہیں ہونا چاہئے ذوق و وجدان  
و غلبہ حال کے طور پر میرے باطن میں ایک ایسا اثر پیدا ہوا ہے کہ زبان اس کو بیان نہیں کر سکتی اللہ  
تعالیٰ مقلب القلوب اور مبدل الاحوال ہے الخ:

اور شیخ دہلوی رحمۃ اللہ علیہ موصوف اپنے ایک طویل مکتوب گرامی میں اپنی اولاد کے نام تحریر  
فرماتے ہیں کہ میں نے جو مسودات میاں شیخ احمد سلمہ اللہ تعالیٰ کے کلام پر اعتراضات کے طور پر  
لکھے ہیں سب کو پانی سے دھو ڈالیں جو غبار کہ ان کے بارے میں میرے دل میں آیا تھا وہ صاف ہو  
گیا ہے..... انتہی۔ ہدیہ مجددیہ صفحہ ۱۰۵ پر ہے کہ حضرت شاہ فتح محمد فتحپوری چشتی قدس سرہ اپنی کتاب  
مناقب العارفین میں لکھتے ہیں کہ ”میں شیخ عبدالحق محدث دہلوی قدس سرہ کو جو حضرت مجدد الف  
ثانی قدس سرہ سے اختلاف تھا اس کے بارے میں تفتیش حال کے لئے دہلی گیا اور شیخ دہلوی کے  
صاحبزادہ شیخ نورالحق دہلوی سے ملاقات کر کے اس معاملہ کے متعلق استفسار کیا اور یہ بات تحقیق  
ہوئی کہ قوم افغان کا ایک شخص تھا جس کا نام حسن خاں تھا اور حضرت شیخ مجدد الف ثانی قدس سرہ

کا مرید تھا اس نے کسی بات پر آپ سے ناراض ہو کر آپ کے ان مکتوبات میں جو اس کے پاس تحریف کر کے اس محرف مسودہ کی بیس نقلیں کرائیں اور جگہ جگہ (ہندوستان و افغانستان) مشہور علماء و مشائخ کے پاس فتویٰ کے لئے بھجوائیں جب ایک نقل شیخ دہلوی قدس سرہ خلیفہ حضرت خواجہ باقی باللہ قدس سرہ کو پہنچی تو بہت غضبناک ہوئے اور ان اقوال کے رد میں ایک مکتوب حضرت مجدد رحمۃ اللہ علیہ کی خدمت میں لکھا اور اس میں بہت زجر و توبیخ کی اس کے جواب میں حضرت مجدد رحمۃ اللہ علیہ نے اپنے دستخط کے ساتھ اپنے اصل مسودات حضرت شیخ دہلوی قدس سرہ کے پاس بھجوائے اور تحریر فرمایا کہ معاذ اللہ جو مجھ سے اس قسم کے کلمات صادر ہوئے ہوں میرے ایک مرید نے طریقت سے مردود ہو کر یہ فتنہ برپا کیا ہے اور مجھ کو ہر پیر و جوان کا ہدف بنایا ہے آخر وہ میری بددعا میں گرفتار ہو کر بخارا میں ارتداد کی تہمت میں قتل کر دیا گیا ہے حقیقت حال معلوم ہونے کے بعد شیخ دہلوی قدس سرہ نے حضرت مجدد رحمۃ اللہ علیہ کی تعریف و توصیف اور اس حقیقت سے عدم آگاہی اور اپنی غلطی کی عذر خواہی کا ایک مکتوب تحریر فرمایا ہے چنانچہ شیخ دہلوی قدس سرہ کا وہ دستخطی مکتوب میں نے دیکھا ہے انتہی۔“

حضرت شیخ دہلوی قدس سرہ کی صفائی خاطر اور مسودات ناشائستہ کے دھو دینے کا ارشاد فرمادینے کے بعد اب اس بات کی ضرورت نہیں رہتی کہ شیخ کے رسالہ کا رد لکھا جائے اور باوجودیکہ اولاد شیخ موصوف نے اپنے والد کے ارشاد کی تعمیل ضرور کی ہوگی لیکن پھر بھی وہ مسودہ کسی دوسرے ذریعہ سے باقی رہا ہوگا جس کی بنا پر بعد کے معاندین کو مخالفت میں لکھنے کا اور حضرت مجدد قدس سرہ کے متوسلین کو رسالہ مذکورہ کے رد میں لکھنے کا سبب بنا چنانچہ حضرت شاہ غلام علی دہلوی قدس سرہ نے بھی شیخ دہلوی قدس سرہ کے رسالہ کے رد میں ایک رسالہ تحریر فرمایا ہے حسن خاں افغان مذکور کی حکومت کے داہنے بازو کے ساتھ سازش کا حال ”دعوت و تجدید کے پس منظر“ میں معاندین کی سازش کے تحت بیان ہو چکا ہے۔

حضرت مجدد الف ثانی قدس سرہ کی مخالفت کا دوسرا باعث یہ ہوا کہ جب آپ کی ذات بابرکات سے کرامت ظاہرہ و کمالات باہرہ کا اظہار ہوا سنت نبوی علی صاحبہا الصلوٰۃ والسلام کا نور ہر طرف پھیلا شرک و بدعت کی ظلمت دور ہوئی اور آپ کا شہرہ عالمگیر ہوا تو بعض

دینوں اور حاسدوں کی آتش حسد بھڑک اٹھی یہ لوگ آپ کے کلام معجز نظام کی تردید کو پیش کرنے لگے چنانچہ ایک بد باطن شخص محمد صالح گجراتی نے ایک رسالہ بنام اشتباہ لکھا محمد عارف و عبد اللہ سورتی کو بہکا کر ان سے کچھ روپیہ فراہم کر کے سید محمد برزنجی مدنی کے ہاں مدینہ منورہ پہنچا اس کو بطور رشوت وہ رقم پیش کی حضرت مجدد رحمۃ اللہ علیہ کے مکتوبات شریفہ کی ان محرف عبارتوں کا رد لکھوایا اور اس کا نام ایرادات البرزنجی رکھا ایرادات البرزنجی ایک نہایت ہی غیر معتبر اور بالکل بے حقیقت رسالہ تھا اس لئے حریم شریفین کے تمام علما نے اس پر مہر تصدیق ثبت کرنے سے کلیۃً انکار کر دیا تھا بلکہ فاضل جلیل نبیل علامہ وقت شیخ نور الدین محمد بیگ قدس سرہ نے رد برزنجی میں ایک رسالہ کی صحت پر علمائے حریم شریفین مثل شیخ عبد اللہ آفندی و شیخ احمد البشیشی و سید اسعد المفتی المدنی الحنفی و امام العلی الطبری المفتی الشافعی و عبد الرحمن ابن محمد الصالح الامام المالکی و محمد بن القاضی الحنفی و شیخ حسن حنفی و مرشد الدین بن احمد المرشدی نے دستخط کئے اور مہر تصدیق ثبت کی اور شیخ معظم عالم محترم سید محمد آفندی و شیخ الاسلام مفتی مکہ معظمہ مذہب حنفیہ شیخ عبد اللہ آفندی عنایتی زادہ وغیرہ نے تقریظیں لکھیں اور اس معاملہ کی تعقیب کی ان کے مضمون کا نہایت مختصر ما حاصل یہ ہے شیخ صالح جو کہ گجراتی ہے یا اورنگ آبادی اور اس کے اتباع میں محمد عارف و عبد اللہ سورتی نے عالم ربانی عارف حقانی حضرت شیخ احمد فاروقی سرہندی کے مکتوبات قدسی آیات کی کچھ عبارتوں میں تحریف و کمی بیشی کر کے اور عربی ترجمہ کرا کر بہراہی زر کثیر سید محمد برزنجی مدنی کے پاس رد لکھنے کی غرض سے بھیجیں برزنجی مذکور نے طمع نفسانی کی بنا پر رد لکھ دیا اور علماء و مفتیان حریم شریفین کی خدمت میں بغرض تائید و تصدیق پیش کیا لیکن ان سب حضرات نے اس پر مہر تصدیق ثبت کرنے سے انکار کر دیا اور فاضل اجل عالم باعمل شیخ نور الدین محمد بیگ نے فوراً حضرت مجدد رحمۃ اللہ علیہ کے اصل مکتوبات ہندوستان سے منگوا کر مقابلہ کیا تو ثابت ہو گیا کہ وہ تحریرات جن کا رد برزنجی مذکور نے لکھا تھا محرف عبارتیں تھیں اور حضرت مجدد الف ثانی قدس سرہ کا اصل کلام معجز نظام درحقیقت معارف و حقائق کا گنجینہ اور شرائع و احکام کا خزینہ ہے ایسے کلام کی تردید کرنا واضح ضلالت اور کھلی گمراہی ہے چنانچہ شیخ نور الدین محمد بیگ مذکور نے برزنجی کے رد میں ایک رسالہ

تحریر فرمایا جس میں اصطلاحات حضرات نقشبندیہ قدس سرہ اسرارہم و مقاصد حضرت مجدد رحمۃ اللہ علیہ حل اشکالات معترضین وغیرہ کو باحسن طریق پیش کیا ان مکتوبات قدسی آیات کو اپنا دستور العمل قرار دینا چاہئے۔

جب حرمین شریفین کے تمام علماء و مفتیان و قاضیان نے برزنجی مذکور کے رسالہ پر مہر دستخط مثبت کرنے سے انکار کر دیا تو ناچار ایسے سوقیانہ لوگوں سے جو کوئی شہرت و تعارف نہیں رکھتے تھے اپنے منشا کے مطابق ان کے مہر و دستخط سے مسجل کرا کر وہ رسالہ گجراتی کے پاس بھجوا دیا گجراتی نے اس کے شبہات کا ترجمہ کرا کر مزید امور کا اضافہ کیا اور اس کا نام ”مکاشف الاسرار“ رکھا لیکن سوائے چند گمراہ لوگوں کے کسی نے اس کے اس رسالہ کو درخود اعتناء نہیں سمجھا جس سے وہ رسالہ خود بخود ناپید ہو گیا۔

نیز ایرادات البرزنجی کا رد جناب مولانا وکیل احمد سکندر پوری رحمۃ اللہ علیہ نے فاضلانہ عربی میں تحریر فرمایا اس کا نام ”الکلام البمنجی برد ایرادات البرزنجی“ ہے اور باہتمام مولانا عبد الاحد رحمۃ اللہ علیہ مالک مطبع مجتہبی رمضان المبارک ۱۳۱۲ھ مطبع مجتہبی دہلی سے شائع ہوا ہے نیز جناب مولانا وکیل احمد سکندر پوری رحمۃ اللہ علیہ نے حضرت شیخ عبدالحق محدث دہلوی رحمۃ اللہ علیہ کے رسالہ اور دیگر لوگوں کے اعتراضات کی تردید میں بھی ایک ضخیم رسالہ ”ہدیہ مجددیہ تحریر فرمایا جو ۳۳۲ صفحات پر مشتمل ہے اور موصوف سکندر پوری نے محمد صالح گجراتی مذکور کے رسالہ ”کاشف الاسرار“ کے اشتباہات کا دندان شکن مدلل جواب بھی تحریر فرمایا اور اس کا نام ”انوار احمدیہ رکھا جو ۹۸ صفحات پر مشتمل ہے یہ دونوں کتابیں بھی مطبع مجتہبی دہلی سے باہتمام مولانا حاجی عبد الاحد رحمۃ اللہ علیہ مالک مطبع علی الترتیب ۱۳۰۹ھ، ۱۳۱۲ھ میں شائع ہو چکی ہیں، حضرت مولانا شاہ غلام علی قدس سرہ نے حالات مرزا مظہر پر لکھا ہے کہ حضرت شیخ محمد فرخ قدس سرہ نبیرہ حضرت امام ربانی قدس سرہ کی بددعا سے سید برزنجی سمندر میں ڈوب گیا خزینۃ الاصفیا صفحہ ۶۲۵ پر بھی شیخ محمد فرخ قدس سرہ کے حالات میں یہ واقعہ تفصیل سے درج ہے۔

حضرت مجدد الف ثانی رحمۃ اللہ علیہ کے مکتوبات شریفہ کی بعض عبارتوں پر جو اعتراضات کئے گئے ہیں وہ یا تو عناد کی بنا پر ہیں یا اہل تصوف کے اصول و اصطلاحات اور ان کے علوم و معارف

ناواقفیت کی بنا پر اور ان مقامات عالیہ پر نارسائی کے باعث ہیں اس قسم کے جس قدر اصناف حضرت موصوف کی حیات مبارکہ میں کئے گئے اور آپ کو ان کی اطلاع ہوئی تو ان کا روشانی و تسلی بخش جواب آپ نے خود بہ نفس نفیس اپنے مکتوبات کے ذریعہ دیا کمالاً بخفی من طالعہا جس کے بعد اہل علم و فہم حضرات کی تشفی ہو گئی اور اکثر و بیشتر یہ فتنہ اسی زمانہ فرو ہو گیا لیکن بعض معاندین و نافرہم لوگوں نے آپ کے بعد بھی اس فتنہ کو زندہ کرنے کی کوشش ان کا دفاع آپ کے متنبین نے بطریق احسن کیا پس الحمد للہ آپ کے بعد کے قریبی زمانے ہی میں یہ فتنہ تقریباً ہمیشہ کے لیے ختم ہو گیا اور اب تک بفضلہ تعالیٰ کسی کو مزید شورش پیدا کرنے کی جرأت نہیں ہوئی لیکن کبھی کبھی بعض تصوف و طریقت سے بے بہرہ لوگ سابقہ نظریات ضالہ کے مدفون مردے اکھاڑنے کو اپنی شہرت کا ذریعہ بنانے کے لئے بے ہنگام باتیں کہہ دیتے ہیں اور پھر اللہ تعالیٰ کے نیک بندے ان کا اچھی طرح سے رد کر کے ان کا منہ بند کر دیتے ہیں چنانچہ ہمارے زمانے میں بھی ایک معروف مصنف نے اپنی کتاب میں اس قسم کی گستاخی کی جرأت کی تھی جس کا مدلل و مسکت جواب محترم ڈاکٹر غلام مصطفیٰ خاں صاحب رحمۃ اللہ علیہ نے تحریر فرما کر شائع کیا، ڈاکٹر صاحب رحمۃ اللہ علیہ کے جوابات آگے دے رہے ہیں اور الحمد للہ کہ مصنف مذکورہ نے اپنی اس کتاب کے نئے ایڈیشن میں کافی حد تک اپنے مضمون کی اصلاح کر کے اپنی عاقبت کے دامن سے اس آلودگی کو دور کر لیا ہے اللہ تعالیٰ مزید ہدایت و توفیق نصیب فرمائے اور ہم سب مسلمانان عالم اسلام کو اہل اللہ و مشائخ کرام قدس اللہ اسرارہم کی اہانت اور ان کے متعلق بدظنی سے اپنی حفظ و امان میں رکھے اور ان کے فیوض و برکات سے ہمیشہ مستفیض ہونے کی توفیق نصیب فرما کر ان حضرات کے زمزم میں محشور فرمائے آمین بجاہ سید

سلیمن رحمۃ اللہ علیہ

حضرت مجدد الف ثانی قدس سرہ کی مخالفت سے قطع نظر بعض حضرات سرے سے تصوف اور اہل تصوف ہی کے منکر پائے جاتے ہیں ان کے متعلق اس کے سوا اور کیا کہا جائے کہ:

حدیث عشق چہ داند کسے کہ در ہمہ عمر

بسر نہ کو فتہ باشد در سرائے را

وما علینا الا البلاغ واللہ یجتبی الیہ من یشاء ویہدی الیہ من ینیب

جناب محمد احسان عباسی گورکھپوری نے ”مخالفین اور متحرفین“ کے عنوان سے جوابات

دیئے ہیں:

### اعتراضات

- ① اپنے پیر خواجہ باقی باللہ کی نسبت آپ رعایت آداب بجا نہیں لاتے۔
- ② آپ نے خواجہ غوث الثقلین کی نسبت لکھا ہے کہ ان کا نزول ناقص تھا۔
- ③ آپ نے یہ لکھا ہے کہ میرے پیدا کرنے میں حکمت یہ تھی کہ ابراہیمی اور محمدی کمال ایک جگہ جمع ہوں یہ بڑی بات ہے۔
- ④ آپ کہتے ہیں کہ میرے ماہ وجود کا خمیر رسول خدا صلی اللہ علیہ وسلم کی طینت کے بقیہ سے ہے۔
- ⑤ آپ اپنے آپ کو مجدد الف ثانی کہتے ہیں۔
- ⑥ آپ نے متابعت رسول صلی اللہ علیہ وسلم کے پانچ درجے قائم کر کے ان کے حصول کا دعویٰ کیا ہے یہ بعید معلوم ہوتا ہے۔
- ⑦ آپ کہتے ہیں کہ تمام کمالات محمد یہ میری ذات سے ہیں۔
- ⑧ آپ کہتے ہیں کہ میں اپنے مقام کو انبیاء علیہم السلام سے بالا دیکھتا ہوں۔
- ⑨ آپ کہتے ہیں کہ میں قرب وصول میں ایسے مقام پر پہنچا جہاں رسول کا واسطہ یا دخل نہیں اگر واسطہ تھا تو راہ میں تھا پہنچنے پر راستہ منقطع ہو گیا۔
- ⑩ آپ اپنے آپ کو خدا کا مرید کہتے ہیں اور یہ ترک ادب ہے۔
- ⑪ آپ کہتے ہیں کہ میں نے تفضیلی تربیت پائی ہے دوسرے کے فعل کو میرے حق میں دخل نہیں ہے۔

### جوابات

- ① یہ بالکل خلاف واقع ہے ”مبداء و معاد“ اور ”مکتوبات“ اس الزام کے خلاف

شاہد ہیں۔

دفتر سوم کا مکتوب ۱۲۳ دیکھئے نزول کی نسبت حضرت مجدد رحمۃ اللہ علیہ کی رائے یہی ہے کہ غوث اعظم کا عروج اکثر اولیاء سے بلند تر تھا لیکن نزول مقام روح تک ہوا جو عالم اسباب سے اوپر ہے اس میں نقص کہاں پیدا ہوا؟ فضلنا بعضکم علی بعض اصل عبارت حضرت مجدد یہ ہے ”انگارم مقصود آفرینش من این است کہ ولایت محمدی بولایت ابراہیم علیہم الصلوٰۃ والسلام منسبوع گرد دو حسن ملاحظت این ولایت مخرج شود“ اس عبارت پر وہ اعتراضات یقیناً وارد نہیں ہوتے جو کہے گئے ہیں یہ بھی متحقق ہے کہ جو معنی اس کے اخذ کئے گئے ہیں وہ چسپاں نہیں ہوتے زیادہ سے زیادہ یہ کہا جاسکتا ہے کہ یہ عبارت عام فہم نہیں ہے حضرت مجدد رحمۃ اللہ علیہ نے اپنے مریدوں کو جو مطلب اس کا سمجھایا وہ ان کے تسکین خاطر کا سبب ہوا۔

اس کہنے میں کیا قباحت لازم آئی پیغمبر صلی اللہ علیہ وسلم نے اپنے اہل بیت کی شان میں فرمایا تھا ”کہ یہ میری طینت سے پیدا کئے گئے ہیں“ ابن مسعود رضی اللہ عنہ سے خطیب نے روایت کی ہے کہ رسول اللہ صلی اللہ علیہ وسلم نے فرمایا ”کہ میری پیدائش ابو بکر رضی اللہ عنہ کی اور عمر رضی اللہ عنہ کی ایک طینت سے ہے“ شرح صحیح بخاری کتاب الجنائز میں ابن سیرین کا ایک قول منقول ہے کہ رسول اللہ صلی اللہ علیہ وسلم ابو بکر رضی اللہ عنہ اور عمر رضی اللہ عنہ ایک طینت سے پیدا ہوئے ہیں عبد اللہ بن جعفر کو رسول اللہ صلی اللہ علیہ وسلم نے فرمایا کہ تم میری طینت سے پیدا ہوئے ہو شیخ ابن عربی نے ”فتوحات“ میں لکھا ہے کہ حضرت علی رضی اللہ عنہ کا وجود مبارک آنحضرت صلی اللہ علیہ وسلم کی طینت سے ہے حدیث میں آیا ہے کہ کھجور کی خلقت حضرت آدم علیہ السلام کی طینت سے ہے۔

(۵) حضرت ابو ہریرہ رضی اللہ عنہ کی روایت سنن ابوداؤد میں ہے ”ان اللہ بیعث من ہذا

الامہ علی راس کل مائتہ سنتہ من یجلہا امر دنہا“

ترجمہ:..... اللہ تعالیٰ ہر امت کے لئے ہر سو برس کے بعد ایسا شخص بھیجے گا جو اس صدی کے دینی امور کی تجدید کرے۔

جلال الدین سیوطی نے سنن ابوداؤد کے حاشیہ پر ان دین کے مجددوں میں شمار کیا ہے اس معنی میں سلاطین میں عمر بن عبدالعزیز رحمۃ اللہ علیہ علماء میں امام شافعی رحمۃ اللہ علیہ، صوفیوں میں شیخ معروف کرخی رحمۃ اللہ علیہ، اسرار علم بیان کرنے والوں میں امام غزالی رحمۃ اللہ علیہ اور محدثوں میں شیخ جلال سیوطی رحمۃ اللہ علیہ اور افاضہ فیوض میں حضرت غوث الاعظم رحمۃ اللہ علیہ مجدد کہے جائیں تو بجا ہے اسی طرح گیارہویں صدی کا مجدد حضرت شیخ احمد سرہندی کو کہنا کیا بے جا ہے؟

⑥ حضرت مجدد رحمۃ اللہ علیہ نے پانچ نہیں بلکہ سات درجے قائم کئے ہیں:

- ① بجا آوری احکام شرعیہ
- ② تہذیب اخلاق
- ③ اتباع احوال ذوق
- ④ حصول اطمینان قلب
- ⑤ اتباع کمالات سرور کائنات صلی اللہ علیہ وسلم
- ⑥ اتباع کمالات مقام محبوبیت
- ⑦ متابعت آنحضرت صلی اللہ علیہ وسلم بہ تعلق دعوت خلق، حضرت مجدد نے ان مدارج تک پہنچنے کا دعویٰ کیا تو اس میں جائے تعجب کیا ہے۔
- ⑧ حضرت مجدد رحمۃ اللہ علیہ نے ایسا نہیں کہا یہ البتہ کہا کہ جو کچھ کمالات مجھے عنایت ہوئے آنحضرت صلی اللہ علیہ وسلم کی متابعت اور طفیل میں عنایت ہوئے۔
- ⑨ یہ غلط ہے دفتر سوئم کے مکتوبات ۱۲۲ میں ہے کہ اس امت کے اخص و خواص کتنے ہی ترقی کریں ان کا سرادنی پیغمبروں کے پاؤں تک نہیں پہنچتا۔
- ⑩ یہ غلط ہے دفتر سوئم کے مکتوبات ۱۲۱ میں لکھا ہوا ہے کہ طریق جذبہ وغیرہ میں جو عدم توسط کا ذکر آیا ہے اس سے بعثت رسول سے ذرا بھی استغنا سمجھئے کہ یہ کفر اور انکار ہے شریعت حقہ ہے حدیث میں آیا ہے کہ ”بندہ جب نماز پڑھتا ہے بندہ اور خدا کے درمیان کا حجاب اٹھ جاتا ہے“
- دفتر سوئم کے مکتوبات ۲۸ میں ہے کہ ”میں شریک دولت ہوں“ لیکن یہ شرکت ایسی

ہے جیسی کہ خادم کو مخدوم کے ساتھ ہوتی ہے دولت سے مراد فیض ہے آیہ شریف  
”یریدون وجہہ“۔

صحابہ کرام رضی اللہ عنہم کی شان میں آیا ہے جس کا ترجمہ یہ ہے کہ ”وہ مرید ذات خدا ہیں“  
رسول اللہ صلی اللہ علیہ وسلم سے بیعت کرنا اللہ تعالیٰ سے بیعت کرنا ہے۔

”إِنَّ الَّذِي يُبَايِعُونَكَ إِنَّمَا يُبَايِعُونَ اللَّهَ“ کا یہی مطلب ہے۔

کیا لفظ دوسرے سے ذات پاک رسول اللہ صلی اللہ علیہ وسلم مراد ہے؟ ہرگز نہیں دفتر سوئم کا  
مکتوب ۱۲۱ دیکھئے، حضرت غوث الثقلین فرماتے ہیں۔

”اذا بلغ المرید حالة شیخه افراد عن الشیخ وقطع عنه

فتولاه الحق سبحانه لهذا“

حضرت ڈاکٹر غلام مصطفیٰ خاں صاحب رحمۃ اللہ علیہ حیدرآباد سندھ سے تعلق رکھتے تھے

اور وہ سندھ یونیورسٹی میں پروفیسر تھے جب اللہ تعالیٰ نے توفیق عطا فرمائی تو توبہ و انابت کے  
راستہ پر چل پڑے، سلوک مجددیہ کے اسباق مکمل کئے پھر اللہ تعالیٰ کی مخلوق کی راہ ہدایت میں  
مشغول ہو گئے بے شمار لوگوں نے ان کے ذریعہ سے ہدایت پائی مسند شجیت پر تشریف رکھنے  
کے ساتھ سلسلہ مجددیہ کی تحریری طور پر بھی بہت خدمت کی ہے اللہ تعالیٰ ان کی خدمات کو قبول  
فرمائے۔

حضرت ڈاکٹر صاحب مرحوم و مغفور نے شیخ محمد اکرام مصنف کتاب ”رود کوثر“ نے جو

تراضات اپنی کتاب رود کوثر میں حضرت امام ربانی مجدد الف ثانی قدس سرہ پر کئے ہیں ان  
جواب بہت مدلل اور مستند جواب دیا ہے، وہ جوابات جو ڈاکٹر صاحب مرحوم و مغفور نے اپنے قلم  
سے دیئے یہاں درج کرتے ہیں تاکہ قارئین گمراہی و بدظنی سے محفوظ رہ سکیں ڈاکٹر صاحب  
فرماتے ہیں:

حضرت مجدد الف ثانی قدس سرہ کی بعض تصانیف ہنوز شائع نہیں ہوئیں ان کا عربی

سالہ ”اثبات النبوة“ بھی ابھی تک شائع نہیں ہوا اور اس کے نسخے بھی کمیاب ہیں یہاں اسی

سالہ کا تعارف مقصود ہے لیکن اس تعارف سے پہلے مناسب معلوم ہوتا ہے کہ ایک فاضل کے بعض

بیانات کا جائزہ لیا جائے جو ان کی ایک کتاب کے تیسرے ایڈیشن میں ابھی چند روز ہوئے بال اتفاق سے نظر آئے ہیں فاضل مصنف نے اکبر بادشاہ (۹۶۳ھ، ۱۰۱۴ھ) اور اس کے ہم نشین فیضی (م ۱۰۰۴ھ) اور ابوالفضل (م ۱۰۱۱ھ) کو ”مصلحت پسندی“ اور ترک شعائر اسلام“ (جس نام ”تقلید سے بیزاری“ اور عقل سے نزدیکی قرار دیا گیا تھا) کی وجہ سے سراہا ہے اور اس کے برعکس حضرت مجدد الف ثانی قدس سرہ اور ان کے ہم خیال اور ”جلالی رنگ“ والے حضرت کی تنقید تنقیص میں بڑا زور صرف کیا ہے۔

فاضل مصنف کی یہ تنقید عبدالقادر بدایونی کے حالات سے شروع ہوتی ہے فرماتے ہیں ”بدایونی“ نے کہا کہ اگر ایک مالکی قاضی اس (متعہ) کے حق میں اصول کی رو سے فتویٰ دے دے تو ایک حنفی کے لئے بھی (تقلیداً) متعہ جائز ہے (۸۵) گویا ایک ہائی کورٹ کا فیصلہ دوسرے ہائی کورٹ کے لئے جواز پیدا کر دیتا ہے، ظاہر ہے اس قسم کا اظہار خیال اکبر کی متعدد غیر مسلم بیویوں کے لئے کیا گیا تھا، اور اس کی ذمہ داری بدایونی پر ہے۔

نیز دوسرے علماء اور فضلاء پر بھی عائد ہوتی ہے جو خاموش تھے یا اکبر اور سلیم کے لئے دعائیں کر رہے تھے یہ واقعہ ۹۸۴ھ کا ہے پھر ملا یزدی نے ”بادشاہ سے خلوت کی ملاقاتوں میں پہلے تین خلفاء رضی اللہ عنہم بعض دوسرے صحابہ رضی اللہ عنہم اولیاء کبار رضی اللہ عنہم فرقہ اہل سنت والجماعت اور سنی علماء کو برا بھلا کہا اور سب کے جہنمی ہونے کا فتویٰ دیا۔ پھر تاج الدین ولد شیخ زکریا جو دہنی کا ذکر آتا ہے کہ ”انہوں نے وحدت الوجود کا راگ الاپا ابن العربی کی تصانیف سے کئی ایسی ترجمانی کی کہ بادشاہ حیران رہ گیا انہوں نے خلیفۃ الزمان کو انسانِ کامل کہا اور پھر بادشاہ کو اس لقب کا مستحق قرار دیا اور بادشاہ کے لئے سجدہ تجویز کیا“ بادشاہ بقول بدایونی، جوہری نفیس و طالب حق لیکن عامی محض تھا..... ابوالفضل کہتا ہے کہ بادشاہ فرماتے تھے کہ اس سے پہلے میں جب ظاہر بینوں کا ہم خیال تھا میں سمجھتا تھا کہ ظاہر آرائی اور بغیر دلی قبول کے مسلمانی کا دعویٰ کرنا فائدہ مند ہے چنانچہ میں کئی ہندوؤں کو ڈرا دھمکا کر اپنے بزرگوں کے دین پر لایا لیکن اب کہ شہرستانِ باطن کی حقیقت مجھ پر منکشف ہوئی ہے میں سمجھتا ہوں کہ آشوب گاہ اختلاف میں عقل اور سمجھ کا راستہ اختیار کرنا چاہئے

یہ سلطانی سے زبان پر کلمہ شہادت نکالنا، ختنہ کرانا اور ظاہری قسم سے سجدہ کرنا خدا طلبی، چنانچہ بادشاہ نے ہر ایک کی قابلیت اور اصلیت پہچان لی بعض عقل و خرد والے جو گوشہ تنہائی تھے بام بلندی پر جا پہنچے اور جو لوگ متعصب اور تقلید کے غلام تھے اور چرب زبانی اور نقل آرائی اور پر اپنے آپ کو دانشمند اور حکیم سمجھے بیٹھے تھے ان کی اصلیت بے نقاب ہو گئی۔ گویا نماز روزہ اور دیگر شعائر اسلام کو برا بھلا کہہ کر ان سے چھٹی کرادی لیکن ابوالفضل ہی سے اس بے راہ روی کے لئے شہادت مہیا کرادی۔

پھر مخدوم الملک اور عبدالنبی کا ذکر ہے کہ ان دونوں نے اپنے عقائد کی خاطر کتنے لوگوں پر سختیاں کیں لیکن چونکہ ابوالکلام آزاد نے اپنے ”تذکرہ“ میں دور اکبری کی مذہبی خرابیوں کی ذمہ داری انہی دونوں پر رکھی ہے اور انہوں نے حضرت مجدد الف ثانی رحمۃ اللہ علیہ کی رائے ”علمائے سوء“ کے متعلق نقل کر دی ہے اس لئے فاضل مصنف نے اس بات کو صحیح سمجھا اور اس کے برعکس انہوں نے مخدوم الملک کی محبتانہ کی کوششوں کو سراہا ہے۔ پھر یہ بھی فرمادیا کہ جن سیاسی اصولوں پر اکبر اپنی سلطنت کی تنظیم کرنا چاہتا تھا وہ مخدوم الملک کے طریقہ کار سے بالکل مختلف تھے..... علماء اور اکبر کے درمیان جو بڑی وجہ مخالفت تھی اسے خود اکبر نے (ابوالفضل کے قلم سے) عبداللہ ازبک کے نام ایک خط میں واضح کر دیا ہے کہ ”سی خواہند کہ در فرماں روائی و کارگزاری امریک بادشاہی باشند“ اس قسم کی توجیہ (علماء کو ختم کرنے کے لئے) اکثر کی جاتی ہے ہر حال ملا مبارک ناگوری نے ۱۹۸۷ء میں ایک محضر نامہ تیار کیا جس کی رو سے اکبر کو درجہ اجتہاد پر تاز کیا گیا مخدوم الملک، شیخ عبدالغنی، قاضی جلال الدین، قاضی خان بدخشی وغیرہ نے اس محضر نامہ دستخط کئے شیخ مبارک کے بھی دستخط تھے لیکن ابوالفضل نے اس محضر نامہ کا ذکر جب ”اکبر نامہ“ میں کیا تو اپنے والد کا نام صاف اڑا دیا (تا کہ باہر کے مسلمان حکمرانوں میں اس کے والد کی بدنامی نہ ہو) ابوالفضل کی اس ”دیانت“ کی توجیہ ہمارے فاضل مصنف نے بڑی خوبی سے کی ہے فرماتے ہیں کہ اس کی وجہ یہ تو نہ تھی کہ ”محضر اجتہاد“ پر جس طرح عمل کیا گیا اسے دیکھتے ہوئے ابوالفضل اس سے اپنے باپ کا انتساب نہ چاہتا تھا۔ اگر ابوالفضل کی یہی نیت تھی تو اکبر نامہ

جیسی طویل کتاب میں ایسے ایک جملہ کے لئے بہت گنجائش نکل سکتی تھی پھر یہ بھی سوچا ہو سکتا ہے کہ اس محضرا جتہاد پر کیا اسی طرح یا اس سے زیادہ عمل نہیں کیا گیا جیسا کہ اس کا مقصد تھا۔

علماء اور صلحاء کے قتل کے سلسلے میں فاضل مصنف کو مجبوراً لکھنا پڑا کہ ”اکبر نے کئی بزرگوں کو مکاری اور حیلہ سازی سے کسی مقدمے یا داد فریاد کے بغیر شہید کروا دیا لیکن جن مشکلوں سے اس کا سابقہ پڑا وہ ملک میں بہت تھیں اس کے عقائد کے خلاف عام شورش ہو گئی تھی۔ یعنی فاضل مصنف کو اکبر کے عقائد اور ان عقائد کی خلاف شورش کا اعتراف ہے گویا وہ بھی بدایونی کے بیان کردہ ”فتہائے امت“ (۹۸۷ھ) کے کم و بیش قائل ہیں پھر جن بزرگوں کو (بقول ان کے) مکاری اور حیلہ سازی سے شہید کروا دیا تھا ان کے سلسلے میں اکبر نے کسی وزیر یا تدبیر کی رائے بھی لی تھی یا نہیں؟ ایسا سوال ان کے قارئین کر سکتے ہیں۔

پھر عہد اکبری کے مذہبی مؤرخین کا ذکر آیا ہے جن میں بدایونی (بقول فاضل مصنف کے) قابل اعتبار نہیں کیونکہ وہ ”توڑ مروڑ کر“ واقعات پیش کرتے ہیں فاضل مصنف نے اپنی فاضلانہ کاوش سے (یعنی توڑ مروڑ کر نہیں) یہ نتیجہ نکالا ہے کہ ”اکبر کے مذہبی آئین و احکام کی نسبت معتبر معلومات تو ”آئین اکبری“ میں ملیں گی (کیونکہ وہ سیاسی اغراض) کے لئے لکھی گئی تھی اور ابوالفضل کی ”دیانت“ کا ذکر بھی اوپر آچکا ہے نیز وہ خوشامد سے کوسوں دور تھا ان کے علاوہ جو کچھ بدایونی کی تاریخ یا پر تلگیزی پادریوں کی تحریروں میں ملتا ہے وہ یا تو غلط بازاری افواہوں پر مبنی ہے یا ان نیم پختہ تجاویز کا رنگ آمیز بیان ہے جو بادشاہ یا اس کے معتمد درباریوں کے سامنے پیش ہوئی لیکن آئین و احکام کا درجہ نہ حاصل کر سکیں (حالانکہ ان عقائد کے خلاف عام شورش پیدا ہو جانے کا اعتراف کیا جا چکا ہے)۔<sup>۱</sup> عجیب استدلال ہے بدایونی کو بھی درباری قرب حاصل تھا اور اس نے جو کچھ لکھا ہے ایک ”جابر“ اور علماء کو ”مکاری“ سے قتل کروانے والے بادشاہ کے پاس رہ کر لکھا ہے خوشامد نہیں کی ہے (ان باتوں کے متعلق آگے عرض کیا جائے گا) لیکن محترم صرف ابوالفضل کے

ی ہور ہے ہیں اور بدایونی یا پرتگیز یوں کی بات وہیں مانیں گے جہاں ان کے مفروضے کو  
 یقین ملے گی مثلاً انہی پرتگیزوں کے قول کی سند قرار دیا ہے اور دعویٰ کیا ہے کہ اکبر کا ”کفر والحاد“  
 کے مرنے سے بہت پہلے ختم ہو چکا تھا۔<sup>۱</sup> (حالانکہ ایسا نہیں ہے) بہر حال ہمیں بھی اصرار نہیں  
 پرتگیز یوں کی ہر بات پر یقین کیا جائے لیکن جہاں کہیں پرتگیز یوں اور بدایونی کے اقوال میں  
 اہمیت پائی جاتی ہے وہاں تردید کیوں کر ہو سکتی ہے؟ البتہ محترم نے اکبری عہد کے ایک گروہ کے  
 یوں کا ضرور ذکر کیا ہے جو ”اہل تقلید“ تھے اور جو نماز روزہ جیسی چیزوں پر عمل کرنا چاہتے تھے یعنی  
 ”صلح کل“ نہیں چاہتے تھے اور اکبر کا خیال تھا کہ ہندوستان کے مختلف الاقوام ملک میں بادشاہ ایسا  
 چاہئے کہ (بیویوں کی طرف سے ”نسب نامہ“ درست کر لینے کے بعد) ہندوؤں سے ہندو سمجھیں  
 مسلمان اُسے مسلمان خیال کریں اور پارسی، جین، عیسائی، سب اپنا اپنا ہم عقیدہ تصور کریں۔<sup>۲</sup> یہی  
 ”صلح کل“ اور ”روشن خیالی“ ہے یعنی مسلمانوں کے دین میں خواہ مخواہ اس چیز کو ”منافقت“  
 کہا جاتا ہے! یہ تو بقول فاضل مصنف کے ایک ”روحانی نظام“ تھا۔<sup>۳</sup>

حقیقت تو یہ ہے کہ عبدالقادر بدایونی کے ساتھ نہ صرف غیروں نے بلکہ اپنوں نے بھی  
 ظلم کیا ہے اور ان کو متعصب اور غلط بیان تک لکھ مارا ہے حالانکہ ایسا نہیں ہے عبدالقادر غالباً واحد  
 تاریخ ہیں جو اپنے مخالفوں کی خوبیاں اور خود اپنی کمزوریاں ظاہر کرنے میں تامل نہیں کرتے فاضل  
 محترم نے بغیر کسی دلیل کے ان کو ٹھکرا دیا ہے اور ان کے متعلق محمد حسین آزاد کی رائے کو پیش کر کے  
 استدلال کیا ہے مناسب معلوم ہوتا ہے کہ اس مقدس مجتہد زادے کے بعض اقوال ”دربارا کبریٰ“  
 کے بھی نقل کر دیئے جائیں فرماتے ہیں ہمایوں کے عہد میں بہت سے ایرانی ہندوستان میں آگئے  
 مگر ترقیہ کے پردے میں تھے مذہب ظاہر نہ کرتے تھے اور اکثر ان میں صاحب اقتدار بھی ہو گئے  
 یہ بھی طبعی امر ہے کہ جب ہمارے دشمن کا کوئی حریف با اقبال ہوتا ہے تو اسے اپنی کامیابی سمجھتے  
 ہیں اور فائدہ بے فائدہ اس سے مل کر دل خوش ہوتا ہے۔<sup>۴</sup> دم بدم کی قربت ملا صاحب سے دیکھی نہ  
 تھی اس لیے بگڑتے اور تڑپتے تھے..... تفسیر اکبری پیش کرنے کا حال اپنی کتاب میں لکھا بھی  
 شوشہ لگا دیا کہ لوگ کہتے ہیں اس کے باپ کی تصنیف ہے اچھا یہی ہے تو اس کے باپ کا مال ہے

۱۔ روڈ کوٹرس: ۱۳۵-۲۳۸ ۲۔ ایضاً: ۱۲۹ ۳۔ ایضاً: ۱۲۰ ۴۔ ایضاً: ۳۲۷

آپ کے باپ کا نہیں اس کا باپ ایسا تھا تمہارا تو باپ بھی ایسا نہ تھا۔

ملا صاحب نے گول مول فقرے میں لکھا ہے نہیں کھلتا کہ فرمائش کرنے والا کون تھا۔ یہ بھی عجب نہیں کہ ابوالفضل ہی نے فرمائش کر دی ہو، وہ بھی ثقہ ظریف تھے کہا ہوگا کہ باتیں تو بہتر بناتے ہیں کچھ کر کے بھی تو دکھائیں، گھڑی دو گھڑی دل لگی رہے ہاں خلیفہ ہم بھی دیکھیں پہلوان آپ کی محمد حسین آزاد ”حقیقت نگار“ قلم سے ایک اور عبارت ملاحظہ فرمائیے، ابوالفضل، فیضی خان خانان، حکیم ابوالفتح، حکیم ہمام، میر فتح اللہ شیرازی وغیرہ ضرور مختلف اوقات میں ایک دوسرے کے گھر پر جمع ہوتے ہوں گے فیضی اور ابوالفضل کا ایک مذہب تھا اور جو کچھ تھا سو معلوم ہے باقی سب دل کے شیعہ نام کے سنت جماعت، مگر درحقیقت ایسے تو گویا سب مذہب انہیں کے تھے اس لئے سب آپس میں رفیق اور معاون رہتے ہوں گے، ہاں جو یک پہلو مذہب رکھتے ہوں گے وہ ان سے ضرور کھٹک رہے ہوں گے۔

فاضل مصنف نے یہ بھی لکھا ہے کہ ”محضر ملا مبارک کا تیار کیا ہوا (۹۸۷ھ) کے واقعے اور زیارت اجمیر کے بعد ملا نظام الدین کا بیان ہے کہ واپسی پر بادشاہ نے حکم دیا کہ ایک طولانی خیمہ (بارگاہ) مسجد کے نام سے دولت خانے کے پاس کھڑا کیا جائے اور اس میں وہ پانچ وقت باجماعت نماز ادا کرتے تھے۔“ محترم نے یہ اردو ترجمہ درج کیا ہے فارسی میں بھی یہی عبارت ہے۔

شکار کناں بمستقر سریر خلافت مراجعت نمودہ

فرمودند کہ بارگاہ طولانی کہ محرابہ داشت ترتیب

دادہ مسجد نامردہ دریک طرف دولت خانہ برپامی

کردند و پنج وقت نماز را باجماعت می فرمودند

بالکل ٹھیک ہے لیکن یہ کون سا سنہ تھا؟ وہی ۹۸۷ھ جبکہ محضر نامہ کی تیاری کے بعد فیضی کے اشعار والا خطبہ اکبر نے پڑھا تھا اور پڑھتے وقت جو کیفیت گزری تھی وہ مورخ جانیں لیکن یہ وقت ”مجتہد“ کے منصب پر سرفراز ہونے کا تھا اس وقت نماز پڑھنا تو کیا پڑھانے کا ارادہ بھی کیا ہو تو بعید نہیں۔

پھر محضر (تذکرہ بقول نظام الدین) کے سات سال بعد یعنی ۹۹۲ھ واقعات میں نظام  
 ان کے حوالے سے محترم نے لکھا ہے کہ اکبر دہلی گیا اور اپنے والد ہمایوں کے مزار کی زیارت کی  
 ام اور صالحین کو انعام دیا اور عید کا چاند نظر آ جانے پر ”لو ازم عید بجا آوروہ از دہلی کوچ  
 سو دند“..... یہ لو ازم عید کیا تھے؟ یہاں نماز کا ذکر تو نہیں ہے اگر مان لیا جائے کہ نماز پڑھ ڈالی تو  
 محترم کے وہ تو یہی چاہتا تھا کہ ”ہندو سے ہندو سمجھیں اور مسلمان اسے مسلمان خیال کریں۔“  
 محترم نے یہ بھی لکھا ہے کہ ۹۸۹ھ تک (بقول بدایونی) گاؤ کشی بند ہو چکی تھی، ریش  
 اشی عام تھی خوشامدی لوگ دین اسلام مجاز و تقلیدی“ کو ترک کرنے کے عہد نامہ لکھ رہے تھے اور  
 امام میں مشہور ہو گیا تھا کہ بادشاہ نبوت بلکہ الوہیت کا دعوے دار ہے اس وقت (یعنی ۹۸۹ھ)  
 ہر یں ایام بہ جماعت نماز و اذان ہر پنج وقت برائے خاطر جماعت در در باری گفتند بر طرف شد یہ  
 تمام قول بدایونی سے ماخوذ ہے اور اس سے محترم نے یہ نتیجہ نکالا ہے کہ ”کم از کم اس زمانے تک  
 دربار میں پانچ وقت نماز باجماعت ادا کرتا تھا اور اب اس نے بھی ترک کر دی تھی“ نیز وہ خوشامدی  
 لوگ جو اسلام کو ترک کرنے کے عہد نامے لکھ رہے تھے اس کی تردید اب بھی نہ ہو سکی پھر محترم نے  
 اسی صفحہ پر لکھا ہے کہ اواخر حکومت میں اکبر دیر تک لاہور میں رہا تو وہاں دیوان عام کے سامنے ایک  
 مختصری مسجد بنوادی تاکہ جو لوگ کار ضروری میں مشغول ہوں انہیں نماز کے لئے دور نہ جانا پڑے  
 اس پر حکیم مصری نے ازراہ تمسخر کیا:

شاہ ما کرد مسجدے بنیاد  
 و اندرین نیز مصلحت دارد  
 ایہا المومنین مبارک باد  
 تا نمازاں گزار بشمارد  
 محترم نے جب حکیم مصری کو بھی بدایونی جیسا پایا تو مجبوراً یوں قلم اٹھایا ”ملا صاحب  
 اور حکیم صاحب جو چاہیں حاشیے چڑھائیں لیکن آخر ان کے اس بیان سے اس بات کا پتہ لگ گیا کہ  
 اس زمانے میں جبکہ عیسائی مورخین کہتے تھے کہ شہر لاہور میں (یعنی دیوان عام میں نہیں) کوئی مسجد  
 نہیں رہی اور سب مسجدیں ہاتھی گھوڑوں کے اصطنبل بنا دیئے گئے اس وقت خود اکبر نے قصر شاہی  
 میں ایک نئی مسجد (مختصری) تعمیر کرائی تھی (تاکہ لوگوں کو دور نہ جانا پڑے) مسجد ”غیر خوشامدی“

لوگوں کے لئے بنانی پڑی تاکہ وہ لوگ دور نہ جائیں (ورنہ کام میں ہرج ہوگا)۔

پھر محترم نے اکبر کی آفتاب پرستی کی تاویلیں کی ہیں اور لکھا ہے کہ جس طرح وہ ہندوؤں کی تالیف قلب کے لئے گاؤ کشی بند کر رہا تھا اسی طرح دوسرے مذاہب کی باتیں بھی ان سب تالیف قلب کے لئے اختیار کی تھیں البتہ مسلمانوں کی تالیف قلب کے لئے کبھی کبھی ”لوازم عید“ بجالانے یا مختصر شی مسجد بنادینے کے واقعات بھی درج کرنے میں محترم نے دریغ نہیں فرمایا۔ اس کے بعد<sup>۱</sup> میں بدایونی کے حوالے سے مرزا جانی خاں حاکم ٹھٹھہ کی تحریر نقل کی ہے اس میں دین الہی اکبر شاہی“ کا ذکر ہے لیکن خیال نہ رہنے کی وجہ سے دوسرے صفحے پر یوں لکھتے ہیں کہ ”دین الہی کی ترکیب پہلی مرتبہ ”دبستان المذاہب“ میں اکبر کی وفات کے کوئی ساٹھ ستر سال بعد استعمال ہوئی“ پھر اسی صفحے میں ملاکین پر بھی یہ ذمہ داری عائد کر دی ہے کہ اس نے بھی سہواً عیاری سے اس ”طریقے“ یا روش“ کو دین الہی کہہ دیا ہے محترم کا دعویٰ ہے کہ وہ کوئی مذہب نہیں تھا بلکہ ارادت و عقیدت کا ایک سلسلہ تھا یہ اور بات ہے کہ شعائر اسلام کی خلاف ورزی کی گئی ہو پھر محترم نے یہ بھی اعتراف کر لیا ہے کہ مریدان شاہی بالخصوص درشنیوں کا تھوڑا بہت سلسلہ اکبر کے بعد بھی جاری رہا اور یہ فی الحقیقت جلال ملوکیت کا ایک کرشمہ تھا۔<sup>۲</sup> ایسا کہنے کے باوجود محترم نے آگے چل کر یوں بھی سمجھانے کی کوشش کی ہے کہ اکبری کفر والحاد کا قلع قمع اکبر کے مرنے سے پہلے ہو چکا تھا۔

بیس تفاوت راہ از کجاست تاہ کجا

پھر محترم نے فیضی اور ابوالفضل کو مخلص مسلمان بھی کہا ہے اور اس اخلاص اسلام کی تعریف یہ کی ہے کہ ملک کی غالب آبادی یعنی غیر مسلموں کی دلجوئی اور بہبودی کے لئے ان کے مذہب کے طریقے اختیار کرنا۔<sup>۳</sup> مصلحت تھی (جو شاید مخلص مسلمان کی پہچان ہے) چنانچہ اس معروضہ کے تحت بغیر دلیل کے بدایونی کے اس قول کو غلط سمجھ لیا کہ ”مشنوی نل و دمن“ میں نزدیک بہ موت بمبالغہ والحاہ بعضے آشنایاں بیٹے چند در لغت و معراج حضرت نبوی صلی اللہ علیہ وسلم کا یہ نام نوشتہ درج کرد۔“<sup>۴</sup> محترم کو چاہئے تھا کہ وہ فیضی کی دوسری تصانیف سے بھی نعتیہ اشعار پیش کر کے بدایونی کے اس قول کی تردید کر دیتے لیکن ایسا کرنا ان کے بس کی بات نہ تھی۔ فیضی جو حالت مستی و جنابت

۱ رود کوثر ص: ۱۳۰ ۲ ایضاً ص: ۱۳۲ ۳ ایضاً ص: ۱۷۱ ۴ ایضاً ص: ۱۵۶

اپنی تفسیر لکھتا تھا اور کتے اسے پانچ مال کرتے تھے تو اس کی تردید بھی محترم نہ کر سکے بدایونی تو یہ لکھتا ہے کہ ملک الشعراء فیضی نے جو چھ مہینے سخت بیمار تھا اور ضیق النفس، استسقا اور ہاتھ پاؤں کا دم اور خون کی قے اور طرح طرح کے امراض متضادہ اس کو لاحق ہو گئے تھے دسویں صفر ۱۰۰۰ھ کو انتقال کیا اور چونکہ اس کو مسلمان کی ضد پر رات دن کتوں سے بہت ربط تھا، حالت ع میں ان کے منہ سے بعینہ ایسی آواز نکلتی تھی جس طرح کتے بھونکتے ہیں اور دین اسلام سے اس کو ایسا انکار تھا کہ مرتے وقت بھی ایک عالم متشرع ہے اس لئے وہی الحاد کی بہت سی گفتگو کی جس پر پہلے سے جما ہوا تھا..... حالت نزع میں اکبر بھی اس کی عیادت کو گیا تھا اس کو اٹھا کر کئی مرتبہ اس نے کہا کہ شیخ جو حکیم علی کو ہم ساتھ لائے ہیں کچھ بولتے نہیں جب اس سے کچھ نہ بولا گیا تو اکبر نے پیٹاب ہو کر اپنی پگڑی زمین پر پھینک دی اور ابوالفضل کی کچھ تسلی کر کے چلا آیا تھوڑی دیر کے بعد خمر آئی کہ وہ مر گیا۔

ایک اور جگہ بدایونی لکھتا ہے کہ فیضی کا خاتمہ بہت بری حالت میں ہوا اکبر نزع کے وقت اس کی عیادت کو گیا تھا وہ اس کی طرف کتے کی طرح بھونکنے لگا چنانچہ اس حکایت کو اکبر خود سر دربار نقل کیا کرتے تھے اور اس کے منہ پر آگیا تھا اور لب سیاہ ہو گئے تھے چنانچہ اکبر نے ابوالفضل سے پوچھا کہ ہونٹوں پر اتنی سیاہی کیوں ہے؟ کیا شیخ نے مسی ملی تھی؟ اس نے جواب دیا کہ خون کی قے کا اثر ہے۔ پھر بدایونی نے مختلف لوگوں کے قطعات تاریخ بھی نقل کئے ہیں جو فیضی کی موت پر لکھے گئے تھے مثلاً:

فیضی بے دین چو مردہ سال وفاتش فصیح  
گفت سگے از جہاں رفتہ بحال قبیح  
سال تاریخ فیضی مردار  
سد مقرر بچار مذہب نار  
فیضی نحس دشمن نبوی  
رفت با خویش داغ لعنت برد  
سلکے بود دوزخی زاں باشد  
سال فوتش چہ سگ پرستے مرد

قاعدہ الحاد شکست "فیضی ملحدی"

چوں بنا چار رفت شد ناچار سال تاریخ خالد افسی النار  
یہ سب شعراء آخر ایسی جماعت سے ضرور تعلق رکھتے ہوں گے جنہیں فیضی کے کفر والہانہ  
پر یقین ہوگا اور جنہیں بدایونی نے کسی خاص پروپیگنڈے کے تحت اپنا ہم خیال نہ بنایا ہوگا کہیے تو بدایونی  
کی طرح ہم ان لوگوں کو بھی غلط بیان فرض کر لیں فرض ہی تو کرتا ہے بدایونی نے فیضی کی شاعری کے  
متعلق بھی لکھا ہے کہ وہ چالیس برس تک شعر گوئی میں مصروف رہا مگر اس کا کوئی شعر ٹھیک نہ ہوتا تھا  
بندشیں اچھی ہوتی تھیں مگر مزانہ تھا فخریات (بلکہ کفریات) خوب لکھتا تھا مگر ذوق عشق اور معرفت سے  
خالی اس کے دیوان اور مثنوی میں شعر زیادہ ہیں مگر ایک شعر درد آمیز نہیں اگرچہ وہ بہت سا روپیہ کاتبوں  
کو دے کر اپنے مصنفات لکھوا کر ہر جگہ لوگوں کو بھیجا کرتا تھا مگر کوئی اس کے شعر کو پوچھتا نہ تھا۔  
فیضی کے متعلق جس طرح مختلف شعراء نے مذمت آمیز قطعاً لکھے تھے ابوالفضل کے  
لئے بھی خان اعظم نے یہ تاریخ لکھی تھی۔

تیغ اعجاز رسول اللہ سر باغی برید

(باغی کا سر کاٹ دینے سے ۱۰۱۱ھ برآمد ہوتا ہے) یہ مصرع بھی ابوالفضل کے عقائد کی  
صراحت کرتا ہے یہ دیکھنا ہے کہ وہ جو بدایونی نے لکھا ہے کہ چند ہندوؤں اور بے ایمان مسلمانوں  
نے نبوت پر صریح اعتراضات شروع کر دیئے تھے اسی لئے تمام بے دین مصنفین نے اپنی تصانیف  
میں سے نعت موقوف کر دی اور ہر کتاب کے خطبے میں حمد کے القاب بادشاہی درج ہوتا تھا اس کے  
تمام جہان میں بدنامی ہوئی، کیا بدایونی نے یہ بات صحیح لکھی ہے؟ ابوالفضل نے ۹۹۶ھ میں  
"عیاردانش" مکمل کی اس میں حمد کے بعد مجھے تو نعت نظر نہیں آتی اسی طرح "اکبرنامہ" کے شروع  
میں اللہ اکبر کے بعد حمد اور پھر بادشاہ کا ذکر ہے نعت نہیں ہے۔

فیضی کی مثنوی "مرکز ادوار" (مرتبہ ۹۹۳ھ) کا حال بھی سن لیجئے اس مثنوی کے  
دو نسخے (قلمی) علی گڑھ میں ہیں ایک لٹن لائبریری میں دوسرا حبیب گنج کے خزینہ میں اس میں حمد  
کے بعد کئی مناجاتیں ہیں پھر اکبر کی مدح ہے اور اس کے بعد "پیرایہ آغاز" ہے نعت مطلق نہیں

جہاں تک مجھے علم ہے فیضی کی مثنویوں میں صرف ”تل و دمن شائع ہوئی ہے اور صرف ”تل و دمن“ اور ”مرکز ادوار“ تکمیل کو پہنچی ہیں بقیہ تین مثنویوں (خمسہ میں سے) کے صرف چند اشعار ملتے ہیں ان میں بھی مناجات کا انداز ہے نعت نہیں ہے بدایونی کے قول کو اب ہم کیوں کر رد کر سکیں گے؟

حمد میں فیضی کے اشعار اس کے دیوان میں بھی ملتے ہیں لیکن نعت میں ایک ہی رباعی آتی ہے جو معلوم نہیں کب لکھی تھی۔

سلطان رسل ماہ حجم شاہ عرب  
سنگ در او قبلہ گہہ اہل عرب  
از تابش قہر او کہ دشمن سوز است  
گر سنگ شود موم عجب نیست عجب

اس رباعی میں رحمتہ للعالمین صلی اللہ علیہ وسلم کے ”قہر“ کی تعریف کی گئی ہے معلوم نہیں کہ صرف اسی ”خوبی“ میں کیا خصوصیت نظر آئی محترم نے اس رباعی کو پیش کرتے ہوئے فرمایا ہے کہ ”نعت میں پر اثر رباعیاں ہیں“ اور یہ بھی فرمایا ہے ”اس طرح کی کئی رباعیاں نعت میں ہیں“۔ خدا جانے وہ رباعیات کون سی درج مکنون میں ہوں گی (ہم کو تو نظر نہیں آئیں پھر محترم نے فیضی کی حمایت میں بڑی ذہانت سے کام لیا ہے اور آخر میں اس طرح فرمایا ہے کہ جو شخص اسلام کے مروجہ عقائد سے کسی مسئلے میں (نبوت کے مسئلے میں) اختلاف کرے ضروری نہیں کہ وہ منافق اور خبیث ہو سکتا ہے کہ ذہنی الجھنوں کی وجہ سے وہ راہ سے آوارہ ہو گیا ہو لیکن صحیح راہ پانے کی مسلسل کوشش کر رہا ہو اور شاید خدا کی راہ میں یہ مخلصانہ کوششیں مروجہ عقائد پر ضد اور ہر مخالف کی تدلیل سے زیادہ قبول ہوں (کاش ایسی گنجائش سب کے لئے نکل آئے) بہر حال اوپر کی تصانیف میں ”نعت“ نہ ہونے کا ثبوت پیش ہو چکا ہے جس سے بدایونی کی حق گوئی ظاہر ہے، ”شہود حق“ کے لئے حضور انور صلی اللہ علیہ وسلم کی وساطت سے انکار نہ تو ”عقل“ کے مطابق ہے اور ”نہ تقلید“ سے گوارا ہو سکتی ہے لیکن فاضل محترم کو آخر حمایت تو کرنی ہی ہے۔

فاضل محترم نے یہ بھی فرمایا ہے کہ ”واقعہ یہ ہے کہ فیضی میں تحقیق و تدقیق کا مادہ بہت اور تقلید کی قید بھی طبع آزاد کونا گوار تھی، یہ تقلید ہوا کرتی ہے؟ اور کیا ایسی ”تقلید والے تحقیق و تدقیق سے تعلق نہیں رکھتے؟ پھر یہ بھی معلوم نہ ہو سکا کہ فیضی نے ”تحقیق و تدقیق“ کے کون سے جوہر پیش کئے ہیں کیا یہی ”تحقیق“ ہے کہ اللہ کو بغیر رسول اللہ صلی اللہ علیہ وسلم کے کوئی پہچان لے بہر حال ”مثنوی نسل و دمن“ کے نعتیہ اشعار کے سلسلے میں بدایونی کے اس قول کی تردید مقصود تھی کہ فیضی نے لوگوں کے کہنے سننے سے ایسے اشعار شامل کئے ہیں تو فاضل محترم یہ بات کرتے کہ فیضی نے اپنے دوسری مثنویوں میں ہی نعت شامل کی ہے اور ابوالفضل نے بھی ایسا کیا ہے فاضل معترض نے کبھی کبھی کسی ”مصلحت“ کی بناء پر حضرت مجدد رحمۃ اللہ علیہ کی تعریف بھی کر دی ہے، لیکن تنقیص کا پہلو زیادہ نمایاں ہے ایک جگہ لکھتے ہیں کہ جب ایک مرتبہ حضرت پر وحدت الوجود کا رنگ غالب تھا تو ایک رباعی (اسی رنگ کی) لکھی تو ”مرشد نے فوراً انہیں ٹوکا اور ایک خط میں سختی سے سرزنش کی“ ”یہ ”سرزنش“ اگر مرشد نے کی تو ہمارے خوش ہونے کا مقام تو نہیں ہے راہ سلوک میں ایسے بہت سے واقعات ہوتے ہیں اور مرشد اسی طرح اصلاح کیا کرتے ہیں پھر لکھتے ہیں کہ جب حضرت مجدد رحمۃ اللہ علیہ نے ایک خط (مکتوب ہفتم) میں اپنے مقامات عروج کا ذکر کیا تو حضرت خواجہ (باقی باللہ) نے ایک طویل خط (رقعہ ہفتم) میں ان کی نسبت شبہ ظاہر کیا۔ معترض صاحب نے دراصل حضرت خواجہ رحمۃ اللہ علیہ کے رقعات کا اردو ترجمہ (مطبوعہ اللہ والے کی قومی دکان لاہور) مطالعہ فرمایا جس میں دو شبہوں کا ذکر ہے لیکن وہ کیا باتیں ہیں جو ان کے درمیان ہو رہی تھیں ہم بھی سمجھ سکتے ہیں؟ اگر نہیں تو پھر ان کے احوال باطنی پر نہیں بلکہ ہمارے حال پر شبہ ہونے لگتا ہے خانقاہ مرزا مظہر رحمۃ اللہ علیہ (چتلی قبر دہلی) میں ان رقعات کا جو قلمی نسخہ ہے اس میں رقعہ ہفتم ہے اور وہ غالباً مکتوبات نمبر ۱۱، ۱۲، ۱۸، (دفتر اول) کے جواب میں ہے۔

دیگر مکرر توجہ نمایند و بینند کہ ترک مشغول ساختن

مردم نسبت بما مرضی ہست یا نہ ایضاً این جماعت

کہ مصاحب مایندر ادر صحبت دیگران رافرستیم و

خود مجرد باشیم مرضی ہست یا نہ اندیشہ بادشاہ  
را خاطر نیارند عرض دیگر داریم البتہ مکرر در اوقات  
نیک توجہ نمایند و بدستہ معتمدے نوشتہ فرستند  
اگر شیخ نور بنقطہ فوق رسیدہ باشد شیخ نور بیارد  
و دیگر اسرار محفوظ دارد چنانچہ خصوصیت آن مقام  
رانسبت بحضرت ختم الخلافت اظہر نکند مردم  
و ر غلط می افتند سبب فساد عقیدہ می شود والسلام۔

اس عبارت میں بار بار توجہ اور مکرر توجہ کے لئے فرمایا گیا ہے وہ اسی لئے تو ہے کہ حضرت  
مجدد رحمۃ اللہ علیہ کو حضرت مجدد الف ثانی رحمۃ اللہ علیہ کے کشف و استخارہ پر اعتماد تھا اور شیخ نور کو بھی ”مراحل  
الزیت“ کے لئے بھیجا گیا تھا کہ وہ ”نقطہ فوق“ تک پہنچ جائیں البتہ حضرت مجدد رحمۃ اللہ علیہ کو اظہار  
الکلمات کے لئے منع فرمایا تھا کیونکہ ہر شخص ایسے اسرار سمجھنے کا اہل نہیں پھر جو دو شبہات اپنے رقعہ  
عالیہ میں اظہر فرماتے تھے وہ اغلب ہے کہ اس خیال کے تحت ہوں کہ اگر کوئی غیر شخص ایسے اسرار  
معلوم کرے تو وہ شبہات کی وجہ سے صاحب حال کے متعلق بدظنی نہ کر سکے آج بھی اس سلسلے کے  
باط بزرگ کتم اسرار کے لئے ایسا ہی کیا کرتے ہیں، مذکورہ بالا عبارت سے یہ بھی ظاہر فرمایا کہ  
شاہ کا اندیشہ دل میں نہ لائیں کیونکہ میرا مقصد اور ہے، اندیشہ کے معنی اردو میں ”خوف“ آتے  
ہیں لیکن اگر یہی معنی فارسی میں بھی لے لئے جائیں تب بھی یہاں بعض مخلصین کو کسی جگہ بھیجے ہی  
کے سلسلے میں فرمایا گیا ہے کہ ”غرض دیگر داریم“۔

اس کے بعد معترض صاحب نے نہیں معلوم کس مقصد سے وہ نصائح بھی درج کر دی  
ہیں جو حضرت خواجہ رحمۃ اللہ علیہ نے حضرت مجدد رحمۃ اللہ علیہ کو تحریر فرمائی تھیں اور جو اس سلسلے میں تقویت و ترقی  
کے لئے خصوصی طور پر کی جاتی ہیں پھر فاضل گرامی نے یہ بھی لکھا ہے کہ ”شاید ان خلفاء کو حضرت  
مجدد رحمۃ اللہ علیہ کی بعض باتیں بھی کھلتی تھیں۔ اس کے لئے انہوں نے معلوم نہیں کیا مقصد پیش نظر رکھا  
ہے لیکن ایسا ممکن بھی ہے کیونکہ ان خلفاء کا وہ مقام نہیں جو حضرت مجدد رحمۃ اللہ علیہ کا ہے اور درخت اپنے

پھلوں ہی سے پہنچانا جاتا ہے۔

ہر کس نہ شناسندہ راز ست و گرنہ

ایں باہمہ راز ست کہ معلوم عوام است

پھر محترم نے حضرت مجدد رحمۃ اللہ علیہ کے ایک خلیفہ بدیع الدین کا ذکر کیا ہے جو کبھی عشق مجازی میں بھی گرفتار رہ چکے تھے لیکن پھر حضرت رحمۃ اللہ علیہ کی توجہ سے اصلاح پذیر ہوئے محترم نے لکھ دیا ہے کہ وہ ایک غیر مسلم عورت کی محبت میں مبتلا ہوئے تھے تو اسلام کو ہی جواب دے بیٹھے تھے جب اس سے نجات پائی اور سلوک کی طرف توجہ کی تو اپنے فطری ذوق و شوق کی مدد سے بڑی ترقی حاصل کی۔ بدیع الدین کا اسلام ہی سے ہاتھ دھو بیٹھنا نہ جانے کہاں سے لیا گیا، ”زبدۃ المقامات“ میں تو صرف یہ قول آتا ہے کہ ”ہم در آن سال کہ خدمت حضرت ایشان بتحصیل علوم مشتغل بودم مرا بہ یکے از جوانان صاحب جمال تعلقے بود۔“ یہاں بدیع الدین کی طرف سے صفائی مقصود نہیں لیکن فاضل محترم نے جو تنقیص نگاری کے جوش میں کچھ کا کچھ لکھ دیا ہے وہ عرض کیا گیا ہے پھر محترم نے یہ بھی لکھا ہے کہ بدیع الدین کے جوش کی وجہ سے حضرت مجدد رحمۃ اللہ علیہ کو قید ہونا پڑا بظاہر یہ بات صحیح معلوم ہوتی ہے اور اس قید کے لئے مکتوب یا زد ہم بھی ایک حیلہ بن سکتا ہے جیسا کہ ”تذکر جہانگیری“ میں آتا ہے (حالانکہ مکتوب نمبر ۱۹۲-۲۰۲) میں وضاحت بھی کی جا چکی تھی (لیکن حقیقت کچھ اور ہی معلوم ہوتی ہے جس کا اعتراف خود جہانگیر نے کیا ہے وہ خلوس چہار دہم (۱۰۲۸ھ) کے ضمن میں لکھتا ہے:

در ایس ایام بعرض رسید کہ شیخ احمد نام شیادے

در سرہند دام زرق و سالوس فروچیدہ بسارے از ظاہر

پرستان برے معنی زاصید خود کردہ بہ ہر شہرے و دیارے

یکے از مریدان خود واکہ آئین و کان آرائی و معرفت

فروشی و مردم فریبی راز دیگران پختہ تراند نام نہادہ

فرستادہ مزخرفاتر گہ بہ مریدان و معتقدان خود نوشتہ

کتابے فراہم آوردہ مکتوبات نام کردہ در آن جنگ  
مہمات و بسا مقدمات لاطائل مرقوم گشتہ کہ بکفر  
وزندقہ منجر می شود از آن جملہ مکتوبے نوشتہ کہ  
در اثنائے سلوک گذرم بمقام ذی النورین رحمۃ اللہ علیہ افتاد..... بنا  
بریں حکم فرمودم کہ بدرگاہ عدالت آئین  
حاضر سازند حسب الحکم ملازمت پیوست  
واز ہرچہ پرسیدم جواب معقول نہ تو انست سامان  
نمود با در زندان ادب محبوس باشد و شوریدگی مزاج  
و آشفتگی دماغش قدرے تسکین پذیرد و شورش عوام  
نیز فرو نشیند لاجرم بہ انی رائے سنگھ دکن حوالہ شد  
کہ در قلعہ گوالیار مقید دارد۔“

میرا خیال ہے کہ حضرت مجدد رحمۃ اللہ علیہ کی تعریف اس سے زیادہ نہیں ہو سکتی ایک معاصر  
بادشاہ جو شہزادگی کے زمانے میں ابوالفضل جیسے چہیتے وزیر کو قتل کرا سکتا تھا حضرت مجدد رحمۃ اللہ علیہ کو  
قتل کرانے میں کیا وقت محسوس کر رہا تھا؟ یہی کہ انہوں نے ملک ہند کے طول و عرض میں (بہ ہر  
شہر و دیارے) اپنی دکان کھول رکھی تھی اور گو کہ وہ ”بغایت مغرور و خود پسند“ تھے لیکن ان کا قتل  
کرانا آسان نہ تھا صرف یہ عبارت حضرت مجدد رحمۃ اللہ علیہ کے پورے ماحول کی ایک اجمالی تصور  
پیش کر دیتی ہے۔

اس کے مطالعہ سے وہ سب باتیں آئینہ ہو جاتی ہیں کہ ۱۰۲۸ھ تک کس طرح حضرت  
مجدد رحمۃ اللہ علیہ کے ”زیر تسلط“ پورا ملک آگیا تھا اور جہانگیر کے خوشامدی امراء اور علماء سوء نے کس کس  
طرح بادشاہ کے کان بھرے ہوں گے پھر جہانگیر قتل کرانے کے بجائے صرف قید پر اکتفا کرتا ہے  
آخر کوئی بات تو تھی کہیں اسے اپنی مملکت کے امراء رؤسا اور ہر شہر و دیار کے لوگوں کی  
”شورش“ کا کوئی خیال تو نہیں تھا؟ پھر قید کرتا ہے تو وہ بھی ”روزے چند“ دیکھئے ۱۰۲۹ھ ذیل میں  
یہی تو ہے یعنی پندرہویں سال جلوس (۱۰۲۹ھ) کے ضمن میں ”توزک جہانگیری“ کے یہ الفاظ

غور طلب ہیں۔

درایں ایام شیخ احمد سرہندی را کہ بجهت دکان آرائی و خود فروشی و بے صرفہ گوئی روزے چند در زندان ادب محبوس بود بحضور طلب داشته خلاص ساختم خلعت و ہزار روپیہ عنایت نمودہ رفتن و بودن مختار گردانیدم اور از روئے انصاف معروض داشت کہ این تنبیہ و تادیب در حقیقت ہدایتی و کفایتی بود۔

دنیوی جاہ و جلال والا اور روحانیت کے فضل و کمال والا اپنے اپنے اندازے سے اس قید کو ”ہدایت و کفایت“ سمجھتا ہے پھر اس زمانے کے ”خلعت و ہزار روپیہ“ کا پس منظر کیا ہوگا؟ کہیں بادشاہ متاثر و معتقد تو نہیں ہو گیا تھا؟ کیا وہ کچھ تالیف قلب کرنا چاہتا تھا؟ پھر کیا وجہ تھی کہ رہا ہو کر چلے جانے کا اختیار دے دینے کے بعد بھی حضرت مجدد رحمۃ اللہ علیہ نے اس اختیار سے فائدہ نہیں اٹھایا؟ کیا کوئی دنیا کی ہوس تھی؟ یا دوسروں کی ”ہدایت“ پیش نظر تھی یا اب حضرت مجدد رحمۃ اللہ علیہ نے سجدہ تعظیمی والی ”رخصت“ کو منظور کر لیا تھا؟ حقیقت یہ ہے کہ اس خلعت و انعام اور جانے نہ جانے کے اختیار کا ذکر محض عقیدت کی بناء پر تھا اور دکان آرائی کا ذکر محض اپنی بات رکھنے کے لئے ہے ورنہ خود اپنی تحریر سے اظہار ندامت کیونکر کر سکتا تھا؟ اور ایک شرابی عیش پرست بادشاہ کے ”زندان ادب“ میں جس پر فاضل محترم نے <sup>۱</sup> بھی حاشیہ آرائی کی ہے ایک اہل ورع اور تقویٰ کس طرح کس نظریے کے مطابق کیا کچھ حاصل ہوا؟ وہ گا وہ جہانگیر کے جائزے اور محاسبے سے بہت بعید ہے ذرا جہانگیر کے پوتے داراشکوہ کا ایک قول بھی ملاحظہ فرمائیے وہ ”سفیۃ الاولیاء“ میں لکھتا ہے۔

”در او اخر حال بعضے بر شیخ (مجدد رحمۃ اللہ علیہ) تہمت کردن کہ شیخ می گوید مرتبہ من زیادہ است از خلفائے راشدین رحمۃ اللہ علیہم اما این محض بہتان و افتراء مخالفان است بر شیخ۔“

رود کوثر ص: ۲۳۶

۱

داراشکوہ نے اپنے استاد میرک اور حضرت مجدد الف ثانی رحمۃ اللہ علیہ کی ملاقات کا حال  
میل سے لکھا ہے اور اس کی روشنی میں مختلف اعتراضات کی تردید کی ہے۔

بہر حال فاضل محترم نے بھی اعتراف کیا ہے کہ قید خانے سے رہائی کے بعد جہانگیر نے  
مرت مجدد رحمۃ اللہ علیہ کو اجازت دے دی تھی کہ وہ چاہیں تو لشکر کے ساتھ رہیں چاہیں تو گھر چلے  
جائیں آپ نے لشکر کے ساتھ رہنا پسند کیا اس طرح سارے لشکر میں بلکہ ساری مملکت میں جہاں  
میں لشکر جاتا تھا تلقین و ہدایت کا موقع ملتا اس سے پہلے بھی جب آپ جیل خانے میں محبوس تھے  
تو آپ نے اپنے رفقاء زنداں میں سے کئی بت پرستوں کو حلقہ بگوش اسلام بنایا تھا لشکر کے ساتھ  
تیم کے دوران آپ کو بادشاہ کو بھی تلقین کرنے کا موقع ملتا۔

(پھر مکتوبات شریف کے دفتر سوم کے ایک مکتوب کا اقتباس ہے کہ) خاص کر آج ماہ  
 رمضان کی سترہویں رات کو انبیاء علیہم السلام کی بعثت اور عقل عدم استقلال اور آخرت کے ایمان  
 اور اس کے عذاب و ثواب اور روایت و دیدار کے اثبات اور خاتم المرسل صلی اللہ علیہ وسلم کی نبوت کی  
 حاکمیت اور ہر صدی کے مجدد اور خلفائے راشدین رضی اللہ عنہم کی اقتدا اور ترویج کی سنت اور تاریخ کے  
 میل ہونے جنوں اور جنتیوں کے احوال اور ان کے عذاب و ثواب کی نسبت بہت کچھ مذکور ہوا  
 بادشاہ بڑی خوشی سے سنتا رہا اس اثناء میں اور بھی بہت سی چیزوں کا ذکر ہوا اور اقطاب و اوتاد و ابدال  
 کے احوال اور ان کی خصوصیت وغیرہ کا بیان ہوا اللہ تعالیٰ کا احسان ہے کہ سب کچھ قبول کرتے  
 رہے اور کوئی تغیر ظاہر نہ ہوا (صفحہ ۲۲۹) یعنی اس سے پہلے بادشاہ کو ایسی چیزیں سننے سے گریز تھا  
 جنہیں باتیں اس مکتوب میں بیان کی گئی ہیں ان سب کو پیش کرنے کی ضرورت ہوگی خواہ مخواہ  
 پیش نہیں کی گئی ہوں گی اگر ایسا ہے (اور ہے بھی ایسا) تو پھر فاضل محترم کا یہ دعویٰ کہ جہانگیر نے  
 سخت نشین ہوتے ہی اکبری بدعات (لیکن سرخی تھی "اکبری الحاد") کا خاتمہ کر دیا۔ کہاں تک  
 درست ہے؟

اوپر کے اقتباس کے سلسلے میں فاضل محترم لکھتے ہیں کہ معلوم ہوتا ہے کہ جہانگیر آپ  
 کا بڑا معتقد ہو گیا تھا وہ رہائی کے تین سال بعد اپنی سالگرہ کے ذکر میں لکھتا ہے کہ "بدستور

بہر سال خود را بہ طلا و اجناس وزن فرمودہ در وجہ مستحقان مقرر فرمودہ  
 ازاں جملہ شیخ احمد سرہندی را دو ہزار روپیہ عنایت شد " پھر لکھتے ہیں کہ  
 ان تین چار سالوں میں جہانگیر کو ترویج شریعت کا خاص خیال رہتا تھا اور اس کے دل میں مذہب  
 بڑا جوش تھا (پھر حضرت مجدد رحمۃ اللہ علیہ کی ان خدمات پر پردہ ڈالنے کے لئے فرماتے ہیں کہ) عجب  
 نہیں کہ اس میں حضرت رحمۃ اللہ علیہ کی تعلیمات کو بھی دخل ہو (یعنی دوسرے حضرات کی خدمات کا بھی  
 دخل تھا؟) پھر علاقہ راجوڑی (کشمیر) کے مسلمانوں کا حال (توزک جہانگیری سے لے کر) بیان  
 کیا ہے کہ وہ لوگ ہندوؤں کی سستی کی طرح عورتوں کو شوہر کے ساتھ دفن کر دیتے تھے لڑکیوں کو قتل  
 بھی کر دیتے تھے اور ہندوؤں کو اپنی لڑکیاں بھی دے دیتے تھے جو الاکھی کی پوجا بھی کرتے تھے  
 چنانچہ جہانگیر نے ان باتوں کو ختم کرایا پھر فتح کانگرہ پر اذان، نماز خطبہ گائے کی قربانی وغیرہ  
 شعائر اسلام کی ترویج کرائی گئی اور وہ قلعہ جو پہلے کسی سے فتح نہ ہو سکا تھا اس کی فتح کے شکرانے  
 میں قلعہ کے اندر مسجد کی تعمیر کا حکم دیا گیا محترم نے اعتراف اس طرح کیا ہے کہ یہ امر غیر اغلب  
 نہیں کہ دیگر علمائے اسلام جو رکاب شاہی میں تھے ان میں حضرت مجدد رحمۃ اللہ علیہ بھی ہوں۔<sup>۱</sup>

پھر محترم نے یہ بتانے کی کوشش کی ہے کہ مولانا ابوالکلام آزاد نے اپنے تذکرہ میں یہ  
 بات غلط لکھی ہے کہ حضرت مجدد رحمۃ اللہ علیہ نے اکبری الحاد کو ختم کیا بلکہ حضرت مجدد رحمۃ اللہ علیہ کے مکتوبات اس  
 وقت لکھے گئے جب اکبر کے ساتھ اکبری بدعات ختم ہو چکی تھیں۔ جہانگیر مذہبی امور میں اکبر کا ہم  
 خیال نہ تھا اور پرتگیزی، ہشنری بہ اکراہ (کس طرح؟) تسلیم کرتے ہیں کہ جہانگیر نے تخت نشین  
 ہونے سے پہلے اس امر کا وعدہ کیا تھا کہ وہ شعائر اسلامی کی پابندی کرے گا۔<sup>۲</sup> محترم نے یہ بھی  
 لکھا ہے کہ شیخ فرید رحمۃ اللہ علیہ کو حضرت مجدد رحمۃ اللہ علیہ نے جو بار بار شریعت پر چلانے کے لئے مکتوبات لکھے  
 تھے ان کے بغیر بھی شیخ فرید کو اپنے فرائض کا خیال تھا۔<sup>۳</sup> فاضل محترم یہ بھی اعتراف کرتے ہیں کہ  
 شریعت کی ترغیب کے لئے وہ مکتوبات لکھے گئے لیکن وہ یہ بھی کہنا چاہتے ہیں کہ حضرت مجدد رحمۃ اللہ علیہ  
 نے خواہ مخواہ اور بلا ضرورت یہ سب لکھا اس موقع پر فاضل محترم یہ بات ثابت کرتے کہ جہانگیر نے  
 تخت نشین ہونے سے پہلے اس امر کا جو وعدہ کیا تھا کہ وہ شعائر اسلام کی پابندی کرے گا۔<sup>۴</sup> تو اس

۱. رود کوثر ص: ۲۳۱۔ ۲. ایضاً ص: ۲۳۸۔ ۳. ایضاً ص: ۳۳۸۔ ۴. ایضاً ص: ۲۳۸۔

اس وعدہ کی پابندی کی حالانکہ ایسا بالکل نہیں ہوا جہاں تک شراب پیتا رہا اور فاضل محترم خود بھی اس بات کا اعتراف کیا ہے کہ ”مریدان شاہی بالخصوص درشنیوں کا تھوڑا بہت سلسلہ اکبر بعد بھی جاری رہا اور فی الحقیقت جلال ملوکیت کا ایک کرشمہ تھا“۔ اس کے علاوہ سجدہ تعظیمی نہ کرنے پر بغایت مغرور و خود پسند کو قید کرنا کون سی دینداری کی خاطر کیا گیا تھا؟ پھر ہم ابھی پڑھ رہے ہیں کہ علاقہ راجوڑی (کشمیر) کے مسلمان کس قدر کافرانہ رسم و رواج کے پابند تھے اور حضرت مجدد رحمۃ اللہ علیہ کے اثرات سے کس طرح جہانگیر نے ان کی اصلاح کے لئے احکامات جاری کئے فتح پور پر شعائر اسلام کی ترویج کرائی گئی یہ سب کام خواہ مخواہ کرائے گئے یا ان کی ضرورت محسوس کرنے پر ایسا کیا گیا؟ شیخ فرید کے نام حضرت مجدد رحمۃ اللہ علیہ کے بکثرت مکتوبات ہیں ان کے متعلق اصل محترم فرماتے ہیں کہ ”واعظ و نصیحت آسان ہوتی ہے اور ان پر عمل پیرائی کہیں زیادہ مشکل ہے۔ اصل صحیح فرمایا بلکہ یوں کہہ سکتے ہیں کہ آج کل کے امن و امان کے دور میں تنقیص کرنا آسان ہے بلکہ تحقیق کو بھی مصلحت پر قربان کرنا آسان تر ہے لیکن ایک جابر سلطان کے اعیان مملکت کو ایسے خطوط بھی لکھے گئے تھے جن میں اس سلطان کے طریق کار پر بھی سخت تنقید تھی؟ کیا یہ کوئی آسان کام تھا؟ جہاں تک اگر حضرت مجدد رحمۃ اللہ علیہ کے کارناموں سے ناواقف تھا۔ اور اس ناواقفیت کی وجہ سے (بقول فاضل مصنف کے) انہیں قید کر دیا تھا تو یہ چیز خود اس حقیقت کے لئے کہ اس میں دینداری کہاں تک تھی اور وہ کہاں تک قدر کر سکتا تھا پھر مکتوبات شریف کے متعلق یہ کہنا کہ وہ سفارش کے لئے لکھے گئے تھے۔ اور جواب میں نہیں لکھے گئے (کوئی بات تو تھی کہ جواب نہ ملنے پر بھی بار بار لکھے تھے) کس قدر ناانصافی ہے؟ کیا یہ پانچ چھ سو مکتوبات اصلاحی اور تبلیغی نہیں ہیں؟ کیا ان میں شریعت اور رسالت کی اتباع پر جگہ جگہ بحث نہیں ہے؟ کیا یہ بحث اس زمانے اور ماحول کا رد عمل نہیں ہے؟ حضرت خواجہ باقی باللہ رحمۃ اللہ علیہ کے رقعات (مثلاً ۵۲، ۵۳، ۶۱ وغیرہ) سفارشی ہیں اور انہوں نے بھی خواجہ عبداللہ احرار رحمۃ اللہ علیہ کی طرح امراء کو بیعت کر کے بادشاہی نظام کی اصلاح کو نظر رکھا گویا ان کی تبلیغ عوام سے زیادہ خواص کے لئے تھی تاکہ الناس علی دین ملوکہم کے مصداق آسانی سے اصلاح ہو سکے۔

حضرت خواجہ رحمۃ اللہ علیہ کے رقعہ نمبر ۸۰ سے معلوم ہوتا ہے کہ انہوں نے مشیخت ترک کر اپنے تمام مریدوں کو (سوائے چند کے) حضرت مجدد رحمۃ اللہ علیہ کے سپرد کر دیا تھا شیخ فرید رحمۃ اللہ علیہ بھی اس لیے حضرت مجدد رحمۃ اللہ علیہ کے زیر تربیت تھے اور اسی لیے ان کے نام خطوط ہیں تاکہ اعیان حکومت پر نمایاں حیثیت رکھنے کی وجہ سے وہ نظام سلطانی کی اصلاح میں آسانی سے ہاتھ بٹا سکیں فاضل محترم نے شیخ فرید رحمۃ اللہ علیہ کے علاوہ خان جہاں کے نام مکتوب کا ذکر کیا ہے کہ ان کو شرع مبین کی تابعداری اور دشمنان دین کی مخالفت (یعنی دشمنوں کی حرکت کے خلاف) تلقین کر کے لکھتے ہیں کہ یہی خدمت جو اب آپ کر رہے ہیں اگر اس کو شریعت کی بجا آوری کے ساتھ جمع کریں تو انبیاء علیہم السلام کا سا کام کریں گے جس سے دین منور و معمور ہو جائے گا (یعنی ابھی ایسا نہیں ہوا ہے) ہم فقیر اگر سالوں تک اس عمل میں جان سے کوشش کریں تب بھی آپ جیسے بہادروں کی گرد تک نہیں پہنچ سکتے۔ حضرت مجدد رحمۃ اللہ علیہ نے کس قدر تواضع اور انکسار سے کام لیا ہے اور کس طرح ہمت افزائی فرمائی ہے؟ لیکن فاضل محترم یہ کہنا چاہتے ہیں کہ حضرت مجدد رحمۃ اللہ علیہ یہ کام نہیں کر سکتے تھے (یعنی عمل پیرائی مشکل ہے) اس لیے وہ ان اعیان حکومت کو متوجہ کر رہے تھے لیکن اعیان حکومت میں سے کسی نے بھی قید و بند کی سختیاں جھلیں؟ دراصل اہل اللہ اور صوفیہ کا یہی معمول رہا ہے کہ وہ خود کو بے مایہ سمجھتے اور کہتے ہیں لیکن مختلف طریقوں سے شریعت کی اتباع کے لیے متوجہ کراتے ہیں شیخ فرید رحمۃ اللہ علیہ جو حضرت خواجہ رحمۃ اللہ علیہ کے بعد حضرت مجدد رحمۃ اللہ علیہ کے زیر تربیت تھے اس قسم کی تلقین کے زیادہ اہل تھے شیخ فرید کے نام حضرت مجدد رحمۃ اللہ علیہ کے ایک مکتوب مختصر اقتباس فاضل نے دیا ہے۔ ذرا اس مکتوب (۴۷ دفتر اول) کے اور اقتباس بھی ملاحظہ ہوں۔

بادشاہ کی نسبت دنیا کے ساتھ ایسی ہے جیسے دل کی نسبت بدن کے ساتھ اگر دل اچھا ہے تو بدن بھی اچھا ہے اگر دل بگڑ جائے تو بدن بھی بگڑ جاتا ہے (یہ ایک مشہور حدیث کا ترجمہ ہے) اسی طرح دنیا کی بہتری بادشاہ کی بہتری پر منحصر ہے اور اس کے بگڑنے سے جہان کا بگڑنا وابستہ ہے آپ جانتے ہیں کہ گذشتہ زمانے میں اسلام پر کیا گزری گذشتہ زمانے میں باوجود کمال غریب ہونے کے اہل اسلام پر اس قسم کی تباہی نہ گزری تھی کہ مسلمان اپنے دین پر قائم رہتے اور کفار اپنے

یقہ پر لکم دینکم ولی دین میں اسی مضمون کا بیان ہے اور گذشتہ زمانے میں کافر غلبہ کر دار اسلام میں کفر کے احکام جاری کرتے تھے اور مسلمان اسلام کے احکام جاری کرنے سے ہزمتے اور اگر کرتے تو قتل کیے جاتے تھے (سن لیجئے غور سے) ہائے افسوس! حق تعالیٰ کے محبوب حضرت محمد رسول اللہ صلی اللہ علیہ وسلم کی تصدیق کرنے والے ذلیل و خوار تھے اور ان کے منکر عزت و اعتبار کے مسلمان زخمی دلوں کے ساتھ ماتم پرسی کرتے تھے اور دشمن ہنسی ٹھٹھا کر کے ان کے زخموں پر نمک بھرتا تھا ہدایت کا آفتاب گمراہی کے پردے میں چھپا ہوا تھا اور حق کا نور باطل کے پردوں میں گم کیا تھا (یعنی اکبر کے اخیر تک ایسا تھا) آج کہ دولت اسلام کی ترقی بادشاہ اسلام کی تخت نشینی کی خوش خبری خاص و عام کے کانوں میں پہنچی اہل اسلام نے اپنے اوپر لازم جانا کہ بادشاہ کے مددگار اور معاون ہوں اور شریعت کے رواج دینے (یعنی ابھی تک رواج نہیں ہوا تھا) اور مذہب کے تقویت دینے میں اس کی رہنمائی کریں خواہ یہ امداد تقویت زبان سے ہو سکے خواہ ہاتھوں سے سب سے بڑھ کر مدد کتاب و سنت اور اجماع امت کے طریق پر شرعی مسائل کو بیان کرنا اور کلامیہ عقیدوں کا ظاہر کرنا ہے تاکہ کوئی بدعتی اور گمراہی درمیان میں آکر راستے سے نہ بہکاوے اور کام خراب نہ کر دے اس قسم کی امداد علمائے حق سے مخصوص ہے جو آخرت کی طرف توجہ رکھتے ہیں اور علمائے دین جن کا مقصود ہمہ تن دنیا پرستی ہے ان کی صحبت زہر قاتل اور ان کا فساد متعدی ہے۔

عالم کہ کامرانی و تن پروری کند

او خویشتن گم است کرا رہبری کند

گذشتہ زمانے میں جو بلا اسلام کے سر آئی تھی وہ اسی جماعت کی کم بختی کے باعث تھی اس قسم کے خیالات کے مکتوبات بار بار لکھنا اور ایک ہی شخص کو زیادہ لکھنا بلا ضرورت نہیں ہو سکتا اہل انصاف خود دیکھ لیں کہ فاضل مصنف کس مفروضے اور جذبے کو لے کر تنقیص نگاری کر رہے ہیں اگر حضرت مجدد رحمۃ اللہ علیہ نے ایک آدھ بات ان مکتوبات کے ساتھ ضمناً کسی کے لیے سفارش میں لکھ لی تو یہ دیکھنا چاہئے کہ خود لکھنے والے کی کوئی ذاتی اغراض وابستہ تھیں یا دوسروں ہی کے لیے ایسی سفارشات لکھیں گئی ہیں بڑی کوشش سے فاضل محترم نے ایک مکتوب اپنی کتاب میں نقل کیا ہے اور

اس میں سے یہ اقتباس لیا ہے مدت گزری کہ سرہند میں کوئی قاضی نہیں اور بعض احکام شرعیہ جاری کرانے میں وقت پیش آتی یعنی حکومت نے اگر کوئی قاضی مقرر نہیں کیا تو مجدد رحمۃ اللہ علیہ کو خاموش رہنا تھا) مثلاً ہمارا ایک بھتیجا یتیم ہے اس کے باپ کی کچھ میراث باقی ہے اور اس کا وصی نہیں اور ہم شرعی حکم کے بغیر اس کے مال میں تصرف نہیں کر سکتے (وَلَا تَقْرَبُوا مَالَ الْيَتِيمِ.....) والے حکم کے بلو جو حضرت مجدد رحمۃ اللہ علیہ کو خاموش رہنا تھا) اگر قاضی ہو تو اس کے حکم کے بموجب کام آسان ہو جائے یعنی شرعی حکم بھی جاری نہ کرانا تھا بلکہ مصلحت کا فلسفہ یاد رکھنا تھا۔ فاضل محترم نے اسی صفحہ پر صدر جہاں کے نام ایک مکتوب میں ایک فاضل کو قاضی بنانے کے لیے سفارش کی ہے (یعنی کہیں بھی اپنے اعزہ کے لیے عہدہ نہیں چاہا) اور امور شرعی کی دی جائے تو یہ بات فاضل محترم کو پسند نہیں ہے (خواہ وہ سفارش ہمیشہ دوسروں ہی کے لیے ہو) معلوم نہیں اس قسم کی سفارشوں پر اعتراض کرنے والے خود بھی درپردہ کس قدر اقرار با پروی کرتے ہیں لیکن انہیں اپنی آنکھ کا شہتیر نظر نہیں آتا۔

فاضل گرامی نے مخالفت کے جوش میں یہ غور نہیں فرمایا کہ دین و شریعت کی پیروی کرانے کے لیے بادشاہ کے نظام حکومت پر کڑی تنقید کرنے والا اور وہ بھی اعیان حکومت کو ان مضامین کے مکتوبات لکھنے والا کتنی جرأت والا شخص ہوگا کچھ زمانہ حاضرہ کے ”غیر جابرانہ“ نظام حکومت کا مقابلہ اس وقت کی جابرانہ ملوکیت سے کر کے دیکھئے اور سوچئے کہ اہل حق کے خلاف کیا کچھ کیا جاسکتا ہے پھر مکتوب (نمبر ۷۴ دفتر اول) بھی ظاہر کرتا ہے کہ اکبری الحاد نے کیا کیا اور جہانگیر سے تخت نشینی کے موقعہ پر ”قوانین اسلام کے احترام“ کا وعدہ لیا گیا تھا وہ کہاں تک پورا ہونے کی امید ہو سکتی تھی۔

اکبر نے نبوت کا دعویٰ نہ کیا ہو لیکن ”بقول بدایونی این ہمہ باعث دعویٰ نبوت شد امانہ بہ لفظ نبوت“۔ چنانچہ شیخ عبدالحق رحمۃ اللہ علیہ بھی اسے نبوت کا دعویٰ سمجھتے تھے۔ اور عبد اللہ ازبک نے بھی یہی ”دعویٰ سنا تھا تو اکبر کو خط لکھا تھا، شیخ محدث کا وہ مکتوب بھی یاد رکھنا چاہئے جو انہوں نے اکبر کے انتقال پر شیخ فرید کو لکھا تھا پروفیسر نظامی نے اس مکتوب کے بارے میں لکھا ہے۔

حضرت شیخ سروکتمان کے قائل تھے اور پردے پردے میں بات کرتے تھے اس خط انہوں نے اکبر کی ایک ایک گمراہی کی نشاندہی کی ہے اور اس کے جانشین کو آگاہ کیا ہے کہ کہیں ان گمراہیوں کا اعادہ نہ کر بیٹھے یہ خط بہت غور سے مطالعہ کے قابل ہے اس میں شیر کی حکایت برہی کی نوعیت پر گفتگو انقیاد شریعت و اعتقاد مسلمانی کا مطالبہ شیخ کے احساسات اور تاثرات کا پتہ لے رہا ہے۔

چنانچہ اگر ملک کے بعض مقامات پر چند امراء شریعت سے تعلق رکھتے تھے تو اکبری الحاد کا طبع قمع ہو جانا کیوں صحیح سمجھا جاسکتا ہے؟ حضرت مجدد رحمۃ اللہ علیہ اور حضرت شیخ (جو آپس میں پیر بھائی تھے) یہی مناسب سمجھ رہے تھے کہ شیخ فرید اور دیگر ارکان کو شریعت کے احکام کے لیے متوجہ کیا جائے کیونکہ صحیح کامیابی اسی طرح ممکن تھی اور اسی کے لیے بھی وہ عہد جہانگیر میں بھی برابر کوشاں رہے شیخ عبدالحق محدث رحمۃ اللہ علیہ کے سلسلے میں فاضل محترم نے بڑی عقیدت فرمائی ہے اور ایسا ہونا بھی چاہیے حالانکہ حضرت مجدد رحمۃ اللہ علیہ کے حالات بھی (جلالی رنگ کے علاوہ) قریب قریب ویسے ہی تھے لیکن محترم نے انہیں بالکل نہیں بخشا حضرت شیخ کے متعلق محترم کے بیانات ملاحظہ ہوں فرماتے ہیں کہ سیکری میں شیخ عبدالحق رحمۃ اللہ علیہ کا قیام کوئی دس بارہ برس رہا ہوگا آپ کی علمی قابلیت نے کئی علمائے دربار مثلاً فیضی، مرزا نظام الدین بخش، (مصنف طبقات اکبری) ملا عبدالقادر بدایونی کو مسخر کیا بلکہ معلوم ہوتا ہے کہ اکبر سے بھی آپ کی ملاقات ہوئی اور شاید فیضی، ابوالفضل اور اکبر کی خواہش تھی کہ آپ ان کے ہم خیال ہو جائیں آپ ”زاد المتقین“ میں اختتام کا ذکر کرتے ہوئے لکھتے ہیں کہ جب اللہ کے فضل و کرم سے مجھے علم کا خاصہ حصہ مل گیا تو بعض اہل حقوق نے مجھے اہل دنیا کی طرف بلایا اور میں بادشاہ وقت اور امراء کے پاس گیا انہوں نے میری طرف بہت توجہ کی اور میرا رتبہ بلند کیا بلکہ ارادہ کیا کہ میرے ذریعے اپنی جماعت بڑھائیں اور مجھ ضعیف سے اپنی قوت میں اضافہ کریں لیکن اللہ تعالیٰ نے مجھے محفوظ رکھا یعنی اکبر اور اس کے امراء نے حضرت شیخ کو اپنا ہم خیال بنانے کی کوشش کی اور اللہ نے محفوظ رکھا پھر محترم مصنف نے حاشیے میں یہ بھی لکھا ہے کہ شیخ کے یکا یک سفر حج پر بلا اطلاع روانہ ہونے پر فیضی نے جل بھن کر جو خط لکھا ہے اس کا

حیات شیخ عبدالحق از پروفیسر نظامی

ایک پر معنی فقرہ یہ ہے، ”خدانخواستہ باشد کہ حق خدمت و نمک صحبت رافراموش کنند“ یعنی ہم خیال بنانے کے لیے فیضی جیسے امراء نے حضرت شیخ سے بھی ”حق خدمت و نمک صحبت“ کی توقع رکھی تھی اور وہ خود تو اسی ”نمک حلالی“ کو ”مصلحت اندیشی“ سمجھ کر اکبری الحاد میں دوش بدوش سرگرم عمل تھے (شیخ نے دس بارہ سال نمک کھایا اور پھر بھی ہم خیال نہ ہوئے) حضرت شیخ ۹۹۵ھ میں حج کے ارادے سے گجرات پہنچے اور ۹۹۶ھ میں حجاز پہنچ گئے قریب پانچ سال میں حرمین شریف سے واپسی ہوئی فیضی نے پھر دانہ ڈالنے کی کوشش کی اور بڑی عقیدت کا اظہار کیا لیکن شیخ محدث کو ”پھر اللہ نے محفوظ رکھا فاضل محترم نے حضرت شیخ کی کتاب ”فہرس التالیف“ کی ایک عبارت فیضی کے متعلق خود ہی نقل کی ہے:

”فیضی اگرچہ در فصاحت و بلاغت متانت و رضانت سخن ممتاز روزگار بود ولیکن حیف کہ بجهت وقوع و سبوط در بادیہ کفر و ضلالت رقم انگارد دا دبار بر ناصیہ احوال خود کشیدہ زبان اہل دین و ملت جناب نبوت را از برون نام و مے نام جماعت شوم و برے باک است۔“

لیجئے! شیخ محدث رحمۃ اللہ علیہ بھی خواہ مخواہ عبدالقادر بدایونی کی طرح ”غلط بیانی“ کرنے لگے

اور ”حق خدمت و نمک صحبت کا بالکل خیال نہ رکھا۔“

فاضل گرامی نے بڑے شد و مد کے ساتھ شیخ محدث رحمۃ اللہ علیہ اور حضرت مجدد رحمۃ اللہ علیہ کے درمیان اختلافات کی خلیج کو وسعت دینے کی کوشش فرمائی ہے آئیے اس کی حقیقت بھی دیکھ لی جائے پروفیسر خلیق احمد نظامی نے اپنی کتاب حیات شیخ عبدالحق محدث دہلوی رحمۃ اللہ علیہ (مطبوعہ دہلی ۱۹۵۳ء) کے صفحہ ۳۱۲ سے شیخ عبدالحق رحمۃ اللہ علیہ کا ایک مکتوب بنام حضرت مجدد الف ثانی رحمۃ اللہ علیہ نقل کیا ہے جو غلام معین الدین عبداللہ کی تالیف ”معارض الولایت“ (مرتبہ ۱۹۰۴ء) میں ملتا ہے۔

پروفیسر موصوف نے اس میں حواشی اور تعلیقات بھی دیے ہیں اور شاید ایڈٹ بھی کیا ہے اس میں کوئی شک نہیں کہ شیخ محدث رحمۃ اللہ علیہ کو حضرت مجدد رحمۃ اللہ علیہ کے متعلق بعض اقوال کے سلسلے

ملاحظہ نہیں ہوگئی تھی اور وہ جلد ہی دور ہوگئی لیکن اس مکتوب کے مطالعے سے معلوم ہوتا ہے کہ وہ شیخ رحمۃ اللہ علیہ کے قلم سے کم اور دوسروں سے زیادہ تعلق رکھتا ہے دیکھئے ”ایڈٹ“ کرنے کے باوجود جملے نظر آتے ہیں۔

صفحہ ۳۲۳-۳۱۲ میں آگے آنے والی عبارت سے ایک جملہ نقل کیا ہے ”اس مقدار کہ مراد شمانست محبت واتحاد است کم سے را خواہد بود“ یہ خواہد بود“ کیا فارسی ہوئی کیا ایک محدث اس طرح لکھے گا؟

پھر صفحہ ۳۱۳ میں ہے ایہا الشیخ العالم . . اجتباہ الیہ کیا عربی ہوئی اسی کے ساتھ تحرف وافی نفسہ؟ کیا معنی ہوں گے۔

صفحہ ۳۱۸ (سطر ۷) میں ہے تلامیذمانند“

اسی صفحہ میں ہے کہ ”دریں سخن قاتل کنید کہ از قول ایشان کہ انکارم“ کیا فارسی ہوئی؟

صفحہ ۳۲۰ (سطر ۵) میں ہے ”ومن اللہ الاستعانت والتوفیق باللہ“ ہوتا تو صحیح کہہ سکتے تھے۔

صفحہ ۲۳۱ (سطر ۸) میں ہے ”شما بسیر مرادی بمرتبہ رسیدہ اند“ (اید)

صفحہ ۳۳۰ (سطر ۱۷) میں ہے ”بہ تبعیت وطفیل سی رفت واقتباس

ازوے سی گردد“ کیسی فارسی ہے؟

صفحہ ۳۳۳ (سطر ۹) میں ہے ”بعد از وصول ماتم واکمال مستغنی و

فارغ نیستند۔“

صفحہ ۳۳۵ (سطر ۱۴) میں ہے۔ ”درشان کافران و مکذوبان۔“

ایضاً (سطر ۹) میں آیا ہے کہ ”شما و غاخورده اید۔“

صفحہ ۳۳۷ (سطر ۱۸) میں ہے کہ..... ”آیا شیخ عبدالقادر در این کلمہ

را..... بامر گفتن۔“

صفحہ ۳۳۷ (آخری سطر) میں ہے کہ ”ایں اکملیت در مقام قطبی است“

یعنی قطبیت؟“

⑬ صفحہ ۳۴۰ (سطر ۴)..... ”اقوال کہ از شیخ جنید بغدادی آورده لم سہ لہ اثر بر تقدیر صحہ“ سب خلط ملط کر دیا ہے اور ”لم یسبق“ کیا سے کیا گیا ہے۔

⑭ صفحہ ۳۴۱ (سطر ۳) میں ہے ”مرتبہ اہل سکر عاقل نازاں است کیا معنی؟

⑮ ایضاً (سطر ۱۲) میں آیا ہے ”ہمہ واپس انداختہ“۔

⑯ ایضاً (سطر ۲۰) الحمد للہ از آنجا کہ ایشان اندہم کمال است وہم سخناں شما کردہ اید یہاں ”ایشاں اور شما النبوة“ کے سبب تالیف میں جو ”درویشان مغرور“ کا ذکر کیا ہے ان سے مراد حضرت مجدد رحمۃ اللہ علیہ ہیں (معاذ اللہ) اصل عبارت (مدارج النبوة کی) یہ ہے۔

چوں از فسادے زمان الخرافے در مزاج وقت بعضے درویشان مغرور ایں روز گار راہ یافتہ و از تیرگی آئینہ استعداد تنگئی جوصلہ ادراک پایہ ارفع و مقام اقدس محمدی را کہ ہیچ کس رابدرك و دریافت آن راہ نیست نشناختہ و قدسیہ ..... نگارش نماید و این بے خبر را حقیقت حال آگاہ گرداند“

یہاں بحث ان لوگوں کے متعلق ہے جنہوں نے حضور انور صلی اللہ علیہ وسلم کے مقام کو فراموش کر دیا تھا؟ کیا وہ کبھی ”جادۃ دین و صراط المستقیم“ سے ہٹ گئے تھے؟ کیا انہوں نے پوری عمر شریعت کی پیروی پر جو زور دیا ہے (بلکہ شدت بھی اختیار کی ہے اور پھر رسالہ ”اثبات النبوة“ محض اسی نبوت و شریعت کی محبت کی بنا پر لکھا تھا) تو وہ حضور انور صلی اللہ علیہ وسلم کی غلامی پر نازاں نہیں تھے؟ فاضل محترم نے ایک اور ستم یہ ڈھایا ہے کہ ”مدارج النبوة“ کے اس اقتباس میں جس رسالہ کا ذکر ہے اس سے وہی مکتوب مراد لے لیا ہے جو شیخ محدث رحمۃ اللہ علیہ نے حضرت مجدد رحمۃ اللہ علیہ کو بعض شبہات سے متعلق لکھا تھا وہ اقتباس یہ ہے۔

”بعض کوتاہ بینان کہ شہود حق را از وساطت آنحضرت صلی اللہ علیہ وسلم مفارق می دانند و برہر رخنے وے واقف نمی شوند این معنی در رسالہ جدا آورده بعضے از مدعا ہمارا مشرع ترازین گفته ایم۔“

حضور انور صلی اللہ علیہ وسلم کی وساطت کے بغیر ”شہود حق“ کے مدعی اکبری سکول والے تھے ہوں نے اپنی کتابوں سے (اور خطبوں سے بھی) نعت خارج کر رکھی تھی اس اکبری اسکول کی اس پردازی کا ذکر حضرت شیخ کے ”رسالہ فقہ محمدی صلی اللہ علیہ وسلم“ میں جا بجا ملتا ہے (آگے عرض کیا جائے) حضرت مجدد رحمۃ اللہ علیہ پر فاضل محترم نے افترا اور بہتان باندھا ہے کہ انہوں نے شہود حق کے لیے وہی وساطت کو مفارق سمجھا ہے ہم اوپر دیکھ چکے ہیں کہ حضرت مجدد رحمۃ اللہ علیہ وسلم نے محمدی صلی اللہ علیہ وسلم المشرب مالک کے لیے کہا کہ وہ ”کمال جمعیت“ کی وجہ سے جذب میں کبھی حضور انور صلی اللہ علیہ وسلم کی وساطت کے بغیر (مقامات عروج تک شہود حق تک نہیں) پہنچ جاتا ہے لیکن ایسے محمدی صلی اللہ علیہ وسلم المشرب مالک کے ”کمال جمعیت“ والے مسلک ہی کا انہوں نے ذکر کیا تھا اب ذرا دیکھئے کہ فاضل محترم نے جس بنیاد پر افترا پردازی کی عمارت کھڑی کی تھی وہ اس طرح ڈھے جاتی ہے کہ حضرت شیخ کی کتاب ”مدارج الدعوة“ کا حضرت مجدد رحمۃ اللہ علیہ وسلم کے زمانے سے کوئی تعلق ہی نہیں ہے یہ کتاب حضرت مجدد رحمۃ اللہ علیہ وسلم کے بہت بعد لکھی گئی (یعنی ۱۰۳۲ھ کے بعد بھی اکبری فتنوں کا اثر باقی تھا)۔ اس کتاب کے باب دہم (در انواع عبارت) میں یہ عبارت ہے۔

”شیخ امام عامل اجل علی متقی رحمۃ اللہ علیہ در این بات (رفع سبابہ در تشہد) رسالہ جمع کردہ و روایات فقیہ از مذہب حنفی بہ اختلافی کہ در آنہاست ذکر کردہ احادیث صحیحہ آورده جانب عقد و اشارات راجح ساختہ و آن رسالہ اور شرحین مشکوٰۃ و شرح سفر السعاده ترجمہ کردہ ایم۔“

یعنی یہاں تو کچھ اور ہی معاملہ ہے شیخ محدث رحمۃ اللہ علیہ نے شیخ علی متقی برہان پوری

(م ۹۷۵ھ) کے رسالہ کو شرح مشکوٰۃ اور شرح السعاده میں ترجمہ کر لیا شرح المشکوٰۃ انہوں نے ۱۰۲۵ھ میں لکھی تھی اور شرح سفر السعاده کا وہ نسخہ جو شیخ محدث رحمۃ اللہ علیہ کے دست خاص کا لکھا ہوا اور بانگی پور میں ہے ۱۰۳۳ھ (۲۷ جمادی الاخری) میں مکمل ہوا تھا یعنی ۱۰۳۳ھ کے بعد مدار النبوة جیسی طویل کتاب لکھنی شروع کی ہوگی اور اس میں خاصا وقت صرف ہوا ہوگا کیونکہ ”مدار النبوة“ میں جو ہے وہ یہی ہے ”شہود حق“ بغیر از وساطت آنحضرت صلی اللہ علیہ وسلم سے متعلق مدار النبوة کا اقتباس ہم نے فاضل محترم کے بیان میں دیکھ لیا ہے اسی مسئلے پر رسالہ محمدی صلی اللہ علیہ وسلم ایک بحث کا ایک اقتباس ابھی اوپر درج ہوا ہے تفصیل اس رسالے میں دیکھی جاسکتی ہے جس میں ”اتباع واخذ بست“ کی ضرورت پر مضامین ہیں اسی رسالہ کے ایک اقتباس میں ہم یہ بھی پڑھ چکے ہیں کہ ”پس بگرداں تو پیغمبر خود را و شیخ خود را کہ محمد رسول اللہ صلی اللہ علیہ وسلم است در دل خود و تمثال او در چشم تو دایم بود“ اسی چیز کو ”مدار النبوة“ میں بھی پیش کیا ہے کہ ”تصور جمال اور مطالعہ کمال اور ہر گھڑی اس کا ملحوظ رکھنا اور اس کام کو مشق اور اس کا مراقبہ کرنا اس حیثیت سے مقصود ہے کہ وہ جمال جاں فزا ہمیشہ پیش نظر رہے اور مفارقت نہ کرے اور یہ واسطے حصول کمال اور قرب اور وصال کے طریقوں میں سے قریب تر طریق ہے اور حصول درجہ صحبت کا اور اگر بطریق اتصال اور دوام کے اس پر قابو نہ ملے تو چاہئے کہ کسی وقت صلوٰۃ اور سلام کے وقت میں جو روشنی راہا اور حضوری درگاہ کے لیے قریب تر طریقوں میں سے ہے اس کو نگاہ رکھے قریب قریب یہی مضمون اس رسالے میں ہے اب آپ ہی فیصلہ کر لیجئے کہ ”مدارج النبوة“ میں کس رسالے کا ذکر ہے اور مدارج النبوة کیوں لکھی گئی۔

فاضل محترم نے حضرت مجدد رحمۃ اللہ علیہ کے ایک مکتوب (نمبر ۶۵ دفتر اول) کا حوالہ صرف اس لیے دیا ہے کہ اس میں خان اعظم کو ”ضمنی طور پر“ وعظ و نصیحت فرمائی ہے لیکن فاضل نے ازراہ دورانہی اس کے مضامین بیان نہیں کیے کیونکہ اس مکتوب میں ایک مسلمان بادشاہ کے زمانے کی حالت بیان کی گئی ہے اور یہ چیز فاضل گرامی کے مقصد کے منافی ہے کیا حرج ہے ہم بھی اسی مکتوب کے چند اقتباسات دیکھ لیں..... اسلام کی غربت یہاں تک پہنچ گئی ہے کہ کفار کھلم کھلا اسلام پر طعن اور مسلمانوں کی مذمت کرتے ہیں اور مسلمان اسلام کے احکام جاری کرنے سے رکے ہوئے ہیں

شرائع کو بجالانے میں مذموم و مطعون ہیں کہا گیا ہے کہ شرع تلوار کے نیچے ہے اور شرع شریف کی رونق پادشاہیوں پر منحصر ہے لیکن اب قضیہ برعکس ہو گیا ہے اور معاملہ بدل گیا ہے..... ہائے سوس صد افسوس (جب کفر و الحاد کا قلع قمع ہو گیا تو اب ایسا کیوں کہا.....؟ پہلی سلطنت میں عہد اکبر) دین مصطفیٰ صلی اللہ علیہ وسلم کے ساتھ دشمنی منہوم ہوتی تھی اور اس سلطنت میں ظاہر طور پر وہ عناد نہیں اگر ہے تو بے علمی کے باعث ہے یہ ڈر ہے کہ ایسا نہ ہو کہ عناد و دشمنی تک نوبت پہنچ جائے اور مسلمانوں پر معاملہ اس سے بھی زیادہ تنگ آ جائے اسی سے ملتا جلتا مضمون مکتوب نمبر ۹۲ (دفتر دوم) میں بھی آتا ہے الشريعة تحت السيف کے موافق شریعت عربی کی ترقی و رواج شاہان بزرگ کے حسن انتظام پر موقوف ہے جب سے یہ امر ضعیف ہو گیا ہے اسی دن سے اسلام بھی ضعیف ہو گیا ہے کفار ہند بے تحاشا مسجدوں کو گرا کر وہاں اپنے معبود و مندر تعمیر کر رہے ہیں چنانچہ تھامیر میں ایک مسجد اور ایک بزرگ کا مقبرہ اس کو گرا کر اس کی جگہ وہ کوئی ڈھائی ہزار صفحات کی بڑی تطبیح کی کتاب ہے اور معین الدین کی ”معارج النبوة فی مدارج الفتوة“ (مصنفہ ۸۹۱ھ) کے انداز کی ہے حضرت مجدد رحمۃ اللہ علیہ ۱۰۳۲ھ کے آغاز (یعنی ۲۸ صفر) میں انتقال فرماتے ہیں اس لیے شیخ کا خوب رشتہ جوڑا گیا ہے۔

۱۷) ایساں اور ثما کے بعد صفحہ ۳۲۲ (سطر ۸) میں یوں بھی آتا ہے کہ غغنا صحبت قیامت بدان بہ تو کار آید ایک سنجیدہ بزرگ کی تحریر نہیں ہو سکتی۔

۱۸) صفحہ ۳۲۳ (سطر ۱) میں ہے ”آنها کہ منتہی گردید و بے قید یہا نمودند۔“

۱۹) صفحہ ۳۲۳ (سطر ۹) میں یہ عبارت غور طلب ہے کہ ”ایس را از چند مجلس املا نمودہ می نوشت۔“

۲۰) صفحہ ۳۲۳ (سطر ۱۷) میں ہے ”ہمیشہ دعا فقیر در خلوت و جلوت۔“

۲۱) صفحہ ۳۲۳ (سطر ۴) میں آیا ہے ”اگر ایس طریق را مردم و دست

آویزد و گرساختہ اند ترک دہید کیاسے کیا عبارت ہو گئی؟“

بہر حال یہ تمام اغلاط ہم کاتب کے ذمے بھی کر دیں تب بھی اس مکتوب میں اضافے

معلوم ہوتے ہیں اور ان میں وہ روانی نہیں جو حضرت شیخ کے اس مکتوب میں ہے جو انہوں  
اکبر کے انتقال پر نواب سید فرید مرتضیٰ خاں کو لکھا تھا اور جو پروفیسر نظامی صاحب کی اسی کتاب  
(صفحہ ۳۷۸ بعد) میں درج ہے آئیے اب ذرا اس ”نیم تحقیقی“ مکتوب کا ایک اجمالی جائزہ  
لے لیں۔

مکتوبات شریف کے تیسرے دفتر میں مکتوب نمبر ۱۲۱ کی ابتدائی سطور یہ ہیں۔

صحیفہ گراسی کہ از روئے شفقت و مہربانی نامزد این  
فقیر ساختہ بودند بمطالعہ آن مشرف گشت اندراج  
یافتہ بود کہ عزیزمے بر عبارت مکتوبے کہ در اجمیر نوشتہ  
بودی اعتراضہا دارد در حل آن باید نوشت و بعضے  
از یاران چون تعین مواضع اشتباہ نوشتہ بودند بہ اندازہ آن  
چند مقدمہا در حل آن اشتباہ نوشتہ آید.....

حضرت مجدد رحمۃ اللہ علیہ ۱۰۳۲ھ میں ۴ جمیر شریف میں تھے اسی زمانے میں ایک مکتوب لکھا  
ہوگا جس پر شور و غوغا ہوا مذکورہ بالا مکتوب کے آخر میں یہ عبارت ہے۔

”پس ایس ہمہ شور و غوغا چیست؟ اگر لفظے  
صادر شدہ است کہ ظاہر ش مطابقت بہ علوم شرعیہ نہ  
دارد آن را بہ اندک توجہ از ظاہر صرف نمودہ مطابق  
باید ساخت و مسلمانے رمتہم نہ باید کرد اشاعت  
فاحشہ و تفضیح فاسق ہر گاہ در شریعت حرام و منکر  
باشد تفضیح مسلمانے بمجرداشتباہ چہ مناسب بود  
و شہر بشہر منادی کردن کدام تئیں باشد طریق  
مسلمانے و مہربانی آنست کہ کلمہ کہ ظاہر ش  
مخالف شرعیہ است اگر از شخصے صادر باید دید کہ  
قائل آن کیست اگر ملحد و زندیق بود رد آن باید کرد

و در اصلاح آن نباید کوشید و اگر قائل آن کلمہ مسلمان  
 بود ایمانی بخدا اور رسول داشته باشد در اصلاح سخن  
 او باید کوشید و محل صحیح از برائے آن پیدا باید نمود  
 یا از ان قائل حل آن باید طلبید و اگر در حل آن عاجز  
 آید نصیحتش باید کرد و امر معروف و نہی منکر بر فق  
 اولیٰ ست کہ بہ اجابت نزدیک است و اگر مقصود  
 اجابت نہ باشد و تفضیح مطلوب بود امر دیگر است  
 اللہ تعالیٰ توفیق داہد.....“

اور اسی مکتوب کے اندر ایک تمبیہ بھی ہے وہ اس طرح ہے۔

”سادہ لوحے ازیں عدم توسط کہ در طریق جذبہ  
 وغیرہا گفتہ شدہ است استغنائے از تبعیت خیر البشر  
 علیہ و علی آلہ الصلاۃ والسلام گمان نہ برد کہ آن کفر  
 والحاد و زندقہ است از شریعت حقہ او علیہ و علیٰ  
 الصلوٰۃ والسلام و بالا گذشتہ است کہ جذبہ برے توسط  
 سلوک و عبارت از ائیان شریعت است علی صاحبہا  
 الصلوٰۃ والتحیۃ ابتر و ناتمام است و نقیمت است کہ  
 بصورت نعمت بر آمد و حجت رابر صاحب جذبہ  
 ناتمام تمام کردہ۔“

اس مکتوب کو بالاستیعاب پڑھنے کے بعد حضرت شیخ محدث رحمۃ اللہ علیہ کا مکتوب (پروفیسر  
 نظامی صفحہ ۳۱۲ بعد) پڑھیے تو اندازہ ہو سکے گا کہ اس میں مضامین کے لحاظ سے خاصے اضافے ہیں  
 حضرت مجدد رحمۃ اللہ علیہ نے اپنے مکتوب میں سیر مرادی و سیر مریدی پر بحث کی ہے پھر محمدی المشراب  
 مالک کے متعلق ذکر ہے کہ وہ کمال متابعت بلکہ محض فضل سے ایسے مقامات عروج میں پہنچتا ہے  
 جہاں اسے حقیقت محمدی سے اتحاد خاص ہوتا ہے جذب کی وجہ سے توسط دور ہو جاتا ہے لیکن

ہندوؤں اور کافروں کو حضور انور صلی اللہ علیہ وسلم کی متابعت حاصل نہیں اس لیے انہیں سوائے جذب اور کچھ حاصل نہیں پھر یہ بھی بتایا ہے کہ واصل و موصول کے درمیان سے حیلولہ کیونکر دور ہو سکتا ہے افلاطون نے باوجود ریاضت کے خود کو انبیاء صلی اللہ علیہم وسلم کی بعثت سے مستغنی جانا اس لیے اس کی ریاضت بے کار گئی پھر یہ بھی بتایا ہے کہ جذب کے معاملے میں حضور انور صلی اللہ علیہ وسلم کے توسط و عدم توسط میں مشابہت قدر ہم کا بہت اختلاف ہے اور آخر میں یہ بھی لکھا ہے کہ جس قدر سکر زیادہ ہوگا سطح فاعل ہوگا وغیرہ بس اتنی باتیں جو اب میں کہی گئی ہیں اس لیے فتوے بھی لازمی امر ہیں لیکن فاضل محترم کو پھر جوش آیا ہے اور انہوں نے یہ بحث کی ہے کہ اخبار الاخیار کے مجتہدائے ایڈیشن کے آخر میں نامہ یامرتب نے اپنی طرف سے حضرت مجدد رحمۃ اللہ علیہ کا ذکر بڑھا دیا ہے (صحیح ہے) اور کہا ہے کہ آخر میں شیخ محدث رحمۃ اللہ علیہ نے حضرت مجدد رحمۃ اللہ علیہ کے متعلق اپنے خیالات سے رجوع کیا ہے مولانا ابوالکلام آزاد نے اپنے تذکرے میں یہی رائے ظاہر کی ہے اور پروفیسر خلیق احمد نظامی نے بھی رسالہ کا ذکر کرتے ہوئے اسی رائے کا اظہار کیا ہے ہمارا خیال یہ ہے کہ یہ حضرات رجوع کے معاملے میں بعض غلط فہمیوں میں مبتلا ہیں۔ محترم نے ان حضرات کو غلط فہمیوں کا شکار کہا ہے حالانکہ معاملہ برعکس نظر آتا ہے محترم نے یہ دلیل دی ہے کہ شیخ محدث رحمۃ اللہ علیہ کا وہ خط جو شیخ حسام الدین کے نام ہے وہ اس لیے مشتبہ ہے کہ وہ مجموعہ مکاتیب میں نہیں ہے (لیکن کیا وہ خط جو پروفیسر نظامی نے اپنی کتاب کے صفحہ ۳۱۲ پر نقل کیا ہے مجموعہ مکاتیب میں تھا؟) دوسری دلیل یہ پیش کی ہے کہ نظامی صاحب کے نقل کردہ خط میں زیادہ محبت و ارادت ہے لیکن مجتہدائے ایڈیشن والے صفائی یا رجوع والے خط میں کم ارادت ہے اور اس میں مجدد نہیں کہا بلکہ میاں احمد سرہندی سلمہ اللہ تعالیٰ (یعنی میاں میر رحمۃ اللہ علیہ کی طرح) ہی کہا ہے بس ان دلائل کی بنا پر فاضل محترم نے اس رجوع والے خط کو مشتبہ ہونے کا فیصلہ دے دیا ہے اور اس خط کی زبان یا سبک پر غور کرنے کی بالکل زحمت نہیں فرمائی ہمارا خیال ہے کہ رجوع یا صفائی یقیناً ہو چکی تھی اور ان جیسے بلند پایہ بزرگوں کی شان کا تقاضا بھی یہی تھا مجتہدائے ایڈیشن والے خط میں حضرت مجدد رحمۃ اللہ علیہ کے نام کے ساتھ سلمہ اللہ تعالیٰ کا دعائیہ فقرہ ظاہر کرتا ہے کہ یہ صفائی یا رجوع ان کی زندگی ہی میں (یعنی ۱۰۳۳ھ سے پہلے) ہو چکا تھا یہ جملہ حضرت محدث رحمۃ اللہ علیہ کے اعلیٰ ظرف کی شہادت دیتا ہے کہ درایں ایام صفائے فقیر

مخدمت میں شیخ احمد سلمہ اللہ تعالیٰ از حد متجاوز است واصلا  
 ہر وہ بشریت و غشاوہ جبلت بمیان نہ مانده ..... پھر فاضل محترم نے ایک اور  
 اضافہ فرمایا ہے کہ شیخ محدث رحمۃ اللہ علیہ نے اپنی کتاب ”مدارج محدث رحمۃ اللہ علیہ کی کتاب یقیناً ان کی بہت  
 بعد تکمیل کو پہنچی ہوگی اب ذرا اس رسالہ کے مضامین کا مطالعہ بھی کر لینا چاہئے جس کا ذکر ”مدارج  
 النبوة“ میں ہے اور جس کے متعلق فاضل محترم نے فرمایا ہے کہ وہ حضرت مجدد رحمۃ اللہ علیہ کے خلاف لکھا  
 گیا ہوگا۔

حالانکہ ایسا نہیں ہے دراصل وہ ”رسالہ فقر محمدی“ ہے اور اس میں بتایا گیا ہے کہ حضور  
 انور صلی اللہ علیہ وسلم کے فقر و درویشی کے زمرے میں کون لوگ آسکتے ہیں تجدید توبہ اور پانچوں وقتوں کی نماز  
 کا اہتمام بھی ہو اسی کے ذیل میں لکھا ہے کہ

”صلوة بر محمد مصطفیٰ بسیار گوئی و پیوند باطن را  
 بادے متصل وقوی داری تاوے در دل توجائے کند کہ  
 مشائخ در دل فقر او سریدان ایشان می بینی کہ چون  
 شیخے و پیرے کہ نزد وے مذکور گرد و چہ اضطراب  
 کند و در اہتزاز آید بجهت عظمتے زمنزلتے کہ شیخ  
 را در دل اوست پس بگردان تو پیغمبر خود را کہ محمد  
 رسول اللہ است صلی اللہ علیہ وسلم در دل خود ہمچنین تا صحبت  
 او تمامتر در گیرد و دن ترا سالک گرد و تمثال اور چشم  
 تو داہم بود۔“

آگے چل کر یوں آتا ہے:

چوں دلہا از شنیدن بدایات تنگی کند شنیدن نہایات  
 کہ جاپاقت داردومی گوید کہ واجب است بر ما کہ  
 بگیرم براحوال خود کہ مبتلا شدہ ایم امروز بطائفہ کہ  
 شغل ایشان اکل حرام است و کار ایشان بطالت

حلال نزد ایشان ہماں بود کہ بیابند و حرام ہما کہ نیابند، پھریوں بھی آتا ہے کہ ”این ترجمہ آن رسالہ است بعد از اختصار و حذف بعضے تفصیلات و تطویلات او و بعد از تامل نیک ظاہر شود کہ قصدش نفی طریقہ مشائخ در تربیت و تسلیک درویشان و توسل و تمسک طالبان و مریدان بذلیل ارادت ایشان نیست مقصودش ترغیب و تحریص بر طریقہ اطباع و اخذ بہ سنت و رعایت تقویٰ و تدین است و ترجیح و تقویت طریقہ سلف صالح کہ صحابہ رضی اللہ عنہم و تابعین باحسانند و اجتناب از بدعت و طرق مستحدثہ کہ مخالف اصل پیدا کردہ باشند و مذمت جماعتی کہ دین بدنیا فروشند و عمر عمل و اعتقاد تابع ہوائے نفس باشند و نفاق در دین دارند ..... کچھ اور آگے یوں آتا ہے کہ مقصودش تنبیہ است بر تمسک و تعلق بہ اصل اصول و اقتباس نور از آن منبع انوار و استغراق محبت و اہتمام بہ متابعت سنت ولے صلی اللہ علیہ وسلم تا بہ فروغ از اصل باز نہ ماند ..... نہ آنکہ اصلاً طلب آن نمایند و در تحصیل آن نہ کوشند و اہتمام بدان نہ ورزند بلکہ خیر آن نہ دارند و گاہے بود کہ بہ عکس آن روند و اصل را تابع و موافق فرع سازند و آن را بہ ایس تاویل نمایند و این روش یا جہل است یا الحاد اور اخیر میں شیخ علی

منتقی برہان پوری (م ۹۷۵).....“

کے اسی انداز کے مضمون پر رسالہ ختم کیا ہے۔

اب اسی قسم کے مضامین ”مدارج النبوة“ میں بھی ملاحظہ فرمائیے تاکہ معلوم ہو سکے کہ جس نے کی تطبیق کا ذکر بڑا بھاری مندر بنایا ہے (لیکن کفر والحاد کا قلع قمع تو ہو چکا تھا؟) نیز کفار اپنی دین کو کھلم کھلا بجالارہے ہیں اور مسلمان اکثر اسلامی احکام کو جاری کرنے میں عاجز ہیں ایکادھی دن ہندو اپنا کھانا ترک کر دیتے ہیں بڑی کوشش کرتے ہیں کہ اسلامی شہروں میں کوئی مسلمان دن روٹی نہ کھائے اور نہ بیچے اور وہ کفار ماہ مبارک رمضان میں بر ملا طعام پکاتے اور بیچتے ہیں اسلام کے مغلوب ہونے کے باعث کوئی روک نہیں سکتا ہائے افسوس بادشاہ وقت ہم میں سے پھر ہم فقیروں کا اس طرح خستہ و خراب حال ہو مکتوب نمبر ۱۳۸ دفتر دوم میں نگر کوٹ کے مسلمانوں ہندوؤں کے مظالم کا ذکر ہے دیکھئے حضرت مجدد رحمۃ اللہ علیہ اپنے زمانے کے کفار کی جسارت کا ذکر کر رہے ہیں کہ وہ لوگ مقبروں اور مسجدوں کو منہدم کر کے ان کی جگہ مندر بنا رہے ہیں اور ایکادھی میں مسلمانوں کو کھانا کھانے اور بیچنے نہیں دیتے اور خود رمضان میں کھلم کھلا کھانا کھاتے اور فروخت کرتے ہیں اور مسلمانوں کا کشت و خون ہو رہا ہے یہ جہانگیر کے زمانے کے حالات ہیں اور فاضل محترم کا ارشاد تو یہ تھا کہ کفر والحاد کا خاتمہ اکبر کے ساتھ ہی ہو گیا تھا (یہ اور بات ہے کہ ایسا کفر والحاد پوری جسارت اور غلبے کے ساتھ قائم تھا) اکبر کے زمانے میں بھی مسلمانوں اور اسلام کی توہین و تذلیل کے واقعات بہت ملتے ہیں فاضل محترم بھی اپنی کتاب رود کوثر کے صفحہ ۹۶-۹۷ پر لکھ چکے ہیں کہ متھرا کے قاضی نے مسجد بنانے کے لیے مسالاجمع کیا ایک ہندو مالدار نے زبردستی وہ مسالا زمین لیا اور اسی سے مندر بنا لیا قاضی نے روکنا چاہا تو اس ہندو نے نہ صرف اسلام کو برا بھلا کہا بلکہ حضور انور صلی اللہ علیہ وسلم کی شان میں گستاخیاں کیں اسی طرح فاضل نے رود کوثر کے صفحہ ۱۰۱ پر پادریوں کا واقعہ بھی لکھا ہے کہ وہ لوگ بھی کھلم کھلا حضور انور صلی اللہ علیہ وسلم کی شان میں برے الفاظ استعمال کرتے ہیں لیکن اکبر و ابوالفضل وغیرہ اس وقت بھی مصلحت کا فلسفہ یاد کرنے میں مصروف تھے اس سے

بڑھ کر بے غیرتی اور کیا ہو سکتی ہے؟

حضرت مجدد رحمۃ اللہ علیہ اس قسم کی بے عزتی دیکھ کر کڑھتے تھے اور امراء کو بار بار لکھتے تھے (جو بقول مصنف کے ضمناً لکھتے تھے کیونکہ مکتوبات میں اور باتیں بھی ہوتی تھیں اور وہ نہیں ہونی چاہئیں) چنانچہ کانگرہ کے بت کی تذلیل کے لیے جو مکتوب (نمبر ۲۶۹ دفتر اول) انہوں نے شیخ

فرید کو لکھا تھا اس کو فاضل محترم نے (صفحہ ۲۷۳) خوب اچھالنے کی کوشش کی ہے اور آخر بیچارے کہنے پر مجبور ہو گئے ہیں کہ ملکی معاملات میں سیاسی مصلحتوں اور فیض عام کے اصولوں کو چھوڑ کر جو اور غصے کی پیروی کرنے سے جو زوال ہوا اور اس ملک میں اسلامی نظام درہم برہم ہو گیا اس کا ذمہ دار کون تھا؟ فاضل محترم کی یہ رائے ہے کہ حضور انور صلی اللہ علیہ وسلم کی شان میں اگر کفار گستاخی کریں اور اسلام کی توہین کریں تب بھی کوئی ہرج نہیں (خواہ قرآن پاک ایسی حالت میں واغلف علیہم کا بھی حکم دیتا ہے)۔

ورنہ دیکھ لو کہ جو دو سو سال کے بعد مغلیہ سلطنت کا زوال ہوا وہ سب حضرت مجدد رحمۃ اللہ علیہ کی وجہ سے ہوا یعنی ان کا اتنا اثر ہوا (حالانکہ فاضل یہ بھی فرما چکے ہیں کہ حضرت مجدد رحمۃ اللہ علیہ بار بار بلا وجہ مکتوبات لکھتے تھے اور اثر نہ ہوتا تھا بلکہ بغیر مکتوبات کے بھی مکتوبات الیہم کو دین کی خدمات کا احساس تھا) محترم کو کوئی خیال نہ رہا کہ دراصل وہ مصلحت ہی کا فلسفہ تھا جس نے کفار کی جسارت کو روز بروز تقویت پہنچائی اور مسلمان کو مجبور ہو کر پاکستان کا مطالبہ کرنا پڑا اور اب پھر ۷۷ سال سے مصلحت کا فلسفہ پڑھا جا رہا ہے قرآن پاک میں نہ معلوم کیوں اس قسم کی آیات نظر آتی ہیں:

- ① يَا أَيُّهَا النَّبِيُّ جَاهِدِ الْكُفَّارَ وَالْمُنَافِقِينَ وَاغْلُظْ عَلَيْهِمْ [سورة التوبة: ۷۳]
- ② وَإِنْ نَكَثُوا أَيْمَانَهُمْ مِنْ بَعْدِ عَهْدِهِمْ وَطَعَنُوا فِي دِينِكُمْ فَقَاتِلُوا أَئِمَّةَ الْكُفْرِ [سورة التوبة: ۱۲]
- ③ وَقَذَفَ فِي قُلُوبِهِمُ الرُّعْبَ يُخْرِبُونَ بُيُوتَهُمْ بِأَيْدِيهِمْ وَأَيْدِي الْمُؤْمِنِينَ - [سورة الحشر: ۲]
- ④ إِنَّ الَّذِينَ يُحَادُّونَ اللَّهَ وَرَسُولَهُ أُولَئِكَ فِي الْأَذَلِّينَ ○ كَتَبَ اللَّهُ لَأَغْلِبَنَّ أَنَا وَرُسُلِي ط إِنَّ اللَّهَ قَوِيٌّ عَزِيزٌ ○ [سورة المجادلة: ۱۹-۲۰]
- ⑤ مُحَمَّدٌ رَسُولُ اللَّهِ ط وَالَّذِينَ مَعَهُ أَشِدَّاءُ عَلَى الْكُفَّارِ [سورة الفتح: ۲۹]

طائف اور مکہ میں بت کیوں توڑے گئے اور مصلحت کا فلسفہ زیر غور کیوں نہیں رہا؟ مکی زندگی اور مدنی زندگی کی جو امتیازی خصوصیات ہیں ان پر غور فرمائیں تو پھر مصلحت کے صحیح فلسفے کی گتھیاں سلجھائی جاسکیں گی اور یہ بھی معلوم ہو سکے گا کہ باقوبہ رنگ میں جمال اور مجددیہ رنگ میں

کیوں تھا؟

یہاں تک فاضل محترم کے ان اعتراضات کے جوابات عرض کئے گئے تو زیادہ معذرت  
تھے لیکن ایسی تنقیص کے متعلق فرض کرنا ہے جو سراپا "شر" اور نہایت غیر سنجیدہ ہے فاضل محترم  
سین کی ایک جماعت تیار کر کے ان کی طرف سے حضرت مجدد رحمۃ اللہ علیہ کے مکتوبات کے متعلق  
لکھتے ہیں۔

معترضین سمجھتے ہیں کہ (حضرت مجدد رحمۃ اللہ علیہ کے) یہ بڑے بڑے دعوے جاہلوں کو  
نے کے لئے ہیں (پھر چالاکی سے یوں گہرا فٹانی ہوتی ہے) لیکن یہ لوگ نہیں سمجھتے کہ جس  
کے کی نیت اور دیانت داری پر شبہ کیا جاتا ہے وہ کس قدر بلند مرتبہ ہے اور جھوٹے دعوؤں اور  
کاری سے کتنا دور ہے۔ اسی چیز کو "تاکید الذم بما یشبہ المداح" کہا جاتا ہے پھر  
کے محترم نے یہ کرم فرمایا ہے نفسیات کا اصول ہے کہ جو دھن سر پر سوار ہو (مثلاً حضرت  
رحمۃ اللہ علیہ کی تنقیص کی دھن) تو وہی عالم خواب یا عالم انجذاب میں نظر آ جاتی ہے۔

اس اصول کے تحت ہر بزرگ بلکہ ہر نبی پر بھی افترا باندھا جاسکتا ہے پھر یہ بھی حکم لگایا  
یا ہے کیا انہوں نے مبتدیوں کے الجھانے کا سامان تو نہیں پیدا کر دیا؟ لیکن کیا مبتدیوں کے  
تھے وہ مکشوفات تھے جو وہ الجھ سکیں گے پھر مجددیت اور قومیت کے خلاف بھی کہا ہے کہ کیا اس  
میت کی قرآن و حدیث سے تائید ہوتی ہے؟ (کیا صوفی کی بھی ہوتی ہے؟ دراصل نام کی تائید  
م سے ہوا کرتی ہے) پھر حالی کے دو بند لکھ ڈالے ہیں۔

نبی کو جو چاہیں خدا کر دکھائیں

دراصل مجددیت کے متعلق محترم نے "زبدۃ المقامات" کی فصل پنجم ضرور پڑھی ہوگی  
من یہاں (ازراہ دورانہیٹی) اس کا حوالہ نہیں دیا اور جس حالی کے دو بند انہوں نے پیش کئے  
ہیں وہی حالی تو ان لوگوں پر معترض ہیں جو سرسید کو مجدد نہیں کہتے "حیات جاوید" میں حالی لکھتے ہیں  
سید کی نسبت یہ اعتراض اکثر سنا گیا ہے کہ مصلح یا مجدد مذہب ایسا شخص کیونکر ہو سکتا ہے جو علوم  
مروجہ اسلام میں متوسط درجے سے کم درجہ رکھتا ہے..... مصلح یا مجدد کو علوم مروجہ کی اتنی ضرورت نہیں

کہ حق بات کہنے میں لومۃ لائم سے نہ ڈرے کیونکہ وہ کوئی نئی بات نہیں کہتا بلکہ جو صدائیں حقیقتات میں موجود ہیں اور تقلید نے ان کی طرف سے آنکھوں پر پردے ڈال رکھے ہیں ان کا الاعلان ظاہر کرتا ہے۔

محترم نے نہایت بھی حضرت مجدد رحمۃ اللہ علیہ پر حملے کئے ہیں اور لکھتے ہیں کہ شاہ ولی اللہ صاحب نے ان چیزوں کی (یعنی حضرت مجدد رحمۃ اللہ علیہ کے کارناموں کی) جتنی اہمیت تھی وہ بتا دی ہے نہ زیادہ نہ کم لیکن محترم نے زیادہ اور کم سب کو بلائے طاق رکھ کر حضرت ولی اللہ محدث دہلوی رحمۃ اللہ علیہ کے تمام اعترافات (حضرت مجدد رحمۃ اللہ علیہ کے احسانات کے متعلق) صاف اڑا دیئے ہیں (کیونکہ مصلحت اسی میں تھی) لیکن الفرقان کے مجدد نمبر میں ایک مضمون کا عنوان ہے حضرت مجدد الف ثانی شاہ ولی اللہ دہلوی رحمۃ اللہ علیہ کی نظر میں وہ محترم کے لئے کافی ہوگا اسی نمبر میں شروع ہی میں مجددیت کی تعریف اور اہمیت بتائی گئی ہے اور اسی میں نواب صدیق حسن خان کا ”خراج عقیدت“ بھی ہے مکشوفات مجددیہ کے سلسلے میں نواب مرحوم لکھتے ہیں:

علو مرتبہ کشفہ نائے مجدد الف ثانی دریافت باید  
کرد کہ از سر چشمہ صحو سرزده و گاہے مخالف  
شرع نیفتا وہ بلکه بیشتر اشرع موید است و بعضے  
چنان است کہ شرع ازاں ساکت است و مرتبہ اور در  
اولیا مثل مرتبہ الوالعزم است در انبیاء.....

لیکن محترم کس طرح کا یقین کریں گے جب کہ مقصد کچھ اور ہے انہوں نے مجددیت کو مہدویت کے صف میں رکھا اور قومیت کو معتوب گردانا ہے دراصل یہ قومیت مقامات عروج سے متعلق ہے اور سلسلہ عالیہ نقشبندیہ جو حضرت خواجہ باقی باللہ رحمۃ اللہ علیہ کے زمانے تک لطائف سبعہ نفی اثبات تہلیل لسانی مراقبہ احدیت پھر مراقبات مشارب اور مراقبہ معیت تک محدود تھا وہ حضرت مجدد رحمۃ اللہ علیہ کی برکت سے ولایت کبریٰ مراقبات کمالات نبوت و رسالت والوالعزم مراقبہ حقیقت کعبہ حقیقت قرآن حقیقت صلوات معبودیت صرفہ اور لاتعین کے مقامات تک وابستہ ہو گیا ہے یہ

حضرت مجدد الف ثانی رحمۃ اللہ علیہ کے طفیل میں ان کے وابستگان تک پہنچی ہوئی ہیں اور ان کے لیے کسی نظریاتی بحث و تمحیص کا سوال ہی نہیں پیدا ہوتا میرا خیال ہے کہ ان چیزوں کا ذکر بھی اس میں نہیں ہونا چاہئے جو لوگ کچھ جاننا چاہتے ہیں تو بتانے والے بہت سے حضرات سے استفادہ کر لیتے ہیں اور یہ کوئی ڈھکی چھپی چیزیں نہیں ہیں محترم کی خدمت میں اس سے زیادہ عرض نہیں کیا جاسکتا بہر حال محترم کے ہم ممنون ہیں کہ انہوں نے یہ اعتراف کیا ہے کہ شرع کی ترویج و ریفقہ نقشبندیہ کی اشاعت، شریعت و طریقت کی تطبیق اور شیعیت کی مخالفت کے علاوہ حضرت مجدد رحمۃ اللہ علیہ نے جو ہم کام کیا ہے وہ اسلام کا احیاء تھا اس زمانے میں جبکہ عام علماء مشائخ نے ایک گوشے میں بیٹھ جانا ہی سلامتی کا راستہ سمجھ رکھا تھا آپ نے جہانگیر کے سامنے سجدہ نہ کر کے قید و بند کی سختیاں جھیلیں اور اپنی جرأت اور اتباع شرع سے مغلوں کے خلاف شرع احکام کا سدباب کیا آپ کی اس نیک مثال نے لوگوں کو جرأت دلائی جو دے بیٹھے تھے وہ پھر دلیر ہو گئے اور شرع کے احکام ایک بار پھر ہندوستان میں عام ہونے لگے۔

محترم سے یہ عرض ہے کہ ہماری زبان میں انہی اوصاف کو مجددیت اور قومیت سے تعبیر کیا جاتا اور یہ الفاظ و اصلاحات صرف وابستگان سلسلہ عالیہ تک محدود سمجھیں تو بھی کوئی ہرج نہیں محترم نے یہ بھی اعتراف کیا ہے کہ آج بھی آپ کے سلسلے کا فیض جاری ہے اور نقشبندیہ مجددیہ سلسلے کے لوگ اتباع شریعت اور ترویج سنت میں باقی تمام سلسلوں سے آگے ہیں الحمد للہ ایسا ہی ہے اور اللہ پاک سے تعلق اور کائنات کا مقصد بھی کچھ یہی معلوم ہوتا ہے کیونکہ قرآن پاک میں ہے

قل ان کتم تحبون اللہ فاتبعونی یحببکم اللہ حضرت مجدد رحمۃ اللہ علیہ کے یہ احسانات کم نہیں اور اس سے زیادہ کیا ہو سکتے ہیں؟

بہ ہر زمیں کہ نسیم زلف او بو زاید

ہنوز از سرآں بوئے عشق می آید

فاضل محترم کے اعتراضات اور ناچیز راء الحروف کے جوابات کے بعد بدایونی کی

باتیں صحیح معلوم ہونے لگتی ہیں اور اسے جو ایک ”شمس العلماء“ نے ملا کہہ کہہ کر حذف ملامت بنایا

تھا اس کی قلعی بھی کھل جاتی ہے آئیے اب اس ”ملا“ کی باتیں بھی دیکھ لیں جن کی تردید میں فاضل محترم کو بکثرت صفحات سیاہ کرنے کی زحمت اٹھانی پڑی اور راقم الحروف کو فاضل گرامی کے حوالوں سے کچھ ”حقیقتیں“ پیش کرنی پڑیں ملا صاحب نے اپنی تاریخ میں ۱۰۰۴ھ تک کے حالات درج کئے ہیں ان کا خیال ہے کہ اکبر طالب حق تھا لیکن غلط قسم کے علماء اور صوفیہ سے واسطہ رہا اس لئے اسے اسلام سے ضد پیدا ہو گئی تھی۔ گجرات کے صدر ابراہیم نے بادشاہ کو جو تحائف بھیجے تھے ان میں ابن عربی علیہ الرحمہ سے منسوب ایک جعلی عبارت بھی تھی جس کا مطلب یہ تھا کہ ”صاحب زماں“ کے پاس بہت سے عورتیں ہوں گی اور وہ ڈاڑھی منڈا ہوگا، کوئی خواجہ شیرازی تھے جو مکہ معظمہ سے ایک جعلی رسالہ ”مہدی“ کے ظہور سے متعلق لائے تھے۔ ایک شیعہ عالم شریف آملی نے تحت دین حق کے اعداد (۹۹۰ھ) سے اس پیش گوئی کی تصریح کی تھی۔ ملا مبارک ناگوری (پدر فیضی و ابوالفضل) اس سے پہلے ہی ایک محضر نامہ ۹۸۷ھ میں تیار کر چکے تھے جس میں اکبر کو درجہ اجتہاد پر فائز کیا گیا تھا اور فیضی نے فارسی اشعار میں خطبہ جمعہ تیار کیا تھا لیکن اکبر اس خطبے کو پڑھتے ہوئے لرز گیا تھا اور منبر سے اتر پڑا تھا۔ اکبر کو خلیفۃ الزمان قرار دیا تھا نماز روزہ اور شعائر اسلام کو ”تقلیدات“ اور ”عقل کے خلاف“ سمجھا گیا، اور اس عقل نے وہ جو ہر دکھائے کہ ابوالفضل کی نگرانی میں محل کے اندر عبادت کے لئے ایک آتش خانہ تیار ہوا، نصاریٰ کی طرح ناقوس صور اور ان کی تفریحیں اکبر کا وظیفہ تھیں۔ راجاؤں کی لڑکیوں کو تصرف میں لانے کی وجہ سے خود اس کے مزاج پر ان کو تصرف حاصل تھا، چنانچہ برہما، مہادیویشن، کشن مہامائی وغیرہ کی تعظیم کی جاتی۔ سورج کی عبادت دن میں چار مرتبہ کی جاتی سورج کے ایک ہزار ایک نام کی مالاچی جاتی قشقہ لگایا جاتا آگ پانی درخت اور تمام مظاہر قدرت، حتیٰ کہ گائے اور اس کے گوبر کی پوجا خود بادشاہ کرتا۔ خنزیر کو (معاذ اللہ) خدا کے حلول کا مظہر جانتا۔ گائے کا گوشت حرام اور خنزیر کا گوشت مباح قرار دیا۔ سود، شراب اور جو حلال سمجھا گیا اور شراب فروشوں کی نسل سے ایک عورت کے زیر اہتمام ایک سرکاری شراب خانہ کھولا گیا، ڈاڑھی کی درگت بنائی گی، اور درباریوں نے بڑے اہتمام سے ڈاڑھیاں منڈوائیں، جوان عورتوں کو منہ کھول کر چلنے کا حکم دیا گیا اور بدکاری کے اڈے قائم کئے گئے۔ ختنہ کرانے کی عمر بارہ سال کے بعد رکھی گئی، مردے کو پانی میں ڈالنے یا جلانے یا درخت سے

دینے کا حکم جاری کیا گیا۔ نیز قبلہ کی طرف مردے کے پاؤں کرنے کا حکم دیا گیا اور بادشاہ قبلہ کی طرف پاؤں کر کے سوتا تھا۔ خود کو سجدہ کراتا تھا، اسلام کی ضد پر خنزیر اور کتے کے ناپاک نے کا مسئلہ منسوخ کیا گیا اور شاہی محل کے نیچے یہ دونوں جانور زیارت کے لئے رکھے گئے کہ ان کو یقیناً بھی عبادت سمجھا گیا، تنازع پر یقین کیا گیا۔

عربی پڑھنا عیب سمجھا گیا۔ ابوالفضل کے سامنے اگر ائمہ مجتہدین کا قول پیش کیا جاتا تو کہتا تم فلاں حلوائی فلاں کفش دوز اور فلاں چرم ساز کا قول پیش کر سکتے ہو۔ صحابہ کرام رضی اللہ عنہم اور دیگر یاضمین کے قضیے کے متعلق بات ہوتی تو ایسے سخت الفاظ کہتے کہ بقول بدایونی، گوش از اجتماع آں ذکر باد۔ قرآن کو مخلوق وحی کو محال اور معراج و شق القمر کو غلط کہا گیا۔ احمد، محمد، مصطفیٰ صلی اللہ علیہ وسلم نام تبدیل کئے جانے لگے۔ ہندو مزاج مسلمان اب حضور انور صلی اللہ علیہ وسلم کی نبوت کے منکر ہو گئے اور عیسائی ملعونوں نے دجال کی صفت کو ہمارے آقا صلی اللہ علیہ وسلم کی ذات گرامی پر ڈھالنا شروع کیا لیکن اکبر کی پیشانی پر بل بھی نہیں پڑا۔ شاید تاریخ مسلمانان عالم کا یہ بہت بڑا سانحہ ہے پھر ابوالفضل کا ایک بھائی جو اس کا شاگرد تھا عبادات اسلامی کے خلاف لکھنے پر بہت مقبول اور مجمع ہوا۔ بعض شاعروں کی طرح فیضی بھی کتوں کی زبان اپنے منہ میں لیتا اور ان کے ساتھ کھانا کھاتا۔ غرور و تکبر اس کے مزاج میں اتنا تھا کہ صحابہ کرام رضی اللہ عنہم اور سلف صالحین رضی اللہ عنہم پر طعن اور دین کی توہین کرتا عین مستی اور جنابت کی حالت میں تفسیر ”سواطع الا الہام“ لکھتا تھا۔ چنانچہ نزع کے وقت وہ کتے کی طرح بھونکتا تھا۔ ان خباثوں کی وجہ سے ۵-۶ سال میں اسلام کا نام و نشان باقی نہ رہا تھا، اور ساری مسجدوں میں ہندوؤں کے فراش خانے اور چوکی خانے ہو گئے۔

ایسے حالات جیسا کہ ہم اوپر بحث کر چکے ہیں جہاں تکیر کے زمانے میں بھی پائے جاتے تھے حضرت مجدد الف ثانی رحمۃ اللہ علیہ نے یہ طریقہ اصلاح اختیار کیا کہ رفتہ رفتہ خان خاناں، صدر جہاں، خان اعظم، مہابت خاں، تربیت خاں، اسلام خاں، دریا خاں، سکندر خاں، مرتضیٰ خاں، وغیرہ امراء کو اپنے حلقہ عقیدت و ارادت میں داخل کر کے بادشاہ کی توجہ دین کی طرف مبذول کرانے کی کوشش کی بالآخر جہاں تکیر نہ صرف معتقد ہوا بلکہ اپنے بیٹے خرم (شاہ جہاں) کو حضرت علیہ الرحمہ کے سلسلے میں وابستہ کرایا سجدہ تعظیمی موقوف ہوا گائے کا ذبیحہ پھر شروع ہوا جو مسجدیں گرا دی گئی تھیں

دور باہ تعمیر ہوئیں اور جس قدر خلاف شرع قوانین رائج ہو گئے تھے وہ سب منسوخ ہوئے۔  
 مصوری جو عہدِ جہانگیری میں بام عروج پر پہنچی ہوئی تھی وہ فن تعمیر اور فن خطاطی کی طرف منتقل ہوئی  
 اور شجرۃ طییبہ کی اصل ثابت کی وجہ سے شاہ جہاں کے علاوہ اور نگزیب بھی حضرت علیہ الرحمہ کے  
 خاندان کا تربیت یافتہ ہوا اور اس کے عہد میں فقہ کی سب سے بڑی کتاب ”فتاویٰ عالمگیری“  
 مرتب ہوئی دربار میں علماء اور فضلاء کو جگہ ملی اور حضرت مجدد رحمۃ اللہ علیہ کے شاگردان سلسلہ میں حضرت  
 شاہ ولی اللہ دہلوی رحمۃ اللہ علیہ، حضرت مظہر جان جاناں رحمۃ اللہ علیہ، شاہ غلام علی رحمۃ اللہ علیہ، قاضی ثناء اللہ پانی پتی  
رحمۃ اللہ علیہ، مولانا خالد رومی رحمۃ اللہ علیہ، صاحب فتاویٰ شامی، عبدالغنی مجددی رحمۃ اللہ علیہ (جن کے شاگرد مولانا رشید  
 احمد گنگوہی رحمۃ اللہ علیہ، مولانا محمد قاسم ناتو توی رحمۃ اللہ علیہ، محمد مظہر سہارنپوری رحمۃ اللہ علیہ) اور بانیان مدرسہ ہائے  
 دیوبند و بریلی (علیہم الرحمہ والغفران) وغیرہ پیدا ہوئے پھر ان کے اسباط و اخلاف نے وہ  
 خدمات انجام دیں کہ آج بھی کسی مسلمان حکمران طبقے کی یہ مجال نہیں کہ وہ عہد اکبری کے فتنوں  
 کو دوبارہ رائج کر سکے، ہندوستان اور پاکستان کی دینی حالت سے متعلق اپنی تمام کمزوریوں کے  
 باوجود جتنے مسائل ۱۰۰۱ھ سے آج تک کھڑے ہوئے ہیں اور آئندہ بھی دوسرے ہزارہ کے اختتام  
 تک (اگر دنیا قائم رہی) کھڑے ہوں گے ان سب کا حل صراحۃً یا کنایۃً مکتوبات شریف میں  
 موجود ہے اس سے بڑھ کر آپ کے مجدد الف ثانی ہونے کا کیا ثبوت ہو سکتا ہے۔

اکبر ۹۹۴ھ سے ۱۰۰۷ھ تک لاہور میں رہا اس سے پہلے وہ آگرہ میں تھا حضرت مجدد الف  
 ثانی قدس سرہ (۹۷۱ھ - ۱۰۳۴ھ) قریب ۲۲،۲۰ سال کی عمر میں آگرہ تشریف لے گئے تھے وہیں  
 فیضی اپنی بے نقط تفسیر ”سواطع الالہام“ کی تیاری میں مصروف تھا اس کے لئے حضرت رحمۃ اللہ علیہ نے  
 برجستہ ایک بے نقط عبارت مرحمت فرمائی وہ تفسیر نظر ثانی کے بعد ۱۰۰۴ھ میں مکمل ہوئی ابوالفضل و  
 فیضی بلکہ ان کے باپ ملا مبارک کی وجہ سے دین اور پھر نبوت پر اعتراضات ۹۸۷ھ سے شروع  
 ہو چکے تھے اور بے دین مصنفین نے اپنی تصانیف سے نعت خارج کر دی تھی انہیں ایام میں  
 ابوالفضل نے حضرت مجدد الف ثانی رحمۃ اللہ علیہ کی موجودگی میں حضرت امام غزالی کو نامعقول کہا تھا اور  
 آپ بے تاب ہو گئے تھے علمائے حق کا انخلاء یا قتل ۹۹۰ھ سے شروع ہو گیا تھا۔ انہی فہمائے

ت کا ذکر حضرت مجدد رحمۃ اللہ علیہ کے رسالہ اثبات النبوة کے ابتدائی ۲-۳ صفحات میں آتا ہے اور الفضل سے نبوت کے سلسلے میں بحث کی وجہ سے اس کا ذکر بار بار اس رسالے میں ہے آئیے اس رسالے کے ابتدائی صفحات کا مطالعہ کر لیں۔

اس رسالے میں ایک مقدمہ ہے جس میں ایک بحث نبوت کے معنی کی تحقیق میں ہے اور دوسری بحث معجزہ پر ہے پہلا مقالہ شروع ہوتا ہے جس میں بعثت اور نبوت کی حقیقت اور اہمیت جان کی گئی ہے پھر خاتم الانبیاء صلی اللہ علیہ وسلم کی نبوت کے اثبات پر بحث کی گئی اس طرح کم و بیش جزو پورے ہو جاتے ہیں۔

پھر دوسرا مقالہ فلاسفہ کی مذمت میں ہے لیکن کنڈیاں شریف دہلی، ٹنڈوسہ میں داد کے نسخوں میں جو دستیاب ہو سکے ہیں یہ مقالہ ان میں موجود نہیں اور امام عزالی کے انداز رسالہ علم الکلام سے متعلق یہ کہ انداز قدیم ہے ہونا بھی چاہئے کیونکہ قریب قریب چار سو سال پہلے کے اصول کلام ہیں تاہم فن کے لحاظ سے یہ رسالہ بہت پیش قیمت ہے اور جگہ جگہ ابوالفضل سے بحث کا ذکر ہے اس لیے اس کی تاریخی اہمیت بھی بہت بڑھ جاتی ہے۔

مودودی فکر اور ان کے پیروکاروں کے نزدیک حضرت امام مجدد الف ثانی قدس سرہ کمال مجدد نہ تھے اور نہ ہی ان کا فیض ہزار سال کے لئے ہے مودودی فکر اصل میں غیر مقلدیت کا نام ہے مودودی صاحب تصوف کو ایون کا نام دیتے ہیں جو شخص اصحاب کرم رضی اللہ عنہم پر تنقید کرے نیز انبیاء کرام کے بھی نقص نکالے، کیا اس شخص کا فکر سلامتی پر ہے؟ خود مودودی صاحب اور اس کی جماعت کو جب تصوف کی ابجد کا بھی پتہ نہیں ہے اور جب یہ لوگ عبادات کی چاشنی سے ہی واقف نہیں ہیں تو ان کو اس پر بات کرنے کا حق بھی نہیں تصوف اصل میں فکر محمدی صلی اللہ علیہ وسلم کا نام ہے جس کا اکابرین امت نے باقاعدہ ایک نصاب تزکیہ نفس کے لئے بنایا ہے جو بغیر کسی باطنی راہبر و راہنما کے طے نہیں کیا جاسکتا قدم قدم پر مرشد کی اشد ضرورت ہوتی ہے تب کہیں منزل نصیب ہوتی ہے بے شک بڑے بڑے اکابرین امت صاحب کمال و علم ہوئے ہیں اور ہوتے رہیں گے لیکن اللہ تعالیٰ نے جتنا باطنی علم اور روحانی کمالات حضرت شیخ مجدد قدس سرہ کو عطا فرمائے ہیں اور کسی کو نصیب نہیں ہو سکتا سوائے حضرت امام مہدی موعودؑ نیز کتابوں سے منتخب کر کے اصول و ضابطہ سے کوئی

مجدد نہیں بن جاتا یہ باطنی منصب اللہ تعالیٰ اپنے اسی بندے خاص کو عطا کرتا ہے جو باطنی تزکیہ میں کمال حاصل کرتا ہے جو حب جاہ اور حسد کے مرض سے اپنے قلب کو مرشد کی راہنمائی میں صاف کر چکا ہوتا ہے امام ربانی حضرت شیخ احمد سرہندی رحمۃ اللہ علیہ اس ہزار سال کے کامل و اکمل و جامع مجدد ہیں ان کا فیض جاری ہے اور انشاء اللہ تعالیٰ جاری ہی رہے گا تا وقت حضرت امام مہدی عجیبت اللہ علیہ تشریف نہیں لے آتے۔

مجددی حضرات کسی غلط فہمی اور مبالغہ آمیز خیالات میں مبتلا نہیں ہیں نہ ہی حضرات مجددیہ کسی شخص کو دین و اسلام کی مزید کدو کاوش سے روکتے ہیں بلکہ خود مجددی حضرات ہر وقت حضرت شیخ مجدد الف ثانی قدس سرہ کی تعلیمات کی روشنی میں عملی طور پر کوشاں رہتے ہیں جو لوگ مکتوبات حضرت امام ربانی مجدد الف ثانی قدس سرہ کو ہی نہ سمجھ پائیں وہ کیا کسی کی راہبری کر سکتے ہیں۔

حضرت قیوم زماں امام ربانی مجدد الف ثانی قدس سرہ کی ساری زندگی قرآن و سنت پر عمل کرتے ہوئے بسر ہوئی ہے خلوت و جلوت میں یکسانیت پائی جاتی ہے آپ کے اپنے زمانے میں بڑے بڑے علماء اسلام نے آپ کی عظمت کا اعتراف کیا اور آپ کے سامنے دوزانو ہوئے نیز سلسلہ مجددیہ میں داخل ہو کر اپنی خوش نصیبی پر فخر کیا حضرت شاہ ولی اللہ محدث دہلوی رحمۃ اللہ علیہ بہت بڑے مشائخ میں سے ہوئے ہیں، اگرچہ وہ اپنے علم و عمل میں مجتہد زمانہ تھے میرے شیخ حضرت خواجہ خان محمد صاحب رحمۃ اللہ علیہ کندیا شریف ضلع میانوالی فرماتے تھے حضرت شاہ ولی اللہ محدث دہلی رحمۃ اللہ علیہ حضرت مرزا مظہر جان جاناں قدس سرہ کے پاس مکتوبات کی عبارات سمجھنے کے لئے آتے تھے جب شاہ صاحب واپس جاتے تھے تو حضرت مرزا صاحب قدس سرہ فرماتے تھے کہ ابھی شاہ صاحب کو مکتوب شریف کی سمجھ نہیں آئی جب شاہ ولی اللہ محدث دہلوی جیسا روشن دماغ اور روشن ضمیر اور بلند استعداد علم و عمل رکھنے والا بھی عبارات مکتوبات شریف امام ربانی مجدد الف ثانی قدس سرہ سمجھنے سے قاصر ہوں تو دوسرے کیسے سمجھ پائیں گے، پھر وہ لوگ جو باطنی دنیا سے ہی نا آشنا ہیں کیسے سمجھ جائیں گے، حضرت شاہ ولی اللہ صاحب رحمۃ اللہ علیہ بہت ہی بڑے ولی اللہ اور صاحب علم تھے اور وہ کشف والہام سے بھی آگاہی رکھتے تھے اور وہ بارگاہ نبوی صلی اللہ علیہ وسلم میں بھی مقبول و منظور تھے اس کے باوجود انہوں نے دعویٰ مجددیت نہیں فرمایا کیونکہ وہ جانتے تھے کہ یہ منصب صرف اور صرف

تعالیٰ کی عطا ہے کسی کے لکھنے سے مجدد نہیں بن جاتا۔

حضرت امام ربانی مجدد الف ثانی قدس سرہ نے ایک رسالہ ”ردروافض“ لکھا تھا حضرت شاہ ولی اللہ محدث دہلوی رحمۃ اللہ علیہ نے اس رسالہ کی شرح لکھی ہے اس شرح میں حضرت شاہ صاحب رحمۃ اللہ علیہ نے بڑے عقیدت مندانہ انداز میں حضرت امام ربانی کا تعارف بھی کرایا ہے اس رسالہ میں حضرت شاہ صاحب رحمۃ اللہ علیہ لکھتے ہیں:

لثمة الشيخ له مع ما اولاء الله في نفسه من الصفات الحميلة من الشهامة والنجابة وكثرة العلم وتوقد الذهن واستقامة العمل والغيرة في الله ورسوله والكرامات الجليلة والمقامات الجزيلة ايادي في رقاب اهل الهند ومن لم يشكر الناس لم يشكر الله ،

شہامت نجابت کثرت علم توقد ذہن استقامت عمل، اللہ ورسول کے بارے میں دینی غیرت کرامات جلیلہ اور مقامات کثیرہ وغیرہ صفات محمودہ کے علاوہ جو اس شیخ کے نفس قدسی صفت میں اللہ تعالیٰ نے رکھ دی ہیں اس کے بہت سے احسان اہل ہند کی گردنوں پر ہیں جن کا شکریہ ضروری ہے اس لئے کہ جو شخص کہ لوگوں کا شکر ادا نہ کرے اللہ تعالیٰ کا شکر گزار نہ ہوگا پھر شاہ صاحب نے احسانات شمار کرائے ہیں۔

① حضرت مجدد رحمۃ اللہ علیہ ہی نے اطراف ہند میں نقشبندی طریقہ کو پھیلایا اور خود آپ کے اور آپ کے اصحاب کے ذریعہ ایک خلق خدا مہذب ہو گئی۔

② صوفیوں اور فقہاء کے درمیان جو اختلاف اور فقہاء کے درمیان جو اختلاف تھا اس میں ایک مستقل فیصلہ کیا جس سے اختلاف مٹ گیا اور یہ اس لئے کہ خود شیخ فقیہ حنفی ماتریدی ہیں اس کے ساتھ طریقہ نقشبندیہ کے لب لباب اور خلاصہ کو بھی ملا لیا اور ان کی رسوم و عادات کو ترک کر دیا اور فریقین کے مقصود کا جامع باب کھول دیا اور توحید شہودی اور وجودی کے ایسے معنی بیان کئے جن پر کوئی اشکال وارد نہیں ہوتا اور نہ اس میں کسی قسم کا اجمال باقی رہتا ہے اور لوگوں پر ظاہر کر دیا کہ سالکوں کو جو یہ معلوم ہوتا ہے کہ تمام

اجزائے عالم میں واحد سرایت کئے ہوئے ہے یہ حقیقت سلوک کا شیخ اور سلوک کے مقدمات میں سے ایک مقدمہ ہے ان کے علاوہ اور بھی بہت سے متعلق اور مشکل باتوں کو حل کر دیا۔

③ امراء کو عقائد باطلہ سے منع کرتے تھے ان کو لکھا کرتے تھے کہ اپنی مجالس میں کسی روافضی یا ذمی کو نہ آنے دیں عبادات و صدقات کی ان کو ترغیب دیتے تھے اللہ تعالیٰ نے مجدد صاحب کے ذریعہ ان امراء حکام کو نفع پہنچایا اور ان حکام کے ذریعہ عام لوگوں کی اصلاح ہو گئی قاعدہ ہے لوگ اپنے بادشاہوں کے طریق پر ہوتے ہیں۔

④ جب روافض کی بدعت ظاہر ہوئی شیخ نے ان سے مناظرے کرنے شروع کر دیے اور ہمیشہ ان کو ساکت و صامت کر دیتے تھے تا ایں کہ ان کا فساد مٹ گیا۔

⑤ مسلمانوں میں سے وہ ضعیف الاعتقاد جن کی طبیعتیں کتب فلاسفہ کے مطالعہ یا ہندوؤں کی صحبت سے فاسد ہو چکی تھیں نئے نئے قول انہوں نے ایجاد کئے اور کہنے لگے کہ ہم کو نبی کی حاجت نہیں بندوں کو حرام و حلال کا مکلف کرنے میں کوئی فائدہ نہیں اعتماد کے قابل ملکات نہیں، اعمال نہیں وغیرہ ذلک شیخ نے اس کے متعلق رسالہ لکھا اور ان کا رد کیا اور مختلف مجلسوں میں ان لوگوں سے مناظرے مباحثے کئے حتیٰ کہ ان کے اس الحاد کے فتنے کو مٹا دیا۔

ان امور کی وجہ سے پھر تو شیخ کی یہ حالت ہو گئی کہ بجز مومن متقی کے اور کوئی ان سے محبت نہیں کرتا اور بجز فاجر شقی کے اور کوئی ان سے بغض و عداوت نہیں رکھتا تھا۔

### نواب صدیق حسن خاں صاحب کا خراج عقیدت

نواب صاحب مرحوم باوجود یہ کہ مسلک اہل حدیث ہیں اور اپنے مسلک میں بڑے راسخ اور اس کے پر جوش داعی اور حضرات امام ربانی رحمۃ اللہ علیہ ایک راسخ حنفی ہیں اور فقہ حنفی پر بڑا گہرا اعتماد و یقین رکھنے والے ایک صوفی لیکن نواب صاحب مرحوم نے حضرت امام ربانی کے بارہ میں عقیدت کے جن جذبات کا اظہار کیا ہے ان کا حق ہے کہ ان کو بھی اس کتاب کا جز بنا دیا جائے اپنی

ب "تکصار جنود الاحرار" میں حضرت امام ربانی مجدد الف ثانی رحمۃ اللہ علیہ کے متعلق نواب صاحب  
 لکھتے ہیں:

"عالم عارف کامل مکمل بود طریقہ نقشبندیہ را امام  
 عہدست و ہر اثنے صوفیہ در مسالک سلوک مجدد  
 مکتوباتش در سہ مجلدست دلیل واضح اندیر علو علم  
 و کمال تبحر اور اور معرفت و بلوغ غایت مقامات  
 ترجمہ شریفہ اور اسالہا ساختہ انداین موضع مختصر  
 ذکران ہمہ مظہر جان جانان در اصحاب طریقہ  
 او کفایت است از ہر اثنے دریافت قدر و منزلت و منے  
 رضی اللہ عنہ وبالجملہ امام اہلسنت بود در عہد خود  
 و طریقہ علیہ و منے رحمہ اللہ مبنی بر اتباع کتاب و سنت  
 در ظاہر و باطن و نہ پذیرفتن چیزے کہ مخالف این  
 ہر دو اصل محکم باشد داین مکتوبات اصول عظیمہ  
 است از ہر اثنے وصول بمنازل معرفت و قبول طالب  
 صادق و سالک راغب را در ہیچ وقت از اوقات از مطالعہ  
 آن بے نیازی حاصل نیست۔" (ص ۲۱۱-۲۱۲)

ایک اور جگہ دوسری کتاب میں شیخ کے حالات میں نواب صاحب مرحوم لکھتے ہیں۔  
 "علوم مرتبہ کشفائے مجدد الف ثانی دریافت باید  
 کرد کہ از سرچشمہ صحو سرزده و گاہے مخالف شرح  
 نیفتادہ بلکہ بیشتر اشع موید است و بعضے چنان  
 است کہ شرع ازان ساکت است و مرتبہ اور اور اولیاء  
 مثل مرتبہ الوالعزم است در انبیاء۔" ۱

ریاض المرآض ۱۲۱-۱۲۲

یعنی عالم عارف کامل، مکمل تھے اپنے زمانہ میں طریقہ نقشبندیہ کے امام تھے صوفیوں کے لئے سلوک کے راستوں میں مجدد، معرفت خداوندی اور مقامات کے انتہا پر پہنچنے میں جوان کو علم اور کمال تبحر حاصل تھا اس پر یہ مکتوبات شاہد اور دلیل ہیں اتباع سنت اور ترک بدعت پر حریص تھے شاہ ولی اللہ محدث دہلوی اور مرزا مظہر جان جاناں رحمۃ اللہ علیہ جیسے حضرات کا ان کے سلسلہ طریق میں داخل ہونا ان کی قدر و منزلت معلوم کرنے کے لئے کافی ہے خلاصہ یہ ہے کہ اپنے زمانہ میں اہل سنت والجماعت کے امام تھے ظاہر و باطن میں ان کا طریقہ عالیہ کتاب و سنت پر مبنی ہے اور جو چیز ان دونوں محکم اصول کے مخالف ہو وہ ان کے طریقہ میں مقبول نہیں معرفت و قبول کی منزلوں پر پہنچنے کے لئے یہ مکتوبات اصول عظیمہ ہیں طالب صادق اور سالک راغب کو کسی وقت مکتوبات کے مطالعہ سے بے نیازی حاصل نہیں۔

مجدد الف ثانی کشف کے مرتبہ بلند کو اس سے معلوم کرنا چاہئے کہ سب کشف چشمہ ہوش سے سرزد ہوئے اور کبھی کوئی کشف شریعت کے مخالف نہ ہوا بلکہ اکثر کی تو شریعت موند ہے اور بعض ایسے کشف ہیں کہ شریعت ان سے ساکت ہے اولیاء کرام میں ان کا مرتبہ ایسا ہے جیسے انبیاء علیہم السلام کی جماعت میں الوالعزم نبیوں کا مرتبہ۔

### قیوم زماں مجدد اعظم کے معمولات

حضرت امام ربانی مجدد الف ثانی شیخ احمد فاروقی حنفی قدس سرہ کے معمولات آپ کی زندگی ہی میں حضرت محمد صالح کولابی رحمۃ اللہ علیہ نے مرتب فرمائے تھے..... قلمی رسالہ "حضرت مولانا حافظ محمد ہاشم جان صاحب رحمۃ اللہ علیہ سے حاصل کر کے حضرت مولانا زوار حسین شاہ صاحب رحمۃ اللہ علیہ نے اپنی کتاب حضرت مجدد الف ثانی رحمۃ اللہ علیہ میں شائع فرمائے تھے اس سے لیکر تحریر کر رہے ہیں۔

بسم الله الرحمن الرحيم

الحمد لله رب العالمين والصلوة والسلام على سيد المرسلين واله الطاهرين اجمعين اما بعد واضح هو كه جب در گاہ عالیہ کے ایک آستانہ نشین نے حضرت حجة الاولیاء الصدیقین برهان الاتقیا المحبوبین

حضرت مجدد الف ثانی مرتب محمد اکرم چغتائی

اللہ الصفیاء والمسترشدین امام وقبلہ شیخ احمد فاروقی نقشبندی سلمہ  
 اللہ تعالیٰ وابقاہ الی یوم الدین کی خدمت میں عرض کیا کہ اگر حضور اجازت دے دیں تو  
 جناب کے دن رات کے وظائف شریفہ یا بعض احوال و اوضاع شریفہ کو تحریر کر لیا جائے تاکہ  
 نام طالبان طریقت اس کے برکات و فیوض سے بہرہ یاب و مستفید ہو سکیں حضرت موصوف نے  
 فرمایا کہ کیا ضرورت ہے جو عمل کہ مقبول اور پیروی کے لائق ہے وہ آنحضرت صلی اللہ علیہ وسلم کا عمل  
 مبارک ہے اس کے لئے حدیث شریف کی کتابوں کی طرف رجوع کرنا چاہئے اور وہاں سے  
 انتخاب کر لینا چاہئے پھر دوبارہ خدمت عالیہ میں عرض کیا گیا کہ آنجناب کا ہر عمل آنحضرت صلی اللہ علیہ وسلم  
 کے اس عمل کے مطابق ہے جو کہ معتبر کتابوں سے ثابت ہے پس اولیٰ و انسب یہ ہے کہ ہم آنجناب  
 کے مطابق عمل اختیار کریں تاکہ مستند عمل کے ساتھ موافقت کرنے والے ہو جائیں آپ نے  
 فرمایا اچھا تحریر کر لیں لیکن اچھی طرح خیال رکھیں کہ میرا جو عمل سنت کے مطابق ہو خواہ وہ قوی  
 ہو یا فعلی اس کو عمل میں لایا جائے اور جو ایسا نہ ہو اس کو موقوف رکھا جائے اس بنا پر اس درگاہ عالی  
 کا یہ کترین خاک نشین کہ جو اس لائق نہیں ہے کہ یہاں اس کا نام لیا جائے لیکن بھائیوں سے ان  
 اعمال کی توفیق کے وقت دعائے خیر کی التماس کے ساتھ اس امید پر اپنے نام کو درج کر رہا ہوں  
 کہ جو شخص ان معمولات پر عمل کرے محمد صالح کو لابی کو دعا و فاتحہ سے یاد و شاد کرے۔

### حضرت مجدد اعظم قدس سرہ کے دن رات کے معمولات

آپ ہمیشہ سفر ہو یا حضر موسم گرما ہو یا سرما نصف شب کے بعد بیدار ہوتے اور یہ دعا

پڑھتے تھے،

الحمد لله الذي احيانا بعد ما ماتنا واليه البعث والنشور

اور یہ آیت بھی پڑھتے تھے

اعوذ بالله من الشيطان الرجيم ، الحمد لله الذي خلق

السموات والارض وجعل الظلمات والنور ثم الذين

كفروا بربهم يعدلون هو الذي خلقكم من طين ثم قضى

اجلا واجل مسمى عنده ثم انتم تمثرون وهو الله في  
السموات وفي الارض يعلم سركم وجهركم ويعلم

ما تكسبون [سورة انعام آیت ۳ تا ۱]

### آپ کے آداب بیت الخلا

بعد ازاں بیت الخلا تشریف لے جاتے تو پہلے بائیں پاؤں رکھتے اس کے بعد داہنا اور نیچے دعا پڑھتے اللھم انی اعوذ بک من الخبث والخبائث جب بیٹھتے تو بائیں پاؤں پر زور رکھتے بعد فراغت بکلوخ طاق استنجا کرتے اس کے بعد پانی سے استنجا کرتے اور بیت الخلا سے باہر نکلنے وقت پہلے داہنا پاؤں نکالتے۔

### آپ کے آداب وضو

وضو کرنے کے لئے رو بہ قبلہ بیٹھتے اور بلا کسی کی مدد کے وضو کرتے اور آفتابہ (لوٹا) بائیں جانب رکھتے اور ابتداء ہاتھ دھونے میں یہ صفا پڑھتے:

بسم الله الرحمن الرحيم بسم الله العلي العظيم والحمد

لله على دين الاسلام الاسلام حق والكفر باطل

(پہلے داہنے ہاتھ پر پانی ڈالتے پھر بائیں پر بعد ازاں دونوں ہاتھ جمع کر کے دھوتے اور انگلیوں میں کف دست کی طرف سے خلال کرتے بوقت مضمضہ مسواک استعمال فرماتے پہلے داہنی طرف کے اوپر ٹے دانتوں پر پھر نیچے کے دانتوں پر بعد ازاں بائیں طرف کے اوپر کے دانتوں پر پھر نیچے کے دانتوں پر پھیرتے اس طرف تین دفعہ کرتے پھر زبان پر کرتے اگر تین دفعہ سے زیادہ کرتے تو عدد وتر (طاق) کی رعایت کرتے اور ہر وضو میں مسواک کا التزام رکھتے تھے مسواک استعمال فرمانے کے بعد اکثر خادم کے سپرد کرتے اور وہ اس کو اپنی پگڑی کے بیچ میں رکھ لیتا آپ کلی کے پانی کو دور ڈالتے تھے اور تین مرتبہ کرنے کی رعایت رکھتے تھے) بوقت مضمضہ یہ دعا پڑھتے تھے:

اللهم اعنى على ذكرك وعلى تلاوة القرآن وعلى

صلوة جيبك عليه الصلوة والسلام  
(اور تین دفعہ استمشاق (ناک میں پانی ڈالنا) بھی تازہ پانی سے جدا جدا کرتے

وقت استمشاق یہ دعا پڑھتے

اللهم ارحني رائحة الجنة وارض عني غير غضبان انت  
عني راض

اور ناک میں ڈالے ہوئے پانی کو جھاڑتے وقت یہ دعا پڑھتے،

اللهم انى اعوذ بك من روائح النار ومن سوء  
الدار بحرمة النبى المختار والابرار عليه و عليهم  
الصلوة والسلام

(اور اس کے بعد منہ مبارک پر کمال آہستگی و سہولت سے بالائے پیشانی سے پانی ڈالتے

اور داہنا ہاتھ داہنے رخسار پر اور بائیں ہاتھ بائیں رخسار پر گزارتے اور داہنے کو بائیں پر مقدم  
کرتے تاکہ ابتداء داہنے سے ہو) اور منہ دھوتے وقت یہ دعا پڑھتے

نوايت ان اتوضا لرفع الحدث ولا ستباحة الصلوة لله  
تعالى اللهم بيض وجهى بنورك يوم تبيض وجوه اولياء  
ك ولا تسود وجهى يوم تسود وجوه اعدائك اشهد ان  
لا اله الا الله وحده لا شريك له واشهد ان محمد عبده  
ورسوله

(اس کے بعد داہنے ہاتھوں کو کہنیوں تک تین مرتبہ دھوتے اور ہر مرتبہ اس پر ہاتھ

پھیرتے تاکہ قطرات ٹپکنے بند ہو جائیں اور اسی طرح سے بائیں ہاتھ کہنیوں تک دھوتے اور  
انگلیوں کی جانب سے پانی ڈالتے) داہنا ہاتھ دھوتے وقت یہ دعا پڑھتے:

اللهم اعطني كتابي بيمينى وحاسبى حسابا يسيرا  
واشهد ان لا اله الا الله وحده لا شريك له واشهد ان  
محمد عبده ورسوله اور بائیں ہاتھ دھوتے وقت یہ دعا

پڑھتے اللّٰہم انی اعوذ بک ان تعطینی کتابی بشمالی  
او من وراء ظہری ولا تحاسبنی حسابا عسیرا واشہد  
ان لا اله الا اللّٰہ وحدہ لا شریک لہ واشہدان محمدا  
عبدہ ورسولہ

(بعد ازاں داہنے چلو میں پانی لے کر بائیں کف دست اور انگلیوں پر ڈال کر اس طرح  
زمین پر ڈالتے کہ چھینٹیں نہ اڑیں اور تمام سر کا مسح کرتے اس طرح پر کہ وسط سر پر دونوں انگوٹھے  
اور اس کے پاس والی انگلی (انگشت شہادت) کے علاوہ باقی چھ انگلیاں وسط سر پر رکھ کر آگے سے  
پیچھے لے جاتے اور دونوں ہاتھوں کی ہتھیلیاں اطراف سر پر پیچھے سے آگے تک پھیرتے ہوئے  
لاتے) اور یہ دعا پڑھتے:

اللّٰہم غشنی برحمتک وانزل علی من برکاتک واطلنی  
تحت ظل عرشک یوم لا ینزل الا ظل عرشک

(اس کے بعد اسی تری سے کلنوں کے اندر کی طرف کا مسح انگشت سبابہ (شہادت کی  
انگلی) سے اور کانوں کی پشت (باہر کی طرف) کا مسح انگشت نر (انگوٹھا) سے کرتے اور دونوں  
کانوں کا مسح کرتے وقت یہ دعا پڑھتے:

اللّٰہم اجعلنی ممن یستمع القول فیتبع احسنہ اللّٰہم  
اسمعنی منادی الجنۃ مع الابرار

اور گردن کا مسح انگلیوں کی پشت کی تری سے کرتے اور یہ دعا پڑھتے:

اللّٰہم اعتق رقبتی ورقاب ابائی من النار واعذنی من  
السلاسل والاعلال واشہدان لا اله الا اللّٰہ وحدہ  
لا شریک لہ واشہدان محمدا عبده ورسوله علیہ الصلوٰۃ  
والسلام

پھر داہنا پاؤں دھوتے (تو تین مرتبہ ٹخنوں سے اوپر تک دھوتے اور ہر مرتبہ اس پر اس  
طرح ہاتھ پھیرتے کہ خشک کے قریب ہو جاتا) اور یہ دعا پڑھتے:

اللّٰهُمَّ ثَبِّتْ قَدَمِي وَقَدَمِ وَالِدِي عَلَى الصِّرَاطِ الْمُسْتَقِيمِ  
يَوْمَ تَثْبِيتُ مَعَ أَقْدَامِ الْمُؤْمِنِينَ يَوْمَ تَنْزِلُ الْأَقْدَامُ فِي النَّارِ بِهِ  
أَقْدَامِ الْمُؤْمِنِينَ أَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ  
وَأَشْهَدُ أَنَّ مُحَمَّدًا عَبْدُهُ وَرَسُولُهُ عَلَيْهِ الصَّلَاةُ وَالسَّلَامُ  
اور اسی طرح سے بائیں پاؤں دھوتے اور یہ دعا پڑھتے:

اللّٰهُمَّ إِنِّي أَعُوذُ بِكَ أَنْ تَنْزِلَ قَدَمِي وَقَدَمِ وَالِدِي عَنِ  
الصِّرَاطِ الْمُسْتَقِيمِ يَوْمَ تَنْزِلُ فِيهِ أَقْدَامُ الْمُنَافِقِينَ  
وَالْكَافِرِينَ فِي النَّارِ بِحَرَمَةِ النَّبِيِّ الْمُخْتَارِ أَشْهَدُ أَنْ لَا إِلَهَ  
إِلَّا اللَّهُ وَحْدَهُ لَا شَرِيكَ لَهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ  
عَلَيْهِ الصَّلَاةُ وَالسَّلَامُ

(اور پاؤں دھوتے وقت قدرے جنوب یا شمال کی طرف مڑ جاتے اور بائیں ہاتھ کی چھنگلیا سے  
پاؤں کی انگلیوں کے نیچے سے خلال کرتے اور دائیں پاؤں کی چھنگلیا سے شروع کر کے بائیں  
پاؤں کی چھنگلیا پر ختم کرتے)، اور وضو سے فارغ ہونے کے بعد (گوشہ چشم حق میں آسمان کی  
طرف متوجہ کر کے) یہ دعا پڑھتے:

(أَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَأَشْهَدُ أَنَّ  
مُحَمَّدًا عَبْدُهُ وَرَسُولُهُ سُبْحَانَكَ اللَّهُمَّ وَبِحَمْدِكَ لَا إِلَهَ إِلَّا  
أَنْتَ عَمِلْتُ سُوءًا أَوْ ظَلَمْتُ نَفْسِي اسْتَغْفِرُكَ وَأَتُوبُ  
إِلَيْكَ فَاعْفِرْ لِي وَتَبَّ عَلَى مَنْ عَلِيَ أَنْتَ أَنْتَ التَّوَابُ الرَّحِيمُ)  
اللّٰهُمَّ اجْعَلْنِي مِنَ التَّوَابِينَ وَاجْعَلْنِي مِنَ الْمُتَطَهِّرِينَ  
وَاجْعَلْنِي مِنَ عِبَادِكَ الصَّالِحِينَ وَاجْعَلْنِي مِنْ وَرَثَةِ جَنَّةِ  
النَّعِيمِ وَاجْعَلْنِي مِنَ الَّذِينَ لَا خَوْفَ عَلَيْهِمْ وَلَا هُمْ  
يَحْزَنُونَ وَاجْعَلْنِي عَبْدًا صَبُورًا شَكُورًا وَاجْعَلْنِي أَنْ  
أَذْكُرَكَ كَثِيرًا وَأَسْبِحُكَ بِكُرَّةٍ وَأَصِيلًا، أَعُوذُ بِاللَّهِ مِنْ

الشیطان الرجیم ، بسم اللہ الرحمن الرحیم انا انزلناہ  
تا آخر پھر یہ دعا پڑھتے:

اللہم اشفنی بشفائک وداونى بدوائک وعافنى من  
البلاء واعصمنى من الاھوال والامراض والواجاع  
(اور آپ اعضائے وضو کپڑے سے نہ پونچھتے)

### آپ کی نماز تہجد، وتر، اور مراقبہ

اس کے بعد لطیف و نفیس لباس زیب تن فرماتے اور پورے تجمل و وقار کے ساتھ نماز کی  
طرف متوجہ ہوتے اور دو رکعت خفیف ادا فرماتے اور پہلی رکعت میں سورہ فاتحہ کے بعد یہ آیت  
پڑھتے:

وَالَّذِينَ إِذَا فَعَلُوا فَاحِشَةً أَوْ ظَلَمُوا أَنْفُسَهُمْ ذَكَرُوا اللَّهَ  
فَاسْتَغْفَرُوا لِذُنُوبِهِمْ وَمَنْ يَغْفِرُ اللَّهُ لَهُ إِلَّا اللَّهُ وَلَمْ  
يُصِرُّوا عَلَىٰ مَا فَعَلُوا وَهُمْ يَعْلَمُونَ أُولَٰئِكَ جَزَاءُ وَهُمْ  
مَغْفِرَةٌ مِّن رَّبِّهِمْ وَجَنَّتٌ تَجْرِي مِن تَحْتِهَا الْأَنْهَارُ  
خَالِدِينَ فِيهَا وَنِعْمَ أَجْرُ الْعَمِلِينَ [المران: ۱۳۵، ۱۳۶]

(اور دوسری رکعت میں بعد فاتحہ یہ آیت پڑھتے)

وَلَوْ أَنَّهُمْ إِذ ظَلَمُوا أَنْفُسَهُمْ جَاءُوكَ فَاسْتَغْفَرُوا اللَّهَ  
وَاسْتَغْفَرَ لَهُمُ الرَّسُولُ لَوَجَدُوا اللَّهَ تَوَّابًا رَّحِيمًا  
[النساء: ۶۴]

وَمَنْ يَعْمَلْ سُوءًا أَوْ يَظْلِمْ نَفْسَهُ ثُمَّ يَسْتَغْفِرِ اللَّهَ يَجِدِ

اللَّهَ غَفُورًا رَّحِيمًا [النساء: ۱۱۰]

باقی نماز تہجد کو بطول قراءت ادا فرماتے لیکن ہر بعد کے دوگانہ کی قراءت پہلے دوگانہ  
سے کم ادا کرتے آپ اکثر اوقات نماز تہجد بارہ رکعت پڑھتے کبھی دس اور کبھی آٹھ

فرماتے (اکثر ان میں قرآن مجید کے دو تین سید پارے پڑھتے تھے کبھی کبھی حالتِ محویت نصف شب سے صبح تک ایک ہی رکعت میں گزار دیتے اور جب خادم عرض کرتا کہ صبح نے والی ہے تب دوسری رکعت تخفیف قراءت کے ساتھ ادا فرما کر سلام پھیر دیتے) اکثر نماز میں سورہ یسین پڑھتے اور فرماتے کہ اس کی قراءت میں بہت زیادہ نفع ہے اور بے شمار نیک و ثمرات پائے گئے ہیں کبھی نماز تہجد میں سورہ آحم السجدة سورہ ملک سورہ مزمل سورہ واقعة اور چہار قل بھی پڑھتے تھے بعد ازاں اگر اول شب میں وتر نہ پڑھنے ہوتے تو پندرہ رکعت وتر پڑھتے اور فاتحہ کے بعد پہلی رکعت میں سورہ سبح اسم اور دوسری میں قل بیہا اور تیسری میں قل هو اللہ پڑھتے تیسری رکعت میں قل هو اللہ کے بعد قنوت حنفی کے ساتھ شافی ضم کرتے جیسا کہ حنفیوں کی کتاب میں موجود ہے اور وہ قنوت یہ ہے:

اللہم اهدنا فی من ہدیت و عافنا فی من عافیت  
و تولنا فیمن تولیت و بارک لنا فیما اعطیت و قنا فی  
شما قضیت انک تقضی و لا یقضی علیک انہ لا یذل  
من والیت و لا یعز من عادیت تبارکت ربنا و تعالیت  
نستغفرک و نتوب الیک و صلی اللہ علی النبی۔

گروتر اول شب میں پڑھ لیتے تو نماز تہجد کے بعد وتر نہ پڑھتے کیونکہ ایک رات میں دو دفعہ وتر پڑھنا مشروع نہیں ہے پھر سورہ آل عمران کا آخری رکوع پڑھتے یعنی ان فی خلق السموات..... الخ بعد ازاں ستر مرتبہ استغفار پڑھتے اور کبھی کبھی آیت کریمہ رب انی اذنبت نفسی فاغفر لی ستر مرتبہ پڑھتے (بعد صبح تک مراقبہ کرتے یا کلمہ طیبہ پڑھتے یا قبل از نماز فجر موافق سنت سو جاتے تاکہ تہجد بین النوم واقع ہو)۔

### آپ کی نماز فجر

پھر صبح سے قبل بیدار ہوتے اور تازہ وضو فرما کر سنت فجر گھر پر پڑھتے ان میں فاتحہ کے بعد اکثر پہلی رکعت میں قل یا الکفرون اور دوسری میں قل هو اللہ پڑھتے تھے (سنت و فرض

کے درمیانی وقت میں تسبیح و تہلیل کرتے تھے یعنی سبحان اللہ وبحمدہ سبحان العظیم آہستہ آہستہ پڑھتے تھے بعد ازاں بجانب قبلہ داہنا ہاتھ داہنے رخسار کے نیچے رکھ کر لے جاتے لیکن آخر میں یہ اضطجاع (کروٹ پر لیٹنا) ترک کر دیا تھا) پھر مسجد تشریف لے جاتے مسجد میں داخل ہوتے وقت اعتکاف کی نیت اس طرح کرتے: نسویت ان اعتکف مادمت فی المسجد، اگر مکروہ وقت نہ ہوتا تو دو رکعت تحیۃ المسجد ادا کرتے ان کو کبھی ترک نہ کرتے پھر ازاں نماز فجر جماعت کثیر کے ساتھ اسفار (اجالے) میں ادا کرتے خود امامت فرماتے اور طویل مفصل پڑھتے بعد اداۓ فرض اسی جلسہ میں دس مرتبہ

لَا إِلَهَ إِلَّا اللَّهُ وَحْدَهُ لَا شَرِيكَ لَهُ لَهُ الْمُلْكُ وَلَهُ الْحَمْدُ

يَحْيَى وَيَمِيتُ بِيَدِهِ الْخَيْرُ وَهُوَ عَلَى كُلِّ شَيْءٍ قَدِيرٌ

اور سات مرتبہ

اللَّهُمَّ اجْرِنِي مِنَ النَّارِ

اس کے بعد یہ آیت کریمہ تلاوت فرماتے:

الْهَكْمُ إِلَهُ وَاحِدٌ لَا إِلَهَ إِلَّا هُوَ الرَّحْمَنُ الرَّحِيمُ

پھر رحم تنزیل الكتاب سے الیہ المصیر تک اور آیت الکرسی اور آیت کریمہ

فَسُبْحَانَ اللَّهِ حِينَ تُمْسُونَ وَحِينَ تُصْبِحُونَ

.....تخرجون

تک پڑھتے (پھر مقتدیوں کے دائیں یا بائیں جانب رجوع ہو کر دعا کے واسطے ہاتھ اٹھاتے بعد دعا دونوں ہاتھ چہرہ مبارک پر پھیرتے)۔

آپ کا حلقہ ذکر و توجہ

بعد ازاں آپ اپنے احباب کے ساتھ حلقہ ذکر و مراقبہ فرماتے شغل باطنی میں تابندی

آفتاب بقدر یک نیزہ مشغول رہتے (حلقہ میں کبھی کبھی حافظ صاحب سے قرآن شریف بھی

سننے)۔

## نماز اشراق و استخارہ

بعدہ دو یا چار رکعت نماز اشراق پڑھتے اول رکعت میں بعد فاتحہ آیت الکرسی و سورۃ  
بین تا نفتح فی الصور اور دوسری رکعت میں بقیہ سورۃ یسین آخر تک اور سورۃ  
الشمس پھر دو رکعت بہ نیت استخار پڑھتے کبھی اول رکعت میں قل یا ایہا الکفرون  
دوسری میں قل هو اللہ اور کبھی پہلی میں سبح اسم ، الم نشرح اور قل یا  
دوسری میں قل هو اللہ تین مرتبہ اور معوذتین ایک ایک بار پڑھتے اور سلام کے بعد استغفار  
اس طرح پڑھتے:

اللہم انت ربی لا الہ الا انت خلقتنی وانا عبدک وانا  
علیٰ عہدک ووعدک ما استطعت واعدتک من شر ما  
صنعت ابوء لک بنعمتک علی و ابوء بذنبی فاغفر لی فانہ  
لا یغفر الذنوب الا انت

اس کے بعد یہ دعاء استخارہ پڑھتے

اللہم انی استخیرک بعلمک واستقدرک بقدرتک  
واسئلك من فضلک العظیم فانک تقدر ولا اقدر وتعلم  
ولا اعلم انک انت علام الغیوب اللہم ان کنت تعلم ان  
ما ارید من ای عمل خیر لی فی دینی و دنیا ی و معاشی  
وعاقبۃ امری الیوم فاقدرہ لی ویسر لی ثم بارک لی فیہ  
اللہم ان کنت تعلم ان ما ارید من ای عمل شر لی فی  
دینی و دنیا ی و معاشی و عاقبۃ امری الیوم فاصرفہ عنی  
واصرفنی عنہ واقدر لی الخیر حیث کان ثم ارضنی بہ  
وصلی اللہ تعالیٰ علی خیر خلقہ محمد والہ و صحبہ  
وبارک وسلم

بوقت شب بھی نوافل ادا کر کے بعد یہی دعا استخارہ پڑھتے اور ایسوم بجائے اللیل پڑھتے چونکہ بعد نماز فجر مجلس سکوت (مراقبہ) فرماتے تھے اس لئے بعض دعوات یومیہ اشراق کے بعد پڑھتے وہ دعائیں یہ ہیں:

اصبحنا واصبح الملك لله سبحانه والحمد لله لا اله الا الله وحده لا شريك له له الملك وله الحمد وهو على كل شيء قدير اللهم انى اسئلك خیر ما فى هذا اليوم فتحه ونصره ونوره وبركته وهداه واعوذ بك من شر ما فى هذا اليوم وشر ما بعده اللهم ما اصبح لى من نعمة اولا احد من خلقك فمك وحدك لا شريك لك فلك الحمد ولك الشكر

اور تین مرتبہ

اعوذ بكلمات الله التامات من شر ما خلق

اور تین مرتبہ

بسم الله الذى لا يضر مع اسمه شيء فى الارض ولا فى السماء وهو السميع العليم،

اور سات مرتبہ

حسبى الله لا اله الا هو عليه توكلت وهو رب العرش العظيم

اور سات مرتبہ

رب اعوذ بك من همزات الشياطين واعوذ بك رب ان يحضرون

اور سات مرتبہ

اللهم نبهنى قبل ان ينبهنى الموت

سات مرتبہ

اللهم الهمنی رشدی واعذنی من شر نفسی

سات مرتبہ

ربنا لاترغ قلوبنا بعد اذھدیتنا وھب لنا من لدنک رحمة  
انک انت الوھاب

سات مرتبہ

یا مقلب القلوب ثبت قلوبنا علی طاعتک

سات مرتبہ

اللهم وفقنا لمرضاتک وثبتنا علی دینک وعلی طاعتک

سات مرتبہ

اللهم اغفر لی ولامة محمد صلی اللہ علیہ وسلم

سات مرتبہ

ب انی ظلمت نفسی فاغفر لی

سات مرتبہ

سبحان اللہ وبحمدہ

اور تینتیس (۳۳) بار

سبحان اللہ

اور تینتیس مرتبہ (۳۳)

الحمد للہ

تینتیس مرتبہ (۳۳) مرتبہ

اللہ اکبر

اور ایک مرتبہ

لا الہ الا اللہ وحده لا شریک له له الملك وله الحمد

بیدہ الخیر وهو علی کل شیء قدیر

اور ان میں سے بعض دعاؤں کو نماز ادا بین کے بعد بھی پڑھتے اور ان چاروں کلمات کو ہر فرض نماز کے بعد اعداد مذکورہ بالا کے موافق پڑھتے اور اگر اشراق کے بعد اور ادا بین مذکورہ کے پڑھنے کی فرصت نہ ملتی تو دن رات میں جس وقت فرصت میسر آتی ان اور ادا کو پڑھ لیتے تھے۔

### آپ کی خلوت اور صحبت

بعد ازاں خلوت میں تشریف لے جاتے اور بمقتضائے حال کبھی قرآن شریف پڑھتے اور کبھی کلمہ طیبہ کا تکرار کرتے اور گاہ گاہ طالبان خدا کو جدا جدا طلب کر کے احوال پرسی فرماتے اور ہر ایک کے حال کے موافق ارشاد فرماتے اور بسا اوقات ایسا ہوتا کہ ان کے اگلے پچھلے احوال تفصیل و شرح کے ساتھ خود بیان فرماتے اور مقامات و کیفیات سے آگاہ فرماتے اور کبھی خاص خاص اصحاب کو طلب فرما کر اسرار خاصہ و معارف مشکوفہ بیان فرماتے اور ان کے پوشیدہ رکھنے میں کوشش کرتے معارف بیان کرتے وقت محسوس ہوتا کہ گویا القاء و اعطاء حال کرتے ہیں بار بار ایسا اتفاق ہوا کہ جس وقت طالبان سلوک کوئی معرفت حضرت کی زبان سنتے بجز دسنے کے اس معرفت سے حضرت کی توجہ کے ساتھ متحقق ہو جاتے ہر ایک کو اس کے حال اور استعداد کے موافق ذکر و فکر تعلیم فرماتے اور سب کو علو ہمت و اتباع سنت و دوام ذکر و حضور مراقبت اور اخفاء حال کی تاکید فرماتے اور تکرار کلمہ طیبہ لا الہ الا اللہ محمد رسول اللہ کی نہایت ترغیب دلاتے اور فرماتے کہ اس کلمہ معظم کے مقابلہ میں تمام عالم کی مثال ایسی ہے جیسے دریائے محیط کے مقابلہ میں قطرہ اور فرماتے کہ یہ کلمہ طیبہ جامع کمالات و ولایت و نبوت ہے اور فرماتے کہ فقیر کو معلوم ہوا ہے کہ اگر تمام جہان کو ایک مرتبہ کلمہ طیبہ کہنے پر بخشدیں اور بہشت میں بھیج دیں تو بھی گنجائش رکھتا ہے اور فرماتے کہ اس سے زیادہ کوئی آرزو دل میں نہیں ہے کہ ایک گوشہ تنہائی میں بیٹھ کر اس کلمہ کے تکرار سے متلذذ و محفوظ ہوں مگر کیا کیا جائے کہ یہ آرزو میسر نہیں اور مریدوں کو کتب فقہ کے مطالعہ کی تاکید فرماتے تاکہ معلوم ہو کہ کونسا مسئلہ مفتی بہ ہے اور کونسا مسنون و معمول بہا اور کونسا مسئلہ بدعت و مردود ہے حضرت کی احباب سے خاموشی کی صحبت ہوتی

حجاب پر اس قدر ہیبت و جلال غائب تھا کہ مجال انبساط و دم زدن نہ تھی اور حضرت کی تمکین درجہ کی تھی کہ واردت متنوعہ و متلونہ کے متواتر و بکثرت وارد ہونے کے باوجود ہرگز کبھی اثر ان ظاہر نہیں ہوا البتہ چشم پر آب ہو جاتی اور گاہ گاہ اثنائے بیان حقائق میں رخسارہ دیدہ کارنگ ان ہو جاتا اور رخسار سرخ و عرق آلود ہو جاتے۔

### پ کی نماز چاشت

بعدہ نماز صبح یعنی نماز چاشت کی آٹھ رکعت ادا کرتے اگرچہ وہ چار رکعت جو اول پڑھتے تھے داخل صبح تھیں پس حاصل یہ کہ نماز صبح بارہ رکعت پڑھتے تھے اور کبھی بسبب قلت وقت انہی چار رکعتوں پر جو کہ اول بہ نیت اشراق پڑھتے تھے اکتفا فرماتے اور کبھی اول کی دو ہی رکعت پر اور قرأت نماز چاشت میں بعد فاتحہ سبح اسم اور والشمس اور واللیل اور والضحیٰ اور چار قل پڑھتے تھے (اوائل حال میں نماز تہجد و نماز صبح و فی الزوال میں اکثر تکرار قرأت سورہ یسین فرماتے حتیٰ کہ کبھی کبھی اس سورہ مبارکہ کا دن رات میں (۸۰) (۸۰) مرتبہ پڑھنے کا اتفاق ہو جاتا آپ نماز صبح خلوت میں ادا فرماتے تھے)۔

### آپ کا طعام قیلولہ

بعدہ محل سراء میں تشریف لے جاتے اور کھانا تناول فرماتے اور کھاتے وقت فرزند ان اور درویشوں کو طعام تقسیم فرماتے اور اگر فرزند ان و درویشوں اور خادموں میں سے کوئی شخص اس وقت موجود نہ ہوتا تو اس کے حصہ کا کھانا رکھ چھوڑنے کے واسطے ہدایت فرماتے حضرت کہ گھر کا کھانا بہت لذیذ ہوتا تھا، کھانا کھاتے وقت حضرت داہنا زانو کھڑا کر لیتے اور بائیں بچھا لیتے اور کبھی غیر مجالس میں دیکھا جاتا کہ دونوں زانو کھڑا کر لیتے اور

بسم اللہ الذی لا یضر مع اسمہ شیء فی الارض ولا فی السماء وهو السميع العليم فاللہ خیر حافظا وهو ارحم الراحمین

اور سورہ لایلاف پڑھتے اور کھانا تناول فرمانے کے بعد اگر طعام نمکین ہوتا تو یہ دعا پڑھتے:

الحمد لله الذي اطعمني هذا الطعام الطيف المليح بغير  
حول ولا قوة

اگر طعام شیریں ہوتا تو ہذا الطعام الطيف الحلو فرماتے اور کبھی یہ دعا پڑھتے  
الحمد لله الذي اطعمنا وسقانا واشبعنا واروانا وجعلنا  
من المسلمين

اور اگر کسی کی دعوت نوش فرماتے یہ بھی پڑھتے:

اللهم اغفر لاكله ولباذله ولمن كان له شيء فيه وصلی

الله تعالى على خير خلقه محمد واله واصحابه وسلم

اگر صاحب طعام موجود ہوتا تو فرماتے جزا کم الله عنا خيرا اگر صاحب طعام  
موجود نہ ہوتا تو جزا ہم الله خيرا کہتے اور کبھی یہ دعا پڑھتے:

اللهم ارزقني ماتحب وترضی واجعلها عونا على ماتحب

( مگر کھانے کے بعد ہاتھ اٹھا کر فاتحہ نہ پڑھتے تھے جیسا کہ عام لوگوں میں رواج

ہے کیونکہ یہ فعل احادیث صحیحہ میں وارد نہیں ہے اور تین انگلیوں سے لقمہ لیتے اور اس نیت

سے تناول فرماتے کہ کھانا سنت ہے آپ کی غذا نہایت قلیل دو چباتی گیہوں کی ہوتی تھی

اور بکری کا گوشت اور مغز (بھیجا) بہت مرغوب تھا کباب بھی دسترخوان پر ہوتے تھے روزانہ

صرف ایک بار دوپہر سے کچھ پہلے کھانا تناول فرماتے اور وہ بہت قلیل اس کے باوجود

فرمایا کرتے کیا کیا جائے کہ بحکم اقتضائے آخر زمانہ بھوک میں آنحضرت صلی اللہ علیہ وسلم کا کمال

اتباع میسر نہیں ہوتا اور کھانا نہایت خشوع و خضوع سے تناول فرماتے اور اس امر کی مریدوں

کو بھی نہایت تاکید فرماتے اور آپ کے ارشادات میں سے ہے کہ عارف کو کوئی چیز ملکیت

سے بشریت کی طرف لانے والی کھانے سے زیادہ نہیں دوپہر کا کھانا کھانے کے بعد تھوڑی

دیر بطریق سنت قیلوہ فرماتے تھے اور آپ کا مؤذن ظہر کی اذان اول وقت میں کہا کرتا

تھا جیسے ہی اذان ہوتی بجز استماع اللہ اکبر آپ بے اختیار بعجلت اٹھ بیٹھتے اور تخت سے

زمین پر اتر آتے۔

## پ کی نماز ظہر

جس وقت آپ اذان سنتے اس کا جواب دیتے اور بوقت حیعلتین (حی علیٰ صلوٰۃ وحی علی الفلاح) لا حول ولا قوۃ الا باللہ، فرماتے اور فی الفور وضو کر کے مسجد میں تشریف لے جاتے پہلے دو رکعت تحیۃ المسجد پڑھتے بعد ازاں چار رکعت سنت زوال (سنت مؤکدہ) بطول قراءت ادا کرتے اور فرماتے کہ رسول خدا صلی اللہ علیہ وسلم نے زمان بعثت سے تا زمان رحلت سنت زوال (سنت مؤکدہ) ترک نہیں فرمائیں اور ان میں طوال مفصل (بڑی سورتیں) پڑھتے اور کبھی بمقتضائے عدم گنجائش قصار (چھوٹی سورتیں) پڑھتے پھر تکبیر اقامت کے بعد خود امامت فرماتے اور ظہر کے فرض ادا کرتے اور قراءت میں طوال مفصل سورتیں پڑھتے (نماز فرض سے فارغ ہونے کے بعد یہ دعا اللہم انت السلام ومنک السلام والیک یرجع السلام تبارکت ربنا وتعالیت یا ذالجلال والاکرام پڑھ کر کھڑے ہو جاتے) بعد ازاں دو رکعت سنت مؤکدہ پڑھتے اور پھر چار رکعت سنت زائد پڑھتے اس کے بعد ظہر کے بعد کی ماثورہ دعائیں پڑھتے۔

## آپ کا حلقہ ذکر و توجہ و تعلیم دین اور نماز عصر و ختم خواجگان رحمۃ اللہ علیہ

اس کے بعد لوگوں کی جانب متوجہ ہو کر بیٹھتے اور احباب کے ساتھ حلقہ کرتے حافظ صاحب قرآن شریف پڑھتے اور آپ سماعت فرماتے کبھی ایک جز اور کبھی نصف جز پڑھا جاتا اور حضرت مریدوں کو مراقبہ کراتے اور فارغ ہونے کے بعد دینی کتب کا درس فرماتے اور اگر حافظ موجود نہ ہوتا تو خود تلاوت قرآن مجید کرتے (اور جب مثلین کے بعد وقت عصر ہو جاتا تو) تجدید وضو کے بعد چار رکعت سنت عصر ادا کرتے اور یہ کبھی نہیں دیکھا گیا کہ آپ نے ان سنتوں کو ترک کیا ہو بعد ازاں خود امامت فرماتے اور اول وقت میں جماعت کثیرہ کے ساتھ فرض ادا کرتے اس کے بعد ادعیہ ماثورہ وقت عصر پڑھ کر احباب کے ساتھ پھر بیٹھتے اور ختم خواجگان پڑھتے اور حلقہ کراتے حافظ صاحب قرآن کریم پڑھتے۔ حضرت اور آپ کے احباب مراقب بیٹھتے اکثر اوقات خلوت میں درویشوں سے احوال دریافت فرماتے اور ہر ایک کی مناسبت کے مطابق اس کی

راہنمائی فرماتے (اور ان کی ترقی کے لئے ہمت فرماتے کبھی کچھ اور عمل صالح کرتے)۔

### آپ کی نماز مغرب اور صلوٰۃ اوابین

بعد ازاں اگر ابرو وغبار وغیرہ نہ ہوتا تو مغرب کی نماز غروب آفتاب کے بعد اول وقت میں ادا فرماتے اور فرض نماز ادا کرنے کے بعد اسی جلسہ میں دس مرتبہ

لا الہ الا اللہ وحده لا شریک له له الملك وله الحمد

یحی ویمیت بیدہ الخیر و هو علی کل شی قدیر

پڑھتے اور سات دفعہ

اللہم اجرنی من النار

پڑھتے بعد ازاں دو رکعت سنت اور چھ رکعت اور چھ یا چار رکعت نماز اوابین پڑھتے اور اکثر اوقات اس میں سورۃ واقعہ سورۃ اخلاص پڑھتے (اس کے بعد اس وقت کی ماثورہ دعائیں پڑھتے)۔

### آپ کی نماز عشاء و وتر

بیاض افق کے زوال کے بعد کہ امام اعظم رحمۃ اللہ علیہ کے نزدیک شفق اسی سے مراد ہے اور وہ عشاء کا متفق علیہ وقت ہے مسجد میں تشریف لاتے اول دو رکعت تحیۃ المسجد پڑھتے بعد ازاں چار رکعت یا دو رکعت سنت پڑھتے اور پھر فرض ادا فرماتے اور بغیر اس کے کہ ادعیہ پڑھیں صرف اللہم انت السلام مذکورہ پڑھ کر اٹھ جاتے اور دو رکعت سنت مؤکدہ پڑھتے بعد ازاں اکثر چار رکعت اور مستحب پڑھتے اور ان چار رکعت مستحب میں سورۃ الم سجدہ اور سورۃ تبارک و قل یا ایہا و قل هو اللہ پڑھتے اور کبھی ان چار رکعت میں چاروں قل والی سورتیں پڑھتے اور اگر ان چار رکعت میں سورۃ الم سجدہ اور سورۃ الملك نہ پڑھتے تو وتروں کے بعد ان دونوں سورتوں کو مع سورۃ الدخان پڑھتے تھے اور دو ستوں کو بھی اس وقت میں ان سورتوں کے پڑھنے کی ترغیب فرماتے بعد ازاں وتر پڑھتے اور وتروں کی پہلی رکعت میں اکثر سبح اسم ربک اور دوسری رکعت میں قل یا ایہا الکفرون اور تیسری رکعت میں سورۃ اخلاص پڑھتے تھے اور قنوت حنفی کے ساتھ قنوت شافعی کو بھی ملاتے یعنی دونوں کو پڑھتے اس کے بعد کبھی دو رکعت بیٹھ

پڑھتے اول رکعت میں اذا زلزلت الارض اور دوسری رکعت میں قل یا ایہا الکفرون پڑھتے اور آخر میں ان دو رکعت کو ترک کر دیا تھے شاذ و نادر ہی پڑھتے تھے اور ارشاد فرماتے تھے کہ اس میں فقہاء کا اختلاف ہے (اور نماز وتر کے بعد جو دو سجدے کرنے کا رواج ہے آپ ادا نہیں کرتے تھے اور فرماتے تھے کہ علماء نے اس کی کراہت پر فتویٰ دیا ہے اور وتر کی نماز کبھی اول شب میں ادا فرماتے اور کبھی نماز تہجد کے بعد اور جب اول شب میں وتر ادا فرماتے تو نماز تہجد کے بعد ان کا اعادہ نہ فرماتے جیسا کہ بعض لوگ کرتے ہیں اور فرماتے تھے کہ رسول اللہ صلی اللہ علیہ وسلم نے فرمایا ہے کہ ایک شب میں دو وتر نہیں ہیں نیز آپ فرمایا کرتے تھے کہ وتر اخیر میں ادا کرنے کی صورت میں جب نمازی سونے لگے اور اس کی نیت یہ ہو کہ وتر آخر شب میں ادا کرے گا تو اس کے وتر ادا کرنے تک کراماً کاتبین تمام شب اس کے اعمال نامہ میں حسنات لکھتے رہتے ہیں پس جہاں تک ممکن ہو وتر آخر شب میں ادا کرنا بہتر ہے اس کے باوجود یہ بھی فرماتے تھے اور تحریر بھی فرمایا ہے کہ وتر کی تعجیل و تاخیر میں آنحضرت صلی اللہ علیہ وسلم کی متابعت کے سوا اور کچھ مد نظر نہیں ہے اور کوئی فضیلت آنحضرت صلی اللہ علیہ وسلم کی متابعت کے برابر نہیں ہو سکتی اور آنحضرت صلی اللہ علیہ وسلم کبھی اول شب میں وتر پڑھتے تھے اور کبھی آخر شب میں اور یہ فقیر اپنی سعادت اسی میں جانتا ہے کہ کسی امر میں حضور صلی اللہ علیہ وسلم کے ساتھ تشبہ حاصل ہو جائے اگرچہ یہ تشبہ بحسب صورت ہی ہو۔

## استراحت

آپ نماز عشاء کے بعد جلدی بستر استراحت پر تشریف لیجاتے اور سونے سے قبل سورہ فاتحہ و آیۃ الکرسی و امن الرسول تا آخر اور آیۃ کریمہ ان ربکم اللہ الذی خلق السموات والارض تا من الحسنین اور آیت قل ادعوا للہ او ادعوا للرحمن الخ اور چہار قل پڑھتے اور جس وقت لیٹتے پہلوئے راست پر تکیہ کرتے اور داہنے ہاتھ کو داہنے رخسار مبارک کے نیچے رکھتے اور یہ دعا پڑھتے:

اللہم باسمک ربی وضعت جنبی وبک ارفعه ان  
امسکت نفسی فاغفر لها وان ارسلتها فاحفظها بما

تحفظ به عبادك الصالحين اللهم اني اسلمت نفسي اليك ووجهت وجهي اليك وفوضت امري اليك والجات ظهري اليك رغبة ورهبة اليك لا ملجأ ولا منجى منك الا اليك اللهم اني امنت بكتابك الذي انزلت وبرزوك الذي ارسلت اللهم اني احمذك بكل لسان واستعيذ بك من البلايا ولا حول ولا قوة الا بالله العلي العظيم، اعوذ بكلمت الله التامات من شر ما خلق..... تین مرتبہ اسی کلمہ کی تکرار فرماتے۔

پھر تینتیس مرتبہ سبحان اللہ اور تینتیس مرتبہ الحمد لله اور تینتیس مرتبہ اللہ اکبر اور ایک مرتبہ لا الہ الا اللہ وحده لا شریک له له الملك وله الحمد بيده الخير وهو حي لا يموت ابدًا ابدًا ذوالجلال والاکرام وهو على كل شیء قدير پڑھتے اور سو مرتبہ سبحان اللہ و بحمدہ پڑھتے اور نیز اس کلمہ کو روزانہ بلا ناغہ سو مرتبہ اور سو مرتبہ بعد تہجد بھی پڑھتے۔

### آپ کی نماز جمعہ و عیدین اور تراویح وغیرہ

آپ نماز جمعہ مسجد جامع میں جس طرح کہ علماء حنفیہ نے فرمایا ہے اسی طرح ادا کرتے اور بعد ادا کے فرض جمعہ سات مرتبہ سورہ فاتحہ، سات مرتبہ سورہ اخلاص اور سات مرتبہ معوذتین مع بسم اللہ پڑھتے اور بعد ادا کے نماز جمعہ صلوٰۃ ظہر احتیاط ادا فرماتے کہ کل شرائط جمعہ بقول بعض فقہاء اس وقت نہیں پائی جاتی تھیں اور اس طرح نیت کرتے نويت ان اصلى لله تبارك وتعالى اربع ركعات اخر فرض الظهر ادرکت وقتہ ولم ائودہ (یعنی میں نے چار رکعت آخر فرض ظہر کی جس کا وقت میں نے پایا اور اس وقت تک ادا نہ کیا تھا) اور جمعہ کے روز ظہر کی نماز جماعت سے ادا نہ فرماتے اگر کبھی کچھ بیماری وغیرہ ہوتی اور نماز ظہر کے لئے نہ جاسکتے تو منفرد نماز ظہر ادا فرماتے اور اسی طرح سے سفر میں بھی طریقہ جاری رکھتے حالانکہ آپ جماعت کے ساتھ نماز ادا کرنے پر بہت حریص تھے فرماتے تھے کہ ہم مجتہدین رحمۃ اللہ علیہم کے تابع ہیں

وں نے جس کام کا امر کیا ہے وہ کرنا چاہئے اور جس سے منع کیا ہے وہ نہیں کرنا چاہئے۔  
 آخر عشرہ رمضان میں مسجد میں اعتکاف کرتے اور عشرہ ذی الحجہ میں عزلت اختیار اور ان عشرات  
 میں طاعات واذکار و صیام کی طرف بہت راغب ہوتے اور درود شریف بکثرت پڑھتے خصوصاً  
 شب جمعہ روز جمعہ و شب دو شنبہ و روز دو شنبہ میں بکثرت درود شریف پڑھتے اور آخر زمانہ میں شب  
 جمعہ کو دوستوں کو جمع کر کے ہزار بار درود شریف پڑھتے اور اس کے بعد نہایت انکساری کے ساتھ  
 کچھ دیر مراقبہ کرتے اور ایسا معلوم ہوتا تھا کہ آپ اس پر مامور تھے اور آپ بلا ناغہ رسالہ صلوات  
 ماثورہ جو ایک جزو سے زیادہ ہے اور دلائل قادریہ جو حضرت غوث الاعظم قدس سرہ کا ترتیب دیا ہوا  
 رسالہ درود ہے کبھی بعد ظہر اور کبھی بعد عشاء پڑھا کرتے تھے۔

عیدین کے موقع پر عید گاہ تشریف لیجاتے اور اس روز کی جمعیت کو غنیمت سمجھتے  
 مسلمانوں کی جماعت کو وسیلہ بنا کر دعا کرتے تھے عید الاضحیٰ کے لئے جاتے ہوئے راستہ میں بلند  
 آواز سے تکبیریں کہتے اور کبھی کتاب مضمورات کے فتویٰ کی بنا پر پست آواز سے کہتے اور ذی الحجہ کے  
 اول عشرہ میں حاجیوں کے ساتھ تشبہ کی غرض سے بال و ناخن نہ کترواتے کیونکہ ایسا کرنا مستحب ہے  
 لیکن دیگر افعال جن کو اہل عرفات کے تشبہ کی غرض سے لوگ یہاں پر کرتے ہیں وہ افعال آپ نہیں  
 کرتے تھے اور مکروہ جانتے تھے البتہ بعض ادعیہ ماثورہ پڑھا کرتے تھے اور اس عشرہ ذی الحجہ میں  
 ہر روز نماز عشاء اور نماز فجر کی دوسری رکعت میں سورہ والفجر پڑھتے بلکہ اس ماہ کے آخر تک اسی طرح  
 اس پر عمل فرماتے ذکر جہر کو سوائے چند مواقع کے جائز نہ رکھتے۔

کسوف و خسوف و نماز تراویح کو سفر و حضر میں ترک نہ فرماتے اور پوزی و الجمعی کے ساتھ  
 ادا کرتے تھے رمضان المبارک میں نماز تراویح کی بیس رکعات جماعت سے بقراءت جہر ادا  
 کرتے اور اس ماہ مبارک میں تراویح کے اندر تین قرآن سے کم ختم نہ کرتے (اور ہر چہار رکعت  
 تراویح کے بعد تین مرتبہ:

سبحان ذی الملك والمکوت سبحان ذی العزة  
 والعظمة والہیبة والقدرة والكبریاء والجبروت سبحان  
 الملك الحی الذی لا ینام ولا یموت سبحان قدوس ربنا

و رب الملائكة والروح اللهم اجرنی من النار پڑھتے

اور ہر دو رکعت کے بعد یہ دعا پڑھتے، یا کریم المعروف یا قدیم الاحسن

احسن علینا باحسانک القدیم باللہ، اور ختم کل تراویح پر یہ دعا پڑھتے:

اللّٰهُمَّ اِنَّا نَسْئَلُكَ الرِّضْوَانَ وَالْجَنَّةَ وَتَعُوذُكَ مِنَ النَّارِ

اللّٰهُمَّ يَا خَالِقَ الْجَنَّةِ وَالنَّارِ بِرَحْمَتِكَ يَا عَزِيزَ يَا غَفَّارَ

يَا كَرِيمَ يَا سِتَّارَ يَا رَحِيمَ يَا بَارِ اجْرِنَا

يَا مُجِيرَ يَا مُجِيرَ يَا مُجِيرَ بِعِزَّتِكَ وَفَضْلِكَ رَبِّی اللّٰهُمَّ اِنَّا

عَفُو تَحِبُّ الْعَفْوَ فَاعْفُ عَنَّا يَا غَفُورَ يَا غَفُورَ اللّٰهُمَّ اِنَّا

نَسْئَلُكَ الْعَفْوَ وَالْعَافِيَةَ وَالْمَعَاوَةَ الدَّائِمَةَ فِي الدِّينِ

وَالدُّنْيَا وَالْآخِرَةِ

چونکہ خود حافظ قرآن تھے اسلئے دیگر ایام میں بعد ظہر ہمیشہ تلاوت فرماتے تھے اور

حلقاات میں استماع قرآن شریف ہمیشہ جاڑی تھا اور نماز وغیرہ میں اس طرح قراءت پڑھتے تھے

گویا الفاظ کے ضمن میں معنی ادا فرماتے جاتے ہیں اور سامعین کو بدیہی طور سے معلوم ہوتا تھا کہ

اسرار قرآنی اس مضرب سبحانی پر وارد ہو رہے ہیں بہت لوگ جو کہ مرید بھی نہ تھے کہتے کہ حضرت

قرآن کریم اس طرح پڑھتے ہیں گویا کہ الفاظ آپ کے دل سے نکل رہے ہیں حضرت مجدد الف

ثانی قدس سرہ آواز بنا بنا کر ہرگز نہ پڑھتے اور نماز تراویح میں اکثر سامعین کو غنودگی طاری ہو جاتی

تھی لیکن حضرت کو کبھی کچھ بھی نہ ہوتی تھی اور اسی طرح کھڑے کھڑے قرآن کریم سنتے رہتے

مولانا بدرالدین سرہندی رحمۃ اللہ علیہ نے لکھا ہے کہ ایک روز میں نے حضرت سے عرض کیا کہ کیا وجہ ہے

کہ آپ کو کبھی غنودگی نہیں ہوتی فرمایا شنوری دریائے اسرار قرآنی فرصت نہیں دیتی کہ پلک بھی

جھپکاؤں سفر میں منزل پر پہنچنے تک تلاوت قرآن فرماتے اور جس وقت آیت سجدہ آتی نی

الفور سواری سے اتر کر زمین پر سجدہ کرتے (روزہ افطار کرنے کیلئے اگر کھجور موجود ہوتی تو اس سے

ورنہ پانی سے روزہ افطار فرماتے اور افطار کے وقت یہ دعا پڑھتے:

اللّٰهُمَّ لَكَ صَمْتُ وَبِكَ اَمْنٌ وَعَلَيْكَ تَوَكَّلْتُ وَعَلَى

## رزقك افطرت

(افطار کے بعد یہ دعا پڑھتے)

الحمد لله الذي اعانني فصمت ورزقني فافطرت اللهم

ذهب الظماء وابتلت العروق وثبت الاجر ان شاء الله تعالى

یہ روزہ کی نیت اس طرح کرتے..... بصوم غدا من شهر رمضان فريضة نويت۔

## کیفیت نماز و دیگر مسائل

حضرت مجدد الف ثانی قدس سرہ بوقت تکبیر تحریمہ نماز ہر دو انگلیوں کو کان کی لوتک لے جاتے اور ہاتھوں کی انگلیوں کو بغیر اسکے کہ کھلی یا ملی ہوئی رکھیں متوجہ قبلہ رکھتے اور اللہ اکبر کہتے ہوئے ہاتھوں کو نیچے لاتے اور زیر ناف داہنا ہاتھ بائیں ہاتھ پر اس طرح سے رکھتے کہ داہنے ہاتھ کی خنصر (چھنگلیا) اور ابهام (انگوٹھا) سے حلقہ ہو جاتا اور تین انگلیاں کلانی پر لمبی لمبی رکھی جاتیں اور دونوں پاؤں کے درمیان چار انگشت کا فاصلہ ہوتا اور دونوں پاؤں پر برابر زور رکھتے ایک پاؤں پر زور دیکر دوسرے کو آرام نہ دیتے اور قیام کی حالت میں سجدہ کی جگہ پر نگاہ رکھتے اور نہایت تجوید و تعق معانی و اسرار قرآنی سے قراءت پڑھنے بعد ازاں تکبیر کہتے ہوئے رکوع میں جاتے اور قدموں پر نظر رکھتے اور سر پشت کے ساتھ برابر کرتے اور گھٹنوں کو انگلیاں کھول کر بقوت پکڑتے اور زانو ٹیڑھا نہ ہونے دیتے پھر قومہ بمقدار تسبیح کرتے اور بحالت انفراد سمع اللہ لمن حمدہ ربنا لك الحمد کہتے اور دونوں سجدوں کے درمیان بقدر تسبیح جلسہ کرتے اور سجدہ میں ناک کی نرمہ پر نگاہ رکھتے اور پیٹ کو زانو سے اور زانو کو بازو سے جدا رکھتے اور بوقت سجدہ تمام اعضا پر برابر زور دیتے اور تشہد میں دونوں پاؤں کی انگلیوں کو قبلہ کی جانب متوجہ رکھتے اور کنار (گود) پر نظر رکھتے اور حضرت کے تمام احباب نماز میں حضرت کی تقلید کرتے آپ تشہد میں انگشت شہادت نہ اٹھاتے تھے اور حالت انفراد میں تسبیحات رکوع و سجود پانچ یا سات بلکہ نو یا گیارہ مرتبہ پڑھتے اور کبھی تین مرتبہ پراقتصار فرماتے یعنی حسب موقع ادا فرماتے اور فرماتے تھے کہ شرم آتی ہے کہ قوت و استطاعت کے باوجود حالت انفراد میں اقل تسبیحات پراقتصار کیا جائے اور حالت

امامت میں اس قدر کہتے کہ مقتدی بفرغت تین مرتبہ کہہ سکیں نماز میں سنن و مندوبات و آداب پوری پوری رعایت کے برابر کوئی ریاضت و مجاہدہ نہیں ہے خصوصاً نماز فرض و واجب و سنن کو جو آداب کے ساتھ ادا کرنے کا حکم دیا گیا ہے اس طرح ادا کرنا بہت مشکل ہے اسی لئے اللہ تعالیٰ نے فرمایا ہے و انہا لکبیرۃ الا علی الخاشعین (نماز بہت مشکل ہے مگر اللہ سے ڈرنے والوں پر مشکل نہیں ہے لیکن نماز کے آداب میں سستی کرتے ہیں،) نیز آپ فرمایا کرتے تھے کہ بہت سے ریاضت کرنے والے اور پرہیزگار لوگوں کو دیکھا جاتا ہے کہ دوسری باتوں میں رعایت اور احتیاط کو مد نظر رکھتے، آپ دو گانہ نماز تحیۃ الوضوء اور تحیۃ المسجد کبھی ترک نہیں کرتے تھے اور سنن مؤکدہ کی طرح سنن زائدہ کی ادائیگی پر حریص تھے اور ان کو بھی سفر و حضر میں ادا کرتے تھے ترک نہ کرتے تھے اور سوائے تراویح و کسوف کے نماز نفل کو جماعت کے ساتھ ادا نہیں کرتے تھے بلکہ مکروہ جانتے اور منع فرماتے تھے جیسا کہ مکتوبات شریف میں بھی آپ نے تحریر فرمایا ہے نماز خسوف (چاند گہن کی نماز) منفرداً ادا فرماتے روز عاشورہ و شب برأت و شب قدر میں لوگ جماعت سے نوافل ادا کرتے ہیں آپ اس کو مبالغہ کے ساتھ منع فرماتے اور اس اجتماع کو خلاف شریعت و ممنوع جانتے تھے امام کے پیچھے سورۃ فاتحہ نہیں پڑھتے تھے اور اس فعل کو اچھا نہیں جانتے تھے ہر فاجر کے پیچھے نماز کو جائز جانتے اور پڑھ لیتے تھے ہر اہم کام کے لئے استخارہ کرتے خواہ وہ کلی ہو جزئی اور کبھی چند اہم کاموں کا ایک ہی استخارہ کرتے اور ان کاموں کو دعائے استخارہ میں ظاہر کرتے اور کبھی ہر مہم کے لئے الگ الگ استخارہ کرتے بلکہ ہر نفل و سنت نماز کے بعد دعائے استخارہ پڑھتے اور اس پر اکتفا فرماتے تھے اور اگر کبھی کوئی مہم پیش آتی اور کراہت وقت یا عدیم الفرستی کی وجہ سے نماز استخارہ پڑھنے کا وقت نہ ہوتا تو صرف دعائے استخارہ پر اکتفا فرماتے اور اگر کبھی اس مہم کے شروع میں استخارہ کرنا بھول جاتے تو درمیان میں یا اس کام کے آخر میں اس کی تلافی کرتے تھے اور اس تقصیر کا تدارک کرتے آنحضرت صلی اللہ علیہ وسلم سے جو فعل بھی صدور پذیر ہوا اور احادیث میں وارد ہے آپ اس کی متابعت پوری احتیاط کے ساتھ کرتے اور اگر ایک ہی وقت میں متعدد افعال مسنونہ جمع ہو جاتے اور سب کا بیک وقت عمل میں لانا ممکن نہ ہوتا تو خوب احتیاط برتتے اور افعال مسنونہ کے اعداد کی تعیین میں پوری پوری رعایت فرماتے بیماروں کی عیادت فرماتے اور جو شخص مرنے کے

ہوتا اس کے پاس تشریف لے جاتے اور جہاں تک ممکن ہوتا اس کے حال پر امداد کرتے اور کی زیارت کے لئے جاتے اور اموات کے لئے دعا و استغفار کرتے اور قبروں پر قرآن مجید میں کبھی توقف کرتے کہ بڑے بڑے فقہا اس کی کراہت کے قائل ہیں اور کبھی اس لحاظ سے امام محمد رحمۃ اللہ علیہ اس کے جواز کے قائل ہیں اور فتویٰ آپ کے قول پر ہے حضرت مجدد رحمۃ اللہ علیہ بھی فاتحہ و آیات قرآنی پڑھتے اور جب قبور کے پاس پہنچتے تو کہتے:

السلام علیکم یا اهل لا الہ الا اللہم اهل لا الہ الا اللہ  
اللہم اغفر لمن قال لا الہ الا اللہ محمد رسول اللہ انتم  
لنا سابقون وانا الیکم انشاء اللہ لاحقون

اور یہ بھی پڑھتے تھے اللہم انی اسئلك بحرمۃ محمد والہ وعلیہم  
الصلوۃ والتسلیمات ان لاتعذبہم اور مردوں کے حال پر خاص توجہ فرماتے اور جب  
اپنے والد ماجد کی قبر کی زیارت کے لئے تشریف لیجاتے اپنے روئے مبارک کے سامنے قبر مبارک  
پہناتھ ملتے اور قبروں کو بوسہ دینے اور ان کا طواف کرنے کو مستحسن نہیں جانتے تھے اور اموات سے  
استعانت چاہنے کو جائز فرماتے تھے کھانے کی دعوت قبول فرماتے سماع و رقص کو مکروہ جانتے  
اور ایسی مجلس میں جہاں سرود ہوتا حتی الامکان تشریف نہ لیجاتے اس وقت کے صوفیوں کے رقص  
سماع کے لئے جمع ہونے کو اچھا نہیں سمجھتے تھے بلکہ اس کا انکار کرتے اور لوگوں کو اس عمل سے نہایت  
بغضت کے ساتھ منع فرماتے تھے تمام حلال و حرام کے بارے میں جو کچھ علماء کے نزدیک مختار ہے اس  
عمل کرتے اور عالم کی رائے کو صوفیہ کے عمل و رائے پر مقدم رکھتے اور نجات کو مجتہدین دین کے  
حوال کے ساتھ وابستہ جانتے جس حال کو اہل شریعت جائز نہیں کہتے اس کو معتبر نہیں کہتے تھے  
اور اس حال سے بے اعتنائی فرماتے تھے سنن و اہل سنن کے خلاف بال برابر بھی تجاوز نہیں کرتے  
تھے اور جو کشف ان بزرگوں کی رائے کیخلاف ہوتا اس کو رد فرماتے تھے اور احوال کو ظاہر شریعت  
کے تابع رکھتے شریعت کو احوال کے تابع نہیں کرتے تھے فرماتے تھے چونکہ شریعت قطعی ہے اور وحی  
سے ثابت ہوئی ہے احوال ظنی ہیں اور کشف احوال سے پیدا ہوئے ہیں پس ظنی کو قطعی کے تابع  
رکھنا چاہئے اور قطعی کو ظنی کے تابع نہیں کرنا چاہئے علمائے اشاعرہ کی رائے پر علمائے ماتریدیہ کی

رائے کو مقدم رکھتے تھے کیونکہ صحیح کشف سے معلوم ہو چکا ہے کہ حق ماترید یہ کی جانب سے حضرات انا مؤمن حق کہتے ہیں اور استثناء سے منع کرتے ہیں (یعنی یہ کہنا جائز نہیں) (انامؤمن انشاء اللہ) اللہ تعالیٰ کی صفات واجبہ آٹھ جانتے اور تکوین کو صفات حقیقیہ میں کرتے ہیں خواص بشر کو خواص ملک سے افضل جانتے نبوت کو ولایت سے افضل کہتے اگرچہ وہ کی ولایت ہو صحو کو سکر پر ترجیح دیتے ولی عشرت (لوگوں کے ساتھ رہ کر زندگی گزارنے والے ولی کو ولی خلوت (تارک الدنیا ولی) سے بہتر جانتے تھے، ادنیٰ و اعلیٰ تمام اصحاب پیغمبر علیہ الصلوٰۃ والسلام کو تمام اولیائے امت پر ترجیح دیتے اولیس قرنی رحمۃ اللہ علیہم کا مرتبہ جو کہ تابعین میں بہتر ہیں اصحاب کرام رحمۃ اللہ علیہم کے مرتبہ سے کم جانتے غیر صحابی کا سونے کے پہاڑ جتنا صدقہ کرنا اصحاب کرام رحمۃ اللہ علیہم کے ایک مد جو خرچ کرنے کے برابر نہیں جانتے تھے اور حضرت خیر البشر صلی اللہ علیہ وسلم کی صحبت کا شرف سب شرفوں سے بڑھ کر کہتے تھے اور صحابہ کرام رحمۃ اللہ علیہم کے باہمی جھگڑوں اور لڑائیوں کو نیک نیتوں پر محمول کرتے تھے اور اجتہاد ورہائے کی رو سے جانتے تھے انسانی نفسانی دشمنیوں اور ہوئی و ہوس سے نہیں جانتے تھے کیونکہ یہ ان بلند شان بزرگوں کے حال کے مناسب نہیں ہے اور اپنے بعض مریدوں کو تکمیل و کمال کے درجہ تک پہنچنے سے پہلے تعلیم طریقت کی اجازت دیتے تھے اور اس کا راز یہ فرماتے تھے کہ مقصود یہ ہے کہ اس طرح کی ظلمت و گمراہی کے گرداب (بھنور) میں لوگوں کو حق سبحانہ و تعالیٰ کی جانب رہنمائی کرنا زیادہ بہتر معلوم ہوتا ہے نیز اس لئے کہ ان کو بھی ساتھی بہم پہنچانے چاہیں تاکہ یہاں سے جدائی کی وقت ان کے ساتھ مل کر (ذکر و مراقبہ میں) مشغول رہیں اور تمام مریدوں سے بارہا اظہار فرماتے کہ ایسا نہ ہو اس اجازت سے اپنے آپ کو کامل خیال کرنے لگو اور فرماتے تھے کہ ہمارے گذشتہ مشائخ کرام نے اس قسم کی اجازت کو جائز رکھا ہے حضرت خواجہ نقشبند قدس سرہ نے حضرت مولانا یعقوب چرخی رحمۃ اللہ علیہ کو فرمایا تھا کہ جو کچھ تم کو ہم سے پہنچا ہے وہ لوگوں کو پہنچاؤ حالانکہ مولانا (موصوف) کا کام حضرت خواجہ بزرگ قدس سرہ کی وفات کے بعد حضرت خواجہ علاؤ الدین عطار قدس سرہ کی خدمت میں تکمیل کو پہنچا اسی لئے نجات میں مولانا موصوف کو خواجہ علاؤ الدین عطار رحمۃ اللہ علیہ کے مریدوں میں دکھایا ہے اور مشائخ نقشبندیہ قدس اللہ تعالیٰ اسرارہم کے طریقہ کو مشائخ کے تمام طریقوں سے بہتر جانتے تھے اور اس

حالیہ نقشبندیہ کو اندراج النہایت فی البدایت کے تعلق کی بنا پر بعینہ اصحاب کرام رحمۃ اللہ علیہم یقینہ کہتے تھے اور اس سلسلہ کے متاخرین نے اپنے اکابر کے طریقہ کے برخلاف جو بدعتیں برلی ہیں ان کو پسند نہیں فرماتے تھے اور اچھا نہیں سمجھتے تھے شیخ محی الدین العربی قدس سرہ کو نیکی ساتھ یاد کرتے تھے شیخ موصوف کی نسبت اپنی محبت کا اظہار کرتے اور فرماتے تھے کہ اس تمام سلسلہ کے باوجود جو کہ ہم کو شیخ موصوف کے ساتھ ہے مجھے ان کے اکثر کشفی علوم پسند نہیں ہیں اور میں کو اس کے خلاف جانتا ہوں لیکن چونکہ یہ خطا کشفی ہے اس لئے مواخذہ سے دور ہے بلکہ ایک بڑے ثواب کا احتمال رکھتی ہے اور خطائے اجتہادی کی طرح ہے اور معقولات و منقولات کے درس ماہری کو بے تحلل و فتور کہتے تھے اور طلبہ کو علوم حاصل کرنے کی ترغیب دیتے اور تحصیل علوم کو طریقہ سنیہ کے سلوک طے کرنے پر مقدم جانتے تھے۔

### بعض ادعیہ مختلفہ

حضرت مجدد الف ثانی قدس سرہ جنات کے دفعیہ کے لئے یہ کلمات پڑھتے تھے۔

اعوذ بوجه الکریم وبکلمات اللہ التامات الی

لا یجاوزہن برو ولا فاجر من شر ما ینزل من السماء ومن

شر ما یعرج فیہا ومن فتن اللیل والنہار ومن طوارق

اللیل والا یطرق طارق الا بخیر یارحمن وصلی اللہ

تعالیٰ علی سیدنا محمد والہ وصحبہ وسلم

جب کسی شخص پر جن کا اثر ہو جاتا اور وہ ہوش و حواس میں نہ رہتا تو اس کے دائیں کان

میں اذان اور بائیں کان میں اقامت کہتے تھے وہ اللہ تعالیٰ کے فضل و کرم سے ہوش میں آجاتا تھا،

دیگر سورہ فاتحہ، آیۃ الکرسی اور سورہ جن کو کذبا تک پڑھ کر پانی پر دم کر کے آسیب زدہ کو پینے کے

لئے دیتے اسی وقت شفاء کاملہ حاصل ہو جاتی دیگر یہ دعا بھی پڑھ کر آسیب زدہ پر دم کرتے اللہ

تعالیٰ کے فضل و کرم سے شفا پاتا تھا۔

بسم اللہ الرحمن الرحیم بسم اللہ مسینا واصبحنا باللہ

الذی لیس شیء ممتنع یمتنع وبعزۃ اللہ الّتی لاترام ولا تضام ویحبل اللہ العظیم الذی نعتصم بہ وباسمائہ الحسنی عائداً من الابدالسنة من شر شیطان الانس والجن ومن شر کل معلن ومسرور من شر ما ینخرج باللیل ویکمن بالنهار ویکمن باللیل وینخرج بالنهار ومن شر کل دابة انت اخذنا صیتها ان ربی علی صراط مستقیم اعوذ باللہ واعوذ بما استعاذ بہ موسیٰ وعیسیٰ وابراہیم الذی وفی من شر ما خلق وذراً وبراً من شر ما بقی اعوذ باللہ السميع العلیم من الشیطان الرجیم بسم اللہ الرحمن الرحیم والصفات صفات طین الازب

اور جب سفر پر روانہ ہوتے تو دو رکعت نماز استخارہ پڑھتے اس کی پہلی رکعت میں قل یا ایہا الکفرون اور دوسری میں قل ہواللہ پڑھتے اور دعائے استخارہ بھی پڑھتے اور گھر سے نکلتے وقت سورہ فاتحہ و آیہ الکرسی اور چاروں قل پڑھتے، مسنون دنوں میں سفر پر روانہ ہوتے اور کسی دن کو منحوس نہ سمجھتے اور فرماتے تھے کہ آنحضرت صلی اللہ علیہ وسلم کی ولادت سے نحو سات اٹھائے گئے ہیں چنانچہ حدیث الايام ایام اللہ والعباد عباد اللہ اس کی مؤید ہے اور جب سوار ہوتے تو تکبیر کہتے اور آیہ کریمہ سبحان الذی سخر لنا هذا وما کننا له یقرنین وانا الی ربنا لمنقلبون، اور جب کئی شہر یا گاؤں میں داخل ہوتے تو یہ دعا پڑھتے اللہم انی استئذک خیر هذا المقام وخیر من له، اور جب کسی منزل پر اترتے یہ دعا پڑھتے رب انزلنی منزلاً مبارکاً وانت خیر المنزلین، اور دوران سفر جب کہیں قیام کرتے تو بھی یہی آیہ کریمہ پڑھتے، اور یہ دعا بھی تین مرتبہ پڑھتے اعوذ بکلمات اللہ التامات من شر ما خلق، چونکہ اس دعا کی خاصیتوں میں لکھا ہے کہ جو شخص اس دعا کو تین دفعہ پڑھے اس کو کوئی چیز ضرر نہیں پہنچاتی یہاں تک کہ اس منزل سے کوچ کرے اور دو رکعت نماز بھی پڑھتے اور سفر میں لوگوں کو سورہ قریش کی تلاوت کرنے کی ترغیب دیتے اسی طرح جب کسی منزل پر اترتے

مذہب کی خیر و شر کے لحاظ سے دعائے استخارہ پڑھتے تھے جب سفر سے واپس تشریف لاتے اور  
ایسی منزل کی طرف تشریف لے جاتے تو دوبارہ دعائے استخارہ پڑھتے اور تیز ہوا چلنے کے وقت  
دعا پڑھتے:

اللّٰهُمَّ اجعلها رباحاً ولا تجعلها ربحاً اللّٰهُمَّ انى اسئلك  
خيرها وخير ما ارسلت واعوذ بك من شرها وشر ما  
ارسلت فيها وشر ما ارسلت

اور بجلی کی کڑک اور چمک کے وقت یہ آئیہ کریمہ پڑھتے:  
سبحان الذى يسبح الرعد بحمده والملائكة من  
خيفته،

اور جب کسی شخص کو کسی مصیبت میں گرفتار دیکھتے تو یہ پڑھتے:  
الحمد لله الذى عافانى مما ابتلاك به وفضلنى على  
كثير ممن خلق تفضيلاً وجعلنى من المسلمين  
اور جب کسی کافر یا بت پرست کو دیکھتے تو بھی یہی دعا پڑھتے اور جب آئینہ دیکھتے تو یہ

دعا پڑھتے:

اللّٰهُمَّ كما حسنت خلقى فحسن خلقى وحرّم وجهى  
على النار

اگر بازار سے گزرنے کا اتفاق ہوتا تو یہ پڑھتے:  
لا اله الا الله وحده لا شريك له له الملك وله الحمد  
يعبى ويصمى وهو على كل شىء  
قدير، ابدأ ذوالجلال والاکرام  
دولت خانہ سے باہر تشریف لاتے تو کہتے:  
توكلت على الله واعتصمت بالله لا حول ولا قوة الا  
بالله العلى العظيم

جب چاند دیکھتے تو یہ پڑھتے:

اللہم اہلہ علینا بالامن والامان والسلامة والسلام  
ربی وربک اللہ

اور اپنے دست مبارک کی انگلیوں سے اللہ کا نقش بنا کر ظاہر کرتے اور جب مریض کی عیادت کیلئے تشریف لیجاتے تو یہ کہتے عافاک اللہ جب نیا لباس پہنتے تو یہ کہتے:

الحمد لله الذی کسانى هذا الثوب بغير حول منى  
ولا قوة

اور اس لباس کا نام بھی لیتے مثلاً عمامہ پہنتے تو کہتے:

کسانى هذه العمامة

اور اگر قمیص پہنتے تو کہتے هذا القميص اور اگر کوئی دوسرا شخص لباس پہنتا تو کہتے:

البس جدیداً عیش حمیداً وعت شہیداً

## قیوم زماں مجدد اعظم کے کشف و کرامات

حضرت شیخ بدرالدین سرہندی رحمۃ اللہ علیہ حضرت امام ربانی مجدد الف ثانی قدس سرہ کی زندگی کے آخری سترہ سال خدمت میں رہے ہیں حضرات القدس کے نام سے حضرت امام ربانی قدس سرہ پر کتاب مرتب فرمائی ہے حضرات القدس ہی سے آپ قدس سرہ کے مکشوفات و کرامات سے یہاں پر درج کر رہے ہیں حضرت شیخ بدرالدین تحریر فرماتے ہیں۔

اللہ اکبر! اب میں طول کلامی سے بچ کر حضرت مجدد رحمۃ اللہ علیہ کے بعض خوارق اور کرامات کا ذکر کرتا ہوں ان سب کا جمع کرنا اس علم کے احاطہ کرنے سے باہر ہے پھر کاغذ کے صفحات اس کے متحمل کس طرح ہو سکتے ہیں؟ بہر حال ارباب تصنیف نے جس طرح سلف کے اکابر کے حالات اور مقامات لکھے ہیں ہم بھی ان کے مطابق حضرت مجدد رحمۃ اللہ علیہ کے بے پایاں تصرفات اور کرامات میں سے کچھ کچھ زبان قلم سے نکالتے ہیں آپ جیسے قطب اوتار کے رشد و ہدایت کا قریہ بقریہ اور شہر بشارت جاری و ساری ہونا اور آپ کی ہدایات کا تمام دنیا والوں تک پہنچ جانا اور آپ کے تقویٰ

اج کا سارے لوگوں کو محیط ہو جانا اور ان دقائق وحقائق کا ظہور کرنا جو اولیاءے سابقین کے قلم کے مماثل تحریروں سے قاصر رہے اور بہت گہرے اسرار کا اظہار فرمانا کہ مقتدین کی زبانیں ان راحت سے عاجز رہیں اور خواص و عوام میں آپ کا مقبول ہونا اور اولیائے کرام کا آپ کو دیدہ ہونا پھر ارباب ارادت میں آپ کے تصرفات کا عام ہونا ہی آپ کے عظیم خوارق میں سے ہیں آپ نے لکھا ہے۔

سیہ (مکتوبات: ۱-۲۹۳) خوارق عادات دو قسم کے ہوتے ہیں۔

**نوع اول:** وہ علوم و معارف الہی ہیں جو حق تعالیٰ کی ذات و صفات و افعال سے تعلق رکھتے ہیں اور وہ نظر و عقل سے پرے ہوتے ہیں اور متعارف و معتاد کے برخلاف ہیں کہ حق تعالیٰ نے اپنے خاص بندوں کو ان کے ساتھ ممتاز فرمایا ہے اور اہل حق اور ارباب خیر سے اسے مخصوص کیا ہے۔

**نوع دوم:** وہ جو عالم کون سے متعلق ہے اور سچے اور جھوٹے دونوں کو شامل ہے کیونکہ استدراج والوں کو بھی یہ نوع دوم حاصل ہے نوع اول کو اللہ پاک نے شرافت بخشی ہے کیونکہ اس کو اپنے اولیاء (دوستوں) کے ساتھ مخصوص کیا ہے اور دشمنوں کو اس میں شریک نہیں کیا اور نوع دوم عوام میں زیادہ شہرت رکھتی ہے اور ان لوگوں کی نظروں میں عزت و احترام رکھتی ہے اور یہ چیز جب اہل استدراج سے ظاہر ہوتی ہے تو بعید نہیں کہ لوگ نادانی سے اس کی پرستش کرنے لگیں بلکہ ایسے نادان لوگ تو نوع اول کو خوارق ہی میں شمار نہیں کرتے یہ کیسے بے عقل ہیں وہ علم جو حاضر یا غائب مخلوقات کے احوال سے تعلق رکھتا ہے اس میں کون سی شرافت (اور فضیلت) ہے بلکہ ایسا علم اس لائق ہے کہ وہ جہالت نہاد یا جائے تاکہ مخلوقات اور ان کے احوال سے نسیان ہی ہو جائے اللہ پاک کی معرفت ہی اصل شرافت اور بزرگی کی سزا اور ہے اور وہی عزت اور احترام کے شایان ہے۔

پری چھپی ہو مگر دیو ناز دکھلائے

عجب مذاق ہے یہ جس سے عقل حیران ہے،

یہی وجہ ہے کہ مقتدین میں سے مثلاً حضرت جنید بغدادی قدس سرہ کی شاید صرف دس

کرامتیں منقول ہیں اور اللہ تعالیٰ نے اپنے کلیم موسیٰ علیہ السلام کے حال سے اس طرح خبر دی ہے  
 ولقد اتینا موسیٰ تسع آیات بینات <sup>۱</sup> [سورۃ بنی اسرائیل: ۱۰۱] (اور ہم نے موسیٰ علیہ السلام  
 نو کھلی نشایناں دی) چنانچہ بہت سی کرامتوں سے بزرگی نہیں بڑھ جاتی اسی طرح کم کرامتوں سے  
 بزرگی گھٹ نہیں جاتی پھر خوارق کا ظہور ولایت کی ماہیت میں داخل نہیں اور نہ اس کے لیے لازم  
 ہے اور بہت مرتبہ تو ایسا بھی ہوتا ہے کہ بزرگ سے کرامت ظاہر ہو جاتی ہے اور خود اس کو اس  
 خبر بھی نہیں ہوتی حضرت مجدد رحمۃ اللہ علیہ نے یوں بھی لکھا ہے کہ:

قدسیہ: ..... الہامی علوم و معارف بہت بڑی نشایناں اور بلند کرامتیں ہیں جیسے قرآن پاک  
 معجزہ تمام معجزات سے زیادہ قوی اور مستحکم ہے۔ <sup>۲</sup>

قدسیہ: ..... رشد و ہدایت کے لیے یہ کرامت ضروری ہے کہ مریدان رشید کو ایک مقام سے  
 دوسرے مقام کو لے جائے اور ایک حال سے دوسرے حال کی طرف گزارے اسی طرح سعادت  
 مند مرید کے لیے ضروری ہے کہ وہ ہر دم اپنے ہر شد سے کرامات اور خوارق کا مشاہدہ کرتا ہے (یعنی  
 شریعت سے رغبت) اور اپنے اندر اس کے تصرفات کے آثار معاینہ کرتا رہے اولیاء اللہ کے لیے  
 لازم نہیں ہے کہ عام لوگوں پر اپنے خوارق کا کسی طرح اظہار کریں بلکہ ولایت کا معاملہ تو پوشیدہ  
 رکھنے کے لائق ہے حدیث قدسی ہے اولیائی تحت قبائی لا یعرفہم غیرہ (میرے  
 اولیاء میری قبا کے نیچے چھپے ہوئے ہیں کوئی ان کو میرے سوا نہیں جانتا) اس حدیث سے اس مقصد  
 کی دلیل ملتی ہے اور کہا گیا ہے کہ انبیاء کے لیے عقوبت یہ ہے نہ وحی بند ہو جائے اور اولیاء کے لیے  
 عقوبت یہ ہے کہ ان کی کرامات ظاہر ہو جائیں اور مومنوں کے لیے عقوبت یہ ہے کہ ان کی عبادت  
 میں کمی واقع ہو جائے۔

قدسیہ: ..... قیامت جس قدر قریب ہوگی دین کا ضعف بڑھے گا اسی لیے وہ کرامات جو دین کے  
 رواج کیلئے تھیں ان کا ظہور کم ہو گیا اور اولیاء ان باتوں کے صدور کے لیے مامور نہیں رہے اور چونکہ  
 حضور انور صلی اللہ علیہ وسلم کے وصال کو ہزار سال گزر چکے ہیں اور اسی لیے اتنی مدت کا گزر جانا امور دین میں  
 تغیر اور ملت مبین میں ضعف کا سبب ہے اس لیے اولیائے عزت کی طرح اولیائے عشرت بھی

راق کے اظہار سے روک دیئے گئے ہیں کیونکہ خوارق کا ظہور اسم الہادی کا مقتضا ہے جو خلق اللہ کے رشد و ہدایت سے متعلق ہے اور آخر زمانہ اسم المصل کا مقتضا ہے جس سے بدعت اور گمراہی متعلق ہے حضور انور صلی اللہ علیہ وسلم نے فرمایا ہے کہ ”قیامت کے قریب ایسے فتنے ہوں گے جیسی اندھیری رات کا لکڑا پس صبح کو جو شخص مومن ہو گا وہ شام کو کافر ہو جائے گا اور جو شخص شام کو مومن ہو گا وہ صبح کو کافر ہو جائے گا۔“

قدسیہ: حضرت مجدد رحمۃ اللہ علیہ نے بعض مکتوبات میں اس طرح لکھا ہے کہ اولیا اللہ کیا مقدم ہوں کیا متاخر ہر وقت خوارق کا ظہور فرماتے ہیں خواہ مخالف اس بات کو جانے یا نہ جانے۔  
سورج کا کیا قصور اگر کوئی کور ہے؟

مشائخ کی اکثر کرامتیں ان کے خاص مرید اور خصوصی ہم نشین حضرات دیکھ لیتے ہیں اور وقت گزر جانے پر لوگوں کی زبانوں اور تحریروں سے ان کی شہرت ہوتی ہے۔  
قدسیہ: آپ فرماتے تھے کہ اس نعمت کا حصول اور اس میں شمول یعنی اس طریقے کے طالبوں کا شروع ہی میں دل سے ڈا کر ہو جانا اور جذب کو حاصل کر لینا ہمارے حضرت خواجہ (باقی باللہ قدس سرہ) کے مبارک الہامات کا فیض ہے اگرچہ سابق اکابر کا بھی یہی معمول رہا ہے لیکن شروع ہی میں ایسی کیفیت کا پیدا ہو جانا پہلے کا معمول نہ تھا ایک روز میں نے اس حصول اور شمول کا راز حضرت خواجہ رحمۃ اللہ علیہ سے دریافت کیا تو آپ نے فرمایا کہ پہلے زمانے کے مقابلے میں اب کے مریدوں میں طلب اور شوق کی بہت کمی اور خامی ہو گئی ہے اور ان میں حوصلہ بھی نہیں رہا اس لئے شفقت کا تقاضا یہ ہے کہ بغیر مجاہدہ اور بغیر کوشش و تردد کے ان کو مقصود کی طرف پہنچا دیا جائے تاکہ ان کی برودت، حرارت (اور جوش) میں مبدل ہو جائے، اللہ پاک حضرت رحمۃ اللہ علیہ کو ہم سب کی طرف سے جزائے خیر عطا فرمائے آمین۔

قدسیہ: آپ فرماتے تھے کہ اللہ تعالیٰ کی کمال عنایت مجھ کترین کے حق میں یہ ہے کہ اس راہ کا کوئی کوچہ ایسا نہیں ہے جس پر مجھے عبور نہ کرایا گیا ہو اور جس مرید نے اپنی استعداد کے مطابق جس طریقے پر چلنا چاہا اسی کے مطابق مجھ پر وہ طریقہ کھول دیا گیا اور مرید کو اسی طرح کمال و تکمیل تک پہنچا دیا گیا۔

قلسیہ: آپ فرماتے تھے کہ اللہ تعالیٰ نے اپنی بے انتہا عنایت سے اس فقیر کو اتنی قدرت عطا فرمائی ہے کہ اگر ایک خشک لکڑی پر توجہ دوں تو ایک عالم اس سے منور ہو جائے گا لیکن اس آخر زمانے میں اس طرح کی توجہ کے اظہار کے لیے اللہ تعالیٰ کی مرضی نہیں ہے۔

## کرامات

کرامت، ۱: مولانا محمد یوسف (مولانا محمد یوسف سمرقندی تھے جن کی تربیت حضرت خواجہ باقی باللہ رحمۃ اللہ علیہ نے حضرت مجدد رحمۃ اللہ علیہ کے سپرد فرمائی تھی آپ کی تاریخ وفات معلوم نہیں) اپنے وقت کے بڑے عالموں میں سے تھے حضرت خواجہ باقی باللہ رحمۃ اللہ علیہ نے ان کی تربیت حضرت مجدد رحمۃ اللہ علیہ کے حوالے فرمادی تھی سلوک طے کرنے کے زمانے میں انکی موت کا وقت آ گیا اور وہ جاں کنی کے عالم میں تھے کہ حضرت مجدد رحمۃ اللہ علیہ ان کے سرہانے پہنچ گئے اور ان کے سلوک کی تکمیل کے لیے توجہ فرمائی اور ان کو اس معاملے میں اطلاع بھی دیدی لہذا ہر لمحہ ان کا حال بھی دریافت فرما رہے تھے اور وہ بھی اپنی ترقیات اور تلقیات جو آپ کی توجہ سے حاصل ہو رہی تھیں آپ سے عرض کر رہے تھے یہاں تک کہ آپ کے تصرف سے ان کا کام تکمیل کو پہنچ گیا اور انھوں نے اپنے کمال کے حصول اور سلوک کی تکمیل کی خبر بھی دیدی بس اسی دم ان کا انتقال ہو گیا (مجھ حقیر مؤلف کو) فخر حاصل ہے کہ آپ نے برسوں کا کام ایک آن میں (اس شخص کے لیے) مکمل کر دیا۔

کرنیموں پر نہیں کچھ کام مشکل  
کرم ہو آپ کا ایک لحظہ بھی تو بہتر ہے  
ہزار سال کی تسبیح اور نوافل سے

کرامت، ۲: وجد و حال والے ایک درویش نے بیان کیا کہ جب حضرت مجدد رحمۃ اللہ علیہ کے مناقب اور حالات تمام دنیا اور دنیا والوں میں پھیل گئے اور مشہور ہو گئے تو میں آپ کے دیدار قائلض الانوار کے لیے سرہند آیا اور رات کا چوتھائی حصہ ختم ہوا ہوگا کہ میں شہر میں داخل ہوا اور ایک مسجد میں چلا گیا

کا ایک خادم مجھے اپنے گھر لے گیا اور مجھ پر مہربانی کی اسی دوران اس سے میں نے حضرت رحمۃ اللہ علیہ کے حالات دریافت کیے وہ طعن اور اعتراض کرنے لگا میں رنجیدہ ہوا اور اپنے باطن آپ کی طرف متوجہ ہونا گاہ دیکھا کہ آپ تشریف لے آئے اور آپ کے ہاتھ میں برہنہ تلواریں اور آپ نے اس طعنہ کرنے والے کے ٹکڑے کر دیے اور باہر تشریف لے گئے میں نے یہ حال دیکھا تو مجھ پر دہشت طاری ہوئی اور میں اضطراب کے عالم میں آپ کے پیچھے دوڑا لیکن آپ کو نہ سمجھ کر جب میں آپ کی خدمت میں پہنچا تو مجھے خوف اور رعب ہو رہا تھا آپ نے مجھے لپٹا لیا مسکرا کر کان میں فرمایا جو کچھ رات میں واقعہ گزرا ہے دن میں اس کا ذکر نہیں کرتے اس کے بعد محلہ میں جب میں گیا تو دیکھا کہ ایک شور برپا ہے کہ اس شخص کو کسی نے قتل کیا اور چلا گیا۔

صرف ۳: ایک درویش نے کہ جس میں جذب کے آثار بے نفسی کی علامت اور آزادی و بے کاری کی نشانیاں موجود تھیں بیان کیا کہ میں بنگال سے اکبر آباد (آگرہ) آیا ہوا تھا اور حضرت مجدد رحمۃ اللہ علیہ اس وقت اس شہر میں تشریف رکھتے تھے ایک رات میں آپ کی خدمت میں حاضر ہوا اور التماس کی کہ مجھے تعلیم ذکر فرمادیں آپ نے قبول فرمایا لیکن اسی وقت مجھ پر ایسا جذب طاری ہوا کہ رات ہی کو میں دیوانہ وار وہاں سے باہر نکلا اور دشت و صحرا میں چلا گیا اور مدت تک کوہ بیابان میں پھرتا رہا اور مجھے سونے کھانے اور آرام کرنے کی خبر نہ رہی کیا کہوں کہ اس زمانے میں کیا کیا میں نے دیکھا اور کیا کیا حاصل کیا۔

صرف ۴: ایک سید صاحب جو بظاہر تاجر تھے لیکن حقیقت میں اہل دل تھے بیان کرتے تھے کہ میں بہت سے مشائخ کی خدمت میں حاضر ہوا ہوں اور ہر ایک سے ذکر و مراقبہ کا طریقہ سیکھا ہے لیکن جب میں سرہند پہنچا اور حضرت مجدد رحمۃ اللہ علیہ کے آستانے پر عشاء کے وقت حاضر ہوا اور موردِ الطاف ہو کر آپ سے ذکر حاصل کرنے کا اظہار کیا تو آپ نے فرمایا کہ تم کو ذکر کا طریقہ بتایا جائیگا ان شاء اللہ تعالیٰ۔ میں نے بہت دل تنگی سے عرض کیا کہ میں نے بہت سے مشائخ سے اذکار حاصل کیے ہیں لیکن ان کے ثمرات اور برکات کی امید آپ کی بارگاہ سے ہے آپ مراقب ہو گئے اور اپنی خاص توجہ سے مجھے نوازا پھر تو استغراق اور وارفتگی نے بہت زیادہ مجھ پر غلبہ

کیا یہاں تک کہ صبح کے وقت تک مجھے اپنا ہوش نہ رہا آخر کار علی الصبح جب مجھے ہوا تو میں نے آپ سے ترک و تجرید کے لیے التماس کی آپ نے فرمایا کہ ”تجارت تو لقمہ حرام اور نفقہ عیال کا وسیلہ ہے اسے نہ چھوڑو اور جو کچھ کہ ابھی تک کو پہنچا ہے اسے مضبوطی سے پکڑو آپ نے یہ آیت پڑھی:

رجال لا تلهيهم تجارة ولا بيع عن ذكر الله

”اللہ کے نیک بندوں کو تجارت اور خرید و فروخت اللہ کی یاد سے غافل نہیں کرتی“ اور مجھے رخصت فرمایا۔

کرامت ۵: ایک سید صاحب جو صحیح النسب اور سعید تھے حضرت مجدد رحمۃ اللہ علیہ کی خدمت میں ان کا حال یہاں تک پہنچ چکا تھا کہ زمین و آسمان کے طبقات ان پر کھل گئے تھے اور عجیب و غریب واردات ان پر ہوا کرتے تھے بیان کرتے تھے کہ ایک دن مجھے خیال آیا کہ ان دنوں میں تو حضرت مجدد رحمۃ اللہ علیہ سے کوئی کرامت ظہور میں نہیں آئی محض اس خیال کے آتے ہی میرے احوال میں انقباض ہو گیا اور میں سمجھ گیا کہ اس انقباض کا سبب وہی برا خیال ہے پس معافی مانگنے کے لیے اپنی دستار کو گردن میں ڈال کر خود کو حضرت کے قدموں میں ڈال دیا اور تضرع اور زاری کی مگر اس خیال کو ظاہر نہیں کیا اور اپنی زبان سے وہ بات نہیں بتائی حضرت مجدد رحمۃ اللہ علیہ نے ایک لمحے کے بعد میرا سرا پر کیا اور فرمایا کہ سید صاحب نے کرامات طلب کی ہیں اور یہ برا خیال فلاں کی صحبت سے پیدا ہوا تھا اور آپ نے اس شخص کا نام بھی بتایا جس کے ساتھ بیٹھنے کی وجہ سے ایسا خیال پیدا ہوا تھا۔

کرامت ۶: ایک مرتبہ حضرت مجدد رحمۃ اللہ علیہ کو کمزوری لاحق ہو گئی تھی اور اس بیماری کے زمانے میں آپ نے دس پندرہ دانے منقہ کے طلب فرمائے تھے کہ تناول فرمائیں خادم نے وہ دانے پیش کیے حضرت مجدد رحمۃ اللہ علیہ نے متوجہ ہو کر مراقبہ فرمایا کہ ان دانوں میں کا کھانا مفید ہے یا نہیں؟ کچھ دیر کے بعد مراقبہ سر اٹھایا اور فرمایا کہ عجیب بات ظاہر ہوئی ہے کہ ان دانوں نے بارگاہ الہی میں مناجات کی اور دعا مانگی کہ اے اللہ چونکہ تیرے دوست نے اپنے استعمال کے لیے طلب کیا ہے

ے اندر نفع اور صحت کا اثر پیدا فرمادے کہ جو شخص ایک دانہ ہم میں سے کھائے اس کا ہر قسم میں صحیح ہو جائے اور حضرت حق سبحانہ نے ان دانوں کی مناجات اور دعا منظور فرمائی اور یہ بات میں بھی ہوئی اور نظر بھی آئی اس میں شک و شبہ کی گنجائش نہیں چنانچہ آپ نے چند دانے تناول کئے تو فوراً آپ کی تکلیف دور ہو گئی اس کے بعد ہر بیمار نے جو یہی ان دانوں میں ایک دانہ کھایا اس کی بیماری عافیت سے تبدیل ہو گئی آپ فرماتے تھے کہ کاش یہ دانے زیادہ ہوتے تو زیادہ لوگوں کی صحت کا موجب بن جاتے۔

برامت، کے ایک سید رحمۃ اللہ علیہ جو صحیح النسب تھے اور حضرت رحمۃ اللہ علیہ کے قدیم مریدوں میں سے تھے بیان فرماتے ہیں کہ حضرت مجدد رحمۃ اللہ علیہ کے ایک حقیقی بھائی سرونج (مالوہ) میں تھے آپ نے ان کو لانے کے لیے دو کلمے لکھے اور مجھے فرمایا کہ خود جاؤ اور ان کو لے آؤ اس حکم کی تعمیل میں وہاں جانے کا میں نے عزم کیا آپ نے فاتحہ رخصت پڑھ کر فرمایا کہ راستے میں لایلف قزیش سے بڑھنا تا کہ خطرات سے محفوظ رہو اور کسی چیز کی حاجت نہ رہے اور اگر کوئی مشکل درپیش ہو تو مجھے یاد کرنا میں نے آپ کے قدموں پر ہاتھ رکھے قدم بوسی کی اور روانہ ہو گیا اتفاق سے ایک ساعت اس سفر میں میرے ساتھ ہو گئی جب سرونج دو تین منزل رہ گیا تو وہاں ایک ہیبت ناک منظر نظر آیا وہاں گھاس دو قد آدم تھی میں وہاں قضائے حاجت کے لیے گیا اور ساتھی وہاں کھڑے تھے فراغت اور طہارت کے بعد وضو کر کے میں نے دو رکعت تحیۃ الوضو پڑھی اسی اثنا میں گھاس نے لگی اور میں نے دیکھا کہ ایک دھاڑنے والا شیر آ پہنچا اور میرے سامنے کھڑا ہو گیا میں نے بے اختیار حضرت مجدد رحمۃ اللہ علیہ کو یاد کیا اور کہا کہ ”آپ نے فرمایا تھا کہ کوئی مشکل تمہیں درپیش ہو تو مجھے ذکر لینا، چنانچہ اب مدد کا وقت ہے اور مجھے اس دھاڑنے والے اور پھاڑ کھانے والے شیر کے نکلنے سے نجات دلوائیے“ ابھی میری یہ بات پوری بھی نہ ہوئی تھی کہ حضرت مجدد رحمۃ اللہ علیہ ظاہر ہوئے اور اس شیر سے اشارے سے فرمایا کہ دور ہو شیر پلٹا اور بھاگ گیا پھر جو میں نے نگاہ اٹھائی تو حضرت مجدد رحمۃ اللہ علیہ میری نگاہ سے غائب ہو چکے تھے میرے ساتھیوں نے بھی یہ واقعہ دیکھا اور مجھ سے دریافت کیا کہ وہ کون بزرگ تھے جنہوں نے ایسے وقت میں تمہاری امداد فرمائی؟ میں نے

آپ کا اسم مبارک بتایا تو وہ سب کے سب جان و دل سے آپ کے معتقد ہو گئے۔

کرامت ۸: ایک معتبر سید صاحب رحمۃ اللہ علیہ نے بیان کیا کہ میں نے حضرت مجدد رحمۃ اللہ علیہ سے سنا کہ بتوں اور بتوں کی پرستش کرنے والوں کو جس قدر ایک مسلمان کے ہاتھوں اہانت ہو سکے کوئی نیک نہ کی جائے کہ اسے اللہ کی راہ کے غازیوں کا ثواب ملے گا۔“

میں دو تین درویشوں کے ساتھ ملک دکن کے اطراف کے ایک صحرا میں گیا ہوا تھا کہ وہاں ایک بت خانہ نظر آیا اور اس کے اطراف میں کوئی شخص موجود نہ تھا دل میں خیال گزرا کہ حضرت مجدد رحمۃ اللہ علیہ کی نصیحت کے مطابق اس بت خانے کو ڈھا دینا چاہئے چنانچہ ہم لوگ وہاں پہنچے اور بت کو توڑ دیا اور اس بت خانے کو ڈھا دینے کا بھی ارادہ کیا ہم بعض مورتیوں کو توڑ چکے تھے کہ قریب ایک ہزار بت پرست لائٹھیاں پتھر اور تیر و تنگ لے کر پہنچ گئے مجھے اور ساتھیوں کو دہشت پیدا ہوئی اور بھاگنے کی کوئی صورت نہ تھی سوائے اس کے کہ سب قتل ہو جائیں اتنے میں مجھے حضرت مجدد رحمۃ اللہ علیہ کی یاد آئی میں حضرت رحمۃ اللہ علیہ کو حاضر تصور کر کے تضرع اور نیاز مندی سے عرض کیا کہ اے بزرگ دین ہم نے آپ کی نصیحت پر بھروسہ کر کے یہ کام کیا ہے ہم کو ان کفار اشرار سے نجات دلائے اسی تضرع و زاری کی حالت میں حضرت مجدد رحمۃ اللہ علیہ کی آواز میرے کان میں آئی کہ اطمینان رکھو کہ ہم تمہاری مدد کے لیے اہل اسلام کا ایک لشکر بھیج رہے ہیں میں نے ساتھیوں کو اس بات سے مطلع کر دیا کفار بالکل قریب ایک تیر اندازی کے فاصلے پر پہنچ چکے تھے کہ یکا یک ایک بلندی سے چالیس سوار ظاہر ہوئے اور تیزی سے گھوڑوں کو دوڑا کر پہنچ گئے اور کافروں کی جماعت پر حملہ کر دیا اور ہم لوگوں کو اپنے ساتھ لے لیا جب وہ کفار نظروں سے غائب ہو گئے تو ان سواروں نے ہم کو رخصت کیا۔

کرامت ۹: ایک مرتبہ حضرت مجدد رحمۃ اللہ علیہ سیر و تفریح کے ارادے سے دشت و بیابان کی طرف متوجہ ہوئے راستے میں گرم ہوا اور گرد و غبار بہت زیادہ ہو گیا جو حضرات ساتھ تھے اور پیادہ تھے ان پر پیاس اور گرمی اور تھکاوٹ نے غلبہ کیا لیکن آپ کے جلال اور رب کی وجہ سے جو سب کے دلوں پر متمکن تھا آپ سے عرض حال کرنے کی جرأت نہ کر سکے یہ خطرات ان حضرات کے

میں جاری تھے کہ حضرت مجدد رحمۃ اللہ علیہ نے مولانا یوسف سمرقندی رحمۃ اللہ علیہ سے مخاطب ہو کر فرمایا کہ  
 راج کی گرمی اور گردوغبار کی شدت سے احباب کو تکلیف ہو رہی ہے مولانا نے عرض کیا کہ حضرت  
رحمۃ اللہ علیہ کو خود ہی معلوم ہے ہم لوگوں کو عرض کرنے کی کیا ضرورت ہے؟ حضرت مجدد رحمۃ اللہ علیہ  
 لرزے اور آپ نے آسمان کی طرف نگاہ کر کے خاموشی سے کچھ پڑھا چند قدم نہ چلے تھے کہ ابر کا  
 ٹکڑا نمودار ہوا اور اس نے آپ پر اور آپ کے احباب پر سایہ کر لیا اور صرف اسی قدر بارش ہوئی  
 تھی کہ گردوغبار کے دفع کرنے کے لیے ضروری تھی اور باد شمال بہت اعتدال کے ساتھ چلنے لگی کہ  
 ب سے راستے کی کوفت ہوا کی گرمی اور گردوغبار کی تکلیف دور ہوئی حالانکہ وہ موسم بادل اور پانی  
 کا نہیں تھا۔

گرامت، ۱۰: ایک سید صاحب نے بتایا کہ مجھے حضرت امیر علی کرم اللہ وجہہ سے جنگ کرنے  
 والوں سے اور بالخصوص امیر معاویہ رضی اللہ عنہ سے بہت اعراض تھا ایک رات حضرت مجدد رحمۃ اللہ علیہ کے  
 مکتوبات کا مطالعہ کر رہا تھا کہ اس میں یہ عبارت پڑھی، امام مالک رحمۃ اللہ علیہ نے حضرت امیر معاویہ رضی اللہ عنہ  
 کو برا کہنے کو حضرت ابو بکر رضی اللہ عنہ اور حضرت عمر رضی اللہ عنہ کو برا کہنے کے برابر قرار دیا ہے۔ اس عبارت  
 سے میں آزرده ہو گیا اور میں نے مکتوبات کو زمین پر ڈال دیا اور سو گیا خواب میں کیا دیکھتا ہوں کہ  
 حضرت مجدد رحمۃ اللہ علیہ بہت غصے کی حالت میں تشریف لائے اور میرے کان اپنے ہاتھوں سے پکڑ کر  
 فرمایا کہ اے طفل نادان! تو ہماری تحریر پر اعتراض کرتا ہے اور ہمارے کلام کو زمین پر پھینکتا ہے اگر تو  
 ہماری بات پر یقین نہیں رکھتا تو چل تجھے حضرت امیر علی کرم اللہ وجہہ کی خدمت میں لے چلوں پھر  
 اسی طرح کشاں کشاں مجھے ایک باغ میں لے گئے میں نے دیکھا کہ ایک بزرگ وہاں ایک  
 عمارت میں تشریف رکھتے ہیں حضرت مجدد رحمۃ اللہ علیہ نے ان بزرگ کے آگے تواضع کی تو ان بزرگ  
 نے بہت خوشی کا اظہار کیا حضرت مجدد رحمۃ اللہ علیہ نے میری بات ان بزرگ کو بتائی پھر مجھ سے فرمایا کہ یہ  
 حضرت علی رضی اللہ عنہ تشریف رکھتے ہیں سنو وہ کیا فرماتے ہیں میں نے سلام کیا حضرت علی رضی اللہ عنہ نے فرمایا  
 خبردار! ہزار بار خبردار! کبھی بھی حضور انور صلی اللہ علیہ وسلم کے اصحاب رضی اللہ عنہم سے اپنے دل میں بغض نہ رکھنا  
 اور ان کے عیب زبان پر مت لانا کیونکہ ہم جانتے ہیں اور ہمارے بھائی صحابہ کرام رضی اللہ عنہم ہی جانتے

ہیں کہ لوگ کس بات کو حق سمجھ کر اعراض کر رہے تھے پھر حضرت مجدد رحمۃ اللہ علیہ کی طرف اشارہ کر کے فرمایا کہ ان کی بات کا انکار مت کرنا۔

اس خواب کے دیکھنے والے راوی (سید صاحب) نے بتایا کہ حضرت علی رضی اللہ عنہ کی اس نصیحت کے باوجود میرا دل ان بزرگوں کی بابت کدورت سے صاف نہیں ہوا تھا حضرت علی رضی اللہ عنہ نے حضرت مجدد رحمۃ اللہ علیہ سے فرمایا کہ اس شخص کا دل اب بھی صاف نہیں ہوا ہے اس کو تھپڑ لگائیں پھر حضرت مجدد رحمۃ اللہ علیہ نے پوری قوت سے میری گدی پر تھپڑ مارا تو اسی وقت میرا دل اس کدورت سے صاف ہو گیا۔

اور مجھے حضرت مجدد رحمۃ اللہ علیہ اور ان کے کلام سے عقیدت اور محبت پیدا ہو گئی۔

کرامت، ۱۱: حاجی عبدالحق دہلوی رحمۃ اللہ علیہ اللہ پاک ان کی مغفرت فرمائے، فارسی میں مولانا عبدالحق محدث دہلوی رحمۃ اللہ علیہ کو ”غفران پناہ“ لکھا ہے ان کی وفات کے بعد حضرات القدس کی تکمیل ہوئی، ۱۰ ربیع آخر ۱۰۵۲ھ جو ہندوستان کے بہت بڑے عالم اور بہت سی کتابوں کے مصنف تھے روایت کرتے تھے کہ ایک دن میں ایک مجلس میں بیٹھا ہوا تھا کہ ایک موقع پر حضرت مجدد رحمۃ اللہ علیہ کا ذکر آ گیا وہ عالم آپ پر طعن اور تعرض کرنے لگا میں نے کہا کہ میں آپ کی صحبت میں بہت بیٹھا ہوں اور بہت سے دوسرے مشائخ کو بھی میں نے دیکھا ہے کہ جو صفائے قلبی اور اتباع سنت نبوی صلی اللہ علیہ وسلم آپ کے یہاں دیکھی ہے وہ دوسروں کے یہاں نہیں دیکھی اور نہ کہیں سنی وہ عالم پھر یہاں وہاں کی باتیں کرنے لگا۔

میں نے کہا کہ آئیے ہم دونوں تازہ وضو کریں اور قرآن مجید کھولیں جو آیت کریمہ نکلے ہم اسے حضرت مجدد رحمۃ اللہ علیہ کے حالات سے متعلق قال سمجھیں گے اس عالم نے یہ بات پسند کی ہم دونوں نے تازہ وضو کیا اور دو رکعت نماز پڑھی پھر اس عالم نے قرآن پاک ہاتھ میں لیا اور پورے خشوع و خضوع کے ساتھ اسے کھولا تو یہ آیت رجال لاتلہیہم تجارۃ ولا بیع عن ذکر اللہ وہ عالم حیران رہ گیا اور اپنے کہے پر پشیمان ہوا اور میں نے اللہ پاک کا شکر ادا کیا۔

کرامت، ۱۲: ایک امیر نے جو حضرت مجدد رحمۃ اللہ علیہ کے مریدوں میں سے تھا ایک دن یہ سنا کہ

بادشاہ کے وزیر کے یہاں تشریف لے گئے ہیں وہ دل تنگ ہو کر کہنے لگا کہ آپ کو زیبا نہیں بنا والوں کے گھر تشریف لے جائیں وہاں آپ کے ایک مخلص بیٹھے ہوئے تھے انھوں نے کہا آپ کسی مسلمان کی حاجت روائی یا امور دین کی تبلیغ کے لیے تشریف لے گئے ہوں گے اور یہ کہ پراعتراض کا نتیجہ اچھا نہیں ہوتا اس امیر نے اسی رات خواب میں دیکھا کہ رجال الغیب کی جماعت آئی ہے اور اس امیر کو مجرموں کی طرح کھینچ کر لے گئی ہے اور چھری نکال کر اس کی ناپ قطع کرنا چاہتی ہے کہ تو نے آپ پر کیوں اعتراض کیا اس امیر نے بہت نے بہت کچھ توبہ اور منتقار کیا تو اسے چھوڑ دیا گیا اس کے بعد اس امیر نے ہرگز آپ پر اعتراض نہیں کیا اور اس کی عیادت اور محبت بہت بڑھ گئی۔

کرامت ۱۳: حضرت رحمۃ اللہ علیہ کے ابتدائی زمانے میں جب کہ آپ کی شہرت زیادہ نہ ہوئی تھی یہاں ہی ایک بڑی چوری ہوئی کو تو ال نے آدمیوں کو بھیجا کہ پڑوسیوں کو پکڑ کر لے آئیں وہ خدا کا خوف نہ رکھنے والے آئے اور آپ سے کہا کہ آپ کو کو تو ال طلب کرتا ہے آپ اسی وقت مکان سے باہر نکلے تھے اور جماعت کے لوگ بھی موجود نہ تھے آپ اس کو تو ال کے آدمیوں کے ساتھ پیدل ہو لیے کو تو ال نے جونہی آپ کو دیکھا تو لرز نے لگا اور فوراً آپ کو رخصت کر دیا لیکن چونکہ تیر نشانے نکل چکا تھا اسی دن یا دوسرے دن اس کو تو ال کی جنگ تیر و تنگ کے ساتھ شہر والوں سے ہوئی اور ایک آگ غیب سے وہاں کی بارود میں لگ گئی اور وہ کو تو ال اپنے بھائیوں اور بیٹوں سمیت جو اس جگہ تھے جل کر خاک ہو گیا کہ ان لوگوں کا نام و نشان بھی باقی نہ رہا۔

کرامت ۱۴: ایک امیر زادہ کو بادشاہ نے بہت غصے کے ساتھ لاہور سے طلب کیا تھا کہ اس کے آتے ہی اس کو ہاتھی کے پیر میں روند دیا جائے کیونکہ اس نے سخت قصور کیا تھا وہ امیر زادہ جب سر ہند پہنچا تو آپ کی خدمت میں حاضر ہو کر نہایت عاجزی اور انکساری کے ساتھ آپ کے آستانے میں جبہ سائی کرنے لگا تا کہ اس کی جان بخشی ہو جائے آپ تھوڑی دیر کے لئے مراقب ہوئے پھر فرمایا کہ خاطر جمع رکھو کہ انشاء اللہ تم کو بادشاہ کی طرف سے کوئی تکلیف نہیں پہنچے گی بلکہ شاہانہ الطاف سے سرفراز ہو گے امیر زادہ سخت اضطراب کی وجہ سے عرض کرنے لگا کہ حضرت آپ لکھ

کر دے دیں تاکہ میرے پریشان دل کو تسلی ہو سکے آپ نے اس کی تسلی کے لیے لکھ دیا کہ فلاں شخص بادشاہ کے غضب کے خوف سے اللہ تعالیٰ کے در کے فقیروں سے رجوع ہوا ہے اس فقیر نے اپنی ضمانت میں لے لیا ہے اس لیے اس کو اس مصیبت سے رہائی دے دی ہے دنوں کے بعد کسی نے خبر دی کہ بادشاہ اس امیر زادہ پر برہم ہوا اور ایسا ایسا ہوا آپ نے فرمایا کہ میری نظر میں صبح کی روشنی کی طرح واضح ہے کہ وہ امیر زادہ بادشاہ کی طرف سے لطف اور عنایت حاصل کر رہا ہے اور وہ خبر صحیح نہیں ہے چنانچہ دو تین دن کے بعد حضرت رحمۃ اللہ علیہ کے ارشاد کے مطابق لگا تار خبریں آئیں کہ جب بادشاہ نے امیر زادہ کو دیکھا تو مسکرایا اور نصیحت کے طور پر چند باتیں کہیں اور نہایت مہربانی سے خلعت خاصہ پہنا کر مقررہ خدمت پر روانہ کر دیا۔

کرامت ۱۵: آپ کا ایک مخلص درویش ملتان سے آپ کی خدمت میں حاضر ہوا اور عرض کیا کہ میری اہلیہ جو آپ کی مرید ہے کئی سال سے مختلف امراض میں مبتلا ہے اور اطباء اس کے علاج سے عاجز ہو چکے ہیں آپ حضرت رحمۃ اللہ علیہ کی توجہ سے امید رکھتی ہے آپ نے فرمایا کہ ہم اس کی شفا کے لیے فاتحہ پڑھتے ہیں فاتحہ پڑھی گئی اس شخص نے بہت تضرع و زاری کی کہ حضرت رحمۃ اللہ علیہ اسے اپنی ضمانت میں لے لیں آپ نے فرمایا کہ اس تکلیف کی کیا ضرورت ہے۔

کریموں پر نہیں مشکل کوئی کام،

پھر اس شخص کی التجا اور تضرع بہت زیادہ بڑھ گیا آپ نے فرمایا کہ ”مطمئن رہو“ ہم نے اسے اپنی ضمانت میں لے لیا وہ شخص رخصت ہو کر اپنے وطن چلا گیا وہاں سے اس نے عریضہ لکھا کہ میری اہلیہ اسی دن اچھی ہو گئی جس دن حضرت رحمۃ اللہ علیہ نے فرمایا تھا کہ ہم نے اسے اپنی ضمانت میں لے لیا آپ نے یہ خط پڑھ کر کہا: الحمد لله على ذلك

کرامت ۱۶: ایک دولت مند جو آپ کے خاندان عالی شان کا بزرگ زادہ تھا اور اپنی ماں کی طرف سے شاہی اولاد سے بھی تھا مرض قولنج میں مبتلا ہوا اور بہت عرصہ ہو گیا لیکن اطباء حاذق کے علاج سے بھی کوئی نتیجہ نہ نکلا زندگی سے مایوس ہو کر پریشان تھا تو حضرت رحمۃ اللہ علیہ کے ایک مخلص کے توسط سے اس نے عرض کرایا آپ نے فجر کے وقت اس کے حال پر توجہ فرمائی اور صبح کو اس مخلص

فرمایا کہ جاؤ اور اس عزیز کو خوش خبری سناؤ وہ مخلص حسب از شاد وہاں گیا اور دیکھا کہ وہ تو بستر پر  
 ہے اس نے اس سے کہا کہ تم کو تو صحت ہو چکی ہے پھر کیوں پڑے ہوئے ہو؟ اس نے پوچھا  
 کیا معاملہ ہے؟ اس نے جواب دیا کہ حضرت رحمۃ اللہ علیہ نے رات تمہاری صحت کی خوش خبری سنا دی  
 یہ بات سن کر وہ اٹھ کھڑا ہوا اور اپنے اندر بیماری کا مطلق اثر نہ پایا۔

گرامت، ۱۷: مولانا محمد امین (حضرت مجدد رحمۃ اللہ علیہ کے ایک مکتوب الیہ محمد امین کابلی تھے) دفتر  
 ۱۲۶-۱۹۹) لیکن یہ محمد امین کوئی دوسرے بزرگ معلوم ہوتے ہیں،) کہ جو پہلے خواجہ دیوانہ  
 آتی رحمۃ اللہ علیہ کے مرید تھے سخت بیماری میں مبتلا تھے کہ دعا اور دوا کا ان پر کوئی اثر نہ ہوتا تھا انہوں نے  
 ایک شخص کو آپ کی خدمت میں بھیجا اور بہت نیاز و انکسار کے ساتھ آپ کو عریضہ بھیجا اور توجہ کے  
 لیے التماس کی اور آپ کا کچھ کپڑا تبرک کے طور پر طلب کیا حضرت رحمۃ اللہ علیہ کو ان پر رحم آیا اور ان کے  
 عریضے کے جواب میں تحریر فرمایا کہ ”ضعف کی شدت کی وجہ سے اندیشہ نہ کریں ان شاء اللہ صحت  
 ہوگی اس معاملے میں مجھے اطمینان ہے اور آپ نے جو اس فقیر سے کپڑا طلب کیا ہے وہ بھیجا جاتا  
 ہے اسے پہنیں اور اس کے نتائج اور ثمرات سے امیدوار رہیں کہ وہ انشاء اللہ کثیر البرکت ہے۔“

قصہ قصہ ہے توجہ گر نہیں

ورنہ اس میں ہے سبق ام اہل دیں

انہوں نے حضرت رحمۃ اللہ علیہ کا پیرا ہن پہنا اور ان کا کئی سال کا مرض دور ہوا پھر وہ آپ کی  
 خدمت میں حاضر ہو کر آپ کے بہت عقیدت مند مرید بن گئے اور تمام عمر آپ کی خدمت میں  
 جمعیت استقامت کے ساتھ گزاری اور آپ کے فیوض و برکات سے مستفیض ہوئے اور آپ کے  
 خاص احباب میں شمار ہوئے۔

گرامت، ۱۸: حضرت مجدد رحمۃ اللہ علیہ کے ایک دولت مند مخلص نے بیان کیا کہ میں ایک ضروری  
 کام سے لاہور سے اکبر آباد (آگرہ) کے لیے روانہ ہوا اور راستے میں سرہند میں آپ کی خدمت  
 میں حاضر ہوا اتفاق سے وہاں میں بیمار ہو گیا اس لیے خیال ہوا کہ چند روز کے لیے سفر موقوف  
 کر کے وہاں ٹھہر جاؤں آپ نے فرمایا کہ جاؤ اچھے ہو ضروری کام درپیش ہے“ میں اسی وقت

بیماری سے شفا یاب ہو گیا اور میں سفر کے لیے روانہ ہو گیا تین دن تک تو اچھا رہا لیکن چوتھے دن بیماری پھر آگئی میں نے اپنے دل میں کہا کہ حضرت مجدد رحمۃ اللہ علیہ نے تو فرمایا تھا کہ ”جاؤ اچھے اور مجھے تو اب بخار غلبہ کر رہا ہے جو عجیب بات ہے اسی اثناء میں حضرت رحمۃ اللہ علیہ (روحانی طور پر تشریف لے آئے اور فرمایا کہ ”خاطر جمع رکھو کہ تمہاری بیماری میں نے اٹھالی ہے اٹھو اور اپنی راہ لے پھر تو اسی وقت ضعف کے آثار جاتے رہے اور میں نے پوری صحت حاصل کی اور روانہ ہو گیا۔

کرامت ۱۹: نواب (عبدالرحیم) خان خانان مرحوم صوبہ دکن کے گورنر تھے اور اس بات پر مامور تھے کہ دکن کے علاقوں پر قبضہ اور تصرف کریں اس کام میں ایک بڑی مدت گزر گئی بادشاہ کے قرب والوں نے بادشاہ کے کان بھرے کہ خان خانان نے دشمن سے پوشیدہ طور پر صلح کر لی ہے اور ظاہر میں جنگ کرتا ہے بادشاہ نے غیظ و غضب میں آ کر خان خانان کو معزول کر دیا اور یہ خیال بھی تھا کہ شاید اسے قتل بھی کرادے گا خان خانان، میر محمد نعمان رحمۃ اللہ علیہ کی خدمت میں (جو حضرت مجدد رحمۃ اللہ علیہ کے خلیفہ تھے اور برہان پور میں تھے) حاضر ہوئے میر محمد نعمان رحمۃ اللہ علیہ نے حضرت مجدد رحمۃ اللہ علیہ کی خدمت میں اس معاملہ میں بہت التجا اور نیاز مندی کے ساتھ عریضہ لکھا حضرت مجدد رحمۃ اللہ علیہ نے اس عریضے کے مطالعے کے بعد قلمدان منگوایا اور اس عریضے کے جواب میں تحریر فرمایا کہ تمہارے خط کے مطالعے کے وقت خان خانان بڑی قدر و منزلت والے نظر آئے اس معاملے میں خاطر جمع رکھیں میر نعمان رحمۃ اللہ علیہ نے حضرت رحمۃ اللہ علیہ کا یہ مکتوب بجنسہ خان خانان کے پاس بھیج دیا اس نے کہا کہ بزرگان علوشان کی توجہ سے یہ بات عجیب و غریب تو نہیں ہے لیکن بظاہر مشکل معلوم ہوتی ہے کیونکہ بادشاہ بہت زیادہ بدگمان ہو چکا ہے اور حاسد لوگ زہرا گل رہے ہیں لیکن حضرت مجدد رحمۃ اللہ علیہ کے مکتوب گرامی کے آنے کو ابھی دس بارہ دن بھی نہ گزرے تھے کہ بادشاہ کا دل خان خانان سے صاف ہو گیا اور وہ پھر سے دکن کا گورنر بنا دیا گیا اور اس کے لیے خلعت خاصہ بھی عنایت ہوئی۔

کرامت ۲۰: ایک درویش نے کہ ابھی وہ حضرت مجدد رحمۃ اللہ علیہ کی خدمت میں حاضر نہ ہوا تھا آپ کو عریضہ لکھا کہ صحابہ کرام رضی اللہ عنہم جو حضور انور صلی اللہ علیہ وسلم کی صحبت کی وجہ سے بڑے بڑے اولیاء سے افضل ہیں تو اس کی کیا وجہ ہے شاید پہلی ہی صحبت میں ان کو وہ سب کچھ دے دیا جاتا ہوگا جو تمام اولیاء کے مقامات سے زیادہ ہوگا حضرت مجدد رحمۃ اللہ علیہ نے اس کے جواب میں تحریر

کہ ”اس عقدے کا حل صحبت پر موقوف ہے“ وہ درویش صفا کیش آپ کی خدمت میں حاضر ہوا اس پر پہلی ہی صحبت میں عجیب حالت طاری ہو گئی آپ نے اسی دن اس کو خلوت میں طلب فرمایا کہ ”آج ہم نے تمہارا ورق الٹ دیا ہے اور تمہارے احوال بدل گئے ہیں تم بھی یہ بات کہے یا نہیں؟ اس درویش نے آپ کے قدموں میں سر رکھ دیا اور اپنے احوال جو وارد ہوئے تھے ان کی اور صحبت کی فضیلت کا معترف ہوا۔

کرامت ۲۱: ایک درویش آپ کی خدمت میں حاضر ہوا اس کا دل ایسا ڈا کر تھا کہ اس کے پیٹ بیٹھنے والا بھی سن لیتا تھا اور بالخصوص جب وہ سو جاتا تھا تو دور سے سنائی دیتا تھا اور وہ کئی مشائخ سے خلافت حاصل کر چکا تھا اور آپ سے بھی اسے یہی توقع تھی آپ نے فرمایا کہ یہ شخص صاحب استعداد ہے لیکن ذکر کے غلبے اور مشائخ کی خلافت نے اسے غرور اور خود پسندی میں مبتلا کر دیا ہے اور اسی وجہ سے اس کی ترقی کی راہ مسدود ہو گئی ہے اس کا علاج یہ ہے کہ اس کی کیفیت سلب کر لی جائے چنانچہ دو روز نہ گزرے ہوں گے کہ اس کی یہ کیفیت سلب کر دی گئی وہ حیران ہو گیا ڈوٹا تھا اور اس کی آنکھوں سے حسرت ٹپکتی تھی آپ نے چند دنوں تک اس کے حال پر توجہ نہ فرمائی اور اس طرح اس کا غرور اور خود پسندی دور ہو گئی اس کے بعد اس کو آپ نے خلوت میں طلب فرمایا کہ معاملات اور مقامات سے نوازا کہ اس کا پہلا ذکر ان معاملات کے مقابلے میں پہلی سیڑھی کی حیثیت بھی نہیں رکھتا تھا پھر وہ اپنی پہلی حالت کے نقص کا معترف ہوا۔

کرامت ۲۲: جن دنوں میں حضرت مجدد رحمۃ اللہ علیہ جمیر شریف میں تشریف رکھتے تھے ماہ رمضان میں برسات کے موسم میں آیا اور بارش کثرت سے تھی کہ دن رات میں فرصت نہیں ملتی تھی آپ مسجد میں تراویح میں قرآن پاک پڑھتے تھے ہوا کے تعفن اور گرمی کی زیادتی سے آپ کو اور آپ کے ساتھیوں کو بہت تکلیف پہنچ رہی تھی ایک رات تراویح سے فراغت کے بعد جب آپ مسجد سے باہر آ رہے تھے تو آپ نے آسمان کی طرف سر اٹھا کر کہا کہ اگر تین ختم قرآن تک جو ہماری دائمی سنت ہے بارش راتوں میں نہ ہو کرے اور ہم تراویح مسجد کے صحن میں ادا کریں تو کیا اچھا ہو خدا کی شان کہ ایسا ہی ہوا کہ ستائیسویں شب تک وہی ہوا یعنی دن میں بارش اور رات میں کوئی بارش نہیں

پھر ایک دم خوب بارش ہوئی گویا ایک مشک کا منہ بند کر دیا گیا تھا جو بعد میں کھول دیا گیا۔

کرامت ۲۳: کہتے ہیں کہ اجمیر شریف کی مسجد کی جنوبی دیوار اپنی بنیاد میں کمزور ہو گئی اور اس کا ستون بھی جھک گیا تھا اور ایسا لگتا تھا کہ آج کل میں وہ دیوار گر جائے گی اور جو شخص بھی اس دیوار کے پاس سے گزرتا تھا جست کر کے گزر جاتا تھا خود آپ کے اصحاب اس کے گر جانے کا اندیشہ برابر ظاہر کرتے تھے ایک دن آپ نے خوش طبعی کے طور پر فرمایا کہ جب تک ہم فقراء یہاں ہیں ان کی رعایت کر کے یہ دیوار نہیں گرے گی (انشاء اللہ) چنانچہ ایسا ہی ہوا کہ جب تک آپ وہاں قیام پذیر رہے دیوار قائم رہی اور جس دن آپ نے وہاں سے کوچ کیا تو آپ کا اور آپ کے اصحاب کا وہاں سے آگے بڑھنا اور دیوار کا گرنا ایک ساتھ ہوا حالانکہ وہ برسات کا زمانہ بھی نہ تھا گویا کسی نے اس دیوار میں ایک کھمبا نصب کر دیا تھا کہ ایک دم اس کے نیچے سے ہٹا دیا۔

کرامت ۲۴: خواجہ جمال الدین حسین جو خواجہ حسام الدین احمد رحمۃ اللہ علیہ کے صاحبزادے ہیں اور اپنے والد صاحب کے حکم سے بڑی عقیدت اور ارادت مندی سے دہلی سے سرہند آپ کی خدمت میں حاضر ہوئے تھے کہتے تھے کہ میں آپ کی خدمت میں آیا آپ نے ذکر کی تلقین فرمائی اور میرے حال پر توجہ فرمائی تھوڑی دیر کے بعد فرمایا کہ میں دیکھتا ہوں کہ تیرے دل پر کسی عورت کا نقش قدم ایسا جما ہوا ہے جیسے مٹی کے اندر پتھر گڑ گیا ہو سچ بتا کہ کیا معاملہ ہے؟ اور جب تک وہ اثر دور نہ ہوگا تو مستفید نہ ہو سکے گا میں نے عرض کیا کہ میرا دل اپنی پھوپھی کی ایک کنیز پر آ گیا ہے اور اس کا شیفٹہ ہو گیا ہوں پھر آپ نے توجہ فرمائی اور میرے دل سے اس تعلق کو دور کر دیا اور میرا دل اس کی محبت سے اس قدر سرد ہو گیا کہ گویا کبھی اس کی طرف میرا رجحان ہی نہ تھا۔

۱ ڈاکٹر سراج احمد خاں نے اپنی کتاب کے باب چہارم میں تفصیل سے ذکر کیا ہے کہ حضرت مجدد رحمۃ اللہ علیہ جمعہ یکم رجب ۱۰۲۸ھ کو قید ہوئے اور جمعہ ۱۱ رجب ۱۰۲۹ھ کو رہا ہوئے لیکن بعض حاسدوں کی چغل خوری کی وجہ سے بادشاہ نے آپ کو لشکر میں رکھا، ۱۰۳۲ھ کے رمضان (۱۹ جون ۱۶۲۳ء سے شروع ہوا) میں آپ اجمیر شریف میں تھے۔

۲ حضرت خواجہ باقی باللہ رحمۃ اللہ علیہ کے خاص خلفا میں سے تھے ۹۷ھ میں ولادت اور ۱۰۴۳ھ میں وفات ہوئی اپنے پیر کے قریب دفن ہوئے ابوالفضل کے بہنوئی تھے جو آپ کی دینداری کی وجہ سے آپ کو پریشان کرتا تھا۔

کرامت، ۲۵: آپ کے ایک قدیم مرید نے وبا کے غلبہ کے زمانے میں آپ کی خدمت میں حاضر ہو کر عرض کیا کہ ہمارے محلے میں اور ہمارے گھر کے اطراف اور نواحی میں شدت کے ساتھ بیماری ہوئی ہے آپ سے توجہ کی درخواست ہے کہ آپ کے تصرف کی برکت سے مریدوں کی جان بچ جائے اور وبا کی یہ کیفیت تھی کہ جس محلے میں وہ وبا آجاتی تھی اگر ایک گھر میں کسی ایک کو بھی وہ وبا پکڑ لیتی تھی تو اس گھر میں شاید ہی کوئی اس سے محفوظ رہ سکتا تھا یعنی سبھی ہلاکت کا اندیشہ تھا حضرت مجدد رحمۃ اللہ علیہ نے سر جھکایا اور مراقب ہوئے تھوڑی دیر کے بعد سر اٹھا کر فرمایا کہ ”خاطر جمع رکھو کہ تمہارے گھر والے سوائے ایک ملازمہ کے سب محفوظ رہیں گے (انشاء اللہ) چنانچہ اسی طرح ہوا کہ ہمارے گھر میں سے صرف ایک ملازمہ اس وبا میں مر گئی اور بقیہ سب ایک اس سے محفوظ رہے۔“

کرامت، ۲۶: آپ کے آستانہ عالیہ کے معتقدین میں سے ایک شخص آپ کی خدمت میں حاضر ہوئے اور عرض کیا کہ میرا بیٹا بیمار ہے اور کچھ نذر بھی پیش کرنی چاہی بیٹے کی صحت کے لیے دعا کی درخواست کی آپ نے وہ نذر قبول نہیں فرمائی انہوں نے بہت کچھ التجا کی لیکن وہ قبول نہ ہوئی حالانکہ آپ نذر قبول کر لیا کرتے تھے تمام اصحاب کو یقین ہو گیا کہ نذر کا قبول نہ کرنا اس وجہ سے ہے کہ وہ لڑکا مر جائے گا چنانچہ یہی ہوا اور اسی شام کو وہ فوت ہو گیا۔

کرامت، ۲۷: آپ کے مخلصوں میں سے ایک عالم نے بیان کیا کہ میرا ایک عزیز تھا جو بہت بیمار تھا وہ ایک سخت مرض میں مبتلا ہو گیا طبیبوں کی دوائیں اور احباب کی دعائیں کارگر ثابت نہ ہوئیں تو میں آپ کی خدمت میں حاضر ہوا اور توجہ کی درخواست کی آپ نے دعا کی اور تھوڑی دیر کے بعد مجھے یاد فرمایا میں حاضر ہوا تو آپ نے فرمایا کہ ہم نے اس کی مغفرت کے لیے فاتحہ پڑھ دی ہے میں تعجب میں ہو گیا اور اس کے گھر کی طرف جو شہر سرہند سے کئی میل پر تھا روانہ ہوا تا کہ اس کی خیریت معلوم کروں جب میں وہاں پہنچا تو لوگ اس شخص کو دفن سے فارغ بھی ہو چکے تھے۔

کرامت، ۲۸: ایک درویش صفا کیش نے بیان کیا کہ ایک مرتبہ مجھے سنپات بیماری میں سخت

اذیت اور صعوبت ہوگئی تھی یہاں تک کہ طاقت اور حرکت بھی رک گئی تھی اور صحت کی امید بھی تھی اسی اثناء میں حضرت مجدد رحمۃ اللہ علیہ کی روح پر فتوح کی طرف متوجہ ہوا اور اس توجہ میں استغراق ہوا کہ خود سے غائب ہو گیا حضرت رحمۃ اللہ علیہ تشریف لے آئے اور میرا ہاتھ پکڑ کر فرمایا ”اٹھ جاؤ“ بس آپ جیسے عیسیٰ دم کے فرماتے ہی میرا استغراق دور ہو گیا اور مجھے افاقہ ہو گیا اور میں نے عالم بیداری میں ایسی عظیم المرتبت ہستی کا دیدار حاصل کیا اور اپنے اندر قوت اور طاقت محسوس کر کے کھڑا ہو گیا آپ نے فرمایا کہ کیا (تحفہ) لائے ہو؟ میں نے عرض کیا کہ ”اخلاص“ آپ نے فرمایا بس تم سب کچھ لے آئے پھر آپ نظر سے غائب ہو گئے اب جو میں نے خود پر غور کیا تو اس بیماری کا کوئی اثر باقی نہیں تھا۔

کرامت، ۲۹: حضرت مجدد رحمۃ اللہ علیہ کے بھائی شیخ مسعود قندھار کے لیے روانہ ہوئے تھے ایک دن صبح کے وقت آپ نے اپنے محرمان اسرار سے فرمایا کہ شیخ مسعود کو میں نے قندھار جانے والے قافلے میں تلاش کیا پتا نہ چلا قندھار میں بھی تلاش کیا وہاں بھی دکھائی نہ دیا بلکہ سر ہند سے قندھار تک ہر منزل کو دیکھا لیکن وہ بھائی نظر نہ آیا بلکہ تمام روئے زمین کو چھان مارا کہیں نہ پایا شاید اس دنیا سے رخصت ہو گیا ہے سامعین نے یہ تاریخ لکھ لی پھر جب ایک عرصے کے بعد وہ قافلہ واپس آیا اور شیخ مسعود کے بارے میں پوچھا گیا تو ان لوگوں نے بتایا کہ فلاں روز فلاں تاریخ اور فلاں ماہ میں انھوں نے انتقال کیا اور قندھار کے قرب و جوار میں دفن ہوئے (تصدیق ہو کہ) وہی دن وہی تاریخ اور وہی مہینا تھا جیسا کہ حضرت مجدد رحمۃ اللہ علیہ نے فرمایا تھا۔

کرامت، ۳۰: ایک صوفی نے بیان کیا کہ ایک مرتبہ مجھ پر حج کرنے کا ارادہ غالب ہو گیا تھا میں نے حضرت رحمۃ اللہ علیہ کی خدمت میں عرض کیا اور رخصت کے لیے اجازت چاہی آپ تھوڑی دیر خاموش رہے پھر مراقب ہو گئے اس کے بعد فرمایا کہ میں نے تم کو حج کے میدان میں نہیں دیکھا بیان کرنے والا کہتا ہے کہ اس ارشاد کو آج تیس سال گزر چکے ہیں جب کبھی میں نے حج کا ارادہ کیا عزیمت فسخ ہوگئی یا زاد راہ مہینا نہ ہو سکا۔

کرامت، ۳۱: مجھ حقیر کے چچا شیخ محمد بیان کرتے ہیں کہ اصفہان کے سفر سے واپسی میں

دے پر سے خرچیں کہیں مگر گئیں میں اس کی تلاش کے لیے سواری سے اتر پڑا اور اس کی جستجو اور  
ک دوڑ میں بہت وقت گزر گیا اور قافلہ میری نظر سے غائب ہو گیا اور میں قافلے سے جدا ہو گیا  
اس سوائے جنگل اور پہاڑ کے کوئی چیز نظر نہ آتی تھی حیران و پریشان روتا ادھر ادھر بھاگ رہا تھا  
میں بھی قافلے کے آثار نہ پائے اور میں اپنی زندگی سے ہاتھ دھو بیٹھا۔ آخر میں نے ایک چشمے  
کے کنارے بیٹھ کر وضو کیا اور بہت گریہ و زاری سے قطب امام کی طرف متوجہ ہوا اور آپ سے مدد کا  
واہاں ہونا گاہ دیکھا کہ آپ ایک عراقی گھوڑے پر سوار ظاہر ہوئے اور میرے پاس کھڑے ہو کر  
فرمایا کہ اپنا ہاتھ مجھے دو بس آپ نے میرا ہاتھ پکڑا اور اپنے پیچھے مجھے گھوڑے پر سوار کر لیا اور  
گھوڑے کو کوڑا مارا اور تیز دوڑایا اور تھوڑی دیر میں مجھے قافلے میں پہنچا دیا جب قافلہ نظر آیا تو آپ  
نے مجھے گھوڑے سے اتار دیا اور فرمایا کہ جاؤ میں قافلے میں چلا گیا اور جب میں نے پیچھے مڑ کر  
دیکھا تو آپ میری نظر سے غائب ہو گئے۔

کرامت ۳۲: سرہند کے ایک قاضی زادے جو حضرت سے بیعت تھے سخت بیمار ہو گئے کہ  
حکیموں نے ان کو علاج قرار دیا حالت مایوسی کی تھی آپ کی خدمت میں نیاز نامہ بھیجا اور بہت عجز  
واکسار کے ساتھ درخواست کی کہ ایسی توجہ اور امداد فرمائیے کہ آپ کا یہ مخلص صحت یاب ہو جائے  
حضرت نے جواب میں تحریر فرمایا کہ ہم نے تمہیں اپنی ضمانت میں لے لیا ہے ان شاء اللہ اس  
بیماری سے صحت پاؤ گے خاطر جمع رکھو اللہ پاک کا ایسا کرم ہوا کہ حضرت کی توجہ اور بشارت سے وہ  
جو ان اس مہلک بیماری سے فوراً اچھا ہو گیا اور جب کبھی مجلسوں میں آپ کا ذکر خیر ہوتا ہے تو وہ اس  
واقعے کو بڑے آب و تاب ذوق و شوق اور عقیدت سے بیان کرتا ہے اور حضرت کی وہ تحریر اس کے  
پاس تبرک کے طور پر ہے۔

کرامت ۳۳: مرحوم نواب مرتضیٰ جو سلطنت سلطانی کے معتمد اور اپنے وقت کے حاتم تھے  
قلعہ کانگرہ کی فتح کے لیے متعین ہوئے یہ قلعہ ہندوستان کے مشہور مضبوط قلعوں میں شمار ہوتا ہے  
نواب مرحوم آپ کے خاص مخلصوں میں سے تھے اس لیے آپ کی خدمت میں نیاز نامہ لکھا کہ  
وقت امداد ہے آپ توجہ فرمائیں کہ یہ مضبوط سنگین قلعہ میرے ہاتھوں فتح ہو جائے اس خط کے

وصول ہونے کے دوسرے دن آپ نے اپنے اصحاب کے درمیان فرمایا کہ پچھلی شب تہجد وقت میں نے توجہ کی تو معلوم ہوا کہ وہ قلعہ نواب مرتضیٰ کے ہاتھوں فتح نہ ہوگا ان کو آپ نے جو لکھ دیا چند روز نہ گزرے تھے کہ نواب مرحوم کی وفات کی خبر پہنچی اور وہ قلعہ ان سے فتح نہ ہو سکا۔ کرامت، ۳۴: سلطان وقت جہانگیر نے ایک معتمد بکریاجیت کو نواب مرتضیٰ خاں کے انتقال کی خبر کے بعد قلعہ کانگڑہ کی مہم پر بھیجا جب وہ سرہند پہنچا تو آپ کی خدمت میں بہت نیاز مندی اور عاجزی کے ساتھ حاضر ہوا اور بہت عاجزی ظاہر کی اور بہت ادب کے ساتھ بیٹھا بلکہ اپنے باطنی طور پر مسلمان ہونے کے حالات بھی بیان کیے آپ نے فرمایا کہ اگر کوئی شخص باطن میں مسلمان ہے اور ظاہر میں کفر و انکار کی علامات ظاہر کرتا ہے تو وہ کافر ہے پھر اس نے عرض کیا کہ بادشاہ نے مجھے قلعہ کانگڑہ کی مہم کے لیے متعین کیا ہے جو بہت سخت مہم ہے کہ نواب مرتضیٰ خاں جیسے شخص کو اس مہم پر بھیجا گیا تھا اور کوئی صورت فتح کی پیدا نہ ہو سکی میں حیران ہوں کہ دارالحرب کے کفار پر کس طرح حملہ کروں مگر آپ دستگیری فرمائیں اور بشارت دیں کہ وہ قلعہ میرے ہاتھوں فتح ہو جائے آپ نے فرمایا کہ دارالحرب کے کفار سے جنگ کرنا تمام مسلمانوں پر واجب ہے اور جب تم اس واجب کو ہماری گردنوں سے ساقط کر رہے ہو یعنی سب کی طرف سے تم ہی جنگ کر رہے ہو تو ہم تمہارے لیے دعا کیوں نہ کریں گے؟ جب اس بکریاجیت نے آپ کو اس معاملے میں مہربان پایا تو اس نے اور بھی زیادہ سے زیادہ عاجزی اور انکساری ظاہر کی کہ جب تک آپ فتح کی بشارت نہ دیں گے میں یہاں سے نہیں اٹھوں گا آپ نے وہی بات دہرائی تو اس نے اور بھی زیادہ التجا اور زاری ظاہر کی جب آپ نے دیکھا کہ اسے کس طرح تسلی نہیں ہوتی تو آپ مراقب ہوئے اور توجہ فرمائی پھر سراٹھا کر فرمایا کہ ان شاء اللہ تمہاری فتح ہوگی خاطر جمع رکھو اور جاؤ، وہ اٹھ کھڑا ہوا اور بہت تواضع اور انکسار ظاہر کیا اور چلا گیا وہ قلعہ جس کو اگلے بادشاہوں میں سے کسی نے شاید ہی فتح کیا ہو حضرت مجدد رحمۃ اللہ علیہ کی تھوڑی سی توجہ سے فتح ہو گیا۔

کرامت، ۳۵: ایک صحیح النسب سید نے جو آپ کے مخلصین میں سے تھے بیان کیا کہ میں ملک

یہ قلعہ ۱۰۲۹ھ میں فتح ہوا کسی کا شعر ہے، ہشمشیر عز این قلعہ بکشود تاریخش

خرد گفتا کشود این قلعہ اقبال جہانگیری۔

کے شہراجین میں لشکر کے ساتھ تھا ایک دن مجھے انقباض ہوا تو میں تفریح کے لیے خیمے سے باہر اور بازار میں ایک دکان میں بیٹھ گیا اتنے میں ایک درویش نے کہ ریاضت کے آثار اور جذب علامات ان سے ظاہر ہو رہی تھیں میری طرف التفات فرمایا اور سلام کیا میں نے جواب دیا وہ بے قریب بیٹھ گئے اور کہنے لگے کہ میں یہاں کے پہاڑوں کے ایک گوشے میں رہا کرتا ہوں سب سے قطع تعلق علیحدگی اور خلوت میں اپنا وقت گزارتا ہوں میں اس گوشے سے باہر آنے والا نہ تھا لیکن میں حضرت رحمۃ اللہ علیہ کا مرید ہوں میں نے ان کا نام مبارک سنا تو ان کی خوشبو میرے تمام جان میں آنے لگی میں اس خوشبو کے پیچھے روانہ ہوا تو وہ خوشبو تم میں سونگھ رہا ہوں میں نے کہا کہ صحیح ہے میں بھی حضرت کا مرید ہوں اور اسی نسبت نے تم کو یہاں کھینچ لیا ہے پھر ہم دونوں دیر تک بیٹھے رہے اور ہر معاملے میں بات کرتے رہے اسی ضمن میں انہوں نے کہا کہ میں ایک مدت تک حضرت رحمۃ اللہ علیہ کی خدمت میں رہ چکا ہوں ایک رات عشاء کے بعد آپ اپنی خلوت خاص میں تشریف لے گئے لیکن آپ کا ایک عزیز وہاں حاضر تھا اس نے مجھ سے کہا کہ ما حضرت تیار ہے اگر آپ موافقت کریں تو ہم ساتھ ساتھ کھالیں میں نے قبول کر لیا اس شخص نے جو خدا کا خوف نہ رکھتا تھا آپ کے متعلق شکوہ و شکایت راستے ہی میں شروع کر دی میں اس کی رفاقت سے بیزار ہو گیا لیکن میں نے صبر کیا اور اس کے گھر پہنچ گیا اس نے کھانے کا طبق میرے سامنے رکھ دیا اور میرے پہلو میں بیٹھ گیا اتنے میں اس کے تمام اعضاء آپ کی غیرت کی تلوار سے کٹ کر جدا جدا ہو گئے اور ٹکڑے ٹکڑے ہو گئے میں یہ دیکھ کر لرز نے لگا اور خوف کے مارے وہاں سے بھاگا اور جب میں حضرت کے دروازے پر پہنچا تو دیکھا کہ آپ خلاف معمول اپنے دروازے پر کھڑے ہوئے ہیں آپ نے مجھ پر توجہ فرمائی اور میرا ہاتھ پکڑا اور روانہ ہوئے یہاں تک کہ اسی شخص کے گھر پہنچے حضرت اس کے گھر کے اندر چلے گئے اور میں دروازے پر کھڑا رہا تھوڑی دیر کے بعد آپ باہر تشریف لائے اور وہ شخص بھی آپ کے ساتھ تندرست اور سلامت آیا اور آپ سے مصافحہ کیا آپ نے اسے رخصت کیا اور اپنے مکان پر تشریف لے آئے میں حیرت میں تھا کہ ابھی تو اس شخص کو اس حال میں دیکھا تھا اور اب اسے بغیر زخم کے زندہ دیکھ رہا ہوں آپ نے فرمایا کہ جو کچھ تم نے دیکھا

ہے کہ کسی نامحرم کو مت بتانا۔“

کرامت، ۳۶: ایک صوفی نے بیان کیا کہ معرفت کی طلب میں شروع شروع میں کمال طلب کی وجہ سے خود پر بیچ و تاب کھاتا رہا اور اپنی ناکامی کی وجہ سے خود پر ناراض ہوتا رہا اس مقصد کے جوش و خروش نے میرے دل کو بے آرام اور بے خود و خواب کر دیا تھا میں دیوانہ وار گھومتا تھا اور اپنی ناکامی پر ماتم کرتا تھا اور کسی طرح اس اضطراب سے سکون نہیں ملتا تھا اگر جنگل میں جاتا تو میرے جنون اور بھی بڑھ جاتا اور اگر خلوت میں ہوتا تو کسی طرح آرام نہ ہوتا تھا آخر میں حضرت مجدد رحمۃ اللہ علیہ کی خانقاہ کی طرف روانہ ہوا اتفاق کی بات کہ آپ اپنے دروازے کے اندر کھڑے ہوئے تھے اور آپ کے اصحاب ایک حلقے میں دست بستہ اور ادب سے سر جھکائے ہوئے اس طرح کھڑے تھے کہ گویا ان کے بدن میں جان ہی نہیں تھی میں ابھی آپ کے دروازے پر نہیں پہنچا تھا کہ آپ نے میرے پہنچنے پر متوجہ ہو کر اپنا سر مبارک دروازے سے نکال کر مجھے اشارہ فرمایا کہ اے شخص آ جا اور جلد پہنچ جا“ میں تیزی سے آگے بڑھا اور آپ کے قریب ہو گیا آپ نے کمال بندہ نوازی و سرفرازی سے اپنا ہاتھ میری گردن میں ڈالا اور میرا سر اپنی بغل میں لے کر فرمایا کہ ”اے شخص جو نعمت تجھ کو حاصل ہوئی ہے تیرے معاصرین میں سے کسی کو نہیں ملی حضرت کا یہ ارشاد گویا آب حیات تھا جس نے میری پیاس کی آگ کو بجھا دیا اور وہ بے قراری بے دلی بے آرامی اور جوش و خروش سب آرام و سکون سے بدل گیا۔

کرامت، ۳۷: ایک حافظ صاحب جو ہمیشہ ترواح میں قرآن پاک پڑھتے تھے اور حضرت مجدد رحمۃ اللہ علیہ کے قدیم اصحاب میں سے تھے بیان کرتے تھے کہ آپ اپنی مشیخت کی ابتداء میں سیر کے لیے نکلے اور پہلے قصبہ مسدگان تشریف لے گئے پھر وہاں سے حضرت شاہ کمال رحمۃ اللہ علیہ کی زیارت کے لیے قصبہ کیتھل تشریف لے گئے وہاں سے واپسی میں اجراوڑ آئے اور شیخ احمد اجراوڑی کی زیارت کے لیے ان کے گنبد میں تشریف لائے میں چونکہ تمام راستے میں آپ کی رکاب میں دوڑتا ہوا آیا تھا اس لیے میرے اعضاء گرم ہو گئے تھے اور میں پسینے میں تر ہو گیا تھا اور ہوا بھی بہت خشک تھی پیاس کا غلبہ ہو گیا تھا میں نے ٹھنڈا پانی مانگا اور پیاس پانی کے پیتے ہی میرا

کچھ سے کچھ ہو گیا میرے چہرے کا رنگ زرد ہو گیا اور دل کمزور ہو گیا اور جان پر بن گئی مجھے ایسا  
 ہوتا تھا کہ گویا میری روح پاؤں کی طرف سے نکل کر میرے سینے تک پہنچ گئی ہے لوگ  
 گرد جمع ہو گئے اور میری حالت مایوس کن ہو گئی اتنے میں حضرت رحمۃ اللہ علیہ گنبد سے باہر آئے  
 مجھ سے فرمایا کہ تمہارا کیا حال ہے؟ میں نے عرض کیا کہ چونکہ میں گرمی میں آیا تھا مجھ پر پیاس  
 ب ہو گئی تھی اس لئے میں نے پانی پی لیا تو میرے دل میں ضعف پیدا ہو گیا اور گویا اب جان نکلی  
 رہی ہے آپ نے فرمایا کہ ”ان کو ہماری پاکی میں بٹھا دو“ اور آپ خود گھوڑے پر سوار ہو گئے اور  
 باب سے فرمایا کہ ان کی جان نکلنے کو تھی میں نے ان کو اپنی ضمانت میں لے لیا ہے اور وہ اب جلد  
 صحت یاب ہو جائیں گے ان شاء اللہ ابھی تھوڑا ہی راستہ طے ہوا تھا کہ میں نے اپنے اندر قوت  
 اور صحت پائی چنانچہ میں پاکی سے اتر گیا اور آپ کی رکاب میں پیدل چل کر منزل تک پہنچا۔

گرامت، ۳۸: یہی حافظ صاحب بیان کرتے تھے کہ میں نے بہت چھوٹی عمر میں قرآن حفظ  
 کیا تھا پھر چونکہ الہ آباد کا سفر درپیش آیا تو تلاوت چھوٹ گئی اور میرے حفظ میں خلل پیدا ہو گیا  
 اور چند سال اسی طرح گزر گئے ایک عرصے کے بعد میں اپنے وطن سرہند آیا تو اسی زمانے میں  
 حضرت مجدد رحمۃ اللہ علیہ اپنے خواجہ باقی باللہ قدس سرہ سے رخصت ہو کر پہنچے تھے اور اپنے دروازے  
 کے سامنے نئی مسجد بنوائی تھی اور وہ زمانہ رمضان المبارک کا تھا میں جب آپ کی خدمت میں پہنچا تو  
 فرمایا حافظ صاحب تراویح میں آپ ہم کو قرآن سنائیے میں نے عرض کیا کہ میرا حافظہ چھوٹ  
 گیا ہے آپ نے فرمایا: نہیں سنائیے میں نے دو تین مرتبہ اسی طرح عرض کیا لیکن آپ نے وہی  
 جواب دیا مجبوراً آپ کے حکم کی تعمیل میں شروع کیا اور آپ کی برکت سے میں نے دو رکعتوں میں  
 اکیس پارے پڑھے صرف آپ ان رکعتوں میں کھڑے رہے اور کوئی دوسرا شخص کھڑا نہ رہ سکا پھر  
 میں نے دوسری رات میں قرآن ختم کر دیا اور بہت کم سہو واقع ہوا اور یہ بات آپ کے خالص  
 تصرف کی وجہ سے ہوئی ورنہ میں قرآن بھول چکا تھا۔

گرامت، ۳۹: یہی حافظ صاحب یہ بھی بیان کرتے تھے کہ ایک بار تراویح میں حضرت رحمۃ اللہ علیہ  
 کی موجودگی میں قرآن پڑھ رہا تھا اتفاق یہ ہوا کہ جب چھ پارے ختم ہوئے تو مجھے سخت بخارا آ گیا

اور مجھے اس بخار نے اس قدر بیہوش کر دیا کہ میری عصر کی نماز بھی قضا ہو گئی اور مجھے شام کو ہوش افطار کے بعد سخت نقاہت کے عالم میں آپ کی خدمت میں پہنچا آپ نے فرمایا کہ تمہارا کیا حال ہے؟ میں نے عرض کیا کہ بخار آ گیا ہے آپ نے میرا ہاتھ پکڑا اور فرمایا کہ بخار سخت ہے پھر قرآن پڑھ سکو گے؟ میں نے عرض کیا کہ حال تو ایسا ہے لیکن آپ کی توجہ اور مدد میری رفیق ہوگی تو میں پڑھوں گا آپ نے فرمایا کہ ”جلدی آؤ اور پڑھو کہ خیر ہے“ پھر جب میں تراویح میں قرآن پاک پڑھنے آیا تو مجھے پسینہ آ گیا اور میرا بخار پوری طرح جاتا رہا اور حضرت رحمۃ اللہ علیہ کی برکت سے پوری عافیت اور صحت کے ساتھ میں نے کلام پاک اختتام کو پہنچایا۔

کرامت، ۴۰: خواجہ قاسم قلیج خانی جن کا لقب عقیدت خان تھا (قلیج خان حضرت خواجہ باقی باللہ کی اہلیہ کے بھائی تھے وہ اور ان کے کئی صاحبزادے بڑے بڑے عہدوں پر فائز ہوئے ۱۰۲۳ھ میں انتقال ہوا) اور جو حضرت خواجہ باقی باللہ قدس سرہ کے مقبول اور منظور نظر تھے حضرت مجدد رحمۃ اللہ علیہ بھی بہت عقیدت اور محبت رکھتے تھے آپ کی خدمت میں انہوں نے عرض کیا کہ آپ توجہ فرمائیں کہ میں بڑے عہدے پر پہنچ جاؤں آپ نے تھوڑی دیر کے لیے توجہ فرمائی اور پھر فرمایا کہ تمہارا منصب ہزاری تک نظر آتا ہے وہ اٹھے اور آداب بجالائے اس وقت تو ان کا کوئی عہدہ نہ تھا لیکن تھوڑے ہی عرصے میں منصب ہزاری مل گیا اور اسی منصب پر وہ قائم رہے۔

کرامت، ۴۱: محمد تراب جو طالبقانی احباب میں سے تھے اور آپ سے اخلاص رکھتے تھے بیان کرتے تھے کہ میرا بھائی سخت بیمار تھا ایسا کہ لوگوں کو اس کی زندگی کی امید نہ تھی بلکہ اس کے لئے کفن بھی آ گیا تھا اسی اثناء میں اس نے آپ کی خدمت میں ایک گائے اور دس روپے بطور ہدیہ بھیجے صبح کے وقت اس نے خواب میں دیکھا کہ آپ نے اس کا ہاتھ پکڑا اور اسے کھڑا کر دیا پھر فرمایا کہ تجھے صحت ہوگی گھبرا نہیں وہ خواب سے بیدار ہوا اور اپنے اندر بڑی طاقت محسوس کی اور کھڑا ہو گیا پھر کہنے لگا کہ میں بھوکا ہوں جو لوگ موجود تھے انہوں نے کہا کہ یہ بکو اس کر رہا ہے اس نے کہا کہ بکو اس نہیں ہے پھر اس نے خواب میں حضرت مجدد رحمۃ اللہ علیہ کو دیکھنے کا واقعہ بیان کیا اور اپنی صحت کی بشارت کا ذکر کیا پھر تو اس کو شور بادیا گیا اور اس نے اسی روز حضرت رحمۃ اللہ علیہ کی توجہ سے کامل صحت

کی اور اس میں بیماری کا کوئی اثر باقی نہ رہا۔

مرامت، ۴۲۲: آپ کے ایک قدیم مخلص نے بیان کیا کہ میرے وطن انبالہ کے حاکم نے میری جو میری معاش کے لیے تھی ضبط کر لی اور ایک اور زمین کا ٹکڑا جو اس نے زبردستی لے لیا اور ایک مرتبہ واپس بھی دے دیا تھا، دوبارہ اس نے ظلم و تعدی کر کے لے لیا ایک دن میں نے رت رحمۃ اللہ علیہ سے اس ظالم حاکم کا ذکر کیا کہ اس نے میرے ساتھ ایسا ظلم کیا ہے اور مجھے ڈر ہے کہ نہ بندوست کے ذیل میں بڑی رقم ضم نہ ہو جائے حضرت رحمۃ اللہ علیہ تھوڑی دیر مراقب رہے فرمایا کہ ایسا نہ ہوگا اور حاکم بھی ذلیل ہوگا ”دوسری فصل کے موقع پر اس زمین کے محصول کے رقم حاصل کرنے کی کوشش ہو رہی تھی کہ ناگاہ اس حاکم کی معطلی کا حکم آ گیا اور وہ قید میں اٹھارہ سال کے لیے ڈال دیا گیا پھر وہ رقم دوسرے حاکم نے مجھ سے طلب نہیں کی۔

مرامت، ۴۲۳: ایک دن آپ کی زبان الہام ترجمان سے یہ بات نکلی کہ دیکھا گیا ہے کہ شیخ مزمل جو حضرت مجدد رحمۃ اللہ علیہ کے خلفا میں سے تھے دفتر اول کے مکتوبات ۱۵۲ تا ۱۵۳ آپ کے نام ہیں ۱۰۲۶ھ کو انتقال ہوا، ایک خطرناک مقام پر ایک گڑھے کے اندر گر گئے ہیں اور وہاں سے نکلنے کے لیے ہاتھ پاؤں مار رہے ہیں چند روز کے بعد خبر آئی کہ شیخ مزمل سرہند کی بعض باڑیوں میں سیر کے لیے گئے تھے کہ اتفاقاً ایک غار کے کنارے ان کے پاؤں میں لغزش ہوئی اور وہ غار میں گر گئے چنانچہ اس غار سے باہر آنا دشوار ہو گیا ہاتھ پاؤں مار رہے تھے کہ باہر آ جائیں تنے میں ایک دہقان نے دور سے دیکھ لیا اور اس نے لوگوں کو خبر کر دی پھر وہ لوگ اس غار پر پہنچ گئے اور ان کو رسی کے ذریعے باہر کھینچ لیا یہ شیخ مزمل حضرت مجدد رحمۃ اللہ علیہ کے قدیم مرید اور خلیفہ تھے۔

مرامت، ۴۲۴: علامہ میرک جو شاہزادہ ولی عہد (شاہجہان) کے استاد اور بادشاہ کے مقرب تھے بیان کرتے تھے کہ مجھے حضرت مجدد رحمۃ اللہ علیہ سے کدورت تھی اس لیے کہ میں نے بعض لوگوں سے سنا تھا کہ آپ نے کہیں لکھا ہے کہ میرا مرتبہ حضرت صدیق اکبر رحمۃ اللہ علیہ سے زیادہ ہے اسی زمانے میں

علامہ میرک کا انتقال ۱۰۲۳ھ میں ہوا محمد ہاشم کشمی رحمۃ اللہ علیہ نے ہوسید الشیوخ سے ان کی تاریخ

وفات نکالی ہے۔

میرا ہندوستان آنا ہوا اور میں سرہند میں ٹھہرا اتفاق سے میری ملاقات میرے ایک قدیم دوست سے ہوئی جو پہلے بالکل آزاد طبیعت کا تھا اور صلاح و تقویٰ سے کوئی تعلق نہ رکھتا تھا لیکن اب شریعت اور تقویٰ میں آراستہ ہے اور خدا طلبی اور حق پرستی اس کی پیشانی سے ٹپکتی ہے میں نے اس سے اس سبب پوچھا اس نے بتایا کہ میں حضرت مجدد رحمۃ اللہ علیہ کا مرید ہو گیا ہوں اور ان کی خدمت میں حاضری نصیب ہو گئی ہے اور اللہ تعالیٰ نے ان کی صحبت کی برکت سے یہ دولت مجھے عطا فرمائی ہے میں نے کہا کہ انہوں نے تو ایسی ایسی بات لکھی ہے ان کی صحبت میں کیا اثر ہوگا؟ اس نے کہا خبردار ہزار بار خبردار بے سمجھے ہوئے انکار مت کرو وہ تو اس وقت قطب عالم، قطب مدار ہیں اگر تم ان کو دیکھو اور ان کی صحبت میں بیٹھو تو تمہیں خود ہی حقیقت کا پتا چل جائے گا مجھے چونکہ آپ سے سخت کدورت تھی اس لیے میں نے کہا کہ میں تو ان کو نہیں دیکھ سکتا وہ بہت بہت مصر ہوا کہ ضرور دیکھ لو اور اپنے فاسد خیال سے باز آ جاؤ پھر تو میں نے اپنے دل میں کہا کہ اچھا اگر میری تین باتوں کا جواب جو میرے دل میں ہیں وہ دیدیں گے تو میں ان کا معتقد ہو جاؤں گا پہلی بات تو یہ کہ وہ خود ہی حضرت ابو بکر صدیق رضی اللہ عنہ کا تذکرہ کریں اور میرے دل سے انکار کی کدورت کو دور کر دیں دوسرے یہ کہ میرے آباؤ اجداد کا ذکر چھڑیں اور ان کے حالات کسی قدر بتائیں تیسرے یہ کہ خواجہ خاوند محمود رحمۃ اللہ علیہ کے احوال بھی بیان کریں آخر کار میں اپنے اس دوست کے ساتھ آپ کی خدمت میں حاضر ہوا جو نہی میں نے ان کو دور سے دیکھا کہ میرے تمام اعضا میں رعشہ طاری ہو گیا اور میرے دل میں دہشت اور ہیبت پیدا ہو گئی ڈرتا ہوا اور لرزتا ہوا میں آپ کی خدمت میں حاضر ہوا آپ نے بیٹھنے کی اجازت دی میرے بیٹھتے ہی آپ نے تکیہ کے نیچے سے ایک تحریر نکالی اور میرے حوالے کی وہ وہی مکتوب تھا جس سے لوگوں نے یہ بدگمانی پیدا کر لی تھی کہ گویا آپ نے خود کو حضرت ابو بکر صدیق رضی اللہ عنہ سے افضل کہا ہے آپ نے یہ بات ایسی واضح فرمائی کہ پھر میرے دل میں شک و شبہ کی کوئی گنجائش ہی نہ رہی پھر فرمایا اے مولانا میرک! تمہارے والد کا نام ایسا تھا تمہارے دادا ایسے تھے اور تمہارے پردادا یوں تھے ہر ایک نام اور ان کے فضائل بیان کئے حالانکہ میں کبھی ان کی خدمت میں متعارف نہیں تھا اس کے بعد آپ اٹھے اور چاہا کہ مجھے رخصت کریں میرے دل میں خیال گزرا کہ آپ نے تیسری بات یعنی خواجہ خاوند محمود کا ذکر نہیں فرمایا آپ نے پلٹ کر میری

روئے سخن کیا اور فرمایا کہ خواجہ خاوند محمود ہمارے پیرزادے ہیں اور موروثی جذبہ روحانیت میں ہیں راوی، یعنی شیخ میرک کہتے ہیں کہ یہ تین کرامتیں ایک ہی مجلس میں حضرت رحمۃ اللہ علیہ سے میں مشاہدہ کیں۔

گرامت ۴۵: ان دنوں میں جب کہ حضرت مجدد رحمۃ اللہ علیہ لاہور تشریف لے گئے تھے عالم ربی مولانا جمال تلوی آپ کی خدمت میں حاضر ہوئے اور خلوت میں آپ سے عرض کیا کہ اللہ! آج آپ جیسا جامع علوم ظاہری و باطنی زمانے میں موجود نہیں آپ بتائیں کہ مسئلہ روحانیت جو بظاہر شریعت کے مخالف ہے اور بہت سے اولیاء اس کے قائل ہیں آپ کے نزدیک کس طرح حل ہوگا؟ آپ نے توجہ اور تصرف فرما کر مولانا کو مسئلہ حل کر دیا اور کان میں بھی یہ کلمات فرمائے مولانا بے تاب ہو گئے اور ان کی آنکھوں سے آنسو اس طرح جاری ہوئے جیسے پتلیاں اور سکر و وجد والوں کی طرح آپ کے بشرے سے عجیب تغیر ظاہر ہوا پھر مولانا میں برداشت نہ رہی اور انہوں نے حضرت رحمۃ اللہ علیہ کے قدم چومے اور نہایت تواضع اور انکسار کے ساتھ رخصت ہوئے۔

اس تصرف پہ فخر کیوں نہ کروں؟  
مولانا جمال کو دلائل عقلیہ سے مطمئن کرنا دشوار تھا اس لیے ایک لمحے میں جان بخشی  
زمانی گئی اور اس مقام ہی پر پہنچا دیا جس کو وہ سمجھنا چاہتے تھے اور مولانا کے شک و شبہ کو اس حال  
کے وارد کرنے سے دور کر دیا۔

گرامت ۴۶: حضرت مجدد رحمۃ اللہ علیہ کے خادموں میں سے ایک درویش نے بیان کیا کہ میں قلعہ گوالیار میں آپ کی خدمت میں رہا کرتا تھا ایک بزرگ کا وہاں سے گذر ہوا تو بہت افسوس و حیرت سے آپ کو کہلا بھیجا کہ اس جگہ سے آپ کی رہائی ممکن نہیں معلوم ہوتی کیونکہ اس آزار کا سبب رافضی لوگ ہیں اور یہ قلعہ بالفعل انھی لوگوں سے تعلق رکھتا ہے اور یہ بھی کہلا بھیجا کہ اگر وہ لوگ قلعہ کے اوپر سے پھینک دیں تو کون روکنے والا ہے؟ آپ نے ان کے جواب میں کہلا  
مولانا جمال الدین لاہوری بہت بڑے عالم تھے فیضی نے سواطع الالہام میں آپ سے استفادہ کیا تھا  
مکتوبات میں دفتر اول کا ایک مکتوب نمبر ۱۳۰ آپ کے نام ہے۔

بھیجا کہ میری رہائی ان شاء اللہ ضرور ہونے والی ہے کیونکہ بعض لوگ جن کا حصہ میرے پاس ہے ان کو وہ حصہ پہنچانا ابھی باقی ہے اور یہ کام میری رہائی کے بغیر ممکن نہیں چنانچہ تھوڑے ہی عرصے بعد آپ کی رہائی اس قلعے سے واقع ہوئی اور آپ کا وہ ارشاد جلد از جلد ظہور میں آیا۔

کرامت، ۴۷: آپ کے مخلصین میں سے ایک نے بیان کیا کہ حضرت کا یہ طریقہ تھا کہ چھوٹے بڑے اور یگانہ و بیگانہ کو پہلے سلام کیا کرتے تھے ایک دن میرے دل میں خیال آیا کہ آپ میں حضرت رحمۃ اللہ علیہ کی خدمت میں چلتا ہوں اور اچانک پہنچ کر پہلے سلام کروں گا چنانچہ اس ارادے سے میں آپ کی خدمت میں روانہ ہوا اور آپ کے جماعت خانے کے قریب پہنچ گیا تھا کہ اگر دو تین قدم آگے بڑھتا تو بالکل آپ کے سامنے پہنچ جاتا لیکن آپ نے مجھے دیکھا بھی نہ تھا اور نہ میں نے آپ کو دیکھا تھا کہ جماعت خانہ کے اندر آپ نے آواز دی کہ اے فلاں السلام علیکم ناچا میں نے قدم بڑھایا اور خود کو آپ کے سامنے پیش کر کے وعلیکم السلام عرض کیا اور آپ سے اپنے ارادے کا ذکر بھی کیا کہ میں سلام کی ابتدا کرنا چاہتا تھا آپ نے تبسم فرمایا۔

کرامت، ۴۸: ایک دن ایک طالب نے آپ سے نسبت قادریہ کے لئے التجا کی آپ نے اس سلسلہ عالیہ کا طریقہ ان کو تفویض فرمایا اور یہ بھی فرمایا کہ اکثر صحبت میں حاضر ہوا کرو آپ نے اس شخص کی خاطر خود کو بھی دو تین روز تک نسبت قادریہ میں رکھا اور اس کی برکتیں اس پر تفویض فرمائیں اور وہ لوگ جو آپ سے انوار نقشبندیہ کا اقتباس کیا کرتے تھے ان دنوں خود کو معطل اور بے کار پارہے تھے اور اپنے معاملے میں انقباض دیکھ رہے تھے اور اصل حقیقت سے واقف نہ تھے مجبوراً انہوں نے آپ سے عرض کیا آپ مسکرائے اور فرمایا کہ ہاں دو تین دن سے میں نے خود کو آپ سے الگ کر کے نسبت قادریہ کی تحصیل کے لیے فلاں طالب کی طرف متوجہ ہوں اسی لیے تمہاری نسبت میں انقباض ہو گیا ہے اس کے بعد آپ ان لوگوں کے حال پر متوجہ ہوئے اور ایام گذشتہ کی تلافی فرمادی اور وہ فیوض و برکات جو چلوں میں بلکہ سالوں میں بھی ان کو حاصل نہ ہوئے وہ ان دنوں میں حاصل ہو گئے سبحان اللہ کیا تصرف تھا اگر طالبوں کے معاملے میں تھوڑا سا خلل ایک توجہ میں پیدا ہوا تو نیم نگاہ میں شروع سے آخر تک کا تمام کام ان کو مکمل کر دیا۔

امت، ۴۹: ایک صحیح النسب سید نے بیان کیا کہ میں اجین میں تھا اور سودا گروں کی ایک امت میرے پڑوس میں تھی ان میں سے ایک شخص جان محمد جاندھری تھا جو مجھ سے خصوصیت تھا اتفاقاً ایک دن یہ خبر ملی کہ حضرت مجدد رحمۃ اللہ علیہ کو بادشاہ سے ایذا پہنچی ہے اور آپ کو گوالیار بھیج دیا گیا ہے میں بہت مغموم اور رنجیدہ تھا دیکھا کہ جان محمد میرے پاس آیا اور مجھے رنجیدہ دیکھ کر سبب پچھا میں نے واقعہ بیان کیا اس نے کہا کہ میں بھی ان کا مرید ہوں آج میں انھی سے تحقیق کر لیتا ہوں وہ گیا اور آپ کی طرف متوجہ ہوا قیلولہ کیا حضرت رحمۃ اللہ علیہ سمرقند میں تشریف لے آئے اور فرمایا کہ یہ خبر صحیح ہے لیکن بعض مقامات سلوک کے جلالی تربیت پر موقوف ہوتے ہیں اگر ایسا نہ ہوتا تو ان کا حصول ممکن نہ تھا دوستوں سے کہہ دو کہ اس معاملے میں خاطر جمع رکھیں کہ اس معاملے کا راز یہی ہے۔

کرامت، ۵۰: تاجر موصوف نے یہ بھی بتایا کہ میں حضرت رحمۃ اللہ علیہ کی خدمت میں بہت رہا ہوں میں جب بھی آپ کو دیکھتا تھا آپ کی پیشانی اور دونوں رخساروں پر لفظ ”اللہ“ لکھا ہوا پاتا تھا۔

کرامت، ۵۱: وہی شخص یہ بھی بتاتا تھا کہ ایک دن حضرت رحمۃ اللہ علیہ نے شام سے پہلے مجھ سے فرمایا کہ میں ایک کام تم سے کہتا ہوں تم کرو گے؟ میں نے کہا میرے ماں باپ آپ پر قربان ہوں میں کیوں نہ کر سکوں گا؟ پھر آپ نے مجھے ایک اخروٹ میرے ہاتھ میں دیا اور فرمایا کہ باغ حافظ رخنہ میں چند درویش ٹھہرے ہوئے ہیں ان کے پاس جاؤ ان میں ایک فقیر ان سے الگ بیٹھا ہوا ہے چچک رو ہے اس کے پاس جاؤ اور میری دعا سلام کہو اور یہ اخروٹ اس کو دیدو اور اس کو بلا کر میرے پاس لاؤ میں آپ کے حکم کی تعمیل میں وہاں گیا دیکھا کہ قلندروں کی ایک جماعت بیٹھی ہوئی ہے اور ایک چچک رو فقیر تھوڑے فاصلے پر بیٹھا ہوا ہے جو نبی اس نے مجھے دیکھا کہنے لگا کیا تم کو حضرت رحمۃ اللہ علیہ نے بھیجا ہے؟ میں نے کہا جی ہاں پھر میں نے وہ اخروٹ اس دیا اور حضرت رحمۃ اللہ علیہ کی دعا سلام بھی عرض کی اس نے کہا کہ ہم کو بلوایا ہے اور خود تشریف نہیں لائے پھر وہ اٹھا اور میرے ساتھ روانہ ہو گیا حضرت رحمۃ اللہ علیہ محراب میں بیٹھے ہوئے تھے وہ دوسری طرف آ کر بیٹھ گیا

اسی اثناء میں حضرت رحمۃ اللہ علیہ نے مجھ سے فرمایا کہ قبوہ لاؤ میں اس طرف کو دوڑتا ہوا گیا جہاں قبوہ ہوتا ہے میں وہاں پہنچا اور قبوہ کا پیالہ لے کر آپ کی خدمت لایا آپ نے فرمایا کہ ان کو پین کرو جب میں نے ان کی طرف رخ کیا تو دیکھا کہ وہ فقیر بھی حضرت رحمۃ اللہ علیہ ہی تھے فقیر نے کہا کہ انہی کی طرف لے جاؤ پھر جب میں نے ان کی طرف رخ کیا تو وہاں بھی حضرت ہی تھے۔

کرامت، ۵۲: اس درویش نے حضرت رحمۃ اللہ علیہ سے میرے حالات دریافت کیے حضرت رحمۃ اللہ علیہ نے فرمایا کہ یہ شخص جالندھر کا ہے اور اس کا نام جان محمد ہے اور فلاں کا بیٹا ہے اس نے کہا کہ اس کا باپ میرا جاننے والا تھا اس کو آپ نے کس سلسلے میں بیعت کیا ہے؟ آپ رحمۃ اللہ علیہ نے فرمایا کہ سلسلہ قادریہ میں اس نے کہا کہ میں سفارش کرتا ہوں کہ اس کو حضرت غوث الثقلین سید محی الدین عبدالقادر جیلانی قدس سرہ کی خدمت میں پہنچا دیجئے اتنے میں حضرت رحمۃ اللہ علیہ اٹھے اور آفتابہ نیز چند ڈھلے مجھ سے منگوائے میں لایا آپ بیت الخلاء تشریف لے گئے جب وہاں سے نکلے تو فرمایا جان محمد تم قطب تارا جانتے ہو؟ دیکھو یہی ہے یا اور ہے؟ قطب کی طرف اشارہ کر کے فرمایا کہ اچھی طرح دیکھو میں نے دیکھا کہ قطب تارے کے اندر سے ایک بزرگ سیاہ خرقہ پہنے ہوئے باہر آئے اور تیر کی طرح تیزی سے ایک لمحے میں اسی جگہ پہنچ گئے حضرت مجدد رحمۃ اللہ علیہ نے فرمایا کہ ان کو آداب بجالاؤ یہ حضرت غوث الاعظم رحمۃ اللہ علیہ ہیں چنانچہ اس حکم کی تعمیل میں ان کو میں آداب بجالایا اس کے بعد حضرت غوث الثقلین رحمۃ اللہ علیہ رخصت ہو گئے اور پھر اسی قطب تارے کی طرف متوجہ ہو کر اسی تارے کے اندر غائب ہو گئے جب آپ وضو کر کے مسجد تشریف لے گئے تو اس درویش نے مجھ سے پوچھا کہ تم نے غوث الثقلین رحمۃ اللہ علیہ کو دیکھا؟ میں نے عرض کیا کہ جی ہاں۔

کرامت، ۵۳: سید صاحب موصوف نے کہا کہ میں نے جان محمد سے کہا کہ ایسے امور کے مشاہدے کے باوجود تم پھر سوداگری میں کیوں پڑ گئے؟ اس نے کہا کہ عجیب قصہ ہے۔ میرے اقربا حضرت مجدد رحمۃ اللہ علیہ کی خدمت میں حاضر ہو کر التماس کرنے لگے کہ اس شخص (جان محمد) کو ہمیں دے دیجئے تاکہ ہم شادی کر دیں۔ حضرت رحمۃ اللہ علیہ نے فرمایا جاؤ اور شادی کر لو۔ لیکن میں نہیں گیا تو وہ رشتہ دار پھر آئے غرض کہ وہ رشتہ دار ہمیشہ حضرت رحمۃ اللہ علیہ کی خدمت میں حاضر ہو کر میرے آڑے

نے رہے اور حضرت رحمۃ اللہ علیہ مجھ سے فرماتے رہتے تھے لیکن میں نہیں گیا آخر کار ان رشتہ داروں کی سے آپ تک آگئے ایک دن آپ پان کھا رہے تھے آپ نے اپنے دہن مبارک سے تھوڑا پان ل کر مجھے دیا اس کا کھانا اور میرے احوال کا سلب ہو جانا ایک ساتھ ہوا گویا میں پہلے مست تھا اور اب دنیا کا کاروبار نظر آنے لگا پھر میں نے ان رشتہ داروں کی رفاقت اختیار کی اور میری شادی ہوئی اور میں تجارت کرنے لگا لیکن حضرت رحمۃ اللہ علیہ سے محبت کی نسبت وہی ہے جو پہلے تھی جب کبھی میں متوجہ ہوتا ہوں آپ رحمۃ اللہ علیہ کو دیکھ لیتا ہوں۔

کرامت ۵۴: حضرت مولانا عبدالحکیم سیالکوٹی نے بتایا کہ میں جو آپ رحمۃ اللہ علیہ سے مرید ہوا اس کا سبب یہ کرامت تھی کہ ایک رات میں نے حضرت رحمۃ اللہ علیہ کو خواب میں دیکھا کہ آپ مجھے یہ آیت سنا رہے ہیں ”قل اللہ ثم ذرہم“ [سورۃ الانعام:.....] تلاوت کے دوران تصرف فرمایا اور میرے دل کو اپنی طرف کھینچ لیا چنانچہ میں نے اپنے دل کو ڈاکر پایا، علامہ مذکورہ ایک عرصے تک اسی نسبت کے ساتھ حضرت رحمۃ اللہ علیہ سے باطنی طور پر استفادہ کرتے رہے اور کہا کرتے تھے کہ میں شیخ احمد کا ویسی ہوں پھر آپ کی خدمت میں حاضر ہو کر ظاہری تعلیم ذکر بھی حاصل کی۔

کرامت ۵۵: حضرت رحمۃ اللہ علیہ کے مخلصین میں سے ایک صاحب نے بتایا کہ ایک دن حضرت رحمۃ اللہ علیہ نے فرمایا کہ تم اور فلاں شخص دونوں کو ولایت ابراہیمی حاصل ہے مجھے خیال ہوا کہ آپ کا فرما دینا بالکل کافی ہے لیکن اگر مجھے بھی اس بات کا علم ہو جائے تو بہتر ہوگا اسی رات میں نے حضرت ابراہیم علیہ السلام کو بہت شان و شوکت کے ساتھ دیکھا اور وہاں حضرت مجدد رحمۃ اللہ علیہ بھی تھے اور میں اور وہ دوسرا شخص جس کو ولایت ابراہیمی حاصل ہوئی تھی دونوں کھڑے ہوئے تھے حضرت مجدد رحمۃ اللہ علیہ نے ہم دونوں کے ہاتھ پکڑے اور حضرت ابراہیم علیہ السلام کے قدموں میں ڈال دیا ہم دونوں نے حضرت ابراہیم علیہ السلام کی قدم بوسی کی اور ہم اپنی جگہ پر کھڑے ہو گئے۔

وہ راوی بیان کرتا ہے کہ اس واقعے کو دیکھنے کے بعد جب میں حضرت مجدد رحمۃ اللہ علیہ کی

علامہ زماں عبدالحکیم سیالکوٹی بہت سی کتابوں کے مصنف تھے سب سے پہلے آپ ہی نے حضرت رحمۃ اللہ علیہ کو مجدد الف ثانی کہا تھا ۱۰۶۸ھ میں انتقال ہوا۔

خدمت میں حاضر ہوا تو قبل اس کہ میں یہ واقعہ عرض کروں آپ نے فرمایا کہ ”جو کچھ میں نے کہا اس میں تردد کی گنجائش نہیں ہے اور تم کو معلوم نہیں کہ تمام سالکوں کو ان کے احوال کے دقائق اور ان کے مشرب و استعداد کی خبر نہیں دی جاتی بلکہ زیادہ تر زمانے ایسے ہیں کہ کسی ایک ہی کو خاص الخاص بزرگوں میں سے اس نعمت اعلیٰ اور دولت عظمیٰ سے نوازا جاتا ہے شیخ نجم الدین کبریٰ رحمۃ اللہ علیہ جو اپنے وقت کے قطب تھے وہ نہیں جانتے تھے کہ کس نبی کے زیر قدم ہیں اس کی تحقیق کے لئے انہوں نے اپنے ایک مرید کو ایک بزرگ کے پاس بھیجا جو اس علم سے بہرہ مند کیے گئے تھے اس بزرگ نے دیکھتے ہی کہا کہ وہ یہودی توجہ کر رہا ہے وہ مرید آزرده خاطر ہو کر اپنے شیخ کے یہاں واپس پہنچا اور وہ ماجرا بیان کیا شیخ بہت خوش ہوئے اور جھومنے لگے اور کہا کہ انہوں نے مجھے یہ بتایا ہے کہ تم حضرت موسیٰ علی نبینا وعلیہ السلام کے زیر قدم ہو۔

کرامت ، ۵۶: ایک روز آپ کے ایک مخلص کو خیال ہوا کہ آپ ہی ہمیشہ امامت فرماتے ہیں آخر اس کی کیا وجہ ہوگی؟ اس خیال کو نلے کہ وہ آپ کی خدمت میں حاضر ہوا اور ابھی وہ اپنی بات زبان پر نہیں لایا تھا کہ آپ نے فرمایا کہ شافعیہ اور مالکیہ کا مذہب یہ ہے کہ سورۃ الفاتحہ کے بغیر کوئی نماز جائز نہیں اس لئے مقتدی امام کے پیچھے بھی سورۃ الفاتحہ پڑھتا ہے، اور صحیح احادیث سے اس کی تائید بھی ہوتی ہے لیکن امام اعظم رحمۃ اللہ علیہ نے امام کی قرأت کو مقتدی کی قرأت قرار دیا ہے اور مقتدی کا سورۃ الفاتحہ پڑھنا جائز نہیں کہا اور جمہور فقہائے حنفیہ کا مذہب یہی ہے گوکہ بعض ضعیف روایتوں نے اس قرأت کو جائز کہا ہے ہم حتی الامکان یہ کوشش کرتے ہیں کہ تمام ائمہ کے مذاہب جمع ہو جائیں تو اس معاملے میں جمع مذاہب نہیں ہوتا مگر جب تک کہ میں خود امامت نہ کروں۔

کرامت ، ۵۷: دبائے طاعون کے غلبہ کے زمانے میں ایک صاحب کے متعلق لوگوں نے ناخوشگوار واقعات دیکھے تو حضرت رحمۃ اللہ علیہ کی خدمت میں عرض کیا آپ نے فرمایا کہ حصن حصین کا ختم کیا جائے اس شخص نے یہ ختم کیا اور عرض کیا آپ نے فاتحہ دعا پڑھی اور پڑھنے کے بعد ان سے فرمایا کہ اس فاتحہ کے پڑھتے وقت میں نے تمہارے گرد ایک قلعہ دیکھا کہ قائم کر دیا گیا ہے لیکن اس قلعہ کی بعض دیواریں صحیح نہیں ہیں اس لیے ظاہر ہوتا ہے کہ اس ختم کے پڑھنے میں کوئی نقص

ہاں اس شخص نے عرض کیا کہ جی ہاں حصن حصین کا وہ نسخہ بہت بدخط تھا بعض مقامات پر لکھنے اور غلط بھی تھا وہ شخص چلا گیا اور دوبارہ ختم پڑھا اور پھر آکر عرض کیا اب آپ نے کیا کہ یہ ختم درست ہوا اور پہلا ختم ایک دوسرے شخص کے لیے منتقل ہو گیا جو اس کے لیے درست ثابت ہوا یعنی وہ شخص سخت مرض طاعون میں مبتلا تھا کہ اطباء اس کی بیماری سے مایوس ہو چکے تھے وہ جلد ہی صحت یاب ہو گیا اور وہ پہلا شخص بھی عافیت سے رہا۔

رامت، ۵۸: ایک سفر میں حضرت ایک سرائے میں فروکش ہوئے آپ نے فرمایا کہ مجھے پایا گیا ہے کہ آج اس سرائے میں آگ لگ جائے گی اور سامان کے ساتھ گھر جل جائیں گے اباب ایک دوسرے کو اطلاع کر دیں کہ ہر شخص یہ دعا بار بار پڑھے تاکہ وہ اور اس کا اسباب آگ سے محفوظ رہے وہ دعا یہ ہے۔

اعوذ بکلمات اللہ التامات من شر ما خلق،

ابھی تھوڑی دیر ہی نہ گزری ہوگی کہ اس سرائے کے بعض گھروں میں آگ لگ گئی اور ایسی شدت کے ساتھ کہ اس کا بیان نہیں ہو سکتا ایسے شعلے اٹھے کہ ان کا بجھانا مشکل ہو گیا لوگوں نے بہت بھاگ دوڑ کی لیکن کچھ فائدہ نہ ہوا بہت سے گھر جل گئے اور بہت سا اسباب تباہ ہو گیا لیکن احباب میں سے جس کسی نے وہ دعا پڑھی وہ اور اس کا اسباب محفوظ رہا مولانا عبدالمومن لاہوری جو بڑے فاضل تھے اور آپ کے مرید تھے ان کا سامان جل گیا کیونکہ ان کو کسی نے خبر نہ دی تھی کہ حضرت نے فلاں دعا پڑھنے کے لئے ارشاد فرمایا ہے پھر وہ خود بھی ہزار دقت سے آپ کی خدمت میں پہنچ سکے۔

کرامت، ۵۹: اس زمانے میں جب کہ حضرت رحمۃ اللہ علیہ لاہور تشریف لے گئے تھے ایک رات عشاء کی نماز کے بعد اس گھر کی ایک دیوار کے قریب جہاں کہ آپ ٹھہرے ہوئے تھے کھڑے ہو گئے اور فرمایا کہ آج رات اس دیوار کے قریب کوئی شخص ہرگز نہ آئے اور نہ سوئے حالانکہ اس وقت نہ بادل تھے اور نہ بارش تھی بعض لوگوں کو اس ارشاد سے تعجب بھی ہوا کیونکہ دوسری دیوار میں زیادہ شکستہ تھیں اور وہ دیوار تو سب سے زیادہ مضبوط تھی پھر تو یہ ہوا کہ اخیر کی

تہائی رات میں وہ دیوار اللہ تعالیٰ کے حکم سے گر پڑی ایک لوٹدی اس دیوار کے قریب تھی چند ڈھیلے گرے حضرت رحمۃ اللہ علیہ نے غصے سے فرمایا کہ میں نے رات کو نہیں کہا تھا کہ کوئی بھی دیوار کے قریب نہ رہے۔

کرامت ۶۰: میرزا مظفر جو سرہند کا فوجدار تھا اور قصبہ جیت پور میں تھا ارادہ کر رہا تھا کہ سرکش پہاڑ والوں پر حملہ کرے وہ ایک درویش سے رجوع کر کے بشارت کا طالب ہوا اس درویش نے فتح کی بشارت دی اس کے بعد اس کے دل میں تردد ہوا اور اس نے حضرت مجدد رحمۃ اللہ علیہ کی خدمت میں خط لکھا اور اس بشارت کے متعلق بھی آپ کو اطلاع دی آپ نے جواب میں لکھا کہ ”اس حملے میں فوجدار کو شکست ہوگی بشارت دینے میں عجلت کی گئی جب تک صبح کی سپیدی کی طرح کوئی بات صاف طور پر ظاہر نہ ہو جائے زبان پر نہیں لانا چاہئے۔“ تین چار دن نہ گذرے ہوں گے کہ اس فوجدار کی جنگ ان پہاڑ والوں سے چھڑ گئی اور اس کو شکست ہوئی اور اس کا علم اور نقارہ بھی چھین لیا گیا پھر وہ پریشانی اور حیرانی میں واپس ہوا۔

کرامت ۶۱: حضرت مجدد رحمۃ اللہ علیہ کے ایک مرید نے بیان کیا کہ میں بیمار تھا اور تپ محرقہ میں مبتلا تھا اس میں عرصہ لگ گیا اور ضعف و ناتوانی اس حد تک بڑھ گئی کہ زندگی کی امید نہ رہی اقرباء نے میری خاطر شب بیداری کی تاکہ نزع کے وقت حاضر رہیں میں نے حضرت رحمۃ اللہ علیہ کی طرف توجہ کی تو میں نے شدت مرض میں دیکھا کہ ایک شخص ظاہر ہوا بہت سفید چادر اوڑھے ہوئے تھا جو سر سے پیر تک تھی اور چہرہ بھی ڈھکا ہوا تھا میرے پاس آیا اور کہنے لگا کہ یہ چادر حضور سرور کائنات صلی اللہ علیہ وسلم نے قطب وقت شیخ احمد فاروقی نقشبندی کے لیے بھیجی تھی اور انہوں نے تمہارے لیے بھیجی ہے میں وہ تم کو اڑھاتا ہوں اس کی برکت سے تم کو صحت حاصل ہوگی ان شاء اللہ، اس نے مجھے سر سے پیر تک اڑھادی جب میں نے چادر پر ہاتھ بڑھایا تو اس سے کچھ بھی میرے ہاتھ نہ آیا اور میرے پیر کی طرف سے برودت مجھ میں سرایت کر گئی جو سر تک پہنچ گئی جب میری بہن نے دیکھا کہ ہاتھ پاؤں ٹھنڈے ہو گئے ہیں تو وہ یہ سمجھی کہ میرا وقت آخر ہے وہ دوڑی اور مجھے بغل میں لے کر رونا چیننا اور نالہ کرنا شروع کر دیا میں اس کے شور و غل سے جاگ

نا اور اس سے کہا کہ میں اچھا ہوں غم نہ کرو میں نے شور با منگوایا پیا اور اچھا ہو گیا چنانچہ میں نے صبح کی نماز کھڑے ہو کر پڑھی۔

کرامت ۶۲: یہ صاحب یہ بھی بیان کرتے تھے کہ میں نے اور میرے ایک دوست نے حضرت رحمۃ اللہ علیہ کے ہی مریدوں میں سے تھے امساک کے لیے اپنے گھر میں دوا تیار کی لیکن اس میں ایون شامل تھی اور ہم دونوں کے علاوہ کوئی شخص اس بات سے واقف نہ تھا ہم دونوں ظہر کی نماز کے حلقے میں حضرت رحمۃ اللہ علیہ کی خدمت میں حاضر ہوئے اور خیال کیا کہ وہاں سے واپسی پر وہ دوا کھائیں گے آپ فراغت کے بعد چاہتے تھے کہ گھر تشریف لے جائیں دروازے پر آپ کھڑے ہو گئے اور ہم دونوں کو اپنے قریب طلب فرما کر بہشت اور حور و قصور کا ذکر شروع فرما دیا دنیوی لذتوں کی نفی فرمائی اور آخرت کی لذتوں کی ترغیب دلائی پھر فرمایا کہ وہ دوا جو ایون سے تم لوگوں نے تیار کی ہے، مت کھاؤ۔ ہم لوگ حیران ہوئے اور آپ کا حکم قبول کیا اور اس دوا کو پانی میں ڈال دیا یہ کرامت دیکھی تو آپ سے اور بھی زیادہ گرویدگی بڑھ گئی۔

کرامت ۶۳: وہی صاحب یہ بھی بتاتے تھے کہ ان کی والدہ بیمار تھیں میں حضرت رحمۃ اللہ علیہ کی خدمت میں کچھ رقم حضرت بہاء الدین نقشبندی قدس سرہ کی نذر کے لیے لے گیا اور آپ سے شفا کے لیے دعا کی درخواست کی آپ نے فرمایا کہ یہ نذر اپنے پاس رکھو اور اس خوبی کے ساتھ اسے قبول کرنے سے انکار کر دیا میں نے رات کو خواب میں آپ کو دیکھا کہ آپ تشریف رکھتے ہیں اور فرما رہے ہیں کہ ”اے شخص جاگ جا“ اور اپنی والدہ کے نزع کے وقت ان کے پاس پہنچ جا“ میں خواب سے بیدار ہوا اور اسی وقت بے تابی کے عالم میں آپ کی خدمت میں حاضر ہوا میں نے دیکھا کہ آپ تہجد کی نماز سے فارغ ہو چکے ہیں میں نے سلام پیش کیا اور جو خواب میں دیکھا تھا آپ سے عرض کیا آپ مراقب ہو گئے اور دیر تک اس حالت میں رہے پھر فرمایا کہ اے شخص جلد جا کہ تیری والدہ کا وقت نزع ہے میں روتا ہوا والدہ کے سر ہانے آیا اور ان کی نبض دیکھی کہ وہ ڈوب چکی تھی اور وہ تھوڑی دیر کے بعد فوت ہو گئیں۔

کرامت ۶۴: حضرت رحمۃ اللہ علیہ کے ایک مرید نے بتایا کہ جن دنوں میں آپ کو بادشاہ کے

ہاتھوں اور دین کے بعض دشمنوں کی چغلی خوری کی بنا پر گزند پہنچا تھا ایک شخص جو افسوں اور منتر  
واقف تھا مجھ سے کہنے لگا کہ میں ہندی میں چند اسم جانتا ہوں کہ ظہر کے وقت سے عصر کی نماز تک  
اگر تم وہ پڑھ لو، تو اسی دن دشمن ہلاک ہو جاتا ہے اور یہ چیز مجرب ہے اس نے وہ اسم ایک کاغذ پر لکھ  
کر مجھے دیے کہ مکان کی چھت کی لکڑی میں رکھ دو میں نے اس سے وہ اسم سیکھ لیے اور وہ اسم والا  
کاغذ مکان کی چھت میں رکھ دیا میں نے دل میں طے کیا کہ کل منگل کو وہ پڑھوں گا ناگاہ میں نے  
رات کو حضرت رحمۃ اللہ علیہ کو خواب میں دیکھا کہ گویا آپ اپنے دانتوں میں کلمہ کی انگلی دبا کر فرما رہے  
ہیں کہ میرے مرید اور ایسا عمل کریں بڑے تعجب کی بات ہے ہرگز وہ عمل مت کرنا کہ وہ جادو ہے  
پھر تو مجبوراً میں نے اسے ترک کر دیا اس کے بعد بادشاہ اس ایذا رسانی سے نادم اور شرمندہ ہوا  
اور آپ کو گوالیار سے بلوایا اور آپ اپنے وطن تشریف لے آئے میں آپ کی خدمت میں حاضر ہوا  
ایک عالم آپ کے دیدار کو آ رہے تھے، میں نے دل میں خیال کیا کہ اگر حضرت رحمۃ اللہ علیہ میرے سامنے  
مجھے اس عمل سے منع فرمائیں گے بغیر اس کے کہ میں اس کا اظہار کروں تو میں اس عمل کو چھوڑ دوں گا  
ورنہ ایک بار تو دشمن کے جگر پر تیر ضرور ماروں گا حضرت رحمۃ اللہ علیہ تین دن تک سر ہند میں رہے اور میں  
تینوں دن حضرت رحمۃ اللہ علیہ کی خدمت میں اسی نیت سے گیا تیسرے دن آپ مجمع خلائق سے رخصت  
ہو کر مکان میں تشریف لے جا رہے تھے کہ دروازے میں اندر کھڑے ہو گئے اور فرمایا کہ فلاں شخص  
کو بلو او میں حاضر ہوا تو فرمایا وہ ہندی اسم مت پڑھنا کہ وہ جادو ہے میں نے شرمندگی کی وجہ سے  
اس کا انکار کیا کہ ایسی بات کیوں کہتے ہو؟ تم نے تو وہ اسم فلاں جادو گر سے سیکھے ہیں، آپ نے اس  
جادو گر کا نام بتایا جس نے میں نے سیکھا تھا اور وہ کاغذ جس پر اس نے وہ اسم لکھ کر دیئے تھے تم نے  
اپنے گھر کی چھت کی فلاں لکڑی میں رکھ دیے ہیں وہ عمل میں اپنی تاثیر میں ایسا ہی ہے جیسا کہ اس  
نے بتایا تھا، لیکن جادو حرام ہے جاؤ اور اس کو پھاڑ ڈالو، میں نے سر جھکا لیا آپ نے فرمایا کہ ”مجھ  
سے وعدہ کرو کہ اس کو پھاڑ ڈالو گے اور اس عمل کے قریب بھی نہ جاؤ گے“ پھر آپ نے اپنا ہاتھ  
میرے ہاتھ پر مارا، مجھے اس کرامت سے دہشت ہونے لگی اور میں حیرت میں گم ہو گیا کیونکہ یہ  
بات میں نے کسی سے نہیں بتائی تھی میں پھر فوراً گھر آیا اور اس کاغذ کو چاک کر دیا۔

امت، ۶۵: حضرت رحمۃ اللہ علیہ کے ایک مرید نے بیان کیا کہ ایک ملا ایک خواجہ زادہ کے بیٹے کو دیتا تھا اور وہ خواجہ زادہ باہر سفر میں تھا اس ملا کو اندرونی دروازے کے قریب مکتب کے لیے دی گئی تھی اس لیے کبھی کبھی اس بچے کے حالات پر نظر رکھنے کے لیے اس کی والدہ آ کر کھڑی جاتی تھی اس طرح اتفاق سے ملا کی نظر اس پر پڑ جاتی تھی ملا اپنا دل کھو بیٹھا اور خان و ماں سے ارہ ہو کر حیران و پریشان پھرنے لگا کیونکہ جمال محبوب کا دیدار ہر وقت نہ ہو سکتا تھا اور اس جا نگاہ کو اس کے بغیر تسکین نہ ہو سکتی تھی وہ مجنوں کی طرح دشت و بیابان میں گھومتا تھا اور کسی طرح صبر پاتا تھا۔

وہ چونکہ راقم الحروف (بدرالدین سرہندی رحمۃ اللہ علیہ) کا واقف تھا اس لیے ایک دن میں نے اس سے کہا کہ صحیح بات بتاؤ کہ اس پریشانی کا سبب کیا ہے؟ اور اس سرگستگی کا باعث کیا ہے؟ اس نے کہا کہ سلطان عشق نے بحکم ان الملوک اذا دخلوا قریۃ... (النمل ۳۴) اس بیدل کے دل بر نزول اہلال فرما کر اسے تہ و بالا کر دیا ہے اور عقل کو جو اس دیار کی اعزہ میں سے ہے ذلیل کر کے معطل کر دیا ہے اور اس کی جگہ جنون کو بٹھا دیا ہے اگر تم سے ہو سکے تو میرا حال حضرت رحمۃ اللہ علیہ کی خدمت میں عرض کر دو میں نے کہا کہ تم لکھ دو میں حضرت رحمۃ اللہ علیہ کی خدمت میں پیش کر دوں گا اس نے حقیقت حال بے کم و کاست لکھ دی میں نے وہ رقعہ عشاء کے وقت تنہائی میں حضرت رحمۃ اللہ علیہ کی خدمت میں پیش کر دیا اور عرض کیا کہ وہ عورت حضرت خواجہ عبید اللہ احرار رحمۃ اللہ علیہ کی اولاد میں سے ہے اور حضور کی توجہ کی ضرورت ہے آپ نے فرمایا کہ اس سے کہہ دو کہ کل فجر کی نماز کے بعد حلقہ ذکر میں میرے سامنے بیٹھے کہ توجہ کی جائے گی اور وہ بلا دفع ہو جائے گی انشاء اللہ میں نے یہ بات اس سے کہی اور وہ علی الصبح آپ کی خدمت میں آیا اور آپ ہی کے ساتھ فجر کی نماز پڑھی پھر آپ کے سامنے ہی حلقہ ذکر میں بیٹھ گیا آپ نے اس کے حال پر توجہ فرمائی اور اس محبت مجازی کا کاٹنا اس کے دل سے نکال دیا جب آپ حلقے سے اٹھے تو میں نے اس ملا سے اس کی کیفیت حال دریافت کی اس نے کہا کہ اللہ کی قسم میرا دل اب اس عورت کے عشق سے سرد ہو گیا چنانچہ اسی وقت اس نے اجازت لی کہ وطن جا رہا ہوں کہ میں حضرت کی وجہ سے اس بلا اور آزمائش سے آزاد

ہو گیا ہوں پھر وہ چلا گیا۔

کرامت، ۶۶: حضرت رحمۃ اللہ علیہ کے مخلصین میں سے ایک امیر تھا جو حضرت رحمۃ اللہ علیہ کے قریب احمد کی حویلی میں رہتا تھا ایک روز آپ نے اسے آگاہ فرمایا کہ اس حویلی سے نکل جاؤ ورنہ تم پر ایک عظیم بلا نازل ہو جائے گی اتفاق سے اس امیر کو اس کام کی توفیق نہ ہوئی اور وہ بادشاہی غضب اور دوسرے حوادث کا شکار ہوا۔

کرامت، ۶۷: حضرت رحمۃ اللہ علیہ کے مخلصین میں سے ایک تاجر تھا اس نے حضرت رحمۃ اللہ علیہ کی خدمت میں عرض کیا کہ میں جوانی سے گزر کر بڑھاپے میں آ گیا لیکن کوئی فرزند پیدا نہ ہوا جو دنیا میں میری یادگار رہتا آپ اس معاملے میں توجہ فرمائیں حضرت رحمۃ اللہ علیہ نے تھوڑی دیر کے لیے مراقبے میں سر جھکایا پھر فرمایا کہ تجھے اس بیوی سے جو تو رکھتا ہے لوح محفوظ میں کوئی فرزند ثابت نہیں اگر دوسری شادی کرو گے تو اس سے فرزند پیدا ہوں گے جو یادگار ہوں گے اتفاق یہ ہوا کہ اس کی پہلی بیوی فوت ہو گئی اس نے دوسری شادی کی اور اس سے ایک لڑکا اور ایک لڑکی پیدا ہوئی جو اس کے بعد اس کی یادگار بنے۔

کرامت، ۶۸: حضرت رحمۃ اللہ علیہ کے ایک رشتہ دار نے بتایا کہ مجھے ہمیشہ یہ جذبہ رہتا تھا کہ میں حضرت رحمۃ اللہ علیہ سے طریقہ ذکر حاصل کروں لیکن بعض موانع کی وجہ سے اس سعادت کے حصول میں تاخیر ہوتی گئی ایک رات میں نے پکا ارادہ کیا کہ کل حضرت رحمۃ اللہ علیہ کی خدمت میں جا کر التماس کروں گا کہ مجھے اپنے مریدوں کے حلقے میں شامل فرمائیں اور ذکر کی تعلیم فرمادیں اسی رات میں نے خواب دیکھا کہ ایک گہرا دریا ہے اور میں اس کے اس کنارے پر پہنچا، اتفاق سے حضرت رحمۃ اللہ علیہ کی نگاہ مجھ پر پڑی فرمایا کہ اے شخص جلد آ جلد آ تو نے دیر کر دی آپ کا اس طرح فرمانا اور میرے دل میں ذکر کا شروع ہونا ساتھ ساتھ واقع ہوا جب میں بیدار ہوا تو میرا دل ڈاکر ہو چکا تھا جیسا کہ طریقہ نقشبندیہ ہے حالانکہ میں نے کسی سے بھی نہ سنا تھا کہ آپ کے ذکر کا طریقہ کیا ہے صبح کو جب میں آپ کی خدمت میں پہنچا اور گذشتہ شب کے تصرف اور کرامت کا تذکرہ کیا اور ذکر کا طریقہ جو رات سیکھا تھا وہ بھی عرض کیا تو آپ نے فرمایا یہی ہمارا طریقہ

اسی کو جاری رکھو۔

کرامت، ۶۹: مولانا مرتضیٰ نایب جو حضرت رحمۃ اللہ علیہ کے مخلصین میں سے تھے بیان کرتے تھے ایک بار میں لشکر میں گیا اور میں نے معاش کے لیے مہم شروع کی اس زمانے میں یہ کام بہت سارے ہوتا تھا اور بہت سے خدمت گزار بہت عرصے تک لشکر میں رہتے تھے اور ان کا یہ کام نہ تھا مجھے اس کام میں مایوسی ہوئی تو ایک رات میں نے حضرت رحمۃ اللہ علیہ کو خواب میں دیکھا کہ آپ شریف فرماہیں اور میرے ہاتھ میں ایک کاغذ ہے آپ نے وہ کاغذ میرے ہاتھ سے لیا اور اس پر اپنے قلم سے کچھ لکھ دیا اور میرے حوالہ کر دیا صبح کو میں نے اہل دفتر سے اپنے کام کے لیے رجوع کیا تو اسی روز میری درخواست منظور ہو گئی سب خادموں کو حیرت ہوئی کہ تمہارا کام اتنی جلدی اور دو تین روز میں کس طرح ہو گیا جبکہ ہم برسوں سے لشکر میں امیدوار ہیں اور ہمیں کامیابی نہیں ہوتی میں نے یہ واقعہ بیان کیا تو سب لوگ آپ کی کرامت کے معتقد ہو گئے۔

کرامت، ۷۰: وہی صاحب بیان کرتے تھے کہ میرے والد نے انتقال کے وقت وصیت کی تھی کہ میری نعش کو حضرت کی خدمت میں لے جانا اور عرض کرنا کہ مجھے سلسلے میں داخل فرمائیں آپ کا طریقہ بھی تھا کہ مردوں کو بھی اپنی نسبت عطا فرما دیا کرتے تھے میں نے والد کے انتقال کے بعد ان کی وصیت پر عمل کیا والد کا جنازہ آپ کی خدمت میں نماز جنازہ کے لیے لایا اور والد کی وہ التماس بھی عرض کی فرمایا کہ کل حلقہ ذکر میں معلوم کر لینا چنانچہ دوسرے دن جب میں حلقہ ذکر میں بیٹھا ہوا تھا مجھے استعراق ہو گیا میں نے دیکھا کہ حضرت رحمۃ اللہ علیہ تشریف فرما ہیں اور میرے والد اس حلقہ ذکر میں حضرت رحمۃ اللہ علیہ سے ایک آدمی کے فاصلے پر بیٹھے ہوئے ہیں اور ذکر میں مشغول ہیں میں شکر خدا بجا لایا۔

کرامت، ۷۱: وہی صاحب بیان کرتے تھے کہ اس زمانے میں جب کہ حضرت رحمۃ اللہ علیہ قلعہ گوالیار میں یوسف علیہ السلام کی طرح محبوس تھے تو سرہند میں آپ کے انتقال کی خبر مشہور ہو گئی میں بہت غمزدہ اور رنجیدہ ہو گیا فاتحہ پڑھی اسی رات خواب میں دیکھا کہ حضرت رحمۃ اللہ علیہ چند درویشوں کے ساتھ حجرے میں بیٹھے ہوئے ہیں اور مجھ سے فرما رہے ہیں کہ اے شخص میرے

انتقال کی خبر جو مشہور ہو گئی ہے جھوٹ ہے جب میں بیدار ہوا تو میں اٹھا اور ہر طرف سے خبر منگانی کی پے در پے اور تو اتر سے لوگوں نے آپ کی عافیت کی خبر سنائی اور آپ اس کے بعد کئی سال تک حیات رہے۔

کرامت ۷۲: مولانا محمد امین نے حضرت رحمۃ اللہ علیہ کی خدمت میں عرض کیا کہ نواب شیر خواجہ اپنے والد کی طرف سے سید ہے لیکن والدہ کی طرف سے خواجہ زادہ ہے اور اس کے آبا و اجداد باہر سے بلند مرتبہ ہو کر آئے تھے حضرت توجہ فرمادیں کہ اس شخص میں شراب نوشی اور فسق و فجور کی کثرت دامن گیر ہے اسے آپ اس ورطہ ہلاکت سے نکال دیں اور اصلاح فرمادیں کیونکہ وہ بڑے امیروں میں سے ہے اگر وہ اصلاح پا جائے گا تو اس کے لشکریوں میں ایک کثیر جماعت اصلاح پاسکے گی چونکہ اس کے حقوق میرے ذمے ہیں اس لیے آپ سے یہ گزارش کرتا ہوں حضرت رحمۃ اللہ علیہ نے خاموشی اختیار کی لیکن جب مولانا نے بار بار التماس کی اور بہت عاجزی و انکساری ظاہر کی تو آپ نے ایک دن توجہ فرمائی اور فرمایا مولانا میں شیر خواجہ کے حال کی طرف متوجہ ہوا تھا وہ فسق و فجور کی دلدل میں پھنسا ہوا ہے میں نے بہت توجہ کی اسے وہاں سے باہر لے آؤں بالفعل میرا قابو نہ چل سکا لیکن انشاء اللہ آخر میں اس کو اپنی طرف کھینچ لاؤں گا اس ارشاد کے بعد بہت عرصہ گزر گیا اور جب بادشاہ دین پناہ صاحب قرآن شاہجہان سلمہ الرحمن کی سلطنت کا زمانہ آیا، تو اللہ تعالیٰ نے شیر خواجہ کی توفیق بخشی کہ وہ تمام ممنوعات سے تائب ہو گیا اور اس نے خود کو طاعت اور عبادت میں مشغول کر لیا اتفاق سے اسے صوبہ ٹھٹھہ کا حاکم بنا کر بھیجا گیا لیکن جب وہ سرہند کے قریب پہنچا تو بیمار ہو گیا اور سرہند کے جوار میں فوت ہو گیا اس کے بیٹے اس کا جنازہ حضرت مجدد رحمۃ اللہ علیہ کے روضہ منورہ کے قریب لائے اور وہیں اسے دفن کر دیا حضرت مجدد رحمۃ اللہ علیہ نے جو فرمایا تھا کہ آخر میں اس کو اپنی طرف کھینچ لاؤں گا وہ اس طرح ظاہر ہوا۔

کرامت ۷۳: اکبر بادشاہ کی وفات کے وقت اور جہانگیر کی تخت نشینی کے موقع پر مرزا شاہ رخ

۱ شاہجہان کی تخت نشینی کی تاریخ ”زینت شرع“ (۱۰۳۷) ہے۔

۲ (جہانگیر کی تخت نشینی ۱۰۳۱ھ میں ہوئی ۲۸ صفر ۱۰۳۷ھ کو انتقال ہوا)

بیٹے فتح پوری نے بے اعتدالی ظاہر کی تھی اتفاقاً خواجہ کلاں نے عبداللہ خاں کو اس کی بے لایوں کے متعلق لکھ بھیجا خان موصوف نے اس پر حملہ کیا اور اسے گرفتار کر لیا اور بادشاہ جہانگیر کے لایا بادشاہ نے اسے قید کر دیا اور بہت عرصہ گزر گیا کہ وہ قید میں رہا اور جب کبھی کوئی شخص اس کا رہائی کے لیے، بادشاہ سے کرتا تو بادشاہ ضامن طلب کرتا لیکن چونکہ وہ بہت سرکش تھا اس لیے کوئی اس کا ضامن نہ بنا اور اس کا معاملہ تعویق میں پڑ گیا یہاں تک کہ حضرت مجدد رحمۃ اللہ علیہ سیر و خدمت میں اکبر آباد پہنچے اور کٹرہ مظفر خاں میں قیام فرمایا میرزا فتح پوری کو آپ کی تشریف آوری کی خبر تو اس نے اپنا ایک وکیل بڑی نیاز مندی کے ساتھ آپ کی خدمت میں بھیجا اور اپنی رہائی کے لیے اس کو فرمایا حضرت رحمۃ اللہ علیہ نے فرمایا جاؤ میرزا فتح پوری کو رہائی ہوگی اس نے عرض کیا کہ کب رہائی ہوگی آپ نے فرمایا کہ کل ہوگی جب دوسرا دن ہو تو بادشاہ نے اسے یاد کیا اور بغیر اس کے کہ کوئی یاد دہانی داتا سے اپنے پاس طلب کیا اور ہا کر دیا اور کہا کہ میں ہی تمہارا ضامن ہوں۔

مرامت ۴۷: خواجہ حسام الدین احمد دہلوی رحمۃ اللہ علیہ نے حضرت مجدد رحمۃ اللہ علیہ کو رقعہ لکھا کہ زیارت حرمین شریفین کا ارادہ مصمم ہو گیا ہے اور چاہتا ہوں کہ متعلقین کے ساتھ یہ مبارک سفر اختیار کروں اور حرمین شریفین میں سے کسی ایک جگہ قیام کروں اور وہیں دفن ہو جاؤں اس معاملے میں آپ مجہ فرما کر بتائیں کہ یہ بات میسر ہوگی یا نہیں؟ اور اللہ تعالیٰ کی مرضی ہے یا نہیں؟ حضرت مجدد رحمۃ اللہ علیہ نے ان کے جواب میں لکھا کہ متعلقین کا سفر نظر نہیں آتا بلکہ ممانعت جیسی ظاہر ہوتی ہے ہاں اگر آپ تنہا چاہیں تو اچھا ہے امید ہے کہ سلامتی کے ساتھ پہنچ جائیں گے لیکن چونکہ خواجہ حسام الدین احمد کا شوق کمال پر تھا اس لیے انہوں نے بہت کوشش کی کہ اہل و عیال کے ساتھ سفر حجاز اختیار کریں بلکہ بادشاہ شہا جہان سے بھی اس کا اظہار کیا مگر اجازت نہ ملی اور اس وقت حضرت مجدد الف ثانی رحمۃ اللہ علیہ کی صداقت ظاہر ہوئی اور انہوں نے متعلقین کے ساتھ جیسی کہ تمنا تھی حج میسر نہ ہوا اور وہ ہند میں ۱۰۳۴ھ میں فوت ہو گئے۔

ابوالفضل کے بہنوئی اور حضرت خواجہ باقی باللہ رحمۃ اللہ علیہ کے عزیز خلفاء میں سے تھے بعد میں حضرت مجدد رحمۃ اللہ علیہ سے رجوع ہوئے یکم صفر ۱۰۳۴ھ کو آگرہ میں انتقال ہوا بعد میں حضرت خواجہ باقی باللہ رحمۃ اللہ علیہ کے قریب دہلی میں دفن ہوئے۔

کرامت، ۵۷: مولانا محمد حنیف کابلی<sup>۱</sup> جو حضرت خواجہ محمد معصوم رحمۃ اللہ علیہ کے جلیل القدر خلائق میں سے ہیں اور جو کابل میں طالبوں کے رشد و ہدایت میں مصروف ہیں بیان کرتے تھے کہ حضرت شیخ محمد صدیق (فرزند شیخ بادشاہ) کہ دراصل وہ کولاب (نزدیک قندھار) کے ہیں اور اب کابل میں متوطن ہیں وہ بیان کرتے تھے کہ میں تجرید و تفرید کی وضع میں برہان پور کی طرف روانہ ہونے کے راستے میں جب سرہند پہنچا تو میں نے حضرت مجدد رحمۃ اللہ علیہ کے اوصاف و مناقب جو پہلے سے تھے ان سے بھی زیادہ سنے لوگوں نے بتایا کہ اگر تمام دنیا میں گھوم کر دیکھو گے تو جو کچھ حضرت رحمۃ اللہ علیہ سے حاصل ہو سکتا ہے اس کا شہہ بھر بھی تمہیں کہیں نہیں مل سکے گا یہ بات سن کر میں بہت خوش ہوا اور بلا توقف آپ کے آستانہ عالیہ کی طرف متوجہ ہوا جب میں آپ کی خانقاہ میں پہنچا تو دیکھا کہ آپ ظہر کی نماز ادا کر کے اصحاب کے ساتھ مراقبے میں بیٹھے ہوئے ہیں میں ایک گوشے میں بیٹھ گیا فراغت ہوئی تو میں نے سلام عرض کیا اور آپ کے قدموں میں گر پڑا آپ نے میرا احوال باطنی پوچھا اور فرمایا کہ اے درویش جو کچھ تمہارے دل میں ہے مجھ سے کہو اور انکار کی راہ مت اختیار کرو، میں نے اپنے احوال کا انکار کیا اور عرض کیا کہ حضور میرے تو کوئی احوال نہیں پھر آپ نے میرے حالات ابتداء سے آخر تک کہ جہاں میرا عبور ہوا تھا پورا پورا بیان فرما دیا اس کو سن کر مجھے سخت حیرت ہوئی پھر آپ خلوت میں تشریف فرما ہوئے اور مجھ سے فرمایا کہ کل اشراق کے بعد آنا دوسرے دن مقررہ وقت حاضر ہوا اتفاق یہ ہوا کہ آپ نماز اشراق ادا کر کے خلوت میں تشریف لے گئے تھے میں تھوڑی دیر کھڑا رہا میں نے دیکھا کہ ایک صوفی مسجد میں بیٹھا ہوا ہے اس سے میں نے کہا کہ حضرت رحمۃ اللہ علیہ جب تشریف لائیں تو ان سے کہہ دیجئے گا کہ ایک درویش آپ سے ملنے آیا تھا لیکن چونکہ آپ باہر تشریف نہ رکھتے تھے اس لیے اس نے دعا کی درخواست کی اور برہان پور کے لیے روانہ ہو گیا اس صوفی نے کہا کہ حضرت رحمۃ اللہ علیہ نے مجھے آپ کے لیے یہاں بٹھا رکھا ہے اور فرمایا ہے کہ اگر محمد صدیق نام کے درویش آئیں تو مجھے اطلاع کر دینا حالانکہ میں نے اپنا نام حضرت کی خدمت میں ظاہر نہیں کیا تھا وہ صوفی حضرت رحمۃ اللہ علیہ کی خلوت میں گیا اور میری درخواست دعاء پہنچائی آپ نے مجھے اندر بلوایا اور خود اٹھے وضو کیا اور نماز تحیۃ الوضو ادا کرنے لگے پھر مراقب

۱۔ مولانا محمد حنیف کو میر محمد نعمان رحمۃ اللہ علیہ نے ۱۰۳۷ھ میں خواجہ محمد معصوم رحمۃ اللہ علیہ سے بیعت کر لیا تھا ۱۰۷۵ھ میں وفات پائی۔

اس کے بعد فرمایا یہاں آؤ میں آگے بڑھا اور آپ کے قریب بیٹھ گیا آپ پھر مراقب ہو گئے اس بعد ذکر قلبی فرمایا اور متوجہ ہوئے اور میرے حالات ذرا ذرا اسی دیر میں بدلتے رہے اور ایک گھڑی میں در کیفیات عنایت فرمائیں کہ برسوں کی ریاضت میں اس کا شمع بھڑ بھی حاصل نہ ہوتا اور ہر حال جو پر وارد ہوتا آپ فرماتے کہ اب یہ حال تم پر وارد ہوا ہے یہاں تک کہ میرے تمام حالات جو وارد آئے تھے بیان فرمادیئے اس کے بعد آپ نے مجھے برہان پور کے لیے رخصت دے دی۔

کرامت، ۶۷: مولانا محمد حنیف کابلی بیان کرتے تھے کہ ایک صفا کیش درویش نے مجھے بتایا کہ میں حرمین شریفین کے لیے عازم سفر ہوا جب سرہند پہنچا تو حضرت رحمۃ اللہ علیہ کے آستانہ عالیہ کی گھڑی سے بھی مشرف ہوا اس وقت حضرت نماز عشاء سے فارغ ہو چکے تھے اور خلوت گاہ میں تشریف لے جانا چاہتے تھے اسی اثناء میں میں نے سلام عرض کیا اور حضرت مجدد رحمۃ اللہ علیہ کے سامنے گھڑا ہو گیا آپ نے خادم سے روٹی لے کر میرے بغل میں دیدی اور فرمایا کہ ”اے درویش وقت اچھا ہے یہیں سے رخصت ہوا اور ہر گھڑی میری کیفیات بڑھتی گئیں اور لحظہ میرے حالات میں تبدیلی پیدا ہوتی گئی اور جو کچھ کہ میں نے ایک ساعت میں حاصل کیا بیس سال کی ریاضت میں جو میں نے کی تھی اس کی بوجھ سے پانی تھی اور اس کا رنگ نہ دیکھا تھا۔

کرامت، ۷۷: حضرت مجدد رحمۃ اللہ علیہ کے ایک عقیدت مند مخلص نے بیان کیا کہ مجھے ایک مرتبہ ایک فاحشہ سے تعلق اور شیفتگی پیدا ہو گئی تھی چنانچہ میں بے اختیار ہو گیا تھا ایک دن میں نے اسے اپنے خلوت خانے میں طلب کر کے مجلس بزم آراستہ کی اور چاہا کہ اس سے قربت کروں ناگاہ حضرت رحمۃ اللہ علیہ صاف ظاہر ہوئے اور میرے منہ پر طمانچہ مارا اور میری نظر سے غائب ہو گئے طمانچہ لگتے ہی میرے بدن میں رعشہ پیدا ہو گیا اور اس برے کام کے لیے طاقت ہی سلب ہو گئی اور جو کام میں چاہتا تھا اس سے نا دم اور تائب ہوا۔

کرامت، ۷۸: شیخ نور محمد تہاری رحمۃ اللہ علیہ جو حضرت مجدد رحمۃ اللہ علیہ کے قدیم مریدوں میں سے ہیں اور

شیخ نور، نور محمد تہاری، نور محمد انبالوی ایک ہی ہیں مکتوبات ان کے نام ہیں دفتر اول میں ۷، ۱۳، ۱۸، ۱۷۰، دفتر دوم، ۱۸، ۳۳، ۵۰، ۸۵، دفتر سوخ میں ۱۱۱، ۱۲۳، دیکھیں یہی نور محمد چنی بھی کہلائے جو پٹنہ میں رشد و ہدایت کے لیے بھیجے گئے تھے۔

آپ کے خلفاء میں سے ہیں اور آٹھ مرتبہ حضور انور صلی اللہ علیہ وسلم کی زیارت سے مشرف ہو چکے ہیں کرتے تھے کہ ایک مکان میں ایک جن رہا کرتا تھا جو میرے بھائی سے ہمیشہ دشمنی رکھتا تھا بلکہ وہ اذیت سے فوت ہوئے میں بھی اسی گھر میں رہا کرتا تھا بھائی کے انتقال کے بعد مجھے ہیبت ناک شکلیں دکھائی دینے لگیں اور مجھے پھولوں کی خوشبو ہمیشہ دماغ میں آتی رہتی تھی اور مجھے بھی ویسی (بھائی کی جیسی) حالت درپیش ہوئی جب میرے عزیزوں اور قرابت داروں نے یہ بات سنی تو وہ میری زندگی سے مایوس ہو گئے ایک رات میں اپنی اہلیہ کے ساتھ تھا اور ابھی نیند نہ آئی تھی کہ وہ جن کا ایک ہم دونوں کو نظر آیا اور ہم لوگوں پر بیٹھ گیا اور اس قدر زور دکھایا کہ ہم لوگوں کو ہاتھ اٹھانے کی طاقت نہ رہی اور لحاف بھی پاؤں سے اٹھانہ سکتے تھے جب حالت اس طرح اضطراب اور اضطراب کی ہوئی تو حضرت مجدد رحمۃ اللہ علیہ ظاہر ہوئے اور آواز دی کہ اے نور محمد کچھ خوف نہ کرنا یہ جن ابھی بھاگ جائے گا ان کید الشیطن کان ضعیفا [سورۃ آل عمران: ۷۶] (بیشک شیطان کا مکر کمزور ہے) جن نے حضرت رحمۃ اللہ علیہ کی آواز سنتے ہی ہم کو چھوڑ دیا اور جب میں اٹھا تو حضرت رحمۃ اللہ علیہ نظر سے غائب تھے اس کے بعد ہمارے گھر والوں میں سے کسی کو جن کا خوف نہیں رہا اور تمام جنات وہاں سے دفع ہو گئے اور میں نے خود دیکھا کہ وہ اپنے سامان اور اسباب کے ساتھ کوچ کر رہے تھے اور کہہ رہے تھے کہ حضرت رحمۃ اللہ علیہ نے ہم کو جلانے وطن کر دیا ہے اور ہم اب موضع شادی وال جا رہے ہیں۔

کرامت، ۹۷: میر شرف الدین حسین حسنی<sup>۱</sup> جن کا لقب ہمت خاں تھا بیان کرتے تھے کہ ایک دن مجھے خیال گزرا کہ چند نفیس کپڑے سلے دکن کی جنس کے جو میرے گھر میں تھے اور کچھ مصالے کھانا پکانے کے آپ کی خدمت میں بھیجوں جب میں نے ان چیزوں کو نکال کر رکھا تو اپنے رضاعی بھائی اللدیار کے ساتھ روانہ کیا اتفاق سے ایک عورت جو میرے خسر کی طرف سے عزیز تھی اور میرے گھر مہمان تھی کہنے لگی کہ اس قسم کے کپڑے درویش لوگ کیا کریں گے وہ خود تو پہنیں گے نہیں میں نے اس سے کہا کہ بالفرض اگر آپ نہ پہنیں گے تو آپ کے گھر میں اہل خانہ کے کسی اور کام میں آسکیں گے جب اللدیار نے وہ کپڑے اور مصالے حضرت رحمۃ اللہ علیہ کی خدمت میں پیش کیے

۱ (شرف الدین حسین بدخشی تھے بہت سے مکتوبات ان کے نام ہیں دفتر اول میں ۱۳۶، ۱۵۹، ۱۸۹ دفتر

دوم میں ۲۵، ۳۱، ۶۸، ۸۲ دفتر سوم میں ۵۹)

کہتے ہی آپ نے فرمایا کہ مصالحوں کے لیے جائیں اور کپڑوں کو دیکھ کر فرمایا کہ میرے شرف الدین سے کہو کہ یہ کپڑے نفیس ہیں درویشوں کے کام کے نہیں ہیں اور بعض عورتیں جو تمہارے درمیں ہیں ان کو دے دو تا کہ وہ پہن لیں کیونکہ ان کے لائق ہیں اس طرح آپ نے واپس بھیج دیے اس کرامت کے ظہور سے وہ عورت جس نے ویسا کہا تھا بہت شرمندہ ہوئی اور نادم و پشیمان رہی کہ آئندہ آپ کے متعلق ایسی بات کبھی نہ کہے گی۔

کرامت ۸۰: میری یہ بھی بیان کرتے تھے کہ میرا بیٹا شمس الدین احمد جب دو سال کا تھا تو اس کے نواح میں عظیم و باپھلی وہ سخت بیمار ہو گیا اور دو تین دن تک اس نے دودھ نہ پیا اور ہوش کھو بیٹھا جان کنی کے آثار ظاہر ہوئے اور ایسا لگتا تھا کہ اس کے پیروں سے جان نکل کر کمر تک آگئی اور کمر سے سینے تک پہنچ گئی جو لوگ وہاں بیٹھے ہوئے تھے وہ رونے لگے لیکن میں بارگاہ الہی میں متوجہ ہو گیا اور نذر مانی کہ یہ بچہ جب پانچ چھ سال کا ہوگا تو اس کی دایہ کے ساتھ اسے حضرت مجدد رحمۃ اللہ علیہ کی خدمت میں بھیجوں گا کہ وہیں بڑا ہوگا اور وہاں کی غلامی کرے گا اور عبادت میں مشغول رہے گا اس نذر ماننے کے بعد ہی فوراً ایسا محسوس ہوا کہ اس کے بدن میں جان پھر آگئی وہ حرکت کرنے لگا آنکھیں کھولیں دودھ مانگا اور اچھا ہو گیا۔

پھر بڑی کرامت یہ دیکھی کہ وہ بچہ چونکہ نذر کیا ہوا تھا اس لئے اس کے بعد جس کسی نے اسے دنیا داری کی طرف کھینچنا چاہا اور اسے امیرانہ لباس پہنایا وہ شخص جانی اور مالی نقصان میں مبتلا ہوا چنانچہ اس کے دادا اور نانا بڑی کوشش کرتے رہے کہ وہ درویش نہ بنے اور نہیں چاہتے تھے کہ میں اسے حضرت رحمۃ اللہ علیہ کی غلامی میں بھیجوں تو وہ دونوں جلد فوت ہو گئے اور اس کی ماں بھی اسی کوشش میں تھی تو وہ بھی اپنے غلام کے ہاتھوں قتل ہو گئی۔

کرامت ۸۱: ایک دن حضرت مجدد رحمۃ اللہ علیہ تنہائی میں بیٹھے ہوئے تھے اور نو مسلم عبدالمؤمن خدمت میں تھا آپ نے فرمایا کہ ”مانگ کیا مانگتا ہے؟ ان شاء اللہ وہی ملے گا“ اس نے کہا کہ حضور میرا بھائی اور والدہ اپنے کفر میں بڑی شدت اور تعصب رکھتے ہیں میں نے بہت کوشش کی لیکن وہ مسلمان نہیں ہوتے آپ توجہ فرمائیں کہ وہ مسلمان ہو جائیں آپ نے فرمایا کہ ”کچھ اور بھی

چاہئے؟“ اس نے کہا کہ آپ کی توجہ سے سب بھلائی مجھے مل جائیگی لیکن ابھی یہی آرزو ہے کہ لوگ مسلمان ہو جائیں آپ نے فرمایا بہت اچھا ان شاء اللہ وہ بہت جلد مسلمان ہو جائیں گے آپ کے فرمانے کے تیسرے دن اس کا بھائی اور والدہ دونوں سامانہ سے سرہند آئے اور اسلام سے مشرف ہوئے۔

کرامت ۸۲: لوگ کہتے ہیں کہ شیخ حسین اندجانی نقشبندی نے واقعے میں دیکھا کہ بہت بڑا فتنہ برپا ہوگا اور جہانگیر کی سلطنت میں فتور پیدا ہوگا انہوں نے اپنا یہ کشف خان اعظم سے بیان کیا اور یہ بات حضرت مجدد رحمۃ اللہ علیہ تک پہنچ گئی آپ نے فرمایا کہ ہاں ایسا ہی تھا جیسا کہ شیخ حسین پر ظاہر ہوا تھا لیکن ہم نے اس فتنے کو ٹھنڈا کر دیا ہے چند روز نہ گزرے تھے کہ شاہزادہ خسرو نے بغاوت کی اور اس کے ساتھ بہت سے امراء اور اغنیاء حامی ہو گئے اور ملک میں فتنہ برپا ہو گیا بادشاہ جہانگیر نے اس کا پیچھا کیا شاہزادہ نے گوبندوال کے نزدیک شکست کھائی اور دریائے چناب کے کنارے گرفتار ہوا اور اس طرح حضرت مجدد رحمۃ اللہ علیہ کے فرمانے کے مطابق وہ فتنہ فرو ہوا۔

کرامت ۸۳: لوگ کہتے ہیں کہ جس زمانے شاہزادہ خسرو نے بغاوت کی تھی بعض امراء نے بادشاہ سے کہا کہ اس نے مرتضیٰ خاں کے مشورہ سے ایسا کیا ہے اور وہ بادشاہ کے خاص معتمدوں میں سے تھا بادشاہ نے کہا کہ مرتضیٰ خاں ہی کو اس کے تعاقب میں بھیجنا چاہئے یا وہ اس کو پکڑ کر لے آئے یا خود ہی مارا جائے گا حضرت مجدد رحمۃ اللہ علیہ نے جب یہ بات سنی تو فرمایا کہ مرتضیٰ خاں ہمارے خانوادہ سے محبت رکھتے ہیں اور اس سلسلے کے مروج بھی ہیں اس لیے ان کی امداد کرنی چاہئے آپ متوجہ ہوئے پھر فرمایا کہ مجھے معلوم کرایا گیا ہے کہ اس جنگ میں مرتضیٰ خاں کی فتح ہوگی چنانچہ ایسا ہی ہوا۔

۱۔ متن میں ان کا نام شیخ حسین حانی نقشبندی لکھا ہوا ہے ممکن ہے کہ یہ شرف الدین حسین بن عماد الدین محمد الحسینی البروی اندجانی ہوں جن کا ذکر کرامت نمبر ۷۹ میں ہے انہوں نے ۱۰۷۲ھ میں مکتوبات معصومیہ کا دفتر دوم مرتب کیا تھا۔

۲۔ (خان اعظم مرزا عزیز کو کہ ۱۰۳۳ھ میں فوت ہوئے اکبر کے ہم عمر اور رضاعی بھائی تھے جہانگیر نے ان کی بڑی قدر کی)

کرامت ۸۴: حضرت مجدد رحمۃ اللہ علیہ کے ایک عزیز کے یہاں بیٹا تو پیدا ہوتا تھا لیکن زندہ نہیں رہتا تھا اور چھوٹی عمر ہی میں فوت ہو جاتا تھا اس لیے وہ عزیز حیران اور پریشان رہتے تھے ایک مرتبہ جب ان کے گھر بیٹا پیدا تو وہ اسے لے کر حضرت رحمۃ اللہ علیہ کی خدمت میں آئے اور عرض کیا کہ حضور میں نے نذر مانی ہے کہ اگر یہ بچہ زندہ رہ کر بڑا ہو جائے گا تو اسے آپ کی غلامی میں دے دوں گا حضرت رحمۃ اللہ علیہ نے توجہ فرمائی اور فرمایا کہ اس بچے کا نام عبدالحق رکھیے انشاء اللہ زندہ رہے گا اور بڑی عمر پائے گا لیکن ہر ماہ پانچ بہلولی (سکہ) حضرت خواجہ بہاء الدین نقشبندی بخاری قدس سرہ کے نام نذر دیتے رہو حضرت مجدد رحمۃ اللہ علیہ کے ارشاد کی برکت سے وہ بچہ بڑی عمر کو پہنچا۔

کرامت ۸۵: حضرت مجدد رحمۃ اللہ علیہ کے ایک مرید نے بیان کیا کہ میں چھپ کر افیون کھایا کرتا تھا اور کسی کو بھی اس کی خبر نہ تھی ایک دن حضرت مجدد رحمۃ اللہ علیہ کے ساتھ جا رہا تھا اتنے میں حضرت رحمۃ اللہ علیہ نے مجھ پر نگاہ کی اور فرمایا کہ اے شخص میں تیرے دل میں تاریکی دیکھتا ہوں کیا بات ہے؟ ناچار میں نے اقرار کیا کہ میں چھپ کر افیون کھاتا ہوں لیکن اب تائب ہوتا ہوں۔

کرامت ۸۶: حضرت مجدد رحمۃ اللہ علیہ کی عمر گرامی جب پچاس سال کی ہو گئی تو آپ نے فرمایا کہ عمر کے پچاس اور ساٹھ سال کے درمیان مجھے اپنے اوپر ایک عظیم حادثہ ظاہر ہوتا ہے اور اس وقت میری رحلت سے معلق مشہود ہو رہی ہے لیکن ساٹھ سال کے بعد جس کو اب بارہ سال باقی ہیں اس دنیا سے قضائے مبرم اور قطعی محسوس ہوتی ہے اور جیسا کہ آپ نے فرمایا تھا ویسا ہی ہوا یعنی پچاس اور ساٹھ سال کی عمر کے مابین (جیسا کہ فرمایا تھا) بادشاہ کی طرف سے عظیم حادثہ پیش آیا کیونکہ بعض اعدائے دین نے چغل خوری کی تھی اور آپ نے بادشاہ کو سجدہ تعظیمی نہیں کیا تھا جو بادشاہوں کے لیے رائج تھا اور یہ واقعہ مشہور ہے اور جب آپ کی عمر گرامی تریسٹھ سال کی ہوئی تو جیسا کہ آپ نے مشاہدہ کیا تھا کہ ساٹھ سال کے بعد واقع ہوگی تو ایسا ہی ہوا۔

کرامت ۸۷: ۱۰۳۲ھ میں حضرت مجدد رحمۃ اللہ علیہ جب اجمیر شریف میں تھے فرمایا کہ میرے انتقال کا زمانہ قریب ہے اور آپ نے حضور انور صلی اللہ علیہ وسلم سے بشارتیں اور کرامتیں حاصل کیں جیسا کہ آپ نے صاحبزادوں کو لکھا ہے کہ حضور انور صلی اللہ علیہ وسلم نے فرمایا ہے کہ تم کو دنیا کے اجازت نامے

کی بجائے آخرت کا اجازت نامہ دیا گیا اور مقام شفاعت سے حصہ عطا کیا گیا آپ نے یہ لکھا ہے کہ امہات المؤمنین رضی اللہ عنہن حضور انور صلی اللہ علیہ وسلم کے حضور میں بعض خدمات کا اہتمام فرما رہی ہیں اور فرماتی ہیں کہ ہم تمہارا انتظار کر رہے ہیں، ایسا اور ویسا کرنا چاہئے اور حضور انور صلی اللہ علیہ وسلم آپ صلی اللہ علیہ وسلم کے اہل بیت ہمارے لیے کوئی اجنبی نہیں۔

اس کے بعد حضرت مجدد رحمۃ اللہ علیہ پوری طرح سے آخرت کے کاموں میں لگ گئے، گوکہ آپ کو ارشاد و تکمیل میں راحت حاصل ہوتی تھی لیکن چونکہ محبوب حقیقی کے وصال نے پرتو ڈال رکھا تھا آپ نے تنہائی اختیار کر لی تھی اور آپ کے مکتوب گرامی کے ملنے کے بعد صاحبزادوں نے آپ کی خدمت میں حاضر ہونے کا ارادہ کیا اور اجمیر شریف پہنچ گئے آپ نے ان کو تنہائی میں ارشاد فرمایا کہ مجھے اب کسی طرح بھی اس دنیا سے وابستگی نہیں رہی ہے مجھے دوسری دنیا میں جانا چاہئے پھر آپ نے وصیتیں فرمائیں پھر آپ اپنے وطن سرہند پہنچ گئے اور اپنے لیے الگ ایک خلوت خانہ متعین فرمایا جہاں آپ رہتے تھے اور تھوڑے عرصے میں وہیں رحلت فرمائی۔

کرامت ۸۸: حضرت مجدد رحمۃ اللہ علیہ شعبان ۱۰۳۳ھ میں گوشہ نشین تھے اور شب برات تھی آپ نے اس رات بیداری فرمائی اور دو حصہ رات گزر جانے کے بعد آپ گھر تشریف لائے اس وقت مخدوم زادگان کی والدہ ماجدہ جو زاہرے وقت تھیں اپنے مصلے پر بیٹھی ہوئی تسبیحات پڑھ رہی تھیں ناگاہ محترمہ کی زبان سے نکلا کہ یہ رات تو ایسی ہے کہ لوگوں کی موت و حیات اور تقدیر مقرر ہوتی ہے خدا جانے کس کا نام ورق ہستی سے مٹا دیا گیا ہے اور کس کا نام ثابت رکھا ہے حضرت مجدد رحمۃ اللہ علیہ نے فرمایا کہ تم تو شبہ و شک اور تردد سے کہتی ہو لیکن اس شخص کا کیا حال ہوگا جو دیکھتا اور جانتا ہے کہ اس کا نام نامہ وجود سے محو کر دیا گیا ہے اور اشارہ اپنے متعلق فرمایا چنانچہ ایسا ہی ہوا کہ اس بات سے چھ ماہ بعد آپ نے رحلت فرمائی۔

کرامت ۸۹: ایک روز آپ اپنے گھر میں آرام فرما رہے تھے فرمایا کہ موسم سرما میں اب اس گھر میں ہم نہ سوئیں گے حاضرین نے عرض کیا کہ اس مکان میں تو آپ آرام فرمائیں گے جو آپ نے گوشہ نشینی کے لیے متعین فرمایا ہے فرمایا کہ اس جگہ بھی نہیں انہوں نے عرض کیا تو پھر کس جگہ

رام فرمائیں گے؟ فرمایا کہ ان میں سے کسی بھی جگہ نہیں اور تم دیکھ لو گے کہ کیا ظاہر ہوتا ہے اس طرح آپ نے بات پوشیدہ رکھی اور دوستوں کو رنج سے بچانے کے لئے صراحت نہیں فرمائی پھر موسم سرما میں آپ کا سایہ سروں سے اٹھ گیا۔

کرامت، ۹۰: ایک دن فرمایا کہ میں اپنی عمر تریسٹھ سال سے زیادہ نہیں پاتا پس ایسا ہی ہوا کہ آپ کی عمر گرامی تریسٹھ سال کی تھی جب رحلت فرمائی،

کرامت، ۹۱: ایک روز آپ نے ایک صادق العقیدہ امیر کو کسی حاجت مند کی سفارش میں مکتوب لکھا اور اس میں یہ بھی لکھا کہ چونکہ اس شہر میں ہر سال وبا آتی ہے معلوم نہیں کہ اس سال میری زندگی وفا کرتی ہے یا نہیں امید ہے کہ آپ اچھی طرح ہوں گے اس طرح آپ نے بات پوشیدہ رکھتے ہوئے اپنے انتقال کی خبر کر دی پھر اسی سال آپ نے رحلت فرمائی۔

کرامت، ۹۲: ایک دوست غالباً محمد ہاشم کشمی رحمۃ اللہ علیہ (مصنف زبدۃ المقامات) تھے جو برہان پور جا رہے تھے اور حضرت رحمۃ اللہ علیہ کی رحلت کے وقت سرہند میں موجود نہ تھے، نے بتایا کہ اس زمانے میں جب کہ حضرت مجدد قدس سرہ بیمار تھے مجھے خیال آیا کہ چند روز کے لیے اجازت لے کر اپنے وطن ہو آؤں پھر خدمت میں حاضر ہو جاؤں گا آپ کی خدمت میں عرض کیا کہ مصمم ارادہ ہو گیا ہے کہ اپنے وطن جا کر جلد واپس خدمت میں پہنچوں آپ نے فرمایا کہ چند روز ٹھہر جاؤ میں نے عرض کیا کہ خطرہ غالب ہے آپ نے پھر فرمایا کہ چند روز صبر کرو میں نے عرض کیا عنقریب آپ کی خدمت میں حاضر ہو جاؤں گا آخر آپ نے بادل ناخواستہ اجازت دی اور یہ مصرعہ پڑھا۔

کجا تو کجا ما کجا نو بہار؟

(کہاں تم، کہاں ہم، کہاں نو بہار؟)

اس بات کے چند روز بعد آپ نے رحلت فرمائی

کرامت، ۹۳: ۱۲ محرم الحرام ۱۰۳۴ھ کو آپ نے فرمایا کہ مجھے فرمایا گیا ہے کہ چالیس اور پچاس دنوں کے اندر تمہارا انتقال ہو جائے گا چنانچہ ایسا ہی ہوا اور ۲۸ صفر کو رحلت فرمائی۔

کرامت ۹۴: اپنی بیماری سے پہلے فرمایا تھا کہ دو روپے کے کوئلے کی انگیٹھی کے لئے لا اس کے بعد فرمایا کہ ایک روپیہ ہی کے کافی ہیں کہ واعظ الہی نے میرے دل میں ابھی کہا ہے فرصت کہاں ہے کہ دو روپے کے کوئلے جلائیں جائیں عرض کیا گیا کہ موسم سرما ہے اس لیے اس مکان میں کام آجائیں گے آپ نے فرمایا کہ احباب طویل امید رکھتے ہیں وقت کہاں ہے؟ کہ ان کریں جب دو روپے کے کوئلے لائے گئے تو ان میں سے نصف اپنے لیے آپ نے جدا کر لیے بس اس قدر ہمارے لیے کافی ہیں اور بقیہ گھر میں بھیج دیے اور جتنے کوئلے آپ نے اپنی انگیٹھی کے لیے جدا کر لیے تھے وہ آپ کے وصال کے وقت تک کافی ہوئے۔

کرامت ۹۵: اپنی وفات سے بہت پہلے صاحبزادوں کی والدہ صاحبہ سے آپ نے فرما دیا تھا کہ مجھ پر اس طرح ظاہر کیا گیا ہے کہ تم سے پہلے میرا انتقال ہوگا اس لیے تم اپنے مہر کی رقم میں سے جو کہ یقینی طور پر حلال ہے میری تکفین کرنا چنانچہ ایسا ہی ہوا کہ محترمہ سے پہلے آپ نے انتقال فرمایا۔

## وفات کے بعد کی کرامتیں

وفات کے بعد کی کرامتیں حضرت بدر الدین سرہندی رحمۃ اللہ علیہ نے علیحدہ ایک رسالہ ”وصال احمدی“ میں بھی تحریر فرمائی ہیں محمد ہاشم کشمی رحمۃ اللہ علیہ نے زبدۃ المقامات میں لکھا ہے کہ دکن برہان پور میں بہت گڑ بڑ تھی اس لئے وہ چاہتے تھے کہ اپنے متعلقین کو وہاں سے سرہند لے آئیں اسی لیے انہوں نے حضرت مجدد رحمۃ اللہ علیہ سے وہاں جانے کی اجازت چاہی تھی اور یہ کہ وفات سے سات ماہ پہلے وہاں کے لیے رخصت فرمایا تھا چنانچہ انہوں نے اس وقت سے لے کر حضرت رحمۃ اللہ علیہ کے آخر وقت تک کے حالات شیخ بدر الدین سرہندی رحمۃ اللہ علیہ اور حضرت رحمۃ اللہ علیہ کے صاحبزادگان سے معلوم کر کے اپنی کتاب میں لکھے تھے۔

کرامت ۹۶: حضرت مجدد رحمۃ اللہ علیہ نے منگل کی فجر کے وقت ایک پہر دن چڑھنے کے بعد ۲۸ صفر ۱۰۳۴ھ کو اس دارفانی سے رحلت فرمائی یہ حقیر حضرات القدس کا لکھنے والا آں حضرت رحمۃ اللہ علیہ کے

مل کے وقت موجود تھا آپ کے بھتیجے شیخ بہاء الدین جو غسل دے رہے تھے ان کو میں پانی دیتا تھا میں نے آپ کے پائے مبارک کو بوسہ دیا ہے اور اپنی آنکھوں پر ملا ہے جس وقت میں نے چاہا کہ غسل کے لیے آپ کے کپڑے اتاریں اور آپ کے اوپر سے بالا پوش کو اٹھائیں تو میں نے دیکھا کہ آپ نے دونوں ہاتھ ناف پر باندھے ہیں اور داہنے ہاتھ کا انگوٹھا چھنگلیا کے ساتھ لٹکے کیے ہے جیسا کہ نماز میں اس طرح کرنا مستحب ہے حالانکہ انتقال کے وقت آپ کے ہاتھ یوں سیدھے کر دیئے گئے تھے جیسا کہ عام طریقہ ہے حاضرین نے یہ دیکھنے کے لیے کہ یہ نماز کی طرح ہاتھ باندھنا اختیاری بات ہے یا اتفاقی ہے مگر ہاتھوں کو کھول دیا مگر پھر وہ اسی طرح باندھ لیے گئے جب لوگ سمجھ گئے کہ یہی وضع آپ نے اختیار فرمائی ہے اس لیے اسی وضع پر چھوڑ دیا گیا اور لوگ تجھیز میں مشغول ہو گئے اور جب غسل کے لیے کپڑے اتارے گئے اور دستار کو سر مبارک سے ہٹایا گیا اور غسل کے تختے پر آپ کو لٹایا گیا تو میں نے دیکھا کہ آپ تبسم فرما رہے ہیں جیسا کہ زندگی میں آپ کا طریقہ مسکرانے کا تھا اور جب تک آپ تختہ غسل پر تھے مسکراتے ہی رہے حاضرین بہت ہی تعجب کر رہے تھے اس کے بعد آپ کو وضو کرایا گیا اور آپ کے مبارک ہاتھوں کو پھر لبا کیا گیا اور آپ کو بائیں پہلو پر لٹایا گیا اتنے میں آپ نے پھر سیدھا ہاتھ سیدھی طرف سے اور الٹا ہاتھ الٹی طرف سے دھیرے دھیرے چل کر ایک دوسرے سے مل گیا اور سیدھے ہاتھ نے اٹے ہاتھ کو پکڑ لیا چنانچہ سیدھے ہاتھ کے انگوٹھے اور چھنگلیا نے اٹے ہاتھ کے پہنچے کو حلقہ کر لیا اس غیر معمولی کرامت سے حاضرین نے بہت زور سے چیخ ماری اور سب نے بے اختیار ہو کر سبحان اللہ پڑھا پھر چونکہ حضرت رحمۃ اللہ علیہ کی یہی مرضی دیکھی تو آپ کے ہاتھوں کو اسی طرح بند چھوڑ دیا اور ایک دوسرے سے الگ نہیں کیا اور نہ لبا کیا آپ کے ہاتھوں کا اس طرح حلقہ کر لینا اور آپ کا اس حالت میں مسکرانا ایسے خوارق اور کرامات ہیں جو رحلت کے بعد ظاہر ہوئے

وذلك فضل الله يؤتيه من يشاء والله ذو الفضل العظيم [سورة الحديد: ۲۱]،  
 (اور یہ اللہ تعالیٰ کا فضل ہے جس کو چاہے دیدے اور اللہ تعالیٰ بہت بڑے فضل والا ہے)۔

اس کے بعد آپ کو اس قبہ منورہ میں جو آپ نے اپنے بڑے صاحبزادے خواجہ محمد صادق رحمۃ اللہ علیہ کے لیے تعمیر کرایا تھا رکھا گیا۔

کرامت ، ۹۷: حضرت رحمۃ اللہ علیہ کے انتقال کے دن آسمان کے تمام اطراف میں بہت سرخی پھیلی ہوئی تھی کہتے ہیں کہ آسمان کی سرخی اس آسمان کا گریہ ہے جو اللہ کے پیاروں کے ہوتا ہے چنانچہ شرح صدور (یہ کتاب علامہ سیوطی رحمۃ اللہ علیہ نے موت اور اہل قبور کے حالات پر لکھی ہے) میں ہے کہ آسمان اور زمین مومن پر گریہ کرتے ہیں اور اسی میں ہے کہ آسمان کا رونا یہ ہے اس کے اطراف سرخ ہو جاتے ہیں سفیان ثوری رحمۃ اللہ علیہ نے کہا ہے کہ آسمان کی جو سرخی ہے وہ آسمان میں آسمان کا رونا ہے مومن پر۔

کرامت ، ۹۸: حضرت رحمۃ اللہ علیہ کی رحلت کے بعد تین چار روز میں ایک مخلص نے بتایا کہ آج ظہر کے وقت حضرت رحمۃ اللہ علیہ کی مسجد میں نماز کے لیے میں حاضر ہوا مؤذن نے اقامت کہی اور لوگ جماعت کے لیے کھڑے ہو گئے میں امام کے پیچھے کھڑا ہوا تھا میں نے اپنی آنکھوں سے دیکھا کہ حضرت میرے پہلو میں کھڑے ہوئے ہیں اور انہوں نے میرا ہاتھ پکڑ کر متصل کھڑا کر دیا تاکہ درمیان میں فاصلہ نہ رہے یہی آپ کا طبع یقہ اپنی زندگی میں بھی تھا نماز کے آخر تک میں آپ کو دیکھتا رہا ایک چوغہ اور سفید شمال میں تھے اور چمڑے کے موزے پاؤں میں تھے جب میں نے نماز کا سلام پھیرا تو آپ میری نظر سے غائب ہو گئے۔

کرامت ، ۹۹: حضرت مخدوم زادہ خواجہ محمد سعید سلمہ اللہ الجید نے حضرت رحمۃ اللہ علیہ کے انتقال پر غم کے زمانے میں فرمایا کہ میں آج رات حضرت کے روضہ منورہ کے صحن کے حجرے میں تھا بستر میں لیٹا ہوا تھا اور الم فراق اور درد اشتیاق کی حالت میں سو گیا تھا مجھے ایسا معلوم ہوا کہ صحن روضہ میں حضرت رحمۃ اللہ علیہ اٹھ رہے ہیں اتنے میں میں جاگ گیا تو دیکھا کہ آپ حجرے کے دروازے کی طرف ہو کر اندر آ گئے اور میرے بستر پر بیٹھ کر مجھے اچھی طرح گود میں دبا لیا اور دیر تک دبائے رکھا جیسا کہ مشائخ اپنے مریدوں کو نعمت باطنی عطا کرتے وقت کیا کرتے ہیں مجھ پر ہیبت طاری ہوگی اور تمام اعضاء لرزنے لگے اس کے بعد آپ میری نظر سے غائب ہو گئے میں جب تک اس حجرے میں رہا راتوں میں آپ کو روضہ کے صحن میں دیکھتا تھا کہ سیر کر رہے ہیں اور چونکہ میرا طبعی

دیہ طاقت نہیں رکھتا تھا کہ میں عالم قدس میں رہنے والوں سے معائنہ کر سکوں اس لیے ڈر جاتا اور میں نے آپ کو پھر اس طرح نہیں پایا جیسا کہ پہلی رات دیکھا تھا صرف روحانی فیض اکتفا ہوتا رہا۔

کرامت، ۱۰۰: حضرت رحمۃ اللہ علیہ کے ایک مخلص بیان کرتے تھے کہ میرا لڑکا بیمار ہوا اور اس بیماری میں اسے ڈراؤنی صورتیں اور خوفناک شکلیں دکھائی دیتی تھیں وہ ڈرتا تھا اور لرزتا تھا میں نے کہا کہ اے بیٹے تو نے حضرت رحمۃ اللہ علیہ کو اپنی خورد سالی میں دیکھا تھا کیا تجھے حضرت رحمۃ اللہ علیہ کا کچھ حلیہ یاد ہے؟ اس نے کہا کہ حضرت رحمۃ اللہ علیہ کی ڈاڑھی اور مونچھیں مجھے یاد ہیں میں نے کہا کہ بس تو اتنی ہی بات یاد رکھ پھر شیطانی وسوسے تیرے پاس نہیں آئیں گے اور حضرت کی صورت مبارکہ کی یاد کے طفیل میں تجھے صحت عطا ہوگی اس نے حضرت رحمۃ اللہ علیہ کے حلیے کو ذہن میں رکھنا گاہ اسے استغراق ہو گیا افاقے کے بعد اس نے بتایا کہ میں نے حضرت رحمۃ اللہ علیہ کو دیکھا وہ فرماتے تھے کہ ہم خدا سے واصل ہیں اور ہم جنت میں آگئے ہیں پہلے ہم نے دایاں قدم جنت میں رکھا اور اللہ تعالیٰ کے قدم پکڑ لیے میں نے عرض کیا اے حضرت رحمۃ اللہ علیہ مجھے بھی خدا سے ملا دیجئے میں بھی اللہ تعالیٰ کے قدم پکڑ لوں آپ نے فرمایا ابھی تمہارا اور میرے فرزندوں کا وقت نہیں آیا ہے جب وہ لڑکا خواب سے بیدار ہوا تو پوری صحت حاصل کر چکا تھا ضعف کا بھی کوئی اثر باقی نہ تھا اور وسوساں بھی پوری طرح دور ہو چکے تھے اس مخلص نے بتایا کہ اس واقعہ صادقہ کے دیکھنے کے بعد ہمارے ممالک میں اطلاع پہنچی کہ حضرت رحمۃ اللہ علیہ کا وصال ہو گیا ہے۔

حضرت رحمۃ اللہ علیہ کی کرامات اور خوارق، احاطہ شمار سے باہر ہیں، اور اس مختصر

میں ان سب کی گنجائش نہیں

اس لیے اسی قدر پر ضرورت کے مطابق اکتفا کیا گیا ہے اور آپ کی بڑی بڑی کرامتیں آپ کے خلفاء اور اصحاب کے ذکر کے ساتھ ان شاء اللہ بیان ہوں گی کیونکہ یہی حضرات ان کے راوی ہیں۔

## حضرت امام ربانی مجدد الف ثانی قدس سرہ کی اولاد امجاد

اللہ تعالیٰ نے حضرت امام ربانی مجدد الف ثانی قدس سرہ کو باطنی انعامات کے ظاہری انعامات یعنی اولاد کی نعمت سے بھی نوازہ تھا آپ کی ساری اولاد نیک صالح اور پارسائی یکتا تھی سب ہی دوستان حق میں شامل تھے سب ہی صاحب سلسلہ تھیں حضرت امام ربانی قدس سرہ کے بچے بچپن ہی میں انتقال فرما گئے وہ سب بھی صاحب برکات اور آپ کے لئے ذخیرہ آخرت بنے ان کے تفصیلی حالات آگے تحریر کریں گے اب صرف نام دے رہے ہیں۔

① حضرت خواجہ محمد صادق رحمۃ اللہ علیہ ولادت ۱۰۰۵ھ وفات ۹ ربیع الاول ۱۰۲۵ھ،

② حضرت خواجہ محمد سعید رحمۃ اللہ علیہ ولادت ۱۰۰۵ھ وفات ۲۷ جمادی الآخری ۱۰۷۰ھ

③ حضرت خواجہ محمد معصوم رحمۃ اللہ علیہ ولادت ۱۰۰۷ھ وفات ۹ ربیع الاول ۱۰۷۹ھ

④ حضرت خواجہ محمد فرانخ رحمۃ اللہ علیہ ولادت ۱۰۱۰ھ وفات ۷ ربیع الاول ۱۰۲۵ھ بمر ۱۵ سال،

⑤ حضرت خواجہ محمد عیسیٰ رحمۃ اللہ علیہ ولادت ۱۰۱۷ھ وفات ۷ ربیع الاول ۱۰۲۵ھ بمر ۸ سال،

⑥ حضرت خواجہ محمد اشرف رحمۃ اللہ علیہ..... بمر ۲ سال،

⑦ حضرت خواجہ محمد یحییٰ رحمۃ اللہ علیہ ولادت ۱۰۲۲ھ تا ۱۰۲۷ھ وفات ۷ جمادی الآخری ۱۰۹۲ھ یا ۱۰۹۸ھ

⑧ حضرت بی بی رقیہ بانو آپ کا شیر خوارگی کے زمانے میں انتقال ہوا،

⑨ حضرت بی بی ام کلثوم آپ کا چودہ سال کی عمر میں انتقال ہوا،

⑩ حضرت بی بی خدیجہ بانو آپ صاحب اولاد ہوئیں،

## قیوم زماں مجددِ اعظم رحمۃ اللہ علیہ کی تصانیف

حضرت امام ربانی مجدد الف ثانی قدس سرہ نے مکتوبات شریف کے علاوہ مختلف عنوان سے تصانیف بھی فرمائی ہیں ان کا نام و تعارف تحریر کر رہے ہیں۔

## اثبات النبوة

یہ رسالہ عربی زبان میں ہے جیسا کہ نام سے ظاہر ہے اس رسالہ میں اثبات نبوت پر

جامع اور تحقیقی مباحث ہیں کیونکہ اس وقت اکبری دور کا فتنہ سراٹھا رہا تھا مسئلہ نبوت میں شکوک و شبہات پیدا کئے جا رہے تھے نبوت کے عقیدہ کو نجات کا مدار قرار دینے سے لیا جا رہا تھا حضور اکرم صلی صلی اللہ علیہ وسلم کا اسم مبارک شاہی مجالس میں زبان پر لانا ممنوع قرار دیا گیا جن لوگوں کے نام حضور انور صلی اللہ علیہ وسلم کے نام پر تھے ان کو تبدیل کیا جا رہا تھا ملا مبارک ناگوری یعنی و ابوالفضل نے ۹۸ھ میں ایک محضر نامہ تیار کیا تھا جس میں اکبر کو درجہ اجتہاد پر فائز کیا تھا غرضیکہ اسلامی احکام کی تنسیخ اور کفار کی رسومات و عبادات کی ترویج پر پوری توجہ دی گئی تھی وغیرہ ان حالات سے متاثر ہو کر حضرت امام ربانی مجدد الف ثانی قدس سرہ نے نبوت کے معنی کی تحقیق منکرین کے اعتراضات اور ان کے جوابات معجزہ کے معنی اور اس کے شرائط اثبات پر حضرت خاتم الانبیاء صلی اللہ علیہ وسلم اور اعجاز قرآن وغیرہ جیسے اہم مضامین پر مشتمل اس رسالہ کو مرتب فرمایا۔

اندازہ ہے کہ یہ رسالہ (اثبات النبوة) حضرت امام ربانی مجدد الف ثانی قدس سرہ کی پہلی تصنیف ہے جو ۹۹۰ھ یا ۹۹۱ھ میں آگرہ کے دوران قیام میں مرتب ہوئی اس رسالہ کے قلمی نسخے حضرت امام ربانی مجدد الف ثانی قدس سرہ کے دیگر رسائل کے مجموعہ کے ساتھ بعض جگہ موجود ہیں مثلاً رباط مظہر یہ مدینہ منورہ مخدومی حضرت مولانا محمد صادق صاحب مجددی کابلی رحمۃ اللہ علیہ مدینہ منورہ، مخدومی حضرت مولانا حافظ محمد ہاشم جان صاحب مجددی رحمۃ اللہ علیہ ٹنڈوسائیں داد ضلع حیدرآباد خانقاہ سراجیہ کنڈیاں ضلع میانولی خانقاہ مظہر یہ دہلی وغیرہ۔

### رسالہ تہلیلیہ

یہ رسالہ عربی زبان میں کلمہ طیبہ سے متعلق تحقیقات پر مشتمل ہے اس رسالہ کے بعض مضامین کا ان عنوانات سے اندازہ کیا جاسکتا ہے لفظ اللہ کی تحقیق لفظ اللہ کے لطائف، دلیل توحید، کلمہ طیبہ کے فضائل، توحید کے مراتب اور اسلامی و فلسفیانہ دلائل وجود باری تعالیٰ کی حقیقت فلاسفہ اور صوفیا کی متفقہ رائے آنحضرت صلی اللہ علیہ وسلم کے فضائل اور آپ کی نبوت کے دلائل معجزہ قرآن کریم، معجزہ نبوت کی دلیل ہے وغیرہ۔

یہ رسالہ علمی اور تحقیقی نوعیت کا ہے اس کا زمانہ تصنیف ایک پر آشوب دور تھا جب کہ در  
اکبری کا فتنہ کلمہ طیبہ سے جزء رسالت حذف کر کے محمد رسول اللہ (صلی اللہ علیہ وسلم) کی جگہ (نعوذ باللہ  
ذک) اکبر خلیفۃ اللہ کو دے رہا تھا انہی حالات سے متاثر ہو کر حضرت امام ربانی مجدد الف ثانی  
قدس سرہ نے یہ رسالہ ۱۰۱۰ھ میں مرتب فرمایا۔

اس رسالے کے بھی قلمی نسخے بعض جگہ موجود ہیں مثلاً مخدومی حضرت مولانا حافظ  
ہاشم جان صاحب مجددی رحمۃ اللہ علیہ ٹنڈو سائیں داد، خانقاہ، سراجیہ کنڈیاں، اس رسالہ کا عربی متن  
مع اردو ترجمہ پہلی مرتبہ ۱۳۸۲ھ میں ادارہ مجددیہ ناظم آباد کراچی نے شائع کیا پھر اس رسالہ  
کا صرف عربی متن سعدیہ مجددیہ لاہور نے ۱۳۸۵ھ میں دیگر رسائل کے مجموعے کے ساتھ  
شائع کیا۔

### شرح رباعیات

خواجہ خواجگان حضرت باقی اللہ قدس سرہ نے شریعت و طریقت اور معرفت و حقیقت کے  
سلسلہ میں نہ صرف نثر ہی میں بہت کچھ تحریر فرمایا ہے بلکہ نظم و اشعار میں بھی بہت سے اسرار و رموز  
بیان فرمائے ہیں اس رسالہ میں حضرت خواجہ باقی باللہ قدس سرہ نے غالباً ۱۰۰۷ میں اپنی دو  
رباعیوں کی شرح خود تحریر فرمائی تھی پھر اس شرح کی مزید تشریح و توضیح حضرت امام ربانی مجدد الف  
ثانی قدس سرہ نے غالباً ۱۰۱۳ھ میں تحریر فرمائی، یہ رسالہ ان دور رباعیوں کی شرح الشرح کا مجموعہ  
ہے اور وہ دور رباعیاں مندرجہ ذیل ہیں۔

گویند وجود کون ست و حصول  
نورے بجز ان کون نکرده است قبول واللہ  
کہ دریس پردہ لسان الغیب است  
برطبق قواعد ست و بروفق اصول  
بشناس کہ کائنات رد در عدم اند  
بل در عدم ایستادہ ثابت قدم اند

دین کون معلق از خیال وہم است  
 باقی ہمگی ظہور نور قدم اند  
 یہ رسالہ مندرجہ ذیل مضامین پر مشتمل ہے سریان و احاطہ کا مفہوم صفات بشری اولیائے  
 ام کے لئے حجاب بن جاتی ہیں فتائے محمدی صلی اللہ علیہ وسلم سے اشارہ، وصول نہایت النہایت صوفیہ  
 کلام کے درمیان موافقت مسئلہ تجد و امثال، توحید کی اعلیٰ قسم وغیرہ۔  
 اس رسالے کے بھی قلمی نسخے بعض جگہ موجود ہیں مثلاً مخدومی حضرت مولانا حافظ محمد  
 جان صاحب مجددی رحمۃ اللہ علیہ ٹنڈوسائیں داد، خانقاہ سراجیہ کنڈیاں اور غالباً رباط مظہریہ مدینہ  
 ورہ میں بھی اس کا قلمی نسخہ موجود ہے۔

اس رسالہ کو ادارہ سعدیہ مجددیہ لاہور نے ۱۳۸۵ھ میں دیگر رسائل کے مجموعے کے  
 ساتھ شائع کیا پھر یہ رسالہ ادارہ مجددیہ ناظم آباد کراچی نے ۱۳۸۶ھ میں اصل فارسی متن اردو  
 ترجمہ کے ساتھ شائع کیا اس شرح رباعیات کی حضرت شاہ ولی اللہ محدث دہلوی رحمۃ اللہ علیہ نے بھی شرح  
 رمائی ہے جو کشف الغین فی شرح رباعین کے نام سے مطبع مجتہائی واقع دہلی سے ۱۳۱۰ھ میں  
 شائع ہو چکی ہے۔ (یہ رسالہ کلیات باقی میں ص ۱۸۲ یا ۱۸۹ درج ہے،)

### روافض

یہ رسالہ فارسی زبان میں ہے اس رسالہ کے شروع میں حضرت مجدد الف ثانی قدس سرہ  
 تحریر فرماتے ہیں ”انہی ایام میں مجھے ایک رسالہ ملا جو شیعوں نے بوقت محاصرہ مشہد، علمائے  
 اوراء النہر کے نام لکھا تھا اور یہ رسالہ اس کا جواب تھا جو علمائے مذکور نے شیعہ کی تکفیر اور ان کے قتل  
 اموال کو مسلمانوں کے لئے مباح ہونے کے بارے میں تحریر کیا تھا“ رسالہ رد روافض اہل تشیع  
 کے اس جواب کا جواب ہے محترم ڈاکٹر غلام مصطفیٰ خاں صاحب نے اس کے مقدمہ میں تحریر  
 فرمایا ہے:

”عبدالحمومن خاں ابن عبداللہ خاں از بک والی توران متوفی ۱۰۰۶ھ نے  
 مشہد و سبزدار کا محاصرہ ۱۰۰۱ھ میں کیا تھا اس لیے اندازہ ہے کہ حضرت

مجدد الف ثانی قدس سرہ نے یہ جوابی رسالہ اسی سال کے قریب لکھا ہوگا اس رسالہ کے بعض مضامین مکتوبات شریف کے دفتر اول مکتوب نمبر ۸۰ و ۲۰۲ میں بھی ملتے ہیں اس رسالہ کا نام اکثر کتابوں میں رد مذہب شیعہ یا رد روافض آتا ہے۔<sup>۱</sup>

اس رسالے کے بعض مضامین کا ان عنوانات سے اندازہ کیا جاسکتا ہے بعض شیعہ فرقوں اور ان کے عقائد کا بیان اور ان کی تاویلات باطلہ علماء ماوراء النہر کی دلیل اور شیعوں کی جانب سے اس کا جواب حضرت مجدد الف ثانی قدس سرہ کا قول فیصل، اجتہادی امور میں صحابہ رضی اللہ عنہم کا اختلاف فضائل حضرت ابوبکر رضی اللہ عنہ و حضرت عمر رضی اللہ عنہ و حضرت عثمان رضی اللہ عنہ حضرت علی کرم اللہ وجہہ کی خلافت کے بارے میں نص کا وجود ثابت نہیں حضرت ابوبکر رضی اللہ عنہ کی خلافت پر حضرت علی کرم اللہ وجہہ کا راضی ہونا وغیرہ۔

اس رسالے کے بعض قلمی نسخے بعض جگہ موجود ہیں مثلاً مخدومی حضرت مولانا حافظ محمد ہاشم جان صاحب مجدد رحمۃ اللہ علیہ و سائیں داد خانقاہ سراجیہ کنڈیاں۔ نیز اس رسالے کا فارسی متن مکتوبات شریف فارسی کے آخر میں اکثر مطابع نے شائع کیا ہے البتہ فارسی متن مخدومی جناب پروفیسر ڈاکٹر غلام مصطفیٰ خاں صاحب کے اردو ترجمہ کے ساتھ جناب حشمت علی خاں صاحب نے ۱۲۸۹ھ میں راپور بھارت سے شائع کیا پھر ادارہ سعدیہ مجددیہ لاہور نے دسمبر ۱۹۶۳ھ میں صرف فارسی متن اور ۱۳۸۸ھ میں صرف اردو ترجمہ علیحدہ علیحدہ شائع کیا۔ حضرت شاہ ولی اللہ محدث دہلوی رحمۃ اللہ علیہ نے اس رسالہ کی شرح لکھی ہے جس کے قلمی نسخہ کا کچھ حصہ مولانا مہدی حسن شاہ جہان پوری مدظلہ العالی مقیم دیوبند کے پاس موجود ہے۔<sup>۲</sup>

### مبدأ و معاد

یہ رسالہ فارسی زبان میں حضرت مجدد الف ثانی قدس سرہ کے علوم و معارف پر مشتمل ہے اس کے مضامین متفرق مسودات کی شکل میں تھے جن کو حضرت مدوح کے خلیفہ مولانا محمد صدیق

۱۔ مقدمہ کوائف شیعہ ۱۳ اور تاریخی نام کوائف شیعہ ہے ۱۰۰۲ھ۔ ۲۔ تذکرہ مجدد الف ثانی ۶۹

میں رحمۃ اللہ علیہ نے ۱۰۱۹ھ میں مدون و مرتب فرمایا اور اس کے مضامین کو ”منہا“ کا عنوان دے کر الگ ل کر دیا جن کو مجموعی تعداد اکٹھ ۶۱ ہے اور ہر منہا معرفت کے اسرار کا خزانہ ہے اس کتاب کے متن مضامین کو ان عنوانات میں ملاحظہ فرمائیں جذبہ و سلوک کا حصول بیان عروج و تائید، حضرات کفلاء مشائخ بیان نزول و تائید، مشائخ سلاسل مختلفہ، قطب، قطب الارشاد اور اس کا فیض، عام نسبت تشبندیہ، اظہار نعمت کمالات ولایت کے درجات، نزول کا انتہائی مقام دعوت کا کامل ترین مقام، نمبر اسلام صلی اللہ علیہ وسلم کا خصوصی امتیاز، احوال پیش آ کر کیوں غائب ہو جاتے ہیں، کیا معرفت کے بعد کوئی لغزش نقصان دہ نہیں ہوتی، وجود باری تعالیٰ کے سلسلہ میں خصوصی معرفت، حق سبحانہ و تعالیٰ کی ذات مشاہدہ رویت وہم اور خیال میں نہیں آسکتی، فرشتوں پر انسان کی فضیلت دس مقامات کو طے کئے بغیر نہایت نہایت تک رسائی ممکن نہیں، محبت ذاتی و صفاتی کا فرق علم ظاہر پر، علم باطن کی برتری اور آداب پیرو استاد، موت سے پہلے موت کا مطلب، معراج نبوی صلی اللہ علیہ وسلم اور عروج اولیاء میں فرق، رویت باری تعالیٰ، کشف اور فراست میں فرق، حقیقت قرآنی، حقیقت کعبہ اور حقیقت محمدی صلی اللہ علیہ وسلم کلمہ طیبہ کی فضیلت، خدا کی مثل نہیں مثال ہو سکتی ہے وغیرہ۔

اس رسالے کے بعض قلمی نسخے بعض جگہ موجود ہیں مثلاً مخدومی حضرت مولانا حافظ محمد

ہاشم جان صاحب مجدد رحمۃ اللہ علیہ ٹنڈوسائیں داد، خانقاہ سراجیہ کنڈیاں۔

اس رسالہ کا عربی ترجمہ شیخ مراد کی رحمۃ اللہ علیہ نے کیا جو کہ مکتوبات معرب مطبوعہ مکرہ کے

حاشیہ پر موجود ہے۔

مطبوعہ نسخوں میں سب سے قدیم فارسی نسخہ مطبع انصاری دہلی ۱۳۰۰ھ کا مطبوعہ ہے

پھر مطبع مجددی امرتسر ۱۳۳۰ھ کا جو کہ مولانا نور احمد امرتسری مرحوم کے اہتمام سے شائع ہوا پھر حکیم

عبدالجید سیفی مرحوم نے ۱۳۷۶ھ میں شائع کیا پھر ادارہ سعدیہ مجددیہ لاہور نے ۱۳۸۵ھ میں دیگر

رسائل کے مجموعے کے ساتھ شائع کیا ملک فضل الدین چمن الدین نے لاہور سے پہلی مرتبہ صرف

اردو ترجمہ شائع کیا جس میں سنہ طباعت و مترجم کا نام وغیرہ درج نہیں پھر ۱۳۸۸ھ میں ادارہ

مجددیہ ناظم آباد کراچی نے فارسی متن اردو ترجمہ کے ساتھ یکجا شائع کیا۔

## معارف لدنیہ

اس رسالہ کا دوسرا نام ”علوم الہامیہ“ بھی ہے یہ رسالہ فارسی زبان میں حضرت مجدد ثانی قدس سرہ کے معارف خاصہ اور سلوک و طریقت کے اہم مباحث سے تعلق رکھتا ہے جس کی حضرت ممدوح ہی نے ۱۰۱۵ھ یا ۱۰۱۶ھ میں مرتب فرمایا تھا ہر مضمون کو ”معرفت“ کا عنوان دیا ہے جن کی مجموعی تعداد اکتالیس (۲۱) ہے ان معارف کے بعض مضامین ان عنوانات میں ملاحظہ ہوں، لفظ اللہ میں حروف تعریف کے اجتماع کی حکمت سالک کی سیر کے انواع و مراتب، حقیقت محمدی صلی اللہ علیہ وسلم سے مراد، صوفیہ اور متکلمین میں معرفت کے متعلق اختلاف واجب تعالیٰ کے وجود کی تحقیق، شیون اور صفات میں فرق سالک، مجذوب اور مجذوب سالک کے مراتب میں فرق صورت ایمان اور حقیقت ایمان، طریقت اور شریعت کا تعلق، واجب تعالیٰ کے ساتھ روح اشتباہ، کفر شریعت اور کفر حقیقت، قطب ابدال اور قطب ارشاد کا فیض، قضا و قدر کا راز، حضرت مجدد الف ثانی قدس سرہ کا جذب و سلوک، حضور انور صلی اللہ علیہ وسلم کے فضائل وغیرہ۔

اس رسالے کے بعض قلمی نسخے بعض جگہ موجود ہیں مثلاً مخدومی حضرت مولانا حافظ محمد ہاشم جان صاحب مجدد رحمۃ اللہ علیہ ڈوسائیں داد، خانقاہ سراجیہ کنڈیاں، اور حضرت پیر محمد شاہ احمد آباد (بھارت) کے کتب خانہ میں بھی اس کا قلمی نسخہ موجود ہے۔

اس رسالہ کا فارسی متن غالباً سب سے پہلے حافظ محمد احمد علی خاں شوق نے مطبع احمدی رامپور سے دسمبر ۱۸۹۸ء میں پھر مجلس علمی ڈابھیل (حال کراچی) نے ۱۳۵۱ھ میں پھر حکیم عبد المجید سیفی نے ۱۳۷۱ھ میں لاہور سے پھر ادارہ سعدیہ مجددیہ لاہور نے ۱۳۸۵ھ میں دیگر رسائل کے مجموعے کے ساتھ شائع کیا جناب ملک فضل الدین چمن الدین نے لاہور سے پہلی مرتبہ اس رسالہ کا اردو ترجمہ شائع کیا جس میں مترجم کا نام اور سنہ طباعت وغیرہ درج نہیں اس کے بعد ادارہ مجددیہ ناظم آباد کراچی نے ۱۳۸۸ھ میں فارسی متن اردو ترجمہ کے ساتھ یکجا شائع کیا۔

## مکاشفات عینہ

یہ مجموعہ حضرت مجدد الف ثانی قدس سرہ کے ایسے مسودات پر مشتمل ہے جو بعض خلفاء

ات نے محفوظ کر لئے تھے جن کو حضرت ممدوح کے وصال کے بعد حضرت عروۃ الوثقیٰ خواجہ محمد سوم قدس سرہ نے ۱۰۵۱ھ میں مرتب فرمایا اگرچہ اس رسالہ کے بعض مضامین حضرت موصوف مکتوبات شریفہ اور رسائل وقیعہ میں بھی آچکے ہیں لیکن ان کا مرتب کرنا بھی ضروری تھا۔ اس رسالہ میں حمد و نعت کے بعد شجرہ قادریہ، شجرہ نقشبندیہ اور شجرہ چشتیہ ہے پھر حضرت نے بعض خلفاء کو جو اجازت نامے عطا فرمائے تھے ان میں سے چند اجازت ناموں کی نقلیں ہیں ان کے بعد حضرت ممدوح کے مکاشفات و معارف ہیں جن کو مکاشفہ کا عنوان دیا گیا ہے اور ان کی اردو انتیس (۲۹) ہے پھر چہل حدیث ہے۔

اس رسالے کے بعض قلمی نسخے بعض جگہ موجود ہیں مثلاً مخدومی حضرت مولانا حافظ محمد اسم جان صاحب مجدد رحمۃ اللہ علیہ سٹڈنٹ و سائیں داد، رباط مظہریہ مدینہ منورہ، اس رسالہ کا قدیم ترین قلمی نسخہ حضرت پیر محمد شاہ احمد آباد (بھارت) کے کتب خانہ میں بھی موجود ہے، اور اس رسالہ میں حضرت مجدد الف ثانی قدس سرہ کی مرتب کردہ جو چہل حدیث ہے اس کو حضرت مولانا عبدالشکور لکھنوی رحمۃ اللہ علیہ نے اردو ترجمہ و حاشیہ کے ساتھ ”چہل حدیث امام ربانی“ کے نام سے اپنے مطبع عمدۃ المطابع لکھنؤ سے طبع کرا کر شائع کیا سنہ طباعت درج نہیں ہے۔

یہ رسالہ پہلی مرتبہ ادارہ مجددیہ ناظم آباد کراچی نے فارسی متن اردو ترجمہ کے ساتھ ۱۳۸۲ھ میں شائع کیا۔

مذکورہ بالا سات رسائل کے علاوہ مندرجہ ذیل چار مزید رسائل کے نام تو اکثر کتب میں ملتے ہیں لیکن ان کے متعلق آج تک کسی نے یہ نہیں لکھا کہ ان کے قلمی یا مطبوعہ نسخے کہیں موجود ہیں ان کے نام حسب ذیل ہیں ① رسالہ آداب المریدین ② تعلیقات عوارف ③ رسالہ علم حدیث ④ رسالہ جذب و سلوک۔

### مکتوبات شریفہ

ان رسالوں کے علاوہ حضرت مجدد الف ثانی قدس سرہ کا معرکتہ الآرا کا نامہ مکتوبات شریفہ ہیں جو فارسی زبان میں ہیں البتہ چند مکتوب عربی زبان میں بھی ہیں موجودہ مکتوبات کی مجموعی

تعداد پانچ سو چھتیس ہے ہر مکتوب گویا ایک مستقل رسالہ ہے حضرت مجدد الف ثانی قدس سرہ نے اپنی قوت عمل اور ان مکتوبات کے ذریعہ جتنا عظیم الشان انقلاب انگیز اور دیر پا اصلاح و تربیت کا کام انجام دیا ہے۔

اس کی مثال ملنی مشکل نظر آتی ہے آپ کے مکتوبات نہ صرف تصوف میں بلکہ علوم معارف اور نکات و اسرار کے عالمگیر ذخیرے میں خاص امتیاز رکھتے ہیں اور اپنی تاثیر ادب و انشا کی قوت برجستگی اور روانی کے لحاظ سے پورے فارسی ادب میں نہایت بلند پایہ ہیں ان مکتوبات نے حضرت مجدد الف ثانی قدس سرہ کے زمانے میں بھی اصلاح و تربیت کی بہت بڑی خدمت انجام دی اور ان خوش قسمت افراد کے علاوہ کے جن کے نام اصالتاً یہ خطوط لکھے گئے تھے ہزاروں اشخاص نے ان سے اسی طرح فیض حاصل کیا جیسا کہ شیخ کامل کے انفاس طیبات و توجہات سے فیض حاصل کیا جاتا ہے اور حضرت موصوف کے وصال کے بعد بھی ہر زمانے میں بے شمار انسان ان مکتوبات سے فیض حاصل کرتے رہے ہیں اور آج بھی خانقاہوں میں ان کا درس دیا جاتا ہے اور شیوخ کبار ان کی تشریح و تقریر سے اپنے قلوب منور کرتے ہیں۔

یہ مکتوبات شریفہ حضرت مجدد الف ثانی قدس سرہ نے اپنے پیر بزرگوار حضرت خواجہ باقی باللہ قدس سرہ خلفاء حضرات، مریدین اور اراکین سلطنت کو وقتاً فوقتاً تحریر فرمائے تھے اور ساتھ ہی ان مکتوبات کی نقل بھی محفوظ رکھنے کا اہتمام فرمایا تھا ان مکتوبات کے مطالعہ سے حضرت مجدد الف ثانی قدس سرہ کے خیالات عالیہ، حقائق حقیقہ، شریعت و طریقت، اخلاق و معرفت اور سیاست پر گہری نظر اور علوشان کا اندازہ ہوتا ہے نیز اس زمانے کے تاریخی حالات اور حضرت موصوف کے تجدیدی کارنامے بھی روشن دلیل بن کر سامنے آجاتے ہیں اور ہجرت کے بعد دوسرے ہزار سال کے تمام مسائل کا حل بھی ان میں مل جاتا ہے جو آپ کے مجدد الف ثانی ہونے کی سب سے بڑی دلیل ہے یہ مکاتیب تین دفتروں پر مشتمل ہیں جن کی تفصیل حسب ذیل ہے۔

### مکتوبات شریفہ دفتر اول

اس دفتر میں تین سو تیرہ مکتوبات ہیں جو عدد انبیاء مرسلین صلوة اللہ علیہم اجمعین و عدد

ب بدرو اصحاب طالوت رضی اللہ عنہم کے مطابق ہیں اس دفتر کو حضرت مجدد الف ثانی قدس سرہ کے سے آپ کے خلیفہ حضرت مولانا یار محمد جدید بدخشی طالقانی رحمۃ اللہ علیہ نے ۱۰۲۵ھ میں مرتب فرمایا۔ حضرت مولانا محمد ہاشم کشمی رحمۃ اللہ علیہ تحریر فرماتے ہیں کہ ”فقیر کی آرزو تھی کہ حضرت مجدد ثانی قدس سرہ۔“

ایک مکتوب اس عاجز کے نام تحریر فرمائیں اور وہ اس دفتر کے خاتمہ پر درج کیا جائے لے کہ احقر آپ کے کترین مخلصوں میں سے ہے چنانچہ جب یہ خادم برہانپور تھا آپ نے ایک مکتوب تحریر فرمایا اور یہ بھی تحریر فرمایا کہ اس دفتر کو مطابق تعداد رسل واصحاب جنگ بندر فلاں مکتوب پر جو فلاں شخص کے نام ہے ختم کریں فہصل مرادی بکرامتہ چونکہ بندہ نے اس دفتر کی تاریخ اختتام دارالمعرفت نکالی تھی آپ نے تحریر فرمایا کہ اس دفتر کو اسی نام سے موسوم کریں۔

### مکتوبات شریفہ دفتر دوم

اس دفتر کو حضرت مجدد الف ثانی قدس سرہ کے خلیفہ حضرت مولانا عبدالحی حصاری شادمانی رحمۃ اللہ علیہ نے حضرت خواجہ محمد معصوم قدس سرہ کے ارشاد پر ۱۰۲۸ھ میں مرتب فرمایا یہ وہ زمانہ تھا کہ حضرت مجدد الف ثانی قدس سرہ قلعہ گوالیار میں نظر بند تھے اور اس وقت تک آپ نے اتنے ہی مکتوبات تحریر فرمائے تھے حق سبحانہ و تعالیٰ کے ۹۹ ننانوے ناموں کی ایک مشہور حدیث ہے حسن اتفاق یہ ہے کہ ان اسماء حسنیٰ کی تعداد کی مناسبت بھی اس دفتر کی ترتیب کو حاصل ہو گئی اس دفتر کا تاریخی نام ”نور الخلاق“ رکھا گیا۔

### مکتوبات شریفہ دفتر سوم

اس دفتر کو حضرت مجدد الف ثانی قدس سرہ کے خلیفہ حضرت مولانا محمد ہاشم کشمی رحمۃ اللہ علیہ نے ۱۰۳۱ھ میں حضرت موصوف کی خدمت میں رہ کر مرتب فرمایا اور حضرت رحمۃ اللہ علیہ کی ہدایت کے مطابق عدد سورۃ قرآنی کے موافق ایک سو چودہ (۱۱۴) مکتوبات تھے چونکہ اس کے بعد حضرت مدوح رحمۃ اللہ علیہ کی حیات مبارکہ کا زمانہ بالکل مختصر اور گوشہ نشینی کا رہا اس لئے بعد میں جو چودہ مکتوبات تحریر فرمانے کا موقع ملا ان میں سے چار مکتوب کا پتہ نہ چلا اور اس میں شامل کر دیئے گئے اس

طرح اب اس دفتر میں جملہ مکتوبات کی تعداد ایک چوبیس ہے ان مکتوبات شریفہ ہر سہ دفتر کے بھی قلمی نسخے متعدد جگہ موجود ہیں جن کا احاطہ کرنا مشکل ہے مکتوبات شریفہ کے عربی ترجمے سے متعلق عرض ہے کہ حضرت مولانا شیخ محمد مراد المنز لوی الہکی حضرت علامہ شیخ محمد مراد بن عبداللہ رحمۃ اللہ علیہ کی ولادت منگل کے دن نصف ربیع الثانی ۱۲۷۲ھ کو اپنے وطن قریہ "مت" میں ہوئی یہ قریہ مضافات منزہ میں ہے جو کہ ملک قزان کی ولایت کے تابع ہے قزان کو پہلے زمانے میں بلغار کہتے تھے جس کا ذکر کتب فقہ میں شفق کے غائب نہ ہونے کے سلسلہ میں آتا ہے کیونکہ وہ انتہائی شمال میں واقع ہے یہاں کے باشندے تیسری صدی ہجری میں المقتدر باللہ عباسی کے عہد میں یا اس سے کچھ قبل اپنی خوشی سے مسلمان ہوئے تھے آج کل یہ علاقہ روس کے تابع ہے۔

شیخ مراد نے چھ سال کی عمر میں پہلے اپنے والد ماجد سے قرآن مجید پڑھا پھر اپنے خالو ملا حسن الدین سے تعلیم حاصل کی پھر اٹھارہ سال کی عمر میں شہر قزان آ کر علامہ شہاب الدین قزانی کے مدرسہ میں تعلیم حاصل کی پھر بخارا ماوراالنہر اور تاشقند کا سفر کیا وہاں بھی بہت سے علماء کی صحبت اختیار کی اور علوم عقلیہ و نقلیہ کے علاوہ بکثرت عربی و فارسی کتب تصوف و کتب سیر کا بھی مطالعہ کیا جس کی وجہ سے آپ کو یقین ہو گیا کہ جب تک کسی شیخ کے ہاتھ پر بیعت نہ کی جائے ان علوم سے کچھ فائدہ نہ ہوگا چنانچہ آپ نے اسی علاقہ کے کسی بزرگ کے ہاتھ پر بیعت طریقت کی اور خواب میں حضور اکرم صلی اللہ علیہ وسلم کی زیارت سے بھی مشرف ہوئے۔

پھر ۱۲۹۵ھ میں بعض رفقاء کے ہمراہ حجاز مقدس کے لیے روانہ ہوئے اور بلخ، سمرقند، پشاور، لاہور، ملتان، سندھ کراچی ہوتے ہوئے بمبئی پہنچے اور ماہ رمضان بمبئی میں گزار کر عید کے بعد بحری جہاز پر سوار ہو کر اٹھارہ دن میں مکہ مکرمہ پہنچ گئے اور حج سے فارغ ہو کر مدینہ منورہ میں حاضر ہوئے وہاں بھی سلسلہ تعلیم جاری رہا اور وہیں قرآن شریف حفظ کیا پھر مدینہ منورہ ہی میں حضرت مولانا محمد مظہر بن حضرت شاہ احمد سعید دہلوی قدس سرہ سے مرید ہوئے حضرت شیخ کی آپ پر بہت توجہ رہی اور غائبانہ بھی آپ کی تعریف فرماتے تھے آپ کو تھوڑے ہی عرصے میں قلب اور دیگر تمام لطائف کے احوال حاصل ہو گئے اسی زمانے میں آپ شدید بیمار ہوئے تو شیخ سے اجازت لے کر وطن میں رہنے لگے کچھ عرصہ بعد وطن سے واپس آ کر مکہ معظمہ میں اقامت اختیار

شیخ عبدالحمید آفندی کی خدمت میں رہنے لگے پھر حضرت شیخ مولانا محمد مظہر رحمۃ اللہ علیہ کی خدمت میں حاضر ہونے کا ارادہ کیا تو معلوم ہوا کہ حضرت کا وصال ہو چکا ہے پھر چند ماہ بعد شیخ آفندی بھی فوت فرما گئے اس کے بعد آپ نے محمد صالح زواوی کی صحبت اختیار کی اور ان سے صاحب کرامت ہوئے دوسری ملاقات میں شیخ نے خرقہ خلافت اور خصوصی سند سے بھی ممتاز فرمایا۔

اسی زمانے میں آپ نے رشحات کا عربی ترجمہ کر کے شیخ زواوی کی خدمت میں پیش کیا تو انہوں نے بہت پسند کیا اور مکتوبات امام ربانی رحمۃ اللہ علیہ کا عربی ترجمہ کرنے کی ترغیب دی پھر آپ نے حضرت شیخ کے حکم کی تعمیل میں یہ کام مکمل کیا جس کو شیخ نے بہت پسند فرمایا حضرت شیخ کا وصال کے بعد آپ مسند ارشاد پر بیٹھے لیکن فرماتے تھے کہ میں اس قابل نہیں ہوں صرف شیخ کے حکم کی تعمیل کر رہا ہوں "ماخذا واخر معرب مکتوبات شریفہ" نے "الدرر المکنونات نفیسة" کے نام سے مکتوبات ہر سہ دفتر کا عربی میں مکمل ترجمہ کیا جو المطبعة المیریة مکائنه بمكة المحمیه (مکہ مکرمہ) سے ۱۳۱۲ھ و ۱۳۱۳ھ میں شائع ہوا جس کے دفتر اول کے حاشیہ پر عربی میں حضرت مجدد الف ثانی قدس سرہ کے حالات مبارکہ ہیں جو علامہ شیخ محمد مراد کی تصنیف کے ترتیب دیئے ہوئے ہیں اور اس کے بعد حاشیہ ہی پر ایک اور عربی رسالہ "کتاب الرحمة رابطہ فی تحقیق الرابطة" للشیخ حسین الدوسری رحمۃ اللہ علیہ بھی ہے اور تمام مکتوبات کے حواشی پر معرب موصوف کے بعض تشریحی نوٹ بھی موجود ہیں اور دفتر دوم کے حاشیہ پر معرب موصوف کے تشریحی حواشی کے علاوہ حضرت مجدد الف ثانی قدس سرہ کا رسالہ مبدأ و معاد "معرب درج ہے اس کو بھی شیخ مراد کی رحمۃ اللہ علیہ موصوف نے ہی عربی میں ترجمہ کیا ہے..... اور دفتر سوم میں بھی معرب موصوف کے تشریحی حواشی کے علاوہ حاشیہ پر ایک اور عربی رسالہ "عطیہ الوهاب الفاصلة بین الخطا والصواب" للشیخ محمد بک الاوزبکی رحمۃ اللہ علیہ بھی درج ہے جس میں ان اعتراضات کا رد کیا گیا ہے جو حضرت مجدد الف ثانی قدس سرہ کے مکتوبات شریفہ وغیرہ کی بعض تحریرات پر بعض ائمہ دین نے تحریف و تغیر کے اور مصطلحات تصوف کے عدم فہم کی وجہ سے اس لئے کئے تھے کہ حضرت مجدد الف ثانی قدس سرہ اور ان کی اولاد و اتباع کی صحبت سے فیضیاب نہ ہو سکیں، یہ حال نہایت مدلل اور واضح ہے معرب مکتوبات شریفہ کی عربی زبان ماشاء اللہ نہایت فصیح و بلیغ

اور سلیس ہے جس کے مطالعہ سے اندازہ ہوتا ہے کہ یہ فارسی سے عربی میں ترجمہ نہیں بلکہ خود مصنف ہی کی عربی تصنیف ہے نیز اس کے دیباچہ سے اور بعض ترکی محترم دوستوں سے معلوم ہوا کہ قرآن کی زبان میں بھی مکتوبات شریفہ کا ترجمہ موجود ہے لیکن اب محترم جناب حسین علمی الشیر صاحب مدظلہ العالی استنبولی جدید ترکی زبان میں مکتوبات شریفہ کا خلاصہ تیار کر رہے ہیں فجزا اللہ تعالیٰ احسن الجزاء۔

اصل فارسی مکتوبات کے متعلق عرض ہے کہ مکتوبات شریفہ مکمل ہر سہ دفتر مع ردروافض و بالحق رسالہ مصطلحات صوفیہ غالباً پہلی مرتبہ نول کشور نے شائع کیا اس لئے کہ نول کشور کا مطبوعہ بار سوم جنوری ۱۸۸۶ء مطابق ماہ ربیع الثانی ۱۳۰۳ھ اور بار ششم ۱۹۱۳ء میں مطبوعہ ہوا پھر ۱۲ ربیع الاول ۱۲۸۸ھ کو مولوی شیر محمد خاں نے مطبع احمدی دہلی سے فارسی مکتوبات مع ردروافض شائع کیا پھر حاجی عبدالعزیز دہلوی نے ۱۲۹۰ھ میں اپنے مطبع مرتضوی دہلی سے شائع کیا اس کے بعد حضرت مولانا نور احمد امرتسری رحمۃ اللہ علیہ نے ۱۲۲۹ھ میں پڑی محنت سے تصحیح کر کے نہایت اہتمام کے ساتھ بہت عمدہ ایڈیشن شائع کیا پھر اس کے بعد مولانا نور احمد موصوف کے صاحبزادے مولوی محمد سلیمان صاحب فاروقی نے محکمہ اوقاف کی اعانت سے ۱۳۸۶ھ میں دو جلدیں اور مکتبہ سعیدیہ لاہور نے ۱۳۹۱ھ میں تیسری جلد شائع کر کے مکمل کیا۔

۱۳۹۲ھ میں حضرت مولانا نور احمد مرحوم والے نسخہ کا فوٹو لے کر بالکل اسی سائز پر اسی شاندار انداز سے محترم جناب پروفیسر ڈاکٹر غلام مصطفیٰ خاں صاحب رحمۃ اللہ علیہ نے طبع کرا کے شائع کیا ہے بعد ازاں محترم حسین جلمی اعیشی نے ۱۳۹۷ھ میں ترکی سے اسی نسخہ کا فوٹو لیکر شائع کر کے مفت تقسیم کیا۔

مکتوبات شریفہ کے اردو ترجمہ سے متعلق عرض ہے کہ مکمل مکتوبات کا اردو ترجمہ سب سے پہلے حضرت مولانا قاضی عالم الدین مرحوم نے کیا جس کو ملک فضل الدین نے لاہور سے ۱۹۱۳ء دوسری بار شائع کیا پھر ملک فضل الدین کے صاحبزادے ملک چمن الدین نے ۱۳۷۷ھ میں اسی ترجمہ کو کئی بار شائع کیا اس کے بعد ۱۳۹۱ھ میں مشہور پریس کراچی نے مولانا احمد سعید صاحب لاہوری سے مکتوبات شریفہ کا اردو ترجمہ کرا کر شائع کیا اسی دوران ۱۹۷۸ء میں مولانا تسنیم

امروہوی رحمۃ اللہ علیہ نے مکتوبات شریفہ کا تلخیص و ترجمہ شائع کیا، اس کے باوجود اہل علم و ذوق برات کو اس ضرورت کا بڑی شدت سے احساس تھا کہ مزید صحت و اہتمام کے ساتھ سلیبس و ماورہ اردو زبان میں نہ صرف مکتوبات شریفہ کا ترجمہ ہی شائع ہو بلکہ اس کے ساتھ ساتھ مکتوبات میں جو مشکل مقامات و توضیح طلب امور ہیں ان کی شرح بھی حاشیہ پر کر دی جائے تاکہ روحانی اس کی تسکین کا سامان حاصل ہو سکے چنانچہ ادارہ مجددیہ نے مکتوبات شریفہ کا اردو سلیبس و ماورہ ترجمہ مع حواشی و دیگر تشریحات کے مرتب کر کے شائع کیا۔

### حضرت مجدد و صاحب رحمۃ اللہ علیہ کا وصال

خواجہ محمد کشمی رحمۃ اللہ علیہ لکھتے ہیں کہ ۱۰۳۲ھ تھا اور آپ رحمۃ اللہ علیہ اجمیر میں تشریف رکھتے تھے آپ نے فرمایا کہ سفر آخرت کے دن قریب ہیں مخدوم زادگان کو جو اس وقت سرہند ہی میں تھے ایک خط میں تحریر فرمایا کہ زندگی کا خاتمہ قریب ہے اور فرزند دور ہیں، صاحبزادگان خواجہ محمد سعید رحمۃ اللہ علیہ اور خواجہ محمد معصوم رحمۃ اللہ علیہ خط ملتے ہی اجمیر حاضر ہوئے خلوت میں ایک دن حضرت مجدد رحمۃ اللہ علیہ نے صاحبزادگان سے فرمایا ”اب مجھے دنیا میں کوئی دل جمعی نہیں رہی اب خیال آخرت غالب ہے آخری سفر کے دن قریب معلوم ہوتے ہیں۔“

### خلوت نشینی

جب آپ رحمۃ اللہ علیہ اجمیر شریف سے واپس سرہند پہنچے تو تمام تعلقات سے علیحدگی اختیار فرماتے ہوئے خلوت نشین ہو گئے سوائے مخصوص خادموں اور صاحبزادگان کے کسی کو ملنے کی اجازت نہیں تھی نماز پنجگانہ اور جمعہ کے لئے باہر آتے تھے تنہائی میں سارا وقت ذکر و استغفار میں گزارتا تھا۔

شب برات ۱۰۳۳ھ کو آپ رحمۃ اللہ علیہ نے اپنی وفات کے متعلق ظاہر فرما دیا کہ اسی سال ہوگی اپنے خلفاء اور مریدین سے فرمایا کہ بموجب عمر آنحضرت صلی اللہ علیہ وسلم میری عمر بھی ۶۳ سال ہوگی وسط ذی الحجہ سے ضیق النفس کے عارضہ میں شدت ہوئی ۱۲ محرم الحرام ۱۰۳۴ھ کو حضرت مجدد رحمۃ اللہ علیہ

حضرت مجدد الف ثانی قدس سرہ از حضرت سید زوار حسین شاہ صاحب رحمۃ اللہ علیہ

نے خدام سے فرمایا مجھے بتایا گیا ہے کہ چالیس یا پینتالیس دن کے اندر تمہیں اس دار فانی سے رہائی ملے گی اور میری قبر کی جگہ بھی بتائی گئی ہے حضرت صاحبزادگان نے عرض کیا کہ ہمارے حق میں اس قدر بے مہری و بے التفاتی کیوں ہے جب کہ پہلے کبھی ایسا نہیں ہوا حضرت مجدد رحمۃ اللہ علیہ نے ارشاد فرمایا کہ اللہ تعالیٰ کی ذات پاک تم سے زیادہ محبوب ہے "۲۲ صفر کو خدام و عزمہ سے فرمایا کہ آج چالیس دن پورے ہو گئے ہیں دیکھیں ان سات آٹھ دنوں میں کیا پیش آتا ہے ایک دن اپنے والد ماجد رحمۃ اللہ علیہ کے مزار پر تشریف لے گئے پھر وہاں سے جد اعلیٰ حضرت امام رفیع الدین رحمۃ اللہ علیہ کے مزار پر تشریف لے گئے اور کافی دیر تک مراقب رہے اہل قبور کے لئے دعا مغفرت فرما کر رخصت ہوئے مکان پر تشریف لائے تو ارشاد فرمایا اللہ تعالیٰ مجھ کو وہ سب کچھ عطا فرما چکا جو بشر کو عطا کیا جاسکتا ہے ۲۳ صفر روز پنج شنبہ کو اپنی تمام پوشاکیں اور کپڑے خدام میں تقسیم کر دیئے دوبارہ بخار ہوا جیسا کہ حضرت سرور کائنات صلی اللہ علیہ وسلم کا مزاج مبارک بیماری سے قلیل افاقے کے بعد دوبارہ ناساز ہوا تھا یہ سنت بھی آپ رحمۃ اللہ علیہ سے ادا ہوئی۔

ایک شب جو حقائق منکشف ہوئے تھے بیان فرمائے میری ہمت کا مرغ آستان قدس تک پہنچا اور آواز آئی کہ یہ حقیقت کعبہ ہے اس کے بعد اور عروج ہوا مقام صفات حقیقہ تک پہنچا جو بوجود ذات موجود ہیں پھر میں شیونات ذاتیہ تک پہنچا وہاں سے ذات بحت تک عروج ہوا جو ہر قسم کے اعتبارات اور نسبتوں سے مبرا ہے اور گردِ ظلمت نے وہاں تک راہ نہیں پائی غلبہ ضعف کے باوجود نماز باجماعت ادا کی عبادات و وظائف میں سرمو فرق نہیں آیا ایک رات یہ ہندی مصرعہ آپ رحمۃ اللہ علیہ بار بار پڑھتے رہے۔

انج ملا واکنت سوں سکھی سب جگ دینواں وار

ترجمہ.... آج وصال دوست ہے میں تمام جہان نثار کرتا ہوں۔

وصال سے کچھ پیشتر غیبت اور استغراق کا غلبہ ہوا مخدوم زادوں نے عرض کیا کہ یہ استغراق و غیبت آپ کو ضعف کی وجوہ سے ہے یا استغراق کی وجہ سے فرمایا استغراق کی وجہ سے بعض معاملات و حقائق درپیش ہیں اس حالتِ ضعف و شدت اور علالت میں سنت کی پابندی بدعت سے اجتناب اور دوام ذکر و مراقبہ کی وصیت فرماتے تھے ارشاد فرماتے تھے کہ سنت کو دانتوں سے

چاہئے فرمایا کہ میری تجھیز و تکفین میں سنت پر پورا عمل کیا جائے کوئی سنت ترک نہ کی جائے۔  
 ۲۷ صفر اور دو شنبہ کی رات تھی جس کے اگلے روز سفر آخرت کرنا تھا خدام سے فرمایا کہ تم  
 بروی محنت کی بس اس رات کی محنت اور رہ گئی ہے اسی رات آپ رحمۃ اللہ علیہ نے وہ تمام دعائیں  
 میں جن کا ذکر احادیث کی کتابوں میں آتا ہے رات کے آخری حصہ میں نماز تہجد ادا کی اور ارشاد  
 فرمایا کہ یہ آخری نماز تہجد ہے نماز فجر باجماعت ادا کی حسب عادت مراقبہ فرمایا بعد ازاں نماز  
 اتی و لجمعی سے ادا کی اور اس کی ادعیہ ماثورہ پڑھیں چاشت کے وقت پیشاب کے لئے طشت  
 لایا جس میں ریت نہیں تھیں چھینٹیں پڑنے کے خیال سے اس کو واپس کر دیا کسی نے کہا حکیم  
 کا رورہ دکھانا ہے فرمایا اب میں وضو کو ختم نہیں کرتا مجھے بستر پر لٹا دو آپ رحمۃ اللہ علیہ کو اس کا انکشاف  
 فرمایا کہ اب کچھ ہی دیر کے بعد اس عالم سے کوچ ہے وضو کی فرصت نہ ہوگی جب بستر پر لٹایا  
 گیا تو طریقہ مسنون کے مطابق دائیں رخسار کے نیچے دایاں ہاتھ رکھ کر ذکر میں مشغول ہوئے  
 مخدوم زادوں نے سانس کی تیزی دیکھ کر عرض کیا کہ مزاج مبارک کیسا ہے فرمایا کہ ہم اچھے ہیں  
 فرمایا کہ میں نے جو دو رکعت نماز پڑھی ہے کافی ہے اس کے بعد سوائے اسم ذات کے ذکر کے کوئی  
 سنت نہیں کی چند لمحات کے بعد جان جان جانناں کو سپرد کردی تاریخ ۲۸ صفر شنبہ کا دن اور چاشت  
 وقت تھا روح نے نقس عنصری سے اپنے آشیانہ کی طرف پرواز کی اس وقت عمر مبارک پوری  
 بیسٹھ (۶۳) سال تھی۔

## آخری غسل

حضرت مولانا ابوالحسن علی میاں ندوی رحمۃ اللہ علیہ لکھتے ہیں کہ جب غسل کے لئے لایا گیا تو  
 لوگوں نے دیکھا کہ آپ رحمۃ اللہ علیہ نماز کے طریقہ پر ہاتھ باندھے ہوئے بائیں ہاتھ کی کلانی پر داہنے  
 ہاتھ کا انگوٹھے اور چھینٹکیا سے حلقہ کئے ہیں مخدوم زادوں نے انتقال کے بعد ہاتھ پھیلا دیئے  
 مگر غسل کے بعد لوگوں نے دیکھا کہ آپ رحمۃ اللہ علیہ کے دونوں دست مبارک پہلی ہیئت کے مطابق  
 حالت نماز کی طرح بندھے گئے اور یہ حالت آخر تک قائم رہی دیکھنے سے معلوم ہوتا تھا کہ تبسم فرما  
 ہے ہیں گویا:

ہم چنان زی کہ وقت رفتن تو

ہمہ گیری شوند تو خندان

ہاتھوں کو کتنا ہی الگ کیا جاتا وہ نماز کی کیفیت میں ایک دوسرے پر خود بخود آجاتے

تجہیز و تکفین کا سامان سب سنت کے مطابق کیا گیا فرزند کلاں حضرت خواجہ محمد سعید رحمۃ اللہ علیہ نے نماز

جنازہ کی امامت کی اور جسد مبارک کو آخری آرامگاہ میں پہنچا دیا گیا،

## مدفن

حضرت مجدد رحمۃ اللہ علیہ کا مدفن شریف آپ کے بڑے صاحبزادہ اکابر اولیاء حضرت خواجہ محمد

صادق رحمۃ اللہ علیہ کے پہلو میں دائیں طرف ہوا انا لله وانا اليه راجعون۔

اس روضہ شریف کی عظمت میں حضرت خواجہ محمد معصوم رحمۃ اللہ علیہ عروۃ الوثقی خواجہ محمد شریف

رحمۃ اللہ علیہ کو اپنے مکتوب نمبر ۷ دفتر دوم میں بیان فرماتے ہیں۔

مخفی نہ رہے کہ ہمارے حضرت مجدد الف ثانی قدس سرہ کو حضور کائنات صلی اللہ علیہ وسلم دنیا و دین

کے کمال اتباع کے سبب سے یہ بشارت دی گئی تھی کہ روضہ متبرک جس میں حضرت رحمۃ اللہ علیہ کی قبر ہے

اور اس روضہ مقدسہ کا محض قدیم ریاض جنت میں سے ایک روضہ ہے فرماتے تھے کہ مجھے بشارت

دی گئی ہے کہ اگر اس روضہ مبشرہ کی خاک کی ایک مٹھی کسی شخص کی قبر میں ڈال دی جائے تو بڑی

امید واریاں ہیں پس اس شخص کا کیا حال ہوگا جو اس روضہ میں مدفون ہو۔“

روضہ شریف کی تعریف میں حضرت شاہ ابوسعید مجددی رحمۃ اللہ علیہ کے صاحبزادے شاہ عبد

الغنی صاحب مجددی مہاجر مدنی محدث دہلوی نے یہ چند رباعیاں نہایت پر لطف لکھی ہیں:

(۱) اے خاک پاک روضہ عبیر و عنبری

کہ اہل جہاں زبوائے تو مدہوش گشتہ اند

اے روضہ پاک کی خاک پاک تو عبیر و عنبر ہے، جس خوشبو سے سارا عالم مدہوش ہو گیا ہے۔

(۲) ساقی نشاند بر تو خوش آبے کہ اہل دہر

عاقل بہ پیشت آمدہ مخمور رفتہ اند

تجھ پر ساتی نے ایسا نفیس پانی چھڑکا کہ جب دنیا والے آئے تو باہوش خرد تھے لیکن جب  
کی زیارت کر کے واپس چلے تو مست و مدہوش تھے۔

(۱) سرے خاک خلا تو داری کہ اہل ارض  
یک نغمہ از تو یافتہ بر چرخ رفتہ اند  
تجھ میں سر زمین جنت کا وہ راز پوشیدہ ہے کہ زمین والے تیری ایک ہلکی سی خوشبو پا کر  
سمان پر پہنچ گئے۔

(۲) نے نے تر از تربت یثرب گرفتہ اند  
پنہاں ز روم و شام بسر ہند نہفتہ اند  
نہیں نہیں بلکہ تو خاک یثرب سے گوندھی گئی ہے اور شام و روم سب سے چھپا کر تجھ  
کو سر ہند میں رکھا گیا ہے۔

(۵) ایس خاک احمدی است بذات احد نگر  
نے یک کہ صد ہزار زیں خاک جستہ اند  
یہ خاک احمد ہے خدا کی قدرت دیکھو کہ ایک کو نہیں لاکھوں کو اس خاک در سے زندگی ملی۔

(۶) اہلاً و سرحباً پے زوار تو بسے  
رقفال بعد بر زخ اعدات بستہ اند  
تیری زیارت کو آنے والوں کے لئے ہر طرح خوش آمدید ہے لیکن تیرے دشمنوں کے  
سامنے بعد و دوری کے قفل لگا دیئے گئے ہیں تاکہ وہ نہ آسکیں۔

(۷) یارب مکن خلاص ازیں خاک در مرا  
بد حال آنکساں کہ ازیں خاک رستہ اند  
خداوند تو مجھ کو اس خاک در سے رہائی نہ دے کیونکہ وہ لوگ بدنصیب ہیں جن کو اس در  
کی غلامی سے رہائی مل گئی۔

(۸) شیرے بخواب ناز بہ پہلوئے دوشبل  
یارب چہ راز ہاست کہ اینجانہفتہ اند

ایک شیر اپنے دو بچوں کے پہلو میں مشغول خواب ناز ہے یارب اس میں کیا راز  
وہ یہاں پوشیدہ ہیں:

(۹) تنہا غنی نہ نغمہ مدح تو ساز کرد  
کروبیان عرش ہم اینگونہ گفتہ اند  
صرف غنی ہی تیری مدح میں نغمہ سرا نہیں ہے بلکہ کروبیان عرش میں بھی باہم  
گفتگو ہے۔

ڈاکٹر محمد اقبال رحمۃ اللہ علیہ شاعر مشرق نے اس روضہ کی نسبت کیا کہا ہے:  
حاضر ہوا میں شیخ مجدد کی لحد پر  
وہ خاک کہ ہے زیر فلک مطلع انوار  
اس خاک کے ذروں سے ہیں شرمندہ ستارے  
اس خاک میں پوشیدہ ہے وہ صاحب اسرار  
گردن نہ جھکی جس کی جہانگیر کے آگے  
جس کے نفس گرم سے ہے گرمی احرار  
وہ ہند میں سرمایہ ملت کا نگہبان  
اللہ نے بروقت کیا جس کو خبردار

حضرت خواجہ محمد معصوم صاحب رحمۃ اللہ علیہ نے بعد وصال آپ رحمۃ اللہ علیہ کو واقعہ میں دیکھا اور  
آپ رحمۃ اللہ علیہ سے پوچھا کہ منکر نکیر کا سوال کس طرح گذرا آپ رحمۃ اللہ علیہ نے فرمایا کہ حق سبحانہ تعالیٰ نے  
کمال رحمت سے مجھے الہام کیا کہ اگر تم اجازت دو تو منکر نکیر تمہارے پاس آئیں میں نے عرض کیا  
کہ بندہ مسکین کے پاس نہ آئیں اللہ تعالیٰ نے اپنی نہایت رحمت سے میرے پاس نہ بھیجے پھر میں  
نے قبر کی نسبت پوچھا فرمایا ہوا مگر اقل قلیل خواب ہی میں معلوم ہوا کہ ایک شخص کہہ رہا ہے کہ آپ  
اقل قلیل بطور تواضع فرما رہے ہیں ورنہ اتنا بھی نہیں ہو۔

تذکرہ مشائخ نقشبندیہ کشلول اولیاء ماخذ حضرات القدس، دعوت و عزیمت جلد نمبر ۴

## رت مجدد رحمۃ اللہ علیہ کے خلفاء صفا

نقشبندیہ عجب قافلہ سالار اند  
کہ برندازہ پنہاں محرم قافلہ را  
ہمہ شیران جہاں بستہ این سلسلہ اند  
روبہ از حیلہ جہاں بکسلا این سلسلہ را

(مولانا جامی رحمۃ اللہ علیہ)

حضرت مجدد الف ثانی شیخ احمد فاروقی سرہندی رحمۃ اللہ علیہ نے کالمین حضرات کی ایک جماعت تیار کی اور ان کو تمام عالم اسلام میں روانہ کیا جہاں انہوں نے دن رات ایک کر کے سلسلہ تک کی اشاعت کی ان کے وجود مبارک کی برکت سے زمین نور الہی سے بھر گئی اور ایک روحانی انقلاب آ گیا جس سے مردہ دل زندہ ہو گئے بدعتوں کو زوال آیا اور نبی پاک صلی اللہ علیہ وسلم کی سنتوں کا نور آسمان کے نیچے چمکنے لگا اور اہل سنت والجماعت کا مسلک حقہ خوب چمکا حضرت مجدد رحمۃ اللہ علیہ کے مشہور معروف خلفاء کے نام مبارک یہ ہیں:

- (۱) حضرت خواجہ محمد صادق صاحب رحمۃ اللہ علیہ (۲) حضرت شیخ خواجہ محمد سعید صاحب رحمۃ اللہ علیہ
- (۳) حضرت شیخ عروۃ الوثقیٰ قیوم زماں خواجہ محمد معصوم صاحب رحمۃ اللہ علیہ (۴) حضرت مولانا میر محمد
- حسان اکبر آبادی رحمۃ اللہ علیہ (۵) حضرت شیخ حمید بنگالی صاحب رحمۃ اللہ علیہ (۶) حضرت شیخ عبدالحی حصاری
- صاحب رحمۃ اللہ علیہ (۷) حضرت شیخ نور محمد فتویٰ رحمۃ اللہ علیہ (۸) حضرت شیخ منزل پوری رحمۃ اللہ علیہ (۹) حضرت شیخ
- محمد بہاری رحمۃ اللہ علیہ (۱۰) حضرت شیخ حامد بہاری رحمۃ اللہ علیہ (۱۱) حضرت شیخ مولانا فرخ حسین رحمۃ اللہ علیہ
- (۱۲) حضرت سید سارنگ پوری رحمۃ اللہ علیہ (۱۳) حضرت سید محبت اللہ مانک پوری رحمۃ اللہ علیہ
- (۱۴) حضرت شیخ سید حسین مانک پوری رحمۃ اللہ علیہ (۱۵) حضرت شیخ عبدالبہادی بدایونی رحمۃ اللہ علیہ
- (۱۶) حضرت شیخ طاہر لاہوری رحمۃ اللہ علیہ (۱۷) حضرت شیخ امان اللہ لاہوری رحمۃ اللہ علیہ (۱۸) حضرت شیخ
- طاہر اللہ خشی رحمۃ اللہ علیہ (۱۹) حضرت حاجی خضر افغان رحمۃ اللہ علیہ (۲۰) حضرت شیخ صادق کابلی رحمۃ اللہ علیہ
- (۲۱) حضرت شیخ محمد ہاشم خادم رحمۃ اللہ علیہ (۲۲) حضرت شیخ خواجہ محمد ہاشم برہانپوری رحمۃ اللہ علیہ

(۲۳) حضرت شیخ حمید الدین احمد آبادی رحمۃ اللہ علیہ (۲۴) حضرت شیخ غازی گجراتی رحمۃ اللہ علیہ (۲۵) حضرت شیخ بدیع الدین سہارنپوری رحمۃ اللہ علیہ (۲۶) حضرت شیخ احمد دیوبندی رحمۃ اللہ علیہ (۲۷) حضرت شیخ مولانا عبدالغفور سمرقندی رحمۃ اللہ علیہ (۲۸) حضرت شیخ حسن البرکی رحمۃ اللہ علیہ (۲۹) حضرت شیخ علی الطہری الشافعی المکی رحمۃ اللہ علیہ (۳۰) حضرت شیخ احمد استنبولی رحمۃ اللہ علیہ اور حضرت شیخ آدم بنوری صاحب رحمۃ اللہ علیہ ہوئے۔  
حضرت امام ربانی مجدد الف ثانی قدس سرہ کے خلفائے صفا کے حالات آگے درج کر رہے ہیں:

## قیوم زماں حضرت مجدد اعظم رحمۃ اللہ علیہ کی تعلیمات

### توحید

کے متعلق حضرت مجدد الف ثانی قدس سرہ دفتر اول مکتوب نمبر ۱۱۱ میں تحریر فرماتے ہیں:

### توحید کی تعریف

توحید سے مراد یہ ہے کہ دل اللہ تعالیٰ کے سوا کسی اور کی طرف توجہ کرنے سے بالکل خالی ہو جائے جب تک دل ماسوائے حق میں گرفتار ہے اگرچہ بہت ہی تھوڑا سا ہو وہ شخص توحید والوں میں سے نہیں ہے (توحید کی) اس دولت کے حاصل کئے بغیر ایک کہنا اور ایک جاننا ارباب اصول کے نزدیک فضول ہے۔

نیز حضرت مجدد الف ثانی قدس سرہ اپنے مکتوب نمبر ۲۶۶ دفتر اول میں ارشاد فرماتے ہیں کہ باری تعالیٰ اپنی ذات و صفات اور افعال میں واحد مطلق ہے کوئی بھی اس میں شریک نہیں ہے۔

### اللہ تعالیٰ اپنی ذات و صفات اور افعال میں واحد ہے

جاننا چاہئے کہ اللہ تعالیٰ و تقدس بذات خود موجود ہے اور تمام اشیاء اسی کی ایجاد سے موجود ہیں اور حق تعالیٰ اپنی ذات و صفات اور افعال میں یگانہ ہے اور فی الحقیقت کسی امر میں خواہ

کثکول اولیاء ماخذ حضرات القدس

کی ہو یا غیر وجودی کوئی بھی اس کے ساتھ شریک نہیں ہے مشارکتِ اسمی اور مناسب لفظی بحث خارج ہے۔

اللہ تعالیٰ کی صفات اور افعال اس کی ذات کی طرح بیچون اور بیچگون ہیں اور ممکنات کی ذات اور افعال کیساتھ کچھ مناسبت نہیں رکھتے مثلاً صفت العلم حق تعالیٰ کی ایک صفت قدیم بسیط حقیقی ہے جس میں تکثر اور تعدد کو ہرگز دخل نہیں ہے اگرچہ وہ تکثر و تعدد متعلقات کے تعدد سے اعتبار سے ہو کیونکہ وہاں صرف ایک ہی بسیط انکشاف ہے کہ جس سے ازل اور ابد کے کمالات منکشف ہوتے ہیں اور حق تعالیٰ تمام اشیاء کو ان کے موافق و مخالف احوال کے ساتھ کلی و جزئی طور پر ایک مخصوص اوقات کے ساتھ آن واحد بسیط میں جانتا ہے..... اور وہاں ازل سے ابد تک صرف ایک ہی آن واحد بسیط ہے جس میں کسی قسم کا تعدد نہیں ہے کیونکہ حق تعالیٰ پر زمانہ اور قدم و تاخر کے احکام جاری نہیں ہوتے۔ پھر ایک صفحہ سے زیادہ کا بعد ہے اور اسی طرح حق تعالیٰ کا کلام ایک ہی کلام بسیط ہے کہ ازل سے ابد تک اسی ایک کلام کے ساتھ گویا ہے اگر امر ہے تو وہیں سے پیدا ہوا ہے اور اگر نہی ہے تو وہ بھی وہیں سے ہے اور اگر اعلام (خبر دینا) ہے تو وہیں سے ماخوذ ہے اور اگر استعلام (خبر دریافت کرنا) تو وہ بھی وہیں سے ہے اگر تمنی (خواہش) یا ترخی (امید) ہے تو وہ بھی وہیں سے مستفاد ہے۔

حضرت مجدد الف ثانی قدس سرہ مکتوب نمبر ۲ دفتر سوم میں فرماتے ہیں دل کو ما سوا اللہ

سے خالی کرو۔

### نفسانی خواہشوں کی نفی

اور قرآن مجید کی کی تلاوت یا طول قراءت کے ساتھ نماز کا ادا کرنا یا کلمہ طیبہ لا الہ الا اللہ کا تکرار کرنا، ان تین چیزوں میں سے ایک میں ضرور مشغول رہیں اور کلمہ لا سے اپنے نفس کی خواہشات کے معبودوں کی نفی کرنی چاہئے اور اپنی تمام مرادوں اور مقاصد کو دور کرنا چاہئے اپنی مراد کا طلب کرنا اپنی الوہیت کا دعویٰ کرنا ہے سینہ کی وسعت میں کسی مراد کی گنجائش نہیں ہونی چاہئے اور کوئی ہوس قوت خیالیہ میں نہیں رہنی چاہئے تاکہ بندگی کی حقیقت حاصل ہو جائے اپنی مراد

کا طلب کرنا گویا اپنے مولیٰ کی مراد کو دفع کرنا اور اپنے مالک کے ساتھ مقابلہ کرنا ہے اس لیے اپنے مولیٰ کی نفی اور خود مولیٰ بننے کا اثبات ہے اس امر کی برائی اچھی طرح معلوم کر کے الوہیت کے دعویٰ کی نفی کرو تا کہ تمام ہوا و ہوس سے کامل طور پر پاک ہو جاوے اور طلب مولیٰ کے تمہاری کوئی مراد نہ رہے۔ اسی مکتوب میں کچھ آگے فرماتے ہیں: تمام نفسانی خواہشوں کو جو جھوٹے خدا ہیں لا کے نیچے لا کر سب کی نفی کر دو اور کوئی مراد سینے میں نہ رہنے دو حتیٰ کہ میری خلاصی ہو جو اس وقت تمہارے اہم مقاصد میں سے ہے تمہاری مراد و مطلوب نہ ہو اور حق تعالیٰ کی تقدیر اور فعل اور ارادہ پر راضی رہو اور کلمہ طیبہ کے اثبات کی جانب میں غیب ہویت کے سوا جو تمام معلومات و مخیلات کے وراء الوراء ہے کچھ نہ رہے۔

نیز آپ مکتوب نمبر ۱۱ دفتر اول میں ارشاد فرماتے ہیں:

خلقت انسانی سے مقصود بندگی کے وظائف کو ادا کرنا اور حق کی طرف کامل طور پر متوجہ ہونا ہے اور یہ مطلب اس وقت تک حاصل نہیں ہوتا جب تک کہ ظاہری اور باطنی طور پر سید الا ولین والآخرین صلی اللہ علیہ وسلم کا کامل تابعداری نہ کریں حق تعالیٰ ہم کو اور آپ کو قول و فعل اور ظاہر و باطن میں عملی اور اعتقادی طور پر آنحضرت صلی اللہ علیہ وسلم کی کامل تابعداری عطا فرمائے۔ آمین یا رب العالمین۔

بعد از خدائے ہرچہ پرستند ہیچ نیست

بے دولت است آنکہ ہیچ اختیار کرد

حق تعالیٰ کے سوا جو کچھ مقصود ہے وہی معبود ہے غیر کی عبادت سے اس وقت نجات ملتی

ہے جبکہ حق تعالیٰ کے سوا کچھ مقصود نہ رہے۔

### فضیلت کلمہ طیبہ

حضرت قیوم زماں مجدد الف ثانی قدس سرہ مکتوب نمبر ۹ دفتر دوم میں کلمہ طیبہ کی فضیلت اور انفسی و آفاقی معبودوں کی نفی کے بارے میں تحریر فرماتے ہیں:

چاہئے کہ پہلے باطل خداؤں کی نفی کر کے معبود برحق جل شانہ کا اثبات کرے اور جو کچھ چونی و چندی کے داغ سے موسوم ہو اس کو لا کے نیچے داخل کر کے خدائے بیچوں کے ساتھ ایمان لائے سب سے بڑھ کر عبادت کلمہ طیبہ لا الہ الا اللہ کی نفی و اثبات میں ہے۔

سماں اور سات زمینوں کو ایک پلہ میں اور کلمہ لا الہ الا اللہ کو دوسرے پلہ میں رکھا جائے تو پلہ والا پلہ بھاری ہوگا۔ کیونکہ افضل و راجح نہ ہو جب کہ اس کا ایک کلمہ تمام ماسوائے حق یعنی سماں، زمینوں اور عرش و کرسی و لوح و قلم و آدم کی نفی کرتا ہے اور دوسرا کلمہ معبود برحق کا اثبات کرتا ہے جو زمینوں اور آسمانوں کو پیدا کرنے والا ہے حق تعالیٰ کے ماسوا جو کچھ نفس و آفاق میں ہے سب چونی اور چندی کے داغ سے لتھڑا ہوا ہے پس جو کچھ نفس و آفاق کے آئینوں میں جلوہ گر ہوا بطریق اولیٰ چند و چون ہوگا جو نفی کے لائق ہے۔

حضرت خلیل علیہ الصلوٰۃ والسلام فرماتے ہیں:

”اتعبدون ماتنحتون واللہ خلقکم وماتعملون“ [سورۃ

الصافات: ۹۵-۹۶]

ترجمہ:..... ”کیا تم ان چیزوں کی عبادت کرتے ہو جو تم اپنے ہاتھ سے بناتے ہو، حالانکہ اللہ تعالیٰ نے تم کو اور تمہارے عملوں کو پیدا کیا ہے۔“

ہمارا اپنا تراشا ہوا اور بنایا ہوا خواہ ہاتھ کے ذریعے ہو خواہ عقل و وہم کے ساتھ سب حق تعالیٰ کی مخلوق ہے اور عبادت کے لائق نہیں عبادت کے لائق وہی خدا بیچون و بیچگون ہے جس کے دامن ادراک سے ہماری عقل و وہم کا ہاتھ کوتاہ ہے اور ہماری کشف و شہود کی آنکھ اس کی عظمت و جلال کے مشاہدہ سے خیرہ اور تباہ ہے ایسے خدائے بیچون و بیچگون کے ساتھ غیب کی طریق کے سوا ایمان میسر نہیں ہوتا کیونکہ ایمان شہود حق تعالیٰ کے ساتھ ایمان نہیں ہے بلکہ اپنی تراشیدہ اور بنائی ہوئی چیز کے ساتھ ہے کہ وہ بھی حق تعالیٰ کی مخلوق ہے گویا ایمان شہود غیر کے ایمان کو حق تعالیٰ کے میان کے ساتھ شریک کرنا ہے بلکہ صرف بغیر ہے اعاذنا اللہ سبحانہ عن ذلك۔

ردّ شرک

حضرت مجدد الف ثانی قدس سرہ اپنے مکتوب نمبر ۴۱ دفتر سوم میں معاشرہ میں پھیلی ہوئی

بعض رسموں کے بارے میں تحریر فرماتے ہیں کہ وہ بھی شرک میں شامل ہیں۔

حق تعالیٰ کے ساتھ شریک نہ بنایا جائے نہ ہی وجوب وجود میں اور نہ ہی عبادت کے استحقاق میں جس شخص کے اعمال ریاد سمعہ سے پاک نہ ہوں اور حق تعالیٰ کے سوا کسی اور سے اجر طلب کرنے کے فتنہ سے صاف نہ ہوں اگرچہ وہ طلب قول اور ذکر جمیل سے ہو وہ شخص دائرہ شرک سے باہر نہیں ہے اور نہ ہی وہ موحد مخلص ہے حضور نبی کریم صلی اللہ علیہ وسلم نے فرمایا:

”شرک میری امت میں اس چیونٹی کی رفتار سے بھی زیادہ پوشیدہ ہے جو سیاہ رات میں سیاہ پتھر پر چلتی ہے۔“

رسول اللہ صلی اللہ علیہ وسلم نے فرمایا کہ شرک اصغر سے بچو یا روں نے عرض کیا کہ شرک اصغر کیا؟ فرمایا کہ ”ریا، شرک و کفر کی رسموں کی تعظیم کو شرک میں بڑا دخل اور رسوخ ہے اور شرک کی تصدیق اور اظہار کرنے والا اہل شرک میں سے ہے اور اسلام و کفر کے مجموعہ احکام پر عمل کرنے والا ہے کفر سے بیزار ہونا اسلام کی شرط ہے اور شرک سے پاک ہونا توحید کا نشان۔“ دکھ درد اور بیماریوں کے دور کرنے کے لیے اصنام اور طاغوت یعنی بتوں اور شیطانوں سے مدد مانگنا جو جاہل مسلمانوں میں شائع ہے عین شرک و گمراہی ہے اور تراشیدہ اور ناتراشیدہ پتھروں سے حاجتوں کا طلب کرنا یہ واجب الوجود جل شانہ کا محض کفر و انکار ہے اللہ تعالیٰ بعض گمراہوں کے حال کی شکایت بیان فرماتا ہے:

یریدون ان يتحاكموا الى الطاغوت وقد امروا ان يكفروا به

ویرید الشیطان ان یضلہم ضللاً بعبدا [سورة النساء: ۶۰]

یہ لوگ چاہتے ہیں کہ طاغوت کی طرف اپنا فیصلہ لے جائیں حالانکہ ان کو حکم ہے کہ اس کا انکار کریں لیکن شیطان چاہتا ہے کہ ان کو سخت گمراہ کرے۔ اکثر عورتیں کمال جہالت کے باعث اس قسم کی ممنوع استمداد میں مبتلا ہیں اور ان بے مسمی اسموں سے بلیہ و مصیبت کا دفع ہونا طلب کرتی ہیں اور شرک اور اہل شرک کی رسموں کے ادا کرنے میں گرفتار ہیں خاص کر مرض چچک کے وقت نیک و بد عورتوں سے یہ بات مشہور و محسوس ہوتی ہے شاید ہی کوئی عورت ہوگی جو اس شرک سے خالی ہو اور شرک کی کسی نہ کسی رسم میں مبتلا نہ ہو (مگر جس کو اللہ تعالیٰ بچائے) ہندوؤں کے

سے دن کی تعظیم کرتی اور ان کی مشہور رسموں کو بجالاتی ہیں اور اپنی عید مناتی ہیں اور کافروں اور مشرکوں کی طرح ہدیہ اور تحفہ اپنی بیٹیوں بہنوں کو بھیجتی ہیں اور موسم میں اپنے برتنوں کو رنگ کر کے ان کو سرخ چاولوں سے بھر کر بھیجتی ہیں اور اس موسم کا اعتبار اور شان بناتی ہیں سب شرک اور دین اسلام کا کفر ہے۔ اللہ تعالیٰ فرماتا ہے:

وما یؤمن اکثر ہم الا وہم مشرکون [سورۃ الیوسف: ۱۰۶]

”ان میں سے اکثر ایمان نہیں لاتے بلکہ شرک کرتے ہیں۔“

اور حیوانات کو مشائخ کی نذر کرتے ہیں اور ان کی قبروں پر جا کر ذبح کرتے ہیں روایت فقہ میں اس کو بھی شرک میں داخل کیا ہے اور اس بارہ میں بہت مبالغہ کیا ہے اور اس ذبح کو جنات کے ذبیحوں کی قسم سے خیال کیا ہے جو ممنوع شرعی ہے اور شرک کے دائرہ میں داخل ہے اس عمل سے بھی پرہیز کرنا چاہئے کہ اس میں بھی شرک کی بو پائی جاتی ہے نذر اور منت کے وجوہ اور بہت ہیں کیا حاجت ہے کہ حیوان کے ذبح کی منت و نذر مانیں اور جن کے ذبیحوں سے ملائیں اور جن کے پوجاریوں کے ساتھ مشابہت پیدا کریں اسی طرح وہ روزے جو عورتیں پیروں اور بیبیوں کی نیت پر رکھتی ہیں اور اکثر ان کے ناموں کو اپنے پاس سے گھڑ کر ان کے ناموں پر اپنے روزوں کی نیت کرتی ہیں اور ہر روزہ کے افطار کے لیے خاص اہتمام کرتی ہیں اور خاص طور پر افطار کرتی ہیں اور روزوں کے لئے دونوں کا یقین بھی کرتی ہیں اور اپنے مطلوبوں اور مقصدوں کو ان روزوں پر موصوف کرتی ہیں اور ان روزوں کے ذریعے ان سے حاجتیں طلب کرتی ہیں اور ان روزوں کے ذریعے ان کو اپنا حاجت روا اور مشکل کشا جانتی ہیں یہ سب عبادت میں شرک ہے اور غیر کی عبادت کے ذریعے اس غیر سے اپنی کا طلب کرنا ہے۔

حضرت مجدد الف ثانی قدس سرہ مکتوب نمبر ۱۰۹ دفتر اول میں تمام باطنی امراض کی جڑ

قلبی تعلق ماسوی اللہ کے ساتھ ہے کہ متعلق تحریر کرتے ہیں:

باطنی امراض کی جڑ

باطنی امراض کی جڑ اور اندرونی بیماریوں کا سردار دل کا ماسوائے حق تعالیٰ کے ساتھ

گرفتار ہونا ہے جب تک اس گرفتاری سے پورے طور پر آزادی حاصل نہ ہو جائے (ایمان کی سلامتی محال ہے کیونکہ شرکت کو اللہ تعالیٰ کی بارگاہ اعلیٰ میں ہرگز دخل نہیں ہے الا للہ الدین الخالص) (خبردار اللہ تعالیٰ کے لیے خالص دین ہی ہے) پس جب شریک کو (محبت میں) غالب کر لیا جائے تو وہاں ایمان کا کیا حال ہوگا؟ یہ کس قدر بے حیائی ہے کہ غیر کی محبت کو اس قدر غالب بنا لیا جائے کہ حق تعالیٰ کی محبت اس کے مقابلہ میں معدوم یا مغلوب ہو جائے) ”الحیاء شعبة من الايمان“ (حیا ایمان کی ایک فرع ہے) میں شاید اسی حیا کی طرف اشارہ ہو اور دل کے گرفتار نہ ہونے کی علامت یہ ہے کہ ماسوائے حق کو کلی طور پر بھول جائے اور تمام اشیاء سے بے خبر ہو جائے حتیٰ کہ تکلف سے بھی اشیاء کو یاد کرے تو اس کو یاد نہ آئیں پس اشیاء کی گرفتاری کی اس مقام میں کیا مجال ہے اس حالت کو اہل اللہ فنا سے تعبیر کرتے ہیں۔“

مخلوق کے لیے خالق کی صفات ثابت کرنا شرک ہے

آپ مکتوب نمبر دفتر دوم میں فرماتے ہیں۔

میرے مخدوم! آپ کو معلوم ہے کہ وجود خیر و کمال کا مبداء ہے اور عدم ہر نقص و شرارت کا منشاء ہے وجود واجب جل شانہ کے لیے ثابت ہے اور عدم ممکن کے نصیب ہے تاکہ تمام خیر و کمال حق تعالیٰ کی طرف عائد ہو اور تمام شر و نقص ممکن کی طرف راجع ہو ممکن کے لئے وجود ثابت کرنا اور تمام خیر و کمال کو اس کی طرف راجع کرنا درحقیقت اللہ تعالیٰ کے ملک میں اس کو شریک بنانا ہے اسی طرح ممکن کو واجب تعالیٰ کا عین کہنا اور ممکن کے صفات و افعال کو حق تعالیٰ کے صفات و افعال کا عین بنانا بڑی بے ادبی اور حق تعالیٰ کے اسماء و صفات میں الحاد و شرک ہے۔

حضرت مجدد الف ثانی قدس سرہ مکتوب نمبر ۴۷ دفتر اول میں کلمہ شریک سے خطاب بھی

برداشت نہیں کرتے۔

اللہ تعالیٰ کے اسماء و صفات میں کسی کو شریک نہ کرنا چاہئے

مرزا بدیع الزماں رحمۃ اللہ علیہ نے اپنے کسی مکتوب میں حضرت مجدد الف ثانی قدس سرہ کو ایک

فقرہ میں ”خدیو نشأتین“ سے خطاب کیا تھا جس کے معنی ہیں بادشاہ دو جہاں حضرت موصوف

شرکیہ برداشت نہیں کر سکے اور ان کو اپنے مکتوب گرامی میں تشبیہ فرمائی۔ چنانچہ فرماتے ہیں:  
 سے سعادت مند عزیز! آپ کے مکتوب کے کسی فقرہ میں لکھا ہوا تھا ”خدیو نشأتین“ یعنی  
 جہان کا بادشاہ یہ ایسی نعت اور تعریف ہے جو حضرت واجب الوجود جل شانہ کے لئے مخصوص  
 بندہ مملوک کو جو کسی شے پر قادر نہیں ہے کیا حق ہے کہ وہ خدائے تعالیٰ کے ساتھ شرکت کرے  
 خداوندی کا راستہ اختیار کرے خاص کر عالم آخرت میں کہ حقیقی و مجازی مالکیت اور ملکیت  
 مرت مالک یوم الدین کے لئے مخصوص ہے حضرت حق تعالیٰ قیامت کے دن فرمائے گا ”لِلّٰہِ  
 اِجِدِ الْقَهَّارِ“ یعنی آج کے دن کی بادشاہی اللہ تعالیٰ ہی کے لئے ہے اس روز بندوں پر ڈر  
 بخوف چھایا ہوگا اور حسرت و ندامت کے سوا کچھ بھی حاصل نہیں ہوگا۔

### اتحاد و حلول کا عقیدہ

حضرت مجدد الف ثانی قدس سرہ اپنے مکتوب نمبر ۱۴ دفتر اول ہند و ازم کے خداؤں کی  
 کی کرتے ہوئے ارشاد فرماتے ہیں۔

جان لیجئے اور آگاہ ہو جائیے کہ ہمارا اور تمہارا بلکہ تمام جہان والوں یعنی آسمانوں اور  
 زمینوں اور عالم اعلیٰ و اسفل سب کا پروردگار صرف ایک ہی ہے اور وہ بیچون و بیچگون (بے مثل و بے  
 مثال) ہے شبیہ و مانند سے منزہ اور شکل و مثال سے مبرا ہے پدر و فرزند ہونا اللہ تعالیٰ کے حق میں  
 مثال ہے اس بارگاہ میں ہمسرا اور ہم مثل ہونے کی کیا مجال ہے اتحاد و حلول کی آمیزش اس کی شان  
 میں عیب ہے اور کمون و بزور یعنی حلول و نزول کے ذریعہ پوشیدہ و ظاہر ہونے کا گمان اس جناب  
 کے حق میں قبیح ہے وہ زمانی نہیں ہے کیونکہ زمانہ اسی کا پیدا کیا ہوا ہے اور نہ وہ مکانی ہی ہے  
 کیونکہ مکان اسی کا بنایا ہوا ہے اس کے وجود کی کوئی ابتداء نہیں اور اس کے بقا کی کوئی انتہا نہیں سب  
 قسم کا خیر و کمال اسی کی ذات میں ثابت ہے اور سب کا نقص و زوال اس سے مسلوب ہے پس  
 عبادت کے لائق وہی حق سبحانہ و تعالیٰ ہے۔

رام کرشن وغیرہ جو ہندوؤں کے معبود ہیں اس کی ادنیٰ مخلوقات میں سے ہیں اور ماں  
 پ سے پیدا ہوئے ہیں رام جسرتھ کا بیٹا اور کچھن کا بھائی اور سیتا کا خاوند ہے جب رام اپنی بیوی

کی حفاظت نہ کر سکا تو پھر وہ دوسرے کی کیا مدد کر سکتا ہے عقل دوراندیش سے کام لینا چاہئے۔  
چند سطروں کے بعد فرماتے ہیں:

ہمارے پیغمبران علیہم الصلوٰۃ والسلام جو ایک لاکھ چوبیس ہزار کے قریب گذرے ہیں سب نے مخلوق کو خالق کی عبادت کرنے کی ترغیب فرمائی ہے اور غیر کی عبادت سے منع کیا ہے اور اپنے آپ کو بندہ اور عاجز جان کر اس کی ہیبت اور عظمت سے ڈرتے اور کانپتے رہے ہیں اور ہندوؤں کے معبودوں نے مخلوق کو اپنی عبادت کی ترغیب دی اور اپنے آپ کو معبود سمجھا ہے اگرچہ پروردگار کے قائل ہیں لیکن اپنے آپ میں اس کا حلول و اتحاد ثابت کیا ہے اور اسی وجہ سے خلق کو اپنی عبادت کی طرف بلا تے ہیں اور اپنے آپ کو معبود کہلایا ہے اور بے کھٹکے محرمات میں پڑے ہیں اس خیال سے کہ معبود کے لئے کوئی چیز منع نہیں ہے اپنی مخلوق میں جس طرح چاہے تصرف کر سکتا ہے اس قسم کے بیہودہ اور فاسد خیالات بکثرت رکھتے ہیں یہ لوگ خود بھی گمراہ ہیں اور انہوں نے اوروں کو بھی گمراہ کر دیا برخلاف انبیاء علیہم الصلوٰۃ والسلام کے کہ انہوں نے جن باتوں سے مخلوقات کو منع کیا ہے ان سے اپنے آپ کو بھی پورے اور کامل طور پر باز رکھا ہے اور اپنے آپ کو تمام انسانوں کی طرح انسان ہی کہتے رہے۔

بہ بیس تفاوت راہ از کجاست تا بکجا

حق تعالیٰ اتحاد و حلول سے پاک ہے

آپ مکتوب نمبر ۲۶۱ دفتر اول میں فرماتے ہیں:

حق تعالیٰ کسی چیز سے متحد نہیں ہوتا اور نہ ہی کوئی چیز اس سے متحد ہو سکتی ہے اور جو کچھ صوفیائے کرام رحمۃ اللہ علیہم کی عبارتوں سے مفہوم ہوتا ہے وہ ان کی مراد کے برخلاف ہے کیونکہ ان کے اس کلام سے جس سے اتحاد کا وہم گذرتا ہے یعنی ”اذاتم الفقر فهو اللہ“ سے یہ مراد ہے کہ جب فقر تمام ہو جائے اور محض نیستی حاصل ہو جائے تو اس وقت اللہ تعالیٰ کے سوا کچھ باقی نہیں رہتا۔ نہ یہ کہ فقیر خدائے تعالیٰ کے ساتھ متحد ہو جاتا ہے اور خدا بن جاتا ہے کیونکہ یہ کفر اور زندقہ ہے تعالیٰ اللہ سبحانہ عما یتوہم الظالمون علوا کبیرا حضرت خواجہ قدس سرہ

رمایا کرتے تھے کہ عبارت ”انا الحق“ کے معنی یہ نہیں کہ میں حق ہوں بلکہ یہ ہیں کہ میں میں ہوں اور حق موجود ہے۔

غیر اللہ کی عبادت نہ کرنا اور شرک سے بچنا تمام انبیاء علیہم السلام کی تعلیم ہے

حضرت شیخ قیوم زماں مجدد الف ثانی قدس سرہ شریعت سے بچنے کی تلقین کرتے ہوئے مکتوب نمبر ۶۳ دفتر اول میں فرماتے ہیں۔

تمام انبیاء کرام علیہم الصلوٰۃ والسلام کی متفقہ تعلیمات میں سے یہ ہے کہ حق تعالیٰ کی عبادت کے سوا کسی کی عبادت نہ کی جائے اور حق سبحانہ و تعالیٰ کے ساتھ کسی کو شریک نہ ٹھہرایا جائے اور کوئی مخلوق کسی دوسری مخلوق کو اللہ تعالیٰ کے سوا اپنا رب نہ بنائے غیر اللہ کی عبادت کی نفی کا حکم دینا صرف انبیاء کرام علیہم الصلوٰۃ والسلام ہی کی شان ہے اور ان کے متبعین کے سوا اور لوگ اس دولت سے مشرف نہیں ہوئے ہیں اور انبیاء کرام علیہم الصلوٰۃ والسلام کے سوا کسی اور نے اس قسم کے کلمات نہیں کہے ہیں نبوت کے منکر بھی اگرچہ خدائے تعالیٰ کو ایک ہی کہتے ہیں لیکن ان کا حال ان دو باتوں سے خالی نہیں ہے یا وہ اہل اسلام کی تقلید کرتے ہیں یا وہ حق تعالیٰ کو واجب الوجود ہونے میں واحد جانتے ہیں نہ کہ عبادت کے استحقاق میں کیونکہ وہ غیر اللہ کو عبادت کا مستحق جانتے ہیں اور ان کی عبادت کرتے ہیں اور اہل اسلام کے نزدیک حق تعالیٰ وجود کے وجوب میں بھی واحد ہے اور استحقاق عبادت میں بھی واحد ہے کلمہ طیبہ لا الہ الا اللہ میں باطل خداؤں کی عبادت کی نفی ہے اور معبود برحق کا اثبات ہے۔“

حضرت شیخ سرہندی رحمۃ اللہ علیہ اپنے مکتوب نمبر ۱۷۱ دفتر اول میں تحریر فرماتے ہوئے اس بات کی نفی کرتے ہیں کہ مخلوق خالق کائنات کا ظہور ہے۔

مخلوق خالق کا ظہور نہیں ہے

انبیاء کرام علیہم الصلوٰۃ والسلام آفاقی و نفسی باطل خداؤں کی نفی کرتے ہیں اور ان کے باطل ہونے کی دعوت دیتے ہیں اور اس واجب الوجود کی وحدت کی طرف جو بیچون و بیچگون ہے رہنمائی کرتے ہیں یہ کبھی سننے میں نہیں آیا کہ کسی پیغمبر نے ایمان تشبیہی کی طرف دعوت دی ہو اور

مخلوق کو خالق کا ظہور کہا ہو تمام انبیاء کرام علیہم الصلوٰۃ والسلام واجب الوجود کی توحید کے کلمہ میں متفق ہیں اور حق تعالیٰ کے سوا تمام باطل خداؤں کی نفی کرتے ہیں اللہ تعالیٰ فرماتا ہے:

قُلْ يَا أَهْلَ الْكِتَابِ تَعَالَوْا إِلَى كَلِمَةٍ سَوَاءٍ بَيْنَنَا وَبَيْنَكُمْ

[سورة آل عمران: ۶۴]

اے رسول صلی اللہ علیہ وسلم! آپ اہل کتاب کو کہہ دیں کہ آؤ ایک کلمہ کی طرف

جو ہمارے اور تمہارے درمیان برابر مشترک ہے

یعنی یہ کہ ہم اللہ کے سوا کسی کی عبادت نہ کریں اور نہ ہی کسی کو اس کا شریک بنائیں اور اللہ تعالیٰ کے سوا ہم میں سے کوئی کسی کو اپنا رب نہ بنائے پس اگر وہ یہ بات نہ مانیں تو کہہ دیجئے کہ تم اس بات پر گواہ رہو کہ ہم مسلمان ہیں۔ (پ ۳، ع ۱۵)

یہ لوگ بے انتہا ارباب ثابت کرتے ہیں اور سب کو رب الارباب کے ظہورات خیال کرتے ہیں اور کتاب و سنت کو اپنے مطلب کی شہادت میں پیش کرتے ہیں۔

کوئی مخلوق خالق کا ظل نہیں ہے

حضرت مجدد الف ثانی قدس سرہ مکتوب نمبر ۱۲۲ دفتر سوئم میں واجب و ممکن کے درمیان اصالت و ظلیت کے متعلق ایک سوال قائم کر کے اس کے جواب میں تحریر فرماتے ہیں۔  
اس قسم کے علوم جو واجب اور ممکن کے درمیان کسی قسم کی نسبت کو ثابت کرتے ہیں اور شرع میں ان کے ثبوت کے لئے کچھ وارد نہیں ہو اسب حالت سکر کے معارف میں سے ہیں اور حقیقت معاملہ تک نہ پہنچنے کے باعث ہیں۔

ممکن چہ بود کہ ظل واجب باشد

اور واجب تعالیٰ کیوں ہو؟ کیونکہ ظل سے مثل کے پیدا ہونے کا وہم گذرتا ہے اور اصل میں کمال لطافت کے نہ ہونے کا شک پیدا ہوتا ہے جب حضرت محمد رسول صلی اللہ علیہ وسلم کا کمال لطافت کے باعث سایہ ظل نہ تھا تو خدائے محمد صلی اللہ علیہ وسلم کا ظل کیوں ہو خارج میں بالذات وبالاستقلال حضرت ذات تعالیٰ اور اس کی صفات ثمانیہ حقیقیہ ہی موجود ہیں باقی سب کچھ حق تعالیٰ کی ایجاد سے موجود ہوا ہے اور ممکن و مخلوق و حادث ہے اور کوئی مخلوق اپنے خالق کا ظل نہیں ہے اور مخلوقیت کی

ت کے سوا جو کہ شرع شریف میں وارد ہوئی ہے اور کوئی نسبت اپنے خالق کے ساتھ نہیں رکھتی۔  
حضرت مجدد الف ثانی قدس سرہ اپنے مکتوب نمبر ۳۱۰ دفتر اول میں توحید ربانی کو مزید  
ت کرتے ہوئے فرماتے ہیں۔

ان کے علم و دیگر صفات کو اللہ تعالیٰ کے علم و دیگر صفات سے کچھ نسبت نہیں

حمد و صلوة کے بعد واضح ہو کہ انسان میں جو کمالات ہیں وہ سب مرتبہ و جوب تعالت  
ت سے مستفاد ہیں اگر علم ہے تو وہ بھی اس مرتبہ کے علم سے مستفاد ہے اور اگر قدرت ہے  
اسی مرتبہ کی قدرت سے ماخوذ ہے علیٰ ہذا القیاس لیکن ہر مرتبہ کمال اس مرتبہ کے اندازہ کے  
افتق ہے انسان کے علم کو واجب تعالیٰ کے علم کے مقابلہ میں وہ نسبت ہے جو مردہ کو جو کہ لاشی  
ت ہے اس زندہ کے ساتھ نسبت ہے جس نے حیات ابدی سے زندگی پائی ہو اسی طرح انسان کی  
ت کو واجب تعالیٰ کی قدرت کے مقابلہ میں وہ نسبت ہے جو عنکبوت ( مکڑی ) کو جو کہ اپنا گھر بنتا  
تی ہے اس شخص کے ساتھ نسبت ہے جس کی ایک پھونک سے زمین و آسمان اور پہاڑ و دریا  
تہ پارہ ہو کر گرد کی طرح اڑ جائیں دیگر کمالات کی نسبت کو اسی پر قیاس کرنا چاہئے یہ فرق بھی  
ت ان عبارت کی تنگی کے باعث بیان کیا گیا ہے ورنہ.....!

چہ نسبت خاک را با عالم پاک

پس انسان کے کمالات مرتبہ و جوب کے کمالات کی صورت ہوئے لیکن ان کمالات نے  
ت مرتبہ کے کمالات سے مشارکت اسی کے سوا اور کچھ حاصل نہیں کیا۔

ت توحید کی پہچان

کامل توحید پرست لوگ پسندیدہ امور کو چھوڑ کر اللہ تعالیٰ کے غضب میں ہوئے امور کی  
ت توجہ نہیں کرتے اور اپنے ایمان کو چرب و شیریں لقموں کے بدلے فروخت نہیں کرتے  
ت خوشنما لباس و باریک و عالی کپڑوں کے لئے غلامی اختیار نہیں کرتے اور اس بات سے شرم رکھتے  
ت کہ شاہی تخت کو تعلقات کی پلیدیوں سے آلودہ کریں اور اس بات سے بھی عار رکھتے ہیں کہ اللہ  
تالی کی بادشاہی میں لات و عزی کو شریک کریں اے بھائی! خدائے تعالیٰ کی بارگاہ میں صرف دین

خالص طلب کرتے ہیں

”الا للہ الدین الخالص“ [سورة الغافر: ۳]

یعنی ”خبردار خالص اطاعت و عبادت کا مستحق صرف اللہ ہی ہے۔“

اور شرکت کا غبار پسند نہیں فرماتے:

لئن اشرکت لیحبطن عملک [سورة الزمر: ۶۵]

یعنی ”فرمان ایزدی ہے کہ اے پیغمبر صلی اللہ علیہ وسلم! اگر تو نے شرک کیا تو تیرے بھی

سب عمل اکارت جائیں گے۔“

ایک ساعت کے لئے اپنے حالات کی طرف غور فرمائیں اگر آپ کو خالص دین میسر ہو چکا ہے تو آپ کو بشارت و مبارک ہے اور اگر حاصل نہیں ہوا تو واقع کا علاج وقوع سے پہلے پہنچ کرنا چاہئے۔

### مقصد رسالت

حضرت مجدد الف ثانی قدس سرہ اپنے مکتوبات میں انبیاء علیہم الصلوٰۃ والسلام کی بعثت کا مقصد بیان کرتے ہوئے مکتوب نمبر ۶۷ دفتر دوم میں اس طرح لکھتے ہیں:

انبیاء علیہم الصلوٰۃ والسلام حق تعالیٰ کے بھیجے ہوئے ہیں تاکہ خلق کو حق تعالیٰ کی طرف بلائیں اور گمراہی سے راستے پر لائیں جو شخص ان کی دعوت کو قبول کر لے اس کو جنت کی خوشخبری دیتے ہیں اور جو کوئی انکار کرے اس کو دوزخ کے عذاب سے ڈراتے ہیں اور جو کچھ انبیاء علیہم الصلوٰۃ والسلام نے حق تعالیٰ کی طرف پہنچایا اور بتایا ہے سب سچ اور برحق ہے اس میں کسی قسم کی کوتاہی نہیں ہے۔

### انبیاء علیہم الصلوٰۃ والسلام کی بعثت کا مقصد

آپ مکتوب نمبر ۶۷ دفتر اول میں فرماتے ہیں:

ہمارے پیغمبران علیہم الصلوٰۃ والتسلیمات جو تعداد میں ایک لاکھ چوبیس ہزار کے قریب گذرے ہیں سب نے مخلوق کو خالق کی عبادت کرنے کی ترغیب و تبلیغ فرمائی ہے اور غیر اللہ کی

ت سے منع کیا ہے اپنے آپ کو اللہ تعالیٰ کا بندہ اور عاجز جانتے رہے اور اللہ تعالیٰ کی عظمت و  
ت سے ڈرتے اور کانپتے رہے ہیں۔

تمام انبیاء علیہم الصلوٰۃ والسلام بنیادی اصول دین میں متفق ہیں آپ ﷺ اپنے مکتوب  
۶۳ دفتر اول میں کیا خوبصورت ایمان افروز تحریر فرماتے ہیں:

### نبیاء علیہم الصلوٰۃ والسلام اصول دین میں متفق ہیں

یہ بزرگواران یعنی انبیاء علیہم الصلوٰۃ والسلام اصول دین میں متفق ہیں ذات و صفات  
ذی تعالیٰ، حشر و نشر اور پیغمبروں کا بھیجنا، فرشتے کا نازل ہونا، وحی کا وارد ہونا، جنت کی نعمتوں  
اور دوزخ کے عذاب کا دائمی ہونا ان سب امور کے بارے میں ان سب کا کلام واحد ہے اور ان  
کا اختلاف صرف بعض ان احکام میں ہے جو دین کے فروع سے تعلق رکھتے ہیں حق سبحانہ و تعالیٰ  
نے ہر ایک زمانے میں ہر اولوالعزم پیغمبر پر اس زمانہ والوں کے لئے ان کے مناسب بعض احکام  
کے متعلق وحی بھیجی ہے اور اس زمانے کے لوگوں کو احکام مخصوصہ کے ساتھ تکلیف فرمائی ہے احکام  
شرعیہ میں نسخ اور تبدیلی کا ہونا حق تعالیٰ کی حکمتوں اور مصلحتوں پر مبنی ہے اور اس قسم کی مثالیں بہت  
سی ہیں کہ ایک ہی صاحب شریعت پیغمبر پر مختلف وقتوں میں متضاد احکام نسخ و تبدیل کے طور پر وارد  
ہوئے ہیں۔

### نبیاء علیہم الصلوٰۃ والسلام کی بشریت کا عقیدہ

حضرت امام ربانی شیخ مجدد الف ثانی قدس سرہ نے اپنے مکتوبات میں اس عقیدہ کی بھی  
تبی کی ہے کہ انبیاء علیہم الصلوٰۃ والسلام بشر نہیں ہوتے آپ مکتوب نمبر ۶۳ دفتر اول ہی میں ارشاد  
فرماتے ہیں:

دوسرا دعوتی کلمہ جو ان بزرگواروں یعنی انبیاء علیہم الصلوٰۃ والسلام کا مخصوص (و متفق علیہ)  
کلمہ ہے یہ ہے کہ وہ اپنے آپ کو تمام انسانوں کی طرح بشر جانتے ہیں اور بندگی و عبادت کے لائق  
صرف حق تعالیٰ ہی کو جانتے ہیں اور لوگوں کو اس کی طرف بلا تے ہیں اور حق تعالیٰ کو طول و اتحاد  
سے پاک کہتے ہیں۔

## نفس انسانیت میں انبیاء و غیر انبیاء سب برابر ہیں

نیز آپ رحمۃ اللہ علیہ مکتوب نمبر ۲۶۶ دفتر اول میں عقیدہ نمبر ۱۹ میں تحریر فرماتے ہیں:  
 کیا تم نہیں دیکھتے کہ انبیاء علیہم الصلوٰۃ والسلام نفس انسانیت میں عام لوگوں کے سا  
 برابر ہیں اور حقیقت و ذات میں سب باہم متحد ہیں تفاضل یعنی انبیاء علیہم الصلوٰۃ والسلام کا دوسرا  
 انسانوں سے افضل ہونا صفات کاملہ کے اعتبار سے ہے اور جس میں صفات کاملہ نہیں ہیں گو وہ  
 اس نوع سے خارج اور اس نوع کے فضائل و خصائص سے محروم ہے لیکن اس تفاوت کے باوجود  
 نفس انسانیت میں زیادتی و کمی واقع نہیں ہوتی اور نہیں کہہ سکتے کہ وہ انسانیت زیادتی و نقصان کے  
 قابل ہے واللہ سبحانہ الملہم للصواب۔

## آنحضرت صلی اللہ علیہ وسلم کی بشریت

حضرت قیوم زماں مجدد الف ثانی قدس سرہ مکتوب نمبر ۳۷۳ دفتر اول میں محبوب رب  
 العالمین، رحمۃ للعالمین علیہ السلام کی بشریت کا ذکر کرتے ہوئے تحریر فرماتے ہیں۔  
 اے بھائی! حضرت محمد رسول اللہ صلی اللہ علیہ وسلم اس قدر بلندی شان کے باوجود بشر تھے  
 اور حدوث و امکان کی صفت سے متصف تھے بشر خالق بشر کی حقیقت کیا دریافت کر سکتا ہے اور ممکن  
 واجب کی نسبت کیا معلوم کر سکتا ہے اور حادث قدیم محل شانہ کا کس طرح احاطہ کر سکتا ہے  
 ”لا یحیطون بہ علما“ نص قاطع ہے۔

نیز مزید مکتوب نمبر ۲۰۹ دفتر اول میں فرماتے ہیں:

حاصل کلام یہ کہ اس جہان میں آپ کی عنصری پیدائش کو آپ کی ملکی پیدائش  
 پر غالب کیا ہوا تھا تا کہ مخلوقات کے ساتھ جن میں بشریت زیادہ غالب ہے وہ متناسبت جو افادہ  
 و استفادہ کا سبب ہے زیادہ غالب رہے اور وہ متناسبت جو افادہ و استفادہ کا سبب ہے، زیادہ  
 پیدا ہو جائے یہی وجہ ہے کہ حق تعالیٰ اپنے حبیب صلی اللہ علیہ وسلم کو اپنی بشریت کے ظاہر کرنے کے  
 لئے بڑی تاکید سے امر فرماتا ہے:

”قُلْ إِنَّمَا أَنَا بَشَرٌ مِّثْلُكُمْ يُوحَىٰ إِلَيَّ“ [سورۃ الکہف: ۱۱۰]

”آپ رحمۃ اللہ علیہ (علیہ السلام) کہہ دیجئے کہ میں تمہاری طرح بشر ہوں میری طرف وحی کی جاتی ہے۔“

لفظ مثلکم کا لانا تاکید بشریت کے لئے ہے وجود عنصری سے رحلت فرما جانے کے حضور انور رحمۃ اللہ علیہ کی روحانیت کی جانب غالب آگئی اور بشریت کی مناسبت کم ہو گئی اور دعوت کی نورانیت میں تفاوت پیدا ہو گیا بعض اصحاب کرام رحمۃ اللہ علیہم نے فرمایا ہے کہ ہم ابھی آنحضرت رحمۃ اللہ علیہ کے دن سے فارغ نہ ہوئے تھے کہ ہم نے اپنے دلوں میں تفاوت پایا ہاں (کیوں نہ ہو بلکہ) ایمان شہودی ایمان غیبی سے بدل گیا اور معاملہ آغوش سے گوش تک آپہنچا اور دیکھنے کی بجائے سننے کی نوبت آگئی۔

### آنحضرت رحمۃ اللہ علیہ کا دائرہ امکان میں ہیں

مکتوب نمبر ۱۲۲ دفتر سوم میں آپ رحمۃ اللہ علیہ ارشاد فرماتے ہیں:

آنحضرت رحمۃ اللہ علیہ اس قدر بلندی شان و جاہ و جلال کے باوجود ہمیشہ ممکن ہیں اور ہرگز کبھی امکان سے نکل کر وجوب کے ساتھ نہیں ملیں گے کیونکہ یہ امر الوہیت کے ساتھ متحقق ہونے کا موجب ہے اللہ تعالیٰ ہمسر و شریک ہونے سے برتر و اعلیٰ ہے جو کچھ نصاریٰ نے اپنے نبی کے بارے میں دعویٰ کیا ہے وہ اہل اسلام کو چھوڑ دینا چاہئے۔

### ہند میں انبیاء کا مبعوث ہونا

حضرت مجدد الف ثانی قدس سرہ ہندوستان میں انبیاء کے مبعوث ہونے کی خبر دیتے ہوئے مکتوب نمبر ۲۵۹ دفتر اول میں فرماتے ہیں۔

اے فرزند! یہ فقیر جس قدر ملاحظہ کرتا ہے اور نظر کو وسیع کرتا ہے کوئی ایسی جگہ نہیں پاتا جہاں ہمارے پیغمبر رحمۃ اللہ علیہ کی دعوت نہ پہنچی ہو بلکہ محسوس ہوتا ہے کہ آفتاب کی طرح سب جگہ آنحضرت رحمۃ اللہ علیہ کی دعوت کا نور پہنچا ہے حتیٰ کہ یاجوج ماجوج میں بھی جن کے بیچ میں دیوار حائل ہے پہنچا ہوا ہے اور گذشتہ امتوں میں ملاحظہ کرنے سے معلوم ہوتا ہے کہ کم ہی کوئی ایسی جگہ ہے جہاں پیغمبر مبعوث نہ ہو یا یہاں تک کہ زمین ہند میں بھی جو کہ اس معاملہ سے دور دکھائی دیتی

ہے معلوم و محسوس ہوتا ہے کہ اہل ہند سے پیغمبر مبعوث ہوئے ہیں اور صانع جل شانہ کی طرف دعوت فرمائی ہے اور ہندوستان کے بعض شہروں میں محسوس ہوتا ہے کہ انبیاء علیہم السلام کے ان شرک کے اندھیروں میں مشعلوں کی طرح روشن ہیں اگر ان شہروں کو معین کرنا چاہو تو کر سکتا ہوں، اور دیکھتا ہے کہ کوئی پیغمبر ایسا ہے جس پر کوئی شخص ایمان نہیں لایا اور اس کی دعوت کو قبول نہیں کیا اور کوئی پیغمبر ایسا ہے جس پر صرف ایک ہی آدمی ایمان لایا ہے اور کسی پیغمبر کے تابع صرف دو شخص ہوئے ہیں اور بعض پر صرف تین آدمی ایمان لائے ہیں تیس آدمیوں سے زیادہ نظر نہیں آتے جو ہندوستان میں کسی ایک پیغمبر پر ایمان لائے ہوں تاکہ چار آدمی ایک پیغمبر کی امت ہوتے اور ہند کے سرداران کفار نے واجب تعالیٰ کے وجود اور اس کی صفات و تزیہات و تقدیسات کی نسبت جو کچھ لکھا ہے وہ سب قدیل نبوت کے انوار سے لیا گیا ہے کیونکہ گذشتہ امتوں میں ہر زمانہ میں ایک نہ ایک پیغمبر ضرور گذرا ہے جس نے واجب تعالیٰ کے وجود اور اس کی صفات ثبوتیہ و تزیہات و تقدیسات کی نسبت خبر دی ہے اگر ان بزرگ پیغمبروں کا وجود مبارک نہ ہوتا تو ان بد بختوں (کافروں) کی لنگڑی اور اندھی عقل جو کہ کفر و معاصی کی ظلمتوں سے آلودہ ہے اس دولت کی طرف کب ہدایت پاتی۔“

### انبیاء کرام علیہم السلام کی بعثت سراسر رحمت ہے

حضرت مجدد الف ثانی قدس سرہ اپنے مکتوب نمبر ۲۶۶ میں بارہواں عقیدہ کے عنوان

سے تحریر فرماتے ہیں:

انبیاء کرام علیہم السلام کا مبعوث ہونا اہل جہان کے لئے سراسر رحمت ہے اگر ان بزرگوں کا واسطہ اور ذریعہ نہ ہوتا تو ہم گمراہوں کو اس واجب الوجود تعالیٰ و تقدس کی ذات و صفات کی معرفت کی طرف کون ہدایت کرتا اور ہمارے مولیٰ جل شانہ کی مرضیات و نامرضیات میں کون تمیز کرتا ہماری ناقص عقلیں ان بزرگوں کے نور دعوات کی تائید کے بغیر معزول و بیکار ہیں اور ہمارے ناتمام اور ادھورے فہم ان کی تقلید کے بغیر اس معاملہ میں ذلیل و خوار ہیں ہاں عقل بھی اگر چہ حجت ہے لیکن حجت ہونے میں ناتمام ہے اور مرتبہ بلوغ

کے نہیں پہنچی ہے حجت بالغہ انبیاء کرام علیہم السلام کی بعثت ہے جس پر آخرت کا دائمی عذاب  
رواب وابستہ ہے۔

**سوال** جب آخرت کا دائمی عذاب بعثت پر موقوف ہے تو پھر بعثت کو رحمت عالمیان کہنا کس وجہ  
سے ہے؟

**جواب** بعثت عین رحمت ہے کیونکہ واجب الوجود تعالیٰ و تقدس کی ذات و صفات کی معرفت  
کا سبب ہے جو کہ دنیا و آخرت کی سعادتوں کو شامل ہے اور بعثت کی بدولت معلوم ہو گیا ہے کہ فلاں  
چیز حق تعالیٰ کی پاک بارگاہ کے مناسب ہے اور فلاں چیز نامناسب ہے کیونکہ ہماری اندھی  
اور لنگڑی عقل جو حدوث و امکان کے داغ سے داغدار ہے اس کو کیا معلوم کہ اس حضرت و جوہ  
کے لیے جس کے واسطے قدم لازم ہے اسماء و صفات سے اطلاق کیا جائے اور ان نامناسب اسماء و  
صفات سے پرہیز کیا جائے بلکہ بسا اوقات اپنے نقص کی وجہ سے کمال کو نقصان جانتی اور نقص  
کو کمال جانتی ہے یہ تمیز فقیر کے نزدیک تمام ظاہری و باطنی نعمتوں سے بڑھ کر ہے وہ شخص بڑا ہی  
بد بخت ہے جو نامناسب امور کو حق تعالیٰ کی پاک بارگاہ کی طرف منسوب کرے اور ناشائستہ اشیاء کو  
حضرت حق سبحانہ کے ساتھ نسبت دے بعثت کی بدولت حق باطل سے جدا ہوا ہے اور بعثت ہی کی  
وجہ سے عبادت کے مستحق اور غیر مستحق میں تمیز ہوئی ہے اور بعثت ہی ہے جس کے ذریعہ حق تعالیٰ  
کے راستہ کی طرف دعوت کرتے ہیں اور بندوں کو مولیٰ جل سلطانہ کے قرب اور وصل کی سعادت  
تک پہنچاتے ہیں اور بعثت کے ذریعہ حق تعالیٰ کی مرضیات پر اطلاع میسر ہوتی ہے جیسا کہ گذر چکا  
ہے اور بعثت ہی کے طفیل حق تعالیٰ کی ملک میں تصرف کے جائز ہونے اور ناجائز ہونے میں تمیز  
ہوتی ہے بعثت کے اس قسم کے فائدے بکثرت ہیں پس ثابت ہوا کہ بعثت سراسر رحمت ہے اور جو  
شخص اپنے نفس امارہ کی خواہش کے تابع ہو جائے اور شیطان ملعون و مردود کے حکم سے بعثت کا  
انکار کر دے اور بعثت کے موافق عمل نہ کرے تو بعثت کا کیا گناہ ہے اور بعثت کیوں رحمت نہ ہوگی۔

### شان محبوب

حضرت مجدد الف ثانی قدس سرہ اپنے مکتوب نمبر ۱۲۱ دفتر سوم حضرت سیدنا نبی رحمت،

رسول رحمت، ختم المرسلین ﷺ کی تعریف کس انداز سے تحریر کرتے ہیں پڑھیں اور محبت مصطفیٰ ﷺ اپنے دل میں پیدا فرمائیں۔

مرادوں کے سردار اور محبوبوں کے رئیس حضرت محمد رسول ﷺ ہیں کیونکہ اس دعوت سے مقصود ذاتی اور مدعو اولیٰ (یعنی سب سے پہلے بلائے ہوئے) آنحضرت ﷺ ہی ہیں اور دوسروں کو خواہ وہ مراد ہوں یا مرید حضور ﷺ ہی کے طفیل بلا یا گیا ہے ”لولا ہ لما خلق اللہ الخلق ولما اظهر الربوبیۃ“ یعنی اگر وہ نہ ہوتے تو اللہ تعالیٰ خلقت کو پیدا نہ کرتا اور نہ اپنی ربوبیت ظاہر کرتا۔ چونکہ دوسرے سب ان کے طفیلی ہیں اور وہ اس دعوت کے مقصود اصلی ہیں اس لیے سب ان کے محتاج ہیں اور انہی کے ذریعے فیوض و برکات اخذ کرتے ہیں اس لحاظ سے اگر سب کو آل کہیں تو بجا و درست ہے کیونکہ سب ان کے پیچھے پیچھے چلنے والے ہیں اور ان کے وسیلہ کے بغیر کمال حاصل نہیں کر سکتے جب ان سب کا وجود ان کے وسیلے کے بغیر متصور نہیں ہو سکتا تو دوسرے کمالات جو وجود کے تابع ہیں ان کے وسیلے کے بغیر کس طرح متصور ہو سکتے ہیں۔ محبوب رب العالمین اسی شان کا ہونا چاہئے۔ ذرا مکان لگا کر سینس کشف کے ذریعہ معلوم ہوا ہے کہ آنحضرت ﷺ کی محبوبیت حق تعالیٰ کی اس محبت کے ساتھ ثابت ہے جو شیون و اعتبارات کے بغیر حق تعالیٰ کی ذات بحت سے تعلق رکھتی ہے اور جس کے سبب حق تعالیٰ کی ذات محبوب ہے۔ برخلاف دوسروں کی محبوبیت کے جو اس محبت کے ساتھ ثابت ہے جس کا تعلق شیون و اعتبارات کے ساتھ ہے یا اسماء و صفات یا اسماء و صفات کے ظلال کے ساتھ علی تفاوت درجات ہے۔

فان فضل رسول اللہ لیس له حد فیرب عنه ناطق بضم

”پس بیشک رسول اللہ ﷺ کے فضل کی کوئی حد نہیں ہے اس لئے کوئی

زبان اس کو بیان نہیں کر سکتی۔“

حقوق و مراتب و ثنائے مصطفیٰ ﷺ:

حضرت امام ربانی قدس سرہ مکتوب نمبر دفتر دوم اور مکتوب نمبر ۴۴ دفتر اول میں ثنائے

مصطفیٰ ﷺ کرتے ہوئے تحریر فرماتے ہیں پڑھیں اور اپنے ایمانی جذبہ کو تازہ کریں،

اس ذات پاک (اللہ تعالیٰ) نے اپنی تعریف آپ ہی کی ہے اور اپنی حمد کو آپ ہی بیان کیا ہے وہ ذات پاک آپ ہی حامد اور آپ ہی محمود ہے تمام کائنات جس کی حمد مقصود کے ادا کرنے سے عاجز ہے اور ایسا کیونکر نہ ہو جبکہ رسول مقبول ﷺ بھی اس کی حمد کا حق ادا نہ کر سکنے کا اظہار فرماتے ہیں جو کہ قیامت کے دن لوائے احمد کے اٹھانے والے ہیں جس کے نیچے حضرت آدم ﷺ اور تمام انبیاء علیہم الصلوٰۃ والسلام ہوں گے، آنحضرت ﷺ ظہور میں تمام مخلوقات سے افضل و اعلیٰ و مرتبہ میں سب سے زیادہ قریب اور کمال میں سب سے زیادہ جامع اور جمال میں سب سے زیادہ کامل اور حسن میں سب سے زیادہ اکمل، قدر میں سب سے زیادہ بلند، بزرگی و شان میں سب سے زیادہ عظیم، دین میں سب سے زیادہ مضبوط، ملت میں سب سے زیادہ راست، حسب میں سب سے زیادہ کریم و بزرگ، نسب میں سب سے زیادہ شریف اور خاندان میں سب سے زیادہ معزز ہیں۔ اگر اللہ تعالیٰ کو ان کا پیدا کرنا منظور نہ ہوتا تو خلقت کو پیدا نہ کرتا اور نہ ہی اپنی ربوبیت کو ظاہر فرماتا آنحضرت ﷺ نبی تھے جبکہ آدم ﷺ ابھی پانی اور مٹی کے درمیان تھے (یعنی ابھی آدم ﷺ کے پتلے کے لیے گندھی ہوئی مٹی تیار ہوئی تھی) قیامت کے دن اپنے حق میں یوں فرمایا ہے کہ ظہور کے اعتبار سے ہم ہی (دنیا میں) سب سے آخر میں ہیں اور قیامت کے دن ہم سب سے سابق (اول) ہیں اور میں یہ بات فخر سے نہیں کہتا ہوں اور میں اللہ تعالیٰ کا حبیب اور خاتم النبیین ہوں اور مجھے اس پر فخر نہیں جب قیامت کے دن لوگ قبروں سے نکلیں گے تو سب سے اول میں ہی نکلوں گا اور جب وہ گروہ درگروہ ہو جائیں گے تو ان کا قائد میں ہی ہوں گا اور جب وہ خاموش کئے جائیں گے تو ان کی طرف سے خطیب اور کلام کرنیوالا میں ہی ہوں گا اور جب وہ روکے جائیں گے تو ان کی شفاعت میں ہی کروں گا اور جب وہ رحمت و کرامت سے ناامید ہو جائیں گے تو میں ہی ان کو خوشخبری دوں گا اس روز کرامت اور جنت کی کنجیاں میرے ہاتھ میں ہوں گی ایک اور مکتوب میں فرماتے ہیں:

ما ان مدحت محمداً بمقالتي لکن مدحت مقالتي بمحمد

پیشک حضرت محمد رسول اللہ ﷺ حضرت آدم ﷺ کی اولاد کے سردار ہیں اور قیامت کے روز سب سے زیادہ آپ ہی کے تابعدار ہوں گے اور آپ اللہ تعالیٰ کے نزدیک اولین و آخرین

میں سب سے زیادہ بزرگ ہیں آپ قیامت کے روز سب سے اول قبر سے نکلیں گے اور آپ سب سے اول شفاعت کرنیوالے ہوں گے اور سب سے اول آپ ہی کی شفاعت قبول کی جائیگی اور آپ ہی سب سے اول جنت کا دروازہ کھٹکھٹائیں گے اور اللہ تعالیٰ آپ کے لئے جنت کا دروازہ کھول دے گا آپ ہی قیامت کے دن لواءِ حمد کے اٹھانے والے ہیں جس کے نیچے سب انبیاء علیہم السلام ہوں گے۔ وہ آپ ہی کی ذات مبارک ہے جنہوں نے ارشاد فرمایا ہے کہ ظہور کے اعتبار سے ہم (سب انبیاء علیہم السلام سے) آخر میں ہیں اور قیامت کے دن ہم سب سے اول ہیں اور میں یہ بات فخر سے نہیں کہتا ہوں اور میں حبیب اللہ ہوں اور تمام رسولوں کا قائد (پیشرو) ہوں اور مجھے اس پر کوئی فخر نہیں اور میں خاتم النبیین ہوں اور مجھے اس پر کوئی فخر نہیں اور میں محمد بن عبد اللہ بن عبد المطلب ہوں بیشک اللہ تعالیٰ نے خلقت کو پیدا کیا تو مجھے ان میں سے بہتر مخلوق میں پیدا کیا پھر ان کو دو گروہ بنایا اور مجھے ان میں سے اچھے گروہ میں بنایا پھر ان کے قبیلے بنائے اور مجھے ان میں سے اچھے قبیلے میں بنایا پھر ان کو گھروں میں تقسیم کیا اور مجھے ان میں سے بہتر گھروں میں پیدا کیا پس میں بلحاظ ذات و بلحاظ بیت ان سب سے بہتر ہوں اور جب لوگ قیامت کے دن قبروں سے اٹھائے جائیں گے تو میں سب سے اول قبر سے نکلوں گا اور جب وہ گروہ درگروہ بنائے جائیں گے تو میں ان کا قائد و پیشوا ہوں گا اور جب وہ خاموش ہو جائیں گے تو میں ہی ان کا خطیب ہوں گا اور جب وہ رو کے جائیں گے تو میں ہی ان کی شفاعت کروں گا اور جب وہ ناامید ہو جائیں گے تو میں ہی ان کو خوشخبری دوں گا۔

اس روز کرامت اور جنت کی کنجیاں میرے ہاتھ میں ہوں گی اور اس روز لواءِ حمد میرے ہاتھ میں ہوگا اور اپنے رب کے روبرو تمام اولادِ آدم سے بزرگ ترین ہستی میں ہی ہوں گا ایک ہزار خوش رنگ و خوش شکل خادم میرے گرد طواف کریں گے اور جب قیامت کا دن ہوگا میں نبیوں کا امام اور ان کا خطیب اور ان کا شفیع ہوں گا اور مجھے اس بات کا فخر نہیں ہے اگر اللہ تعالیٰ حضور انور صلی اللہ علیہ وسلم کی ذات پاک کو پیدائے فرماتا تو خلقت کو پیدائے فرماتا اور آپ اس وقت نبی تھے جبکہ آدم علیہ السلام ابھی پانی اور مٹی کے درمیان تھے (یعنی ابھی آپ کے پتلے کیلئے مٹی گوندھی گئی تھی)۔

نماند بعصیان کے درگرو کہ دارد چنیں سید پیشرو

## ختم نبوت

حضرت مجدد اعظم الف ثانی قدس سرہ عقیدہ ختم نبوت کے متعلق مکتوب نمبر ۶۷ دفتر دوم

میں ارشاد فرماتے ہیں:

تمام انبیاء کرام علیہم السلام کے خاتم حضرت محمد رسول اللہ صلی اللہ علیہ وسلم ہیں اور آپ کا دین تمام گذشتہ دینوں کا ناسخ ہے اور آپ کی کتاب تمام گذشتہ کتابوں سے بہترین کتاب ہے آپ کی شریعت منسوخ نہ ہوگی بلکہ قیامت تک باقی رہے گی حضرت عیسیٰ علی نبینا وعلیہ الصلوٰۃ والسلام نزول فرما کر آپ کی شریعت پر عمل کریں گے اور آپ کے امتی ہو کر رہیں گے۔

## کوئی ولی کسی نبی کے مرتبہ کو نہیں پہنچ سکتا

آپ مزید مکتوب نمبر ۲۲۸ دفتر اول میں انبیاء کی عظمت بیان کرتے ہوئے فرماتے ہیں:

انبیاء کرام علیہم الصلوٰۃ والسلام کے کامل قبعین کمال متابعت اور کثرت محبت کے باعث بلکہ محض اللہ تعالیٰ کی عنایت و بخشش سے اپنے اتباع کردہ انبیاء کے تمام کمالات کو جذب کر لیتے ہیں اور پورے طور پر ان کے رنگ میں رنگے جاتے ہیں یہاں تک کہ اتباع کردہ انبیاء اور اتباع کر نیوالے اولیا کے درمیان اصالت و تبعیت اور اولیت و آخریت کے سوا کچھ فرق نہیں رہتا اس امر کے باوجود کوئی تابع (اتباع کرنے والا) خواہ وہ افضل الرسل صلی اللہ علیہ وسلم کے قبعین میں سے ہو کسی نبی کے مرتبہ کو نہیں پہنچتا اگرچہ وہ نبیوں میں سب سے کم درجہ کا نبی ہو یہی وجہ ہے کہ حضرت صدیق اکبر رضی اللہ عنہ جو کہ انبیاء کرام علیہم الصلوٰۃ والسلام کے بعد تمام انسانوں سے افضل ہیں ان کا یہ سر ہمیشہ اس پیغمبر کے نیچے ہوگا جو تمام پیغمبروں میں نیچے درجہ کا ہے اس کا سبب یہ ہے کہ تمام انبیاء کرام علیہم الصلوٰۃ والسلام اور ان کے ارباب کے تعینات کے مبادی مقام اصل میں ہیں اور تمام اعلیٰ و اسفل امتوں اور ان کے ارباب مبادی تعینات اس اصل کے ظلل کے مقامات سے اپنے اپنے درجے کے موافق ہیں پس اصل اور ظل کے درمیان مساوات کس طرح ہو سکتی ہے؟ اللہ تعالیٰ فرماتا ہے:

وَلَقَدْ سَبَقَتْ كَلِمَتُنَا لِعِبَادِنَا الْمُرْسَلِينَ إِنَّهُمْ لَهُمُ الْمَنْصُورُونَ وَإِنَّ جُنَدَنَا لَهُمُ الْغَالِبُونَ [سورة الصافات: ۱۷۱-۱۷۲]

”بیشک ہمارا وعدہ ہمارے رسولوں کے لئے پہلے صادر ہو چکا ہے کہ وہ فتیاب ہیں اور بیشک یہی ہمارا لشکر غالب ہے۔“

آپ رحمۃ اللہ علیہ اپنے مکتوب نمبر ۴۴ دفتر دوم میں انبیاء کرام علیہم الصلوٰۃ والسلام کی معصومیت بیان کرتے ہوئے فرماتے ہیں۔

انبیاء کرام علیہم السلام معصوم ہیں اور اولیاء اللہ محفوظ ہیں

نیز آپ نے اس قول اذا احب اللہ عبداً لا یضرہ ذنبٌ یعنی ”جب اللہ تعالیٰ کسی بندہ کو دوست رکھتا ہے تو اس کو کوئی گناہ ضرر نہیں دیتا“ کے معنی پوچھے تھے جاننا چاہئے کہ جب اللہ تعالیٰ کسی بندے کو دوست رکھتا ہے تو اس بندہ محبوب سے کوئی گناہ صادر نہیں ہوتا کیونکہ اولیاء اللہ گناہوں کے ارتکاب سے محفوظ ہیں اگرچہ ان سے گناہ کا صادر ہونا ممکن ہے۔ برخلاف انبیاء کرام علیہم السلام کے جو کہ گناہوں سے معصوم و پاک ہیں ان حضرات سے گناہ کا صادر ہونے کا امکان بھی سلب کر لیا گیا ہے۔ جب اولیاء اللہ سے گناہ صادر نہ ہو تو یقین ہے کہ گناہ کا ضرر بھی نہیں ہوگا۔ پس گناہ کے صادر نہ ہونے کی صورت میں لا یضرہ ذنبٌ درست ہے۔ کما لا یخفی علیٰ ارباب العلم اور نیز ہو سکتا ہے کہ گناہ سے مراد سابقہ گناہ ہوں جو ولایت تک پہنچنے سے پہلے صادر ہوئے ہوں فان الاسلام یهدم ماکان قبلہ (کیونکہ اسلام پہلی باتوں کو منقطع کر دیتا ہے) اور حقیقت امر اللہ تعالیٰ ہی جانتا ہے۔

قرآن مجید و آسمانی کتب

حضرت مجدد الف ثانی قدس سرہ دفتر دوم مکتوب نمبر ۶ میں قرآن مجید و دیگر آسمانی کتب کے متعلق عقیدہ تحریر کرتے ہیں۔

قرآن مجید حق تعالیٰ کا کلام ہے جس کو حروف اور آواز کا لباس دے کر ہمارے پیغمبر صلی اللہ علیہ وسلم پر نازل فرمایا ہے، اور بندوں کو اس کے ساتھ امر و نہی کا حکم کیا ہے جس طرح ہم اپنے نفسی کلام کو حلق و زبان کے ذریعہ حروف و آواز کے لباس میں لا کر ظاہر کرتے ہیں اور اپنے پوشیدہ مقاصد و مطالب کا اظہار کرتے ہیں اسی طرح حضرت حق سبحانہ و تعالیٰ نے اپنے نفسی کلام کو حلق و

ان کے واسطے کے بغیر اپنی قدرت کاملہ سے حروف و آواز کا لباس عطا فرما کر اپنے بندوں پر بھیجا ہے اور اپنے پوشیدہ اوامر و نواہی کو حروف و آواز کے ضمن میں لا کر ظاہر فرما دیا ہے پس کلام کی دونوں قسمیں یعنی نفسی اور لفظی حق تعالیٰ کا کلام ہیں اور ان دونوں قسموں پر کلام کا اطلاق کرنا حقیقت کے طور پر ہے جس طرح کہ ہمارے کلام کی دونوں قسمیں نفسی و لفظی حقیقت کے طور پر ہمارا کلام ہیں نہ کہ قسم اول حقیقت ہے اور قسم دوم مجاز کیونکہ مجاز کی نفی جائز ہے اور کلام لفظی کی نفی کرنا اور اس کو کلام ہدانا کہنا کفر ہے۔

### قرآن مجید و دیگر آسمانی کتب حق تعالیٰ کا کلام ہیں

اسی طرح دوسری کتابیں اور صحیفے جو اللہ تعالیٰ نے گذشتہ انبیاء کرام علیہم السلام پر نازل فرمائی ہیں سب حق تعالیٰ کا کلام ہیں اور جو کچھ قرآن اور ان کتابوں اور صحیفوں میں درج ہے سب اللہ تعالیٰ کے احکام ہیں جن کے ساتھ اپنے بندوں کو ہر وقت کے موافق مکلف فرمایا ہے۔

### مسئلہ خلق قرآن

خلافت عباسیہ میں ایک مسئلہ یہ بھی پیدا ہوا تھا کہ قرآن پاک مخلوق ہے اس پر حضرت امام احمد بن حنبل رحمۃ اللہ علیہ نے کوڑے بھی کھائے تھے جیل میں بھی ڈال دیئے گئے تھے۔ حضرت امام ربانی مجدد الف ثانی قدس سرہ اس مسئلہ پر اظہار خیال فرماتے ہوئے مکتوب نمبر ۸۹ دفتر سوم میں فرماتے ہیں:

حضرت امام اعظم و امام ابو یوسف رحمۃ اللہ علیہما مسئلہ خلق قرآن میں چھ مہینے تک ایک دوسرے کے ساتھ بحث کرتے رہے اور رد و بدل فرماتے رہے چھ مہینے کے بعد یہ بات قرار پائی کہ جو کوئی قرآن کو مخلوق کہے وہ کافر ہو جاتا ہے اتنی مدت بحث و مباحثہ اس لئے ہوتا رہا کہ یہ مسئلہ صاف اور واضح نہیں ہوتا تھا اب چونکہ مختلف فکروں کے ملنے سے واضح ہو چکا ہے اس لئے میں یہ کہتا ہوں کہ اگر نزاع کا موجب حروف و کلمات ہیں جو کلام نفسی پر دلالت کرتے ہیں تو وہ بیشک حادث و مخلوق ہیں اور اگر کلام سے مراد مدلولات ہیں تو وہ قدیم اور غیر مخلوق ہیں یہ نتیجہ مختلف فکروں کے ملنے کی برکت سے ہے۔

## مسئلہ قضا و قدر

حضرت امام ربانی مجدد الف ثانی قدس سرہ اپنے مکتوب نمبر ۲۸۹ دفتر اول میں قضا و قدر کے موضوع پر ارشاد فرماتے ہوئے تحریر کرتے ہیں:

حمد و صلوة کے بعد واضح ہو کہ مسئلہ قضا و قدر میں اکثر لوگ حیران اور گمراہ ہو رہے ہیں اور اس مسئلہ کے اکثر ناظرین پر باطل وہم و خیال غالب ہیں حتیٰ کہ جو کچھ افعال بندہ سے اپنے اختیار کے ساتھ صادر ہوتے ہیں ان کے بارے میں بعض (یعنی جبریہ) نے کہا ہے کہ یہ محض جبر ہے اور بعض (یعنی قدریہ) بندہ کے افعال کو خدائے واحد و قہار کی طرف منسوب نہیں کرتے ان دونوں گروہوں (یعنی جبریہ و قدریہ) میں سے ہر ایک نے اعتقاد میں جو کہ صراط مستقیم اور راہ راست ہے (اعتدال اور میانہ روی کو چھوڑ کر) افراط و تفریط کو اختیار کیا ہے اس اعتدال و میانہ روی کے راستے سے موافقت فرقہ ناجیہ نے کی ہے جو کہ اہلسنت و الجماعت ہیں رضی اللہ تعالیٰ عنہم وعن اسلافہم و اخلافہم پس ان حضرات نے افراط و تفریط کو چھوڑ کر وسط و میانہ روی کو اختیار کیا ہے۔

حضرت امام ابوحنیفہ رحمۃ اللہ علیہ سے روایت ہے کہ انھوں نے حضرت امام جعفر بن محمد صادق رحمۃ اللہ علیہ سے دریافت کیا کہ اے رسول اللہ صلی اللہ علیہ وسلم کے بیٹے! کیا اللہ تعالیٰ نے کوئی امر اپنے بندوں کے سپرد کیا ہے؟ انہوں نے جواب میں فرمایا کہ اللہ تعالیٰ اس بات سے برتر ہے کہ اپنی ربوبیت اپنے بندوں کے سپرد کر دے۔ پھر امام ابوحنیفہ رحمۃ اللہ علیہ نے عرض کیا کہ کیا اللہ تعالیٰ ان کو اس پر مجبور کرتا ہے؟ امام جعفر صادق رحمۃ اللہ علیہ نے فرمایا: کہ یہ بات بھی اللہ تعالیٰ کی شان عدالت سے بعید ہے کہ پہلے بندوں کو کسی بات پر مجبور کرے پھر ان کو اس پر عذاب دے۔ پھر عرض کیا: کہ یہ بات کس طرح پر ہے۔ امام جعفر صادق رحمۃ اللہ علیہ نے فرمایا: کہ اس کے بین بین ہے نہ بالکلیہ جبر ہے نہ تفویض (سپرد کرنا) اور نہ اکراہ ہے، نہ تسلیط (مسلط کرنا)۔

حضرت مجدد رحمۃ اللہ علیہ فرماتے ہیں: ”اسی لئے اہل سنت فرماتے ہیں کہ بندوں کے اختیاری افعال خلق و ایجاد کی حیثیت سے اللہ تعالیٰ کی قدرت کی طرف منسوب ہیں اور دوسری حیثیت یعنی

وکتساب کی رو سے بندوں کی قدرت کی طرف منسوب ہیں پس بندے کی حرکت کو حق تعالیٰ کی قدرت کی طرف نسبت ہونے کے اعتبار سے خلق کہتے ہیں بندہ کی قدرت کی طرف نسبت ہونے کے اعتبار سے اس کو کسب کہتے ہیں۔“

### بندوں کے افعال کا خالق اللہ تعالیٰ ہے

حضرت امام ربانی مجدد الف ثانی قدس سرہ اپنے مکتوب نمبر ۶۷ دفتر دوم میں بندوں

افعال کے بارے میں تحریر فرماتے ہیں:

حق تعالیٰ جس طرح بندوں کا خالق ہے اسی طرح ان کے افعال کا بھی خالق ہے وہ افعال خیر ہوں یا شر سب اسی کی تقدیر سے ہیں لیکن خیر سے اللہ تعالیٰ راضی ہے اور شر سے راضی نہیں ہے۔ اس لیے وہ دونوں اسی کے ارادہ اور مشیت سے ہیں لیکن جاننا چاہئے کہ صرف تنہا شر کو ادب کے باعث حق تعالیٰ کی طرف منسوب نہ کرنا چاہئے اور خالق شر نہ کہنا چاہئے بلکہ خالق خیر و شر کہنا مناسب ہے۔ اسی طرح علماء نے کہا ہے کہ حق تعالیٰ کو ”خالق کل شیء“ کہنا چاہئے ”خالق القاذورات والخنزیر“ نہ کہنا چاہئے کیونکہ اس میں حق تعالیٰ کی پاک جناب کی بے ادبی ہے۔ معتزلہ مشویت یعنی دوئی و بیگانگی کے باعث بندہ کو افعال کا خالق جانتے ہیں اور فعل کے ہر شر کو بندہ کی طرف منسوب کرتے ہیں۔ شرع اور عقل ان کی تکذیب کرتی ہے۔ ہاں علمائے حق نے بندہ کی قدرت کو اس کے فعل میں داخل کیا ہے اور اس کا کسب بندہ میں ثابت کیا ہے کیونکہ حرکت مرتعش یعنی بے اختیاری حرکت اور حرکت مختار میں فرق واضح ہے حرکت ارتعاش یعنی بے اختیاری حرکت میں بندہ کی قدرت اور کسب کا کچھ دخل نہیں اور حرکت اختیاری میں دخل ہے۔ اسی قدر فرق مواخذہ کا باعث ہو جاتا ہے اور ثواب و عقاب کو ثابت کرتا ہے اگر لوگ بندہ کی قدرت و اختیار میں تردد رکھتے ہیں اور بندہ کو بیچارہ اور عاجز جانتے ہیں تو انہوں نے علماء کی مراد کو نہیں سمجھا بندہ میں قدرت و اختیار کا ثابت کرنا اس معنی کے لحاظ سے نہیں ہے کہ بندہ جو کچھ چاہے کرے اور جو کچھ نہ چاہے نہ کرے یہ بات بندگی سے دور ہے بلکہ اس معنی کے اعتبار سے ہے کہ بندہ جس کا مکلف ہے اس سے عہدہ برآ ہو سکتا ہے۔ مثلاً نماز پنج وقتی ادا کر سکتا ہے، چالیسواں حصہ زکوٰۃ دے

سکتا ہے اور بارہ مہینوں میں ایک مقررہ مہینے کے روزے رکھ سکتا ہے اور اپنی عمر میں خرچ و سوا کے ہوتے ہوئے ایک بار حج کر سکتا ہے۔ اسی طرح باقی احکام شرعی ہیں۔ جن میں اللہ تعالیٰ کمال مہربانی سے بندہ کے ضعف و ناطاقتی کو دیکھ کر سہولت و آسانی کو مد نظر رکھا ہے۔ اللہ تعالیٰ فرماتا ہے:

يُرِيدُ اللَّهُ بِكُمُ الْيُسْرَ وَلَا يُرِيدُ بِكُمُ الْعُسْرَ [سورة البقرة: ۱۸۵]

یعنی ”اللہ تعالیٰ تم پر آسانی کرنا چاہتا ہے اور تم پر تنگی نہیں چاہتا“

اور فرماتا ہے:

يُرِيدُ اللَّهُ أَنْ يُخَفِّفَ عَنْكُمْ وَخُلِقَ الْإِنْسَانُ ضَعِيفًا [سورة

النساء: ۲۸]

یعنی ”اللہ تعالیٰ تم پر تخفیف کرنا چاہتا ہے اور انسان ضعیف پیدا کیا گیا ہے“

انسان ضعیف شہوات سے صبر نہیں کر سکتا اور سخت تکلیف کو برداشت نہیں کر سکتا۔

## قضائے مبرم و معلق

حضرت قیوم زماں امام ربانی مجدد الف ثانی قدس سرہ لوح محفوظ میں قضائے مبرم و قضائے معلق کے متعلق اپنے مکتوب نمبر ۷۲ دفتر اول میں ارشاد فرماتے ہیں:

اللہ تعالیٰ آپ کو رشد و ہدایت نصیب فرمائے جاننا چاہئے کہ قضا دو قسم پر ہے قضائے معلق و قضائے مبرم، قضائے معلق میں تغیر و تبدل کا احتمال ہے اور قضائے مبرم میں تغیر و تبدل کی گنجائش نہیں ہے اللہ تعالیٰ فرماتا ہے:

مَا يُبَدِّلُ الْقَوْلُ لَدَيَّ [سورة ق: ۲۹]

یعنی ”میرا قول تبدیل نہیں کیا جاتا“

یہ آیت مبارکہ قضائے مبرم کے بارے میں ہے اور قضائے معلق کے بارے میں اللہ تعالیٰ فرماتا ہے:

يَمْحُو اللَّهُ مَا يَشَاءُ وَيُثَبِّتُ وَعِنْدَهُ أُمُّ الْكِتَابِ [الآية]

یعنی ”اللہ تعالیٰ جسے چاہتا ہے مٹا دیتا ہے اور جسے چاہتا ہے ثابت رکھتا ہے اور اس کے پاس لوح محفوظ ہے۔“

میرے حضرت قبلہ گا ہی پیر و مرشد فرمایا کرتے تھے کہ حضرت سید محی الدین جیلانی قدس نے اپنے کسی رسالہ میں لکھا ہے کہ قضائے مبرم میں کسی شخص کو تبدیلی کی مجال نہیں ہے مگر مجھے لگتا ہے کہ اگر میں چاہوں تو اس میں بھی تصرف کروں اور اس بات پر بہت تعجب کرتے تھے اور بعید از ہمت تھے یہ نقل مدت تک اس فقیر کے ذہن میں رہی یہاں تک کہ حضرت حق تعالیٰ نے اس سے مشرف فرمایا۔ اس طرح پر کہ ایک دن ایک بلیہ کے دفع کرنے کے درپے ہوا جو ایک ہمت کے حق میں مقرر ہو چکی تھی اس وقت بڑی التجا، عاجزی اور نیاز و خشوع کی تو کشف والہام سے معلوم ہوا کہ لوح محفوظ میں اس امر کی قضا کسی امر کے ساتھ معلق اور کسی شرط پر مشروط نہیں ہے بلکہ اس سے ایک طرح کی یاس و ناامیدی حاصل ہوئی اور حضرت سید محی الدین قدس سرہ کی بات سننے کی دوبارہ پھر بلتجی اور متضرع ہوا اور بڑی عجز و نیاز سے متوجہ ہوا۔ تب محض فضل و کرم سے اس فقیر کو ظاہر کیا گیا کہ قضائے معلق بھی دو طرح پر ہے ایک وہ جس کا معلق ہونا لوح محفوظ پر ظاہر کر دیا گیا ہے اور فرشتوں کو اس کی اطلاع دے دی ہے اور دوسری وہ قضا کہ جس کا معلق ہونا صرف خدائے ہی کے پاس ہے اور بس۔ اور لوح محفوظ میں وہ قضائے مبرم کی صورت رکھتی ہے۔ اور قضائے معلق کی اس دوسری قسم میں پہلی قسم کی طرح تبدیلی کا احتمال ہے یہاں سے معلوم ہوا کہ حضرت سید قدس سرہ کی بات بھی اسی اخیر قسم سے ہے جو قضائے مبرم کی صورت رکھتی ہے نہ کہ اس کا پورا جو حقیقت میں مبرم ہے۔ کیونکہ اس میں تصرف و تبدل عقلی اور شرعی طور پر محال ہے جیسا کہ یہ بات پوشیدہ نہیں ہے اور حق یہ ہے کہ جب کسی کو اس قضا کی حقیقت پر اطلاع ہی بہت کم ہے تو پھر اس میں کوئی تصرف کیسے کر سکتا ہے؟ اور اس آفت و مصیبت کو جو اس دوست پر پڑی تھی اس قسم اخیر میں پایا اور معلوم ہوا کہ حق تعالیٰ نے اس بلیہ کو اس فقیر کی دعا سے دفع فرما دیا ہے۔

### م آخرت پر ایمان

حضرت امام ربانی مجدد الف ثانی شیخ احمد سرہندی قدس سرہ یوم آخرت اور بعد الموت

زندگی پر تحریر فرماتے ہوئے مکتوب نمبر ۶ دفتر دوم میں کہتے ہیں:

جو کچھ رسول اللہ صلی اللہ علیہ وسلم نے آخرت کے احوال کی نسبت خبر دی ہے سب حق اور سچ یعنی قبر کا عذاب اور اس کی تنگی، منکر نکیر کا سوال، جہان کا فنا ہونا، آسمانوں کا پھٹ جانا، ستاروں پر اگندہ ہونا، زمین و آسمان اور پہاڑوں کا ریزہ ریزہ ہونا، اور مرنے کے بعد زندہ ہو کر اٹھنا، روح کا جسم میں واپس ڈالنا، قیامت کا زلزلہ اور خوف، عملوں کے حساب کے وقت اعمال پر اعضا کی شہادت، نیک و بد اعمال کا دائیں بائیں ہاتھ میں اڑ کر آنا، اور برے و بھلے اعمال کے تولنے کے لئے میزان کا رکھنا اور اس کے ذریعہ برائیوں اور بھلائیوں کی کمی بیشی معلوم کرنا اگر نیکیوں کا پلہ بھاری ہو تو نجات کی علامت ہے اور اگر ہلکا ہو تو خسارہ کا نشان ہے، اس میزان کا ہلکا اور بھاری ہونا، دنیا کی میزان کے بھاری و ہلکا ہونے کے برخلاف ہے وہاں جو پلہ اوپر کو جائے گا وہ بھاری ہوگا اور جو پلہ نیچے ہوگا خفیف اور ہلکا ہوگا یہ سب کچھ سچ اور راست ہے۔

انبیاء علیہم السلام کی شفاعت حق ہے، پل صراط حق ہے، بہشت جو کہ مومنوں کے آرام کے لئے ہے اور دوزخ جو کہ کافروں کے عذاب کے لئے تیار کیا گیا ہے دونوں مخلوق خدا ہیں اور ہمیشہ باقی رہیں گے، فانی نہ ہوں گے مومن گنہگاروں کو گناہوں کے موافق عذاب دیکر دوزخ سے نکال لیں گے۔ اگر ذرہ بھر بھی ایمان دل میں ہوگا تو اس کی برکت سے دوزخ سے نکال لیں گے۔ مومنوں کا حق تعالیٰ کو بہشت میں بے جہت و بے مقابلہ و بے کیفیت و بے احاطہ دیکھنا حق ہے۔ آخرت کی اس روپت پر ہمارا ایمان ہے اور اس کی کیفیت ہم نہیں جانتے، کیونکہ حق تعالیٰ کی رویت بیچون ہے اور اس جہان میں اس کی حقیقت ارباب چون پر ظاہر نہیں ہوتی۔ اس پر ایمان لانے کے سوا ان کے نصیب اور کچھ نہیں۔

نیز آپ رحمۃ اللہ علیہ مکتوب نمبر ۴۴ دفتر سوم میں تحریر کرتے ہیں آخرت میں دیدار باری تعالیٰ، عذاب قبر و سوال منکر نکیر و پل صراط و میزان وغیرہ سب حق ہیں۔

علمائے اہلسنت والجماعت تمام احکام شرعیہ کا اثبات کرتے ہیں خواہ ان احکام کی عقلی دلیل معلوم ہو یا نہ ہو، ان کی کیفیت معلوم نہ ہونے کے باعث ان احکام کی نفی نہیں کرتے مثلاً عذاب قبر و سوال منکر نکیر و پل صراط اور اعمال کا وزن کیا جانا وغیرہ جن کے ادراک سے ہماری ناقص

س عاجز ہیں ان بزرگوں نے کتاب و سنت کو اپنا مقتدا اور پیشوا بنایا ہے اور اپنی عقلوں کو اس تابع کر دیا ہے اگر وہ ادراک کر سکتے ہیں تو بہتر ہے ورنہ احکام شرعیہ کو بے چون و چرا قبول کر رہے ہیں اور اپنے عدم ادراک کو اپنے تصور فہم پر محمول کرتے ہیں دوسروں کی طرح یہ نہیں کرتے کہ مجھ ان کی عقلیں قبول کر لیں اور پاسکیں اس کو وہ قبول کر لیں اور ان کی عقلیں جس کا ادراک نہ کر سکیں اس کو قبول نہ کریں شاید یہ لوگ نہیں جانتے کہ انبیاء علیہم السلام کی بعثت اسی لئے ہوئی ہے کہ اللہ تعالیٰ بیچون و بیچگون کے بعض پسندیدہ مطالب کے سمجھنے سے عقلیں قاصر ہیں عقل ہر چند تہ ہے، لیکن حجت کاملہ نہیں ہے۔ حجت کاملہ انبیاء علیہم الصلوٰۃ والسلام کی بعثت سے پوری ہوئی ہے اللہ تعالیٰ فرماتا ہے:

وَمَا كُنَّا مُعَذِّبِينَ حَتَّى نَبْعَثَ رَسُولًا [سورۃ بنی اسرائیل: ۱۵]

یعنی ”جب تک ہم رسول نہ بھیج لیں کسی کو عذاب نہیں دیتے“۔

### شب معراج میں روایت باری کا حکم

حضرت قیوم زماں قدس سرہ شب معراج میں روایت باری تعالیٰ کے متعلق مکتوب نمبر ۲۸۳ دفتر اول میں ارشاد فرماتے ہیں:

شب معراج میں آنحضرت صلی اللہ علیہ وسلم کو روایت باری تعالیٰ دنیا میں واقع نہیں ہوئی ہے بلکہ آخرت میں واقع ہوئی ہے کیونکہ آنحضرت صلی اللہ علیہ وسلم اس رات جب مکان و زمان کے دائرہ سے باہر ہو گئے اور تنگی مکان سے نکل گئے تو ازل وابد کو آن واحد پایا اور ابتدا و انتہا کو ایک نقطہ میں متحد دیکھا، اہل بہشت کو جو کہ کئی ہزار سال کے بعد بہشت میں جائیں گے بہشت میں دیکھ لیا، عبدالرحمن بن عوف رضی اللہ عنہ کو جو کہ فقراء صحابہ رضی اللہ عنہم سے پانسو سال کے بعد بہشت میں جائیں گے دیکھا کہ اس مدت کے گزرنے کے بعد بہشت میں آگئے ہیں اور آنحضرت صلی اللہ علیہ وسلم نے ان سے اس توقف کی وجہ پوچھی۔ پس وہ روایت جو اس مقام میں واقع ہوئی وہ آخرت کی روایت ہے اور اس اجتماع کے منافی نہیں ہے جو دنیا میں روایت کے عدم وقوع پر ہوا ہے اور اس کو روایت دنیوی کہنا مجاز کے طور پر ہے اور ظاہر پر مبنی ہے واللہ سبحانہ اعلم بحقائق الامور کلہا۔

## بہشت میں رویت باری تعالیٰ کے متعلق حضرت مجدد رحمۃ اللہ علیہ کا مکشوف

نیز اپنے مکشوف جو مکتوب نمبر ۱۰۰ دفتر سوم میں ہے، فرماتے ہیں:

جاننا چاہئے کہ اس فقیر کا مکشوف یہ ہے کہ بہشت میں ہر ایک بہشتی شخص کی رویت

اس اسم الہی جل شانہ کے اندازہ کے موافق ہوگی جو اس شخص کا مبداء تعین و تشخص ہے اور

درختوں، نہروں اور حور و غلمان کے لباس میں ظاہر ہوا ہے اس طرح پر کہ کچھ مدت کے بعد حق تعالیٰ

جل شانہ کے کرم سے یہ درخت و نہریں وغیرہ جو اس اسم مقدس کے مظاہر ہیں کچھ عرصہ کے لئے

عینک کا حکم پیدا کر لیں گے اور اس شخص کے لیے بے کیف رویت کی دولت کا وسیلہ ہو جائیں گے

اور پھر اپنی اصلی حالت پر آجائیں گے اور اس کو اپنے ساتھ مشغول رکھیں گے اور اسی طرح ابدالآباد

تک ہوتا رہے گا۔

تجلی ذاتی برق کی طرح جس کو صوفیہ نے اس جہان میں ثابت کیا ہے حضرت ذات

تعالیٰ شانہ کی تجلی اس دولت کے سعادت مندوں کے لئے ہمیشہ اسماء و صفات کے پردہ میں ہوتی

رہتی ہے لیکن کچھ مدت کے بعد تھوڑی دیر کے لئے ان اسماء و صفات کا حجاب دور ہو جاتا ہے

اور حضرت ذات تعالیٰ و تقدس اسماء و صفات کے پردہ کے بغیر جلوہ گر ہوتی ہے اور چونکہ وہ اسم

الہی جل شانہ حضرت ذات حق تعالیٰ کے اجزا اور ٹکڑے ہونے کا وہم نہ کرے کیونکہ ذات جل

شانہ بتامہ وہ اعتبار ہے نہ یہ کہ ذات کا بعض حصہ تو وہ اعتبار ہے اور بعض حصہ کوئی دوسرا اعتبار

ہے کیونکہ یہ نقص اور حادث ہونے کی علامت ہے۔ تعالیٰ اللہ سبحانہ عن ذلک (اللہ

تعالیٰ ان باتوں سے پاک و برتر ہے) صوفیہ نے کہا ہے کہ اللہ تعالیٰ کی ذات بتامہ علم اور تمام کی

تمام قدرت اور کلی طور پر ارادہ ہے اور اگرچہ ہر ایک اعتبار بتامہ ذات ہے لیکن مرئی (نظر آنے

والا) وہی اعتبار ہے نہ کہ دوسرے اعتبارات لَا تُذَرِكُهُ الْأَبْصَارُ [سورة الانعام: ۱۰۳] یعنی

”آنکھیں اس کا ادراک نہیں کر سکتیں“ کاراز اسی جگہ تلاش کرنا چاہئے۔

## نقلی عبادت کا ایصال ثواب کرنا بہتر ہے

حضرت امام ربانی مجدد الف ثانی قدس سرہ اپنے مکتوب نمبر ۱۰۰ دفتر دوم میں ایصال

اموات کو کرنے کے متعلق تحریر فرماتے ہیں:

نیز آپ نے دریافت کیا تھا کہ کلام اللہ ختم کرنا اور نماز نفل پڑھنا اور تسبیح و تہلیل کرنا اور ثواب ماں باپ، استاد یا بھائیوں کو بخشنا بہتر ہے یا کسی کو نہ بخشنا بہتر ہے؟ واضح ہو کہ بخشنا ہے کیونکہ اس میں اپنا بھی نفع ہے اور غیر کا بھی اور عجب نہیں کہ اس عمل کو دوسروں کے طفیل قبول میں اور نہ بخشنے میں اپنا ہی نفع ہے، والسلام۔

### اح موقی کو صدقہ کرنے کی کیفیت

آپ رحمۃ اللہ علیہ مکتوب نمبر ۲۸ دفتر سوم میں مزید فرماتے ہیں:

الحمد لله وسلام على عباده الذين اصطفى۔ ایک دن خیال آیا کہ میری قریبی رشتہ دار مردوں میں سے بعض کو روحانیت کے لئے صدقہ کیا جائے اسی اثناء میں ظاہر ہوا کہ اس نیت سے اس میت مرحوم کو خوشی حاصل ہوئی اور خوش و خرم نظر آئی جب اس صدقہ کے لینے کا وقت آیا تو پہلے حضرت رسالت خاتمیت صلی اللہ علیہ وسلم کی روحانیت کے لئے صدقہ کی نیت کی گئی تاکہ عادت تھی بعد ازاں اس میت کی روحانیت کی نیت کر کے دے دیا اس وقت اس میت میں خوشی اور اندوہ محسوس ہوا اور کلفت و کدورت ظاہر ہوئی اس حال سے بہت متعجب ہوا اور ناخوشی و غم کی کوئی وجہ ظاہر نہ ہوئی حالانکہ محسوس ہوا کہ اس صدقہ سے بہت برکتیں اس میت کو پہنچی ہیں لیکن اس میت میں خوشی اور سرور ظاہر نہیں ہوا۔

اسی طرح ایک دن کچھ نقدی آنحضرت صلی اللہ علیہ وسلم کی نذر کی اور اس نذر میں تمام انبیاء صلی اللہ علیہم وسلم کو بھی سلام کو بھی داخل کیا اور ان کو آنحضرت صلی اللہ علیہ وسلم کا طفیلی بنایا اس امر میں آنحضرت صلی اللہ علیہ وسلم کی رضامندی معلوم نہ ہوئی۔ اسی طرح بعض اوقات جو میں درود بھیجتا تھا اگر اسی دفعہ میں تمام انبیاء صلی اللہ علیہم وسلم پر بھی درود بھیجتا تو اس میں آنحضرت صلی اللہ علیہ وسلم کی خوشی ظاہر نہ ہوتی تھی۔ حالانکہ معلوم ہو چکا ہے اگر ایک کی روحانیت کے لئے صدقہ کر کے تمام مومنوں کو شریک کر لیں تو سب کو نفع پہنچاتا ہے اور اس شخص کے اجر سے کہ جس کی نیت سے دیا جاتا ہے کچھ کم نہیں ہوتا، ان ربك مع المغفرة (بیشک تیرا رب بڑی بخشش والا ہے) مدت تک یہ اشکال دل میں کھٹکتا رہا کہ

اس صورت میں ناخوشی و ناراضگی کی وجہ کیا ہے؟ آخر کار اللہ تعالیٰ کے فضل سے ظاہر ہوا کہ یہ  
 وکلفت کی وجہ یہ ہے کہ اگر صدقہ شرکت کے بغیر مردہ کے نام پر دیا جائے تو وہ مردہ اپنی طرف  
 اس صدقہ کو تحفہ اور ہدیہ کے طور پر آنحضرت صلی اللہ علیہ وسلم کی خدمت میں لے جائے گا اور اس  
 وسیلے سے برکات و فیوض حاصل کرے گا اور اگر صدقہ دینے والا خود آنحضرت صلی اللہ علیہ وسلم کی خدمت  
 کریگا تو میت کو کیا نفع ہوگا شرکت کی صورت میں اگر صدقہ قبول ہو جائے تو میت کو صرف  
 صدقہ کا ثواب ملے گا اور عدم شرکت کی صورت میں اگر صدقہ قبول ہو جائے تو اس صدقہ کا ثواب  
 بھی ملے گا اور اس صدقہ کے تحفہ اور ہدیہ کرنے کے فیوض و برکات بھی حبیب رب العالمین صلی اللہ علیہ وسلم  
 کے پاس سے پائے گا اسی طرح ہر اس شخص کے لیے کہ جس کو شریک کریں یہی نسبت کا فرمان ہے  
 کہ شرکت میں ایک درجہ ثواب ہے اور عدم شرکت میں دو درجہ۔ کیونکہ اس کو میت اپنی طرف سے  
 آنحضرت صلی اللہ علیہ وسلم کی خدمت میں پیش کرتی ہے اور یہ بھی معلوم ہوا کہ جو ہدیہ و تحفہ کوئی شخص  
 بزرگ کی خدمت میں لے جائے تو اس تحفہ کا بغیر کسی کی شراکت کے اگرچہ طفیلی ہو خود پیش کرے  
 بہتر ہے یا شرکت کے ساتھ؟ کچھ شک نہیں کہ شرکت کے بغیر بہتر ہے اور وہ بزرگ اپنے بھائیوں  
 کو اپنے پاس سے دے تو یہ اس بات سے بہتر ہے کہ یہ شخص بے فائدہ دوسروں کو داخل کرے  
 اور آل و اصحاب جو آنحضرت صلی اللہ علیہ وسلم کے عیال کی طرح ہیں ان کو جو طفیلی بنا کر آنحضرت صلی اللہ علیہ وسلم  
 کے ہدیہ میں داخل کیا جاتا ہے پسندیدہ اور مقبول نظر آتا ہے۔ ہاں عادت جا رہی ہے کہ ہدیات  
 مروجہ ہے اگر کسی بزرگ کے ساتھ اس کی ہمسروں کو شریک کریں تو ادب اور اس کی رضامندی  
 سے دور معلوم ہوتا ہے اور اگر اس کے خادموں کو اس کا طفیلی بنا کر ہدیہ بھیجیں تو وہ پسند کرتا ہے  
 کیونکہ خادموں کی عزت ہے۔ اسی کی عزت پس معلوم ہوا کہ زیادہ تر اموات کی رضامندی  
 صدقہ کے افراد میں ہے صدقہ کے اشتراک میں نہیں۔ لیکن چاہئے کہ جب میت کے لیے صدقہ  
 کی نیت کریں تو اول آنحضرت صلی اللہ علیہ وسلم کے حقوق سب سے بڑھ کر ہیں اور اس صورت میں  
 آنحضرت صلی اللہ علیہ وسلم کے طفیل اس صدقہ کے قبول ہونے کا بھی احتمال ہے یہ فقیر مردوں کے بعض  
 صدقات میں جب نیت کے درست کرنے میں اپنے آپ کو عاجز پاتا ہے تو اس سے بہتر علاج  
 کوئی نہیں جانتا کہ اس صدقہ کو آنحضرت صلی اللہ علیہ وسلم کی نیت پر مقرر کرے اور اس کو آپ صلی اللہ علیہ وسلم

میلی بنائے امید ہے کہ آنحضرت صلی اللہ علیہ وسلم کے وسیلے کی برکت سے قبول ہو جائے گا۔ علماء نے فرمایا ہے کہ آنحضرت صلی اللہ علیہ وسلم کا درود شریف اگر ریادہ سمعہ سے ادا کیا جائے تب بھی آنحضرت صلی اللہ علیہ وسلم تک پہنچ جاتا ہے اگرچہ اس کا ثواب درود بھیجنے والے کو نہ ملے کیونکہ اعمال کا ثواب نیت کے درست کرنے پر موقوف ہے اور آنحضرت صلی اللہ علیہ وسلم کے قبول کے لئے جو کہ مقبول و محبوب ہیں بہانہ ہی کافی ہے۔

### فضیلت حضرات صحابہ کرام رضی اللہ عنہم

حضرت امام ربانی مجدد الف ثانی قدس سرہ نے اپنے مکتوبات شریفہ میں عظمت و فضیلت صحابہ رضی اللہ عنہم کو بہت ہی خوبصورت انداز میں بیان کیا ہے۔ حضرت امام ربانی مجدد الف ثانی قدس سرہ نے عظمت صحابہ رضی اللہ عنہم کا پرچم اُس وقت بلند کیا تھا جب اکبر بادشاہ اور جہانگیر بادشاہ شیعہ ازم میں گم ہو چکے تھے۔ اہل تشیع کی کوشش تھی حکومت وقت کا مذہب ہی شیعہ ازم قرار پا جائے۔ لیکن اللہ تعالیٰ نے احسان فرمایا اور حضرت امام ربانی مجدد الف ثانی قدس سرہ کے ذریعے ملک ہندوستان کو بچا لیا۔ چند مکتوب دیئے جاتے ہیں۔

### فضیلت صحابہ کرام رضی اللہ عنہم

آپ صلی اللہ علیہ وسلم مکتوب نمبر ۲۵۱ دفتر اول میں فرماتے ہیں۔  
 جاننا چاہئے کہ پیغمبر علیہ الصلوٰۃ والسلام کے اصحاب رضی اللہ عنہم سب کے سب بزرگ ہیں اور سب کا ذکر احترام سے کرنا چاہئے۔ خطیب نے حضرت انس رضی اللہ عنہ سے روایت کی ہے:  
 ان اللہ اختارنی واختار لی اصحابا واختار لی منہم  
 اصهارا و انصارا فمن حفظنی فیہم حفظہ اللہ ومن اذانی  
 فیہم اذاه اللہ۔

یعنی ”اللہ تعالیٰ نے مجھے پسند فرمایا اور میرے اصحاب رضی اللہ عنہم کو پسند فرمایا اور ان میں سے بعض کو میرے لئے قرابت دار اور مددگار پسند فرمایا پس جس شخص نے ان کے بارے میں مجھے محفوظ رکھا اس کو اللہ تعالیٰ نے محفوظ

رکھا اور جس نے ان کے حق میں مجھے ایذا دی اس کو اللہ نے ایذا دی۔“

اور طبرانی نے حضرت ابن عباس رضی اللہ عنہما سے روایت کی کہ رسول اللہ صلی اللہ علیہ وسلم نے فرمایا:  
 من سب أصحابی فعليه لعنة الله والملائكة والناس  
 اجمعين

یعنی ”جس نے میرے اصحاب رضی اللہ عنہم کو گالی دی اس پر اللہ تعالیٰ اور فرشتوں  
 اور تمام آدمیوں کی لعنت ہے۔“

اور ابن عدی نے حضرت عائشہ رضی اللہ عنہا سے روایت کی ہے کہ رسول اللہ صلی اللہ علیہ وسلم نے فرمایا:  
 ان شر ارامتی اجراء ہم علی اصحابی  
 یعنی ”میری امت میں سے برے وہ لوگ ہیں جو میرے اصحاب پر دلیر  
 ہیں۔“

اور ان لڑائی جھگڑوں کو جو ان کے درمیان واقع ہوئے ہیں نیک وجہ پر محمول کرنا چاہئے  
 اور ہوا و تعصب سے دور سمجھنا چاہئے کیونکہ وہ مخالفین تاویل و اجتہاد پر مبنی تھیں، نہ کہ ہوا و ہوس پر، یہی  
 اہل سنت کا مذہب ہے۔

آپ صلی اللہ علیہ وسلم مکتوب نمبر ۶۷ دفتر دوم میں فرماتے ہیں:

حضرت پیغمبر صلی اللہ علیہ وسلم نے فرمایا ہے:

ایاکم وما شجربین اصحابی۔

یعنی ”جو اختلاف میرے اصحاب رضی اللہ عنہم کے درمیان ہوا ہے تم اس سے  
 بچو۔“

پس پیغمبر صلی اللہ علیہ وسلم کے تمام اصحاب کو بزرگ جاننا چاہئے اور سب کو نیکی سے یاد کرنا  
 چاہئے اور ان میں سے کسی کے حق میں بدگمان نہ ہونا چاہئے اور ان کے لڑائی جھگڑوں کو دوسروں  
 کی صلح سے بہتر جاننا چاہئے۔ فلاح و نجات کا طریق یہی ہے۔ کیونکہ اصحاب کرام رضی اللہ عنہم کی دوستی  
 پیغمبر صلی اللہ علیہ وسلم کی دوستی کے باعث ہے۔ کسی بزرگ کا مقولہ ہے ”ما امن برسول اللہ من لم  
 یؤقر اصحابہ“ یعنی ”جس شخص نے رسول اللہ صلی اللہ علیہ وسلم کے اصحاب رضی اللہ عنہم کی عزت نہ کی اس

آپ صلی اللہ علیہ وسلم پر ایمان ہی نہیں ہے۔“

### ترتیب خلافت اور ترتیب مراتب

نیز اسی مکتوب میں فرماتے ہیں:

حضرت خاتم الرسل صلی اللہ علیہ وسلم کے بعد امام برحق اور خلیفہ مطلق حضرت ابو بکر صدیق رضی اللہ عنہ ہیں ان کے بعد حضرت عمر فاروق رضی اللہ عنہ ان کے بعد حضرت عثمان ذوالنورین رضی اللہ عنہ اور ان کے بعد حضرت علی بن ابی طالب رضی اللہ عنہ ہیں ان کی افضلیت ان کی خلافت کی ترتیب کے لحاظ سے ہے۔ حضرت شیخین رضی اللہ عنہما کی افضلیت صحابہ رضی اللہ عنہم و تابعین رضی اللہ عنہم کے اجماع سے ثابت ہو چکی ہے چنانچہ اس کو ائمہ کرام رضی اللہ عنہم کی ایک بڑی جماعت نے نقل کیا ہے۔ جن میں سے ایک امام شافعی رضی اللہ عنہ ہیں۔ شیخ ابوالحسن اشعری رضی اللہ عنہ جو اہل سنت کے سردار و امام ہیں، فرماتے ہیں: کہ شیخین کی افضلیت باقی امت پر قطعی ہے۔ سوائے جاہل یا متعصب شخص کے اس کا کوئی انکار نہیں کرتا۔ حضرت امیر علی کرم اللہ وجہہ فرماتے ہیں کہ جو کوئی مجھے حضرت ابو بکر اور حضرت عمر رضی اللہ عنہما پر افضلیت دے وہ مفتری ہے میں اس کو اسی طرح کوڑے لگاؤں گا جس طرح مفتری کو لگائے جاتے ہیں۔ حضرت عبدالقادر جیلانی قدس سرہ اپنی کتاب غنیۃ الطالبین میں فرماتے ہیں اور ایک حدیث نقل کرتے ہیں: کہ رسول اللہ صلی اللہ علیہ وسلم نے فرمایا کہ مجھے اللہ تعالیٰ کے ہاں عروج واقع ہوا میں نے پروردگار سے سوال کیا کہ میرے بعد میرا خلیفہ علی رضی اللہ عنہ ہو فرشتوں نے کہا اے محمد صلی اللہ علیہ وسلم! جو کچھ خدائے تعالیٰ چاہے گا وہی ہوگا تیرے بعد خلیفہ ابو بکر صدیق رضی اللہ عنہ ہے۔ نیز حضرت شیخ رضی اللہ عنہ غنیۃ میں فرماتے ہیں کہ حضرت امیر علی رضی اللہ عنہ نے فرمایا ہے کہ پیغمبر علیہ الصلوٰۃ والسلام دنیا سے باہر تشریف نہیں لے گئے جب تک میرے ساتھ عہد نہیں کر لیا کہ میرے بعد ابو بکر خلیفہ ہوں گے اس کے بعد عمر اس کے بعد عثمان اور اس کے بعد تو خلیفہ ہوگا رضی اللہ عنہم۔“

### افضلیت صدیق اکبر رضی اللہ عنہ

آپ صلی اللہ علیہ وسلم مکتوب نمبر ۵۹ دفتر اول میں افضلیت سیدنا صدیق اکبر رضی اللہ عنہ بیان کرتے

ہوئے فرماتے ہیں:

تمام صحابہ کرام رضی اللہ عنہم کا اس بات پر اتفاق ہے کہ ان میں سب سے افضل صدیق

اکبر رضی اللہ عنہ ہیں۔ امام شافعی رحمۃ اللہ علیہ جو صحابہ کرام رضی اللہ عنہم کے حالات سے بہت ہی زیادہ واقف فرماتے ہیں کہ رسول اللہ صلی اللہ علیہ وسلم کے بعد لوگ بہت بیقرار ہو گئے پس ان کو حضرت ابو بکر صدیق رضی اللہ عنہ سے بہتر کوئی شخص آسمان کے نیچے نہیں ملا پس انہوں نے ان کو اپنا والی بنا لیا۔ یہ قول اس بات پر صریح دلالت ہے کہ تمام صحابہ کرام رضی اللہ عنہم حضرت ابو بکر صدیق رضی اللہ عنہ کے افضل ہونے پر متفق تھے اور ان کے افضل ہونے پر یہ اجماع صدر اول میں ہوا اور یہ اجماع قطعی ہے جس کے انکار کی کوئی گنجائش نہیں ہے۔

### منازعات و اختلافات صحابہ رضی اللہ عنہم اجتہاد پر مبنی ہیں

حضرت امام ربانی مجدد الف ثانی قدس سرہ صحابہ کرام رضی اللہ عنہم کے اختلاف و منازعات پر مکتوب نمبر ۲۵۱ دفتر اول میں تحریر فرماتے ہیں:

ان لڑائی جھگڑوں کو جو ان کے درمیان واقع ہوئے ہیں نیک وجہ پر محمول کرنا چاہئے اور ہوا و تعصب سے دور سمجھنا چاہئے کیونکہ وہ مخالفتیں تاویل و اجتہاد پر مبنی تھیں نہ کہ ہوا و ہوس پر۔ یہی اہل سنت کا مذہب ہے۔ لیکن جاننا چاہئے کہ حضرت امیر کرم اللہ وجہہ کے ساتھ لڑائی کرنے والے خطا پر تھے اور حق حضرت امیر رضی اللہ عنہ کی طرف تھا۔ لیکن چونکہ یہ خطا خطائے اجتہادی کی طرح ہے اس لئے ملامت سے دور ہے اور اس پر کوئی مواخذہ نہیں ہے۔ جیسا کہ شارح مواقف آمدی سے نقل کرتا ہے کہ جمل و صفین کے واقعات اجتہاد سے ہوئے ہیں اور شیخ ابوشکور سلمی نے تمہید میں تصریح کی ہے کہ اہلسنت و الجماعت اس بات پر متفق ہیں کہ امیر معاویہ رضی اللہ عنہ مع ان تمام اصحاب رضی اللہ عنہم کے جو ان کے ساتھ تھے سب خطا پر تھے۔ لیکن ان کی خطا اجتہادی تھی اور شیخ ابن حجر رحمۃ اللہ علیہ نے صواعق میں کہا ہے کہ حضرت معاویہ رضی اللہ عنہ اور حضرت امیر رضی اللہ عنہ کے درمیان جھگڑے اجتہاد کی رو سے ہوئے ہیں اور اس قول کو اہل سنت کے معتقدات سے فرمایا ہے۔

### حضرت سیدنا امیر معاویہ رضی اللہ عنہ امام عادل تھے

حضرت امام ربانی مجدد الف ثانی شیخ احمد سرہندی قدس سرہ مکتوب نمبر ۲۵۱ دفتر اول، مکتوب نمبر ۲۰۷ دفتر اول اور مکتوب نمبر ۲۵۱ دفتر اول میں مناقب حضرت سیدنا امیر معاویہ رضی اللہ عنہ

کرتے ہوئے خوبصورت انداز میں تحریر کرتے ہیں:

اور یہ جو بعض فقہا کی عبارتوں میں حضرت سیدنا امیر معاویہ رضی اللہ عنہ کے حق میں جور کا لفظ ہے اور کہا ہے کہ حضرت سیدنا امیر معاویہ رضی اللہ عنہ جور کر نیوالا امام تھا تو اس جور سے مراد یہ ہے کہ حضرت امیر علی رضی اللہ عنہ کی خلافت کے زمانہ میں حضرت سیدنا امیر معاویہ رضی اللہ عنہ خلافت کے مدار نہیں تھے نہ کہ وہ جور جس کا انجام فسق و ضلالت ہے۔ یہ توجیہ اس لئے ہے تاکہ اہل سنت کے خیال کے موافق ہو جائے اس کے باوجود استقامت والے لوگ ایسے الفاظ استعمال کرنے سے ہمیز کرتے ہیں جن سے مقصود کے برخلاف وہم پیدا ہوتا ہو اور خطا سے زیادہ کہنا پسند نہیں کرتے اور حضرت سیدنا امیر معاویہ رضی اللہ عنہ جور کرنے والے کیسے ہو سکتے ہیں جبکہ صحیح طور پر تحقیق ہو چکا ہے کہ وہ اللہ تعالیٰ کے حقوق اور مسلمانوں کے حقوق میں امام عادل تھے جیسا کہ صواعق میں ہے۔“

### حضرت سیدنا امیر معاویہ رضی اللہ عنہ کی فضیلت

ہاں بدنوں کے قرب کو دلوں کے قرب میں بڑی تاثیر ہے۔ یہی وجہ کہ کوئی ولی صحابہ رضی اللہ عنہم کے مرتبہ کو نہیں پہنچتا۔ خواجہ اویس قرنی رضی اللہ عنہ اس قدر بلند مرتبہ ہونے کے باوجود چونکہ حضرت خیر البشر صلی اللہ علیہ وسلم کی صحبت میں حاضر نہیں ہوئے کسی ادنیٰ صحابی کے مرتبہ کو نہیں پہنچ سکے کسی شخص نے عبد اللہ بن مبارک رضی اللہ عنہ سے پوچھا کہ حضرت سیدنا امیر معاویہ رضی اللہ عنہ افضل ہیں یا عمر بن عبدالعزیز رضی اللہ عنہ؟ تو آپ نے جواب میں فرمایا کہ ”وہ غبار جو رسول اللہ صلی اللہ علیہ وسلم کے ساتھ ہوتے ہوئے حضرت سیدنا امیر معاویہ رضی اللہ عنہ کے گھوڑے کی ناک میں داخل ہوا وہ عمر بن عبدالعزیز رضی اللہ عنہ سے کئی درجے بہتر ہے۔“

### حضرت سیدنا امیر معاویہ رضی اللہ عنہ کے حق میں رسول اللہ صلی اللہ علیہ وسلم کی دعا

احادیث نبوی میں ثقہ اور معتبر سندوں سے مروی ہے کہ آنحضرت صلی اللہ علیہ وسلم نے حضرت سیدنا امیر معاویہ رضی اللہ عنہ کے حق میں دعا کی ہے اور فرمایا ہے کہ ”یا اللہ! اسے کتاب و حساب سکھا اور عذاب سے بچا۔“ اور ایک دوسری حدیث میں ہے کہ آپ صلی اللہ علیہ وسلم نے حضرت معاویہ رضی اللہ عنہ کے لئے یہ دعا فرمائی: ”یا اللہ! تو اس کو ہادی و مہدی (ہدایت کرنے والا اور ہدایت یافتہ) بنا“ اور آنحضرت صلی اللہ علیہ وسلم کی دعا

مقبول ہے۔“

## فضائل و مناقب حضرت عائشہ صدیقہ رضی اللہ عنہا

حضرت امام ربانی مجدد الف ثانی قدس سرہ مکتوب نمبر ۳۶ دفتر دوم میں اماں جی حضرت سیدہ عائشہ رضی اللہ عنہا بنت صدیق رضی اللہ عنہ کے فضائل بیان کرتے ہیں۔

ام المؤمنین حضرت عائشہ صدیقہ رضی اللہ عنہا جو حبیب رب العالمین صلی اللہ علیہ وسلم کی محبوبہ تھیں اور لب گورتک آنحضرت صلی اللہ علیہ وسلم کی منظور نظر اور مقبول خاطر رہی ہیں اور مرض موت کا زمانہ آنحضرت صلی اللہ علیہ وسلم نے انہی کے حجرہ مبارکہ میں بسر فرمایا ہے اور انہی کی گود میں آپ صلی اللہ علیہ وسلم نے جان شیریں جان آفرین کے سپرد کی اور انہی کے حجرہ مقدسہ میں مدفون ہوئے ہیں۔ اس شرف و فضیلت کے علاوہ حضرت عائشہ صدیقہ رضی اللہ عنہا مجتہدہ بھی تھیں آنحضرت صلی اللہ علیہ وسلم نے نصف دین ان کے حوالہ فرمادیا تھا اور اصحاب کرام رضی اللہ عنہم احکام کی مشکلات میں ان کی طرف رجوع کیا کرتے تھے اور انہی سے پیچیدہ و مشکل مسائل کا حل طلب کیا کرتے تھے۔ اس قسم کی صدیقہ و مجتہدہ کو حضرت امیر علی رضی اللہ عنہ کی مخالفت کے باعث مطعون کرنا اور ناشائستہ چیزوں کو ان کی طرف منسوب کرنا نہایت نامناسب حرکت ہے اور پیغمبر پر ایمان لانے کے خلاف ہے۔ حضرت امیر رضی اللہ عنہ اگر پیغمبر علیہ الصلوٰۃ والسلام کے داماد اور ان کے چچا کے بیٹے ہیں تو حضرت عائشہ صدیقہ رضی اللہ عنہا آنحضرت صلی اللہ علیہ وسلم کی زوجہ مطہرہ اور آپ کی محبوبہ و مقبولہ ہیں۔“

## خطبہ میں خلفائے راشدین کا ذکر اہل سنت کا شعار ہے

آپ صلی اللہ علیہ وسلم مکتوب نمبر ۱۵ دفتر دوم میں خطبہ میں خلفائے راشدین کا ذکر کرنا اہل سنت و الجماعت کے نزدیک لازم جانتے ہیں:

شہر سامانہ کے خدام ذی احترام سادات عظام اور قاضیوں اور معزز حضرات کو تکلیف دینے کا باعث یہ ہے کہ سنا گیا ہے اس جگہ کے خطیب نے عید قربان (عید الاضحیٰ) کے خطبہ میں خلفائے راشدین رضی اللہ عنہم کے ذکر کو ترک کر دیا ہے اور ان کے مبارک ناموں کو نہیں پڑھا ہے اور یہ بھی سنا گیا ہے کہ جب لوگوں نے اس سے اس بارے میں تعرض کیا تو بجائے اس کے کہ اپنے سہو و نسیان کا عذر کرتا

سے پیش آیا اور یہ کہا کہ اگر خلفائے راشدین رضی اللہ عنہم کے ناموں کا ذکر نہیں ہوا تو کیا ہوا اور یہ بھی ہے کہ اس جگہ کے رئیسوں اور معزز لوگوں نے اس بارے میں بہت سستی اختیار کی ہے اور اس ف خطیب کے ساتھ سختی و درشتی سے پیش نہیں آئے، ہائے افسوس صد افسوس!

خلفائے راشدین رضی اللہ عنہم کا ذکر اگرچہ خطبہ کی شرائط میں سے نہیں ہے لیکن اہل سنت شکر خالی سعیدم کے شعائر میں سے ہے۔ سوائے اس شخص کے جس کا دل بیمار اور باطن پلید ہوا اور کوئی سب اور بغض و دشمنی سے ترک نہیں کیا۔ مگر حدیث: ”من تشبه بقوم فهو منهم“ ”جس کی قوم کی مشابہت کی وہ انہی میں سے ہے“ کا کیا جواب دے گا اور حدیث ”اتقوا من هو اضع التهم“ ”تہمت کے مواقع سے بچو“ کے موافق تہمت کے مواقع سے کس طرح بھارا پائے گا۔ اگر اس کو شیخین حضرت ابو بکر و حضرت عمر رضی اللہ عنہما کی تقدیم و تفضیل میں توقف ہے وہ اہل سنت کے طریقہ سے روگردانی کرنے والا ہے اور اگر حضرات ختمین حضرت عثمان و حضرت رضی اللہ عنہ کی محبت میں تردد ہے تب بھی وہ اہل حق سے خارج ہے۔ عجب نہیں کہ اس بے حقیقت خطیب نے جو کشمیر کی طرف منسوب ہے اس خباثت و پلیدی کو کشمیر کے بدعتیوں یعنی رافضیوں سے حاصل کیا ہو۔ اس کو سمجھانا چاہئے کہ حضرات شیخین کی افضلیت صحابہ و تابعین کے اجماع سے ثابت ہو چکی ہے۔ چنانچہ اس کو ائمہ کرام کی ایک جماعت نے نقل کیا ہے جس میں ایک امام شافعی رحمۃ اللہ علیہ ہیں شیخ امام ابوالحسن اشعری رحمۃ اللہ علیہ نے کہا ہے کہ حضرت ابو بکر رضی اللہ عنہ اور ان کے بعد حضرت رضی اللہ عنہ کی فضیلت باقی امت پر قطعی اور یقینی ہے۔ امام ذہبی رحمۃ اللہ علیہ فرماتے ہیں کہ حضرت علی رضی اللہ عنہ سے ان کے دور خلافت و زمانہ مملکت میں ان کے تابعین کے جم غفیر کے درمیان تو اتر سے ثابت ہے کہ حضرت ابو بکر رضی اللہ عنہ اور حضرت عمر رضی اللہ عنہما تمام امت سے افضل ہیں..... الخ

حضرت امام ربانی مجدد الف ثانی قدس سرہ اپنے مکتوبات گرامی میں جمیع صحابہ کرام رضی اللہ عنہم کی تعظیم و توقیر اور فضیلت و عظمت کا ذکر نہایت واضح اور پر زور الفاظ میں کرتے ہیں۔ صحابہ کرام رضی اللہ عنہم کے بارے میں اہلسنت والجماعت کے عقائد کی پوری طرح تائید و تقویت فرماتے ہیں۔ ان کے مخالفین و معاندین کے طعن و تشنیع اور اعتراضات کا نہایت شد و مد سے دفاع فرماتے ہیں۔ ان کے درمیان لڑائی جھگڑوں کو نیک وجہ پر محمول کرنے اور ان کی آپس کی مخالفتوں کے

اختلافات میں جن صحابہ کرام رضی اللہ عنہم کو خطا پر کہا ہے ان کی خطا کو خطائے اجتہادی کی طرح دیتے ہیں۔ خطائے اجتہادی کے علاوہ جس پر شرع شریف میں ایک درجہ ثواب کا ملنا مقرر ہے اس کی شان میں کسی اور لفظ کے استعمال کو جائز قرار نہیں دیتے اور تخطی مصیب کی طرح ملامت سے بلکہ درجات ثواب میں سے ایک درجہ ثواب کا امیدوار قرار دیتے ہیں جو جمہور اہلسنت والجماع کا مذہب ہے۔

آپ رحمۃ اللہ علیہ مکتوب نمبر ۲۵۱ دفتر اول میں ارشاد فرماتے ہیں:

اے بھائی! اس امر میں سلامتی کا راستہ یہ ہے کہ پیغمبر صلی اللہ علیہ وسلم کے اصحاب رضی اللہ عنہم کے لڑائی جھگڑوں کے ذکر سے خاموشی اختیار کریں اور ان کے تنازعات کو یاد نہ کریں۔ پیغمبر صلی اللہ علیہ وسلم نے فرمایا ہے:

ایاکم وما شجریٰ بین اصحابی

یعنی ”میرے اصحاب رضی اللہ عنہم کے درمیان جو جھگڑے ہوں ان سے اپنے آپ کو بچاؤ۔“

نیز حضور انور صلی اللہ علیہ وسلم نے فرمایا:

”اللہ اللہ فی اصحابی لا تتخذوہم غرضا“

یعنی ”میرے اصحاب رضی اللہ عنہم کے بارے میں اللہ تعالیٰ سے ڈرو ان کو اپنے تیر کا نشانہ نہ بناؤ۔“

امام شافعی رحمۃ اللہ علیہ نے فرمایا ہے اور یہ مقولہ حضرت عمر بن عبدالعزیز رحمۃ اللہ علیہ سے بھی منقول ہے:

”تلك دماء طهر الله عنها ايدينا فلنطهر عنها السنننا“

یعنی ”یہ وہ خون ہیں جن سے اللہ تعالیٰ نے ہمارے ہاتھوں کو بچایا ہے پس ہم کو چاہئے کہ اپنی زبانوں کو بھی ان سے پاک رکھیں۔“

اس عبارت سے مفہوم ہوتا ہے کہ ان کی خطا کو بھی زبان پر نہیں لانا چاہئے اور ان کو ذکر

خیر سے ہی یاد کرنا چاہئے۔ چند سطروں کے بعد تحریر فرماتے ہیں: ”جاننا چاہئے کہ اس زمانہ میں

کہ اکثر لوگوں نے امامت کی بحث کو سامنے رکھ کر ہمیشہ خلافت کی بحث اور اصحاب کرام رضی اللہ عنہم کی لفت کے متعلق گفتگو کرنا اپنا نصب العین بنا لیا ہے اور جاہل اہل تاریخ سرکش بدعتیوں کی تقلید کرتے ہوئے اکثر اصحاب کرام رضی اللہ عنہم کو نیکی و بھلائی سے یاد نہیں کرتے اور نامناسب امور ان حضرات کی جناب کی طرف منسوب کرتے ہیں اس لیے ضروری سمجھتے ہوئے جو کچھ معلوم تھا اس میں سے تھوڑا سا تحریر کر کے دوستوں کی طرف بھیجا گیا ہے۔“

رسول اللہ صلی اللہ علیہ وسلم نے فرمایا ہے کہ جب فتنے یا یہ فرمایا کہ بدعتیں ظاہر ہو جائیں اور میرے اصحاب کو گالیاں دی جائیں تو عالم کو چاہئے کہ اپنے علم کو ظاہر کرے۔ پس جس نے ایسا نہ کیا اس پر اللہ اور فرشتوں اور تمام لوگوں کی لعنت ہے۔ اللہ تعالیٰ اس کا کوئی فرض و نفل قبول نہیں کرے گا لیکن اللہ تعالیٰ کی حمد و احسان ہے کہ سلطان وقت اپنے آپ کو حنفی مذہب قرار دیتا ہے اور اہلسنت و الجماعت میں سے جانتا ہے۔ ورنہ مسلمانوں پر کام بہت تنگ ہو جاتا اس بڑی نعمت کا شکر ادا کرنا چاہئے۔“

### حضرات صحابہ کرام رضی اللہ عنہم کے درجات قرب:

حضرت امام ربانی مجدد الف ثانی قدس سرہ مکتوب نمبر ۳۲ دفتر اول میں حضرت سیدنا رسول اللہ صلی اللہ علیہ وسلم کے صحابہ کے درجات قرب بیان کرتے ہوئے لکھتے ہیں:

”اور ایک مقام ایسا ہے کہ جذبہ و سلوک کی دونوں جہتوں سے جدا ہے۔ نہ جذبہ کو اس سے کوئی علاقہ ہے اور نہ سلوک کو اس سے کوئی تعلق۔ یہ مقام نہایت عجیب ہے۔ آں سرور عالم صلی اللہ علیہ وسلم کے اصحاب اس مقام کے ساتھ ممتاز ہیں اور اس دولت عظمیٰ سے مشرف ہیں اس مقام کے لئے دوسرے مقامات والوں سے کامل امتیاز ہے اور ایک دوسرے کے ساتھ بہت کم مشابہت رکھتے ہیں۔ بخلاف دوسرے مقامات والوں کے کہ ایک دوسرے کے ساتھ مشابہت رکھتے ہیں اگرچہ وہ مشابہت ایک وجہ سے ہو، اور دوسری وجہ سے نہ ہو یہ نسبت اصحاب کرام رضی اللہ عنہم کے بعد حضرت مہدی موعود علیہ السلام

میں ان شاء اللہ تعالیٰ پورے طور پر ظہور پائے گی۔“

مزید تفصیل کے لئے حضرت امام ربانی مجدد الف ثانی قدس سرہ کے مکتوبات گرامی اور دیگر تصانیف کا مطالعہ فرمائیں۔

## اہل بیت کی محبت اہل سنت کے ایمان کا جزو ہے

حضرت امام ربانی مجدد الف ثانی قدس سرہ مکتوب نمبر ۶۳۶ دفتر دوم میں محبت اہل بیت کے متعلق ارشاد فرماتے ہیں:

اب ہم اصل بات بیان کرتے اور کہتے ہیں کہ اہل بیت کی محبت کا نہ ہونا اہل سنت کے حق میں کس طرح گمان کیا جاسکتا ہے جبکہ یہ محبت ان بزرگواروں کے نزدیک ایمان کا جزو ہے اور خاتمہ کی سلامتی اس محبت کے راسخ ہونے پر وابستہ ہے۔ اس فقیر کے والد بزرگوار جو کہ ظاہری و باطنی علوم کے عالم تھے۔ اکثر اوقات اہل بیت کی محبت کے لئے ترغیب فرمایا کرتے تھے اور فرمایا کرتے تھے کہ اس محبت کو خاتمہ کی سلامتی میں بڑا دخل ہے اس کی بڑی رعایت کرنی چاہئے ان کے مرض الموت میں یہ فقیر حاضر تھا جب ان کا معاملہ انجام کو پہنچا اور اس جہان کا شعور کم ہو گیا تو اس وقت فقیر نے ان کی بات محبت اہل بیت کو انہیں یاد دلایا اور اس محبت کے بارے میں ان سے دریافت کیا تو اس بخودی کے عالم میں انہوں نے فرمایا کہ میں اہل بیت کی محبت میں غرق ہوں۔ اس وقت میں اللہ تعالیٰ کا شکر بجایا اہل بیت کی محبت اہل سنت والجماعت کا سرمایہ ہے مخالف لوگ اس حقیقت سے بے خبر ہیں اور ان کی محبت متوسط سے جاہل ہیں۔ مخالفوں نے اپنی افراط کی جانب کو اختیار کیا ہے اور افراط و تفریط کے درمیان حد وسط ہے جو حق کا مرکز اور صدق کا موطن ہے جو اہلسنت والجماعت شکر اللہ سعہم کو نصیب ہوا ہے۔

## حضرت بی بی فاطمہ بتول رضی اللہ عنہا و حضرات حسنین رضی اللہ عنہم کی فضیلت

مکتوب نمبر ۶۷۷ دفتر دوم میں حضرت بی بی فاطمہ بتول رضی اللہ عنہا و حضرات حسنین رضی اللہ عنہم کے مناقب و فضیلت بیان کرتے ہوئے تحریر کرتے ہیں:

حضرت امام حسن رضی اللہ عنہ حضرت امام حسین رضی اللہ عنہ سے افضل ہیں۔ علمائے اہل سنت

امت حضرت عائشہ صدیقہ رضی اللہ عنہا کو علم واجتہاد میں حضرت فاطمہ رضی اللہ عنہا پر فضیلت دیتے ہیں اور شیخ عبدالقادر جیلانی قدس سرہ اپنی کتاب ”غنیۃ الطالبین“ میں حضرت عائشہ رضی اللہ عنہا کو مطلقاً بت دیتے ہیں لیکن جو کچھ اس فقیر کا اعتقاد ہے وہ یہ ہے کہ حضرت عائشہ رضی اللہ عنہا علم واجتہاد میں پیش ہیں اور حضرت فاطمہ رضی اللہ عنہا زہد وتقویٰ اور انقطاع (مخلوق سے علیحدگی) میں پیش رو ہیں۔ لئے حضرت فاطمہ رضی اللہ عنہا کو ”بتول“ کہتے ہیں۔ جو انقطاع میں مبالغہ کا صیغہ ہے اور حضرت عائشہ رضی اللہ عنہا اصحاب کرام رضی اللہ عنہم کے فتاویٰ کا مرجع تھیں۔ پیغمبر صلی اللہ علیہ وسلم کے اصحاب کرام رضی اللہ عنہم کو علم جو مشکل پیش آتی تھی حضرت عائشہ رضی اللہ عنہا کی خدمت میں اس کا حل طلب کرتے تھے۔

### حقیقت اور اس کے مفاسد

مکتوب نمبر ۸۰ دفتر اول میں ارشاد فرماتے ہیں:

چونکہ حضرت امیر علی رضی اللہ عنہ نے خلفائے ثلاثہ رضی اللہ عنہم کی عزت و توقیر کی ہے اور ان کو اقتدا کے لائق جان کر ان سے بیعت کی ہے پس خلفائے ثلاثہ رضی اللہ عنہم کا انکار کرنا اور حضرت امیر رضی اللہ عنہ کی بیعت کا دعویٰ کرنا محض افتراء ہے بلکہ وہ انکار درحقیقت حضرت امیر رضی اللہ عنہ کا انکار ہے اور ان کے احوال و افعال کا صریح رد ہے اور تقیہ کے احتمال کو حضرت اسد اللہ علی رضی اللہ عنہ کے حق میں روا رکھنا بھی بے وقوفی ہے۔ صحیح عقل ہرگز اس کو جائز قرار نہیں دیتی کہ حضرت اسد اللہ رضی اللہ عنہ کمال معرفت و جماعت کے باوجود خلفائے ثلاثہ رضی اللہ عنہم کے بغض و دشمنی کو تیس سال تک پوشیدہ رکھیں اور اس مخالفت کا اظہار نہ کریں اور ان کے ساتھ منافقانہ صحبت رکھیں۔ حالانکہ کسی ادنیٰ مسلمان سے اس قسم کے نفاق کا تصور نہیں کیا جاسکتا۔ اس فعل کی برائی کو معلوم کر لینا چاہئے کہ حضرت امیر کرم اللہ وجہہ کی طرف کس قسم کی برائی اور کس طرح کا فریب و نفاق منسوب ہوتا ہے۔ اگر بغرض محال حضرت اسد اللہ رضی اللہ عنہ کے حق میں یہ تقیہ جائز بھی ہو تو وہ تعظیم و توقیر جو آنحضرت صلی اللہ علیہ وسلم خلفائے ثلاثہ رضی اللہ عنہم کی کرتے تھے اور ابتداء سے آخر تک ان حضرات کو بزرگ جانتے رہے ہیں تو یہ لوگ اس کا کیا جواب دیں گے۔ وہاں نبی صلی اللہ علیہ وسلم کے حق میں تو تقیہ کی گنجائش نکالنا زندقہ تک پہنچا دیتا ہے اللہ تعالیٰ فرماتا ہے:

يَا أَيُّهَا الرَّسُولُ بَلِّغْ مَا أُنزِلَ إِلَيْكَ مِنْ رَبِّكَ وَإِنْ لَمْ تَفْعَلْ

فَمَا بَلَّغْتَ رِسَالَتَهُ وَاللَّهُ يَعْصِمُكَ مِنَ النَّاسِ

[سورة المائدہ: ۶۷]

”اے میرے رسول جو کچھ تجھ پر تیرے رب کی طرف سے نازل ہوا ہے اس کو پہنچا دے اور اگر تو نے ایسا نہ کیا تو رسالت کے حق کو ادا نہ کیا اور اللہ تجھے لوگوں سے بچائے گا۔“

مزید مکتوب نمبر ۳۶ دفتر دوم میں فرماتے ہیں:

اور مخالف لوگ خلفائے ثلاثہ رضی اللہ عنہم کی حقیقت کا انکار کرتے ہیں اور ان کی خلافت کو تعصب اور تغلب کی طرف منسوب کرتے ہیں اور حضرت امیر علی رضی اللہ عنہ کے سوا امام برحق کسی کو نہیں نہیں مانتے اور اس بیعت کو جو حضرت امیر علی رضی اللہ عنہ سے خلفائے ثلاثہ رضی اللہ عنہم کے ہاتھ پر واقع ہوئی تھی تقیہ پر محمول کرتے ہیں اور آنحضرت صلی اللہ علیہ وسلم کے اصحاب کے درمیان منافقانہ صحبت خیال کرتے ہیں اور ایک دوسرے کے باہمی روادارانہ تعلقات کو مکر و فریب سمجھتے ہیں۔ کیونکہ ان کے زعم میں حضرت امیر علی رضی اللہ عنہ کے موافق لوگ ان کے مخالفوں کے ساتھ تقیہ کے طور پر منافقانہ صحبت رکھتے تھے اور جو کچھ ان کے دلوں میں ہوتا تھا اس کے برخلاف اپنی زبانوں پر ظاہر کرتے تھے اس لئے ان کے ساتھ منافقانہ دوستی کرتے تھے اور دشمنی کو دوستی کے لباس میں ظاہر کرتے تھے۔ پس ان لوگوں کے خیال میں حضرت پیغمبر صلی اللہ علیہ وسلم کے تمام اصحاب منافق اور مکار تھے اور جو کچھ ان کے باطن میں ہوتا تھا اس کے خلاف ظاہر کرتے تھے۔ پس ان کے نزدیک اس امت کا بدترین گروہ نعوذ باللہ اصحاب کرام رضی اللہ عنہم کا گروہ ہونا چاہئے اور سب سے زیادہ بری صحبت حضرت خیر البشر صلی اللہ علیہ وسلم کی صحبت ہونی چاہئے۔ جس صحبت نے اس قسم کے اخلاق ذمیمہ کو پیدا کیا اور تمام زمانوں میں سب سے بڑا اصحاب کرام رضی اللہ عنہم کا زمانہ ہونا چاہئے جو کہ نفاق و عداوت و بغض و کینہ سے پُر تھا۔ حالانکہ حق تعالیٰ اپنے کلام مجید میں ان کے حق میں رُحَمَاءُ بَيْنَهُمْ فرماتا ہے یعنی اصحاب نبی صلی اللہ علیہ وسلم آپس میں مہربان و شفیق ہیں، اللہ تعالیٰ ہمیں ان کے برے عقیدوں سے بچائے۔ یہ لوگ جب اس امت کے سابقین کو اس قسم کے اخلاق ذمیمہ سے موصوف کرتے ہیں تو ان کے بعد آنے والوں میں کیا نیکی ڈھونڈیں گے؟ ان لوگوں نے شاید ان آیات قرآنی اور

حدیث نبویہ صلی اللہ علیہ وسلم کو جو حضرت خیر البشر صلی اللہ علیہ وسلم کی صحبت کی فضیلت اور اصحاب اکرام رضی اللہ عنہم کی سلیت اور اس امت کی خیریت کے بارے میں وارد ہوئی ہیں، نہیں دیکھا یا دیکھا ہے مگر ان کے ہاتھ ایمان نہیں رکھتے۔ قرآن و احادیث اصحاب کرام رضی اللہ عنہم کی تبلیغ سے ہم تک پہنچا ہے جب اصحاب کرام رضی اللہ عنہم مطعون ہوں گے تو وہ دین جو ان کے ذریعہ ہم تک پہنچا ہے، مطعون ہوگا۔  
 بوذ باللہ من ذلك۔

### فضائل امام ابوحنیفہ رحمۃ اللہ علیہ

حضرت قیوم زماں امام ربانی مجدد الف ثانی قدس سرہ اپنے مکتوب نمبر ۵۵ دفتر دوم میں فضائل و مناقب بیان کرتے ہیں:

حضرت امام اعظم کوفی رحمۃ اللہ علیہ کی مثال حضرت عیسیٰ روح اللہ علیہ السلام کی سی ہے جنہوں نے ورع و تقویٰ کی برکت اور سنت کی متابعت کی بدولت اجتہاد و استنباط میں وہ بلند درجہ حاصل کیا ہے جس کو دوسرے لوگ نہیں سمجھ سکتے اور ان اجتہادات کو وقت معانی کے باعث کتاب و سنت کے مخالف جانتے ہیں اور ان کو اور ان کے اصحاب کو اصحاب رائے خیال کرتے ہیں۔ یہ سب کچھ ان کے علم کی حقیقت و درایت تک نہ پہنچے اور ان کے فہم و فراست پر اطلاع نہ پانے کا نتیجہ ہے۔ امام شافعی رحمۃ اللہ علیہ جنہوں نے کہ امام اعظم ابوحنیفہ رحمۃ اللہ علیہ کی فقاہت کی باریکی سے تھوڑا سا حصہ حاصل کیا ہے فرمایا ہے: ”الفقہاء کلہم عیال ابی حنیفۃ“ یعنی ”تمام فقہا ابوحنیفہ رحمۃ اللہ علیہ کی اولاد ہیں“ ان کم نظر معترضین پر افسوس ہے کہ اپنا تصور دوسروں کے ذمہ لگاتے ہیں۔

اور یہ جو خواجہ محمد پارسا رحمۃ اللہ علیہ نے فصول ستہ میں لکھا ہے کہ حضرت عیسیٰ علیہ السلام نزول کے بعد امام ابوحنیفہ رحمۃ اللہ علیہ کے مذہب کے موافق عمل کریں گے ممکن ہے کہ اسی مناسبت کے باعث جو امام ابوحنیفہ رحمۃ اللہ علیہ کو حضرت عیسیٰ علیہ السلام سے ہے لکھا ہو۔ یعنی حضرت روح اللہ علیہ السلام کا اجتہاد حضرت امام ابوحنیفہ رحمۃ اللہ علیہ کے اجتہاد کے موافق ہوگا۔ نہ یہ کہ ان کے مذہب کی تقلید کریں گے کیونکہ حضرت روح اللہ علیہ السلام کی شان اس سے برتر ہے کہ علمائے امت کی تقلید کریں۔ بلا تکلف و تعصب کہا جاتا ہے کہ اس مذہب حنفی کی نورانیت کشفی نظر سے نظر آتی ہے اور ظاہر پر بھی جب ملاحظہ

کیا جاتا ہے تو اہل اسلام کا سوادِ اعظم (اکثریت) امام ابوحنیفہ رحمۃ اللہ علیہ کا تابع ہے اور یہ مذہب کی کثرت کے باوجود اصول و فروع میں دیگر تمام مذاہب سے ممتاز ہے اور استنباط میں اپنا طریقہ رکھتا ہے اور یہ معنی اس کے حق ہونے کا پتہ دیتے ہیں۔

عجیب معاملہ ہے کہ امام ابوحنیفہ رحمۃ اللہ علیہ سنت کی پیروی میں سب سے آگے ہیں۔ حتیٰ کہ احادیث مرسل کو احادیث مسند کی طرح متابعت کے لائق جانتے ہیں اور ان کو اپنی رائے پر مقدم کرتے ہیں اور ایسے ہی صحابہ کرام رضی اللہ عنہم کے قول کو حضرت خیر البشر صلی اللہ علیہ وسلم کی شرف صحبت کی باعث اپنی رائے پر مقدم رکھتے ہیں۔ دوسروں کا حال ایسا نہیں ہے۔ اس کے باوجود بھی مخالفین ان کو صاحب رائے کہتے ہیں اور ایسے ایسے الفاظ ان کی طرف منسوب کرتے ہیں جو بے ادبی کی خبر دیتے ہیں۔ حالانکہ وہ سب لوگ ان کے کمال علم اور ورع و تقویٰ کی کثرت کا اقرار کرتے ہیں۔ حق تعالیٰ ان لوگوں کو توفیق عطا کرے کہ وہ دین کے پیشوا اور اہل اسلام کے سردار کو آزار نہ پہنچائیں اور اسلام کے سب سے بڑے گروہ کو لیدر نہ دیں

”يُرِيدُونَ أَنْ يُطْفِئُوا نُورَ اللَّهِ بِأَفْوَاهِهِمْ“

یعنی ”یہ لوگ اللہ تعالیٰ کے نور کو اپنی پھونکوں سے بجھانا چاہتے ہیں۔“

وہ لوگ جو دین کے ان اکابر کو صاحب رائے جانتے ہیں اگر یہ اعتقاد رکھتے ہیں کہ یہ بزرگوار اپنی رائے پر حکم کرتے تھے اور کتاب و سنت کی متابعت چھوڑ دیتے تھے تو ان کے فاسد خیال کے مطابق اسلام کا ایک سوادِ اعظم گمراہ اور بدعتی بلکہ گروہ اسلام سے باہر ہوگا۔ اس قسم کا اعتقاد وہی بے وقوف جاہل کر سکتا ہے جو اپنی جہالت سے بے خبر ہے یا پھر وہ زندیق جس کا مقصود یہ ہے کہ اسلام کا نصف حصہ باطل ہو جائے ان چند ناقصوں نے چند احادیث کو یاد کر لیا ہے اور شریعت کے احکام کو انہی پر موقوف جانتے ہیں اور اپنی معلومات کے سوا سب کی نفی کرتے ہیں اور جو کچھ ان کے نزدیک ثابت نہیں ہے اس کا انکار کر دیتے ہیں۔

چوآن کرمے کہ درسنگے نہاں است

زمین و آسمان او ہماں است

”یعنی ان کی مثال اس کیڑے کی سی ہے جو پتھر میں پوشیدہ ہے اور وہ پتھر ہی

اس کا زمین و آسمان ہے۔“

ان لوگوں کے بیہودہ تعصبوں اور فاسد نگاہوں پر ہزار ہا افسوس ہے۔ فقہ کے بانی امام ابوحنیفہ رحمۃ اللہ علیہ ہیں اور تمام فقہانہ فقہ کے تین حصے ان کے لئے مسلم رکھتے ہیں اور باقی چوتھے حصہ میں سب ان کے ساتھ شریک ہیں۔ فقہ میں صاحب خانہ وہی ہیں اور دوسرے سب ان کے عیال ہیں۔ اس مذہب کے التزام کے باوجود مجھے امام شافعی رحمۃ اللہ علیہ سے ذاتی محبت ہے اور میں انھیں رگ جانتا ہوں اسی لئے بعض اعمال ناقلہ میں ان کے مذہب کی تقلید کرتا ہوں۔ لیکن کیا کروں دوسرے لوگ کمال علم اور کمال تقویٰ کے باوجود امام ابوحنیفہ رحمۃ اللہ علیہ کے مقابلہ میں بچوں کی طرح نظر آتے ہیں۔ ”والامر الی اللہ سبحانہ“ یعنی ”حقیقت الامر اللہ تعالیٰ ہی جانتا ہے۔“

### فرقہ ناجیہ اہلسنت والجماعت ہیں

حضرت امام ربانی مجدد الف ثانی قدس سرہ اپنے مکتوب نمبر ۸، مکتوب نمبر ۷۷ دفتر دوم مکتوب نمبر ۳۶ دفتر دوم میں اہل سنت والجماعت کو فرقہ ناجیہ قرار دیتے ہوئے تحریر کرتے ہیں:

تہتر فرقوں میں سے ہر ایک فرقہ شریعت کی تابعداری کا مدعی ہے۔ آیت کریمہ

كُلُّ حِزْبٍ بِمَا لَدَيْهِمْ فَرِحُونَ [سورة المؤمنون: ۵۳]

یعنی ”ہر گروہ اس چیز سے خوش ہے جو اس کے پاس ہے۔“

ان کے حال کی خبر دیتی ہے۔ لیکن پیغمبر صادق صلی اللہ علیہ وسلم نے جو دلیل ان متعدد فرقوں میں سے ایک فرقہ ناجیہ کی تمیز کے لئے بیان فرمائی ہے وہ یہ ہے:

”الذین ہم علی ما انا علیہ واصحابی“

یعنی ”ایک فرقہ ناجیہ وہ لوگ ہیں جو اس طریق پر ہیں جس پر میں

اور میرے اصحاب ہیں۔“

اس میں شک نہیں کہ وہ فرقہ جس نے آنحضرت صلی اللہ علیہ وسلم کے اصحاب رضی اللہ عنہم کی تابعداری کو لازم پکڑا ہے اہل سنت و جماعت ہی ہیں اللہ تعالیٰ ان کی کوششوں کو مشکور فرمائے پس یہی لوگ فرقہ ناجیہ ہیں۔

## اعتقادی خرابی میں مغفرت کی گنجائش نہیں

اے سعادت کے نشان والے! آدمی کے لئے ضروری ہے کہ اپنے عقائد کو فرقہ ناجیہ اہل سنت و جماعت (جو سواد اعظم اور جم غفیر ہیں) کے عقائد کے موافق درست کرے تاکہ آخرت کی نجات اور خلاصی متصور ہو سکے۔ جب اعتقاد یعنی بداعتقادی جو اہلسنت والجماعت کے مخالف ہے زہر قاتل ہے جو دائمی موت اور ہمیشہ کے عذاب و عتاب تک پہنچا دیتی ہے۔ عمل کی خرابی اور غفلت پر مغفرت کی امید ہے۔ لیکن اعتقادی خرابی میں مغفرت کی گنجائش نہیں:

إِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ مَا دُونَ ذَلِكَ لِمَنْ

يَشَاءُ [سورة النساء: ۴۸]

یعنی ”اللہ تعالیٰ شرک کو نہیں بخشتے گا اور شرک کے سوا اور سب کچھ جس کے لئے چاہے گا بخش دے گا۔“

## شخص معین کو جہنمی اور لعنتی کہنے کا حکم

یہ اہل سنت کی خوبی ہے کہ کسی معین شخص کو جو طرح طرح کے کفر میں مبتلا ہو اسلام اور توبہ کے احتمال پر جہنمی نہیں کہتے اور لعن کا اطلاق اس پر تجویز نہیں کرتے مطلق طور پر کافروں پر لعنت کرتے ہیں لیکن کافر معین پر لعنت پسند نہیں کرتے جب تک کہ اس کے خاتمہ کی برائی قطعی دلیل سے معلوم نہ ہو۔

## اتباع سنت اور رد بدعت

حضرت امام ربانی مجدد الف ثانی قدس سرہ کے مکتوبات شریفہ ہر زمانہ میں راہبری راہنمائی فرماتے رہیں گے۔ ملت اسلامیہ میں شرک و بدعت کو رواج نہیں مل سکے گا جب تک آپ کے مکتوبات شریفہ امت محمدیہ کے پاس ہیں ان شاء اللہ تعالیٰ۔ حضرت امام مہدی علیہ السلام کی تشریف آوری پر وہ آپ کے مکتوب کی تعریف و قدر فرمائیں گے۔ اب مکتوبات سے چند مکتوب اتباع سنت میں تحریر کرتے ہیں۔ ورنہ حضرت شیخ مجدد قدس سرہ کے مکتوبات شریفہ احیاء سنت کے مضامین سے بھرے ہوئے ہیں آپ مکتوب نمبر ۳۷ دفتر اول میں تحریر کرتے ہیں:

## عزت امام ربانی مجدد الف ثانی قدس سرہ کو سنت نبوی صلی اللہ علیہ وسلم سے عشق

یہ فقیر اپنی موجودہ حالت کے متعلق لکھتا ہے کہ بہت مدت تک علوم و معارف اور احوال و امامت برسات کی بارشوں کی طرح مجھ پر وارد ہوتے رہے ہیں اور جو کام کرنا چاہئے تھا وہ اللہ تعالیٰ کی عنایت سے ہو گیا اب اس کے سوا اور کوئی آرزو باقی نہیں رہی کہ حضور نبی کریم صلی اللہ علیہ وسلم کی سنتوں میں سے کوئی سنت زندہ کی جائے اور احوال و مواجید اہل ذوق کے سپرد رہیں۔ آپ کو چاہئے کہ باطن کو خواجگان قدس سرہم کی نسبت سے معمور رکھیں اور ظاہر کو نبی کریم صلی اللہ علیہ وسلم کی متابعداری سے پوری طرح آراستہ و پیراستہ کریں۔

کار ایس است و غیر ایس ہمہ ہیج

کرنے کا کام تو یہ ہے اور اس کے علاوہ سب کچھ بے کار ہے۔

نماز پنجگانہ اول وقت میں ادا کریں۔ سوائے موسم سرما کی نماز عشاء کے کہ اس میں رات کے تیسرے حصہ تک تاخیر کرنا مستحب ہے۔ فقیر اس امر میں بے اختیار ہے۔ نہیں چاہتا کہ نماز کے ادا کرنے میں سرموتا خیر واقع ہو اور بشریت کا عجز اس سے مستثنیٰ ہے۔

## آنحضرت صلی اللہ علیہ وسلم کی متابعت کے مدارج

آپ نے مکتوب نمبر ۵۴ دفتر دوم میں جو معارف بیان فرمائے ہیں وہ صرف حضرت امام ربانی مجدد الف ثانی قدس سرہ ہی بیان کر سکتے ہیں۔ چنانچہ فرماتے ہیں:

آنحضرت صلی اللہ علیہ وسلم کی متابعت جو دینی اور دنیاوی سعادتوں کا سرمایہ ہے کئی درجے اور مرتبے رکھتی ہے۔

**پہلا درجہ** عوام اہل اسلام کے لئے ہے۔ یعنی تصدیق قلبی کے بعد اور اطمینان نفس سے پہلے جو کہ درجہ ولایت سے وابستہ ہے احکام شرعیہ کا بجالانا اور سنت ستیہ کی متابعت ہے۔ اور علماء ظاہر اور عابد و زاہد لوگ جن کا معاملہ ابھی تک اطمینان نفس تک نہیں پہنچا سب متابعت کے اس درجہ میں شریک ہیں اور اتباع کی صورت کے حاصل ہونے میں برابر ہیں اور چونکہ اس مقام میں نفس ابھی کفر و انکار پر ہی اڑا ہوا ہوتا ہے اس لئے یہ درجہ متابعت کی صورت کے ساتھ مخصوص ہوگا۔ یہ

متابعت کی صورت متابعت کی حقیقت کی طرح آخرت کی کامیابی و نجات اور خلاصی کا موجب اور دوزخ کے عذاب سے بچانے والی اور جنت میں داخل ہونے کی خوشخبری دینے والی ہے۔ ان تعالیٰ نے کمال کرم سے نفس کے انکار کا اعتبار نہ کر کے تصدیق قلبی پر کفایت فرمائی ہے، اور نجات کو اس تصدیق پر وابستہ کیا ہے۔ بیت

می توانی کہ دەبی اشک مرا حسن قبول

اے کہ درساختہ قطرہ بارانی را

**دوسرا درجہ** آنحضرت صلی اللہ علیہ وسلم کے ان اقوال و اعمال کا اتباع ہے جو باطن سے تعلق رکھتے ہیں مثلاً اخلاق کا درست کرنا اور بری عادتوں کا دور کرنا اور باطنی امراض اور اندرونی بیماریوں کا رفع کرنا وغیرہ وغیرہ جو مقام طریقت سے متعلق ہیں۔ اتباع کا یہ درجہ ارباب سلوک کے ساتھ مخصوص ہے جو طریقہ صوفیہ کو شیخ مقتدا سے اخذ کر کے سیرالی اللہ کی وادیوں اور جنگلوں کو قطع کرتے ہیں۔

**تیسرا درجہ** آنحضرت صلی اللہ علیہ وسلم کے ان احوال و اذواق و مواجید کی اتباع ہے جو ولایت خاصہ کے مقام سے تعلق رکھتے ہیں۔ یہ درجہ ان ارباب ولایت کے ساتھ مخصوص ہے جو مجذوب سالک یا سالک مجذوب ہیں۔ جب مرتبہ ولایت حاصل ہو جاتا ہے تو نفس مطمئنہ ہو جاتا ہے اور طغیان و سرکشی سے باز آ جاتا ہے اور انکار سے اقرار میں اور کفر سے اسلام میں آ جاتا ہے۔ اس وقت جو کچھ متابعت کرتا ہے وہ متابعت کی حقیقت ہوتی ہے۔ اگر نماز ادا کرتا ہے تو متابعت کی حقیقت بجالاتا ہے اور اگر روزہ یا زکوٰۃ ہے تو اس کا بھی یہی حال ہے۔ علیٰ ہذا القیاس تمام احکام شریعت کے بجالانے میں متابعت کی حقیقت شامل حالی ہوتی ہے۔

مذکورہ بالا درجہ یعنی کمالات ولایت خاصہ کے حاصل ہونے کے بعد جو اتباع کا تیسرا مرتبہ ہے، نفس کے مطمئن ہونے اور اعمال صالحہ کی حقیقت کے بجالانے کا درجہ ہے۔

**چوتھا درجہ** علمائے راہنہ شکر اللہ سعیم کے ساتھ مخصوص ہے جو اطمینان نفس کے بعد متابعت کی حقیقت کی دولت سے متحقق ہیں اگرچہ اولیاء اللہ کو قلب کی تمکین کے بعد بھی تھوڑا سا اطمینان نفس حاصل ہوتا ہے لیکن کمال اطمینان نفس کو کمالات نبوت کے حاصل کرنے میں حاصل ہوتا ہے کہ ان کمالات سے علماء راہنہ کو وراثت کے طور پر حصہ حاصل ہوتا ہے۔ پس علماء

عین نفس کے کمال اطمینان کے باعث شریعت کی حقیقت سے جو اتباع کی حقیقت ہے متحقق ہوتے ہیں اور دوسروں کو چونکہ یہ کمالات حاصل نہیں ہوتے اس لئے کبھی وہ شریعت کی صورت سے متلبس اور کبھی اس کی حقیقت سے متحقق ہوتے ہیں۔

**پانچواں درجہ** آنحضرت صلی اللہ علیہ وسلم کے صرف ان کمالات کا اتباع ہے جن کے حاصل کرنے میں علم و عمل کا دخل نہیں بلکہ ان کا حاصل ہونا اللہ تعالیٰ کے محض فضل و کرم پر موقوف ہے یہ درجہ نہایت ہی بلند ہے۔ اس درجہ کے مقابلہ میں پہلے درجوں کی کچھ حقیقت نہیں یہ کمالات اولوالعزم پیغمبروں کے ساتھ بالاصالت مخصوص ہیں اور دوسرے لوگوں کو تبعیت و وراثت کے طور پر حاصل ہیں۔ دیکھئے اس دولت سے کس کو مشرف فرماتے ہیں۔

**چھٹا درجہ** آنحضرت صلی اللہ علیہ وسلم کے ان کمالات کا اتباع ہے جو آنحضرت صلی اللہ علیہ وسلم کے مقام محبوبیت کے ساتھ مخصوص ہیں۔ جس طرح پانچویں درجہ میں کمالات کا فیضان محض فضل و احسان پر تھا اس چھٹے درجہ میں ان کمالات کا فیضان محض محبت پر موقوف ہے جو تفضل و احسان سے برتر ہے۔ متابعت کا یہ درجہ بھی بہت ہی کم لوگوں کو نصیب ہوتا ہے پہلے درجے کے سوا متابعت کے یہ پانچ درجے مقامات عروج کے ساتھ تعلق رکھتے ہیں اور ان کا حاصل ہونا صعود پر وابستہ ہے۔

**ساتواں درجہ** وہ ہے جو نزول و ہبوط سے تعلق رکھتا ہے متابعت کا یہ ساتواں درجہ پہلے تمام درجات کا جامع ہے کیونکہ اس مقام نزول میں تصدیق قلبی بھی ہے اور تمکین قلبی بھی اور نفس کا اطمینان بھی، اور اجزائے قالب کا اعتدال بھی ہے جو طغیان و سرکشی سے باز آگئے ہیں پہلے درجے گویا متابعت کے اجزاء ہیں اور یہ درجہ ان اجزاء کے کل کی مانند ہے اس مقام میں تابع اپنے متبوع کے ساتھ اس قسم کی مشابہت پیدا کر لیتا ہے کہ گویا تبعیت کا نام ہی درمیان سے اٹھ جاتا ہے اور تابع و متبوع کی تمیز دور ہو جاتی ہے اور ایسا معلوم ہوتا ہے کہ گویا تابع متبوع کی طرح جو کچھ لیتا ہے اصل سے لیتا ہے گویا دونوں ایک ہی چشمہ سے پانی پیتے ہیں اور دونوں ایک دوسرے کے ہم آغوش و ہمکنار اور ایک بستر پر ہیں اور شیر و شکر کی طرح ہیں۔ معلوم نہیں ہوتا کہ تابع کون ہے اور متبوع کون اور تبعیت کس کے لئے ہے؟ نسبت کے اتحاد میں تغائر (غیر ہونے)

کی کچھ گنجائش نہیں۔

عجب معاملہ ہے اس مقام میں جہاں تک غور کی نظر سے مطالعہ کیا جاتا ہے تبعیت نسبت کچھ نظر نہیں آتی اور تابعیت و متبوعیت کا امتیاز ہرگز مشہود نہیں ہوتا۔ البتہ اس قدر فرق ہے اپنے آپ کو اپنے نبی صلی اللہ علیہ وسلم کا طفیلی اور وارث جانتا ہے اس میں کچھ شک نہیں کہ تابع اور ہوتا ہے اور طفیلی و وارث اور اگرچہ تبعیت کی قطار میں سب برابر ہیں۔ لیکن تابع میں بظاہر متبوع کا پردہ درکار ہے اور طفیلی و وارث میں کوئی پردہ درکار نہیں، تابع پس خوردہ کھانے والا ہے اور طفیلی ضمنی ہمنشین ہوتا ہے غرض کہ جو دولت آئی انبیاء صلی اللہ علیہم وسلم کے لئے آئی ہے۔ یہ امتوں کی سعادت ہے کہ انبیاء صلی اللہ علیہم وسلم کے طفیل اس دولت سے حصہ پاتے ہیں اور ان کا پس خوردہ تناول کرتے ہیں۔ بیت

در قافلہ کہ اوست دانم نرسم

ایسی بس کہ رسد زد و ربانگ جرسم

کامل تابع دار وہ شخص ہے جو متابعت کے ان ساتوں درجوں سے آراستہ ہو اور وہ شخص جس میں متابعت کے بعض درجے ہیں اور بعض نہیں ہیں درجوں کے فرق کے بموجب مجمل طور پر تابع ہے۔ علمائے ظاہر پہلے درجہ پر ہی خوش ہیں کاش یہ لوگ درجہ اول کو ہی سرانجام دے لیں انھوں نے متابعت کو صورت شریعت پر موقوف رکھا ہے اس کے سوا کوئی اور امر خیال نہیں کرتے اور صوفیہ کو جو درجات متابعت کے حاصل ہونے کا واسطہ ہے بیکار تصور کرتے ہیں اور ان میں سے اکثر علماء ہدایہ اور بز دوی کے سوا کسی اور امر کو اپنا پیر و مقتدا نہیں جانتے۔

چو آن کر مے کہ در سنگے نہان است

زمین و آسمان اوہمان است

”یعنی ان کی مثال اس کیڑے کی سی ہے جو پتھر میں پوشیدہ ہے اور وہ پتھر ہی

اس کا زمین و آسمان ہے۔“

حضرت قیوم زماں مجدد اعظم قدس سرہ مکتوب نمبر ۲۳ دفتر دوم میں کس تڑپ و قلبی درد سے اتباع سنت اور رد بدعت کی ترغیب دے رہے ہیں اور مجدد کا یہی کام ہوا کرتا ہے۔ پھر مجدد الف ثانی رحمۃ اللہ علیہ کا کام ہی زندگی کے تمام شعبوں میں تجدید دین کرنا تھا اور آپ نے یہ کام کیا

اس لئے مجددی حضرات کہتے ہیں کہ آپ کا فیض اس پورے ہزار یہ سال کے لئے ہے تا وقتیکہ  
 مرت امام مہدی علیہ السلام تشریف نہیں لے آتے۔ ہر صدی کے اختتام پر مختلف شعبوں کے مجدد آتے  
 ہیں گے۔ امت محمدیہ صلی اللہ علیہ وسلم کے ہزار سال بعد آپ ہی اور یقیناً کامل و اکمل جامع مجدد تھے۔  
 سب سے اعلیٰ نصیحت جو فرزند عزیز سلمہ اللہ تعالیٰ اور تمام دوستوں کو کی جاتی ہے وہ یہی  
 ہے کہ سنت ستیہ کی تابعداری کریں اور بدعت ناپسندیدہ سے اجتناب کریں۔ اسلام اس زمانہ  
 میں غریب یعنی بے یار و مددگار ہو گیا ہے اور مسلمان غریب یعنی بے یار و مددگار ہوتے جاتے ہیں  
 اور جوں جوں زمانہ گزرتا جائیگا اور یہ بھی زیادہ غریب و پیکس ہوتے جائیں گے حتیٰ کہ زمین پر کوئی  
 اللہ اللہ کہنے والا نہ رہے گا اور قیامت بدترین لوگوں پر قائم ہوگی۔ سعادت مند وہ شخص ہے جو اس  
 غربت میں متروکہ سنتوں میں سے کسی سنت کو زندہ کرے اور مروجہ و معمولہ بدعتوں میں سے کسی  
 بدعت کو ختم کرے۔

اب وہ وقت ہے کہ حضرت خیر البشر صلی اللہ علیہ وسلم کی بعثت سے ہزار سال گذر چکے ہیں  
 اور قیامت کی علامتوں نے پرتو ڈالا ہوا ہے۔ سنت عہد نبوت سے دوری کے باعث پوشیدہ ہو گئی  
 ہے اور بدعت جھوٹ کے پھیل جانے کی وجہ سے جلوہ گر ہو رہی ہے۔ اب ایک ایسے جوان مرد کی  
 ضرورت ہے جو سنت کی مدد کرے اور بدعت کو شکست دے۔ بدعت کا جاری کرنا دین کی بربادی  
 کا موجب ہے اور بدعتی کی تعظیم کرنا اسلام کو گرانے کا باعث ہے۔ نبی کریم صلی اللہ علیہ وسلم کا یہ فرمان ہے  
 آپ نے سنا ہوگا: ”من وقر صاحب البدعة فقد اعان علی ہدم الاسلام“  
 یعنی ”جس نے کسی بدعتی کی تعظیم کی اس نے اسلام کے گرانے میں مدد دی“ پورے ارادے اور  
 کامل ہمت سے اس طرف متوجہ ہونا چاہئے کہ سنتوں میں سے کوئی سنت جاری ہو جائے اور  
 بدعتوں میں سے کوئی بدعت دور ہو جائے۔ خصوصاً ان دنوں میں جبکہ اسلام ضعیف ہو رہا ہے اسلام  
 کی رسمیں جیسی قائم رہ سکتی ہیں جبکہ سنت کو جاری کیا جائے اور بدعت کو دور کیا جائے۔ گذشتہ لوگوں  
 نے شاید بدعت میں کچھ حسن دیکھا ہوگا جو بدعت کے بعض افراد کو مستحسن اور پسندیدہ سمجھا ہے۔  
 لیکن یہ فقیر اس مسئلہ میں ان کے ساتھ متفق نہیں ہے اور بدعت کے کسی فرد کو حسنہ نہیں جانتا۔ بلکہ  
 سوائے مظلمت و کدورت کے اس میں کچھ محسوس نہیں کرتا۔ رسول اللہ صلی اللہ علیہ وسلم نے فرمایا ”کل بدعة

ضلالة "یعنی" ہر ایک بدعت گمراہی ہے۔ "اسلام کے اس ضعف و غربت کے زمانے میں جبکہ سلامتی سنت کے بجالانے پر موقوف ہے اور خرابی بدعت کے حاصل کرنے پر وابستہ ہے، ہر بدعت کو پھاڑے کی طرح جانتا ہے جو بنیاد اسلام کو گراتی ہے اور سنت کو چمکنے والے ستارے کی طرح دیکھتا ہے جو گمراہی کی سیاہ رات میں راستہ دکھاتی ہے۔ حق تعالیٰ علمائے وقت کو توفیق دے کہ کسی بدعت کو حسن کہنے کی جرأت نہ کریں اور کسی بدعت پر عمل کرنے کا فتویٰ نہ دیں خواہ وہ بدعت ان کی نظروں میں صبح کی سفیدی کی طرح روشن ہو کیونکہ سنت کے ماسواء میں شیطان کے مکر و فریب کو بڑا دخل ہے۔ گذشتہ زمانے میں کیونکہ اسلام قوی تھا اس لئے بدعت کی ظلمات کو اٹھا سکتا تھا اور شاید بعض بدعتوں کی ظلمات نور اسلام کی روشنی میں بعض اشخاص کو نورانی معلوم ہوتی ہوں گی اور حسن کا حکم پالیتی ہوں گی اگرچہ درحقیقت ان میں کسی قسم کا حسن اور نورانیت نہیں تھی مگر اس وقت جبکہ اسلام ضعیف ہے بدعتوں کی ظلمات کو نہیں اٹھا سکتا۔"

حضرت شیخ مجدد رحمۃ اللہ علیہ مکتوب نمبر ۱۹ دفتر دوم میں رد بدعت کے لئے کس طرح حکیم امت ہوتے ہوئے تحریر فرماتے ہیں اس مکتوب کو حضرات مجددیہ کو اپنے حلقے میں مطالعہ کرتا رہنا چاہئے۔

"سب سے اعلیٰ نصیحت یہی ہے کہ حضرت سید المرسلین صلی اللہ علیہ وسلم کا دین اور آپ کی متابعت اختیار کریں سنت سنیتہ کو بجلائیں اور بدعت نامرضیہ سے پرہیز کریں اگرچہ بدعت صبح کی سفیدی کی مانند روشن ہو لیکن درحقیقت اس میں کوئی روشنی اور نور نہیں ہے اور نہ ہی اس میں کسی بیماری کے لئے شفا ہے اور نہ ہی کسی مریض کے لئے دوا ہے اور یہ بات اس میں کیسے ہو سکتی ہے جبکہ بدعت دو حال سے خالی نہیں ہے یا وہ سنت کی رافع ہوگی یا رفع سنت سے ساکت ہوگی۔ ساکت ہونے کی صورت میں وہ بالضرور سنت پر زائد ہوگی جو درحقیقت اس کو منسوخ کرنے والی ہے کیونکہ نص پر زیادتی نص کی ناسخ ہے۔ پس معلوم ہوا کہ بدعت خواہ کسی قسم کی ہو سنت کی رافع اور اس کی نقیض ہوتی ہے اور اس میں کسی قسم کی خیر اور حسن نہیں۔ ہائے افسوس! انہوں نے دین کامل اور اسلام پسندیدہ میں جبکہ نعمت تمام ہو چکی بدعت محدثہ کے حسن ہونے کا کس طرح حکم دیا۔ یہ نہیں جانتے کہ اکمال و اتمام و رضا کے حاصل ہونے کے بعد دین میں کوئی نیا کام پیدا کرنا حسن سے کوسوں دور ہے:

فَمَاذَا بَعْدَ الْحَقِّ إِلَّا الضَّلَالُ [سورة یونس: ۲۶]

”حق کے بعد گمراہی ہی ہے۔“

لوگ جانتے کہ دین میں محدثہ امر (نئے امر) کو حسن کہنا دین کامل نہ ہونے کو مستلزم ہے اور نعمت کا تمام رہنے پر دلالت کرتا ہے تو ہرگز اس قسم کے حکم پر دلیری نہ کرتے۔

ربنا لاتؤاخذنا ان نسينا او اخطانا۔ [سورة البقرة: ۲۸۶]

والسلام عليكم وعلى من لديكم۔“

آپ رحمۃ اللہ علیہ مکتوب نمبر ۵۴ دفتر دوم میں بدعتوں کو رواج دینے والے علماء کے متعلق تحریر

تے ہیں:

”اور دوسرا راستہ اس فقیر کے خیال میں سنت سنتیہ کی متابعت اور بدعت کے اسم سے اجتناب کرنا ہے۔ جب تک بدعت حسنہ سے بدعت سنیہ کی طرح پرہیز نہ کریں تب تک اس دولت کی بوجان کے دماغ میں نہیں پہنچتی۔ آج یہ بات مشکل معلوم ہوتی ہے کیونکہ ان دریائے بدعت میں غرق ہے اور بدعت کے اندھیرے میں پھنسا ہوا ہے کس کی مجال ہے کہ بدعت کو دور کرنے کا دم مارے اور سنت کے زندہ کرنے کا دعویٰ کرے۔ اس زمانے کے علماء بدعتوں کو رواج دیتے اور سنتوں کو محو کرتے ہیں۔ شائع شدہ اور پھیلی ہوئی بدعتوں کو تعامل جان کر جواز بلکہ استحسان کا فتویٰ دیتے ہیں اور لوگوں کو بدعت کی طرف رہنمائی کرتے ہیں اور کہتے ہیں کہ اگر گمراہی شائع ہو جائے اور باطل متعارف و مشہور ہو جائے تو تعامل ہو جاتا ہے۔ مگر یہ نہیں جانتے کہ یہ تعامل استحسان کی دلیل نہیں۔ تعامل جو معتبر ہے وہ ہے صدرِ اول سے آیا ہے یا تمام لوگوں کے اجماع سے حاصل ہوا ہے۔ جیسا کہ فتاویٰ غیاثیہ میں لکھا ہے۔“

آپ رحمۃ اللہ علیہ مکتوب نمبر ۲۶۰ دفتر اول میں فرماتے ہیں:

”سنت سنتیہ (ورشن و بلند سنتوں) کے نور کو بدعتوں کے اندھیروں نے پوشیدہ کر دیا ہے اور ملتِ مصطفویہ صلی اللہ علیہ وسلم کی رونق کو امور محدثہ کی کدورتوں نے ضائع کر دیا ہے۔ پھر اس سے زیادہ عجیب کی بات یہ ہے کہ بعض لوگ ان محدثات (دین میں نئی نئی باتیں جاری کرنے) کو امور مستحسنہ جانتے ہیں اور ان بدعتوں کو حسنہ خیال کرتے ہیں اور ان حسنات سے دین کی تکمیل اور ملت کی تنظیم

(پورا ہونے) کو ڈھونڈتے ہیں اور ان امور کے بجالانے میں ترغیبیں دیتے ہیں۔ خدائے تعالیٰ ان کو سیدھے راستے کی ہدایت دے۔ کیا ان لوگوں کو معلوم نہیں کہ دین تو ان محدثات سے پہلے ہی کامل ہو چکا ہے اور نعمت خداوندی پوری ہو چکی ہے اور حق تعالیٰ کی رضامندی اس سے حاصل ہو چکی ہے۔ جیسا کہ اللہ تعالیٰ نے قرآن پاک میں فرمایا ہے:

”الْيَوْمَ أَكْمَلْتُ لَكُمْ دِينَكُمْ وَأَتَمَمْتُ عَلَيْكُمْ نِعْمَتِي

وَرَضِيتُ لَكُمُ الْإِسْلَامَ دِينًا“ [سورة المائدة: ۳]

یعنی ”آج میں نے تمہارے لئے دین کو کامل کر دیا اور اپنی نعمت کو تم پر پورا

کر دیا اور تمہارے لئے دین اسلام کو پسند کیا“

پس ان محدثات (بدعات) سے دین کا کمال طلب کرنا حقیقت میں اس آیت کریمہ کے مفہوم سے انکار کرنا ہے۔“

مکتوب نمبر ۱۸۶ دفتر اول میں آپ رحمۃ اللہ علیہ تحریر کرتے ہیں:

”یہ فقیر عاجزی و زاری و التجا و محتاجی اور ذلت و انکساری کے ساتھ ظاہر و باطناً حق تعالیٰ کی بارگاہ اقدس میں سوال کرتا ہے کہ جو کچھ اس دین میں نئی پیدا شدہ چیزیں داخل ہو گئی ہیں جو رسول اللہ صلی اللہ علیہ وسلم اور خلفائے راشدین رضی اللہ عنہم کے زمانے میں نہیں تھیں اگرچہ وہ روشنی میں صبح کی سفیدی کی مانند ہوں اس ضعیف کو ان لوگوں کے ساتھ جو اس (بدعت) پر فریفتہ ہیں اس محدث عمل میں گرفتار نہ کرے اور اس بدعتی پر فریفتہ نہ کرے بحرمة سید المختار و آلہ الابرار علیہ و علیہم الصلوٰۃ والسلام۔“

علماء نے کہا ہے کہ بدعت کی دو قسمیں ہیں بدعت حسنہ اور بدعت سیئہ۔ بدعت حسنہ اس نیک عمل کو کہتے ہیں جو آنحضرت صلی اللہ علیہ وسلم اور خلفائے راشدین رضی اللہ عنہم کے زمانہ کے بعد پیدا ہوا ہو اور وہ سنت کو رفع نہ کرے۔ اور بدعت سیئہ وہ ہے جو سنت کی رافع ہو۔ یہ فقیر ان بدعتوں میں سے کسی بدعت میں حسن اور نورانیت مشاہدہ نہیں کرتا اور ظلمت و کدورت کے سوا کچھ محسوس نہیں کرتا۔ اگرچہ آج مبتدع کے عمل کو ضعف بصارت کے باعث طراوت و تازگی میں دیکھتے ہیں لیکن کل جبکہ بصیرت تیز ہوگی تو جان لیں گے کہ اس کا انجام خسارہ اور ندامت کے سوا کچھ نہیں تھا۔

بوقت صبح شود ہمچو روز معلومت

کہ باکہ باختہ عشق در شب دیجور

ترجمہ: جب صبح ہوئی تو خوب واضح ہو جائے گا کہ عشق نے تاریک رات میں کس کو برباد کر ڈالا۔

حضرت خیر البشر رحمۃ اللہ علیہ فرماتے ہیں من احدث فی امرنا هذا مالیس منه

فہورد یعنی ”جس نے ہمارے اس امر میں ایسی چیز پیدا کی جو اس سے نہیں ہے تو وہ مردو ہے“

بھلا جو چیز مردو ہو وہ حسن کہاں پیدا کر سکتی ہے؟

اسی مکتوب میں کچھ آگے تحریر فرماتے ہیں:

جاننا چاہئے کہ بعض بدعتیں جن کو علماء مشائخ نے سنت سمجھا ہے جب ان کو اچھی طرح

ملاحظہ کیا جائے تو معلوم ہوتا ہے کہ وہ سنت کی رفع کرنے والی ہیں مثلاً میت کے کفن دینے میں

عمامہ کو بدعت حسنہ کہتے ہیں۔ حالانکہ یہی بدعت رافع سنت ہے کیونکہ عدد مسنون یعنی تین کپڑوں

پر زیادتی نسخ ہے اور نسخ عین رفع ہے اور ایسے ہی مشائخ نے شملہ دستار کو بائیں طرف چھوڑنا پسند

کیا ہے۔ حالانکہ شملہ کا دونوں کندھوں کے درمیان چھوڑنا سنت ہے ظاہر ہے کہ باوجود دل کے

ارادہ کے زبان سے بھی نیت کہنی چاہئے۔ حالانکہ آنحضرت صلی اللہ علیہ وسلم سے کسی صحیح یا ضعیف روایت

سے ثابت نہیں ہوا اور نہ ہی اصحاب کرام رضی اللہ عنہم و تابعین عظام رضی اللہ عنہم سے کہ انہوں نے زبان سے

نیت کی ہو۔ بلکہ جب اقامت کہتے تھے فقط تکبیر تحریمہ ہی فرماتے تھے پس زبان سے نیت کرنا

بدعت ہے اور اس بدعت کو حسنہ کہا ہے اور یہ فقیر جانتا ہے کہ رفع سنت تو بجائے خود رہا، یہ فرض کو بھی

رفع کرتی ہے کیونکہ اس تجویز میں اکثر زبانی نیت پر ہی کفایت کرتے ہیں اور دل کی غفلت کا کچھ

خوف نہیں کرتے۔ پس اس ضمن میں نماز کے فرضوں میں سے ایک فرض جو کہ نیت قلبی ہے متروک

ہو جاتا ہے اور نماز کے فاسد ہونے تک پہنچا دیتا ہے۔ تمام مبتدعات و محدثات کا یہی حال ہے

کیونکہ وہ سنت پر زیادتی ہیں خواہ کسی طرح کی ہو اور زیادتی نسخ ہے اور نسخ رفع ہے۔

پس آپ پر لازم ہے کہ رسول اللہ صلی اللہ علیہ وسلم کی متابعت پر کمر بستہ رہیں اور اصحاب

کرام رضی اللہ عنہم کی اقتدا پر کفایت کریں کیونکہ وہ ستاروں کی مانند ہیں جن کے پیچھے چلو گے ہدایت

پاؤ گے لیکن قیاس اور اجتہاد کوئی بدعت نہیں کیونکہ وہ نصوص کے معنی کو ظاہر کرتے ہیں کسی زائد امر

کو ثابت نہیں کرتے۔ پس داناؤں کو عبرت حاصل کرنی چاہئے۔ والسلام علی من اتبع الهدی والتزم متابعة المصطفى عليه وعلى آله الصلوة والتسليمات (اور اس شخص پر سلام ہو جو ہدایت کے راستے پر چلا اور اس نے حضرت محمد صلی اللہ علیہ وسلم کی متابعت کو لازم پکڑا)۔

حضرت امام ربانی مجدد الف ثانی قدس سرہ مکتوب نمبر ۲۳۱ دفتر اول میں عبادت و عادت اور بدعت کی وضاحت کرتے ہوئے تحریر کرتے ہیں:

نیز آپ نے پوچھا کہ ذکر جہر سے یہ کہہ کر منع کرتے ہیں کہ بدعت ہے۔ حالانکہ اس سے ذوق و شوق حاصل ہوتا ہے اور دوسری چیزوں سے جو کہ آنحضرت صلی اللہ علیہ وسلم کے زمانہ میں نہیں تھیں مثل لباس فرجی (کھلی قبا) اور شلوار سے کیوں منع نہیں کرتے؟

میرے مخدوم! آنحضرت صلی اللہ علیہ وسلم کا عمل دو طرح پر ہے۔ ایک عبادت کے طریق پر دوسرا عرف اور عادت کے طور پر۔ وہ عمل جو عبادت کے طریق پر ہے اس کے خلاف کرنا بدعت منکرہ جانتا ہوں اور اس کے منع کرنے میں بہت مبالغہ کرتا ہوں کیونکہ یہ دین میں نئی بات ہے جو مردود ہے اور وہ عمل جو عرف و عادت کے طور پر ہے اس کے خلاف کو بدعت منکرہ نہیں جانتا اور نہ ہی اس کے منع کرنے میں مبالغہ کرتا ہوں کیونکہ وہ دین سے تعلق نہیں رکھتا اور اس کا ہونا نہ ہونا عرف و عادت پر مبنی ہے نہ کہ دین و مذہب پر۔ کیونکہ بعض شہروں کا عرف بعض دوسرے شہروں کے عرف کے برخلاف ہے اور ایسے ہی ایک شہر میں زمانوں کے تفاوت کے اعتبار سے عرف میں تفاوت ہونا ظاہر ہے۔ البتہ عادی سنت کو مد نظر رکھنا بھی بہت سے فائدوں اور سعادتوں کا موجب ہے۔

جس امر میں سنت اور بدعت دونوں احتمال ہوں اسکو ترک کیا جائے

مکتوب نمبر ۳۱۳ دفتر اول میں تحریر فرماتے ہیں:

علماء کے نزدیک یہ بات ثابت ہے کہ ضرر کے احتمال پر بہت سے منافع کو چھوڑ دینا چاہئے۔ اسی کے قریب قریب وہ کلام ہے جو علماء نے فرمایا ہے کہ اگر کسی امر میں سنت ہونے کا بھی احتمال ہو اور بدعت ہونے کا بھی تو سنت پر عمل کرنے کی بہ نسبت بدعت کا ترک کر دینا بہتر ہے

نی بہتر یہ ہے کہ اس امر پر عمل نہ کرے) کیونکہ بدعت (ہونے کی صورت میں اس) پر عمل کرنے میں ضرر کا احتمال ہے اور سنت ہونے کی صورت میں اس پر عمل کرنے میں منافع کی توقع ہے۔ پس ضرر کے احتمال کو نفع کی امید پر ترجیح دیکر بدعت کو ترک کر دینا چاہئے۔

### بدعتی کی صحبت کا ضرر

دفتر اول مکتوب نمبر ۵۴ میں ارشاد فرماتے ہیں:

یقین کے ساتھ تصور فرمائیں کہ بدعتی کی صحبت کا فساد کافر کی صحبت کے فساد سے بڑھا رہا ہے اور تمام بدعتی فرقوں میں بدتر اس گروہ کے لوگ ہیں جو پیغمبر صلی اللہ علیہ وسلم کے اصحاب رضی اللہ عنہم کے ساتھ بغض رکھتے ہیں اللہ تعالیٰ اپنے کلام میں ان کا نام کفار رکھتا ہے۔ چنانچہ فرماتا ہے لیغیظ ہم الکفار۔

حضرت امام ربانی مجدد الف ثانی قدس سرہ دفتر اول مکتوب نمبر ۳۳ میں علماء سوء کی بدعت اور علماء حق کی تعریف کرتے ہوئے لکھتے ہیں:

جو علماء اس بلا میں مبتلا ہیں اور اس کمینہ دنیا کی محبت میں گرفتار ہیں۔ وہ علمائے دنیا میں سے ہیں اور برے عالم اور لوگوں میں سے بدتر اور دین کے چور یہی عالم ہیں۔ حالانکہ یہ لوگ اپنے آپ کو دین کا پیشوا سمجھتے ہیں، اور مخلوقات میں اپنے آپ کو سب سے بہتر خیال کرتے ہیں۔

اِسْتَحُوْذَ عَلَيْهِمُ الشَّيْطٰنُ فَاَنْسَهُمْ ذِكْرَ اللّٰهِ اَوْلٰئِكَ حِزْبُ الشَّيْطٰنِ اَلَا اِنَّ حِزْبَ الشَّيْطٰنِ هُمُ الْخٰسِرُوْنَ [سورۃ

المجادلہ: ۱۸]

یعنی ”اور یہ لوگ گمان کرتے ہیں کہ ہم بھی کچھ ہیں خبردار کہ یہ لوگ جھوٹے ہیں ان پر شیطان نے غلبہ پالیا ہے اور ان کو اللہ کی یاد سے غافل کر دیا ہے، یہ لوگ شیطان کا گروہ ہیں، آگاہ رہو کہ شیطان کا گروہ خسارہ پانے والا ہے۔“

کسی عزیز نے شیطان لعین کو دیکھا کہ فارغ بیٹھا ہے اور گمراہ کرنے و بہکانے سے بے

فکر ہے۔ اس عزیز نے اس کا بھید پوچھا تو اس لعین نے جواب دیا کہ اس وقت کے برے عالموں نے اس کام میں خود میری بڑی مدد کی ہے اور مجھے اس اہم کام سے فارغ کر دیا ہے اور واقعی اس زمانے میں جو سستی و غفلت شرعی امور میں واقع ہوئی ہے اور جو فتور مذہب و دین کے رواج دینے میں ظاہر ہوا ہے سب کچھ ان برے عالموں کی نخوست اور ان کی نیتوں کے بگڑ جانے کے باعث ہے۔ ہاں وہ علماء جو دنیا سے بے رغبت ہیں اور جاہ و ریاست و مال و رفعت کی محبت سے آزاد ہیں علمائے آخرت سے ہیں اور انبیاء علیہم السلام کے وارث ہیں اور مخلوقات میں سب سے بہتر یہی علماء ہیں کہ کل قیامت کے روز ان کی سیاہی کو اللہ کے راستہ میں شہید ہونے والوں کے خون کے ساتھ وزن کریں گے اور ان کی سیاہی کا پلہ بھاری ہو جائے گا اور نوم العلماء عبادۃ انہی کے حق میں ثابت ہے۔

اسی قسم کا مضمون دفتر اول مکتوب نمبر ۵۳ میں بھی ہے۔

حضرت امام ربانی مجدد الف ثانی قدس سرہ ارکان اسلام کے متعلق مکتوب نمبر ۶ دفتر دوم میں اسلام کے ارکان خمسہ کے بارے میں کیا ایمان افروز تحریر فرماتے ہیں پڑھیں اور ایمان کی تازگی اپنے اندر محسوس کریں۔

عقائد کے درست ہونے کے بعد شرع کے اوامر کا بجالانا اور نواہی سے رک جانا جو عمل سے تعلق رکھتا ہے نہایت ضروری ہے۔ پنج وقتی نماز کو بلا فتور تعدیل ارکان اور جماعت کے ساتھ ادا کرنا چاہئے۔ کیونکہ کفر اور اسلام کے درمیان فرق نماز ہی کا ہے جب نماز مسنون طریقہ پر ادا ہو جائے تو اسلام کی مضبوطی ہاتھ میں آجاتی ہے کیونکہ نماز اسلام کے پنجگانہ اصول میں سے دوسری اصل ہے۔ **اصل اول**، اللہ تعالیٰ اور اس کے رسول صلی اللہ علیہ وسلم پر ایمان لانا ہے، **اصل دوم** نماز ہے، **اصل سوم** زکوٰۃ کا ادا کرنا، **اصل چہارم** ماہ رمضان کے روزے رکھنا، **اصل پنجم** بیت اللہ کا حج ہے۔ اصل اول ایمان سے تعلق رکھتی ہے۔ باقی چار اصول اعمال سے تعلق رکھتے ہیں۔ تمام عبادتوں کی جامع اور سب سے فاضل تر نماز ہے۔ قیامت کے دن پہلے نماز کا حساب ہوگا اگر نماز کا محاسبہ درست ہو گیا تو باقی محاسبے اللہ تعالیٰ کی عنایت سے آسانی سے گذر جائیں گے۔ جہاں تک ہو سکے شرعی ممنوعات سے بچنا چاہئے حق تعالیٰ کی نامرضیات کو زہر قاتل سمجھنا چاہئے اپنے قصوروں

بہر وقت نظر میں رکھنا چاہئے۔ اپنی کارگزاریوں پر نادم اور شرمندہ ہونا چاہئے اور ندامت و  
سرت اٹھانی چاہئے۔ بندگی کا طریق یہی ہے۔ واللہ سبحانہ الموفق۔

نیز آپ رحمۃ اللہ علیہ اپنے مکتوب نمبر ۳۰۴ دفتر اول میں ارشاد فرماتے ہیں:

”آخر محض اللہ تعالیٰ کے فضل سے دل میں آیا کہ اعمال صالحہ سے مراد شاید اسلام کے  
انچ ارکان ہیں جن پر اسلام کی بنیاد ہے اگر اسلام کے یہ اصول پنجگانہ کامل طور پر ادا ہو جائیں تو  
مید ہے کہ نجات و فلاح حاصل ہو جائے گی کیونکہ یہ فی حد ذاتہ اعمال صالحہ ہیں اور تمام برائیوں  
اور منکرات سے روکنے والے ہیں۔

إِنَّ الصَّلَاةَ تَنْهَىٰ عَنِ الْفَحْشَاءِ وَالْمُنْكَرِ [سورة العنكبوت: ۴۵]

”بیشک نماز تمام بے حیائیوں اور برے کاموں سے روکتی ہے۔“

اس مطلب پر شاید ہے اور جب اسلام کے ان پنجگانہ ارکان کا بجالانا میسر ہو گیا تو امید  
ہے کہ شکر بھی ادا ہو گیا اور جب شکر ادا ہو گیا تو عذاب سے نجات مل گئی

مَا يَفْعَلُ اللَّهُ بِعَذَابِكُمْ إِنْ شَكَرْتُمْ وَآمَنْتُمْ [سورة النساء: ۱۴۷]

اگر تم اللہ تعالیٰ کا شکر ادا کرو اور ایمان لاؤ تو اللہ تعالیٰ تمہیں عذاب کیوں  
دے گا۔

پس ان پنجگانہ ارکان کے بجالانے میں دل و جان سے کوشش کرنی چاہئے خاص طور پر نماز کے قائم  
کرنے میں جو دین کا ستون ہے۔ جہاں تک ہو سکے اس کے آداب میں سے کسی ادب کے ترک  
کرنے پر راضی نہیں ہونا چاہئے اگر نماز کو کامل طور پر ادا کر لیا تو گویا اسلام کی اصل عظیم حاصل ہو گئی  
اور نجات کے لئے جبل متین یعنی مضبوطی مل گئی۔ واللہ سبحانہ الموفق (اللہ تعالیٰ ہی  
توفیق دینے والا ہے)۔“

## نماز کی فضیلت

نماز کی فضیلت بیان کرتے ہوئے اپنے مکتوب نمبر ۲۰ دفتر دوم میں فرماتے ہیں:

”سب سے بہتر عمل اور سب سے فاضل تر عبادت نماز کا قائم کرنا ہے جو دین کا ستون

اور مؤمن کی معراج ہے۔ پس اس کے ادا کرنے میں بڑی کوشش کرنی چاہئے اور کامل احتیاط برتنا چاہئے کہ نماز کے ارکان و شرائط و سنن و آداب کما حقہ ادا ہوں۔ تعدیل اور ضمانیت کے بارے میں بار بار مبالغہ کیا جاتا ہے اس کی اچھی طرح محافظت کریں اکثر لوگ نماز کو ضائع کر دیتے ہیں اور طمانیت اور تعدیل ارکان کو درہم برہم کر دیتے ہیں ان لوگوں کے حق میں بہت سی وعیدیں اور تہدیدیں آئی ہیں جب نماز درست ہو جائے تو نجات کی بڑی امید ہے۔ کیونکہ نماز کے قائم ہونے سے دین قائم ہو جاتا ہے اور مراتب کی بلندی کی معراج کامل ہو جاتی ہے۔

آپ رحمۃ اللہ علیہ اپنے مکتوب نمبر ۳۶۶ دفتر اول میں آداب نماز، آداب وضو، نماز باجماعت کی اہمیت بیان کرتے ہوئے طریقہ نماز بھی تعلیم فرماتے ہیں اللہ تعالیٰ ہم سب کو حضرت مجدد صاحب قدس سرہ کے طریقے کے مطابق نماز کی ادائیگی کی توفیق عطا فرمائیں۔ (امین)

اول وضو کامل اور پورے طور پر کرنے کے سوا چارہ نہیں ہے ہر عضو کو تین بار تمام وکمال طور پر دھونا چاہئے تاکہ وضو سنت طریقہ پر ادا ہو اور سر کا مسح بالاستیعاب یعنی سارے سر کا مسح کرنا چاہئے اور کانوں اور گردن کے مسح میں احتیاط کرنی چاہئے اور بائیں ہاتھ کی حضری یعنی چھنگلیا سے پاؤں کی انگلیوں کے نیچے کی طرف سے خلال کرنا لکھا ہے اس کی رعایت رکھیں اور مستحب کے بجالانے کو معمولی امر نہ سمجھیں مستحب اللہ تعالیٰ کے نزدیک پسندیدہ اور محبوب عمل ہے اگر تمام دنیا کے عوض اللہ تعالیٰ کا ایک پسندیدہ فعل معلوم ہو جائے اور اس کے مطابق عمل میسر ہو جائے تو بھی غنیمت ہے اس کا بعینہ یہی حکم ہے کہ کوئی چند خنزف ریزوں یعنی ٹھیکریوں سے قیمتی موتی خرید لے اور بیہودہ و بے فائدہ جماد یعنی پتھر سے روح کو حاصل کر لے۔

کمال طہارت اور کامل وضو کے بعد نماز کا قصد کرنا چاہئے جو مؤمن کی معراج ہے اور کوشش کرنی چاہئے کہ فرض نماز جماعت کے بغیر نہ ادا ہو بلکہ امام کے ساتھ تکبیر اولیٰ بھی ترک نہیں ہونی چاہئے اور نماز کو مستحب وقت میں ادا کرنا چاہئے، قرأت میں قدر مسنون کو مد نظر رکھنا چاہئے۔ رکوع و سجود میں طمانیت ضروری ہے کیونکہ بقول مختار فرض ہے یا واجب، قومہ میں اس طرح سیدھا کھڑا ہونا چاہئے کہ تمام بدن کی ہڈیاں اپنی اپنی جگہ پر آجائیں اور کھڑے ہونے کے بعد طمانیت درکار ہے کیونکہ طمانیت فرض ہے یا واجب یا سنت، علیٰ اختلاف الاقوال ایسے ہی جلسہ میں

دو سجدوں کے درمیان ہے اچھی طرح بیٹھنے کے بعد اطمینان ضروری ہے جیسا کہ قومہ میں اور  
 شروع و سجد کی کم سے کم تسبیحیں تین بار ہیں اور زیادہ سے زیادہ سات بار یا گیارہ بار ہیں، علی  
 سلف الاقوال اور امام کی تسبیح مقتدیوں کے حال کے اندازہ سے ہونی چاہئے۔ شرم کی بات ہے  
 کہ انسان اکیلا نماز پڑھنے کی حالت میں طاقت کے ہوتے ہوئے اقل تسبیحات پر کفایت کرے  
 اور زیادہ نہ ہو سکے تو پانچ یا سات بار تو کہے اور سجدہ کرتے وقت اول وہ اعضا زمین پر رکھے جو زمین  
 کے نزدیک ہیں پس اول دونوں زانوزمین پر رکھے پھر دونوں ہاتھ پھر ناک پھر پیشانی، زانو اور  
 گھبر رکھتے وقت دائیں طرف سے شروع کرنا چاہئے اور سر اٹھاتے وقت اول ان اعضاء کو اٹھانا  
 چاہئے جو آسمان سے نزدیک ہیں پس پہلے پیشانی اٹھانی چاہئے اور قیام کے وقت اپنی نظر کو سجدہ کی  
 جگہ پر اور رکوع کے وقت اپنے پاؤں پر اور سجدہ کے وقت نوک بینی پر اور جلوس کے وقت اپنے  
 دونوں ہاتھوں پر یا اپنی گود کی طرف رکھنا چاہئے جب نظر کو پراگندہ ہونے سے روک رکھیں اور  
 مذکورہ بالا جگہوں پر لگائے رکھیں تو سمجھ لینا چاہئے کہ نماز جمعیت کے ساتھ میسر ہوگئی اور خشوع والی  
 نماز حاصل ہوگئی۔ جیسا کہ نبی کریم صلی اللہ علیہ وسلم سے منقول ہے اور ایسے ہی رکوع کے وقت دونوں  
 ہاتھوں کی انگلیوں کو کھلا رکھنا اور سجد کے وقت انگلیوں کا ملانا سنت ہے اس کو بھی مد نظر رکھنا چاہئے  
 انگلیوں کا کھلا رکھنا یا ملانا بے تقریب و بے فائدہ نہیں ہے۔ صاحب شرع نے اس میں کئی قسم کے  
 تدبیریں ملاحظہ کر کے اس پر عمل کیا ہے۔ صاحب الشریعت صلی اللہ علیہ وسلم کی متابعت کے برابر کوئی فائدہ  
 نہیں ہے۔ یہ سب احکام منصل اور واضح طور پر کتب فقہ میں مذکور ہیں۔ یہاں بیان کرنے سے  
 تصود یہ ہے کہ علم فقہ کے مطابق عمل بجالانے میں ترغیب ہو۔“

حضرت قیوم زماں امام ربانی مجدد اعظم الف ثانی قدس سرہ اپنے مکتوب نمبر ۶۹ دفتر  
 دوم میں نماز کی حقیقت اور برکات کے متعلق احکام نماز کو بیان کرتے ہوئے کیا خوبصورت تحریر  
 فرماتے ہیں:

”چونکہ اس زمانے میں اکثر لوگ نماز کے ادا کرنے میں سستی کرتے ہیں اور طمانیت  
 تعدیل ارکان میں کوشش نہیں کرتے اس لئے اس بارے میں تاکید اور مبالغہ سے لکھا جاتا ہے غور  
 سے سنیں۔“

مخبر صادق علیہ السلام نے فرمایا ہے کہ چوروں میں سے بڑا چوروہ ہے جو اپنی نماز میں چوری کرتا ہے حاضرین نے عرض کیا یا رسول اللہ صلی اللہ علیہ وسلم اپنی نماز میں کوئی کس طرح چراتا ہے؟ رسول اللہ صلی اللہ علیہ وسلم نے فرمایا کہ نماز میں چوری یہ ہے کہ وہ رکوع و سجود کو اچھی طرح ادا نہیں کرتا آنحضرت صلی اللہ علیہ وسلم نے فرمایا ہے کہ اللہ تعالیٰ اس شخص کی نماز کی طرف نہیں دیکھتا جو رکوع و سجود میں اپنی پیٹھ کو ثابت نہیں رکھتا رسول اللہ صلی اللہ علیہ وسلم نے ایک شخص کو نماز ادا کرتے دیکھا کہ رکوع و سجود پوری طرح نہیں کرتا تو فرمایا کہ کیا تو اللہ تعالیٰ سے نہیں ڈرتا اگر تو اسی عادت پر مر گیا تو دین محمد صلی اللہ علیہ وسلم پر تیری موت نہ ہوگی بلکہ تو دین محمد صلی اللہ علیہ وسلم کے خلاف پر مرے گا۔

نیز رسول اللہ صلی اللہ علیہ وسلم نے فرمایا ہے کہ تم میں سے کسی کی نماز پوری نہیں ہوگی جب تک کہ رکوع کے بعد سیدھا نہ کھڑا ہو اور اپنی پیٹھ کو ثابت نہ رکھے اور اس کا ہر ایک عضو اپنی اپنی جگہ پر قرار نہ پکڑے۔ اسی طرح رسول اللہ صلی اللہ علیہ وسلم نے فرمایا ہے کہ جو شخص دونوں سجدوں کے درمیان بیٹھنے کے وقت اپنی پشت کو درست نہیں کرتا اور ثابت نہیں رکھتا اس کی نماز تمام نہیں ہوتی۔ حضرت رسالت مآب صلی اللہ علیہ وسلم ایک نمازی کے پاس سے گزرے دیکھا کہ احکام و ارکان و قومہ و جلسہ بخوبی ادا نہیں کرتا فرمایا کہ اگر تو اسی عادت پر مر گیا تو قیامت کے دن تجھ کو میری امت میں نہ کہیں گے۔ اور دوسری روایت میں فرمایا کہ اگر تو اسی حالت پر مر گیا تو دین محمد صلی اللہ علیہ وسلم پر نہیں مرے گا۔ حضرت ابو ہریرہ رضی اللہ عنہ نے فرمایا کہ ایک شخص ساٹھ سال تک نماز پڑھتا رہتا ہے اور اس کی ایک نماز بھی قبول نہیں ہوتی ایسا شخص وہ ہے جو رکوع و سجود کو بخوبی ادا نہیں کرتا۔

روایت ہے کہ زید بن وہب رضی اللہ عنہ نے ایک شخص کو دیکھا کہ نماز پڑھ رہا ہے اور رکوع و سجود پوری طرح ادا نہیں کرتا اس شخص کو بلایا اور اس سے پوچھا کہ تو کب سے اس طرح کی نماز پڑھ رہا ہے اس نے کہا چالیس سال سے فرمایا کہ اس چالیس سال کے عرصہ میں تیری کوئی نماز نہ ہوئی اگر تو مر گیا تو آنحضرت صلی اللہ علیہ وسلم کی سنت پر نہ مرے گا۔

منقول ہے کہ جب مومن بندہ نماز کو اچھی طرح ادا کرتا ہے اور اس کے رکوع و سجود کو بخوبی بجالاتا ہے تو اس کی نماز بشارت والی اور نورانی ہوتی ہے۔ فرشتے اس نماز کو آسمان پر لے جاتے ہیں وہ نماز اپنے نمازی کے لئے دعا کرتی ہے اور کہتی ہے: "حفظك الله سبحانه

”ساحفظتني“ یعنی ”اللہ تعالیٰ تیری حفاظت کرے جس طرح تو نے میری حفاظت کی“  
 مگر نماز کو اچھی طرح ادا نہیں کرتا تو وہ نماز ظلمت والی رہتی ہے۔ فرشتوں کو اس نماز سے کراہت  
 ہے اور اس کو آسمان پر نہیں لے جاتے وہ نماز اس نمازی پر بدعا کرتی ہے اور کہتی ہے:  
 ”صبيحك اللہ تعالیٰ كما ضيعتني“ یعنی ”اللہ تعالیٰ تجھے ضائع کرے جس طرح تو نے  
 مجھے ضائع کیا۔“

پس نماز کو پوری طرح ادا کرنا چاہئے۔ تعدیل ارکان یعنی رکوع و سجود و قنوت و جلسہ اچھی  
 طرح بجالانا چاہئے اور دوسرے لوگوں کو بھی رہنمائی کرنی چاہئے کہ وہ نماز کو کامل طور پر ادا کریں  
 اور طمانیت و تعدیل ارکان میں کوشش کریں۔ کیونکہ اکثر لوگ اس دولت سے محروم ہیں اور یہ عمل  
 متروک ہو رہا ہے اس عمل کا زندہ کرنا دین کی اہم ضروریات میں سے ہے۔ رسول اللہ صلی اللہ علیہ وسلم نے  
 فرمایا ہے کہ جو شخص میری کسی مردہ سنت کو زندہ کرتا ہے اس کو سو شہیدوں کا ثواب ملتا ہے اور  
 جماعت کے ساتھ نماز ادا کرنے کے وقت صفوں کو برابر کرنا چاہئے۔ نمازیوں میں سے کوئی شخص  
 آگے پیچھے کھڑا نہ ہو۔ کوشش کرنی چاہئے کہ سب ایک دوسرے کے برابر ہوں۔ رسول اللہ صلی اللہ علیہ وسلم  
 اول صفوں کو درست فرمایا کرتے تھے پھر تکبیر تحریمہ کہا کرتے تھے۔ رسول اللہ صلی اللہ علیہ وسلم نے فرمایا ہے  
 کہ صفوں کو درست کرنا نماز کی اقامت ہے۔

رَبَّنَا آتِنَا مِنْ لَدُنْكَ رَحْمَةً وَهِيَ لَنَا مِنْ أَمْرِنَا رَشَدًا

[سورۃ الکہف: ۱۰]

حضرت امام ربانی مجدد الف ثانی قدس سرہ مکتوب نمبر ۲۸۸ دفتر اول میں نوافل نماز کو  
 جماعت کے ساتھ ادا کرنے کی ممانعت کرتے ہوئے تحریر فرماتے ہیں:  
 جاننا چاہئے کہ اس زمانے میں اکثر خاص و عام لوگ نوافل کے ادا کرنے میں بہت  
 زیادہ اہتمام کرتے ہیں اور فرض نمازوں میں سستی کرتے ہیں اور ان میں سنن و مستحبات کی رعایت  
 بہت کم کرتے ہیں۔ نوافل کو عزیز جانتے ہیں اور فرائض کو ذلیل و خوار کرتے ہیں بہت کم ایسا  
 ہوتا ہے کہ فرائض کو مستحب و قنوت میں ادا کریں۔ جماعت مسنونہ کی تکثیر (زیادتی) میں بلکہ نفس  
 جماعت میں کوئی پابندی نہیں کرتے اور نفس فرائض کو غفلت و سستی سے ادا کرنا غنیمت جانتے ہیں

اور عاشورا (دسویں محرم) کے روز اور شب برأت اور ماہِ رجب کی ستائیسویں شب اور ماہِ رجب کے اوّل جمعہ کی شب کو جس کا نام انہوں نے لیلة الرغائب رکھا ہے نہایت اہتمام کر کے نوافل کو بہت بڑی جمعیت کے ساتھ جماعت سے ادا کرتے ہیں اور اس کو نیک و مستحسن خیال کرتے ہیں اور نہیں جانتے کہ یہ نوافل اہتمام کے ساتھ جماعت سے ادا کرنا شیطان کا مکر و فریب ہے جو کہ سینات کو حسنات کی صورت میں ظاہر کرتا ہے۔

شیخ الاسلام مولانا عصام الدین ہروی رحمۃ اللہ علیہ شرح وقایہ کے حاشیہ میں فرماتے ہیں کہ نوافل کو جماعت سے ادا کرنا اور فرضوں کی جماعت کو ترک کرنا شیطان کا مکر و فریب ہے۔ جاننا چاہئے کہ نوافل کو بڑی جماعت کے ساتھ ادا کرنا مکروہہ و مذمومہ بدعتوں میں سے ہے اور ان بدعتوں میں سے ہے جن کے حق میں حضرت رسالت پناہ صلی اللہ علیہ وسلم نے فرمایا ہے ”من احدث فی دیننا هذا فہورد“ یعنی ”جس نے ہمارے اس دین میں نئی بات نکالی وہ رد ہے۔“

جاننا چاہئے کہ نوافل کو جماعت کے ساتھ ادا کرنا فقہ کی بعض روایتوں میں مطلق طور پر مکروہہ ہے اور بعض روایات میں کراہت تداعی اور تجمیع (یعنی بلانے اور اجتماع) کے ساتھ مشروط ہے۔ اگر تداعی کے بغیر ایک دو آدمی مسجد کے گوشہ میں نفل کو جماعت سے ادا کریں تو بغیر کراہت کے جائز ہے۔ تین آدمیوں میں مشائخ کا اختلاف ہے اور بعض روایات میں چار آدمیوں کی جماعت بالاتفاق مکروہہ ہے اور بعض روایات میں یہ ہے کہ مکروہہ ہے۔ فتاویٰ سراجیہ میں ہے کہ تراویح اور کسوف کی نماز کے سوا دیگر نوافل کو جماعت سے ادا کرنا مکروہہ ہے اور فتاویٰ غیاثیہ میں ہے کہ شیخ امام سرہسی رحمۃ اللہ علیہ نے فرمایا ہے کہ رمضان کے سوا نوافل نماز کو جماعت سے ادا کرنا جبکہ تداعی کے طریق پر ہو تو مکروہہ ہے لیکن اذان و اقامت کے بغیر گوشہ مسجد میں ادا کئے جائیں تو بالاتفاق مکروہہ نہیں ہے اور چار میں اختلاف ہے اور اصح یہی ہے کہ مکروہہ ہے۔ اور فتاویٰ شافیہ میں ہے کہ ماہ رمضان کے سوا نوافل کو جماعت سے ادا نہ کریں اور نوافل کو تداعی کے طور پر یعنی اذان و اقامت کے ساتھ ادا کرنا مکروہہ ہے۔ لیکن اگر ایک یا دو آدمی اقتدا کر لیں جو تداعی کے طور پر نہ ہو تو مکروہہ نہیں اور اگر تین اقتدا کریں تو اس میں مشائخ رحمۃ اللہ علیہم کا اختلاف ہے اور اگر چار اقتدا

یں تو بالاتفاق مکروہ ہے۔

اس قسم کی اور بھی بہت سے روایتیں ہیں اور فقہ کی کتابیں ان سے بھری ہوئی ہیں اگر کوئی ایسی روایت ظاہر ہو جائے جس میں عدد کا ذکر نہ ہو اور اس سے مطلق طور پر نفل کو محبت سے ادا کرنا جائز ثابت ہوتا ہو تو اس کو مقید پر محمول کرنا چاہئے جو دوسری روایات میں صحیح ہے اور مطلق سے مقید پر حمل کرنا جائز بلکہ لازم جانتے ہیں اور اگر ہم بفرض محال حمل نہ بھی کریں اور اطلاق پر ہی رہنے دیں جبکہ یہ مطلق قوت (ثبوت) میں مقید کے برابر ہو تو وہ اس مقید سے معارض ہوگا۔ حالانکہ قوت میں مساوات ممنوع ہے کیونکہ کراہت کی روایتیں باوجود کثرت کے مختار اور مفتی بہا ہیں برخلاف اباحت کی روایتوں کے اور اگر مساوات کو بھی مان لیں تو ہم کہتے ہیں کہ کراہت و اباحت کے دلائل باہم متعارض ہونے کی صورت میں کراہت ہی کی جانب کو ترجیح دینے کیونکہ احتیاط کی رعایت اسی میں ہے۔ جیسا کہ اصول فقہ کے جاننے والوں کے نزدیک ضرور ہے۔

پس وہ لوگ جو روز عاشور اور شب برات اور لیلة الرغائب میں نماز نوافل کو جماعت کے ساتھ ادا کرتے ہیں اور دو سو یا تین تین سو یا اس سے کم زیادہ آدمی مسجدوں میں جمع ہوتے ہیں اور اس نماز واجتماع اور جماعت کو مستحسن خیال کرتے ہیں ایسے لوگ بالاتفاق فقہاء امر مکروہ کے مرتکب ہیں اور مکروہ کو مستحسن جاننا بڑا بھاری گناہ ہے۔ کیونکہ حرام کو مباح جاننا کفر تک پہنچا دیتا ہے اور مکروہ کو حسن و نیک و بہتر سمجھنا ایک درجہ اس سے کم ہے۔ اس فعل کی برائی کو اچھی طرح ملاحظہ کرنا چاہئے اور کراہت کے رفع کرنے کے بارے میں ان کے پاس سند عدم تداعی ہے ہاں عدم تداعی بعض روایات کے مطابق کراہت کو دفع کرتی ہے لیکن یہ ایک یادو کے ساتھ مخصوص ہے اور وہ بھی اس شرط پر کہ گوشہ مسجد میں ہو و بدو نہا خرط القتاد اس کے علاوہ بے فائدہ رنج ہے۔

جاننا چاہئے کہ تداعی سے مراد نماز نفل کے ادا کرنے کے لئے ایک دوسرے کو خبر دینا ہے اور یہ معنی ان جماعتوں میں متحقق ہیں۔ کیونکہ قبیلہ عاشورہ وغیرہ کے دن ایک دوسرے کو خبر کرتے اور بلا تے ہیں کہ فلاں شیخ یا فلاں عالم کی مسجد میں جانا چاہئے اور نماز کو جمعیت سے ادا کرنا

چاہئے اور اس فعل کو بطریق عادت ادا کرتے ہیں۔ اس قسم کی اطلاع دینا اذان و اقامت سے ابلیغ ہے پس تداعی بھی ثابت ہوگئی۔ اگر تداعی کو اذان و اقامت پر ہی مخصوص رکھیں جیسا کہ بعض روایات میں واقع ہے اور اس سے اذان و اقامت کی حقیقت مراد لیں تو پھر بھی جواب وہی ہے جو اوپر گذر چکا کہ ایک یادو کے ساتھ مخصوص ہے وہ بھی دوسری شرط کے ساتھ جو اوپر مذکور ہو چکی (یعنی مسجد کے گوشہ میں ہو)۔

جاننا چاہئے کہ چونکہ نوافل میں ریاء و سمعہ کا دخل ہو سکتا ہے اس لئے ادائے نوافل کی بنیاد اخفا و تستر یعنی پوشیدگی پر ہے اور جماعت اخفا کے منافی ہے اور فرائض کے ادا کرنے میں اظہار و اعلان مطلوب ہے کیونکہ یہ ریاء و سمعہ کی آمیزش سے پاک ہے۔ پس ان کا جماعت کے ساتھ ادا کرنا مناسب ہے یا ہم یہ کہتے ہیں کہ کثرت اجتماع فتنہ پیدا ہونے کا محل ہے یہی وجہ ہے کہ نماز جمعہ ادا کرنے کے لئے سلطان یا اس کے نائب کا حاضر ہونا شرط ہے تاکہ فتنہ کے پیدا ہونے سے امن ثابت ہو اور ان کے مکروہہ جماعتوں میں بھی فتنہ پیدا ہونے کا قوی احتمال ہے پس یہ اجتماع بھی مشروع نہ ہوگا بلکہ منکر اور ممنوع ہوگا حدیث نبوی میں ہے ”الفتنة نائمة لعن الله من ايقظها“ یعنی ”فتنہ سویا ہوتا ہے جو اس کو جگاتا ہے اس پر اللہ تعالیٰ کی لعنت ہے۔“

پس اسلام کے والیوں اور قاضیوں اور محاسبوں کو لازم ہے کہ اس اجتماع سے منع کریں اور اس بارے میں بہت ہی زجر و تنبیہ کریں تاکہ یہ بدعت جس سے فتنہ برپا ہونے کا اندیشہ ہے جڑ سے اکھڑ جائے۔ ”والله يحق الحق وهو يهدى السبيل“۔

آج کل نوافل باجماعت کو رواج دیا جا رہا ہے علماء حضرات کو اس طرف توجہ کرنی چاہئے اس بدعت کے رد میں پوری کوشش کرنی چاہئے بعض علماء جو سلسلہ مجددیہ سے بھی وابستہ ہیں وہ بھی اس مرض میں مبتلا ہیں ان سے التماس ہے کہ وہ قرآن و سنت کے ساتھ ساتھ اپنے مرشد حضرت امام ربانی مجدد الف ثانی قدس سرہ کی تعلیمات کو بھی اپنے زیر مطالعہ رکھیں تاکہ استقامت سنت اور سنت کو زندہ کرنے کی توفیق اللہ تعالیٰ سے مجدد صاحب کے مکتوب کی روشنی میں نصیب ہو سکے بدعت کو اپنے عمل سے رد کرنے کی قوت و توفیق نصیب ہو جائے۔“ امین۔

## انص کے مقابلہ میں نوافل کا حکم

آپ رحمۃ اللہ علیہ مکتوب نمبر ۲۶۰ دفتر اول میں نماز فرائض سے غفلت برتنے اور نوافل کا اہمیت دینے پر صوفیائے خام کی مذمت کرتے ہوئے تحریر کرتے ہیں۔

”اور شک نہیں کہ نوافل فرضوں کے مقابلے میں کسی گنتی میں نہیں ہیں۔ کاش! ان کے درمیان قطرہ اور دریا کے محیط ہی کی نسبت ہوتی بلکہ سنت کے مقابلہ میں نفل کی یہی نسبت ہے۔ اگرچہ سنت و فرض کے درمیان بھی قطرہ اور دریا کی نسبت ہے پس دونوں قریبوں (قرب بالنوافل) (قرب بالفرائض) کے درمیان تفاوت اس سے قیاس کرنا چاہئے اور عالم خلق کا شرف عالم امر پر اس تفاوت سے سمجھ لینا چاہئے۔ اکثر لوگ چونکہ اس معنی سے بے نصیب ہیں فرائض کو خراب کر کے نوافل کی ترویج میں کوشش کرتے ہیں۔

صوفیائے خام ذکر و فکر کو ضروری سمجھ کر فرضوں اور سنتوں کے بجالانے میں سستی کرتے ہیں اور چلے و ریاضتیں اختیار کر کے جمعہ و جماعت ترک کر دیتے ہیں وہ یہ نہیں جانتے کہ ایک فرض کا جماعت کے ساتھ ادا کرنا ان کے ہزار چلوں سے بہتر ہے۔ ہاں! آداب شرعیہ کو مد نظر رکھ کر ذکر و فکر میں مشغول ہونا بہت ہی بہتر اور ضروری ہے۔“

اور علماء بے سرانجام بھی نوافل کے رواج دینے میں سعی کرتے ہیں اور فرائض کو خراب و اتر کرتے ہیں مثلاً نماز عاشورا کو جو پیغمبر صلی اللہ علیہ وسلم سے صحت تک نہیں پہنچتی جماعت و جمعیت تمام کے ساتھ ادا کرتے ہیں۔ حالانکہ جانتے ہیں کہ فقہ کی روایتیں نفلی نماز کی جماعت کی کراہت پر ناطق ہیں اور فرضوں کے ادا کرنے میں سستی کرتے ہیں۔ ایسا کم ہوتا ہے کہ فرض کو مستحب وقت میں ادا کریں۔ بلکہ اصل وقت سے بھی تجاوز کر جاتے ہیں اور جماعت کی بھی چنداں پابندی نہیں کرتے ہیں۔ جب اسلام کے پیشواؤں کا یہ حال ہے تو پھر عوام کا کیا حال بیان کیا جائے۔ اس عمل کی بدبختی سے اسلام میں ضعف پیدا ہو گیا اور اس فعل کی ظلمت سے بدعت و خواہش نفسانی ظاہر ہو گئی ہے۔“

آپ رحمۃ اللہ علیہ مکتوب نمبر ۳۰۵ دفتر اول میں نماز میں حضور قلب کے معنی بیان کرتے ہوئے تحریر فرماتے ہیں:

”اللہ تعالیٰ تجھے ہدایت دے! واضح ہو کہ نماز کے کامل طور پر ادا کرنے سے مراد یہ ہے کہ نماز کے فرائض و واجبات اور سنت و مستحب جن کی تفصیل کتب فقہ میں بیان ہو چکی ہے۔ سب کے سب ادا کئے جائیں۔ ان چاروں امور کے سوا اور کوئی ایسا امر نہیں ہے جس کا نماز کو کامل کرنے میں دخل ہو، نماز کا خشوع بھی انہی چاروں امور میں مندرج ہے اور دل کا خشوع و خضوع بھی انہی پر وابستہ ہے۔ بعض لوگ ان امور کے صرف جان لینے کو کافی سمجھتے ہیں اور عمل میں سستی اور کمالی کرتے ہیں اس لئے نماز کے کمالات سے بے نصیب رہتے ہیں۔“

بعض لوگ حق تعالیٰ کے ساتھ حضور قلب میں بڑا اہتمام کرتے ہیں۔ لیکن اعمال ادبیہ جو ارجح میں کم مشغول ہوتے ہیں اور صرف سنتوں اور فرضوں پر کفایت کرتے ہیں۔ یہ لوگ بھی نماز کی حقیقت سے واقف نہیں ہیں۔ یہ لوگ نماز کے کمال کو غیر نماز سے ڈھونڈتے ہیں۔ کیونکہ حضور قلب کو نماز کے احکام سے نہیں جانتے اور یہ جو حدیث شریف میں آیا ہے: ”لا صلوة الا بحضور القلب“ یعنی ”نماز حضور قلب کے بغیر کامل نہیں ہوتی“ ممکن ہے کہ اس حضور قلب سے مراد یہ ہو کہ ان امور اربعہ کے ادا کرنے میں دل کو حاضر رکھا جائے۔ تاکہ ان امور میں سے کسی امر کے بجالانے میں کچھ فتور واقع نہ ہو اور اس حضور کے سوا اور کوئی حضور اس وقت اس فقیر کی سمجھ میں نہیں آتا۔“

### کلمات اذان کے اسرار

حضرت قیوم زماں مجدد الف ثانی قدس سرہ اپنے مکتوب نمبر ۳۰۳ دفتر اول میں اذان کے کلمات کے اسرار بیان کرتے ہوئے فرماتے ہیں کیا نفیس باطنی تحریر کرتے ہیں:

حمد و صلوة کے بعد جانا چاہئے کہ اذان کے کلمات سات ہیں اللہ اکبر O اللہ اکبر O یعنی اللہ کی شان اس سے بہت بلند ہے کہ اس کو کسی عابد کی عبادت کی حاجت ہو اس مہتمم بالشان معنی کی تاکید کیلئے یہ کلمہ چار بار دہرایا گیا ہے۔ اشہدان لا الہ الا اللہ O یعنی میں شہادت دیتا ہوں کہ حق تعالیٰ اپنی کبریائی اور کسی عبادت سے مستغنی ہونے کے باوجود عبادت کا مستحق بھی وہی حق سبحانہ و تعالیٰ ہی ہے اس کے سوا اور کوئی عبادت کے لائق نہیں ہے۔ اشہد

محمد رسول اللہ ﷺ یعنی میں شہادت دیتا ہوں کہ آنحضرت صلی اللہ علیہ وسلم اللہ تعالیٰ کے رسول اس کی طرف سے عبادت کا طریقہ پہنچانے والے ہیں اور حق تعالیٰ کی پاک بارگاہ کے لائق وہی اوت ہے جو آنحضرت صلی اللہ علیہ وسلم کی تبلیغ و رسالت کے ذریعہ حاصل ہوئی ہے۔

حی علی الصلوٰۃ ﷻ حی علی الفلاح ﷻ یہ دو کلمے وہ ہیں جن کے لیے نمازی کو فلاح و کامیابی کی طرف لے جانے والی فرض نماز کی ادائیگی کی طرف بلایا جاتا ہے اللہ اکبر یعنی کسی کی عبادت اس پاک جناب کے لائق نہیں۔ لا الہ الا اللہ ﷻ یعنی حق تعالیٰ عبادت کا مستحق ہے اگرچہ کسی سے اس کی پاک جناب کے لائق عبادت ہو ہی نہیں سکتی نماز کی بزرگی شان ان کلمات کی بزرگی سے جو نماز کے اعلان کے لئے شارع صلی اللہ علیہ وسلم نے مقرر فرمائے ہیں سمجھنی چاہئے۔

سالے کہ نکوست از بہارش پیدا

یعنی سال اچھا ہے وہی جس کی بہارا چھی ہے۔

اور یہ جو حدیث نبوی صلی اللہ علیہ وسلم میں ہر فرض نماز کے بعد سو دفعہ تسبیح و تہلیل کا حکم ہے۔ فقیر کے علم میں اس کا بھید یہ ہے کہ ادائے نماز میں جو قصور و کوتاہی واقع ہوئی ہے اس کی تلافی تسبیح و تکبیر کے ساتھ کی جائے اور اپنی عبادت کے ناتمام و نالائق ہونے کا اقرار کیا جائے اور چونکہ حق تعالیٰ کی توفیق سے عبادت کا ادا کرنا میسر ہوا ہے تو اس نعمت کا حمد و شکر بجالانا چاہئے اور حق تعالیٰ کے سوا اور کسی کو عبادت کا مستحق نہ بنانا چاہئے۔ جب نماز اس طرح شرائط و آداب کے ساتھ ادا ہو جائے اور اس کے بعد دل سے ان کلمات طیبہ کے ساتھ تفسیر و کوتاہی کی تلافی کر لی جائے اور توفیق عبادت کی نعمت کا شکر ادا کیا جائے اور حق تعالیٰ کے سوا کسی غیر کے مستحق عبادت ہونے کی نفی کر لی جائے تو امید ہے کہ وہ نماز حق تعالیٰ کے نزدیک قبول کے لائق ہوگی اور وہ نمازی عذاب سے نجات پائے گا۔ اللہم اجعلنا من المصلین المفلحین بحرمة سید المرسلین علیہ و علیہم الصلوٰۃ والتسلیمات۔

## اسرار الصلوٰۃ

نیز آپ رحمۃ اللہ علیہ دفتر اول مکتوب نمبر ۱۳ میں نماز کے اسرار بیان کرتے ہوئے تحریر فرماتے ہیں۔ پڑھیں اور اپنے سینے میں ایمان کی حلاوت محسوس کریں:

جاننا چاہئے کہ نماز میں تکبیر اولیٰ سے اس بات کی طرف اشارہ ہے کہ حق تعالیٰ عابدوں کی عبادت اور نمازیوں کی نماز سے مستغنی و برتر ہے اور وہ تکبیریں جو ارکان کے بعد ہیں وہ اس امر کے رموز و اشارات ہیں کہ یہ رکن جو ادا ہوا ہے حق تعالیٰ کی بارگاہ قدس کی عبادت کے لائق نہیں ہے۔ رکوع کی تسبیح میں چونکہ تکبیر کے معنی ملحوظ ہیں اس لئے آخر رکوع میں تکبیر کہنے کا حکم نہ فرمایا برخلاف دونوں سجدوں کے کہ باوجود ان کی تسبیحوں کے اول و آخر تکبیر کہنے کا امر کیا ہے تاکہ کسی کو یہ وہم نہ ہو کہ سجدہ میں چونکہ نہایت فروتنی و پستی اور نہایت ذلت و انکسار ہے اس لئے حق عبادت ادا ہو جاتا ہے اسی وہم کے دور کرنے کے لئے سجدہ کی تسبیح میں لفظ اعلیٰ کو اختیار کیا ہے اور تکبیر کا تکرار بھی مسنون ہوا اور چونکہ نماز مؤمن کی معراج ہے اس لئے آخر نماز میں ان کلمات کے پڑھنے کا حکم صادر فرمایا جن کے ساتھ آنحضرت صلی اللہ علیہ وسلم شب معراج میں مشرف ہوئے تھے۔

پس نمازی کو چاہئے کہ نماز کو اپنی معراج بنائے اور نماز ہی میں نہایت قرب حاصل کرے رسول صلی اللہ علیہ وسلم نے فرمایا ہے اقرب ما یكون العبد من الرب فی الصلوٰۃ یعنی ”بندہ کو اللہ تعالیٰ کے ساتھ سب سے زیادہ قرب نماز میں حاصل ہوتا ہے۔“ اور نمازی چونکہ اللہ تعالیٰ کے ساتھ مناجات کرتا ہے اور نماز کے ادا کرتے وقت حق تعالیٰ کی عظمت و جلال کا مشاہدہ کر کے حق تعالیٰ کا رعب و ہیبت اس پر چھا جاتا ہے اس لئے اس کی تسلی کے واسطے نماز کو دو سلاموں پر ختم کرنے کا امر فرمایا۔

## نماز کی بلندی شان

جاننا چاہئے کہ وہ لذت جو نماز کے ادا کرنے کے وقت حاصل ہوتی ہے نفس کا اس میں کچھ فائدہ نہیں ہے۔ عین اس لذت حاصل کرنے کے وقت وہ نالہ و فغاں میں ہے۔ سبحان اللہ کیا عجیب مرتبہ ہے۔

ہنیثاً لاریاب النعیم نعیماً

ہم جیسے حریص آدمیوں کو اس قسم کی باتوں کا کہنا اور سننا بھی غنیمت ہے۔

بارے بہ ہیج خاطر خود شاد میکنم

اور نیز جان لیں کہ دنیا میں نماز کا رتبہ آخرت میں رویت کے رتبہ کی طرح ہے دنیا میں

بہت قرب نماز میں ہے اور آخرت میں نہایت قرب رویت کے وقت اور جان لیں کہ باقی تمام

عبادات نماز کیلئے وسیلہ ہیں اور نماز اصلی مقصد ہے۔ والسلام والا کرام۔

حضرت امام ربانی مجدد الف ثانی قدس سرہ مکتوب نمبر ۲۶۱ دفتر اول میں نماز معراج

المؤمنین ہے کہ متعلق کیا انمول روحانی جواہرات ارشاد فرماتے ہیں:

حمد و صلوة و تبلیغ دعوات کے بعد میرے عزیز بھائی ارشدہ اللہ سبحانہ کو معلوم

ہو کہ نماز اسلام کے پانچ ارکان میں سے دوسرا رکن ہے اور تمام عبادات کی جامع ہے اور ایک ایسا

جزو ہے جس نے جامعیت کے سبب سے کل کا حکم پیدا کر لیا ہے اور تمام اعمال مقربہ پر سبقت لے

گئی ہے۔ رویت باری تعالیٰ کی جو دولت سرور عالم و عالمیان صلی اللہ علیہ وسلم کو معراج کی رات بہشت

میں حاصل ہوئی تھی دنیا میں نزول فرمانے کے بعد اس جہان کے مناسب وہ دولت آپ کو نماز میں

میسر ہوتی تھی۔ اس لئے آپ صلی اللہ علیہ وسلم نے فرمایا ہے: الصلوة معراج المؤمنین یعنی ”نماز

مؤمنین کی معراج ہے۔“ نیز آنحضرت صلی اللہ علیہ وسلم نے فرمایا: اقرب ما یكون العبد من الرب

فی الصلوة یعنی ”سب سے زیادہ قرب جو بندے کو رب سے ہوتا ہے وہ نماز میں ہے۔“ اور

آنحضرت صلی اللہ علیہ وسلم کے کامل تابعداروں کو اس جہان میں اس دولت کا بہت سا حصہ نماز میں حاصل

ہے اگرچہ رویت میسر نہیں ہے کیونکہ یہ جہان اس کی طاقت نہیں رکھتا اگر حق تعالیٰ نماز کا حکم نہ

دیتا تو چہرہ مقصود سے نقاب کون اٹھاتا اور طالب کو مطلوب کی طرف کون رہنمائی کرتا نماز ہی

غمزدوں کی غمگسار اور بیماروں کو راحت بخش ہے۔ حدیث: ”ارحنی یا بلال“ یعنی ”اے بلال

(رضی اللہ عنہ)! مجھے راحت دے“ میں اسی معاملہ کا رمز ہے۔ اور حدیث: ”قرۃ عینی فی الصلوة“

یعنی ”میری آنکھ کی ٹھنڈک نماز میں ہے“ میں اسی آرزو کی طرف اشارہ ہے۔ ذوق و مواجید اور علوم

ومعارف اور احوال و مقامات اور انوار و الوان اور تلویحات و تمکینات اور تجلیات، باکیف و بے کیف

اور ظہورات رنگارنگ و بے رنگ ان میں سے جو کچھ نماز کے بغیر میسر ہوں اور نماز کی حقیقت سے آگاہی کے بغیر ظاہر ہوں ان سب کا منشا ظلال و امثال ہے بلکہ وہم و خیال سے پیدا ہوئے ہیں۔ جو نمازی کہ نماز کی حقیقت سے آگاہ ہے وہ نماز کی ادائیگی کے وقت گویا عالم دنیا سے باہر نکل جاتا ہے اور عالم آخرت میں داخل ہو جاتا ہے۔ لہذا اس وقت اس دولت سے حصہ حاصل کر لیتا ہے جو آخرت کے ساتھ مخصوص ہے اور اصل سے ظلمت کی آمیزش کے بغیر فائدہ پالیتا ہے کیونکہ عالم دینا کمالات ظلی تک محدود ہے اور وہ معاملہ جو ظلال سے باہر ہے وہ آخرت کے ساتھ مخصوص ہے۔ پس معراج سے گریز نہیں ہے اور وہ مؤمنین کے حق میں نماز ہے اور یہ دولت اس امت کے ساتھ مخصوص ہے کہ اپنے پیغمبر صلی اللہ علیہ وسلم کی متابعت کے سبب جو کہ شب معراج میں دنیا سے آخرت میں تشریف لے گئے اور بہشت میں پہنچ کر حق تعالیٰ کی رویت کی دولت سے مشرف ہوئے یہ امت اس کمال کے ساتھ مشرف اور اس سعادت سے فیضیاب ہوئی۔

### تلاوت قرآن مجید افضل العبادات ہے

نیز آپ صلی اللہ علیہ وسلم دفتر سوم مکتوب نمبر ۱۰۰ میں تلاوت قرآن مجید کی اہمیت بیان کرتے ہوئے لکھتے ہیں:

”پس خدائے تعالیٰ کی بارگاہ میں تمام اشیاء سے زیادہ قرآن مجید ہے اور حق تعالیٰ کی صفات میں سب سے زیادہ ظاہر بھی یہی صفت ہے جس کو ظلمت کی گرد بھی نہیں لگی۔ قرآن پاک تقدیم و تاخیر کے خس و خاشاک کو محبوبوں کی آنکھ میں ڈال کر اپنی اصالت کے ساتھ عالم ظلال میں جلوہ گر ہوا ہے۔ یہی وجہ ہے کہ تمام عبادتوں سے افضل عبادت قرآن مجید کی تلاوت ہے اور اس کی شفاعت دوسروں کی شفاعت سے زیادہ مقبول ہے۔ خواہ ملک مقرب کی شفاعت ہو یا نبی مرسل کی اور وہ نتائج و ثمرات جو قرآن مجید کی تلاوت پر مرتب ہوتے ہیں تفصیل سے باہر ہیں۔ بسا اوقات قرآن مجید اپنے تلاوت کرنے والے کو ایسے بلند درجات تک پہنچا دیتا ہے کہ وہاں بال کے گزرنے کی بھی گنجائش نہیں ہو سکتی۔“

ماہ صیام کے فضائل و برکات کے متعلق حضرت امام ربانی مجدد الف ثانی قدس سرہ مکتوب

بر ۲۵ دفتر اول میں امت محمدیہ صلی اللہ علیہ وسلم کی راہبری و راہنمائی کرتے ہوئے تحریر فرماتے ہیں:

”جاننا چاہئے کہ رمضان المبارک کا مہینہ بڑا بزرگ و مبارک ہے۔ نقلی عبادت از قسم نماز و روزہ و صدقہ وغیرہ جو اس مہینے میں ادا کی جائے دوسرے دنوں کے فرضوں کے ادا کرنے کے برابر ہے اور اس مہینے کے فرضوں کا ادا کرنا دوسرے مہینوں کے ستر (۷۰) فرضوں کے ادا کرنے کے برابر ہے۔ اگر کوئی شخص اس مہینے میں کسی روزہ دار کا روزہ افطار کرائے تو اسے بخش دیتے ہیں اور اس کی گردن کو دوزخ سے آزاد کر دیتے ہیں اور اس کو اس روزہ دار کے اجر کے برابر اجر عطا کرتے ہیں بغیر اس کے کہ اس روزہ دار کے اجر کو کم کریں۔ ایسے ہی اگر کوئی اپنے غلاموں سے خدمت لینے میں کمی کرے تو حق تعالیٰ اس کو بخش دیتا ہے اور اس کی گردن کو دوزخ سے آزاد کر دیتا ہے۔ رمضان کے مہینے میں آنحضرت صلی اللہ علیہ وسلم قیدیوں کو آزاد فرما دیا کرتے تھے اور جو کوئی آپ سے جو کچھ مانگتا اسے عطا فرمادیتے تھے۔ اگر کسی شخص کو اس مہینے میں خیرات اور اعمال صالحہ کی توفیق حاصل ہو جائے تو تمام سال تک توفیق الہی اس کے شامل حال رہتی ہے اور اگر یہ مہینہ پراگندگی سے گذرا تو تمام سال ہی پراگندہ گزرتا ہے۔ جہاں تک ہو سکے اس مہینے میں جمعیت کی کوشش کرنی چاہئے اور اس مہینے کو غنیمت سمجھنا چاہئے اس مہینے کی ہر رات میں کئی ہزار دوزخ کے لائق آدمیوں کو آزاد کرتے ہیں اور اس مہینے میں بہشت کے دروازے کھل جاتے ہیں اور دوزخ کے دروازے بند ہو جاتے ہیں اور شیطانوں کو زنجیر ڈالتے ہیں اور رحمت کے دروازے کھل جاتے ہیں۔

افطار میں جلدی کرنا اور سحری کو دیر سے کھانا سنت ہے اور اس بارے میں آنحضرت صلی اللہ علیہ وسلم بڑا مبالغہ فرمایا کرتے تھے اور شاید سحری میں تاخیر اور افطار میں جلدی کرنے میں اپنے عجز و احتیاج کا اظہار ہے جو مقام بندگی کے مناسب ہے اور کھجور یا چھوہارے سے افطار کرنا سنت ہے اور آپ صلی اللہ علیہ وسلم افطار کے وقت یہ دعا پڑھا کرتے تھے: **ذهب الظماء وابتلت العروق وثبت الاجران شاء اللہ تعالیٰ** یعنی ”پیاس دور ہوگئی اور رگیں تر ہو گئیں اور اجر ثابت ہو گیا انشاء اللہ تعالیٰ“ تراویح کا ادا کرنا اور قرآن مجید کا ختم کرنا اس مہینے میں سنت مؤکدہ ہے اور اس سے بڑے فائدے حاصل ہوتے ہیں۔ ”وقفنا اللہ سبحانہ بحرمة حبیبہ علیہ وعلىٰ الہ الصلوٰۃ والتسبیات والتحیات“

## ماہ رمضان المبارک کی فضیلت اور قرآن مجید کے ساتھ اس کی مناسبت

نیز آپ رحمۃ اللہ علیہ مزید مکتوب نمبر ۱۶۲ دفتر اول میں ارشاد فرماتے ہیں:

باسمہ سبحانہ! کلام کا شان جو شیونات ذاتیہ میں سے ہے تمام کمالات ذاتی و شیونات صفائی کا جامع ہے جیسا کہ علوم گذشتہ میں ذکر ہو چکا ہے اور ماہ مبارک رمضان تمام خیرات و برکات کا جامع ہے اور جو خیر و برکت ہے وہ حضرت ذات ہی کی طرف سے پہنچتی ہے اور اس کے شیونات کا نتیجہ ہے کیونکہ جو شر و نقص کہ وجود میں آتا ہے اس کا منشاء و مبداء ذات و صفات محدثہ ہے

”مَا أَصَابَكَ مِنْ حَسَنَةٍ فَمِنَ اللَّهِ وَمَا أَصَابَكَ مِنْ سَيِّئَةٍ فَمِنْ نَفْسِكَ“ [سورة النساء: ۷۹]

خود نفس قاطع ہے۔

پس اس ماہ مبارک کی تمام خیرات و برکات ان کمالات ذاتیہ کا نتیجہ ہیں جن کی جامع شان کلام ہے اور قرآن مجید اس شان جامع کی حقیقت کامل ہے۔ پس اس ماہ مبارک کو قرآن مجید کے ساتھ پوری پوری مناسبت ہے کیونکہ قرآن مجید تمام کمالات کا جامع ہے اور یہ قرآن اس تمام مہینے میں نازل ہوا ہے۔

شَهْرُ رَمَضَانَ الَّذِي أُنزِلَ فِيهِ الْقُرْآنُ [سورة البقرة: ۱۸۵]

اور اسی مہینے میں شب قدر اس مہینے کا خلاصہ اور زبدہ ہے۔ وہ رات گویا اس کا مغز ہے اور یہ مہینہ اس کا پوست ہے۔ پس جس کا یہ مہینہ جمعیت سے گذر جائے اور جو اس مہینے کی خیرات و برکات سے فائدہ مند ہو جائے اس کا تمام سال جمعیت کے ساتھ اور خیر و برکت سے بھرا ہوا گذرتا ہے۔ وفقنا اللہ سبحانه للخيرات والبركات في هذه الشهر المبارك ورزقنا اللہ سبحانه النصيب الاعظم یعنی ”حق تعالیٰ ہم کو اس مبارک مہینے کے خیرات و برکات حاصل کرنے کی توفیق دے اور بہت حصہ عطا فرمائے۔“ حضرت رسالت خاتمیت صلی اللہ علیہ وسلم نے فرمایا: ”اذا افطر احدکم فليفطر علي تمر فانه بركة“ یعنی ”جب تم میں سے کوئی شخص روزہ افطار کرنا چاہے تو اس کو کھجور سے افطار کرنا چاہئے کیونکہ اس میں برکت ہے۔“

آنحضرت صلی اللہ علیہ وسلم نے روزہ کھجور سے افطار فرمایا ہے اور کھجور میں برکت کا موجب یہ ہے کہ اس کا رخت ایک ایسا درخت ہے جو انسان کی طرح جامعیت اور عدلیت کے طور پر پیدا ہوا ہے یہی وجہ ہے کہ پیغمبر صلی اللہ علیہ وسلم نے کھجور کے درخت کو بنی آدم کی پھوپھی فرمایا ہے کیونکہ وہ آدم علیہ السلام کی بقیہ مٹی سے پیدا ہوا ہے آنحضرت صلی اللہ علیہ وسلم نے فرمایا:

”الر موعمتکم النخلة فانها خلقت من بقية طينة ادم“  
یعنی ”اپنی پھوپھی یعنی درخت خرما کی تعظیم کرو کیونکہ وہ آدم علیہ السلام کی بقیہ مٹی سے پیدا کی گئی ہے“

اور ہو سکتا ہے کہ اس کا نام برکت اسی جامعیت کے اعتبار سے ہو۔ پس اس کے پھل یعنی کھجور سے افطار کرنا صاحب افطار کا جزو بن جاتا ہے اور درخت کی حقیقت جامع اس جزئیت کے اعتبار سے اس کے کھانے والے کی حقیقت کی جزو ہو جاتی ہے اور اس کا کھانے والا اس اعتبار سے ان بی شمار کمالات کا جامع ہو جاتا ہے جو اس کھجور کی حقیقت جامع میں مندرج ہیں۔

یہ مطلب اگرچہ اس کے مطلق کھانے میں بھی حاصل ہو جاتا ہے لیکن افطار کے وقت جو روزہ دار کے شہوات مانعہ اور لذات فانیہ سے خالی ہونے کا وقت ہے اس کا کھانا زیادہ تاثیر رکھتا ہے اور یہ مطلب کامل اور پورے طور پر ظاہر ہوتا ہے اور یہ جو آں سرور عالم صلی اللہ علیہ وسلم نے فرمایا ہے ”نعم سحور المؤمن التمر“ یعنی ”مؤمن کی بہتر سحری تمر (کھجور) ہے۔“ اس اعتبار سے ہو سکتا ہے کہ اس کی غذا میں جو صاحب غذا کا جزو بن جاتی ہے اس کی حقیقت کی تکمیل ہی نہ کہ اس کی غذا کی حقیقت اور جب یہ مطلب روزہ میں مفقود ہے تو اس تلافی کے لئے تمر (کھجور) کی سحور پر ترغیب فرمائی کہ گویا اس کا کھانا تمام ماکولات کے کھانے کا فائدہ رکھتا ہے اور اس کی برکت جامعیت کے اعتبار سے افطار کے وقت تک رہتی ہے اور غذا کا یہ فائدہ جو مذکور ہو چکا ہے اس تقدیر پر مرتب ہوتا ہے کہ وہ غذا تجویز شرعی کے مطابق ہو اور شرعی حدود سے سرمو متجاوز نہ ہو اور نیز اس فائدہ کی حقیقت اس وقت میسر ہوتی ہے جبکہ اس کا کھانے والا صورت سے گذر کر حقیقت تک جا پہنچا ہو اور ظاہر سے باطن تک پہنچ گیا ہو۔ تاکہ غذا کا ظاہر اس کے ظاہر کو مدد دے اور غذا کا باطن اس کے باطن کو مکمل کرے۔ ورنہ صرف ظاہری امداد ناقص ہے اور اس کا کھانے والا عین کمی

میں ہے۔

سعی کن تالقمہ را سازی گہر

بعد ازاں چند انکہ میخواستہی بخور

جلدی افطار کرنے اور سحری دیر سے کھانے میں حکمت یہی ہے کہ صاحب غذا کے لئے

غذا کی تکمیل ہو جائے، والسلام۔“

## زکوٰۃ کی ادائیگی

حضرت امام ربانی مجدد الف ثانی قدس سرہ زکوٰۃ کی ادائیگی کے متعلق مکتوب نمبر ۸۲ دفتر

دوم میں تحریر کرتے ہیں کہ بغیر حساب صدقہ دینے سے بہت بہتر ہے کہ زکوٰۃ سال کے بعد حساب کر کے دی جائے۔

اول اپنے اعتقاد کو اہل سنت والجماعت کے موافق درست کرنا چاہئے پھر احکام فقہ کے مطابق عمل کرنا چاہئے۔ خصوصاً ادائے فرض میں بڑی کوشش کرنا چاہئے اور صل و حرمت میں بڑی احتیاط بجالانی چاہئے اور عبادات ناقلہ کو عبادات فرائض کے مقابلہ میں کوئی اہمیت نہیں ہے اس زمانہ کے اکثر لوگ نوافل کو رواج دیتے ہیں اور فرائض کو خراب کرتے ہیں نوافل کے ادا کرنے میں بڑی کوشش کرتے ہیں اور فرائض کو خوار و بے اعتبار سمجھتے ہیں۔ روپیہ سب کا سب وقت بے وقت مستحق اور غیر مستحق کو دیتے ہیں لیکن زکوٰۃ کے طور پر ایک پیسہ بھی مستحق کو دینا دشوار ہے۔ یہ نہیں جانتے کہ ایک پیسہ زکوٰۃ کے طور پر مصرف شرعیہ میں دینا لاکھوں روپے صدقہ ناقلہ سے بہتر ہے کیونکہ ادائے زکوٰۃ میں حق تعالیٰ کے حکم کی بجا آوری ہے اور صدقہ ناقلہ میں اکثر ہوائے نفسانی کی تابعداری ہے۔ اسی واسطے فرض میں ریا کی گنجائش نہیں اور نفل میں ریا کا دخل ہے۔ یہی سبب ہے کہ زکوٰۃ کو ظاہر کر کے دینا بہتر ہے تا کہ تہمت دور ہو جائے اور صدقہ ناقلہ کو چھپا کر دینا بہتر ہے جو قبولیت کے لئے مناسب ہے۔ غرض جب تک احکام شرعیہ کو لازم نہ پکڑیں تب تک دنیا کی مضرت سے نہیں بچ سکتے۔ اگر دنیا کا ترک حقیقی میسر نہ ہو تو ترک حکمی میں کوتاہی نہ کرنی چاہئے اور وہ اقوال و افعال میں شریعت کا لازم پکڑنا ہے۔ واللہ سبحانہ الموفق۔

(دیگر) مثلاً زکوٰۃ کے طور پر ایک پیسہ کا صدقہ کرنا جس طرح نقلی طور پر سونے کے

بڑے پہاڑ صدقہ کرنے سے کئی درجے بہتر ہے اسی طرح اس پیسہ کے صدقہ کرنے میں کسی کی رعایت کرنا مثلاً اس کو کسی قریبی محتاج کو دینا بھی اس سے کئی درجے بہتر ہے۔

استطاعت و جوہ حج کے لئے شرط ہے

حج کے متعلق حضرت مجدد اعظم قدس سرہ العزیز مکتوب نمبر ۲۹ دفتر اول مکتوب نمبر ۱۲۳  
مکتوب نمبر ۱۲۳ دفتر اول میں ارشاد فرماتے ہیں:

اے محبت کے نشان والے جب آپ نے رخصت طلب کی اور جانے کا پختہ ارادہ کر لیا  
و دواع ہونے کے وقت احتمال کے ساتھ اس قدر ذکر ہوا تھا کہ شاید ہم بھی اس سفر میں آپ کے  
ساتھ مل جائیں ہر چند ارادہ کیا لیکن استخارے موافق نہ ہوئے اور اس بارے میں کوئی تجویز معلوم  
ہوئی ناچار اس بارے میں توقف اختیار کیا۔ فقیر کی صلاح پہلے ہی آپ کے (سفر حج پر) جانے کی  
تھی لیکن آپ کے شوق کو دیکھ کر صاف طور پر منع نہ کیا۔ استطاعت راستہ کی شرط ہے۔ بغیر  
استطاعت کے تضييع اوقات ہے۔ ضروری کام چھوڑ کر غیر ضروری کام میں مشغول ہونا مناسب  
نہیں۔ کئی خطوں میں آپ کو یہ مضمون لکھا ہے شاید پہنچا ہے یا نہیں؟ اصل بات یہی ہے آگے آپ  
تعارف ہیں۔ والسلام۔

نفلی حج سے اگر دوسرے فرائض فوت ہو جائیں تو لا یعنی میں داخل ہے

اے بھائی حدیث میں آیا ہے: ”علامة اعراضه تعالیٰ عنی العبد  
مستغاله بما لا یعنیہ“ یعنی ”بندے کا لا یعنی باتوں میں مشغول ہونا بندہ کی طرف سے اللہ  
تعالیٰ کی روگردانی کی ایک علامت ہے۔“ فرض کو چھوڑ کر نفل میں مشغول ہونا لا یعنی میں داخل  
ہے۔ پس اپنے احوال کی تفتیش کرنا ضروری ہے تاکہ معلوم ہو جائے کہ وہ کس چیز میں مشغول ہے  
فل میں یا فرض میں۔ ایک نفلی حج کے لئے اتنے ممنوعات کا مرتکب نہ ہونا چاہئے۔ اچھی طرح  
لاحظہ کریں العاقل تکفیه الاشارة والسلام علیکم وعلیٰ رفقائکم۔

احکام اجتہادیہ

حضرت امام ربانی مجدد الف ثانی قدس سرہ الاحکام اجتہادیہ کے متعلق مکتوب نمبر ۵۵ دفتر

دوم میں فرماتے ہیں:

”پس ثابت ہوا کہ احکام شرعیہ کے ثابت کرنے میں صرف کتاب و سنت ہی کا اعتبار ہے اور مجتہدوں کا قیاس اور اجماع امت بھی حقیقت میں مثبت احکام ہیں۔ ان چار شرعی دلیلوں کے سوا اور کوئی ایسی دلیل نہیں جو احکام شرعیہ کو ثابت کر سکے۔ اولیاء اللہ کا الہام کسی چیز کی حل و حرمت کو ثابت نہیں کرتا اور اہل باطن کا کشف کسی چیز کے فرض یا سنت ہونے کو ظاہر نہیں کرتا۔ احکام اجتہادیہ میں مجتہدین کرام کی تقلید کرنے میں ولایت خاصہ والے حضرات عام مؤمنین کے برابر ہیں ان کے کشف و الہام ان کو زیادتی نہیں بخشتے اور تقلید سے باہر نہیں نکالتے ان بزرگوں کی فضیلت دوسری حیثیت سے ہے۔“

### قرآن تمام احکام شرعیہ کا جامع ہے

حضرت امام ربانی مجدد الف ثانی قدس سرہ دفتر دوم مکتوب نمبر ۵۵ میں تحریر فرماتے ہیں کہ احکام شرعیہ کی جامع کتاب قرآن مجید ہی ہے:

قرآن مجید تمام احکام شرعیہ بلکہ تمام گذشتہ شریعتوں کا جامع ہے۔ الغرض اس شریعت کے احکام اس قسم کے ہیں جو نص کی عبارت و اشارت اور دلالت و اقتضا سے مفہوم ہوتے ہیں۔ اس قسم کے احکام کے سمجھنے میں تمام خاص و عام اہل لغت برابر ہیں۔ دوسری قسم کے احکام وہ ہیں جو اجتہاد اور استنباط سے مفہوم ہوئے ہیں۔ یہ فہم ائمہ مجتہدین کے ساتھ مخصوص ہے۔ جن میں سے بقول جمہور اول آنحضرت صلی اللہ علیہ وسلم ہیں، پھر آنحضرت صلی اللہ علیہ وسلم کے اصحاب، پھر آنحضرت صلی اللہ علیہ وسلم کی امت کے تمام مجتہدین ہیں۔ لیکن آنحضرت صلی اللہ علیہ وسلم کے زمانے میں جو وحی کا زمانہ تھا احکام اجتہاد میں خطا و صواب کا احتمال نہیں تھا۔ بلکہ وحی قطعی کے ساتھ حق باطل سے اور صواب خطا سے الگ اور متمیز ہو جاتا تھا۔ کیونکہ پیغمبر کو خطا پر ثابت و برقرار رکھنا جائز نہیں۔ برخلاف ان احکام کے جو زمانہ وحی کے ختم ہو جانے کے بعد مجتہدوں کے استنباط کے طریق پر حاصل ہوئے ہیں کہ ان میں صواب و خطا کا احتمال ہے۔ اسی واسطے وہ احکام اجتہادیہ جو وحی کے زمانہ میں مقرر ہوئے ہیں یقین کا فائدہ دیتے ہیں۔ جن سے عمل و اعتقاد کا فائدہ حاصل ہوتا ہے اور زمانہ وحی کے بعد کے احکام

یہاں یہ ظن کا موجب ہیں جو مفید عمل ہیں لیکن اعتقاد کا موجب نہیں۔  
 قرآن مجید کے تیسری قسم کے احکام اس قسم کے ہیں جن کے سمجھنے سے انسان کی طاقت  
 تیز ہے۔ جب تک احکام کے نازل کرنیوالے جل شانہ کی طرف سے اطلاع نہ ملے ان احکام  
 سمجھ نہیں سکتے۔ اس اعلام و اطلاع کا حاصل ہونا پیغمبر صلی اللہ علیہ وسلم کے ساتھ مخصوص ہے۔ پیغمبر کے سوا  
 کسی اور کو اس کی اطلاع نہیں دیتے۔ یہ احکام اگرچہ کتاب ہی سے ماخوذ ہیں لیکن چونکہ ان کا مظہر  
 ظاہر کرنے والا پیغمبر ہے اس لئے یہ احکام سنت کی طرف منسوب ہوئے ہیں۔ کیونکہ ان کا مظہر  
 سنت ہے۔ جس طرح احکام اجتہاد یہ کو قیاس کی طرف منسوب کرتے ہیں اس اعتبار سے کہ قیاس  
 ان احکام کا مظہر ہے۔ پس سنت و قیاس دونوں احکام کے مظہر ہیں اگرچہ ان دونوں مظہروں کے  
 درمیان بہت فرق ہے۔ ایک رائے قیاس کی طرف منسوب ہے جس میں خطا کی مجال ہے  
 اور دوسرے سنت کی طرف جس کی حق تعالیٰ کے اعلام (خبر دینے) سے تائید ہو جاتی ہے جس میں  
 خطا کی گنجائش نہیں ہے۔ قسم اخیر اپنی اصل کے ساتھ بہت مشابہت رکھتی ہے گویا احکام کو ثابت  
 کرنے والی ہے اگرچہ تمام احکام کو ثابت کرنے والی فقط وہی کتاب عزیز ہے۔

حضرت امام ربانی مجدد الف ثانی قدس سرہ اپنے مکتوبات شریف میں حدیث نبوی صلی اللہ علیہ وسلم  
 کی اہمیت قرآن و سنت کے خلاف چلنا، بخاری شریف قرآن مجید کے بعد اصح الکتب ہے۔ صوفیاء  
 کا عمل حل و حرمت میں سند نہیں، حق علماء کی جانب ہوتا ہے، کشف والہام کے بالمقابل مجتہد کے  
 اجتہاد پر عمل کرنا ہی بہت بہتر ہے۔ ان موضوعات پر تحریر کرتے ہوئے ان کی اہمیت اپنے مکتوبات  
 میں بیان کرتے ہیں:

### حدیث نبوی صلی اللہ علیہ وسلم کی اہمیت

میرے مخدوم! فقیر کو اس قسم کی باتیں سننے کی ہرگز تاب نہیں۔ بے اختیار میری رگ  
 فاروقی جوش میں آجاتا ہے اور اس میں توجیہ و تاویل کی طرف فرصت نہیں دیتی۔ ان باتوں کا قائل شیخ  
 کبیر یمنی رحمۃ اللہ علیہ ہو یا شیخ اکبر شامی رحمۃ اللہ علیہ مگر ہم کو تو محمد عربی صلی اللہ علیہ وسلم کا کلام درکار ہے، نہ کہ محی الدین  
 عربی رحمۃ اللہ علیہ اور صدر الدین قونوی رحمۃ اللہ علیہ اور عبدالرزاق کاشی رحمۃ اللہ علیہ کا کلام۔ ہم کو نص قرآن و سنت سے

کام ہے نہ فص (فصوص الحکم) تصنیف شیخ محی الدین ابن عربی رحمۃ اللہ علیہ سے۔ فتوحات  
(احادیث) نے ہم کو فتوحات مکیہ (تصنیف شیخ محی الدین ابن عربی رحمۃ اللہ علیہ) سے بے نیاز کر دیا ہے

قرآن و سنت کے خلاف چلنا ضد و تعصب ہے

جو شخص قرآن و سنت سے آنکھیں بند کر کے ضد و تعصب کرے وہ بحث سے خارج ہے  
شیخ سعدی رحمۃ اللہ علیہ نے فرمایا:

آنکس کہ بقرآن و خبر زونہ دہی  
آنست جوابش کہ جوابش نہ دہی<sup>۱</sup>

بخاری شریف، قرآن مجید کے بعد اصح الکتب ہے

امام بخاری رحمۃ اللہ علیہ نے اپنی کتاب صحیح بخاری میں جو قرآن پاک کے بعد سب سے زیادہ  
صحیح کتاب ہے اس طرح روایت کی ہے کہ حضرت علی رضی اللہ عنہ نے فرمایا کہ نبی کریم صلی اللہ علیہ وسلم کے بعد تمام  
لوگوں سے بہتر حضرت ابوبکر صدیق رضی اللہ عنہ ہیں پھر حضرت عمر رضی اللہ عنہ پھر فرمایا ایک شخص اور تو ان کے  
صاحبزادے محمد بن حنیفہ رضی اللہ عنہ نے عرض کیا کہ پھر آپ تو حضرت علی رضی اللہ عنہ نے فرمایا کہ میں تو  
مسلمانوں میں سے ایک شخص ہوں۔<sup>۲</sup>

صوفیائے کرام کا عمل حل و حرمت میں سند نہیں ہو سکتا

چنانچہ امام ہمام ضیاء الذین شامی رحمۃ اللہ علیہ کی ملقط میں ہے اور صوفیہ کا عمل حل و حرمت  
میں سند نہیں ہے ان کے لئے یہی کافی ہے کہ ہم ان کو معذور سمجھیں اور ان کو ملامت نہ کریں اور ان  
کا معاملہ اللہ تعالیٰ کے سپرد کر دیں یہاں تو امام ابو حنیفہ رحمۃ اللہ علیہ و امام ابو یوسف و امام محمد رضی اللہ عنہم کا قول  
معتبر ہے نہ کہ ابوبکر شبلی رحمۃ اللہ علیہ و ابوالحسن نوری رحمۃ اللہ علیہ کا عمل۔<sup>۳</sup>

کسی مسئلہ میں علماء و صوفیہ کا اختلاف ہو تو حق علماء کی جانب ہوگا

جاننا چاہئے کہ ان مسائل میں سے ہر ایک مسئلہ میں جن میں کہ علماء اور صوفیہ میں باہم

۱۔ مکتوب نمبر ۲۴ دفتر سوم ۲۔ مکتوب نمبر ۱۵ دفتر دوم۔ ۳۔ مکتوب نمبر ۲۶۶ دفتر اول۔

لاف ہے جب اچھی طرح غور اور ملاحظہ کیا جاتا ہے تو حق علماء کی جانب معلوم ہوتا ہے۔ اس کا یہ ہے کہ علماء کی نظر نے انبیاء علیہم السلام کی متابعت کے باعث نبوت کے کمالات اور اس کے علوم و فنون کو کیا ہے اور صوفیا کی نظر ولایت کے کمالات اور اس کے معارف تک محدود رہتی ہے۔ پس وہ جو نبوت کی مشکوٰۃ سے حاصل کیا جائے وہ لازماً اس علم سے جو مرتبہ ولایت سے اخذ کیا جائے کئی درجہ زیادہ صحیح اور حق ہوگا۔

### کشف والہام کے بالمقابل مجتہد کے اجتہاد پر عمل کرنا چاہئے

قیاس و اجتہاد اصول شرعی میں سے ایک اصل ہے جس کی تقلید کا ہم کو امر ہوا ہے۔ برخلاف کشف والہام کے کہ اس کی تقلید کا ہم کو امر نہیں ہے اور الہام غیر پر حجت نہیں ہے لیکن اجتہاد مقلد پر حجت ہے۔ پس علمائے مجتہدین کی تقلید کرنی چاہئے اور دین کے اصول کو ان کی رائے کے موافق ڈھونڈنا چاہئے اور صوفیائے کرام جو کچھ علمائے مجتہدین کی آراء کے خلاف کہیں یا کریں ان کی تقلید نہیں کرنی چاہئے اور ان پر حسن ظن رکھتے ہوئے ان کے طعن سے سکوت اختیار کرنا چاہئے اور ان کی اس قسم کی باتوں کو شطیحات میں شمار کرنا چاہئے۔

بڑے تعجب کی بات ہے کہ ان میں سے بعض صوفیہ عام لوگوں کو اپنے کشفی اور الہامی امور مثلاً وحدت الوجود پر ایمان لانے کی رہنمائی کرتے ہیں اور ان کی تقلید پر ترغیب دیتے ہیں اور ان کے عدم پردھمکاتے ہیں۔ کاش! یہ لوگ ان امور کے عدم انکار پر دلالت کرتے اور ان کے ساتھ ایمان لانا لازمی نہیں ہے۔ ہاں ان امور کے انکار سے بچنا چاہئے ایسا نہ کہ ان امور کا انکار ان امور والوں کے انکار تک پہنچادے اور حق تعالیٰ کے اولیاء کے ساتھ بغض و عداوت پیدا ہو جائے۔ علمائے اہل حق کے عقائد کے موافق عمل کرنا چاہئے اور صوفیہ کی کشفیہ باتوں سے حسن ظن کے ساتھ سکوت اختیار کرنا چاہئے اور لادعویٰ پر جرأت نہ کرنی چاہئے۔

حضرت امام ربانی شیخ مجدد قدس سرہ دفتر سوم مکتوب نمبر ۴۱ میں تحریر فرماتے ہیں کہ راہ نجات صرف اور صرف شریعت کی پیروی میں اعتقادی اور عملی طور پر ہے۔

## نجات کا طریق شریعت کی پیروی میں ہے

نجات کا طریق اور عذاب الہی سے خلاصی کا راستہ اعتقادی اور عملی طور پر صاحب شریعت علیہ السلام کی متابعت ہے۔ استاد و پیر اس لئے پکڑتے ہیں تاکہ وہ شریعت کی طرف رہنمائی کریں اور ان کی برکت سے شریعت کے اعتقاد و عمل میں آسانی اور سہولت حاصل ہو جائے نہ یہ کہ مرید جو چاہیں کریں اور جو کچھ چاہیں کھائیں، پیران کے لئے ڈھال بن جائیں گے اور عذاب سے بچالیں گے۔ کیونکہ ایسا خیال کرنا ایک نکمی اور بیکار آرزو ہے وہاں (محشر میں) کوئی شخص اللہ تعالیٰ کی اجازت کے بغیر شفاعت نہ کر سکے گا اور جب تک عمل پسندیدہ نہ ہوں گے کوئی اس کی شفاعت نہیں کرے گا اور عمل پسندیدہ اس وقت ہوں گے جبکہ شریعت کے مطابق عمل کیا جائے گا شریعت کی متابعت کے ہوتے ہوئے اگر کوئی لغزش اور قصور اس سے سرزد ہوگا تو اس کا تدارک شفاعت سے ہو سکے گا۔

## شریعت کی جامعیت

حضرت مجدد الف ثانی قدس سرہ العزیز اپنے مکتوب نمبر ۹ دفتر اول میں ارشاد فرماتے ہیں: حق تعالیٰ شریعت مصطفوی صلی اللہ علیہ وسلم کے سیدھے راستے پر ثابت قدمی اور استقامت عطا فرما کر اپنی بارگاہ مقدس کی طرف پوری طرح متوجہ کر لے چونکہ ثابت ہو چکا ہے کہ حضرت محمد صلی اللہ علیہ وسلم اعتدال کے طور پر تمام اسمائی و صفاتی کمالات کے جامع اور ان تمام (اسمائی و صفاتی) کمالات کا مظہر ہیں۔ وہ کتاب (قرآن مجید) جو آپ پر نازل ہوئی ہے ان تمام آسمانی کتابوں کا خلاصہ (عمدہ حصہ) ہے جو تمام انبیاء علیہم السلام پر نازل ہوئی ہیں اور نیز وہ شریعت جو آنحضرت صلی اللہ علیہ وسلم کو عطا ہوئی ہے تمام گذشتہ شریعتوں کا خلاصہ (عمدہ حصہ) ہے اور وہ اعمال جو اس شریعت حقہ کے موافق ہیں سب سابقہ شریعتوں کے اعمال بلکہ فرشتوں کے اعمال سے بھی منتخب ہیں۔ کیونکہ بعض فرشتوں کو رکوع کا حکم ہے اور بعض کو سجدے کا اور بعض کو قیام کا اور ایسا ہی گذشتہ امتوں میں سے بعض کو صبح کی نماز کا حکم تھا اور بعض کو دوسری نمازوں کا۔ اس شریعت میں گذشتہ امتوں اور مقرب فرشتوں کے اعمال کا خلاصہ و زبدہ (خالص و عمدہ حصہ) انتخاب کر کے ان کے بجالانے کا حکم فرمایا۔ پس اس

یعت کو سچا جاننا اور اس کے مطابق عمل کرنا درحقیقت تمام شریعتوں کی تصدیق کرنا اور ان کے موافق عمل بجالانا ہے۔ پس ثابت ہوا کہ اس شریعت کی تصدیق کرنے والے تمام امتوں سے بہتر ان کے اور اسی طرح اس شریعت کا جھٹلانا اور اس کے مطابق عمل نہ کرنا گذشتہ تمام سابقہ شریعتوں جھٹلانا اور ان (جھٹلانے والوں) کے موافق عمل کرنا ہے اور ایسے ہی آنحضرت صلی اللہ علیہ وسلم کا انکار کرنا تمام اسمائی و صفائی کمالات کا انکار کرنا ہے اور حضور انور صلی اللہ علیہ وسلم کی تصدیق ان سب کی تصدیق ہے پس آنحضرت صلی اللہ علیہ وسلم کے منکر اور اس شریعت کی تکذیب کرنے والے تمام امتوں میں سے بدتر ہوں گے۔ الاعراب اشد کفرا و نفاقاً (اعرابی کفر و نفاق میں بڑے سخت ہیں) میں اسی کی طرف اشارہ ہے۔

محمد اعرابی کا بروئے ہر دو سراسر

کسیکہ خاک درش نیست خاک بر سر او

مکتوب نمبر ۳۶ دفتر اول میں آپ صلی اللہ علیہ وسلم تحریر فرماتے ہیں شریعت کے تین جز ہیں جن

پر عمل کرنے سے ہی نجات ہے۔

شریعت دنیا و آخرت کی تمام سعادتوں کی ضامن ہے

شریعت کے تین جزو ہیں، علم، عمل، اخلاص۔ جب تک یہ تینوں جزو متحقق نہ ہوں شریعت متحقق نہیں ہوتی اور جب شریعت حاصل ہوگئی تو گویا حق تعالیٰ کی رضامندی حاصل ہوگئی جو دنیا و آخرت کی تمام سعادتوں سے بڑھ کر ہے۔ ورضوان من اللہ اکبر یعنی ”اور اللہ تعالیٰ کی رضامندی سب سے بڑھ کر ہے۔“ پس شریعت دنیا اور آخرت کی تمام سعادتوں کی ضامن ہے اور کوئی ایسا مطلب باقی نہیں رہتا جس کے حاصل کرنے کے لئے شریعت کے سوا کسی اور چیز کی ضرورت پڑے۔ طریقت اور حقیقت جن کے ساتھ صوفیائے کرام ممتاز ہیں اخلاص کے کامل کرنے میں شریعت کے خادم ہیں۔ پس ان دونوں کے حاصل کرنے سے مقصود شریعت کی تکمیل ہے نہ کہ شریعت کے سوا اور کوئی امر۔ احوال و مواجید اور علوم و معارف

جو صوفیائے کرام کو اثنائے راہ میں حاصل ہوتے ہیں وہ اصلی مقاصد میں سے نہیں ہیں بلکہ اوہام و خیالات ہیں جن سے طریقت کے اطفال کی تربیت کی جاتی ہے۔ ان سب سے گزر کر مقام رضا تک پہنچنا چاہئے جو مقام جذبہ و سلوک کی نہایت ہے۔ کیونکہ طریقت و حقیقت کی منزلیں طے کرنے سے مقصود یہ ہے کہ اخلاص حاصل ہو جائے جو مقام رضا حاصل ہونے کے لئے لازمی و ضروری ہے۔

### موازنہ شریعت و تصوف

نیز مکتوب نمبر ۲۸ دفتر اول میں فرماتے ہیں:

کل قیامت کے روز شریعت کی بابت پوچھیں گے اور تصوف کی بابت کچھ نہیں پوچھیں گے جنت میں داخل ہونا اور دوزخ سے بچنا شریعت کے احکام بجالانے پر منحصر ہے۔ انبیاء علیہم السلام نے جو کہ تمام مخلوقات میں سب سے بہتر ہیں شراعی کی طرف دعوت دی ہے اور نجات کا مدار اسی کو مقرر کیا ہے ان بزرگوں کی بعثت کا مقصد شریعت کی تبلیغ ہے۔ پس سب سے بڑی نیکی یہ ہے کہ شریعت کو رواج دینے اور اس کے حکموں میں سے کسی حکم کو زندہ کرنے میں کوشش کی جائے۔ خاص طور پر ایسے زمانہ میں جبکہ اسلام کے نشانات مٹ گئے ہوں۔ کروڑوں روپیہ خدا کے راستے میں خرچ کرنا شرعی مسائل میں سے کسی ایک مسئلہ کو رواج دینے کے برابر نہیں ہو سکتا کیونکہ اس فعل میں انبیاء علیہم السلام کی اقتداء ہے جو بزرگ ترین مخلوقات ہیں۔

اس مکتوب کے آخر میں فرماتے ہیں:

”طالب علم باوجود ماسوی اللہ کی گرفتاری کے خلقت کی نجات کا سبب ہے۔ کیونکہ احکام شرعی کی تبلیغ اس سے حاصل ہے اگرچہ خود اس کو کچھ نفع نہیں اور صوفی نے باوجود ماسوی اللہ سے آزادی کے صرف اپنی نفس کو خلاص کیا ہے خلقت سے اس کا کچھ تعلق نہیں اور یہ بات ظاہر ہے کہ جس پر بہت سے لوگوں کی نجات وابستہ ہو وہ شخص اس سے بہتر ہے جو صرف اپنی نجات کے خیال میں ہے۔ ہاں! وہ صوفی جو فنا و بقا اور سیر عن اللہ باللہ کے بعد عالم کی طرف راجع ہو اور خلقت کی دعوت میں مشغول ہو وہ مقام نبوت سے حصہ رکھتا ہے اور شریعت کے احکام

پانے والوں میں داخل ہے اور علمائے شریعت کا حکم رکھتا ہے۔ ذلک فضل اللہ یؤتہ من یشاء واللہ ذو الفضل العظیم۔“

آپ رحمۃ اللہ علیہ مکتوب نمبر ۴۰ دفتر اول میں تحریر فرماتے ہیں کہ طریقت و حقیقت دونوں خادم ہیں، شریعت کے کیا خوبصورت معارف بتا رہے ہیں:

اس سیر و سلوک سے مقصود مقام اخلاص کا حاصل کرنا ہے جو آفاقی و انفسی معبودوں کی فنا پر منحصر ہے اور یہ اصلاح شریعت کے اجزاء میں سے ایک جزو ہے کیونکہ شریعت کے تین جزو ہیں، علم، عمل، اخلاص۔ پس طریقت و حقیقت دونوں شریعت کے تیسرے جزو یعنی اخلاص کی تکمیل کے لئے شریعت کے خادم ہیں۔ اصل معاملہ تو یہی ہے مگر ہر ایک شخص کی سمجھ یہاں تک نہیں پہنچتی۔ اکثر دنیا والوں نے خواب و خیال کے ساتھ آرام حاصل کیا ہوا ہے اور اخروٹ و منقی یعنی ادنیٰ باتوں پر کفایت کی ہوئی ہے۔ وہ لوگ شریعت کے کمالات کو کیا جانیں اور حقیقت طریقت کو کیا سمجھیں وہ لوگ شریعت کو پوست خیال کرتے ہیں اور حقیقت کو مغز جانتے ہیں۔ یہ نہیں جانتے کہ اصل معاملہ کیا ہے؟ صوفیاء کی بے مقصد باتوں پر مغرور ہیں اور احوال و مقامات پر فریفتہ ہیں۔ ہداهم اللہ سبحانه سواء الطريق والسلام علينا وعلى عباد اللہ الصالحین۔

### علماء را سخین و علماء ظاہر

مکتوب نمبر ۱۸ دفتر دوم میں فرماتے ہیں:

علماء را سخین نے پوست کو مغز کے ساتھ جمع کیا ہے اور شریعت کی صورت میں حقیقت کے مجموعہ کی راہ پالی ہے اور ان بزرگوں نے شریعت کو ایک شخص کی صورت میں تصور کیا ہے جس کا پوست صورت شریعت اور اس کا مغز حقیقت شریعت ہو۔ شرائع و احکام کے علم کو شریعت کی صورت اور حقائق و اسرار کے علم کو شریعت کی حقیقت سمجھا ہے۔ بعض لوگوں نے شریعت کی صورت میں گرفتار ہو کر اس کی حقیقت سے انکار کیا ہے اور صرف ہدایہ اور بزدوی ہی کو اپنا پیر اور مقتدا سمجھا ہے بعض لوگوں نے اگرچہ اس کی حقیقت کو شریعت کی حقیقت نہ جانا بلکہ شریعت کو صورت

پر موقوف رکھا اور اس کو صرف پوست خیال کیا اور مغز کو اس کے سوا کچھ اور تصور کیا اس لئے حقیقت کی حقیقت سے واقف نہ ہوئے اور انہوں نے تشابہات کا کچھ حصہ حاصل نہ کیا۔ پس علماء راسخین ہی درحقیقت انبیاء علیہم السلام کے وارث ہیں۔ اللہ تعالیٰ ہم کو اور آپ کو ان کے محبین و متبعین میں سے بنائے۔

دفتر دوم مکتوب نمبر ۱۳ میں علم دین کی اہمیت بیان کرتے ہوئے لکھتے ہیں:

زیادہ ضروری نصیحت یہ ہے کہ علوم کے درس میں کسی طرح بھی کوتاہی نہ کریں اگر آپ کا سارا وقت درس ہی میں صرف ہو جائے تو نہایت اچھا ہے۔ ذکر و فکر کی ہوس نہ کریں رات کے اوقات ذکر و فکر کے لئے وسیع ہیں۔ شیخ حسن رحمۃ اللہ علیہ کو بھی سبق پڑھاتے رہیں، اور اس کو بیکار نہ رہنے دیں۔ ان حدود میں چونکہ علم بہت کم ہے اس لئے علوم شرعیہ کو زندہ و تازہ کرتے رہیں زیادہ کیا مبالغہ کیا جائے۔

حضرت امام ربانی مجدد الف ثانی قدس سرہ دفتر اول مکتوب نمبر ۸ میں علمائے ظاہر کی نسبت تحریر فرماتے ہیں۔ یہی وہ مجددانہ لہجیرت ہے جس کی بنا پر آپ کو کامل، جامع مجدد مانا جاتا ہے۔ علمائے ظاہر کے درست عقائد کا جمال صوفیہ کے مجاہدات سے بڑھ کر ہے۔

اہل سنت والجماعت کے علمائے ظاہر اگرچہ بعض اعمال میں قاصر ہیں لیکن اللہ تعالیٰ کی ذات و صفات کے متعلق ان کے درست عقائد کا جمال اس قدر نورانیت رکھتا ہے کہ وہ کوتاہی و کمی اس کے مقابلہ میں ہیچ و ناچیز دکھائی دیتی ہے اور بعض صوفی ریاضتوں اور مجاہدوں کے باوجود چونکہ اللہ تعالیٰ کی ذات و صفات کے متعلق اس قدر درست عقیدہ نہیں رکھتے اس لئے وہ جمال ان میں نہیں پایا جاتا۔

### خواب و واقعات لائق اعتبار نہیں

حضرت امام ربانی مجدد الف ثانی قدس سرہ مکتوب نمبر ۳۷۲ دفتر اول میں فرماتے ہیں کہ خواب میں القائے شیطانی کا احتمال ہے اور میر محمد نعمان رحمۃ اللہ علیہ جو حضرت امام ربانی مجدد الف ثانی قدس سرہ کے خلیفہ ہیں کو مولود کرنے کے واقعات پر منع کرتے ہوئے لکھتے ہیں:

آپ کے گرامی نامہ میں لکھا ہوا تھا کہ اگر سماع کے منع ہونے کا مبالغہ ایسے مولود کے منع نے کو بھی شامل ہے جو نعتیہ قصیدوں اور غیر نعتیہ اشعار کے پڑھنے سے مراد ہے جیسا کہ آپ کہتے ہیں تو برادر عزیز میر محمد نعمان رحمۃ اللہ علیہ اور اس جگہ کے بعض دوستوں کے لئے جنہوں نے واقعہ میں آنحضرت صلی اللہ علیہ وسلم کو دیکھا ہے کہ اس مجلس مولود سے بہت خوش ہیں مولود کا نہ سننا اور ترک کرنا بہت گراں ہے۔

میرے مخدوم! اگر واقعات کا کچھ اعتبار ہوتا اور خوابوں پر بھروسہ ہوتا تو مریدوں کو پیروں کی کچھ ضرورت نہ رہتی اور طریقوں میں سے کسی ایک طریق کو لازم پکڑنا لغو و بے فائدہ ہوتا کیونکہ ہر ایک مرید اپنے واقعات کے موافق عمل کر لیتا اور اپنے خوابوں کے مطابق زندگی بسر کر لیتا خواہ وہ واقعات و مناجات پیر کے طریقہ کے موافق ہوتے یا نہ ہوتے اور خواہ پیر کے پسند ہوتے یا نہ ہوتے۔ اس تقدیر پر سلسلہ پیری و مریدی درہم برہم ہو جاتا اور ہر نادان اپنی وضع و طریقہ پر مضبوطی سے قائم ہو جاتا۔ حالانکہ مرید صادق ہزار ہا واقعات کو پیر کی موجودگی میں آدھے جو کے عوض بھی نہیں خریدتا اور طالب رشید پیر کی حضوری (موجودگی) کی بدولت خوابوں کو پریشان و جھوٹے خواب جانتا ہے اور ان کی طرف کچھ التفات نہیں کرتا۔ شیطان لعین ایک طاقتور دشمن ہے جب منتہی حضرات اس کے فریب سے امن میں نہیں ہیں اور اس کے مکر سے لرزاں و ترساں ہیں تو پھر مبتدیوں اور متوسطوں کا کیا ذکر ہے۔

حاصل کلام یہ ہے کہ منتہی شیطان کے غلبہ سے محفوظ و مصون ہیں بخلاف مبتدیوں اور متوسطوں کے۔ پس ان کے واقعات اعتماد کے لائق نہیں ہیں اور نہ ہی دشمن کے مکر سے محفوظ ہیں۔ اسی مکتوب شریف میں کچھ آگے تحریر فرماتے ہیں:

اور کوئی نبی و رسول ایسا نہیں گذرا ہے جس کے کلام میں شیطان نے القانہ کیا ہو جس کے بعد اللہ تعالیٰ نے اس کو رد کیا ہے اور اپنے کلام کو محکم بنایا ہے جیسا کہ اللہ تعالیٰ فرماتا ہے:

وَمَا أَرْسَلْنَا مِنْ قَبْلِكَ مِنْ رَسُولٍ وَلَا نَبِيٍّ إِلَّا إِذَا تَمَنَّى  
أَلْقَى الشَّيْطَانُ فِي أُمْنِيَّتِهِ فَيَنْسَخُ اللَّهُ مَا يُلْقِي الشَّيْطَانُ  
ثُمَّ يُحْكِمُ اللَّهُ آيَاتِهِ [سورة الحج: ۵۲]

پس جب آنحضرت صلی اللہ علیہ وسلم کی زندگی میں بیداری کے وقت صحابہ کرام رضی اللہ عنہم کی مجلس میں شیطان لعین نے اپنے کلام باطل کو آنحضرت صلی اللہ علیہ وسلم کے کلام میں القا کر دیا (ملا دیا) اور حاضرین میں سے کسی شخص نے تمیز نہ کی تو آنحضرت صلی اللہ علیہ وسلم کی وفات کے بعد خواب کی حالت میں جو کہ حواس کے معطل اور بیکار ہونے کا محل اور شک و شبہ کا مقام ہے دیکھنے والے کی تنہائی کے باوجود کہاں سے معلوم ہو سکتا ہے کہ یہ واقعہ شیطان کے تصرف اور مکر و فریب سے محفوظ و مامون ہے۔

اس کے باوجود میں کہتا ہوں کہ جب نعتیہ قصیدوں کے پڑھنے اور سننے والوں کے ذہن میں یہ بات بیٹھ چکی تھی کہ آنحضرت صلی اللہ علیہ وسلم اس عمل سے راضی ہیں جیسا کہ ممدوح لوگ اپنی مدح کرنے والوں سے راضی ہوتے ہیں اور یہ حقیقت ان کی قوت متخیلہ میں منقش ہو گئی ہو تو ہو سکتا ہے کہ واقعہ میں اسی اپنی متخیلہ صورت کو دیکھا ہو قطع نظر اس سے کہ اس واقعہ کی کوئی حقیقت بھی ہے یا نہ ہے۔  
صرف تمثیل شیطانی ہی ہے۔

اور نیز واقعات و روایے صادقہ کبھی ظاہر پر محمول ہوتے ہیں اور ان کی حقیقت وہی ہوتی ہے جو دیکھنے والے نے دیکھی ہے مثلاً زید کی صورت کو خواب میں دیکھا ہے اور اس سے مراد زید کی وہی حقیقت ہے اور کبھی واقعات و روایے صادقہ ظاہر سے پھیرے ہوئے اور تعبیر پر محمول ہوتے ہیں مثلاً زید کی صورت کو خواب میں دیکھا اور اس سے مراد عمر و کو رکھا گیا ہے اس مناسبت کے لحاظ سے جو زید و عمر و کے درمیان ہے۔ پس کس طرح معلوم ہو سکے کہ احباب کے یہ واقعات ظاہر پر محمول ہیں اور ظاہر سے پھیرے ہوئے نہیں ہیں۔ کیا یہ نہیں ہو سکتا کہ ان واقعات سے مراد ان کی تعبیریں ہوں اور وہ واقعات دوسرے امور سے کنایہ ہوں، بغیر اس کے کہ تمثیل شیطانی کی گنجائش ہو، غرضیکہ واقعات کا کچھ اعتبار نہیں کرنا چاہئے۔ اشیاء خارج میں موجود ہیں۔ کوشش کرنی چاہئے کہ اشیاء کو بیداری میں دیکھیں جو کہ اعتبار کے لائق ہے اور اس میں تعبیر کی بھی گنجائش نہیں جو کچھ خواب و خیال میں دیکھا جائے وہ خواب و خیال ہی ہے۔

### کشف اور القائے شیطانی میں تمیز

حضرت امام ربانی مجدد الف ثانی قدس سرہ القائے شیطانی اور کشف میں تمیز بتاتے

کے مکتوب نمبر ۱۰ دفتر اول میں لکھتے ہیں:

دوسرا سوال یہ ہے کہ طالبان صادق کے کشف و شہود میں القائے شیطانی کو دخل ہے یا نہیں اور اگر ہے تو کشف شیطانی کی کیفیت کو واضح کریں کہ کس طرح ہے اور اگر دخل نہیں ہے تو بوجہ ہے کہ بعض امور میں خلل پڑ جاتا ہے اس کا جواب اس طرح ہے واللہ اعلم بالصواب کہ کوئی القائے شیطانی سے محفوظ نہیں ہے جبکہ انبیاء علیہم السلام میں متصور بلکہ مشفق (ثابت) ہے تو اولیاء اللہ میں بطریق اولی ثابت ہوگا تو پھر طالب صادق کس شمار میں ہے۔ حاصل کلام یہ ہے کہ اللہ تعالیٰ انبیاء علیہم السلام کو اس القاء پر آگاہ کر دیتے ہیں اور باطل کو حق سے جدا کر دیتے ہیں آیہ کریمہ **يُنسَخُ اللَّهُ مَا يُلْقِي الشَّيْطَانُ ثُمَّ يُحْكُمُ اللَّهُ** [سورة الحج: ۵۲] یعنی پس جو کچھ شیطان القا کرتا ہے اللہ تعالیٰ اس کو مٹا دیتا ہے پھر اپنی آیات کو محکم و اٹل کر دیتا ہے "اسی مضمون پر دلالت کرتی ہے۔ اولیاء اللہ کے بارے میں اس حقیقت پر متنبہ کرنا لازم نہیں ہے کیونکہ ولی نبی کے تابع ہوتا ہے جو کچھ نبی کے خلاف پائے گا اس کو رد کر دے گا اور باطل سمجھے گا لیکن جس صورت میں کہ نبی کی شریعت اس سے خاموش ہے اور اس کے اثبات نفی پر حکم نہیں کرتی حق کو باطل سے قطعی طور پر کوئی تمیز کرنا دشوار ہے کیونکہ الہام ظنی چیز ہے لیکن اس امتیاز کے نہ ہونے کی صورت میں ولایت میں کوئی قصور واقع نہیں ہوتا کیونکہ شریعت پر عمل اور نبی کی پیروی کرنا دونوں جہانوں کی نجات کے لئے کافی ہے اور وہ امور جن سے شریعت نے سکوت اختیار کیا ہے وہ شریعت پر زائد ہیں اور ہم ان زائد امور کی بجا آوری کے مکلف نہیں ہیں۔

اور جاننا چاہئے کہ کشف کا غلط ہونا محض القائے شیطانی پر ہی منحصر نہیں ہے بلکہ اکثر ایسا ہوتا ہے کہ احکام غیر صادقہ قوت متخیلہ میں ایک صورت پیدا کر لیتے ہیں جس میں شیطان کا کچھ دخل نہیں ہوتا۔ یہ بات بھی اسی قسم سے ہے کہ بعض خوابوں میں لوگ نبی کریم صلی اللہ علیہ وسلم کو دیکھتے ہیں اور آپ سے بعض ایسے احکام اخذ کرتے ہیں کہ حقیقت میں جن کے خلاف احکام شریعت ثابت ہیں۔ ایسی صورت میں القائے شیطانی متصور نہیں ہے کیونکہ علمائے کرام کے نزدیک یہ امر مختارہ و طے شدہ ہے کہ شیطان حضرت خیر البشر صلی اللہ علیہ وسلم کی صورت میں متمثل نہیں ہو سکتا ہے پس اس صورت میں صرف قوت متخیلہ کا تصرف ہے جس نے ایک غیر واقع امر کو واقع کر دکھایا ہے۔

حدیث ”فان الشیطان لایتمثل فی صورتی“ کا مطلب صاحب فتوحات مکیہ نے اکبر امام محی الدین ابن عربی قدس سرہ بیان فرماتے ہیں کہ شیطان آنحضرت صلی اللہ علیہ وسلم کی اس صورت خاصہ کے ساتھ جو کہ مدینہ منورہ میں مدفون ہے متمثل نہیں ہو سکتا اور اس صورت خاصہ کے علاوہ جس صورت کے ساتھ بھی آپ کو دیکھا جائے شیطان کے متمثل ہو سکنے کا حکم تجویز نہیں کرتے یعنی شیخ اکبر کے نزدیک اس صورت خاصہ شبیہ مبارک کے علاوہ اور جس صورت میں بھی حضور انور صلی اللہ علیہ وسلم کو دیکھیں شیطان متمثل ہو سکتا ہے اور امام ابن سیرین رحمۃ اللہ علیہ بھی اسی طرف گئے ہیں، اور اس میں کچھ شک نہیں کہ حضور انور صلی اللہ علیہ وسلم کی اس صورت خاصہ شبیہ مبارک کی تمیز خصوصاً خوابوں میں بہت مشکل و دشوار ہے۔ پھر یہ بات کس طرح اعتماد کے لائق ہوگی اور اگر شیطان کے متمثل نہ ہونے کو آنحضرت صلی اللہ علیہ وسلم کی اس صورت خاصہ کے ساتھ مخصوص نہ کریں اور جس صورت میں بھی لوگ آنحضرت صلی اللہ علیہ وسلم کو دیکھیں اس صورت میں شیطان کے متمثل نہ ہونے کو تجویز کریں جیسا کہ بہت سے علماء اس طرف گئے ہیں تو یہ بات بھی آنحضرت صلی اللہ علیہ وسلم کی رفعت و شان کے نہایت مناسب ہے میں کہتا ہوں کہ اس صورت سے جو خواب میں دیکھی ہے احکام کو اخذ کرنا اور آنحضرت صلی اللہ علیہ وسلم کی مرضی و نامرضی کا معلوم کرنا مشکلات میں سے ہے کیونکہ ہو سکتا ہے کہ دشمن لعین شیطان درمیان میں واسطہ بن گیا ہو اور خلاف واقعہ کو واقعہ کی صورت میں ظاہر کیا ہو اور دیکھنے والے کو شک و شبہ میں ڈال دیا ہو اور عبارت و اشارت کو آنحضرت صلی اللہ علیہ وسلم کی اس صورت کی عبارت و اشارت کر دکھایا ہو۔

### احکام الہامیہ کی تشریح

دفتر دوم مکتوب نمبر ۵۵ میں حضرت امام ربانی مجدد الف ثانی قدس سرہ الہام کی شرح کرتے ہوئے فرماتے ہیں:

پس ثابت ہوا کہ علوم و معارف احکام شرعیہ کے ماسوا کچھ اور ہیں کہ جن کے ساتھ اہل اللہ مخصوص ہیں اگرچہ یہ معارف انہی احکام کے ثمرات و نتائج ہیں۔ درخت لگانے سے مقصود یہ ہوتا ہے کہ اس کا پھل حاصل ہو تو جب تک درخت قائم رہے گا تب تک پھل کی امید رہتی ہے

سب درخت کی جڑ میں خلل آجائے تو اس کے ثمرات (پھل) بھی ختم ہو جاتے ہیں۔ یہ بے کی بات ہے کہ کوئی شخص درخت کو کاٹ ڈالے اور پھلوں کی امید رکھے۔ درخت کی جس قدر تربیت کریں اسی قدر زیادہ پھل دیتا ہے۔ پھل اگرچہ مقصود ہے لیکن درخت کی فرع ہے۔ بیعت کو لازم پکڑنے والے اور شریعت میں سستی کرنے کو اسی پر قیاس کرنا چاہئے۔ جو شخص بیعت کو لازم پکڑتا ہے وہ صاحب معرفت ہے جس قدر شریعت کا التزام زیادہ ہوگا اسی قدر معرفت زیادہ ہوگی اور جو شخص شریعت میں سست ہے وہ معرفت سے بے بہرہ ہے اور بالفرض کچھ وہ اپنے خیال فاسد میں رکھتا ہے، درحقیقت وہ کچھ نہیں رکھتا تو یہ استدراج کی قسم سے ہے جس میں جوگی اور برہمن اس کے ساتھ شریک ہیں۔ کل حقیقۃ ردتہ الشریعۃ فہو صدقۃ والحداد (جس حقیقت کو شریعت نے رد کر دیا ہو وہ زندقہ اور الحداد ہے) پس ہو سکتا ہے کہ اللہ میں سے خاص خاص حضرات حق تعالیٰ کی صفات و افعال کے معارف میں بعض ایسے اسرار و واقف کو سمجھ لیں کہ ظاہر شریعت ان معارف سے خاموش ہے اور حرکات و سکنات میں حق تعالیٰ کا اذن و عدم اذن معلوم کر لیں اور اللہ تعالیٰ کی مرضی و نامرضی کو جان لیں۔ بسا اوقات ایسا ہوتا ہے کہ بعض نقلی عبادتوں کے ادا کرنے میں اللہ تعالیٰ کی نامرضی معلوم کرتے ہیں اور اس کے ترک کا اذن پا لیتے ہیں کبھی نیند کو بیداری سے بہتر سمجھتے ہیں۔

احکام شرعیہ اپنے اپنے وقتوں کے ساتھ مخصوص ہیں اور احکام الہیہ ہر وقت ثابت ہیں جب ان بزرگوں کے حرکات و سکنات اذن پر موقوف ہیں تو بیشک دوسروں کے نفل بھی ان کیلئے فرض ہوں گے مثلاً ایک فعل شریعت کے حکم سے ایک شخص کی نسبت نفل ہے اور وہی فعل دوسرے شخص کے لئے الہامی حکم سے فرض ہے۔ پس دوسرے لوگ کبھی نوافل ادا کرتے ہیں اور کبھی مباح امور کے مرتکب ہوتے ہیں۔ لیکن یہ اکابر جب کام کو اللہ تعالیٰ کے امر و اذن سے کرتے ہیں وہ سب فرض ہی ادا ہوتے ہیں دوسروں کے مستحب و مباح ان کے لئے فرائض (کا درجہ) رکھتے ہیں۔ ان تحقیق سے ان بزرگوں کی بلند شان کو جان لینا چاہئے۔ علمائے ظاہر دین کے علوم و امور میں غیبی خبروں کو پیغمبران علیہم السلام کی خبروں کے ساتھ مخصوص جانتے ہیں اور دوسروں کو ان خبروں میں شریک نہیں کرتے یہ بات وراثت کے منافی ہے اور اس میں بہت سے ایسے علوم و معارف صحیح

کی نفی ہے جو دین متین سے تعلق رکھتے ہیں۔ ہاں احکام شرعیہ اولہ اربعہ یعنی چار دلیلوں پر موقوف ہیں جن میں الہام کی گنجائش نہیں۔ لیکن احکام شریعت کے ماسوا بہت سے دینی امور ایسے ہیں جن میں پانچویں اصل الہام ہے بلکہ کہہ سکتے ہیں کہ کتاب و سنت کے بعد تیسری اصل الہام ہے اور اصل جہان کے فنا ہونے تک قائم ہے۔ پس دوسروں کو ان بزرگوں سے کیا نسبت ہے؟ بسا اوقات ایسا ہوتا ہے کہ دوسرے لوگ عبادت کرتے ہیں لیکن وہ عبادت ناپسند ہوتی ہے اور یہ بزرگ بعض اوقات عبادت کو ترک کر دیتے ہیں وہ ترک پسند ہوتا ہے۔ پس حق تعالیٰ جل شانہ کے نزدیک ان کا ترک دوسروں کے فعل سے بہتر ہوا۔ لیکن عوام اس کے برخلاف حکم لگاتے ہیں یعنی اس کو عبادت (عبادت کرنے والے) جانتے ہیں اور اس کو (ترک کرنے والے) مکار سمجھتے ہیں۔

**سوال** جب دین کتاب و سنت سے کامل ہو گیا پھر کمال کے بعد الہام کی کیا حاجت ہے اور وہ کونسی کمی ہے جو الہام سے پوری ہوتی ہے؟

**جواب** الہام دین کے پوشیدہ کمالات کا ظاہر کرنے والا ہے نہ کہ دین میں زیادہ کمالات کا ثابت کرنے والا۔ جس طرح اجتہاد احکام کا مظہر ہے اسی طرح الہام ان دقائق و اسرار کا مظہر ہے جو اکثر لوگوں کی سمجھ میں نہیں آتے اگرچہ اجتہاد اور الہام میں واضح فرق ہے کہ وہ رائے کی طرف منسوب ہے اور یہ رائے کے پیدا کرنے والے اللہ جل شانہ کی طرف منسوب ہے۔ پس الہام میں ایک قسم کی اصالت پیدا ہوگئی جو اجتہاد میں نہیں۔ الہام نبی کے اس اعلام کی مانند ہے جو سنت کا ماخذ ہے جیسا کہ اوپر گذر چکا۔ اگرچہ الہام ظنی ہے اور وہ اعلام قطعی۔

رَبَّنَا اٰتِنَا مِنْ لَدُنْكَ رَحْمَةً وَهِيَ لَنَا مِنْ اَمْرِنَا رَشْدًا [سورہ

الکھف: ۱۰]

”یا اللہ تو اپنے پاس سے ہم پر رحمت نازل فرما اور ہمارے کاموں میں

ہماری بہتری و بھلائی نصیب فرما۔“ والسلام علی من اتبع الهدی

جاننا چاہئے کہ اسی مکتوب میں اس اقتباس سے کچھ پہلے مذکور ہے کہ الہام انہی کے لئے

ہے اور کلام انہی کے ساتھ مخصوص ہے ان کے اکابر علوم و اسرار کو بلا واسطہ اصل سے اخذ کرتے ہیں

اور جس طرح مجتہد اپنی رائے و اجتہاد کا تابع ہوتا ہے یہ حضرات بھی معارف و مواجید میں اپنی

ت والہام کے تابع ہیں۔ اس عبارت سے معلوم ہوا کہ الہام کا حکم صاحب الہام کے حق میں موضوع ہوتا ہے بخلاف اجتہاد مجتہد کے کہ وہ عامۃ المسلمین کے لئے عام ہوتا ہے۔

گروہ سے محبت رکھنے اور ان کے بغض سے بچنے کی ترغیب

حضرت امام ربانی مجدد الف ثانی قدس سرہ مکتوب نمبر ۱۰۶ دفتر اول میں اولیاء اللہ سے بچنے اور ان سے بغض رکھنے سے بچنے کی تلقین کرتے ہوئے تحریر فرماتے ہیں:

اس گروہ کی محبت جو ان کی معرفت پر مرتب ہے اللہ تعالیٰ کی بڑی نعمتوں میں سے ہے مجھے کس صاحب نصیب کو اس نعمت سے مشرف فرماتے ہیں شیخ الاسلام ہروی رحمۃ اللہ علیہ فرماتے ہیں کہ الہی یہ کیا ہے جو تو نے اپنے دوستوں کو عطا فرمایا ہے کہ جس نے ان کو پہچانا تجھ کو پایا اور جب تجھ کو نہ پایا ان کو نہیں پہچانا۔ اس گروہ کا بغض زہر قاتل ہے اور ان پر طعن کرنا ہمیشہ کی محرومی کا باعث ہے۔ نجانا اللہ سبحانہ وایاکم عن هذه الابتلاء (اللہ تعالیٰ ہم کو اور آپ سے آزمائش سے بچائے) شیخ الاسلام رحمۃ اللہ علیہ نے فرمایا ہے کہ الہی! جس کو تو اپنے دربار سے جھکارنا چاہتا ہے اس کو ہمارا مخالف بنا دیتا ہے۔

بے یات حق و خاصان حق

گر ملک باشد سیاہ ہستش ورق

میلین پر اعتراض کرنے کی ممانعت

نیز آپ رحمۃ اللہ علیہ مکتوب نمبر ۱۰۱ میں تحریر فرماتے ہیں:

جو خطاب آپ نے ظاہر طور پر نفس کی طرف کئے ہوئے تھے واضح ہوئے بیشک جو اعتراض بھی نفس پر کریں امارگی کے زمانہ میں مسلم ہے لیکن اطمینان حاصل ہونے کے بعد اعتراض کی مجال نہیں ہے کیونکہ نفس اس مقام میں حق تعالیٰ سے راضی ہے اور حق تعالیٰ اس سے راضی پس پسندیدہ و مقبول ہے اور مقبول پر اعتراض جائز نہیں اور اس کی مراد حق تعالیٰ کی مراد ہے کیونکہ اس وقت کا حاصل ہونا اللہ تعالیٰ کے اخلاق کے ساتھ متخلق (متصف) ہونے کے وقت ہے اس کا ایک میدان فضا ہم پست فطرتوں کے اعتراض سے بہت بلند ہے ہم جو کچھ کہیں گے وہ ہماری ہی

طرف لوٹ آئے گا۔

آگہ از خویشتن چو نیست جنیں

چہ خبر دارد از چنان و چنیں

بسا اوقات جاہل لوگ نہایت جہالت کی وجہ سے نفس مطمئنہ کو نفس امارہ تصور کرتے ہیں اور نفس کی امارگی کے احکام نفس مطمئنہ پر جاری کرتے ہیں جیسا کہ کفار نے انبیاء علیہم السلام کو باقی تمام انسانوں کی طرح خیال کر کے کمالات نبوت سے انکار کیا ہے حق تعالیٰ ان بزرگوں علیہم السلام اور ان کے تابعداروں کے انکار سے بچائے۔

ناقص پیر سے طریقہ اخذ کرنے کے نقصانات

حضرت امام ربانی مجدد الف ثانی قدس سرہ اپنے مکتوب نمبر ۲۳ دفتر اول میں ناقص پیر سے طریقہ اخذ کرنے کے نقصانات کا ذکر کرتے ہوئے فرماتے ہیں:

اے کمالات کے ظہور کو قبول کرنے والے بھائی! اللہ تعالیٰ تمہارے فعل کو قوت سے ظہور میں لائے۔ جان لے کہ دنیا آخرت کی کھینچ ہے۔ پس افسوس اس شخص پر جس نے اس میں نہ بویا اور اپنی استعداد کی زمین کو بیکار رہنے دیا اور اپنے اعمال کے بیج کو ضائع کر دیا۔

اور جاننا چاہئے کہ زمین کا ضائع اور بیکار کرنا دو طریق پر ہے ایک یہ کہ اس میں کچھ نہ بوئے اور دوسرے یہ کہ اس میں خبیث اور خراب بیج ڈالے اور دوسری قسم ضائع کرنے میں پہلی قسم کی بہ نسبت زیادہ ضرر رہا ہے اور اس کا فساد زیادہ ہے جیسا کہ پوشیدہ نہیں ہے اور بیج کا خبیث و ناپاک ہونا اس طرح پر ہے کہ ناقص سالک سے طریقہ اخذ کرے اور اس کے مسلک پر چلنے لگے کیونکہ ناقص حرص و ہوا کے تابع ہوتا ہے اور جو حرص و ہوا کے تابع ہوتا ہے اس کی کچھ تاثیر نہیں ہوتی اور اگر بالفرض تاثیر ہو بھی تو وہ اس کی حرص و ہوا کو ہی زیادہ کرے گی۔ پس اس کا نتیجہ تاریکی پر تاریکی ہے اور نیز چونکہ ناقص خود ہرگز اصل نہیں ہے اس لئے اس کو خدا کی طرف پہنچانے والے اور نہ پہنچانے والے راستوں کے درمیان تمیز حاصل نہیں ہے۔ اور اسی طرح وہ طالبوں کی مختلف استعدادوں کے درمیان فرق نہیں جانتا اور چونکہ اس ناقص نے طریق جذبہ و طریق سلوک میں

حق نہیں کیا تو بہا اوقات جس طالب کی استعداد ابتدا میں طریق جذبہ کے مناسب ہوگی اور طریق سلوک کے لئے نامناسب ہوگی اگر اس ناقص شیخ نے ان مختلف طریقوں اور استعداد کے درمیان تیز نہ ہونے کے باعث اس مرید کو طریق سلوک پر چلایا تو اس نے اس مرید کو راہ حق سے گمراہ کر لیا جیسا کہ ناقص پیر خود گمراہ تھا۔

پس جب شیخ کامل و مکمل ایسے طالب کی تربیت و رہبری کرنا چاہے تو بالضرور اس کو اول اس طالب سے اس چیز کو دور کرنا چاہئے۔ جو ناقص شیخ سے اس کو پہنچی ہے اور اس کے سبب سے اس کا جو کچھ بگاڑا ہوا ہے اس کی اصلاح و درستی کرنی چاہئے پھر اس کی استعداد کے مناسب اچھا بیج اس کی استعداد کی زمین میں ڈالے پس اس میں اچھی پیداوار اُگے گی۔

کیونکہ افادہ و استفادہ دونوں طرف کی مناسبت پر موقوف ہے اور ابتدا میں طالب حق کو کمال پستی و کمینہ پن کے باعث حق تعالیٰ کی جناب پاک کے ساتھ کوئی مناسبت نہیں ہوتی۔ اس لئے طرفین کے درمیان ایک برزخ کا ہونا ضروری ہے اور وہ شیخ کامل و مکمل ہے اور طلب میں فتور و سستی واقع ہونے کا سبب سے قوی سبب شیخ ناقص کی طرف رجوع کرنا ہے جس نے ابھی جذبہ و سلوک کے ساتھ اپنا کام پورا نہیں کیا اور شیخی کی مسند پر بیٹھ گیا ہے۔ طالب کے لئے اس کی صحبت زہر قاتل اور اس کی طرف رجوع کرنا مہلک مرض ہے۔ ایسے شیخ کی صحبت طالب کی بلند استعداد کو پستی میں لے جاتی ہے اور بلندی سے پستی میں گرا دیتی ہے مثلاً جو مریض ناقص طبیب سے دوائی کھاتا ہے وہ اپنے مرض کے زیادہ کرنے میں کوشش کرتا ہے اور اپنے مرض کے دور ہونے کی قابلیت کو ضائع کرتا ہے اگرچہ ابتداء میں اس دوائی سے مرض میں کچھ تخفیف ہو جائے لیکن حقیقت میں یہ عین مضرت ہے یہی مریض اگر بالفرض کسی سیر و سلوک، تزکیہ نفس و تصفیہ قلب سے مقصود صرف دلی امراض کا دور کرنا ہے۔“

سیر و سلوک سے مقصود دلی امراض کا دور کرنا ہے

دفتر اول مکتوب نمبر ۴۶ میں آپ رحمۃ اللہ علیہ فرماتے ہیں۔

پس سیر و سلوک اور تزکیہ نفس و تصفیہ قلب سے مقصود یہ ہے کہ باطنی آفات اور دلی

امراض جن کی نسبت آیہ کریمہ فی قلوبہم مرض میں اشارہ کیا گیا ہے دور ہو جائیں تاکہ ایمان کی حقیقت حاصل ہو جائے اور ان امراض و آفات کے باوجود اگر ایمان ہے تو وہ صرف ظاہری اور رسمی طور پر ہے۔

### نفس امارہ کی مذمت و علاج

نفس امارہ کی مذمت میں حضرت قیوم زماں مجدد اعظم قدس سرہ مکتوب دفتر اول میں کیا ہی عمدہ باتیں تحریر فرماتے ہیں:

میرے مخدوم و مکرم! نفس امارہ حب جاہ و ریاست پر پیدا کیا گیا ہے اور اس کا مقصود اور اس کی تمام تر خواہش اپنے ہمسروں پر بلندی حاصل کرنا ہے اور وہ بالذات اس بات کا خواہاں ہے کہ تمام مخلوق اس کی محتاج اور اس کے امر و نہی کے تابع ہو جائے اور وہ خود کسی کا محتاج و محکوم نہ ہو۔ اس کا یہ دعویٰ خدائے بے مثل کے ساتھ الوہیت و شریکت کا ہے بلکہ وہ بے سعادت شرکت پر بھی راضی نہیں ہے چاہتا ہے کہ صرف وہی حاکم ہو اور سب اس کے محکوم ہوں۔ حدیث قدسی میں آیا ہے: عاد نفسک فانہا انتصبت بمعاداتی، (یعنی اپنے نفس کو دشمن رکھ کیونکہ وہ میری دشمنی میں کھڑا ہے) پس نفس کی مرادوں یعنی جاہ و ریاست و بلندی و تکبر وغیرہ کے حاصل کرنے کے ذریعہ نفس کی تربیت کرنا حقیقت میں اس کو خدائے تعالیٰ کی دشمنی میں مدد اور تقویت دینا ہے اس امر کی برائی کو اچھی طرح معلوم کر لینا چاہئے۔

الغرض جب تک نفس کا تزکیہ نہ ہو جائے اور سرداری کے مانچو لیا کی خباثت سے پاک نہ ہو جائے اس وقت تک نجات محال ہے۔ اس مرض کے دور کرنے کی فکر ضروری ہے تاکہ ہمیشہ کی موت تک نہ پہنچائے۔ کلمہ طیبہ لا الہ الا اللہ جو نفسی و آفاقی معبودوں کی نفی کے لئے وضع کیا گیا ہے۔ نفس کے تزکیہ و صفائی کے لئے بہت ہی فائدہ مند و مناسب ہے۔ طریقت کے اکابرین قدس سرہم نے تزکیہ نفس کے لئے اسی کلمہ کو اختیار کیا ہے۔

### تواضع کی فضیلت

آپ رحمۃ اللہ علیہ تواضع کی فضیلت پر مکتوب نمبر ۶۸ اور ۶۹ دفتر اول میں ارشاد فرماتے ہیں۔

تواضع دولت مندوں کو زیب دیتی ہے اور استغنا فقراء کو کیونکہ معالجہ ضد کے ساتھ

تا ہے۔

آپ کا محبت نامہ جو مولانا محمد صدیق کے ہمراہ بھیجا تھا پہنچا آپ نے بڑی مہربانی فرمائی  
 مدائے تعالیٰ آپ کو ہماری طرف سے جزائے خیر دے۔ چونکہ آپ نے فقراء کے آداب کو مد نظر  
 رکھا ہے اور تواضع سے گفتگو کی ہے امید ہے کہ من تواضع لله رفعه الله کے موافق یہ تواضع  
 دینی و دنیوی بلندی اور عزت کا موجب ہو جائے گی بلکہ ہوگئی ہے آپ کو بشارت ہو جبکہ آپ نے  
 انابت و رجوع کے الفاظ استعمال کئے ہیں۔ ایسا تصور فرمائیں کہ یہ انابت درویشوں میں سے ایک  
 درویش کے ہاتھ پر واقع ہوئی ہے اس کے فائدوں اور نتیجوں کے امیدوار رہیں لیکن چاہئے کہ اس  
 کے حقوق کو پورے طور پر بجالائیں۔

### فضیلت تقویٰ و ورع

حضرت امام ربانی مجدد الف ثانی قدس سرہ فضیلت تقویٰ و ورع کے متعلق اپنے مکتوب

نمبر ۷۶ دفتر اول میں فرماتے ہیں:

اللہ تعالیٰ کا فرمان ہے:

وما آتکم الرسول فخذوه وما نهکم عنه فانتھوا

[سورۃ الحشر: ۷]

”اور رسول جو چیز تمہارے پاس لائے اس کو لے لو اور جس چیز سے تم کو منع

کرے اس سے رک جاؤ۔“

نجات کا مدار دو اجزا پر ہے۔ اوامر کا بجالانا اور نواہی سے رک جانا اور ان دونوں جزوں میں سے  
 آخری جزو زیادہ عظمت والا ہے جس کو ورع و تقویٰ سے تعبیر کیا گیا ہے۔ رسول اللہ صلی اللہ علیہ وسلم کے پاس  
 ایک شخص کا ذکر عبادت و اجتهاد کے ساتھ اور دوسرے شخص کا ذکر ورع کے ساتھ کیا گیا تو نبی کریم  
صلی اللہ علیہ وسلم نے فرمایا کہ ورع یعنی پرہیزگاری کے برابر کوئی چیز نہیں۔ اور نیز رسول اللہ صلی اللہ علیہ وسلم نے فرمایا:  
 ”ملاك دينكم الورع“ (تمہارے دین کا مقصود پرہیزگاری ہے) اور فرشتوں پر انسان کی

فضیلت اسی جزو سے ثابت ہے اور قرب کے درجوں پر ترقی بھی اسی جزو سے ثابت ہوتی ہے کیونکہ فرشتے جزو اول میں شریک ہیں اور ترقی ان میں مفقود ہے۔ پس ورع و تقویٰ کے جزو کا مد نظر رکھنا اسلام کے اعلیٰ ترین مقاصد اور دین کی اشد ضروریات میں سے ہے اور اس جزو کی رعایت جس کا مدار محرمات سے بچنے پر ہے کامل طور پر اس وقت حاصل ہوتی ہے جبکہ فضول مباحات سے پرہیز کیا جائے۔ کیونکہ مباحات کے اختیار کرنے میں باگ کا ڈھیلا چھوڑنا ہے جو مشتبہ امور تک پہنچا دیتا ہے اور مشتبہ حرام کے نزدیک ہے۔ جس چرواہے نے شاہی چراگاہ کے قریب اپنے جانوروں کو چرنے دیا تو قریب ہے کہ وہ جانور اس چراگاہ میں جا پڑیں۔ پس کمال تقویٰ کے حاصل ہونے کے لئے بقدر ضرورت مباحات پر کفایت کرنا ضروری ہے اور وہ بھی اس شرط پر کہ وظائف بندگی (عبادات) کے ادا کرنے کی نیت ہو ورنہ اس قدر بھی وبال ہے۔ اور اس کا قلیل بھی کثیر کا حکم رکھتا ہے اور چونکہ فضول مباحات سے پورے طور پر بچنا تمام اوقات میں اور خاص طور پر اس وقت میں بہت ہی دشوار ہے اس لئے محرمات سے بچ کر حتی المقدور فضول مباحات کے اختیار کرنے کا دائرہ بہت تنگ کرنا چاہئے اور اس ارتکاب میں ہمیشہ شرمندہ ہونا چاہئے اور مغفرت طلب کرنی چاہئے اور اس کو محرمات میں داخل ہونے کا دروازہ سمجھ کر ہمیشہ حق تعالیٰ کی جناب میں التجا اور گریہ و زاری کرنی چاہئے شاید کہ ندامت و استغفار اور التجا و تضرع فضول مباحات سے بچنے کا ذریعہ ہو جائے اور اس کی آفت سے محفوظ کر دے۔ ایک بزرگ کا ارشاد ہے: انکسار العاصین احب الی اللہ من صولة المطيعین یعنی ”گنہگاروں کی عاجزی اللہ تعالیٰ کے نزدیک فرمانبرداروں کے دبدبہ سے بہتر ہے“ اور محرمات سے بچنا بھی دو قسم پر ہے ایک وہ قسم ہے جو اللہ تعالیٰ کے حقوق سے تعلق رکھتی ہے اور دوسری وہ ہے جو بندوں کے حقوق سے متعلق ہے اور دوسری قسم کی رعایت ضروری ہے حق تعالیٰ غنی مطلق اور بڑا رحم کرنے والا ہے اور بندے فقیر محتاج اور بالذات بخیل و کنجوس ہیں۔

رسول اللہ صلی اللہ علیہ وسلم نے فرمایا ہے کہ اگر کسی شخص پر اس کے بھائی کا مال یا کسی اور قسم کا حق ہے تو اس کو چاہئے کہ آج ہی اس سے معاف کر لے قبل اس کے کہ اس کے پاس دینار و درہم نہ ہوں اگر اس کا کوئی نیک عمل ہوگا تو اس کے ظلم کے موافق لے کر صاحب حق کو دیا جائے گا اور اگر

ن کی نیکیاں نہ ہوں گی تو صاحب حق کی برائیاں لے کر اس کی برائیوں میں زیادہ کر دی جائیں گی۔

اور نیز نبی کریم صلی اللہ علیہ وسلم نے فرمایا کیا تم جانتے ہو کہ مفلس کون ہے؟ حاضرین نے عرض کیا ہم میں مفلس وہ ہے جس کے پاس نہ درہم ہوں نہ اسباب۔ آنحضرت صلی اللہ علیہ وسلم نے فرمایا میری امت میں سے مفلس وہ شخص ہے جو قیامت کے روز نماز، روزہ اور زکوٰۃ سب کچھ لے کر آئے مگر ساتھ ہی اس نے کسی کو گالی دی ہو اور کسی کو تہمت لگائی ہو اور کسی کا مال کھایا ہو اور کسی کا خون گرایا ہو اور کسی کو مارا ہو تو اس کی نیکیوں میں سے ہر حقدار کو اس کے حق کے برابر دی جائیں گی اور اگر اس کی نیکیاں ان کے حقوق کے برابر نہ ہوں بلکہ پہلے ہی ختم ہو گئیں تو ان حقداروں کے گناہ لے کر اس کی برائیوں میں شامل کر دیئے جائیں گے پھر اس کو دوزخ میں ڈال دیا جائے گا۔ رسول اللہ صلی اللہ علیہ وسلم نے سچ فرمایا ہے۔“

### توبہ و انابت اور ورع و تقویٰ کی ترغیب

حضرت امام ربانی قیوم زماں مجدد الف ثانی قدس سرہ توبہ و انابت کے موضوع پر مکتوب

نمبر ۸ میں تقویٰ کی ترغیب دیتے ہوئے ارشاد فرماتے ہیں:

الحمد لله وسلام على عباده الذين اصطفى چونکہ تمام عمر مصیبت اور لغزش اور تقصیر اور بیہودہ کارروائیوں میں گذر گئی ہے اس لئے مناسب ہے کہ توبہ و انابت کی نسبت کلام کیا جائے اور ورع و تقویٰ کو بیان کیا جائے۔ اللہ تعالیٰ فرماتا ہے:

وَتُوبُوا إِلَى اللَّهِ جَمِيعًا أَيُّهَا الْمُؤْمِنُونَ لَعَلَّكُمْ تُفْلِحُونَ

[سورۃ النور: ۳۱]

یعنی ”اے مومنو! سب کے سب اللہ کی طرف توبہ کرو تا کہ تم کو نجات حاصل

ہو۔“

اور فرماتا ہے:

يَا أَيُّهَا الَّذِينَ آمَنُوا تُوبُوا إِلَى اللَّهِ تَوْبَةً نَّصُوحًا عَسَىٰ رَبُّكُمْ

أَنْ يُكْفِرَ عَنْكُمْ سَيِّئَاتِكُمْ وَيُدْخِلَكُم جَنَّاتٍ تَجْرِي مِنْ  
تَحْتِهَا الْأَنْهَارُ [سورة.....:.....]

یعنی ”اے ایمان والو! اللہ تعالیٰ کی طرف خالص توبہ کرو امید ہے کہ اللہ  
تعالیٰ تمہاری برائیوں کو دہور کر کے تمہیں جنتوں میں داخل کرے گا جن میں  
نہریں بہتی ہیں۔“

اور فرماتا ہے:

وَذُرُوا ظَاهِرَ الْأَيْمَنِ وَبَاطِنَهُ [سورة الاعراف: ۱۲۰]

یعنی ”ظاہری اور باطنی گناہوں کو چھوڑ دو۔“

گناہوں سے توبہ کرنا ہر شخص کے لئے واجب اور فرض عین ہے کوئی بشر اس سے مستغنی  
نہیں ہو سکتا جب انبیاء علیہم السلام بھی توبہ سے مستغنی نہیں ہیں تو پھر اوروں کا کیا ذکر ہے حضرت سید  
المرسلین خاتم الرسل علیہ السلام فرماتے ہیں: اِنَّ لِيْغَانِ عَلٰى قَلْبِيْ وَاِنِّيْ لَاسْتَغْفِرُ اللّٰهَ فِى  
الْيَوْمِ وَاللَّيْلَةِ سَبْعِينَ مَرَّةً يَعْنِيْ ”میرے دل پر پردہ آجاتا ہے اس لئے رات دن میں ستر بار  
اللہ تعالیٰ سے بخشش مانگتا ہوں۔“

پس اگر گناہ اس قسم کے ہیں کہ جن کا تعلق اللہ تعالیٰ کے حقوق کے ساتھ ہے اور بندوں  
کے مظالم اور حقوق کے ساتھ تعلق نہیں رکھتے جیسا کہ زنا، شراب کا پینا، سر و دولاہی کا سننا، غیر محرم کی  
طرف بنظر شہوت دیکھنا، بغیر وضو کے قرآن مجید کو ہاتھ لگانا اور بدعت پر اعتقاد رکھنا وغیرہ وغیرہ  
تو ان امور کی توبہ ندامت اور استغفار اور حسرت و افسوس اور بارگاہ الہی میں عذر خواہی کرنے سے  
ہے اور اگر فرائض میں سے کوئی فرض ترک ہو گیا ہو تو توبہ میں اس کا ادا کرنا بھی ضروری ہے اور اگر  
گناہ اس قسم کے ہیں جو بندوں کے مظالم اور حقوق سے تعلق رکھتے ہیں تو ان سے توبہ کا طریق یہ  
ہے کہ بندوں کے حقوق اور مظالم ادا کئے جائیں اور ان سے معافی مانگیں اور ان پر احسان کریں  
اور ان کے حق میں دعا کریں اور اگر مال و اسباب والا شخص مر گیا ہو تو اس کے لئے استغفار و احسان  
کریں اور اس کا مال اس کے وارثوں اور اولاد کو دے دیں۔ اگر اس کا وارث معلوم نہ ہو تو مال و  
جنایت کے برابر مال صاحب مال اور اس شخص کی نیت کر کے جس کو ناحق ایذا دی ہو فقراء و

کین پر صدقہ و خیرات کر دیں۔

حضرت علی کرم اللہ وجہہ فرماتے ہیں کہ میں نے حضرت ابو بکر صدیق رضی اللہ عنہ سے جو صادق سنا کہ رسول اللہ صلی اللہ علیہ وسلم نے فرمایا ہے:

مَا مِنْ عَبْدٍ أَذِنَ ذَنْبًا فَمَقَامَ فَتَوْضَاءٍ وَصَلَى وَاسْتَغْفَرَ اللَّهَ  
مِنْ ذَنْبِهِ إِلَّا كَانَ حَقًّا عَلَى اللَّهِ أَنْ يَغْفِرَ لَهُ

یعنی ”جب کسی بندہ سے گناہ سرزد ہو تو وضو کرے نماز پڑھے اور اللہ تعالیٰ سے اپنے گناہ کی بخشش چاہے تو اللہ تعالیٰ ضرور اس کے گناہ بخش دیتا ہے۔“

لئے کہ اللہ تعالیٰ فرماتا ہے:

وَمَنْ يَعْمَلْ سُوءًا أَوْ يَظْلِمْ نَفْسَهُ ثُمَّ يَسْتَغْفِرِ اللَّهَ يَجِدِ اللَّهَ  
غَفُورًا رَحِيمًا [نساء آیت: ۱۱۰]

یعنی ”جو شخص برائی کرے یا اپنی جان پر ظلم کرے پھر اللہ تعالیٰ سے بخشش مانگے تو اللہ تعالیٰ گناہ بخشنے والا، رحم کرنے والا پائے گا۔“

رسول اللہ صلی اللہ علیہ وسلم نے ایک اور حدیث میں فرمایا ہے:

مَنْ أَذِنَ ذَنْبًا ثُمَّ نَدِمَ عَلَيْهِ فَهُوَ كَفَّارٌ تَه

یعنی ”جو شخص گناہ کر کے نادم ہو تو یہ ندامت اس کے گناہ کا کفارہ ہے۔“

اور حدیث شریف میں ہے:

إِنَّ الرَّجُلَ إِذَا قَالَ اسْتَغْفِرُكَ وَاتُوبَ إِلَيْكَ ثُمَّ عَادَ ثُمَّ

قَالَهَا ثُمَّ عَادَ ثَلَاثَ مَرَّاتٍ كَتَبَ فِي الرَّابِعَةِ مِنَ الْكَبَائِرِ

یعنی ”جب آدمی نے کہا میں بخشش مانگتا ہوں اور تیری طرف رجوع

کرتا ہوں پھر اس نے گناہ کیا پھر اسی طرح توبہ کی، پھر گناہ کیا تیسری مرتبہ

اور توبہ کی، چوتھی مرتبہ کبیرہ گناہ لکھا جائے گا۔“

ایک اور حدیث میں رسول اللہ صلی اللہ علیہ وسلم نے فرمایا ہے: هَلِكِ الْمَسْؤِفُونَ يَعْنِي

”آج کل کرنے والے (یعنی توبہ میں تاخیر کرنے والے) ہلاک ہو گئے۔“

لقمان حکیم نے اپنے بیٹے کو نصیحت کے طور پر فرمایا کہ اے بیٹا توبہ میں کل تک تاخیر نہ کیونکہ تیری موت ناگاہ آجائے گی۔ حضرت مجاہد رحمۃ اللہ علیہ فرماتے ہیں کہ جو شخص صبح شام توبہ نہ کرے وہ ظالم ہے۔ عبد اللہ بن مبارک رحمۃ اللہ علیہ فرماتے ہیں کہ حرام کے ایک پیسے کا پھیر دینا سو پیسوں کے صدقہ کر دینے سے افضل ہے۔ بعض بزرگوں نے یہ بھی کہا ہے کہ ایک رتی چاندی کا پھیر دینا اللہ تعالیٰ کے نزدیک چھ سو مقبول حجوں سے افضل ہے۔

رَبَّنَا ظَلَمْنَا أَنفُسَنَا وَإِن لَّمْ تَغْفِرْ لَنَا وَتَرْحَمْنَا لَنَكُونَنَّ مِنَ  
الْخَاسِرِينَ [سورة الاعراف: ۲۳]

یعنی ”یا اللہ ہم نے اپنی جانوں پر ظلم کیا اگر تو نے ہم پر بخشش اور رحمت نہ کی تو ہم خسارہ والوں میں سے ہو جائیں گے۔“  
نبی کریم صلی اللہ علیہ وسلم سے روایت ہے کہ اللہ تعالیٰ فرماتا ہے:

عبدی ادما افترضت عليك تكن من اعبد الناس و انتہ  
عما نهيتك عنه تكن من اورع الناس واقنع بما رزقتك  
تكن من اغنى الناس

یعنی ”میرے بندے! جو کچھ میں نے تجھ پر فرض کیا ہے ادا کر تو سب لوگوں میں سے زیادہ عابد ہو جائے گا اور جن باتوں سے میں نے تجھ کو منع کیا ہے ہٹ جا تو سب سے زیادہ پرہیزگار ہو جائے گا اور جو کچھ میں نے تجھے رزق دیا ہے اس پر قناعت کر تو سب سے زیادہ غنی ہو جائے گا۔“

رسول اللہ صلی اللہ علیہ وسلم نے حضرت ابو ہریرہ رضی اللہ عنہ سے فرمایا: کن ورعا تكن اعبد الناس

یعنی ”تو پرہیزگار بن تمام لوگوں سے زیادہ عابد ہو جائے گا۔“ حضرت حسن بصری رحمۃ اللہ علیہ فرماتے ہیں کہ ایک ذرہ کی برابر ورع ہزار مثقال نماز روزہ سے بہتر ہے۔ بلاؤں سے عاقبت طلب کریں اور اللہ تعالیٰ کے غضب و ناراضگی سے پناہ مانگیں کیونکہ اللہ تعالیٰ اپنے بندوں کی دعا و سوال سے راضی ہوتا ہے۔ اللہ تعالیٰ فرماتا ہے: اَدْعُونِي أَسْتَجِبْ لَكُمْ [سورة المؤمن: ۶۰] یعنی ”تم مجھ سے مانگو میں تمہاری دعا قبول کروں گا۔“ مولانا عبدالرشید نے آکر وہاں کے حالات بیان کئے

تعالیٰ آپ صاحبان کو تمام ظاہری و باطنی آفات و بلیات سے محفوظ رکھے والسلام۔“

نیز دفتر سوم مکتوب نمبر ۱۹ میں لکھتے ہیں:

اس حکیم جل شانہ کا کوئی کام حکمت و بہتری سے خالی نہیں ہوتا۔ امید ہے کہ اللہ تعالیٰ اس

زمائن (کے ساتھ بہتری چاہتا ہو۔

وَعَسَىٰ أَنْ تَكْرَهُوا شَيْئًا وَهُوَ خَيْرٌ لَّكُمْ وَعَسَىٰ أَنْ تُحِبُّوا شَيْئًا

وَهُوَ شَرٌّ لَّكُمْ وَاللَّهُ يَعْلَمُ وَأَنْتُمْ لَا تَعْلَمُونَ۔ [سورة البقرة: ۲۱۶]

یعنی ”قریب ہے کہ تم کسی چیز کو برا جانو اور وہ تمہارے لئے اچھی ہو اور کسی چیز

کو تم اچھا جانو اور وہ تمہارے حق میں بری ہو یہ بات اللہ تعالیٰ جانتا ہے اور تم

نہیں جانتے۔“

اس کی بلا (آزمائش) پر صبر کریں اور اس کی قضا پر راضی رہیں اور اس کی طاعات پر ثابت قدم

رہیں اور اس کی نافرمانیوں سے بچیں۔ اِنَّا لِلّٰهِ وَاِنَّا اِلَيْهِ رَاٰجِعُوْنَ یعنی ”ہم اللہ کے لئے ہیں

اور اسی کی طرف لوٹنے والے ہیں۔“ اللہ تعالیٰ فرماتا ہے:

مَا أَصَابَكُمْ مِنْ مُّصِيبَةٍ فِيمَا كَسَبَتْ أَيْدِيكُمْ وَيَعْفُوا عَنْ

كَثِيرٍ [سورة .....: .....]

یعنی ”تم کو جو مصیبت پہنچتی ہے وہ تمہارے اپنے ہاتھوں کی کمائی ہوئی ہے

اور تمہاری بہت سی چیزوں کو تو اللہ تعالیٰ تم کو معاف کر دیتا ہے۔“

پس اللہ تعالیٰ کے سامنے توبہ و استغفار کریں اور اس سے عفو و عافیت طلب کرتے رہیں فانہ تعالیٰ

عفو يحب العفو یعنی ”پس بیشک اللہ تعالیٰ معاف کرنے والا ہے اور معافی کو پسند فرماتا ہے۔“

صلوٰۃ و سلام بھیجنے سے ذکر افضل ہے

آپ رحمۃ اللہ علیہ دفتر دوم مکتوب نمبر ۵۰ میں تحریر فرماتے ہیں:

کچھ شک نہیں کہ ذکر سے اصلی مقصود حق تعالیٰ کی یاد ہے اور اس پر اجر کا طلب کرنا اس کا

طفیلی اور تابع ہے اور درود میں اصلی مقصود طلب حاجت ہے ان دونوں میں بہت فرق ہے پس وہ

فیوض جو ذکر کی راہ سے پیغمبر خدا صلی اللہ علیہ وسلم کو پہنچتے ہیں۔ ان برکات سے کئی گنا زیادہ ہیں جو درود کی راہ سے پیغمبر صلی اللہ علیہ وسلم کو پہنچتے ہیں جاننا چاہئے کہ ہر ذکر یہ مرتبہ نہیں رکھتا اور جو ذکر قبولیت کے لائق ہے وہی اس فضیلت کے ساتھ مخصوص ہے۔ جو ذکر ایسا نہیں ہے درود شریف کو اس پر فضیلت ہے اور برکات کے حاصل ہونے کی درود شریف میں بہت زیادہ امید ہے۔ لیکن جو ذکر طالب کسی کامل شیخ سے اخذ کرتا ہے اور طریقت کے آداب و شرائط کو مد نظر رکھ کر اس پر مداومت کرتا ہے وہ (ذکر) درود شریف پڑھنے سے افضل ہے۔ کیونکہ یہ ذکر اس ذکر کا وسیلہ ہے جب تک یہ ذکر نہیں کرے گا اس ذکر تک نہیں پہنچے گا۔ یہی وجہ ہے کہ مشائخ طریقت نے مبتدی کے لئے ذکر کرنے کے سوا اور کچھ تجویز نہیں کیا ہے اور اس کے حق میں فرضوں اور سنتوں پر کفایت کی ہے اور نقلی امور سے منع کرتے ہیں۔

### مرید کے لئے رابطہ ذکر سے زیادہ مفید ہے

حضرت امام ربانی مجدد الف ثانی قدس سرہ دفتر اول مکتوب نمبر ۱۸۷ میں تحریر فرماتے ہیں:

جاننا چاہئے کہ مرید کو تکلف اور بناوٹ کے بغیر شیخ (پیر) کے ساتھ رابطہ کا حاصل ہونا پیر اور مرید کے درمیان اس کامل مناسبت کی علامت ہے جو افادہ و استفادہ (فائدہ پہنچانے اور فائدہ حاصل کرنے) کا سبب ہے اور وصول الی اللہ کے لئے رابطہ سے زیادہ اقرب کوئی طریق نہیں ہے۔ دیکھیں کس دولت مند کو اس سعادت سے بہرہ مند کرتے ہیں حضرت خواجہ احرار قدس سرہ فقرات میں تحریر فرماتے ہیں۔

سایہ رہبر بہ است از ذکر حق

یعنی ”پیر کا سایہ ذکر حق سے بہتر ہے۔“

بہتر کہنا نفع کے اعتبار سے ہے یعنی رہبر کا سایہ مرید کے لئے ذکر کرنے سے زیادہ فائدہ مند ہے کیونکہ مرید کو ابھی مذکور (حق جل و علا) کے ساتھ کامل مناسبت حاصل نہیں ہے کہ (جس سے) وہ ذکر کے طریق سے پورا پورا نفع حاصل کر سکتا۔ والسلام اولاً و آخراً

## ت رابطہ کی فضیلت

نیز مکتوب نمبر ۳۰ دفتر دوم میں ارشاد فرماتے ہیں:

خواجہ محمد اشرف نے نسبت رابطہ کی مشق کے بارے میں لکھا تھا کہ اس حد تک ب ہوگئی ہے کہ نماز میں اس کو اپنا مسجود جانتا اور دیکھتا ہے اور اگر بالفرض اس کو نفی کرنا ہے تو وہ رابطہ نفی نہیں ہوتا۔ اے محبت کے نشان والے! طالبان حق جل و علا اسی دولت کی کرتے ہیں مگر ہزاروں میں سے کسی ایک کو ملتی ہے اس کیفیت والا شخص کامل مناسبت کی تعداد والا ہوتا ہے۔ ہو سکتا ہے کہ وہ شیخ مقتدا کی تھوڑی صحبت سے اس کے تمام کمالات جذب کر لے۔ لوگ رابطہ کی نفی کیوں کرتے ہیں کیونکہ وہ تو مسجود الیہ ہے نہ کہ مسجود لہ۔ ابوں اور مسجدوں کی نفی کیوں نہیں کرتے اس قسم کی دولت کا ظہور سعادت مندوں کو حاصل ہوتا ہے تاکہ وہ تمام احوال میں صاحب رابطہ کو اپنا وسیلہ جانیں اور تمام وقتوں میں اسی کی طرف متوجہ رہیں نہ کہ ان بد بخت لوگوں کی طرح جو اپنے آپ کو مستغنی (رابطہ سے بے نیاز) جانتے ہیں اور اپنی توجہ کے قبلہ کو اپنے شیخ کی طرف سے ہٹا لیتے ہیں اور اپنے معاملہ خراب کر لیتے ہیں۔

مولانا حاجی محمد نے ظاہر کیا تھا کہ تقریباً دو ماہ گذر گئے کہ مشغولی میں سستی و خرابی قح ہوگئی ہے اور وہ ذوق و حلاوت جو پہلے حاصل تھا اب نہیں رہا۔ اے محبت کے اطوار لے اگر دو چیزوں میں فتور نہیں آیا تو کچھ غم نہیں ان میں سے ایک صاحب شریعت رحمۃ اللہ علیہ کی متابعت ہے اور دوسری اپنے شیخ کے ساتھ محبت و اخلاص۔ ان دو چیزوں کے ہوتے ہوئے اگر ہزاروں ظلمتیں اور کدورتیں طاری ہو جائیں تو کچھ غم نہیں ہے آخر اس کو ضائع نہیں ہونے دیں گے اور اگر نعوذ باللہ ان دونوں چیزوں میں سے کسی ایک میں نقصان پیدا ہو جائے تو پھر خرابی ہی خرابی ہے اگرچہ حضور و جمعیت کے ساتھ رہے۔ کیونکہ یہ تندرارج ہے جس کا انجام خرابی ہے۔ حق سبحانہ و تعالیٰ سے بڑی عاجزی و زاری کے ساتھ ہی دو باتوں پر ثابت قدمی و استقامت طلب کرتے رہیں کیونکہ یہی دونوں امراصل میں مسجود اور نجات کا مدار ہیں۔

## ہر عمل جو شریعت کے مطابق کیا جائے داخل ذکر ہے

حضرت قیومِ زمان مجدّد الف ثانی قدس سرہ العزیز مکتوب نمبر ۲۵ دفتر دوم فرماتے ہیں:

اے فرزند! فرصت اور فراغت کو غنیمت جاننا چاہئے۔ ہمیشہ اپنے اوقات کو اللہ تعالیٰ کے ذکر میں مشغول رکھنا چاہئے جو عمل بھی روشن شریعت کے مطابق کیا جائے ذکر میں داخل ہے اگرچہ وہ خرید و فروخت ہو پس تمام حرکات و سکنات میں احکام شرعیہ کی رعایت کرنی چاہئے تاکہ وہ سب کچھ ذکر ہو جائے۔ کیونکہ ذکر سے مراد غفلت کا دور ہونا ہے اور جب تمام افعال میں اوامر و نواہی کو مد نظر رکھا جائے تو ان اوامر و نواہی کا حکم دینے والے (یعنی حق تعالیٰ) کی (یاد کی) غفلت سے نجات حاصل ہو جاتی ہے اور اللہ تعالیٰ کے ذکر پر دوام حاصل ہو جاتا ہے۔ یہ دوام ذکر حضرت خواجگان نقشبند یہ قدس سرہم کی یادداشت ہے جدا ہے کیونکہ وہ یادداشت صرف باطن تک ہی ہے اور اس دوام ذکر کا اثر ظاہر میں بھی جاری ہے اگرچہ دشوار ہے۔ وفقنا اللہ سبحانہ وایاکم بمتابعة صاحب الشریعة علیہ وعلیٰ الہ الصلوٰۃ والسلام والتحیة۔

## صحبت شیخ کی ترغیب

آپ رحمۃ اللہ علیہ صحبت شیخ کی ترغیب دلاتے ہوئے دفتر اول مکتوب نمبر ۱۹ میں ارشاد فرماتے ہیں:

اس راستہ میں دیوانہ پن درکار ہے۔

”لن یؤمن احدکم حتیٰ یقال انہ مجنون“

یعنی ”تم میں سے کوئی شخص اس وقت تک (کامل) ایمان والا نہیں ہوگا جب

تک اسے یہ نہ کہا جائے کہ وہ دیوانہ ہے“

اور جب دیوانہ پن آگیا زن و فرزند کی تدبیر سے چھوٹ گیا اور این و آں کے اندیشہ سے جمعیت حاصل ہوگئی یہ دیوانہ پن آپ کی طبیعت میں پایا جاتا ہے مگر بیکار عارضات کے باعث آپ نے اس کو خس پوش کر دیا ہے کیا کیا جائے اس (ظاہری) جدائی میں بڑی بے مناسبتی کا حاصل کرنا پاتا ہے

ہے جلدی اس کا تدارک کریں اور اپنی کم ہمتی کو بہت جان کر اس ظاہری دوری کو رفع کریں  
گروہ کی جمعیت خلق کی جمعیت سے الگ ہے خلق کی جمعیت کے اسباب اس گروہ کے تفرقہ  
باعث ہیں خلق کے تفرقہ کے اسباب (یعنی فقر و نامرادی) میں ہاتھ مارنا چاہئے تاکہ جمعیت  
محل ہو جائے اور اگر بالفرض خلق کی جمعیت میں اس گروہ کو جمعیت بخشش میں تو اس جمعیت سے ڈرنا  
ہئے اور خدائے تعالیٰ کی جناب میں التجا کرنی چاہئے تاکہ وہ جمعیت جان کا وبال نہ بن جائے  
رفلاں و فلاں کے احوال پر قیاس نہ کرنا چاہئے کیونکہ کامل ہونے سے پیشتر درجات کے تفاوت  
کے بموجب سب نقص کے مراتب ہیں۔

### اہل جمعیت کی صحبت کی ترغیب

دفتر اول مکتوب نمبر ۱۲۰ میں اہل جمعیت درویشیوں کی صحبت اختیار کرنے کی ترغیب

دلاتے ہوئے فرماتے ہیں:

شاید میر صاحب نے فراموشی اختیار کر لی ہے کہ سلام و پیام تک سے یاد نہیں کرتے  
فرصت بہت تھوڑی ہے اور اس کا اعلیٰ ترین مقصد میں صرف کرنا ضروری ہے اور وہ ارباب  
جمعیت کی صحبت ہے کیونکہ صحبت کے برابر کوئی چیز نہیں ہے۔ کیا آپ نہیں دیکھتے کہ رسول اللہ  
ﷺ کے اصحاب صحبت ہی کے باعث انبیاء علیہم الصلوٰۃ والسلام کے سوا سب غیر صحابہ  
پر فضیلت رکھتے ہیں اگرچہ اولیں قرنی رحمۃ اللہ علیہم اور عمر مروانی (عمر بن عبدالعزیز رحمۃ اللہ علیہ ہی) کیوں نہ  
ہوں حالانکہ یہ دونوں حضرات صحبت کے سوا تمام درجات کی انتہا اور تمام کمالات کی آخری حد  
تک پہنچے ہوئے تھے یہی وجہ ہے کہ امیر معاویہ رضی اللہ عنہ کی خطا صحبت کی برکت سے ان دونوں کے  
صواب سے بہتر ہے اور عمرو بن العاص رضی اللہ عنہ کا سہوان دونوں کے محور صواب سے افضل ہے  
کیونکہ ان بزرگواروں (صحابہ کرام رضی اللہ عنہم) کا ایمان رسول اللہ ﷺ کے دیکھنے فرشتہ کی حاضری  
اور وحی کے مشاہدہ کرنے اور معجزات کے دیکھنے سے شہودی ہو چکا تھا اور ان کے سوا کسی  
اور کو اس قسم کے کمالات جو تمام کمالات کے اصول ہیں نصیب نہیں ہوئے اور اگر اولیں  
قرنی رحمۃ اللہ علیہم کو معلوم ہوتا کہ صحبت کی فضیلت میں یہ خاصیت ہے تو ان کو صحبت سے کوئی چیز مانع نہ

ہوتی اور وہ اس فضیلت پر کسی چیز کو ترجیح نہ دیتے ”واللہ یختص برحمته من یشاء واللہ ذو الفضل العظیم“۔

### اغنیاء کی صحبت سے بچنے اور فقراء کی صحبت پر ترغیب

حضرت قیوم زمان مجدد الف ثانی قدس سرہ العزیز دفتر اول مکتوب نمبر ۱۳۲ میں فقراء کی صحبت کی اہمیت اور اغنیاء کی صحبت سے بچنے اور دور رہنے کا بیان فرماتے ہیں:

آپ نے فقراء کی صحبت سے تنگ دل ہو کر (اہل دنیا) دو متمندوں کی صحبت اختیار کی ہے یہ بہت برا کیا ہے آج اگر آپ کی آنکھ بند ہے تو کل کھل جائے گی اور پھر ندامت کے سوا کچھ فائدہ نہ ہوگا اطلاع دینی شرط ہے۔

اے صاحب ہوس! آپ کا معاملہ دو حال سے خالی نہیں ہے۔ دولت مندوں کی مجلس میں آپ کو جمعیت دیں گے یا نہ دیں گے اگر دیں گے تو برا ہے اور نہ دیں گے تو بہت برا ہے اگر دیں گے تو استدراج ہے نعوذ باللہ من ذلک اور اگر نہ دیں گے تو دنیا و آخرت کا خسار شامل حال ہے۔ فقراء کی خاکروبی دولت مندوں کی صدر نشینی سے بہتر ہے آج یہ بات آپ کی سمجھ میں آئے یا نہ آئے آخر ایک دن سمجھ میں آجائے گی اور اس وقت کچھ فائدہ نہ دیگی چرب کھانوں کی خواہش اور قیمتی لباس کی تمنا نے آپ کو اس بلا میں ڈال دیا اب بھی کچھ نہیں گیا اپنے مقصد کی فکر کریں اور جو کچھ حق تعالیٰ سے مانع ہو اس کو دشمن جان کر اس سے بھاگیں۔

ان من ازواجکم و اولادکم عدوالکم فاحذورہم

[سورۃ التغابن: ۱۴]

یعنی ”بیشک تمہاری بیویاں اور اولاد تمہارے دشمن ہیں پس ان سے ڈرتے اور بچتے رہو“۔

نص قاطع ہے۔ صحبت کے حق نے اس بات پر آمادہ کیا کہ ایک مرتبہ آپ کو نصیحت کی جائے خواہ آپ عمل کریں یا نہ کریں آپ کی فضول باتوں اور حرکتوں کو میں پہلے ہی سے جانتا تھا کہ اس طرح فقر پر استقامت دشوار ہے۔

(اس مکتوب کے آخر میں ہے) میں آپ کی فطرت اور استعداد سے کچھ اور ہی امید رکھتا ہوں کہ آپ نے قیمتی جوہر کو سرگین (کوڑی) میں ڈال دیا اِنَّا لِلّٰہِ وَاِنَّا اِلَیْہِ رَاجِعُونَ۔

لت گزینی کے لئے حقوق العباد کی ادائیگی شرط ہے

حضرت قیوم زماں مجدد الف ثانی قدس سرہ العزیز گوشہ نشینی کی اہمیت اور حقوق العباد ادائیگی بیان کرتے ہوئے دفتر اول مکتوب نمبر ۲۶۵ میں فرماتے ہیں:

آپ نے گوشہ نشینی کی خواہش ظاہر کی تھی ہاں بے شک گوشہ نشینی صدیقین کی آرزو ہے آپ کو مبارک ہو آپ عزلت (گوشہ نشینی) اختیار کریں لیکن مسلمانوں کے حقوق کی رعایت ہاتھ سے جانے نہ دیں آنحضرت محمد صلی اللہ علیہ وسلم نے فرمایا ہے:

”حق المسلم علی المسلم خمس رد السلام وعبادة  
المريض واتباع الجنائز واجابة الدعوة و تسمیت  
العاطس“

یعنی ”ایک مسلمان پر دوسرے مسلمان کے پانچ حق ہیں، سلام کا جواب  
دینا، بیمار پرسی کرنا، جنازہ کے پیچھے چلنا، دعوت کا قبول کرنا اور چھینک  
کا جواب دینا“۔

لیکن دعوت قبول کرنے میں چند شرطیں ہیں۔ احیاء العلوم میں لکھا ہے کہ ”اگر طعام  
مبتہ ہو یا دعوت کا مکان اور وہاں کافر شلال کا نہ ہو یا وہاں ریشمی فرش اور چاندی کے برتن ہوں  
پت یاد یوار پر جانداروں کی تصویریں ہوں یا باجے یا سماع کی کوئی چیز موجود ہو یا کسی قسم کا لہو  
سب کا شغل ہو یا غیبت و بہتان اور جھوٹ وغیرہ سننا پڑے تو ان سب صورتوں میں دعوت کا قبول  
کرنا منع ہے اور یہ سب امور اس دعوت کی حرمت اور کراہت کا موجب ہیں اور اسی طرح اگر  
ت کرنے والا ظالم یا فاسق یا مبتدع یا شریر یا تکلف کر نیوالا اور فخر و مباہات کا طالب ہے تب بھی  
ی حکم ہے اور شرعہ الاسلام میں ہے کہ ایسے طعام کی دعوت قبول نہ کریں جو ریاد سمعہ کے لئے تیار  
یا گیا ہو اور محیط میں ہے کہ جس دسترخوان پر لہو و لعب یا سرود کا سامان ہو یا وہاں لوگ غیبت کرتے

ہوں یا شراب پیتے ہوں وہاں بیٹھنا نہیں چاہئے۔ اگر یہ سب موانع موجود نہ ہوں تو دعوت قبول کرنے سے چارہ نہیں ہے لیکن اس زمانے میں ان موانع کا مفقود ہونا دشوار ہے۔“  
اور نیز جان لیں کہ:

عزالت از اغیار باید نے زیار، کیونکہ ہمزوں کے ساتھ صحبت رکھنا اس طریقہ عالیہ کی سنت مؤکدہ ہے۔ حضرت خواجہ نقشبندی قدس سرہ نے فرمایا ہے کہ ہمارا طریق صحبت ہے کیونکہ خلوت میں شہرت ہے اور شہرت میں آفت۔ اور صحبت سے مراد طریقت کے موافقین کی صحبت ہے نہ کہ مخالفین طریقت کی صحبت کیونکہ ایک دوسرے میں فانی ہونا صحبت کی شرط ہے جو موافقت کے بغیر میسر نہیں ہوتا۔ اور مریض کی عیادت سنت ہے جبکہ اس بیمار کا کوئی خبر گیر ہو اور اس کی تیمارداری کرتا ہو ورنہ اس بیمار کی عیادت (بیمار پرسی) واجب ہے جیسا کہ مشکوٰۃ کے حاشیہ میں کہا ہے۔ اور نماز جنازہ میں حاضر ہونے کے لئے کم از کم چند قدم جنازہ کے پیچھے چلنا چاہئے تاکہ میت کا حق ادا ہو جائے۔ اور جمعہ و جماعت و نماز پنجگانہ اور نماز عیدین میں حاضر ہونا ضروریات اسلام ہیں سے ہے کہ جن سے چارہ نہیں ہے اور باقی وقتوں کو تجل و انقطاع (تہائی و گوشہ نشینی) میں گذاریں لیکن پہلے نیت کو درست کر لینا چاہئے اور گوشہ نشینی کو دنیا کی کسی غرض سے آلودہ نہ کریں اور حق تعالیٰ کے ذکر کے ساتھ باطنی جمعیت حاصل کرنے اور بے فائدہ اور بیکار اشغال سے منھ موڑنے کے سوا عزالت سے اور کچھ مقصود نہ ہو اور نیت کے درست کرنے میں بڑی احتیاط کریں ایسا نہ ہو کہ اس کے ضمن میں کوئی نفسانی غرض پوشیدہ ہو اور نیت کے درست کرنے میں (اللہ تعالیٰ کے حضور میں) التجا و تضرع بہت زیادہ کریں اور عاجزی و انکساری اختیار کریں امید ہے کہ اس پر بڑے بڑے فائدے مترتب ہوں گے باقی حالات کو ملاقات پر موقوف رکھا ہے والسلام۔

وساوس و خطرات کا آنا کمال ایمان کی علامت ہے

حضرت قیوم زمان مجدد الف ثانی قدس سرہ العزیز وساوس و خطرات کا آنا کے متعلق تحریر فرماتے ہیں کہ یہ کمال ایمان کی علامت ہے دفتر اول مکتوب نمبر ۱۸۲ میں یوں ارشاد فرماتے ہیں:

درویشوں کی ایک جماعت بیٹھی تھی طالبان طریقت کے خطرات و سوس کے بارے میں گفتگو شروع ہو گئی اس ضمن میں ایک حدیث کا ذکر ہوا کہ ایک روز حضرت خیر البشر صلی اللہ علیہ وسلم کے حجاب صلی اللہ علیہ وسلم میں سے بعض نے آنحضرت صلی اللہ علیہ وسلم کی خدمت میں اپنے برے خطرات کی شکایت کی آنحضرت صلی اللہ علیہ وسلم نے فرمایا: (یہ بات کمال ایمان سے ہے) اس وقت اس حدیث کے معنی اس خیر کے دل میں اس طرح گذرے واللہ اعلم بحقیقة الحال (اور حقیقت حال کو اللہ تعالیٰ ہی زیادہ جانتا ہے) کہ کمال ایمان مراد ہے کمال یقین سے اور کمال یقین کمال قرب و مرتب ہے اور قلب اور اس سے اوپر کے لطائف (روح و سر و خفی و انہی) کو قرب الہی جس قدر زیادہ حاصل ہوگا اسی قدر ایمان و یقین بھی زیادہ ہوگا اور قالب کے ساتھ اس کی بے تعلقی زیادہ ہو جائے گی اس وقت خطرات قالب میں بہت زیادہ ظاہر ہوں گے اور بہت نامناسب و سوس نمایاں ہوں گے۔ پس لازماً برے خطرات کا سبب کمال ایمان ہوگا۔ پس نہایت النہایت کے منتہی کو خطرات جس قدر زیادہ اور نامناسب تر ہوں گے ایمان کی اکملیت اسی قدر زیادہ ہوگی کیونکہ کمال ایمان اس امر کا مقتضی ہے کہ تمام لطائف سے الطف لطیفہ کو لطیفہ قالب کے ساتھ کامل بے مناسبتی ہو اور بے مناسبتی جس قدر زیادہ ہوگی قالب اسی قدر زیادہ خالی اور ظلمت و کدورت کے زیادہ نزدیک ہوگا اور خطرات و سوس اس میں اسی قدر زیادہ ہوں گے بخلاف مبتدی اور متوسط کے کہ اس قسم کے خطرات ان کے لئے زہر قاتل اور باطنی مرض کو زیادہ کرنے والے ہیں۔

”فلا تکن من القاصرین“ (پس تو ہمارے کلام کے سمجھنے میں قصور کرنے والوں میں سے نہ ہو) یہ معرفت اس فقیر کے دقیق معارف میں سے ہے۔

کمال ولایت کا مدار کثرت خوراق پر نہیں

حضرت قیوم زماں مجدد الف ثانی قدس سرہ العزیز دفتر اول مکتوب نمبر ۲۱۶ میں ارشاد

فرماتے ہیں:

ولایت کا کمال کثرت کرامات پر نہیں ہے۔ نیز حضرت غوث اعظم شیخ محی الدین عبدالقادر جیلانی قدس سرہ سے کثرت کرامات کا بھید کے بارے میں تحریر کرتے ہیں کیا قیمتی

معارف ہیں پڑھیں اور حضرت قیوم زمان مجدد الف ثانی قدس سرہ العزیز کی عظمت اور بلند فکر اپنے دل میں جگہ دیں جو حضرات تصوف کے قائل نہیں ہیں وہ کسی اہل دل کے پاس جائیں تو تب ان پر جام معرفت کا راز کھلے گا۔

خوارق کا ظاہر ہونا ولایت کے ارکان میں سے نہیں ہے اور نہ ہی اس کے شرائط میں سے ہے۔ برخلاف معجزہ نبی کریم حضرت محمد صلی اللہ علیہ وسلم کے جو کہ مقام نبوت کے شرائط میں سے ہے لیکن (شرط ولایت نہ ہونے کے باوجود) خوارق کا ظہور شائع اور ظاہر ہے اور بہت کم ایسا ہوتا ہے کہ وہ خلاف واقعہ ہو البتہ خوارق کا کثرت سے ظاہر ہونا افضل ہونے پر دلالت نہیں کرتا وہاں قرب الہی جل شانہ کے درجات کے اعتبار سے فضیلت ہے۔ ممکن ہے کہ ولی اقرب سے بہت کم خوارق ظاہر ہوں اور ولی ابعد سے بکثرت ظاہر ہوں۔ وہ خوارق جو اس امت کے بعض اولیاء سے ظاہر ہوئے ہیں اصحاب کرام رضی اللہ عنہم سے ان کا سوواں (۱۰۰) حصہ بھی ظہور میں نہیں آیا حالانکہ اولیاء میں سے افضل ولی ایک ادنیٰ صحابی کے درجہ کو نہیں پہنچتا۔ خوارق کے ظہور پر نظر رکھنا کوتاہ نظری ہے اور تقلیدی استعداد کے کم ہونے پر دلالت کرتا ہے۔ نبوت و ولایت کے فیوض قبول کرنے کے لائق وہ لوگ ہیں جن میں تقلیدی استعداد ان کی قوت نظری پر غالب ہو۔

ولایت فنا و بقا سے مراد ہے اور خوارق و کشفیات خواہ کم ہوں یا زیادہ (باعتبار اغلب) اس (فنا و بقا) کے لوازم میں سے ہیں لیکن یہ نہیں کہ جس سے خوارق زیادہ ظاہر ہوں اس کی ولایت بھی اتم و اکمل ہو بلکہ بسا اوقات ایسا ہوتا ہے کہ (کسی بزرگ سے) خوارق بہت کم ظاہر ہوتے ہیں اور اس کی ولایت اکمل ہوتی ہے۔

اور خوارق کے بکثرت ظاہر ہونے کا مدار دو چیزوں پر ہے عروج کے وقت بہت زیادہ بلند جانا اور نزول کے وقت بہت کم نیچے اترنا بلکہ کثرت خوارق کے ظہور میں کلیہ قاعدہ قلت نزول یعنی بہت کم نزول کرنا ہے خواہ وہ عروج کی جانب کسی بھی کیفیت سے ہو کیونکہ صاحب نزول عالم اسباب میں اتر آتا ہے اور اشیاء کے وجود کو اسباب سے وابستہ پاتا ہے اور مسبب الاسباب کے فعل پر اس کی نظر ہونے کے باعث تمام اسباب اس کی نظر سے مرتفع ہو گئے ہیں پس حق تعالیٰ ان میں سے ہر ایک کے ساتھ اس کے ظن کے موافق علیحدہ علیحدہ معاملہ کرتا ہے اسباب کو دیکھنے والے کا

کام اسباب پر ڈال دیتا ہے اور جو اسباب کو نہیں دیکھتا اس کا کام اسباب کے وسیلہ کے بغیر مہیا کر دیتا ہے حدیث قدسی: "أنا عند ظن عبدی بی" یعنی "..... ترجمہ....." اس مطلب پر دلیل ہے۔

بہت مدت تک دل میں کھٹکتا رہا کہ کیا وجہ ہے کہ اس امت میں اکمل اولیاء بہت گزرے ہیں مگر جس قدر خوارق حضرت سید محی الدین جیلانی قدس سرہ سے ظاہر ہوئے ہیں اس قدر خوارق ان میں سے کسی سے ظاہر نہیں ہوئے آخر کار حق تعالیٰ نے اس معمر کا بھید ظاہر کر دیا اور معلوم کرادیا کہ ان کا عروج اکثر اولیاء اللہ سے بلند تر واقع ہوا ہے اور نزول کی جانب میں مقام روح تک نیچے اترے ہیں جو عالم اسباب سے بلند تر ہے۔

خواجہ حسن بھری اور حبیب عجمی قدس سرہما کی حکایت اس مقام کے مناسب ہے منقول ہے کہ ایک دن حسن بھری دریا کے کنارے کھڑے ہوئے کشتی کا انتظار کر رہے تھے تاکہ دریا سے پار ہوں۔ اسی اثنا میں خواجہ حبیب عجمی رحمۃ اللہ علیہ بھی آنکے پوچھا آپ یہاں کیوں کھڑے ہیں؟ فرمایا: کشتی کا انتظار کر رہا ہوں۔ خواجہ حبیب عجمی رحمۃ اللہ علیہ نے فرمایا کشتی کی کیا حاجت ہے کیا آپ یقین نہیں رکھتے؟ خواجہ حسن بھری رحمۃ اللہ علیہ نے کہا کیا آپ علم نہیں رکھتے۔ غرض خواجہ حبیب عجمی رحمۃ اللہ علیہ کشتی کی مدد کے بغیر دریا سے گذر کر چلے گئے اور خواجہ حسن بھری رحمۃ اللہ علیہ کشتی کی انتظار میں کھڑے رہے۔

خواجہ حسن بھری رحمۃ اللہ علیہ نے چونکہ عالم اسباب میں نزول کیا ہوا تھا اس لئے (کارکنان قضا و قدر) ان کے ساتھ اسباب کے وسیلے سے معاملہ فرماتے تھے اور خواجہ حبیب عجمی رحمۃ اللہ علیہ نے چونکہ پورے طور پر اسباب کو نظر انداز کر دیا تھا اس لئے (کارکنان قضا و قدر) ان کے ساتھ اسباب کے وسیلے کے بغیر معاملہ کرتے تھے۔ لیکن فضیلت حضرت خواجہ حسن بھری رحمۃ اللہ علیہ کے لئے ہے جو صاحب علم ہے اور جس نے عین یقین کو علم یقین کے ساتھ جمع کیا ہے اور اشیا کو جیسی کہ وہ ہیں سمجھ لیا ہے کیونکہ قدرت کی اصل حقیقت کو حکمت کے پیچھے پوشیدہ کیا ہے خواجہ حبیب عجمی رحمۃ اللہ علیہ صاحب سکر ہے اور فاعل حقیقی پر ایک ایسا یقین رکھتا ہے جس میں اسباب کا کچھ دخل نہیں ہے۔

نیز آپ رحمۃ اللہ علیہ دفتر اول مکتوب نمبر ۲۹۳ میں فرماتے ہیں:

اے برادر! غور سے سن! خوارق عادات دو قسم پر ہیں۔ نوع اول وہ علوم و معارف الہی جل شانہ ہیں جو حق تعالیٰ کی ذات و صفات و افعال کے ساتھ تعلق رکھتے ہیں اور وہ نظر عقل کے طریقہ کے ماسوائے اور متعارف و معتاد کے برخلاف ہیں کہ اپنے خاص بندوں کو ان کے ساتھ ممتاز کرتا ہے۔ نوع دوم مخلوقات کی صورتوں کا کشف ہونا اور ان پوشیدہ چیزوں پر اطلاع پانا اور ان کی خبر دینا جو اس عالم کے ساتھ تعلق رکھتی ہیں۔

نوع اول، اہل حق اور ارباب معرفت کے ساتھ مخصوص ہے۔ اور نوع ثانی، محق اور مبطل یعنی سچے اور جھوٹے کو شامل ہے کیونکہ استدراج والوں کو بھی نوع ثانی حاصل ہے۔ نوع اول حق تعالیٰ کے نزدیک شرافت و اعتبار رکھتی ہے۔ کیونکہ اس کو اپنے دوستوں ہی کے ساتھ مخصوص کیا ہے اور دشمنوں کو اس میں شریک کیا۔ نوع دوم عام لوگوں کے نزدیک معتبر ہے اور ان کی نظروں میں بہت معزز و محترم ہے یہی باتیں اگر استدراج والوں سے ظاہر ہوں تو عجب نہیں کہ عام لوگ نادانی کے باعث ان کی پرستش کرنے لگیں اور جو رطب و یابس وہ ان کے سامنے تصنع کرے وہ اس پر اس کے مطیع و فرمانبردار ہو جائیں بلکہ یہ محبوب یعنی عام لوگ نوع اول کو خوارق و کرامات سے شمار نہیں کرتے ان کے نزدیک خوارق نوع دوم میں منحصر ہیں اور کرامات ان مجبوبوں کے خیال میں مخلوقات کی صورتوں کے کشف اور پوشیدہ چیزوں کی خبر دینے کے ساتھ مخصوص ہیں۔ یہ لوگ بیوقوف ہیں اتنا نہیں جانتے کہ وہ علم جو حاضر یا غائب مخلوقات کے احوال سے تعلق رکھتا ہے اس میں کونسی شرافت و کرامت پائی جاتی ہے بلکہ یہ علم تو اس بات کے لائق ہے کہ جہالت سے بدل جائے تاکہ مخلوقات اور ان کے احوال سے نسیان حاصل ہو جائے۔ وہ حق تعالیٰ کی معرفت ہی ہے جو شرافت و کرامت اور اعزاز و احترام کے لائق ہے۔

پسری نہفتہ رخ و دیودز کرشمہ و ناز  
بسوخت عقل زحیرت کہ این چہ بوالعجبی است

ولی کو اپنی ولایت یا خوارق کا علم ہونا شرط نہیں

حضرت قیوم زمان مجدد الف ثانی قدس سرہ العزیز دفتر اول مکتوب نمبر ۲۱۶ میں فرماتے

ہیں:

یہاں ایک نکتہ ہے جس کا جاننا نہایت ضروری ہے۔ وہ یہ ہے کہ جس طرح نفس ولایت حاصل ہونے میں ولی کو ولایت کا علم شرط نہیں ہے جیسا کہ مشہور ہے اسی طرح اس کو اپنے خوارق کے وجود کا علم ہونا بھی شرط نہیں ہے بلکہ بسا اوقات ایسا ہوتا ہے کہ لوگ کسی ولی سے خوارق نقل کرتے ہیں اور اس کو ان خوارق کی نسبت بالکل اطلاع نہیں ہوتی اور وہ اولیاء جو صاحب علم و کشف ہیں جائز ہے کہ ان کو اپنے بعض خوارق پر اطلاع حاصل نہ ہو بلکہ ان کی مثالی صورتوں کو (کارکنان قضاء قدر) متعدد مکانوں میں ظاہر کریں اور ان صورتوں سے دور دراز جگہوں میں عجیب و غریب کام ظہور میں لائیں کہ جن کی ان صورتوں کے صاحب کو ہرگز اطلاع نہیں ہے۔

از ما و شما بہانہ بر ساختہ اند

حضرت مخدومی قبلہ گاہی قدس سرہ فرمایا کرتے تھے کہ ایک بزرگ کہتا تھا عجیب معاملہ ہے کہ لوگ اطراف و جوانب سے آتے ہیں بعض کہتے ہیں کہ ہم نے آپ کو مکہ معظمہ میں دیکھا ہے اور موسم حج میں حاضر پایا ہے اور ہم نے آپ کے ساتھ مل کر حج کیا ہے اور بعض کہتے ہیں کہ ہم نے آپ کو بغداد میں دیکھا ہے اور اپنی دوستی کا اظہار کرتے ہیں اور میں ہرگز اپنے گھر سے باہر نہیں نکلا ہوں اور نہ ہی کبھی اس قسم کے آدمیوں کو دیکھا ہے کتنی بڑی تہمت ہے جو ناحق مجھ پر لگاتے ہیں ”واللہ اعلم بحقائق الامور کلھا“ یعنی ”سب کاموں کی اصل حقیقت کو اللہ تعالیٰ ہی جانتا ہے، اس سے زیادہ لکھنا طول کلامی ہے ہاں اگر آپ کی طلب اور پیاس زیادہ معلوم کی تو بہت جلدی اس سے زیادہ کچھ لکھا جائے گا ان شاء اللہ تعالیٰ۔“

طریقہ عالیہ میں نئی نئی باتیں نکالنے والوں کی مذمت

حضرت قیوم زمان مجدد الف ثانی قدس سرہ العزیز دفتر اول مکتوب نمبر ۱۳۱ دفتر اول میں

سلسلہ نقشبندیہ میں نئی نئی باتیں نکلنے پر لکھتے ہیں:

ہاں اس طریقہ عالیہ کے بعض متاخرین خلفاء نے اس طریق میں بھی نئی نئی بدعتیں نکالی ہیں اور ان اکابر کے اصل طریقہ کو چھوڑ دیا ہے ان مریدوں کی ایک جماعت کا یہ اعتقاد ہے کہ ان نئی نئی نکالی ہوئی باتوں سے انہوں نے اس طریقہ کی تکمیل کی ہے ہرگز ایسا نہیں ہے ”کُبْرَتِ کَلِمَةٍ تَخْرُجُ مِنْ أَفْوَاهِهِمْ“ یعنی چھوٹا منہ اور بڑی بات۔“

بلکہ انہوں نے اس کے خراب اور ضائع کرنے میں کوشش کی ہے افسوس ہزار افسوس کہ بعض وہ بدعتیں جو دوسرے سلاسل میں بالکل موجود نہیں ہیں وہ انہوں نے اس طریقہ عالیہ میں پیدا کر دی ہیں نماز تہجد کو جماعت سے ادا کرتے ہیں اور گرد و نواح سے اس وقت لوگ نماز تہجد کے لئے جمع ہو جاتے ہیں اور بڑے اہتمام کے ساتھ اس کو ادا کرتے ہیں اور حالانکہ یہ عمل مکروہ تحریمی ہے، الیٰ آخرہ۔“

نیز مکتوب نمبر ۲۸ دفتر اول میں فرماتے ہیں:

”لیکن ان دنوں میں جبکہ وہ نسبت شریفہ عنقائے مغرب (یعنی مخفی) ہے اور بالکل پوشیدہ ہو گئی ہے اور اس گروہ میں سے ایک جماعت نے اس دولت عظمیٰ کے نہ پانے اور اس نعمت عالیہ کے نہ ملنے سے ہر طرف ہاتھ پاؤں مارے ہیں اور جو اہر نفیسہ کو چھوڑ کر چند ٹھیکریوں پر خوش ہو گئے ہیں اور بچوں کی طرح جوز و مویزہ (اخروٹ و منقہ) پر مطمئن ہو کر نہایت بیقراری اور حیرانی سے اپنے بزرگوں کے طریق کو چھوڑ کر کبھی ذکر جہر سے تسلی حاصل کرتے ہیں اور کبھی سماع و رقص سے آرام ڈھونڈتے ہیں اور چونکہ ان کی خلوت درانجمن حاصل نہیں ہے اس لئے خلوت کا چلہ اختیار کرتے ہیں اور اس سے زیادہ تعجب کی بات یہ ہے کہ ایسی بدعتوں کو اس نسبت شریفہ کی تکمیل کرنے والی خیال کرتے ہیں اور اس بربادی کو عین آبادی شمار کرتے ہیں۔ حق تعالیٰ ان کو انصاف عطاء فرمائے اور اس طریقہ کے بزرگوں کے کمالات کی ذرا سی خوشبو ان کی جان کے دماغ تک پہنچائے الیٰ آخرہ۔“

نیز آپ رحمۃ اللہ علیہ دفتر اول مکتوب نمبر ۲۸۱ میں ارشاد فرماتے ہیں:

اس طریق میں مایوس اور خسارہ والا شخص وہ ہے جو اس طریق میں داخل ہو کر اس طریق

دوبارہ نظر نہ رکھے اور نئے نئے امور اس طریق میں پیدا کرے اور اس طریقہ کے برخلاف واقعات اور خوابوں پر اعتماد کرے اس صورت میں طریق کا کیا گناہ ہے وہ اپنے خوابوں اور بات کی راہ پر چلتا ہے اور اپنے اختیار سے کعبہ معظمہ کے راستہ سے منہ پھیر کر ترکستان کی طرف ہے۔

ترسم نہ رسی بکعبہ امے اعرابی  
ایس رہ کہ تومی روی بترکستان است

### مقتداء کیلئے نصح

حضرت قیوم زمان مجدد الف ثانی قدس سرہ العزیز شیخ مقتدا کے لئے اپنے دفتر اول نمبر ۲۲۳ میں نصح ارشاد فرماتے ہیں:

جاننا چاہئے کہ شیخ بننے اور حق کی طرف خلق کو دعوت کرنے کا مقام بہت ہی عالی ہے پنے سنا ہوگا کہ ”الشیخ فی قومہ کالنبی فی امتہ“ (شیخ اپنی قوم میں ایسا ہے جیسا نبی اپنی امت میں) ہر بے سروسامان کو اس بلند مرتبہ کے ساتھ کیا مناسبت ہے:

ہر گدائے مرد میدان کے شود

پشتہ آخر سلیمان کے شود

احوال و مقامات کا مفصل علم ہونا مشاہدات و تجلیات کی حقیقت کو پہچاننا کشفوں اور نامات کا حاصل ہونا اور واقعات کی تعبیر کا ظاہر ہونا اس بلند مقام کے لوازم سے ہے اور ان کے (مقام شیخی کے حاصل ہونے کا دعویٰ کرنا) بے فائدہ رنج و تکلیف ہے۔

حاصل کلام یہ ہے کہ اکابر طریقت قدس سرہم بعض مریدوں کو مقام شیخی تک پہنچنے سے کسی مصلحت کے پیش نظر ایک قسم کی اجازت دے دیتے ہیں اور ایک لحاظ سے تجویز فرماتے ہیں کہ طالبوں کو طریقہ سکھائیں اور احوال و واقعات پر اطلاع پائیں اس قسم کی تجویز و اجازت میں شیخ ابتدا کو لازم ہے کہ اس قسم کے مجاز مریدوں کو اس کام میں بڑی احتیاط برتنے کا امر کرے اور تاکید کے ساتھ غلطی کے مواقع کو ظاہر کر دیا کرے اور بار بار ان کے نقص پر اطلاع دیتا رہے اور مبالغہ

کے ساتھ ان کے ناقص ہونے کو ظاہر کر دے اس صورت میں اگر شیخ حق بات کے ظاہر کرنے کی سستی کرے تو وہ خائن ہے اور اگر مرید کو وہ باتیں بری معلوم ہوں تو وہ بد قسمت ہے کیا وہ نہیں جانتا کہ حق تعالیٰ کی رضا مندی شیخ کی رضا مندی سے وابستہ ہے اور حق تعالیٰ کا غضب شیخ کے غضب موقوف ہے۔ اس پر کیا بلا آپڑی وہ یہ نہیں سمجھتا کہ ہم سے قطع کرنا اس کو کہاں تک پہنچا دیگا اور اگر ہم سے قطع کرے گا تو اور کس شخص سے جائے گا، اور اگر نعوذ باللہ اس قسم کا کوئی امر اس کے دل میں راہ پا گیا ہو تو بلا توقف اس کو کہہ دیں کہ توبہ و استغفار کرے اور حق تعالیٰ کی بارگاہ میں عاجزی و زاری کرے کہ اس ابتلاء و فتنہ عظیم میں اس کو مبتلا نہ کرے اور اس خطرناک بلا و آزمائش میں اس کو گرفتار نہ کرے اللہ تعالیٰ کا حمد و احسان ہے کہ یاروں کی اس لاپروہی اور اضطراب سے کسی قسم کا غبار اور آزار فقیر کے دل میں داخل نہیں ہوا اس سبب سے امیدوار ہے کہ تمام کاموں کا انجام بخیر ہوگا۔

نیز مکتوب نمبر ۲۲ دفتر اول میں فرماتے ہیں:

اے بھائی! حق سبحانہ و تعالیٰ نے آپ کو یہ منصب عطا فرمایا ہے اس نعمت کا شکر پوری طرح ادا کریں اور محافظت کریں کہ کوئی ایسا امر صادر نہ ہو جو مخلوقات کی نفرت کا باعث ہو کیونکہ اس میں بڑی خرابی ہے خلق کی نفرت اس ملامتیہ جماعت کے حال کے مناسب ہے جن کا دعوت و شیخی سے کچھ واسطہ نہیں ہے بلکہ ملامت کا مقام شیخی کے مقام کے برخلاف ہے ایسا نہ ہو کہ ان دونوں مقاموں کو آپس میں ملا دیں اور عین مشیخت کے مقام میں ملامت کی آرزو کریں کہ یہ بڑے ظلم کی بات ہے اور مریدوں کی نظر میں اپنے آپ کو متجمل (یعنی رعب داب سے آراستہ و پیراستہ) رکھیں اور مریدوں کیساتھ کثرت سے میل جول اور انس اختیار نہ کریں کیونکہ یہ خفت و سبکی کا باعث ہے اور افادہ و استفادہ کے منافی ہے اور حدود شرعیہ کی اچھی طرح محافظت کریں جہاں تک ہو سکے رخصت پر عمل نہ کریں کہ یہ بھی اس طریقہ عالیہ کے منافی اور سنت سنیہ کی متابعت کے دعویٰ کے مخالف ہے (آخر میں تحریر فرماتے ہیں) غرض کہ قول و فعل میں اچھی طرح محافظت کریں کیونکہ اس زمانے میں اکثر لوگ فتنہ و فساد کے درپے رہتے ہیں کوئی ایسا کام سرزد نہ ہونے پائے جو اس مقام کے منافی ہو اور جاہل لوگوں کو بزرگوں پر طعن کا موقع مل جائے حق تعالیٰ سے استقامت

ب کرتے رہا کریں۔

نیز آپ رحمۃ اللہ علیہ دفتر اول مکتوب نمبر ۲۲۸ میں فرماتے ہیں:

اے بھائی! کئی دفعہ آپ سے کہا گیا ہے کہ اس طریق کا مدار دو اصولوں پر ہے ایک یہ کہ بریعت پر اس حد تک استقامت اختیار کرنا کہ اس کے چھوٹے چھوٹے آداب کے ترک پر بھی ماضی نہ ہونا چاہئے۔ دوسرے یہ کہ شیخ طریقت کی محبت و اخلاص پر اس طرح راسخ و ثابت قدم ہونا کہ اس پر کسی قسم کے اعتراض کی ہرگز گنجائش نہ رہے بلکہ اس کے تمام حرکات و سکنات مرید کی نظر میں پسندیدہ و محبوب دکھائی دیں ان دو اصولوں کے متعلق جو امور ہیں ان میں سے کسی امر میں بھی خلل واقع ہونے سے اللہ تعالیٰ محفوظ رکھے اور اگر اللہ تعالیٰ کی عنایت سے یہ دونوں اصل درست ہو گئیں تو دنیا و آخرت کی سعادت نقد وقت ہے۔

(چند سطروں بعد) آپ اجازت نامہ لکھنے میں جو اس قدر مبالغہ اور کوشش کر رہے ہیں اس سے آپ کا مقصود کیا ہے آپ کو جو طریقت کی تعلیم دینے کی اجازت دی گئی ہے اگر وہ کافی نہیں ہے تو اجازت نامہ کیا کام دے گا یہ ضروری نہیں ہے کہ جو کچھ بھی دل میں گذرے اس کے لئے ضرور کوشش کی جائے کئی ایسی باتیں دل میں گذرتی ہیں جن کا ترک کرنا بہتر اور مناسب ہوتا ہے۔ نفس بڑا ضدی ہے جس امر کو اختیار کرتا ہے اس کے پورا کرنے کے پیچھے پڑ جاتا ہے اور اس کے حق و باطل ہونے کا لحاظ نہیں کرتا۔ یہ چند باتیں آپ کی خاطر لکھی گئی ہیں حق تعالیٰ آپ کو نفع دے اپنے کام کی فکر کرنی چاہئے تاکہ جہان سے ایمان و سلامتی سے جائیں۔ اجازت نامہ اور مرید کام نہیں آئیں گے اپنے کام کے ضمن میں اگر کوئی شخص سچی طلب کے ساتھ آئے تو اس کو طریقہ سکھا دیں یہ نہیں کہ تعلیم طریقت کو ہی اصل کام بنالیں اور اپنے معاملہ کو اس کے تابع کر دیں کہ یہ سراسر ضرر اور خسارہ ہے۔

مقام تکمیل و ارشاد کی ضروری شرطیں

دفتر اول مکتوب نمبر ۲۱۱ میں حضرت قیوم زمان مجدد الف ثانی قدس سرہ العزیز مشائخ

کے لئے ہدایات تحریر فرماتے ہیں:

دوسرے یہ کہ چونکہ آپ کو طریقہ سکھانے کی ایک قسم کی اجازت دی گئی ہے اس لئے اس بارے میں چند فائدے لکھے جاتے ہیں گوش ہوش سے سن کر ان پر عمل کریں۔

جاننا چاہئے کہ جب کوئی طالب آپ کے پاس ارادت سے آئے اس کو طریقہ سکھانے میں بہت تامل کرنا چاہئے ایسا نہ ہو کہ اس امر میں آپ کا استدراج مطلوب ہو اور خرابی منظور ہو خاص کر جب کسی مرید کے آنے میں کچھ خوشی و سرور پیدا ہو تو چاہئے کہ اس بارہ میں التجا و تضرع کا طریق اختیار کر کے کئی استخارے کریں تاکہ یقینی طور پر معلوم ہو جائے کہ اس کو طریقہ سکھانا چاہئے اور استدراج و خرابی مراد نہیں ہے کیونکہ حق تعالیٰ کے بندوں میں تصرف کرنا اور اپنے وقت کو ان کے پیچھے ضائع کرنا اللہ تعالیٰ کے اذن کے بغیر جائز نہیں، آیہ کریمہ

لُتُخْرِجَ النَّاسَ مِنَ الظُّلُمَاتِ إِلَى النُّورِ بِإِذْنِ رَبِّهِمْ

[سورۃ.....:.....]

یعنی ”تاکہ تو لوگوں کو اندھیروں سے نور کی طرف اللہ کے اذن سے نکالے“

اسی معنی پر دلالت کرتی ہے۔“

ایک بزرگ فوت ہو گیا اس کو خطاب ہوا کہ تو وہی ہے جس نے میرے دین میں میرے بندوں پر زرہ پہنی تھی (یعنی شیخ کامل کی اجازت کے بغیر راہ ارشاد اختیار کی تھی) اس نے کہا ہاں فرمایا کہ تو نے میرے بندوں کو میری طرف تفویض کیوں نہ کیا اور اپنے دل سے میری طرف متوجہ کیوں نہ ہوا اور وہ اجازت جو آپ کو اور دوسروں کو دی گئی ہے چند شرائط پر مشروط ہے اور حق تعالیٰ کی رضامندی کا علم حاصل کرنے پر وابستہ ہے۔ ابھی وقت نہیں آیا کہ مطلق اجازت دی جائے اس وقت کے آنے تک شرائط کو اچھی طرح مد نظر رکھیں اطلاع دینی شرط ہے اور میر نعمان کی طرف بھی یہی لکھا گیا ہے وہاں سے بھی معلوم کر لیں غرض کوشش کریں تاکہ وقت آجائے اور شرائط کی تنگی سے چھوٹ جائیں۔ والسلام۔

پیر کا ادب

حضرت قیوم زمان مجدد الف ثانی قدس سرہ العزیز دفتر اول مکتوب نمبر ۲۹۲ میں آداب

صادر فرماتے ہوئے لکھتے ہیں:

اور اگر خدا جل شانہ کی عنایت کسی طالب کو اس طرح کہ پیر کامل کی طرف راہنمائی سے تو چاہئے کہ اس کے وجود شریف کو غنیمت سمجھے اور اپنے تئیں بالکل اس کے حوالہ سے اور اپنی سعادت کو اس کی مرضیات میں جانے اور اپنی بدبختی کو اس کی مرضیات کے تابع میں سمجھے، حاصل کلام یہ کہ اپنی نفسانی خواہش کو اس کی رضا کے تابع کر دے حدیث نبوی صلی اللہ علیہ وسلم میں ہے کہ تم میں سے کوئی ایمان نہیں لاتا یہاں تک کہ اس کی نفسانی خواہش میرے صلی اللہ علیہ وسلم و شریعت کے تابع ہوں اور جان لے کہ ادب صحبت کی رعایت اس راہ کی ضروریات سے تاکہ فائدہ اٹھانے اور فائدہ پہنچانے کا راستہ کھل جائے اور بغیر ان کی محبت کے کوئی نتیجہ نہیں ہے مجلس کا کوئی ثمرہ ہے۔ ادب و شرائط سے بعض بیان کئے جاتے ہیں: گوش ہوش سے سننے چاہئے جان لے کہ طالب کو چاہئے کہ اپنے دل کی توجہ تمام طرفوں سے پھیر کر اپنے پیر کی طرف لے اور پیر کے حضور اس کی اجازت کے بغیر نوافل و اذکار میں مشغول نہ ہوئے اور اس کے بور میں سوائے نماز فرض و سنت کے نہ پڑھے اور جہاں تک ہو سکے مرید ایسی جگہ نہ کھڑا ہو کہ اس کا سایہ پیر کے کپڑے یا پیر کے سایہ پر پڑے اور پیر کے مصلیٰ پر پاؤں نہ رکھے اور اس کی کی جگہ میں وضو نہ کریں اور اس کے برتنوں کو استعمال نہ کرے اور اس کے سامنے پانی نہ پیئے کھانا نہ کھائے اور کسی کے ساتھ بات نہ کرے بلکہ کسی اور کی طرف توجہ نہ کرے اور پیر کی غیر تیری میں جس طرح کہ وہ ہو اس طرح پاؤں دراز نہ کرے اور لعاب دہن اس جگہ نہ پھینکے جو کچھ پیر سے صادر ہوا اسے درست سمجھے خواہ ظاہر میں درست معلوم نہ دے پیر جو کچھ کرتا ہے ام سے کرتا ہے اور باذن الہی کرتا ہے اس صورت میں اعتراض کی گنجائش نہیں اگر بعض رتوں میں اس کے الہام میں خطا واقع ہو جائے تو یہ الہامی خطا مثل خطا اجتہادی کے ہے اس لامت و اعتراض کرنا جائز نہیں اور نیز چونکہ مرید کو پیر سے محبت ہو جاتی ہے محبت کی نظر میں ب سے جو کچھ صادر ہوتا ہے محبوب معلوم ہوتا ہے پس اعتراض کی گنجائش نہیں اور کلی و جزئی رکھانے پینے اور سونے اور طاعت کرنے میں پیر کی پیروی کرے پیر کی طرز پر نماز کو ادا کرنا ہئے اور فقہ کو اس کے عمل سے سیکھنا چاہئے۔

پیر کی حرکات و سکنات میں کسی اعتراض کو دخل نہ دے خواہ وہ اعتراض رائی کے دائرے کی مقدار ہو کیونکہ اعتراض کا نتیجہ سوائے محرومی کے نہیں ہے اور تمام مخلوقات میں سب سے بد بخت اس طائفہ عالیہ کا عیب بین ہے۔ حق سبحانہ و تعالیٰ ہم کو اس بڑی بلا سے نجات دے اور اپنے پیر سے خوارق و کرامات طلب نہ کرے اگرچہ وہ طلب بطریق خطرہ و وسوسہ دل میں آئے کیا تو نے کبھی سنا ہے کہ مومن نے کسی پیغمبر سے معجزہ طلب کیا ہو کفار و منکر ہی معجزے کے طالب ہوا کرتے ہیں۔

اگر دل میں شبہ پیدا ہو تو بغیر توقف کے عرض کرے اگر حل نہ ہو تو اپنا قصور سمجھے اور کوئی نقصان پیر کی طرف عائد نہ کرے اور جو واقعہ پیش آئے پیر سے پوشیدہ نہ رکھے اور واقعات کی تعبیر اسی سے طلب کرے اور جو تعبیر کہ طالب پر ظاہر ہو اسے بھی عرض کر دے اور ثواب و خطا کو اس سے دریافت کرے اور اپنے مکاشفات پر ہرگز اعتماد نہ کرے کیونکہ اس دنیا میں حق و باطل اور ثواب و خطا ملے جلے ہیں اور بغیر ضرورت اور اذن کے پیر سے جدا نہ ہووے کیونکہ غیر کو اس پر اختیار کرنا ارادت کے خلاف ہے اور اپنی آواز کو اس کی آواز پر بلند نہ کرے اور بلند آواز سے اس سے بات نہ کرے کیونکہ یہ بے ادبی ہے اور جو فیوض و فتوحات حاصل ہوں ان کو پیر کی وساطت سے تصور کرے اور اگر واقعہ میں دیکھے کہ کوئی فیض دوسرے مشائخ سے پہنچا ہے تو اس کو بھی پیر ہی سے سمجھے اور جان لے کہ چونکہ پیر کمالات و فیوض کا جامع ہے وہ خاص فیض پیر سے مرید کی خاص استعداد اور کے مناسب مشائخ میں سے ایک شیخ کے کمال کے موافق کہ جس سے ظاہراً افاضہ ظہور میں آیا ہے مرید کو پہنچا ہے اور پیر کے لطائف میں سے ایک لطیفہ جو اس فیض سے مناسبت رکھتا ہے اس شیخ کی صورت میں ظاہر ہوا ہے لیکن مرید نے بسبب ابتلاء کے اس لطیفہ کو دوسرا شیخ خیال کیا ہے اور فیض کو اس کی طرف سے سمجھا ہے یہ بڑی غلطی کھانے کی جگہ ہے حق سبحانہ قدم کی لغزش سے بچائے اور پیر کے اعتقاد و محبت پر قائم رکھے بحرمت سید البشر علیہ و آلہ الصلوٰۃ والسلام۔ حاصل کلام ”الطریق کلہ ادب“ مثل مشہور ہے کوئی بے ادب خدا تک نہیں پہنچتا اور اگر مرید آداب میں سے بعض کی رعایت میں اپنے تئیں کوتاہ جانے اور اسے کما حقہ ادا نہ کر سکے اگر کوشش سے بھی اسے پورا نہ کر سکے تو معاف ہے لیکن کوتاہی کا اقرار ضروری ہے اگر آداب کی رعایت نہ کرے اور اپنے تئیں

ہا بھی نہ جانے تو ان بزرگوں کی برکتوں سے محروم ہے۔

### کو تکلیف پہنچانا

حضرت امام ربانی مجدد الف ثانی قدس سرہ اپنے رسالہ مبداء و معاد میں مریدوں کو ہدایت دیتے ہوئے فرماتے ہیں: کہ اپنے شیخ کو کسی قسم کی تکلیف نہ پہنچائیں۔

### رکی ایذا کیا ہے؟

جاننا چاہئے کہ پیر کے حقوق تمام حقوق والوں کے حقوق سے زیادہ ہیں بلکہ پیر کے حقوق حق سبحانہ کے انعامات اور اس کے رسول علیہ و علی آلہ الصلوٰۃ و التسلیمات کے احسانات کے بعد مسروں کے حقوق سے نسبت نہیں رکھتے بلکہ سب کے پیر حقیقی رسول اللہ محمد صلی اللہ علیہ وسلم ہیں۔ اگرچہ ظاہری ولادت والدین سے ہے مگر ولادت معنوی پیر کے ساتھ مخصوص ہے۔ ظاہری ولادت کی زندگی چند روزہ ہے اور ولادت معنوی کی زندگی ابدی ہے۔ پیروہ ہے جو مرید کی نجاسات معنویہ کو اپنے قلب و روح سے صاف کرتا ہے اور اس کے معدہ کو پاک کرتا ہے تو ان توجہات میں جو بعض طالبوں کی نسبت وقوع میں آتی ہیں محسوس ہوتا ہے کہ ان کی باطنی نجاستوں کے پاک کرنے میں صاحب توجہ کو بھی کچھ آلودگی پہنچتی ہے اور کچھ دیر تک مگر رکھتی ہے۔ پیروہ ہے کہ جس کے وسیلہ سے خدائے عزوجل تک پہنچتے ہیں جو دنیا و آخرت کی تمام سعادتوں سے بڑھ کر ہے۔ پیر وہ ہے کہ جس کے وسیلہ سے نفس امارہ جو بذات خود خبیث ہے پاک ہو جاتا ہے اور امارگی سے اطمینان تک پہنچتا ہے اور کفر ذاتی سے اسلام حقیقی میں آ جاتا ہے مصرعہ۔

گر بگویم شرح ایس بیحد شود

پس اپنی سعادت کو پیر کے قبول کرنے میں جاننا چاہئے اور اپنی بدبختی کو پیر کے رد کرنے میں العیاذ باللہ حق سبحانہ کی رضا کو پیر کی رضا کے پردے کے پیچھے رکھا ہے جب تک مرید اپنے تئیں اپنے پیر کی پسندیدہ چیزوں میں گم نہ کرے حق سبحانہ کی مرضیات میں نہیں پہنچتا مرید کی آفت پیر کی ایذا میں ہے اس کے سوا جو لغزش ہو اس کا علاج ممکن ہے لیکن ایذا کے پیر کا علاج کسی چیز سے نہیں کر سکتے کیونکہ مرید کے لئے آزار پیر بدبختی کی جڑ ہے۔ العیاذ

باللہ، اعتقادات اسلامیہ میں خلل اور احکام شرعیہ کی بجا آوری میں سستی آزار پیر کے ثمرات میں سے ہے احوال و مواجید کہ جن کا تعلق باطن سے ہے ان میں جس قدر خلل اور واقع ہوتی ہے اسے کیا ذکر کروں اگر باوجود آزار پیر کے احوال میں کچھ اثر باقی رہے اسے استدراج سمجھنا چاہئے کیونکہ انجام خراب ہوگا اور سوائے ضرر کے اور نتیجہ نہ ہوگا والسلا علی من اتبع الهدی۔

## پیری مریدی کے آداب و نصائح

حضرت قیوم زماں مجدد الف ثانی قدس سرہ العزیز دفتر اول مکتوب نمبر ۲۲۱ میں آداب پیری و مرید بتاتے ہیں:

اور اس سلسلہ عالیہ میں پیری و مریدی کے طریقے کے سیکھنے اور سکھانے پر موقوف ہے کہ کلاہ و شجرہ پر جو کہ اکثر مشائخ کے طریقوں میں مروج ہے یہاں تک کہ ان کے متاخرین پیری و مریدی کا کلاہ و شجرہ پر منحصر کر دیا ہے یہی وجہ ہے کہ پیر کا تعدد (متعدد ہونا) تجویز نہیں کرتے ہیں اور طریقت سکھانے والے کو مرشد کہتے ہیں پیر نہیں کہتے اور آداب پیری کو اس کے حق میں مد نظر نہیں رکھتے یہ ان کی بڑی جہالت اور بے سمجھی ہے وہ نہیں جانتے کہ ان کے مشائخ نے پیر تعلیم اور پیر صحبت کو بھی پیر ہی کہا ہے اور پیر کا تعدد تجویز کیا ہے بلکہ اگر پیر اول کی زندگی ہی میں طالب اپنی ہدایت کسی اور جگہ دیکھے تو اس کے لئے جائز ہے کہ پہلے پیر کا انکار کئے بغیر اور اس کے حقوق میں کمی کئے بغیر دوسرے پیر کو اختیار کر لے حضرت خواجہ نقشبندی قدس سرہ نے اس بات کے جائز ہونے کے بارے میں علمائے بخارا سے فتویٰ حاصل کیا تھا۔

پیشک اگر ایک پیر سے خرقہ ارادت حاصل کیا ہو تو دوسرے سے خرقہ ارادت نہ لے اور اگر لے تو تبرک کا خرقہ لے اس سے یہ لازم نہیں آتا کہ دوسرا پیر ہرگز نہ پکڑے بلکہ جائز ہے کہ خرقہ ارادت ایک بزرگ سے لے اور طریقت کی تعلیم دوسرے سے اور صحبت تیسرے کے ساتھ رکھے اور اگر یہ تینوں دولتیں ایک ہی بزرگ سے میسر ہو جائیں تو بڑی خوش قسمتی اور نعمت ہے اور جائز ہے کہ تعلیم اور صحبت کا متعدد مشائخ سے استفادہ کرے۔

جاننا چاہئے کہ پیروہ ہے جو مرید کی حق سبحانہ و تعالیٰ کی طرف رہنمائی کرے یہ بات تعلیم شریعت میں زیادہ ملحوظ اور واضح ہے۔ کیونکہ پیر طریقت شریعت کا استاد بھی ہے اور طریقت کا رہنما بھی۔ برخلاف پیر خرقہ کے لہذا پیر تعلیم کے آداب کی رعایت زیادہ کرنی چاہئے اور پیر کہلانے کا زیادہ مستحق یہی ہے اور اس طریق میں نفس امارہ کے ساتھ ریاضتیں اور مجاہدے یہی ہیں کہ احکام شرعیہ کو بجالائے اور آنحضرت محمد صلی اللہ علیہ وسلم کی روشن سنت کی متابعت لازم پکڑے کیونکہ پیغمبروں کے بھیجے اور کتابوں کے نازل کرنے سے مقصود نفس امارہ کی خواہشات کو دور کرنا ہے۔ اس لئے کہ وہ اپنے مولیٰ جل شانہ کی دشمنی میں مقرر ہوا ہے۔ پس نفسانی خواہشوں کا دور ہونا احکام شرعی کے بجالانے پر وابستہ ہے جس قدر شریعت میں راسخ اور ثابت قدم ہوگا اسی قدر نفسانی خواہشات سے زیادہ دور ہوگا۔ پس نفس امارہ پر شریعت کے اوامر و نواہی کے بجالانے سے زیادہ دشوار کوئی چیز نہیں ہے۔ اور صاحب شریعت کی پیروی کے سوا کسی چیز میں اس کی خرابی متصور نہیں ہے وہ ریاضتیں اور مجاہدے جو سنت کی تقلید کے سوا اختیار کریں وہ معتبر نہیں ہیں..... الخ۔

### رات اور دن کا محاسبہ

حضرت قیوم زمان مجدد الف ثانی قدس سرہ العزیز دفتر اول مکتوب نمبر ۳۰۹ میں طالبان کو ہدایت کرتے ہیں کہ:

رات کو سونے سے پہلے اپنا محاسبہ کیا کرو کہ میں نے کیا اچھے عمل کئے ہیں اور کیا برے عمل کئے اور ان سے توبہ کریں۔

اکثر مشائخ قدس سرہم نے محاسبہ کا طریقہ اختیار کیا ہے اور وہ رات کو سونے سے ذرا پہلے اپنے روزانہ کے اقوال و افعال و حرکات و سکنات کے دفتر کو ملاحظہ کرتے ہیں اور ہر ایک عمل کی حقیقت میں غور کرتے ہیں اور نیک اعمال و افعال کو حق تعالیٰ کی توفیق کی طرف منسوب کر کے حق تعالیٰ کا حمد و شکر بجالاتے ہیں اور صاحب فتوحات مکیہ قدس سرہ (شیخ اکبر محی الدین ابن عربی قدس سرہ) جو کہ محاسبہ کرنے والوں میں سے ہیں فرماتے ہیں کہ میں اپنے محاسبہ میں دوسرے مشائخ سے بڑھ گیا ہوں اور میں نے اپنی نیتوں اور خطرات کا بھی محاسبہ کر لیا ہے اور فقیر (حضرت مجدد صاحب رحمۃ اللہ علیہ) کے نزدیک سونے سے پہلے سو بار تسبیح و تحمیدہ تکبیر کا کہنا جس طرح کہ مخبر صادق

محمد رسول اللہ صلی اللہ علیہ وسلم سے ثابت ہے وہ محاسبہ کا حکم رکھتا ہے اور محاسبہ کا کام دیتا ہے گویا کہ وہ کلمہ توبہ کے تکرار سے جو کہ توبہ کی کنجی ہے اپنی تقصیرات اور برائیوں سے عذر خواہی کرتا ہے اور حق تعالیٰ کی پاک بارگاہ کو ان امور سے جن کے باعث وہ ان برائیوں کا مرتکب ہوا ہے منزہ و مبرا ظاہر کرتا ہے۔ کیونکہ برائیوں کے مرتکب کو اگر امر و نہی کے احکام صادر کرنے والی ذات تعالیٰ و تقدس کی عظمت و کبریائی ملحوظ و مد نظر ہوتی تو حق تعالیٰ کے حکم کے خلاف کرنے میں ہرگز سبقت و دلیری نہ کرتا اور جب اس نے حکم نہ ماننے پر دلیری کی تو معلوم ہوا کہ اس مرتکب کے نزدیک حق تعالیٰ کے امر و نہی کا کچھ اعتبار و شمار نہیں تھا۔ اعاذنا اللہ سبحانہ من ذلك (اللہ تعالیٰ ہمیں اس سے بچائے۔ آمین) پس وہ اس کلمہ تنزیہ کے تکرار سے اس کوتاہی کی تلافی کرتا ہے۔

جاننا چاہئے کہ استغفار میں گناہوں کے ڈھانپنے کی طلب ہے اور کلمہ تنزیہ کے تکرار میں گناہ کی بیخ کنی کی طلب ہے یہ اس کے برابر کس طرح ہو سکتا ہے۔ سبحان اللہ ایک ایسا کلمہ ہے اس کے الفاظ بہت کم ہیں لیکن معانی و منافع بکثرت ہیں۔ اور کلمہ تجید (الحمد لله) کے تکرار سے حق تعالیٰ کی توفیق اور اس کی نعمتوں کا شکر ادا کرنا ہے۔ اور کلمہ تکبیر (الله اکبر) کے تکرار میں اس بات کی طرف اشارہ ہے کہ اس کی پاک بارگاہ اس سے بہت ہی بلند ہے کہ یہ عذر خواہی اور شکر اس ذات جل شانہ کے لائق ہو کیونکہ اس کی عذر خواہی اور استغفار بہت سی عذر خواہیوں اور استغفارات کی محتاج ہے اور اس بندے کا حمد کرنا اس کے اپنی نفس کی طرف راجع (لوٹنا) ہے نہ کہ حق سبحانہ تعالیٰ کی طرف ”سُبْحَانَ رَبِّكَ رَبِّ الْعِزَّةِ عَمَّا يَصِفُونَ ۝ وَسَلَامٌ عَلَى الْمُرْسَلِينَ ۝ وَالْحَمْدُ لِلَّهِ رَبِّ الْعَالَمِينَ ۝“ [سورۃ

الصافات: ۱۸۰-۱۸۲]

محاسبہ کرنے والے شکر اور استغفار پر کفایت کرتے ہیں لیکن ان کلمات قدسیہ کے ساتھ استغفار کا کام بھی ہو جاتا ہے اور شکر بھی ادا ہو جاتا ہے۔ نیز استغفار اور شکر کے نقص کا اظہار کرنے کی طرف بھی اشارہ ہو جاتا ہے۔ ”ربنا تقبل منا انک انت السميع العليم و صلی اللہ تعالیٰ علی سیدنا محمد و علیٰ الہ و صحبہ الطاہرین وسلم و بارک علیہ و علیہم اجمعین۔“

### لیت سلسلہ نقشبندیہ

اور یہ طریق سب طریقوں سے اقرب ہے اور بیشک موصل ہے حضرت خواجہ نقشبند  
س سرہ نے فرمایا ہے کہ ہمارا طریقہ سب طریقوں سے اقرب ہے اور فرمایا ہے کہ حق تعالیٰ سے  
نے ایسا طریق طلب کیا ہے جو ضرور موصل ہو اور آپ کی یہ التجا قبول ہوگئی ہے جیسا کہ رشحات  
حضرت خواجہ احراق قدس سرہ سے منقول ہے یہ طریق اقرب و موصل کیوں نہ ہو جبکہ انتہا اس کی  
بتدا میں مندرج ہے۔ وہ شخص بہت ہی بد نصیب ہے جو اس طریق میں داخل ہو اور استقامت  
اختیار نہ کرے اور بے نصیب چلا جائے۔

خورشید نہ مجرم ار کسے بینا نیست

(اگر کوئی نابینا ہو تو سورج کا تصور نہیں ہے)

ہاں اگر کوئی طالب کسی ناقص کے ہاتھ پڑ جائے تو اس میں طریق کا کیا گناہ ہے اور  
طالب کا کونسا قصور ہے کیونکہ دراصل اس طریق کا رہبر موصل ہے نہ کہ نفس طریق..... الخ۔  
نیز آپ رحمۃ اللہ علیہ دفتر اول مکتوب نمبر ۲۹۱ میں فرماتے ہیں:  
جو کچھ انسان کے لئے ضروری ہے اور جس کے ساتھ یہ مکلف ہے وہ اوامر کا بجالانا

اور منہیات سے باز رہنا ہے آیت کریمہ

وَمَا آتَاكُمُ الرَّسُولُ فَخُذُوهُ وَمَا نَهَاكُمْ عَنْهُ فَانْتَهُوا

[سورة الحشر: ۷]

یعنی ”جو کچھ رسول تمہیں دے اس کو اختیار کرو اور جس چیز سے تمہیں منع

کرے اس سے باز آ جاؤ۔“

اس مطلب پر شاہد ہے۔ اور چونکہ طالب کو اخلاص کا حکم دیا گیا ہے

أَلَا لِلَّهِ الدِّينُ الْخَالِصُ [سورة الغافر: ۳] (یہ آیت سورۃ غافر میں نہیں)

”خبردار اللہ کے لئے دین خالص ہونا چاہئے۔“

اور یہ فتا کے بغیر حاصل نہیں ہوتا اور محبت ذاتیہ کے بغیر متصور نہیں ہوتا اس لئے طریق صوفیہ

کا سلوک کہ جس سے فنا اور محبت ذاتیہ حاصل ہوتی ہے اس کو اختیار کرنا بھی ضروری ہے تاکہ اخلاص کی حقیقت حاصل ہو جائے اور چونکہ صوفیاء کے طریقے کمال و تکمیل کے مرتبوں میں متفاوت واقع ہوئے ہیں اس لئے جس طریقہ میں سنت سننیہ کی متابعت کا التزام زیادہ ہو اور احکام شرعیہ کے بجالانے کے زیادہ موافق ہو اس کا اختیار کرنا سب سے زیادہ بہتر اور مناسب ہے اور وہ طریق مشائخ نقشبندیہ قدس اللہ تعالیٰ اسرارہم العلیہ کا طریق ہے کیونکہ ان بزرگوں نے اس طریق میں سنت کو لازم پکڑا ہے اور بدعت سے اجتناب فرمایا ہے جہاں تک ہو سکے رخصت پر عمل کرنا پسند نہیں کرتے اگرچہ بظاہر اس کو باطن میں فائدہ مند پائیں اور عزیمت پر عمل کرنا چھوڑتے نہیں اگرچہ بظاہر باطن میں مضر جانیں انہوں نے احوال و مواجید کو احکام شرعیہ کے تابع کیا ہے اور ذوق و معارف کی کیفیات و کشفیات کو علوم دینیہ کا خادم جانتے ہیں۔ احکام شرعیہ کے نفس جوہرات بچوں کی مانند وجد و حال کے جوز و مویز (اخروٹ و منقہا) کے بدلے میں نہیں دیتے اور صوفیوں کی حالت سکر کی باتوں پر مغرور فریفتہ نہیں ہوتے اور نص کو چھوڑ کر نص (فصوص الحکم شیخ اکبر کی تصنیف) کی طرف مائل نہیں ہوتے اور فتوحات مدنیہ (احادیث و نصوص شرعیہ) کو چھوڑ کر فتوحات مکیہ (شیخ اکبر کی تصنیف) علوم و معارف کی تحریر میں لگا دیا ہے اور کسی گروہ کو بعض مباح امور میں مشغول کر دیا ہے عبداللہ اصطرخی سگ بانوں کے ہمراہ جنگل میں چلے جایا کرتے تھے کسی شخص نے ایک بزرگ سے اس کا راز دریافت کیا تو اس بزرگ نے فرمایا اس لئے تاکہ اس کا نفس کچھ وقت کے لیے بار وجود سے خلاص ہو جائے اور بعض کو توحید و جودی کے علوم اور وحدت میں کثرت کے مشاہدہ سے آرام دیا تاکہ اس بار سے ایک ساعت کے لئے آرام پالیں۔

اور وہ توحید جو مشائخ نقشبندیہ قدس سرہم میں سے بعض بزرگوں سے ظاہر ہوئی ہے اسی قسم کی ہے ان بزرگوں کی نسبت تنزیہ صرف کی طرف لے جاتی ہے ناصر الدین خواجہ عبید اللہ قدس سرہ نے توحید و جودی اور کثرت میں وحدت کے شہود کے مناسب لکھے ہیں توحید کی اسی اخیر قسم سے ہیں ان کی کتاب فقرات جو بعض علوم توحید و غیرہ پر مشتمل ہے اس کتاب کے علوم کا منشا اور ان معارف کا مقصود ان کا عالم کے ساتھ انس والفت ہے اور ہمارے خواجہ قدس سرہ کے معارف جو بعض رسالوں میں کتاب فقرات کے کلام کے مطابق لکھے گئے ہیں اسی قسم سے ہیں ان

مکافئہ جذبہ ہے اور نہ غلبہ محبت اور ان کے مشہود کو عالم کے ساتھ کچھ نسبت نہیں ہے ان کو جو عالم میں دکھاتے ہیں ان کے مشہور حقیقی کا شبہ و مثال ہے۔

توحید کی یہ اخیر قسم توحید کی تمام اقسام سے اعلیٰ ہے بلکہ حقیقت میں اس معرفت والے خیرات اس وار و و حال کے مغلوب نہیں ہیں اور ان کا سر اس معرفت کے باعث نہیں ہوا ہے۔ لہذا اس حال کو اس پر کسی مصلحت کے لئے لائے ہیں اور چاہا ہے کہ اس معرفت کے وسیلے سے ان کو سر سے صحو میں لائیں اور تسلی دیں۔ جیسا کہ بعض کو سماع و رقص سے اور بعض کو بعض امور مباحہ کے اشتغال سے تسلی دی ہے۔

نیز آپ رحمۃ اللہ علیہ فضائل سلسلہ نقشبندیہ مکتوب نمبر ۵۸ دفتر اول میں تحریر فرماتے ہیں:

طریقہ عالیہ نقشبندیہ کے مشائخ کرام قدس سرہم نے دوسرے سلاسل کے مشائخ کرام قدس سرہم کے خلاف اس سیر (باطنی) کی ابتدا عالم امر سے اختیار کی ہے اور عالم خلق کو بھی اسی سیر کے ضمن میں طے کر لیتے ہیں اسی واسطے طریقہ نقشبندیہ تمام طریقوں سے اقرب ہے یہی وجہ ہے کہ دوسروں کی نہایت ان کی ابتدا میں مندرج ہو گئی۔

قیاس کن ز گلستان من بہار مرا

ان بزرگوں کا طریقہ بعینہ اصحاب کرام رحمۃ اللہ علیہم کا طریق ہے کیونکہ اصحاب کرام رحمۃ اللہ علیہم کو حضرت خیر البشر صلی اللہ علیہ وسلم کی پہلی ہی صحبت میں انتہا کے ابتدا میں درج ہونے کے طریق پر وہ کمال حاصل ہو جاتا تھا جو امت کے کامل اولیا کو انتہا میں شاذ و نادر ہی حاصل ہوتا ہے۔ یہی وجہ ہے کہ حضرت حمزہ رضی اللہ عنہ کا قاتل وحشی (رضی اللہ عنہ) جو کہ ایک ہی دفعہ حضرت خیر البشر محمد صلی اللہ علیہ وسلم کی صحبت میں پہنچا ہے حضرت اولیس قرنی رضی اللہ عنہ سے جو کہ تابعین میں سب سے بہتر ہیں افضل ہو گیا۔ عبد اللہ بن مبارک رضی اللہ عنہ سے پوچھا کہ حضرت سیدنا امیر معاویہ رضی اللہ عنہ افضل ہیں یا عمر بن عبد العزیز رضی اللہ عنہ؟ تو آپ نے جواب میں فرمایا کہ وہ غبار جو رسول اللہ صلی اللہ علیہ وسلم کے ساتھ ہوتے ہوئے حضرت سیدنا امیر معاویہ رضی اللہ عنہ کے گھوڑے کی ناک میں داخل ہوا وہ عمر بن عبد العزیز رضی اللہ عنہ سے کئی درجے بہتر ہے۔ "پس سوچنا چاہئے کہ جس گروہ کی ابتدا میں دوسروں کی انتہا درج ہو تو ان کی انتہا کیا ہوگی اور وہ دوسروں کے علم و فہم میں کس طرح سما سکے گی" "وما یعلم جنود ربك الا هو" (تیرے

پروردگار کے لشکروں کو اس کے سوا کوئی نہیں جانتا)۔

قاصرے گر کند این طائفہ راطعن قصور  
حاش لثہ کہ برآرم بزبان این گلہ را  
ہمہ شیران جہاں بستہ این سلسلہ اند  
رو بہ از حیلہ چسان بگسلند این سلسلہ را

مزید فضائل بیان کرتے ہوئے آپ رحمۃ اللہ علیہ سونتر اول مکتوب نمبر ۲۱ میں ارشاد فرماتے ہیں  
مشائخ نقشبندیہ قدس اللہ تعالیٰ اسرارہم کے نزدیک یہ حضور ذاتی دائمی ہے اور ان اکابر  
کے نزدیک زائل ہو جانے اور غیب کے ساتھ بدل جانے والے حضور کا کچھ اعتبار نہیں ہے بس ان  
بزرگوں کا کمال تمام کمالات سے بڑھ کر ہے ان کی نسبت تمام نسبتوں سے بالاتر ہے جیسا کہ  
حضرات کی عبارتوں میں واقع ہے ”ان نسبتنا فوق جمیع النسب“ (بیشک ہماری نسبت  
تمام نسبتوں سے بالاتر ہے) نسبت سے ان کی مراد حضور ذاتی دائمی ہے اور ان سب باتوں سے  
زیادہ عجیب بات یہ ہے کہ ان کا ملین کے طریقہ میں نہایت ابتدا میں درج ہے اور اس امر میں  
حضرات رسول اللہ صلی اللہ علیہ وسلم کے صحابہ کرام رضی اللہ عنہم کے پیروکار ہیں کیونکہ صحابہ کرام رضی اللہ عنہم نبی کریم  
صلی اللہ علیہ وسلم کی پہلی ہی صحبت میں وہ کچھ حاصل کر لیتے تھے جو دوسروں (غیر صحابی اولیاء) کو انتہا میں  
حاصل ہوتا ہے اور یہ بات ابتداء میں انتہا کے درج ہونے کے باعث ہے پس جس طرح حضرت  
محمد رسول اللہ صلی اللہ علیہ وسلم کی ولایت بھی تمام اولیاء کرام قدس سرہم کی ولایتوں سے بڑھ کر ہے اور بڑھ  
کر کیوں نہ ہو جبکہ ان کی ولایت حضرت صدیق اکبر رضی اللہ عنہ کی طرف منسوب ہے ہاں دوسرے  
سلسلوں کے بعض کامل مشائخ کو یہ نسبت حاصل ہوئی ہے لیکن وہ بھی حضرت صدیق اکبر رضی اللہ عنہ کی  
ولایت سے مقتبس ہے..... الی آخرہ۔

### مجدد یہ سلوک

اللہ تعالیٰ نے اپنے لطف و کرم سے حضرت قیوم زمان مجدد الف ثانی قدس سرہ العزیز  
سلوک کو نیا طریقہ عطا فرمایا ہے جس کی بنیاد تو سلسلہ نقشبندیہ ہی ہے اسی بنیاد پر اللہ تعالیٰ نے

رت قیوم زماں مجدد الف ثانی قدس سرہ کو حقائق و معارف کے نئے علوم اور مقامات و درجات کے نوازا ہے۔

## الف عشرہ ولایت سے گانہ کی تشریح

آپ اپنے مکتوب نمبر ۲۶۰ دفتر اول میں اس کی تفصیل بیان کرتے ہیں:

اے فرزند! خدائے تعالیٰ تجھے سعادت مند کرے جاننا چاہئے کہ عالم امر کے ہنجگانہ لائف یعنی قلب و روح و سر و خفی و انہی جو انسانی عالم صغیر کے اجزا میں ان کے اصول عالم کبیر ہیں اس طرح عناصر اربعہ جو کہ انسان کے اجزا ہیں اور اپنی اصل عالم کبیر میں رکھتے ہیں اور ان ہنجگانہ لائف کے اصول کا ظہور عرش کے اوپر ہے جو لامکانیت سے موصوف ہے۔ یہی وجہ ہے کہ عالم امر کو لامکانی کہتے ہیں دائرہ امکان (تمام ممکنات) یعنی خلق و امر اور صغیر و کبیر ان اصول کی نہایت تک تمام ہو جاتا ہے اور عدم کا وجود سے ملنا جو امکان کا منشا ہے اس مقام میں انتہاء کو پہنچ جاتا ہے۔ جب سالک رشید محمدی المشرق عالم امر کے ہنجگانہ لائف کو ترتیب وار طے کر کے ان کے اصول میں جو کہ عالم کبیر میں ہیں سیر کرتا ہے اور بلند فطرتی بلکہ محض فضل ایزدی سے ان سب کو ترتیب و تفصیل کے ساتھ طے کر کے ان کے اخیر نقطہ تک پہنچتا ہے تو اس وقت وہ دائرہ امکان کو سیرالی اللہ کے ساتھ تمام کر لیتا ہے اور فنا کے اسم کا اطلاق اپنے اوپر حاصل کر کے ولایت صغریٰ میں جو کہ اولیاء کی ولایت سے سیر شروع کرتا ہے اور اس کے بعد اگر اللہ تعالیٰ کے اسمائے وجوبی کے ظلال میں جو حقیقت میں عالم کبیر کے ان ہنجگانہ لائف کے اصول ہیں اور جن میں عدم کی کچھ آمیزش نہیں ہے سیر واقع ہو جائے اور ان سب کو اللہ تعالیٰ کے فضل سے سیر فی اللہ کے طریق سے طے کر کے ان کی نہایت تک پہنچ جائے تو وہ اسمائے وجوبی کے ضلال کے دائرے کو بھی پورا کر لیتا ہے۔ اور اللہ تعالیٰ کے اسماء و صفات واجبی کے مرتبہ تک پہنچ جاتا ہے۔ ولایت صغریٰ کے عروج کی نہایت یہیں تک ہے اس مقام میں حقیقت فنا کا آغاز متحقق ہوتا ہے اور ولایت کبریٰ کی ابتدا جو کہ انبیاء علیہم السلام کی ولایت ہے قدم رکھا جاتا ہے۔

جاننا چاہئے کہ یہ دائرہ ظل انبیائے کرام اور ملائکہ عظام علیہم السلام کے سوا تمام مخلوقات کے

مبادی تعینات کو شامل ہے اور ہر ایک اسم کا ظل کسی نہ کسی شخص کا مبداء تعین ہے حتیٰ کہ حضرت صدیق اکبر رضی اللہ عنہ جو انبیاء علیہم السلام کے بعد انسانوں میں سب سے اشرف ہیں کا مبداء تعین اس دائرہ کے اوپر نقطہ فوق ہے۔

اور یہ جو بعض مشائخ طریقت نے کہا ہے کہ جب سالک اس اسم تک جو اس کا مبداء تعین ہے پہنچ جاتا ہے تو اس وقت سیر الی اللہ کو تمام کر لیتا ہے اس اسم سے مراد اسم الہی جل شانہ کا ظل اور اسم کی جزئیات میں سے ایک جز یہی ہے نہ کہ اس اسم کا اصل اور یہ دائرہ ظل حقیقت میں مرتبہ اسماء و صفات کی تفصیل ہے۔

مثلاً علم ایک حقیقی صفت ہے جس کی بہت سی جزئیات ہیں اور ان جزئیات کی تفصیل اس صفت کے ظلال ہیں جو اجمال کے ساتھ مناسبت رکھتے ہیں اور اس صفت کی ہر ایک جزئی انبیاء علیہم الصلوٰۃ والسلام و ملائکہ عظام علیہم السلام کے سوا باقی اشخاص میں سب سے کسی نہ کسی شخص کی حقیقت ہے اور انبیاء و ملائکہ عظام علیہم السلام کے مبادی تعینات ان اظلال کے اصول یعنی ان مفصلہ جزئیات کی کلیات ہیں۔

مثلاً صفت العلم اور صفت القدرة اور صفت الارادة وغیرہ اور بہت سے اشخاص ایک صفت میں جو کہ مبداء تعین سے مختلف اعتبارات کے لحاظ سے باہم شرکت رکھتے ہیں مثلاً حضرت خاتم الرسل محمد صلی اللہ علیہ وسلم کا مبداء تعین شان العلم اور یہ صفت العلم ایک (خاص) اعتبار سے حضرت ابراہیم علی نبینا علیہ السلام کا مبداء تعین ہے اور نیز یہی صفت ایک (خاص) اعتبار سے حضرت نوح علی نبینا علیہ السلام کا مبداء تعین ہے اور ان اعتبارات کا تعین خواجہ محمد اشرف کے مکتوب میں ذکر ہو چکا ہے (چند سطروں کے بعد فرماتے ہیں) اس کے بعد اگر دائرہ اسماء و صفات میں جو کہ اس دائرہ ظل کا اصل ہے سیر فی اللہ کے طریق پر عروج واقع ہو جائے تو ولایت کبریٰ کے کمالات کا آغاز شروع ہو جائے گا اور یہ ولایت کبریٰ اصلی طور پر انبیاء علیہم السلام کے ساتھ مخصوص ہے اور ان کی تابعداری کے باعث ان کے اصحاب کرام رضی اللہ عنہم کو بھی یہ دولت حاصل ہوئی ہے اس دائرہ کا نچلا نصف حصہ اسماء و صفات زائدہ کو متضمن ہے اور اس کا اوپر کا نصف حصہ شیون و اعتبارات ذاتیہ پر مشتمل ہے۔

عالم امر کے پنجگانہ لطائف و مراتب کا عروج اس دائرہ اسماء شیونات کی انتہا تک ہے

کے بعد اگر محض فضل خداوندی جل شانہ سے صفات و شیونات کے مقام سے زیادہ ترقی واقع جائے تو ان کے اصول کے دائرہ میں سیر واقع ہوگی اور اس دائرہ اصول کے آگے ان اصول کے اصول کا دائرہ ہے اس دائرہ کے طے کرنے کے بعد دائرہ فوق کی ایک قوس (قطعہ دائرہ) ظاہر کی اس کو بھی قطع کرنا پڑتا ہے اور چونکہ دائرہ فوق سے ایک قوس کے سوا اور کچھ ظاہر نہ ہو اس لئے قوس پر بس کی گئی۔ شاید یہاں کوئی راز ہوگا جس پر اطلاع نہیں بخشی گئی اور اسماء و صفات کے یہ اصول سہ گانہ جو مذکور ہوئے حضرت ذات تعالیٰ و تقدس میں محض اعتبارات ہیں جو کہ صفات شیونات کے مبادی ہو گئے ہیں۔ ان اصول سہ گانہ کے کمالات کا حاصل ہونا نفس مطمئنہ کے ساتھ مخصوص ہے۔ اس (نفس) کو اس مقام میں اطمینان حاصل ہو جاتا ہے اور اسی مقام میں شرح صدر حاصل ہوتا ہے اور سالک اسلام حقیقی سے مشرف ہوتا ہے۔ یہی وہ مقام ہے جہاں نفس مطمئنہ صدارت کے تخت پر جلوس فرماتا ہے اور مقام رضا پر ترقی کرتا ہے یہ مقام ولایت کبریٰ یعنی ولایت انبیاء علیہم السلام کی انتہا کا مقام ہے۔

جب اس فقیر کی سیر یہاں تک ہو چکی تو وہ ہم و خیال میں آیا کہ شاید سب کام ختم ہو چکا ہے اتنے میں آواز آئی کہ یہ سب کچھ ابھی اسم ظاہر کی تفصیل تھی جو کہ پرواز کے لئے ایک بازو ہے اور اسم باطن جو کہ عالم قدس کی طرف پرواز کرنے کے لئے دوسرا بازو ہے ابھی درپیش ہے اور جب تو اس کو بھی مفصل طور پر سرانجام کریگا تو پرواز کے لئے دو بازو تجھے حاصل ہوں گے جس پر اللہ تعالیٰ کی عنایت سے اسم باطن کی سیر بھی انجام پا چکی تو دو بازو میسر ہو گئے۔

الْحَمْدُ لِلَّهِ الَّذِي هَدَانَا لِهَذَا وَمَا كُنَّا لِنَهْتَدِيَ لَوْلَا أَنْ هَدَانَا

اللَّهُ لَقَدْ جَاءَتْ رُسُلٌ رَبِّنَا بِالْحَقِّ [سورة.....:.....]

یعنی ”اللہ تعالیٰ کی حمد ہے جس نے ہم کو اس کی ہدایت بخشی اگر وہ ہم

کو ہدایت نہ بخشا تو ہم کبھی ہدایت نہ پاتے بیشک ہمارے رب کے رسول

حق لے کر آئے ہیں“

اے فرزند! اسم باطن کی سیر کی نسبت کیا لکھا جائے اس سیر کی نسبت کیا لکھا جائے اس سیر کا حال استتار و تبطن (در پردہ رہنے) کے مناسب ہے۔ البتہ اس مقام سے صرف اس قدر بیان کیا جاتا

ہے کہ اسم ظاہر کی سیر صفات میں ہے بغیر اس بات کے کہ اس کے ضمن میں ذات ملحوظ ہو اور باطن کی سیر بھی اگرچہ اسماء میں ہے لیکن ان کے ضمن میں ذات ملحوظ ہے اور یہ اسماء ڈھالوں کی طرح ہیں جو حضرت ذات کے حجابات ہیں۔

مثلاً صفت علم میں ذات ہرگز ملحوظ نہیں ہے لیکن اس کے اسم علیم میں پردہ صفت کے پیچھے ذات ملحوظ ہے کیونکہ علیم ایک ذات ہے جس کی صفت علم ہے پس علم کی سیر اسم ظاہر کی سیر اور علیم کی سیر اسم باطن کی سیر۔ باقی تمام صفات و اسماء کا حال اسی قیاس پر ہے۔

یہ اسماء جو اسم باطن سے تعلق رکھتے ہیں ملائکہ ملائے اعلیٰ علیہ السلام کے تعینات کے مبادی ہیں اور ان اسماء میں سیر کا آغاز کرنا ولایت علیا میں جو کہ ملائے اعلیٰ کی ولایت ہے قدم رکھنا ہے۔

اور اسم ظاہر و اسم باطن کے بیان میں علم اور علیم کے درمیان جو فرق ظاہر کیا گیا ہے کہیں تو اس فرق کو تھوڑا خیال نہ کرے اور یہ نہ کہے کہ علم سے علیم تک تھوڑا راستہ ہے، نہیں بلکہ وہ فرق جو مرکز زمین اور محدث عرش کے درمیان ہے اس فرق کی نسبت ایسا ہے جیسے دریائے محیط کی نسبت قطرہ۔ کہنے کو تو یہ نزدیک ہے لیکن حاصل ہونے میں دور ہے اور مقامات کا ذکر جو مجمل طور پر بیان کیا گیا ہے وہ بھی اسی قسم سے ہے۔ مثلاً کہا گیا ہے کہ ہنجانہ عالم امر کو طے کر کے ان کے اصول میں سیر کرے تاکہ دائرہ امکان تمام ہو جائے اس تھوڑی سی عبارت میں سیر الی اللہ کا پورا ذکر آچکا ہے لیکن اس سیر کے حاصل ہونے میں پچاس ہزار سالہ راہ کی مدت کا اندازہ کیا گیا ہے۔ آیت کریمہ

تَعْرُجُ الْمَلَائِكَةُ وَالرُّوحُ إِلَيْهِ فِي يَوْمٍ كَانَ مِقْدَارُهُ

خَمْسِينَ أَلْفَ سَنَةٍ [سورة المعارج: 4]

یعنی ”فرشتے اور روح اس کی طرف اس ایک دن میں جس کا اندازہ پچاس

ہزار سال کا ہے۔“

اسی مطلب کے رمز کو بیان کرتی ہے۔

حاصل کلام یہ ہے کہ حق تعالیٰ کے جذب عنایت کے لئے بعید نہیں ہے کہ اس قدر مدت

دراز کے کام کو ایک لمحہ میں میسر کر دے۔

ہر کریمان کار ہا دشوار نیست  
 اور اسی طرح سے یہ جو کہا گیا ہے کہ دائرہ اسما و صفات و شیون و اعتبارات کو طے کر کے  
 کے اصول میں سیر کرے۔ تمام اسماء و صفات و شیون و اعتبارات کا طے کرنا کہنے میں آسان  
 ہے لیکن طے کرنے میں مشکل ہے۔ اس طے کی دشواری کی نسبت مشائخ نے فرمایا ہے کہ منازل  
 وصول لا تنقطع ابدالاً بدین یعنی ”وصول کی منزلیں ابدالاً آباد تک کبھی ختم نہیں ہوتیں“۔  
 اور مشائخ نے ان مراتب کی سیر کے پورا ہونے کو ناممکن سمجھا ہے۔

نہ حسنش غایتے دارد نہ سعدی راسخن پیایاں  
 بمیرد تشنہ سستسقی و دریا ہمچنان باقی  
 (پھر دو ڈھائی صفحات کے بعد فرماتے ہیں) اور جب اللہ تعالیٰ کی عنایت اور اس کے  
 حبیب محمد صلی اللہ علیہ وسلم کے صدقے سے اس سیر کو بھی انجام تک پہنچایا تو مشہود ہوا کہ اگر بالفرض ایک قدم  
 اس سیر میں اور بڑھائے تو عدم محض میں پڑے گا کیونکہ اس کے آگے عدم محض کے سوا کچھ نہیں۔ اے  
 فرزند! اس ماجرے سے تو یہ وہم نہ کرے کہ عنقا شکار ہو گیا اور سمرغ جال میں پھنس گیا۔

عنقا شکار کس نشود دام باز چیں  
 کاینجا ہمیشہ باد بدست ست دام را  
 کیونکہ اس کے بعد بھی وہ حق سبحانہ و تعالیٰ و راء الوراہ ثم و راء الوراہ ہے۔  
 ہنوز ایوان استغنا بلند ست  
 سرا فکر رسیدن ناپسند ست  
 وہ وراثتِ حجب کے وجود کے اعتبار سے نہیں ہے کیونکہ حجب سب کے سب مرتفع  
 ہو گئے ہیں۔ بلکہ عظمت و کبریائی کے ثبوت کے اعتبار سے ہے جو ادراک کے مانع اور وجدان کے  
 منافی ہے کیونکہ وہ حق سبحانہ و وجود میں اقرب ہے اور وجدان و ادراک سے بعد ہے۔ ہاں بعض  
 کامل مراد بندوں کو انبیاء علیہم السلام کے طفیل عظمت و کبریائی کے ان پردوں میں جگہ دیتے ہیں اور بارگاہ  
 کا محرم بناتے ہیں فاعول معہم ماعول معہم پس ان کے ساتھ جو معاملہ کیا جاتا ہے وہ  
 بیان سے باہر ہے۔

اے فرزند! یہ معاملہ انسان کی اس ہیئت فانی کے ساتھ مخصوص ہے جو عالم خلق اور عالم امر کے مجموعے سے پیدا ہوئی ہے باوجود اس کے اس مقام میں بھی سب کارئیس عنصر خاک اور یہ جو کہا ہے کہ ”لیس وراءہ الا العدم المحض“ یعنی ”اس کے آگے سوائے عدم محض کے کچھ نہیں“ وہ اس لئے ہے کہ وجود خارجی اور وجود علمی کے مراتب تمام ہونے کے ماوراء ہے جس طرح عدم کو وہاں راہ نہیں وجود کی بھی گنجائش نہیں ہے کیونکہ وہ وجود جس کی نقیض عدم ہے اس بارگاہ جل شانہ کے لائق نہیں ہے اور اگر عبارت کی تنگی کے باعث اس مرتبہ میں وجود کا اطلاق کریں تو اس سے وہ وجود مراد ہوگا جس کی نقیض بننے کی عدم کو مجال نہیں ہے۔

(تقریباً ایک صفحہ کے بعد فرماتے ہیں) جاننا چاہئے کہ عنصر خاک جس طرح مراتب عروج میں سب سے بالاتر جاتا ہے اسی طرح منازل ہبوط میں وہ عنصر سب سے زیادہ نیچے آجاتا ہے اور کیونکر نیچے نہ آئے جبکہ اس کا طبعی مکان سب سے نیچے ہے اور چونکہ سب سے زیادہ نیچے آجاتا ہے اسی واسطے اس کے صاحب کی دعوت اتم ہوتی ہے اور اس کا افادہ اکمل ہوتا ہے۔

اے فرزند! جان لے کہ جب طہویقہ نقشبندیہ میں سیر کی ابتدا قلب سے ہے جو عالم امر سے ہے تو بات کی ابتدا بھی عالم امر سے کی گئی۔ برخلاف مشائخ کرام کے باقی طریقوں کے جو شروع میں تزکیہ نفس کرتے ہیں اور قالب (یعنی وجود عنصری) کو پاک فرماتے ہیں بعد ازاں عالم امر میں آتے ہیں اور جہاں تک اللہ تعالیٰ کو منظور ہوتا ہے اس میں عروج کرتے ہیں۔ یہی وجہ ہے کہ دوسروں کی نہایت ان بزرگواروں کی ہدایت میں مندرج ہے اور یہ طریق سب طریقوں سے اقرب ہے کیونکہ ان کو انس سیر کے ضمن میں تزکیہ و تطہیر بہت اچھی طرح حاصل ہو جاتا ہے۔ اور مسافت کوتاہ ہو جاتی ہے۔ یہی وجہ ہے کہ ان بزرگواروں نے عالم خلق کی سیر کو قصداً ضائع اور بیکار ہی نہیں جانا، بلکہ مطلب کے پانے میں مضرو مانع یقین کیا ہے کیونکہ (دوسرے) طریقوں کے سائلین مشکل سے مشکل ریاضتوں اور سخت سے سخت مجاہدوں اور تزکیہ کے قدم کے ساتھ عالم خلق کی صورت کے جنگلوں کو قطع کر کے جب عالم امر کی سیر شروع کرتے ہیں اور انجذاب قلبی اور التذاذ پر کفایت کرتے ہیں اور اس عالم کے لامکان ہونے کا گمان ان کو دامن گیر ہو جاتا ہے اور اس عالم کی بیچونی کی آمیزش ان کو بیچون حقیقی سے ہٹا کر رکھتی ہے۔

شاید اسی مقام پر کسی سالک نے کہا ہے کہ میں تیس سال تک روح کو خدا سمجھ کر اس کی بخش کرتا رہا اور دوسرے نے کہا ہے کہ عرش کے اوپر استویٰ و ظہور تنزیہ کا سر دقیق و مخفی معارف سے ہے۔

(پھر تقریباً ایک صفحہ کے بعد فرماتے ہیں) اور یہ جو کہا ہے کہ یہ بیان محمدی المشرّب کے ساتھ مخصوص ہے اس لئے کہا ہے کہ محمدی المشرّب کے سوا کسی ایک کا کمال درجات ولایت سے اول درجہ تک ہی محدود ہوتا ہے اور درجہ اول سے مراد مرتبہ قلب ہے اور کسی دوسرے کا کمال درجات ولایت میں سے دوسرے درجے یعنی مقام روح تک محدود ہوتا ہے اور تیسرے شخص کے کمال کا عروج تیسرے درجے تک ہوتا ہے جو مقام سر ہے اور چوتھے شخص کے کمال کا عروج چوتھے درجے تک ہوتا ہے جو مقام خفی ہے درجہ اول کی مناسبت صفات افعال کی تجلی کے ساتھ ہے اور درجہ دوم کی مناسب صفات ثبوتیہ ذاتیہ کی تجلی سے اور درجہ سوم کی مناسبت شیون و اعتبارات ذاتیہ کے ساتھ اور درجہ چہارم کو صفات سلبیہ کے ساتھ جو تقدیس و تنزیہ کا مقام ہے مناسب ہے اور درجات ولایت میں سے ہر ایک درجہ انبیائے اولوالعزم میں سے ایک نبی کے قدم کے نیچے ہے۔

ولایت کا درجہ اول حضرت آدم علی نبینا علیہ السلام کے قدم کے نیچے ہے اور ان کا رب صفت تکوین ہے جو افعال کے صادر ہونے کا منشا ہے اور درجہ دوم حضرت ابراہیم علی علیہ السلام کے زیر قدم اور حضرت نوح علی نبینا علیہ السلام بھی اس مقام میں مشارکت رکھتے ہیں اور ان کا رب صفت العلم ہے جو صفات ذاتیہ میں سے جمع ہے اور درجہ سوم حضرت موسیٰ علی نبینا و علیہ السلام کے زیر قدم ہے ان کا رب شیونات سے شان الکلام ہے اور درجہ چہارم حضرت عیسیٰ علی نبینا و علیہ السلام کے زیر قدم ہے ان کا رب صفات سلبیہ سے ہے۔ جو مقام تقدیس و تنزیہ ہے نہ صفات ثبوتیہ سے اور اکثر ملائکہ کرام اس مقام میں حضرت عیسیٰ علی نبینا و علیہ السلام کے ساتھ مشارکت رکھتے ہیں اور ان کو اس مقام میں شان عظیم حاصل ہے اور درجہ پنجم حضرت ختم الرسل علیہ السلام کے زیر قدم ہے ان کا رب رب الارباب ہے جو صفات و شیونات و تقدیسات و تنزیہات کا جامع اور ان کے کمالات کے دائرہ کامرکز ہے اور مرتبہ شیونات و صفات میں اس رب جامع کی تعبیر شان العلم کے ساتھ مناسب

ہے۔ کیونکہ یہ شان عظیم الشان تمام کمالات کی جامع ہے اسی مناسبت کے سبب سے آنحضرت محمد صلی اللہ علیہ وسلم کی ملت حضرت ابراہیم علی نبینا وعلیہم السلام کی ملت ہوئی اور ان کا قبلہ ان کا قبلہ بنا۔

جاننا چاہئے کہ اقدام ولایت کا ایک دوسرے سے افضل ہونا درجات کے مقدم و مؤخر ہونے کے اعتبار سے نہیں ہے کہ جس کی وجہ سے صاحب انہی دوسروں سے افضل ہو جائے وہی ہند القیاس بلکہ اصل سے قریب و بعید ہونے اور درجات ظلال کی منزلوں کو زیادہ اور کم طے کرنے کے اعتبار سے ہے۔ پس ہو سکتا ہے کہ صاحب قلب اصل سے قریب ہونے کے اعتبار سے صاحب انہی سے جس کو یہ قرب حاصل نہیں افضل ہو اور کیونکہ نہ ہو جبکہ نبی کی وہ ولایت جو ولایت کے درجہ اول میں ہے اس ولی کی ولایت سے قطعی طور پر افضل ہے جو آخری درجہ میں ہے۔

(پھر تقریباً دس صفحات کے بعد فرماتے ہیں) اے فرزند! کمالات نبوت اور ان کمالات کی ولایت پر برتری اور ولایت سہ گانہ یعنی ولایت صغریٰ و ولایت کبریٰ و ولایت علیا کے درمیان فرق اور ان میں سے ہر ایک کے مناسب معارف اور ہر ایک کے متعلق مواقع کا بیان اس لئے طول طویل کیا ہے اور بار بار لمبے چوڑے فقرے اس واسطے بیان کئے گئے ہیں تاکہ نہایت عجیب و غریب ہونے کے سبب لوگوں کی سمجھ میں آسکیں اور کسی کو ان کے انکار کی مجال نہ رہے۔ یہ علوم کشفی اور بدیہی ہیں نہ کہ استدلالی اور نظری اور ان میں بعض مقدمات کا ذکر تنبیہ اور عوام کی فہموں کے قریب لانے کیلئے ہے بلکہ خواص کے سمجھنے کے لئے وضاحت اور تشریح ہے یہ سب شروع سے اخیر تک اس طریقہ کا بیان ہے جس طریقہ کے ساتھ حق تعالیٰ نے اس حقیر کو ممتاز کیا ہے۔ اس کی بنیاد نسبت نقشبندیہ ہے جس کی ابتدا میں انتہا مندرج ہے اسی بنیاد پر بہت سی عمارتیں اور کئی قسم کے محل بنائے گئے ہیں اگر یہ بنیاد نہ ہوتی تو معاملہ یہاں تک نہ پہنچتا یعنی بخارا اور سمرقند سے اس بیج کو لا کر زمین ہند (سرہند) میں بویا۔ جس کا خمیر مدینہ طیبہ و مکہ معظمہ کی خاک سے ہے اور فضل کے پانی سے کئی سالوں تک اس کو سیراب کیا اور احسان کی تربیت سے اس کی پرورش کی جب وہ کھیتی کمال تک پہنچ گئی تو ان علوم و معارف کا ثمرہ اس سے حاصل ہوا۔ مزید فرماتے ہیں:

جاننا چاہئے کہ اس طریقہ عالیہ کا سلوک ایسے شیخ مقتدا کی محبت کے رابطہ پر وابستہ ہے

جس نے سیر مرادی سے اس راہ کو طے کیا ہو اور قوت انجذاب سے ان کمالات کے ساتھ رنگا ہوا

اس کی نظر دلی امراض کو شفا بخشتی ہے اور اس کی توجہ باطنی مرضوں کو دور کرتی ہے ان کمالات صاحب اپنے وقت کا امام اور اپنے زمانہ کا خلیفہ ہے اقطاب و ابدال اس کے مقامات کے ظلال میں خوش ہیں اور اوتا و نجا اس کے کمالات کے سمندر سے ایک قطرہ پر قناعت کئے بیٹھے ہیں۔ اس کی ہدایت کا نور اس کے ارادہ و خواہش کے بغیر آفتاب کے نور کی طرح سب لوگوں پر چمکتا ہے۔ اس کس طرح نہ چمکے جبکہ وہ خود چاہے اگرچہ یہ خواہش اس کے اپنے اختیار میں نہ ہو کیونکہ اس اوقات ایسا ہوتا ہے کہ وہ کسی امر کی خواہش طلب کرتا ہے لیکن وہ خواہش اس میں پیدا نہیں ہوتی اور یہ بھی لازم نہیں کہ وہ لوگ جو اس کے نور سے ہدایت پائیں اور اس کے وسیلے سے راہ راست پر آجائیں اس بات کو جان لیں۔ بلکہ اکثر ایسا ہوتا ہے کہ وہ اپنے رشد و ہدایت کے اصل کو بھی کما حقہ نہیں جانتے حالانکہ وہ شیخ مقتدا کے کمالات سے متحقق ہوتے ہیں جن کے سبب جہان کو ہدایت کرتے ہیں۔ کیونکہ علم سب کو نہیں دیتے اور مقامات کی سیر کی تفصیل کی معرفت سب کو نہیں بخشتے۔ ہاں وہ شیخ جس کے وجود شریف پر وصول کے طریقوں میں سے کسی خاص طریقہ کی بنا کا مدار ہے بیشک وہ صاحب علم اور سیر کی تفصیل سے آگاہ ہوتا ہے اور دوسروں کو اسی کے علم پر کفایت کر کے اس کے ذریعے سے مرتبہ کمال و تکمیل تک پہنچاتے ہیں اور فنا و بقا سے مشرف کرتے ہیں ع۔

خاص کند بندتہ مصلحت عام را

ہمارے اس طریق میں افادہ اور استفادہ انعکاسی اور انصباغی ہے مرید محبت کے رابطہ سے جو وہ اپنے شیخ مقتدا کے ساتھ رکھتا ہے دم بدم اس کا رنگ پکڑتا جاتا ہے اور انعکاس کے طریق پر اس کے انوار سے منور ہوتا جاتا ہے اس صورت میں افادہ اور استفادہ کے لیے علم کی کیا ضرورت ہے۔

اسم اللہ کی تعظیم کی برکات

حضرات القدس کے مصنف حضرت شیخ بدرالدین رحمۃ اللہ علیہ فرماتے ہیں کہ:  
حضرت قیوم زمان مجدد الف ثانی قدس سرہ العزیز ایک روز قضائے حاجت کے لئے بیت الخلا تشریف لے گئے تو آپ نے دیکھا کہ وہاں مٹی کا ایک پیالہ پڑا ہوا ہے اور اس پر اسم اللہ

منقوش ہے آپ نے اس پیالہ کو وہاں سے اٹھایا اور واپس تشریف لائے اور پانی منگا کر اپنے دست مبارک سے اس کو دھویا اور اچھی طرح پاک کیا۔ خدام نے ہر چند عرض کیا کہ ہم اس کو پاک کر دیں مگر قبول نہ فرمایا پھر اس پیالہ کو ایک سفید کپڑے میں لپیٹ کر اونچی جگہ رکھ دیا اور جب پانی پینا چاہتے تو اسی پیالہ میں پیتے۔ چنانچہ اس تعظیم کی برکت کی وجہ سے جناب باری عزاسمہ کی جانب سے ندا آئی کہ جس طرح تم نے ہمارے نام کی تعظیم کی ہے اسی طرح ہم نے بھی تمہارے نام کو دنیا و آخرت میں معظّم بنا دیا ہے۔ اس کے بعد آپ فرماتے تھے کہ اس عمل نے جس قدر فیوض و برکات پہنچائے وہ صد سالہ ریاضت و مجاہدہ سے بھی ناممکن تھے۔

### کلمہ طیبہ کے فضائل و برکات

حضرت مولانا محمد ہاشم کشمی رحمۃ اللہ علیہ زبدۃ المقامات میں تحریر فرماتے ہیں:

ایک روز بتقریب تکرار کلمہ طیبہ لا الہ الا اللہ محمد رسول اللہ آپ نے فرمایا کہ اے کاش تمام عالم اس کلمہ طیبہ کے مقابلہ میں دریائے محیط کے ساتھ قطرہ ہی کی مناسب رکھتا۔ یہ کلمہ مقدسہ جامع کمالات و ولایت ہے۔ لوگ تعجب کرتے ہیں کہ ایک بار کلمہ طیبہ کہنے والا کیونکر جنت میں داخل ہو جائے اور جہنم کے خلود سے کس طرح رہائی پالے گا اور مجھ کو تو ایسا محسوس و مشہود ہوتا ہے کہ اگر تمام عالم میں صرف ایک دفعہ کلمہ طیبہ کی برکات تقسیم کی جائیں تو اس سے تمام عالم ابد الابد تک معمور اور سیرب ہو جائے لیکن اس کلمہ طیبہ کی برکت سے پڑھنے والوں کو عالی قدر مراتب پہنچتے ہیں۔

## حضرت مجدد الف ثانی رحمۃ اللہ علیہ کے صاحبزادے

### ام الاولیاء حضرت خواجہ محمد صادق رحمۃ اللہ علیہ

حضرت خواجہ محمد صادق رحمۃ اللہ علیہ حضرت قیوم زمان مجدد الف ثانی قدس سرہ سب سے بڑے لائق اور بڑی استعداد کے مالک بیٹے تھے۔ آپ حضرت شیخ مجدد رحمۃ اللہ علیہ کے گھر سرہند شریف میں ۱۰۰۰ھ میں عالم بقا سے تشریف لائے بچپن ہی ہدایت و ارشاد کا نور آپ کی پیشانی سے ظاہر ہوتا تھا، بہت چھوٹی عمر میں اپنے دادا جان حضرت خواجہ عبدالاحد رحمۃ اللہ علیہ سے تعلیم حاصل کرنی شروع فرما دی تھی اس کے ساتھ ساتھ آپ نے روحانی توجہات بھی دینی شروع کر دی تھیں۔ حضرت خواجہ عبدالاحد رحمۃ اللہ علیہ حضرت خواجہ محمد صادق کے متعلق حضرت شیخ مجدد رحمۃ اللہ علیہ سے فرمایا کرتے تھے تمہارا یہ بزرگ مجھ سے حقائق و معارف کی وہ باتیں پوچھتا ہے جن کا جواب مشکل میں ڈال دیتا ہے۔ ۱۰۰۰ھ میں حضرت قیوم زمان مجدد الف ثانی قدس سرہ العزیز اپنے شیخ حضرت خواجہ باقی باللہ رحمۃ اللہ علیہ کی بارگاہ اقدس میں قدم بوسی کے لئے حاضر ہوئے تو اس وقت حضرت خواجہ محمد صادق رحمۃ اللہ علیہ بھی آپ کے ساتھ تھے، حضرت خواجہ صادق رحمۃ اللہ علیہ حضرت خواجہ باقی باللہ رحمۃ اللہ علیہ کی نظر میں مقبول ہوئے اور ان کی توجہ سے جذبہ و نسبت سے شرفی ہوئے اور اس کے ساتھ ہی ذکر و مراقبہ میں راسخ ہو گئے۔ باوجود صغریٰ کے آپ کو وہ کمالات نصیب ہوئے جو دوسرے سالکوں کو عمر بھر نصیب نہیں ہوتے۔

ایک روز ایک طالب مولا اپنے شیخ سے تکمیل سلوک کے بعد حضرت باقی باللہ قدس سرہ کی خدمت میں استفادہ کے لئے حاضر ہوا حضرت خواجہ صاحب رحمۃ اللہ علیہ سے باطنی حالات بیان کے بعد عرض کرنے لگا کہ اگر آپ کے پاس بھی کچھ ہے جو مجھے نصیب ہے تو مزید وقت آپ کے پاس کیوں لگاؤں؟ اس درویش کے جواب دینے کے لئے حضرت خواجہ رحمۃ اللہ علیہ نے صاحبزادہ خواجہ

محمد صادق رحمۃ اللہ علیہ کو طلب فرمایا اور ان سے باطنی حالات بتانے کو کہا مخدوم زادہ خواجہ صادق نے وہ حالات عروج کے بیان فرمائے کہ اس درویش کو بڑھاپے میں شرمندگی اٹھانی پڑی، اور وقت حضرت مخدوم زادہ رحمۃ اللہ علیہ کی عمر مبارک آٹھ سال تھی پھر اس درویش نے بارگاہ خواجہ باقی باللہ قدس سرہ میں سر تسلیم خم کیا۔

حضرت مولانا محمد ہاشم کشمی رحمۃ اللہ علیہ روایت کرتے ہیں کہ اکثر ایسا ہوتا تھا کہ وفور مسی اور غلبہ جذبات کی وجہ سے بچپن ہی میں ننگے سر اور ننگے پاؤں کہیں بھی چلے جاتے اور اپنے سبق کی کتابیں برباد کر دیتے تھے۔ ایک دن بارش میں ننگے سر کھڑے تھے کہ حضرت خواجہ باقی باللہ قدس سرہ کا وہاں سے گزر ہوا تب آپ نے مسکراتے ہوئے ارشاد فرمایا ہمارے مجذوب کو دیکھو کہ کیا کر رہا ہے؟

حضرت خواجہ صادق رحمۃ اللہ علیہ کی طبیعت اور استہلاک کا یہ عالم تھا کہ اس غلبہ کو کم کرنے کے لئے آپ کو کھانا بازار سے لا کر کھلایا جاتا تھا، چنانچہ حضرت قیوم زمان مجدد الف ثانی قدس سرہ العزیز نے مکتوب نمبر ۴۱ میں جو اپنے شیخ حضرت خواجہ باقی باللہ کی خدمت میں تحریر فرمایا ہے لکھتے ہیں: ”اور قرۃ العین محمد صادق ظاہر و باطن کے کمالات سے لبریز رہے اس کے احوال جیسے کہ ظاہر ہیں حمد کے لائق ہیں اسی حضور پر وہ قائم رہے گا اس کی غیبت و استغراق سے اندیشہ نہیں ہے انشاء اللہ وہ شکر سے صحو میں آجائے گا اور اس کی فنا شعور میں مندرج ہو جائے گی۔“

### کشف قلوب و کشف قبور

آپ بچپن ہی سے کشف صدور اور کشف قبور میں صحیح نظر اور روحانی بصیرت کاملہ کے مالک تھے حضرت خواجہ باقی باللہ قدس سرہ کو آپ کے کشف و وجدان اور روحانی بصیرت پر کامل اعتماد و یقین تھا حضرت خواجہ قدس سرہ آپ سے امور غیبیہ اور امور کونیہ کے متعلق دریافت فرماتے رہتے تھے فوراً آپ اپنے کشف سے بتا دیتے تھے۔ کشف قبور بہت زیادہ تھا، قبر کو دیکھتے ہی احوال قبر بتا دیتے تھے۔

آپ کے چچا حضرت شیخ مسعود رحمۃ اللہ علیہ قدس سرہ افغانستان کی طرف بغرض تجارت روانہ

لگے۔ بغرض سلام و دعا اپنے والد گرامی قدر قدس سرہ کی خدمت میں مزار اقدس پر حاضر ہوئے تو آپ بھی ان کے ہمراہ تھے۔ مزار پر حاضری کے بعد آپ نے فرمایا حضرت دادا جان ان کو سفر سے منع فرماتے ہیں آپ کو بچہ سمجھ کر آپ کی بات پر دھیان نہ دیا گیا۔ حضرت مسعود سفر قدھار پر روانہ ہو گئے لیکن ان کا انتقال اسی سفر میں ہوا۔<sup>۱</sup>

## فی تکمیل

آپ کو بھی حضرت خواجہ باقی قدس سرہ نے اپنی زندگی ہی میں ایک بڑی جماعت کے ساتھ اپنے خلیفہ اعظم حضرت امام ربانی مجدد الف ثانی رحمۃ اللہ علیہ کے سپرد تربیت کے لئے کر دیا تھا آپ نے تمام سلوک مجددیہ اپنے والد گرامی قدر سے اخذ کیا اور ان تمام کمال مراتب و مدارج کو حاصل فرمایا۔ اس لئے آپ الولد سرلابیہ کے پورے پورے مصداق ثابت ہوئے۔  
حضرت قیوم زمان مجدد الف ثانی قدس سرہ العزیز دفتر اول مکتوب نمبر ۱۸ میں اپنے شیخ و مرشد کو عرض کرتے ہوئے لکھتے ہیں:

حضرت خواجہ صادق اپنے خورد سالی کی وجہ سے خود کو ضبط نہیں کر سکتا اگر سفر میں ساتھ ہے تو بہت کچھ ترقی کر سکتا ہے۔ دامن کوہ کی سیر میں ساتھ تھا تو بہت ترقی کی اور مقام حیرت میں گوطہ لگایا اور حیرت میں فقیر کے ساتھ پوری مناسبت رکھتا ہے۔

## فنائیت کے آثار

آپ رحمۃ اللہ علیہ کے جمال و خصائص سے فنائیت کے آثار اور دنیا میں عدم تعلق کا اظہار اس قدر ہوتا تھا کہ اس کیفیت کا اثر دوسروں پر بھی پڑتا تھا۔ چنانچہ بعض روساء و امراء کہتے تھے کہ جب اس نوجوان کو دیکھتے ہیں تو دنیا کے عشق و نشاط سے ہمارا دل سرد ہو جاتا ہے۔<sup>۲</sup>

## تسلیم و رضا

ایک صاحب نے اپنے پڑوسی کے ظلم و ستم کا ذکر حضرت مخدوم زادہ رحمۃ اللہ علیہ سے کیا اور عرض کرنے لگا کہ آپ اس کو بلا کر تنبیہ و تہدید کریں۔ آپ نے دل پر زور سے ایک آہ سرد کھینچی اور فرمایا

اگر ہم بھی خصومت کریں تو پھر ہم میں اور اہل دنیا میں کیا فرق ہوگا۔

وہ صاحب کہتے ہیں کہ حضرت مخدوم زادہ رحمۃ اللہ علیہ نے یہ بات اس انداز سے کہی کہ ندامت ہونے لگی جو کینہ پڑوسیوں کی ملامت سے میرے دل میں پیدا ہوا تھا وہ یکسر ختم ہو گیا۔

### علوم عقلیہ

ایک بہت بڑے عالم جو معقولات کے فن میں بے نظرتھے۔ شیراز سے ہندوستان تشریف لائے ہوئے تھے۔ انہوں نے حضرت مخدوم زادہ رحمۃ اللہ علیہ سے ملاقات کی دوران گفتگو آپ نے علوم مشیت و حکمت کے بعض دقائق کے متعلق اپنے ہی بعض طبع زاد امور کا بیان کیا۔ گفتگو ہونے پر اس شیرازی عالم نے آپ کی علمی عظمت کا اعتراف کرتے ہوئے کہا اگر میں آپ سے ملتا تو مجھے یقین نہ آتا کہ ہندوستانی طلبہ میں کوئی بھی علوم عقلیہ کے دقائق کو سمجھنے کی صلاحیت رکھتا ہے۔

### کتب کا درس

آپ رحمۃ اللہ علیہ نے علوم دینیہ کے حصول کے بعد طلبہ کو پڑھانا شروع فرما دیا تھا حضرت مولانا بدرالدین سرہندی رحمۃ اللہ علیہ اپنی کتاب ”حضرت القدس“ میں تحریر کرتے ہیں: میں نے مطول مع حاشیہ میرا اور شرح عقائد مع حاشیہ خیالی اور تحریر اقلیدس اور شرح مطالع مع حاشیہ سیر وغیرہ کتب حضرت مخدوم زادہ خواجہ صادق رحمۃ اللہ علیہ سے پڑھیں آپ ادائے مطالب میں بہت گہرے جاتے تھے اور مختلف طریقوں سے مطلب ادا فرماتے تھے کبھی کبھی اپنے فکر کو کتاب کے حاشیہ پر تحریر فرماتے تھے۔ جو نایاب و جدید ہوتا تھا۔

### حضرت قیوم زمان مجدد الف ثانی رحمۃ اللہ علیہ کا مدح فرمانا

آپ کی علمی مہارت ان کے علو حال، غلبہ انکسار، وفور تفرید، مناجات و خلوات کے شوق اور انس کے متعلق حضرت قیوم زمان مجدد الف ثانی قدس سرہ العزیز اپنے مکتوب شریفہ میں آپ مدح میں فرماتے ہیں۔

## عارف کا مجموعہ

حضرت قیوم زمان مجدد الف ثانی قدس سرہ العزیز اپنے مکتوب نمبر ۷۷ دفتر اول میں فرماتے ہیں: ”میرا یہ سب سے عزیز فرزند میرے معارف کا مجموعہ ہے اور جذب و سلوک کے نامات کی کتاب ہے۔“ نیز اسی مکتوب میں یہ بھی تحریر فرماتے ہیں: ”میرا فرزند محرمان اسرار میں سے ہے اور خطا اور غلطی سے محفوظ ہے۔“

نیز دفتر اول مکتوب نمبر ۲۴۴ میں ارشاد فرماتے ہیں: ”یہ مقام میرے فرزند ارشد کو عنایت فرمایا گیا ہے اور ان کی ولایت میں مجھے داخل کیا گیا ہے یہ فقیر مسافروں کی طرح ان کی ولایت میں بیٹھا ہوا ہے“ یعنی سرہند شریف کی قطبیت حضرت خواجہ محمد صادق قدس سرہ کو حاصل تھی۔

حضرت قیوم زمان مجدد الف ثانی قدس سرہ العزیز دفتر اول مکتوب نمبر ۳۰۶ میں آپ کے متعلق مولانا محمد صالح کولابی رحمۃ اللہ علیہ کو تحریر فرماتے ہیں:

”میرا یہ فرزند اللہ کی نشانیوں میں سے ایک نشانی اور اس کی رحمتوں میں سے ایک رحمت تھا اس نے چند سال کی عمر میں وہ پایا جو بہت کم کسی نے پایا ہوگا۔“ مزید تحریر فرماتے ہیں: ”اس نے ولایت موسوی کو نقطہ آخر تک پہنچا دیا تھا اور وہ اس ولایت کے عجائب و غرائب بیان کیا کرتا تھا۔“

## خلافت و اجازت طریقیہ

حضرت قیوم زمان مجدد الف ثانی قدس سرہ العزیز نے آپ کو اکیس ۲۱ سال کی عمر میں بروز جمعہ ماہ جمادی الاخریٰ ۱۰۲۱ھ میں خلعت خلافت و اجازت طریقیہ سے نوازا اور ارشاد و تکمیل کی عام اجازت عطا فرمادی اسی دن ایک بڑی جماعت آپ سے بیعت ہوئی۔ اس وقت زہدوار باب عرفان سے حیا، انکساری اور شکستگی اس قدر ٹپک رہی تھی کہ گفت و شنید میں نہیں آسکتی۔

## وفات

سرہند شریف میں مرض طاعون بہت ہی زور سے پھیلی ہوئی تھی ۲۰۰ کے قریب آدمی روزانہ مر رہے تھے آپ رحمۃ اللہ علیہ نے ایک روز ارشاد فرمایا کہ معلوم ہوتا ہے و با کوئی لقمہ چاہتی ہے

جب تک میں دنیا سے نہیں جاؤں گا یہ وہاں نہیں جائے گی۔ چنانچہ آپ رحمۃ اللہ علیہ نے دعا فرمائی اسی روز آپ کو بخار ہو گیا اور دو روز دو شنبہ نہم ربیع الاول ۱۰۲۵ھ کو وصال فرمایا، آپ نے وقت نزع فرمایا اللہ تعالیٰ اب لوگوں پر سے یہ وبادور فرمادیں گے۔

اگر میرے انتقال کے بعد کوئی شخص مرض طاعون میں مبتلا ہو تو میرا نام لکھ کر اس کے گلے میں ڈال دیں اور ایک چھدام (اس وقت کے سکے کا نام ہے) میرے ایصالِ ثواب کے لئے راہِ خدا میں دے دیں۔ اللہ تعالیٰ اپنے فضل و کرم سے شفا کلی عطا فرمادیں گے، واقعی آپ رحمۃ اللہ علیہ کے وصال فرمانے کے بعد کوئی شخص اس مرض میں مبتلا نہ ہوا اور اگر کوئی بیمار ہوتا تو آپ کے فرمانے کے مطابق اسم مبارک الہی بحرمتِ خواجہ محمد لکھ کر اس کے گلے میں ڈالتے ہی صحت یاب ہو جاتا۔

## دفن

آپ رحمۃ اللہ علیہ کی تکفین کے لئے خود حضرت قیوم زمان مجدد الف ثانی قدس سرہ العزیز نے جامعہ فاخرہ لفافہ قمیص اور ازار حسب عادت مہیا فرمایا۔ دفن کے لئے آپ قدس سرہ متفکر تھے کہاں دفن کیا جائے؟ الہام ہوا کہ حویلی کے صحن میں کہ بعض اوقات خود حضرت خواجہ محمد صادق رحمۃ اللہ علیہ اس جگہ کو پسند کرتے تھے۔ چنانچہ اس جگہ ہی آپ کی قبر مبارک تیار ہوئی اور آپ کو اس میں حضرت امام ربانی قدس سرہ نے اپنے ہاتھوں سے لحد میں اتارا۔ اللہ تعالیٰ کروڑوں رحمتیں آپ کے مزار اقدس پر برسائے۔ آمین ثم آمین، اِنَّا لِلّٰہِ وَاِنَّا اِلَیْہِ رَاجِعُونَ۔

## مقبرہ والی زمین کی عظمت

حضرت قیوم زمان مجدد الف ثانی قدس سرہ العزیز مکتوب نمبر ۲۲ دفتر دوم میں اس مقبرہ والی زمین کی فضیلت و عظمت بیان فرمائی ہے:

اللہ تعالیٰ کی عنایت سے اور اس کے حبیب حضرت محمد صلی اللہ علیہ وسلم کی تصدیق کے مطابق شہر سرہند گویا میری پیدائش زندگی کی سرزمین ہے کہ میرے لیے گہرے کنویں کو پر کر کے بلند کیا گیا ہے اور اکثر شہروں اور مقامات پر اس کی بلندی عطا کی گئی ہے اور اس سرزمین میں ایک نور امانت رکھا گیا ہے جو اللہ تعالیٰ کے نور بے رنگ و بے کیف سے مشتبس ہے اور اس نور کے رنگ میں

ہے جو بیت اللہ کی سر زمین سے درخشاں ہے۔ میرے سب سے بڑے فرزند مرحوم کے انتقال سے کچھ ماہ پہلے یہ نور مجھ پر ظاہر کیا گیا اور اس فقیر کی جائے سکونت کے ایک گوشے کی اس میں نشان دہی کر کے ایک بلند نور اس طرح کا دکھایا گیا کہ صفت و شان کی گرد اس کو نہ لگی تھی اور وہ کیفیات سے منزہ و مبرا تھا اس وقت مجھے آرزو پیدا ہوئی کہ میں اس زمین میں دفن کیا جاؤں اور وہ نور میری قبر میں چمکتا رہے۔ یہ بات میں نے اپنے فرزند اعظم پر ظاہر کی جو صاحب اسرار تھا اور اس سے میں نے اس نور اور اپنی آرزو کے متعلق بھی بتایا۔ اتفاق یہ ہوا کہ میرا فرزند مرحوم اس دولت میں سبقت لے گیا اور خاک کے پردے میں اس نور کے دریا میں مستغرق ہو گیا:

مبارک منعموں کو اپنی دولت مبارک عاشقوں کو سخت کلفت  
اس سر زمین کی شرافت یہی ہے کہ یہاں میرا فرزند اعظم جو اکابر اولیا میں سے ہے  
آسودہ ہے، ایک عرصے کے بعد ظاہر ہوا کہ وہ نور اس فقیر کے انوار قلبیہ کا ایک لمعہ ہے جو اس  
سے مقبلس ہو کر اس زمین میں روشن کیا گیا ہے جس طرح کہ چراغ کو مشعل سے روشن کیا جاتا  
ہے قُلْ كُلٌّ مِّنْ عِنْدِ اللّٰهِ [سورہ.....:.....] (کہہ دو کہ یہ سب اللہ کی طرف سے ہے) اللّٰهُ  
نُورُ السَّمٰوٰتِ وَالْاَرْضِ ..... [سورہ.....:.....] اس صاحب کمال کے انتقال کا دن ماہ  
اور سال روز دوشنبہ نہم ربیع الاول (۱۰۲۵ھ) سے ظاہر اور ہویدا ہے۔

حضرت مجدد رحمۃ اللہ علیہ نے اپنے رفقاء درویشوں کے ساتھ جمعہ کو اس فرزند بزرگوار کے  
مزار مبارک پر حلقہ فرمایا لیکن اس دن مزار کو اس مبارک روح سے خالی پایا تو آپ نے دوشنبہ  
کی صبح کو حلقے کے لیے منتخب فرمایا اور اس قرۃ العین رحمۃ اللہ علیہ کی ترقی درجات کے لیے آپ  
توجہات فرماتے تھے اور اس طرح اس جگر گوشہ کو نہایت نہایت کی بلندی تک پہنچا دیا اور  
حالات عجیبہ اور مشاہدات غریبہ اس فرزند گرامی کے احوال سے متعلق جو برزخ صغریٰ (قبر)  
سے معلوم ہوتے تھے آپ بیان فرمایا کرتے تھے اور آپ یوں بھی اظہار فرماتے تھے کہ یہ  
فرزند ہر لحظہ عجیب انوار و آثار کے ساتھ ظاہر ہوتا ہے اور رحمت الہی سے متعلق اسرار و رموز  
خوش بیان کرتا ہے۔ اللہ پاک ان کو اپنی رحمت میں چھپائے اور ہم کو ان کی برکتوں سے  
مستفیض فرمائے۔ (آمین)

## لحد مبارک پر گنبد

حضرت مولانا بدرالدین سرہندی رحمۃ اللہ علیہ حضرات القدس میں تحریر فرماتے ہیں: ”ایک مدت تک حضرت خواجہ صادق قدس سرہ کی قبر خام اور کچی ہی رہی ہے، صرف ایک احاطہ اس کے گرد کر دیا گیا تھا پھر حضرت شیخ مجدد قدس سرہ نے سوچا چونکہ میرے فرزند کی لحد مبارک عمارت کے درمیان واقع ہوئی ہے۔ بہتر یہ ہے کہ اس پر ایک گنبد بنا دیا جائے اور انبیاء علیہم السلام کی پیروی کی جائے۔ پس اس قرۃ العین کی لحد مبارک پر ایک گنبد تعمیر کیا گیا۔

مولانا زید الحسن فاروقی مجددی اپنی کتاب ”مقامات خیر“ میں تحریر فرماتے ہیں:

حضرات انبیاء علیہم السلام کے متعلق حضرت ابو بکر صدیق رضی اللہ عنہ سے روایت ہے کہ

ما قبض نبی الا دفن حیث یقبض وفی روایۃ لا یدفن

نبی الا حیث قبض وفی لفظ لا یقبض اللہ روح نبی

الافی الموضع الذی یجب ان یدفن فیہ

یعنی ”کہ جس مقام پر ان حضرات کی وفات ہوتی ہے اسی جگہ ان کو دفن کیا جاتا ہے۔ یہی وجہ ہے کہ ان حضرات کی قبروں پر عمارتیں ہیں آپ (حضرت مجدد رحمۃ اللہ علیہ) نے حضرات انبیاء علی نبینا وعلیہم الصلوٰۃ والسلام کی تدفین سے یہ استنباط کیا ہے کہ اگر قبر عمران و آبادی میں ہو تو اس پر عمارت بنانا بہتر ہے اور اگر صحرا میں ہو تو عمارت کا بنانا بہتر نہیں ہے اس بنا پر آپ رحمۃ اللہ علیہ نے اپنے صاحبزادے خواجہ محمد صادق کے مزار پر گنبد بنوایا۔“

حضرت مجدد الف ثانی قدس سرہ نماز جمعہ کے بعد آپ کی زیارت قبر کے لئے تشریف

لے جایا کرتے تھے اور دیر تک مراقب رہا کرتے تھے اور دو شنبہ کی صبح کو آپ کے مزار فائض

الانوار پر حلقہ ذکر کیا کرتے تھے اور ترقیات بے اندازہ و انواع مواہب الہیہ جو آپ کی دعا و توجہ

سے انہیں حاصل ہوتیں مکشوف کیا کرتے تھے۔ ایک روز مزار سے اٹھ کر آپ نے فرمایا کہ آج میں

ان کے حال کی طرف متوجہ ہوا دیکھا کہ لفظ بلطفہ انوار و آثار عجیبہ ظاہر ہوتے ہیں اور ساعت

بساعت بڑھتے جاتے ہیں۔ آپ کی اولاد میں صرف ایک صاحبزادے شیخ محمد تھے جن کی اولاد

سلسلہ جاری ہے۔

## امات حضرت خواجہ محمد صادق قدس سرہ

حضرت امام الاولیاء حضرت خواجہ محمد صادق قدس سرہ کے مشکوفات اور کرامات اتنی ہیں  
زیر و تقریر کی بساط سے باہر ہیں۔ چند ایک کا ذکر کیا جاتا ہے:

### کرامت

جب حضرت مجدد رحمۃ اللہ علیہ کا وصال ہوا تو آپ کی قبر شریف، مخدوم زادہ (حضرت خواجہ  
صادق قدس سرہ) کی قبر جانب قبلہ کھودی گئی اور وہاں آپ کو خزانہ کی طرح خاک پاک میں رکھا  
گیا اور قبر ٹھیک کی گئی۔ ہم نے خود دیکھا ہے کہ یکا یک مخدوم زادہ کی قبر شریف اپنے والد ماجد  
پر پیر دستگیر کی تعظیم میں کس قدر پیچھے ہٹ گئی ہے اور جانب مشرق آگئی ہے کہ وسط گنبد کا طاق  
کون قبروں کے درمیان آگیا۔ یہ واقعہ جس نے دیکھا وہ حیران ہو گیا اور یہ ایک عظیم کرامت اس  
مخدوم زادہ کی ہے۔

اس طرح کی کرامات پہلے کے بزرگوں سے بھی صادر ہوئی ہیں۔ چنانچہ کہتے ہیں کہ  
ب حضرت قاضی حمید الدین ناگوری رحمۃ اللہ علیہ پر نزع کا وقت آیا تو حضرت قطب الدین بختیار کاکی  
کی رحمۃ اللہ علیہ کی محبت کے غلبے سے انہوں نے یہ وصیت کی کہ مجھے حضرت خواجہ قطب الدین رحمۃ اللہ علیہ  
کے قدموں میں دفن کرنا (لیکن) جب قاضی صاحب رحمۃ اللہ علیہ کی قبر حضرت خواجہ قطب الدین رحمۃ اللہ علیہ  
کے قدموں کی طرف بنائی گئی تو حضرت خواجہ رحمۃ اللہ علیہ کی قبر قاضی صاحب رحمۃ اللہ علیہ کی تعظیم کے لیے کہ  
استاد تھے ٹیڑھی ہو گئی اور قبر کی پائنتی کا حصہ دوسری طرف ہو گیا وہاں موجود حضرات نے یہ واقعہ  
دیکھا تھا اور اب جو زائرین جاتے ہیں وہاں لحد اقدس کو ایک طرف دیکھتے ہیں مولانا بدالدین  
سرہندی رحمۃ اللہ علیہ فرماتے ہیں کہ میں خود وہاں پر موجود تھا۔

### کشف

چونکہ آپ کے وجد و حال کا شہرہ بچپن اور بہت چھوٹی عمر سے ہو گیا تھا اس لئے شیخ وجیہ  
الدین (احمد آبادی) گجراتی رحمۃ اللہ علیہ کے مرید شیخ بایزید کھیڑاول جو اس دیار کے مشاہیر میں سے تھے

آپ کی معرفت اور وجد و حال کا ذکر سن کر بڑے ذوق و شوق سے ملنے کے لئے آئے، آپ کے والد ماجد حضرت مجدد رحمۃ اللہ علیہ کے ساتھ بیٹھے ہوئے تھے۔ شیخ مذکور نے ملاقات کے بعد آپ سے درخواست کی کہ آپ جو ٹوپی پہنے ہوئے ہیں مجھے عنایت فرمادیں تاکہ وہ تبرک کے طور پر میرے پاس رہے آپ نے مراقبے میں اپنا سر جھکایا اور کہا کہ حضرت خواجہ بہاء الدین نقشبند بخاری رحمۃ اللہ علیہ منع فرما رہے ہیں۔ حضرت مجدد رحمۃ اللہ علیہ نے فرمایا کہ تم مجھے دے دو آپ نے عرض کیا کہ حضرت خواجہ نقشبند قدس سرہ تاکید سے منع فرما رہے ہیں۔ حضرت مجدد رحمۃ اللہ علیہ نے پھر فرمایا کہ میں کہہ رہا ہوں کہ دے دو، پس حضرت والد بزرگوار کے حکم کی تعمیل میں آپ نے سر سے ٹوپی اتار کر شیخ مذکور کو دیدی اور شیخ رخصت لے کر روانہ ہو گئے۔

### کرامت: ۲

ایک روز حضرت مجدد رحمۃ اللہ علیہ نے وبا (طاعون) کے زمانے میں نماز چاشت کے وضو کے بعد فرمایا کہ میرے دل میں ایسا ظاہر ہو رہا ہے کہ بارہ ربیع الاول کے بعد طاعون جاتا رہے گا حاضرین تعجب کرنے لگے کہ طاعون اس قدر غلبہ اور زور کے باوجود اتنی تھوڑی مدت میں کس طرح یکا یک غائب ہو جائے گا دوسرے دن یہ حقیر مولف بدرالدین سرہندی جب مخدوم زادہ سے حاشیہ خیالی کا سبق پڑھ رہا تھا تو آپ سے حضرت مجدد رحمۃ اللہ علیہ کا قول عرض کیا۔ آپ نے فرمایا کہ حضرت رحمۃ اللہ علیہ کے قول کا مطلب یہ ہے کہ وبا (طاعون) ان بارہ دنوں میں حضرت رحمۃ اللہ علیہ کے مکان سے چلی جائے گی۔ چنانچہ ایسا ہی ہوا کہ اس ماہ کی نویں تاریخ کو یہی مخدوم زادہ محمد صادق رحمۃ اللہ علیہ وفات پا گئے اور اس سے ایک دن پہلے ایک ہی دن میں دو بھائی محمد فرخ اور محمد عیسیٰ اور ان کی بہن ام کلثوم نے رحلت فرمائی۔ یہ تمام حادثات انہی بارہ دنوں میں پیش آئے۔ اس کے بعد وہ وبا آپ کے گھر سے چلی گئی۔

### کرامت: ۳

طاعون کے بعض مریضوں نے خواب میں دیکھا کہ حضرت مخدوم زادہ تشریف رکھتے ہیں اور ان مریضوں کو اس وبا کے موکلوں سے رہائی دلوا رہے ہیں اور فرما رہے ہیں کہ جب اس بلا

کو ہم نے اپنے اوپر لے لیا ہے تو پھر ان لوگوں سے تمہارا کیا واسطہ رہا اور ان کو ایذا پہنچانا کیسا ہے؟ اس خواب کے بعد ان لوگوں کو صحت ہو گئی۔

### حضرت شیخ مجدد قدس سرہ کے نام مکتوبات شریفہ

آپ اپنے حالات سے والد ماجد شیخ مجدد الف ثانی رحمۃ اللہ علیہ کو خطوط کے ذریعے بھی آگاہ کرتے رہتے تھے۔ ذیل میں آپ کے چند خطوط دیئے جا رہے ہیں:

قدسیہ قبلہ گا ہا اب آرزو صرف یہ ہے کہ کوئی ساعت اور کوئی لمحہ اللہ تعالیٰ کی رضا کے خلاف نہ گزرے اور یہ بات اسی وقت میسر ہو سکتی ہے جب کہ حضور کی توجہ میری مدد فرمائے اور میری دستگیری فرمائے۔

کریموں پر نہیں مشکل کوئی کام

اللہ پاک کا بے حد شکر اور احسان ہے کہ توجہ شریف کی برکت سے جو طریقہ کہ حضور نے فرمایا ہے اس پر استقامت قائم ہے اور اس میں کوئی فتور واقع نہیں ہوتا بلکہ روز بروز ترقی کا امیدوار ہوں۔ فجر و ظہر و عصر کے بعد حلقے میں بیٹھتا ہوں اور حافظ صاحب سے قرآن سنتا ہوں۔ بعض اوقات انقباض اور بعض اوقات انبساط ہوتا ہے۔ قبض و وسط ذوق و آرام وغیرہ بدن سے تعلق رکھتے ہیں اور ان سے تجاوز نہیں ہوتا اور لطائف سہ نہ تو زیادہ متوجہ ہیں اور نہ غافل ہیں اور جب وہ متوجہ ہوتے ہیں تو ان کی توجہ ایسی ہوتی ہے جیسی کہ علم حضوری کی ہوتی ہے بلکہ بالکل وہی ہوتی ہے۔ توجہ اور ذوق وغیرہ سب داخل ظلال ہے اور ظل سے وہ تجاوز نہیں کرتے۔ لطائف تو پہلے محض بدن سے تعلق رکھتے ہیں اور بصیرت کی نگاہ میں وہ بدن سے ہٹ کر مفہوم نہیں ہوتے تھے۔ جیسا کہ میں نے آپ کی خدمت میں عرض بھی کیا تھا لیکن اب وہ لطائف بدن سے ممتاز نظر آتے ہیں اور میں اس مقام کو مقام بقا جانتا ہوں اور اس بقا کے بعد فنائے لطائف کی ایک نوع ظاہر ہوئی۔ چنانچہ معلوم ہوا کہ اس فنا کے بعد بغیر اس فنا کے پورا کام میسر نہیں ہوتا اب انقباض ظاہر ہوتا ہے لیکن ابھی تک دنیا کی طرف توجہ نہیں ہوئی ہے۔ چونکہ احوال کا بیان کرنا ضروری تھا اس لیے چند کلمات عرض کرنے کی جرأت کی گئی۔

**قدسیہ.....** کترین بندگان محمد صادق اپنی عرضداشت پیش کرتا ہے کہ یہ فقیر عرصے تک

مقبوض و مہوم رہا۔ آخر کار محض عنایت خداوندی کی توجہ اقدس حاصل ہوئی تو ایک عظیم بسط ظاہر ہوا اور اس بسط میں معلوم ہوا کہ سابق میں جو یاد اور توجہ گویا اپنی طرف سے محسوس ہوتی تھی اور اب حق تعالیٰ کی طرف سے ہے اور خود اپنے اندر قبولیت کی قابلیت سے زیادہ کچھ بھی نہیں۔ مثل اس آئینے کے کہ جس پر آفتاب طلوع کرے پس اس تابش سے بدن اور لطائف کی تمام ظلمت اور کدورت جل کر ختم ہوگئی اور حسب دلخواہ پورا پورا نور بھی حاصل ہو گیا کہ سابقہ روح اور سر سے زیادہ لطیف ہو گیا اور لطائف میں سے لطیفہ قلب میں تجلی اکمل پائی اور جب میں نے قلب کے قلب میں نظر ڈالی تو ظاہر ہوا کہ اس کے اندر ایک اور قلب ہے جس پر تجلی ہے اور اسی طرح آخر تک ہے کہ جس کی انتہا نہیں اور قلب بسیط تو ظاہر نہیں ہوا مگر یہ کہ اس کے اندر ایک اور قلب تھا لیکن اب ایسا وہم ہوتا ہے کہ یہ سلسلہ قلب بسیط پر ختم ہوتا ہے پھر بھی یقین نہیں اور یہ بھی سمجھ میں آیا کہ وہ حالات جو اس سابقہ حالت میں تھے موجودہ حالات کے سامنے محض تکلفات تھے اور اس مقام کا نام بھی میرے دل میں آتا ہے لیکن سوء ادب سمجھ کر تحریر نہیں کرتا۔

**قدسیہ.....** حضرت سلامت ایک رات نماز تراویح میں حافظ قرآن پڑھ رہا تھا کہ ایک مقام بہت نورانی ظاہر ہوا گویا وہ حقیقت قرآنی کا مقام تھا ہر چند عرض کرنے کی جرأت نہیں ہوئی لیکن ایسا معلوم ہوا کہ حقیقت محمدی صلی اللہ علیہ وسلم اس مقام کا اجمالی مرکز ہے۔ گویا ایک دریائے عظیم کو کوزے میں بھر دیا ہے اور وہ مقام حقیقت محمدی صلی اللہ علیہ وسلم کی تفصیل ہے اور انبیاء علیہم السلام اور اکثر اولیاء کاملین اپنی استعداد کے مطابق اس مقام سے بہرہ مند ہوتے ہیں۔

اور اس مقام سے پوری طرح صرف ہمارے پیغمبر محمد صلی اللہ علیہ وسلم ہی کو حصول ہوا ہے کسی اور کے لیے معلوم نہیں ہوتا اور اس کمترین کو بھی کچھ حصہ ملا ہے حق تعالیٰ آپ کی توجہ سے پوری طرح مجھے حصہ عنایت فرمادے اور ابھی تک وہ مقام خوب واضح بھی نہیں ہوا اور اس ماہ معظم میں بہت برکات سمجھ میں آرہی ہیں۔

حضرت خواجہ محمد صادق رحمۃ اللہ علیہ کے تمام خطوط مبارک حضرت قیوم زمان مجدد الف ثانی قدس سرہ العزیز مکتوبات دفتر اول کے آخر میں درج ہیں۔

## نزرت خواجہ محمد سعید المعروف خازن رحمۃ اللہ علیہ

### اوت مبارک

آپ رحمۃ اللہ علیہ کی پیدائش ماہ شعبان ۱۰۵۰ھ میں حضرت شیخ مجدد قدس سرہ کے گھر ہوئی  
 آپ حضرت امام ربانی قدس سرہ کے دوسری اولاد زریںہ ہیں۔

حضرت خواجہ سعید رحمۃ اللہ علیہ مکارم اخلاق، احوال کی کثرت، فضائل کی فروانی، چہرے کی  
 شادمانی، گفتگو کی نرمی اور کردار کی پاکی سے متصف تھے۔

### حضرت خواجہ باقی باللہ کی محبت

حضرت قیوم زمان مجدد الف ثانی قدس سرہ العزیز فرماتے ہیں حضرت خواجہ محمد سعید  
رحمۃ اللہ علیہ بچپن میں بہت بیمار ہوئے اس وقت حضرت خواجہ سعید رحمۃ اللہ علیہ کی عمر مبارک تقریباً ۵ سال کی  
 ہوئی آپ سے پوچھا گیا کہ کیا چاہتے ہو؟ حضرت خواجہ سعید رحمۃ اللہ علیہ نے بے ساختہ فرمایا کہ میں  
 حضرت خواجہ باقی باللہ کو چاہتا ہوں۔

حضرت مجدد الف ثانی قدس سرہ فرماتے ہیں خواجہ سعید رحمۃ اللہ علیہ کے یہ الفاظ میں نے اپنے  
 شیخ خواجہ باقی باللہ رحمۃ اللہ علیہ کو ایک خط میں تحریر کئے تو حضرت خواجہ باقی باللہ رحمۃ اللہ علیہ نے جوابی گرامی نامہ  
 فرمایا کہ تمہارے سعید نے ہماری نسبت غائبانہ طور پر اچک لی۔

حضرت شیخ باقی باللہ رحمۃ اللہ علیہ حضرت مجدد الف ثانی قدس سرہ کی اولاد زریںہ کے متعلق  
 کثرت دیتے ہوئے اپنے ایک مخلص کو تحریر فرماتے ہیں اس شیخ (حضرت مجدد الف ثانی قدس سرہ)  
 کے صاحبزادے جو کہ ابھی بچے ہیں اللہ تعالیٰ کے اسرار ہیں۔ مختصر یہ کہ شجرہ طیبہ ہیں اللہ تعالیٰ ان  
 کو پروان چڑھائے۔

تخصیص علم

آپ رحمۃ اللہ علیہ نے اکثر علوم اپنے والد گرامی قدر حضرت مجدد الف ثانی قدس سرہ ہی سے  
 حاصل کیے بعض کتابیں اپنے بڑے بھائی امام الاولیاء حضرت خواجہ محمد صادق رحمۃ اللہ علیہ سے پڑھیں اس کے

کلیات باقی مکتوب نمبر ۵۶

علاوہ اکثر کتابیں حضرت شیخ محمد طاہر لاہوری رحمۃ اللہ علیہ سے پڑھیں، حدیث شریف کی کتابیں شیخ عبدالرحمن رمزی رحمۃ اللہ علیہ سے پڑھیں اور سند حاصل کی آپ نے سترہ سال کی عمر میں تمام علوم متداول عقلیہ و نقلیہ مکمل کر لئے۔

## درس

بعد تکمیل علوم آپ رحمۃ اللہ علیہ کتب مغلقہ شرح حکمۃ العین عنصری اور بیضاوی کا درس دینے لگے اور معقول و منقول کی مشکل سے مشکل کتابیں پوری قابلیت سے پڑھائیں۔

## تصنیف

آپ رحمۃ اللہ علیہ درس کتب کے ساتھ تصنیف میں بھی مصروف رہتے تھے آپ نے حدیث شریف کی مشہور کتاب مشکوٰۃ پر حاشیہ لکھا ہے۔ حاشیہ خیالی پر حاشیہ لکھا ہے جو بہت متین ہے اس میں اپنے خاص دقائق بھی درج کئے ہیں۔ آپ نے رفع سبابہ کی ممانعت میں بھی رسالہ لکھا ہے۔

## فن مناظرہ

آپ رحمۃ اللہ علیہ کو فن مناظرہ پر بھی پوری پوری قدرت و عبور حاصل تھا۔ علماء ہند کے بڑے بڑے اکابرین کے ساتھ اکثر مناظرے و مباحثے ہوئے۔ اللہ تعالیٰ کی مدد سے آپ ہی غالب رہتے تھے اس وقت کے عالم جن کا نام علامہ آصف جاہ تھا وہ علوم عقلیہ میں پوری قدرت اور عبور رکھتے تھے بعض قوی اعتراضات جن کو وہ ناقابل جواب سمجھتے تھے حضرت خواجہ سعید قدس سرہ کے سامنے پیش کئے، آپ نے عنایت خداوندی سے نہایت صحت اور بلا تکلف جوابات دے دیئے اور ان کی تشفی فرمادی۔

## تکمیل سلوک

آپ رحمۃ اللہ علیہ نے تمام سلوک طریقہ نقشبندیہ اپنے والد گرامی قدر حضرت مجدد الف ثانی قدس سرہ سے ہی حاصل کیا اور اس کو درجہ کمال تک پہنچایا آپ نے حیات حضرت مجدد الف ثانی

س سرہ ہی میں طالبان حق کو طریقہ کی تعلیم دینی شروع فرمادی تھی حضرت مجدد الف ثانی قدس  
نے عمر کے آخری ایام میں طالبوں کا تعلیم و تربیت کا نظام کم کر دیا تھا بلکہ حضرت خواجہ سعید رحمۃ اللہ علیہ  
حضرت خواجہ محمد معصوم رحمۃ اللہ علیہ کے سپرد کر دیا تھا۔

## نظمت و بزرگی

حضرت مجدد الف ثانی قدس سرہ نے اپنے دونوں بیٹوں کو فرمایا ہر قطب کے دو امام  
تے ہیں اور تم دونوں امام ہو۔ حضرت محمد سعید رحمۃ اللہ علیہ نے انکسار کے طور پر اس بشارت کو حضرت  
خواجہ محمد معصوم رحمۃ اللہ علیہ پر منطبق کر دیا اور خود کو صاحب یسار کہا۔ نیز حضرت مجدد الف ثانی قدس سرہ یہ  
کی ارشاد فرماتے ہیں کہ میں عروج و نزول کے کسی مقام پر محمد سعید کے بغیر نہیں گیا۔

حضرت مجدد الف ثانی قدس سرہ یہ بھی فرماتے ہیں جب میرا نزول حضرت شیخ عبد  
القادر جیلانی قدس سرہ کے مقام میں واقع ہوا تو میں نے دیکھا کہ محمد سعید میرے ہمراہ تھے  
حضرت مجدد الف ثانی قدس سرہ یہ بھی فرماتے تھے میں تم دونوں حضرت محمد سعید اور حضرت معصوم  
کو ولایت احمدی میں پاتا ہوں۔ حضرت خواجہ محمد صادق رحمۃ اللہ علیہ فرماتے تھے کہ میں نے حضرت  
مجدد الف ثانی قدس سرہ سے حضرت خواجہ محمد سعید کے متعلق بہت سے بشارتیں سنی ہیں ان میں  
سے ایک یہ ہے کہ حضرت محمد سعید علمائے راجھین میں سے ہیں اور یہ بھی ارشاد فرمایا کہ محمد سعید  
راجھین میں سے ہیں۔

## رحمت رحمانی

حضرت مجدد الف ثانی قدس سرہ فرماتے ہیں کہ قیامت میں اضافہ رحمت مجھے عطا کیا  
جائے گا، اور وہ میں حضرت خواجہ محمد سعید رحمۃ اللہ علیہ کے ذریعے تقسیم کرونگا۔

## مکشوف

حضرت مجدد الف ثانی قدس سرہ فرماتے ہیں کہ مجھ پر قیامت اور پل صراط سے گذرنا  
مکشوف ہوا حضرت خواجہ سعید ہمارے آگے آگے جاتا ہے اور اپنے دست راست میں اعمال نامہ  
پکڑے ہوئے ہے پھر ہم سب بہشت میں داخل ہوئے۔

حضرات القدس ۲ ایضاً ۳ ایضاً

## عالم بیداری میں زیارت رسول صلی اللہ علیہ وسلم

آپ صلی اللہ علیہ وسلم اپنے بھائیوں اور احباب و رفقا کے ساتھ ۷۰ھ میں حرمین شریفین کی حاضری کے لئے تشریف لے گئے۔ مدینہ منورہ کی حاضری کے دوران آپ کو حضرت سیدنا محمد صلی اللہ علیہ وسلم کی زیارت ان ظاہری آنکھوں سے آٹھ مرتبہ نصیب ہوئی۔

حضرت مولانا ہاشم کشمی رحمۃ اللہ علیہ فرماتے ہیں حضرت شیخ مجدد الف ثانی رحمۃ اللہ علیہ نے ایک دن فرمایا جب حضرت خواجہ محمد صادق رحمۃ اللہ علیہ کا انتقال ہو گیا تو میں نے دل میں کہا کہ یارب! ایسا فرزند جو فضیلت ظاہری اور احوال باطنی میں صاحب کمال ہو کہاں سے پاؤں؟ تب حق سبحانہ نے اپنے فضل خاص سے یہ دونوں بیٹے یعنی حضرت خواجہ سعید رحمۃ اللہ علیہ اور حضرت خواجہ محمد معصوم رحمۃ اللہ علیہ بھی ان کے قائم مقام عطا فرمائے۔ الحمد علی حالہ۔

حضرت خواجہ محمد سعید رحمۃ اللہ علیہ فرماتے ہیں: ”ایک دن حضرت شیخ مجدد الف ثانی رحمۃ اللہ علیہ نے اپنے انتقال سے کم و بیش دو ماہ قبل فرمایا تم اکثر اوقات حاضر نہیں ہوتے میں نے اس روز سے درس دینا ترک کیا اور خدمت میں ہر وقت حاضر رہنا اور خدمت کرنا اپنے اوپر لازم کر لیا اور حضور عالی میں ہر وقت مختلف عنایات اور بخششوں کا امیدوار رہنے لگا اور ان دنوں میں اس قدر فیوض اور مشاہدات نصیب ہوئے کہ ان کے مقابلے میں سابق عنایات کچھ بھی نسبت نہیں رکھتیں اور آپ کے خاص اسرار کے حرم میں مجھے بھی داخلے کی بشارت دی گئی کہ اس کی تفصیل بیان نہیں کی جاسکتی۔“

ایک روز فرمایا کہ: ”اے محمد سعید! تم میرے ضمن میں ہو اور تم ضمن میں ہونے سے گراں خاطر مت ہونا کیونکہ حضرت صدیق اکبر رضی اللہ عنہ بھی حضور انور محمد صلی اللہ علیہ وسلم کے ضمن میں تھے۔“

اور یہ بھی حضرت قدوۃ ارباب کمال (محمد سعید رحمۃ اللہ علیہ) فرماتے تھے کہ: ”جب حضرت شیخ مجدد الف ثانی رحمۃ اللہ علیہ نے اپنے مرض اخیر میں نماز کی امامت مجھے تفویض فرمائی تو اس زمانے میں نماز سے متعلق بڑے بڑے کمالات اور مقامات جو اسرار کی قسم کے تھے اور جو پوشیدہ رکھنے چاہئیں آپ پر ظاہر ہوتے تھے اور آپ فرماتے تھے کہ اے محمد سعید چونکہ یہ تمام کمالات نمازوں کے نتائج ہیں

اور تم نے امامت اس کی کی ہے اس لیے ان مواہب عالیہ اور اسرار غامضہ میں تم کو بھی پورا پورا حصہ اور کمال حظ مرحمت ہوا ہے۔“ الحمد لله عليه ذلك حمداً كثيراً۔

اور اس خلاصہ خاندان ہدایت (محمد سعید رحمۃ اللہ علیہ) نے بتایا کہ: ”چونکہ وبا (طاعون) کے زمانے میں حضرت رحمۃ اللہ علیہ کو بہت سے حادثے پیش آئے کہ تین دن کے اندر بڑے بھائی خواجہ محمد صادق رحمۃ اللہ علیہ اور چھوٹے بھائی محمد فرخ رحمۃ اللہ علیہ اور محمد عیسیٰ رحمۃ اللہ علیہ اور دوسرے رشتہ دار رحلت کر گئے اور امراض کی شدت کی وجہ سے میری زندگی کی طرف سے بھی مایوسی تھی اس وجہ سے حضرت رحمۃ اللہ علیہ کی خاطر مبارک میں بہت تشویش پیدا ہو گئی تھی، اسی اثناء میں ایک رات آپ پر خاص الخاص تجلی اور مخصوص ظہور بارگاہ الہی کی طرف سے وارد ہوا اور معلوم ہوا کہ یہ نزول اجلال آپ کی تسلی اور تسکین کے لیے ہے آپ نے فرمایا کہ ان عنایات اور الطاف کریمانہ کے ضمن میں بارگاہ خداوندی سے حکم اقدس ہوا کہ محمد سعید اور محمد معصوم کو لائیں وہ دونوں میرے زانو پر بٹھا دیئے گئے دونوں عمر رسیدہ اور سفید ریش تھے اور یہ حکم ہوا کہ یہ دونوں بیٹے تم کو عطا کئے گئے۔ دونوں بڑی عمر والے ہوں گے پھر حضرت شیخ مجدد الف ثانی رحمۃ اللہ علیہ بہت خوش خوش اٹھے اور سب کو یہ خوشخبری سنائی حالانکہ اس وقت ان دونوں کی عمریں بیس سال کی بھی نہ ہوئی تھیں۔“

اور حضرت شیخ مجدد الف ثانی رحمۃ اللہ علیہ نے ان دونوں مخدوم زادوں کے بارے میں یہ بھی فرمایا کہ: ”تمہاری دنیا کو آخرت بنا دیا گیا۔“ الغرض حضرت شیخ مجدد الف ثانی رحمۃ اللہ علیہ کو اس مخدوم زادہ محمد سعید رحمۃ اللہ علیہ پر بڑی شفقت و عنایت اور محبت رہی ہے اور خلوتوں اور جلوتوں میں اپنا دمساز ساتھی بنایا ہے اور باطنی حقائق اور خالص اسرار میں اپنا محرم راز کیا ہے۔ وہ ظاہری معاملات میں امانت دار، اچھے مشیر اور وکیل مطلق رہے ہیں اور طاعات (عبادات) کی اعانت میں خدمت کرتے رہے ہیں اور تمام ضروری خدمتیں اور مناسب کاروائیاں جو معاش و معاد اور روایت و درایت سے متعلق تھیں اسی بلند فرزند سے سرانجام ہوتی رہیں اور حضرت شیخ مجدد الف ثانی رحمۃ اللہ علیہ نے ہمیشہ آپ کے حق میں اپنی زبان مبارک سے دعائیں دیں اور آپ کی مدح و توصیف کی اور اس طرح مختلف بشارتوں اور عنایتوں سے نوازا۔

حضرت شیخ مجدد الف ثانی رحمۃ اللہ علیہ نے آپ کو خازن الرحمۃ کا خطاب عطا فرمایا تھا۔

معمولات

حضرت خازن رحمت خان محمد سعید قدس سرہ کے اوقات کی تقسیم کار کچھ اس طرح تھی:

فجر کی نماز ادا کرنے کے بعد اس وقت کے وظائف ماثورہ سے فارغ ہو کر آپ حلقہ ذکر میں بیٹھتے تھے اس کے بعد نماز اشراق ادا کر کے آپ موسم گرما میں شب بیداری کی کلفت دور کرنے کے لیے دو تین گھڑی آرام فرما کر بیدار ہوتے تھے اور وضو فرما کر نماز چاشت ادا کرتے تھے اور پھر درس دینے لگ جاتے تھے یہاں تک کہ زوال آفتاب کا وقت قریب آجاتا تھا پھر اوّل وقت میں نماز ظہر ادا کرتے تھے اور پھر حلقے میں بیٹھ جاتے تھے اور حافظ سے قرآن پاک سنتے تھے اس سے فارغ ہو کر پھر خود بھی قرآن پاک کی تلاوت کرتے تھے اور کبھی نماز ظہر سے پہلے قرآن پاک کی تلاوت کرتے تھے اور اس کے بعد پھر درس و تدریس میں مشغول ہو جاتے تھے یہاں تک کہ وقت عصر کے بعد خلوت میں شام تک ہوتے ہیں اور مغرب کی نماز اول وقت میں ادا کر کے (یعنی فرض کے بعد) فوراً ساتھ ہی دو رکعت سنت ادا کرتے اور مغرب کا وظیفہ اور پھر اوابین ادا کرتے تھے لیکن لمبی قرأت کے ساتھ یہاں تک کہ عشاء کا وقت امام اعظم ابوحنیفہ رحمۃ اللہ علیہ کے مطابق شروع ہو جاتا تھا اس کے بعد نماز عشاء ادا کر کے موسم گرما میں محل میں تشریف لے جاتے تھے لیکن موسم سرما میں آپ تہائی رات گزرنے کے قریب نماز عشاء ادا کرتے تھے اور اکثر اوقات آپ محل کے اندر عورتوں کو بھی وعظ فرماتے تھے اور آخر شب میں تہجد کے لیے اٹھتے تھے اور اس نماز میں لمبی لمبی سورتیں جہر کے ساتھ پڑھتے تھے۔ اکثر اوقات تہجد کے وضو سے فجر کی نماز ادا کرتے تھے ہر وقت کے وظائف اور ادعیہ ماثورہ پابندی سے پڑھتے تھے اور آپ ادعیہ موقتہ کے بھی پابند تھے اس کے باوجود ہر روز پانچ ہزار مرتبہ کلمہ طیبہ بھی پڑھتے تھے۔ غرضیکہ اس قدر عبادت اور اوقات کی ایسی پابندی احاطہ بشری میں (عموماً) نہیں آسکتی۔ اس کے ساتھ آپ طالبوں کے ارشاد اور احباب کے افاضے میں بھی مشغول رہتے تھے اور طالبوں پر رشد و ہدایت کے آثار اور فیوض و برکات کے وصول کی علامات آپ جیسے خدا آگاہ کی توجہ کی برکت سے ظاہر ہوتی رہتی تھیں۔ دور دور سے اس طریقے کے طالب لوگ آپ کی خدمت میں حاضر ہونے کی

حق پاتے تھے اور اعلیٰ کمالات و مقامات پر پہنچتے تھے۔

## عارف و حقائق

آپ رحمۃ اللہ علیہ نے بے شمار اپنے معارف بیان اور تحریر فرمائے ہیں ان میں سے چند مکتوب زیر کر رہے ہیں حضرت خواجہ قدس سرہ اپنے مکتوب نمبر ۱۳ میں فرماتے ہیں:

حق تعالیٰ نے کثرت موہومہ کو وحدت حقہ کے شہود کا دریچہ بنا کر ہر خس و خاشاک و جمال مطلق کے دیکھنے کے لیے ایک شاہراہ بنایا ہے تاکہ اس کے لمعات جلال کے کسی لمحے کے سے باصرہ بصیرت میں غیر و غیریت کا کوئی نام و نشان اور کسی طرح کا اثر اور عین باقی نہ رہے اور

إِنِّي وَجَّهْتُ وَجْهِيَ لِلَّذِي فَطَرَ السَّمَوَاتِ وَالْأَرْضِ حَنِيفًا

وَمَا أَنَا مِنَ الْمُشْرِكِينَ [سورة الانعام: ۷۹]

یعنی ”بے شک میں متوجہ کرتا ہوں اپنا رخ اس خدا کی طرف جس نے

آسمانوں اور زمین کو پیدا کیا اس طرح کہ اس کے غیر سے روگردانی کرتا

ہوں اور میں مشرکین میں سے نہیں ہوں“

کہتا ہوا اس مقصد کا متلاشی ہوا کہ اس کی عزت و کبریائی کا دامن خیال اور اوہام کی تراش سے بلند

ہے اور ہماری عقلیں اس کے کمال کے پردوں کے گرد حیران ہیں۔ ہو سکتا ہے کہ اصل الاصول

کا عمل تمام گہرائیوں سے نکل کر اپنے آپ پر ظہور کرے اور ہم کو (بغیر ہمارے) اس میں سے کچھ

بھول جائے اور وما ذلک علی اللہ بعزیز (یہ بات اللہ کے لیے دشوار نہیں)۔

(مکتوبات سعیدیہ)

آپ رحمۃ اللہ علیہ مکتوب نمبر ۱۶ مکتوبات سعیدیہ میں ارشاد فرماتے ہیں:

”کیا تم نے نہیں دیکھا اے محمد صلی اللہ علیہ وسلم خدائی مظہر اور وجوب و امکان کا جامع خدا کا نام

اللہ ہے جو اس کی ذاتی اور اضافی شانوں کی طرف ہدایت فرماتا ہے اس نے کس طرح اپنی شانوں

کے سائے کو حقائق کونیہ پر پھیلایا اور ان کو خلعت وجود سے موجود بنا دیا۔ حالانکہ وہ اس کے

مغضور محض عدم تھے پس عدم محض اسکے ارادے اور قدرت کے کمالات سے متعجب ہوا کہ وہ عدم محض

سے وجود محض کیونکر بن گیا اور اس پر وجود کے احکام و آثار قائم ہوئے وہ کیسی پاک ذات ہے نے برف میں آگ اور پانی کو جمع کر کے دکھایا اور اگر وہ چاہتا تو ان لوگوں کا قول غلط ہو جاتا شیونات الہی کے ظہور کے قائل ہیں پھر سایہ کے پھیلانے کے بعد ہم نے سورج کو اس کے رب ذات عالیہ کے لیے راہ نما بنا دیا کہ اس نے دن کو ظاہر کر دیا اور عدم کی ظلمت کو دور کر دیا۔“

سورج اپنے وجود کی ہے دلیل نفی کی کیا کہیں ملی ہے دلیل پاک ہے وہ ذات جو اپنے ظہور کی کثرت کی وجہ سے مخفی اور نوری دونوں قسموں کے پردوں میں نہاں ہے اور اس مقام پر لفظ شمس غالباً اس مناسبت سے اختیار فرمایا ہے کہ اس کی کبریائی اور عزت و جلال کا تصور شمس کی روشنی اور شعاعوں سے اس طرح ہے کہ شمس اپنی ذات اور اشیاء کے ظہور کی طرف رہنمائی کرتا ہے بعد اس کے کہ وہ سایہ کو پھیلانے اور وہ (سورج) اس کے لیے دلیل بنے اور وہ راہ بھی دکھائے ہم نے اس سایہ کو آسانی سے اپنی طرف سمیٹ لیا تاکہ وہ درجہ بدرجہ عروج کرے اور ترقی پائے۔

آپ رحمۃ اللہ علیہ مکتوبات سعید یہ مکتوب نمبر ۷۱ میں ارشاد فرماتے ہیں:

بسم اللہ الرحمن الرحیم اس مبارک کلام سے جو کلام مجید کے (ہر سورہ کے) شروع میں واقع ہے بہت سے اسرار متعلق ہیں ان میں سے یہ بھی ہے کہ وہ مستعد طالبوں کے لیے تعلیم سلوک ہے اور شہی عارفوں کے لیے تنبیہ ہے گویا حرف با جو سلوک کی ابتداء کی طرف اشارہ کرتا ہے اور اس سے وجود سلوک ہے، یہ بتاتا ہے کہ جب تک سالک پوری طرح اپنی خودی سے باہر نہیں آتا اور اپنے مطلوب میں فنا نہیں ہوتا اور مثل اس حرف کے نہیں ہو جاتا کہ اس کے ذاتی معنی کچھ نہیں سوائے دوسرے معنی کے اظہار کے اور اپنے وجود اور اس کے توابع (عرض) سے باہر نہیں آ جاتا کہ عرض اپنے وجود سے پہلے اپنا وجود اپنے جوہر میں رکھتا ہے اس کا کام نہیں بن سکتا اور جب کہ سالک اسمائے الہی کے کسی اسم کا مظہر ہوتا ہے اس لیے لامحالہ سالک کے ظلی وجود کی فنا اسی اسم میں واقع ہوگی اور چونکہ اسم اپنے مسمیٰ کے مقابلے میں کوئی وجود نہیں رکھتا اور اس کی حیثیت اپنے مسمیٰ کے مقابلے میں ایک دلیل کی جیسی ہوتی ہے اس لیے اس کا کام مسمیٰ میں منج ہوتا ہے اور سالک کا معاملہ جو اس اسم سے ہے وہ اس کے مسمیٰ سے نسبت

کر لے گا اس وقت وہ جمع الجمع کی وسعت میں کہ اس سے الوہیت مراد ہے مستغرق ہو جائے اور تجلی ذات سے جو کہ صوفیہ کی اصطلاح ہے، مشرف ہو جائے گا اور بموجب اس حدیث کے ”من تواضع لله رفعه الله“ یعنی ”جو اللہ کے لئے جھکتا ہے اللہ تعالیٰ اس کو بلندی عطا کرتا ہے“ اسے ہر مقام میں اس مقام کی مناسبت سے ایک وجود متحقق ہوتا ہے اور وہاں وہ بقا حاصل کرتا ہے اور چونکہ یہ مرتبہ بھی شیون الہی کی ایک جامع شان ہے اور حضرت اطلاق کا ایک راقعین ہے اس لیے اس مقام میں اس کا نصیب سوائے شان کے اور کچھ نہیں ہوتا۔ ہر چند وہ اس کو ذات تصور کر لیتا ہے اور کثرت کو دور کرنے اور وحدت کو حقیقۃ الحقائق میں معتبر کرنے کے لیے کہ بموجب آیت ”الا الی اللہ تصیر الامور“ یعنی ”تمام امور اسی اللہ کی طرف پھر جاتے ہیں“ وہ ایک رمز ہے جو صرف اطلاق کو تصور کرتا ہے۔ ہو سکتا ہے کہ تین مبارک اسموں (اللہ، رحمن، رحیم) کی تکرار اس بات کو ظاہر کرتی ہے کہ وہ ذات کبھی دائرہ اعتبار سے باہر نہیں آئی۔ خصوصاً لفظ رحیم کے لانے سے اس بات کی صراحت ہوتی ہے کیونکہ شروع کے دو اسم (اللہ رحمن) کے لیے یہ شہرت ہے کہ وہ دونوں اسم ذات ہیں ہاں ایسے ہیں لیکن مطلقاً نہیں بلکہ وہ حضرت ذات کے قرب خاص کے دوسرے اسماء سے نسبت رکھتے ہیں۔ آیہ کریمہ

قُلْ ادْعُوا اللّٰهَ اَوْ ادْعُوا الرَّحْمٰنَ اَيًّا مَا تَدْعُوۤا فَلَهُ

الْاَسْمَاءُ الْحُسْنٰی [سورۃ بنی اسرائیل: ۱۰۰]

یعنی ”آپ فرمادیں کہ اللہ کہہ کر پکارو یا رحمن کہہ کر پکارو جو کہہ

کر پکارو سب اسی کے نام ہیں“

سے اس طرف اشارہ ہو سکتا ہے۔ معلوم ہوا کہ ایک عارف ان اسماء الحسنیٰ کی حقیقت میں وصول کے وقت یہ گمان کرتا ہے کہ اسے اس کا مطلوب مطلقاً حاصل ہو گیا لیکن ایسا نہیں ہے بلکہ وہ مطلوب اپنے دائرہ اسماء سے جو کہ حضرت ذات کے لیے دلیل ہیں ایک قدم باہر نہیں آیا۔ الا یہ کہ میرا رب ہی چاہے اور وہی بہتر جاننے والا ہے تمام امور کی حقیقتوں کو۔

حضرت خواجہ خازن رحمت قدس سرہ اپنے مکتوب نمبر ۲۶ مکتوبات سعید یہ میں فرماتے ہیں:

زلفش بکشی شب دراز آید ازو  
چوں بگذاری چنگل باز آید ازو  
در یک گره از پیچ و خمش بکشائی  
عالم عالم مشک طراز آید ازو

کہا جاتا ہے کہ شیخ ابوسعید ابوالخیر (المتوفی ۴۴۰ھ) نے یہ رباعی قضا و قدر کے بیان میں کہی ہے۔ ہو سکتا ہے کہ اسی وجہ سے اس سے آثار مغلط (مشکل) ظاہر ہوتے ہیں جو کچھ میری ناقص سمجھ میں اس کا حل آیا ہے وہ یہ ہے کہ زلف سے مراد وحدت مطلق پر سے عالم تقیدات کی روپوشی ہے یعنی جب پردہ تعین قیود کو جو کہ ذات کے احکام و آثار اعیان کے ساتھ متجلی ہونے سے پیدا ہوتا ہے ہستی مطلق کے ظاہر پر آپ ڈال دیں اور مطلق کو آپ پوشیدہ کر دیں تو اس سے لمبی رات آجائے گی کیونکہ احدیت کے پردوں میں آفتاب احدیت کے روپوش ہونے کے بعد اعیان کے کواکب کا طلوع ہونا ضروری ہے اور جب آپ اسے چھوڑ دیں (چوں بگذاری) اور مطلق رکھیں اور قیود کو صرف اطلاق میں شامل کر دیں تو ذلیلت حق جو جمیل مطلق ہے متجلی ہو جائے گی۔ باز کا چنگل حضرت محبوب علی الاطلاق کے شیدا یوں کے دلوں کے شکار کے لیے کہا گیا ہے۔

ذات میری ہے بس تجلی ذات ذات نے روک دی ہے راہ صفات  
جو ظاہر ہوتا ہے اور تمام انفس و آفاق اور اعیان و آثار و افعال کا مرجع ذات احدیت کو پاتا ہے اور الالی اللہ تصیر الامور کی شراب سے حظ حاصل کرتا ہے پھر قضا و قدر کا راز ظاہر ہوتا ہے۔ کیونکہ اس کے تمام افعال صرف ذات وحدۃ الوجود کے ہوتے ہیں اسی لئے وہ باعتبار اطلاق کے بسیط حقیقی ہے اور باعتبار تجلی ثانی کے وہ خود کا مقتضی ہے اور باعتبار تجلی ثالث کے وہ مقتضی ہے کہ خود بخود روپوش ہو کر خلق کو خود سے دور رکھا ہے ورنہ کون فاعل اور کس کا فعل؟ کہ وہ غیریت کو یاد کرے اور وراثت کو اجاگر کرے:

خود کو چھپا کے خود کو ظاہر بھی کر دیا ہے  
جس کے طلسم میں سب سرگشتہ ہو گئے ہیں  
(رباعی کا ایک مصرع ہے) در یک گره از پیچ و خمش بکشائی یعنی اس کے مطلق ہونے

نہیں جو عقدے پڑے ہوئے ہیں ان میں سے اگر ایک عقدے کو تم کھول دو تو ساری دنیا مشک سے معطر ہو جائیگی یعنی اعیان کے ظہور کے لیے جو مختلف الوان ہوتے ہیں وہ مضمحل ہو گئے تو ہر مشک طرازی (کہ جس سے وہ سیاہی مراد ہے جو ذات کی بے رنگی سے عبارت ہے) ظہور میں آئی۔

اندھیرے میں ہوتا ہے آب حیات اور اس جمال بے کیفی کے عطر سے تمام مشتاق لوگ محفوظ اور مدہوش ہو گئے۔ واللہ بقول الحق وهو یهدی السبیل (اور اللہ تعالیٰ ہی حق کہتا ہے اور وہی صحیح راستے کی ہدایت کرتا ہے)۔

### معارف نمبر ۱

اللہ تعالیٰ اپنے جذب کی کمند ڈال کر ہم کو ہم سے رہائی عطا فرمائے اور اپنی حقیقت کی طرف رہنمائی فرمادے۔ جب تک محبوب مطلق تک پہنچنے کے لیے اختلاف تعلقات اور تبدیلی اطوار حجاب نہ بن جائیں، دشواری اور سہولت، امیری اور غربی، شدت اور نرمی، عنایت اور مشقت اس کے جمال اور جلال کے آئینہ دار ہیں شاید اس مطلع انوار کے لمعات میں سے ایک لمحہ بشریت کے ظلال پر چمکے اور ہویت کا سورج، ظلال کے ٹیلوں کے پیچھے سے نمودار ہو تو اس بے حس و حرکت جماد کے نام و نشان کو مٹادے اور ایسے وجود کا شرف بخشے کہ جس کے پیچھے عدم نہ ہو اور جس زندگی کے بعد موت نہ ہو اور جس کے نور کے مقابل کوئی ظلمت نہ ہو اور وہی ہے جو بینہ برساتا ہے بعد اس کے لوگ ناامید ہو جاتے ہیں اور اپنی رحمت کو پھیلاتا ہے اور وہی مالک حمد کے لائق ہے۔

### معارف نمبر ۲

کبھی خیال آتا ہے کہ بعض صوفیہ محققین جو زوال عین کے قائل ہیں اور اثر کے قائل نہیں تو اس کی وجہ یہ ہے کہ تمام عالم، اسمائے الہی کا مظہر ہے اور اسی لیے کہا گیا ہے کہ عالم مجموعہ ہے چند اعراض کا جو عین واحد میں جمع ہو گئے ہیں۔ پس جب مستعد سالک اللہ تعالیٰ کی

راہ میں قدم رکھتا ہے اور اس پر ہدایت کا دریچہ کھل جاتا ہے تو یہ دقیقہ حل ہو جاتا ہے کہ حقیقت اس کے عدم کے سوا کچھ نہیں اور جسے وہ عین تصور کرتا ہے وہ محض پندار ہے۔ وہ کمالات الہی ہیں جو اس میں جلوہ گر ہوئے ہیں اور وہ ان کو اپنی طرف سے سمجھتا تھا۔ جب سالک اپنی اصل کو پالے گا تو پھر وہ اپنے عین کا نام و نشان بھی نہ پائے گا اور وہ تمام آثار کو ان کے مالک کے سپرد کر دے گا اور ان کمالات کی نفی کے کوئی معنی نہیں۔ کیونکہ کمالات الہی کی نفی غلط ہے (اب حال یہ ہو گا کہ) وہ نسبت جو اسے موہوم خودی سے تھی وہ اب برطرف ہوئی اور اب وہ فضائے وجود میں سوائے اللہ پاک کے کمالات اور شیونات کے کوئی چیز نہ دیکھے گا اور چونکہ شیون، ذی شان کا عین ہیں اور ان کی گنتی کرنا محض وہم ہے اس لیے وہ ذات واحد کو ہر نسبت اور اعتبار سے معری پائے گا۔

دار میں دارِ کالا بس وہ ہے

وہ ایسا کہتا ہوا توحید کے دریا میں مستہلک اور مستغرق ہو جائے گا اور کثرت میں وحدت کا شہود اس معنی میں کہ عالم کے رنگارنگ کے تعینات کا اضمحلال محض وحدت حقیقہ کی بساطت میں ہو جائے گا۔

اور تمام ذرات میں سے ہر ذرہ کا آئینہ اس جمال بے کیف کے لیے مستعد ہو جائے گا، اور یہ اس طریقے سے ہٹ کر ہے جو حضرت مجدد رحمۃ اللہ علیہ کا ہے اور وہ اس بات میں امتیاز رکھتے ہیں کہ ان کے یہاں عین اور اثر دونوں کو زوال ہے کیونکہ آپ کے نزدیک اگرچہ عالم، اسمائے الہی کے مظاہر کا مجموعہ ہے، لیکن مظہر اپنے ظاہر کا عین نہیں ہو سکتا بلکہ وہ ایک تشبیہ (تصویر) کی طرح ہے کہ اسے مرتبہ حس میں ایجاد کر کے محسوس کرادیا ہے ورنہ خارج میں اس کی حقیقت بے نام و نشان ہے۔ پس عارف پر اس حقیقت کے ظاہر ہونے کے بعد اور وجود مطلق کے غلبے کے وارد ہونے پر کہ جس کی حقیقت کے شیون ظاہر ہوں اس ضعیف اور اس کے آثار ضعیفہ کے نام و نشان اور عین و اثر کو باقی نہ چھوڑیں گے۔ **ذو اللہ الموقدۃ التي تطلع علی الافئدة** یعنی "خدا کی روشن آگ جو دلوں میں مشتعل کی گئی ہے سب کو جلا دے گی" **کان اللہ لم یکن معہ شئی والآن کما کان** یعنی "اللہ ہی تھا اور اس کے ساتھ کوئی چیز نہ تھی اور اب بھی وہ ایسا ہی ہے جیسا

پہلے تھا“ اور ایسے وقت میں اللہ تعالیٰ سے عالم کا متحد ہو جانا اور اس کا عین حق ہو جانا کوئی معنی رکھے گا اور اس وقت فنا و بندگی کی حقیقت جو تمام اعیان و آثار سے باہر آنا اور وجود مطلق میں ان سب کو محو کر دینا سے عبارت ہے متحقق ہوگی۔ بخلاف تعریف سابقہ کے کہ محض فنا تو خودی سے نسبت رکھتی ہے نہ اس کی فنا سے۔

کہاں وہ راہ ہے دیکھو مگر یہ راہ کہاں!

### عارف نمبر ۳

۱۴۱۱ھ ہے کہ حضرت مجدد رحمۃ اللہ علیہ نے مکتوبات (دفتر دوم مکتوب نمبر ۱۵) میں تحریر فرمایا ہے:

”مراتب عروج جب تک کہ ایک دوسرے سے متمیز ہیں ایک مقام کی اصل سے دوسرے مقام کی اصل تک جاتے ہیں اور یہ تمام کمالات دائرہ ولایت میں داخل ہیں اور جب یہ متمیز باقی رہتی ہے تو یہ تفصیل بھی باقی نہیں رہتی اور معاملہ اجمال اور بساطت صرفہ سے متعلق ہو جاتا ہے جو مقامات نبوت کا آغاز ہے۔“

ولایت صغریٰ جو صفات کے ظلال سے تعلق رکھتی ہے اس میں ایک ظل دوسرے ظل سے متمیز رہتا ہے اس لیے اس میں تفصیل ثابت ہے۔ لیکن ولایت کبریٰ کا تعلق اصول صفات سے ہے اور اس کے متعلق کہا گیا ہے کہ ”اس مقام میں علم، عین قدرت ہے اور قدرت عین ارادہ ہے“ اس لیے اس میں تفصیل کی گنجائش نہیں کیونکہ اس میں تکرار صرف تعبیر کے طور پر ہے اور اسی طرح ولایت علیا میں کہ جس کا تعلق شیون ذاتیہ سے ہے جو عین ذات ہیں تفصیل بہت دور ہے اور اگر بیچونی کی وسعت ملحوظ ہو تو حضرت ذات میں بھی وہ ثابت ہوتی ہے۔ کیونکہ ارشاد ہے کہ ان اللہ واسع علیم تو پھر یہ فرق کس طرح ہے؟

۱۴۱۱ھ صفات کی تمیز نہ کرنا جیسا کہ ابن عربی رحمۃ اللہ علیہ کا مذہب ہے جو صفات کی زیادتی کو ثابت نہیں کرتے ایک امر موجب ہے۔ بخلاف حضرت مجدد رحمۃ اللہ علیہ کے طریقے کے کہ معاملہ شیون ذاتیہ یوں سمجھا جائے کہ وہ شیون باوجود یکہ عین ذات ہیں مگر چونکہ وہ اصل صفات ہیں اس لیے ان میں تمیز اور تفصیل، اطلاق صرفہ کی نسبت سے (بالکل) ممکن ہے بخلاف حضرت ذات جل و علا کے کہ

وہ تمیز و تعدد کے تعقل سے مبرا ہے۔ پس سمجھ لو۔

## معارف نمبر ۴

ہم اللہ تعالیٰ کے انعام و اکرام پر اس کی حمد اور شکر ادا کرتے ہیں اور درود و سلام بھیجتے ہیں سید الانبیاء صلی اللہ علیہ وسلم اور ان کے آل و اصحاب رضی اللہ عنہم پر۔ قیامت تک کے لیے حق تعالیٰ آپ کی ذات بابرکات کو اپنی عنایات سے اپنی حضور نبی میں مسرور رکھے کہ غیبت اس کے بعد کبھی نہ ہونے پائے اور احدیت کا ایسا شہود عطا فرمائے کہ اس میں کثرت موہومہ مزاحم نہ ہو۔ ایسا حضور چونکہ ایک کیفیت کے ساتھ وارد ہوتا ہے کہ غیر کا وجود اس کا مزاحم نہیں ہوتا اس لیے ہمارے خواجگان (قدس اللہ اسرارہم) کے طریقے میں وہ جذبہ کی ابتدا ہی میں واقع ہو جاتا ہے اور اس میں سالک کو ایک قسم کا استہلاک اور اضمحلال حاصل ہوتا ہے اور کبھی اس حصول کا سبب سالک کی بے تعلقی عالم امر اور عالم خلق کے اجزا سے ہے قبل اس کے کہ وہ اس کا رسوخ پیدا کرے اور اس میں اس کو ملکہ حاصل ہو۔ اس طریقے میں اس کو وجود عدم کے نام سے تعبیر کرتے ہیں۔ حضرت خواجہ بزرگ بہاء الدین نقشبند قدس سرہ نے اس کے متعلق فرمایا ہے کہ وجود عدم، وجود بشریت کی طرف عود کرتا ہے لیکن وجود فنا وجود بشریت کی طرف عود نہیں کرتا اور دوسرے مشائخ نے اس مقام کو تجلی صوری کہا ہے اور اسی مقام میں توحید صوری ہوتی ہے کہ سالک وحدت کے خیال میں کثرت کا مشاہدہ کرتا ہے اور اس سالک کا وجود کوئی و مکانی ابھی اپنے مقام پر ہوتا ہے اگرچہ وہ اس مقام میں انا الحق اور ما اعظم شانی و سبحانی کہنے لگتا ہے۔

دار میں دار والا بس وہ ہے

بس یہی اس کا نقد وقت ہوتا ہے لیکن چونکہ وہ سالک فنا حقیقی سے مشرف نہیں ہوا اس لیے اسے حقیقت وحدت سے آگاہی نہیں ہوتی اور وہ دائرہ نقص سے باہر نہیں ہوا ہوتا اور اس کے حلق میں شراب معرفت نہیں ٹپکانی گئی ہوتی۔ اگر اللہ پاک کی عنایت بے غایت اس کی مدد نہ فرمائے اور وہ مرشد کامل تک اسے نہ پہنچا دے کہ اس مرشد کی نظر دوا ہے اور اس کی توجہ شفا ہے تو خسارہ ہی اس کا نقد وقت ہوگا کہ وہ گرداب صورت میں گرفتار رہ کر معنی کے ساحل تک نہ پہنچے گا

دریوں کے ایک جم غفیر کو دیکھتا ہوں کہ وہ اسی توحید (صوری) میں آسودہ ہیں اور اکابر اولیاء کو بھی پتے ہی میزان میں تول کر اسے کمال الکمال سمجھے ہوئے ہیں اور یہ تجلی صوری جس میں خدائے عزال کے جمال کا مشاہدہ صورتوں اور شکلوں میں ہوتا ہے اس سے زیادہ عام ہے کہ وہ صور حسی کے لباس میں یا عینی میں ہے اور وہ الوان کے پردہ میں ظاہر ہے یا انوار میں۔ پس تجلی نوری بھی اسی صوری میں داخل سمجھی جاتی ہے اور یقین کے تین مرتبوں میں سے علم الیقین، عین الیقین اور حق یقین کے مرتبوں میں سے اس صاحب حال کو صرف پہلے مرتبہ علم الیقین سے نصیب ملتا ہے اور اس کی سیر سیر آفاقی میں داخل ہے کہ جسے بعد در بعد کہا گیا ہے اور سیر مستطیل بھی نام دیا گیا ہے۔ اور وہ جو کہا ہے کہ اس وجود عدم کے مناسب جو مقام ہے وہ تجلی صوری ہے عینی نہیں تو وہ اس وجہ سے کہ ہمارے خواجگان قدس اللہ اسرارہم کے طریقے میں چونکہ اندراج نہایت، بدایت میں ہے تو پہلے ہی حال میں ان کی نظر احدیت ذات میں ہوتی ہے اور ان بزرگوں کا پہلا قدم جو وجود عدم سے تعبیر کیا جاتا ہے دوسروں کے نہایت نہایت کے مقام کا ہوتا ہے اور تجلی معنوی کی چاشنی سے جو کہ تجلی صفات ہے اور تجلی ذات کی چاشنی سے جو کہ آخری تجلی ہے وہ اپنے طالبوں کو پہلے پہلے ہی لذت آشنا کر کے تربیت فرماتے ہیں۔

مرے گلستاں سے میری بہار کو سمجھو

ان بزرگوں نے فرمایا ہے کہ یہ حضور جب راسخ ہو جاتا ہے اور پوری قوت پکڑ لیتا ہے تو اسے مشاہدہ کہتے ہیں اور وہ الفاظ جو دوسرے لوگ اس موقع پر استعمال کرتے ہیں وہ حلول و اتحاد کا وہم پیدا کر دیتے ہیں اور تنزل و تقید پیدا کراتے ہیں جو بظاہر مخالفت کرتے ہیں شریعت بیضا سے۔ دراصل مشاہدہ اسی نسبت مذکورہ کو راسخ کرنے سے عبارت ہے۔ اسی طرح دوسرے مقامات کے بیان میں یہی چیز دراصل حضور انور محمد صلی اللہ علیہ وسلم کی صورت اور معنار عایت کرنے کا دوسرا نام ہے وہ فرماتے ہیں کہ جب صفت شاہدی و مشہودی سے وہ حضور مبرا ہو جائے تو اس کا فناء حقیقی نام ہوگا اور سالک اس وقت کل شیء ہالک الا وجہہ کے راز سے مشرف ہوتا ہے اور اسے حیرت جہل، اضمحلال، اور استہلاک سے واسطہ پڑتا ہے اور کفر حقیقی اور مقام جمع کو یہی سمجھ سکتا ہے اور علم الیقین سے وہ اب عین الیقین کو پہنچتا ہے اور اب وہ حسن اسلام اور قبح کفر کی تمیز سے

باز رہتا ہے اور اس طرح کہتا ہے:

ذرا کفر و ایماں کو یکساں تو دیکھو کہ دونوں ہیں بس ایک دیواں کے دفتر اور وہ سیر آفاقی سے سیر انفسی میں اور سلوک سے جذب میں پہنچتا ہے اور کون و مکان کے دائرے کو قطع کر کے اسم الہی سے حاصل ہو جاتا ہے جو کہ اس کے تعین کا مبداء ہے وہ پھر مزاحمت تفرقہ سے اور خلل کثرت سے نجات حاصل کرتا ہے اور اس کا معاملہ حضرت وجوب سے پوست ہو جاتا ہے اور وہ رد و ارتداد سے بچ جاتا ہے اور بشریت کی طرف رجوع کرنے سے بھی محفوظ ہو جاتا ہے اور ہمارے خواجگان قدس اللہ اسرارہم کے طریقے میں طالب کی یہ نسبت الف بے تے کا حکم رکھتی ہے اور پیر مقتدا سے اذکار سیکھنا گویا سلوک میں قدم رکھنا ہے۔ اس طرح ظاہر ہوتا ہے کہ ان بزرگوں کی پیش گاہ کس قدر بلند ہے اور ان کی ہدایت کیوں کر نہایت میں مندرج ہے۔

البتہ ہمارے اس بیان سے کوئی یہ گمان نہ کرے کہ حسن اسلام اور فتنہ کفر میں تمیز نہ کرنے سے کفر لازم آتا ہے کہ اس طرح تو شریعت کے دائرے سے باہر قدم رکھنا ہوا اور مشائخ نے فرمایا ہے کہ جس حقیقت کو شریعت نے رد کیا ہے وہ زندقہ ہے۔ لیکن بات یہ ہے کہ کفر کے دو اعتبار ہیں ایک اعتبار کفر کا پیدا کرنا ہے جس کا تعلق خالق سے ہے اور دوسرا اس کا کسب کرنا ہے جس کا تعلق بندے سے ہے اس میں کوئی شک نہیں کہ خلق کفر فتنہ نہیں اور وہ صاحب فنا جو مزاحمت کثرت سے خلاصی پالیتا ہے وہ جمع حقیقی میں پہنچ جاتا ہے یقین ہے کہ اس کا مشہود ایسی حالت میں وہی اعتبار اول ہے پس وہ اس کفر کے فتنہ ہونے کا حکم کیونکر دے گا اور وہ اعتبار جو ملحوظ ہی نہیں ہے اس پر وہ کیونکر فتنہ ہونے کا حکم دے گا اور اسے کس طرح متمیز کرے گا؟ اس کے بعد اگر سالک ہوش میں آجاتا ہے اور وہ حضور جو اس نے اپنے وجود سے زائل کر دیا تھا حق تعالیٰ سے منسوب کر دیتا ہے اور جب وہ جان لیتا ہے کہ اللہ تعالیٰ خود بخود حاضر ہے تو وہ فنائے حقیقی سے مشرف ہو جاتا ہے اور حیرت و جہل سے گزر کر علم کے دائرے میں آجاتا ہے اور وہ جمع سے فرق بعد الجمع میں آنے کی سعادت حاصل کرتا ہے اور اس کی فنا سے بقا کا ثمرہ بخششی اور علم اور عین کے سکر کی پتلی سے اسے اب حق یقین کی وسعت حاصل ہوتی ہے اور حقیقت اسلام سے آراستہ ہوتا ہے اور کہتا ہے کہ:

کفر و اسلام پہ ماں ہے یہ دل

اس کے بعد کسی کو شہود احدیت میں پہنچا دیتے ہیں اور توحید و جود میں محفوظ رکھتے ہیں ایسے لوگ کہتے ہیں کہ جو کچھ عرصہ وجود میں ہے وہ خدا کی ہستی کے ساتھ اس کی عین ذات ہے اور وہ ذات واجب ہے کیونکہ اگر اللہ تعالیٰ کی ہستی اس کی ذات کے علاوہ ہوتی تو وہ ذات غیر ہوتی کیونکہ ہر دو چیزیں ایک دوسرے سے مختلف ہوتی ہیں۔ پس اس طرح تو ذات الہی جغیر کی ہوتی اور احتیاج ممکن الوجود کی علامت ہے اور وہ محال ہے اور واجب الوجود کے اظہار کے لیے مستلزم ہے اس لیے اس کی ہستی اس کی عین ذات ہو جائے گی۔ ممکن کا وجود چونکہ اس کی ذات سے نہیں ہے اس لیے سالک کی ہستی اس کے علاوہ ہوگی اس کی حقیقت پر زائد ہوگی پس وہ زائد تو ممکن کا عارض ہے یا اس کا معروض اصحاب ذوق نے ازراہ وجدان یہ معلوم کیا ہے کہ حقائق ممکنہ عوارض ہیں اور وہ وجود جو کہ ہستی ہے معروض ہے۔ کیونکہ وہ قائم بالذات ہے اور اس کا ما سوا اس کے ساتھ قائم ہے۔ اسی لئے فرماتے ہیں کہ عالم اعراض ہیں جو ایک ذات میں مجتمع ہیں اس لیے ظاہر ہے کہ وجود چونکہ مبداء آثار ہے اس لئے ضرور موجود ہے اور اگر وہ ممکن میں عارض ہو تو وہ وجود کے ساتھ موجود ہوگا جو وجود کا عارض ہے اسی طرح وجود الوجود ہوگا حتیٰ وجود الوجود کا بھی ایک وجود ہوگا اور اس طرح تسلسل لازم آئے گا اور یہ باطل ہے پس وجود کی عارضیت بھی باطل ہوگی، اور وہ وجود معروض ہوگا اور وجود کے عارض ہونے کی صورت میں یا تو وجود کے بانی کا اثر نفس وجود میں ہوگا یا مرتبہ اتصاف میں ہوگا اور یہ دونوں صورتیں باطل ہیں۔ جیسا کہ کتب معقول میں اس کی صراحت ہے (مع اس کی اچھائی اور اس کے غیر کے) اور جب وجود معروض ہو تو ثابت ہو گیا کہ عرصہ کائنات میں ذات موجودہ صرف اللہ تعالیٰ کی ہے اور اس کے علاوہ کوئی وجود نہیں ہے اور جو امور ہیں وہ حضرت وجود ہی سے نسبت رکھتے ہیں جو موجود حقیقی ہے اور اس کا وجود اس کی ذات سے ہے کیونکہ اگر ممکنات موجود حقیقی ہوں تو ان کا وجود عین ذات ہوگا یا عارض ذات ہوگا اور یہ دونوں صورتیں ممتنع ہیں۔ اس لیے ممکنات کا وجود حضرت ذات ہی کی طرف منسوب ہوگا اور اپنی ذات میں معدوم ہوگا۔ اسی لیے کہا گیا ہے کہ یہ عوارض اسی وجود مطلق سے ظاہر ہوئے ہیں اور جب یہ اس ہستی سے نشوونما پائے ہوئے ہیں تو ان کے کمالات بھی اس میں مندرج ہوں گے کیونکہ اس کے بغیر ان کا تحقق ہی نہیں ہے پس وہ کمالات

اسی میں مندرج ہوں گے کیونکہ مرتبہ اطلاق میں ان کی تمیز نہیں (یعنی متمیز نہیں ہیں) اور تنزل علمی میں متمیز ہو کر حقائق ممکنات بنے اور یہ حقائق جو متمیز علیہ ہیں حضرت وجود یعنی ذات واجب سے ایک مجہول الکیفیت نسبت پیدا کر کے ظاہر وجود کے آئینے میں منعکس ہوئے اور ہست نما آئینے کی طرح ظاہر ہوئے اور چونکہ یہ کمالات جو کہ حقائق ممکنات مرتبہ اطلاق میں عین مطلق ہیں اور وہ مطلق مرتبہ تقید میں ان کا عین ہے اس لیے عینیت کا حکم لگایا گیا اور کہا گیا ہے:

بتوں کی شکل میں جو رہزن عشاق ہے وہ ہے  
نہیں بلکہ وہی جو مظہر آفاق ہے وہ ہے  
ہراک شے جو کہ اس دنیا میں ہے تقید کی رو سے  
حقیقت میں جو سب کچھ از رہ اطلاق ہے وہ ہے

کسی اور نے بھی کہا ہے کہ:

مٹ گیا غیر اس کی غیرت سے ، اس لیے وہ ہراک کا عین ہوا  
تاہم اس بیان سے کوئی شخص یہ وہم نہ کرے کہ وحدت کے ساتھ کثرت متحد ہو گئی یا  
وحدت نے کثرت میں حلول کر لیا کہ یہ باتیں متفقہ طور پر کفر میں داخل ہیں۔ کیونکہ حلول اور اتحاد  
دونوں اس وقت متصور ہو سکتے ہیں جب کہ وجود متکثر ہوں اور وحدت وجود میں ایسے ادہام مرفوع و  
متروک چاہئیں۔ قدوہ احرار شیخ فرید الدین عطار قدس سرہ فرماتے ہیں:

کفر ہے بے شک حلول اتحاد گو کہ وحدت سے ہے تکرار آشکار  
چنانچہ زید کی صورت جب مختلف آئینوں میں ظہور کرتی ہے تو آئینوں کی شکلوں اور  
رنگوں کے اختلاف کی وجہ سے اس کی کئی صورتیں نظر آتی ہیں حالانکہ موجود خارجی صرف زید کی ایک  
ذات ہے جس کے عکس اور تخیل نے متعدد آئینوں میں ظہور کیا ہے اور زید کی ان خیالی صورتوں کی  
کثرت سے زید کی ذات میں کثرت لازم نہیں آتی اور حلول اتحاد کا شائبہ بھی پیدا نہیں ہوتا ولہ  
المثل الاعلیٰ ہماری اس تقریر میں موجود خارجی صرف ذات واحد حقیقی ہے جس میں کثرت کی  
کوئی گنجائش نہیں اور تعدد کو بھی وہاں دخل نہیں۔ مقصد یہ ہے کہ آئینوں میں کمالات کے انعکاس  
سے اور صفات کے آئینوں میں ظہور ذات سے بطون میں سے شعبہ کثرت ظہور میں آیا ہے

رف جامی قدس سرہ فرماتے ہیں:

ممکن تو تنگنائے عدم سے نہیں الگ  
 واجب کا جلوہ گاہ عیان میں نہیں ہے گام  
 حیرت میں ہوں کہ کیسا یہ نقش بدیع ہے  
 منظر میں آگے ہو گیا منظور خاص و عام  
 بادہ بھی اور جام بھی پوشیدہ ہے مگر  
 ہے عکس بادہ جام میں بادہ میں رنگ جام  
 جانی معاد و مبدأ میں وحدت ہے جلوہ گر  
 کثرت میں ہم پڑے مگر آپ والسلام  
 یعنی ذات حق تعالیٰ نے ذات ممکنات کی آئینہ داری کی ہے اور ممکنات کے حقائق نے  
 ذات واحد قہار کے آثار سے انعکاس قبول کیا ہے۔

**سوال** جب کثرت موہوم ہے تو پھر شریعت کہ جس کی بنا اس کثرت پر ہے کس طرح قائم ہوگی؟

**جواب** کثرت اس معنی میں موہوم نہیں وہ محض من گھڑت اور محض خیالی ہے کہ وہم کے اٹھتے ہی وہ بھی اٹھ جائے۔ بلکہ اس کا مطلب یہ ہے کہ مرتبہ اطلاق میں اس کا نام و نشان نہیں اور مراتب تقیدات کا مرتبہ اطلاق میں کوئی تحقق نہیں، لیکن چونکہ مراتب تنزیہ میں صنعت خداوندی سے وہ علم الہی سے متعلق ہے اس لیے وہ ارتقاع خیال کے زوال سے محفوظ ہے اور اس اعتبار سے اس عالم میں وہ مکلف ہونے کا مقام بنا اور دارالقرار (آخرت) کے لیے ثواب و عذاب کا مدار قرار ہوا۔ مختصر یہ کہ ہمارے بزرگوں کے نزدیک اللہ تعالیٰ مختلف مراتب میں متضاد احکام کے ساتھ ظاہر ہوا۔ مرتبہ اطلاق کے احکام ایسے ہیں جو مرتبہ تقید میں گویا صحیح ثابت نہیں اسی طرح مرتبہ تقید کے احکام بھی بارگاہ اطلاق میں غیر صادق ہیں۔

ہر مرتبہ وجود کا رکھتا ہے حکم الگ      زندگیقیت ہے حفظ مراتب اگر نہیں  
 مثلاً حقیقت انسانی جس کے مرتبہ اطلاق میں اپنے الگ احکام ہیں وہ اپنی ذات میں

احکام سے مبرا ہے لیکن تقید و تعین کے مراتب میں قیود و تخصیص کی وجہ سے متضاد اور مختلف احکام رکھے ہیں۔ اگرچہ حقیقت میں وجود اسی حقیقت کے لیے ہے اور اشخاص کا یہ اختلاف صرف عوارض کی وجہ سے نہیں جو اس کی حقیقت میں موجود نہیں لیکن اسی ایک حقیقت کو بحیثیت اطلاق حقیقی اور تقیدات ذہنیہ و خارجیہ کے بہت سے آثار اور احکام ایسے ہیں جو ظاہر میں لوگوں کے لیے اشخاص کے اختلاف کے لیے سبب و ہم بنے۔ اس میں شک نہیں کہ جس طرح اشخاص حقیقت انسانیہ آپس میں تمیز عارضی رکھتے ہیں اور حقیقت میں متحد ہیں اسی طرح افراد حیوان بھی حیوانیت میں ایک دوسرے کے شریک ہیں اور فی الحقیقت حقیقی وجود اسی حقیقت حیوانیہ کا ہے اور اختلاف انواع بوجہ عوارض و اعتبارات کے ہے کیونکہ وجود تو صرف مطلق کا ہے اور تقید صرف اعتباری ہے۔ اسی طرح افراد جسم میں وجود حقیقت جسمیہ کا ہے اور اختلاف جسم صرف اعتباری ہے اور اس کی مثال ایسی ہے کہ جوہر وجود کی جس میں وجود تو حقیقت بسیط کا ہے اور مراتب منزله کہ جوہر ہیں اور جسم و حیوان و انسان اور اختلاف اجناس و انواع و اصناف و اشخاص صرف وہی ہے اور اس کے احکام و آثار کی مزاحمت جو اختلاف مراتب کی وجہ سے ہے بالکل صحیح ہے اور اس میں کوئی اشکال لازم نہیں آتا اور اس کے لیے شہادت یہ ہے کہ موجود ہی جنس الاجناس کی حقیقت مطلقہ جو تمام موجودات میں سرایت کیے ہوئے ہے اور بہت سے ناموں کے ساتھ ظہور فرما ہے اور اس کے تقیدات صرف اعتبارات ہیں نہ یہ کہ انسان جسم ہے اور قضیہ صادقہ ہے اور اس کے معنی یہ ہیں کہ دو ذہنی مختلف صورتیں کہ جو صورت انسان اور صورت جسم ہیں اپنے وجود خارجی میں آپس میں متحد ہیں اور جب انسان سے جسم اپنے وجود میں متحد ہوا اور امر زائد کا محتاج نہ ہوا تو فی الحقیقت وہی جسم موجود ہوا اور تقید انسانیت بھی اس سے زیادہ نہیں اور جس طرح جسم کو اس قضیہ میں انسان کے ساتھ اتحاد ہوا اور قضیہ الحجر میں جسم کو حجر کے ساتھ اتحاد کی نسبت تھی تو انسان کو بھی حجر کے ساتھ مرتبہ جسم میں اتحاد ہے بالکل بدیہی۔ پس تمام مقیدات، مطلق کے ساتھ متحد ہو گئے اور اسی طرح مرتبہ مطلق میں بھی باہم ہو گئے۔ حقیقت میں وجود اسی مطلق کے لیے ثابت ہوا اور اس کے مقیدات امور اعتباری ہوئے جو مراتب تنزل میں تعدد اور تکثر پیدا کر کے میدان ظہور میں آئے ہیں۔

یہ ہے ایک اجمالی بیان مسئلہ وحدۃ الوجود کا جو متاخرین صوفیہ کے طریقے کے مطابق

ہے اور جو فی الحقیقت ان کے کشف اور وجدان سے متعلق ہے اور اس پر دلائل اور براہین بطور بیہات بر بدیہات ہیں۔ ہمارے قطب الحقیقین حضرت مجدد رحمۃ اللہ علیہ کے اس مسئلے پر مقالات مردہ ہیں جو تحقیقات فائقہ اور تدقیقات عجیبہ ہیں اور جو کتاب و سنت کے مطابق ہے اور اہل سنت و جماعت کے اعتقاد سے موافق ہیں آپ فرماتے ہیں:

سیر و سلوک سے مقصد لوازم بندگی حاصل کرنا ہے۔ الوہیت اور خداوندی حاصل کرنا میں ہے اور نفس کی معرفت یہ ہے کہ خود کو ندلت اور احتیاج میں سمجھے اور اللہ پاک کا پہچانا یہ ہے کہ اسے کمال بے نیاز اور کمال قدرت جانے۔ ایک خاکروب جو ذاتی گندگی رکھتا ہے اور طبعی لائت والا ہے وہ کیونکر سلطان ذی شان کا عین ہو سکتا ہے۔ پس عینیت کا حکم کیونکر تسلیم کیا جائیگا؟ اور وحدت و اتحاد کا قضیہ کیونکر پسندیدہ ہوگا؟ ہاں حالت سکر اور غلبہ حال میں تو ہو سکتا ہے کیونکہ سکر والے معذور ہیں ورنہ صحو و تمیز والے لوگ گندگیوں اور فضلات کا اتحاد اس خالق زمین و آسمان کے ساتھ ہرگز تجویز نہ کریں گے کیونکہ اس کا ذاتی وصف قدوسی ہے اور اس کا ظہور صفاتی ستوچی ہے۔ اسی طرح مراتب تنزیہ اور مقامات تشبیہ میں فرق اعتباری پر بھی اکتفا نہیں کر سکتے اور نہ عبودیت کو ربوبیت کے ساتھ ٹکرا کر عقل کی روشنی کو کھو سکتے ہیں اور وہ جو وحدۃ الوجود کو ثابت کرنے والے جو عینیت کے قائل ہیں کہتے ہیں کہ حقیقت واجب تعالیٰ اور تقدس ہستی مطلق وجود بحت ہے اور اسی پر وحدۃ الوجود کی بنیاد قائم کیے ہوئے ہیں اور اسی پر تو اعتراض اور مداخلت ہے تو جب یہ بات مسلم ہے کہ ذات باری تعالیٰ اپنے وجود کے ساتھ موجود ہے اور ہستی کے ساتھ کائن ہے تو پھر کیونکر کہا جاسکے گا کہ ہستی حق عین ذات حق ہے؟

قطب العرفاء شیخ علاؤ الدولہ سمنانی رحمۃ اللہ علیہ نے فرمایا ہے کہ عالم الوجود کے اوپر عالم الملک الودود ہے، یعنی جس طرح مقام اطلاق میں تمام اعتبارات کی گنجائش نہیں ہے اسی طرح وجود کو بھی اپنے تمام کمالات ذاتیہ اعتبار کے باوجود اس بارگاہ عالیٰ میں بار نہیں نہ عینیت کے لحاظ سے اور نہ زیادتی کے اعتبار سے۔ حالانکہ ان بزرگوں کے نزدیک حیات، علم، سمع، بصر، قدرت، ارادت اور تکوین سب صفات حقیقی ہیں اور ان صفات کا وجود ذات مقدس کے وجود پر زائد نہیں ہے تب بھی یہ بات نہیں کہی جاسکتی کہ حقیقت واجب تعالیٰ علم ہے یا قدرت ہے یعنی جب وجود باری تعالیٰ اس کی

ذات کے علاوہ نہیں تو وہ کیونکر حقیقت واجب ہوگا؟ یہ بات ظاہر ہے کہ کنہ ذات واجب تعالیٰ مجہول مطلق ہے اور یہ کہنا کہ حقیقت الہی وجود ہے اور ہستی مطلق اس کے منافی نہیں ہے حالانکہ موضوع کا تعقل حکم لگانے میں ضروری ہے اور جب ثابت ہو گیا کہ حقیقت واجب تعالیٰ، وجود کے علاوہ ہے پس اس کا وجود اس کی مصنوعات کے اعتبار سے جو اس سے صادر ہیں ثابت ہوتا ہے۔ پس اس صورت میں جب کہ وہ حقائق ممکنات کے لیے معروض ہو اور مقیدات کو نیہ کے لیے عارض ہے تو باوجود ان ممکنات اور مقیدات کی غیریت کے ان پر واجب کے ساتھ عینیت کا حکم کیونکر متصور ہوگا؟ البتہ اتنا ضرور ہے کہ جو کچھ عرصہ ظہور میں آیا ہے وہ ایک پر تو کی طرح ہے کمالات انوار کا اور ایک ظل ہے اس کے شیون و اعتبارات کا اور یہ ممکنات محض اس کے جمال و کمال کے مظاہر ہیں چنانچہ ہمیشہ جمال لایزال کی نظر ان ظلال نور الانوار کہ ظلال اس نور سے ہیں جو شرق و غرب سے مخصوص نہیں پس مشہود اور مقصود کثرت کے پردے میں سوائے واحد علی الاطلاق کے اور کچھ نہیں۔ صوفیہ کے ایک فرقے کو ان آئینوں کی روپوشی اور اصل کے ساتھ ظل کے کامل اتحاد نے عینیت کا حکم لگانے پر دلیر کر دیا ہے اور وحدت و اتحاد کا قائل بنا دیا ہے اسی لیے انہوں نے کہا ہے کہ:

کتاب کون کا ہر صفحہ دیکھا بجز حق اور شیون حق نہیں کچھ

مگر ان حضرات نے تشبیہ مطلق کے امتزاج سے چھٹکارا نہیں پایا اور حضرت اطلاق تک رسائی کے لیے جرأت نہیں کی اسی لیے کہا گیا ہے:

اپنے گل رخ سے کہا میں نے کہ اے غنچہ وہاں

چہرہ اپنا چھپا ہر گھڑی جوں عشوہ زناں

ہنس کے بولا کہ میں خوبان جہاں کے برعکس

خود کو در پردہ عیاں رکھتا ہوں بے پردہ نہاں

اگر یہ حضرات تنزیہ حقیقی کے مقدس باغوں کی سیر کیے ہوتے تو ان چیزوں سے جو داغ چونی و چندی سے داغدار ہیں منہ پھیر لیتے اور بے چونی کی طرف آگے بڑھتے اور تشبیہ کو تنزیہ سے مخلوط نہ کرتے وہ کلمہ لا سے سب کی نفی کرتے اور ابتداء ہی میں انہوں معلوم ہو جاتا کہ مطلق نے اطلاق کی بلندی سے تنزل نہیں فرمایا اور مقید بھی اپنے تقید کی انتہائی پستی سے انتہائی بلندی تک پہنچ

۱۔ ہر چیز جو منزل ہے اور تعین میں ہے وہ مطلق سے کوسوں دور ہے۔ کہاں مٹی کہاں ہے رب  
 رباب! اور اللہ تعالیٰ تمام جہانوں سے بے نیاز ہے حضرت واجب تعالیٰ کے غنائے ذاتی بے  
 زوی کا کوئی آئینہ متحمل نہیں ہو سکتا اور کسی آئینے کو اس کے مقابل آنے کی تاب نہیں۔ کیونکہ حادث  
 بقدیم سے ملایا جاتا ہے تو پھر اس کا کوئی اثر باقی نہیں رہتا۔ چنانچہ وجود کو جو کمالات واجب کے  
 ب سے زیادہ خصوصی کمال سے متعلق ہے اور مبداء خیر بھی ہے ممکن کے ساتھ جس کے لیے عدم  
 اتی لوازم میں سے ہے اور وہ شرکاموئی بھی ہے، ثابت کرنا مشکل ہے۔ سوائے اس کے کہ  
 استعارات اور مجازات کا طریقہ استعمال کیا جائے۔ پس عالم کا وجود نمائش اور خیالی سے زیادہ کچھ  
 نہیں اور اس کی مثال ایسی ہے جیسے آئینے میں کوئی صورت منعکس ہو جائے لیکن دونوں میں فرق یہ  
 ہے کہ ثبوت عالم اگرچہ حس اور نظر میں ہے لیکن چونکہ قادر مطلق کی صنعت اسی مرتبے میں اس کے  
 ساتھ متعلق ہو کر قرار پکڑ چکی ہے چونکہ وجود واجب تعالیٰ مرتبہ خارج میں تھا اور عالم کا وجود مرتبہ  
 حس و نمائش میں ہے اس لیے وجود عالم کی نمائش سے وجود واجب تعالیٰ کی تجدید لازم نہیں آتی  
 کیونکہ تجدید تو اتحاد مرتبہ کی خواہاں ہے یہ ایک کھلی ہوئی بات ہے کہ زید کی تصویر جو آئینے میں ہے  
 زید کے اس وجود سے مصادم نہیں جو خارج میں موجود ہے۔ پس اس بیان سے وحدۃ وجود جس سے  
 ثبات قدم اور رفع حدت کے معنی نکلتے ہیں واضح ہو گیا اور توحید کی حقیقت روشن ہو گئی کہ نفی  
 سوائے حق تعالیٰ کی ہے اور فنا کی حقیقت یہ ہے کہ وہ سالک کا نام و نشان ذات و صفت و فعل سے  
 متعلق باقی نہ رکھے نہ محض انتساب کی نفی جو بطور مشرب اول حاصل ہو اور جو صورت فنا ہے۔

**سوال** وحدۃ الوجود والے حضرات جمع بین التشبیہ والتزیہ کے قائل ہیں تو چاہئے کہ ان کا شہود  
 پورا پورا ہو اور ان کا ایمان سب سے کامل ہو کیونکہ یہ حضرات تزیہ حقیقی کے مرتبہ کو مسلم قرار دیتے  
 ہوئے تشبیہ پر بھی ایمان رکھتے ہیں کیونکہ وہ مراتب تعین میں سے ہے اور وہ اسے کمال مطلق  
 کا آئینہ جانتے ہیں۔

**جواب** ہم یہ بات تسلیم نہیں کرتے کہ ہماری تحقیق میں تشبیہ سے انکار اور مشاہدہ کمال لایزال  
 سے اس کے ظلال میں اعراض ہے۔ اطلاق کے سلسلے میں اختلاف کی بات عینیت اور اتحاد کا لفظ  
 ہے جو تشبیہ اور تزیہ کی بحث کے درمیان آتا ہے۔ ہماری تحقیق میں عالم، مظہر کمالات ہے اور مظہر

عین ظاہر نہیں ہے لیکن وحدۃ الوجود کے مشرب والوں کے نزدیک اتحاد عالم اور حق میں ثابت اس تشبیہ کو تنزیہ کے ساتھ ملا دینے سے ان کی ہمت کے دامن کو اطلاق حقیقی تک پہنچنے سے روک دیا اور کارخانہ سلوک کو مراتب تعینات نے معطل کر دیا چونکہ اعیان ممکنات کی تحقیق میں بات ہوگئی ہے اس لیے سننے والوں کی تکلیف کے خوف سے اس کی مزید تشریح کسی دوسرے وقت پر موقوف رکھی جاتی ہے اگر اللہ پاک کو منظور ہے تو اس میں سے کچھ حال تحریر کیا جائے گا، والسلام

کرامات:

حضرت خازن الرحمت خواجہ محمد سعید قدس سرہ سے بے شمار کرامات صادر ہوتی تھیں آپ کو کشف قلوب اور کشف قبور میں بھی کمال حاصل تھا آپ سیف زبان تھے جو فرما دیا وہ اللہ تعالیٰ پورا کر دیتے تھے چند کرامات کا ذکر کیا جاتا۔

کرامت:

حضرت محمد سعید رحمۃ اللہ علیہ فرماتے تھے کہ ہر بات جو ہمارے درپیش ہوتی تھی الا ماشاء اللہ آپ حضرت مجدد رحمۃ اللہ علیہ اس کے وقوع سے قبل اس کے خیر و شر کی خبر ہم کو دے دیا کرتے تھے اور بات آپ کے ارشاد کے مطابق ہی واقع ہوتی تھی حضرت کی کرامات اور خوارق عادات جو میں نے عمر بھر دیکھی ہیں ان کا شمار اور ان کی تعداد کرنا بہت مشکل ہے۔ یہاں چند کرامات عرض کرتا ہوں۔ جب میری نئی نئی شادی ہوئی تھی میں بالا خانے میں رہا کرتا تھا ایک رات تاریکی میں وہاں میں تنہا تھا کہ کسی نے بہت زور اور قوت سے دروازے پر آواز دی میں حیرت میں تھا ہر چند میں نے پکار کر پوچھا کہ کون ہے؟ کوئی جواب نہ آیا دل میں خیال آیا کہ اٹھوں اور دروازے کو کھولوں چنانچہ میں آیا اور دروازہ کی کنڈی کھولی میں دروازے کے تختے کو اپنے جانب کھینچتا تھا اور وہ شخص اپنی طرف کھینچتا تھا۔ حضرت مجدد رحمۃ اللہ علیہ دوسرے مکان میں تھے اس وقت آپ نے ہوں ہوں کی آواز کر کے فرمایا محمد سعید حضرت رحمۃ اللہ علیہ کی آواز سنتے ہی دروازہ کھل گیا میں نے دیکھا کہ وہاں کوئی نہ تھا پھر میں نے دروازہ بند کر لیا اور سو گیا۔ علی الصبح حضرت رحمۃ اللہ علیہ کی خدمت میں حاضر ہوا تو قبل اس کے کہ میں رات کا واقعہ عرض کروں آپ نے فرمایا کہ محمد سعید وہ جن تھا کہ

ہمارے ساتھ مزاحمت کر رہا تھا میں نے آواز دی اور تمہیں اس کے جنگل سے خلاصی دلوادی۔

### کرامت

آپ (محمد سعید رحمۃ اللہ علیہ) فرماتے تھے کہ اس زمانے میں جب کہ میری شادی ہوئی تھی حضرت مجدد رحمۃ اللہ علیہ نے فرمایا تھا کہ اس شادی سے تمہارے بیٹے ہوں گے لیکن پہلا بیٹا چار سال کا نہ ہونے پائے گا، فوت ہو جائے گا چنانچہ ایسا ہی ہوا اور مجھے پانچ بیٹے اللہ تعالیٰ نے عطا فرمائے جن میں سے پہلا بیٹا چار سال کا ہونے سے پہلے ہی فوت ہو گیا تھا۔

### کرامت

آپ (محمد سعید رحمۃ اللہ علیہ) یہ بھی فرماتے تھے کہ اس زمانے میں جب کہ سرہند میں وبا (طاعون) کا غلبہ تھا میرے بھائی خواجہ محمد صادق رحمۃ اللہ علیہ، محمد فرخ رحمۃ اللہ علیہ، اور محمد عیسیٰ رحمۃ اللہ علیہ، اور میری بہن ام کلثوم، اس وبا میں فوت ہوئے۔ ایک دن حضرت مجدد رحمۃ اللہ علیہ نے مجھ سے اور برادر محمد معصوم رحمۃ اللہ علیہ سے خطاب کر کے فرمایا کہ آج سحر کے وقت بارگاہِ صمدیت نے نزولِ اجلال فرمایا اور تم دونوں کو میری گود میں بٹھا دیا محمد سعید رحمۃ اللہ علیہ کو داہنے زانو پر اور محمد معصوم رحمۃ اللہ علیہ کو بائیں پر اس طرح الہام فرمایا کہ ان دونوں کو تمہیں بخشا گیا یہ بڑی عمر کے ہوں گے اور بوڑھے ہوں گے۔

اللہ تعالیٰ نے ان دونوں کو کہ سرچشمہ فیض و انضال ہیں وبا کی بلا سے عافیت عطا فرمائی اور بڑی عمر والا بنایا اور بڑھاپے تک پہنچایا کہ ایک عالم نے ان کی صحبت سے فیض و برکات حاصل کیں اور ہر طرف کے شہروں کے لوگ ان کی فیض بخشی کا حال سن کر ایسے طریقت اور حقیقت والے مرشدوں کی دولت سرا کی طرف متوجہ ہوئے۔

### کرامت

آپ (محمد سعید رحمۃ اللہ علیہ) یہ بھی فرماتے تھے جس زمانے میں حضرت مجدد رحمۃ اللہ علیہ بادشاہِ طلبی میں اکبر آباد (آگرہ) تشریف لے گئے تھے میرے بچوں کی والدہ امید سے تھیں آپ رحمۃ اللہ علیہ نے فرمایا تھا کہ حق تعالیٰ کی طرف سے الہام ہوا ہے کہ محمد سعید کے یہاں اس مرتبہ ایک بچی پیدا ہوگی فاطمہ سلطانہ اس کا

نام رکھنا پھر آپ نے یہ بھی فرمایا تھا کہ بچی کی وجہ سے رنجیدہ نہ ہونا یہ عنایات ہیں چنانچہ ایسا ہی ہوا۔

## کرامت

بعض قریبی تعلق والے محرم اسرار حضرات نے بیان کیا ہے کہ ایک مرتبہ آپ حضرت مخدوم زادہ خواجہ محمد سعید رحمۃ اللہ علیہ بہت زیادہ بیمار ہو گئے تھے اور ان کی بیماری نے بہت طول کھینچا تھا اور کمزوری و ناتوانی بہت زیادہ ہو گئی تھی چنانچہ اطباء ان کے علاج سے عاجز آ گئے تھے۔ ایک روز حضرت مجدد رحمۃ اللہ علیہ نے راستے میں ایک کاغذ پڑا ہوا دیکھا اسے آپ نے اٹھایا تو اس میں اللہ پاک کا نام لکھا ہوا تھا آپ نے اس کو بوسہ دیا اور اسے ایک پاک جگہ رکھ دیا۔ اللہ پاک کی بارگاہ سے آپ کو الہام ہوا کہ تم نے ہمارے نام کی تعظیم کی ہے اس لیے ہم نے تمہارے فرزند کو بخش دیا اور اس کی بیماری کو عافیت سے بدل دیا۔ پھر اس مخدوم زادہ نے فوراً صحت پائی۔

## کرامت

حضرت بدرالدین سرہندی رحمۃ اللہ علیہ نے واقعے میں دیکھا کہ گویا حضرت خواجہ محمد سعید رحمۃ اللہ علیہ بادشاہ ہیں اور گزرے ہوئے اولیاء اپنی ارواح کے ساتھ اور زندہ اولیاء اپنے اجسام کے ساتھ بادشاہی امراء کی طرح صبح و شام آپ کو سلام کے لیے حاضر ہوتے ہیں اور یہ حقیر بھی دو مرتبہ آپ کے سلام کے لیے حاضر ہوتا ہے۔ ایک روز جب میں سلام کے لیے حاضر ہوا تو دیکھا کہ آپ کی جگہ ایک اور صاحب شوخ کپڑے پہنے ہوئے بیٹھے ہیں اور کوئی شخص ان کے سلام کے لیے نہیں آیا۔ میں اس کا سبب معلوم کرنا چاہتا تھا کہ کیا معاملہ ہے اتنے میں وہ اٹھے اور جلدی سے جھروکے سے نیچے اترے انہوں نے جس طرف توجہ کی میں نے دیکھا کہ حضرت خواجہ محمد سعید رحمۃ اللہ علیہ شاہانہ حشم کے ساتھ آرہے ہیں وہ صاحب آگے بڑھے اور ان کو سلام کیا اور ان کا استقبال کیا آپ (محمد سعید رحمۃ اللہ علیہ) اس جھروکے میں آکر بیٹھ گئے پھر سب لوگ آپ کے سلام کے لیے آئے۔

غرض کہ حضرت مخدوم زادہ محمد سعید رحمۃ اللہ علیہ کے درجات، کرامات، اور خوارق عادات حد شمار سے زیادہ ہیں کشف صدور اور کشف قبور بدرجہ کمال رکھتے ہیں اور جو بشارات آپ دیتے تھے آپ کے فرمانے کے مطابق واقع ہوتی تھیں۔

### کرامت

ایک واقعہ جو راقم سطور نے ان دنوں دیکھا ہے وہ لکھتا ہے کیا دیکھتا ہوں کہ ایک وسیع گراہے جس میں اولیاء، صلحا اور تمام لوگ جمع ہیں اور آپ (محمد سعید رحمۃ اللہ علیہ) ایک تخت پر بیٹھے ہوئے ہیں اور وہ سب کے سب آپ کی طرف رجوع ہیں اور آپ ہی ان سب کے پیشوا اور مقتدا ہیں۔ اتنے میں یہ عاجز آپ کی خدمت میں سلام کے لیے حاضر ہوا آپ نے فرمایا کہ اے شخص ہم ہمارے منتظر تھے پھر آپ نے ایک بڑا ڈبا چاندی کا، مینا کاری کیا ہوا مجھے عنایت فرمایا اور فرمایا کہ اس میں مفرح دوایا قوتی ہے جو بہت اعلیٰ قسم کی ہے وہ مجھے بادشاہ نے دی تھی میں تم کو دیتا ہوں کھاؤ۔ اور لوگوں کو بھی دو! پھر آپ کھڑے ہوئے اور گھوڑے پر سوار ہو گئے۔ میں نے وہ ڈبا کھولا تو اس کے اندر ایک اور ڈبا نکلا جو چاندی کا تھا اور اس میں مفرح یا قوتی بھری ہوئی تھی۔ مخدوم زادوں میں سے شیخ لطف اللہ اور محمد فرخ شاہ نے اس میں سے ایک ایک انگلی لے کر چکھی اور پھر آپ سے جا کر مل گئے اس کے بعد تمام لوگ اس فقیر سے اس مفرح کی تمنا میں رجوع ہوئے۔ میں نے وہ سب کو تقسیم کر دی لیکن وہ ڈبا اسی طرح بھرا رہا۔

### کرامت

آپ کے ایک مرید خواجہ محمد زاہد بیان کرتے تھے کہ ماہ رمضان ۱۰۵۰ھ کے اخیر عشرہ میں ایک روز میں نماز اشراق کے بعد سو گیا۔ کیا دیکھتا ہوں کہ ایک باغ ہے نہایت پر فضا اس میں پھولوں کی کیاریاں ہیں اور ایک حوض دہ دردہ ہے اور اس کے ایک گوشے میں ایک بلند بالا خانہ ہے جس پر حضرت پیر دستگیر یعنی خواجہ محمد سعید رحمۃ اللہ علیہ اور ان کے بھائی خواجہ محمد معصوم رحمۃ اللہ علیہ بیٹھے ہوئے ہیں اور خلق اللہ کے اعمال نامے آپ کے سامنے رکھے ہوئے ہیں اور ایک جماعت آپ کے قریب کھڑی ہوئی آپ کے احکام کی منتظر ہے۔ جب میں نے غور کیا تو اس باغ کو میں نے آپ ہی کی مسجد پایا جس میں یہ حضرات اعتکاف میں بیٹھے ہوئے تھے اور حوض کے کنارے میں اس کے شمال کی جانب ایسے نورانی زینے زمین سے آسمان تک جس طرح کہ انہوں نے چاہے ہیں کھڑے کر دیئے ہیں اور وہ لوگ جو وہاں صاحب اہتمام ہیں لوگوں کے نام کاغذوں پر لکھ کر ان حضرات کے

دستخط کر رہے ہیں اور جس کسی کی مغفرت کرانا چاہتے ہیں اس کا کاغذ اوپر لے جا کر مہر کرا کے لاتے ہیں اور اس کو خاص حضرات کی جماعت میں داخل کراتے ہیں اور جس کسی کو یہ حضرات قابل مغفرت نہیں سمجھتے اس کے کاغذ پر دستخط نہیں فرماتے۔ اتنے میں یہ فقیر بھی پہنچ گیا اور ان حضرات سے عرض کیا کہ مجھے بھی داخل مغفرت فرمادیں ان حضرات نے اور اہل اہتمام نے بھی فرمایا کہ تم کو اور محمد حنیف اور شیخ فیض کو جو تمہارا ہم خانہ ہے بخش دیا گیا۔ اس حقیر نے عرض کیا کہ ان حضرات کے فرزندوں کے لیے کیا حکم ہوا ہے؟ ارباب اہتمام نے بتایا کہ ان کے فرزندوں کو مع متعلقین سب کو بخش دیا گیا دوسرے اور تیسرے دن بھی یہی واقعہ رونما ہوا۔ لیکن اب ارباب اہتمام نے یہ بھی کہا کہ تم ان حضرات سے ہماری طرف سے عرض کرو کہ ہم نے آپ کی اس قدر خدمت کی ہے لیکن ہم کو کوئی تبرک عنایت نہیں ہوا۔ جب میں نے اپنے پیر دستگیر سے یہ بات عرض کی تو انہوں نے ارشاد فرمایا کہ ان لوگوں کے لیے فاتحہ ہی مفید ہے پھر آپ نے فاتحہ پڑھی اور دوسرے دن جب میں آپ کے حلقے میں مراقب تھا تو وہ جماعت حاضر ہوئی اور کہا کہ ہم کو ہمارا حصہ پہنچ گیا۔

### کرامت

وزیر خاں مرحوم (لاہوری) کی اہلیہ نے جو کہ آپ (محمد سعید رحمۃ اللہ علیہ) سے اخلاص اور اعتقاد رکھتی تھی آپ کو عریضہ لکھا کہ میرے معاملے میں توجہ فرمائیں کہ اللہ پاک مجھے بیٹا عطا فرمائے آپ نے توجہ فرمائی اور جواب میں اس پاک دامن کو لکھا کہ خاطر جمع رکھو کہ اللہ تعالیٰ عنقریب تم کو بیٹا دے گا۔ جب اس کا وقت پورا ہوا تو بیٹا پیدا ہوا اور اسی وقت لاہور سے اس نے خبر ولادت اور نیاز کے ساتھ قاصد کو بھیجا۔

### کرامت

ایک روز آپ کے پاس خادم پان کا ایک بیڑا لایا جو ڈھاک کے پتے میں لپٹا ہوا تھا۔ آپ نے اسے کھولا اور پان نکال کر کھالیا اور ڈھاک کے پتے کو اسی طرح لپیٹ کر میری طرف بڑھا دیا مجھے خیال ہوا کہ پان کا بیڑا مجھے عنایت فرمایا ہے میں نے اسے اٹھا کر دیکھا تو وہ خالی تھا آپ کے چھوٹے بھائی خواجہ محمد یحییٰ سلمہ موجود تھے وہ مسکرانے لگے اور میں دل میں شرمندہ

ن میں نے شرمندگی کو چھپانے کے لیے اسے فوراً اپنی پگڑی میں چھپا لیا تاکہ اہل مجلس کو یہ معلوم نہ ہو سکے جب میں گھر آیا اور ہوا کی گرمی کی وجہ سے میں نے سر سے اپنی پگڑی کی تو میں نے خیال کیا کہ اس پتے کو پھینک دوں لیکن میں نے دیکھا کہ وہ تو پانوں اور ان مصالحوں سے پر ہے یہ بات دیکھ کر بڑی حیرت ہوئی اور آپ کی کرامت کا پان میں نے لیا۔

### کرامت

ایک وقت میں بیمار ہوا اور ایسا کہ ناامیدی کی حالت پہنچ گئی یہ تین مخدوم زادے میری موت کے لیے تشریف لائے چونکہ میری کمزوری حد درجہ پہنچ گئی تھی اس لیے خیال ہوا کہ ان سے اس کروں کہ میرے خاتمہ بالخیر کے لیے دعا فرمائیں اس خیال کے آتے ہی آپ (محمد سعید رحمۃ اللہ علیہ) نے فرمایا کہ حدیث میں آیا ہے کہ یہ دعا اگر کوئی اپنی بیماری میں پڑھے تو اللہ تعالیٰ اس کو ایمان کے ساتھ اٹھاتا ہے میں نے عرض کیا کہ اس کے لیے فاتحہ بھی پڑھ دیجئے۔ حضرت میاں معصوم رحمۃ اللہ علیہ نے فرمایا کہ ہم آپ کی صحت کے لیے فاتحہ (دعا) پڑھتے ہیں۔ پس فاتحہ پڑھی تو اللہ تعالیٰ نے جلد ہی تکلیف کو صحت سے بدل دیا۔ آپ (محمد سعید رحمۃ اللہ علیہ) سے ایسی کرامتیں دیکھی گئی ہیں اور دیکھی جاتی تھیں۔

### کرامت:

آپ (محمد سعید رحمۃ اللہ علیہ) کے فرزند ارجمند شیخ لطف اللہ نے بتایا کہ ایک روز آپ حضور انور صلی اللہ علیہ وسلم کے چچا حضرت امیر حمزہ رضی اللہ عنہ کی شہادت کا واقعہ بیان فرما رہے تھے جب اس مقام پر پہنچے کہ جبیر ابن مطعم کے غلام وحشی نے ابوسفیان اور ان کی بیوی ہندہ کے اشارے سے آپ (حمزہ رضی اللہ عنہ) کو شہید کر دیا اور ہندہ نے آپ کا جگر چبایا میری زبان سے اس موقع پر ابوسفیان اور ہندہ پر لعن و طعن کرنے والا تھا کہ حضرت (محمد سعید رحمۃ اللہ علیہ) نے قطع کلام کر کے مجھ سے خطاب کر کے فرمایا کہ بیٹے ابوسفیان اور ان کی بیوی پر لعن و طعن نہیں کرنا چاہئے کہ وہ دونوں بعد میں اسلام لے آئے تھے اور ان

کا ایمان بارگاہ رسالت پناہ محمد صلی اللہ علیہ وسلم میں قبول کی سعادت حاصل کر چکا ہے اور اس خطاب سے من دخل دارابی سفیان فہو امن جو شخص ابوسفیان کے گھر میں داخل ہوا وہ مامون ہے وہ مکہ کے بعد سر فراز ہوئے اور حضور انور محمد صلی اللہ علیہ وسلم کے اصحاب میں شامل ہوئے۔

## کرامت

یہ فقیر (مؤلف) ایک کام کے لیے لشکر میں گیا ہوا تھا اتفاق سے اس کام میں رکاوٹ پیدا ہو گئی اور دیوان نے دستخط نہیں کیے اور اس نے سختی دکھائی۔ میں آپ (محمد سعید رحمۃ اللہ علیہ) کی طرف متوجہ ہوا اور اسی غم اور پریشانی میں جیسا کہ ہوتا ہے میں سو گیا، خواب میں دیکھا کہ ایک بہت بلند بالاکل میں ہوں اور ایک حسین عورت مجھ سے چھیڑ کر رہی ہے اور آخر کار مجھ پر غالب آ کر دشمنی سے میرے سینے پر چڑھ گئی قریب تھا کہ وہ میرا گلا گھونٹ دے اور ہلاک کر دے کہ اتنے میں آپ نماز کے لیے مسجد میں آتے ہوئے دکھائی دیئے ہاتھ میں عصا تھا اور وجاہت اور وقار کے ساتھ تھے آپ نے کاشریف لانا ہوا کہ وہ عورت فرار ہو گئی اور میں نے اس کے شر سے خلاصی پائی۔ جب صبح ہوئی تو میرے دل میں خیال آیا کہ اس خواب کی تعبیر یہ ہے کہ مجھے اس دیوان کے شر سے خلاصی دی گئی ہے چنانچہ اب جو میں دیوان کے پاس گیا تو وہ بہت خوش ہو کر مجھ سے ملا اور کہنے لگا کہ خواجہ محمد سعید رحمۃ اللہ علیہ کی خاطر تمہارا کام کیے دیتا ہوں کہ تمہارے احوال پر متوجہ ہیں۔ معلوم ہوا کہ آپ نے اس سے خواب میں فرما دیا تھا۔ پس اس نے فوراً دستخط کر کے میرے حوالہ کر دیا۔

حضرت خواجہ محمد سعید رحمۃ اللہ علیہ کی کرامات ”حضرات القدس“ سے لی گئی ہیں ان کی کرامات کو بیان کرنے والے حضرت مولانا بدرالدین سرہندی رحمۃ اللہ علیہ ہیں اور وہ حضرت امام ربانی حضرت شیخ مجدد قدس سرہ کے خلیفہ ہیں۔

## اولاد امجاد

حضرت خواجہ محمد سعید قدس سرہ کو اللہ تعالیٰ نے اولاد زریںہ میں آٹھ صاحبزادے عطا فرمائے تھے وہ سب گلشن معرفت کے پھول تھے۔ نام مبارک یہ ہیں:

① حضرت خواجہ شاہ عبداللہ رحمۃ اللہ علیہ

- ۱ حضرت خواجہ شاہ لطف اللہ رحمۃ اللہ علیہ
  - ۲ حضرت خواجہ فرخ شاہ رحمۃ اللہ علیہ
  - ۳ حضرت خواجہ سعد اللہ رحمۃ اللہ علیہ
  - ۴ حضرت خواجہ عبدالاحد وحدت المعروف بہ ”گل شاہ“ رحمۃ اللہ علیہ
  - ۵ حضرت خواجہ خلیل اللہ رحمۃ اللہ علیہ
  - ۶ حضرت خواجہ محمد یعقوب رحمۃ اللہ علیہ
  - ۷ حضرت خواجہ محمد تقی رحمۃ اللہ علیہ
- حضرت خواجہ قدس سرہ کی پانچ صاحبزادیاں تھیں جن کے نام یہ ہیں:

- ۱ حضرت بی بی فاطمہ رضی اللہ عنہا
- ۲ حضرت بی بی صالحہ رضی اللہ عنہا
- ۳ حضرت بی بی شاکرہ رضی اللہ عنہا
- ۴ حضرت بی بی شرف النساء مریم رضی اللہ عنہا
- ۵ حضرت بی بی فخر النساء بیگم رضی اللہ عنہا

### تصنیفات

- ۱ رسالہ عدم رفع سبابہ میں تحریر فرمایا۔ یہ رسالہ نماز میں بوقت تشہد انگلی اٹھانا کے ترک پر لکھا گیا ہے، اس میں آپ نے انگلی نہ اٹھانے کا اولیٰ ہونا ثابت کیا ہے۔
- ۲ آپ رحمۃ اللہ علیہ کے مکتوبات شریفہ کا ایک مجموعہ بھی ہے جس میں ۱۰۰ مکتوب جمع کئے گئے ہیں جو حقائق و معارف کا گوہر ہیں، حضرت حکیم عبدالمجید سیفی نقشبندی رحمۃ اللہ علیہ نے لاہور سے ۱۳۸۵ھ میں شائع کیا تھا۔

### وصال

دشاہ اورنگ زیب عالمگیر رحمۃ اللہ علیہ حضرت خازن رحمت خواجہ محمد سعید رحمۃ اللہ علیہ اور خاندان

مجددیہ کا تہہ دل سے بہت معتقد اور مرید تھا اس کی دعوت پر حضرت خواجہ قدس سرہ دہلی تشریف لے گئے تھے۔ بہت دنوں تک دہلی میں قیام رہا۔ قدرت خداوندی سے دہلی میں ایسا مرض لاحق ہوا۔ ہر چند شاہی اطباء نے علاج کیا لیکن بے سود رہا اور فائدہ نہ ہوا۔ زندگی کی اُمید ختم ہوتی ہوئی نظر آئی تو آپ نے سرہند شریف واپسی کا سفر اختیار فرمایا لیکن راستہ ہی میں سنبھالہ کے مقام پر ۲۷ جمادی الاخریٰ ۱۰۷۰ھ کو اپنے خالق حقیقی کی زیارت کے لئے دنیا سے تشریف لے گئے۔ اِنَّا لِلّٰہِ وَاِنَّا اِلَیْہِ رَاجِعُوْنَ۔

### دفن اور لحد مبارک

حضرت خواجہ سعد الدین رحمۃ اللہ علیہ جو آپ کی میت کو لے کر سرہند شریف آرہے تھے فرماتے ہیں کہ ایک شب میں نے آپ کے جسد اقدس کو چار پائی پر نہ پایا صرف خالی چادر ہی موجود تھی اس ماجرے سے بہت پریشان ہوا حضرت خواجہ محمد سعید رحمۃ اللہ علیہ والد گرامی قدر کی روح مبارک کی طرف متوجہ ہوا تو عرض کیا کہ آپ تو جنت میں جسم مبارک کے ساتھ تشریف لے گئے ہیں لیکن یہاں مجھے ندامت و شرمندگی اٹھانا پڑے گی تھوڑی ہی دیر میں آپ رحمۃ اللہ علیہ کا جسد اقدس موجود تھا۔

### نماز جنازہ

حضرت خواجہ خازن رحمت رحمۃ اللہ علیہ کی میت مبارک جب سرہند شریف پہنچی تو آپ کی نماز جنازہ حضرت قیوم زماں خواجہ محمد معصوم رحمۃ اللہ علیہ نے خود پڑھائی۔

### دفن

قیوم زماں حضرت خواجہ محمد معصوم قدس سرہ نے حکم فرمایا کہ آپ کو بھی گنبد حضرت خواجہ محمد صادق رحمۃ اللہ علیہ میں دفن کیا جائے اور لحد تیار کی جائے۔ عرض کیا گیا کہ لحد کے مقبرہ میں گنجائش نہیں ہے حضرت قیوم زماں قدس سرہ نے دوبارہ حکم فرمایا وہیں دفن کرو جب لحد کیلئے کدال ماری گئی تو مرقی سمت کی طرف سے ورضہ مبارک کی دیوار ہٹ گئی اور لحد کی جگہ بن گئی پھر حضرت خواجہ محمد سعد خازن رحمت رحمۃ اللہ علیہ کو لحد میں اتار دیا گیا۔

## رت قیوم زماں قطب الاقطاب، عروۃ الوثقی، حضرت خواجہ محمد معصوم قدس سرہ

حضرت امام ربانی مجدد الف ثانی رحمۃ اللہ علیہ نے تجدید دین کے ابھی اصلاحی کام شروع نہیں کیے تھے کہ اللہ تعالیٰ نے حضرت مجدد الف ثانی رحمۃ اللہ علیہ کو وہ فرزند عطا کیا جس کے وجود مبارک سے تجدید دین کی روشنی کا وہ مینار قائم ہوا۔ جس کی روشنی تین سو سال سے دین اسلام کو منور کر رہی ہے۔ آپ کے وجود اقدس سے حضرت مجدد الف ثانی رحمۃ اللہ علیہ کی تعلیمات کو بقاء و تحفظ نصیب ہوا اور مجددی ریتہ کا فیض تمام عالم کائنات میں روشناس ہوا۔

### لادت با سعادت

حضرت قیوم زماں خواجہ محمد معصوم قدس سرہ کی پیدائش بروز پیر گیارہ (۱۱) شوال المکرم ۱۰۰۰ھ بمطابق سات مئی ۱۵۹۹ء میں شہر سرہند کی بستی ملک حیدر میں ہوئی۔ آپ حضرت مجدد الف ثانی رحمۃ اللہ علیہ کے تیسرے بیٹے ہیں حضرت مجدد الف ثانی رحمۃ اللہ علیہ فرماتے ہیں کہ میں نے اپنے فرزند خواجہ محمد معصوم کی ولادت کی رات یہ واقعہ مشاہدہ کیا کہ رحمت کائنات محمد صلی اللہ علیہ وسلم بمعہ اصحاب کرام اور اولیائے امت شہر سرہند میں تشریف فرما ہیں اور وہ تمام حضرات رسالت پناہ محمد صلی اللہ علیہ وسلم کو مبارک باد دے رہے ہیں۔ نبی کریم محمد صلی اللہ علیہ وسلم مجھ سے ارشاد فرماتے ہیں کہ تمہارا یہ فرزند میری امت کے تمام اولیاء سے افضل ہے اور کمالات و قرب الہی کے تمام مدارج میں تمہارے ساتھ ہے اور اس کی آمد تمہارے حق میں بہت مبارک ہے کیونکہ عنقریب تم کو وہ کمالات عنایت ہوں گے جو اس سے پہلے کسی ولی کو نصیب نہیں ہوئے۔ پھر وہ کمالات اس فرزند کے ذریعے تمام جہان میں پھیل جائیں گے۔

زبدۃ المقامات میں ہے: حضرت مجدد صاحب رحمۃ اللہ علیہ فرمایا کرتے تھے کہ محمد معصوم کی پیدائش نہایت مبارک ثابت ہوئی۔ اس کی ولادت کے چند ماہ بعد حضرت خواجہ باقی باللہ قدس سرہ کی شرف ملاقات سے مشرف ہوا اور ان کی صحبت نصیب ہوئی۔

نیز حضرت خواجہ محمد معصوم رحمۃ اللہ علیہ کی والدہ ماجدہ فرماتی ہیں کہ میں نے یہ مشاہدہ کیا کہ مشرق سے مغرب تک جہان روشن ہو گیا ہے۔ ہزار ہا فرشتے اور الانبیاء علیہم السلام میرے گھر میں

روحۃ القیومیہ حصہ دوم

تشریف فرما ہیں اور مجھے مبارک باد رہے ہیں کہ یہ نور جس سے تمام جہان روشن ہو گیا ہے یہ تیرے فرزند کا ہے۔ عنقریب اس کے وجود کے انوار سے تمام جہان روشن ہو جائیں گے اور اس کی ہدایت کا نور اس کے فرزندوں اور خلفاء کے ذریعے قیامت تک باقی رہے گا۔

اسم

آپ کا نام مبارک حضرت مجدد صاحب رحمۃ اللہ علیہ نے ”محمد معصوم“ رکھا۔

کنیت

آپ کی کنیت ابوالخیرات ہے۔

لقب

آپ کا لقب مجدد الدین ہے۔

منصب

آپ کا منصب مروۃ الثقی، قیوم و ماں اور قطب الاقطاب تھا۔

فقہی مذہب

آپ حنفی فقہ کے پیروکار تھے۔

طریقت

آپ نقشبندی مجددی تھے جو تمام سلاسل کا جامع ہے۔

آپ کا بچپن

حضرت خواجہ محمد معصوم رحمۃ اللہ علیہ اپنے بچپن میں دوسرے بچوں سے علیحدہ عادات رکھتے تھے نہ تو عام بچوں کی طرح روتے اور نہ ہی کپڑوں پر بول و براز کرتے تھے۔ دایہ سے دودھ بھی نہیں مانگتے تھے وہ خود پلاتی تو پی لیتے۔ رمضان المبارک میں دن کے وقت دودھ بھی نہیں پیتے تھے۔ ایک سال رمضان المبارک کے چاند میں شبہ واقعہ ہوا کہ چاند نظر آیا ہے یا نہیں اور حضرت مجدد

روضة القیومیہ حصہ دوم

جب رحمۃ اللہ علیہ نے روزہ رکھ لیا تھا لوگوں کے پوچھنے پر آپ نے فرمایا معلوم کرو کہ بیٹے محمد معصوم نے دودھ پیا ہے یا نہیں گھر سے معلوم کیا تو پتا چلا کہ حضرت محمد معصوم رحمۃ اللہ علیہ نے دودھ نہیں پیا۔ آپ بچپن سے ”السلوک السلوک“ کا نعرہ لگاتے رہتے تھے۔

### بچپن میں احترام

بچپن میں آپ ایک روز حضرت مجدد صاحب رحمۃ اللہ علیہ کے بستر پر آرام کرنے لگے۔ حضرت مجدد صاحب رحمۃ اللہ علیہ حجرہ میں تشریف لائے تو دیکھا آپ آرام فرما رہے ہیں فوراً حجرہ سے باہر آ گئے اور انہوں نے گزارش کی اگر اجازت ہو تو صاحبزادہ کو بیدار کر دوں؟ حضرت مجدد صاحب رحمۃ اللہ علیہ نے فرمایا کہ اللہ تعالیٰ کا ایک دوست آرام کر رہا ہے ایسا نہ ہو کہ میرے جانے سے ان کو رنج و ملال ہو۔ اللہ اکبر! کیا احترام کرتے تھے حضرت مجدد صاحب رحمۃ اللہ علیہ ولی اللہ کا۔ نیز حضرت مجدد صاحب رحمۃ اللہ علیہ آپ کے بچپن ہی سے آپ کے عالی استعداد ہونے کی تعریف کیا کرتے تھے۔ حضرت مجدد صاحب رحمۃ اللہ علیہ یہ بھی فرماتے تھے کہ یہ فرزند ولایت محمدی کی استعداد رکھتا ہے اور محمدی شرب ہے۔

### تعلیم و تربیت

آپ رحمۃ اللہ علیہ کو جب کتب میں سب سے پہلے قرآن مجید کی تعلیم کے لیے بٹھایا دیا گیا تو آپ نے بہت ہی قلیل مدت میں یعنی تین ماہ میں قرآن کریم کو حفظ کر لیا۔ آپ نے کتب درسیہ خواجہ محمد صادق رحمۃ اللہ علیہ شیخ محمد طاہر لاہوری رحمۃ اللہ علیہ اور اپنے والد گرامی قدر حضرت امام ربانی مجدد الف ثانی رحمۃ اللہ علیہ سے پڑھیں۔ اسی تحصیل و تعلیم کے زمانے میں گیارہ سال کی عمر میں انہوں نے طریقہ نقشبندیہ کی بھی تحصیل شروع کر دی تھی۔ طرح قال و حال میں علوم متداولہ سے فراغت حاصل کر لی تھی۔

صاحب حضرات القدس لکھتے ہیں: مولویت کے علوم کے حصول کے بعد درس و تدریس اور طلباء کے افادہ میں مشغول رہتے تھے لیکن حال کا معاملہ قال پر غالب تھا اور انہوں نے پوری کوشش اور بھرپور کاوش سے اپنے والد بزرگوار کے بحر اسرار میں غواصی کرنے میں صرف کر دی۔ حضرت مجدد صاحب رحمۃ اللہ علیہ بھی ان کی ترقی کے برابر کوشاں رہتے تھے اور اپنی صحبت میں لازمی طور

پر رکھتے تھے۔ خلوتوں اور جلوتوں میں اپنا مونس دساز بنا لیا تھا تاکہ اپنے تمام کمالات قصویٰ اور خصائص علیاء سے ان کو نوازیں اور ان کی استعداد عالیہ کے جواہرات جو ودیعت ہیں جلوہ گر کر سکیں، اسی وجہ سے حضرت مجدد صاحب رحمۃ اللہ علیہ بہت زیادہ توجہات ان پر فرماتے تھے۔

صاحب زبدۃ المقات حضرت ہاشم کشمی رحمۃ اللہ علیہ لکھتے ہیں کہ میں نے خود حضرت مجدد صاحب رحمۃ اللہ علیہ کی زبان اقدس سے سنا ہے کہ حضرت محمد معصوم سے ہماری نسبتوں کو یونانیوں یا اقباس کرنا اسی طرح پر ہے جیسا کہ صاحب شرح وقایہ کا اپنے دادا سے ان کی تالیف وقایہ کا حفظ کرنا۔ صاحب شرح وقایہ لکھتے ہیں کہ: وقایہ جس طرح سبقاً سبقاً میرے جد امجد تالیف کرتے جاتے تھے میں بھی اسے سبقاً سبقاً یاد کرتا جاتا تھا۔ چنانچہ جب یہ تالیف مکمل ہوئی تو تمام کی تمام میرے ذہن میں محفوظ تھی۔

آپ کو مخاطب کر کے حضرت مجدد صاحب رحمۃ اللہ علیہ فرماتے کہ چونکہ علم مبداء حال ہے اس لیے اس کے حاصل کئے بغیر چارہ نہیں اور ساتھ ہی علوم معقول و منقول کو حاصل کرنے کی رہنمائی فرماتے اور کتب دقیقہ علمیہ کا صفحہ صفحہ اور ورق ورق پڑھنے کا حکم فرمایا کرتے تھے۔ نیز حضرت مجدد صاحب رحمۃ اللہ علیہ یہ بھی فرماتے بیٹا ان علوم کی تحصیل سے جلد از جلد فارغ ہو جاؤ ہم نے تو تم سے بڑے بڑے کام لینے ہیں۔

### شادی مبارک

آپ کا عقد مبارک حضرت مجدد صاحب رحمۃ اللہ علیہ کے خلیفہ میر صفرا احمد رومی رحمۃ اللہ علیہ کی صاحبزادی ”بی بی رقیہ“ سے ہوا۔ آپ کی تمام اولاد اسی پاک خاتون کے بطن سے تھی۔

### خصائص و فضائل

نمبر ۱ آپ رحمۃ اللہ علیہ کو ولایت خاصہ محمدیہ علیہ السلام بالذات نصیب ہوئی۔  
نمبر ۲ نبی پاک محمد صلی اللہ علیہ وسلم کے خمیر مبارک سے جو مادہ باقی رہ گیا تھا حضرت مجدد صاحب رحمۃ اللہ علیہ کے علاوہ آپ کے وجود اقدس کو نصیب ہوا۔

نمبر ۳ مقام محبوبیت پر فائز تھے۔<sup>۱</sup>

نمبر ۴ حضرت مجدد صاحب رحمۃ اللہ علیہ فرماتے ہیں سابقین کے گروہ میں محمد معصوم رحمۃ اللہ علیہ کو اپنے

ساتھ پاتا ہوں اور تشابہات کے اسرار میں بھی آپ کو ساتھ پاتا ہوں۔<sup>۲</sup>

نمبر ۵ آپ کو بھی حروف مقطعات کے اسرار نصیب ہوئے۔<sup>۳</sup>

نمبر ۶ آپ عارف صاحب زماں تھے۔<sup>۴</sup>

نمبر ۷ آپ قطب الاقطاب اور قیوم زماں تھے۔

### بشارت:

حضرت امام ربانی رحمۃ اللہ علیہ اپنے مکتوب نمبر ۱۰۶ دفتر سوم میں فرماتے ہیں: ”کل صبح کی نماز کے بعد مجلس سکوت یعنی مراقبہ و خاموشی کے وقت ظاہر ہوا کہ وہ خلعت جو میں پہنے ہوئے تھا مجھ سے جدا ہو گئی اور بجائے اس کے اور خلعت مجھے پہنائی گئی۔ دل میں خیال آیا کہ یہ خلعت زائلہ کسی کو دیتے ہیں یا نہیں مجھے یہ آرزو ہوئی کہ اگر یہ خلعت زائلہ میرے فرزند محمد معصوم کو دے دیں تو بہتر ہے۔ ایک لمحہ کے بعد دیکھا کہ میرے فرزند محمد معصوم کو مرحمت فرمائی گئی ہے اور وہ خلعت سب کی سب اس کو پہنائی گئی ہے۔ یہ خلعت زائلہ معاملہ قیومیت سے مراد ہے جو تربیت و تکمیل سے تعلق رکھتا ہے اور اس عرصہ مجتمعه کے ساتھ ارتباط کا باعث ہوا ہے۔“

حضرت عروۃ الوثقیٰ خواجہ محمد معصوم قدس سرہ اپنے مکتوب نمبر ۸۲ دفتر اول میں منصب قیومت کے بارے میں اس طرح تحریر کرتے ہیں: ”جس وقت حضرت مجدد الف ثانی رحمۃ اللہ علیہ نے اپنے مخلصین میں سے ایک درویش (خواجہ معصوم رحمۃ اللہ علیہ) کو خلعت قیومت سے نوازا اور اس کو اس امر عظیم سے سرفراز فرمایا۔ اور اس درویش کو خدمت میں طلب کر کے فرمایا کہ اس مجمع گاہ (دنیا) کے ساتھ میرے ارتباط کا تعلق یہی قیومت کا معاملہ رہا ہے جو کہ تجھ کو عطا کر دیا گیا ہے اور موجودات پورے شوق کے ساتھ تیری طرف متوجہ ہو گئے ہیں۔ اب میں اس فانی دنیا میں اپنے رہنے کا کوئی سبب نہیں پاتا۔“ جب اس آشوب دنیا سے اپنی رحلت فرمانے کا وقت قریب ہونے کی بابت فرمایا

۱ مکتوبات معصومیہ نمبر ۲۳۔

۲

روضۃ القومیۃ حصہ دوم۔

۳ مکتوبات معصومیہ دفتر دوم نمبر ۱۵۵

۴

روضۃ القومیۃ۔

۵

تو وہ زخمی دل درویش اس مذکورہ بشارت کے سننے کے باوجود جگر سوختہ اور چشم پر نم ہو کر اپنے اندر نہایت غم و اندوہ میں ڈوب گیا اور نہ زبان کو کچھ کہنے کی طاقت رہی اور نہ کانوں کو سننے کی تاب۔ حضرت عالی رحمۃ اللہ علیہ نے اس تبدیلی کو اس مسکین میں ملاحظہ کیا تو نہایت مہربانی سے فرمایا: ”غم مت کر اللہ تعالیٰ کی سنت اسی طرح جاری ہے کہ کسی ایک کو اپنے پاس بلا تے ہیں اور کسی دوسرے کو اس کی جگہ بٹھا دیتے ہیں اور نہایت لطف و مہربانی سے بزرگ کی عبارت کو جو کہ وہ نجات میں لائے ہیں زبان پر جاری فرمایا کہ ”پیغمبر خدا محمد صلی اللہ علیہ وسلم کو اٹھالیا گیا اور حضرت ابو بکر صدیق رضی اللہ عنہ آپ کی جگہ بیٹھے پھر حضرت ابو بکر صدیق رضی اللہ عنہ کو اٹھالیا گیا اور حضرت عمر فاروق رضی اللہ عنہ ان کی جگہ بیٹھے اور پھر حضرت عمر فاروق رضی اللہ عنہ کو اٹھالیا گیا اور حضرت عثمان غنی رضی اللہ عنہ ان کی جگہ بیٹھے اور حضرت عثمان غنی رضی اللہ عنہ کو اٹھالیا گیا اور حضرت علی مرتضیٰ رضی اللہ عنہ ان کی جگہ بیٹھے۔ اس درویش نے چونکہ اس معنی کی کوئی قابلیت اپنے اندر نہیں پائی اور مذکورہ رنج و غم بھی اس کے دل میں چھپا ہوا تھا ہاں یا نہیں کچھ بھی نہیں کہا اور جن امور کا انکشاف ضروری تھا درمیان میں نہ لایا۔ یہی وجہ تھی کہ جب حضرت عالی رحمۃ اللہ علیہ نے فرمایا کہ ”اشیا میری قیومت سے تیری قیومت کے ساتھ زیادہ راضی اور خوش ہیں۔ یہ درویش اس کی لم و علت کے پوچھنے کی جرأت نہ کر سکا۔“ کسی نے کیا خوب کہا ہے۔

وحشی گذشت یار و نکردی کا ہے

اے خان نان خراب تو بستہ بود

ترجمہ:..... اے وحشی یار گزر گیا اور تو نے کوئی گفتگو نہ کی اے خانماں برباد کیا تیری زبان بندھی ہوئی تھی۔

جب حضرت عالی رحمۃ اللہ علیہ نے اس درویش کا غم بہت ہی زیادہ دیکھا تو فرمایا کہ میرے رحلت کرنے میں قدرے مہلت ہے لیکن دیکھتا ہوں کہ کیا تعلق درمیان میں ہے متوجہ ہو کر ایک لمحہ کے بعد فرمایا میرے وصال کے دنوں تک تیرا قیام میرے ساتھ ہوگا اور افراد عالم کا قیام تیرے ساتھ ہوگا۔ یہ فرمان اس مسکین کے غمگین دل کو قدرے تسلی دینے والا ہو گیا۔ اس ماجرہ کے ایک سال اور چند روز کم تین ماہ بعد حضرت عالی رحمۃ اللہ علیہ کے وصال کا واقعہ پیش آیا۔ کیونکہ یہ گفتگو سن ایک

بیتس ہجری (۱۰۳۲ھ) کے ماہ ذی الحجہ کے پہلے عشرہ میں ہوئی تھی اور اس ہادی انام کا ارتحال وصال اٹھائیس (۲۸) صفر سن ایک ہزار چونتیس (۱۰۳۳ھ) کو ہوا تھا۔

اب ہم اصل بات کی طرف جاتے ہیں اور کہتے ہیں کہ قیوم اس عالم میں حق جل و علاء کا پتہ اور اس کا نائب و منائب یعنی قائم مقام ہوتا ہے۔ قطب و ابدال اس کے دائرہ جلال میں داخل ہوا اور اس کے کمال کے محیط میں شامل ہوتے ہیں۔ تمام افراد عالم اس کی طرف رخ رکھتے ہیں اور اہل جہاں کی توجہ کا قبلہ وہی ہوتا ہے خواہ وہ جانیں یا نہ جانیں۔ بلکہ اہل عالم کا قیام اس کی ذات سے ہے اس لئے کہ افراد عالم چونکہ اسماء و صفات کے مظاہر ہیں کوئی ذات ان کے درمیان موجود نہیں ہے اس لئے سب کے سب اعراض و اوصاف ہیں اور اعراض و اوصاف کو ذات و جوہر کے بغیر چارہ نہیں تاکہ ان کا قیام اس کے ساتھ ہو۔ اللہ تعالیٰ کی عادت جاری ہے کہ طویل زمانوں کے بعد کسی عارف کو ذات سے حصہ عطا فرما کر اس کو ایک ایسی ذات عطا فرماتے ہیں کہ وہ نیابت خلافت کے طور پر اشیاء کا قیوم ہو جاتا ہے اور اشیاء اس کے ساتھ قائم ہوتی ہیں۔

جاننا چاہئے کہ نسبت قیومت کا حاصل ہونا کسی شخص کو اس وقت تک میسر نہیں ہے جب تک کہ وہ اصالت سے کچھ حصہ نہ رکھتا ہو ان عالی حضرت و متعالیٰ منقبت (یعنی حضرت مجدد صاحب رحمۃ اللہ علیہ) نے جس درویش کو نسبت قیومت کے حاصل ہونے کی بشارت دی تھی اس کو مقام اصالت کے حاصل ہونے کی خوشخبری کے ساتھ بھی سر بلند کیا اور نیز فرمایا کہ جس قدر تو اصالت سے حصہ رکھتا ہے اس کے موافق محبوبیت کی فطرت تیری ذات میں ودیعت کی گئی ہے یعنی محبوبیت ذاتی کمال انفعال کی بھی اس کے حق میں نشاندہی فرمائی۔ ”وما ذلک علی اللہ بعزیز“ یعنی ”اور یہ بات اللہ تعالیٰ کے لیے مشکل نہیں ہے۔“

حضرت ابوالحسن زید فاروقی رحمۃ اللہ علیہ اپنی تالیف مقامات خیر میں منصب قیومیت کی شرح اس طرح بیان کرتے ہیں: ”امام بخاری رحمۃ اللہ علیہ اور دوسرے محدثین نے اس حدیث قدسی کو روایت کیا ہے جو شخص اللہ تعالیٰ کے کسی ولی سے عداوت کرتا ہے وہ اللہ تعالیٰ سے لڑائی مول لے رہا ہے۔ جب کوئی بندہ اللہ تعالیٰ کی رضا مندی اور اس کا قرب حاصل کرنے کے لئے عبادت میں مصروف ہوتا ہے تو وہ ایسے اعلیٰ مقام پر فائز ہو جاتا ہے کہ اس کے تمام افعال اللہ تبارک و

تعالیٰ کے افعال ہو جاتے ہیں اور اس کو محبوبیت کا مقام حاصل ہو جاتا ہے اب نہ اس کی اطاعت رہتی ہے اور نہ بصارت نہ اس کی اپنی گرفت رہتی ہے اور نہ چلنا پھرنا۔ ”وَمَا رَمَيْتَ إِذَا رَمَيْتَ وَلَكِنَّ اللَّهَ رَمَىٰ“ اور ”إِنَّ الَّذِينَ يُبَايِعُونَكَ إِنَّمَا يُبَايِعُونَ اللَّهَ“ کے دائرہ میں آ جاتا ہے اور یہ دائرہ خلافت الہیہ کا ہے۔ یعنی ایسا فرد اکمل اللہ جل شانہ کا خلف اور اس کا نائب مناسب ہو جاتا ہے اور یہ تمام کائنات کا قیام بحکم خلافت اس سے ہوتا ہے کیا فرشتے کیا جن، کیا انس، کیا آسمان، کیا زمین۔ سب اس کی طرف متوجہ رہتے ہیں۔ کائنات میں سے ہر موجود کی نظر کا مرکز وہی بن جاتا ہے۔ ایسے فرد اکمل کو کسی نے غوث اعظم کا نام دیا ہے۔ کوئی قطب الاقطاب کہلاتا ہے۔ حضرت مجدد صاحب رحمۃ اللہ علیہ نے اس کو قیوم کہا ہے۔ حضرت شیخ اکبر قدس سرہ قطب الاقطاب کا نام تجویز کرتے ہیں۔ آپ نے ”فتوحات مکیہ“ میں خوب تفصیل سے اس کی حقیقت واضح کی ہے۔

حضرت مجدد صاحب رحمۃ اللہ علیہ نے جو قیوم یعنی قیوم زماں تجویز کیا ہے وہ حضرت مجدد صاحب رحمۃ اللہ علیہ کی کمال معرفت پر دل ہے۔ اخلاق الہیہ سے متخلق ہونا عین سعادت ہے۔ قیوم اللہ تعالیٰ کی صفت ہے اللہ تعالیٰ نے محض اپنے فضل و کرم سے کامل فرد کو اس صفت سے محلی و متصف کر دیا ہے۔ تمام کائنات کا قیام اس کی ذات سے وابستہ ہے۔ حضرت شاہ ولی اللہ رحمۃ اللہ علیہ کے پوتے مولانا محمد اسماعیل رحمۃ اللہ علیہ اپنی کتاب ”عبقات“ کے مقدمہ کے بیسویں عقبہ میں لکھتے ہیں: ”یعنی اہل کشف و وجدان اور ارباب شہود و عرفان جو کہ براہین عقلیہ اور ارشادات نقلیہ سے مؤید ہیں اس بات پر متفق ہیں کہ کثرات کو نبیہ کا قیوم شخص واحد ہوا کرتا ہے۔“

غیر مقلدین حضرات جو اپنے آپ کو اہل حدیث کہتے ہیں حضرت شاہ اسماعیل شہید رحمۃ اللہ علیہ کی ابتدائی کتاب تقویۃ الایمان کے حوالے بیان کرتے ہیں، اور وہ دوست جو علم کی کمی کی بنا پر حضرت شاہ اسماعیل شہید رحمۃ اللہ علیہ کی مخالفت میں لگے رہتے ہیں ان حضرات کو مشورہ ہے کہ حضرت شہید رحمۃ اللہ علیہ کی کتاب عبقات کا مطالعہ کریں۔ ان شاء اللہ فائدہ ہوگا۔

یعنی منصب قیومیت کا جو بیان حضرت مجدد صاحب رحمۃ اللہ علیہ نے بیان کیا ہے وہ حقیقت پر مبنی ہے حضرت شاہ اسماعیل شہید دہلوی رحمۃ اللہ علیہ کے مطابق ”تمام اہل کشف و وجدان اور ارباب شہود و

رفان جو کہ براہین عقلیہ اور ارشادات نقلیہ سے مؤید ہیں، اس بات پر متفق ہیں کہ کثرات کونیہ کا ہر شخص واحد ہوا کرتا ہے۔“

حضرت امام ربانی مجدد صاحب رحمۃ اللہ علیہ کے مکتوبات کا مطالعہ کرنے سے یہ معلوم ہوتا ہے کہ منصب قیومیت دوسرے مقامات روحانیہ سے بہت بڑا روحانی مقام ہے جو امت محمدی صلی اللہ علیہ وسلم میں محدود اشخاص کو عطا ہوا ہے اور یہ منصب قیومیت حضرت مجدد صاحب رحمۃ اللہ علیہ کے توکل سے ہی امت محمدیہ کے اولیاء کو ملنا نصیب ہوا ہے۔

### سجادہ نشینی

حضرت امام ربانی مجدد الف ثانی رحمۃ اللہ علیہ نے اجمیر سے سرہند شریف آنے کے بعد خلوت اختیار کی اور حضرت عروۃ الوثقیٰ کو اپنے حضور مسند ارشاد پر فائز فرمایا اور اپنے تمام خلفاء و مریدین کو حکم دیا کہ حضرت خواجہ محمد معصوم سے بیعت کریں اور ان کے حلقہ میں بیٹھیں اور خانقاہ شریف کے تمام معاملات بھی آپ کے سپرد کر دیئے۔

حضرت مجدد صاحب رحمۃ اللہ علیہ بروز منگل ۲۸ صفر ۱۰۳۲ھ کو دنیا فانی سے باقی رہنے والے اپنے گھر میں تشریف لے گئے تو تیسرے دن حضرت مجدد صاحب رحمۃ اللہ علیہ کے وصال کے بعد آپ رحمۃ اللہ علیہ مسند ارشاد و قیومیت پر جلوہ افروز ہوئے۔ اس دن حضرت مجدد صاحب رحمۃ اللہ علیہ کے دو ہزار خلفائے آپ کے دست حق پرست پر بیعت تجدید کی ان کے علاوہ پچاس ہزار آدمیوں نے بھی بیعت ہونے کا شرف حاصل کیا۔

صاحب روضۃ القیومیہ حصہ دوم میں بیان کرتے ہیں: جہانگیر بادشاہ حضرت مجدد صاحب رحمۃ اللہ علیہ کے وصال کی خبر سن کر سرہند شریف تعزیت کے لئے آیا مزار مقدس کی زیارت کرنے کے بعد فاتحہ پڑھی اس کے بعد پوچھا کہ حضرت مجدد صاحب رحمۃ اللہ علیہ کے جانشین کون صاحب ہیں؟ حاضرین نے بتا دیا کہ حضرت خواجہ محمد معصوم رحمۃ اللہ علیہ آپ کے جانشین ہیں اور حضرت مجدد صاحب رحمۃ اللہ علیہ نے خود نامزد کئے ہیں۔

لیکن جہانگیر بادشاہ نے کہا حضرت صاحب رحمۃ اللہ علیہ اپنے خلفاء اور مریدوں کی نسبت مجھ پر زیادہ مہربان تھے اور عرصہ تک میرے ساتھ رہے اور مجھے تو جہات باطنی سے نوازتے رہے ہیں

اور مجھے خرقہ بھی عنایت ہوا ہے لہذا میں ہی حضرت صاحب رحمۃ اللہ علیہ کا جانشین ہوں۔ اپنے امراء اور لشکریوں سے کہا میں حضرت مجدد صاحب رحمۃ اللہ علیہ کا سب سے بڑا خلیفہ ہوں میری بیعت کرو اور اپنی اپنی انگشتریوں اور مہروں پر ”مرید سلطان جہانگیر“ لکھا کریں۔ بعد ازاں مشورہ کے بعد بادشاہ سے یہ عرض کیا گیا کہ اللہ تعالیٰ نے دین و دنیا کا کارخانہ حضرت مجدد صاحب رحمۃ اللہ علیہ کو عنایت فرمایا تھا لہذا جو امور دنیاوی معاملات سے تعلق رکھتے ہیں ان کی خلافت بادشاہ کو حاصل ہے اور جو دین کے متعلق ہیں ان کی خلافت حضرت عروۃ الوثقیٰ محمد معصوم قدس سرہ کو حاصل ہے۔ بادشاہ کو یہ بات پسند آگئی۔ تمام خلفاء و مریدین اور شاہی امراء و لشکر نے بیعت سلطنت جہانگیر سے کی۔ بادشاہ توران عبداللہ خان دوزبک نے سب سے پہلے عروۃ الوثقیٰ حضرت خواجہ محمد معصوم قدس سرہ کی خدمت اقدس میں اپنے امراء کو تحفے اور ہدیئے دے کر بھیجا اور بعد ازاں خراساں، بدخشاں اور ترکستان کے بادشاہوں کے امراء مع تحائف و ہدایا لیکر حاضر خدمت ہوئے اور مشرف بیعت ہوئے۔

### حلیہ مبارک

حضرت خواجہ عروۃ الوثقیٰ رحمۃ اللہ علیہ کا قد مبارک ذرا لمبا تھا۔ بدن پر گوشت، رنگ گندی، ابرو کشادہ، ناک مبارک قدرے اونچی، آنکھیں بڑی بڑی، ریش مبارک سفید اور تمام اعضاء نہایت متناسب اور خوش شکل تھے آپ کا لباس نہایت لطیف بلکہ الطف ہوتا، عمامہ مبارک سر پر ہوتا تھا، کبھی لباس ہندی بھی زیب تن فرماتے تھے۔

### عروۃ الوثقیٰ کا خطاب

حضرت خواجہ محمد معصوم قدس سرہ نے ارشاد فرمایا آج صبح حلقہ میں حضرت سرور کائنات خلاصہ موجودات محمد صلی اللہ علیہ وسلم کی زیارت سے مشرف ہوا۔ رحمت دو عالم حضرت محمد صلی اللہ علیہ وسلم نے مجھ سے معانقہ کیا اور ارشاد فرمایا کہ حق تعالیٰ نے تم کو عروۃ الوثقیٰ کا خطاب عطا فرمایا ہے۔ لہذا اس نعمت کا شکر ادا کرو۔

حضرت شیخ بدرالدین سرہندی رحمۃ اللہ علیہ اپنی کتاب ”حضرات القدس“ میں تحریر کرتے ہیں جب مخدوم زادہ عالی منزلت نے عظیم احوال اور وارثت نیز اعلیٰ مقامات و کمالات تک رسائی حاصل کر لی تو حضرت مجدد صاحب رحمۃ اللہ علیہ نے ان کو خلعت اور خلافت سے سرفراز اور ممتاز فرمایا۔ یہ مخدوم زادہ گرامی مرتبت پوری ظاہری اور باطنی استقامت کے ساتھ مسند ارشاد پر متمکن ہیں اور کمال شرح و تقویٰ سے آراستہ ہو کر اور سنت سنیہ کی متابعت اور عزیمت مرضیہ کے عمل سے بے راستہ ہو کر اخلاق و اوضاع، اقوال و اعمال اور صورت میں اپنے والد بزرگوار رحمۃ اللہ علیہ سے پوری رعایت اور کمال متابعت کی رعایت رکھتے ہیں اور اس اہتمام میں رہتے ہیں کہ آداب سلوک میں اور اعمال صالحہ میں سنن اور مستحبات کے ادا کرنے میں اپنے والد ماجد رحمۃ اللہ علیہ کی پیروی میں سرمو فرق نہ آنے پائے۔ اسی لئے ان کا عمل بعینہ حضرت مجدد صاحب رحمۃ اللہ علیہ کا عمل ہے اور ان کا طریقہ بھی وہی ہے جو حضرت مجدد صاحب رحمۃ اللہ علیہ کا ہے یعنی وظائف طاعات اور رعایت آداب عبادت بھی وہی ہے اور ان کے اوقات رات اور دن پر عمل صالح کیلئے تقسیم ہیں اور رات دن کی گھڑیاں اعمال حسنہ کیلئے پوری طرح مقرر ہیں۔ ادعیہ موقتہ کا التزام بھی ہے۔

### حضرت عروۃ الوقتی رحمۃ اللہ علیہ کے شب و روز

حضرت عروۃ الوقتی قدس سرہ بعد نماز فجر اپنے مقرر وظائف سے فارغ ہونے کے بعد حلقہ ذکر میں اپنے اصحاب کے ساتھ بیٹھتے تھے اور مراقبہ فرماتے تھے۔ نماز ظہر کے بعد حافظ صاحب سے کلام مجید سنتے تھے اور کتب متداولہ، بیضاوی، عضدی، تلویح، مشکوٰۃ اور ہدایہ کا درس دیتے تھے، ایک دو سبق کا درس بہت باریکی اور متانت کے ساتھ تعلیم فرماتے تھے۔ کبھی خلوت میں تشریف لے جاتے، بعض اوقات نماز ظہر کے بعد دو گانہ نفل میں مشغول ہو جاتے تھے۔ آپ فرماتے تھے حالت نماز میں تلاوت کلام مجید بہت لذت بخش ہے۔ رمضان المبارک میں نماز تراویح میں ایک ختم قرآن آپ خود کرتے اور دو قرآن مجید کا ختم حافظ صاحب سے سنتے تھے۔ دوردراز کے علاقوں سے لوگ آپ کا قرآن مجید سننے کیلئے آتے اور یہ سعادت حاصل کرتے تھے۔ مسجد اپنی وسعت کے باوجود لوگوں کیلئے ناکافی ہوتی تھی۔

کتاب ”انوار معصومیہ“ کے مؤلف حضرت مولانا سید ذوار حسین شاہ صاحب رحمۃ اللہ علیہ آپ رحمۃ اللہ علیہ کے معمولات اس طرح بیان کرتے ہیں: حضرت عروۃ الوثقیٰ قدس سرہ کا عمل سنت نبوی صلی اللہ علیہ وسلم کے عین مطابق تھا، نہایت محتاط روایت کے مطابق عمل کرتے تھے، رخصت کو اعمال میں ہرگز دخل نہ دیتے تھے اور مریدوں کو بھی سخت تاکید کرتے تھے کہ سنت نبوی صلی اللہ علیہ وسلم پر عمل کریں اور بدعت کو بال برابر بھی دخل نہ دیں، سفر و حضر میں حضرت کا معمول تھا کہ رات کے تیسرے حصے میں بیدار ہو جاتے، پوری احتیاط کے ساتھ وضو کر کے نماز تہجد ادا فرماتے اور اس میں سورۃ یسین پڑھتے۔ بعد ازاں تھوڑی دیر کیلئے سو جاتے تاکہ دو خوابوں کے درمیان نماز تہجد ہو، نماز تہجد میں ہی حضرت پر مقطعات قرآنی کے اسرار ظاہر ہوتے، جب اچھی طرح دن نکل آتا تو مراقبہ سے فارغ ہو کر دو سلام سے چار رکعت پڑھتے اور بعد ازاں خاص مریدوں کو القائے نسبت اور توجہ باطنی فرماتے، ایک ایک کو بلا کر زانو ملا کر بٹھاتے اور مراقبہ کراتے پھر، اس کو اس کے کمالات باطنی کی خوشخبری دیتے۔ چاشت کے وقت آٹھ رکعت نماز چار سلام سے ادا کر کے قرآن شریف کی تلاوت کرتے۔

تلاوت کے بعد دوپہر کے قریب محل کے اندر تشریف لے جاتے اور اہل و عیال کے ساتھ کھانا تناول فرماتے، حضرت کو مٹھائی اور حلوے وغیرہ کا بہت شوق تھا حضرت کے باورچی خانہ میں دن رات کھانا پکنا رہتا، کھانا تقسیم کرنے پر لوگ علیحدہ مقرر تھے ہر ایک کو گیہوں کی روٹی، چاول اور گوشت ملتا، نیز دسترخوان پر موسیقی پھل اور حلوے بھی ہوتے تھے۔

حضرت عروۃ الوثقیٰ قدس سرہ سنت نبوی صلی اللہ علیہ وسلم کے مطابق دوپہر کے وقت تھوڑی دیر کیلئے قیلولہ کرتے تھے۔ بعد ازاں اٹھ کر وضو کرتے، چار رکعت نماز فی الزوال ادا کر کے نماز ظہر پڑھتے، ظہر کے بعد خاص مریدوں کو القائے نسبت فرماتے، بعدہ کبھی فقہ حدیث تفسیر اور کلام کا درس دیتے اور کبھی چار رکعت طویل قرأت کے ساتھ عصر کی نماز تک پڑھتے، عصر اور مغرب کے مابین حقیقت و معرفت کے اسرار اور نصیحت آموز وعظ بیان فرماتے، پھر مغرب کی نماز کے بعد چھ رکعت نماز اوابین تین سلام سے ادا کرتے، اس نماز میں اکثر سورۃ واقعہ پڑھتے بعد ازاں احباب کو بلا کر ان کے احوال معلوم کرتے، جب رات

سیرا حصہ گزر جاتا تو عشاء کی نماز ادا کرتے، سنتوں کے بعد چار رکعت نماز قیام اللیل ادا کرتے، پھر وتر پڑھ کر بلند آواز سے سبحان الملك القدوس پڑھتے، پھر دیر تک فاتحہ پڑھتے رہتے۔ اس کے بعد اندرون خانہ تشریف لے جاتے اور کھانا تناول فرماتے۔ روظائف پڑھ کر آرام فرماتے۔ حضرت عروۃ الوثقیٰ قدس سرہ انتہی سالک کو کلمہ طیبہ کے تکرار کی کید بھی کرتے تھے اور خود بھی پڑھتے رہتے تھے، فجر کی نماز اور مغرب کے بعد التحیات کے لئے پڑھنے پر بیٹھے ہوئے دس مرتبہ کلمہ تجید پڑھتے تھے اور مریدوں کو بھی اس کے پڑھنے کی تاکید کرتے حضرت نے سات درود شریف کا انتخاب کیا ہے جس کو درود ہفتہ کہتے ہیں (باوجود کوشش کے یہ درود شریف نہیں مل سکا) ان میں سے ہر روز ایک درود شریف پڑھتے۔ ذکر و وظائف اور تسبیحات کو ہرگز جہر سے نہیں پڑھتے تھے، جمعہ کی نماز اپنی مسجد میں ادا کرتے، سنت احتیاط بھی پڑھتے، نماز جمعہ سے قبل سورۃ کہف، سورہ ہود اور سورہ آل عمران پڑھتے تھے۔ نماز جمعہ کے بعد اکثر شہر سے باہر سیر کیلئے تشریف لے جاتے اور وہاں لوگوں کو طرح طرح کے میوے اور میٹھائیاں تقسیم کرتے تھے۔ دونوں عیدوں کی نماز کے لئے کثیر جماعت کے ہمراہ عید گاہ تشریف لے جاتے عید الاضحیٰ کے موقع پر خود اپنے دست مبارک سے اونٹ اور بھیڑ بکری ذبح کرتے۔

ماہ رمضان میں تراویح کے اندر تین قرآن شریف ختم کرتے، پہلے عشرہ میں خود پڑھتے دوسرے عشرے میں حضرت مروج الشریعہ پڑھتے اور حضرت سنتے اور آخری عشرہ میں کوئی اور صاحب پڑھتے، حضرت ہر نماز فرض میں خود امام بنتے اور رمضان المبارک کے آخری عشرے میں معتکف ہوتے۔ حضرت مریض کی بیمار پرسی اور میت کی تعزیت کیلئے تشریف لے جایا کرتے تھے ہر سال دو اجتماع کرتے۔ ایک نبی کریم محمد صلی اللہ علیہ وسلم کا اور دوسرا اجتماع حضرت امام ربانی مجدد الف ثانی رحمۃ اللہ علیہ کا، ان دونوں اجتماعات میں قرآن مجید کی تلاوت سے فضا معمور رہتی اور طرح طرح کے کھانے، حلوے اور میٹھائیاں لوگوں کو پیش کئے جاتے۔ آج بھی سرہند شریف کے سالانہ عرس پر سوائے تلاوت قرآن مجید اور کچھ نہیں ہوتا کوئی تقریر وغیرہ بھی نہیں ہے۔

## سرہند شہر کی فضیلت

حضرت امام ربانی مجدد الف ثانی قدس سرہ مکتوبات دفتر دوم مکتوب نمبر ۲۲ میں فرماتے ہیں:

”اللہ سبحانہ و تعالیٰ کی عنایت اور اس کے حبیب محمد صلی اللہ علیہ وسلم کے طفیل شہر سرہند گویا میری جائے پیدائش ہے کہ میرے لئے اس گہرے اور تاریک کنوئیں کو پر کر کے ایک بلند چبوترہ بنایا گیا ہے اور اس کو اکثر شہروں اور مقاموں پر بلندی یعنی فضیلت بخشی گئی ہے اور اس زمین میں بے صفتی اور بے کیفی کا ایک نور امانت کے طور پر رکھا گیا ہے اور وہ نور اس نور کی طرح ہے جو بیت اللہ شریف کی پاک و مقدس زمین سے بلند اور روشن ہو رہا ہے۔

حضرت عروۃ الوثقیٰ قیوم زماں خواجہ محمد معصوم صاحب رحمۃ اللہ علیہ خود بھی شہر سرہند کی فضیلت کچھ اس طرح بیان کرتے ہیں، اس زمانہ میں جو کہ ولایت کے کمالات میں سے پہلا کمال ہے اور اس طرح ولایت کے تمام کمالات پیشوائے اکابر حضرات پیر دستگیر قدسنا اللہ سبحانہ بسرہ الاقدس کے مزار فائض الانوار سے مفاضل و مستفاد یعنی جاری و ساری ہیں اور اس روضہ منورہ کے مجاورین بلکہ اطراف، اکناف کے طالبان جو کہ صحیح اعتقاد کے ساتھ آتے ہیں اور نیاز مندی کا سر اس آستانہ بلند سے گھستے ہیں ان دولتوں سے فیضاب و بہرہ ور ہوتے ہیں اور ایک گھونٹ پی کر صد جوش و خروش کے ساتھ اپنے آپ کو ترک کر کے مطلب کو پہنچ جاتے ہیں۔ آج سرہند کی زمین فیوض انوار کی کثرت اور اسرار کے ظہور کی بہتات کی وجہ سے ہند غیر ہند کیلئے رشک کی جگہ ہے۔ لوگ اس کو ہندوستان سے نہیں جانتے کیونکہ یہ ولایت کی کھڑکی ہے ہندوستان کی خاک ولایت کے پانی کے ساتھ مل گئی ہے اور محبت کی شراب جمع کی فیون کے ساتھ اس کی طینت میں گھل مل گئی ہے اس لئے ناچار سکر کے جوش سے عین و اثر کو اس کے طالبوں سے دور کر دیا ہے اس جگہ کے رقص کرنے والوں سے سردستار اٹھا لیا ہے۔ کسی نے کیا اچھا کہا ہے۔

ازاں افیون کہ ساقی در سے افگند

حریفان رانہ سر ماندہ نہ دستار

ترجمہ:..... اس افیون کی وجہ سے جو کہ ساتی نے شراب میں ڈال دی ہے مریضوں کو نہ سر کا ہوش رہا ہے نہ پگڑی کا۔

اس کے باوجود جمع الجمع کے شربت سے سیراب ہے اور محمود دعوت کے دودھ سے تروتازہ ہے یہ سب ہدایت ارشاد اس بقعہ کا اثر ہے اور یہ دید و داد یعنی دیکھنا اور دینا اس جگہ کا پر تو ہے یہ سب ہدایت ارشاد اس بقعہ یعنی قطعہ زمین کی طینت کی لطافت کہاں تک بیان کریں اور اس کے وجود کے فیض و اسرار اور اس کے وجود ایثار کو کہاں تک ظاہر کرے کہ یہ چیز عقل و ہوش والے طالبوں سے چھپی ہوئی نہیں ہے اور صفائی کی طبیعت والے منصفوں پر پوشیدہ نہیں ہے اس کے اسرار کے سمندروں سے ایسا موتی ہاتھ آتا ہے کہ کسی دوسرے جگہ کیاب ہے اور اس کے شراب خانے سے مشتاقوں کے حلق میں ایک ایسا گھونٹ پہنچتا ہے جو کہ آفاق و انفس سے بے خبر کر دیتا ہے۔

مکتوبات معصومیہ دفتر اول مکتوب نمبر ۸۰، ۸۱ دفتر سوم میں حضرت قیوم زمان خواجہ محمد

معصوم رحمۃ اللہ علیہ فرماتے ہیں:

بیشک آج طالبان حق جل و علا کی چشم امید اس مزار پر انوار پر لگی ہوئی ہے اور علوم و اسرار سے فیضاب ہونا اس ملک میں سر زمین کے ساتھ وابستہ ہے اور سر زمین سر ہند اگرچہ بظاہر ہندوستان سے ہے لیکن جنت کا باغ اور ولایت کی کھڑکی ہے بلکہ رشک ولایت ہے۔ ولایت سرگنہ یعنی ولایت اولیاء ولایت ملائکہ و ولایت انبیاء علیہم السلام کا وہاں مرکز ہے اور کمالات نبوت و وراثت اس جگہ میں جلوہ گر ہیں۔ اسرار خلت و محبت اس مقام میں نمایاں ہیں اور کعبہ جن کے انوار اس سر زمین میں ظاہر ہیں اس کی مٹی کو مدینہ منورہ کی خاک سے گوندھا گیا ہے۔ کہاں تک اس قطعہ زمین کی لطافتوں کو بیان اور اس کی نفاستوں کو ظاہر کرے جو کہ طالبان اہل بصیرت پر مخفی اور نگاہ دور بین پر پوشیدہ نہیں ہے وہاں وہ موتی ہاتھ آتا ہے جو کہ دوسری جگہ کیاب ہے اور اس کے بکثرت فوائد دنیا میں ممتاز ہیں۔

گر شنود این قصہ بوستان

مکہ شود طائف ہندوستان

ترجمہ:..... یعنی اگر مکہ معظمہ اس باغ کا قصہ سن لے تو وہ بھی (اشرف مقام ہونے کے باوجود) ہندوستان کا طواف کر لے۔ جہاں کہیں نور و برکت، رشد و ہدایت ہے وہ سب یثرب و بطناء یعنی مدینہ طیبہ و مکہ معظمہ زادہما اللہ سبحانہ عزا و شرفا و افاض عینا من اسرارہما و مطفا کے انوار سے ماخوذ و مستفاد ہے۔

### حالات و واقعات

حضرت ابوالحسن علی ندوی صاحب رحمۃ اللہ علیہ ان الفاظ سے حضرت خواجہ محمد معصوم قدس سرہ کا تذکرہ کرتے ہیں: شیخ طریقت و امام وقت فاضل اجل حضرت معصوم بن احمد بن عبدالاحد العدوی العمری یعنی خواجہ محمد معصوم نقشبندی سرہندی اپنے والد کی چہیتی اولاد صورتہ مشابہ معنایا قریب تر پیروی و اتباع فائق آپ کے علوم کے حامل خصوصی فرزند ان گرامی میں سب سے زیادہ مشہور اور ان میں سب سے زیادہ بابرکت تھے۔

شیخ مراد بن عبداللہ قرزانی ذیل رُشحات میں لکھتے ہیں کہ: ”آپ اپنے والد ماجد کی طرح اللہ کی نشانیوں میں سے ایک نشانی تھے۔ آپ نے دنیا کو روشن کر دیا اور اپنے توجہات اور بلند حالات کی برکت سے جہالت و بدعت کی تاریکیوں کو کافور کر دیا ہزاروں انسان اسرار الہی سے محرم ہوئے اور آپ کی شرف صحبت کے سبب بلند حالات تک پہنچے۔ کہا جاتا ہے کہ نولاکھ (۹۰۰۰۰۰) انسانوں نے آپ سے بیعت کی جن میں آپ کے خلفاء کی تعداد سات ہزار (۷۰۰۰) ہے جن میں شیخ حبیب اللہ بخاری تھے۔ جو اپنے زمانے میں خراسان و ماوراء النہر کے سب سے بڑے شیخ تھے آپ کی وجہ سے بخارا کی فضائیں بدعت کی تاریکیوں کے بعد سنت کی روشنیوں سے معمور ہو گئیں۔ آپ نے چار ہزار مریدوں کو باکمال بنا کر خلافت و اجازت سے سرفراز کیا۔“

مسند ارشاد پر تشریف فرما ہوئے ابھی تیسرا سال تھا بادشاہ جہانگیر کے بیٹے شہزادہ خرم (شاہجہاں) نے خفیہ طور پر بارگاہ معصومہ میں التجا کی ”کہ مجھے حضرت مجدد الف ثانی قدس سرہ نے خوشخبری دی تھی کہ میرے بعد تم کو تخت سلطنت حاصل ہوگا اب حضرت کا وصال ہوئے دو سال گزرنے کو ہیں لیکن ابھی مراد پوری نہیں ہوئی۔ آپ سے التجا ہے کہ توجہ شریف فرمادیں تاکہ احکام

بیعت کو حسب دلخواہ رونق ہو ”حضرت خواجہ رحمۃ اللہ علیہ نے شاہجہان کو جواب تحریر فرمایا کہ: ”خاطر جمع و مقرب بلا محنت و مشقت سلطنت تمہارے ہاتھ آئے گی۔“

مسند شیخیت پر جلوہ افروز ہوئے ابھی چوتھا سال ہی گذرنے پایا تھا کہ بادشاہ جہانگیر ۱۰ صفر ۱۰۳ھ، ۸ نومبر ۱۶۲۷ء کو انتقال کر گیا اور شہر یار جو ملکہ نور جہاں کا داماد تھا تخت سلطنت کا بیض ہو گیا۔ جب حضرت قیوم زماں قدس سرہ کو بادشاہ جہانگیر کے انتقال کی خبر ہوئی اور ساتھ یہ معلوم ہوا کہ شہر یار تخت نشین ہوا تو آپ رحمۃ اللہ علیہ نے پہلے جہانگیر کیلئے مغفرت کی دعا فرمائی بعد ازاں ارشاد فرمایا: ”شہر یار کا تسلط چند روز معلوم ہوتا ہے۔“ آخر آپ رحمۃ اللہ علیہ کا ارشاد پورا ہوا اور شاہجہاں ہی تخت دہلی پر قابض ہوا۔

بارگاہ معصومیہ میں شہر یار کی بیوی روتی پیتی فریاد کناں ہوئی کہ بادشاہ شاہجہاں نے میری اولاد اور بھائیوں اور بھتیجیوں کو ناجائز تہ تیغ کیا ہے آپ رحمۃ اللہ علیہ نے فرمایا کہ: ”اس کی اولاد بھی یہی طرح ناحق قتل ہوگی۔ جب اورنگ زیب نے اپنے بھائیوں کو قتل کیا تو شاہجہاں نے کہا کہ حضرت قیوم زماں رحمۃ اللہ علیہ کے ارشاد کے مطابق مجھ سے میری آنکھ کے سامنے شہر یار کے بیٹوں کا بدلہ لیا گیا۔“

بادشاہ شاہجہاں سرہند شریف حضرت خواجہ رحمۃ اللہ علیہ کی قدم بوسی کیلئے حاضر ہوا بہت کچھ تحفے اور ہدیے بارگاہ قیومیہ میں پیش کئے نیز حضرت مجدد رحمۃ اللہ علیہ کی روح پر فتوح کے ایصال کے لیے سات روز تک فقیروں کو کھانا تقسیم کیا۔ بادشاہ شاہجہاں نے دوبارہ بیعت حضرت رحمۃ اللہ علیہ سے کی اور صبح و شام آپ کے حلقہ میں شامل ہوتا تھا اور حضرت بھی آپ پر بہت مہربان تھے۔

منتخب اللباب حصہ دوم میں درج ہے ”شاہجہاں کے دار الخلافہ آگرہ پہنچنے کے بعد ۱ جمادی الاخریٰ ۱۰۳ھ / ۱۶۲۸ء کو دن کے ڈیڑھ ساعت پر تخت نشینی کی رسم ادا کی گئی۔ تمام مساجد میں نئے بادشاہ کے نام کا خطبہ پڑھا گیا تخت نشینی کے بعد پہلے ہی روز دربار میں بادشاہ نے غیر شرعی مراسم اور بدعتوں کی ممانعت کے احکام دیئے اور انہی مہینوں کے ہجری سن سے مطابقت

روضۃ القیومیہ حصہ دوم ۲ روضۃ القیومیہ حصہ دوم ۳ ایضاً

کرنے کا انتظام کرایا اشرنی اور روپے کا ایک رخ پر کلمہ توحید اور چاروں خلفاء کے اسم گرامی کو کرنے کا حکم جاری کیا۔“

## شہزادہ اورنگ زیب کا مرید ہونا

حضرت عروۃ الوقتی رحمۃ اللہ علیہ کو زیب مسند ہوئے ابھی گیارہ سال ہی ہوئے تھے کہ آپ نے ارشاد فرمایا: ”بادشاہ شاہجہاں کے بیٹوں میں سے جو سب سے پہلے آکر مرید ہوگا سلطنت کا تاج اس کے سر پر رکھ دیا جائے گا۔“ شہزادہ اورنگ زیب سب سے پہلے بارگاہِ قیومیہ میں حاضر ہو اور دستِ اقدس پر بیعت ہونے کا شرف حاصل کیا آپ نے سلطنت حاصل ہونے کی خوشخبری شہزادہ اورنگ زیب کو دی۔ کچھ عرصہ بعد بادشاہ شاہجہاں کی دوسری بیٹی گوہر آرا بیگم بھی آپ سے بیعت ہوئی یہ شہزادی عقل و فہم، علم و عمل میں بے مثال تھی رات دن عبادت الہیہ میں مشغول رہتی تھی، سنت رسول صلی اللہ علیہ وسلم سے سرمو تجاوز نہ کرتی، صبح و شام خوفِ خدا سے روتی اس شہزادی نے اپنے خواب کی بنا پر حضرت خواجہ رحمۃ اللہ علیہ سے بیعت کی تھی خواب میں اس نے دیکھا کہ نبی کریم محمد صلی اللہ علیہ وسلم نے دین و دنیا کا کارخانہ حضرت خواجہ محمد معصوم رحمۃ اللہ علیہ کے سپرد کر دیا ہے شہزادی گوہر آرا بیگم نے جب تکمیل سلوک کی تو حضرت خواجہ رحمۃ اللہ علیہ نے اس کو نہایت اعلیٰ درجہ کی خوشخبری دی شہزادی کا انتقال سرہند شریف میں ہوا اور وہاں ہی دفن ہوئیں۔

صاحبِ روضۃ القیومیہ بیان کرتے ہیں کہ حضرت خواجہ محمد زبیر رحمۃ اللہ علیہ ہر جمعہ کی نماز کے بعد سرہندی باغ میں شہزادی گوہر آرا کی قبر پر دیر تک فاتحہ پڑھتے رہتے اور فرماتے تھے اس قبر پر نورِ عظیم کا عجب ظہور ہے جو اکثر اولیاء کی قبر پر بھی نہیں ہوتا۔

## حضرت خواجہ رحمۃ اللہ علیہ کی والدہ کا انتقال

حضرت خواجہ محمد معصوم رحمۃ اللہ علیہ کو مسند ارشاد پر رونق افزا ہونے کا ستر ہواں سال تھا کہ آپ کی صاحبِ برکت والدہ ماجدہ اس فانی جہاں سے باقی میں تشریف لے گئیں۔ آپ کو والدہ صاحبہ کے انتقال کا بہت غم ہوا، اسی رنج کی وجہ سے چند روز مریدوں کو توجہ بھی نہ دے سکے۔ اس کے ساتھ ہی آپ کو اپنے خسر شیخ سلطان کے حسرتناک انجام کا صدمہ بھی برداشت کرنا پڑا۔ اسی

ان حضرت امام ربانی مجدد الف ثانی رحمۃ اللہ علیہ کے اجل خلیفہ میر صفرا احمد رومی کا انتقال بھی ہوا۔  
پ رحمۃ اللہ علیہ کے لئے یہ سال رنج و الم کا تھا۔

حضرت خواجہ رحمۃ اللہ علیہ نے ایک دن ارشاد فرمایا کہ: واقعہ میں نے دیکھا ہے کہ ایک بڑی  
س منعقد ہے جس میں تمام بزرگ عورتیں مثلاً حضرت مریم علیہا السلام، حضرت خدیجہ الکبریٰ رضی اللہ عنہا،  
نرت عائشہ رضی اللہ عنہا اور حضرت فاطمہ الزاہرہ رضی اللہ عنہا وغیرہ جمع ہیں اور وہیں میری والدہ ماجدہ بھی  
ریف فرما ہیں اور کوئی شخص کہہ رہا ہے کہ حق تعالیٰ نے اپنے فضل و کرم سے تمہاری والدہ کو بھی  
مانہ کی افضل عورتوں میں شمار کیا ہے۔

آپ رحمۃ اللہ علیہ مکتوب نمبر ۱۳ دفتر دوم میں فرماتے ہیں: شب ووشنبہ ۷ ماہ ذی الحجہ ۱۰۵۰ھ  
حضرت قبلہ گاہی والدہ ماجدہ جیونے سفر آخرت اختیار کیا اور پسماندگان کو باسینہ بریاں اور با چشم  
کریاں چھوڑ گئیں۔ ان کا وجود مبارک وسیلہ سعادت کونین اور دریچہ رضامندی رب المشرقین  
ہا۔ اب اس راہ سے کسب فیض سے محرومی ہوگئی۔ اِنَّا لِلّٰہِ وَاِنَّا اِلَیْہِ رَاجِعُوْنَ۔

دوست و احباب ستر ہزار (۷۰۰۰۰) بار کلمہ طیبہ لا الہ الا اللہ پڑھ کر اس کا ثواب  
اں مرحومہ کی روحانیت کو پہنچائیں۔

## حج پر روانگی

حضرت عروۃ الثقیی رحمۃ اللہ علیہ کو حرمین شریفین کی زیارت و حاضری کا بہت شوق تھا آخر کار  
آپ نے ۱۰۶۷ھ میں پختہ ارادہ سفر کرنے کا کیا اور مقامات مقدسہ کی زیارت و حاضری کی تیاری  
شروع کر دی۔ آپ ماہ ذی الحجہ بائیس (۲۲) یا انیس (۲۹) تاریخ کے درمیان ۱۰۶۷ھ کو  
سرہند شریف سے بندر گاہ سورت کیلئے روانہ ہوئے۔

صاحب روضۃ القیومیہ تحریر کرتے ہیں کہ جب حضرت خواجہ محمد معصوم رحمۃ اللہ علیہ سفر پر روانہ  
ہونے لگے تو سب سے پہلے حضرت امام ربانی مجدد الف ثانی رحمۃ اللہ علیہ کے مزار مبارک پر حاضر ہوئے  
پھر اپنے دونوں بھائیوں و مخدوم زادوں اور تقریباً سات ہزار مریدوں و خلفا کے ساتھ حرمین  
شریفین کی زیارت کے لئے روانہ ہوئے۔ جب آپ شاہجہاں آباد پہنچے تو شاہجہاں بادشاہ

اور شہزادہ داراشکوہ آپ کو رخصت کرنے کے لئے آئے اور بہت بڑی رقم بطور ہدیہ پیش کی۔ آپ نے اس میں سے کچھ رقم لے لی اور باقی ہمراہیوں میں بانٹ دی۔ جس شہر سے آپ کا گذر ہوتا وہاں کے عوام و خواص اور حکمران طبقہ آپ کا استقبال کرتے اور بڑی تعظیم و تکریم سے پیش آتے۔ شہزادہ اورنگ زیب بھی نربد کے قریب آپ کی بارگاہ میں حاضر ہوا۔ آپ نے اورنگ زیب کو اپنی ٹوپی عنایت کی اور تاج شاہی اپنے دست مبارک سے اس کے سر پر رکھا بہت سی دعائیں دے کر رخصت کیا۔

آپ نے بندرگاہ سورت پہنچ کر پانچ جہاز کرایہ پر حاصل کئے۔ دس جہاز اورنگ زیب نے پیش کئے اس سفر میں تین ہزار علماء و مشائخ بھی ہمراہ تھے۔ حضرت خواجہ محمد معصوم رحمۃ اللہ علیہ کو اس مقدس سفر کے دوران جو واقعات پیش آئے اور جو حقائق و معارف اللہ تعالیٰ کی طرف سے آپ کو نصیب ہوئے ان کو مخدوم زادہ حضرت خواجہ محمد عبید اللہ قدس سرہ نے عربی زبان میں ”یواقیت الحرمین“ کے نام سے مرتب فرمایا ہے اس کا فارسی زبان میں ترجمہ حضرت مولانا بدرالدین سرہندی رحمۃ اللہ علیہ مصنف ”حضرات القدس“ کے فرزند ارجمند شیخ محمد شاکر رحمۃ اللہ علیہ نے کیا ہے اور اردو ترجمہ حضرت مولانا سید زوار حسین شاہ صاحب رحمۃ اللہ علیہ نقشبندی مجددی نے اپنی کتاب انوار معصومیہ میں کیا ہے حضرت شاہ صاحب رحمۃ اللہ علیہ کا شکریہ ادا کرتے ہوئے وہاں سے چند اقتباسات نقل کر رہے ہیں۔

### نمبر ۱۔ مشاہدہ

حضرت عروۃ الوثقی رحمۃ اللہ علیہ اس کے بعد اس احاطہ میں آئے کہ جس میں حضرت فضیل بن عیاض رضی اللہ عنہ و سفیان بن عتبہ رضی اللہ عنہ اور بہت سے مشائخ عظام کے مزارات ہیں۔ اور حضرت فضیل رحمۃ اللہ علیہ کی شان میں بہت سے تعریفی کلمات ادا کئے اور فرمایا کہ: ”کتنے ہی مشائخ کرام امت مرحومہ میں ممتاز ہیں اور علیحدہ شان رکھتے ہیں۔“ حضرت فضیل رحمۃ اللہ علیہ بھی اسی جماعت میں پائے جاتے ہیں۔ اس کے بعد ایک شخص کی قبر پر کہ جس نے ملک ہند میں طریقہ عالیہ حضرت عروۃ الوثقی رحمۃ اللہ علیہ سے اخذ کرنے کی سعادت حاصل کی تھی لیکن اپنی کوتاہ اندیشی عقل پر اعتبار کر کے کسی دوسری جماعت سے جا ملا تھا۔ کچھ دیر ٹھہر کر فرمایا کہ فلاں شخص رنجیدہ و غمگین اور سر نیچا کئے

نوعی عجیب حالت میں ظاہر ہوا ہے کہ اس کا بیان کریں ہم نے جس قدر اس کے حال پر توجہ کی اسے حاصل کرنے کا اثر بہت کم محسوس ہوا۔ حضرت دامت برکاتہ نے فرمایا کہ غیب کا جاننے والا اللہ سبحانہ ہے۔ پس جس نے اس کی طرف سعی کی وہ سعادت مند ہوا اور جس نے اس کے پاس التجا کی وہ کامیاب ہوا۔

### نمبر ۲۔ مشاہدہ

مخدوم زادہ عالی تبارک حضرت خواجہ محمد نقشبند سلمہ اللہ تعالیٰ نقل فرماتے ہیں کہ حضرت عروۃ الوثقی رحمۃ اللہ علیہ نے مکہ معظمہ میں اقامت ایام میں اپنے بڑے بھائی قدوۃ المحققین حضرت خواجہ محمد سعید قدس سرہ کے مرض کے دفعیہ کے لئے جن کو ان دنوں سخت مرض لاحق ہو گیا تھا توجہ فرمائی اور تضرع والتجا کے ساتھ دعا کے لئے دست مبارک اٹھائے۔ فرماتے تھے کہ اس وقت مشاہدہ ہوا: کہ جو کچھ احاطہ امکان میں ہے سب نے خشوع اور ہاتھ اٹھانے میں ہماری موافقت کی ہے اور ہر قسم کی مخلوق کے ہزار ہاتھوں نے اس مسکین کی متابعت کی ہے بلکہ اللہ جل شانہ کے اسما و صفات کے تمام حقائق اور ان کے اصول و ظننال ہماری مراد میں حاصل ہونے میں باہم شریک ہیں یہ بات ذات بحت تعالت تقدست تک منتہی ہوئی حتیٰ کہ قبولیت کا اثر ظاہر ہوا اور انہوں نے صحت پائی۔ حضرت ایشاں عروۃ الوثقی رحمۃ اللہ علیہ فرماتے تھے کہ: ایک روز ہم طواف کر رہے تھے کہ کعبہ جس نے ہمارے ساتھ معانقہ کیا اور عجیب شوق کیساتھ شدت سے بغل گیر کر لیا۔

### نمبر ۳۔ مشاہدہ

حضرت ایشاں عروۃ الوثقی رحمۃ اللہ علیہ مکہ مکرمہ کے قیام کے دنوں میں اکثر طواف میں مشغول رہتے تھے اس عبادت کو ان دنوں میں دوسری عبادتوں سے زیادہ اہم شمار کرتے اور فرماتے تھے کہ عجیب امور اور نادر چیزیں مشاہدہ میں آتی ہیں اکثر اوقات دیکھتا ہوں کہ کعبہ حسنی ہمارے ساتھ معانقہ کرتا ہے اور کامل اشتیاق کے ساتھ تقبیل و استلام (بوسہ) واقع ہوتا ہے۔ اور انہی دنوں میں ایک دن ایسا مشاہدہ ہوا کہ انوار و برکات مجھ سے پیدا ہوئے اور اس قدر زیادہ ہوئے کہ تمام اشیاء

کو احاطہ کر لیا اور فضا کو پر کر دیا ہے اس کے مقابل میں دوسروں کے انوار ناپیدا ہو گئے۔ اس کے بعد اس معاملہ کے متعلق میں نے غور کیا تو ظاہر ہوا کہ ہم کو اپنے آپ سے ایک گونہ انخلاع (جدائی) اور کعبہ حسنیٰ کے ساتھ تحقق ہو گیا ہے اسی لئے یہ تمام انوار مجھ سے ظاہر ہوئے ہیں۔ اور میں نے دیکھا کہ بہت سے روجانین حاضر ہیں اور کعبہ حسنیٰ کا طواف کر رہے ہیں جس طرح بادشاہوں کے خدام ہر وقت ان کی خدمت میں کھڑے رہتے ہیں۔

### نمبر ۴۔ مشاہدہ

حضرت عروۃ الوثقیٰ رحمۃ اللہ علیہ فرماتے تھے کہ جب ہم مکہ مکرمہ میں داخل ہو گئے اور طواف قدوم میں مشغول ہوئے اس وقت ہم نے دیکھا کہ نہایت حسین و جمیل مردوں اور عورتوں کی ایک جماعت طواف میں ہمارے ساتھ شریک ہے اور اس جماعت کا طواف نہایت اشتیاق و اتصال کے ساتھ ہے۔ (ان کا طواف) اس دنیا کے لوگوں کی مانند نہیں ہے۔ وہ ہر ساعت میں بیعت عتیق (خانہ کعبہ) کو بوسہ دیتے ہیں اور ہر لحظہ (کعبہ معظمہ سے) معانقہ کرتے ہیں۔ میں نے دیکھا کہ اس جماعت کے قدم زمین سے اونچے ہیں یعنی زمین پر نکلے ہوئے نہیں ہیں اور ان کے سر آسمان تک پہنچے ہوئے ہیں اور مشاہدہ ہوا کہ کعبہ حسنیٰ بھی اس جماعت کے ساتھ آسمان تک چلا گیا ہے اس کے بعد ظاہر ہوا کہ مذکورہ مرد فرشتے ہیں اور مذکورہ عورتیں جنت کی حوریں ہیں۔

### نمبر ۵۔ مشاہدہ

حضرت ایساں عروۃ الوثقیٰ رحمۃ اللہ علیہ نے بتاریخ اذی الحجہ ایام تشریق میں منیٰ میں قیام فرمایا۔ طواف زیارت کے لئے مکہ مکرمہ تشریف لے گئے۔ فرماتے تھے کہ: ”جب ہم طواف سے فارغ ہو گئے تو مشاہدہ ہوا کہ حج کے ثواب و قبولیت کا کاغذ (پروانہ) مہر لگا کر ہمیں عنایت کیا گیا اگرچہ جمرات باقی رہ گئے تھے لیکن ارکان حج کے بعد گویا حج پورا ہو گیا تھا۔“

### نمبر ۶۔ مشاہدہ

حضرت ایساں عروۃ الوثقیٰ رحمۃ اللہ علیہ ہوا مت برکاتہ ایک روز مصلائے مالکی میں ذکر کے

تہ میں بیٹھے ہوئے تھے اور استغراق و توجہ و مراقبہ میں مشغول تھے حلقہ سے فراغت کے بعد  
 فرمایا کہ آج مجلس سکوت میں ارشاد کی خلعت نہایت بلندی و شان میں اپنے جسم پر دیکھی اور  
 اپنے آپ کے لئے مرتبہ ارشاد کے ساتھ اس قدر مناسبت پائی کہ اس سے زیادہ متصور نہیں ہے  
 لیکن وقت اور قرب قیامت کا مقتضا اس کے ظہور کی کما حقہ تاب نہیں رکھتا اور نیز اسی مجلس سکوت  
 میں محسوس ہوا کہ ہم کو دو ات و قلم عنایت کی گئی ہے جیسا کہ منصب وزارت کے لئے دیتے ہیں۔  
 اس لازماً عالم ملک و ملکوت کے ظاہری و باطنی احکام کے دفاتر حضرت ایشاں عروۃ الثقیٰ رحمۃ اللہ علیہ  
 کو تفویض ہوں گے اور آپ تمام عالم کے مرجع و جائے پناہ ہوں گے اور امور کی تجویز و تصحیح  
 آنجناب کے سپرد ہوگی۔

### نمبر ۷۔ مشاہدہ

ماہ صفر ۱۰۲۹ھ کی سات تاریخ کو ارکان حج سے فراغت کے بعد مکہ معظمہ میں قیام کے  
 ایام میں حضرت ایشاں عروۃ الثقیٰ رحمۃ اللہ علیہ اپنی قیام گاہ میں جو کہ باب ابراہیم اور باب وداع کے  
 درمیان مسجد حرام سے باہر واقع ہے بیٹھے تھے اور بلند درجات والے صاحبزادگان آپ کی خدمت  
 عالیہ میں حاضر تھے کہ حضرت ایشاں عروۃ الثقیٰ رحمۃ اللہ علیہ نے فنائے اتم کی تحقیق اور اس عالم سے الگ  
 ہو جانے اور شرکِ خفی کی نفی ہو جانے کے بارے میں کلمات عالیہ بیان فرمائے اسی اثناء میں  
 حضرت امام ہمام قبلہ اولیاء حضرت مجدد الف ثانی قدس سرہ سے یہ افادہ نقل کیا کہ حضرت مجدد الف  
 ثانی رحمۃ اللہ علیہ نے ایک روز کسی سلسلہ میں عارف کامل شیخ محی الدین عربی سے حکایت کی کہ شیخ قدس  
 سرہ آیت کریمہ ”وان من شیء الا یسبح بحمدہ“ کی تاویل میں لکھتے ہیں کہ ہو سکتا ہے  
 بجزہ کی ضمیر شے کی طرف راجع ہو یعنی کوئی چیز نہیں ہے مگر یہ کہ وہ اپنی تعریف کی تسبیح کرتی ہے۔ یعنی  
 چونکہ وہ شرکِ خفی کی باریکیوں سے پوری طرح سے باہر نہیں آئی ہے اور نفس درمیان میں حائل ہے  
 اس لئے اس کی تسبیح اللہ تعالیٰ جل شانہ کی مقدس بارگاہ کے لائق نہیں ہے اور اس کی بارگاہ اقدس  
 تک نہیں پہنچتی بلکہ اسی (چیز) کی طرف لوٹ جاتی ہے حضرت مجدد الف ثانی رحمۃ اللہ علیہ نے اس معرفت  
 کو پسند فرمایا اور فرمایا کہ میں اس وقت جب کشفی نظر کو دوڑاتا ہوں تمام عالم میں کسی شخص کو نہیں پاتا

جس نے نفی انتفاء کے دائرہ کو پورا کیا ہو اور شرکِ خفی کی باریکیوں سے کامل و مکمل طور پر نکل ہو اور محسوس ہوتا ہے کہ اس وقت میں جو شخص بھی ذکر الہی میں مشغول ہے اور کلمہ توحید کہتا ہے چونکہ یہ کہنے والا شرک کے کوچہ سے نہیں نکلا ہے اس لئے اس کا اثبات (الا اللہ کہنا) معبودِ حق و عز شانہ تک نہیں پہنچتا بلکہ کہنے والے کی ذات پر لوٹ آتا ہے اور اس کے حق میں کلمہ طیبہ کا حاصل لا الہ الا اللہ ہو جاتا ہے فرمایا لیکن میں اپنے آپ کو اس حکم سے مستثنیٰ پاتا ہوں اللہ جل شانہ کے کرم و عنایت سے میں دیکھتا ہوں کہ جو اثبات مجھ سے واقع ہوتا ہے حضرت وہاب جل شانہ کی بارگاہِ قدس میں پہنچتا ہے اور اس مرتبہ عالی کے لائق ہے۔

اس نقل کے پورا ہونے کے بعد حضرت ایشاں عروۃ الوثقی رحمۃ اللہ علیہا نے فرمایا اللہ سبحانہ کی حمد و احسان ہے کہ حضرت حق سبحانہ و تعالیٰ نے نہایت لطف و کرم سے وہ مقام ہم کو بھی مرحمت فرمایا اور حضرت مجدد قدس سرہ کا شریک بنایا ہے۔ محسوس ہوتا ہے کہ وجود و لطائفِ خلق کے مراتب میں سے کسی مرتبہ میں شرک کی کچھ بھی بوباقی نہیں رہی ہے۔ ”یذکر نفسہ بنفسہ“ یعنی ”وہ خود اپنا ذکر کرتا ہے“ اس مقام میں متحقق ہو گیا ہے اور چونکہ نفی کا مقام کامل و مکمل طور پر انتہا کو پہنچ گیا ہے اس لئے مرتبہ اثبات سے بہت زیادہ حصہ اور کامل نصیب حاصل ہو گیا ہے اس وقت میں عارف مخلصانِ بفتح لام (رہائی یا فگان) میں سے ہو جاتا ہے کیونکہ اس کی ذات و صفات سب اس سبحانہ و تعالیٰ کے لئے ہو گئی اس لئے وہ کسی عمل میں نیت کے صحیح کرنے کا محتاج نہیں ہے اور نہ آئندہ ہوگا کیونکہ نیت متحمل مشکوک و غیر متعین میں ہے۔ متعین نیت کا محتاج نہیں ہے اس وقت کوئی آرزو اپنے اندر نہیں پاتا وہ اور اس کے لطائف نیت سے بے نیاز ہو گئے ہیں اس کے بعد اس عالی حضرت و متعالی مرتبت عروۃ الوثقی رحمۃ اللہ علیہا نے فرمایا کہ: اس مدعا کی شاید یہ ہے میں ایک روز مسجد حرام میں باب و داع کے قریب کلمہ طیبہ کے ذکر میں مشغول تھا اس کے بعد ذکر لسانی کو چھوڑ کر میں مراقبہ میں مشغول ہو گیا محسوس ہوا کہ کعبہ حسنیٰ اپنے مقام سے منتقل ہو گیا ہے اور اپنی صورت و حقیقت کے ساتھ میری طرف متوجہ ہو گیا ہے۔ میں اس وقت ایسا پاتا تھا اس کا حتیٰ کہ اس کی دیواروں اور چھت کا بھی کوئی اثر اس مقام میں نہیں رہا اور اپنی لطافت

جان کے اظہار کے ساتھ آکر مجھ کو اپنی آغوش میں لے لیا۔ اس وقت میں نے مراقبہ کے ساتھ کرسی کو بھی ملا دیا میں نے دیکھا کہ جس وقت میں کلمہ طیبہ کہتا تھا وہ مجھ کو بوسہ دیتا تھا اور چونکہ کعبہ حنی مقام اصل الاصل سے پیدا ہوا ہے پس کلمہ مبارک کے اثبات تک اس مقام کے ساتھ اصل نہیں ہوتا اور اس بارگاہ میں مقبول نہیں ہوتا اس کے مشاہدہ سے مجھ کو اس عالی شان مقام کے حضور پر کامل امید حاصل ہوئی۔

### نمبر ۸۔ مشاہدہ

حضرت ایٹاں عروۃ الوثقی رحمۃ اللہ علیہ مدینہ منورہ کے راستہ میں نہایت تجسس کے ساتھ متبرک مقامات کا موقع محل دریافت کرتے تھے۔ یعنی خواہ وہ دیگر آثار ہوں یا مساجد نبوی علی صاحبہ الصلوٰۃ والسلام ہوں جہاں تک ہو سکتا اپنے آپ کو اس جگہ پر پہنچاتے تھے اور اسی طرح صحابہ کرام رضی اللہ عنہم کے مزارات تک پہنچنے میں نہایت کوشش کرتے تھے الا ان یشاء ربی شیئا (مگر یہ کہ جو میرا رب چاہے) اور جب وادی بدر سے صفر تک پہنچے تو راستہ سے ہٹ کر حضرت عبیدہ بن حارث رضی اللہ عنہ کی زیارت کے لئے متوجہ ہوئے جو کہ شہدائے بدر میں سے ہیں اور بدر میں زخمی ہو کر صفر میں آرام فرما ہیں۔ کچھ دیر ان کی قبر پر دوستوں کے ہمراہ مراقبہ میں مشغول ہوئے اس کے بعد قافلہ میں پہنچ کر فرمایا کہ ہم ان رضی اللہ عنہم کی قبر پر متوجہ ہوئے ہم نے ان کو نہیں پایا کچھ دیر کے بعد نہایت عالی شان مرتبہ کے ساتھ ظاہر ہوئے اور ہماری جانب آ کر بڑی کشادہ روئی کے ساتھ ملاقات کی اور کچھ دیر بیٹھ کر جلدی سے واپس ہو گئے گویا کسی کام میں مشغول تھے مہمان کے اکرام کے لئے آگے پھر اسی کام میں متوجہ ہو گئے۔ جب مدینہ منورہ کے نزدیک پہنچے تو اس رات میں شوق کی کثرت اور تجلیات کے ظہور کی شدت کے باعث غالباً بیدار رہے۔ صبح کے وقت رسول اللہ صلی اللہ علیہ وسلم کے شہر مدینہ منورہ میں آ کر روضہ منورہ و مسجد شریف کے آداب بجالائے۔ روضہ مطہرہ شریفہ سے نہایت الطاف و عنایات اور دریافت احوال و عطیات کا انعام ظاہر ہوا اور تین چار روز کے بعد اہل مدینہ منورہ میں سے بعض لوگوں نے چاہا کہ حضرت ایٹاں عروۃ الوثقی رحمۃ اللہ علیہ کے طریقہ میں داخل ہو جائیں۔ اس جلیل القدر امر کے بارے میں رسول اللہ صلی اللہ علیہ وسلم کی جناب سے نہایت ادب کے ساتھ اجازت

چاہی اور مواجہہ شریفہ میں کھڑے ہو کر مراقبہ کیا اس امر جلیل القدر میں مشغول ہونے کے بارے میں کامل رضا مندی اور اس کا نہایت اہتمام ظاہر ہوا جیسا کہ کعبہ حسنیٰ میں ظہور پذیر ہوا تھا اور مقدس و مطہر رسول اللہ صلی اللہ علیہ وسلم کی بارگاہ سے نہایت بلند درجہ کا خلعت ارشاد عنایت ہوا اور حضرات شیخین رضی اللہ عنہم کی عنایات کے انوار اور سرور انبیاء علیہم الصلوٰت والبرکات کے کمالات سے ان کے منور ہونے کا قرب ظاہر ہوا اور اکثر اوقات مشاہد و آثار خصوصاً مسجد نبوی صلی اللہ علیہ وسلم خاص کر مواجہہ شریفہ میں (اور) اسطوانہ عائشہ صدیقہ رضی اللہ عنہا کے نزدیک کہ ان مقامات میں پوشیدہ اسرار کامل ظہور کے ساتھ موجزن رہتے ہیں انوار کے متواتر ظہور کا بیان فرماتے تھے اور حضرت امام اجل مجدد الف ثانی رحمۃ اللہ علیہ کے کمالات اور آنجناب کا مرتبہ مذکورہ مقامات میں معلوم ہوا۔

اس کے بعد بقیع شریف کے مزارات کی طرف تشریف لے گئے امیر المؤمنین حضرت عثمان رضی اللہ عنہ کی عنایات و الطاف اور اہل بیت و امہات المؤمنین رضی اللہ عنہم کی مہربانیاں بھی ظاہر ہوئیں خاص طور پر صدیقہ حبیبہ عائشہ رضی اللہ عنہا کے کمالات حد و شمار سے زیادہ ظاہر ہوتے تھے۔ فرماتے تھے کہ اگرچہ حضرت صدیقہ رضی اللہ عنہا کا دفن بقیع میں ہے لیکن اس لحاظ سے کہ حجرہ شریفہ ان کا گھر ہے اکثر اوقات ام المؤمنین کو حضرت نبی کریم محمد صلی اللہ علیہ وسلم کے حجرہ شریفہ میں پاتا ہوں اور مسجد شریف کو ان رضی اللہ عنہا کے انوار سے پردیکھتا ہوں۔ فرماتے تھے کہ میں نے حضرت عائشہ صدیقہ رضی اللہ عنہا کے الطاف اپنے بارے میں اس قدر مشاہدہ کئے ہیں اور ان رضی اللہ عنہا کی طرف سے اپنے حال کے متعلق اس قدر اہتمام پایا ہے کہ کیا بیان کروں اور منجملہ امداد و اعانت کے جو کہ حضرت صدیقہ رضی اللہ عنہا حضرت عروۃ الوثقی رضی اللہ عنہا کی نسبت ظاہر ہوئیں یہ ہے حضرت عروۃ الوثقی رضی اللہ عنہا نے ایک چیز کے بارے میں حضرات شیخین کے توسل سے حضرت خیر الخلائق علیہ الصلوٰت والسلام والتحیہ کی جناب میں سفارش چاہی چونکہ سفارش سے فوری طور پر کچھ ظاہر نہ ہوا اور اس میں کوئی راز ہوگا حضرت عروۃ الوثقی رضی اللہ عنہا قدس سرہ حضرت صدیقہ حبیبہ عائشہ رضی اللہ عنہا کا توسل اختیار کیا انھوں نے التماس کے ساتھ ہی اپنے آپ کو جناب مطہر رسول اللہ صلی اللہ علیہ وسلم کی بارگاہ میں نہایت عجلت کے ساتھ پہنچایا اور اپنے آپ کو آنحضرت محمد صلی اللہ علیہ وسلم کی آغوش میں ڈال دیا اور ان کے درمیان محبت و انسیت کی باتوں کے بعد حضرت عروۃ الوثقی رضی اللہ عنہا قدس سرہ کی التماس کو بارگاہ مقدس نبوی محمد صلی اللہ علیہ وسلم نے فوراً

منظور کر لیا اور جو کچھ وہ چاہتے تھے اس معنی سے حاصل کرادیا (اللہ تعالیٰ ان سے راضی ہوا) اور نیز حضرت فاطمہ الزہراء علیہا وعلیہا الصلوٰۃ والسلام کے کمالات ان کی شب ولادت کو ظاہر ہوئے اور اہل بیت علیہم السلام کا عظیم اجتماع اور عالی شان مسرت حجرہ شریفہ میں مشاہدہ ہوا۔

### نمبر ۹۔ مشاہدہ

اور ایک عنایت عالیہ جس سے حضرت عروۃ الوثقیٰ قدس سرہ ممتاز ہوئے یہ ہے کہ حضرت کو اپنے اصحاب کی ایک جماعت کے ساتھ مسجد نبوی صلی اللہ علیہ وسلم میں دو روز اور ایک رات کے اعتکاف کی اجازت ہوئی جب عشاء کی نماز سے فارغ ہوئے اور ہر وضع و شریف کو مسجد سے باہر کر دیا گیا جیسا کہ اس مقام شریفہ میں معمول ہے اور خلوت خاص حاصل ہوئی تو حضرت عروۃ الوثقیٰ رحمۃ اللہ علیہ مواجہ شریف میں آکر بہت دیر تک مراقبہ میں مشغول رہے اور اسی طرح تہجد کے وقت بھی آکر مراقبہ میں بیٹھ گئے فرماتے تھے کہ حضرت خاتمیت علیہ وعلیٰ آلہ الصلوٰۃ والتسلیمات کمال بندہ نوازی اور نہایت کرم سے حجرہ خاص و حجاب مخصوص سے نکل کر ہمارے پاس تشریف لائے اور ہم کو آنحضرت محمد صلی اللہ علیہ وسلم کے ساتھ اس قدر شرف حاصل ہوا کہ اس کے مثل کسی کے ساتھ ظاہر نہیں ہوا تھا۔ اسی طرح تہجد کے وقت محسوس ہوا کہ آنحضرت محمد صلی اللہ علیہ وسلم مقصورہ منورہ سے باہر تشریف لے آئے نہایت عنایت و شفقت سے اس کم ترین کو بغل میں لے لیا اور اس فقیر کو آنحضرت محمد صلی اللہ علیہ وسلم کی حقیقت کے ساتھ الحاق میسر ہوا۔ والحمد للہ علیٰ ذلک،

### نمبر ۱۰۔ مشاہدہ

مدینہ منورہ کے قیام کے دوران ایک روز حضرت عالی مرتبت عروۃ الوثقیٰ رحمۃ اللہ علیہ کے اصحاب میں سے ایک شخص نے آپ کی خدمت عالیہ میں اس وقت کے کسی بزرگ کے احوال و مقامات بیان کئے قلب مبارک میں غیرت کی وجہ سے دوسوہ گزرا ہوگا نسبتوں کے تقارب کی طرف متوجہ ہوئے حضرت عروۃ الوثقیٰ قدس سرہ کی نسبت شریفہ جلوہ گر ہوئی اور تمام عالم اس کے انوار سے پر ہو گیا اور خاص قرب مخصوص مرتبہ جو کہ حضرت عروۃ الوثقیٰ قدس سرہ کو بارگاہ مقدس و

معلیٰ عز شانہ میں ہے اور وہ اس کے ساتھ ممتاز ہیں ظاہر ہوا اور افراد عالم کی نسبت اور ان کا اس عارف کامل کے ساتھ افتقار و احتیاج ظاہر ہوا اور محسوس ہوا کہ حضرت عروۃ الوثقیٰ قدس سرہ عالم کائنات کا مرکز اور امام وقت ہیں اور سب افراد عالم حضرت عروۃ الوثقیٰ قدس سرہ کے گرد گردا گرد صفیں باندھے حضرت رحمۃ اللہ علیہ سے فیوض کے منتظر ہو گئے اسی اثنا میں القا کیا گیا کہ اس نعمت والے کو حق پہنچتا ہے کہ کسی پر غیرت کرے۔ ایک روز حضرت عروۃ الوثقیٰ قدس سرہ نے عشاء کی نماز شافعی جماعت کے ساتھ ادا کی۔ فرماتے تھے کہ: امام اجل محی السنۃ محمد بن ادریس شافعی رحمۃ اللہ علیہ نے تشریف لا کر نہایت خندہ روئی و مسرت سے ہمارے ساتھ ملاقات کی گویا اس موافقت کی وجہ سے انبساط کا اظہار فرمایا۔

### نمبر ۱۱۔ مشاہدہ

شروع جمادی الاولیٰ میں جب بقیع شریف کی زیارت کے لئے تشریف لے گئے تو امیر المؤمنین حضرت عثمان رضی اللہ عنہ کی نسبت عالیہ کمال بلندی و نہایت لطافت کے ساتھ جلوہ گر ہوئی آنجناب رضی اللہ عنہ کی جانب سے بکثرت عنایت اور بہت زیادہ الطاف اور کمال اہتمام حضرت عروۃ الوثقیٰ رحمۃ اللہ علیہ کے حال پر ظاہر ہوا اور اسی طرح حضرت عباس رضی اللہ عنہ کے الطاف محسوس ہوئے جب حضرت فاطمہ الزہرا رضی اللہ عنہا کے مزار مبارک پر پہنچے تو ان سیدہ مطہرہ رضی اللہ عنہا کی نسبت کی موجوں کا جوش و خروش معلوم ہوا اور ان سے بی شمار لطف و کرم ظاہر ہوا اور ایسا محسوس ہوا کہ سیدہ مطہرہ رضی اللہ عنہا ان کو اپنی طرف کھینچ رہی ہیں گویا فرما رہی ہیں کہ تو ہماری ملکیت سے ہے اور ہمارا مہمان ہے۔

حضرت عروۃ الوثقیٰ قدس سرہ فرماتے تھے کہ اس معاملے سے پہلے اپنے آپ کو صدیقہ حبیبہ حضرت عائشہ رضی اللہ عنہا کی کثرت عنایات کے باعث ان کی طرف زیادہ مائل پاتا تھا جب بقیع شریف سے لوٹ کر مسجد نبوی صلی اللہ علیہ وسلم میں پہنچا اور حضرت فاطمہ الزہرا رضی اللہ عنہا کی نسبت میں مستغرق تھا حضرت صدیقہ حبیبہ رضی اللہ عنہا کی نسبت عالیہ نے شرف ظہور بخشا اور رونما ہوئی سابقہ حالت میں تحقق و استہلاک (فنائیت) کے باوجود صدیقہ حبیبہ رضی اللہ عنہا کی نسبت میں بھی ایک گونہ استغراق پیدا ہو گیا

کے بعد اسی مقام میں ان دونوں متحرکات میں سے ہر ایک خود بنفس نفیس ظاہر ہوئیں اور دونوں نے مجھ کو اپنی طرف کھینچ لیا حضرت فاطمہ الزہراء رضی اللہ عنہا دائیں کندھے پر ظاہر ہوئیں اور حضرت صدیقہ رضی اللہ عنہا بائیں کندھے پر اور مغرب کے وقت سے عشا کی نماز تک (اپنی طرف کشش کا) یہی معاملہ ان میں پیش آتا رہا۔ اس کے بعد مسجد شریف میں ایسا معلوم ہوا کہ حضرت زہرا بتول فاطمہ رضی اللہ عنہا کی نسبت غالب آگئی اور ان دونوں محترم خاتون کی نسبت شریف حضرت رسالت پناہ خاتم نبوت صلی اللہ علیہ وسلم تک پہنچ گئی یہی معاملہ وہاں بھی ظاہر ہوا کہ ہر ایک کی نسبت مجھ کو اپنی طرف کھینچ رہی ہے۔

آنحضرت محمد صلی اللہ علیہ وسلم کی بارگاہ شریف میں صدیقہ رضی اللہ عنہا کی نسبت سے بھی قوت وغلبہ پیدا کر لیا گیا اور دونوں نسبتیں برابر ہو گئیں۔ عشاء کے بعد جب حضرت عالی عروۃ الثقیی رضی اللہ عنہا قیام گاہ پر آئے تو بزرگ مخدوم زادوں سے بیان کرتے تھے کہ ابھی تک وہی معاملہ درپیش ہے اور اس مسکین ناتواں کے حال پر اس قسم کی دو عالی شان ہستیوں کی عنایات کی کثرت سے میں ایک ایسی فرحت و مسرت میں ہوں کہ ہرگز اس سے اوپر متصور نہیں ہو سکتی۔

نمبر ۱۲۔ مشاہدہ

آنحضرت صلی اللہ علیہ وسلم کی عظمت سروری و استغناء

محبوبی و رحمت عامہ کے بارے میں فرماتے تھے کہ محسوس ہوتا ہے کہ آنحضرت محمد صلی اللہ علیہ وسلم کا وجود شریف دورہ عرش سے مرکز فرش تک تمام اہل جہاں کا مرکز ہے اور تمام مخلوقات یعنی فرشتے حوریں، انسان، جنات اور اللہ تعالیٰ جل شانہ کے تمام لشکر آپ کے محتاج ہیں اور آپ سے فیض لیتے ہیں۔ فیض دینے والی حقیقی ذات اگرچہ وہاب مطلق جل شانہ ہے لیکن تمام قسم کے فیوضات جس کسی کو بھی پہنچتے ہیں آپ ہی کے توکل سے پہنچتے ہیں اور ملک و ملکوت کے اہم کام آپ ہی کے انتظام سے انجام پاتے ہیں اور مشاہدہ ہوتا ہے کہ دن رات تمام مخلوقات پر روضہ مطہرہ علی ساکنہا الصلوات والسلام والرحیہ سے متواتر انعامات جاری ہیں جیسا کہ مشکیزوں کے منہ کھول دیئے جاتے ہیں: ”وما ارسلناک الا رحمة للعالمین“ یعنی ”ہم نے آپ کو تمام جہانوں کے لئے

رحمت بنا کر بھیجا ہے۔“ فرماتے تھے کہ: اس رحمت عامہ و شفقت مشمولہ کے باوجود محبوبیت کا اس عظمت جو کہ آپ کے مقام خاصہ کے لئے لازم ہے نہایت کامل و مکمل طور پر ثابت ہے اسی لئے عرض کرنے کی ضرورت پڑتی ہے اور اس بارگاہ میں وسیلے کے بغیر کسی امر کا اظہار دشوار ہے۔

### نمبر ۱۳۔ مشاہدہ

حضرت عروۃ الوثقیٰ قدس سرہ نے ہر دو مخدوم زادگان عالی درجات یعنی خواجہ محمد نقشبند و حضرت خواجہ محمد عبید اللہ رحمۃ اللہ علیہما کو خطاب کر کے فرمایا کہ: تم دونوں کے لئے بارگاہ سرور کائنات علیہ علی آلہ الف الف صلوات والسلام سے دو دستار چاندی اور سونے کی بنی ہوئی مرحمت ہوئیں اور ان دونوں مخدوم زادوں میں سے ہر ایک نے ختم قرآن پڑھ کر اس بارگاہ معلیٰ میں ہدیہ تحفہ پیش کیا تھا اس کے صلہ میں اس عنایت سے ممتاز ہوئے۔

### نمبر ۱۴۔ مشاہدہ

حضرت عروۃ الوثقیٰ قدس سرہ سلمہ اللہ سبحانہ ہمیشہ نماز فجر کے بعد حضرت عثمان رضی اللہ عنہ کی محراب میں آنحضرت محمد صلی اللہ علیہ وسلم کے مواجہ شریفہ میں جا کر اپنے اصحاب کے ساتھ طریقہ معروفہ پر حلقہ ذکر کرتے تھے دو شنبہ (پیر) کے روز نماز اشراق سے فارغ ہونے کے بعد فرمایا کہ: آج مشاہدہ ہوا کہ گویا حضرت رسالت خاتمیت علیہ الصلوٰۃ والسلام والحق یہ روضہ منورہ سے باہر آ کر اس حلقہ کی طرف متوجہ ہیں اور غلام و خادموں کی ایک جماعت روضہ منورہ سے باہر آرہی ہے، اسی اثناء میں چند خاص حضرات جو کہ مرتبہ و کمال میں حضور عروۃ الوثقیٰ رحمۃ اللہ علیہ کے درجہ کے قریب ہیں باہر آئے ہیں فرزند ارجمند محمد عبید اللہ رحمۃ اللہ علیہ بھی اعلیٰ درجہ کے لباس اور زیور سے آراستہ انہی خاص اور بزرگ حضرات میں سے ہیں اور نزدیک آرہے ہیں۔ اللہ سبحانہ الحمد (اللہ کیلئے حمد ہے)۔

### نمبر ۱۵۔ مشاہدہ

فرماتے تھے کہ مستورات اہل بیت رضی اللہ عنہم کے درمیان خدیجہ الکبریٰ رضی اللہ عنہا عائشہ صدیقہ رضی اللہ عنہا اور زہرا بتول رضی اللہ عنہا علیحدہ شان رکھتی ہیں اور حضرت رسالت خاتمیت علیہ علی آلہ الصلوٰات

التسلیمات کے ہاں یہ تینوں بزرگ مستورات بلندی شان میں ایک دوسرے سے بڑھ بڑھ چڑھ کر ہیں لیکن اس قدر مشاہدہ میں آتا ہے کہ حضرت عائشہ صدیقہ رضی اللہ عنہا کو حضور انور محمد صلی اللہ علیہ وسلم سے ایک خاص تعلق ہے معاملات واردات میں دوسروں سے زیادہ دخل ظاہر ہوتا ہے اور حضرت خدیجہ رضی اللہ عنہا و حضرت زہرہ رضی اللہ عنہا کمال قرب میں وقار و سکینہ کے ساتھ ہوتی ہیں و لکھل و جہۃ و العلم عند اللہ سبحانہ (اور ہر ایک کے لئے قبلہ ہے اور صحیح علم اللہ سبحانہ کو ہے)۔

### حج سے واپسی

آپ نے ۱۰۲۸ھ، ۱۶۵۸ء میں حج کی سعادت حاصل کی اور بارگاہ نبوی محمد صلی اللہ علیہ وسلم میں حاضری دی بارگاہ رسول عربی محمد صلی اللہ علیہ وسلم سے اجازت لے کر دوبارہ مکہ مکرمہ حاضر ہوئے اور ہندوستان کی طرف روانہ ہوئے، ۱۰۲۹ھ، ۱۶۵۹ء میں اپنے وطن سرہند شریف واپس تشریف لے آئے اس مبارک سفر میں پورے دو سال لگے۔

آپ جب واپس ہندوستان تشریف لائے تو ہندوستان کا نقشہ بدلہ ہوا پایا اور نگ زیب عالمگیر تخت سلطنت پر جلوہ افروز تھا اسلامی حکومت اپنے طور طریقوں سے نمایاں نظر آرہی تھی آپ کو یہ دیکھ کر بہت خوشی حاصل ہوئی آپ کو خوشی کیوں نہ ہوتی کہ ایک کامل اکمل عارف باللہ کا تو مقصد حیات ہی یہی ہوتا ہے کہ ملک میں اسلامی حکمرانی ہو اور عوام الناس میں اسلامی رسم و رواج کا رواج ہو بادشاہ عالمگیر کو آپ کی آمد کی اطلاع ملی تو بادشاہ نے سارے ہندوستان میں یہ اعلان کروادیا کہ ہر شہر ہر جگہ کے تمام امراء علماء اور مشائخ حضرت خواجہ رحمۃ اللہ علیہ کا استقبال کریں چنانچہ ہر جگہ آپ کے شایان شان استقبال ہوا آپ جب اکبر آباد تشریف لائے تو شاہجہان نے بہت بڑی ضیافت کی بادشاہ اور نگ زیب عالمگیر خود بھی آپ کے استقبال کیلئے شاہجہاں آباد سے اکبر آباد تشریف لایا آپ نے بھی حد درجہ اس پر مہربانی فرمائی اور اس کے ساتھ شاہجہاں آباد تشریف لائے اور نگ زیب عالمگیر کو دعائیں اور توجہ سے نوازتے ہوئے سرہند تشریف لے گئے۔

زیارت مقامات مقدسہ کی واپسی کے بعد حضرت خواجہ محمد معصوم رحمۃ اللہ علیہ کو شہرہ آفاق مقبولیت نصیب ہوئی بندگان خدا صبح و شام تک پروانوں کی طرح جمع رہتے ہر روز بے شمار مخلوق خدا

آپ کے دست اقدس پر بیعت کا شرف حاصل کرتی آپ کی صحبت کی برکت سے بے شمار لوگوں کو فناء بقا کی حقیقت اور مقام نصیب ہوا آپ کی مجلس کا رعب اور دبدبہ اس قدر تھا کہ بڑے بڑے بادشاہ مجلس میں گفتگو نہ کر سکتے تھے اورنگ زیب عالمگیر رحمۃ اللہ علیہ نے بھی سبب ادب آپ کی مجلس میں کبھی کسی سے گفتگو نہ کی صبح و شام پانچ ہزار آدمی آپ کے لنگر سے کھانا کھایا کرتے تھے اور کھانا بھی اعلیٰ درجہ کا ہوتا تھا۔

### حضرت خواجہ سیف الدین رحمۃ اللہ علیہ کو بادشاہ کی تربیت کے لئے بھیجنا

اورنگ زیب عالمگیر رحمۃ اللہ علیہ نے بارگاہ معصومیہ میں التماس کی کہ بوجہ مصروفیات امور سلطنت خدمت اقدس میں حاضری نہیں دے سکتا لہذا مخدوم زادوں یا خلفاء میں سے کسی کو صحبت کیلئے روانہ فرمادیں تاکہ ان سے مستفیض ہو سکوں آپ نے حضرت خواجہ سیف الدین رحمۃ اللہ علیہ کو دہلی روانہ فرمایا یہی صاحبزادہ بعد میں آپ کا جانشین ہوا عالمگیر بادشاہ آپ سے بہت متاثر ہوا اور سلسلہ عالیہ نقشبندیہ مجددیہ میں داخل ہو گیا نیز شہزادگان محمد اعظم، محمد معظم، شہزادی روشن آرا، نواب مکرم خاں حضرت حافظ محمد محسن (نواعہ شیخ عبدالحق محدث دہلوی رحمۃ اللہ علیہ) حاجی عبدالرؤف امام مسجد فتحپوری کے علاوہ بے شمار مخلوق خدا آپ کے دست اقدس پر بیعت کر کے سلسلہ عالیہ نقشبندیہ میں داخل ہوئی اس وقت حضرت خواجہ سیف الدین رحمۃ اللہ علیہ کی عمر مبارک صرف ستائیس (۲۷) سال تھی۔

### شاہجہاں کا انتقال

آپ رحمۃ اللہ علیہ کو شاہجہاں کی وفات کی جب اطلاع ملی تو آپ عالمگیر سے تعزیت و فاتحہ کے لئے شاہجہاں آباد روانہ ہوئے جب آپ سونی پت ضلع ریتک میں پہنچے تو وہاں بادشاہ عالمگیر خود استقبال کے لئے آیا آپ نے شاہجہاں آباد میں خان بہادر کے محل میں قیام فرمایا دہلی کے تمام مدارس اور مساجد آپ کے مریدوں سے بھر گئے مخلوق خدا کا اس قدر ہجوم تھا کہ شہزادہ اعظم شاہ بھی بڑی مشکل سے آپ کی زیارت اور شرف ملاقات حاصل کر سکا۔

آپ صرف گیارہ دن شاہجہاں آباد میں رہے اس عرصہ میں تین مرتبہ عالمگیر خود حاضر

مت ہوا آپ صرف ایک مرتبہ بادشاہ کے پاس تشریف لے گئے پھر آپ سرہند شریف واپس آئے تو بادشاہ اورنگ زیب رخصت کے لئے بارہ کوس (میل) تک ساتھ گیا آپ نے عالمگیر شاہ کو نصیحتیں فرمائیں اور ارشاد فرمایا کہ یہ ہماری آخری ملاقات ہے ان شاء اللہ تعالیٰ پھر آخرت ملاقات ہوگی۔

آپ کو مسند ارشاد پر چوالیسواں (۴۴) سال تشریف فرما ہوا تھا کہ آپ نے اپنے مریدوں اور خلفا کو حسب ذیل طور پر اپنے صاحبزادوں کے حوالے کیا۔

۱۔ حضرت خواجہ محمد صبغتہ اللہ رحمۃ اللہ علیہ کو کابل اور اس کے گرد و نواح کے تمام پٹھان اور مغل علاقے عطا کئے۔

۲۔ حضرت خواجہ محمد نقشبند حجۃ اللہ رحمۃ اللہ علیہ کے سپرد بدخشاں، ترکستان، دشت، قبیاق، کاشغر، خطا، روم، شام، یمن وغیرہ۔

۳۔ حضرت خواجہ محمد عبید اللہ مروج الشریعہ رحمۃ اللہ علیہ کو خراسان، ماوراء النہر، توران، کوہستان، طبرستان، بھستان عطا فرمائے۔

۴۔ حضرت خواجہ محمد اشرف رحمۃ اللہ علیہ کو دکن و پنجاب کے خلفاء سپرد کئے۔

۵۔ حضرت خواجہ محمد سیف الدین رحمۃ اللہ علیہ کے سپرد بادشاہ اورنگ زیب عالمگیر، شہزادہ اعظم شاہ، وزیر جعفر خان، شائستہ خاں، نواب مکرم خاں، محتشم خان، سلطان عبدالرحمن کئے نیز خلفائے حضرات میں سے افون میر محسن سیالکوٹی، صوفی پائندہ شیخ آدم بھکری وغیرہ۔

۶۔ حضرت خواجہ محمد صدیق رحمۃ اللہ علیہ کو عرب، بحرین اور شرقی ہند کے اکثر علاقے سپرد کئے۔

آپ نے اپنے خلفائے حضرات کو دنیا کے مختلف حصوں میں بھیجا آپ نے پاکستان،

دشت، قبیاق میں ایک ہزار سات سو کے قریب خلفا بھیجے، کاشغر اور خطا میں پانچ سو خلفاء روانہ کئے

شام اور روم کی طرف چار سو خلفاء کرام کو روانہ کیا، شیخ مراد کو ان کا سردار مقرر کیا، خراسان، بدخشاں،

توران میں شیخ حبیب اللہ رحمۃ اللہ علیہ کے ماتحت سات سو خلفا بھیجے کابل اور اس کے نواح کیلئے ایک سو

خلفاء نیز پشاور اور اس کے نواح کیلئے ایک سو خلفاء حضرات کو روانہ فرمایا۔

## کشف و کرامات

حضرت امام طریقہ شیخ الشیوخ خواجہ شہاب الدین عمر سروردی رحمۃ اللہ علیہ اپنی کتاب ”عوارف المعارف“ میں خوارق و کرامات کے ذکر میں بیان کرتے ہیں کہ یہ سب اللہ تعالیٰ کی عنایت ہے کہ ایک گروہ اولیاء کو اس کے ساتھ مشرف کرتے ہیں اور کبھی ایسا بھی ہوا ہے کہ طبقہ اولیاء کا پہلے گروہ سے برتر ہوتا ہے ان کو کرامات کا حصہ عطا نہیں ہوتا کرامات کا صادر ہونا کوئی قرب الہی کی نشانی نہیں ہے۔ خوارق کا مدار بھوکا رہنے پر بھی ہے حضرت خواجہ محمد معصوم رحمۃ اللہ علیہ اپنے مکتوب نمبر ۵۰ دفتر اول میں فرماتے ہیں بعض حکمتوں اور مصلحتوں کی بنا پر خوارق کے اظہار کا حکم کرتے اور اجازت دیتے ہیں۔“

حضرت خواجہ محمد معصوم صاحب رحمۃ اللہ علیہ اپنے وقت کے قیوم زماں تھے آپ کی ذات سے تمام اشیاء کا وجود پرورش پارہا تھا زمین و آسمان کا نظام اللہ تعالیٰ نے آپ کے وجود سے وابستہ کیا ہوا تھا ہر وقت آپ سے برکتوں اور کرامتوں کا ظہور ہوتا رہتا تھا آپ کو بارگاہ خداوندی میں مقام محبوبیت نصیب ہو چکا تھا آپ کی زبان مبرا ک اسم گن کا مظہر تھی آپ سیف زبان تھے جو فرما دیا وہی ہو جاتا تھا آپ کی سب سے بڑی کرامت آپ کے مکتوبات شریف ہیں جن سے رشد و ہدایت کا نور جاری ہے اور آپ کے سلسلہ پاک کے مشائخ ہیں جو زندہ کرامت ہیں اور قیامت تک یہ کرامت زندہ رہے گی چند کرامتوں کا ذکر کرتے ہیں۔

## بیماری سے صحت پانا

”حضرات القدس“ کے مصنف حضرت مولانا بدرالدین سرہندی رحمۃ اللہ علیہ فرماتے ہیں یہ فقیر ایسا بیمار ہوا کہ زندگی کی امید نہ رہی ہر سہ حضرات مخدوم زادگان فقیر کی عیادت کے لئے تشریف لائے چونکہ حد درجہ کمزوری تھی اس نے حضرت خواجہ محمد سعید قدس سرہ سے التماس کی کہ: میرا خاتمہ ایمان پر ہونے کی دعا فرمائیں، حضرت قیوم زماں خواجہ محمد معصوم رحمۃ اللہ علیہ نے فرمایا: ہم صحت کے لئے دعا کرتے ہیں پھر آپ نے دعا فرمائی کہ اللہ تعالیٰ تمہاری بیماری کو صحت میں بدل دے اللہ پاک نے صحت عطا فرمادی۔

## اب دہن کی برکت

آپ کے عزیز رشتہ دار فرماتے ہیں میری آنکھ میں درد بہت ہوتا تھا۔ ایک دوا آنکھ میں لی تو اس سے بینائی ہی ختم ہو گئی جب حج سے تشریف لائے تو ایک آدمی کے ہمراہ آپ کی خدمت میں حاضر ہوا اور اپنا حال عرض کیا آپ نے تھوڑے عمل کے بعد اپنا لعاب دہن میری آنکھ میں لگا کر فرمایا کہ دونوں ہاتھوں سے آنکھیں بند کر لو اور گھر جا کر کھول دینا اس آدمی کے ہمراہ واپس گھر آیا اور آنکھیں کھول لیں تو دونوں آنکھیں بالکل روشن تھیں۔

## طیب ہو جانا

آپ کے ایک مرید نے کسی صاحب کو دوائی دی حالانکہ وہ حکیم نہ تھے اس صاحب کو شفاء کی بجائے نقصان ہوا۔ مرید نے آپ کی خدمت اقدس میں سارا ماجرہ عرض کیا تو حضرت قیوم زماں نے مسکرا کر فرمایا پہلے تو طیب نہ تھے اب طیب ہو گئے ہو جاؤ اسی دوا کو دو، ان شاء اللہ نائدہ ہوگا۔ چنانچہ اسی مرید نے دوبارہ دوا پھر اس صاحب کو دی جس سے وہ صحت یاب ہو گیا اس کے بعد جو دوا کسی مریض کو دی، اس کو شفاء کے کامل نصیب ہوتی۔

## داماد کا وفات پانا

آپ کے ایک داماد نے جو حضرت کا بھتیجا بھی تھا پوشیدہ طور پر دوسرا نکاح کر لیا آپ کی صاحبزادی کو جب اس کا علم ہوا تو وہ بہت غمگین ہوئیں اور آپ سے خاوند کی شکایت کی آپ کی زبان مبارک سے بے اختیار نکلا کہ وہ مر جائے گا۔ صاحبزادی نے حیات کی التجا کی تو فرمایا بس اب جو ہونا تھا ہو گیا اب ایمان کی دعا کرو تین چار روز کے بعد اس کا انتقال ہو گیا۔

## رافضی کا سر کاٹنا

ایک شخص نے آپ کے حضور میں عرض کیا کہ فلاں رافضی حضرات صحابہ کرام رضی اللہ عنہم کو برا بھلا کہتا ہے آپ کو بہت غصہ آیا آپ اس وقت خر بوزہ کھا رہے تھے۔ آپ نے چھری ہاتھ

میں لے کر خربوزہ پر رکھ کر فرمایا کہ لو ہم اس رافضی کا سر کاٹتے ہیں اور خربوزے کو دو ٹکڑے کر دیا اسی روز وہ رافضی مر گیا۔

## حضرت قیوم زماں عروۃ الوثقی رحمۃ اللہ علیہ

### حضرت خواجہ محمد معصوم سرہندی قدس سرہ کی اولاد مبارک

اللہ تعالیٰ نے حضرت خواجہ رحمۃ اللہ علیہ کو اولاد روحانی کی کثرت کے ساتھ ساتھ اولاد سلبی سے بھی نوازا تھا۔ اللہ تعالیٰ نے آپ کو جو اولاد عطا فرمائی وہ سب کے سب امام الاولیاء تھے اور وہ سب صاحب سلسلہ ہوئے ہیں۔ آپ کی اولاد اُمت محمدیہ کے لئے رحمت کا خزانہ تھی۔ خداوند کریم کی طرف سے آپ کو چھ (۶) صاحبزادے اور پانچ (۵) صاحبزادیاں عطا ہوئی تھیں۔ جن کے نام مبارک مندرجہ ذیل ہیں:

### صاحبزادے

نمبر ۱: حضرت شیخ خواجہ محمد صبغۃ اللہ رحمۃ اللہ علیہ

ولادت: آپ ۱۱ ربیع الثانی ۱۰۳۲ھ کو پیدا ہوئے،

وفات: آپ نے ۹ ربیع الثانی ۱۱۲۱ھ کو وفات پائی۔

نمبر ۲: حضرت شیخ خواجہ محمد نقشبند ثانی حجۃ اللہ رحمۃ اللہ علیہ

ولادت: آپ ۷ رمضان المبارک ۱۰۳۴ھ کو پیدا ہوئے،

وفات: آپ نے ۲۹ محرم الحرام ۱۱۱۴ھ کو وفات پائی۔

نمبر ۳: حضرت شیخ خواجہ محمد عبید اللہ مروج الشریعہ رحمۃ اللہ علیہ

ولادت: ۲۱ شعبان المعظم ۱۰۳۷ھ کو پیدا ہوئے،

وفات: آپ نے ۱۹ ربیع الاول ۱۰۸۳ھ کو وفات پائی۔

نمبر ۴: حضرت شیخ خواجہ محمد اشرف محبوب اللہ رحمۃ اللہ علیہ

ولادت: آپ ۱۰۴۳ھ کو پیدا ہوئے،

- وفات: آپ نے ۲۷ صفر المظفر ۱۱۱۸ھ کو وفات پائی۔  
 نمبر ۵: حضرت شیخ خواجہ محمد سیف الدین محی السنہ رحمۃ اللہ علیہ  
 ولادت: آپ ۱۰۲۹ھ کو اس دنیا میں تشریف لائے،  
 وفات: آپ نے ۲۶ جمادی الاول ۱۰۹۶ھ کو وفات پائی۔  
 نمبر ۶: حضرت شیخ خواجہ محمد صدیق محبوب الہی رحمۃ اللہ علیہ  
 ولادت: آپ ۱۰۵۹ھ کو پیدا ہوئے،  
 وفات: آپ نے ۱۱۳۱ھ کو وفات پائی۔

### صاحبزادیاں

- نمبر ۱: امتہ اللہ بیگم  
 نمبر ۲: عائشہ بیگم  
 نمبر ۳: عارفہ بیگم  
 نمبر ۴: عاقلہ بیگم  
 نمبر ۵: صفیہ بیگم

آپ کی بیٹیاں نیک صالحہ متقی و پرہیزگار اور ذاکرہ و شائغلہ تھیں۔ حضرت خواجہ رحمۃ اللہ علیہ سے کمالات نبوت کی خوشخبری ان کو نصیب ہوئی تھی۔

### خلفائے عظام

حضرت قیوم زمان عروۃ الوثقی خواجہ سرہندی رحمۃ اللہ علیہ کے خلفائے عظام کی تعداد تقریباً سات ہزار (۷۰۰۰) ہے۔ ان میں سے چند مشہور و معروف خلفاء کے اسم گرامی تحریر کئے جاتے ہیں۔ آپ کے بیٹوں کے اسم گرامی کے علاوہ مندرجہ ذیل نام یہ ہیں۔

- ۱: حضرت شیخ آدم قنوی رحمۃ اللہ علیہ  
 ۲: حضرت شیخ ابوالخیر رحمۃ اللہ علیہ

- ۳: حضرت زادہ شیخ ابوالقاسم رحمۃ اللہ علیہ
- ۴: حضرت شیخ ابوالمنظر رحمۃ اللہ علیہ
- ۵: حضرت شیخ خواجہ احمد بخاری رحمۃ اللہ علیہ
- ۶: حضرت شیخ ازغوان رحمۃ اللہ علیہ
- ۷: حضرت شیخ میر زمان اللہ برہان پوری رحمۃ اللہ علیہ
- ۸: حضرت شیخ انور نورسرای رحمۃ اللہ علیہ
- ۹: حضرت شیخ بایزید رحمۃ اللہ علیہ
- ۱۰: حضرت شیخ صوفی پانیدہ محمد رحمۃ اللہ علیہ
- ۱۱: حضرت شیخ حبیب اللہ حصاروی رحمۃ اللہ علیہ
- ۱۲: حضرت شیخ زین العابدین رحمۃ اللہ علیہ
- ۱۳: حضرت شیخ خواجہ عبدالرحمن رحمۃ اللہ علیہ
- ۱۴: حضرت شیخ عبدالصمد کابلی رحمۃ اللہ علیہ
- ۱۵: حضرت شیخ عبدالکریم کابلی رحمۃ اللہ علیہ
- ۱۶: حضرت شیخ ملا عطاء اللہ ہورتی رحمۃ اللہ علیہ
- ۱۷: حضرت شیخ عمر الحفزی رحمۃ اللہ علیہ
- ۱۸: حضرت شیخ خواجہ محمد حنیف کابلی رحمۃ اللہ علیہ
- ۱۹: حضرت شیخ اخون موسیٰ رحمۃ اللہ علیہ
- ۲۰: حضرت شیخ محمد شریف کابلی رحمۃ اللہ علیہ
- ۲۱: حضرت شیخ محمد صدیق کابلی رحمۃ اللہ علیہ
- ۲۲: حضرت مولانا محمد صدیق پشاوری رحمۃ اللہ علیہ
- ۲۳: حضرت شیخ حافظ محمد محسن رحمۃ اللہ علیہ
- ۲۴: حضرت شیخ ملا محسن کابلی رحمۃ اللہ علیہ
- ۲۵: حضرت شیخ مرادشامی رحمۃ اللہ علیہ

حضرت شیخ میرک معین الدین رحمۃ اللہ علیہ

حضرت شیخ نواب مکرم خان رحمۃ اللہ علیہ

حضرت شیخ مخدوم زادہ شیخ محمد خلیل اللہ رحمۃ اللہ علیہ

سال

حضرت قیوم زماں قدس سرہ نے سرہند شہر اور اس کے گرد و نواح کے تمام خواص و عوام کو بارگاہ میں طلب کیا۔ آپ نے عوام الناس کے ہجوم سے بعد از حمد و ثناء ارشاد فرمایا کہ: اب فقیر یا سے سفر آخرت کرنے والا ہے میں تمہیں وصیت کرتا ہوں کہ قرآن و حدیث، اجماع امت اور احوال مجتہدین پر عمل کرنا۔ خلاف شریعت درویشوں اور فقراء سے دور رہنا۔ وہ خود بھی گمراہ ہوتے ہیں اور لوگوں کو بھی گمراہ کرتے ہیں۔

ہجوم یہ سن کر رونے لگا نیز ان دنوں آپ نے بعض مشائخ کو خاتمہ ایمان کے لئے تحریر

رمایا:

”آپ کو وجع مفاصل کا مرض تھا آخری ایام زندگی میں اس مرض نے بہت غلبہ پایا اپنی سخت علالت کے باوجود ۲۸ صفر کو آپ نے حضرت امام ربانی مجدد صاحب قدس سرہ کا سالانہ اجتماع منعقد کیا بعد ازاں مرض کا غلبہ اس قدر ہوا کہ ہاتھ پاؤں میں حرکت نہ رہی۔“

آٹھ (۸) ربیع الاول جمعہ کا دن مبارک تھا آپ نے نماز باجماعت ادا کی نماز جمعہ کے بعد ہجوم عشاق سے ارشاد فرمایا: امید زینت نہیں کہ کل اس وقت تک دنیا میں رہوں پھر چند نصیحتیں ہجوم عشاقوں اور جانثاروں سے فرمائیں اور آپ خلوت میں تشریف لے گئے۔ دوسرے دن ہفتہ کی صبح کی نماز تعدیل ارکان سے ادا کر کے مراقبہ فرمایا بعدہ نماز اشراق بڑے شوق و ذوق سے ادا کی۔ اس کے بعد تنفس میں تیزی پیدا ہوئی اور سکرات موت کی علامات ظاہر ہونے لگیں ”انوار معصومیہ“ کا مصنف حضرت سید زوار حسین شاہ صاحب رحمۃ اللہ علیہ تحریر کرتے ہیں کہ حضرت خواجہ کی زبان مبارک بڑی تیزی سے حرکت کرنے لگی جب کان لگا کر سنا تو آپ سوۃ یسین پڑھ رہے تھے ”مرات جہاں

نما“ کا مصنف لکھتا ہے حضرت خواجہ نے آخری وقت میں ”السلام عليك يا نبي الله“ کو دوپہر کے وقت ۹ ربیع الاول ۱۰۷۹ھ بمطابق ۱۷ اگست ۱۶۶۸ء کو اس جہان فانی سے فردوسِ اعلیٰ میں تشریف لے گئے۔ ”إِنَّا لِلَّهِ وَإِنَّا إِلَيْهِ رَاجِعُونَ“

## مدفن

جس حویلی مبارک میں حضرت خواجہ کا وصال ہوا اسی جگہ آپ کو غسل دیا گیا جن حضرات نے غسل دیا ان کے نام یہ ہیں۔ حاجی عاشورہ، خواجہ عبدالرحمن، صوفی احمد اور شیخ انور۔ کتاب ”کوکب دریہ“ میں تحریر ہے کہ لوگوں کے کندھوں پر آپ کی نعش مبارک خود بخود نظر آتی تھی معصومی محل کے صحن میں جو بہت وسیع میدان ہونے کے باوجود لوگوں کی کثرت کی وجہ سے تنگ تھا۔

## امامت نماز جنازہ

آپ کے صاحبزادہ خواجہ عبید اللہ مروج الشریعہ رحمۃ اللہ علیہ نے نماز جنازہ کی امامت فرمائی اور معصومی محل کے جنوب میں آپ رحمۃ اللہ علیہ کو دفن کیا گیا اور اب تک سرہند شریف میں زیارت گاہ عوام ہے۔

## حال قبر شریف

حضرت خواجہ عبید اللہ مروج الشریعہ رحمۃ اللہ علیہ کو وفات کے دوسرے روز آپ کی زیارت ہوئی تو حضرت خواجہ رحمۃ اللہ علیہ نے آپ سے قبر کی کیفیت دریافت کی تو آپ رحمۃ اللہ علیہ نے فرمایا نہایت خوبصورت فرشتے جو اپنی خوبصورتی میں عدیم المثال تھے عمدہ لباس میں میرے پاس آکر نہایت ادب سے کھڑے رہے پھر واپس چلے گئے۔ لیکن مجھ سے کوئی سوال نہیں کیا۔ پھر تنگی قبر کے بارے میں پوچھا تو حضرت خواجہ قدس سرہ نے جواب میں فرمایا کہ: مجھے کسی قسم کی تکلیف نہیں ہوئی بلکہ خوشی نصیب ہوئی۔

## روضہ شریف

قیوم زماں حضرت خواجہ عروۃ الثقیلی محمد معصوم سرہندی رحمۃ اللہ علیہ کے مزار اقدس پر شاہجہاں کی بیٹی روشن آرا بیگم نے عالی شان روضہ تعمیر کیا۔ جس کو اس نے آپ رحمۃ اللہ علیہ کی زندگی میں خواب

دیکھا تھا اور روضہ اطہر پر یہ الفاظ لکھے گئے۔

”مرقد محبوب حق قطب زماں“

سلسلہ مجددیہ معصومیہ اور اس کے مشائخ کبار

پچھلے صفحہ پر حضرت خواجہ معصوم قدس سرہ کے مشہور خلفاء کے اسم مبارک دیئے ہیں اب سلسلہ مجددیہ معصومیہ کے ان خلفاء کا ذکر کرتے ہیں جو خانقاہ شریف سراجیہ تک آتے ہیں۔ زیادہ حالات ”دعوت و عزیمت“ کی جلد چہارم سے لئے گئے ہیں یہ کتاب حضرت ابوالحسن ندوی رحمۃ اللہ علیہ کی مرتب کردہ ہے:

”ہم پہلے حضرت خواجہ محمد معصوم رحمۃ اللہ علیہ کے سلسلہ کے مشائخ کبار کا اجمالی تذکرہ کرتے ہیں جس سے ان کی مقبولیت اور مرجعیت، ان کے افادہ و افاضہ کے دائرہ کی وسعت ان کی طرف رجوع عام اور خلق خدا کے پروانہ وار ہجوم و ازدحام اور اس وقت کے اسلامی معاشرہ اور مسلمانوں کی زندگی پر ان کے وسیع و عمیق اثرات کا کسی قدر اندازہ ہو سکے گا۔ ان کے مفصل حالات و سوانح کے لئے ان کتابوں کی طرف رجوع کرنے کی ضرورت ہے جو مستقلاً ان کے حالات میں لکھی گئیں یا ان کتب و تراجم کی طرف جن میں ان کا اجمالی تذکرہ آیا ہے۔ جہاں تک ہندوستان کا تعلق ہے اس کے لئے مولانا حکیم سید عبدالحی رحمۃ اللہ علیہ کی شہرہ آفاق کتاب ”نزہۃ الخواطر“ کی جلد پنجم، ششم اور ہفتم پر ایک نظر ڈالنا کافی ہوگا۔“

حضرت خواجہ سیف الدین سرہندی رحمۃ اللہ علیہ

حضرت خواجہ محمد معصوم رحمۃ اللہ علیہ کے طریقہ کی اشاعت اور ربانی سلسلہ حضرت مجدد الف ثانی رحمۃ اللہ علیہ کے مقاصد کی تکمیل جن میں تعلق مع اللہ کی تجدید اتباع سنت کا رواج اور ازالہ بدعات و منکرات خاص اہمیت رکھتے ہیں۔ حضرت خواجہ محمد معصوم رحمۃ اللہ علیہ کے خلف الرشید اور خلیفہ راشد حضرت خواجہ سیف الدین سرہندی (۱۰۳۹ھ تا ۱۰۹۶ھ) سے ہوئی جنہوں نے اپنے والد ماجد کے حکم

سے دارالسلطنت دہلی میں طرح اقامت ڈالی آپ کے ہاتھوں اس مرجع عالم خانقاہ کی بنیاد پڑی جس کو بعد میں حضرت مرزا مظہر جان جاناں اور حضرت شاہ غلام علی دہلوی رحمۃ اللہ علیہ نے تربیت روحانی کا عالمگیر مرکز بنادیا اور جس کے انوار سے ایک طرف افغانستان و ترکستان دوسری طرف عراق و شام و ترکی منور ہوئے اور شاعر کا یہ کہنا حرف بحرف صادق آیا۔

چراغ ہفت کشور خواجہ معصوم

منور از فروغش ہند تاروم

سلطان اورنگ زیب عالمگیر جس نے جیسا کہ اوپر گزرا ہے حضرت خواجہ محمد معصوم رحمۃ اللہ علیہ کے ہاتھ پر بیعت کی تھی حضرت خواجہ سیف الدین رحمۃ اللہ علیہ سے روحانی تربیت حاصل کی حضرت خواجہ کے محل شاہی میں جانے اور دیواروں پر کندہ تصویروں پر اعتراض کرنے اور بادشاہ کے اسی وقت ان کے ختم کرنے کا حکم دینے کا تذکرہ تاریخ میں آتا ہے۔ خواجہ سیف الدین نے اپنے والد نامدار کو اس کی اطلاع دی اور خواجہ نے بادشاہ کے نام ایک مکتوب میں اس پر مسرت کا اظہار فرمایا تحریر فرماتے ہیں۔

چہ نعمتے سنت کہ بایں ہمہ طمطراق

یہ کیسی بڑی نعمت ہے کہ شاہانہ شان

بادشاہی و دبذبہ سلطانی کلمہ حق

وشوکت اور بادشاہی دبذبہ کے باوجود

بہ سمع قبول افتد و گفته نامرادے مؤثر شود

کلمہ حق قبول کیا جائے اور ایک نامراد کا کہنا موثر ہو

خواجہ سیف الدین نے بادشاہ میں آثار ذکر ظاہر ہونے اور بادشاہ کے بعض منازل سلوک طے کرنے کی بھی اطلاع دی اور حضرت خواجہ محمد معصوم رحمۃ اللہ علیہ نے اس پر بھی اپنی مسرت و اطمینان کا اظہار فرمایا ایک مکتوب میں تحریر فرماتے ہیں:

”بادشاہ دین پناہ کے جو احوال تم نے ذکر کئے مثلاً لطائف میں ذکر کا

سرایت کرنا اور سلطان ذکر اور رابطہ کا حاصل ہونا خطرات کی قلت کلمہ حق

قبول کرنا بعض منکرات کا رفع ہونا اور لوازم طلب کا زائل ہونا یہ سب  
یوضاحت معلوم ہوئے اللہ تعالیٰ کا شکر بجالانا چاہئے بادشاہوں کے طبقے  
میں یہ باتیں عنقا کی طرح نایاب ہیں۔“

بادشاہ نے ان سے رابطہ روحانی قائم رکھا ”ماثر عالمگیری“ کے مصنف محمد ساقی مستعد  
ہاں نے سال دوازدہم ۱۰۸۰ھ (۱۳ محرم) کے واقعات میں بادشاہ کے ایک پہرہ رات گئے باغ  
نیات بخش سے حضرت خواجہ کے دولت خانہ میں تشریف لے جانے اور ایک گھڑی بیٹھ کر ان کی  
محبت بابرکت اور کلمات طیبہ سے مستفید ہونے اور ان کا اعزاز و اکرام کرنے کے بعد دولت خانہ  
شاہی میں مراجعت کا ذکر کیا ہے۔<sup>۱</sup>

حضرت خواجہ کا خاص ذوق امر بالمعروف و نہی عن المنکر کا تھا اور اس میں وہ بڑے  
سرگرم تھے ذیل الرشحات کے مصنف شیخ مراد بن عبداللہ القرزانی کے بیان کے مطابق ان کی ان  
مساعی کا اثر یہ ہوا کہ قریب تھا کہ سرزمین ہندوستان سے بدعات کا خاتمہ ہو جائے اسی بنا پر ان  
کے والد ماجد نے ان کو محتسب الامۃ کا خطاب عطا کیا تھا، نہایت قوی تاثیر صاحب جذب  
وتصرف تھے لوگ ایک اضطراب و استعزاز کی حالت میں ان کی خانقاہ میں پڑے رہتے تھے  
اسی کے ساتھ ساتھ بڑے دبدبہ اور عظمت کے شیخ تھے، سلاطین و امراء ان کی مجلس میں مؤدب  
کھڑے رہتے تھے اور ان کو ان کے سامنے بیٹھنے کی ہمت نہیں ہوتی تھی۔ رجوع عام کا یہ حال تھا  
کہ روزانہ چودہ سو آدمی دونوں وقت ان کے مطبخ سے اپنی خواہش و ذوق کے مطابق کھانا پاتے  
تھے۔<sup>۲</sup>

خواجہ سیف الدین رحمۃ اللہ علیہ کے بعد ان کے خلیفہ سید نور محمد بدایونی (م ۱۱۳۵ھ) نے ان  
کی جگہ کوآباد اور ان کی خانقاہ کو نور محمدی سے منور رکھا ان کے بعد حضرت مرزا مظہر جانِ جانان رحمۃ اللہ علیہ  
نے ان کی مسند ارشاد کو زینت بخشی جن کا تذکرہ بعد میں آئے گا۔

<sup>۱</sup> ماثر عالمگیری شائع کردہ ایٹانک سوسائٹی آف بنگال ۱۸۷۱ء صفحہ ۸۴  
<sup>۲</sup> ذیل الرشحات صفحہ ۲۸، ۲۹، ۳۰ جلی کی موجودہ خانقاہ اصلاً حضرت شاہ غلام علی رحمۃ اللہ علیہ کے زمانہ میں قائم ہوئی جنہوں  
نے اس مکان کو جس میں حضرت مرزا صاحب کی تدفین ہوئی تھی خرید کر مسجد و خانقاہ کی تعمیر کی۔

## خواجہ محمد زبیر رحمۃ اللہ علیہ سے مولانا فضل الرحمن گنج مراد آبادی رحمۃ اللہ علیہ تک

حضرت خواجہ محمد معصوم رحمۃ اللہ علیہ کے دوسرے صاحبزادے حضرت خواجہ محمد نقشبند تھے (۱۰۳۲ھ تا ۱۱۱۴ھ) جو حجۃ اللہ نقشبند رحمۃ اللہ علیہ کے نام سے مشہور ہیں۔ حضرت خواجہ محمد معصوم رحمۃ اللہ علیہ نے ان کو اپنا جانشین و خلیفہ بنایا تھا اور ان کی وفات کے بعد وہ ہمہ تن ارشاد و تلقین میں مصروف ہو گئے۔

ان کے خلفاء میں خواجہ محمد زبیر (ابن العلابن خواجہ محمد معصوم، م ۱۱۵۱ھ) تھے جن کی طرف طالبین کا ایسا رجوع ہوا جو اس عہد میں کمتر کسی کی طرف ہوا ہوگا۔ جب آپ مکان سے مسجد تشریف لاتے تھے تو امراء اپنے دو شالے اور پگڑیاں مکان سے مسجد تک بچھاتے تھے تاکہ قدم مبارک زمین پر نہ پڑیں اور اگر کسی مریض کی عیادت یا دعوت میں جانے کے لئے سوار ہوتے تو بادشاہوں کے مثل آپ کی سواری جاتی تھی۔

حضرت خواجہ محمد زبیر رحمۃ اللہ علیہ نے بڑے بڑے خلفاء یادگار چھوڑے ان میں سے تین (۳) بڑے نامور ہوئے، (۱) حضرت شاہ ضیاء اللہ رحمۃ اللہ علیہ جن کے خلفاء میں حضرت شاہ محمد آفاق رحمۃ اللہ علیہ ہیں دوسرے حضرت خواجہ محمد ناصر عندلیب رحمۃ اللہ علیہ جن کے فرزند و خلیفہ خواجہ میر درد دہلوی رحمۃ اللہ علیہ ہوئے تیسرے حضرت خواجہ عبدالعدل رحمۃ اللہ علیہ جن کے خلیفہ حضرت شاہ عبدالقادر دہلوی رحمۃ اللہ علیہ مترجم قرآن و فرزند حضرت شاہ ولی اللہ دہلوی رحمۃ اللہ علیہ ہیں۔

حضرت خواجہ ضیاء اللہ رحمۃ اللہ علیہ بڑے پایہ کے شیخ طریقت و صاحب نسبت تھے حضرت شاہ غلام علی رحمۃ اللہ علیہ فرماتے تھے کہ: جس نے نسبت مجددی مجسم نہ دیکھی ہو وہ حضرت خواجہ ضیاء اللہ رحمۃ اللہ علیہ کو دیکھے۔

ان کے خلیفہ حضرت شاہ محمد آفاق رحمۃ اللہ علیہ (۱۱۶۰ھ تا ۱۲۵۱ھ) کو اللہ تعالیٰ نے قبول عام عطاء فرمایا اور شہرہ آفاق بنایا دہلی سے کابل تک اوگوں نے آپ سے فیض اٹھایا۔ کابل تشریف لے گئے تو زمان شاہ، شاہ افغانستان نے بیعت کا شرف حاصل کیا۔

حضرت شاہ محمد آفاق کے خلیفہ ارشد، اولیس زمانہ حضرت مولانا فضل الرحمن گنج مراد

دی رحمۃ اللہ علیہ (۱۲۰۸ھ تا ۱۳۱۳ھ) تھے جن کے جذب قوی، نفس گرم، زہد و تجرید، اتباع شریعت، سنت و حدیث اور عشق الہی و حب نبی صلی اللہ علیہ وسلم نے نصف صدی سے زائد تک ہندوستان مخصوص شمالی ہند) کی فضا کو گرم اور منور رکھا اور خود انہیں کے الفاظ میں عشق کی دکان کی گرم آری رہی۔ ندوۃ العلماء کے اکثر بانی و ناظم حضرت مولانا کے مرید و مستر شد تھے مثلاً مولانا سید علی مونگیری بانی و ناظم اول ندوۃ العلماء مولانا مسیح الزماں خاں شاہجہاں پوری (استاد اعلیٰ شریعت محبوب علی خاں نظام دکن) مولانا سید ظہور الاسلام فتحپوری، مولانا سید مجمل حسین بہاری، مولانا حکیم سید عبدالحی رحمۃ اللہ علیہ ناظم ندوۃ العلماء، نواب صدر یار جنگ اور مولانا حبیب الرحمن خاں بروانی (صدر الصدور امور مذہبی حیدرآباد دکن) حسام الملک صفی الدولہ، نواب سید علی حسن خاں ممدوہ اور مولانا کے سلسلہ کی اشاعت اول الذکر مولانا سید محمد علی مونگیری رحمۃ اللہ علیہ سے بڑے وسیع پیمانے پر ہوئی۔

ہندوستان کے وسیع النظر محتاط مؤرخ اور تذکرہ نگار مولانا حکیم سید عبدالحی مصنف

”زمینۃ الخواطر“ کے بقول:

”عقیدت مندوں نے پروانوں کی طرح ہجوم کیا اور تحائف و ہدایا کی بارش ہوئی بڑے بڑے امراء اور رؤساء دور دراز اور دشوار گزار علاقوں سے عقیدت مندانہ حاضر ہوئے اور آپ کی ذات مرجع خلایق بن گئی اور ایسی مقبولیت اور ہر دلعزیزی حاصل ہوئی جو اس زمانہ میں کسی شیخ طریقت کو حاصل نہیں تھی۔“

جہاں تک آپ کے کشف و کرامات کا تعلق ہے وہ حد تو اترا کو پہنچ گئے ہیں اور اس بارہ

میں اولیائے متقدمین میں بھی حضرت سیدنا عبدالقادر جیلانی رحمۃ اللہ علیہ کے علاوہ اور کوئی نظیر نہیں ملتی۔

مفصل تذکرہ کے لئے ملاحظہ ہو راقم سطور کی کتاب ”تذکرہ“ حضرت مولانا فضل

رحمن گنج مراد آبادی۔

زمینۃ الخواطر ج ۸

## مرزا مظہر جانِ جاناں رحمۃ اللہ علیہ اور حضرت شاہ غلام علی رحمۃ اللہ علیہ

حضرت سید نور محمد بداونی کے خلیفہ حضرت مرزا مظہر جانِ جاناں شہید رحمۃ اللہ علیہ اصل نام شمس الدین حبیب اللہ تھا مظہر تخلص تھا۔ والد کا نام مرزا جان تھا۔ اسی نسبت سے عالمگیر مرحوم نے جان جاں نام رکھا کہ فرزند جان پدر ہوتا ہے خلاق کی زبان پر جانِ جاناں جاری ہو گیا۔ (۱۱۱۳ھ تا ۱۱۹۵ھ) تھے جنہوں نے پینتیس سال تک اپنے انفاس قدسیہ سے دلوں کو گرم و منور رکھا اور دارالسلطنت دہلی میں عشق کا زور بازار اپنے عروج پر رہا حکیم الاسلام حضرت شاہ ولی اللہ دہلوی رحمۃ اللہ علیہ جیسے صاحب نظر معاصر کی ان کی متعلق شہادت ہے۔

ہندوستان کے لوگوں کے حالات ہم سے پوشیدہ نہیں کہ یہیں کی پیدائش ہے اور یہیں عمر بسر ہوئی۔ ملک عرب کو خود دیکھا ہے اور اس کی سیاحت کی ہے۔ افغانستان و ایران کے لوگوں کے حالات وہاں کے معتبر لوگوں کی زبانی سنے ہیں۔ اس سب کے بعد اس نتیجہ پر پہنچنا ہوا کہ کوئی ایسا بزرگ جو جادہ شریعت اور طریقت پر اور کتاب و سنت کی پیروی میں ان کی طرح استوار و مستقیم ہو اور طالبین کی رہنمائی میں اس کا پایہ اتنا بلند اور اس کی توجہ اتنی قوی ہو ہمارے دور میں ان ملکوں میں سے کسی ملک میں جن کا اوپر ہم نے تذکرہ کیا پایا نہیں جاتا دور ماضی اور بزرگان سلف میں پیشک ہو سکتا ہے بلکہ سچ پوچھے تو ہر زمانہ میں ایسے بزرگ زیادہ تعداد میں پائے نہیں جاتے چہ جائیکہ ایسے زمانہ میں جو فتنہ و فساد سے پر ہے۔<sup>۱</sup>

حضرت مرزا مظہر جانِ جاناں رحمۃ اللہ علیہ کے خلفاء میں حضرت مولانا نعیم اللہ بہرائچی رحمۃ اللہ علیہ (۱۱۵۳ھ-۱۲۱۸ھ) مصنف ”معمولات مظہریہ“ اور بہت ہی وقت حضرت قاضی ثناء اللہ پانی پتی رحمۃ اللہ علیہ (م ۱۲۲۵ھ) مصنف ”التفسیر المظہری بدمنہ“ اور مولانا یحییٰ بہاری رحمۃ اللہ علیہ (۱۱۸۰ھ) جیسے سرآمد روزگار علماء و مشائخ تھے۔ خلفاء و مریدین کبار کے لئے ملاحظہ ہو ”مقامات مظہری“ از صفحہ ۶۴ میں جن خلفاء کے نام دیئے ہیں ان کی تعداد ۴۳ ہے۔

لیکن مرزا صاحب کے سلسلہ بلکہ طریقہ مجددیہ کی عالمگیر اشاعت ان کے خلیفہ ارشد حضرت شاہ غلام علی بٹالوی رحمۃ اللہ علیہ آپ کا اصل نام عبداللہ تھا۔ شاہ غلام علی کے نام سے شہرہ

فاق ہوئے۔ (۱۱۵۶ھ تا ۱۲۴۰ھ) ان کو سلسلہ مجددیہ کا مجدد بلکہ تیرہویں صدی میں سلوک کی اللہ اور تزکیہ و احسان جس کا معروف نام تصوف ہے کا مجدد کہنا صحیح ہوگا۔ جن پر عجم و عرب کے طالبین نے پروانوں کی طرح ہجوم کیا۔ ہندوستان کا کوئی شہر ایسا نہ ہوگا جہاں آپ کا کوئی خلیفہ نہ ہو صرف ایک انبالہ شہر میں آپ کے پچاس (۵۰) خلفاء تھے سرسید احمد خاں مرحوم آثار الصنادید میں لکھتے ہیں کہ:

میں نے حضرت کی خانقاہ میں اپنی آنکھ سے روم اور شام اور بغداد اور مصر، چین اور حبش کے لوگوں کو دیکھا ہے کہ حاضر ہو کر بیعت کی اور خدمت خانقاہ کو سعادت ابدی سمجھے اور قریب قریب کے شہروں کا مثل ہندوستان، پنجاب اور افغانستان کا تو کچھ ذکر نہیں کہ ٹڈی دل کی طرح اُمنڈتے تھے حضرت کی خانقاہ میں پانچ سو فقیر سے کم نہیں رہتے تھے اور سب کاروٹی کپڑا آپ کے ذمہ تھا۔ شاہ رؤف احمد رحمۃ اللہ علیہ در المعارف میں صرف ایک روز کے طالبین کے مقامات کی فہرست لکھتے ہیں، جو بھادی الاولیٰ ۱۲۳۱ھ کو دہلی کی اس خانقاہ میں استفادہ کے لئے حاضر تھے۔

سمرقند، بخارا، غزنی، تاشقند، حصار، قندھار، کابل، پشاور، کشمیر، ملتان، لاہور، سرہند، امر وہہ، سنبھل، رامپور، بریلی، لکھنؤ، جاس، بہرائچ، گورکھپور، عظیم آباد، ڈھاکہ، حیدرآباد، پونا، وغیرہ۔<sup>۱</sup>  
ان کے اس فیض عام کو دیکھ کر ان کے مسترشد مولانا خالد رومی کا فارسی کا یہ شعر بالکل واقعہ کی تصویر ہے۔

خبر از من دہید آن شاہ خوبان را بہ پہنانی

کہ عالم زندہ شد بارد گراز ابر نیسانی

(یہ انسٹھ شعر کا قصیدہ ہے جو شاہ عبدالغنی محدث دہلوی نے پورا نقل کیا ہے)

حضرت شاہ غلام علی رحمۃ اللہ علیہ کے بڑے بڑے جلیل القدر خلفاء ہوئے ان میں سے حضرت

شاہ سعد اللہ رحمۃ اللہ علیہ جن کے خلیفہ شاہ محمد نعیم معروف بہ مسکین شاہ صاحب رحمۃ اللہ علیہ (م ۱۲۶۳ھ)

تیرہویں صدی کے وسط میں حیدرآباد تشریف لائے اور طویل قیام فرمایا، آصف جاہ ششم اعلیٰ

حضرت میر محبوب علی خاں ان کے ارادت مند تھے۔<sup>۲</sup>

۱۔ در المعارف صفحہ نمبر ۱۰۶ مطبع نامی

۲۔

آثار الصنادید باب چہارم

شاہ سعد اللہ صاحب رحمۃ اللہ علیہ کے دوسرے خلیفہ سید محمد پادشاہ بخاری رحمۃ اللہ علیہ (م ۱۳۲۸ھ) تھے (جن کے خلیفہ مولانا سید عبداللہ شاہ صاحب رحمۃ اللہ علیہ (م ۱۳۸۴ھ) مصنف ”زجاجۃ المصباح“ مدت دراز تک حیدرآباد میں سرگرم تربیت و ارشاد رہے)۔

حضرت شاہ غلام علی رحمۃ اللہ علیہ کے ایک خلیفہ حضرت شاہ رؤف احمد صاحب مجددی رحمۃ اللہ علیہ

حضرت شاہ غلام علی رحمۃ اللہ علیہ کے ایک خلیفہ حضرت شاہ رؤف احمد صاحب مجددی رحمۃ اللہ علیہ ۱۲۰۱ھ تا ۱۲۶۶ھ نے بھوپال میں خانقاہ مجددیہ کی بنیاد ڈالی جس کو پیر ابو احمد صاحب اور ان کے فرزند ارجمند مولانا شاہ محمد یعقوب صاحب رحمۃ اللہ علیہ نے اپنے اپنے وقت میں آباد کیا۔

بہرائچ میں مولانا شاہ بشارت اللہ بہرائچی رحمۃ اللہ علیہ (م ۱۲۵۴ھ) نے سلسلہ مجددیہ کی اشاعت کی بخارا میں شیخ گل محمد رحمۃ اللہ علیہ شیخ الکل بنے ہوئے تھے اور انہوں نے سلسلہ مجددیہ کا فیض عام کر رکھا تھا۔ شیخ احمد بغدادی قادری رحمۃ اللہ علیہ نے بغداد سے آ کر بیعت و اجازت حاصل کی۔

مولانا خالد رومی رحمۃ اللہ علیہ

عراق و شام اور ترکی میں حضرت شاہ غلام علی رحمۃ اللہ علیہ کے سلسلہ کی اشاعت کا کام اللہ نے ایک کردی فاضل اجل مولانا خالد رومی سے لیا۔ جو اپنے ملک میں حضرت کے فیض و ارشاد کا آوازہ سن کر ہمہ تن شوق و بے قراری بن کر منزلوں پر منزلیں طے کرتے ہوئے ایک سال میں دہلی پہنچے۔ اور آستانہ پر آ کر ایسے پڑے کہ تکمیل بسلوک کی منزلیں طے کر کے اجازت و خلافت خاصہ سے مشرف ہوئے اس عرصہ میں ان کی یکسوئی کا عالم یہ تھا کہ دہلی کے علماء و مشائخ جوان کے فضل و کمال کی شہرت برسوں سے سنتے تھے ملنے آتے تو فرمادیتے کہ فقیر جس مقصد کے لئے آیا ہے اس کے حصول کے بغیر کسی طرف متوجہ نہیں ہو سکتا۔ مسند وقت سراج الہند حضرت شاہ عبدالعزیز صاحب رحمۃ اللہ علیہ آئے کہ القادریز باہر سے آنے والے سے خود ملنے جاتے ہیں اور حضرت شاہ ابوسعید صاحب رحمۃ اللہ علیہ نے جوان کے شاگرد رشید تھے عرض کیا کہ استاد الہند رحمۃ اللہ علیہ آپ کی ملاقات کے لئے آئے ہیں فرمایا کہ سلام کہو اور کہو کہ مقصد براری کے بعد میں خود حاضر ہوں گا۔

وطن واپس گئے تو طالبین خدا پروانہ وار ٹوٹ پڑے اور ایسا زجوع ہوا کہ باید و شاید مولانا ناہ رؤف احمد صاحب مجددی رحمۃ اللہ علیہ اپنی کتاب ”در المعارف“ میں جمعہ ۲۴ رجب ۱۲۳۱ھ کی رواداد میں لکھتے ہیں کہ ایک مغربی بزرگ حضرت کا نام مبارک سن کر منزلوں پر منزلیں قطع کر کے بغداد میں مولانا خالد رومی رحمۃ اللہ علیہ سے ملتے ہوئے حاضر ہوئے انہوں نے مولانا کی مقبولیت و مرجعیت کا حال بیان کیا کہ تقریباً ایک لاکھ آدمی حلقہ بگوش ارادت اور بیعت سے مشرف ہو چکے ہیں ایک ہزار عالم فقہ داخل طریقہ ہو کر مولانا کے سامنے دست بستہ کھڑے رہتے ہیں۔<sup>۱</sup>

خود مولانا خالد نے حضرت شاہ ابوسعید رحمۃ اللہ علیہ کے نام جو خط لکھا ہے اس میں تحدیث

العمۃ کے طور پر تحریر فرماتے ہیں کہ:

”تمام مملکت روم و عرب اور حجاز و عراق اور بعض ممالک عجم اور سارا کردستان طریقہ عالیہ نقشبندیہ کی تاثیرات و جذبات سے سرشار ہے اور شب و روز تمام محافل و مجالس، مساجد و مدارس میں حضرت امام ربانی مجدد الف ثانی رحمۃ اللہ علیہ کے محاسن و محامد کا ذکر اس طرح ہر چھوٹے بڑے کی زبان پر ہے کہ اس کا گمان نہیں ہو سکتا کہ کبھی کسی ملک میں اور کسی وقت میں گوش زمانہ نے ایسا زمزمہ سنا ہو یا چشم فلک نے ایسی رغبت اور ایسا اجتماع دیکھا ہو..... اگرچہ اس قسم کی باتوں کا تذکرہ ایک طرح کی گستاخی اور خود بینی ہے یہ فقیر اس پر شرمندہ ہے محض دوستوں کے حق کو مقدم جان کر اس نے بے ادبی کی جرأت کی۔“<sup>۲</sup>

علامہ ابن عابدین رحمۃ اللہ علیہ مشہور بہ علامہ شامی مصنف ”رد المحتار شرح الدر المختار“ مولانا خالد رومی رحمۃ اللہ علیہ کے شاگرد و دست گرفتہ تھے انہوں نے ان کے مناقب میں پورا رسالہ ”سل الحام البندی نصرۃ مولانا خالد النقشبندی“ کے نام سے تصنیف کیا ہے۔<sup>۳</sup>

جو اصلاً ایک رسالہ کی تردید میں ہے جو بعض حاسدین نے مولانا خالد کی مخالفت و تذلیل میں لکھا تھا رسالہ کے آخر میں مختصر حالات لکھے گئے ہیں۔ جس سے معلوم ہوتا ہے کہ وہ سلیمانہ کے قریب قصبہ قرہ داغ کے رہنے والے تھے۔ ۱۱۹۰ھ میں ولادت ہوئی اساتذہ وقت سے علوم مروجہ کی تعلیم حاصل کی اور معقولات، ریاضیات، ہیئت وغیرہ میں بھی کمال پیدا کیا۔ پھر سلیمانہ

۱۔ در المعارف ص: ۱۷۰

۲۔ ترجمہ ماخوذ از مقالہ مولانا عبدالشکور صاحب لکھنوی رحمۃ اللہ علیہ مشمولہ تذکرہ امام

ربانی مجدد الف ثانی رحمۃ اللہ علیہ۔ ۳۔ شامل مجموعہ رسائل ابن عابدین طبع جدید سہیل اکیڈمی لاہور پاکستان

واپس آ کر حکمت، علم کلام و بلاغت کی انتہائی کتابیں پڑھائیں۔ ۱۲۲۰ھ میں حج بیت اللہ زیارت سے مشرف ہوئے مکہ معظمہ میں دہلی جانے کا اشارہ غیبی پایا۔ پہلے شام واپس آئے وہاں ایک ہندوستانی سے حضرت شاہ غلام علی رحمۃ اللہ علیہ کا ذکر سنا۔ اس کی بنا پر ۱۲۲۳ھ میں ایران اور افغانستان ہوتے ہوئے اور ہر جگہ اپنے علم کا سکہ منواتے ہوئے لاہور کے راستے سے پورے ایک سال کی مدت میں دہلی پہنچے دہلی پہنچ کر عربی میں قصیدہ شوقیہ کہا جس کا قطعہ یہ ہے:

کملت مسافة کعبۃ الآمال

حمداً لمن قد من بالاکمال

ایک سال نہیں گذرا تھا کہ طرق خمسہ میں اجازت و خلافت سے مشرف ہوئے اور پھر اپنے مرشد کے حکم موکد سے وطن کی طرف واپس ہوئے۔ بغداد پہنچ کر تربیت و ارشاد کا سلسلہ شروع کیا۔ پانچ مہینے وہاں قیام کر کے وطن واپس ہوئے۔ ۱۲۲۸ھ میں بغداد واپس ہوئے۔ وہاں ان کی قبولیت اور رجوع عام دیکھ کر لوگوں کو حسد ہوا اور ان کے خلاف فتنہ کھڑا کیا گیا والی بغداد سعید پاشا کی طرف سے بعض علماء کو اس کی تردید کلاما ہوا علمائے بغداد نے اپنی مہروں سے مزین کر کے ان کی برأت اور ان کے عالی مرتبہ ہونے کا فتویٰ دیا۔ کردوں، اہل کرکوک، اربل، موصل، غیتاب، حلب، شام، مدینہ منورہ، مکہ معظمہ اور بغداد کے ہزاروں آدمیوں نے ان سے نفع اٹھایا۔

مصنف نے اس کے بعد ان کے اخلاق فاضلہ کا ذکر اور ان کی تصنیفات کی فہرست پیش کی ہے انہوں نے اپنے زمانہ کے مشہور ادیب اور شاعر شیخ عثمان سند کی بھی ایک تصنیف کا ذکر کیا ہے جو مولانا خالد رحمۃ اللہ علیہ کے حالات میں لکھی گئی ہے اور ان کا نام ہے ”أصافی الموارد فی ترجمة حضرة سيدنا خالد“ آخر میں مولانا خالد نے شام کو اپنا مستقر بنا لیا۔ انہوں نے ۱۲۳۸ھ میں اپنے خلفاء و مریدین کے ایک جم غفیر کے ساتھ شام کا سفر فرمایا اور ملک شام گویا ان پر امنڈ آیا۔ سلوک و ارشاد کے ساتھ علوم شرعیہ کی اشاعت مساجد کی دوبارہ آبادی و رونق کی طرف بھی متوجہ رہے۔ بالآخر ۱۲۴۲ھ کے طاعون میں ۱۴ ذی القعدہ کو شہادت حاصل کی اور قاسیوں کے دامن میں مدفون ہوئے مولانا نسباً عثمانی تھے۔ مؤلف رسالہ نے ان سے اپنا خواب بیان کیا کہ میں نے دیکھا کہ سیدنا عثمان بن عفان رضی اللہ عنہ کا انتقال ہو گیا ہے اور میں

ان کی نماز جنازہ پڑھا رہا ہوں انہوں نے فرمایا کہ یہ میری رحلت کا اشارہ ہے۔ میں ان کی اولادوں میں یہ خواب انہوں نے مغرب کے وقت بیان کیا تھا اور مولانا خالد رحمۃ اللہ علیہ نے عشاء کی نماز پڑھ کر وصیت فرمائی اور جانشین بنایا گھر میں تشریف لے گئے اسی رات طاعون کا حملہ ہوا اور انتقال فرما گئے اِنَّا لِلّٰہِ وَاِنَّا اِلَیْہِ رَاجِعُوْنَ۔<sup>۱</sup>

### حضرت شاہ احمد سعید رحمۃ اللہ علیہ اور ان کے خلفاء

حضرت شاہ غلام علی صاحب رحمۃ اللہ علیہ کے اصل جانشین اور ان کے سلسلہ کو چار دانگ عالم میں پھیلانے والے ان کے خاص تربیت یافتہ خاندان مجددی کے چشم و چراغ حضرت شاہ احمد سعید رحمۃ اللہ علیہ ابن شاہ ابوسعید (۱۲۱۱ھ - ۱۲۷۷ھ) تھے۔<sup>۲</sup>

جنہوں نے اپنے والد حضرت شاہ ابوسعید رحمۃ اللہ علیہ کی وفات کے بعد ۱۲۵۰ھ میں حضرت شاہ غلام علی رحمۃ اللہ علیہ اور حضرت مرزا مظہر جان جانا رحمۃ اللہ علیہ کے سجادہ کو رونق بخشی اور کامل ۲۳ برس (۱۲۵۰ھ تا ۱۲۷۳ھ) تک سرگرمی سے سلسلہ مجددیہ کی اشاعت میں سرگرم رہے اور اسی سال (۱۸۵۷ء) میں مجبوراً ہندوستان اپنے آبا و اجداد کی خانقاہ کو خیر باد کہا اور محرم ۱۲۷۳ھ میں دہلی سے روانہ ہو کر شوال ۱۲۷۳ھ میں مکہ مکرمہ پہنچے۔ پھر مدینہ طیبہ میں مستقل طور پر قیام اختیار کیا اور دو سال بقیہ حیات رہ کر وہیں آسودہ خاک ہوئے۔ دو سال کے اس قلیل عرصہ میں ترک اور عرب سینکڑوں کی تعداد میں آپ سے بیعت ہوئے۔ ایک عینی شاہد کے بقول اگر آپ کی حیات وفا کرتی اور یہ سلسلہ جاری رہتا تو آپ کے مریدوں کی تعداد لاکھوں تک پہنچ جاتی۔

حضرت شاہ احمد سعید رحمۃ اللہ علیہ کے خلفاء کا استقصاء بہت دشوار ہے۔ مناقب احمدیہ ہیں اسی (۸۰) حضرات کے نام مذکور ہیں۔ ہندوستان میں ان کے سلسلہ کی اشاعت ایک طرف شیخ دوست محمد قندھاری رحمۃ اللہ علیہ کے ذریعہ ہوئی جن کے خلیفہ اعظم خواجہ عثمان دامانی رحمۃ اللہ علیہ (م ۱۲۱۴ھ) نے ڈیرہ اسماعیل خاں کے قصبہ موسیٰ زئی میں بیٹھ کر فضا کو عشق کی حرارت اور نسبت نقشبندیہ کی سکینت سے معمور و مخمور کر دیا۔ ان کے خلیفہ اعظم خواجہ سراج الدین رحمۃ اللہ علیہ (م ۱۳۳۳ھ) نے اس سلسلہ کو

۱۔ سل الحسام الہندی صفحہ ۳۱۸ تا ۳۲۵۔ مولانا کا سلسلہ شام و ترکی میں اب تک موجود ہے میں نے دمشق و حلب اور ترکی میں اس سلسلہ کے متعدد مشائخ کبار کی زیارت کی ہے۔

۲۔ مفصل حالات کے لئے ملاحظہ ہو ”زہد الخواطر“ ج ۷ مقامات خیر از مولانا شاہ ابوالحسن زید فاروقی۔

دور تک پہنچا دیا۔ اللہ نے ان کو وجاہت عظیم عطاء فرمائی اور انہوں نے ارشاد و تربیت اور عزت و استقامت و اشتغال بالحدیث کے ساتھ اپنے اسلاف کرام کے سجادہ کو آباد رکھا ان سے آگے فیض حضرت شاہ ابوسعید احمد خان قدس سرہ نے حاصل کیا جو اپنے وقت کے قیوم زماں اور مجدد عصر تھے جن کو اللہ تعالیٰ کی بارگاہ اقدس سے الہام ہوا کہ جو تیری زیارت کے لئے آیا بخشا گیا، تو بخشا ہوا ہے، جو تجھ سے مصافحہ کرے گا بخشا جائے گا، جو تیرے پاس مدفون ہوا، اس کی مغفرت ہوئی، تو اس صدی کا مجدد ہے، تو زمین میں ہمارا خلیفہ ہے، تو سارے عالم کا قطب ہے، میں نے مخلوق کو تیرے لئے پیدا کیا، جس نے تیری توہین کی اس نے اللہ تعالیٰ کی توہین کی۔ خانقاہ سراجیہ کنڈیاں ضلع میانوالی کے بانی حضرت خواجہ ابوسعید احمد خاں صاحب قدس سرہ ہی ہیں۔ پھر ان سے باطنی دولت ان کے خلیفہ حضرت مولانا عبداللہ لدھیانوی رحمۃ اللہ علیہ نے حاصل کی اور انہوں نے مسند ارشاد خانقاہ سراجیہ کے سجادہ پر تشریف رکھتے ہوئے مجددی طریقہ کے پھیلانے میں بہت سعی فرمائی۔ پھر حضرت لدھیانوی رحمۃ اللہ علیہ کے خلیفہ اعظم حضرت خواجہ خان محمد صاحب رحمۃ اللہ علیہ نے مسند سجادگی پر ۵۴ سال تشریف رکھتے ہوئے مجددی طریقہ کو چار عالم میں پھیلاتے ہوئے ۱۰ مئی ۲۰۱۰ء کو وصال فرمایا۔ آپ کے جنازہ میں کم و بیش دس لاکھ مسلمانوں کا مجمع شریک تھا۔

حضرت خواجہ سراج الدین قدس سرہ کے دوسرے خلیفہ مفسر قرآن داعی الی التوحید مولانا حسین علی شاہ رحمۃ اللہ علیہ ہوئے۔

اسی زمانہ میں سلسلہ مجددیہ کے ایک بڑے شیخ شاہ امام علی (۱۲۱۲ھ-۱۲۸۲ھ) مکانوی رحمۃ اللہ علیہ تھے جن کے رجوع عام و مقبولیت کا حال یہ تھا کہ ان کے باورچی خانہ میں روزانہ مہمانوں کے لئے تین سو بکرے ذبح ہوتے تھے۔ ان کا سلسلہ حضرت عبدالاحد وحدت معروف بشاہ گل رحمۃ اللہ علیہ کے ذریعہ حضرت مجدد رحمۃ اللہ علیہ تک پہنچتا ہے۔ حضرت شاہ احمد سعید رحمۃ اللہ علیہ کے ایک جلیل القدر خلیفہ مولانا شاہ سید عبدالسلام صاحب واسطی ہسوی رحمۃ اللہ علیہ (۱۲۳۳ھ تا ۱۲۹۹ھ) تھے جو بڑے عالی نسبت و صاحب استقامت شیخ تھے اور جن سے صوبجات متحدہ میں طریقہ کی اشاعت ہوئی۔

حضرت شاہ احمد سعید رحمۃ اللہ علیہ کے ایک فرزند حضرت شاہ عبدالرشید رحمۃ اللہ علیہ تھے (۱۲۳۷ھ) جن سے نواب کلب علی خاں والی رامپور نے تربیت حاصل کی، اپنے والد ماجد کے بعد مدینہ منورہ

میں ان کے جانشین و قائم مقام ہوئے۔ آخر میں مکہ مکرمہ آگئے تھے اور وہاں طالبین کی تربیت کرتے ہوئے راہی ملک بقاء ہوئے اور جنت المعلیٰ میں آسودہ خاک ہوئے۔ آپ کے صاحبزادہ شاہ محمد معصوم (۱۲۶۳ھ تا ۱۳۴۱ھ) نے رامپور میں خانقاہ معصومی کی بنیاد رکھی۔ ۳۲ سال رامپور میں قیام رہا اور ۱۳۴۱ھ میں مکہ معظمہ میں وفات پائی۔

حضرت شاہ احمد سعید رحمۃ اللہ علیہ کے دوسرے فرزند شاہ محمد مظہر رحمۃ اللہ علیہ (۱۲۴۸ھ تا ۱۳۰۱ھ) بڑے قوی النسبت اور کثیر الارشاد بزرگ تھے۔ سمرقند، بخارا، قزاقان، ارض روم، افغانستان و ایران، جزیرۃ العرب اور شام کے صد ہا طالبین راہ خدا فیض یاب ہوئے۔ ۱۲۹۰ھ میں مدینہ منورہ میں نہایت عمدہ سہ منزلہ خانقاہ تعمیر کی جو رباط مظہری کے نام سے مشہور ہے۔ یہ باب النساء اور جنت البقیع کے درمیان واقع ہے۔

تیسرے صاحبزادے شاہ محمد عمر رحمۃ اللہ علیہ تھے ان کے صاحبزادہ حضرت شاہ ابوالخیر مجددی

رحمۃ اللہ علیہ تھے۔

### حضرت شاہ عبدالغنی رحمۃ اللہ علیہ

حضرت شاہ احمد سعید رحمۃ اللہ علیہ کے برادر خورد لیکن عالی مرتبت بھائی محدث جلیل حضرت شاہ عبدالغنی رحمۃ اللہ علیہ (۱۲۳۵ھ تا ۱۲۶۹ھ) جنہوں نے درس حدیث اور سلوک و تصوف کو اس طرح جمع کیا جس کی نظیر حضرت شاہ عبدالعزیز محدث دہلوی رحمۃ اللہ علیہ کی ذات کو مستثنیٰ کر کے ملنی مشکل ہے۔

دولت باطنی اور نسبت مجددی کے حامل اور شیخ کامل ہونے کے ساتھ وہ حدیث میں استاد الہند اور شیخ وقت تھے جن کے حلقہ تدریس میں مولانا محمد قاسم نانوتوی رحمۃ اللہ علیہ اور مولانا رشید احمد گنگوہی رحمۃ اللہ علیہ جیسے علمائے اعلام تیار ہوئے اور ہندوستان میں حدیث کا سکہ رواں ہوا اور دیوبند و مظاہر علوم جیسے عظیم مدارس تدریس حدیث کے مرکز قرار پائے۔ ۱۸۵۷ء کے ہنگامہ خیز زمانہ میں وہ بھی اپنے برادر معظم کے ساتھ ہندوستان سے ہجرت کر گئے اور مدینہ طیبہ میں مستقل اقامت اختیار کی اور علامہ شیخ علی متقی رحمۃ اللہ علیہ صاحب ”کنز العمال“ کی سنت کو زندہ کر کے حرمین شریفین میں مدت العمر خدمت حدیث میں مشغول رہے اور عرب و عجم کو فیض پہنچا کر بقیع میں آسودہ خاک

ہوئے۔ ان کے شاگرد رشید شیخ محمد یحییٰ تریہتی رحمۃ اللہ علیہ نے ان کے اور ان کے مشائخ کے حالات میں عربی میں مستقل کتاب لکھی ہے اس کا نام ”الیاننع الجنی فی اسانید الشیخ عبدالغنی“ ہے اور وہ ایک ہندوستانی اہل قلم کی عربیت و انشا کا بہترین نمونہ ہے۔

حضرت شاہ عبدالغنی رحمۃ اللہ علیہ کے تین نامور خلفاء مولانا عبدالحق الہ آبادی مہاجر مکی رحمۃ اللہ علیہ

(م ۱۳۳۳ھ) جو صاحب الدلائل کے نام سے مشہور ہیں۔ شاہ ابوالاحمد مجددی بھوپالی رحمۃ اللہ علیہ

(م ۱۳۴۲ھ) اور حضرت شاہ رفیع الدین دیوبندی رحمۃ اللہ علیہ مہتمم اول دارالعلوم دیوبند (م ۱۳۰۸ھ)

جن سے حضرت مفتی عزیز الرحمن صاحب رحمۃ اللہ علیہ دیوبندی کو (م ۱۳۳۷ھ) خلافت حاصل تھی، انہیں

کے خلیفہ و مجاز تھے۔ حضرت شاہ احمد سعید رحمۃ اللہ علیہ اور حضرت شاہ عبدالغنی رحمۃ اللہ علیہ کے ہندوستان سے

ہجرت کر جانے کے بعد یہ خانقاہ والا شان جو نصف صدی سے زیادہ مدت تک آباد و معمور تھی، خالی

ہو گئی۔ مولانا سید عبدالسلام آسوی رحمۃ اللہ علیہ کا ایک خط نظر سے گذرا ہے جو موصوف نے ایک ایسے

صاحب کو جواب میں لکھا تھا جنہوں نے ان حضرات کے تشریف لے جانے کے بعد خانقاہ کے

خالی ہو جانے کا شکوہ کیا ہے۔ حضرت شاہ عبدالغنی رحمۃ اللہ علیہ نے مدینہ طیبہ سے جواب دیا کہ مولانا

عبدالسلام آسوی رحمۃ اللہ علیہ کو لے جاؤ اور ہماری جگہ پر بٹھاؤ۔ اس وقت وہ اس جگہ پر بیٹھنے کے سب

سے زیادہ اہل ہیں۔ بالآخر اسی خاندان والا شان کے چشم و چراغ اور اس سلسلہ کے ایک جلیل القدر

شیخ حضرت شاہ ابوالخیر مجددی رحمۃ اللہ علیہ (۲۱۷۲ھ تا ۱۳۱۴ھ) نے جو شاہ احمد سعید صاحب رحمۃ اللہ علیہ کے

صاحب نسبت و باکمال پوتے تھے اس کو آباد کیا اور جلد وہ خانقاہ پھر مرجع خلائق بن گئی۔

حضرت کا خاندان والا شان چوتھی پانچویں پشت کے بعد سرہند سے نکل کر اطراف عالم

میں منقسم ہو گیا۔ اس میں اسلاف کرام کی قبور کی مجاوری سے حفاظت کے علاوہ جس کے بہت سے

مفاسد تجربہ اور مشاہدہ میں آچکے ہیں۔ حضرت مجدد کے طریق کی اشاعت اور دعوت و تبلیغ کے بہت

سے مصالح مضمحل تھے، چنانچہ ایک شاخ کابل میں جس کا آخری مرکز قلعہ جواد تھا افسوس ہے کہ روسی

افواج کی یلغار اور اشتراکیت نواز افغانی حکومتوں کی دستبرد سے یہ مرکز تاراج اور اس کے آباد

رکھنے والے علماء و مشائخ اسیر و جلاوطن ہوئے۔

۱۔ تفصیلی حالات کیلئے ملاحظہ ہو مقامات خیر از مولانا ابوالحسن زید فاروقی رحمۃ اللہ علیہ سجادہ نشین خانقاہ حضرت شاہ ابوالخیر

سندھ میں بھی اس خاندان کی ایک موقر شاخ قصبہ ٹنڈہ سائیں دادحیدر آباد سندھ میں  
مقام تھی۔ اسی شاخ میں خواجہ محمد حسن مجددی رحمۃ اللہ علیہ اور ان کے صاحبزادہ حافظ محمد ہاشم جان مجددی  
رحمۃ اللہ علیہ معروف و ممتاز تھے مدینہ طیبہ اور مکہ مکرمہ میں بھی مجددی خاندان کی شاخیں موجود ہیں اور وہ  
مع داری اور اپنی خاندانی روایات کے ساتھ معاش و معاد کے شریفانہ مشاغل میں مشغول اور نیک  
ام ہیں۔

## تعلیمات حضرت عروۃ الوثقیٰ قدس سرہ

### کشف و کرامات اور معارف الہیہ

حضرت قیوم زمان عروۃ الوثقیٰ خواجہ محمد معصوم سرہندی قدس سرہ اپنے مکتوب نمبر ۵۰ دفتر  
اول میں کرامات اور معارف معرفت میں فرق بیان کرتے ہیں۔ اللہ تعالیٰ نے آپ کو علم لدنی سے  
نوازا ہوا تھا یہی وہ اللہ والے بزرگ ہیں جن کے دامن سے وابستگی صراط مستقیم پر چلاتی ہے اور  
انسان دنیا سے کامیاب و کامران سفر آخرت پر روانہ ہوتا ہے۔

آپ نے پوچھا تھا کہ ”خوارق افضل ہیں یا معارف؟ اور اگر معارف افضل ہیں تو تمام  
فاسق و فاجر معارف کہتے ہیں اور بیان کرتے ہیں اور معارف خوارق عادات اور مخلوقات میں سے  
غائب چیزوں کے کشف سے افضل ہیں کیونکہ معارف واجب تعالیٰ و تقدس کی ذات و صفات کے  
اسرار کا کشف ہے اور خوارق مخلوقات کے حالات کا کشف ہے پس جیسا کہ خالق و مخلوق میں فرق  
ہے معارف و خوارق میں ویسا ہی فرق تصور کرنا چاہئے کیونکہ پہلے معارف کا تعلق خالق تعالیٰ شانہ  
کے ساتھ ہے اور دوسرے خوارق کا تعلق مخلوق کے ساتھ ہے اور نیز صحیح معارف ایمان کے کمال میں  
داخل اور اس کی زیادتی کا سبب ہیں اور خوارق ایسے نہیں ہیں اور کوئی انسانی کمال میں داخل نہیں  
ہے صرف اتنا ہے کہ بعض کا ملین کو حاصل ہوتے ہیں اور نیز اہل اللہ میں ایک کو دوسرے پر فضیلت  
معارف الہی جل سلطانہ کی وجہ سے اور ذات و صفات تعالیٰ و تقدس کے اسرار منکشف ہونے کے  
ساتھ ہے نہ کہ کشف و کرامات کے ساتھ۔ اگر خوارق عادات معارف الہی سے افضل ہوتے

تو جو گیوں اور برہمنوں کو جو کہ ریاضتوں کے ذریعہ سے خوارق کا اظہار کرتے ہیں ان کا اہل اللہ سے افضل ہونا چاہئے جو کہ معارف میں مضبوط قدم رکھتے ہیں اور خوارق کے اظہار کی طرف التفاف نہیں فرماتے اور خالق تعالیٰ و تقدس کی جانب توجہ رکھنے کے باوجود مخلوق کے احوال کے کشف کی طرف توجہ کرنے میں اپنا تنزل سمجھتے ہیں آپ نے عجب عامیانہ سوال کیا ہے خوارق عادات، کمال و قرب الہی کی کچھ بھی دلیل نہیں ہیں کیونکہ اہل باطل کو بھی حاصل ہیں، ان کا مدار بھوکا رہنے اور ریاضت پر ہے۔ قرب و معرفت کے ساتھ ان کا کچھ بھی تعلق نہیں ہے اور کشف و کرامات کا طالب ماسوا کا طالب اور اس کا گرفتار قرب و معرفت سے بے نصیب ہے۔“

### انسان کی پیدائش کا مقصد

حضرت خواجہ قیوم زماں عروۃ الوثقی رحمۃ اللہ علیہ نائب و جانشین حضرت مجدد الف ثانی قدس اپنے مکتوب نمبر ۱۰۲ دفتر اول میں انسان کی پیدائش کا مقصد بیان کرتے ہیں اور درد دل کے ساتھ ہم سب کو متوجہ کراتے ہیں کہ انسان کا مقصد حیات اللہ تعالیٰ کی معرفت حاصل کرنا ہے اس عمر عزیزہ کو امور میں خرچ کرنا نہیں ہے۔ کاش! حضرت والا کے مکتوبات کے پڑھنے سے ہمیں غفلت سے نجات مل جائے اور حضرت خواجہ رحمۃ اللہ علیہ کے سینہ اقدس سے چند قطرے حیات باقی کے نصیب ہو جائیں۔ (امین) پڑھیں اور خواب غفلت سے جاگنے کی کوشش کریں:

”یہ اس زخمی دل خستہ و خراب کی جانب سے ہوشیار دوستوں کے لئے ایک یاد دہانی ہے۔ پس اے آنکھوں والو! عبرت حاصل کرو! جان لو کہ انسان کی پیدائش سے مقصود حق تعالیٰ جل و علا کی معرفت حاصل کرنا ہے اور معرفت میں لوگوں کی استعدادات کے تفاوت کے اعتبار سے لوگوں کے قدم مختلف ہیں کہ بعض کو بعض پر فوقیت ہوتی ہے۔ ہر شخص نے معرفت کے بارے میں اپنے عرفان کے بقدر بات کی ہے لیکن جس بات پر اس بلند مرتبہ گروہ کا اجتماع ہے اور جو بات قدر مشترک ہے اور قرب کے درجات میں ضروری ہے وہ یہ ہے کہ معروف میں فنا ہوئے بغیر معرفت حاصل نہیں ہوتی۔“

پس عقلمند دوستوں پر لازم ہے کہ اپنے کام کے نتیجہ اور موجودہ حالت میں اچھی طرح غور

مائیں۔ جس کسی کو اوپر لکھی ہوئی معرفت حاصل ہے، پس اس کے لئے سعادت و بشارت ہے۔  
 ہے کہ اس حاصل شدہ معرفت کو ان امور میں صرف کرے جو حاصل نہیں ہوئے اور ہمت اس  
 ت پر لگائے کہ اصل کو نکل کی طرح چھوڑ دے اور جس شخص کے لئے معرفت کی راہ نہیں کھولی گئی  
 اور اس دولت کی طلب اور گم شدگی کا درد بھی نہیں دیا گیا، پس اس کے لئے نہایت ہی افسوس ہے کہ  
 جو کچھ اس کی پیدائش سے مقصود تھا وہ اس نے نہیں کیا اور اس عالم میں اس سے جو چیز طلب کی گئی  
 تھی وہ اس کو بجا نہیں لایا اور دوسرے کاموں میں مشغول ہو گیا اور اس سے جس چیز کی تخریب  
 کا مطالبہ کیا گیا ہے اس نے اس کی تعمیر کی اور عمر عزیز کے سرمایہ کو خواہش اور لالچ یعنی امور میں خرچ  
 کر دیا اور اسباب حاصل ہونے کے باوجود اپنی استعداد کی زمین کو بیکار چھوڑ دیا۔ نہایت شرمندگی  
 ہے کہ اس قلیل فرصت میں مطلوب کو اس کی طرف سے دعوت کے باوجود اپنی آغوش میں نہ لا کر اس  
 دعوت گاہ سے سامان سفر باندھ لیتا ہے۔ کل قیامت کے روز کس منہ سے اس کی بے نیاز بارگاہ میں  
 آئے گا اور کون سے حیلہ کے ساتھ عذر کی زبان کھولے گا۔

دوری اور محرومی دوزخ کے عذاب سے بھی بدتر ہے جیسا کہ قرب وصال کی لذت  
 جنات نعیم (بہشت) کی لذتوں سے زیادہ ہے۔ پس اس شخص پر افسوس ہے جس نے اللہ تعالیٰ سے  
 روگردانی کی اور اس شخص پر حسرت ہے جس نے احکام الہی سے تجاوز کیا۔ دوبارہ دنیا میں آنا نہیں  
 ہے۔

”من كان في هذه اعمى فهو في الآخرة اعمى واصل

سببلا [سورة بنی اسرائیل: ۷۲]

یعنی ”جو شخص اس دنیا میں اندھا رہا پس وہ آخرت میں بھی اندھا اور راستہ

سے بھٹکا ہوا ہوگا۔“

نیز آپ دفتر دوم مکتوب نمبر ۶۲ میں حال دل کچھ اس طرح بھی بیان کرتے ہیں ”ہم  
 لوگوں کی عزت ایمان و معرفت سے ہے نہ کہ مال و جاہ سے۔ ایمان کی تکمیل میں کوشش کریں اور  
 معرفت کے مراتب حاصل کرنے میں سعی کامل ملحوظ رکھیں۔ اس اعلیٰ مطلب کے حاصل کرنے میں  
 جس قدر مشقت اٹھائیں مناسب و عمدہ ہے۔ حدیث شریف میں آیا ہے کہ ”جس شخص نے اپنے

غموں کو ایک غم یعنی آخرت کا غم بنا لیا تو اللہ تعالیٰ اس کے تمام غموں سے کفایت کریگا اور جس شخص کو دنیوی حالات کے غموں نے پراگندہ کیا اللہ تعالیٰ کو کوئی پرواہ نہیں کہ وہ ان غموں کی کسی بھی وادی میں مرے۔“

## نفس کے درجات

حضرت خواجہ قدس سرہ اپنے مکتوب نمبر ۱۳۷ دفتر دوم میں لطیفہ نفس کی حقیقت بیان کرتے ہوئے فرماتے ہیں:

آپ جان لیں کہ آدمی دس لطیفوں سے مرکب ہے۔ پانچ لطیفے عالم خلق سے اور پانچ عالم امر سے ہیں۔ ان لطیفوں میں سے ایک نفس ہے اور نفس عالم خلق سے شمار کیا گیا ہے اور لطیفہ روح عالم امر سے ہے۔ پس یہ دونوں لطیفے مختلف ہوئے اور ان میں سے ہر ایک کے ساتھ تمام لطائف کی طرح جدا معاملہ ہے اور ہر ایک کی ولایت و سیر و سلوک جدا ہے اور جس کسی نے متحد کہا ہے وہ کام کی حقیقت سے آگاہ نہیں ہے اور نفس امارگی کی حالت میں بھی اور اطمینان کی حالت میں بھی لطائف کا سردار ہے اور لفظ انا سے بھی ہر شخص کی مراد وہی ہے اور یہ بھی بالذات آسمانی احکام کا منکر ہے اور انانیت و خودی و رفت پسندی اور تکبر کرنا اس کی ذات میں ودیعت ہیں اور وہ برائی و بدکاری کی طرف بہت ہی امر کرنے والا ہے۔ حدیث قدسی میں آیا ہے:

عاد نفسک فانها انتصبت بمعاداتی

یعنی ”تو اپنے نفس سے دشمنی کر بے شک وہ میری دشمنی پر کمر بستہ ہے۔“

صوفیائے کرام کے طریقہ پر چلنا اور اہل اللہ کی خدمت کرنا اس (نفس) کی اصلاح اور اسے مطیع کرنے کیلئے ہے۔ جب اللہ جل شانہ کے فضل سے نفس اپنی صفاتِ رذیلہ سے خالی ہونے لگتا ہے اور اسلام (فرمانبرداری) قبول کر لیتا ہے تو لوامة ہو جاتا ہے۔ اس کے بعد ملہمة پھر بتدریج فنائے کامل و بقائے اکمل کے واسطے مطمئنة ہو جاتا ہے۔ اس وقت وہ اپنے مولا (اللہ تعالیٰ) سے راضی اور مولا اس سے راضی ہو جاتا ہے اور وہ اپنے جاہل مرکب سے جو کہ وہ رکھتا تھا نکل کر اللہ جل شانہ کی معرفت و قرب تک پہنچ جاتا ہے۔ پس یہ سب نفس کی صفات ہیں جو کہ اس پر

ہوتی ہیں اور نفس کا مارنا اور اس کا مرجانا اس کا صفاتِ رذیلہ سے نکل جانا ہے۔ پس وہی نفس ہے جو کہ بعد و دوری کے بعد قرب و معرفت سے مشرف ہو جاتا ہے۔

### فنائے لطائف کیا ہے

حضرت تاج الاولیاء خواجہ محمد معصوم سرہندی رحمۃ اللہ علیہ اپنے مکتوبات شریف دفتر سوم مکتوب نمبر ۴ میں لطائف کی فنائیت سے کیا مراد ہے، کے بارے میں بیان کرتے ہیں۔ اللہ پاک کی طرف سے جو معرفت حضرات مجددیہ کو نصیب ہوئی اور عظمت و بزرگی ملی ہے جو کوئی صاحبِ دل ہو گا اسے ہی کچھ سمجھ آئے گی وہی ان حضرات کی قدر و منزلت جانے گا۔

آپ جان لیں فنائے قلب اس سبحانہ تعالیٰ کے ماسوا کے نسیان اور غیر اللہ کا خیال دل میں نہ آنے سے عبارت ہے۔ یہاں تک کہ اگر تکلف کے ساتھ بھی غیر اللہ کا خیال دل میں لائے تو وہ دل میں نہ آئے۔ اس قلب کی بقا اس چیز کے ساتھ ہے کہ جس کے ظہور سے اس قلب کی فنا حاصل ہوئی ہے اور وہ چیز دل پر حق تعالیٰ سبحانہ کی تجلی فعل کا ظہور ہے۔ اگر کہا جائے کہ فنا کے بعد اس تجلی کا ظہور ہوتا ہے یا اس تجلی کے بعد فنا حاصل ہوتی ہے تو ہم کہتے ہیں کہ یہ دونوں لازم و ملزوم بھی ہیں۔ وہی شیخ الاسلام انصاری قدس سرہ کا قول ہے کہ جب تک تو اس کو نہیں پائے گا رہائی نہیں پائے گا اور جب تک رہائی نہیں پائے گا میں نہیں جانتا کہ ان دونوں میں کون مقدم ہے توڑنا جوڑنا۔“

جب تجلی فعل کے ظہور سے قلب فانی ہو جاتا ہے اور اس فنا میں سالک کے فعل کو نفی ہو جاتی ہے اور وہ اپنے آپ کو مسلوب الفعل پاتا ہے اس کے بعد حق سبحانہ کے فعل کے ساتھ باقی ہو جاتا ہے اور اپنے فعل کو حق سبحانہ کا فعل پاتا ہے اس کے بعد فنائے روح ہے اور فنائے روح حق تعالیٰ سبحانہ کی تجلی صفات کے ظہور سے حاصل ہوتی ہے اور بقائے روح بھی انہی صفات قدس کے ساتھ ہوتی ہے اس کے بعد فنائے سر ہے کہ جس کو فنا کرنے والے شیونات و اعتبارات صفات ہیں اور اس کی بقا ان شیونات و اعتبارات میں اس کی فنا کے بعد حاصل ہوتی ہے اس کے بعد فنائے خفی ہے جس کو فنا کرنے والی صفات سلبیہ تزیہیہ ہیں اور اس کی بقا ان صفات سلبیہ

کے ساتھ ہے اس کے بعد فنائے انھی ہے اور اس کے فنا کرنے والا وہ مرتبہ ہے جو کہ مرتبہ تزیلی و مرتبہ احدیت مجردہ کے درمیان برزخ حد فاصل واسط کی مانند ہے اور بقائے انھی اس مرتبہ مقدسیہ میں فنا کے بعد ہے۔

جب سیر یہاں تک پہنچ جاتی ہے تو ولایت عالم امر کے درجات اپنی انتہا کو پہنچ جاتے ہیں کہ یہ لطائف خمسہ مرتبہ ولایت میں ہیں۔ اس کے بعد اللہ تعالیٰ کا فضل مدد فرمائے تو عالم خلق کے ان لطائف خمسہ کے کمالات میں سیر شروع ہو جائیگی جو کہ نفس انسانی اور عناصر اربعہ ہیں اور عالم خلق کے یہ لطائف خمسہ عالم امر کے لطائف خمسہ کی اصل ہیں۔ لطیفہ نفس کا معاملہ قلب کے معاملہ کی اصل ہے اور لطیفہ باد (ہوا) کا معاملہ لطیفہ روح کے معاملہ کی اصل ہے اور لطیفہ آب (پانی) کا معاملہ لطیفہ سر کے معاملہ کی اصل اور لطیفہ نار (آگ) کا معاملہ لطیفہ خفی کے معاملہ کی اصل ہے اور لطیفہ خاک کا معاملہ لطیفہ انھی کے معاملہ کی اصل ہے۔

### حضرت خواجہ محمد فرخ رحمۃ اللہ علیہ

حضرت امام ربانی مجدد الف ثانی قدس سرہ کی آپ پانچویں اولاد زینہ تھے۔ خود حضرت شیخ احمد سرہندی قدس سرہ اپنے بیٹے محمد فرخ رحمۃ اللہ علیہ کے متعلق دفتر اول مکتوب نمبر ۳۰۶ میں تحریر فرماتے ہیں:

محمد فرخ کی نسبت کیا لکھا جائے گیارہ سال کی عمر میں طالب علم اور کافیہ خواں ہو گیا تھا اور بڑی سمجھ سے سبق پڑھا کرتا تھا۔ یہ آخرت کے عذاب سے ڈرتا اور کانپتا رہتا تھا اور دعا کیا کرتا تھا کہ بچپن ہی میں دنیا کے کمینے کو چھوڑ جائے تاکہ عذاب آخرت سے نجات ہو جائے، مرض میں جو احباب اس کی بیمار پرسی کو آتے تھے بہت عجائب و غرائب حالات اس سے مشاہد کرتے تھے۔ آپ کمسنی کی عمر میں انتقال فرما گئے تھے۔

### حضرت خواجہ محمد عیسیٰ رحمۃ اللہ علیہ

حضرت مولانا ہاشم کشمی رحمۃ اللہ علیہ فرماتے ہیں کہ حضرت خواجہ محمد عیسیٰ رحمۃ اللہ علیہ ابھی پیدا نہیں

ہوئے تھے کہ حضرت شیخ مجدد قدس سرہ کو بیداری کی حالت میں حضرت عیسیٰ علیہ السلام کی زیارت نصیب ہوئی انہوں نے آپ کو فرمایا کہ اللہ تعالیٰ فرزند عطا فرمائے گا اس کا نام میرے نام پر رکھنا۔  
بچپن ہی سے کرامات کا ظاہر ہونا

حضرت خواجہ محمد عیسیٰ رحمۃ اللہ علیہ جب چار سال کے ہو گئے تو آپ سے کرامات صادر ہونا شروع ہو گئی تھیں۔ حضرت کے پاس حاملہ عورتیں آتیں اور پوچھتیں کہ میرے پیٹ میں لڑکا ہے یا لڑکی آپ رحمۃ اللہ علیہ جیسے فرماتے ویسا ہی ظہور پذیر ہوتا تھا۔ عورتیں پوچھتی تھیں کہ آپ کو کیسے پتا چلتا ہے؟ جواب میں آپ فرماتے تھے کہ: ”اسی طرح دیکھتا ہوں جس طرح تم کو دیکھ رہا ہوں۔“

### وصال کا واقعہ

جب سرہند شریف میں طاعون کی وبا پھیلی تھی۔ حضرت خواجہ محمد فرخ رحمۃ اللہ علیہ اور حضرت خواجہ محمد عیسیٰ رحمۃ اللہ علیہ دونوں بھائی اکٹھے مرض طاعون میں مبتلا ہوئے۔ حضرت محمد فرخ رحمۃ اللہ علیہ باہر خانقاہ شریف کے حجرہ میں تھے اور حضرت خواجہ محمد عیسیٰ رحمۃ اللہ علیہ اندرون خانہ تشریف فرما تھے۔ حضرت خواجہ محمد عیسیٰ رحمۃ اللہ علیہ کا انتقال پہلے ہوا۔ آپ کے انتقال کی خبر حضرت محمد فرخ رحمۃ اللہ علیہ کو نہ دی گئی حضرت مولانا عبدالحی رحمۃ اللہ علیہ پاس موجود تھے کہ از خود حضرت فرخ رحمۃ اللہ علیہ نے فرمایا: ”اے بھائی! تم نے بیوفائی کی کہ ہم سے پہلے تشریف لے گئے۔“ مولانا عبدالحی رحمۃ اللہ علیہ نے پوچھا: ”آپ کس سے باتیں کر رہے ہو؟“ جواب میں فرمایا: ”بھائی عیسیٰ رحمۃ اللہ علیہ سے بات کر رہا ہوں جو ہم پر سبقت لے گئے ہیں۔“ مولانا عبدالحی رحمۃ اللہ علیہ نے کہا وہ تو گھر میں ہیں۔“

حضرت نے مولانا کو جواب دیتے ہوئے ارشاد فرمایا میں دیکھ رہا ہوں کہ ملائکہ ان کو غسل دے رہے ہیں اسی دن شام کو ۱۰۳۵ھ رجب الاول میں دیکھ رہا ہوں کہ ملائکہ ان کو فرما گئے۔ اِنَّا لِلّٰہِ وَاِنَّا اِلَیْہِ رَاجِعُوْنَ

### حضرت خواجہ محمد اشرف رحمۃ اللہ علیہ

آپ حضرت شیخ مجدد قدس سرہ کی اولاد زرینہ میں چھٹے نمبر پر تھے۔ شیر خوارگی کے زمانے

میں وصال فرما گئے۔

## حضرت خواجہ محمد یحییٰ قدس سرہ

### ولادت مبارک

کتاب روضۃ القیومیہ کے بیان کے مطابق ولادت باسعادت ۱۰۳۲ھ کو ہے۔ لیکن یہ صحیح نہیں ہے کیونکہ حضرت شاہ سکندر کمال قدس سرہ کا انتقال ۱۰۲۳ھ میں ہوا ہے۔ کتاب زبد المقات، ۱۰۳۷ھ میں لکھی گئی۔ اس میں آپ رحمۃ اللہ علیہ کی عمر مبارک ۱۵ سال لکھی ہے اور آپ کتاب ”مطول“ طلبا کو پڑھاتے تھے۔ اگر آپ کا سن ولادت ۱۰۲۲ھ مان لیا جائے تو حضرت شاہ سکندر قدس سرہ سے ملاقات ثابت نہیں ہوتی۔ حضرت شاہ سکندر نے ۱۰۲۳ھ میں انتقال فرمایا ہے۔ جبکہ حضرت شاہ محمد یحییٰ قدس سرہ کو حضرت شاہ سکندر رحمۃ اللہ علیہ نے اپنی گود میں لیا ہے اور فیض قادری عطا فرمایا ہے حضرت شیخ مجدد الف ثانی قدس سرہ خود بھی پاس ہی تشریف فرما تھے۔ غالباً ۱۰۲۲ھ کو آپ کی پیدائش ہوئی ہوگی۔

### حضرت امام ربانی قدس سرہ کا الہام اور نام مبارک

حضرت شیخ سرہندی رحمۃ اللہ علیہ ارشاد فرماتے ہیں کہ مجھے الہام ہوا ”انا نبشرك بغلم ن اسمہ یحییٰ“ یعنی ”ہم تجھے ایک یحییٰ نام لڑکے کی خوشخبری دیتے ہیں“ نیز آپ کو یہ الہام بھی ہوا یہ بچہ تمہارے نام کو زندہ رکھے گا۔ حضرت خواجہ یحییٰ صاحب رحمۃ اللہ علیہ پیدا ہوئے تو نام مبارک یحییٰ ہی رکھا گیا۔

تعلیم

آپ بچپن ہی سے عالی استعداد رکھتے تھے۔ آٹھ نو سال کی عمر میں قرآن مجید حفظ کر لیا تھا، ۱۵ سال کی عمر میں تمام علوم ظاہری سے فارغ ہو کر کامل توجہ و استحضار و پابندی سے درس و تدریس میں مشغول ہو چکے تھے۔

### نسبت قادریہ

آپ ابھی بچے ہی تھے کہ حضرت شاہ سکندر کمال کتھلی رحمۃ اللہ علیہ سرہند شریف حضرت شیخ مجدد صاحب قدس سرہ کے پاس تشریف لائے، ایک روز حضرت شیخ احمد سرہندی رحمۃ اللہ علیہ سے فرمایا ایک صاحبزادہ ہم کو عطا فرمادیں جو ہماری مثل دانا و دیوانہ ہو۔ حضرت مجدد قدس سرہ نے گھر سے محمد یحییٰ کو بلایا اور شاہ سکندر کی گود میں دے دیا اسی وقت حضرت شاہ کتھلی رحمۃ اللہ علیہ نے نسبت قادریہ القا فرمائی اور ساتھ ہی یہ بھی فرمایا اس بچہ کو شاہ جیو کے نام سے پکارا کریں اس دن سے آپ کا لقب شاہ مشہور ہو گیا۔

### تکمیل سلوک

حضرت شیخ مجدد قدس سرہ جب اجمیر شریف میں قیام فرماتے تھے تو آپ نے ایک روز فرمایا کہ میری رحلت کا وقت قریب ہے میری خواہش ہے کہ شاہ محمد یحییٰ بھی میری نسبت باطنی سے لبریز ہو جائے۔

### آنسو

لیکن یحییٰ ابھی بچہ ہے اور میرا وقت بہت قریب ہے کہ دنیا سے رخصت ہو جاؤں یہ فرماتے ہی آپ کی آنکھوں میں شفقت و محبت کے باعث آنسو بھر آئے۔  
حضرت شاہ یحییٰ رحمۃ اللہ علیہ نے سلوک کی تکمیل اپنے بھائیوں سے کی تھی اس کے ساتھ ساتھ حضرت شیخ مجدد قدس سرہ کی توجہات ان کے شامل حال تھیں آپ زہد و انقطاع، آزاری و بے تعلقی و ضبط اوقات، سنت سنیہ کے اوضاع و اطوار کی پابندی اور طریقہ مجددیہ کی رعایت کرنے میں پوری طرح دائم و قائم رہے۔

### شادی خانہ آبادی

آپ کی شادی حضرت خواجہ محمد باقی باللہ قدس سرہ کی پوتی سے ہوئی جو حضرت خواجہ کلاں خواجہ عبید اللہ رحمۃ اللہ علیہ کی دختر نیک اختر تھیں۔ اس طرح آپ حضرت خواجہ باقی باللہ قدس سرہ سے

ظاہری نسبت میں خصوصی امتیاز رکھتے ہیں۔

## حج

۱۰۶ھ میں آپ بھی اپنے برادران کے ساتھ حج پر تشریف لے گئے تھے اور زیارت حرمین شریفین سے مشرف ہوئے تھے۔ مکی ومدنی فیوض و برکات سے مالا مال ہوئے تھے۔

## وفات

حضرت خواجہ شاہ محمد یحییٰ رحمۃ اللہ علیہ کی وفات ۲۷ جمادی الاخریٰ ۱۰۹۶ھ میں ہوئی۔ سرہند شریف میں آپ کو دفن کیا گیا آپ رحمۃ اللہ علیہ کا الگ گنبد بنایا گیا جو زیارت گاہ عالم ہے۔

## حضرت قیوم زماں مجدد اعظم قدس سرہ کے خلفاء

وہ خوش نصیب حضرات جنہوں نے حضرت شیخ مجدد قدس سرہ سے باطنی تربیت حاصل کی تھی ان کی تعداد پانچ ہزار بتائی جاتی ہے، حضرت شیخ مجدد قدس سرہ کے مریدین کی تعداد نو لاکھ تحریر ہوئی ہے۔ یہاں پر ہم حضرت مجدد اعظم رحمۃ اللہ علیہ کے مشہور و معروف خلفاء کے حالات درج کر رہے ہیں۔ حروف تہجی کی ترتیب پر خلفاء کے نام درج کرتے ہیں۔

## حضرت شیخ آدم بنوری رحمۃ اللہ علیہ

### ولادت مبارک

صاحب نزہۃ الخواطر جلد نمبر ۵ میں تحریر کرتے ہیں آپ صحیح النسب سادات میں سے ہیں۔ حضرت آدم بن اسمعیل بن بہوہ بن یوسف بن یعقوب بن الحسین کاظمی کی نسل سے ہیں۔

### وطن

حضرت آدم قدس سرہ کا اصل وطن روم ہے آپ کے بزرگ ترک وطن کر کے ہندوستان تشریف لے آئے اور قصبہ نبوز جو مضافات سرہند شریف میں ہے، میں سکونت اختیار کر لی۔

## ولادت کا واقعہ

حضرت آدم بنوری رحمۃ اللہ علیہ فرمایا کرتے تھے میرے والد گرامی قدر کو زیارت سرور کائنات حضرت محمد صلی اللہ علیہ وسلم ہوئی۔ حضرت سیدنا محمد رسول اللہ صلی اللہ علیہ وسلم نے اپنے سینہ اقدس پر ہاتھ پھیر کر کوئی چیز والد صاحب کو عطا فرمائی، ساتھ ہی ارشاد فرمایا کہ اس کو کھا لو والد صاحب نے اس کو کھا لیا اس کے بعد والدہ ماجدہ حاملہ ہوئیں اور میں پیدا ہوا مجھے بتایا گیا کہ تیرا وجود عطیہ نبی کریم محمد صلی اللہ علیہ وسلم ہے۔

نیز حضرت آدم بنوری رحمۃ اللہ علیہ کی والدہ ماجدہ نے عالم رویا میں دیکھا کہ چراغ حکمت روشن کیا گیا ہے اور اسے مکان کی چھت سے لٹکا دیا گیا ہے۔ والدہ صاحبہ نے والد صاحب سے تعبیر پوچھی تو انہوں نے فرمایا کہ اللہ تعالیٰ ایک نورانی بیٹا پیدا ہوگا۔

## سلوک

مصنف حضرات القدس بیان کرتے ہیں: حضرت شیخ بنوری رحمۃ اللہ علیہ نے مجھ سے خود بیان کیا ہے کہ پہلے میں نے حضرت حاجی خضر رحمۃ اللہ علیہ خلیفہ حضرت امام ربانی شیخ مجدد الف ثانی قدس سرہ سے طریقہ ذکر اسم ذات سیکھا تھا، اور احوال عالیہ بھی حاصل کئے تھے۔ میں حاجی خضر رحمۃ اللہ علیہ کی خدمت میں واردات عرض کرتا رہتا تھا۔ ایک دن حضرت حاجی صاحب رحمۃ اللہ علیہ نے فرمایا: ”جہاں تک میری سیر باطنی تھی وہاں تم پہنچ چکے ہو، اس سے زیادہ کی طلب حضرت شیخ مجدد قدس سرہ کی بارگاہ سے حاصل کرو اور سرہند شریف حاضری دو۔“ ۱۰۳۱ھ میں حاجی صاحب رحمۃ اللہ علیہ جمیر میں حضرت قیوم زماں کی خدمت میں حاضر ہوئے۔ حضرت مجدد اعظم قدس سرہ نے شیخ بنوری کو قبول کر لیا اور اپنی توجہ و نسبت خاصہ کے القاسے مشرف فرمایا۔ جس سے حضرت آدم بنوری رحمۃ اللہ علیہ کو دلی تسکین و تشفی ہو گئی اور اس طریقہ مجددیہ کی فنا و بقا سے مشرف ہو گئے۔

چند ماہ بعد حضرت شیخ مجدد قدس سرہ نے شیخ آدم بنوری رحمۃ اللہ علیہ کو خلوت میں بلا کر اجازت ارشاد و خلافت عطا فرما کر علاقہ بنور کے لئے رخصت فرمایا۔ حضرت آدم بنوری رحمۃ اللہ علیہ فرماتے ہیں کہ میرا دل مسند مشیخت پر بیٹھنے کو راغب نہ ہوتا تھا جب میں سرہند شریف حضرت امام ربانی قدس سرہ کی

قدم بوتی کے لئے حاضر ہوا تو آپ قدس سرہ نے نظر کشفی سے معلوم فرمایا کہ مجھے اس کام میں سرگرمی نہیں ہے تو آپ قدس سرہ نے فرمایا کہ اللہ تعالیٰ تم سے پوچھے گا ہدایت دینے کی صلاحیت کے باوجود تم نے خود کو ہدایت دینے سے الگ کیوں رکھا؟ چنانچہ حضرت شیخ مجدد قدس سرہ نے طریقہ اشاعت کی تاکید اور اصرار فرمایا۔ اس کے بعد سرگرمی سے مصروف ہو گیا۔

### ہزار سالہ سلوک سے بہتر

کتاب ”نکات الاسرار“ میں حضرت امام ربانی مجدد الف ثانی قدس سرہ کی توجہ شریف کے متعلق حضرت آدم بنوری رحمۃ اللہ علیہ تحریر فرماتے ہیں کہ: آپ قدس سرہ کی آخری توجہ ہمارے ہزار سالہ سلوک سے بدرجہ بہتر اور افضل ہے اسی نے ہمیں قرب پروردگار کے انتہائی مقامات پر پہنچایا۔

### حضرت شیخ مجدد کا ارشاد

حضرت مجدد الف ثانی قدس سرہ نے حضرت بنوری رحمۃ اللہ علیہ کو ارشاد فرمایا: ”تجھ پر اللہ تعالیٰ کا بہت بہت شکر واجب ہے کہ تو ان کمالات کو پہنچ گیا۔ آج کل شاذ و نادر ہی کوئی ایسے مقامات پر پہنچتا ہے۔“

### حقیقت محمدیہ رحمۃ اللہ علیہ

قیام اجمیر شریف میں حضرت قیوم زماں قدس سرہ نے حضرت بنوری رحمۃ اللہ علیہ کو حقیقت محمدیہ رحمۃ اللہ علیہ کی بشارت سے سرفراز فرمایا۔

### حقیقت قرآن

اجمیر شریف کے قیام کے دوران حضرت شیخ مجدد قدس سرہ نے حضرت بنوری رحمۃ اللہ علیہ کو حقیقت قرآن کا مشاہدہ کروایا۔

### مزار اقدس سے فیض

حضرت بنوری رحمۃ اللہ علیہ فرماتے ہیں کہ: ”میں بعد از وصال حضرت مجدد الف ثانی قدس سرہ دو سال تک مزار پر انوار سے باطنی افادہ کرتا رہا جیسے بحالت زندگی میں کرتا تھا، پھر آپ قدس

رہ نے حالت بیداری میں ظاہر ہو کر رخصت فرمایا۔<sup>۱</sup>

### تلف غیب کی ندا

حضرت شیخ آدم بنوری رحمۃ اللہ علیہ امی تھے آپ نے ظاہری علوم حاصل نہ کئے تھے ایک روز ہاتف غیب سے ندا آئی اے شیخ آدم قرآن کیوں نہیں پڑھتے؟ حضرت بنوری رحمۃ اللہ علیہ نے عرض کیا کہ: ”تو قادر مطلق ہے اب بھی تعلیم فرما سکتا ہے۔“ اسی وقت ایک نورانی ہاتھ ظاہر ہوا اور اس نے آپ کے سینہ بے کینہ کو نقش کیا۔ اسی وقت قرآن شریف حفظ ہو گیا اور ظاہری علوم بھی حاصل ہو گئے۔<sup>۲</sup>

### قادری نسبت

حضرت مولانا سید ابوالحسن علی ندوی رحمۃ اللہ علیہ اپنی کتاب ”تاریخ دعوت و عزیمت“ جلد چہارم میں تحریر فرماتے ہیں: شیخ طاہری لاہوری رحمۃ اللہ علیہ کی خدمت میں آپ کو ربانی کشش حاصل ہوئی جو انہیں اپنے شیخ اسکندر کیتھلی رحمۃ اللہ علیہ سے اور انہیں اپنے دادا شیخ کمال الدین کیتھلی رحمۃ اللہ علیہ قدس سرہ سے حاصل ہوئی تھی۔ فی الجملہ آپ اس رتبہ کو پہنچے جہاں آپ کے بہت سے معاصر مشائخ نہیں پہنچ سکے۔ آپ کا طریقہ شریعت محمدیہ صلی اللہ علیہ وسلم اور سنت نبویہ کا اتباع تھا جس سے اپنے اقوال و افعال میں سر مو انحراف نہیں کرتے تھے۔

حضرت شیخ بنوری رحمۃ اللہ علیہ سے ایک خلق نے استفادہ کیا۔ کہا جاتا ہے کہ آپ سے چار لاکھ مسلمانوں کو شرف بیعت حاصل تھا اور ان میں سے ایک ہزار نے علم و معرفت کا دافر حصہ پایا تھا آپ کی خانقاہ میں ایک ہزار آدمیوں سے کم تعداد شاید ہی کسی دن رہتی ہو۔ سب لوگ آپ کے مہمان ہوتے اور آپ سے باطنی استفادہ کرتے تھے۔<sup>۳</sup>

آپ رحمۃ اللہ علیہ کی مجلس میں کسی امیر کو کسی فقیر پر فضیلت نہ تھی نیکیوں کا حکم دینا اور برائیوں سے روکنا آپ کا خاص شیوہ تھا۔ بالخصوص دنیا داروں کو ایسی سختی سے تنبیہ فرماتے کہ اس طرح کہنے کی کم لوگوں کو جرات ہوتی ہے۔ آپ کی نصیحت با اثر ہوتی تھی سننے والا فوراً تائب ہو جاتا تھا۔

خزینۃ الاصفیاء جلد نمبر ۱

۱ روضۃ القیومیۃ

۲ دعوت و عزیمت جلد چہارم

۳

۴

## حرمین شریفین کا سفر

حضرت شیخ آدم بنوری رحمۃ اللہ علیہ ۱۰۵۲ھ میں لاہور تشریف لائے تو اس وقت آپ کے ساتھ دس ہزار مشائخ تھے بادشاہ شاہجہاں بھی ان دنوں لاہور ہی میں مقیم تھا آپ کی مقبولیت سے بادشاہ کو تشویش پیدا ہوئی بادشاہ نے صورت احوال جاننے کیلئے اپنے وزیر سعد اللہ خاں کو آپ کے پاس بھیجا آپ نے وزیر کی جانب کچھ التفات نہ کیا نیز وزیر نے جو بات بھی پوچھی اس کا جواب بہت لا پرواہی سے دیا اس پر وزیر سعد اللہ خاں برا فروختہ ہوا اور بادشاہ کو حضرت بنوری رحمۃ اللہ علیہ کے متعلق ورغلا یا جس کے نتیجہ میں بادشاہ شاہجہاں نے آپ کو سزا کے طور پر حرمین شریفین کا سفر اختیار کرنے کا حکم دے دیا چنانچہ آپ نے اپنے عزیزوں و دوستوں کے ساتھ حجاج کا رخ کیا آپ پہلے ہی حرمین شریفین کے سفر کے مشتاق تھے حج سے فارغ ہونے کے بعد آپ زیارت حضرت محمد رسول اللہ صلی اللہ علیہ وسلم کے لئے روانہ ہوئے اور مدینہ شریف پہنچے اور پھر وہاں ہی وقت وصال تک مقیم رہے۔

## دست رسول اللہ صلی اللہ علیہ وسلم کا ظاہر ہونا

حضرت شیخ آدم بنوری قدس سرہ جب مدینہ منورہ روضۃ الرسول صلی اللہ علیہ وسلم پر حاضر ہوئے اور سلام عرض کیا تو روضہ محمد رسول اللہ صلی اللہ علیہ وسلم سے دونوں دست اقدس اطہر ظاہر ہوئے حضرت شیخ بنوری نے بہزار شوق بڑھ کر مصافحہ کیا اور بوسہ دیا یہ معاملہ اس وقت حاضرین نے بھی مشاہدہ کیا جو مواجہ شریف پر کھڑے تھے۔

## حضرت سیدنا رسول اللہ صلی اللہ علیہ وسلم کا فرمان

حضرت بنوری رحمۃ اللہ علیہ نے جب مدینہ منورہ سے واپسی کا ارادہ کیا تو آپ کو حضرت سیدنا رسول رحمت صلی اللہ علیہ وسلم کی جانب سے یہ بشارت نصیب ہوئی ”یا ولد انت جواری“ (اے میرے فرزند تم میرے پڑوس میں رہو) چنانچہ آپ نے مدینہ منورہ میں ہی قیام فرمایا۔

## وصال

شیخ عارف ولی کبیر حضرت آدم بنوری قدس سرہ کا انتقال ۱۳ شوال ۱۰۵۲ھ کو مدینہ منورہ

۱ دعوت و عزیمت جلد چہارم ۲ حالات مشائخ نقشبندیہ مجددیہ ۳ ایضاً

س ہی ہو اور جنت البقیع میں حضرت سیدنا عثمان غنی رضی اللہ عنہ کے مزار اقدس کے پاس مدفن ہوئے۔

### سلسلہ احسنیہ اور اس کے شیوخ کبار

حضرت سید آدم بنوری رحمۃ اللہ علیہ اگرچہ حضرت مجدد کے طریقہ عالیہ کے خوشہ چیں اور ان کے آغوش تربیت کے پروردہ ہیں لیکن اپنی استعداد عالی اور فطرت ارجمند کی بنا پر سلسلہ مجددیہ تشبندیہ میں بھی ایک خاص رنگ کے حامل اور ایک (ذیلی) طریقہ کے بانی ہیں جس کو بہت ہی شہدائے خصوصیات کی بنا پر طریقہ احسنیہ کے نام سے موسوم کیا گیا ہے حکمت الہی کی یہ جلوہ گری تھی کہ جس خانوادہ عالی کی بنیاد ایک امی کے ہاتھ سے پڑی اس کے حصہ میں ہندوستان کے ممتاز زین علماء محدثین اساتذہ وقت ناشرین کتاب و سنت داعی و مصلح عظیم مدارس دینیہ کے بانی اور مصنف و محقق آئے اور وہ اس بارے میں بھی اپنے جدا مجد کی سنت کے پیرو اور ان کی میراث کے وارث ہیں حکیم الاسلام حضرت شاہ ولی اللہ دہلوی رحمۃ اللہ علیہ سراج الہند حضرت شاہ عبدالعزیز رحمۃ اللہ علیہ داعی الی اللہ و مجاہد فی سبیل اللہ حضرت سید احمد شہید رحمۃ اللہ علیہ اور مولانا محمد اسماعیل شہید رحمۃ اللہ علیہ مسند الہند حضرت شاہ اسحاق دہلوی رحمۃ اللہ علیہ بانی دارالعلوم دیوبند مولانا محمد قاسم نانوتوی رحمۃ اللہ علیہ عالم ربانی مولانا رشید احمد گنگوہی رحمۃ اللہ علیہ اسی سلسلہ احسنیہ کے شیوخ کبار کے ذریعہ طریقہ مجددیہ نقشبندیہ میں داخل اور اس میں صاحب اجازت و خلافت ہیں۔

حضرت شاہ ولی اللہ دہلوی رحمۃ اللہ علیہ جیسے طرق تصوف کے مبصر اور نسبتوں کے رمز شناس حضرت سید آدم بنوری رحمۃ اللہ علیہ کے متعلق بڑے بلند الفاظ لکھتے ہیں اور ان کو سلوک و احسان کے فن کے مجتہدین اور مستقل سلسلوں کے بانیوں میں شمار کرتے ہیں۔

حضرت سید آدم بنوری رحمۃ اللہ علیہ کے خلفاء کی تعداد بہت زیادہ تھی اور ان کا استقصاء اس مختصر باب میں مشکل ہے۔ نزہۃ الخواطر میں حسب ذیل حضرات کے نام آئے ہیں جن کو حضرت سید آدم بنوری رحمۃ اللہ علیہ سے نسبت و ارادت اور بعض کو خلافت و اجازت حاصل تھی دیوان خواجہ احمد نصیر آبادی (۱۰۸۸ھ) شیخ بایزید قصوری (م ۱۰۹۰ھ) شاہ فتح اللہ سہارنپوری (م ۱۱۰۰ھ) شیخ سعد اللہ بلخاری (م ۱۱۰۸ھ) لیکن ان کے سلسلہ کی اشاعت حسب ذیل چار خلفاء سے ہوئی جو ان کے

مجتہدانہ تربیت و تعلیم کا نمونہ اور ان کی یادگار تھے۔ حضرت سید شاہ علم اللہ حسنی (۱۰۳۳ھ تا ۱۰۹۶ھ) حضرت شیخ سلطان بلیاوی رحمۃ اللہ علیہ حضرت حافظ سید عبداللہ اکبر آبادی رحمۃ اللہ علیہ شیخ محمد شریف شاہ آبادی رحمۃ اللہ علیہ ان کے ایک بڑے خلیفہ عبدالنبی شام جو راسی رحمۃ اللہ علیہ ضلع جالندھر تھے جو اپنے زمانہ کے بڑے عارف قومی النسبت شیخ تھے اور جن کی ولایت و جلالت شان پر اس زمانہ کے لوگوں کا اتفاق ہے شاہ ولی اللہ صاحب رحمۃ اللہ علیہ نے انتباہ فی سلاسل اولیاء اللہ میں ان کا ایک لطیف مکتوب نقل کیا ہے۔<sup>۱</sup>

### حضرت سید شاہ علم اللہ اور ان کا خاندان

حضرت سید شاہ علم اللہ رحمۃ اللہ علیہ کے مفصل حالات کے لئے ملاحظہ ہو سید احمد شہید رحمۃ اللہ علیہ از مولانا غلام رسول مہر رحمۃ اللہ علیہ حصہ اول سیرت سید احمد شہید حصہ اول از مولانا ابوالحسن علی ندوی رحمۃ اللہ علیہ تذکرہ شاہ علم اللہ از مولوی محمد الحسنی مرحوم اور حضرت شاہ ولی اللہ صاحب رحمۃ اللہ علیہ نے انفاس العارفین میں بھی ان کا تذکرہ کیا ہے، ان کے متعلق حضرت سید رحمۃ اللہ علیہ نے ہجرت کے وقت فرمایا تھا کہ سید خاطر جمع کر کے جاؤ اور اپنی جگہ پر بیٹھ جاؤ تمہاری نسبت مشائخ اودھ میں ایسی ہوگی جیسی ستاروں میں آفتاب کی۔ خواجہ محمد امین بدخشی کی جو حضرت سید آدم بنوری رحمۃ اللہ علیہ کے مجاز و مقرب ہیں ان کے متعلق شہادت ہے کہ دنیا کی بوجہی اپنے پاس نہیں آنے دیتے ہندوستان و عرب میں بھی ان کے تقویٰ و استقامت کا غلغلہ ہے..... اکثر لوگ ان کو دیکھ کر کہتے ہیں کہ شاید صحابہ کرام رضی اللہ عنہم ایسے ہی ہوں گے۔<sup>۲</sup>

صاحب بحر زخار نے آپ کے تذکرہ میں یہ لفظ لکھے ہیں:

”مجاہد اتیکہ ازاں یگانہ زمانہ درباب نفرت دنیا باتباع  
طریقہ نبویہ بظہور آمدہ بعد از صحابہ کرام  
اور دیگر اولیاء امت متاخرین کم تریافتہ می شود۔“

ان کا بیان ہے جب آپ نے سفر حج فرمایا تو مکہ معظمہ اور مدینہ منورہ کے لوگ آپ کی اس قوت عمل کمال اتباع اور عزیمت کو دیکھ کر کہا کرتے تھے کہ ”ہذا کابی ذر“ یعنی شاہ علم اللہ صاحب رحمۃ اللہ علیہ اس زمانے میں ابوذر غفاری رضی اللہ عنہ کا نمونہ ہیں اور یہ فقرہ حریمین میں زبان زد عام ہو گیا

<sup>۱</sup> تفصیل کے لئے ملاحظہ ہو نزہۃ الخواطر جلد ۶۔ ۲ نتائج الحرمین بحوالہ شیخ عبدالکریم

اس اتباع کامل کا نتیجہ تھا کہ انتقال کی شب کو عالمگیر رحمۃ اللہ علیہ نے خواب دیکھا کہ آج کی رات اب محمد رسول اللہ صلی اللہ علیہ وسلم نے وفات پائی بادشاہ کو اس خواب سے بہت تشویش ہوئی علماء سے تعبیر یافت کی تو انہوں نے کہا کہ اس رات سید شاہ علم اللہ رحمۃ اللہ علیہ کی وفات ہوئی ہوگی کہ وہ اتباع سنت میں سیدنا محمد رسول اللہ صلی اللہ علیہ وسلم کے قدم بقدم تھے سرکاری وقائع نگار کی اطلاع سے معلوم ہوا کہ اس شب کو جناب ممدوح نے انتقال کیا۔<sup>۱</sup>

آپ کے خاندان میں سلسلہ احسنیہ مسلسل طریقہ پر جاری رہا جس میں آپ کے فرزند بہارم حضرت سید محمد رحمۃ اللہ علیہ (م ۱۱۵۶ھ) ان کے صاحبزادہ حضرت سید محمد عدل عرف شاہ لعل صاحب رحمۃ اللہ علیہ (م ۱۱۹۲ھ) حضرت سید محمد صابرین سید آیت اللہ بن شاہ علم اللہ رحمۃ اللہ علیہ (م ۱۱۶۳ھ) حضرت شاہ ابوسعید ابن سید محمد ضیاء ابن سید آیت اللہ بن علم اللہ رحمۃ اللہ علیہ (م ۱۱۹۳ھ) حضرت سید محمد واضح ابن سید محمد طاہر حسنی رحمۃ اللہ علیہ (م ۱۲۷۸ھ) مولانا سید خواجہ احمد بن یسین نصیر آبادی رحمۃ اللہ علیہ (م ۱۲۸۹ھ) اور حضرت شاہ ضیاء النبی (م ۱۳۲۶ھ) بڑے پائے کے بزرگ اور عالی مرتبت مشائخ گذرے ہیں جن سے ہزار ہا انسانوں کو ایمان و احسان کی دولت عمل بالشریعت اور اتباع سنت کی توفیق حاصل ہوئی۔<sup>۲</sup>

## شیخ سلطان بلیاوی

حضرت سید آدم بنوری رحمۃ اللہ علیہ کے دوسرے خلیفہ اجل حضرت شیخ سلطان بلیاوی رحمۃ اللہ علیہ تھے۔ یہ بلیا صوبہ بہار میں گنگا کے کنارہ آباد تھا اب یہ جگہ لکھنیا ضلع بیگوسرائے کے نام سے معروف مونگیر کے مقابل دوسرے کنارہ پر ہے۔

نتائج الحرمین سے معلوم ہوتا ہے کہ حضرت سید آدم بنوری رحمۃ اللہ علیہ کے خلفاء کبار میں تھے اکثر ان کا نام حضرت شاہ علم اللہ صاحب رحمۃ اللہ علیہ کے ساتھ آتا ہے۔ افسوس ہے کہ ان کے حالات و ملفوظات محفوظ نہیں رہے اب اس قصبہ میں ان کا خاندان آباد ہے۔

بجز خازن شیخ وجیہ الدین اشرف میں مفصلاً اور در المعارف مجموعہ ملفوظات حضرت شاہ غلام علی مرتبہ حضرت شاہ رؤف احمد مجددی صفحہ ۴۶ میں جملاً اس روئے صادقہ کا ذکر ہے۔

حالات کے لئے ملاحظہ ہوزماتہ الخواطر جلد ۶، ۷

## حافظ سید عبداللہ اکبر آبادی رحمۃ اللہ علیہ اور سلسلہ ولی اللہ

حضرت سید آدم بنوری کے تیسرے خلیفہ اجل جن سے ان کے سلسلہ کی سب سے زیادہ اشاعت ہوئی حافظ سید عبداللہ اکبر آبادی رحمۃ اللہ علیہ تھے حکیم الاسلام حضرت شاہ ولی اللہ دہلوی رحمۃ اللہ علیہ کے والد بزرگوار حضرت شاہ عبدالرحیم فاروقی رحمۃ اللہ علیہ (م ۱۱۳۱ھ) انہیں کے خلیفہ و تربیت یافتہ تھے۔ حافظ سید عبداللہ اکبر آبادی کے فضائل و مناقب کے لئے ملاحظہ ہو ”انفاس العارفين“ ص ۶۱۵ تا ۱۵۳۶ حضرت شاہ عبدالرحیم کے حالات و کمالات کے لئے حضرت شاہ ولی اللہ صاحب نے ”انفاس العارفين“ تصنیف فرمائی اور تفصیل کے ساتھ ان کا اور ان کے خاندان کا تذکرہ فرمایا ہے کتاب ۱۳۳۵ھ مطبع مجتہائی میں طبع ہوئی۔ (ملاحظہ ہو صفحہ ۱۵ تا ۸۷)

حضرت شاہ ولی اللہ رحمۃ اللہ علیہ اور شاہ عبدالعزیز رحمۃ اللہ علیہ کا سلسلہ جس میں حضرت سید احمد شہید رحمۃ اللہ علیہ اور پھر ان کے توسط سے حضرت حاجی عبدالرحیم شہید و لایتی رحمۃ اللہ علیہ، میاں جی نور محمد جھنجھانوی رحمۃ اللہ علیہ اور ان کے توسط سے شیخ العرب و العجم حضرت حاجی امداد اللہ مہاجر کی رحمۃ اللہ علیہ اور ان کے خلفاء مولانا محمد قاسم نانوتوی رحمۃ اللہ علیہ، حضرت مولانا رشید احمد گنگوہی رحمۃ اللہ علیہ، حکیم الامت حضرت مولانا اشرف علی تھانوی رحمۃ اللہ علیہ، پھر مولانا رشید احمد گنگوہی رحمۃ اللہ علیہ کی وساطت سے حضرت شیخ الہند مولانا محمود حسن دیوبندی، حضرت شاہ عبدالرحیم رائے پوری رحمۃ اللہ علیہ، حضرت مولانا خلیل احمد سہارنپوری رحمۃ اللہ علیہ اور حضرت مولانا سید حسین احمد مدنی رحمۃ اللہ علیہ، حضرت شاہ عبدالرحیم رحمۃ اللہ علیہ کے خلفاء میں حضرت مولانا عبدالقادر رائے پوری رحمۃ اللہ علیہ اور مولانا خلیل احمد صاحب رحمۃ اللہ علیہ کے خلفاء میں حضرت مولانا محمد الیاس کاندھلوی رحمۃ اللہ علیہ بانی سلسلہ تبلیغ نظام الدین اور حضرت شیخ الحدیث مولانا محمد زکریا صاحب رحمۃ اللہ علیہ کو سلسلہ احمدیہ مجددیہ سے انتساب ہے اور وہ اس طریقہ میں مجاز و صاحب ارشاد ہیں حضرت شاہ ولی اللہ اور شاہ عبدالعزیز صاحب رحمۃ اللہ علیہ کے متعلق اس باب میں کچھ لکھنا تو ممکن نہیں کہ:

سفینہ چاہئے اس بحر بے کراں کے لئے

ان کا تذکرہ تاریخ دعوت و عزیمت کی ایک مکمل جلد کا طالب ہے جو شاید اس سلسلہ کی

پانچویں جلد ہو حضرت مرزا مظہر جان جاناں رحمۃ اللہ علیہ کے متعلق شاہ ولی اللہ صاحب رحمۃ اللہ علیہ کی شہادت

گذر چکی ہے شاہ ولی اللہ صاحب رحمۃ اللہ علیہ کے متعلق حضرت شاہ غلام علی صاحب رحمۃ اللہ علیہ نے مقامات مظہری میں مرزا صاحب کا یہ قول نقل کیا ہے کہ:

شاہ ولی اللہ صاحب رحمۃ اللہ علیہ نے ایک نئے طریقہ کی وضاحت فرمائی ہے حقائق و معارف کے اسرار اور علوم کے دقائق و خومن کے بیان کرنے میں ان کا ایک خاص اسلوب ہے۔ علماء میں وہ ربانی کے لقب کے مستحق ہیں ان صوفیاء محققین میں بھی جو علم ظاہر و باطن کے جامع تھے ایسے لوگ انگلیوں پر شمار کرنے کے قابل ہیں جنہوں نے ان کی طرح نئے علوم و مضامین کے بارہ میں زبان کھولی۔

امام معقولات علامہ فضل حق خیر آبادی نے جب شاہ صاحب کی تصنیف ”ازالۃ الخفا“ دیکھی تو اپنے تلامذہ کے سامنے بر ملا کہا کہ اس کتاب کا مصنف ایک بحرِ خار ہے جس کا ساحل نظر نہیں آتا۔ عالم جلیل مفتی عنایت احمد کاکوروی کا مقولہ ہے کہ شاہ ولی اللہ صاحب رحمۃ اللہ علیہ کی مثال شجرہ طوبیٰ کی ہے جس کی جڑ ان کے گھر میں ہے اور اس کی شاخ ہر مسلمان کے گھر میں۔

جہاں تک حضرت شاہ عبدالعزیز رحمۃ اللہ علیہ کا تعلق ہے ان کی جامعیت، معقولات، منقولات، فنون ادبیہ میں یکساں مہارت قوت تدریس، اشاعت علم حدیث، افاضہ باطنی حسن تربیت، قدرت تصنیف حلاوت کلام وسعت اخلاق، ملت اسلامیہ ہندیہ کے لئے دسوزی و دردمندی اور کثرت فیضان میں ان کی نظیر دور دور مشکل ہے۔

### حضرت سید احمد شہید رحمۃ اللہ علیہ اور ان کی جماعت

جہاں تک حضرت سید احمد شہید رحمۃ اللہ علیہ کا تعلق ہے جن کا خصوصی تعلق سلسلہ احمدیہ مجددیہ سے تھا تو ان کے حالات پر ضخیم کتابیں تیار ہو چکی ہیں جن میں سید احمد شہید رحمۃ اللہ علیہ از مولانا غلام رسول مہر (۲، ۳، ۴) اور سیرت سید احمد شہید رحمۃ اللہ علیہ از مصنف (۲، ۱) کا مطالعہ کافی ہے۔ مصنف

۱ مقامات مظہری مطبوعہ مطبع احمدی صفحہ ۶۰، ۶۱ ۲ تفصیل کیلئے ملاحظہ ہونزہتہ الخواطر جلد ۶  
۳ حالات و کمالات کی قدرے تفصیل کیلئے ملاحظہ ہونزہتہ الخواطر جلد ۷

کے مختصر رسالہ تحقیق و انصاف کی عدالت میں ایک مظلوم مصلح کا مقدمہ کا مطالعہ بھی اس سلسلہ میں مفید ہوگا۔

ان کا اس عہد اور ہندوستان کی تاریخ پر جو گہرا اثر پڑا اور ان سے اللہ تعالیٰ نے ہدایت خلق، اشاعت اور حفاظت اسلام کا جو عظیم الشان کام لیا اس کے متعلق چند شہادتوں پر اکتفا کیا جاتا ہے اس عہد کے ایک صاحب نظر عالم مولوی عبدالاحد صاحب لکھتے ہیں:

حضرت سید صاحب رحمۃ اللہ علیہ کے ہاتھ پر چالیس ہزار سے زیادہ ہندو وغیرہ کفار مسلمان ہوئے اور تیس لاکھ مسلمانوں نے آپ کے ہاتھ پر بیعت کی اور جو سلسلہ بیعت آپ کے خلفاء اور خلفاء کے خلفاء کے ذریعہ روئے زمین پر جاری ہے اس سلسلہ میں کروڑوں آدمی آپ کی بیعت میں داخل ہیں۔

مشہور عالم ربانی مجاہد فی سبیل اللہ مولانا ولایت علی عظیم آبادی رحمۃ اللہ علیہ (م ۱۲۲۹ھ) تحریر فرماتے ہیں ہزار ہا انسان اپنا دین چھوڑ کر اسلام سے مشرف ہوئے اور ہزار ہا لوگوں نے مذاہب باطلہ سے توبہ کی پانچ چھ برس کے عرصہ میں ہندوستان کے تیس لاکھ آدمیوں نے حضرت سے بیعت کی اور سفر حج میں تقریباً لاکھ آدمی بیعت سے مشرف ہوئے۔

ہندوستان کے شہرہ آفاق مصنف و مؤلف نواب سید صدیق حسن خاں والی بھوپال رحمۃ اللہ علیہ (م ۱۳۰۰ھ) جنہوں نے آپ کی تعلیم و تربیت کے اثرات کو خود دیکھا تھا اور ان کے دیکھنے والوں کی ایک بڑی جماعت کا زمانہ پایا تھا تقصیر جیوالا حرار میں لکھتے ہیں:

خلق خدا کی رہنمائی اور خدا کی طرف رجوع کرنے میں وہ خدا کی ایک نشانی تھے ایک بڑی خلقت اور ایک بڑی دنیا آپ کی قلبی و جسمانی توجہ سے درجہ ولایت کو پہنچی آپ کے خلفاء کے مواعظ نے سرزمین ہند کو شرک و بدعت کے خس و خاشاک سے پاک کر دیا اور کتاب و سنت کی شاہراہ پر ڈال دیا ابھی تک ان کے وعظ و پند کے برکات جاری و ساری ہیں۔

آگے چل کر لکھتے ہیں:

”خلاصہ یہ ہے کہ اس زمانہ میں دنیا کے کسی ملک میں بھی ایسا صاحب کمال سنا نہیں

گیا اور جو فیوض اس گروہ حق سے خلق خدا کو پہنچے ان کا عشر عشر بھی اس زمانہ کے علماء و مشائخ سے نہیں پہنچا۔“

جیسا کہ پہلے لکھا جا چکا ہے سید صاحب رحمۃ اللہ علیہ ہی کے واسطے سے اکابر دیوبند و بزرگان صادق پور، (صادق پور پٹنہ کا ایک مشہور محلہ ہے جو سید صاحب رحمۃ اللہ علیہ کی تحریک جہاد و اصلاح کا سب سے بڑا مرکز تھا اور جس نے اس کام کو آخر وقت تک جاری رکھا اور اس سلسلہ میں سب سے زیادہ قربانیاں دیں) حضرت مولانا ولایت علی عظیم آبادی رحمۃ اللہ علیہ، مولانا یحییٰ علی مولانا احمد اللہ رحمۃ اللہ علیہ، مولانا عنایت علی غازی رحمۃ اللہ علیہ، مولانا عبداللہ رحمۃ اللہ علیہ امیر جماعت مجاہدین (شمرقند) اور مولانا عبدالرحیم صادق پوری رحمۃ اللہ علیہ اس کے ممتاز فرد تھے۔

مِنَ الْمُؤْمِنِينَ رِجَالٌ صَدَقُوا مَا عَاهَدُوا اللَّهَ عَلَيْهِ فَمِنْهُمْ مَن قَضَىٰ نَحْبَهُ وَمِنْهُمْ مَن يَنتَظِرُ وَمَا بَدَّلُوا تَبْدِيلًا [سورة الاحزاب: ۲۳]

یعنی ”مسلمانوں میں سے بہت سے وہ لوگ ہیں جنہوں نے سچ کر دکھایا جو کچھ انہوں نے عہد کیا تھا اللہ سے۔ پھر کوئی تو ان میں وہ ہے جسے پورا کر دیا اپنا اقرار اور کوئی وہ ہے جو منتظر ہے۔ اور انہوں نے رد و بدل نہیں کیا ذرا بھی۔“

جو حضرات سلسلہ مجددیہ نقشبندیہ میں داخل اور صاحب اجازت و خلافت ہیں ان حضرات سے اس تختی براعظم میں علوم دینیہ کی جو اشاعت، مدارس کا قیام اور دعوت و اصلاح کا جو عظیم الشان کام عمل میں آیا اور جس سے کوئی صاحب انصاف انکار نہیں کر سکتا وہ سب بھی حضرت مجدد الف ثانی رحمۃ اللہ علیہ کی تجدید و اصلاح کے نتائج اور اس کے ثمرات و برکات کی فہرست میں شامل ہے کہ انہوں نے ہی گیارہویں صدی کے پر آشوب دور کے آغاز میں اس کا راستہ ہموار کیا اور ایک ایسی جماعت یادگار چھوڑی جس نے اپنے سوزدروں اور نور باطن سے دین کی اس شمع کو روشن و فروزاں رکھا اور پھر دیئے سے دیا جلتا رہا اور اس ملک میں پھر کفر و جہالت اور شرک و بدعت کی تاریکی اس طرح پھیلنے نہیں پائی جیسی کہ دسویں صدی کے آخر میں دیکھنے والوں کو نظر آرہی تھی ان سے بلا واسطہ اور بالواسطہ نسبت رکھنے والی جماعت کو یہ کہنے کا حق ہوا کہ:

آغشته ایم ہر سر خارے بخون دل  
قانون باغبانی صحرا نوشتہ ایم

### حضرت مولانا احمد برکی رحمۃ اللہ علیہ

حضرت احمد برکی رحمۃ اللہ علیہ بہت ہی عقیدت و محبت والے حضرت امام ربانی مجدد الف ثانی قدس سرہ کے خلفاء میں سے ہیں۔ مکتوبات حضرت امام ربانی میں کئی مکتوب آپ کے نام ہیں کابل و قندھار کے درمیان ایک شہر برکت ہے وہاں کے آپ رہنے والے ہیں شہر کے جید علماء میں سے تھے۔

مولانا کا ایک ہم وطن بغرض تجارت ہندوستان آیا تو حضرت مجدد الف ثانی قدس سرہ کی شہرت سن کر حاضر خدمت ہوا اور مرید ہو کر حلقہ ارادت میں داخل ہو گیا۔ واپسی پر حضرت مجدد الف ثانی قدس سرہ کے مکاتیب کے کچھ اجزاء اپنے ہمراہ لیتا گیا مولانا نے جب ان مکتوبات کا مطالعہ کیا اور ان سے حضرت رحمۃ اللہ علیہ کے کمالات باطنی کا اندازہ لگایا تو جذبہ دل نے سرہند شریف حاضر ہونے پر مجبور کر دیا چنانچہ حاضر خدمت ہو کر حضرت رحمۃ اللہ علیہ کی عنایات سے سرفراز ہوئے اور باخلاص تمام ہر وقت حضرت رحمۃ اللہ علیہ کی خدمت میں رہنے لگے حق سبحانہ و تعالیٰ کی عنایت اور حضرت رحمۃ اللہ علیہ کی صحبت کی برکت سے ایک ہی ہفتہ میں درجہ کمال و اکمل کو پہنچ گئے اور طریقہ تعلیم میں مجاز ہو کر وطن جانے کی اجازت حاصل کی وطن پہنچ کر حسب الحکم کارطریقت میں مشغول ہو گئے بعد ازاں بذریعہ عرائض اپنے اور مریدوں کے احوال خدمت عالی میں عرض کر کے جواب و خطاب سے سرفراز ہوتے رہتے تھے۔

حضرت مجدد الف ثانی قدس سرہ نے ایک مکتوب مولانا یوسف برکی رحمۃ اللہ علیہ کو تحریر فرمایا جس میں آپ کی تعریف اس طرح فرمائی ہے:

برادر عزیز مولانا احمد برکی جس کو عام لوگ علمائے ظاہر سے جانتے ہیں اور وہ خود بھی اپنے احوال اور اپنے پاروں کے احوال کی خبر نہیں رکھتا اس کی وجہ یہ ہے کہ اس کا باطن شہودت تنزیہی کی طرف متوجہ ہے جو جہل و نادانی کا مقام ہے اور اس کا ایمان علماء کی طرح ایمان بالغیب ہے

کے باطن نے بلند فطرت ہونے کے باعث کثرت آمیز شہود کی طرف التفات نہیں کی اور اس کا ہر ترہات صوفیہ کے ساتھ فریفتہ اور مغرور نہیں ہوا اس کا وجود مبارک ان اطراف میں غنیمت ہے حالت جس کے حاصل ہونے کی آپ کو خبر دی ہے مولانا مذکور مدت سے اس حالت کے ساتھ متفق ہے خواہ اس کو اس کا علم ہو یا نہ ہو فقیر کے نزدیک اس جگہ (کی اصلاح) کا مدار مولانا کے ہر پر ہے۔ بڑے تعجب کی بات ہے کہ یہ امر ان اطراف کے صاحبان کشف پر کس طرح مخفی رہا ہے (حالانکہ) فقیر کے علم میں مولانا (کی شرافت اور بزرگی) وجود آفتاب کی طرح ظاہر و باہر ہے زیادہ کیا تکلیف دی جائے دعا و فاتحہ کی التماس ہے والسلام۔<sup>۱</sup>

حضرت مجدد الف ثانی قدس سرہ اپنے ایک مکتوب میں خود مولانا احمد برکی رحمۃ اللہ علیہ کو ان کے بلند درجات کی خوشخبری سے متعلق تحریر فرماتے ہیں۔

اسی اثناء میں آپ کے حال پر توجہ کی دیکھا کہ اس گرد و نواح کے سب لوگ آپ کی طرف دوڑتے آتے ہیں اور آپ کی طرف التجا کرتے ہیں معلوم ہوا کہ آپ کو اس زمین کا مدار بنایا گیا ہے اور ان حدود و اطراف کے لوگوں کو آپ کے ساتھ وابستہ کیا گیا ہے ”لہ سبحانہ الحمد والمنا علی ذلک“ (اس امر پر اللہ تعالیٰ کی حمد اور احسان ہے) اس معاملہ کے ظہور کو واقعات میں سے نہ خیال کریں کیونکہ واقعات میں شک و شبہ کا گمان ہوتا ہے بلکہ مشاہدات و محسوسات میں سے شمار کریں۔“<sup>۲</sup>

پھر اسی مکتوب میں چند سطروں کے بعد شیخ حسن رحمۃ اللہ علیہ کو آپ کا قائم مقام بنانے کے متعلق تحریر فرماتے ہیں:

شیخ حسن رحمۃ اللہ علیہ آپ کے ارکان دولت میں سے ہیں آپ کے معاملہ کے مدد و معاون ہیں اگر بالفرض آپ کو ماوراء النہر یا ہندوستان کی سیر کی خواہش پیدا ہو جائے تو وہاں آپ کا قائم مقام شیخ حسن ہے اس کے حق میں اپنی التفات و توجہ فرماتے رہیں اور بہت کوشش فرمائیں تاکہ ضروری علوم و نئی کی تحصیل سے جلدی فارغ ہو جائے ہندوستان کی یہ سیر اس کے حق میں بھی غنیمت ہے اور آپ کے حق میں بھی اللہ تعالیٰ ہم کو اور آپ کو ملتِ اسلام پر استقامت عطا فرمائے (آمین)۔<sup>۳</sup>

۱ ایضاً مکتوب نمبر ۲۷۵ دفتر اول

۲

۳ مکتوبات شریف دفتر اول مکتوب نمبر ۲۷۴

مکتوبات شریف دفتر اول مکتوب نمبر ۲۷۵۔

اس مکتوب کے پہنچنے کے چند روز بعد مولانا احمد برکی رحمۃ اللہ علیہ کو سفر آخرت پیش آیا جب حضرت مجدد الف ثانی قدس سرہ کو آپ کے انتقال پر ملال کی اطلاع ملی تو بقول صاحب زبدۃ المقامات حضرت نے فاتحہ اور دعائے مغفرت سے ان کی روح کو شاد کیا اور دیکھا گیا جب کبھی مولانا موصوف کا تذکرہ اور آپ کی تعریف فرماتے تھے تو لطف و عنایت کے ساتھ فرمایا کرتے تھے۔

چنانچہ حضرت مجدد الف ثانی قدس سرہ ایک مکتوب میں مولانا احمد برکی رحمۃ اللہ علیہ کی تعریف اور ان کے متعلقین کو نصیحت کے طور پر تحریر فرماتے ہیں:

”حمد و صلوة اور تبلیغ دعوات کے بعد عرض کرتا ہے اور مغفرت پناہ مولانا احمد رحمۃ اللہ علیہ کی ماتم پر سے بجا لاتا ہے مولانا کا وجود شریف اس وقت کے مسلمانوں کے لئے اللہ تعالیٰ کی آیات میں سے ایک آیت اور اس کی رحمتوں میں سے ایک رحمت تھا ”اللہم لاتحرمننا اجرہ ولا تفتنا بعدہ“ یعنی ”یا اللہ! تو اس کے اجر سے ہم کو محروم نہ کر اور اس کے بعد ہم کو فتنہ میں نہ ڈال۔“

اس کے بعد دوستوں اور پیاروں سے امید والتجا ہے کہ گذرے ہوئے لوگوں کی امداد اعانت کریں اور مولانا مرحوم کے فرزندوں اور متعلقین کی خدمت اور دلجوئی محبوں اور مخلصوں پر لازم ہے اس امر میں بہت کوشش کریں کہ مولانا مرحوم کے فرزند پڑھیں اور علوم شرعیہ سے آراستہ ہو جائیں اور مولانا مرحوم کے احسان کا بدلہ ان کے بیٹوں پر احسان کر کے ادا کریں ”ہل جزاء الاحسان الا الاحسان“ یعنی ”احسان کا بدلہ احسان ہی ہے۔“

مولانا مرحوم کے اوضاع و اطوار کی رعایت رکھیں اور ان کے احوال و مقامات کو مد نظر رکھیں اور طریقہ ذکر اور حلقہ مشغولی میں کسی قسم کا قصور واقع نہ ہو سب دوست جمع ہو کر بیٹھیں اور ایک دوسرے میں فانی ہوں تاکہ صحبت کا اثر ظاہر ہو۔

اور اس فقیر نے اس سے پہلے اتفاقہ طور پر لکھا تھا کہ اگر مولانا (احمد برکی رحمۃ اللہ علیہ) سفر

اختیار کریں تو ان کو چاہئے کہ شیخ حسن کو اپنی جگہ پر مقرر کریں شاید قضا کو یہی سفر مقصود ہو اب بھی جو بار بار بار ملاحظہ کرتا ہوں تو شیخ حسن کو اس امر پر متعین اور مقرر پاتا ہوں یہ بات بعض دوستوں کو ناگوار معلوم نہ ہو کیونکہ ہمارے اور تمہارے اختیار میں نہیں ہے۔ بہر صورت انقیاد و فرمانبرداری لازم ہے۔

اتفاق سے انہی دونوں آپ (مولانا احمد برکی رحمۃ اللہ علیہ) کے بھائی شیخ عثمان اکبر آباد آئے ہوئے تھے جب وہ اکبر آباد سے سرہند شریف حضرت رحمۃ اللہ علیہ کی خدمت میں حاضر ہوئے اور حضرت رحمۃ اللہ علیہ نے شیخ احمد برکی رحمۃ اللہ علیہ کی خبر وفات ان سے بیان کی اور فاتحہ پڑھی تو شیخ عثمان نے بے اختیار ہو کر آہ بکا کی اور شدت غم سے زمین پر پڑنے لگے لوگوں نے ان کو روکنا چاہا لیکن حضرت نے فرمایا ان کو مت روکو اس لئے کہ شیخ احمد برکی رحمۃ اللہ علیہ کی وفات پر آسمان وزمین رورہے ہیں اگر ان کا بھائی روتا ہے تو اس کو منع کرتے ہو بعض احباب اس بات سے متعجب ہوئے تو حضرت رحمۃ اللہ علیہ نے فرمایا ”شیخ رحمۃ اللہ علیہ ایسے ولی تھے کہ نہ لوگوں نے ان کو پہچانا اور نہ شیخ رحمۃ اللہ علیہ نے اپنے کو ولی جانا“۔

مولانا احمد برکی رحمۃ اللہ علیہ نے ۱۰۲۶ھ میں انتقال فرمایا۔

### حضرت مولانا احمد دیوبندی رحمۃ اللہ علیہ

حضرت مولانا شیخ احمد بن ابی احمد حنفی نقشبندی رحمۃ اللہ علیہ مشہور قصبہ دیوبند کے رہنے والے تھے جہاں آج کل ایشاء کی سب سے بڑی دینی یونیورسٹی ہے۔ دیوبند ضلع سہانپور میں واقع ہے مولانا احمد رحمۃ اللہ علیہ حضرت شیخ مجدد قدس سرہ کے شاگرد رشید بھی ہیں ابتدائی تعلیم سرہند شریف میں ہی حاصل کی حضرت مولانا مجدد الف ثانی قدس سرہ کے علاوہ دوسرے علماء سے بھی علم دین حاصل کیا۔

### سلسلہ بیعت

پھر آپ برہان پور چلے گئے شیخ معظم محمد بن فضل اللہ رحمۃ اللہ علیہ سے اصلاحی تعلق قائم کیا ایک لمبی مدت ان کی خدمت میں رہے ان سے باطنی نعمت اور اجازت طریقہ و خلافت سے سرفراز ہوئے۔

### آگرہ

برہان پور سے آگرہ تشریف لائے ان دنوں آگرہ میں حضرت امام ربانی مجدد الف ثانی

مکتوبات شریف دفتر دوم مکتوب نمبر ۶۱؛

قدس سرہ تشریف فرما تھے مولانا احمد نے اس موقع کو غنیمت جانتے ہوئے حضرت امام ربانی مجدد الف ثانی قدس سرہ کی غلامی اختیار کرتے ہوئے سلسلہ عالیہ نقشبندیہ میں بیعت کر لی اور ایک مدت تک خدمت اقدس میں رہے جب حضرت امام ربانی مجدد الف ثانی قدس سرہ نے حضرت خواجہ میر محمد نعمان کو اجازت طریقیہ و خلافت سے سرفراز فرمایا تو مولانا احمد دینی کی تربیت بھی خواجہ نعمان کے سپرد فرمائی چنانچہ خواجہ نعمان رحمۃ اللہ علیہ کی صحبت میں حضور و نسبت نقشبندیہ کی دولت سے سرفراز ہوئے۔

بعدہ مولانا احمد سرہند شریف بارگاہ حضرت قیوم زماں قدس سرہ میں حاضر ہوئے اور کافی عرصہ آستانہ مجددیہ میں مقیم رہے اور حضرت امام ربانی مجدد الف ثانی قدس سرہ کی عنایات اور فیوض و برکات سے بہرہ ور ہو کر خلافت و اجازت سے مشرف ہوئے۔

مولانا احمد دینی کی صحبت کا اثر اس درجہ ہوتا تھا کہ جو کوئی صحبت میں حاضر ہوتا جذب کے غلبہ کی وجہ سے تڑپنے لگتا بعض تو بالکل بے ہوش ہو جاتے بعض حاضرین صحبت گریہ و زاری اور نالہ فریاد میں مبتلا ہو جایا کرتے آپ کی توجہ اور تصرف میں بہت زیادہ اثر ہوتا تھا۔

مشہور ہے کہ آپ نے ابتدائے ارشاد کے زمانہ میں حضرت امام ربانی مجدد الف ثانی قدس سرہ کی خدمت بابرکت میں ایک عریضہ لکھا کہ باوجودیکہ میں اپنے اندر کوئی حال و کمال محسوس نہیں کرتا لیکن میں نے دو طالبوں کو ذکر کی تعلیم دی تو ان سے احوال ظاہر ہوئے اسی کے ساتھ یہ بھی عرض کیا کہ دوام آگاہی کے باوجود ذہول پیدا ہونے کی کیا وجہ ہے؟ حضرت رحمۃ اللہ علیہ نے اس کے جواب میں تحریر فرمایا واضح ہو کہ وہ احوال جو ان دونوں شخصوں میں ظاہر ہوئے ہیں آپ کے احوال کے عکس ہیں جو ان کے استعداد کے آئینوں میں ظاہر ہوئے ہیں چونکہ وہ دونوں شخص صاحب علم تھے اس لئے انہوں نے اپنے احوال کو معلوم کر لیا اور آپ کو بھی اس حال مستور کے حاصل ہونے کے علم کی طرف راہنمائی کی جس طرح کہ آئینہ شخص کے خفیہ کمالات کے حاصل ہونے کی طرف دلالت کرتا ہے اور اس کے پوشیدہ ہنروں کو ظاہر کر دیتا ہے مقصود احوال کا حاصل ہونا ہے اور ان کا جاننا ایک علیحدہ دولت ہے۔ حق جل شلہ بعض کو یہ علم دیتے ہیں اور بعض کو نہیں دیتے لیکن دونوں صاحب ولایت اور قرب میں برابر ہوتے ہیں۔

پھر اسی مکتوب میں چند سطروں کے بعد دوسرے جزء کے متعلق یہ رقم فرمایا: جان لیں کہ آگاہی حق تعالیٰ کی جناب میں حضور باطن سے مراد ہے جو کہ مشابہ بعلم حضوری ہے کہ جس کو دوام لازم ہے کیا آپ نے کبھی سنا ہے کہ کبھی کوئی شخص اپنے نفس سے غافل ہوا ہے یا اپنی نسبت اس کو غفلت و نسیان پیدا ہوا ہے غفلت و ذہول علم حصول میں متصور ہے کیونکہ اس میں مغائرت پائی جاتی ہے علم حضوری میں سب حضور در حضور ہے اگرچہ نادان اور بیوقوف آدمی اس حضور سے دور اور نفرت کرنے والا ہے اور اس کے حاصل ہونے سے مغرور ہے پس آگاہی کے لئے دوام لازم ہے اور جس میں دوام نہیں وہ مطلوب کی نگرانی ہے جو اس آگاہی مذکور کے مشابہ ہے اس کا دوام مشکل ہے کیونکہ علم حصولی کے ساتھ مشابہت رکھتی ہے جو دوام سے بے نصیب ہے۔<sup>۱</sup>

آپ ایک مدت تک آگرہ میں طالبین معرفت کے افادہ میں مشغول رہے آپ کے ان دونوں مریدوں کے چہروں سے اکابر سلسلہ کی خصوصیات ہویدا اور جذبہ و بیخودی کی شان آشکارا تھی ایک رئیس اعظم جو کہ آپ سے اخلاص رکھتے تھے آپ کو بنگالہ لے گئے آپ نے اس علاقہ میں قبولیت عظیمہ حاصل کی اور بہت لوگوں کو آپ سے فیض پہنچا۔<sup>۲</sup>

حضرات القدس میں ہے کہ آپ نے ستر سال کی عمر میں وفات پائی اور اکبر آباد میں مدفون ہوئے۔<sup>۳</sup>

زبدۃ المقامات اس سلسلہ میں خاموش ہے اور تذکرہ مجدد الف ثانی رحمۃ اللہ علیہ میں لائسنس کا اظہار ہے۔

### مولانا امان اللہ لاہوری رحمۃ اللہ علیہ

حضرت امام ربانی مجدد الف ثانی قدس سرہ کے کامل خلفاء میں سے ہیں۔ ۱۰۳۱ھ میں حج بیت اللہ کا شوق غالب ہوا اور پیادہ پا بغیر توشہ و زادہ راہ سفر حجاز پر چل کھڑے ہوئے راستہ میں حضرت امام ربانی مجدد الف ثانی قدس سرہ کے اور خود آپ کے متوہمیلین و احباب نے ہر چند چاہا کہ ان سے زاد راہ قبول کر لیں لیکن آپ نے قبول نہیں فرمایا اور اسی بے سرو سامانی کے ساتھ حجاز مقدس

۱۔ مکتوبات شریف دفتر سوم مکتوب ۱۶ ۲۔ زبدۃ المقامات ص: ۳۸۵ و تذکرہ مجدد الف ثانی ص: ۳۳۷

۳۔ حضرات القدس دفتر دوم صفحہ ۳۲۰

پہنچے حج سے فارغ ہو کر مدینہ منورہ تشریف لے گئے پھر انبیاء علیہم السلام کے مزارات کی زیارت کے لئے مصر و شام گئے اور وہیں آپ کا وصال ہو گیا۔

### مولانا بدرالدین سرہندی رحمۃ اللہ علیہ

آپ حضرت امام ربانی مجدد الف ثانی قدس سرہ کے قدیم اصحاب اور اجل خلفاء میں سے ہیں۔ سرہند میں پیدا ہوئے اور وہیں پرورش پائی پندرہ سال کی عمر میں حضرت سے بیعت کی اور سترہ سال حضرت کی خدمت میں رہے آخر سلوکِ باطنی بدرجہ کمال حاصل کر کے خلافت پائی۔ علوم ظاہری اور دیگر علوم مثلاً تاریخ وغیرہ میں آپ کو کامل دسترس تھی آپ نے شرح مواقف و تفسیر بیضاوی و عضدیہ مع حاشیہ سید الشریف حضرت امام ربانی مجدد الف ثانی قدس سرہ سے اور مطول مع حاشیہ سید شریف و شرح عقائد مع حاشیہ الخیالی و تحریر اقلیدس و شرح المطالع مع حاشیہ سید علی؛ حضرت خواجہ محمد صادق سے پڑھیں۔

آپ کی کئی تصانیف ہیں جن میں حضرات القدس بہت مشہور ہے جس کے حصہ اول میں حضرت ابوبکر صدیق رضی اللہ عنہ سے حضرت خواجہ باقی باللہ قدس سرہ تک سلسلہ نقشبندیہ مجددیہ کے تمام بزرگوں کے حالات ہیں اور دوسرے حصہ میں حضرت امام ربانی مجدد الف ثانی قدس سرہ اور حضرت رحمۃ اللہ علیہ کے صاحبزادگان رحمۃ اللہ علیہم و خلفاء کے حالات درج ہیں اور اس کے آخر میں آپ نے اپنے حالات و واردات بھی تحریر فرمائے ہیں جو آپ کو حضرت امام ربانی مجدد الف ثانی قدس سرہ کی خدمت میں حاصل ہوئے اور حضرت نے ان حالات کے اعلیٰ و اصلی ہونے کی تصدیق کی۔ حضرت آپ کے حال پر نہایت درجہ عنایت فرماتے ہیں اور اپنے عیال میں شمار فرماتے تھے۔

چنانچہ آپ حضرات القدس میں تحریر فرماتے ہیں کہ ایک مرتبہ میں نے حضرت امام ربانی مجدد الف ثانی قدس سرہ کی خدمت میں ایک عریضہ لکھا حضرت نے اس کے جواب میں تحریر فرمایا اسی فنا و بقا سے ولایت متحقق ہوتی ہے مخدوم زادہ اعظم (خواجہ محمد صادق رحمۃ اللہ علیہ) نے میری اس تحریر پر کہ جو کچھ حضرت کے باطن اقدس سے نکلتا ہے وہ فقیر کے باطن پر بھی ظاہر ہوتا ہے تعجب کیا

۱ زبدۃ القامات ص ۳۸۸، ۳۸۹ و تذکرہ مجدد الف ثانی رحمۃ اللہ علیہ ص ۳۴۹

۲ نزہۃ الخوٹر رحمۃ اللہ علیہ جلد ۵ ص: ۹۰ ۳ حالات مشائخ نقشبندیہ مجددیہ ص: ۲۳۳

اور فرمایا کہ ان کی ہمت بہت بلند ہے حضرت نے فرمایا کوئی تعجب کی بات نہیں ہے کہ بقدر استعداد فیض حاصل کرتے ہیں اور یہ مصرع پڑھنا

بقدر آئینہ حسن تومی نماید رو

نیز آپ فرماتے ہیں کہ حضرت امام ربانی مجدد الف ثانی قدس سرہ نے ایک مدت تک پشینہ (ریشمی) کی جاء نماز پر نماز ادا فرمائی چونکہ حضرت جمع بین المذاہب کی کوشش فرماتے تھے اور مذہب امام مالک میں پشینہ چیز پر سجدہ مکروہ ہے اس لئے سجدہ کی جگہ پر ایک سوتی کپڑا لگوا لیا تھا اور برسوں حضرت رحمۃ اللہ علیہ نے اسی مصلے پر نماز ادا فرمائی جب وہ کپڑا زیادہ میلا ہو گیا تو خادم نے اس میلے کپڑے کو علیحدہ کر دیا اور اس کی جگہ نیا کپڑا لگا دیا میں نے اس میلے کپڑے کو اپنی دستار میں محفوظ کر لیا تاکہ گھر جا کر اس کو تعظیم کے ساتھ محفوظ جگہ پر رکھ دوں۔ اتفاقاً رات ہو گئی اور میں نماز عشاء پڑھ کر سو گیا اور کپڑا ویسے ہی دستار میں رکھا رہا، اس کپڑے کی برکت سے اسی رات خواب میں جمال جہاں آرائے نبوی صلی اللہ علیہ وسلم کی بارہ مرتبہ سے زیادہ زیارت سے مشرف ہوا ہر دفعہ میں بیدار ہو جاتا تھا پھر سو جاتا تھا اور پھر آنحضرت محمد صلی اللہ علیہ وسلم کی زیارت سے مشرف ہوتا تھا۔

آپ اپنی تصانیف کے سلسلہ میں تحریر فرماتے ہیں اس حقیر نے قبلہ حاجات حضرت امام ربانی مجدد الف ثانی قدس سرہ کی حیات بابرکات کے زمانہ میں آپ کے مقامات کا مسودہ تحریر کیا اور اس کا نام ”سیر احمدی“ رکھا اس کو آپ کی نظر کیسی اثر میں پیش کیا جب حضرت اس قصہ تک پہنچے کہ حضرت خواجہ باقی باللہ رحمۃ اللہ علیہ کو حضرت خواجہ املکنی رحمۃ اللہ علیہ نے استخارہ کا حکم دیا اور حضرت خواجہ نے استخارہ میں ایک طوطی دیکھی کہ شاخ درخت سے اڑ کر حضرت خواجہ کے دست مبارک پر بیٹھ گئی الی آخر القصہ فقیر نے اس میں طوطی کو طائر ہند لکھ دیا تھا حضرت مجدد الف ثانی رحمۃ اللہ علیہ نے اس کو کاٹ کر لفظ طوطی تحریر فرما دیا اور برسبیل مطابقت فرمایا کہ الحمد للہ تمہاری پہلی تصنیف ہمارے احوال کے ذکر میں واقع ہوئی ہے گویا ازراہ کشف معلوم فرمایا تھا کہ اس حقیر سے مختلف تصنیفات واقع ہوں گی الحق ایسا ہی ہوا کہ حضرت قدس سرہ کی وفات کے بعد کتاب کرامات دربارہ اولیاء اثبات خوارق اولیاء بعد موت تصنیف کی گئی اور فتوح الغیب مصنفہ حضرت غوث اعظم عبدالقادر جیلانی

قدس سرہ کا فارسی میں ترجمہ کیا اور ایک کتاب الرواح فی شرح اصطلاحات صوفیہ و اشغال قادر بہ و نقشبندیہ میں جمع کی اور کتاب سنوات الاتقیاء لکھی جس میں حضرت آدم علیہ السلام کے زمانے سے اس وقت تک کے ارباب کمال کے حالات بیان کئے گئے ہیں۔

علاوہ ازیں آپ نے درجات الابرار اور مجمع الاولیاء بھی تصنیف فرمائی نیز دارا شکوہ کے حکم کی تعمیل میں کتاب ہجۃ الاسرار کا ترجمہ کیا جو عربی زبان میں حضرت غوث الاعظم شیخ عبدالقادر جیلانی قدس سرہ کے مناقب میں ہے اور حضرت غوث الاعظم رحمۃ اللہ علیہ کی کتاب روضۃ النواظر اور شیخ روز بھان بقلی کی تفسیر عرائس البیان کا بھی ترجمہ فرمایا۔

حضرت مولانا بدرالدین رحمۃ اللہ علیہ فرماتے ہیں کہ میں نے (خواب میں) دیکھا کہ حضور انور محمد صلی اللہ علیہ وسلم فقیر کی مسجد میں قبلہ کی طرف پشت مبارک کئے ہوئے دوزانو تشریف فرما ہیں بے اختیار ہو کر آپ محمد صلی اللہ علیہ وسلم کے قدموں میں گر پڑا اس کے بعد اٹھا اور دونوں ہاتھ دعا کی طرح اٹھا کر التماس کیا کہ یا رسول اللہ صلی اللہ علیہ وسلم! مجھ کو کچھ بشارت دیجئے آنحضرت محمد صلی اللہ علیہ وسلم نے یہ آیت پڑھی ”سُبْحٰنَ الَّذِیْ اَسْرٰی بِعَبْدِہٖ لَیْلًا“ اس کے بعد فرمایا کہ عنقریب تمہارے گھر میں لڑکا پیدا ہوگا اتفاق سے اس زمانے میں فقیر کے کوئی اولاد نہ تھی اس واقعہ سے دس ماہ بعد لڑکا پیدا ہوا اس کا نام محمد عارف رکھا اور اس کے بعد ہر حمل میں لڑکا ہی پیدا ہوتا رہا حتیٰ کہ تاحال بطفیل بشارت نبوی محمد صلی اللہ علیہ وسلم اللہ تعالیٰ نے اور سات لڑکے مرحمت فرمائے۔

نیز فرماتے ہیں کہ میں نے دیکھا کہ ایک حوض دہ دروہ ہے اس کے گرد ایک باغیچہ گول اور خوش وضع لگا ہوا ہے اور وہاں ایک عالی شان محل ہے اس میں حضرت سرور کائنات علیہ الصلوٰۃ والسلام تشریف فرما ہیں اور میں کنوئیں کے ڈول کے پانی گرنے کی جگہ بیٹھا ہوا ہوں ایک شخص مجھ سے حدیث کی کتاب پڑھ رہا ہے اور ایک لفظ غیر مانوس کے متعلق کچھ تامل ہو رہا ہے کہ حضور انور محمد صلی اللہ علیہ وسلم اس محل سے برآمد ہوئے اور باغ میں تشریف لائے کچھ ٹھہر کر اس لفظ کے معنی بیان فرمائے اور باغ کے دروازہ کی جانب روانہ ہوئے میں بھی دروازہ تک ہمراہ گیا آنحضرت محمد صلی اللہ علیہ وسلم نے پوری حدیث پڑھی جو مجھے لفظ بلفظ یاد تھی مگر اب لکھنے کے وقت بھول گیا۔

۱ حضرات القدس دفتر دوم ص ۱۳۰ ۲ نزہۃ الخواطر ج ۵ ص ۹۰  
۳ حضرات القدس دفتر دوم ص ۳۶۵ ۴ ایضاً ص ۳۶۷

آپ فرماتے ہیں کہ فقیر کو ذکر کی تعلیم دیتے وقت حضرت مجدد الف ثانی رحمۃ اللہ علیہ نے یہ بھی فرمایا تھا کہ ذکر کے وقت آنکھیں بند کرنا شرط نہیں ہے مگر جب تک ذکر دل میں قرار نہ پا جائے آنکھیں بند رکھنی چاہئیں کہ جمعیت دل کے لئے آنکھوں کا بند کرنا خاص اثر رکھتا ہے۔  
آپ کی ولادت و وفات کی تاریخ کے اظہار سے تمام کتب خاموش ہیں۔

### شیخ بدیع الدین سہارنپوری رحمۃ اللہ علیہ

شیخ بدیع الدین بن رفیع الدین بن عبدالستار انصاری سہارنپوری رحمۃ اللہ علیہ مشائخ نقشبندیہ میں سے تھے شہر سہارنپور میں پیدا ہوئے وہیں پرورش پائی اور اپنے ہی شہر میں کچھ دن عربی پڑھی پھر دوسرے شہروں کی طرف سفر کرتے ہوئے حضرت مجدد الف ثانی رحمۃ اللہ علیہ کی خدمت میں حاضر ہوئے درسی کتابیں پڑھیں اور طریقہ نقشبندیہ حاصل کیا پھر طویل عرصہ تک آپ کی خدمت میں رہے۔  
صاحب زبدۃ المقامات لکھتے ہیں کہ آپ ہندوستان کے بزرگ زادوں میں سے ہیں ابتدائے زمانہ میں آپ حضرت مجدد الف ثانی قدس سرہ کی خدمت میں توضیح و تلویح پڑھا کرتے تھے لیکن درویشوں کے ساتھ اعتقاد نہیں رکھتے تھے بلکہ نماز فریضہ بھی ادا نہیں کرتے تھے میں نے خود شیخ موصوف سے سنا وہ کہتے تھے کہ جس سال بندہ حضرت مجدد الف ثانی رحمۃ اللہ علیہ کی خدمت میں تحصیل علوم میں مصروف تھا ایک صاحب جمال نوجوان سے محبت ہو گئی تھی جب اثنائے سبق میں اس کا خیال آجاتا دل بے چین ہو جاتا تھا کہ کب سبق سے فارغ ہوتا ہوں تاکہ اس کے کوچہ میں جاؤں اور اس کے چہرے کے ورق کا نظارہ و مطالعہ کروں ایک روز حضرت مجدد الف ثانی رحمۃ اللہ علیہ نے مجھے مخاطب کر کے فرمایا کہ نماز پڑھنی چاہئے اور جنایات شرعیہ (یعنی شرعی گناہوں) سے پرہیز کرنا چاہئے کیونکہ گناہوں کے ارتکاب سے بھی علم ظاہری کے حاصل کرنے میں بے برکتی پیدا ہوتی ہے۔

میں نے عرض کیا بہت لوگوں سے میں نے یہ نصائح سنے ہیں اگر حضرت کچھ جذب و توجہ فرمائیں اور کوئی کرامت دکھائیں کہ جس کے ذریعہ سے میں زمرہ صلحاء میں داخل ہو جاؤں تو ہو سکتا ہے ورنہ صرف نصیحت سے میرا عقدہ حل نہیں ہو سکتا۔

حضرت کچھ دیر خاموش رہے پھر فرمایا اچھا تم کل صبح کو اس نیت سے ہمارے پاس آنا

دیکھتے ہیں کیا ہوتا ہے۔

صبح کو جس وقت میں نے جانے کا وعدہ کیا تھا اتفاقاً وہ دوست میرے گھر آ گیا جس سے مجھے دل بستگی تھی اس لئے میرا دل نہ چاہا کہ میں اسے چھوڑ کر حضرت رحمۃ اللہ علیہ کی خدمت میں جاؤں دو تین روز کے بعد پھر میں حضرت کی خدمت میں پہنچا فرمایا تم نے اچھا نہیں کیا وعدہ خلافی اچھی چیز نہیں ہے۔

لیکن اب تم آئے ہو یہ بھی مبارک ہے جاؤ وضو کرو اور دو گانہ ادا کر کے آؤ چنانچہ میں نے ایسا ہی کیا اس کے بعد حضرت رحمۃ اللہ علیہ مجھے خلوت میں لے گئے اور ذکر قلبی سکھا کر توجہ کی حتیٰ کہ میں مست و بیخود ہو کر زمین پر گر پڑا اور اسی حالت میں مجھے اٹھا کر میرے گھر لے گئے ایک روز کے بعد مجھے افاقہ ہوا اس کے بعد میرا دل تمام گرفتاریوں اور تعلقات سے سرد ہو چکا تھا اور میں نے حضرت رحمۃ اللہ علیہ کی خدمت لازم السعادت اختیار کی اور حضرت رحمۃ اللہ علیہ کی نظر کیمیا اثر کی برکت سے میں خود کو اپنے آپ سے دور اور عالم غیب سے نزدیک ہونے لگا تھا۔

آپ حضرت مجدد الف ثانی قدس سرہ کے خلیفہ اکبر اور اپنے علاقہ کے مشہور مشائخ میں سے تھے۔ آپ عالم عامل متقی، پرہیزگار، خوش صحبت، شیرین کلام اور صاحب کشف و کرامات و معارف و بشارت تھے۔

### صحبت حضرت مجدد الف ثانی قدس سرہ

بالجملہ شیخ موصوف نے ساہا سال حضرت رحمۃ اللہ علیہ کے در دولت پر گزارے اور دیکھا جو کچھ دیکھا۔

### خلافت

یہاں تک کہ حضرت مجدد الف ثانی قدس سرہ نے آپ کو تعلیم طریقت کی اجازت دے کر اپنے وطن مالوف بلدہ سہارنپور رخصت فرما دیا۔

آپ اپنے وطن مالوف پہنچ کر ارشاد و ہدایت طالبان طریقت میں مشغول ہو گئے۔

## آگرہ میں آمد

کچھ عرصہ کے بعد شہر آگرہ میں جہاں اس سلسلہ کا کوئی خلیفہ نہیں تھا حضرت مجدد الف ثانی قدس سرہ نے آپ کو وہاں بھیج دیا اور فرمایا کہ: ”دران مقام استقامت بلیغ نمائی و بے امر ما از آنجانہ بر آئی۔“ وہاں کمال استقامت سے کام لینا اور ہماری اجازت کے بغیر وہاں سے نہ آنا۔

## قبولیت عامہ

چنانچہ آپ آگرہ گئے اور وہاں بہت مقبول ہوئے اس شہر کے فقراء و اغنیاء سب باشندوں کو آپ کے فیوض و برکات بکثرت پہنچے اور مجالس خوب گرم ہوئیں انہی ایام میں ابلیس پر تلبیس نے آپ کے دل میں یہ خیال پیدا کر دیا کہ تو حضرت رحمۃ اللہ علیہ کے حکم کے خلاف امر کا مرتکب ہوا ہے اس لئے آپ بعض امور ممنوعہ کی اصلاح کی غرض سے وطن مالوف مراجعت کر آئے اور یہ حضرت رحمۃ اللہ علیہ کے مزاج مبارک کے خلاف تھا لہذا یہ امر حضرت رحمۃ اللہ علیہ پر بہت گراں گذرا بعد ازاں آپ حضرت رحمۃ اللہ علیہ کی خدمت میں اقدس میں حاضر ہوئے اور معلوم کیا کہ حضرت مجدد الف ثانی قدس سرہ کی طبیعت اس حکم کے خلاف علم کرنے سے بہت گراں ہے (آپ نے حضرت رحمۃ اللہ علیہ کی خدمت میں) عرض کیا کہ پھر دار الخلافہ آگرہ روانہ ہو جاؤں کہ ”وقت ہماں بود حالا اگر بردی تو دانی و باختیار تست“۔ وقت وہی تھا اب اگر جائے تو تیری مرضی ہے اور تجھے اختیار ہے۔ شیخ اضطراب کی حالت میں اس امید پر دار الخلافہ آگرہ روانہ ہو گئے کہ جو غبار حضرت رحمۃ اللہ علیہ کی طبیعت پر آ گیا ہے جاتا رہے۔

## لشکر میں ٹھہرنا دشوار

جب آپ آگرہ پہنچے تو اول اول اس دفعہ بھی آپ کی مجالس گرم ہوئیں اور لوگوں کو فیض پہنچا لیکن چونکہ آگرہ اس وقت دار الخلافہ اور فوجی علاقہ تھا فوجی لشکر میں سے ایک جماعت جو اخلاص و ادب سے نا آشنا تھی آپ نے انہیں سخت لہجہ میں نصیحتیں شروع کیں اور اپنے بلند احوال اور بعض وہ وقائع و کشف جن کا اظہار موجب فتنہ و فساد تھا ان کے سامنے بیان کرنے شروع کئے

چنانچہ معاملہ یہاں تک پہنچا کہ وہاں آپ کا ٹھہرنا نہ صرف دشوار ہو گیا بلکہ اس کا اثر آپ کے بزرگوار اقدس سرہ العزیز تک سرایت کر گیا حتیٰ کہ سلطان وقت نے جو اس گروہ سے کچھ بھی مناسبت نہیں رکھتا تھا حضرت رحمۃ اللہ علیہ سے معذرت چاہی لیکن یہ سوء ادب اس کے لئے نامبارک ہو اور اس کی سلطنت میں فتنہ و فساد پیدا ہو گیا اس قضیہ مذکورہ کے بعد شیخ بدیع الدین کا ذوق بالکل مردہ ہو گیا اور وہ اپنے وطن سہارنپور واپس آ گئے اور آخر وقت تک وہیں گوشہ نشین رہے۔

### حفظ قرآن

باوجودیکہ آپ کی عمر پچاس سال کو پہنچ گئی تھی آپ نے قرآن مجید حفظ کیا اور دینی علوم کے طالبوں کے افادہ و افاضہ میں مشغول رہے۔

حضرت مولانا ہاشم کشمی رحمۃ اللہ علیہ بیان کرتے ہیں کہ میں حضرت مجدد الف ثانی قدس سرہ کی خدمت میں تھا آپ کا ایک عریضہ حضرت کی خدمت میں پہنچا جس میں تحریر تھا کہ حضرت رسالتما ب محمد صلی اللہ علیہ وسلم سے بشارتہائے خاص پاتا ہوں کہ آپ محمد صلی اللہ علیہ وسلم مجھ پر عنایت کرتے اور نصائح فرماتے ہیں۔

ایک روز آپ محمد صلی اللہ علیہ وسلم نے سراج الہند کے خطاب سے سرفراز فرمایا اور زیادہ سے زیادہ طاعات و عبادات کا حکم فرمایا انتہی۔

حضرت مجدد الف ثانی قدس سرہ نے آپ کے اس عریضہ کے جواب میں یہ چند کلمات تحریر فرمائے: "الحمد لله وسلام على عباده الذين اصطفى" رقیمہ شریفہ نے وقت کیا آپ کے واقعات مبشرات ہیں اور قابل تعبیر ہیں لیکن ہر چند کہ تاویل کے قابل ہیں پھر بھی منور ہیں "ربنا اتمم لنا نورنا واغفر لنا انك على كل شيء قدير"۔

جب آپ ازدیاد عمل پر مامور ہوئے ہیں جو کچھ عمل بھی ہو سکے اسے غنیمت جانیں کیونکہ یہ دنیا دارا لعمل ہے "والله الموفق"۔ انتہی.....

شیخ بدیع الدین موصوف کی عرضداشت مذکورہ کی مزید عبارت حضرات القدس سے درج کی جاتی ہے۔ ایک روز ارشاد ہوا کہ تو ہندوستان کا چراغ ہے اور عبادت کی زیادتی کیلئے مجھ

کو حکم فرمایا عالم غیب سے بشارت قطبیت کی دی جاتی ہے اکثر اوقات آنے والے واقعات کی قبل از وقوع بلا قصد کے اطلاع دی جاتی ہے اور عالم غیب سے عجیب بشارتیں ہوتی ہیں کہ حضور والا ہی سے عرض کرنے کے قابل ہیں آج کل چند طالبان صادق جمع ہو گئے ہیں اور سرگرم کار ہیں اور احوال بلند حاصل کر رہے ہیں حضور نقشبندیہ کو تھوڑی ہی مدت میں اپنا ملکہ بنا لیا ہے اور اہل نسبت ہو گئے ہیں بعض فنائے جسدی سے مشرف ہوئے ہیں اور اللہ تعالیٰ احوال ضروری و برزخ کو بہتر جانتا ہے بعض طالبین بسبب لذت ترک خانماں کر رہے ہیں۔

شیخ بدیع الدین ایک دوسرے عریضہ میں تحریر فرماتے ہیں۔

حضرت سلامت! اللہ تعالیٰ نے آپ کی توجہ پاک کے طفیل میں مجھے دولت مشاہدہ سے سرفرازی بخشی ہے۔ ایک زمانہ سے تمنا تھی کہ ایک مرتبہ زیارت بابرکت جمال نبوی محمد صلی اللہ علیہ وسلم میسر ہو جائے کہ آپ کے آستانہ عالی پر سر رکھوں اور آپ کے انوار کمالات سے پرتو حاصل کروں خدائے پاک نے محض اپنے فضل و کرم سے ایک رات نماز تہجد کے بعد اس دولت سے سرفراز فرمایا اور ایسا معلوم ہوا کہ اس مقام کی خدمت کا انتظام حضرت غوث پاک قدس اللہ تعالیٰ سرہ سے متعلق ہے اور بغیر آپ کے واسطہ کے اس بارگاہ اقدس میں داخل ہونا دشوار ہے اور اس مقام کے انوار کے حصول سے کامل ترین اولیاء اللہ بسبب کمال اتباع سرور انبیاء علیہم السلام مشرف ہوتے ہیں اور اقتباس کرتے ہیں۔

شیخ بدیع الدین رحمۃ اللہ علیہ فرماتے ہیں کہ میں نے حلقہ ذکر میں دیکھا کہ میں صحبت حضرت رسالت پناہ محمد رسول اللہ صلی اللہ علیہ وسلم کی خدمت میں حاضر ہوں ایک شخص نے آپ سے پوچھا کہ یا رسول اللہ صلی اللہ علیہ وسلم! کیا آپ سنت زوال ادا فرماتے ہیں؟ حضرت محمد صلی اللہ علیہ وسلم نے قدرے توقف فرمایا فقیر نے عرض کیا: یا رسول اللہ صلی اللہ علیہ وسلم! میاں شیخ احمد رحمۃ اللہ علیہ سنت زوال پڑھتے ہیں اور ان کی عادت ہے کہ جو عمل حضرت محمد صلی اللہ علیہ وسلم کی ذات مبارک سے وجود میں آیا ہو اس کو وہ بجالاتے ہیں۔ آنحضرت محمد صلی اللہ علیہ وسلم قدرے مراقب ہوئے اور پھر فرمایا کہ جو عمل میاں شیخ احمد رحمۃ اللہ علیہ کرتے ہیں وہ حق ہے اور بعینہ ہمارا عمل ہے اور یہ نماز ہم بھی ادا کرتے ہیں۔

## غیرت فقیر

نقل ہے کہ جس زمانے میں بادشاہ وقت نے ایک جماعت کی بدگوئی کی وجہ سے حضرت مجدد الف ثانی رحمۃ اللہ علیہ کو اکراہ کے ساتھ اکبر آباد بلایا تھا شیخ بدیع الدین رحمۃ اللہ علیہ کو بادشاہ کے مقرب مصاحبوں میں سے ایک امیر کے ساتھ کچھ قرابت کا تعلق تھا لیکن چونکہ اقارب مانند عقارب (بچھوؤں کے) ہوتے ہیں اس لئے اس امیر کو شیخ موصوف اور حضرت ممدوح رحمۃ اللہ علیہ کے ساتھ خاص عداوت تھی شیخ اس نازک موقع پر اس کے گھر گئے اور بہت خوشامد کر کے کہا کہ آپ حضرت مجدد الف ثانی رحمۃ اللہ علیہ کے بچانے کے لئے سعی کریں وہ بد نصیب پرانی عداوت کی بنا پر کہنے لگا کہ میری تو برسوں کی تمنا اب پوری ہوئی ہے دیکھو میں کیا کرتا ہوں شیخ کو اس کلام کے سننے سے بڑی وحشت ہوئی اور غیرت کی رگ پھڑک اٹھی اور بہت جوش و جذب میں آ کر آپ نے فرمایا کہ ہم بھی دیکھیں گے کون کس کا کام ختم کرتا ہے اور وہاں سے اسی حالت خاطر خستہ و برخاستہ میں اٹھے اور اپنی جائے قیام پر آ کر توجہ فرمائی وہ بد نصیب عزیز قبل ازیں کہ اس کو بدگوئی کرنے کا موقع ملے دو تین دن کے اندر مر گیا۔

نزہۃ الخواطر میں ہے کہ آپ کی وفات ۱۰۴۲ھ میں اپنے وطن سہارنپور میں ہوئی جیسا کہ مہر جہانتاب میں ہے۔

## حضرت شیخ حسن برکی رحمۃ اللہ علیہ

حضرت شیخ حسن برکی رحمۃ اللہ علیہ حضرت مولانا احمد برکی رحمۃ اللہ علیہ کے شاگردوں میں سے ہیں آستانہ مجددیہ پر حاضر ہو کر توبہ، ذکر مراقبہ کا شرف حاصل کیا حضرت مجدد الف ثانی قدس سرہ کی صحبت بابرکت میں کافی عرصہ حاضر رہے پھر اپنے وطن واپس تشریف لے گئے وہاں اپنے استاد گرامی قدر کی صحبت میں ان کی وفات تک قدم بوسی کرتے رہے۔

جب شیخ احمد برکی رحمۃ اللہ علیہ کا انتقال ہو گیا اور حضرت مجدد الف ثانی قدس سرہ کو ان کے وصال کی اطلاع پہنچی تو حضرت ایک مکتوب میں مولانا احمد برکی رحمۃ اللہ علیہ کی جگہ مولانا حسن برکی رحمۃ اللہ علیہ کو ان کا سر حلقہ بنانے کے متعلق تحریر فرماتے ہیں۔

شیخ حسن رحمۃ اللہ علیہ کا طریق مولانا (برکی رحمۃ اللہ علیہ) کے ساتھ مناسبت رکھتا ہے اور مولانا نے آخر میں جو نسبت اس طرف سے حاصل کی تھی شیخ حسن اس نسبت میں شریک ہے اور دوسرے دوست اس مطلب سے بے بہرہ ہیں اگرچہ کشف و شہود حاصل کر لیں اور توحید و اتحاد سے مشرف ہو جائیں لیکن یہ دولت اور ہے اور یہ کاروبار الگ ہے۔ کشف کو یہاں جو کے برابر بھی نہیں لیتے اور اس توحید و اتحاد سے استغفار کرتے ہیں۔

غرض دوستوں کو لازم ہے کہ شیخ کی تقدیم (آگے بڑھانے) میں توقف نہ کریں اور اس کو سر حلقہ بنا کر اپنے کام میں مشغول ہو جائیں۔ برادر م خواجہ اولیس یہ بات دوستوں کو سمجھا کر حلقہ مشغولی کی طرف رہنمائی کرے اور شیخ حسن کی طرف ترغیب و تربیت فرمائے حسن کو بھی چاہئے کہ اپنے بھائیوں کے دل کی محافظت کرے اور برادری کے حقوق بجالائے اور فقہ کی کتابوں کا مطالعہ نہ چھوڑے۔ احکام شریعت کو پھیلائے اور سنت سنیہ کی متابعت کی ترغیب دے اور بدعت سے ڈرائے اور ہٹائے اور ہمیشہ التجاء تضرع و زاری کرتا رہے ایسا نہ ہو کہ نفس امارہ دوستوں پر پیشوائی اور ریاست حاصل ہونے کے باعث ہلاکت میں ڈال دے اور خراب و ابتر کر دے ہر وقت اپنے آپ کو قاصر و ناقص جان کر کمال کا طالب رہے اور نفس و شیطان دو بڑے گھات میں لگے رہتے ہیں ایسا نہ ہو کہ راستہ سے بھٹکا دیں اور محروم و نا امید کر دیں۔

آخر حضرت مجدد الف ثانی قدس سرہ کے فرمان کے مطابق مولانا شیخ حسن رحمۃ اللہ علیہ مولانا احمد برکی رحمۃ اللہ علیہ کے جانشین قرار پائے اور افادہ و افاضہ میں مشغول ہو گئے حضرت مجدد الف ثانی قدس سرہ اور اپنے استاد کا شیوہ و طریقہ اختیار کیا اور مراقبہ و مجاہدہ اور رفع بدعت میں اپنی ہمت صرف کرتے رہے یہاں تک ترقی کی کہ بلند مقامات پر پہنچ گئے جیسا کہ آپ کے ان عریضوں سے جو آپ نے حضرت موصوف رحمۃ اللہ علیہ کی خدمت میں ارسال کئے تھے ظاہر ہوتا ہے لیکن ایک عریضے میں آپ نے بعض اصطلاحات صوفیہ کا رد کر کے ان پر چسپاں کیا تھا اور آخر میں لکھا تھا کہ وہ معارف جو اس بے بضاعت کو تسلی دیتے ہیں معارف شرعیہ ہیں گویا احکام شرعیہ میں سے ہر ایک حکم درپچہ ہے جو شہر مقصود تک پہنچانے والا اور اس شاہ بے نشان کا پتہ بتانے والا ہے اور یہ بیت مد نظر ہے۔

سابہ سفر می رویم عزم تماشا کراست

سابر ادسی رویم کزہمہ عالم وراست

ہم سفر پر جارہے ہیں تماشا کارادہ کس کا ہے، ہم اس تک جاتے ہیں جو کہ تمام عالم

سے وراء الوراء ہے۔

حضرت مجدد الف ثانی قدس سرہ کو آپ کے اعتراضات گراں گزرے اور حضرت رحمۃ اللہ علیہ

نے آپ کو تحریر فرمایا:

آپ کو واضح ہو کہ یہ سب بیہودہ اعتراض اور زبان درازیاں ہیں جو آپ نے مشائخ

طریقت قدس سرہم پر کی ہیں۔ ان کا باعث یہ ہے کہ آپ نے ان بزرگوں کی مراد کو نہیں سمجھا

توحید شہودی جس کے معنی ہیں ”ایک دیکھنا“ اور جو ماسواء کے نسیان پر وابستہ ہے ان بزرگوں

کے نزدیک طریقت کی ضروریات میں سے ہے جب تک یہ حاصل نہ ہو اختیار کی گرفتاری سے

خلاصی نہیں ہوتی اور آپ اس دولت اور دولت والوں کی ہنسی اڑاتے ہیں۔ شہود و رویت جو ان

بزرگوں کی عبارات میں واقع ہے اس سے مراد حضور بیچونی ہے جو مرتبہ تنزیہ کے مناسب

اور احاطہ ادراک سے جو کہ عالم چون سے ہے باہر ہے اور اس دولت حضور کو دنیا میں باطن کے

ساتھ مخصوص رکھا گیا ہے ظاہر کو ہر وقت دو بینی سے چارہ نہیں اسی واسطے کہتے ہیں کہ جس طرح عالم

کبیر میں مشرک و موحد ہے اسی طرح عالم صغیر میں بھی مشرک و موحد جمع ہے کامل کا باطن ہر وقت

موحد ہے اور اس کا ظاہر مشرک پس کامل کا باطن ہر وقت حق سبحانہ و تعالیٰ کی طرف لگا رہتا ہے

اور اس کا ظاہر اہل و عیال کی تدبیر میں، اس میں کوئی ڈر نہیں یہ اعتراض بے سمجھی کے باعث ہے۔

آپ کو اس قسم کی باتیں نہ کرنی چاہئیں اور حق تعالیٰ کی غیرت سے ڈرنا چاہئے بظاہر

(ایسا معلوم ہوتا ہے کہ) اس وقت کے مدعی آپ کو اس فتنہ و فساد پر آمادہ کرتے ہیں آپ کو بزرگوں

کا لحاظ کرنا ضروری ہے اگر آپ ان مدعیوں کی نئی بنائی ہوئی اور من گھڑت باتوں پر اعتراض کرتے

تو بجاتھا لیکن وہ امر جو قوم کے نزدیک مقرر اور طریقت میں ضروری ہے اس پر اعتراض کرنا

نامناسب ہے آپ نے فقیر کے رسالوں اور مکتوبات میں دیکھا ہے کہ توحید شہودی کی نسبت کس

قدر ہے اس کو طریقت کی ضروریات سے مقرر کیا ہے۔

آپ کو چاہئے تھا کہ اس کے معنی دریافت کرتے اور ادب سے سوال کرتے یہ ایک پھول ہے جو مولانا احمد رحمۃ اللہ علیہ کی جدائی کے بعد کھلا ہے مولانا کی زندگی میں اس قسم کی باتیں آپ سے کبھی ظاہر نہ ہوئی تھیں خیر اچھا ہوا کہ آپ نے لکھا اور آپ کو تنبیہ و آگاہی ہوئی آئندہ بھی جو کچھ ظاہر ہوتا رہے لکھتے رہا کریں اور صحت و سقم کا ملاحظہ نہ کیا کریں کیونکہ اگر صحیح ہوگا تو خوشی کا باعث ہے اور اگر سقیم ہوگا تو تنبیہ کا باعث ہوگا بہر صورت لکھنے میں سستی نہ کیا کریں سال کے بعد آپ کا خط قافلہ کے ہمراہ آتا ہے سال میں ایک بار تو ضروری نصیحتوں کا لکھنا ضروری ہے جب تک آپ نہ لکھیں اور نہ پوچھیں تب تک گفتگو کا راستہ نہیں کھلتا۔“

دوسرے جملے کے متعلق حضرت رحمۃ اللہ علیہ اسی مکتوب میں چند سطروں کے بعد تحریر فرماتے

ہیں:

آپ کی یہ معرفت اصلی اور بہت اعلیٰ اور بہت امید بخشنے والی ہے اس معرفت کے مطالعہ سے بہت خوشی ہوئی حتیٰ کہ مکتوب کی پہلی پراگندگی کو بھی دور کر دیا حق تعالیٰ اس راہ سے آپ کو منزل مقصود تک پہنچائے۔

شیخ حسن برکی رحمۃ اللہ علیہ حضرت مجدد الف ثانی قدس سرہ کی خدمت میں تحریر فرماتے ہیں کہ فقیر نماز تہجد پڑھ رہا تھا کہ ”نحن اقرب الیہ من جبل الوریث“ یعنی ”ہم انسان کی شہ رگ سے بھی زیادہ قریب ہیں“ کے معانی ظاہر ہوئے اور پردہ حیرت اٹھا دیا گیا اور عین الیقین سے مشرف کیا گیا زبان قلم اس مقام کی حقیقت بیان کرنے سے قاصر اور سننے والے کی سمجھ اس کے سمجھنے سے معذور ہے اس کے بیان کے لئے لب نہیں کھل سکتے عالم مثال میں اس حالت کی یہی ایک مثال ہو سکتی ہے کہ جسم میں روح مخاطب ہے اور جسم روح کے لئے بمنزلہ لباس کے ہے اور روح کی خالق ارواح کے ساتھ یہی نسبت ہے کہ اللہ تعالیٰ ارواح کے لئے رگ گردن سے بھی زیادہ نزدیک ہے یہ قرب مخلوق کے لئے بعد ہے کیونکہ قرب بیچون اور بے چگون ہے جس کے ساتھ عالم کو بجز خالق و مخلوق ہونے اور صانع و مصنوع ہونے کے اور کچھ تعلق نہیں ہے۔

مکتوبات دفتر دوم مکتوب نمبر ۷۷

چہ نسبت خاک را با عالم پاک

نقل ہے کہ آپ کا ایک جوان صاحبزادہ قابل اور طالب صادق تھا جو آپ کو اطلاع دینے بغیر حضرت خواجہ محمد سعید قدس سرہ کی خدمت میں سرہند چلا آیا تھا آپ اس سے بالکل بے خبر تھے وفات کے وقت آپ نے اس کو یاد فرمایا پھر تھوڑی دیر کے بعد فرمایا مجھ کو بشارت دی گئی ہے کہ وہ حضرت مخدوم زادہ عالی قدر کی خدمت میں ہے اور آپ حضرت نے اس کو اجازت و خلافت دے کر روانہ کیا ہے اور اب وہ راستہ میں ہے تھوڑی دیر میں آجائیگا اور میرا قائم مقام ہوگا چنانچہ ایسا ہی ہوا اس کے بعد آپ کا انتقال ہو گیا اور اپنے وطن عثمان پور میں دفن ہوئے۔

### حضرت شیخ حمید بنگالی رحمۃ اللہ علیہ

آپ کا شہر منگل کوٹ ضلع بردون بنگال ہے۔ آپ ظاہری علوم دینیہ کے بہت بڑے عالم تھے آپ کا تشریح و تقویٰ، رعایت عزیمت اور ترک رخصت کمال درجہ کا تھا آپ کے فقر و قناعت، زہد و توکل اور استقامت کا بیان زبان قلم سے ادا نہیں ہو سکتا۔

### طریقہ مجددیہ میں بیعت ہونے کا واقعہ

آپ بنگال سے دینی علوم حاصل کرنے کی غرض سے لاہور آئے تحصیل علوم کے بعد اپنے وطن مالوف کو جاتے ہوئے آگرہ میں اپنے پرانے دوست مولانا عبدالرحمن مفتی لشکر سلطانی کے پاس چند روز کے لئے ٹھہر گئے آپ شروع سے صوفیائے کرام کے خلاف تھے اور ان پر شدید نکتہ چینی کیا کرتے تھے اسی لئے حضرت مجدد الف ثانی قدس سرہ سے بھی کوئی عقیدت نہ تھی اور مشرب وحدۃ الوجود کا بھی انکار کرتے تھے حسن اتفاق کہ شیخ حمید بنگالی رحمۃ اللہ علیہ کے دوران قیام میں حضرت مجدد الف ثانی قدس سرہ بھی اکبر آباد تشریف لے آئے اور مولانا عبدالرحمن موصوف کے مکان کے متصل ہی قیام پذیر ہوئے چونکہ مولانا عبدالرحمن اور ان کے اہل و عیال حضرت کے معتقدین میں تھے (اس لئے شیخ حمید نے مناسب سمجھا کہ کسی اور جگہ منتقل ہو جائیں)۔ چنانچہ شیخ حمید نہایت مضطرب انداز میں مولانا کے پاس آئے اور کہنے لگے کہ میں کسی دوسرے محلہ میں جا کر

قیام کروں گا آپ کے پاس میری جو کتابیں و رسالے ہیں مجھے واپس دیدیتے مولا نے کہا کہ آخر مکان تبدیل کرنے کی کیا وجہ ہے؟ شیخ حمید نے جواب دیا کہ حضرت مجدد الف ثانی قدس سرہ تمہارے پڑوس میں آئے ہوئے ہیں اور میں ان سے ملاقات کرنا نہیں چاہتا مولا نے کہا حضرت ایک بزرگ اور عالم مرد صالح ہیں ناخوشی مناسب نہیں ہے جواب دیا کہ میں ان سے قدرے آشنائی رکھتا ہوں آخر کسی روز قرب و جوار میں ملاقات پیش آجائے گی، اگر ہم اکٹھے نہ ہوں تو بھی مشکل ہے اور اگر جمع ہوں تو اس سے بھی زیادہ مشکل ہے کہ میں اس قسم کے بزرگوں کے سامنے آنے کی تاب نہیں رکھتا یہ کہہ کر کسی دوسرے محلہ میں چلے گئے اور سامان بھی لے گئے۔

شیخ حمید دو تین روز کے بعد اپنی ایک کتاب لینے کے لئے آئے جو بھولے سے مولا نا موصوف کے ہاں رہ گئی تھی دونوں اکٹھے بیٹھے تھے اور علمی گفتگو ہو رہی تھی کہ حضرت مجدد الف ثانی قدس سرہ مولا نا کے ہاں تشریف لے آئے مولا نا نے حسب عادت نہایت عقیدت و ارادت کے ساتھ حضرت مجدد الف ثانی قدس سرہ کا استقبال کیا اور ان کی خاطر و تواضع میں لگ گئے شیخ حمید ایسے وقت پر اپنے آنے پر بہت شرمندہ و پشیمان ہوئے حضرت ممدوح رحمۃ اللہ علیہ نے تشریف رکھتے ہوئے مولا نا سے فرمایا کہ ہم ایک مسئلہ پوچھنے کے لئے آئے ہیں مولا نا نے عرض کیا کہ وہ کونسا مسئلہ ہے جو حضور سے پوشیدہ ہے فرمایا کہ آپ مفتی ہیں اس لئے آپ سے پوچھ کر عمل کرنا ہے اس کے بعد ایک نہایت واضح اور مشہور مسئلہ دریافت کیا پھر شیخ حمید کی طرف متوجہ ہو کر فرمایا ”ہائے شیخ حمید اینجا بودہ اند“ (ہائیں شیخ حمید یہاں پر ہیں) اور ایک دو دفعہ خاص انداز سے نظر ڈال کر مراقبہ میں مستغرق ہو گئے اس کے بعد یکایک وہاں سے اٹھ کر کھڑے ہوئے مولا نا نے ہر چند عرض کیا کہ تھوڑی دیر اور تشریف رکھیں اور یہیں ماحضر تناول فرمائیں مگر حضرت رحمۃ اللہ علیہ نے قبول نہیں فرمایا آخر مولا نا حضرت رحمۃ اللہ علیہ کی مشالعت کے لئے دروازہ تک آئے۔

مولا نا کا خیال تھا کہ شیخ حمید ”بداعتقادی“ کی وجہ سے اپنی جگہ سے اٹھے بھی نہ ہوں گے مگر دیکھا کہ وہ با چشم پر خم حضرت رحمۃ اللہ علیہ کے پیچھے پیچھے چلے جا رہے ہیں اور حضرت رحمۃ اللہ علیہ ان کی طرف مطلقاً توجہ نہیں فرماتے آخر حضرت رحمۃ اللہ علیہ اپنی قیام گاہ پر تشریف لے گئے اور شیخ حمید حضرت رحمۃ اللہ علیہ کے دروازہ پر پہنچ کر حیران و پریشان دست بستہ سر جھکائے کھڑے رہ گئے کچھ دیر بعد حضرت

حضرت رحمۃ اللہ علیہ نے آپ کو خلوت میں طلب فرمایا اور طریقت کی تعلیم دی اور جذبہ و نسبت سے مشرف فرمایا کہ شیخ حمید اس درجہ تک مغلوب الحال اور حضرت رحمۃ اللہ علیہ کی خدمت و صحبت میں ایسے مشغول ہوئے کہ تمام احباب اور کتابوں کو بھول گئے کہ جن سے پورا پورا تعلق رکھتے تھے چند روز کے بعد حضرت مجدد الف ثانی قدس سرہ سرہند شریف واپس ہوئے تو شیخ موصوف پایادہ مجنوں وار آپ کی رکاب باسعادت میں روانہ ہو گئے۔

مولانا عبدالرحمن کا بیان ہے کہ مجھے اس واقعہ کے مشاہدہ نے حضرت مجدد الف ثانی قدس سرہ کا مزید گرویدہ بنا دیا اور میں حاضر خدمت ہو کر بیعت ہو اچنانچہ جب ایک امیر کبیر نے جو حضرت مجدد الف ثانی قدس سرہ کی طرف سے اچھے اعتقاد نہ رکھتا تھا مولانا سے دریافت کیا کہ آپ گروہ علماء و عقلا سے ہیں آپ نے حضرت رحمۃ اللہ علیہ کی کیا کرامت دیکھی کہ مرید ہو گئے تو مولانا نے فرمایا کہ ہم اہل علم اس سے زیادہ کوئی کرامت نہیں سمجھتے کہ شیخ عالم باعمل اور متبع سنت ہو علم کے ساتھ اتباع سنت نبوی صلی اللہ علیہ وسلم کا جذبہ و اہتمام ہم نے جیسا حضرت شیخ سرہندی رحمۃ اللہ علیہ میں دیکھا اپنے زمانہ میں کسی دوسری جگہ نہ دیکھا نہ سنا پس ہمارے نزدیک یہی سب سے بڑی کرامت اور حاصل ولایت ہے۔

شیخ حمید نے تقریباً دو سال آستانہ عالیہ پر رہ کر منازل سلوک طے کئے اور احوال عجیبہ و مقامات غریبہ سے نوازے گئے اس کے بعد حضرت رحمۃ اللہ علیہ نے تعلیم طریقت کی اجازت دے کر ان کو وطن روانہ فرمایا اجازت نامہ زبدۃ القامات ص ۳۵۶ پر درج ہے تبرکاً و تیناً ہم بھی اس مبارک تحریر کو نقل کرنے میں سعادت حاصل کرتے ہیں:

اما بعد الحمد والصلوة فيقول العبد المفتقر الى رحمة  
الله الملك الولى احمد بن عبد الاحد الفاروقى  
النقشبندى رحمهما الله سبحانه رحمة واسعة ان الاخ  
العالم والصديق الصالح جامع العلوم الشريعة

۱۔ زبدۃ القامات ص ۳۵۴ و حضرات القدس دفتر دوم ص ۲۸۳۔

۲۔ زبدۃ القامات ص ۳۵۵ و تذکرہ حضرت مجدد الف ثانی قدس سرہ

والطريقة والحقیقة الشیخ حمید البنکالی وفقہ اللہ  
سبحانہ لما یجب ویرضاه لما قطع منازل السلوک  
وعرج معارج الجذبہ ووصل الی درجۃ الولاية بعد ان  
حصل لہ اندراج النہایة فی البدایة اجزت لہ بتعلیم  
الطريقة علی طريقة المشایخ النقشبندیة قدس اللہ  
تعالیٰ اسرارہم الطالبین المسترشدین والمريدین  
المخلصین بعد الاستخارة وحصول الاذن من اللہ  
سبحانہ والمستول من اللہ سبحانہ ان یعصمہ عما  
لا یلیق ویحفظہ عما لا ینبغی وان ثبت علی متابعة سید  
المرسلین علیہ وعلیہم الصلوٰة والتسلیمات۔

مشائخین کا دستور ہے کہ اہل ارشاد کو خلافت دیکر رخصت کرتے وقت خرقہ عنایت  
فرماتے ہیں۔ شیخ حمید نے عرض کیا کہ مجھ کو بجائے خرقہ کے کفش پائے مبارک کافی ہے چنانچہ  
حسب التماس حضرت رحمۃ اللہ علیہ نے کفش پائے مبارک عنایت کئے آپ نے ان کفش مبارک کو دانتوں  
سے اٹھایا اور جب تک طاقت رہی دانتوں سے اٹھائے رہے بعد ازاں سر پر باندھا اور بصد گریہ  
وزاری و بے قراری اُلٹے پاؤں روانہ ہوئے شیخ نے ان کفش مبارک میں جو دولت پائی وہ قیصر  
وکسریٰ کو کہاں نصیب جو لوگ آپ کی مشایعت کے لئے گئے تھے بیان کرتے تھے کہ آپ اسی ہیئت  
سے چلے جا رہے تھے اور آخر میں ان کو دستار میں باندھ کر اپنے سر پر تاج مکمل بنا لیا تھا اور اسی  
طرح اپنے وطن تک گئے۔

صاحب زبدۃ المقامات تحریر فرماتے ہیں اس وقت جبکہ اس بات کو بیس سال سے زیادہ  
عرصہ گزر چکا ہے وہ کفش مبارک اس دیار میں متبرک اور زیارت گاہ ہے اہل حاجات مشکلات سے  
نجات حاصل کرنے کیلئے اور مریض شفا پانے کے لئے آتے ہیں اور اپنی مرادوں کو حاصل کرتے  
ہیں حتیٰ کہ اس علاقہ میں اطبا کی ضرورت بہت کم ہوتی ہے بالجملہ شیخ حمید رحمۃ اللہ علیہ نے جو کچھ پایا ان  
کفش کی بدولت پایا۔

اگر خاکے ازیں کو بر سر آید سرا بہتر چندیں افسر آید  
آپ کا وصال ۱۰۵۰ھ میں اپنے وطن مالوف میں ہوا اور وہیں آپ کا مزار پر انوار ہے  
آپ کے انتقال کے بعد آپ کے صاحبزادے شیخ حبیب الرحمن جو کہ صاحب احوال و مقامات  
اور صاحب استقامت و کرامت تھے آپ کے سجادہ نشین ہوئے۔

### حضرت حاجی خضر خاں افغان رحمۃ اللہ علیہ

حضرت حاجی خضر خاں رحمۃ اللہ علیہ قصبہ بہلول میں پیدا ہوئے جو مضافات سرہند شریف میں  
ہے۔ آپ حضرت شیخ مخدوم عبدالاحد رحمۃ اللہ علیہ جو والد ماجد حضرت مجدد الف ثانی قدس سرہ کے ہیں کی صحبت  
اقدم سے بھی مشرف ہیں حاجی خضر خاں رحمۃ اللہ علیہ نے بحالت تجرید و تفرید بہت سفر کئے حتیٰ کہ حجاز مقدس  
اور بیت المقدس کی زیارت سے بھی مشرف ہوئے تھے مگر آپ کو دلی تسکین نہ ہوتی تھی آخر کار قیوم زماں  
مجدد اعظم قدس سرہ کی خدمت اقدس میں خاک بوسی کے لئے حاضر ہوئے تو دلی سکون نصیب ہوا تلقین  
ذکر کی دولت سے مالا مال ہوئے پھر واردات و حالات سے نصیب جاگا عالی مقامات سے مشرف ہوئے۔  
حضرت مجدد الف ثانی قدس سرہ کبھی کبھی آپ سے مزاح فرماتے اور خضر اکہہ کر  
پکارتے تھے آپ بھی حضرت رحمۃ اللہ علیہ کے عاشق و شیدائی تھے اور حضرت رحمۃ اللہ علیہ کے ہر لطف و عطا پر اپنی  
جان فدا کرتے تھے آپ بہت خوش الحان تھے اور خوش الحانی کے ساتھ اذان دیتے تھے جب تک  
آپ حضرت رحمۃ اللہ علیہ کی خدمت میں مقیم رہے کوئی اور اذان نہ دے سکتا تھا آپ کی اذان دلوں پر  
خاص اثر ڈالتی تھی ہر شب جمعہ کو آپ حضرت رحمۃ اللہ علیہ کی مسجد کے حجرے میں آتے اور حضرت سید  
سرور کائنات صلی اللہ علیہ وسلم پر خوش الحانی سے دور و شریف پڑھتے اکثر سحر کے وقت بلکہ ساری رات نغمہ  
سزائی کرتے اور گریہ و زاری میں مشغول رہتے۔

اور کسی شاعر کے اس شعر کے مصداق تھے۔

اک ہوک سی دل میں اٹھتی ہے ایک درد سا پیدا ہوتا ہے

میں راتوں اٹھ اٹھ روتا ہوں جب سارا عالم سوتا ہے

حضرت مجدد الف ثانی قدس سرہ کے مخلصوں میں سے ایک صاحب بیان کرتے ہیں کہ ایک

وقفہ حضرت رحمۃ اللہ علیہ نے فرمایا ایک روز میں نے ابلیس کو دیکھا اور اس سے کئی باتیں پوچھیں الحمد للہ کہ اس نے صحیح صحیح بیان کر دیں اسی اثنا میں میں نے اس سے پوچھا کہ ”دریاریان ما کیست کہ در ذرات صرف کمتر است“ (ہمارے دوستوں میں سے ایسا کون ہے جس پر تجھے بہت کم تصرف ہے) اس نے کہا حاجی خضر۔

غرض کہ آپ حضرت مجدد الف ثانی قدس سرہ کے مخلصوں مرید و خلیفہ مجاز تھے۔ کثیر الشعداد مخلوق نے آپ سے فیض سرمدی حاصل کیا شیخ آدم بنوری بھی ابتداء میں آپ ہی کے مرید تھے بعد ازاں آپ نے خود ان کو حضرت کی خدمت میں بھیجا۔

حضرت خضر رحمۃ اللہ علیہ نے جب حضرت رحمۃ اللہ علیہ کی وفات کی خبر سنی تو فوراً بیہوش ہو کر گر پڑے پھر گریہ وزاری کرتے ہوئے مخدوم زادوں کی خدمت میں حاضر ہوئے اور دوبارہ ماتم برپا کر دیا مخدوم زادوں کی فرمائش پر اذان دی تو بھی تمام سننے والوں کو خوب رلایا اور حضرت رحمۃ اللہ علیہ کی رحلت کے بہت ہی قلیل عرصہ بعد غالباً ۱۰۳۸ھ میں انتقال فرمایا۔

### حضرت صغرا احمد رومی رحمۃ اللہ علیہ

حضرت صغرا احمد رومی رحمۃ اللہ علیہ ملک روم کے مشائخ کبار میں سے تھے آپ صحیح النسب سید تھے۔

### حضرت سیدنا رحمۃ اللعالمین صلی اللہ علیہ وسلم کا فرمان

آپ زیارت رسول صلی اللہ علیہ وسلم کے لئے مدینہ منورہ حاضر ہوئے ایک دن بارگاہ حضرت سیدنا رسول عربی صلی اللہ علیہ وسلم میں مراقبہ میں تھے کہ آپ حضرت رسول اللہ صلی اللہ علیہ وسلم کی زیارت سے مشرف ہوئے حضرت رسول اللہ صلی اللہ علیہ وسلم نے صغرا احمد کو حضرت مجدد الف ثانی قدس سرہ کی خدمت میں اقدس میں سرہند شریف حاضر ہونے کا حکم فرمایا اس کے بعد آپ ہندوستان کی طرف روانہ ہوئے ۱۰۱۲ھ میں آپ لاہور پہنچے تو لاہور ہی میں حضرت مجدد الف ثانی قدس سرہ تشریف فرما تھے حضرت صغرا احمد رومی رحمۃ اللہ علیہ لاہور ہی میں بارگاہ مجددیہ میں حاضر ہوئے اور بیعت سے مشرف ہوئے کافی مدت خدمت اقدس میں رہنے کے بعد تکمیل سلوک پر حضرت مجدد الف ثانی قدس سرہ نے آپ کو اجازت طریقہ و خلافت سے سرفراز فرمایا۔

کتاب حضرت مجدد الف ثانی قدس سرہ

حضرت رومی رحمۃ اللہ علیہ نے اپنی بیٹی کا عقد حضرت خواجہ محمد معصوم قدس سرہ سے ۱۲ ذی الحجہ ۱۰۲۱ھ کو مسنون طریقہ پر کر دیا۔

حضرت شیخ طاہر بدخشی رحمۃ اللہ علیہ

آپ قوی ہیکل انسان تھے آپ خاندانی طور پر ترک نسل سے تھے اور بدخشاں کے رہنے والے تھے فوج میں افسر تھے۔

زیارت حضرت سیدنا رسول کریم صلی اللہ علیہ وسلم

ایک شب آپ کو خواب میں حضرت سیدنا حبیب خدا صلی اللہ علیہ وسلم کی زیارت سے نصیب آوری ہوئی آپ صلی اللہ علیہ وسلم کے ساتھ حضرت صدیق اکبر رضی اللہ عنہ اور دیگر خلفاء و اصحاب رضی اللہ عنہم بھی تھے حضرت نبی کریم صلی اللہ علیہ وسلم نے شیخ سے فرمایا کہ فوج کی ملازمت چھوڑ دو اور فقر و تجرد کا راستہ اختیار کرو پھر خلیفۃ الرسول حضرت صدیق اکبر رضی اللہ عنہ نے شیخ طاہر بدخشی کو خرقہ پہنایا۔

جب خواب سے بیدار ہوئے تو آپ نے ترک ملازمت کا عزم بالجزم کر لیا۔ چنانچہ بعد مراجعت جب لشکر ایک جزیرہ خارستان و اشجارستان پر پہنچا تو آپ گھوڑے سے اتر پڑے اور اس خارستان میں چلے گئے خادم نے سمجھا کہ شاید رفع جاحت کے لئے گئے ہیں بہت دیر انتظار کیا جب دیکھا کہ واپس نہیں آئے تو وہ منزل پر واپس آ گیا رفیقوں نے آپ کو بہت تلاش کیا لیکن کچھ پتہ نہ چلا آپ وہاں سے غائب ہو کر ان جزائر میں ایک دہقان سے ملے اور اس سے اپنے لباس کے عوض ایک گڈرنی لے کر پہن لی اور اطراف و جوانب کے مشائخ کی صحبتوں سے فیضاب ہوتے رہے چونکہ آپ نے اپنے گھر والوں کو اپنے متعلق کوئی اطلاع نہیں دی تھی اس لئے کچھ عرصہ بعد آپ گھر واپس آئے اور اپنی زوجہ سے کہ میں یہ طریقہ اختیار کیا ہے تمہاری کیا رائے ہے؟ نیک بخت بی بی نے کہا میں ہمیشہ کے لئے اپنی زندگی آپ سے وابستہ کر چکی ہوں زندگی کا جو طریقہ آپ کو پسند ہے وہی مجھے بھی پسند ہے چنانچہ وہ بالکل بے سروسامانی کی حالت میں شوہر کے ساتھ ہو لیں اور دونوں اس علاقہ کے ایک صاحب دل بزرگ کے پاس پہنچے انہوں نے فرمایا تمہارا حصہ نقشبندی مشائخ میں معلوم ہوتا ہے اور حدود دہلی و لاہور کی طرف اشارہ کیا۔

اس کے بعد آپ مرشد کامل کی تلاش میں پھرتے ہوئے شیخ عبد الجلیل بیانکی کی خدمت میں پہنچے شیخ نے کہا تم صاحب استعداد مرد ہو سفر اختیار کرو شاید کہ کسی بزرگ کی ملاقات میسر ہو اور تمہارا کام بن جائے چنانچہ آپ ہندوستان کے لئے چل کھڑے ہوئے اس زمانہ میں حضرت مجدد الف ثانی قدس سرہ کا عام شہرہ تھا اس لئے وہلی کا قصد کیا لیکن اللہ تعالیٰ کی مرضی کہ آپ کے وہلی پہنچنے سے چند دن قبل حضرت خواجہ باقی باللہ قدس سرہ وصال فرما چکے تھے وہاں خواجہ میر محمد نعمان رحمۃ اللہ علیہ سے ملاقات ہوئی میر صاحب بہت شفقت سے پیش آئے حضرت مجدد الف ثانی قدس سرہ کے فضائل بیان کئے اور آپ کو حضرت رحمۃ اللہ علیہ کی خدمت میں پہنچا دیا چنانچہ آپ حضرت رحمۃ اللہ علیہ سے بیعت ہوئے اور کافی عرصہ خانقاہ سرہند میں قیام کر کے فیوض و برکات حاصل کئے۔

### حضورِ رسول اللہ صلی اللہ علیہ وسلم

آپ کے خصائص عظمیٰ میں سے یہ ہے کہ آپ ایک مدت تک خلوت و جلوت میں حضور انور صلی اللہ علیہ وسلم کی زیارت و مشاہدہ سے مشرف ہوتے رہے گویا آپ کو یک گونہ آنحضرت صلی اللہ علیہ وسلم کی حضوری کا درجہ حاصل تھا۔

کہتے ہیں کہ چونکہ آپ سادہ مزاج ترک تھے اس لئے اپنے احوال و مکاشفات کو جب بیان فرماتے تو ان کے انداز بیان سے حضرت کے ہونٹوں پر بے اختیار مسکراہٹ آ جاتی تھی اسی طرح کبھی ایسا بھی ہوتا کہ حضرت مجدد الف ثانی قدس سرہ اپنے معارف بیان فرماتے تو آپ آ رہے اور بلے کہتے جاتے اور سر ہلاتے جاتے چنانچہ حضرت مجدد الف ثانی قدس سرہ خوش طبعی کے طور پر فرمایا کرتے تھے کہ

”بداں مانند کہ این اسرار بر مولانا طاہر وارد شدہ

و ما مترجم اینم“

یعنی ”ایسا معلوم ہوتا ہے کہ گویا یہ اسرار و معارف مولانا طاہر پر وارد ہو رہے ہیں اور میں ان کا ترجمان ہوں۔“

جب آپ احوال و جذبات خاص سے آراستہ و پیراستہ ہو گئے تو حضرت مجدد الف ثانی

قدس سرہ نے اجازت تعلیم دے کر جو پور روانہ کیا اور رخصت کے وقت فرمایا کہ وہاں تم سے ایک مقبول حق شخص ظاہر ہوگا یعنی نیک فرزند پیدا ہوگا، چنانچہ حضرت کی وفات کے دس سال بعد آپ نے مخدوم زادوں کی خدمت میں ایک عریضہ لکھا کہ وہ فرزند جس کی حضرت رحمۃ اللہ علیہ نے بشارت دی تھی پیدا ہو گیا ہے اور علوم ظاہری و باطنی کی تحصیل کر رہا ہے تجرید و تفرید میں مجھ سے آگے ہو کر متوجہ شیوخ طریق ہے۔

جو پور پہنچ کر خدا جانے کن احوال کے ماتحت آپ نے گفتگو اور نشست و برخاست میں ایسا طریقہ اختیار کیا کہ لوگ انہیں ملامتیہ میں سے جاننے لگے اور طالبین طریقت کا آپ کی طرف رجوع بہت کم ہو گیا چنانچہ جن دونوں حضرت مجدد الف ثانی قدس سرہ اجمیر شریف میں تشریف رکھتے تھے آپ نے اپنے عریضہ میں لوگوں کی عدم توجہی کے بارے میں تحریر کیا جس کے جواب میں حضرت رحمۃ اللہ علیہ نے فرمایا: ”عجب مردے سادہ دل است ملاک امر محافظہ احوال و فکر کار و غم ایمان و مال خود است دریں ضمن ہر کہ حق سبحانہ برساند و بتعلیم و تربیت او مامور گرداند حسب الامر خالصاً لوجہ اللہ بدار باید پرداخت و نیز برائے انجذاب دلہائے طلاب وضع کہ ملامت را آنجا راہ نبود اختیار باید نمود“ یعنی ”یہ عجیب سیدھے آدمی ہیں یہ خبر نہیں کہ اصل کام احوال کی محافظت اپنے کام کی فکر اور اپنے ایمان و انجام کا غم کرنا ہے اس ضمن میں جس کسی شخص کو بھی حق سبحانہ و تعالیٰ (اس کے پاس) پہنچا دے اور اس کی تعلیم و تربیت پر مامور کر دے حکم کے مطابق خالصاً لوجہ اللہ اس میں مشغول رہے نیز اہل طلب کے دلوں کی کشش کے لئے ایسی وضع جس میں ملامتیہ کے طرز کو کچھ بھی دخل ہو اختیار نہ کرنی چاہئے۔“

آپ نے کافی طویل عمر پائی اور جو پوری میں ۷ رجب ۱۰۴۷ھ کو انتقال فرمایا۔

حضرت شیخ مولانا طاہر لاہوری رحمۃ اللہ علیہ

آپ حافظ قرآن تھے معقول و منقول اور فروغ و اصول میں کمال درجہ کے اہل علم عالم تھے۔ تحصیل علم کے بعد سلوک کا شوق دامن گیر ہوا تو اپنے وقت کے امام الاولیاء حضرت مجدد الف ثانی قدس سرہ کی خدمت میں حاضر ہوئے اور مجددی غلامی کو اختیار فرمایا بیعت کی سعادت سے

سرف ہوئے۔

### ساجز ادگان مجددیہ کے استاد

آپ حضرت رحمۃ اللہ علیہ کے صاحبزادوں کی تعلیم و تدریس میں نہایت کوشش و سعی بلیغ فرماتے تھے چنانچہ مخدوم زادے فرمایا کرتے تھے ”حقوق حضرت شیخ طاہر برمایاں آنقدر است کہ از عہدہ شکر آں نہ تو انیم بروں آمد جزاہ اللہ عنا خیر الجزاء“ یعنی حضرت شیخ طاہر کے حقوق ہمارے اوپر اس قدر ہیں کہ ہم کسی طرح بھی ان کے شکر یہ سے عہدہ برآ نہیں ہو سکتے اللہ تعالیٰ ان کو جزائے خیر عطا فرمائے۔

ایک روز خود حضرت مجدد الف ثانی قدس سرہ نے بھی فرمایا کہ:  
 ”محمد یحییٰ رامی خواہم بشیخ طاہر بسپاریم کہ  
 چون برادرانش از میعنت انفاس شیخ عالم عامل  
 شود اما الحال شیخ طاہر را آن دماغ کے ماندہ“  
 یعنی ”میں چاہتا ہوں کہ محمد یحییٰ کو شیخ طاہر کے سپرد کروں تاکہ وہ بھی اپنے  
 بھائیوں کی طرح ان کے یمن و برکات سے عالم باعمل ہو جائے لیکن اب شیخ  
 طاہر کا وہ دماغ کہاں رہا“

یعنی اب ظاہری علوم مغلوب ہو گئے ہیں اور درویشی کا رنگ غالب آ گیا ہے۔

### دولت انکسار

باوجود اس علمیت کے آپ پر حضرت مجدد الف ثانی قدس سرہ کا رعب اس قدر غالب تھا کہ زبان قلم اس کے بیان سے قاصر ہے چنانچہ ایک روز حضرت رحمۃ اللہ علیہ نے آپ کو امامت کے لئے فرمایا تو آپ کا رنگ فق ہو گیا اعضا لرزنے لگے اور خوف و ہیبت کے باعث، حافظ قرآن اور عالم ہونے کے باوجود لفظ بلفظہ آواز گلے میں بیٹھی جاتی تھی غرض کہ آپ اس دولت انکسار اور ادب و خدمت کے باعث حضرت رحمۃ اللہ علیہ کی نظر اکسیر اثر کی برکت سے درجات عالیہ پر فائز ہوئے۔

## راہ سلوک میں روکاٹ

لیکن اثنائے راہ سلوک میں حکمت حضرت حق سبحانہ و تعالیٰ بلیہ عظمیٰ رونما ہوئی مجملاً اس کا بیان اس طرح ہے کہ ایک روز حضرت موصوف رحمۃ اللہ علیہ حلقہ ذکر سے اٹھ کھڑے ہوئے اور فرمایا:

”درین حلقہ دیدم کہ برجبین یار لفظ شقی مرقوم است“

یعنی ”اس حلقہ میں میں نے دیکھا کہ ایک دوست کی پیشانی پر لفظ شقی لکھا ہوا ہے۔“

یہ سنتے ہی تمام دوستوں پر ہیبت عظیم طاری ہو گئی اور ہر شخص لرز نے لگا لیکن یہ دوست شیخ طاہر تھے چنانچہ اس کے بعد آپ سے عجیب عجیب لغزشیں ظہور میں آئیں بعد ازاں حضرت موصوف رحمۃ اللہ علیہ نے آپ کے حق میں دعا فرمائی اور حق سبحانہ و تعالیٰ نے اپنے فضل و کرم سے حضرت رحمۃ اللہ علیہ کی دعا قبول فرما کر اس بلیہ کو دفع فرما دیا اس واقعہ کی مزید تفصیل دفتر اول مکتوب ۳۱۷ میں بھی ہے وہاں ملاحظہ فرمائیں نیز حضرت مجدد الف ثانی قدس سرہ نے جو اجازت نامہ آپ کو عنایت فرمایا تھا اس میں بھی اس واقعہ کی طرف اشارہ ہے اجازت نامہ:

بعد الحمد والمنة لولیه والصلوة والتحیة علی نبیہ  
وعلی النہ واصحابہ الکرام الداعین الخلق الی  
دارالسلام یقول العبد الفقیر الی رحمة الولی الغنی  
احمد بن عبدالاحد الفاروقی النقشبندی غفر اللہ  
سبحانہ ذنوبہما وستر عیوبہما ان الاخ العالم العامل  
الفاضل الکامل الشیخ محمد الطاهر لما وفقہ اللہ  
سبحانہ و تعالیٰ بسلوک طریقة اولیاء ودخل فی الطریقة  
العلیة النقشبندیة بجمع الہمة وتمام النہمة حصل لہ

الحضور والشهود والقربة والجمعية وتيسر له البداية التي اندرجت فيها النهاية فاذا مضت برهة من الزمان وهو على هذه الاحوال ظهر لي انه سبيلتي بابتلاء عظيم حتى يخرج من الصراط المستقيم الى سبل متفرقة ويميل من مذهب اهل الحق الى مذاهب باطلة فهمني ذلك والجأني الى التضرع والخشوع الى الله سبحانه ليذهب عنه هذا الابتلاء ويرفع عنه ذلك البلاء ثم ظهر لي بعد التضرع التام انه سوف يرفع عنه ذلك الابتلاء فحمدت الله سبحانه على ذلك وقد ظهر بعد مدة يسيرة منه ما ظهر لي اولاً حتى خرج من الاستقامة الى الاعوجاج ومال من الحق الى الباطل بحيث انقطع رجاء نامن ان يعود الى الحق ويرجع الى الاستقامة هو كلما دخل في سبيل من السبل المتفرقة واظهره الله سبحانه على توجهت بعون الله سبحانه وتوفيقه الى الخراج من ذلك السبيل بالقسر التام وسعيت بعد ذلك في ان اسد ذلك السبيل حتى لا يكون له عود الى ذلك ثانياً ومضت الشهور بل السنون على هذه الحالة ثم ظهر بتأييد الله سبحانه ما ظهر ثانياً فعاد الى الحق ورجع الى الصراط المستقيم ثم قطع ما بقى له من منازل الجذبة ومقامات السلوك وصارا هلاً لأن يرخص لتعليم هذه الطريقة وتربية الطلبة فرخصت له بذلك بعد الاستخاره والتوجه السئول من الله سبحانه الاستقامة والشباب على متابعة سيد الاولين والآخرين

عليه وعلى' الہ الصلوات والتسليمات ولما كان للشيخ  
المشار اليه من طريقى السلسلة القادرية والششية حظاً  
وافراً ونصيباً كاملاً رخصت له ايضاً ان يعطى للمريدين  
خرقة الارادة فى للقادرية وخرقة التبرك فى الطريقة  
الچشثيه والمسئول من اللہ سبحانه العصمة والتوفيق  
والحمد لله رب العالمين اولاً و آخراً والصلوة والسلام  
على سيد المرسلين دائماً وسرمداً وعلى' الہ العظام  
واصحابه الكرام

### نسبت کا سلب ہونا

ایک روز گرمی کے زمانے میں غلبہ حال کی وجہ سے شیخ طاہر رحمۃ اللہ علیہ کی زبان سے نکلا کہ اگر  
حضرت مجدد الف ثانی قدس سرہ بھی میرے احوال سلب کرنا چاہیں تو نہیں کر سکتے اس لئے کہ میں  
فانی ہو گیا ہوں اور اس گروہ کا (اس بات پر) اتفاق ہے کہ الفانی لایرد (فانی کو لوٹایا نہیں جاتا) کسی  
شخص نے ان کا یہ کلام حضرت مجدد الف ثانی قدس سرہ کی خدمت میں عرض کر دیا آپ کو جلال آ گیا  
اور شیخ موصوف کے احوال سلب کر لئے شیخ بیچارے بصد اضطراب ماہی بے آب کی طرح تڑپنے  
لگے اور بہت سے بزرگ دوستوں سے سفارش کرائی تب حضرت رحمۃ اللہ علیہ نے آپ کو معاف کیا اور پھر  
آپ کی (سابقہ) نسبت تک پہنچایا۔

بالجملہ حضرت مجدد الف ثانی قدس سرہ نے شیخ موصوف کو بلند احوال سے نوازا اور سلسلہ  
عالیہ نقشبندیہ میں تعلیم و طریقت کی خلافت سے سرفراز فرما کر شہر لاہور کے طالبین کی ہدایت و  
تربیت کے لئے رخصت فرمایا اس وقت طریقہ قادریہ (چشتیہ) میں بھی آپ کو اجازت دی چنانچہ  
آپ لاہور آ کر تعلیم و تربیت طالبین میں مشغول ہو گئے اور ایک جماعت کثیر آپ کے افاضات و  
برکات سے بہرہ ور ہوئی۔

## غیب سے آواز

حضرت مجدد الف ثانی قدس سرہ کی خدمت سے روانہ ہونے کی کیفیات کے متعلق خود

شیخ نے حضرت رحمۃ اللہ علیہ کی خدمت میں حسب ذیل عریضہ لکھا:

عرض خدمت میں ہے کہ جب سے آستانہ عالیہ سے رخصت ہو کر جانب پنجاب متوجہ ہوا ہوں ہر قدم پر کہتا ہوں کہ اے نادان تو اپنے مقصد کو پیچھے چھوڑ کر کہاں جاتا ہے لیکن غیب سے آواز آتی تھی کہ چلے چلو بالجملہ کشاں کشاں لاہور پہنچا تو ایک مسجد کے گوشہ میں جا کر حیران و پریشان بیٹھ گیا ناگاہ روحانیت حضرت خواجہ بزرگ (باقی باللہ) قدس سرہ ظاہر ہوئی اور کہا کہ جس کام کے لئے فرمایا گیا ہے اس کے درپے تحصیل ہونا چاہئے لہذا ”امتثالاً لامرہ کم الشریف“ چند ایک کو مشغول کیا ان کے درمیان ایک نوجوان بلند استعداد بھی آیا جس کے تمام بدن میں بجز دشتل کے نسبت سرایت کر گئی اور سر سے پاؤں تک آگاہ ہو گیا دوسرے طالبوں نے بھی جمعیت و حضور حاصل کیا۔

غرضیکہ آپ شہر لاہور میں افادۃ طالبان علوم دینی و اضافہ سالکان میں مشغول رہے مگر آپ پر خلوت و تنہائی کا غلبہ رہتا تھا اس لئے حجرہ خلوت میں مقیم ہو گئے اور آمد و رفت خلق کو روک دیا تھا خصوصاً امرا اور دولت مندوں کو کسی حال میں آنے کی اجازت نہ دیتے تھے۔ آپ کا ذریعہ معاش تفسیر و حدیث مثل بیضاوی و مشکوٰۃ وغیرہ اپنے ہاتھ سے لکھنا اور حواشی سے ان کو مزین فرمانا اور ان کو فروخت کر کے گزار کرنا تھا۔ عمر کا اکثر حصہ آپ نے حالت تجرد میں گزار مگر اخیر عمر میں ادائے سنت نبوی کے خیال سے نکاح کر لیا تھا۔ کئی مرتبہ آپ خرقہ پوش درویشوں کے ہمراہ لاہور سے پا پیادہ حضرت کی خدمت میں سرہند حاضر ہوئے اور چند روز خدمت عالی میں گزار کر اجازت حاصل ہونے پر واپس تشریف لے آتے۔

اہل پنجاب آپ کو ”طاہر بندگی“ کے نام سے یاد کرتے ہیں، ۹۸۴ھ میں آپ کی ولادت ہوئی اور چھپن سال کی عمر میں بروز پنجشنبہ بوقت چاشت بتاریخ ۲۰ محرم ۱۰۴۰ھ۔ ۱۶۳۰ء کو وفات پائی اور لاہور میں آپ کا مزار پر انوار ہے میانی صاحب کے قبرستان میں آپ کا مزار اقدس ہے۔

## حضرت خواجہ عبید اللہ عرف خواجہ کلاں رحمۃ اللہ علیہ

آپ کی ولادت مبارک یکم ربیع الاول ۱۰۱۰ھ دہلی میں وقت عصر ہوئی۔ آپ امام الاولیاء حضرت خواجہ باقی باللہ قدس سرہ کے بڑے بیٹے ہیں حضرت خواجہ نے آپ کا نام حضرت عبید اللہ احرار قدس سرہ کے اسم گرامی پر رکھا۔ خواجہ کلاں رحمۃ اللہ علیہ ابھی ماں کی گود ہی میں تھے کہ حضرت خواجہ باقی باللہ قدس سرہ کا انتقال ہو گیا۔ عمر مبارک ابھی صرف اڑھائی سال کی تھی کہ یتیمی کی زندگی شروع ہو گئی تھی حضرت خواجہ قدس سرہ کے خلیفہ خواجہ حسام الدین رحمۃ اللہ علیہ نے پرورش فرمائی۔ ابتدائی تعلیم و تربیت کے ساتھ ساتھ حضرت خواجہ قدس سرہ کے خلیفہ شیخ اللہ داد رحمۃ اللہ علیہ نے آپ کو طریقہ نقشبندیہ کے اسباق سے بہرہ ور کیا پھر آپ کو سرہند شریف حضرت قیوم زماں مجدد اعظم قدس سرہ کی خدمت میں روانہ کر دیا گیا۔ آپ نے مجددیہ طریقہ میں بیعت فرمائی پھر حضرت مجدد الف ثانی قدس سرہ نے اپنی خصوصی توجہات شریفہ سے نوازتے ہوئے سلوک کی تکمیل مکمل کروائی مجددی توجہ کی برکت سے آپ رحمۃ اللہ علیہ کو بلند مقامات نصیب ہوئے اس طرح آپ اپنے والد گرامی قدر حضرت خواجہ باقی قدس سرہ کے خلف الرشید ثابت ہوئے اور علوم ظاہری و باطنی میں کامل ہو گئے۔

آپ کی ایک صاحبزادی کی شادی حضرت مجدد الف ثانی قدس سرہ کے سب سے چھوٹے صاحبزادے حضرت شاہ محمد یحییٰ رحمۃ اللہ علیہ سے ہوئی اس طرح آپ کو حضرت رحمۃ اللہ علیہ سے قرابت داری کا شرف بھی حاصل ہو گیا۔ آپ عربی اور فارسی دونوں زبانوں میں فصیح و بلیغ مکاتیب تحریر فرماتے تھے۔ چنانچہ آپ نے حضرت مجدد الف ثانی قدس سرہ کی خدمت میں جو مکتوبات ارسال کئے وہ حضرت کی محبت و عظمت کے جذبات سے لبریز اور عربی و فارسی انشا پردازی کا بہترین نمونہ ہیں نظیر کے طور پر ایک عربی مکتوب یہاں نقل کیا جاتا ہے وہو هذا۔

عریضة محتویة علی سرایر الاخلاص و مکامن  
الاختصاص من المملوک المفلوک احقر عبید اللہ الی اسوة  
اهل لصحو و قدوة ارباب السلوک شیخ الاسلام مصباح

الظلام امام الانام ومنبه النيام الاجمل الاكمل البارع  
 الاورع التحريير النير المنير مشيدار كان الملة  
 والمتطهر من المائم والذلة والناطق بالحق والصواب  
 وللخلق كنف اللوذوالاياب قائمة الدين وقاية الاحكام  
 المتين على مسند الافادة والمتصاعد من حضيض  
 العادة الى افق السعادة قلاوزر كبان الطريقه  
 و حارز عمران الحقيقه نور حذقة الاكوان ونور حديقہ  
 الاعيان فارس مضمار الخطاب وحارس اسرار  
 الكتاب المتعين على وسادة وراثۃ المصطفوى  
 والمتصف على جاده خلافة النبوى واقدنيران المحبة  
 لقاءه ومنهل عطش المهجة سقائه حلال عقود  
 الاشراقية ودلال وفود الاشراقية ليس مكرمة من الله  
 الاله فيها حظ كامل ولا موهبة الاله نصيب كامل  
 الصفوة شعشعة من نير قلبه الوافى والعطوفة شعبة من  
 دوحه كرمه الوافى له التقديم على مشائخ الزمان  
 والتفوق على مشاهير الدوران يتسخر بملاحظة اطواره  
 من طور الولاية ويستطلع بمشاهدة اعماله على  
 اسرار اهل النهاية من استند بعروة ارادته فهو الذى  
 ارتقى على مدارج الكمال ومن اعتصم بحبل اخلاصه  
 فهو الذى استعد بنيل الامانى وفاز لحصول الكمال  
 فهلموا بنا ايها المترددون فى فيافى الطلب وتعالوا ايها  
 المشمرون الى عبادان وصول الرب واقرعوا باب داره  
 التى يعلم بمنبع البركات وعاكفوا على حضرته التى

تسمى بمعدن الخيرات وترقبوا من تطفه حصول  
المقاصد والمرادات وترصدوا من تصرف بنيل  
المكارم والسعادات هو الشيخ المكمل سيدنا ومولانا  
ملاك الدين الفاروقى النسب المحمدى الحسب  
السرهندي المولد القدسي المحتد الاندلسي فى حقه  
غبطة وللسمتانى فى امره عبرة طرد الطوسى  
عند ظهوره وفر الفارابى من سطوة طلوعه ومقر فضده  
الغزالي ومثبت تفوقه الرازى الهم يسر اماله وضاعف  
كماله واحفظه من طوارق الايام وموجبات الاحزان  
والالام ما همر غمام وحادر حمام بحرمة النبى واله  
الكرام وصحبه العظام واتباعه الاخير الى يوم القيامة  
عليه وعليهم الصلوة والسلام ياسيدى ليس لى طول  
البضاعة ولا حول الاستطاعة الا مكرمتكم ومرحمتكم  
قلبى قاسية باصناف الذنوب والمائم وفوادى مظلمة  
باصناف الذمائم والجرائم ارحموا على احوالى  
وانظروا على سريرتى وبالى حتى استخلص من هاوية  
الجهالة والضلالة وارتقى على معارج السعادة  
والكمال اليوم ليس اب مشفق الا انتم ومهرب ومأرب  
الاحضرتكم كل ازمة عمرى وجل اوقاتى وعامة  
شهورى وسنواتى مصروفة بمدحتكم العالیه ومحمد  
تكم الهنبة واقتصر على لقائكم ان كان لى الاربة  
والمنية سيدى لسانى كليل وبيانى عليل لا يطيق فى  
العربى على مقتضاء اقتضائى فاين المقصود بلسان

الفرس بتوفیق اللہ ذوالقدس عز شانہ وجل سلطانہ

انتہی۔

آپ کی چند تصانیف ہیں لیکن وہ سب گوشہ گمنامی میں ہیں البتہ مبلغ الرجال چھوٹے سائز کے ۱۱۸ اوراق پر مشتمل ہے اور اس کا مقصد تصنیف اس انتشار کو رفع کرنا تھا جو آرا اہل فکر و نظر اور اقوال ارباب کشف و شہود کی وجہ سے معرفت حقیقت عالم کے متعلق پیدا ہو گیا تھا آپ کی وفات ۱۸ جمادی الاولیٰ ۱۰۳۳ھ کو دہلی میں ہوئی اور اپنے والد ماجد کے قبرستان میں دفن ہوئے۔

### حضرت خواجہ عبداللہ عرف خواجہ خور و رحمۃ اللہ علیہ

آپ کی پیدائش ۶ رجب المرجب ۱۰۱۰ھ مطابق ۴ فروری ۱۶۰۲ء میں دہلی میں ہوئی۔ آپ حضرات خواجہ قدس سرہ کی دوسری زوجہ محترمہ رحمۃ اللہ علیہا کے بطن سے ہیں آپ اپنے بڑے بھائی حضرت خواجہ کلاں رحمۃ اللہ علیہ سے ۶ ماہ (چھ ماہ) چھوٹے ہیں آپ حضرات خواجہ قدس سرہ کی سیرت اور شکل و شباهت میں ہو بہو تصویر تھے آپ بھی اپنے بڑے بھائی کی طرح صغریٰ میں یتیم ہو گئے تھے آپ کی پرورش اور تعلیم و تربیت حضرت خواجہ حسام الدین رحمۃ اللہ علیہ نے فرمائی کیونکہ حضرت خواجہ قدس سرہ کے وصال کے بعد تمام خانقاہ اور خاندان کے کفیل و نگران حضرت حسام الدین رحمۃ اللہ علیہ ہی تھے۔

### تعلیم درسیہ

آپ نے تمام درس نظامیہ کی تکمیل شیخ شاکر محمد رحمۃ اللہ علیہ اور شیخ عبدالحق محدث دہلوی رحمۃ اللہ علیہ

سے کی۔

### سلوک کی تکمیل

چودہ سال کی عمر میں آپ بھی اپنے بڑے بھائی حضرت خواجہ کلاں کے ہمراہ سرہند شریف حضرت مجدد الف ثانی قدس سرہ کی خدمت میں پہنچے۔ آپ نے علم کلام اور تصوف کی اعلیٰ کتابیں بھی حضرت مجدد الف ثانی قدس سرہ سے پڑھیں۔ نیز حضرت خواجہ خور و رحمۃ اللہ علیہ ایک مدت

آستانہ عرش نشان پر کمال خاکساری کے ساتھ مقیم رہے اور واردات کثیر البرکات سے بہرہ ور ہوئے۔ حضرت مجدد الف ثانی قدس سرہ کے علوم و معارف خاصہ سے بہرہ کامل حاصل کیا آپ پر حضرت رحمۃ اللہ علیہ کی نظر عنایت بہت تھی چنانچہ اپنی نسبت خاصہ آپ کو القا فرمائی۔ آپ پر جذب و شوریدگی کا بڑا غلبہ تھا پیر بزرگوار حضرت مجدد الف ثانی قدس سرہ کی محبت میں بعض اوقات پایادہ دہلی سے سرہند شریف پہنچ جاتے تھے حضرت رحمۃ اللہ علیہ بھی آپ کی قابلیت اور صلاحیت کی بہت تعریف کرتے تھے خواجہ خورد رحمۃ اللہ علیہ شرح رباعیات میں تحریر فرماتے ہیں

”ایس فقیر چند مرتبہ از وطن مالوف بخدمت  
ایشان درس رہند و یکبار در لاہور مشرف شدہ  
و ہر بار چند گاہ در خدمت بسر بردہ الطاف بسیار  
می فرمودند امیدواری چنانست کہ آن الطاف  
سبب نجات اخروی گردد اجازت عمل طریقہ  
و اجازت تعلیم ہانیز فرمودند و بشارتہا می دادند۔“

حضرت مجدد الف ثانی قدس سرہ ایک مکتوب میں آپ کی تعریف و تحسین فرماتے ہیں ”حمد و صلوة اور تبلیغ دعوات کے بعد مخدوم زادہ کی خدمت میں عرض کرتا ہے کہ آپ کا صحیفہ شریفہ پہنچا اس کے مطالعہ سے بڑی خوشی حاصل ہوئی نسبت حضور کے شمول اور غلبہ کے بارہ میں لکھا ہوا تھا نیک و مبارک ہے یہ دولت جو آپ کو تین مہینے میں میسر ہوئی ہے دوسرے سلسلوں میں اگر دس سال میں بھی میسر ہو جائے تو بڑی نعمت گنتے ہیں اور امر عظیم تصور کرتے ہیں اس نعمت کا شکر ادا کرنا چاہئے چونکہ معلوم ہے کہ آپ کی فطرت بلند ہے اور اس قسم کے احوال کی تعریف و تحسین کرنے سے عجب و تکبر کے پیدا ہونے کا گمان نہیں ہے اس لئے اس نعمت کا اظہار کیا گیا ”لئن شکرتم لازیدنکم“ ..... (اگر تم شکر کرو گے تو تم کو زیادہ نعمت دوں گا)، نص قاطع ہے الی آخرہ

حضرت مجدد الف ثانی قدس سرہ سے خواجہ خورد کو کس درجہ عقیدت و محبت تھی اس کا اندازہ خواجہ خورد رحمۃ اللہ علیہ موصوف کے عریضوں سے ہو سکتا ہے۔ چنانچہ دو عریضے بطور نمونہ درج ذیل

عریضہ اولیٰ:

”عرضداشت بنده مہجور پرتقصیر محمد عبداللہ آنکہ اوقات گرامی بدعائے سلامت آنحضرت می گذرد و ندامت و پیریشانی کہ بردوری از خادمان حضور دارد آنقدر است کہ بگفت و نوشت نگنجد چندین شوریدگی و سرگردانی روئے دادہ کہ بشمہ ازاں اشعار نتوان کرد سراپا دردواندوہ است و باایں خداوند کریم را شکر کہ در رابطہ باطن کہ حاصل آن فنا و نیستی است ذاتاً و صفتاً و عیناً و اثر افتورے نیست و چگونہ فتور راہ یابد کہ بعد از رجوع بوطن اصلی ہوائے غربت در سرنمی ماند و انسہائے غریبہ روئے می دہد و اسرار عجیبہ جلوہ گرمیسارند و باطن رایا ہیچ ازیں ہا التقات نیست بدریائے عالم آب از سر گذرانند و انداینہمہ طفیل خدمت گاری و بندگی آن حضرت ذات والائے آن حضرت تا قیام قیامت بر مفارق طلاب و سلاک باقی باد۔

عریضہ ثانیہ: ”عرضداشت کمترین خدام والا درگاہ محمد عبداللہ بعرض اقدس باریافتگان و راہ بردگان محفل خلد مشاکل حضرت خداوندی قبلہ گاہی دام ارشادہ میرساند کہ احوال بدان گونه می گذرد کہ بیان آن فرصت دراز می طلبہ تا سرانجام کار چہیست و آخر بکجا کشد شورشے شگرف سراپا

پیچیدہ دریائے حقیقت موج است ہر لحظہ موج دیگر برروئے کار دارد و قطرہ رابا موج بودن شریعت عشق ہیہات ہیہات چہ می نویسم در حضرت قطب دائرہ ظہور دیوانگی سہ دیگر دیوانگی بخشند۔

بندہ مہجور پر تقصیر محمد عبداللہ عرض کرتا ہے کہ آنجناب کی نیک دعاؤں کی بدولت دن اچھے گزر رہے ہیں، حضور کے خدام کی دور کے باعث اس قدر نادم و شرمندہ ہو کہ کہنے لکھنے سے بالاتر ہے۔

اس قدر دیوانگی و پسماندگی کا عالم ہے کہ ذرا بھی بیان کی طاقت نہیں پاتا۔ سراپا غم و اندوہ کی تصویر بنا بیٹھا ہوں۔ لیکن خداوند کریم کا شکر ہے کہ ایسا باطنی تعلق نصیب فرمایا کہ جس کا حاصل فنایت اور عجز گزاری ہے۔

نہ باعتبار ذات و صفات کوئی تکان و اندیشہ ہے نہ ہی عین و اثر کے اعتبار سے۔ اس تکان و بے حوصلگی کو راہ کیونکر میسر آئے کہ وطن اصلی کو لوٹ جانے کے بعد کوئی احساس اجنبیت نہیں رہتا، اجنبی چہرے اُنس پاتے ہیں، حیران کن اسرار و رموز سے آگاہی ہوتی ہے۔

باطن کو اس سب سے مطلق سروکار نہیں بلکہ وہ توازن تمام تر چکا چوندیوں کو پس پشت ڈال کر اس تمام انعام و اکرام کو آنحضرت صلی اللہ علیہ وسلم کی غلامی و خدمت گزاری کے طفیل گردانتا ہے جن کی بلندی ذات قیات تک سالکین و طالبین کے دلوں میں جاگزیں رہے گی۔

درگاہ عالیہ کا کمتر خادم آنجناب کی خدمت میں عرض گزاری کرتا ہے کہ احوال تو یوں گزرتے ہیں کہ جس کے بیان کرنے کو لمبی فرصت درکار ہے تاکہ معلوم ہو کہ کیا کام سرانجام پائیں کہ اس حقیقت کے دریا کی موجوں میں چکراتے، ہر لمحہ ایک نئی موج سے نبرد آزما ہوتے شخص کو دلفریب

انقلابات کی دہلیز پر لا کھڑا کرے۔

حیران و سرگرداں ہوں کہ آنجاہ کی خدمت میں کیا لکھتا چلا جاتا ہوں۔  
ایک دیوانے کی دیوانگی سمجھ کر درگزر فرمائیے۔

گہ گریم و گہ خندم گہ افتم و گہ خیزم

آموختہ مستی از دلبر مستانہ

اے قبلہ خدا پرستاراں کرمے نمایند تا از گرداب

جنوں بساحل ہوش افتم زیادہ بریں گستاخی

است العبودیۃ انتہی -

کبھی روتا ہوں کبھی ہنستا ہوں، اٹھتا ہوں تو کبھی گرتا ہوں۔ دلبرستانہ ہے

اس دوران مستی سیکھتا جاتا ہوں۔

قبلہ حضرت خدا پرستوں پر کرم فرمائیے تاکہ جنوں و دیوانگی کے منجد ہار میں

گھرے ہوئے کو ہوش کا ساحل جا ملے۔ اس سے زیادہ کچھ لکھنا گستاخی

سمجھتا ہوں۔..... انتہی!

حضرت خواجہ خورد رحمۃ اللہ علیہ قرآن کریم کے حافظ تھے اور نہایت خوش گو شاعر بھی۔ فارسی

میں سخن گوئی کا نہایت اعلیٰ مذاق رکھتے تھے اور فارسی انشا پردازی میں بھی آپ اپنا جواب نہ رکھتے

تھے علم کلام اور فلسفہ و تصوف کے بھی بہت بڑے عالم تھے۔ آپ شیخ ابن عربی رحمۃ اللہ علیہ کے مذہب

پر معارف الہیہ میں یدِ طولیٰ رکھتے تھے اور نصوص الحکم و فتوحات مکیہ آپ کی نوک زبان تھیں ان

پر آپ نے تعلیقات تحریر کیں اور تفسیر بیضاوی اور بعض دیگر کتب درسیہ پر بھی تعلیقات لکھیں۔

### تصنیفات

آپ کی دیگر تصنیفات زاد المعاد، رسالہ مناقب شیخ حسام الدین رحمۃ اللہ علیہ و رسالہ المیراث

شرح الترویۃ، ایک رسالہ حقائق میں بزبان عربی اور دو فارسی رسالے پردہ بر انداخت

والسر المبہم اور کتاب الفوائح عربی میں اور طریق الوصول الی اصل

الاصول ہیں ایک دلچسپ کتاب رباعیات و شرح رباعیات ہے۔

### اولاد

حضرت خواجہ خورد رحمۃ اللہ علیہ کی اولاد میں تین صاحبزادوں کے نام ملتے ہیں خواجہ سلام اللہ خواجہ کلمۃ اللہ اور خواجہ بہاء الدین۔

### شاگرد

آپ کے شاگردوں میں حضرت شاہ عبدالرحیم رحمۃ اللہ علیہ (والد ماجد شاہ ولی اللہ رحمۃ اللہ علیہ محدث دہلوی، اور تاجا صاحب یعنی شاہ عبدالرحیم رحمۃ اللہ علیہ کے بڑے بھائی) شیخ ابوالرضا محمد بھی تھے۔

### وفات

آپ کی وفات بروز بدھ ۲۵ جمادی الاولیٰ ۱۰۷۰ھ میں ہوئی آپ کا مزار بھی آپ کے والد بزرگوار کے قریب اسی قبرستان میں ہے۔

### حضرت شیخ عبدالحی حصاری رحمۃ اللہ علیہ

آپ خواجہ چاکر حنفی رحمۃ اللہ علیہ کے صاحبزادہ ہیں آپ بہت بڑے عالم اور صاحب مقامات عالیہ تھے۔ حصار شادمان علاقہ اصفہان کے رہنے والے تھے۔ شادمان سے ہندوستان آئے اور شہر پٹنہ میں رہائش پذیر ہو گئے۔ آپ باطنی اصلاحی کی غرض سے حضرت مجدد الف ثانی قدس سرہ کی خدمت اقدس میں حاضر ہوئے اور بیعت ہونے کا شرف حاصل کیا تھوڑے ہی عرصہ میں حضرت مجدد الف ثانی قدس سرہ کی نظر میں مقبول ہوئے اور محرمان راز میں داخل ہو گئے۔ حضرت خواجہ سرہندی قدس سرہ کی اکثر خدمات آپ کے سپرد تھیں خلوت و جلوت میں آپ حاضر رہتے تھے ورع و تقویٰ اور استقامت طریقہ پر اپنے دور میں بے مثال تھے۔

### خلافت

حضرت مجدد الف ثانی قدس سرہ نے تکمیل سلوک کے بعد آپ کو تعلیم طریقت کی

حضرات القدس، زبدة المقامات، حضرت مجدد الف ثانی قدس سرہ

اجازت دے کر شہر پٹنہ روانہ فرمایا۔ وہاں پہنچ کر شیخ نور محمد پٹنی کی رفاقت میں طالبان حق کے افاضہ میں مشغول ہو گئے پٹنہ میں آپ کی مقبولیت عظیم حاصل ہوئی بہت سے مریدان رشید اور خلفاء اہل ارشاد آپ سے ظاہر ہوئے۔

غرضیکہ سالہا سال آستانہ عالیہ پر رہے اور بہت سے اسرار و معارف کو زبان فیض ترجمان سے سنا تھا۔ مخدوم زادہ حضرت خواجہ محمد معصوم قدس سرہ کی فرمائش پر مکتوبات شریف کا دفتر ثانی موسوم بہ اسم تاریخی ”نور الخلاق“ جو کہ ننانوے مکاتیب پر مشتمل ہے ۱۰۲۸ھ میں آپ ہی نے جمع فرمایا ہے۔

حضرت مجدد الف ثانی قدس سرہ ایک مخلص کو ارقام فرماتے ہیں ان دونوں عزیزوں مولانا عبدالحی اور شیخ نور محمد کا وجود اس ایک شہر (پٹنہ) میں قرآن السعدین کی مانند ہے، نیز حضرت مجدد الف ثانی قدس سرہ شیخ نور محمد پٹنی کو ایک مکتوب میں شیخ عبدالحی کے مقام و حال کے متعلق اس طرح تحریر فرماتے ہیں۔

الحمد لله وسلام على عباده الذين اصطفى، اس طرف کے فقراء کے احوال و اوضاع حمد کے لائق ہیں اور آپ کی استقامت حق تعالیٰ سے مطلوب ہے۔ برادرم شیخ میاں عبدالحی آپ کا ہم شہری ہے آپ کے جوار میں آیا ہے علوم و معارف غریبہ کا نسخہ ہے۔ اور اس راہ کی ضروری چیزیں اس کے پاس بہت ہیں اس کی ملاقات دور افتادہ یاروں کیلئے غنیمت ہے کیونکہ نیا آیا ہے اور نئی چیزیں لایا ہے فنا و بقا کا اس کے پاس نشان ہے اور جذبہ و سلوک کا اس کے پاس بیان ہے بلکہ فنا و بقا متعارف کے سوا اور جذبہ و سلوک مقررہ سے آگے بھی واقف ہے بلکہ وہاں اس کا گذر ہے۔ مکتوبات کے بہت سے معارف غریبہ اس نے سنے ہوئے ہیں اور حتی المقدور استفسار کر کے حاصل کئے ہوئے ہیں واللہ سبحانہ الموفق آپ اپنے احوال کو مفصل طور پر مشارالہ کے پاس بیان کر دیں اس سے زیادہ کیا لکھا جائے والسلام۔

### زیارت حریم شریفین

۱۰۵۰ھ میں آپ نے زیارت حریم شریفین کا ارادہ کیا اور پٹنہ سے حضرت مجدد الف

ثانی قدس سرہ کے مزار پر انوار کی زیارت اور مخدوم زادگان کی بابرکت صحبت کی غرض سے سرہند شریف حاضر ہوئے وہاں سے حرمین شریف روانہ ہوئے۔ آپ کا ہر قدم توکل کے ساتھ اٹھتا تھا وہاں بھی آپ کو بہت مقبولیت حاصل ہوئی اور سنا گیا ہے کہ آپ بعد ادائے حج عازم ہونے کیلئے جہاز پر سوار ہوئے کئی روز تک جہاز اپنی جگہ سے نہ اٹھ سکا سب لوگ حیران و پریشان تھے آخر کار آپ نے فرمایا سب احباب روانہ ہو جائیں اور میں جہاز سے نیچے اتر جاتا ہوں اس لئے کہ ابھی مجھ کو روانگی کی اجازت نہیں ملی میں ایک حج اور کر کے آؤں گا آپ کا جہاز سے اترنا تھا کہ جہاز چل پڑا۔ کہتے ہیں کہ آپ کا ٹھہرنا حضور انور صلی اللہ علیہ وسلم کے اشارہ کی وجہ سے تھا حج کے لئے روانگی کے وقت آپ کی عمر ساٹھ سال کی کے قریب تھی۔ ۱۰۷۰ھ میں وفات پائی۔

### حضرت مولانا عبد الواحد لاہوری رحمۃ اللہ علیہ

آپ بھی اس جماعت میں سے ہیں جس کو حضرت خواجہ باقی باللہ رحمۃ اللہ علیہ نے تعلیم و تربیت کے لئے حضرت مجدد الف ثانی قدس سرہ کے سپرد فرمایا تھا۔ آپ کیٹر المراقبہ و کثیر العبادۃ شخص تھے۔ حضرت مولانا محمد ہاشم کشمی رحمۃ اللہ علیہ فرماتے ہیں کہ ایک روز عبادت کے ذوق و شوق کی کیفیت میں آپ نے مجھ سے پوچھا کیا بہشت میں نماز ہوگی؟ میں نے کہا نہیں کیونکہ وہ دار جزا ہے نہ کہ دار عمل آپ نے ایک آہ سرد کھینچی رونے لگے اور فرمایا آہ! نماز اور اس بے نیاز کی بندگی کے بغیر کیوں کر زندہ رہ سکیں گے۔ نیز ایک روز آپ حضرت مجدد الف ثانی قدس سرہ کی خدمت میں عریضہ لکھ رہے تھے میں نے اس پر نظر ڈالی تو اس میں تحریر تھا کبھی کبھی نماز میں سجدہ کے وقت ایک ایسی حالت رونما ہوتی ہے کہ سجدہ سے سر اٹھانا ہرگز اچھا نہیں معلوم ہوتا۔

ایک دفعہ آپ مال تجارت لے کر بخارا تشریف لے گئے وہاں ایک مسجد میں جو اس شہر کے مقامات متبرکہ میں شمار ہوتی تھی نماز کے لئے جاتے اور نماز عشاء کے بعد نوافل میں مشغول ہو جاتے تھے ایک رات مسجد کے خادم نے آ کر سختی کے لہجہ میں کہا کہ میں مسجد کا دروازہ بند کرتا ہوں نوافل گھر جا کر پڑھو اسی شب کو اس خادم نے خواب میں دیکھا کہ حضرت خواجہ بزرگ قدس سرہ اس سے فرما رہے ہیں کہ وہ درویش ہندی سوداگر ہمارے دوستوں میں سے ہے اس سے جا کر معذرت

کرو چنانچہ اس نے آپ سے بہت معذرت کی۔ نیز آپ فرماتے ہیں کہ جن دنوں حضرت مجدد رحمۃ اللہ علیہ لاہور میں تشریف فرماتے تھے ایک بوڑھا سبزی فروش آپ کی زیارت کے لئے حاضر ہوا حضرت رحمۃ اللہ علیہ نے اس کا بڑا احترام کیا اس پر سب کو حیرت ہوئی بعد میں معلوم ہوا کہ وہ ابدال میں سے ہے۔

### شیخ عبدالہادی فاروقی بدایونی رحمۃ اللہ علیہ

آپ عالم و فاضل اور اپنے ملک کے مشہور مشائخ میں سے تھے۔ اولاً آپ نے حضرت خواجہ باقی باللہ قدس سرہ کی خدمت میں حاضر ہو کر بیعت کی حضرت خواجہ رحمۃ اللہ علیہ نے آپ کی تربیت بھی حضرت مجدد الف ثانی قدس سرہ کے حوالہ فرمائی اور حضرت کے ہمراہ آپ کو سرہند روانہ کیا پس آپ عرصہ تک حضرت رحمۃ اللہ علیہ کی خدمت میں رہے اور برکات و ثمرات سے بہرہ مند ہوئے۔

حضرت مجدد الف ثانی قدس سرہ نے آپ کے ابتدائے سلوک کے حالات حضرت خواجہ باقی باللہ قدس سرہ کی خدمت میں اس طرح تحریر فرمائے ہیں:

”ملا عبدالہادی نے نقطہ فوق میں استغراق کے ساتھ حضور حاصل کیا ہے نیز کہتا ہے کہ میں مطلق پاک یعنی اللہ تعالیٰ کو اشیاء میں تنزیہی صفت سے دیکھتا ہوں اور افعال کو بھی اس سے جانتا ہوں یہ سب آنجناب کا فیض ہے جو طالب علموں اور سعادت مندوں کو پہنچ رہا ہے اور اس فیض رسائی میں اس خاکسار کا کوئی حصہ نہیں ہے۔“

بعد ازاں آپ نے ایک مدت مزید حضرت مجدد الف ثانی قدس سرہ کی خدمت میں گذاری ترقیات و کمالات کو پہنچے اور اجازت تعلیم طریقت سے مشرف ہوئے۔

کہتے ہیں کہ شیخ عبدالہادی اور مولانا یار محمد قدیم حضرت مجدد الف ثانی قدس سرہ کی خدمت میں قیام کے زمانہ میں ایک ہی حجرہ میں رہتے تھے مولانا یار محمد قدیم ہمیشہ رات کو صبح تک قیام کرتے اور عبادت میں مشغول رہتے ہیں اور شیخ چونکہ بیماری کی وجہ سے اس قدر ریاضت نہ کر سکتے تھے اس لئے زیادہ عبادت نہ کر سکتے اور رات کو نہ اٹھنے پر بہت حسرت و افسوس کرتے اور مولانا کے حال پر رشک کیا کرتے تھے ایک روز حضرت رحمۃ اللہ علیہ نے فرمایا سبحان اللہ شیخ عبدالہادی کا

حسرت و افسوس کرنا مولانا یار محمد کی عبادت و شب بیداری پر سبقت لے گیا اور ان کے کام کو مولانا کے کام سے زیادہ بلند کر دیا بیشک کام حق سبحانہ و تعالیٰ کی بخشش کے زیر سایہ ہے آپ کا وصال ۹ شعبان ۱۰۴۱ھ کو ہوا اور مزار بدایوں میں خرم شاہ کے تکیہ میں ہے۔

### حضرت مولانا فرخ حسین ہروی رحمۃ اللہ علیہ

آپ کو اپنے وطن بدخشاں ہی میں بشارتوں کے ذریعے حضرت مجدد الف ثانی قدس سرہ کی بزرگی اور تجدید و قومیت کا علم ہو گیا تھا آپ نے حضرت مجدد الف ثانی قدس سرہ کی خدمت میں جانے کا پر عزم ارادہ فرمایا اور ہندوستان کے سفر کیلئے کمر ہمت باندھی اور روانہ ہو پڑے ان دنوں لاہور میں حضرت مجدد الف ثانی قدس سرہ قیام فرماتے تھے مولانا فرخ لاہور ہی میں مجددی بارگاہ میں خاک بوسی کیلئے حاضر ہوئے اور دولت بیعت سے مالا مال ہوئے اور خدمت اقدس میں رہ کر فیض صحبت سے تکمیل سلوک کے بعد اجازت طریقہ و خلافت سے سرفراز ہوئے۔

صاحب نزہۃ الخواطر قبطراز ہیں کہ آپ فنون حکمیہ اور انشاء شعر میں بہت بڑے عالم تھے۔ ہرات میں پیدا ہوئے وہیں پرورش پائی اور اس زمانہ کے اساتذہ سے علم حاصل کیا پھر ہندوستان تشریف لائے اور شہزادہ شجاع بن شاہجہاں بادشاہ کے مقرب ہوئے سفر و حضر میں اس کے ساتھ رہتے تھے یہاں تک کہ ڈھا کہ پہنچنے اور وہیں سکونت اختیار کر لی آپ درس دیتے تھے اور طریقت سکھاتے تھے آپ سے بہت سے علمائے طریقہ اخذ کیا آپ کا ایک شعر ملاحظہ ہو۔

جدا از صحبت جانان دریں مجلس بجام اندر

بجائے بادہ دارم نیمہ خون نیمہ آتش

عاشوراء کے روز ۱۰۶۸ھ کو صبح کی نماز کے آخری سجدہ میں وفات پائی۔ ڈھا کہ میں آپ

کا مزار مبارک ہے۔

مولانا قاسم علی رحمۃ اللہ علیہ

آپ بھی خواجہ باقی باللہ قدس سرہ کے ان احباب میں سے ہیں جن کی تربیت حضرت

مجدد الف ثانی قدس سرہ کے حوالہ ہوئی تھی۔ چنانچہ سالہا سال خانقاہ مجددی میں رہ کر دریائے معرفت سے گوہر مقصود حاصل کرتے رہے خود حضرت مجدد الف ثانی قدس سرہ آپ کی روحانی ترقی کے متعلق حضرت خواجہ باقی باللہ قدس سرہ کی خدمت میں اس طرح تحریر فرماتے ہیں۔

ایسا معلوم ہوتا ہے کہ مولانا قاسم علی رحمۃ اللہ علیہ کو مقام تکمیل سے حصہ حاصل ہے اسی طرح اس جگہ بعض دوستوں کا بھی اس مقام سے حصہ معلوم ہوتا ہے ”واللہ سبحانہ اعلم بحقیقۃ الحال۔“

### حضرت شیخ کریم الدین بابا حسن ابدالی رحمۃ اللہ علیہ

آپ موضع عثمان پور حسن ابدال ضلع انک کے رہائشی تھے۔

### تحصیل علم

جوانی میں آپ تحصیل علم کے لئے لاہور تشریف لائے اور ظاہر علوم کے حصول میں مشغول ہو گئے دوران تعلیم ہی آپ کو یہ خیال آنا شروع ہو گیا کہ اگر میں مر گیا تو حق تعالیٰ کی معرفت سے محروم رہ جاؤں گا۔ اس خیال کے پختہ ہونے پر تعلیم کو چھوڑ کر وطن واپس آ گئے اور عبادت الہی میں دن رات مشغول ہو گیا۔

### تلاش مرشد کی کہانی

اسی اثناء میں شیخ کامل کی تلاش میرے دل میں پیدا ہوئی آخر ایک شب میں نے خواب میں ایک بزرگ کو دیکھا کہ اس کے جمال کے سامنے ماہتاب شرمندہ و خیرہ تھا اور وجاہت وقار بدرجہ کمال اس سے ہویدا تھا میرا ارادہ ہوا کہ ان بزرگ کا مرید ہو جاؤں اتنے میں میری آنکھ کھل گئی اب میں حیران تھا کہ ان بزرگ کو کہاں تلاش کروں پھر دوسری شب بھی میں نے انہی بزرگ کو دیکھا غرضیکہ اسی طرح بے قراری کا مجھ پر غلبہ ہوا اور میں دیوانوں کی طرح گھر سے نکل کھڑا ہوا یہاں تک کہ سر ہند پہنچا اور جب حضرت مجدد الف ثانی قدس سرہ کی خانقاہ پر پہنچا تو اپنی خستہ حالی سے متاثر ہو کر دروازہ کے باہر ٹھہر گیا آخر ایک درویش نے حضرت رحمۃ اللہ علیہ کی خدمت میں عرض کیا

کتوبات دفتر اول نمبر ۱۱، ۱۲ میں بھی حالات درج ہیں۔

کہ ایک مفلس آیا ہے اور خدمت عالی میں حاضر ہونا چاہتا ہے حضرت رحمۃ اللہ علیہ نے فرمایا اس کو جلدی بلاؤ میں اندر گیا اور میری نگاہ حضرت رحمۃ اللہ علیہ کے روئے روشن پر پڑی تو میں نے دیکھا کہ آپ ہی وہ بزرگ ہیں جن کا دیدار پر انوار یہ عاجز خواب میں چند بار کر چکا تھا پس حالت ذوق و شوق میں مجھ پر گریہ طاری ہو گیا میں نے چاہا کہ آپ کے قدموں میں گر جاؤں لیکن حضرت رحمۃ اللہ علیہ نے مجھ کو اپنی بغل میں لے لیا اور تھوڑی دیر سینہ مبارک سے لگائے رکھا پھر حجرہ میں لے گئے اور طریقہ ذکر تعلیم فرمایا اور مجھے گوہر مقصود حاصل ہو گیا۔<sup>۱</sup>

جب حضرت مجدد الف ثانی قدس سرہ نے آپ کو تعلیم ذکر و مراقبہ سے سرفراز فرمایا تو حضرت رحمۃ اللہ علیہ کی نظر کیمیا کے اثر کی برکت سے تھوڑے ہی عرصہ میں ترقیات رونما ہوئیں اور حضرت رحمۃ اللہ علیہ نے آپ کو تعلیم طریقت کی اجازت دے کر اپنے وطن روانہ کیا اس علاقہ کے بکثرت لوگ آپ کے دست حق پرست پر تائب ہو کر اس سلسلہ عالیہ میں داخل ہو گئے اور اس سلسلہ کے فیوض و برکات حاصل کئے۔ جن دنوں حضرت مجدد الف ثانی قدس سرہ نے گوشہ نشینی اختیار فرمائی تھی تو دوستوں میں بہت کم لوگ حضرت کی خلوت گاہ جاسکتے تھے لیکن شیخ موصوف پر چونکہ حضرت رحمۃ اللہ علیہ کی خصوصی عنایت تھی اس لئے آپ کے بارے میں حضرت رحمۃ اللہ علیہ کا ارشاد تھا:

”شیخ بایاران خود می آمدہ باشد و ہیچ کس مانع

نشود“

یعنی ”شیخ اپنے دوستوں کے ساتھ آیا کریں اور انھیں کوئی منع نہ کرے۔“<sup>۲</sup>

شیخ کریم الدین بابا فرماتے تھے کہ مجھ پر ایسا وقت آیا کہ اگر تمام عالم میری نظر میں آجائے تو ایک نگاہ میں مقصد کو پہنچا دوں۔<sup>۳</sup>

نیز شیخ موصوف فرماتے ہیں کہ ایک بار میں حضرت مجدد الف ثانی قدس سرہ کی قدم بوسی کے لئے سر ہند روانہ ہوا جب فضل آباد کی سرائے میں پہنچا تو میں نے واقعہ میں دیکھا کہ مجھ کو سلطنت کے تخت پر بٹھایا گیا ہے اور سلطان وقت دست بستہ میرے سامنے کھڑا ہے میں وہاں سے روانہ ہو کر حضرت رحمۃ اللہ علیہ کی خدمت میں حاضر ہوا تو آپ نے مجھ کو خلافت مطلقہ عطا فرمائی۔<sup>۴</sup>

۱ حضرات القدس ۲ ایضاً ۳ ایضاً ۴ ایضاً

آپ کی وفات ۳ محرم ۱۰۵۰ھ کو اپنے وطن میں ہوئی۔

حضرت سید محبت اللہ مانکپوری رحمۃ اللہ علیہ

آپ کی پیدائش ۲ صفر ۹۹۶ھ صدر پور صوبہ بہار میں ہوئی۔

### ابتدائی تعلیم

آپ نے اپنے والد ماجد سے ابتدائی کتابیں پڑھیں کچھ کتابیں مقامی علماء سے پڑھیں پھر لاہور تشریف لے آئے اور ملا عبد السلام لاہوری کی شاگردی میں داخلہ لیا۔ حضرت میاں میر لاہوری اور نواب سعد اللہ خاں وزیر شاہجہاں آپ کے ہم سبق تھے۔ ظاہری علوم دینیہ کی فراغت کے بعد آپ اپنے وطن صدر پور بمعد اہل و عیال پہنچے کچھ عرصہ کے بعد مانک پور پھر وہاں سے الہ آباد چلے گئے۔

صاحب زبدۃ المقامات تحریر فرماتے ہیں کہ سید محبت اللہ مانک پوری علوم دینیہ کی کامل دستگاہ حاصل کرنے کے بعد قدوۃ المشائخ شیخ محمد بن فضل اللہ برہانپوری کی خدمت میں پہنچے اور ایک مدت تک وہاں رہ کر اجازت و خلافت حاصل کی بعد ازاں برہان پور ہی میں حضرت خواجہ میر محمد نعمان رحمۃ اللہ علیہ کی خدمت میں پہنچے اور ان سے سلسلہ نقشبندیہ کا طریقہ ذکر سیکھا چونکہ مجلس میں حضرت مجدد الف ثانی قدس سرہ کا تذکرہ ہوتا تھا اس لئے آپ کو حضرت مجدد رحمۃ اللہ علیہ کی خدمت و ملاقات کا شوق غالب ہوا چنانچہ آپ سرہند شریف حاضر ہو کر مدت تک مستفید ہوتے رہے حتیٰ کہ حضرت مجدد الف ثانی قدس سرہ نے خلافت سے سرفراز فرما کر مانک پور روانہ فرمایا اور میر صاحب موصوف کو یہ کلمات تحریر فرمائے ”سید محبت اللہ نسیان ماسوی اور بعض درجات فنا پر پہنچ گئے ہیں اور ہم نے ان کو اجازت دے کر مانک پور روانہ کر دیا ہے۔“

مانک پور پہنچ کر کچھ عرصہ بعد آپ نے حضرت مجدد الف ثانی قدس سرہ کی خدمت میں اہل وطن کی اذیتوں کی شکایت عرض کیں تو حضرت نے جواب میں تحریر فرمایا۔

مخلوق کی ایذا برداشت کرنے اور قریبی رشتہ داروں کی جفا پر صبر کرنے کے سوا چارہ نہیں..... اس مقام کی سکونت میں ملاحظہ و نمکینی یہی ایذا و جفا ہے لیکن آپ اس نمکینی سے بھاگتے

ہیں بیشک حلاوت و شیرینی (عیش) کا پلا ہوا ملاحت و نمکینی کی تاب نہیں لاسکتا..... عزیمت کا طریق یہی ہے کہ آپ ایذا پر صبر و تحمل فرمائیں۔“ ۱

لیکن جب آپ نے مانک پور سے الہ آباد منتقل ہونے کے لئے بہت منت و سماجت کے عریضے لکھے تو حضرت رحمۃ اللہ علیہ نے تحریر فرمایا، آج رات (واقعہ میں) ایسا نظر آیا گویا کہ آپ کے اسباب کو مانک پور سے الہ آباد کی طرف لے گئے ہیں لہذا آپ وہیں قیام اختیار کر لیں اور اپنے اوقات کو ذکر الہی جل شانہ سے آباد رکھیں جہاں تک ہو سکے تقلید کا راستہ نہ چھوڑیں کیونکہ شیخ طریقت کی تقلید سے بہت فائدے اور بڑے ثمرات حاصل ہوتے ہیں اور شیخ کے طریق کے خلاف میں سراسر خطرات ہیں۔

**نوٹ:** ..... مکتوبات شریفہ میں آپ کے نام دس مکتوب ہیں اور زبدۃ المقامات میں بھی حضرات خلفا کے ذیل میں آپ کا تذکرہ موجود ہے لیکن ایسا معلوم ہوتا ہے کہ آپ کے مزاج میں تلون تھا اور شیخ طریقت کے مسلک کی پابندی کا بھی خیال نہیں رکھتے تھے۔ حضرت مجدد الف ثانی قدس سرہ کے وصال کے بعد آپ کا رجحان وحدت الوجود کی طرف ہو گیا اور نسبت چشتیہ صابریہ غالب آگئی اسی وجہ سے صاحب حضرات القدیح نے آپ کا تذکرہ نہیں کیا اور نہ ہی مخدوم زادگان حضرت خواجہ محمد سعید و حضرت خواجہ محمد معصوم قدس سرہما کے مکاتیب میں آپ کے نام کوئی مکتوب پایا جاتا ہے واللہ اعلم بالصواب چنانچہ شیخ عبدالقدوس گنگوہی اور ان کی تعلیمات مؤلفہ اعجاز قدوسی میں شیخ محبت اللہ الہ آبادی کے حالات میں تحریر فرماتے ہیں ”مسئلہ وحدت الوجود کے متعلق آپ نے مختلف علما سے تبادلہ خیال کیا لیکن کوئی آپ کو مطمئن نہ کر سکا اسی سلسلے میں آپ دہلی پہنچے پھر سہارنپور گئے اور گنگوہ میں حضرت ابو سعید (ابن شیخ نور بن علی بن شیخ عبدالقدوس گنگوہی رحمۃ اللہ علیہ) کی خدمت میں حاضر ہوئے اور حضرت کی صحبت میں ایک درجہ طمانیت اور دل بستگی محسوس کی آخر حضرت شیخ ابو سعید رحمۃ اللہ علیہ کے دست حق پرست پر بیعت کر کے مختلف ریاضتوں اور مجاہدوں کے بعد خرقہ خلافت حاصل کیا شاہجہاں اور دارالاشکوہ آپ سے بے حد عقیدت رکھتے تھے مگر اورنگ زیب کی رائے آپ کے متعلق اچھی نہ تھی چنانچہ عالمگیر نے آپ کے رسالہ تسوہ کو جلانے کا حکم دیا تھا آپ نے ۹ رجب ۱۰۵۸ھ کو الہ آباد میں وفات پائی اور وہیں آپ کا مزار پرانوار ہے۔“ ۲

## حضرت شیخ محمد صادق کابلی رحمۃ اللہ علیہ

آپ کے اندر جب طلب حق کا جذبہ موجزن ہوا تو آپ حضرت حسام الدین رحمۃ اللہ علیہ کی خدمت میں حاضر ہوئے انہوں نے حضرت مجدد الف ثانی قدس سرہ کی خدمت اقدس میں جانے کا مشورہ دیا چنانچہ آپ وہلی سے سرہند شریف حاضری دینے کے لئے روانہ ہو پڑے سرہند شریف پہنچنے کے بعد بارگاہ حضرت مجدد الف ثانی قدس سرہ کی خاک بوسی کرنے کے بعد بیعت سے سرفراز ہوئے اور مجددی توجہات کی برکت سے مقامات سنجیدہ اور احوال پسندیدہ سے سرفراز ہوئے۔ حضرت مجدد الف ثانی قدس سرہ کے الطاف اس قدر آپ کے حال پر پسند دل تھے کہ آپ کے داخل زمرہ فرزندان و محرمان راز سمجھتے تھے سفر و حضر میں خدمات حضرت مجدد الف ثانی قدس سرہ آپ کے سپرد تھیں۔

کہتے ہیں کہ ایک مرتبہ آپ کو مرض جذام ہو گیا جس کی وجہ سے یاران طریقت آپ کی صحبت سے کراہت کرنے لگے آپ اس مرض سے بہت دل شکستہ ہوئے اور ارادہ کیا کہ کہیں چلے جائیں، جب حضرت رحمۃ اللہ علیہ کو آپ کے ارادہ کا علم ہوا تو اس مرض کے دفعیہ کیلئے توجہ فرمائی چنانچہ آپ کو صحت حاصل ہو گئی۔

جب آپ درجہ کمال کو پہنچے اور مقامات بلند سے مشرف ہوئے تو حضرت رحمۃ اللہ علیہ نے آپ کو خلافت اور تعلیم طریقت کی اجازت عطا فرمائی اور حضرت کے حکم کے مطابق آپ اس دشوار کام کی انجام دہی میں مشغول ہو گئے لاہور میں آپ نے اقامت اختیار فرمائی اور وہاں آپ کو بہت مقبولیت حاصل ہوئی، ۱۰۱۸ھ میں آپ نے وفات پائی۔

## حضرت مولانا محمد صالح کولابی رحمۃ اللہ علیہ

آپ کی طریقہ مجددیہ میں قبولیت کا واقعہ کچھ اس طرح ہے اگرہ میں جمعہ کے دن جامع مسجد میں حضرت مجدد الف ثانی قدس سرہ کی زیارت سے مشرف ہوئے۔ اور دیکھتے ہی آپ کے دل میں ایسی کشش پیدا ہوئی کہ حضرت رحمۃ اللہ علیہ کی قیام گاہ پر حاضر ہو کر تعلیم ذکر کی

حضرات القدس

درخواست کی حضرت رحمۃ اللہ علیہ نے قبول فرما کر داخل سلسلہ کر لیا اس کے بعد ساہا سال حضرت رحمۃ اللہ علیہ کی خدمت میں رہے لیکن کم استعدادی کی وجہ سے آپ کو کوئی فتح و کشائش نہیں ہوئی دوسرے پیر بھائیوں کے احوال دیکھتے تو بڑے حیران ہوتے کہ وہ منازل ترقی پر گامزن ہیں آپ اپنے حال پر اور زیادہ حیران و گریاں رہتے۔

### غسالہ کو پی لیا

یہاں تک کہ ماہ رمضان المبارک آ گیا اور حضرت مجدد الف ثانی قدس سرہ معتكف ہوئے تو حضرت رحمۃ اللہ علیہ کے اعتکاف میں طشت و آفتابہ کی خدمت آپ کے سپرد ہوئی ایک شب حضرت رحمۃ اللہ علیہ نے اپنے دست مبارک دھوئے تو آپ نے اس غسالہ کو تنہائی میں لے جا کر پی لیا بس اس غسالہ کے پیتے ہی آپ میں شراب کی سی مستی بھر گئی اور حال و باطن میں فتح و کشائش نمودار ہو گئی۔

مولانا صالح جب حضرت مجدد الف ثانی قدس سرہ کی توجہ سے درجہ کمال کو پہنچ گئے تو اجازت تعلیم طریقت سے ممتاز ہوئے اور طالبان معرفت کی ایک جماعت کو آپ کا روحانی فیض پہنچا۔ حضرت مجدد صاحب رحمۃ اللہ علیہ اکثر آپ کی تعریف فرمایا کرتے تھے۔ ایک دن حضرت رحمۃ اللہ علیہ نے آپ کے متعلق فرمایا:

”مولانا صالح از سیر صفات و تجلیات صفاتیہ  
بہرہ تمام گرفتہ۔“

یعنی ”مولانا صالح نے سیر صفات و تجلیات صفاتیہ سے پورا حصہ حاصل کیا ہے۔“  
آپ نے حضرت مخدوم زادوں کی فرمائش پر حضرت مجدد الف ثانی قدس سرہ کے دن رات کے معمولات کو ایک رسالہ کی شکل میں جمع کیا آپ کی وفات ۱۰۳۸ھ میں ہوئی۔

### حضرت مولانا محمد صدیق کشمی رحمۃ اللہ علیہ

آپ کشم بدخشاں کے رہنے والے تھے۔ آپ شعر و سخن سے دلچسپی رکھتے تھے عالم جوانی میں ہندوستان تشریف لائے تھے۔ محبت الفقرا عبد الرحیم خانخانا بن بیرم خاں کی صحبت اختیار کی آپ ہدایت تخلص کرتے تھے آپ کے اشعار عشق و محبت اور درد و سوز سے لبریز ہوتے تھے۔

حضرت خواجہ باقی باللہ رحمۃ اللہ علیہ سے وابستگی

اسی زمانہ میں حضرت خواجہ باقی باللہ رحمۃ اللہ علیہ سے بیعت ہو کر سلسلہ نقشبندیہ میں منسلک ہو گئے حضرت خواجہ قدس سرہ اکثر آپ کی استعداد و قابلیت کی تعریف کیا کرتے تھے ۱۰۱۸ھ میں آپ دہلی سے برہان پور تشریف لے گئے اور تھوڑے دن وہیں اقامت کی۔

حضرت خواجہ قدس سرہ کی عنایت

حضرت مولانا ہاشم کشمی رحمۃ اللہ علیہ قطر از ہیں کہ میں نے مولانا کی زبانی سنا ہے کہ ایک مرتبہ ہم کئی درویش عید کے دن صبح کو حضرت خواجہ باقی باللہ قدس سرہ کی خدمت میں حاضر ہوئے حضرت شیشہ گلاب ہاتھ میں لئے ہوئے باہر تشریف لائے حاضرین میں سے مجھے نیا اور عید کے مناسب اچھا لباس پہنے ہوئے دیکھ کر مجھ پر گلاب چھڑکا اس امر نے میرے پریشان دل کو جمعیت بخشی۔

زد امان تو ہر را شیخ گلابی      زند بر روئے بخت خفته آبی

تصور شیخ میں فنائیت

آپ فرماتے ہیں کہ میں ایک مرثیہ سفر دکن سے واپس آیا اس زمانے میں حضرت خواجہ رحمۃ اللہ علیہ کا جمال باکمال نظر آتا تھا درود یوار اور شجر و حجر سے سوائے آپ کے جمال کے اور کوئی چیز نمودار نہ ہوتی تھی یہاں تک کہ میرا وجود موہوم بھی حائل نہ رہا تھا اور میں خود کو بھی حضرت خواجہ سمجھتا تھا۔

آن یکے شد روئے او شد سوئے دوست

واں یکے شد روئے او خود سوئے دوست

آستانہ مجددیہ کی غلامی

حضرت خواجہ قدس سرہ کے وصال کے بعد آپ حضرت مجدد الف ثانی قدس سرہ کی خدمت میں حاضر ہوئے شعر و شاعری سے دستکش ہو گئے حضرت رحمۃ اللہ علیہ کی صحبت میں پابندی سے

حاضر رہے ولایت خاصہ محمدیہ رحمۃ اللہ علیہ اور حضرت کی خلافت سے مشرف ہوئے۔

حضرت مجدد الف ثانی قدس سرہ ایک مکتوب میں مولانا محمد صالح کولابی رحمۃ اللہ علیہ کو آپ کے ترقی یافتہ احوال کی اطلاع دیتے ہوئے رقمطراز ہیں

”میرے سعادتمند بھائی کو حمد و صلوة کے بعد معلوم ہو کہ ان حدود کے احوال حمد کے لائق ہیں اور اس جگہ کے سب احباب خوش و خورم ہیں بالخصوص مولانا محمد صدیق ان دنوں میں اللہ تعالیٰ کی عنایت سے ولایت خاصہ کے ساتھ مشرف ہوئے اسم جزئی سے اسم کلی کے ساتھ ملحق ہوئے باوجود اس کے نظرفوق کی جانب رکھتے ہیں وہاں سے نصیب وافر حاصل کر کے شاید رجوع کی طرف میلان کریں واللہ یختص برحمته من یشاء (اللہ تعالیٰ جس کو چاہتا ہے اپنی رحمت سے خاص کرتا ہے) کبھی کبھی اپنے اور ان دوستوں کے احوال جو طریقے میں داخل ہوئے ہیں اور ہوتے ہیں لکھتے رہا کریں اور چند روز اسی جگہ استقامت اختیار کریں والسلام۔“

### رسالہ مبداء و معاد

۱۹۰۱ھ میں آپ نے حضرت مجدد الف ثانی قدس سرہ کی بیاض خاص سے رسالہ ”مبداء و معاد“ کے مضامین نقل کر کے مرتب کیا

### زیارت حریم شریفین

۱۹۰۳ھ میں آپ متعلقین کی ایک جماعت کے ساتھ حریم شریفین کی زیارت کے لئے تشریف لے گئے واپسی میں آپ پہلے دہلی آئے چونکہ زادراہ تھوڑا تھا اور ہمراہیوں کی تعداد زیادہ تھی اس لئے آپ نے اس سفر میں فقر و فاقہ کی بہت تکلیف اٹھائی اور علی قدر نصیب دولت اجر سے مشرف ہوئے۔

### حضرت رحمۃ اللہ علیہ کے علوم و معارف سے مناسبت

جس زمانے میں آپ حجاز مقدس میں تھے حضرت مجدد الف ثانی قدس سرہ نے مولانا

شم کشمی رحمۃ اللہ علیہ سے فرمایا کہ اس وقت میں بعض غیر موجود مریدین کے احوال کی طرف متوجہ تھا مولانا محمد صدیق رحمۃ اللہ علیہ نظر کشمی میں کامل محبت و اخلاص کے ساتھ ہماری طرف رجوع معلوم ہوئے آپ کو حضرت رحمۃ اللہ علیہ کے علوم و معارف سے کافی مناسبت و واقفیت تھی۔

آپ نے ماہ شوال ۱۰۵۱ھ میں وفات پائی اور دہلی میں حضرت خواجہ باقی باللہ قدس سرہ کے قبرستان میں دفن ہوئے آپ کی بی بی نے بھی حضرت رحمۃ اللہ علیہ کی عنایات سے بہرہ وافر حاصل کیا۔

### حضرت خواجہ میر محمد نعمان بدخشی رحمۃ اللہ علیہ

حضرت خواجہ میر محمد نعمان بدخشی رحمۃ اللہ علیہ کی پیدائش ۹۷۹ھ میں سمرقند میں ہوئی۔

### نسب

آپ حسینی سادات میں سے ہیں حضرت خواجہ میر نعمان بن سید شمس الدین یحییٰ بن جلال الدین سے جدا مجد سید حمید الدین الحسینی سے ملتا ہے۔ آپ کے والد ماجد سید شمس الدین بدخشی المعروف بہ میر بزرگ تقویٰ و طہارت و نسبت و حضور و صفا میں اپنے زمانہ میں بہت بڑے مشائخ میں سے تھے ۹۹۴ھ میں وفات پائی ان کا پیدائشی وطن موضع کشم ہے جو ملک بدخشاں میں ہے۔

### میر بزرگ کو فیض

میر بزرگ کو نسبت و ارادت سلسلہ طریقت میں ایک موزہ فروش درویش سے تھی جو سلسلہ عشقیہ میں صاحب جذبات و کرامات تھے اور سمرقند کی ایک خانقاہ میں گوشہ نشین رہتے تھے اپنے آپ کو پوشیدہ و مستور رکھتے تھے اور موزہ فروشی کے پیشہ کو اپنے لئے پردہ بنائے ہوئے تھے کہ ایک روز ان کو سمرقند کی جامع مسجد میں کیفیت وجد طاری ہوئی اور منبر کی ایک جانب سے اچھل کر دوسری جانب جا گرے باوجود کبرنی کے ان کو مطلق کوئی ضرب نہیں پہنچی حالانکہ منبر دو قد آدم بلند اور اس کی نصف مقدار چوڑا تھا۔

حضرات القدس، زبدۃ القامات، حضرت مجدد الف ثانی قدس سرہ

## شیخ بلبل

میر بزرگ کے والد میر جلال الدین تھے اور جد امجد سید حمید الدین الحسینی مشہور عارف و عالم اور متقی بزرگ تھے آپ کے آباؤ اجداد میں ایک بزرگ گذرے ہیں جو شیخ بلبل کے نام سے مشہور تھے جب وہ تلاوت قرآن مجید کرتے تو ان کی قرأت سننے کے لئے ان کے گرد بلبلیں جمع ہو جاتیں اور قرأت ختم ہونے تک نالہ و فریاد میں مصروف رہتیں حتیٰ کہ بعض تڑپ تڑپ کر جان دے دیتی تھیں۔

## حضرت امام اعظم ابو حنیفہ قدس سرہ کی بشارت

حضرت خواجہ میر محمد نعمان رحمۃ اللہ علیہ کی ولادت ۹۷۹ھ میں سمرقند میں ہوئی آپ کی تاریخ ولادت لفظ ”شیخ جنید“ سے نکلتی ہے آپ کی ولادت سے پہلے آپ کے والد ماجد نے حضرت امام ابو حنیفہ نعمان بن ثابت رحمۃ اللہ علیہ کو خواب میں دیکھا کہ فرماتے ہیں ”تمہارے گھر میں ایک سعادت مند لڑکا تولد ہوگا اس کا نام ہمارے نام پر رکھنا“ چنانچہ حضرت امام رحمۃ اللہ علیہ کے حکم کی تعمیل میں آپ کا نام محمد نعمان رکھا گیا۔

## والد صاحب کا ارشاد

خواجہ میر محمد نعمان رحمۃ اللہ علیہ فرماتے ہیں کہ میں اپنے والد ماجد کو بکثرت علوم میں فاضل و قابل جانتا تھا لیکن اولیاء اللہ میں سے خیال نہ کرتا تھا ایک دن میری بڑی بہن نے جو اپنے وقت کی عارفہ تھی مجھ سے کہا کہ میں نے والد صاحب کو واقعہ میں دیکھا ہے فرما رہے ہیں کہ فرزند میر نعمان سے کہو ”تم ہمارے متعلق کمزور اعتقاد کیوں رکھتے ہو؟ اس روز سے میں والد صاحب کا معتقد ہو گیا نیز آپ فرماتے ہیں کہ بچپن میں بعض نسبتیں مجھ پر غلبہ کرتی تھیں اور مجھ کو غیبت و استغراق حاصل ہوتا تھا جب میں فقراء کی خدمت میں گیا اور مراقبات و واردات صوفیہ سے واقفیت حاصل ہوئی تو معلوم ہوا کہ وہ تمام احوال اس راہ کے شعبدے تھے۔

## حضرت خواجہ باقی باللہ قدس سرہ کی خدمت میں حاضری

جب آپ علوم ظاہری کی تکمیل سے فارغ ہوئے تو حضرت امیر عبداللہ عشقی رحمۃ اللہ علیہ کی

خدمت میں بلخ حاضر ہو کر فیض باطنی حاصل کیا پھر حضرت عشق رحمۃ اللہ علیہ کے اشارے کے بموجب آپ ہندوستان تشریف لائے اور یہاں بھی وفور شوق میں بعض درویشوں سے اذکار کی تعلیم حاصل کی حتیٰ کہ قطب الحقیقین حضرت خواجہ محمد باقی باللہ قدس سرہ کی خدمت میں دہلی حاضر ہوئے اور حضرت خواجہ رحمۃ اللہ علیہ کے الطاف بے پایاں نے آپ کو اپنی آغوش میں لے لیا اور ذکر و مراقبہ طریقہ عالیہ نقشبندیہ سے مشرف فرمایا آپ کے ہمراہ اہل و عیال اور رشتہ داروں کی ایک بڑی تعداد تھی آپ سب کے ساتھ صدق و توکل سے حضرت خواجہ رحمۃ اللہ علیہ کی خدمت میں فقر و فاقہ کی زندگی بسر کرنے لگے اور اپنی اسی حالت میں فرحان و شاداں رہتے تھے۔

حضرت خواجہ باقی باللہ قدس سرہ کے بعض مخلص امراء نے حضرت خواجہ رحمۃ اللہ علیہ سے درخواست کی کہ خانقاہ کے بعض فقراء کو فقر و فاقہ کی بہت تکلیف رہتی ہے اگر حضور اجازت دیں تو ہم ہر ایک کا وظیفہ مقرر کر کے سعادت داریں حاصل کریں حضرت خواجہ رحمۃ اللہ علیہ نے یہ رائے چند افراد کے لئے قبول فرمائی اس وقت کسی نے آپ کا نام بھی پیش کیا اور کہا کہ میر محمد نعمان رحمۃ اللہ علیہ بھی کثرت اہل و عیال کے باعث بہت تکلیف میں ہیں لیکن حضرت خواجہ رحمۃ اللہ علیہ نے آپ کے لئے اجازت نہیں دی اور فرمایا ”اینها جز بدن ماند“ (یہ ہمارے جزو بدن ہیں) یعنی ہم اپنے جزو بدن کو ان امور میں ملوث نہ ہونے دیں گے میر صاحب موصوف فرماتے تھے کہ اگر چہ ان دنوں مجھ پر بہت کچھ فقر و فاقہ گذرتا تھا لیکن آپ کا یہ ارشاد سننے کے بعد اور آپ کی اس خاص عنایت کے باعث مجھ پر رقت طاری ہو گئی میں از خود رفته ہو گیا اور حسن احوال کا امیدوار ہوا۔<sup>۱</sup>

اسی طرح کا ایک اور واقعہ بھی مذکور ہے کہ مسجد فیروزی کے نیچے بہت سے مکانات جو صدیوں سے غیر آباد پڑے ہوئے تھے اور ابابیل وغیرہ پرندوں کے گھونسلوں کی بدبو کی وجہ سے وہاں قیام کرنا مشکل تھا لیکن حضرت خواجہ رحمۃ اللہ علیہ کا حکم ہوتے ہی آپ نے اس میں رہائش اختیار کر لی دوران قیام میں بدبو کے اثرات کی وجہ سے آپ کی ہمیشہ صاحبہ جو عابدہ صالحہ اور صاحبہ جذبات و حالات تھیں بیمار ہو گئیں حضرت خواجہ قدس سرہ کی والدہ ماجدہ ان کی مزاج پرسی کے

لئے تشریف لائیں تو مکان کی بدبو کے باعث وہاں ٹھہرنا مشکل ہو گیا جب واپس گئیں تو حضرت رحمۃ اللہ علیہ سے وہاں کی کیفیت بیان کی اور فرمایا اے خواجہ من و نور دیدہ من ایس جماعت کہ مرید شدہ اند کشتنی نہ شدہ اند “ (یہ لوگ مرید ہونے کیلئے آئے ہیں مرنے کے لئے نہیں آئے) حضرت خواجہ رحمۃ اللہ علیہ نے فرمایا اے والدہ ماجدہ! اینہا بدعوۃ نیامدہ اند کہ ازیں امور گراں خاطر و ملول دلگردند “ (یہ لوگ بلائے ہوئے نہیں آئے ہیں کہ ان امور سے گراں خاطر اور رنجیدہ دل ہوں)۔

### توجہ شیخ

میر صاحب موصوف فرماتے تھے کہ حضرت خواجہ باقی باللہ قدس سرہ کے مرض الموت میں ایک شب مجھے خدمت گاری و شب بیداری کا موقع ملا اس رات حضرت خواجہ رحمۃ اللہ علیہ نے مجھ پر ایک نظر ڈالی۔ اس نظر فیض کا اثر مجھ پر طاری ہو گیا کہ جو کام مجھ سے وقوع میں آتا میں سوچ میں پڑ جاتا کہ آیا یہ کام رضائے الہی کے موافق ہے یا نہیں چنانچہ ہر ہر قدم پر میں کہتا کہ یہ مرضی حق کے مطابق ہے یا مرضی حق کے مطابق نہیں ہے معلوم ہوا کہ اس وقت حضرت خواجہ رحمۃ اللہ علیہ مقام تسلیم و رضا میں تھے اور اس دریائے بیکراں کا چھینٹا اس تشنہ لب کو پہنچ گیا۔

### حضرت مجدد الف ثانی قدس سرہ کی طرف رجوع

نیز آپ فرماتے تھے کہ جب حضرت خواجہ باقی باللہ قدس سرہ نے اپنی حیات مبارکہ ہی میں حضرت مجدد الف ثانی قدس سرہ کو اجازت تعلیم طریقہ سلسلہ عالیہ نقشبندیہ فرمائی اور اپنے مریدوں کو حضرت مجدد الف ثانی قدس سرہ کے حوالہ کر دیا اور ان سب کی تربیت حضرت کے سپرد فرمائی تو اس اثناء میں فقیر (محمد نعمان) سے بھی فرمایا کہ حضرت مجدد الف ثانی قدس سرہ کی خدمت کو اپنی سعادت جان کر لازم پکڑو ہم پیر ہونے اور نفس کی رعونت کی وجہ سے۔ فقیر نے عرض کیا کہ ہمارا قبلہ توجہ تو حضور ہی کی درگاہ ہے اگرچہ وہ بھی بزرگ ہوں۔

### حضرت خواجہ کی ناراضگی

حضرت خواجہ قدس سرہ نے غصہ ہو کر فرمایا کہ:

”میاں شیخ احمد آفتابہ اند کہ مثل ماہزاراں ستارگان  
درضمن ایشان گماست و از کمل اولیائے متقدمین  
خال خال مثل ایشان گذشته باشند“  
یعنی ”میاں شیخ احمد ایک آفتاب ہیں کہ ہم جیسے ہزاروں ستارے ان کے  
اندر گم ہیں اولیائے متقدمین و کالمین میں سے بہت کم ان جیسے گزرے  
ہوں گے۔“

اس کے بعد میں نے اپنا اعتقاد درست کیا اور نہایت نیاز مندی کے ساتھ حضرت مجدد الف ثانی  
قدس سرہ کی خدمت میں حاضر ہو کر عنایت کا طالب ہوا حضرت نے فرمایا کہ آپ ہمارے ہی ہیں  
لیکن ابھی کچھ دنوں ہمارے پیرومرشد ہی کی خدمت میں رہیں۔

### حضرت مجدد دہلی میں

حضرت خواجہ باقی باللہ قدس سرہ کے وصال کے بعد جب حضرت مجدد الف ثانی قدس  
سرہ دہلی تشریف لائے تو میر صاحب نے حضرت کی خدمت میں ایک عریضہ پیش کیا جس میں اپنی  
شکستہ دلی بد نصیبی اور بے استعدادی کا ذکر تھا نیز یہ کہ میرے پاس آپ کے حضور میں بجز اس کے  
اور کوئی وسیلہ و چارہ نہیں کہ میں سید المرسلین صلی اللہ علیہ وسلم کی اولاد سے ہوں لہذا بطفیل آنحضرت صلی اللہ علیہ وسلم  
آپ مجھ پر رحم فرمائیں۔

### حضرت شیخ مجدد رحمۃ اللہ علیہ کا جواب

حضرت مجدد الف ثانی قدس سرہ اس عریضہ کے ملاحظہ کے وقت نہایت آبدیدہ ہوئے

اور فرمایا:

”میرا بے دلی مکنید کہ حضرت خواجہ مارضی اللہ  
عنه حاضر اند انشاء خوبتر خواہد شد و نیز فرمودہ اند  
در میان اصحاب حضرت خواجہ ما قدس سرہ میرا  
بامناسبت دیگر است۔“

یعنی ”اور نیز حضرت مجدد رحمۃ اللہ علیہ نے فرمایا کہ ہمارے حضرت خواجہ قدس سرہ کے اصحاب میں میر صاحب کو ہمارے ساتھ ایک اور ہی مناسبت ہے۔“

غرضیکہ حضرت مجدد الف ثانی قدس سرہ میر صاحب موصوف کو اپنے حلقہ ارادت میں داخل کر کے سرہند شریف لے آئے آپ نے ساہا سال حضرت کے آستانہ حق نشان پر گزارے اور دیکھا جو کچھ دیکھا حتیٰ کہ ایک مرتبہ حضرت مجدد الف ثانی قدس سرہ کو ضعف لاحق ہوا اور اس خیال سے کہ کہیں یہ مرض آخری مرض نہ ہو اور شاید ضعف کا غلبہ امانت خواجگان رحمۃ اللہ علیہم کسی اہل کو سپرد کرنے کی مہلت نہ دے اس لئے آپ نے ارادہ کیا کہ یہ نسبت شریفہ بعض مخلص احباب کو القا فرمائیں چنانچہ حضرت نے اس نسبت شریفہ کی شان کے لائق مخدوم زادہ بزرگ خواجہ محمد صادق اور میر محمد نعمان رحمۃ اللہ علیہما کے سوا کسی کو نہ پایا لہذا حسب استعداد بعض احوال ان دونوں عزیزوں کو القا فرمائے اس کے بعد حضرت حق سبحانہ و تعالیٰ نے حضرت رحمۃ اللہ علیہ کو کامل صحت عطا فرمائی تو حضرت رحمۃ اللہ علیہ نے فرمایا:

”سرآنکہ این نسبتہا دریں ضعف بشمایاں تلقے گشت  
آن بودہ کہ بعضے احوالات عظیمہ دیگر بمامودع بودہ  
کہ ورود آن موقوف باعطائے اینہامی بودہ“  
یعنی ”یہ نسبتیں جو اس ضعف کی حالت میں تم کو القا کی گئی ہیں اس کاراز یہ  
ہے کہ بعض دوسرے عظیم احوال جو ہمیں حوالہ کئے جانے والے تھے ان کا  
وارد ہونا ان نسبتوں کے عطا کر دینے پر موقوف تھا۔“

### برہان پور کی طرف روانگی

پھر کچھ عرصہ بعد ۱۰۱۸ھ میں حضرت مجدد رحمۃ اللہ علیہ نے میر صاحب موصوف کو حسب ذیل اجازت نامہ مرحمت فرما کر طلبائے معرفت کی ہدایت کیلئے برہان پور روانہ فرمایا:

هو اللہ لا الہ هو نحمدہ ونصلی علی نبیہ ونسلم علیہ  
وعلیٰ آلہ الکرام بعد فان الاخ الصالح السالک طریق

اهل اللہ العارف باللہ السید الکامل محمد نعمان وفقہ اللہ سبحانہ وایای لمرضاتہ لما دخل بتوسط هذا الفقیر فی سلك طریقہم العلیة قدس اللہ تعالیٰ اسرارہم وظهر منه الانتفاع للطلبة اجزته لتعلیم طریقة هؤلاء الاکابر للطلاب وشرط الاجازة الاستقامة علی الشریعة والثبات علی الطریقة والحقیقة والسلام علی من التبع الهدی والتزم متابعة المصطفیٰ علیہ وعلیٰ الہ الصلوٰة والتسلیمات۔

میر صاحب موصوف دو مرتبہ برہان پور تشریف لے گئے چونکہ اس شہر میں شیخ محمد فضل اللہ شیخ عیسیٰ روح اللہ رحمۃ اللہ علیہ جیسے صاحب علوم و حال و قال اور اہل کمال و اکمال موجود تھے اس لئے وہاں آپ کے طریقہ کی اشاعت نہ ہو سکی آپ نے واپس آ کر حضرت رحمۃ اللہ علیہ کی خدمت میں حقیقت حال عرض کیا حضرت رحمۃ اللہ علیہ نے تیسری مرتبہ آپ کو اس شہر کی مشیخت عطا فرما کر روانہ کیا اور فرمایا:

”ایس مرتبہ بمرتبہ ہائے سابق نماںد ان شاء اللہ تعالیٰ۔“

یعنی ”ان شاء اللہ تعالیٰ اس مرتبہ پہلے کی طرح نہ ہوگا۔“

چنانچہ جب آپ برہان پور پہنچے تو آپ کی مجلسیں اس قدر گرم ہوئیں کہ بیان نہیں ہو سکتا جو لوگ دور سے بھی آپ کی مجلس دیکھ لیتے تو یکا یک ان کے دلوں میں جذبہ و حالت پیدا ہو جاتی اور غلبہ شکر کے باعث کپڑے چاک کرنے اور مرغ بسمل کی طرح تڑپنے لگتے بعض مرتبہ تیس چالیس حضرات زمین پر تڑپتے ہوتے اور مولانا قاسم تبریزی کا یہ مصرع ان کے حسب حال ہوتا۔

در میان شہر و دو ہر گوشہ غوغائے اوست

یہ حالت دیکھ کر بعض مشائخ وقت کے مریدین بھی میر صاحب کے حلقہ استفاضہ میں داخل ہوئے اور بہت سے مفسدین کی اصلاح ہوئی اور بکثرت ہوشمندوں نے بادۂ بیخودی و جذب کا جام نوش جان کیا۔

آپ فرماتے ہیں کہ میں نے ایک مرتبہ واقعہ میں دیکھا کہ میں سفر میں حضرت مجدد الف ثانی قدس سرہ کی خدمت میں حاضر ہوا ہوں اور حضرت رحمۃ اللہ علیہ کے آستانہ کے گرد گھوم رہا ہوں حضرت رحمۃ اللہ علیہ اندر سے تشریف لے آئے اور مجھ کو دروازے پر نیاز مندانہ دیکھ کر بہت خوش ہوئے بہت توجہ فرمائی اور مجھ کو بغل میں لیا پھر فرمایا کہ میری حرارت کا غلبہ ہو گیا ہے، شکر کا شربت لاؤ پس ایک پیالہ لبریز شربت کالایا گیا حضرت رحمۃ اللہ علیہ نے فرمایا میری یہ پورا پیالہ تم پی لو اور ایک قطرہ بھی کسی کونہ دو میں نے وہ پورا پیالہ پی لیا اس کے بعد آپ رحمۃ اللہ علیہ نے قبلہ رو ہو کر دعا کی کہ بار الہا آنحضرت صلی اللہ علیہ وسلم کی نسبت خاصہ میر کو عطا فرما اس دعا کے بعد آپ نے اپنے ہاتھ منہ پر پھیر لئے دوبارہ دعا کے لئے پھر اپنے ہاتھ اٹھائے اور دعا کی کہ یا الہی پیغمبر کی سنت خاصہ بھی میر کو عطا فرما۔

جب میں اس کیفیت سے ہوش میں آیا تو یہ واقعہ حضرت رحمۃ اللہ علیہ کی خدمت اقدس میں عرض کیا اور اس کی تعبیر دریافت کی آپ نے جواب دیا کہ اس کے بعد آپ کی مجلس مقدس سے مفارقت صوری ہوئی پھر کچھ دن بعد حضرت رحمۃ اللہ علیہ نے..... نامہ مجھے تحریر فرمایا کہ

”ایک دن صبح کی نماز کے بعد دوستوں کے حلقہ میں بیٹھا تھا کہ قصد آیا بلا قصد آپ کی طرف توجہ پیدا ہوئی اور بقایا آثار جو (تم میں) نظر آتے تھے اس کے دور کرنے کے درپے ہو اور وہ ظلمتیں اور کدورتیں جو محسوس ہو رہی تھیں ان کے دفع کرنے میں کوشش کرنے لگا یہاں تک کہ آپ کے کمال کا ہلال بدر کامل بن گیا اور جو کچھ ہدایت کے آفتاب میں امانت رکھا گیا تھا سب اس بدر میں منعکس ہوا حتیٰ کہ کمال کی جانب میں کچھ باقی نہ رہا کہ جس کی توقع یا انتظام کی جائے الا یتسع الظرف بعد ذالک فیأخذ بقدر وسعته شیئاً فشیئاً (سوائے اس کے کہ ظرف وسیع ہو جائے اور اپنی وسعت کے موافق درجہ بدرجہ حاصل کر لے) اور بہت دیر تک اس معنی کی مثالیہ صورت نظر میں رہی یہاں تک کہ وہ یقین جو صدق کا مصداق ہے حاصل ہوا الحمد للہ سبحانہ علیٰ ذلک۔

اس دولت کا حاصل ہونا اس واقعہ کی تاویل ہے جو آپ نے دیکھا تھا اور اس کے حاصل ہونے کے متعلق بڑے مبالغہ اور تاکید کے ساتھ سوال کیا تھا اللہ تعالیٰ کی حمد اور احسان ہی کہ آپ کا

قرض سب کا سب ادا ہو گیا اور وعدہ بھی پورا ہوا اب امیدوار ہے کہ اس کمال کے اندازہ سے تکمیل حاصل ہوگی اور اس طرف کے دشت و صحرا آپ کے وجود شریف سے منور ہوں گے الخ۔

### حضرت مجدد الف ثانی قدس سرہ کو فنا سیت رسول ﷺ

نیز آپ فرماتے ہیں کہ ایک روز صبح کے حلقہ میں اس قطب ارشاد یعنی حضرت پیر و مرشد حضرت مجدد الف ثانی قدس سرہ کے روبرو بیٹھا تھا اور مراقبہ میں مشغول تھا سر اٹھایا تو دیکھا کہ بجائے آپ کے حضرت سید المرسلین ﷺ تشریف فرما ہیں مجھ پر ہیبت غالب ہوئی میں نے پھر اپنا سر جھکا لیا اور شغل باطن میں مشغول ہو گیا تھوڑی دیر کے بعد پھر سر اٹھایا تو دیکھا کہ آپ بھی آنحضرت ﷺ کے پہلو میں تشریف فرما ہیں، میں پھر اپنے سر کو جھکا کر مراقبہ میں مشغول ہو گیا ایک لمحہ کے بعد آنکھیں کھولیں تو دیکھا کہ بجائے آپ کے حضرت پیغمبر ﷺ اور بجائے حضرت پیغمبر ﷺ کے آپ تشریف فرما ہیں میں پھر مراقبہ ہو گیا تھوڑی دیر کے بعد سر اٹھایا تو دونوں جگہ آنحضرت ﷺ کو پایا اور پھر دونوں جگہ آپ کو دیکھا اس کے بعد دیکھا کہ صرف آپ ہی اکیلے تشریف فرما ہیں یہ جو کچھ دیکھا گیا سب علانیہ تھا نہ کہ خواب۔

### بادشاہ کے دربار میں

میر صاحب موصوف حضرت مجدد الف ثانی قدس سرہ کے ساتھ عشق و محبت میں امتیاز کامل رکھتے تھے اسی لئے آپ کی شہرت و قبولیت ملک ہند بلکہ بیرون ہند بھی تھی اور اسی وجہ سے بکثرت مخلوق آپ کے حلقہ ارادت میں داخل ہوئی بعض حاسدین اور دشمنان دین نے بادشاہ وقت کو آپ کے خلاف بھڑکایا بادشاہ نے فتنہ و فساد برپا کرنے کے اندیشہ و وہم سے آپ کو برہانپور سے دارالسلطنت اکبر آباد بلوایا اور آپ سے پوچھا کہ آپ نے خود کو حضرت میر کے لقب سے کیوں مشہور کیا ہے؟ آپ نے جواب دیا کہ میں سید ہوں اور سید کو میر کہتے ہیں مگر لفظ حضرت کہنے سے میں خوش نہیں ہوں آپ اس کی ممانعت کر دیجئے بادشاہ نے کہا اچھا ہم ان کی رہائی دیتے ہیں بشرطیکہ برہانپور کا قیام ترک کر کے دارالسلطنت اکبر آباد میں توطن اختیار کر لیں چنانچہ آپ نے قبول فرمایا اور اکبر آباد میں سکونت اختیار کر لی اور ارشاد و ہدایت خلق میں مشغول ہو گئے۔

میر صاحب موصوف نے اگرچہ علوم ظاہری کی تکمیل نہیں کی لیکن ادراک حقائق صوفیہ خصوصاً حضرت مجدد الف ثانی قدس سرہ کے علوم و معارف سمجھنے کی اپنے اندر ایک خاص صلاحیت رکھتے تھے خود حضرت مجدد الف ثانی قدس سرہ نے بھی بارہا آپ کی فہم خداداد اور تیزی نظر کی تعریف فرمائی ہے۔

حضرت مولانا محمد ہاشم کشمیری رحمۃ اللہ علیہ صاحب زبدۃ المقامات میں تحریر فرماتے ہیں اس ناچیز نے اس عزیز خواجہ میر محمد نعمان رحمۃ اللہ علیہ کی خدمت میں توبہ و انابت کی تجدید کی ہے اور ابتدائے تعلیم میں اس طریقہ عالیہ کا ذکر انہی سے اخذ کیا ہے ان کی یہی صحبت مجھے سپاہیوں کی وضع سے نکال کر اہل خانقاہ کے طریقہ میں لے آئی اور ان کی رہنمائی اور سفارت ہی سے حضرت مجدد الف ثانی قدس سرہ کی آستان بوسی سے مشرف ہوا اور حضرت موصوف کی توجہات و عنایات سے اپنی قابلیت کے مطابق فیضان حاصل کیا اللہ تعالیٰ ان کو ہماری طرف سے جزائے خیر عطا فرمائے اور ان کو دوستوں کے سروں پر سلامت رکھے۔

میر صاحب کے بڑے بھائی سعد الدین اور ان کے صاحبزادے محمد آمین و عبداللہ بھی حضرت مجدد الف ثانی قدس سرہ سے مستفیض ہوئے ہیں میر صاحب کی صاحبزادی صاحبہ زبدۃ المقامات مولانا محمد ہاشم کشمیری رحمۃ اللہ علیہ سے منسوب ہوئیں اور شیخ بدر الدین شیخ ابراہیم سرہندی رحمۃ اللہ علیہ نے میر صاحب رحمۃ اللہ علیہ کی فرمائش پر حضرات القدس تالیف فرمائی۔

رسالہ سلوک کے نام سے آپ کا ایک مختصر سا رسالہ ہے جس میں طریقہ نقشبندیہ مجددیہ کے اسباق کی تشریح کی گئی ہے یہ رسالہ حضرت مولانا حافظ محمد ہاشم جان صاحب رحمۃ اللہ علیہ مجددی سرہندی (ٹنڈوسائیں داد ضلع حیدرآباد) کے پاس مخطوطہ موجود ہے جس کو ۱۳۸۹ھ میں محترمی جناب پروفیسر ڈاکٹر غلام مصطفیٰ خاں صاحب نے طبع کرا کر شائع کر دیا ہے۔

## انتقال

آپ کی وفات ۱۸ صفر ۱۰۵۸ھ بروایت دیگر ۱۰۶۰ھ کو اکبر آباد میں ہوئی اور وہیں آپ کا مزار پرانوار ہے، میر والا جاہ نعمان متقی "مادہ تاریخ وفات ہے۔"

حضرت مجدد الف ثانی قدس سرہ

## حضرت مولانا محمد ہاشم کشمیری رحمۃ اللہ علیہ

نام

محمد ہاشم بن محمد قاسم

ولادت

موضع کشم علاقہ بدخشاں۔

تعلیم

اپنے علاقہ کشم بدخشاں کے علماء سے تمام علوم ظاہری حاصل کئے۔

تلاش مرشد

آپ کے آباء اجداد طریقت کے سلسلہ کبرویہ سے منسلک چلے آ رہے تھے اس لئے پیدائشی طور پر خاندانی ماحول راہ سلوک کا بنا ہوا تھا آپ جب تحصیل علوم سے فارغ ہوئے تو اس وقت سلسلہ کبرویہ کے خلفاء کی صحبت بابرکت نصیب ہوئی جس وجہ سے شوق طلب میں اضافہ ہوا پھر اسی تلاش و جستجو میں سفر ہندوستان اختیار فرمایا۔

خواب میں راہنمائی

ایک شب آپ نے خواب میں دیکھا کہ ایک صاحب دل آپ سے کہہ رہے ہیں کہ اٹھ فلاں مقام پر ایک بزرگ ارباب صفا و یقین کی جماعت کے ساتھ تشریف فرما ہیں اور تجھے بلا تے ہیں چنانچہ وہ صاحب دل آپ کا ہاتھ پکڑ کر اس مقام پر لائے جہاں وہ بزرگ تشریف فرما تھے آپ نے ان بزرگ کا حلیہ اچھی طرح دیکھا کہ وہ بزرگ ایک چبوترہ پر مراقب بیٹھے ہیں اور ان کے احباب چبوترہ سے کسی قدر نیچے سر جھکائے خاموش بیٹھے ہیں جب آپ ان بزرگ کی خدمت میں پہنچے تو انہوں نے مراقبہ سے سر اٹھایا اور آپ کا ہاتھ پکڑ کر کہا پڑھو:

بِسْمِ اللّٰهِ الرَّحْمٰنِ الرَّحِیْمِ  
اِذَا جَاءَ نَصْرُ اللّٰهِ وَالْفَتْحُ وَرَأَيْتَ النَّاسَ يَدْخُلُوْنَ فِیْ

دِينِ اللّٰهِ اَفْوَاجًا فَسَبِّحْ بِحَمْدِ رَبِّكَ وَاسْتَغْفِرْهُ اِنَّهُ  
كَانَ تَوَّابًا

آپ اس سورۃ کو پڑھتے جاتے اور زار و قطار روتے جاتے تھے آنکھ کھلی تو سورۃ کے مضمون پر غور کر کے یقین کی دنیا جگمگا اٹھی۔

اس خواب کو ابھی ایک ماہ گزرا تھا کہ آپ کا برہان پور جانا ہو گیا وہاں پہنچ کر حضرت خواجہ میر محمد نعمان رحمۃ اللہ علیہ کی خدمت بابرکت میں حاضر ہونے کا اتفاق ہوا تو آپ نے دیکھا کہ جن بزرگ کو خواب میں دیکھایا گیا تھا وہ ہو بہو حضرت میر موصوف تھے اس لئے آپ نے میر صاحب رحمۃ اللہ علیہ سے بیعت کر کے ذکر و مراقبہ نقشبندیہ کی تعلیم حاصل کی اور میر صاحب رحمۃ اللہ علیہ کی خدمت و صحبت کو اپنے اوپر لازم کر لیا۔

### شادی خانہ آبادی

آپ فضائل صوری اور علوم متعارفہ کی کامل تحصیل اور بہترین قابلیت رکھتے تھے اور تاریخ و ادب میں بھی ید طولی حاصل تھا خوش آواز شیریں کلام نیک خلق اور متواضع تھے رنگین حکایتیں دلکش انداز میں بیان کیا کرتے تھے سوز و گداز آپ کی تقریر سے ہویدا تھا آپ سے جو کچھ ظاہر ہوتا وہ ہمہ تن سب حال و ذوق ہوتا تھا قال سے اس کو کچھ تعلق نہ تھا بخودی اور وارثی آپ کے چہرہ سے روشن اور نمودار تھی حضرت خواجہ میر محمد نعمان قدس سرہ بھی آپ کی نیک خصلتوں اور اعلیٰ صلاحیتوں کو ملاحظہ فرما کر آپ پر بہت مہربان تھے حتیٰ کہ اپنی نیک اختر کی شادی آپ کے ساتھ کر کے آپ کو شرف دامادگی بخشا۔

### دربار مجدد میں طلبی

آپ کو حضرت خواجہ میر محمد نعمان رحمۃ اللہ علیہ کی خدمت کے دوران ہی میں حضرت مجدد الف ثانی قدس سرہ سے بھی خصوصی تعلق اور خط و کتابت کا سلسلہ شروع ہو گیا تھا اسی لئے جلد اول میں آپ کے نام بھی تین مکاتیب ہیں جو ۱۰۲۵ھ میں مرتب ہو چکی تھی اور آپ ۱۰۳۱ھ میں یعنی تقریباً چھ سال بعد حضرت مجدد الف ثانی قدس سرہ کی خدمت میں پہلی بار حاضر ہوئے بلکہ خود حضرت مجدد

صاحب رحمۃ اللہ علیہ نے آپ کو طلب فرمایا جیسا کہ حضرت مجدد الف ثانی قدس سرہ کے ایک مکتوب بنام خواجہ میر نعمان رحمۃ اللہ علیہ سے ظاہر ہے وہو هذا۔

دوسرے یہ کہ فقیر آپ کے رہنے اور جانے میں حیران ہے چونکہ آپ کی ملاقات کا حریص ہے اس لئے آپ کے جانے کے لئے کچھ نہیں کہہ سکتا اور رہنے کے لئے بھی دلالت نہیں کر سکتا کہ مبادا لوگوں کی بہت سی <sup>مصلحتیں فوت ہو جائیں</sup> البتہ اس قدر ضروری ہے کہ اگر جائیں تو خواجہ محمد ہاشم کو بھیج دیں تاکہ چند روز صحبت میں رہے اور بعض علوم و معارف اخذ کرے کیونکہ جوان قابل نظر آتا ہے اور آپ سے تربیت یافتہ بھی ہے آپ کے مذاق کو بھی جانتا ہے آپ استفسارات کو بھی اسی کے حوالہ کر دیں تاکہ جواب لے کر آپ کی خدمت میں پہنچائے۔ والسلام

### مجدوی دربار میں حاضری

چنانچہ آپ ۱۰۳۱ھ میں میر صاحب رحمۃ اللہ علیہ کے حکم کی تعمیل اور اجازت و رخصت سے حضرت مجدد رحمۃ اللہ علیہ کی خدمت میں اجمیر شریف حاضر ہوئے اور تقریباً دو سال تک سفر و حضر، خلوت و جلوت میں آپ حضرت رحمۃ اللہ علیہ کی خدمت میں رہے اس تھوڑی سی مدت میں جس قدر فوائد اور انوار و برکات اس آفتاب عالمتاب سے حاصل کئے ان کی تفصیل احاطہ تحریر سے باہر ہے۔

### دربار مجدد سے رخصتی

آپ زبدۃ المقامات میں تحریر فرماتے ہیں کہ اسی زمانے میں سلاطین دکن میں تبدیلیاں واقع ہوئیں تو میں نے چاہا کہ اہل و عیال کو برہان پور لے آؤں اور حضرت رحمۃ اللہ علیہ کے قدموں میں آپڑوں ناچار آپ نے رخصت فرمادیا رخصت کے وقت بصد رنج و حسرت میں نے عرض کیا دعا فرمائیں کہ جلدی ہی آستانہ عالیہ پر حاضری کا شرف حاصل کروں حضرت رحمۃ اللہ علیہ نے ایک آہ کھینچی اور فرمایا:

”دعا کنم کہ در آخرت باہم یکجا جمع شویم  
یعنی ”میں دعا کرتا ہوں کہ ہم آخرت میں ایک جگہ جمع ہوں۔“

اس جاں گداز فقرے نے میرے ہوش آڑا دیئے لیکن چونکہ میری قسمت میں محرومی تھی اس لئے تقدیر سے مقابلہ نہیں کر سکتا تھا ناچار آنکھوں سے آنسو بہانا امید ہی سے سر پر ہاتھ مارتا اور اشعار حسرت پڑھتا ہوا رخصت ہوا اور آخر رجب ۱۰۳۳ھ میں جب یہ فقیر حضرت رحمۃ اللہ علیہ سے رخصت ہوا تھا اس وقت سے حضرت رحمۃ اللہ علیہ کے انتقال تک کی مدت تقریباً سات ماہ ہوتی ہے۔

### عظمت

نقل ہے کہ ایک مرتبہ حضرت مجدد الف ثانی قدس سرہ نے بعد نماز تہجد واقعہ میں دیکھا کہ خواجہ محمد سعید و خواجہ محمد معصوم رحمۃ اللہ علیہما مع ایک خادم کے وکیل بادشاہی کے پاس گئے ہیں اور نوکر ہو گئے مگر اس خادم کو نوکر نہیں رکھا کیونکہ جس وقت اس خادم کا نام لکھنے لگا اور اس کو قریب جا کر غور سے دیکھا تو اس کے چہرہ پر داغ تھا مگر پھر کچھ عرصہ بعد حضرت رحمۃ اللہ علیہ پر ظاہر ہوا کہ اس خادم کو بھی نوکری میں قبول کر لیا گیا ہے جیسا کہ حضرت رحمۃ اللہ علیہ نے دفتر سوم مکتوب نمبر ۱۰۶ میں جو کہ صاحبزادگان کے نام ہے تحریر فرمایا: کہ

”در میان واقعہ کہ روئے دادہ بود کہ یار ثالث  
رابنو کری قبول نہ کردند بعد از زمانے ظاہر گشت کہ  
بمحض کرم آنرانیز قبول فرمودند و آثار قبول ظاہر  
گشت“

یعنی ”ایک واقعہ کے بیان میں جو ظاہر ہوا تھا لکھا تھا کہ تیسرے یار کو نوکری  
میں قبول نہ کیا کچھ عرصہ بعد ظاہر ہوا کہ محض کرم سے اس کو قبول فرمایا  
اور قبولیت کے آثار ظاہر ہوئے۔“

اس واقعہ میں یار ثالث سے مراد خواجہ محمد ہاشم کشمی رحمۃ اللہ علیہ ہیں۔

### خلافت و اجازت طریقہ

حضرت امام ربانی مجدد الف ثانی قدس سرہ نے خواجہ محمد ہاشم رحمۃ اللہ علیہ کو خلافت و اجازت

دے کر برہان پور روانہ کیا آپ کی صحبت میں نہایت تاثیر ہوئی وہاں کے لوگ خواہ امیر ہوں یا غریب سب موروثی طرح آپ کے گرد جمع ہو گئے اور یہ اس بشارت کی تصدیق تھی کہ حضرت نے آپ کو دفتر سوم مکتوب نمبر ۴۲ میں تحریر فرمایا تھا کہ

”دروقت مطالعہ کتابت شما انبساط نورانیت  
شمارد آن نواحی بسیار نظر در آمد و امیدوار ساخت لله  
الحمد والمنة“

یعنی ”آپ کے خط کے مطالعہ کے وقت آپ کی نورانیت گرد و نواح میں  
بہت پھیلی ہوئی نظر آئی اور بڑی امید پیدا ہوئی اس بات پر اللہ تعالیٰ کی حمد  
اور احسان ہے۔“

### کتاب زبدة المقامات

آپ نے حضرت مجدد الف ثانی قدس سرہ کی حیات مبارکہ ہی میں مخدوم زادوں کی  
فرمائش پر ان فوائد و معارف کو لکھنا شروع کیا جن کو خلوت و جلوت میں حضرت اقدس رحمۃ اللہ علیہ کی  
زبان گوہر فشان سے سنا تھا نیز حضرت رحمۃ اللہ علیہ اور حضرت رحمۃ اللہ علیہ کے پیرومرشد کے عادات و اطوار انوار  
و برکات اور خوارق و کرامات لکھنے کا ارادہ کیا ابھی چند ورق سے زیادہ نہ لکھنے پائے تھے کہ حضرت  
قدس سرہ رفیق اعلیٰ سے واصل بحق ہو گئے وصال مرشد کے بعد آپ کی توجہ اس کام کی طرف زیادہ  
ہو گئی کیونکہ دل مجبور کو تسلی دینے کے لئے اس سے بہتر اور کیا مشغلہ ہو سکتا تھا کہ اپنے پیر باکمال کے  
اقوال و احوال کو لکھیں اور گزری ہوئی صحبتوں کو یاد کر کے قلب و روح کو ایک گونہ تسکین دیں۔

ماہی کاں گشت محروم از فرات

از کف آبے ہی جوید حیات

چنانچہ آپ نے حضرت کے حالات کے ساتھ حضرت کے پیرومرشد خلفاء اور  
صاحبزادگان وغیرہم کے حالات میں نہایت جامع اور مستند مجموعہ لکھا جس کا نام ”برکات الاحمدیہ  
الباقیہ“ رکھا اور تاریخی نام ”زبدة المقامات“ قرار پایا اس کتاب میں ”نشاط روح“ کا نہایت کافی

سامان موجود ہے حضرت رحمۃ اللہ علیہ کے حالات میں اس سے زیادہ مستند اور قدیم کتاب غالباً اور کوئی نہ ہوگی حضرت کے احوال و اقوال کو نہایت عمدگی و خوش اسلوبی سے بیان کیا ہے بیجا مبالغہ سے حتی الامکان پرہیز کیا ہے اور مجالس مجددیہ کا ایسا مکمل نقشہ کھینچا ہے کہ معلوم ہوتا ہے گویا ناظر کتاب دربار فیض آثار میں بیٹھا ہوا حضرت رحمۃ اللہ علیہ کو دیکھ رہا ہے حضرت رحمۃ اللہ علیہ کے ملفوظات سن رہا ہے اور دریائے معرفت کو اپنے دامن میں بھر رہا ہے۔<sup>۱</sup>

آپ کا ایک مرید بیان کرتا تھا کہ ایک دفعہ میں نے نذرمانی کہ اگر میرا گھوڑا فروخت ہو جائے تو اتنی نذر اپنے پیر خواجہ محمد ہاشم کشمی رحمۃ اللہ علیہ کی خدمت میں پیش کروں گا آخر میرا گھوڑا فروخت ہو گیا اور نذر کے ادا کرنے میں دو تین روز کی دیر ہو گئی ایک روز میں آپ کی خدمت میں حاضر ہوا اور اس وقت میری ہمیانی میں روپے تھے حضرت رحمۃ اللہ علیہ نے خود ہی فرمایا کہ آج تمہاری تھیلی کی رقم میں ہمارا بھی حصہ ہے کیوں نہیں ادا کرتے ہو آپ کے اس کلام کو سن کر میرا حال دگرگوں ہو گیا اور فوراً آپ کی نذر ادا کر دی۔<sup>۲</sup>

حضرت مولانا ہاشم کشمی رحمۃ اللہ علیہ فرماتے ہیں کہ جب ایک مرتبہ حضرت مجدد الف ثانی قدس سرہ نے ایک مخلص کے نام مکتوب تحریر فرمایا تو میرے دل میں بھی یہ تمنا پیدا ہوئی کہ کاش حضرت مجدد رحمۃ اللہ علیہ میرے نام بھی ایک مکتوب تحریر فرمائیں کہ مکتوب شریف کا دفتر اول اسی مکتوب پر ختم ہو کیونکہ میں بھی حضرت رحمۃ اللہ علیہ کے کترین اور آخری درویشوں میں سے ہوں حضرت مجدد رحمۃ اللہ علیہ نے اپنے اشراق باطن سے میرے اس خیال کو معلوم کر لیا اور ایک مکتوب میرے نام تحریر فرمایا اور اس کے آخر میں لکھا کہ دفتر اول کے مکتوبات کو اس مکتوب پر جو کہ خواجہ ہاشم کے نام ہے، ختم کیا جائے تاکہ انبیائے مرسلین علیہم السلام و اصحاب بدر رضی اللہ عنہم کی تعداد کے مطابق ختم ہو جائے۔<sup>۳</sup>

حضرت مجدد الف ثانی قدس سرہ کے مکتوبات شریف کا دفتر سوم آپ نے ہی ۱۰۳۱ھ میں مرتب کیا تھا جس میں فی الوقت ایک سو چوبیس مکتوبات شریف ہیں اور تاریخی نام ”معرفت الحقائق“ ہے جیسا کہ حضرت مجدد صاحب رحمۃ اللہ علیہ کی تصنیفات کے بیان میں مذکور ہے۔

۱۔ تذکرہ حضرت مجدد الف ثانی قدس سرہ ص ۳۲۲، ۳۲۳۔ ۲۔ حضرات القدس دفتر دوم ص ۳۵۲

۳۔ حضرات القدس دفتر دوم ص ۳۵۲

علاوہ ازیں حضرت مجدد الف ثانی قدس سرہ کے بعض ایسے مسودات کا مجموعہ جو بعض (خلفا) حضرات نے محفوظ کر لیے تھے اگرچہ اس کے بعض مضامین حضرت کے مکتوبات شریفہ اور رسائل دقیقہ میں بھی آچکے تھے لیکن آپ نے یہ تمام وکمال ان کو مرتب فرما کر اس کا نام ”مکاشفات عینیہ“ رکھا جس کی آغاز ترتیب کا سال ۱۰۵۱ھ ہے اور ”مکاشفات عینیہ مجددیہ“ سے تاریخی سال ۱۰۵۳ھ تکمیل کا ظاہر ہوتا ہے واللہ اعلم بالصواب۔

### دیوان

حضرت ہاشم کشمی رحمۃ اللہ علیہ صاحب علم و عرفان کے ساتھ ساتھ شاعر بھی تھے۔ آپ کا ایک دیوان بھی ہے جو ابھی تک غیر مطبوعہ ہے پورا دیوان حضرت مجدد رحمۃ اللہ علیہ کی مدح میں ہے حضرت مجدد الف ثانی قدس سرہ کے وصال پر حضرت رحمۃ اللہ علیہ کی عمر شریف کے سال کی تعداد کے مطابق آپ نے تریسٹھ تاریخی قطعات موزوں کئے۔

### مدفن

برہان پور میں رابرٹ سن اسکول کے قریب میدان میں آپ کے مزار پر جو کتبہ لگا ہوا ہے وہ تقریباً تین فٹ چوڑا اور پانچ فٹ لمبا ہے لیکن وہ کتبہ ۴ ربیع الاول ۱۳۸۷ھ مطابق ۱۴ جون ۱۹۶۷ء کا تیار کیا ہوا ہے کتبہ کی عبارت طویل ہے ہم اس کی چند سطروں ذیل میں درج کرتے ہیں۔  
آپ کے سنہ وفات میں اختلاف ہے۔ پہلے آپ کے مزار شریف کے منہدم ہو جانے کا خطرہ تھا خود خواجہ (محمد ہاشم) صاحب نے عالم خواب میں شہر برہان پور کے ایک بزرگ محمد طاہر صاحب کو مزار شریف کے دوسری جگہ منتقل کرنے کا حکم دیا۔ یہاں یہ بات قابل ذکر ہے کہ تقریباً سو سال کے بعد آپ کی نعش کو قبر سے نکالا گیا تو آپ کا جسم اور کفن بالکل اصلی حالت پر تھے اور آپ کی قبر سے اس قدر خوشبو پھیلی کہ قرب و جوار کا سارا علاقہ مہک گیا اور ہزار ہا افراد نے آپ کی یہ کرامت دیکھی بعد ازاں نماز جنازہ پڑھ کر سپرد خاک کر دیا گیا۔

حضرت مولانا سید زوار حسین شاہ رحمۃ اللہ علیہ آپ کی وفات کے بارے میں تحریر فرماتے ہیں

غرضیکہ آپ کا انتقال پر ملال برہان پور میں ہوا اور وہیں آپ کا مزار ہے لیکن تاریخ

وفات کے سلسلے میں تمام تذکرے خاموش ہیں صرف مذکورہ بالا کتبہ پر ۱۰۲۵ھ کنڈہ ہے جس سے ہمیں اختلاف ہے کیونکہ حضرت مولانا محمد ہاشم کشمی رحمۃ اللہ علیہ خود مکاشفات عینیہ صفحہ ۵ پر تحریر فرماتے ہیں:

”نمودہ می آید کہ در سال یک ہزار پنجاہ ویک ورقے چند از مسودات“..... الخ

جس سے معلوم ہوا کہ مولانا ہاشم کشمی رحمۃ اللہ علیہ نے مکاشفات عینیہ کی ابتدا ۱۰۵۱ھ میں کی لہذا ۱۰۲۵ھ میں آپ کی وفات ہونا غلط ہو جاتا ہے اس لئے اغلب خیال یہ ہے کہ سہواً ہند سے تبدیل ہو گئے اور صحیح سن وفات ۱۰۵۲ھ ہوگا واللہ اعلم بالصواب۔

### حضرت شیخ منزل رحمۃ اللہ علیہ

آپ کے ابتدائی حالات کا تذکرہ نہیں ملتا، زبدۃ المقامات میں بھی حالات بہت مختصر ہیں۔ آپ حضرت مجدد الف ثانی قدس سرہ کے قدیم اور مقبول مریدوں میں سے ہیں اکثر سفر و حضر میں حضرت رحمۃ اللہ علیہ کی خدمت میں رہے اور آپ کے الطاف و عنایات سے مشرف ہوئے ہیں۔ حسن اخلاق میں یگانہ روزگار اور انکسار و ایثار نفس میں منفرد تھے حضرت کی تربیت سے جو کمالات آپ کو حاصل ہوئے حضرت رحمۃ اللہ علیہ ان کمالات کا تذکرہ اپنے پیر مرشد حضرت خواجہ باقی باللہ رحمۃ اللہ علیہ کی خدمت میں اس طرح تحریر فرماتے ہیں۔

”شیخ منزل خود کو گم پاتا ہے اور صفات کو اصل سے دیکھتا اور (قادر) مطلق کو ہر جگہ پاتا ہے اور اشیاء کو سراب بے اعتبار کی طرح جانتا ہے بلکہ ان کو کچھ نہیں پاتا“ انہی۔

اس کے بعد آپ سالہا حضرت رحمۃ اللہ علیہ کی خدمت میں رہے اور تعلیم طریقت کے مجاز ہوئے آپ کی رفعت شان سے متعلق حضرت مجدد رحمۃ اللہ علیہ کا ایک مکتوب ملاحظہ ہو جو ایک مخلص کے نام ہے۔

”پہلی بشارت آپ کے خاندان والوں کے لئے شیخ منزل کا تشریف لانا ہے ان کی

۱ حضرت مجدد الف ثانی قدس سرہ از حضرت سید زوار حسین شاہ مرحوم و مغفور۔ ۲ دفتر اول مکتوب نمبر ۱۱

محبت کی برکتوں کا کیا بیان ہو سکے اس سے بڑھ کر کیا سعادت ہے کہ اللہ تعالیٰ کے دوست کسی کو قبول کر لیں چہ جائیکہ محبت اور قربت سے ممتاز فرمائیں ہم قوم لایشفیٰ جلیسہم (یہ وہ لوگ ہیں جن کا ہم نشین بد بخت نہیں ہوتا) غرضیکہ ان کی صحبت کو غنیمت جانیں اور محبت کے آداب کو مد نظر رکھیں تاکہ زیادہ موثر ہو۔<sup>۱</sup>

آپ کے بعض مخلصوں سے سنا گیا کہ ایک روز آپ سیر و شکار کے لئے گئے اتفاق سے پاؤں پھسلنے کی وجہ سے ایک غار میں گر گئے اور نکل نہ سکے ایک صحرائی نے آپ کو گرتے دیکھا تھا اس نے لوگوں کو اطلاع دی تب آپ کو غار سے نکالا گیا حضرت مجدد الف ثانی قدس سرہ اس وقت سرہند شریف میں تشریف فرماتے تھے صورت واقعہ آپ کی نظر انور کے سامنے آگئی چنانچہ فرمایا (بنظر کشف) میں دیکھ رہا ہوں کہ شیخ منزل کسی ہولناک جگہ میں گر گئے اور نکلنے کے لئے ہاتھ پاؤں مار رہے ہیں دیکھئے حقیقت حال کیا ہے آخر چند روز کے بعد اس حادثہ کی اطلاع حضرت کو ملی حضرت نے آپ کے انتقال پر رنج و غم کا اظہار کیا اور فاتحہ و دعا سے یاد و شاد فرمایا۔<sup>۲</sup>

حضرت خواجہ محمد معصوم قدس سرہ جائے وقوع پر تشریف فرماتے چنانچہ آپ رحمۃ اللہ علیہ حضرت مجدد قدس سرہ کو ایک مکتوب میں تحریر فرماتے ہیں۔

”حضرت سلامت آج کی شب ۲۶ ربیع الثانی (۱۰۲۶ھ) کو میاں شیخ منزل اس دنیا سے رخصت ہوئے اور خوب ہوئے وہ ٹوپی جو آپ نے خصوصیت کے ساتھ تیر کا بندہ کو عنایت فرمائی تھی دفن کے وقت ان کے سر پر پہنا دی ایک لمحہ کے بعد دیکھا کہ آپ کی نسبت خاصہ عالیہ ان میں جلوہ گر ہوگئی اور اس عزیز پر پوری طرح اور اس کے بعد تمام قبر کا اس نسبت نے احاطہ کر لیا بلکہ اس کے گرد و نواح کو بھی نور سے مالا مال کر دیا۔“<sup>۳</sup>

حضرت حافظ محمود لاہوری رحمۃ اللہ علیہ

آپ حضرت مجدد الف ثانی قدس سرہ کے مخلص احباب میں سے تھے حضرت رحمۃ اللہ علیہ نے

۱۔ دفتر اول مکتوب نمبر ۸۔ ۲۔ زبدۃ القامات ص ۳۶۳۔ ۳۔ مکتوبات معصومیہ دفتر اول مکتوب نمبر ۳

آپ کو مقام ولایت کے اعلیٰ درجہ کی خوشخبری دی۔

ایک مکتوب میں آپ کو تحریر فرماتے ہیں:

حمد و صلوة اور تبلیغ دعوات کے بعد واضح ہو کہ آپ کا مکتوب شریف جو جناب مولانا مہدی علی کے ہمراہ ارسال کیا تھا پہنچا اور بڑی خوشی کا موجب ہوا اللہ تعالیٰ کی حمد اور احسان ہے کہ فقراء کی محبت جو دنیا و آخرت کی سعادت کا سرمایہ ہے آپ میں کامل طور پر قائم ہو چکی ہے اور مفارقت کی دراز مدت نے اس میں کچھ اثر نہیں کیا دو چیزوں کی محافظت ضروری ہے ایک صاحب شریعت صلی اللہ علیہ وسلم کی متابعت دوسرے شیخ مقتدا کی محبت و اخلاص ان دو چیزوں کے ساتھ اور جو کچھ دیں سب ہی نعمت ہے اور اگر کچھ بھی نہ دیں لیکن یہ دو چیزیں راسخ اور مضبوط ہوں تو پھر کچھ غم نہیں آخر ایک دن دیدیں گے اور اگر نعوذ باللہ ان دو چیزوں میں سے کسی ایک میں خلل پڑ جائے اور اس کے باوجود احوال و ذوق بدستور اپنے حال پر رہیں تو ان کو استدراج جاننا چاہئے اور اپنی خرابی و بربادی خیال کرنا چاہئے استقامت کا طریق یہی ہے واللہ سبحانہ الموفق، والسلام۔

### حضرت شیخ نور محمد پٹنی رحمۃ اللہ علیہ

آپ رحمۃ اللہ علیہ جب علوم دینیہ کی تکمیل فرما چکے تو آپ میں تلاش مرشد کا جذبہ بیدار ہوا تلاش مرشد میں بہت سے شہروں میں گھومے اور بہت سے مشائخ کی خدمت میں حاضری دی لیکن اطمینان قلبی نصیب نہ ہوا آخر کار تقدیر الہی مہربان ہوئی۔

### در بار باقیہ میں حاضری

تو آپ کو حضرت خواجہ باقی باللہ قدس سرہ کی خانقاہ میں لے آئی آپ نے حضرت خواجہ باقی باللہ رحمۃ اللہ علیہ کی غلامی کو اختیار کیا حضرت خواجہ رحمۃ اللہ علیہ نے آپ کو ذکری قلبی تلقین فرمایا۔

### حضرت مجدد الف ثانی قدس سرہ کی خدمت میں حاضری

رحمۃ اللہ علیہ کو بھی حضرت خواجہ رحمۃ اللہ علیہ نے حضرت مجدد الف ثانی قدس سرہ کی خدمت میں

تربیت کے لئے روانہ فرمایا آپ نے عاجزی و انکساری و اطاعت کے جذبے کیساتھ حضرت مجدد الف ثانی قدس سرہ کی خاک بوسی کو قبول فرمایا اور بیعت کی سعادت سے مشرف ہوئے اپنی فطری سعادت مندی کی وجہ سے حضرت مجدد الف ثانی قدس سرہ کے خادموں میں شامل ہوئے حضرت مہوم زماں قدس سرہ کے آب وضو، مسواک وغیرہ خدمت اپنے ذمے لے لیں۔

آپ حضرت مجدد الف ثانی قدس سرہ کی خدمت بابرکت میں احوال شائستہ اور مقامات عالیہ پر فائز ہوئے چنانچہ حضرت مجدد رحمۃ اللہ علیہ نے دفتر اول نمبر ۱۱ میں اپنے پیرومرشد حضرت خواجہ صاحب قدس سرہ کی خدمت میں آپ کے متعلق تحریر فرمایا ہے کہ:

”مولانا مذکور (یعنی شیخ نور) نیچے کی طرف اخیر نقطے تک پہنچ گیا ہے اس نے جذبے کے کام کو پورا کر لیا ہے اور اس مقام کی برزخیت میں پہنچ گیا ہے اور فوق کو ایک لحاظ سے نہایت تک پہنچایا ہے اول اول صفات کو بلکہ اس نور کو جس سے صفات قائم ہیں اس نے اپنے آپ سے جدا دیکھا اور اپنے آپ کو شیخ فانی معلوم کیا بعد ازاں صفات کو ذات سے جدا دیکھا اور اس دید میں مقام جذبہ کی احدیت تک پہنچ گیا اب اپنے آپ کو اور جہان کو ایسا گم کیا ہے کہ نہ احاطہ کا قائل ہے اور نہ معیت کا اور مخفی ترین ذات یعنی احدیت صرفہ کی طرف ایسا متوجہ ہے کہ حیرانی اور نادانی کے سوا وہ کچھ حاصل نہیں رکھتا۔“

اس مکتوب کے بعد بھی آپ تقریباً آٹھ سال حضرت مجدد الف ثانی قدس سرہ کے آستانہ پر تجرید و تفرید اور جذبات شائستہ میں بسر کرتے رہے حتیٰ کہ مقامات فائقہ و واردات رائقہ سے فائز ہو کر مرتبہ وصول اور خدمت ارشاد و ہدایت سے مشرف ہوئے حضرت نے آپ کو خلافت و اجازت تعلیم طریقہ عطا فرما کر پٹنہ روانہ کیا مگر عزلت و خلوت کی وجہ سے جو آپ کی سرشت میں داخل تھی جنگلوں اور دریا کے کنارے زندگی بسر کرتے اور مخلوق سے گوشہ گیر رہتے تھے حضرت رحمۃ اللہ علیہ کو جب یہ بات معلوم ہوئی تو بطور نصیحت ایک مکتوب تحریر فرمایا وہ ہذا۔

”میرے سعادت مند بھائی! آدمی کو جس طرح حق تعالیٰ کے امر و نواہی کے بجالانے

سے چارہ نہیں اسی طرح خلق کے حقوق کو ادا کرنے اور اس کے ساتھ غمخواری کے بغیر بھی چارہ نہیں ہے عارفوں کے قول ”التعظیم لامر اللہ الشفقة علی خلق اللہ“ (اللہ تعالیٰ کے امر کی تعظیم اور خلق اللہ پر شفقت کرنا) میں انہی دو حقوق کے ادا کرنے کا بیان ہے اور دونوں طرف کو مد نظر رکھنے کی ہدایت ہے پس ان دونوں میں سے صرف ایک ہی پر اختصار کرنا سراسر قصور ہے اور کل کو چھوڑ کر جزو پر کفایت کرنا کمالیت سے دور ہے پس خلق کے حقوق کو ادا کرنا اور ان کی ایذا کو برداشت کرنا ضروری ہے اور ان کے ساتھ حسن معاشرت یعنی اچھی طرح رہنا سہنا واجب ہے بددماغی اور لاپرواہی اچھی نہیں۔

ہر کہ عاشق شد اگرچہ نازنین عالم است

ناز کسی کے راست آید بارسی باید کشید

چونکہ آپ مدتوں صحبت میں رہے ہیں اور پند و نصیحت بہت سے سنے ہیں اس لئے طول

کلامی سے منہ پھیر کر چند فقروں پر اختیار کیا گیا۔

آپ نے حضرت مجدد الف ثانی قدس سرہ کے ارشاد کی تعمیل کی اور شہر پٹنہ میں دریائے

گنگا کے کنارے ایک جھونپڑی اور ایک مسجد بنائی جھونپڑی میں مع اہل و عیال رہنے لگے اور مسجد کو

طاعات و عبادات، ارشاد و ہدایات اور افادہ علوم دینیہ کا مرکز بنا لیا۔

حضرت مولانا ہاشم کشمی رحمۃ اللہ علیہ فرماتے ہیں کہ حضرت مجدد رحمۃ اللہ علیہ کے ایک مخلص نے مجھے

بتایا کہ میں نے حضرت رحمۃ اللہ علیہ کو یہ فرماتے سنا ہے کہ شیخ نور محمد رجال الغیب سے ہیں لیکن مجھے یاد

نہیں رہا کہ نقبا میں سے یا نجبا میں سے۔

مولانا بدرالدین سرہندی تحریر فرماتے ہیں کہ اس فقیر کے حضرت مجدد رحمۃ اللہ علیہ کی خدمت

میں ارادت کے لئے حاضر ہونے سے قبل ہی شیخ نور محمد پٹنی خلافت سے مشرف ہو کر پٹنہ چلے گئے

تھے لیکن مخدوم زادہ کلاں خواجہ محمد صادق رحمۃ اللہ علیہ کی وفات کے بعد سرہند شریف آئے تھے اس وقت

اس فقیر نے شیخ موصوف سے ملاقات کی آپ کی پیشانی سے عجیب قسم کی وارستگی و بے نفسی و فناویستی

ظاہر ہوتی تھی میں جس زمانہ میں حضرت مجدد قدس سرہ کے مناقب میں ”سیر احمدی“ تالیف کر رہا

تھا تو مجھے طاعات و عبادات کی ترغیب دیتے رہتے تھے۔

## حضرت مولانا یار محمد قدیم بدخشی طالقانی رحمۃ اللہ علیہ

### نام کے ساتھ قدیم کی وجہ

آپ حضرت مجدد الف ثانی قدس سرہ کے قدیم مرید اور ممتاز خلیفہ تھے آپ کو قدیم اس لئے کہا گیا ہے کہ آپ کے بعد ایک اور یار محمد بھی حضرت کی خدمت میں حاضر ہوئے ہیں جو مکتوبات شریف دفتر اول کے جامع ہیں اس لئے آپ کا لقب قدیم پڑ گیا آپ قائم اللیل صائم النہار، کثیر السکوت والمراقبہ تھے حضرات نقشبندیہ کی بعض خصوصیات آپ کی پیشانی سے ظاہر ہوتی تھیں خوش سیرتی کے ساتھ ساتھ خوبصورت بھی تھے۔

### لوگ درود پڑھتے

صاحب زبدۃ المقامات تحریر فرماتے ہیں کہ ایک دن مولانا نے مجھ سے فرمایا کہ ”میں اپنی خوبصورتی اور اس بڑی ڈاڑھی پر بہت شکر گزار ہوں کہ جب بازار وغیرہ سے گذرتا ہوں تو لوگ مجھ کو دیکھ کر حضور اکرم صلی اللہ علیہ وسلم پر درود شریف پڑھنے لگتے ہیں۔“

### حالت بیداری میں زیارت رسول صلی اللہ علیہ وسلم

آپ نے نہایت غربت اور فقر وفاقہ کی حالت میں حجاز مقدس کا سفر کیا طواف بیت اللہ اور زیارت روضہ نبوی صلی اللہ علیہ وسلم سے مشرف ہوئے اور واپسی پر حضرت مولانا ہاشم کشمی رحمۃ اللہ علیہ صاحب زبدۃ المقامات سے بیان کیا کہ میمانی محل میں جو ہودج جناب سرور کائنات صلی اللہ علیہ وسلم کے لئے سجایا گیا تھا لوگ اس کی زیارت کرتے ہیں میں نے اس کی زیارت کی تو بانوار و آراستگی تمام آنحضرت صلی اللہ علیہ وسلم کو اس میں تشریف فرما دیکھا اس لذت و حلاوت کے باعث از خود رفتہ ہو اور جب ہوش میں آیا تو رقص کرنے اور کودنے لگا حجاج متعجب ہوئے اور بعض عرب کہنے لگے ہذا نعم مجنون (یہ کیا اچھا مجنون ہے) اور میں زبان حال سے آپ کا یہ بیت پڑھا تھا:

زبدۃ المقامات، حضرات القدس، حضرت مجدد الف ثانی قدس سرہ، از سید زاور حسین

گر ایس لیلیٰ از خیمہ بیرون شود  
بسا کوه و صحرا کہ مجنون شود

مدفن

۱۰۲۶ھ میں آپ حجاز مقدس سے واپس ہوئے اور ایک عرصہ بعد اکبر آباد تشریف لے گئے اور وہیں آپ کا وصال ہوا۔

حضرت مولانا یار محمد جدید بدخشی طالقانی رحمۃ اللہ علیہ

آپ صاحب علم و عرفان تھے آپ نے حضرت مجدد رحمۃ اللہ علیہ سے بعض کتابیں پڑھیں اور عرصہ دراز تک حضرت کی خدمت میں رہے آپ نے حضرت رحمۃ اللہ علیہ کی خدمت میں باطنی سلوک کی تکمیل کر کے خلافت و اجازت سے مشرف ہوئے اور حضرت مجدد الف ثانی قدس سرہ کے مکتوبات شریف کا دفتر اول جس کا تاریخی نام ”در المعرفت“ ہے ۱۰۲۵ھ میں مرتب فرمایا۔

حضرت شیخ یوسف برکی رحمۃ اللہ علیہ

حالت خواب میں اولیاء کی ترغیب

شروع میں آپ کو بعض مشائخ وقت کی صحبت میں رہنے کا اتفاق ہوا اور مشرب توحید خیالی رونما ہو گیا تھا اسی اثنا میں ایک شب آپ نے خواب میں دیکھا کہ اکثر اولیاء کرام حضرت مجدد الف ثانی قدس سرہ کی مدح و ثنا فرما رہے ہیں آپ کو حضرت رحمۃ اللہ علیہ کی خدمت میں حاضر ہونے کی ترغیب دے رہے ہیں چنانچہ آپ نے احوال سے متعلق ایک عریضہ حضرت مجدد الف ثانی قدس سرہ کی خدمت میں لکھا حضرت نے اس کے جواب میں تحریر فرمایا کہ:

”ایسے احوال شروع شروع میں مبتدیوں کو بہت ہوتے ہیں ان کا اعتبار نہ کریں۔“

دربار مجددی میں حاضری

اس جواب پر آپ کو حضرت کی زیارت کے شوق کا غلبہ ہوا اور آپ بصد عجز و نیاز آستانہ والا شان پر حاضر ہوئے اور شرف قبولیت سے مشرف ہوئے اور تھوڑی ہی مدت میں مرتبہ کمال کو

پہنچے اور حضرت سے اجازت تعلیم طریقہ و خلافت حاصل کر کے جالندھر (مشرقی پنجاب) میں سکونت اختیار کی۔ تھوڑے تھوڑے عرصہ کے وقفے سے سرہند شریف حاضر ہوتے رہتے تھے اور جدائی کے زمانے میں زبان قلم سے عرض احوال کرتے رہتے اور جوابات سے سرفراز ہوتے رہتے تھے ایک مرتبہ جب رخصت ہوئے تو ضبط نہ کر سکے اور دیکھا گیا کہ بے اختیار زار و قطار رو رہے ہیں اور یہ شعر پڑھ رہے ہیں۔

از در دوست چہ گویم بچہ عنوان رفتم

ہمہ شوق آمدہ بودم ہمہ گریاں رفتم

### حضرت مجدد الف ثانی قدس سرہ کا تعریف فرمانا

حضرت مجدد الف ثانی قدس سرہ ایک مخلص کو آپ کے متعلق تحریر فرماتے ہیں شیخ یوسف ہمارے پاس آئے تھے اور ہمارے فیوضات سے بخوبی مستفید ہوئے اور حقیقت فنا سے مطلع ہوئے دوبارہ آنے کا وعدہ کر کے گھر کو واپس ہو گئے اس میں شک نہیں کہ وہ مرد مستعد صادق الاخلاص ہیں۔

### مدن

آپ نے ۱۰۳۴ھ میں جالندھر میں انتقال فرمایا اور وہیں مزار مبارک ہے۔

### حضرت مولانا یوسف سمرقندی رحمۃ اللہ علیہ

حضرت خواجہ باقی باللہ قدس سرہ نے اپنے جن مریدوں کو حضرت مجدد الف ثانی قدس سرہ کے سپرد کیا تھا ان میں حضرت مولانا یوسف بھی تھے حضرت خواجہ صاحب قدس سرہ نے آپ کی خاص طور پر سفارش فرمائی تھی آپ نہایت خلیق اور سادہ زندگی بسر کرنے والے بزرگ تھے حضرت خواجہ صاحب رحمۃ اللہ علیہ کے انتقال کے بعد سرہند چلے آئے اور تھوڑے ہی عرصہ میں حضرت مجدد صاحب رحمۃ اللہ علیہ کی خدمت بابرکت سے فیض حاصل کر کے بہت کچھ ترقی کر لی لیکن درمیان سلوک ہی میں کسی کام سے اپنے وطن چلے گئے تھے پھر ایک عرصہ بعد ۱۰۲۲ھ میں واپس آئے تو

حضرات القدس

مرض الموت میں مبتلا ہو گئے عین نزع کے وقت حضرت مجدد الف ثانی قدس سرہ تشریف لائے تو مولانا نے بتضرع و حسرت عرض کیا کہ حضرت! آخری وقت آ گیا ہے توجہ فرمائیں کہ اعلیٰ مقصد حاصل ہو جائے حضرت رحمۃ اللہ علیہ کے دل میں آپ کی نیاز مندی کی وجہ سے کشادگی پیدا ہوئی اور آپ کی طرف متوجہ اور کچھ دیر کے بعد سر اٹھا کر فرمایا: ”ہاں مولانا یوسف بگوئید کہ چہ شد“ (ہاں یوسف کہو کیا حال ہے؟) آپ نے حضرت کے قدموں میں سر رکھ دیا اور عرض کیا الحمد للہ کہ جس چیز کا طالب تھا وہ حضرت کی توجہ سے آشکارا ہو گئی یہ کہا اور روح عالم بالا کو پرواز کر گئی رحمہ اللہ واسعہ ،

حضرت قیوم زماں مجدد اعظم قدس سرہ کے خلفاء کی تعداد پانچ ہزار بتائی جاتی ہے لیکن کتاب زبدۃ المقامات، کتاب حضرت القدس اور حضرت مجدد الف ثانی قدس سرہ کے مرتب حضرت مولانا سید زاور حسین شاہ صاحب رحمۃ اللہ علیہ نے جن خلفاء کرام کے حالات قلم بند کئے ہیں ہم نے بھی انہیں خلفاء کے حالات درج کئے ہیں، حضرت مجدد الف ثانی قدس سرہ کے خلفاء کرام کی جماعت بہت ہی کا ملین اولیاء کی جماعت تھی اللہ تعالیٰ نے حضرت مجدد الف ثانی قدس سرہ کی توجہ و برکت سے ان حضرات کو بہت ہی اپنے قرب و وصال سے نوازہ ہوا تھا یہ جماعت باطنی مقامات کے مشاہدات سے وافر حصہ حاصل کر چکی تھی فنا و بقا کی حقیقت سے آشکار تھی ان کے مزارات جنت کے باغوں میں سے باغ ہیں حقیقت تو یہ ہے۔

اصحاب رسول اللہ صلی اللہ علیہ وسلم کے بعد بڑے بڑے مقرب اولیاء تشریف لائے ہیں ان کی اپنی عظمت و بزرگی نمایاں ہے ان کا انکار نہیں کیا جاسکتا لیکن حضرت مجدد الف ثانی قدس سرہ اور ان کے صاحبزادگان و خلفاء کرام کی جماعت جیسی اولیاء مقربین کی جماعت نہیں آئی ان حضرات کے پاس صحابہ کرام رضی اللہ عنہم جیسا فیض نبوت تھا۔

اللہ تعالیٰ ہم کو اپنے فضل و کرم سے حضرات مجددیہ کی جماعت میں شامل رکھے انہیں میں موت عطا فرمادیں اور حضرات مجددیہ کی جماعت میں روز محشر اٹھائیں آمین ثم آمین بحرمۃ حضرت سیدنا رسول اللہ صلی اللہ علیہ وسلم۔

## فیضان مجدد کا اثر علامہ اقبال پر

ڈاکٹر برہان احمد فاروقی مرحوم و مغفور تحریر فرماتے ہیں:

ہر انسان اپنی ہی آنکھ سے دیکھتا ہے اپنے ہی فکر سے سوچتا ہے اور اپنی ہی عقل سے سمجھتا ہے وہ دوسروں کے نتائج کو خود سوچے بغیر نہیں اپنا سکتا اس لیے گو یہ کہ ہر مفکر اپنے پیش روؤں کے فکر سے متاثر ہے اور اپنے نتائج فکر سے بعد میں آنے والوں کے ذہن کو متاثر کرتا ہے مگر یہ اثر پذیری یا تو مفکرین ماسبق کے نتائج فکر سے موافقت کی صورت اختیار کرتی ہے یا اختلاف کی یا دوسروں کے نتائج فکر کے پیش نظر کوئی نیا پہلو سامنے آتا ہے یا کسی اور کے ایک بیان کو اپنے نتیجہ فکر کی موافقت میں بطور دلیل کے استعمال کیا جاتا ہے کیونکہ خود غور کیے بغیر دوسروں کا فکر نہ اپنایا جاسکتا ہے اور نہ اس سے استفادہ ممکن ہے۔

حضرت مجدد الف ثانی قدس سرہ کے فیض کا اثر علامہ اقبال کے فکر و فلسفہ پر کیا ہوا ہے علامہ اقبال نے مشرق و مغرب کے متعدد عالموں اور متفکروں کے خیالات سے استفادہ کیا ہے برصغیر کے اہل علم میں سے علامہ اقبال سب سے زیادہ حضرت مجدد الف ثانی قدس سرہ سے متاثر ہوئے جن کے ساتھ گہری عقیدت کا اظہار انہوں نے اپنے کلام میں جا بجا کیا ہے سید نذیر نیازی کے نام خط مورخہ ۲۹ جون ۱۹۳۳ء میں لکھتے ہیں۔

آج شام کی گاڑی میں سرہند شریف جا رہا ہوں چند روز ہوئے صبح کی نماز کے بعد میری آنکھ لگ گئی خواب میں کسی نے مندرجہ ذیل پیغام دیا۔

ہم نے جو خواب تمہارے اور شکیب ارسلان کے متعلق دیکھا ہے وہ سرہند بھیج دیا ہے ہمیں یقین ہے کہ خدا تعالیٰ تم پر بہت بڑا فضل کرنے والا ہے۔

پیغام دینے والا معلوم نہ ہو سکا کہ کون ہے اس خواب کی بنا پر وہاں کی حاضری ضروری

ہے۔

اس کے علاوہ جاوید جب پیدا ہوا تھا تو میں نے عہد کیا تھا کہ جب وہ ذرا بڑا ہو جائے گا تو اسے حضرت کے مزار پر لے جاؤں گا وہ بھی ساتھ جائے گا تا کہ یہ عہد بھی پورا ہو جائے چوہدری

مکتوبات اقبال

محمد حسین، منشی طاہر الدین اور علی بخش ہمراہ ہوں گے اتوار کی صبح لاہور واپس پہنچیں گے۔  
۳۰ جولائی جون ۱۹۳۲ء کو خط میں لکھا:

میں ہفتہ کی شام کو سرہند سے واپس آ گیا تھا نہایت عمدہ اور پر فضا جگہ ہے انشاء اللہ پھر بھی جاؤں گا۔

۳ جولائی ۱۹۳۲ء کو پھر ایک خط میں لکھا:

سرہند خوب جگہ ہے مزار نے میرے دل پر بڑا اثر کیا ہے بڑا پاکیزہ مقام ہے اقبال نے انہی قلبی تاثرات کے نتیجے میں مندرجہ ذیل پر معنی نظم کہی جس کا عنوان ہے۔

### پنجاب کے پیر زادوں کے نام

حاضر ہوا میں شیخ مجدد کی لحد پر

وہ خاک کہ ہے زیرِ فلک مطلع انوار

اس خاک کے ذروں سے ہیں شرمندہ ستارے

اس خاک میں پوشیدہ ہے وہ صاحب اسرار

گردن نہ جھکی جس کی جہانگیر کے آگے

جس کے نفس گرم سے ہے گرمی احرار

وہ ہند میں سرمایہ ملت کا نگہبان

اللہ نے بروقت کیا جس کو خبردار

کی عرض یہ میں نے کہ عطا فقر ہو مجھ کو

آنکھیں میری بینا ہیں و لیکن نہیں بیدار

آئی یہ صدا سلسلہ فقر ہو بند

ہیں اہل نظر کشور پنجاب سے بیزار

عارف کا ٹھکانہ نہیں وہ خطہ کہ جس میں

پیدا کلہ فقر سے ہو طرہ دستار

باقی کلمہ فقر سے تھا ولولہ حق  
طروں نے چڑھایا نشہ خدمت سرکاراً

حضرت شیخ احمد سرہندی قدس سرہ کی ولادت ۱۵۶۳ء اور اقبال کی ولادت ۱۸۷۷ء میں ہوئی اس طرح دونوں عظیم شخصیتوں میں تقریباً تین سو سال کی مدت کا فاصلہ ہے جس طرح شیخ مجدد کی تحریک احیائے اسلام کی مخالفت علمائے سوء نے کی تھی اسی طرح یہ حضرات علامہ اقبال اور ان کی اسلامی تحریک کے بھی خلاف آخر وقت تک کمر بستہ رہے درج ذیل اشعار میں اقبال نے ان واقعات کی طرف اشارات کئے ہیں۔

تین سو سال سے ہیں ہند کے میخانے بند

اب مناسب ہے ترا فیض ہو عام اے ساقی

مری مینائے غزل میں تھی ذرا سی باقی

شیخ کہتا ہے کہ ہے وہ بھی حرام اے ساقی

شیر مردوں سے ہوا بیشہ تحقیق تہی

رہ گئے صوفی و ملا کے غلام اے ساقی

عشق کی تیج جگر دار اڑالی کس نے

علم کے ہاتھ میں ہے خیالی نیام اے ساقیؑ

اس شعر میں بھی اقبال حضرت مجدد رحمۃ اللہ علیہ کے بعد تین سو سال کے عرصہ سے امت مسلمہ

کو خوار و زبون قرار دیتے ہوئے کہتے ہیں:

از سہ قرن این امت خوار و زبون

زندہ بے سوز و سرور اندرون

ان اشعار سے معلوم ہوتا ہے کہ اقبال کے نزدیک گزشتہ تین سو سال میں ہندوستان میں

کوئی شخصیت حضرت مجدد رحمۃ اللہ علیہ کے پایہ کی پیدا نہیں ہوئی۔

حضرت شیخ احمد سرہندی رحمۃ اللہ علیہ کا ایک واضح اور باقاعدہ نظام فکر ہے جس نے ملت اسلامیہ

کے دور و داز ممالک میں گہرے اثرات مرتب کئے اس لئے اقبال نے ان کی تعلیمات کو عموماً پیش نظر رکھا۔

۱۹۳۲ء میں انگلستان کے ایک علمی حلقے میں بھی ان کے خیالات کو متعارف کرایا چنانچہ اس ضمن میں ۸ اگست ۱۹۳۳ء کو حضرت پیر سید مہر علی شاہ گولڑوی رحمۃ اللہ علیہ کے نام خط میں لکھا۔  
 ”میں نے گزشتہ سال انگلستان میں حضرت مجدد الف ثانی قدس سرہ پر ایک تقریر کی تھی جو وہاں کے ادا شناس لوگوں میں بہت مقبول ہوئی اب پھر ادھر جانے کا قصد ہے اور اس سفر میں محی الدین ابن عربی پر کچھ کہنے کا ارادہ ہے۔“

اقبال اپنے خطبہ ”کیا مذہب کا امکان ہے؟“ میں مذہبی زندگی کے واردات و مشاہدات سے حضرت مجدد الف ثانی قدس سرہ کی کمال آگاہی کے بارے میں رقم طراز ہیں۔

”نفسیات حاضرہ نے مذہبی زندگی کا گویا قشر تک بھی نہیں چھوا وہ اس تنوع اور گونا گونی سے بالکل بے خبر ہے جو مذہبی واردات و مشاہدات میں پائی جاتی ہے لیکن جس کا تھوڑا بہت اندازہ شاید آپ سترہویں صدی کے ایک بہت بڑے مرشد کامل حضرت شیخ احمد سرہندی کی ایک عبارت سے کر سکیں گے انہوں نے اپنے زمانے کے تصوف کا تجزیہ جس بیباکی اور تنقید و تحقیق سے کیا اس سے سلوک و عرفان کا ایک نیا طریق وضع ہوا اس سے پہلے جتنے بھی سلسلہ ہائے تصوف رائج ہوئے وہ یا تو وسط ایشیا یا سرزمین عرب سے آئے تھے مگر یہ صرف انہی کا طریق ہے جس نے ہندوستان کے حدود سے نکل کر باہر کا رخ اور جو اب بھی پنجاب، افغانستان اور ایشیائی روس میں ایک بہت بڑی اور زندہ قوت کی شکل میں موجود ہے۔“

اقبال کے نزدیک ایک نطشے ادراک حقیقت میں اس لیے ناکام ہوا کہ اسے کوئی مرشد کامل نہ ملا اگر وہ حضرت مجدد الف ثانی قدس سرہ کے دور میں ہوتا تو ان کی تعلیم کی برکت سے مقام سرمدی پر فائز ہو جاتا اقبال رقم طراز ہیں۔

بے شک نطشے نے اپنے اندر عالم لاہوت کی ایک جھلک دیکھی تھی اور وہ ایک حکم قطعی بن کر اس کے سامنے آئی ہم اس کو حکم قطعی ہی کہیں گے کیوں کہ یہی جھلک تھی جس کی

بدولت اس میں ایک پیغمبرانہ سی ذہنیت پیدا ہوگئی تھی وہ ذہنیت جو اس قسم کی تجلیات کو کسی نہ کسی طرح زندگی کی مستقل قوتوں میں تبدیل کر دیتی ہے لیکن نطشے کو اس میں بجز ناکامی کچھ حاصل نہ ہوا یہ اس لیے کہ اس کے روحانی اسلاف میں شوپن ہاؤر، ڈارون اور لانگے ایسی ہستیاں شامل تھیں اور یہ انہی کا اثر تھا کہ نطشے ان تجلیات اور مشاہدات کی صحیح قدر و قیمت کا اندازہ نہ کر سکا بجائے اس کے کہ وہ کسی ایسے روحانی اصول کی جستجو کرتا جس سے ایک عامی کے اندر بھی روحانیت کی دنیا بیدار ہو جاتی ہے اور وہ دیکھتا ہے کہ ایک لامتناہی مستقبل اس کے سامنے ہے نطشے یہ سمجھا کہ اس نے جس عالم کی جھلک دیکھی ہے اس کا اظہار ہوگا تو انتہائی امارت پسندی کے کسی نظام کی شکل میں یوں ایک بڑا ذہین و فطین انسان ضائع ہو گیا اور زندگی کی وہ جھلک بھی لا حاصل ثابت ہوئی جس کے لیے وہ صرف اپنی اندرونی قوتوں کا مرہون منت تھا محض اس لیے کہ اسے کوئی مرشد کامل نہ ملا جو اس کی رہنمائی کرتا۔<sup>۱</sup>

اقبال نے ”جاوید نامہ“ میں یہ کہا ہے کہ کاش نطشے حضرت مجدد رحمۃ اللہ علیہ کے زمانے میں ہوتا

اور وہ سرور سرمدی کو پاتا۔

از مقام عبده بیگانہ رفت

اوبہ لادر ماند و تالا نرفت

دور تر چون سیوہ از بیخ شجر

باتجلی ہمکنار و بی خبر

نعرہ بے گانہ زو آدم کجاست

چشم او جز روئت آدم نخوست

مثل موسیٰ طالب دیدار بود

ورنہ او از خاکیان بیزار بود

تا رسیدی بر سرور سرمدی<sup>۲</sup>

کاش بودی در زمان احمدی

اقبال نے جس طرح اس خواہش کا اظہار کیا ہے کہ کاش نطشے حضرت مجدد رحمۃ اللہ علیہ کے دور

میں ہوتا اسی طرح اس خواہش کا بھی اظہار کیا ہے کہ کاش وہ میرے زمانے میں ہوتا اور میں اسے

سمجھاتا کہ مقام کبریا کیا ہے۔<sup>۳</sup>

اگر ہوتا وہ مجذوب فرنگی اس زمانے میں

تو اقبال اس کو سمجھاتا مقام کبریا کیا ہے (قبال جبریل)

۱۔ اقبال تشکیل جدید ایلیات ۲۔ کلیات اقبال ۳۔ حضرت مجدد الف ثانی قدس سرہ مقالہ ڈاکٹر سید محمد اکرم اکرام

## حضرت مجدد الف ثانی قدس سرہ کا ملی تشخص

مکتوب شماره ۶۵ میں ملی تشخص پر زور دیتے ہوئے شیخ فرید کو لکھا:

حضور صلی اللہ علیہ وسلم سے کامل محبت کی علامت آپ کے دشمنوں کے ساتھ کامل بغض و عداوت رکھنا محبت میں سستی کی کوئی گنجائش نہیں محبت محبوب کا دیوانہ ہوتا ہے اس کی مخالفت کی تاب نہیں رکھتا اور محبوب کے مخالفوں کے ساتھ کسی طرح کی بھی صلح و آشتی نہیں کر سکتا دو مختلف محبتیں ایک جگہ جمع نہیں ہو سکتیں جمع ضدین کو محال اور ناممکن کہا گیا ہے ایک کے ساتھ محبت دوسرے کی عداوت کو مستلزم ہے اچھی طرح غور کرنا چاہئے ابھی معاملہ ہاتھ سے نہیں نکلا گزشتہ کا تدارک کرنا چاہئے کل جب معاملہ ہاتھ سے نکل جائے گا تو ندامت و شرمندگی کے سوا کچھ حاصل نہ ہوگا۔“

مکتوب شماره ۱۶۳ میں شیخ فرید کو تحریر کیا:

حضور صلی اللہ علیہ وسلم کی متابعت احکام اسلامیہ کا بجا آوری اور رسوم کفر کے دور کرنے میں ہے کیوں کہ اسلام اور کفر ایک دوسرے کی ضد ہیں ایک کا ثابت کرنا دوسرے کے اٹھانے کا موجب ہے ان دو ضدوں کا جمع محال ہے ایک کو عزت دینا دوسرے کو ذلیل و خوار کرنے کا باعث ہے حق سبحانہ و تعالیٰ اپنے حبیب پاک صلی اللہ علیہ وسلم کو فرماتے ہے:

يا ايها النبي جاهد الكفار والمنافقين واغلب عليهم (القرآن) (۷۳:۹)

یعنی ”اے نبی کفار اور منافقین سے جہاد کریں اور ان پر سختی کریں۔“

اللہ تعالیٰ نے اپنے پیغمبر صلی اللہ علیہ وسلم کو جو خلق عظیم سے موصوف ہیں کفار سے جہاد اور ان پر سختی کرنے کا حکم دیا تو اس سے معلوم ہوا کہ کفار سے سخت رویہ اختیار کرنا بھی خلق عظیم میں داخل ہے ثابت ہوا کہ اسلام کی عزت کفر اور اہل کفر کی خواری اور ذلت میں ہے جس نے کفار کو عزت دی اس نے اسلام کو ذلیل کیا۔

کفار اس بات کے منتظر رہتے ہیں کہ اگر قابو پائیں تو مسلمانوں کو ہلاک کر دیں یا سب کو قتل کر دیں یا کفر کی طرف پھیر کر لے جائیں۔

اقبال کے کلام میں کفار کے خلاف یہی جذبات موجود ہیں جن کا اظہار انہوں نے نظم

ونثر میں جا بجا کیا ہے مندرجہ ذیل شعر میں اس کا ایک واضح نمونہ ہے۔

باطل دوئی پسند ہے حق لاشریک ہے  
شرکت میان حق و باطل نہ کر قبول

”رموز بیخودی“ اول تا آخر اسلامی شخص کے اظہار پر مبنی ہے حضرت مجدد رحمۃ اللہ علیہ کی طرح اقبال بھی ہندوستان میں مسلمانوں کے جان و مال سے بڑھ کر خود اسلام کے وجود کو خطرے میں دیکھ رہے تھے ۱۹۳۱ء میں ایک خط میں لکھتے ہیں۔

”اسلام پر ایک بہت بڑا نازک وقت ہندوستان میں آرہا ہے سیاسی حقوق و ملی تمدن کا تحفظ تو ایک طرف خود اسلام کی ہستی معرض خطر میں ہے۔“

اس خطرے کو شدت سے محسوس کرتے ہوئے ۱۹۳۱ء میں مزید لکھتے ہیں:

”مسلمانوں کو مختلف مقامات میں دینی اور سیاسی اعتبار سے منظم کیا جائے، قومی عساکر بنائے جائیں اور ان تمام وسائل سے اسلام کی منتشر قوتوں کو جمع کر کے اس کے مستقبل کو محفوظ کیا جائے۔ میں سمجھتا ہوں کہ مسلمانوں کو ابھی تک اس کا احساس نہیں کہ جہاں تک اسلام کا تعلق ہے اس ملک ہندوستان میں کیا ہو رہا ہے اور اگر وقت پر موجود حالات کی اصلاح کی طرف توجہ نہ کی گئی تو مسلمان اور اسلام کا مستقبل اس ملک میں کیا ہو جائے گا ہم تو اپنا زمانہ حقیقت میں ختم کر چکے آئندہ نسلوں کی فکر کرنا ہمارا فرض ہے ایسا نہ ہو کہ ان کی زندگی گونڈ اور بھیل اقوام کی طرح ہو جائے اور رفتہ رفتہ ان کا دین اور کلچر اس ملک میں فنا ہو جائے اگر ان مقاصد کی تکمیل کے لیے مجھے اپنے کام چھوڑنے پڑے تو انشاء اللہ چھوڑ دوں گا اور اپنی زندگی کے باقی ایام اسی ایک مقصد جلیل کے لیے وقف کر دوں گا۔“

مغربی تصور قومیت

مغربی تصور قومیت مندرجہ ذیل عناصر پر مشتمل ہے:

① اشتراک وطن،

۱ اقبال نامہ ۲ اقبال نامہ

- ② اشتراک رنگ،
- ③ اشتراک نسل،
- ④ اشتراک زبان،
- ⑤ اشتراک حکومت،
- ⑥ اشتراک سیاست،
- ⑦ اشتراک اغراض معیشت،

### اسلامی تصور قومیت

اسلامی تصور قومیت کی بنیاد عقائد و نظریات ہیں قوم کے عناصر ترکیبی توحید و رسالت کے معتقدات ہیں اور مسلم قومیت ان بنیادی اشتراک سے تشکیل پاتی ہے۔

علامہ اقبال کے نزدیک مسلمان کی قومیت کی تعریف یہ ہے، تمام مسلمانوں میں مشترک صفت جس سے وہ مسلمان کہلاتے ہیں یعنی جس پر ان کی قومیت کا دار و مدار ہے وہ اعتقادی التوحید یعنی لا الہ الا اللہ ہے۔ ایمان بال توحید صرف وہ مشترک صفت ہے جو تمام مسلمانوں میں پائی جاتی ہے اور جس کی وجہ سے وہ اپنے آپ کو مسلمان کہتے ہیں۔

علامہ اقبال نظریاتی بنیادوں پر ملت بینا کی تشکیل کے حامی ہیں:

بٹان رنگ و خون کو توڑ کر ملت میں گم ہو جا  
نہ تورانی رہے باقی نہ ایرانی نہ افغانی

### انگریزوں کا تصور قومیت

انگریزوں کا تصور قومیت جغرافیائی بنیاد پر ہے اگر ان کے مذہب پر تنقید کریں تو ان پر اس کا کوئی اثر نہ ہوگا لیکن ان کی وطنیت اور تہذیب و ثقافت پر تنقید سے ان کا جذبہ عصبیت برا بیچتے ہو جاتا ہے، لیکن اہل اسلام کے ہاں یہ مقام اور مرتبہ مذہب و دین کو حاصل ہے لہذا تہذیب اسلامی پر تنقید مسلمانوں کو برا بیچتے کر دیتی ہے۔

## ڈاکٹر اکرم اکرام لکھتے ہیں

اس میں کوئی شک نہیں کہ حضرت مجدد الف ثانی قدس سرہ کا یہ سخت طریق کار مسلمانوں کی حکومت میں کفار کی بڑھتی ہوئی طاقت اور اسلام دشمنی کے خلاف ایک صحیح اور متوازن رد عمل تھا اور ہر اعتبار سے ایسا ہی ہونا چاہئے تھا اور اس کا محرک اور ذمہ دار بلاشبہ اکبر تھا لیکن اس کے دو نتیجے نکلے ایک یہ کہ اکبر کے دین الہی کے خلاف نفرت پیدا ہوئی اور مسلمانوں میں تمدنی احیاء کا آغاز ہوا جس سے ان میں ملی شعور اور ”ملی تشخص“ کا احساس بیدار ہوا چنانچہ یہی تشخص جو خاص طور پر حضرت مجدد الف ثانی قدس سرہ کی اصلاحی تحریک کے نتیجے میں قائم ہوا ہندوستان میں دو قومی نظریہ کی ٹھوس بنیاد بن گیا اس دور کے بعد مسلمان اور ہندو دو متخالف اور متحارب قوتوں کی شکل میں ایک دوسرے کے مقابل آگئے اورنگ زیب عالمگیر کے عہد سلطنت میں احیائے اسلام اور ترویج شریعت کی تحریک مکمل طور پر عملی صورت اختیار کر گئی لیکن جونہی اورنگ زیب عالمگیر کا نصف صدی پر محیط عظیم الشان دور اختتام پذیر ہوا تو دونوں قوتیں انتہائی خصومت اور نفرت کے ساتھ ایک دوسرے کے خلاف اٹھ کھڑی ہوئیں دوسرا نتیجہ یہ نکلا کہ ترویج اسلام کا کام پہلی پانچ صدیوں کی طرح برقرار نہ رہا جس کا ایک بڑا سبب اکبری دور کے ہندو مزاج، مسلمانوں کا غیر اسلامی رویہ اور دوسرے بھگتی تحریک کا بڑھتا ہوا عمل تھا جس نے ہندو مذہب کے احیاء کو مستحکم کر دیا تھا تیسرے توراتی اور ایرانی مسلمانوں میں مسلک کا اختلاف بھی ایک ایسا باعث تھا جس نے ہندوستان میں مسلمانوں کو باہمی نظریاتی اختلافات کی نذر کر کے کمزور کرنا شروع کر دیا۔

اکبر کے خلاف جہانگیر کی بغاوت اور جہانگیر کے ایماء پر ابوالفضل کے قتل کو اگر جہانگیر کا ذاتی عمل بھی قرار دیا جائے تب بھی اس سے مسلمانوں کی رائے عامہ کی تائید کا اظہار ہوتا ہے چنانچہ جب جہانگیر داڑھی منڈواتا تھا شراب پیتا تھا متعدد راجپوت بیویوں کا شوہر تھا اور سجدہ تعظیسی کرواتا تھا تخت نشین ہوا تو حضرت مجدد الف ثانی قدس سرہ نے اس کی تخت نشینی کو احیائے اسلام کی نوید قرار دیا۔

مکتوب نمبر ۳۲ بنام شیخ فرید

”امروز کونوید زوال مانع دولت و بشارت جلوس بادشاہ اسلام بگوش خاص و عام رسیدہ اہل اسلام بر خود لازم دانستند کہ ممدومعاون بادشاہ باشند و بر ترویج شریعت و تقویت ملت دلالت نمائندہ۔“

یعنی ”آج جب کہ حکومت اسلام کی مخالف قوت کے زوال کی نوید اور بادشاہ اسلام کی تخت نشینی کی خوشخبری سب نے سن لی ہے مسلمانوں نے اپنے اوپر واجب ٹھہرا لیا ہے کہ وہ بادشاہ کے ممدومعاون بن کر رہیں گے اور ترویج شریعت اور ملی امور کی تقویت میں رہنمائی کریں گے۔“

سترہویں صدی کے سیاسی اور معاشرتی ماحول میں ہندوؤں کی مذہبی جارحیت کو روکنے کے عمل کے ساتھ ساتھ حضرت مجدد الف ثانی قدس سرہ نے مسلمانوں کے اپنے عقائد و نظریات کی اصلاح کی طرف بھی خاص توجہ کی کیونکہ مسلمانوں کے معاشرتی انحطاط کا ایک سبب بعض ایسے نظریات تھے جن کی منفی تعبیرات نے مسلمانوں کو کمزور اور منتشر کر دیا تھا۔ شیخ احمد سرہندی رحمۃ اللہ علیہ بلاشبہ وقت کے سب سے بڑے عالم اور صوفی تھے ملا عبدالحکیم سیالکوٹی نے آپ کو حضرت مجدد الف ثانی رحمۃ اللہ علیہ قرار دیا تھا تصوف کے تمام معروف سلسلوں سے آپ کو ابتداء ہی سے فیض نسبت حاصل تھا چنانچہ بعض صوفیانہ نظریات کو ہدف تنقید ٹھہراتے ہوئے بھی آپ نے تمام بزرگوں کا انتہائی احترام ملحوظ رکھا زندگی کے آخری ایام میں جب آپ جہانگیری لشکر کے ساتھ راجپوتانہ میں تھے تو حضرت خواجہ معین الدین چشتی اجمیری رحمۃ اللہ علیہ کی خانقاہ پر حاضر ہوئے اور قیام کیا آپ نے جب پچشم خود دیکھا کہ متعدد مسلمان عالم اور صوفی شریعت محمدیہ کی واضح تعلیمات سے انحراف کر کے مختلف مسلکوں کو اختیار کئے ہوئے ہیں اور شرعی امور میں تحریف و ترمیم بھی کر رہے ہیں تو نہایت بے باکی کے ساتھ ان کے خلاف آواز اٹھائی آپ کے مکتوبات میں علمائے سوء اور صوفیائے خام پر شدید تنقید ہے اکبری الحاد کا ایک اہم سبب دراصل یہی علماء تھے جن کا کردار نہایت افسوسناک تھا انہی مہربانوں نے حضرت مجدد رحمۃ اللہ علیہ کے اقوال و اعمال کی شکایت جہانگیر سے کی اور بادشاہ کو سجدہ تعظیم

نہ کرنے کے عمل کو آپ کا ذاتی غرور قرار دے کر جہانگیر کے حکم سے ایک سال کے لیے آپ کو قلعہ گوالیار میں قید کروادیا۔

یہ آپ کا کمال ظرف ہے کہ آپ نے جس طرح اکبر کے حکم سے اپنے خسر سلطان تھامیری کے قتل کی کہیں شکایت نہیں کی جہانگیر کے ہاتھوں قید و بند کی صعوبات کا بھی کہیں گلہ نہیں کیا آپ نے صرف اور صرف دینی اور ملی امور کی ترویج کو پیش نظر رکھا علماء کے خلاف آپ نے اس لیے شدید لہجہ اختیار کیا کہ انہوں نے دین اسلام کو اپنی ذاتی اغراض کی خاطر سخت نقصان پہنچایا، مکتوب شماره ۴۷ میں شیخ فرید کو تحریر کرتے ہیں:

”دنیا پرست علماء جن کا مقصود دنیا ہے دوں ہے ان کی صحبت زہر قاتل ہے

اور ان کی بدی کا فساد دوسروں کو بھی لپیٹ میں لیے ہوئے ہے۔“

عالم کہ کامرانی و تن پروری کند

او خویشتن گم است کرا رہبری کند

گذشتہ زمانے میں جو بلاء و آفت بھی اسلام پر ٹوٹی وہ انہی علمائے سوء کی شومی کی بدولت

تھی بادشاہوں کو یہی علمائے سوء راہ راست سے بھٹکاتے ہیں بہتیرے فرقے جو گمراہی کی راہ

اختیار کر چکے ہیں ان کے مقتداء یہی علمائے سوء ہیں۔ علمائے سوء کے علاوہ گمراہوں کی گمراہی

دوسروں تک کم ہی اثر کرتی ہے۔

مکتوب شماره ۵۳ میں شیخ فرید کو پھر تحریر کرتے ہیں:

”جس طرح لوگوں کی نجات علماء کے وجود سے وابستہ ہے لوگوں کی بربادی

کا باعث بھی یہی علماء ہیں۔ بہترین مخلوق بھی علماء ہیں اور بدترین مخلوق بھی

علماء ہی ہیں لوگوں کی ہدایت اور ان کی گمراہی انہی سے وابستہ ہے کسی

بزرگ نے ابلیس لعین کو دیکھا کہ فارغ اور بے کار بیٹھا ہوا ہے اس کا راز

دریافت کیا تو ابلیس نے بتایا کہ اس وقت کے علماء ہمارے کام انجام دے

رہے ہیں اور بہکانے اور گمراہ کرنے کے لیے کافی ہیں۔“

علامہ اقبال نے بھی اس تلخ نوائی کے ساتھ علمائے سوء کے منفی کردار پر اپنے فارسی

اور اردو کلام میں تنقید کی ہے جس طرح اکبری اور جہانگیری دور میں علمائے سوء بادشاہوں، امیروں اور شہزادوں کے تعلق اور چاچاپوسی میں پیش پیش تھے اور شریعت کی اعلیٰ اقدار کو نظر انداز کر کے خلاف سنت اقدامات اور بدعت کی ترویج میں سرگرم عمل تھے اقبال کے دور میں بھی تقریباً یہی حال بعض پیرزادوں کے افسوسناک کردار کو بیان کرتے ہوئے لکھا کہ ان لوگوں نے کلاہ فقر کو چھوڑ کر طرہ دستار کو اپنے لیے انتخاب کر لیا ہے کلاہ فقر سے دلوں میں ولولہ حق تھا لیکن طرہ دستار نے ان پیرزادوں کو خدمت سرکار کے نشہ سے مست کر دیا ہے۔

بیا کہ دامن اقبال راہ بدست آریم

کہ اوز خرقہ فروشان خانقاہے نیست

(پیام شوق کلیات اقبال)

اسی حوالے سے اقبال نے اپنی ایک اردو نظم ”ساقی نامہ“ میں مختلف مذہبی اداروں

پر تنقید کی ہے جو قابل ملاحظہ ہے:

مسلمان ہے توحید میں گرم جوش	مگر دل ابھی تک ہے زنا ر پوش
تمدن تصوف شریعت کلام	بتان عجم کے پجاری تمام
حقیقت خرافات میں کھو گئی	یہ امت روایات میں کھو گئی
لبھاتا ہے دل کو کلام خطیب	مگر لذت شوق سے بے نصیب
بیان اس کا منطق سے سلجھا ہوا	نعت کے بکھیڑوں میں الجھا ہوا
وہ صوفی کہ تھا خدمت حق میں مرد	محبت میں یکتا حمیت میں فرد
عجم کے خیالات میں کھو گیا	یہ سالک مقامات کھو گیا
بجھی عشق کی آگ اندھیر ہے	مسلمان نہیں راہ کا ڈھیر ہے

(بال جبریل)

اقبال کو عجمی تصوف پر سخت اعتراض ہے کیونکہ اس کی بنیاد یونانی حکمت اور خاص طور

پر افلاطینیوسی نظام فکر (نوافلاطونیت) پر ہے جسے بعض صوفیہ کی اصطلاح میں وحدت الوجود کہا

جاتا ہے۔

## شیخ اکبر محی الدین ابن عربی کا نظریہ وحدت الوجود

مسلمان مفکر صوفیہ میں اس کے غیر معمولی مفسر اور مبلغ شیخ محی الدین ابن عربی (متوفی ۷۲۳ھ) ہیں جن کی تحریروں سے اکثر صوفیہ اور صوفی منش شعراء متاثر ہوئے ابن عربی نے یونانی افکار کو قرآنی مطالب کے ساتھ اس حیرت انگیز انداز میں بیان کیا کہ وہ فکر اسلامی کا ایک اہم جزو بن گئے اور بہت کم اہل نظر اسے شناخت کر سکے شیخ محی الدین ابن عربی کے متصوفانہ فلسفے کی اساس نظریہ وحدت الوجود ہے جسے انہوں نے اپنی مختلف تصنیفات میں بیان کیا ”فتوحات مکیہ“ میں مندرجہ ذیل الفاظ ہیں۔

بزرگ و برتر ہے وہ ذات جس نے سب اشیاء کو پیدا کیا اور جو خود ان کا جوہر اصلی

(اعیانہا) ہے۔<sup>۱</sup>

نیز ابن عربی کے ایک شعر کا حسب ذیل ترجمہ قابل ملاحظہ ہے۔

”اے کہ تو نے تمام اشیاء کو اپنی ذات میں خلق کیا تو جمع کرتا ہے ہر اس چیز کو جسے تو پیدا کرتا ہے تو وہ چیز پیدا کرتا ہے جس کو وجود ذات میں (مل کر) کبھی فنا نہیں ہوتا اور اس طرح تو ہی تنگ ہے اور تو ہی وسیع ہے۔“<sup>۲</sup>

ابن عربی مزید اظہار خیال کرتے ہیں:

”میرا دل ہر ایک صورت کا مسکن بن گیا یہ غزالوں کے لیے ایک چراگاہ ہے اور عیسائی راہبوں کے لیے خانقاہ اور بت پرستوں کے لیے مندر اور حاجیوں کے لیے کعبہ اور الواح تورات اور کتاب القرآن میں مذہب عشق کا پیرو ہوں اور اسی سمت چلتا ہوں جدھر اس کا کارواں مجھے لے جائے کیوں کہ یہی میرا دین ہے اور یہی میرا ایمان ہے۔“

غور سے دیکھا جائے تو یہ نظام فکر فارسی اور اردو ادب خصوصاً صوفیانہ ادب پر مکمل طور سے

محیط ہے رومی رحمۃ اللہ علیہ (متوفی ۷۶۶ھ) نے اگرچہ اپنا عظیم الشان نظام فکر ابن عربی سے مختلف اور قرآنی حکمت کے عین مطابق پیش کیا لیکن اس کا بیان اتنا وسیع اور عمیق تھا کہ ہر کوئی اسے شناخت ہی نہ کر

<sup>۱</sup> ابن عربی اردو از المعارف اسلامیہ دانشگاہ پنجاب۔

<sup>۲</sup> ابن عربی کتاب نعومن جلد نمبر از المعارف الاسلامیہ پنجاب۔ ۲ ترجمان الاشواق ابن عربی

سکا چنانچہ اس نے خود کہا:۔

ہر کسی از ظن خود شد یار من  
وز درون من نجست اسرار من

(مثنوی رومی)

عالم اسلام پر وحشی منگولوں کا حملہ اور تباہی بغداد کا ایک اہم سبب وحدت الوجودی تعلیمات کو قرار دیا گیا ہے کیونکہ اس نظریہ نے جہاں مسلمان اور کافر کی جداگانہ حیثیت ختم کر کے ملی تشخص کو نابود کیا وہاں دوست اور دشمن کے اختلاف کو بھی محو کر دیا جب تلوار بھی وہی، تلوار چلانے والا بھی وہی اور تلوار کا زخم کھانے والا بھی وہی قرار پایا تو انفرادی یا ملی استحکام کیوں کر ممکن ہو سکتا تھا، بقول نظیری نیشاپوری:۔

نیاز ارم ز خود ہرگز ولے را  
کہ سی ترسند درو جائے تو باشد

نظریہ وحدۃ الشہود

برصغیر میں شیخ احمد سرہندی رحمۃ اللہ علیہ شاید پہلے عظیم عارف ہیں جنہوں نے وحدت الوجود کے منفی اثرات کو اچھی طرح ادراک کر لیا اور اکبری تحریک اور بھگتی تحریک کو ایک حد تک مذکورہ نظریہ کا نتیجہ قرار دیا چنانچہ آپ نے واضح الفاظ میں شیخ ابن العربی کے نظریات کی مخالفت کی اور اس کی تعبیرات کو ملت کے لیے نقصان دہ قرار دیا، شیخ صوفی کو لکھا:۔

”تعجب ہے کہ شیخ محی الدین اور ان کے پیروذات واجب تعالیٰ کو مجہول مطلق کہتے ہیں اور اس کے لیے کسی حکم کا ثبوت بھی نہیں لاتے۔

ملاحسن کشمیری کو تحریر کیا:

”آپ نے لکھا ہے کہ شیخ عبدالکبیر یمنی نے کہا ہے کہ حق سبحانہ و تعالیٰ عالم الغیب نہیں مخدوم گرامی! فقیر اس طرح کی باتیں سننے کی تاب نہیں رکھتا میری رگ فاروقی بے اختیار حرکت میں آتی ہے اور اس طرح کی باتوں کی تاویل و توجیہ کی فرصت نہیں دیتی چاہے ایسی باتوں کا قائل

مکتوب نمبر ۳۱، دفتر اول

شیخ عبدالکبیر یمنی ہو یا شیخ اکبر شامی، محمد عربی علیہ وعلی آلہ الصلوٰۃ والسلام کا کلام درکار ہے نہ کہ محی الدین عربی اور صدر الدین قونوی یا عبدالرزاق کاشی کا کلام، ہمیں نص کے ساتھ کام ہے نص کے ساتھ نہیں فتوحات مدینہ نے ہمیں فتوحات مکیہ سے بے نیاز کر دیا ہے۔<sup>۱</sup>

حضرت مجدد رحمۃ اللہ علیہ نے مشائخ طریقت کو تین گروہوں میں تقسیم کیا ہے۔ یا محمد بدخشی و

الطالقانی کو تحریر فرماتے ہیں:

پہلا گروہ اس امر کا قائل ہے کہ عالم حق تعالیٰ کی ایجاد سے خارج میں موجود ہے

اور جو کچھ اس میں اوصاف و کمالات ہیں سب حق تعالیٰ کی ایجاد سے ہیں۔

دوسرا گروہ وہ ہے کہ جو عالم کو حق تعالیٰ کا ظل جانتا ہے مگر اس امر کا قائل ہے کہ عالم

خارج میں موجود ہے اصالت کے طور پر نہیں بلکہ ظلیت کے طور پر اور یہ کہ عالم کا وجود حق تعالیٰ کے وجود کے ساتھ قائم ہے جس طرح ظل اصل کے ساتھ قائم ہے۔

تیسرا گروہ وحدت الوجود کا قائل ہے یعنی خارج میں صرف ایک ہی ذات موجود ہے

اور بس حق تعالیٰ کی ذات اور عالم کا خارج میں اصلاً تحقق نہیں بلکہ صرف علمی ثبوت رکھتے ہیں اور یہ گروہ یوں کہتا ہے اشیاء نے وجود کی بوجہ نہیں سونگھی اگرچہ یہ گروہ بھی عالم کو حق تعالیٰ کا ظل کہتا ہے لیکن ساتھ ہی یہ بھی کہتا ہے کہ ان کا وجود صرف مرتبہ حس میں ہے نفس الامر اور خارج میں عدم محض ہے یہ لوگ حق تعالیٰ کو صفات و جوہیہ اور امکانیہ کے ساتھ متصف مانتے ہیں اور مراتب تنزیلات ثابت کرتے ہیں۔

اگرچہ یہ تیسرا گروہ اپنے درجات اصل و کمال میں مختلف ہونے کے باوجود اصل اور کمال

ہے لیکن مخلوق کو ان کی ایسی باتوں نے گمراہی اور الحاد میں ڈال دیا ہے اور زندقہ اور بے دینی تک پہنچا دیا ہے پہلا گروہ سب سے زیادہ اکمل اور اتم ہے اور زیادہ محفوظ اور کتاب و سنت کے زیادہ موافق ہے۔<sup>۲</sup>

نظر یہ وجود سے نظر یہ الشہود کی طرف سفر

مذکورہ مکتوب میں مزید لکھتے ہیں کہ:

”یہ درویش پہلے توحید و جودی میں سرگرداں رہا پھر مقام ظلیت میں پہنچا

۱۔ مکتوب نمبر ۱۰۰، مکتوبات شریف دفتر اول ۲۔ مکتوب نمبر ۱۶۰، مکتوبات شریف دفتر اول

پھر حق تعالیٰ کے کمال عنایت اور غریب نوازی سے بلند تر مقام پر لے گئے اور مقام عبدیت تک پہنچا دیا اس وقت اس مقام کی بلندی واضح ہوئی اور گزشتہ مقامات سے تائب ہوا۔“

اقبال بھی نظریہ وحدت الوجود کے زبردست مخالف ہیں اور حضرت مجدد رحمۃ اللہ علیہ کی طرح مقام عبدیت کو ہی بلند ترین مقام قرار دیتے ہیں یہ وہ مقام ہے جس پر اللہ تعالیٰ نے نبی کریم صلی اللہ علیہ وسلم کو فائز فرمایا ہے اقبال حلاج رحمۃ اللہ علیہ کی زبانی کہتے ہیں:

پیش او گیتی جیس فرسودہ است  
خویش را خود عبده فرسودہ است  
عبده از فہم تو بالا تر است  
زان کہ اوہم آدم وہم جوہر است  
عبده صورت گوتقدیر ہا  
اندرو ویرانہ ہا تعمیر ہا  
عبد دیگر عبده چیز دگر  
ماہمہ رنگیم و ادبی رنگ و بوست  
عبده بسا ابتدا بی انتہاست  
عبده را صبح و شام ما کجاست  
کس ز سر عبده آگاہ نیست  
عبده جز سزا الہ نیست  
مدعا پیدا نگر دزیں دو بیت  
تا نیستی از مقام سارمیت

(جاوید نامہ کلیات اقبال)

نظریہ وحدت الوجود کے متعلق علامہ اقبال کا مندرجہ ذیل بیان مکمل طور پر حضرت مجدد رحمۃ اللہ علیہ کے بیان کی نہج پر ہے۔ اسی طرح اقبال کے نزدیک وحدت الوجود مکمل طور پر ایک غیر

اسلامی نظریہ ہے البتہ اس کے بیان کرنے والے نیک نیت ہیں اقبال لکھتے ہیں:

”مجھے اس امر کا اعتراف کرنے میں کوئی شرم نہیں کہ میں ایک عرصے تک ایسے عقائد و مسائل کا قائل رہا جو بعض صوفیہ کے ساتھ خاص ہیں اور جو بعد میں قرآن شریف پر تدبر کرنے سے قطعاً غیر اسلامی ثابت ہوئے مثلاً محی الدین ابن عربی کا مسئلہ قدم ارواح کملہ، مسئلہ وحدت الوجود یا مسئلہ تنزلات ستہ یا دیگر مسائل.. مذکورہ بالا تینوں مسائل میرے نزدیک مذہب اسلام سے کوئی تعلق نہیں رکھتے گو میں ان کے ماننے والوں کو کافر نہیں کہہ سکتا کیوں کہ انہوں نے نیک نیتی سے ان مسائل کا استنباط قرآن شریف سے کیا ہے مسئلہ قدم ارواح افلاطونی ہے بوعلی سینا اور ابونصر فارابی دونوں اس کے قائل تھے چنانچہ امام غزالی نے اس وجہ سے دونوں بزرگوں کی تکفیر کی ہے۔“

جس زمانہ میں اقبال ڈاکٹریٹ کا مقالہ تصنیف کر رہے تھے اس وقت وہ جلال الدین

رومی سے اتنے متاثر نظر نہیں آتے جتنے کہ محی الدین العربی سے وہ لکھتے ہیں:

The student of Islamic Mysticism who is anxious to see an all embracing exposition of the principle of unity, must take up the heavy volumes of the Andalusian ibn al-Arabi, whose profound teaching stands in strange contrast with the dry as dust Islam of his.

لیکن ”اسرار خودی“ کی اشاعت کے بعد اچانک انکشاف ہوا کہ وہ اب ”ہمہ اوستی“ نہیں ”ہمہ ازوستی“ ہو گئے ہیں چنانچہ ”اسرار خودی“ کے شائع ہونے کے بعد ان کے کیمبرج کے استاد فلسفہ میک ٹیگرٹ نے انہیں لکھا کہ طالب علمی کے زمانے میں تو تم زیادہ تر ”ہمہ اوستی“ معلوم ہوتے تھے اب معلوم ہوتا ہے کہ ادھر سے ہٹ گئے ہو۔

”اسرار خودی“ کی تمہید میں اقبال نے حافظ شیرازی اور عجمی تصوف پر سخت تنقید کی ہے جس سے خواجہ حسن نظامی بہت برگشتہ ہوئے اور علامہ کے خلاف بہت کچھ لکھا۔

اسرار خودی اور تصوف، مقالات اقبال

اقبال کی ”اسرار خودی“ عجمی تصوف کے خلاف اعلان بغاوت تھا اور احیائے شریعت اسلامیہ کے لئے ایک نیک کوشش خود فرماتے ہیں:

”ہندوستان کے مسلمان کئی صدیوں سے ایرانی تاثرات کے اثر میں ہیں ان کو عربی اسلام سے اور ان کے نصب العین سے آشنائی نہیں ان کے لٹریچر آئیڈیل بھی ایرانی ہیں میں چاہتا ہوں کہ اس مثنوی میں حقیقی اسلام کو بے نقاب کروں جس کی اشاعت رسول اللہ صلی اللہ علیہ وسلم کے منہ ہوئی۔“  
نکلسن ”اسراری“ کے دیباچے میں لکھتے ہیں:

The cry Back to the Quran Back to Muhammad has been heard before and the responses have hitherto been some what discouraging. He sees that Hindu intellectualism and Islamic Pantheism has destroyed the capacity for action now this capacity depends ultimately on the conviction that Khudi is real and not merely illusion of mind.

نظریہ وحدۃ الوجود میں اس تصور کی گنجائش نہیں کہ خودی وہم نہیں بلکہ ایک لازوال حقیقت ہے جیسا کہ اقبال کا نظریہ ہے یہ بات قابل ذکر ہے کہ ۱۹۱۱ء تا ۱۹۱۴ء کے دوران امرتسر میں حضرت مجدد کے مکتوبات شائع ہوتے رہے اقبال نے ضرور ان کا مطالعہ کیا ہوگا حضرت مجدد کے ہاں نظریہ شہود ہے اس میں ذات عبدنمایاں ہے اقبال اس نظریہ سے متاثر نظر آتے ہیں چنانچہ وہ ”اسرار خودی“ میں حضرت جلال الدین رومی سے کمال عقیدت کے باوجود ان کے نظریہ ”فناء“ سے متفق نہیں جیسا کہ نکلسن نے لکھا ہے وہ لکھتے ہیں:

Much as he dislikes the type of Sufism exhibited by Hafiz, he pays homage to the pure and the profound genius of Jalaluddin Though he rejects the doctrine of self abandonment taught by the great Persian mystic and does not accompany him in his pantheistic flights.

نکلسن نے تو یہ لکھا ہے کہ اقبال جلال الدین رومی کے تصور وحدۃ الوجود سے متفق نہیں تھے لیکن خود اقبال کو رومی کے ہاں وحدۃ الوجود نظر نہیں آتا ایک مضمون میں انہوں نے خواجہ حسن نظامی کو لکھا تھا۔

حضرت! میں نے مولانا جلال الدین رومی رحمۃ اللہ علیہ کی مثنوی کو بیداری میں پڑھا ہے اور بار بار پڑھا ہے آپ نے شاید اس کو سکر کی حالت میں پڑھا اسی لئے اس میں آپ کو وحدۃ الوجود نظر آتا ہے۔

### اقبال کا نظریہ وحدۃ الشہوۃ

میرا مذہب یہ ہے کہ خدائے تعالیٰ نظام عالم میں جاری و ساری نہیں بلکہ نظام عالم کا خالق ہے اور اس کی ربوبیت کی وجہ سے یہ نظام قائم ہے۔<sup>۱</sup>

خواجہ حسن نظامی کے حوالے سے اقبال وحدت الوجود کے متعلق مزید لکھتے ہیں:

”خواجہ صاحب کو یہ معلوم نہیں کہ یورپ کا علمی مذہب تو وحدت الوجود ہے جس کے وہ حامی ہیں میں تو اس مذہب سے جو میرے نزدیک ایک قسم کی زندقیت ہے تائب ہو کر خدا کے فضل و کرم سے مسلمان ہو چکا ہوں۔<sup>۲</sup>

حضرت مجدد رحمۃ اللہ علیہ لکھتے ہیں:

”شریعت راسہ جزو است، علم و عمل و اخلاص پس طریقت و حقیقت خادم شریعت اند در تکمیل جزو اول کہ اخلاص است“<sup>۳</sup>

مذکورہ عبارت کے پیش نظر علامہ اقبال لکھتے ہیں:

حضرت مجدد الف ثانی قدس سرہ اپنے مکتوبات میں کئی جگہ ارشاد فرماتے ہیں کہ تصوف شعائر حقہ اسلامیہ میں خلوص پیدا کرنے کا نام ہے اگر تصوف کی یہی تعریف کی جائے تو کسی مسلمان کو اس پر اعتراض کرنے کی جرأت نہیں ہو سکتی۔<sup>۴</sup>

۱۹۱۹ء میں ایک خط میں لکھتے ہیں:

۱۔ مقالات اقبال ۲۔ ایضاً ۳۔ مکتوب شماره نمبر ۴۰ ۴۔ مقالات اقبال

”تصوف سے اگر اخلاص فی العمل مراد ہے (اور یہی مفہوم قرن اول میں اس سے لیا جاتا تھا) تو کسی مسلمان کو اس پر اعتراض نہیں ہو سکتا ہاں جب تصوف فلسفہ بننے کی کوشش کرتا ہے اور عجمی اثرات کی وجہ سے نظام عالم کے حقائق اور باری تعالیٰ کی ذات کے متعلق موثر گافیاں کر کے کشفی نظریہ پیش کرتا ہے تو میری روح اس کے خلاف بغاوت کرتی ہے۔“<sup>۱</sup>

حضرت مجدد الف ثانی قدس سرہ نے فراق اور واصل کو کسستن اور پیوستن کے الفاظ سے تعبیر کر کے خواجہ محمد اشرف کابلی کو لکھا:

بعض مشائخ طریقت کسستن کو پیوستن پر ترجیح دیتے ہیں اور بعض دوسرے بزرگ پیوستن کو کسستن پر مقدم سمجھتے ہیں راقم کہتا ہے کہ کسستن اور پیوستن دونوں ایک ہی حالت میں متحقق ہوتے ہیں لیکن پہلے گروہ کی نظر بلند ہے۔<sup>۲</sup>

علامہ اقبال حضرت مجدد الف ثانی قدس سرہ کے نقطہ نظر کو سامنے رکھتے ہوئے قطعی طور پر کسستن کو پسند کرتے ہیں اور سرالوصالی کی بجائے سرالفراق کے خطاب کو اپنے لیے مناسب قرار دیتے ہیں یہی رومی کا مسلک ہے جو کہتا ہے:

آب کم جو تشنگی آور بدست  
ساجو شد آبت از بالا و پست

(مثنوی رومی)

مندرجہ بالا مکتوب کے حوالے سے علامہ اقبال خواجہ نظامی کو لکھتے ہیں:

حضرت مجدد الف ثانی قدس سرہ نے مکتوب میں ایک جگہ بحث کی ہے کہ کسستن اچھا ہے یا پیوستن؟ میرے نزدیک کسستن عین اسلام ہے اور پیوستن رہبانیت یا ایرانی تصوف ہے اور اسی کے خلاف میں صدائے احتجاج بلند کرتا ہوں گزشتہ علمائے اسلام نے بھی ایسا ہی کیا ہے اور اس بات کی تاریخی شہادت موجود ہے آپ کو یاد ہو گا جب آپ نے مجھے سرالوصال کا خطاب دیا تھا تو میں نے آپ کو لکھا تھا مجھے سرالفراق کہا جائے اس وقت میرے ذہن میں یہی امتیاز تھا جو

حضرت مجدد الف ثانی قدس سرہ نے کیا ہے۔

ڈاکٹر برہان احمد فاروقی نے حضرت مجدد الف ثانی قدس سرہ اور علامہ اقبال کے افکار میں مماثلت بیان کرتے ہوئے لکھا ہے کہ دونوں وحدت الوجود کو غلط سمجھتے ہیں اس پر تبصرہ کرتے ہوئے ڈاکٹر محمد مسعود احمد نے بجا طور پر تحریر کیا ہے کہ یہ خیال صحیح نہیں بلکہ وہ اس کی شرعی تعبیرات کو غلط سمجھتے ہیں علامہ اقبال کے نزدیک وحدت الوجود کی تعبیر کے نتائج ملت اسلامی کے حق میں انتہائی خطرناک نکلے ہیں اسی وجہ سے حضرت مجدد الف ثانی قدس سرہ اور علامہ اقبال نے اس کے اثرات کو زندقیت سے تعبیر کیا ہے۔

اقبال کا ایک عظیم جہاد تصوف کے ان نظریات و عقائد کے خلاف ہے جنہوں نے مسلمانوں میں رہبانیت کو فروغ دیا اقبال اسے عجمیت سے تعبیر کرتے ہیں ان کے نزدیک سلسلہ نقشبندیہ اور سلسلہ قادریہ بھی اس سے محفوظ نہیں رہے۔ سید سلیمان ندوی رحمۃ اللہ علیہ کے نام نومبر ۱۹۱۷ء میں لکھتے ہیں:

خواجہ نقشبند اور مجدد سرہند کی میرے دل میں بہت بڑی عزت ہے مگر افسوس ہے کہ آج یہ سلسلہ بھی عجمیت کے رنگ میں رنگ گیا ہے یہی حال سلسلہ قادریہ کا ہے جس میں میں خود بیعت رکھتا ہوں حالانکہ حضرت محی الدین کا مقصود اسلامی تصوف کو عجمیت سے پاک کرنا تھا۔

حضرت سید عبدالقادر گیلانی رحمۃ اللہ علیہ کی تعلیمات کی طرف اشارہ کرتے ہوئے رقم طراز

ہیں:

”مسلمان بھی اس رہبانیت سے بچ نہ سکے جس کی حقیقت سے قرآن نے انہیں آگاہ کر دیا تھا اور آج وہ آیت جو عیسائی راہبوں کے متعلق نازل ہوئی تھی خود مسلمانوں پر صادق آتی ہے۔“

حالانکہ اکابر اسلام وقتاً فوقتاً مسلمانوں کو رہبانیت کے خلاف متنبہ کرتے رہے مثلاً سید السادات ابو محمد حضرت غوث الثقلین فرماتے ہیں:

”یعنی اللہ سے ڈرتے رہو اس کے خلاف نہ کرو اس طرح پر کہ ترک کردو ان احکام

کو جو اللہ کے رسول صلی اللہ علیہ وسلم لائے ہیں اور اپنے پاس سے بدعتیں ایجاد کرنے لگو جیسا کہ خداوند تعالیٰ نے گمراہ قوم (عیسائی) کے حق میں فرمایا ہے کہ انہوں نے رہبانیت کی بدعت نکالی جو ہم نے ان پر فرض نہ کی تھی۔“ ۱

جس طرح حضرت مجدد رحمۃ اللہ علیہ کو نص نے فص سے بے نیاز کر دیا تھا اسی طرح علامہ اقبال نے بھی اپنے افکار و نظریات میں صرف اور صرف قرآن پر انحصار کیا جیسا کہ انہوں نے کہا ”میں اعتقادی امور میں صرف قرآن پر انحصار کرتا ہوں اقبال ایک خط میں اپنی فکری سرگزشت بیان کرتے ہوئے لکھتے ہیں:

”میرا فطری اور آبائی میلان تصوف کی طرف ہے اور یورپ کا فلسفہ پڑھنے سے یہ میلان اور بھی تیز ہو گیا تھا کیوں کہ یورپین فلسفہ بہ حیثیت مجموعی وحدت الوجود کی طرف رخت کرتا ہے مگر قرآن میں تدبر کرنے اور تاریخ اسلام کا مطالعہ کرنے سے بھی مجھے اپنی غلطی کا احساس ہو گیا اور میں نے محض قرآن کی خاطر اپنے قدیم خیال کو ترک کر دیا ہے اس مقصد کے لئے مجھے اپنے فطری اور آبائی رجحانات کے ساتھ ایک خوفناک دماغی اور قلبی جہاد کرنا پڑا۔“ ۲

ہر مسلمان کے لئے قرآن مجید کی اہمیت کے بارے میں اقبال کا مندرجہ ذیل ایک شعر ہزاروں بیانات پر حاوی ہے:

گر تہومی خواہی مسلمان زیستن  
نیست ممکن جز بقرآن زیستن

(رموز بیخودی)

علامہ اقبال نے حضرت مجدد رحمۃ اللہ علیہ کی طرح جہاں سیاسی اور معاشرتی میدان میں اتر کر بیسویں صدی کے نازک ترین حالات میں مسلمانوں کی تاریخ ساز خدمت کی وہاں انہوں نے غیر اسلامی نظریات کی تردید میں بھی نہایت بے باکی کے ساتھ قلم اٹھایا مغربی تہذیب و تمدن کے ملحدانہ رجحانات کی بیخ کنی میں انہوں نے کوئی کسر نہ چھوڑی حقیقت یہ ہے کہ اس حوالے سے

ہمارے مذہبی ادارے بالکل بے حس ہو چکے تھے ان میں سے بعض تو مکمل طور پر مغربی تمدن کے ہمنوا بن چکے تھے اور بعض اس کے فنی اور سائنسی طلسمات کو دیکھ کر نہ صرف اپنی تاریخ بلکہ دینی حقائق سے بھی چشم پوشی کر رہے تھے اقبال نے علمی اور تحقیقی انداز میں مغربی تمدن کے اغراض و مقاصد کا تجزیہ کیا اور مشرقی اور بالخصوص اسلامی مشرق کے لیے اس کے ہولناک چنگیزی چہرے کو بے نقاب کر دیا۔

فکر اقبال خالصاً اسلامی تحریک ہے جس کا غیر اسلامی تہذیب و تمدن سے تصادم ایک لازمی امر ہے برصغیر میں یہی تصادم مسلمانوں کی بقا کا سبب اور ان کے ملی تشخص کا ضامن ہے۔

ستیزہ کار ہے ازل سے تا امروز

چراغ مصطفوی سے شرر بولہبی

(بانگ درا)

## حضرت مجدد الف ثانی قدس سرہ سے اقبال کی عقیدت

پروفیسر ڈاکٹر محمد طاہر فاروقی نے لکھا ہے کہ اقبال سلسلہ قادریہ میں اپنے والد سے بیعت

تھے۔<sup>۱</sup>

مگر اقبال کے ایک معاصر مولانا روح اللہ قادری (م ۱۹۶۹ء) کا بیان ہے کہ اقبال کے والد شیخ نور محمد آوان شریف ضلع گجرات پاکستان کے ایک بزرگ قاضی سلطان احمد (م ۱۹۱۹ء) سے سلسلہ قادریہ میں بیعت تھے۔

اقبال نے بھی سلسلہ قادریہ میں اپنی بیعت (م ۱۹۱۹ء) اور حضرت مجدد الف ثانی قدس سرہ (۱۰۳۳ھ - ۱۶۲۲ء) سے اپنی عقیدت و محبت کا اظہار اپنے مکتوب محررہ ۱۳ نومبر ۱۹۱۷ء میں کیا ہے جو موصوف نے سید سلیمان ندوی مرحوم (م ۱۹۵۳ء) کے نام لکھا تھا فرماتے ہیں:

خواجہ نقشبند اور مجدد سرہند رحمۃ اللہ علیہ کی میرے دل میں بہت بڑی عزت ہے مگر افسوس ہے کہ آج یہ سلسلہ بھی عجمیت کے رنگ میں رنگ گیا ہے یہی حال سلسلہ قادریہ کا ہے جس میں

سیرت اقبال از طاہر فاروقی

۱

میں خود بیعت رکھتا ہوں حالانکہ حضرت محی الدین کا مقصود اسلامی تصوف کو عجمیت سے پاک کرنا تھا۔“

اقبال کے شاگرد پروفیسر سید عبدالقادر (م ۱۹۵۶ء) کی روایت کے مطابق یہ بات خود اقبال نے ان سے فرمائی:

قاضی صاحب کے ارشاد کے مطابق پہلے سلطان جی (درگاہ شریف سلطان نظام الدین اولیاء دہلی) کے پاس حاضر ہوا اور وہاں روایا میں حضرت قاضی صاحب نے ارشاد فرمایا کہ تمہارا فیض حضرت مجدد رحمۃ اللہ علیہ کے پاس ہے۔

### ڈاکٹر محمد مسعود احمد لکھتے ہیں

اہل اللہ سے تعلق ہی کا فیضان تھا کہ اقبال نے خود دارانہ زندگی بسر کی نہ اہل دولت کی چوکھٹ پر خود جھکے اور نہ اپنی قوم کو جھکایا اور ہر منزل پر اہل اللہ سے تعلق رکھنے کی تلقین کی چنانچہ ”ضرب کلیم“ میں ایک جگہ لکھتے ہیں:

خاک کے ڈھیر کو اکیر بنا دیتی ہے  
یہ اثر رکھتی ہے خاکستر پروانہ ہے

جب آغاز حیات اس شان کا ہو تو انجام حیات کس شان کا ہو گا فی الحقیقت اقبال کے ذوق معرفت نے ان کو معراج کمال پر پہنچایا اور دیکھنے والوں نے دیکھا کہ سیالکوٹ کی سرزمین میں پیدا ہونے والا مرد قلندر کچھ عرصہ نہ گزرا تھا کہ عالم میں آفتاب و ماہتاب بن کر چمکا۔

زمانہ لے کے جسے آفتاب کرتا ہے  
اسی کی خاک میں پوشیدہ وہ چنگاری

۱۹۰۵ء میں انگلستان روانہ ہونے سے پہلے اقبال خواجہ نظام الدین اولیاء رحمۃ اللہ علیہ کے مزار مبارک پر حاضری کے لئے دہلی گئے ”التجائے مسافر“ کے عنوان سے ”بانگ درا“ میں جن قلبی تاثرات کا اظہار کیا ہے ان سے اقبال کی عقیدت و محبت کا علم ہوتا ہے:

چاہئے خانہ دل کی کوئی منزل خالی  
شاید آ جائے کہیں سے کوئی مہمان عزیز  
وہ نوجوان قوم کو ”مہمان عزیز“ کی تلاش میں سرگرم رکھنا چاہتے ہیں اسی لئے ”ضرب  
کلیم“ میں ایک اور جگہ کہا ہے:

شیخ مکتب کے طریقوں سے کشاد دل کہاں  
کس طرح کبریت سے روشن ہو بجلی کا چراغ  
چراغ دل کو فروزاں کرنے کے لئے کسی ضیا بار قلب ہی کی ضرورت ہے جو اپنی ضیا  
باریوں سے قلب کو منور کر دے اور زندگی بن جائے اسی لئے اپنے عزیز فرزند جاوید کو نصیحت  
فرماتے ہیں:

دربار شہنشی سے خوشتر  
مردان خدا کا آستانہ!  
ہمت ہو اگر تو ڈھونڈ وہ فقر  
جس فقر کی اصل ہے حجازی  
اس فقر سے آدمی میں پیدا  
اللہ کی شان بے نیازی

(ضرب کلیم)

اقبال خود بھی ایسے فقر کی تلاش میں تھے جس کی اصل حجازی ہو وہ عجمیت کے نہیں  
حجازیت کے عاشق تھے اور جہاں جہاں ان کو حجازیت کے آثار نظر آتے تھے وہ بسر و چشم اور بصد  
شوق و ذوق اس طرف جاتے تھے ان کے نزدیک عجمیت ”سکونی“ (static) ہے اور  
”حجازیت“ حرکی (Dynamec) ہے سلسلہ نقشبندیہ سے اقبال کا تعلق خاطر حرکت پسندی ہی  
کی وجہ سے ہے ان کے نزدیک یہ سلسلہ حرکت اور رجائیت پر مبنی ہے چنانچہ عبدالقادر بیدل  
(ؒ) کے کلام پر تبصرہ کرتے ہوئے اقبال نے سلاسل طریقت پر بھی اجمالی روشنی ڈالی  
ہے فرماتے ہیں:

بیدل کے کلام میں خصوصیت کے ساتھ حرکت پر زور ہے نقشبندی سلسلے اور حضرت مجدد الف ثانی قدس سرہ سے بیدل کی عقیدت کی بنیاد بھی یہی ہے نقشبندی مسلک حرکت اور رجائیت پر مبنی ہے مگر چشتی مسلک میں قنوطیت اور سکون کی جھلک نظر آتی ہے اسی وجہ سے چشتیہ سلسلے کا حلقہ ارادت زیادہ تر ہندوستان تک محدود ہے مگر ہندوستان سے باہر افغانستان، بخارا ترکی وغیرہ میں نقشبندی مسلک کا زور ہے۔

حضرت مجدد الف ثانی قدس سرہ کی ذات گرامی اقبال کے دعوے پر شاہد عادل ہے خاک ہند سے حضرت مجدد الف ثانی قدس سرہ جیسا انقلاب انگیز صوفی پیدا نہیں ہوا آپ نے عجمیت کے رنگ میں رنگی ہوئی فضا کو حجازی رنگ میں رنگا مسلم کافر نما کو مسلم بنایا حضرت مجدد الف ثانی قدس سرہ کی اسی فکری اور عملی انقلاب انگیزی اور حرکت پسندی نے اقبال کو اپنی طرف متوجہ کیا اور وہ کشاں کشاں آستانہ عالیہ پر حاضر ہوئے۔

سید نذیر نیازی کے نام اقبال کے خطوط کا مطالعہ دوبارہ کیجئے:

خواب میں کسی نے مندرجہ ذیل پیغام دیا:

”ہم نے جو خواب تمہارے اور شکیب ارسلان کے متعلق دیکھا ہے وہ سرہند بھیج دیا ہے ہمیں یقین ہے کہ خدا تعالیٰ تم پر بہت بڑا فضل کرنے والا ہے۔“

پیغام دینے والا معلوم نہ ہو سکا کہ کون ہے اس خواب کی بنا پر وہاں کی حاضری ضروری ہے اس کے علاوہ جاوید جب پیدا ہوا تھا تو میں نے عہد کیا تھا کہ جب وہ ذرا بڑا ہو جائے گا تو اسے حضرت کے مزار پر لے جاؤں گا وہ بھی ساتھ جائے گا تا کہ یہ عہد بھی پورا ہو جائے چوہدری محمد حسین، منشی طاہر الدین اور علی بخش ہمراہ ہوں گے اتوار کی صبح لاہور واپس پہنچیں گے۔

۳۰ جولائی جون ۱۹۳۲ء کو خط میں لکھا:

میں ہفتہ کی شام کو سرہند سے واپس آ گیا تھا نہایت عمدہ اور پر فضا جگہ ہے ان شاء اللہ پھر بھی جاؤں گا:

۳ جولائی ۱۹۳۲ء کو پھر ایک خط میں لکھا:

سرہند خوب جگہ ہے مزار نے میرے دل پر بڑا اثر کیا ہے بڑا پاکیزہ مقام ہے پانی اس کا سرد و شیرین ہے شہر کے کھنڈرات دیکھ کر مجھے مصر کا قدیم شہر فسطاط یاد آ گیا جس کی بنیاد حضرت عمر بن العاص رضی اللہ عنہ نے رکھی تھی اگر سرہند کی کھدائی ہو تو معلوم نہیں کہ اس زمانے کی تہذیب و تمدن کے کیا انکشافات ہوں یہ شہر فرخ سیر کے زمانے میں بحال تھا اور موجودہ لاہور سے آبادی و وسعت کے لحاظ سے دگنا تھا۔<sup>۱</sup>

مندرجہ بالا مکاتیب نقل کرنے کے بعد سید نذیر نیازی صاحب نے مندرجہ ذیل توضیحی

حاشیہ لکھا ہے:

”حضرت علامہ سرہند سے بڑا گہرا اثر لے کر آئے تھے اور انہیں اس بات کا بڑا رنج تھا کہ مسلمان اپنی تاریخ و تمدن سے کس درجہ بے خبر ہیں بلکہ اس سے غفلت برت رہے ہیں۔“

راقم الحروف کے دل پر ایک تو اس اسلوب کا بڑا اثر تھا جس میں حضرت علامہ نے سرہند کا نقشہ کھینچا تھا یہ اسلوب کیسا برجستہ اور تصنع سے پاک تھا صاف و سادہ اور شہر کے ان احوال پر جیسا کہ مشاہدے سے ان کا انکشاف ہوا یعنی حقیقت پر مبنی ثانیاً ان کا ذہن بعض سکھ گروؤں کے اس قتل کی طرف منتقل ہو گیا جس کو سکھوں نے مکتوبات کے حوالے سے کسی نہ کسی طرح حضرت مجدد الف ثانی قدس سرہ کے اثر کا نتیجہ ٹھہرایا ہے اور جن کی بناء پر ان کا مذہب ہی فریضہ بن گیا تھا کہ ہر آنے جانے والا سکھ سرہند کی ایک ایک اینٹ دریا میں ڈال دے اسلام اور مسلمانوں کے اس ثقافتی مرکز کی تباہی گویا سکھوں کے ہاتھ سے ہوئی اور پھر ابدالی کی غلط بخشی ملاحظہ ہو کہ لائے میں سکھوں کا زور ٹوٹنے کے باوجود سرہند کی حکومت ایک سکھ سردار کے سپرد کر دی۔

مولانا عبدالجید سالک نے بھی ”سفر سرہند“ کے عنوان کے تحت اقبال کے سرہند شریف جانے اور ان قلبی تاثرات کو قلمبند کیا ہے پروفیسر یوسف سلیم چشتی نے بھی سفر سرہند کا ضمنی طور پر ذکر کیا ہے اور لکھا ہے:

شرح بال جبریل

”۱۹۳۵ء میں ان کو حضرت مجدد الف ثانی قدس سرہ کے مزار پر حاضری کی سعادت نصیب ہوئی اور مزار مبارک پر مراقب ہو کر جو روحانی فیض ان کو حاصل ہوا اور جو کیفیت ان پر طاری ہوئی ان کا کچھ تذکرہ انہوں نے مجھ سے بھی کیا تھا۔“

ڈاکٹر مسعود احمد مزید لکھتے ہیں

حضرت مجدد الف ثانی قدس سرہ کی تعلیمات اور عملی و علمی کارناموں کے مطالعہ سے پہلے اقبال اس طرف متوجہ نہ تھے راقم کے کرم فرما اور خاندان مجددیہ کے چشم و چراغ مخدومی حضرت مولانا محمد ہاشم جان صاحب سرہندی مرحوم نے اقبال سے اپنی ایک ملاقات کا ذکر کیا ہے جس کا خلاصہ یہاں پیش کیا جاتا ہے۔

ایک مرتبہ چند احباب کے ساتھ سرہند شریف جاتے ہوئے لاہور پہنچا تو اقبال سے ملاقات کو دل چاہا چنانچہ عصر کے وقت ملاقات کے لئے گیا اقبال کو جب یہ معلوم ہوا کہ مجھ کو خاندان مجددیہ سے نسبی تعلق ہے تو انہوں نے بڑی عزت افزائی فرمائی اور حضرت مجدد رحمۃ اللہ علیہ سے اپنی عقیدت کی ابتداء کے متعلق ایک واقعہ بیان کیا:

اقبال نے کہا کہ ایک مرتبہ میں حافظ عبدالحلیم کے ہاں چند احباب کے ساتھ بسی گیا ہوا تھا واپسی کے وقت راستے میں سرہند پڑا احباب حضرت مجدد الف ثانی قدس سرہ کے مزار مبارک پر فاتحہ خوانی کے لئے گئے مجبوراً مجھے بھی جانا پڑا سب لوگ مراقب ہو گئے میں بیٹھا رہا اچانک مجھ پر رقت طاری ہو گئی لرز نے لگا اور تھوڑی دیر بعد بے ہوش ہو گیا جب سب لوگ مراقبے سے فارغ ہوئے تو مجھ پر پانی چھڑکا اور میں ہوش میں آیا اس روحانی تجربے کے بعد مجھ کو معلوم ہوا کہ مزارات اولیاء فیضان الہی سے خالی نہیں۔“

حضرت مولانا محمد ہاشم جان فرماتے ہیں کہ اقبال یہ واقعہ بیان کرتے اور روتے جاتے ان کا دل محبت سے معمور اور آنکھیں اشکبار تھیں:

گاہ بحیلہ می برد گاہ بزور می کشد  
عشق کی ابتدا عجب عشق کی انتہا عجب

علامہ اقبال مراقبہ مزار مجدد قدس سرہ پر

ڈاکٹر مسعود احمد پروفیسر یوسف سلیم چشتی کے حوالے سے تحریر کرتے ہیں:

تذکرے کی تفصیل میرے ذہن میں اب بالکل محفوظ نہیں ہیں لیکن اس قدر یاد ہے کہ انہوں نے نے یہ کہا تھا کہ سجادہ نشین خلیفہ محمد صادق مرحوم نے میرے لئے مزار مبارک پر تخلیہ کرادیا تھا، میں ایک گھنٹے تک مراقب رہا اور حضرت مجدد رحمۃ اللہ علیہ کی روح میری طرف محبت آمیز رنگ میں متوجہ رہی مجھے ماحول کا احساس نہیں رہا ایسا معلوم ہوتا تھا کہ حضرت کے سامنے بیٹھا ہوا ہوں اور حضرت مجھ سے فرما رہے ہیں کہ تمہاری دینی خدمات سرکار دوعالم صلی اللہ علیہ وسلم کی بارگاہ میں مقبول ہوگئی ہیں آنحضور صلی اللہ علیہ وسلم کی تم پر خاص نگاہ کرم ہے، میرے قلب میں سوز و گداز کی ایسی کیفیت پیدا ہوئی جس کا اظہار لفظوں میں نہیں ہو سکتا اور مجھے یہ اندازہ ہوا کہ خاصان خدا کا فیض بعد وفات بھی جاری رہتا ہے اور یہ بھی اندازہ ہوا کہ حضور انور صلی اللہ علیہ وسلم کے روضہ مبارک سے کس قدر فیض جاری ہے، رقت کا عالم برابر طاری رہا، زمان و مکاں کا احساس ختم ہو گیا تھا، روحانی فیض میرے رگ و پے میں جاری و ساری تھا، دل میں اس قدر وسعت پاتا تھا کہ ساری کائنات اس میں سما گئی۔

اقبال نے ”ضرب کلیم“ (۱۹۳۵ء) میں اسی تجربے کو بنا کر کہا ہے:

کافر کی یہ پہچان کہ آفاق میں گم ہے

مومن کی یہ پہچان کہ گم اس میں ہیں آفاق

اقبال کی عقیدت کا اس سے بھی اندازہ ہو سکتا ہے کہ موصوف نے ۱۹۳۳ء میں

انگلستان میں حضرت مجدد الف ثانی قدس سرہ پر ایک تقریر کی تھی جو وہاں کے ادا شناس لوگوں میں

بہت مقبول ہوئی۔ اقبال نے ۱۸ اگست ۱۹۳۳ء کو پیر سید مہر علی شاہ گولڑوی کو ایک مکتوب تحریر کیا تھا

اس میں لکھتے ہیں:

مکتوب از پروفیسر یوسف سلیم چشتی

”میں نے گزشتہ سال انگلستان میں حضرت مجدد الف ثانی قدس سرہ پر ایک تقریر کی تھی جو وہاں کے ادا شناس لوگوں میں بہت مقبول ہوئی اب پھر ادھر جانے کا ارادہ ہے اور اس سفر میں محی الدین ابن عربی رحمۃ اللہ علیہ پر کچھ کہنے کا ارادہ ہے۔“<sup>۱</sup>

اس مکتوب سے اندازہ ہوتا ہے کہ اقبال کے دل میں حضرت مجدد الف ثانی قدس سرہ کا کیا مقام تھا اور ان کے فلسفہ کو یورپ کے لوگوں سے متعارف کرانا چاہتے تھے، اسی لئے ۱۹۳۱ء میں روم اور قاہرہ میں جو تقریریں کی تھیں ان میں بھی حضرت مجدد الف ثانی قدس سرہ کا ذکر فرمایا تھا۔ موضوع Rileigious Exeperience تھا، اسی سنہ میں لندن میں ایک تقریر کی تھی جس کا عنوان تھا ls Religion possible اس میں بھی حضرت مجدد الف ثانی قدس سرہ کا تفصیلی ذکر موجود ہے۔

### ڈاکٹر محمد مسعود تحریر فرماتے ہیں

اکبر کی بے راہ رویوں اور گمراہیوں اور عام گفتہ بہ حالات کا اس طرح نقشہ کھینچا ہے:

”اکبر آفتاب کی پرستش کرتا تھا آب و آتش، شجر و حجر سب کی پرستش کی جاتی تھی، گائے کے گوبر کی پوجا ہوتی تھی، اکبر تشقہ لگاتا تھا، زنار پہنتا تھا، کتے کو ناپاک نہیں سمجھتا تھا بلکہ ساتھ بٹھا کر کھانا کھلایا جاتا تھا، ان کی زیارت عبادت تصور کی جاتی تھی، جانور ذبح کرنے والے خصوصاً گائے ذبح کرنے والے کی انگلیاں کاٹ دی جاتی تھیں، قلعہ میں جوئے کی بازیاں لگتی تھیں۔“

شراب دھڑلے سے بکتی تھی اور شراب فروش ایک مسلمان عورت تھی ”شیخ الاسلام“ ”مفتی صدر جہاں“ اور ”میر عدل“ میر عبدالحی بھی خم پہ خم چڑھایا کرتے تھے۔ داڑھی کا رکھنا معیوب تھا، عربی لکھنا اور پڑھنا جرم تھا، حتیٰ کہ عربی حروف کے استعمال کی بھی ممانعت کر دی گئی تھی، مسجدیں ویران ہو رہی تھیں اور ان کی جگہ یا تو اصطلیل بن رہے تھے یا مندر۔ الغرض دین اسلام کی پوری پوری بیخ کنی کی جارہی تھی اور یہ سب کچھ مسلمانوں کے ہاتھوں ہو رہا تھا۔<sup>۲</sup>

ان حالات میں حضرت مجدد صاحب رحمۃ اللہ علیہ نے اصلاح و تبلیغ کا بیڑا اٹھایا۔ چنانچہ مکتوبات شریف میں اعیان مملکت کے نام بے شمار مکتوب ملتے ہیں جن میں حالات کی اصلاح کی طرف ترغیب دلائی ہے مثلاً دربار اکبری کے ممتاز فرد شیخ فرید بخاری (م ۱۰۲۵ء - ۱۶۱۶ء) کو ایک مکتوب میں تحریر فرماتے ہیں:

”ذرا خیال کریں کہ معاملہ کہاں تک پہنچ چکا ہے مسلمانوں کی بوجہ باقی نہیں رہی۔ ایک دوست نے کہا ہے کہ تم لوگوں میں سے جب تک کوئی دیوانہ نہ ہوگا مسلمانوں تک پہنچنا مشکل ہے اسلام کا بول بالا کرنے کے لئے اپنے نفع و نقصان کا خیال بھی نہ کرنا۔ یہ ہے دیوانگی اسلام رہے تو کچھ بھی ہو اور اگر نہ رہے تو پھر کچھ بھی نہ رہے۔ اگر مسلمانوں ہے تو پھر خدا کی رضا اور اس کے حبیب مکرّم صلی اللہ علیہ وسلم کی خوشنودی بھی ہے اور آقا کی رضا سے بڑھ کر کوئی دولت نہیں۔“

اس طرح حضرت مجدد الف ثانی قدس سرہ نے اعیان مملکت کو دین اسلام کی زبوں حالی اور آنے والی تباہی سے بروقت خبردار کیا۔ اکبر کے زمانہ میں راستہ ہموار کیا اور جہانگیر کے زمانے میں وہ وقت بھی آیا جبکہ خود جہانگیر نے امور شرعیہ میں مشورہ دینے کے لئے علماء کا ایک کمیشن مقرر کیا اور حالات رو بہ اصلاح ہونے لگے۔ اورنگ زیب کے عہد تک اسلام کو جو فروغ ہوا وہ اہل نظر سے پوشیدہ نہیں۔ یہ سب کچھ خاندان مجددیہ کی مساعی جمیلہ کا ثمر شیریں تھا اس پر ایک علیحدہ مقالہ لکھنے کی ضرورت ہے۔

”بال جبریل“ میں ایک اور نظم ملتی ہے جس کا عنوان ہے ”ساقی“ اس کا مطلع ہے:

لا پھر ایک بار وہی بادہ و جام اے ساقی

ہاتھ آ جائے مجھے میرا مقام اے ساقی

یہاں ”ساقی“ سے حضرت مجدد الف ثانی قدس سرہ کی طرف اشارہ ہے، دوسرا

شعر ہے:

تین سو سال سے ہیں ہند کے میخانے بند

اب مناسب ہے ترا فیض ہو عام اے ساقی

میاں بشیر احمد بیرسٹریٹ لاء نے اس شعر کا مفہوم اقبال سے پوچھا تھا، یہ باتیں انہیں کی

زبانی سنئے:

”جب وہ اپنی میوروڈ والی کوٹھی جاوید منزل میں آچکے تھے میں کبھی کبھی حاضر ہوتا اور ”بال جبریل“ کے بعض اشعار کا مفہوم دریافت کرتا ایک دن میں نے پوچھا کہ ڈاکٹر صاحب اس شعر میں کیا اشارہ ہے:

تین سو سال سے ہیں ہند کے میخانے بند

اب مناسب ہے ترا فیض ہو عام اے ساتی

میں حیران ہوا کہ تین سو سال ہوئے کہ جہانگیر کے ہاں میخواری کا دور دورہ تھا۔

ڈاکٹر صاحب کیا پھر وہی رسم قدیم جاری کرنا چاہتے ہیں کیا؟ جواب دیا کہ نہیں یہ حضرت مجدد الف ثانی قدس سرہ کی طرف اشارہ ہے جو مسلمانان ہند کے سب سے زبردست رہنما گزرے ہیں۔

علامہ اقبال رحمۃ اللہ علیہ نے اسی مفہوم کا ایک شعر مثنوی ”پس چہ باید کرداے اقوام شرق“ میں

بھی کہا ہے۔ فرماتے ہیں:

از سہ قرن ایس امت خوار و زبوں

زندہ بے سوز و سرور اندرون

اقبال کو اس حقیقت کا زبردست احساس تھا کہ حضرت مجدد الف ثانی قدس سرہ کے بعد

تین سو سال سے ایسا مرد حر پیدا نہیں ہوا جو افراد ملت میں آزادی و حریت اور ایمان و عشق کی روح

پھونک دے ان کو یہ بھی احساس تھا کہ علماء تقلید کی طرف مائل ہیں اور کوئی ایسا عالم نہیں جو میدان علم

میں تو سن تحقیق دوڑائے۔ اسی لئے بصد حسرت ویاس فرماتے ہیں:

شیر مردوں سے ہوا بیشہ تحقیق تہی

رہ گئے صوفی و ملا کے غلام اے ساتی

حضرت مجدد الف ثانی قدس سرہ نے علم کو عشق آشنا کیا اسی کے سہارے دلوں پر حکمرانی

کی اور باطل کی قوتوں کا مقابلہ کیا اقبال اسی علم کی تلاش میں ہیں جو ہم سفیر عشق ہو۔ اسی لئے اپنے

عہد کی عقلیت پرستی اور عشق سے بیگانگی پر ماتم کرتے ہوئے فرماتے ہیں:

عشق کی تیج جگر دار اڑالی کس نے

علم کے ہاتھ میں خالی ہے نیام اے ساقی

اقبال کو حضرت مجدد الف ثانی قدس سرہ کی تعلیمات میں مادیت کے اس تاریک

دور میں روشنی اور نور نظر آ رہا ہے، وہ اس حقیقت سے واقف ہیں کہ نوع انسانی کے مسائل کا صحیح

حل اور اس کے دردوں کا مداوا ایک مردِ حر کے پاس ہے، اسی لئے حسرت سے فرماتے ہیں:

تو مری رات کو مہتاب سے محروم نہ رکھ

ترے پیمانے میں ہے ماہ تمام اے ساقی

(بال جبریل)

### مقامِ عبدیت

اقبال کی شہودیت پسندی نے ان کو مقام ”عبدیت“ کے تصور سے آشنا کیا کیونکہ

وجودیت میں عبدیت کا کیا سوال؟ اس نظریہ ”عبدیت“ پر علامہ نے اپنے مشہور نظریہ ”خودی“ کی

بنیاد رکھی ہے۔ ابو سعید نور الدین نے بھی لکھا ہے:

”شیخ احمد سرہندی مجدد الف ثانی رحمۃ اللہ علیہ نے بھی جو برصغیر پاک و ہند کے ایک بہت

بڑے صوفی گزرے ہیں انہوں نے بڑے شد و مد کے ساتھ یہ ثابت کیا ہے کہ سلوک میں سالک

کی آخری منزل جیسا کہ عالم طور پر صوفیہ کا عقیدہ ہے وحدۃ الوجود نہیں بلکہ اس سے بھی آگے

اور ایک منزل ہے جسے مقامِ عبدیت کہنا چاہئے، یہ وہ مقام ہے جہاں پہنچ کر سالک پر عیاں

ہو جاتا ہے کہ وہ ایک بندہ محض ہے۔ وحدۃ الوجود کے تصور سے اس پر خدا سے اتحاد و اتصال کی

جو کیفیت طاری ہوتی ہے وہ کوئی دائمی کیفیت نہیں ہے بلکہ عارضی ہے۔ امر واقعہ یہ ہے کہ بندہ

بندہ ہے خدا خدا ہے۔“

حضرت مجدد الف ثانی قدس سرہ کے اس نقطہ نظر سے علامہ اقبال رحمۃ اللہ علیہ بہت زیادہ

متاثر ہوئے اور اپنی خودی کو فنا کر کے خدایا انائے مطلق میں ضم ہو جانے کے ہرگز قائل نہیں

اور ”مقام عبدیت“ یا ”مقام بندگی“ کو ترک کر کے شان خداوندی قبول کرنے کے لئے قطعاً راضی نہیں۔

متاع بے بہا ہے درد و سوز آرزو مندی  
مقام بندگی دے کر نہ لوں شان خداوندی

شریعت و طریقت کو ہم آہنگ کر کے ایک طرف تو حضرت مجدد الف ثانی قدس سرہ نے عجمی تصوف کو اسلامی رنگ میں رنگا اور دوسری طرف وحدۃ الوجود کے مقابلے میں وحدۃ الشہود کا تصرف پیش کر کے اس رنگ کو اور نکھارا اور نام نہاد صوفیہ کے دام تزویر سے ملت اسلامیہ کو بچایا۔ ڈاکٹر برہان احمد فاروقی نے بھی حضرت مجدد رحمۃ اللہ علیہ کے ارتقائے سلوک کے ان مدارج کا ذکر کیا ہے وہ لکھتے ہیں: ”ارتقائے سلوک میں تین مدارج ہیں یعنی وجودیت ظلیت اور عبدیت پہلے مقام پر انہیں وحدت وجود کا کشف حاصل ہوتا ہے اس کے بعد وہ مقام ظلیت پر پہنچتے ہیں یہ ایک درمیانی منزل ہے یہاں ان پر منکشف ہوتا ہے کہ عالم کا اپنا وجود علیحدہ ہے اگرچہ یہ صرف ظل یا عکس یا ایک پر تو ہے حقیقت کا، اللہ اصل ہے۔ جہاں ایک ادراک اثنییت کا پیدا ہو جاتا ہے اس مقام سے گزرنے میں ان میں تامل تھا، اسی اثناء میں بہر کیف انہیں اس مقام سے عروج ہوتا ہے اور وہ مقام عبدیت پر فائز ہو جاتے ہیں جو اعلیٰ ترین مقام ہے، عبدیت پر پہنچ کر عالم اور خدا کی اثنییت ان پر اظہر من الشمس ہو جاتی ہے۔

اقبال نے اپنی ساری تعلیمات کو صرف اس ایک مصرع میں سمو کر رکھ دیا ہے:

امتحان خویش کن موجود باش

اور موجود رہنا مقام عبدیت ہی سے عبارت ہے اور مقام عبدیت پر پہنچنا بغیر شہود ذات

حق ممکن نہیں۔ اقبال نے معراج سے بھی یہی نکتہ اخذ کیا ہے۔ چنانچہ فرماتے ہیں:

مرد مومن در نسا زد با صفات

مصطفی راضی نہ شد الا بذات

چیست معراج آرزوئے شاہدے

امتحانے روبروئے شاہدئے

شاہد عادل کہ بے تصدیق او  
زندگی مارا چو گل را رنگ و بو  
در حضورش کس نماند استوار  
در بماند ہست او کامل عیار  
اور یہ حضرت محمد صلی اللہ علیہ وسلم کی ذات گرامی ہے۔ حق تعالیٰ کے حضور میں ثابت قدم رہی۔  
جیسا کہ قرآن پاک میں ارشاد ہوتا ہے:

ما زاغ البصر وما طغیٰ <sup>(۱)</sup>

اور یہ استقامت اسی لئے میسر آئی کہ مقام عبدیت کا تحقق ہو چکا تھا:

اوحیٰ الیٰ عبده ما ووحیٰ <sup>(۲)</sup>

اقبال نے عبد اور عبده میں بڑا نازک فرق بتایا ہے ان کے نزدیک عبد ہونا کمال نہیں عبده ہونا کمال ہے۔ بندے تو کبھی ہوتے ہیں مگر اس کا بندہ ہونا اور محسوس کرنا ہی مقام عبدیت ہے اور یہی معراج انسانیت ہے۔ اقبال رحمۃ اللہ علیہ نے ایک جگہ اپنے مسلک ”عبدیت“ کا اس طرح اظہار فرمایا ہے:

”آپ کے تصوف کی اصطلاح میں اگر میں اپنے مذہب کو بیان کروں تو یہ ہوگا کہ شان عبدیت انتہائے کمال روح انسانی ہے اس سے آگے اور کوئی مرتبہ یا مقام نہیں۔“

من وعن وہی بات ہے جو حضرت مجدد الف ثانی قدس سرہ نے فرمائی ہے۔  
اقبال رحمۃ اللہ علیہ نے حسین بن منصور حلاج رحمۃ اللہ علیہ کی زبانی آنحضرت صلی اللہ علیہ وسلم کے مقام عبدیت کا ذکر کیا ہے فرماتے ہیں۔

پیش او گیتی جبین فرسودہ است

خویش را خود عبده فرمودہ است

عبده از فہم تو بالا تر است

زاں کہ او ہم آدم وہم جوہرست

جوہر او نے عرب نے عجم است  
 آدم است وہم نہ آدم اقدم است  
 عیدہ صورت گر تقدیر ہا  
 اندر و ویرانہ ہا تعمیر ہا  
 عیدہ ہم جان فزا ہم جانستان  
 عیدہ ہم شیشہ ہم سنگ گران  
 عید دیگر عیدہ چیزے دگر  
 ما سراپا انتظار او منتظر  
 عیدہ دہراست و دہراز عیدہ ست  
 ماہمہ رنگیم او برے رنگ و بو ست  
 عیدہ با ابتدا برے انتہا است  
 عیدہ را صبح و شام ما کجا است  
 کس ز سر عیدہ آگاہ نیست  
 عیدہ را صبح و شام ما کجا است  
 کس ز سر عیدہ آگاہ نیست  
 عیدہ جز سر الا اللہ نیست  
 لا الہ تیغ دودم او عیدہ  
 فاش تر خواہی بگو ہو عیدہ  
 عیدہ چند و چگون کائنات  
 عیدہ راز درون کائنات  
 مدعا پیدا نگر دوزی دو بیت  
 تانہ بینی از مقام ما رمیت  
 ایک جگہ ”مردحز“ کی صفات بیان کرتے ہوئے لکھتے ہیں:

ماہمہ عبد فرنگ او عبیدہ  
اونہ گنجدر جہان رنگ و بو  
صبح و شام ما بفکر ساز و برگ  
آخر ما چیست؟ تلخی ہائے مرگ  
در جہان بے ثبات اور اثبات  
مرگ اور از مقامات حیات  
اہل دل از صحبت ما مضمحل  
گل ز فیض صحبتش دارائے دل  
کار ما وابستہ تخمین و ظن  
او ہمہ کردار و کم گوید سخن  
ما گدایان کوچہ گرد و فاقہ مست  
فقر او از لا الہ تیغے بدست  
اقبال نے حضرت مجدد رحمۃ اللہ علیہ کے لئے کہا ہے:

”جس کے نفس گرم سے سے گرمی احرار“  
”مردحز“ کی یہ خوبی ہے کہ وہ ”اس کا بندہ“ ہو اور جو سالار احرار ہو اس کے کمالات  
”عبدیت“ کا کیا ٹھکانہ ابو سعید نور الدین نے شیخ احمد رحمۃ اللہ علیہ کے تصور عبادیت سے اقبال کی اثر  
پذیری کو اس طرح بیان کیا ہے:

”شیخ احمد سرہندی مجدد الف ثانی رحمۃ اللہ علیہ کے اس نقطہ نظر سے علامہ اقبال بہت زیادہ  
متاثر ہوئے۔ وہ اپنی خودی کو فنا کر کے ”خدا“ یا انائے مطلق میں ضم ہو جانے کے ہرگز قائل  
نہیں اور مقام عبادیت یا مقام بندگی کو ترک کر کے ”شان خداوندی“ قبول کرنے کے لئے  
قطعا راضی نہیں۔“

متاع بے بہا ہے درد و سوز آرزو مندی  
مقام بندگی دے کر نہ لوں شان خداوندی

عطا کن شور رومی سوز خسرو

عطا کن صدق اخلاص سنائی

چنان بابندگی در ساختم من

نہ گیرم گرمرا بخشی خدائی

اقبال مقام عبدیت کو حیات انسانی میں اس قدر اہمیت دیتے ہیں کہ ان کے عقیدے

میں یہ مقام عبدیت محکم ہو جائے تو فقیر بادشاہ بن جاتا ہے۔

چون مقام عبده محکم شود

کلمہ دریوزہ جام جم شود

### نفسیات حاضرہ

مذہبی زندگی کے اساسی امور کی وضاحت اور نفسیات حاضرہ پر تنقید کے بعد اقبال

سترہویں صدی عیسوی کے جلیل القدر صوفی حضرت مجدد الف ثانی قدس سرہ کے تصورات

و نظریات اور مشاہدات و تجربات کا جائزہ لیتے ہیں اور ساتھ ہی اس حقیقت کا اظہار کر دیتے ہیں کہ

نفسیات حاضرہ میں ان مصطلحات کا اب تک وجود نہیں جن کے ذریعہ حضرت مجدد الف ثانی قدس

سرہ کے روحانی تجربات کو بیان کیا جاسکے گویا ان کے نزدیک حضرت مجدد رحمۃ اللہ علیہ اپنے زمانے سے

کہیں آگے جا چکے تھے وہ اس منزل تک پہنچ چکے تھے جس کی گرد تک نفسیات حاضرہ کی رسائی نہیں

چنانچہ واردات روحانی کے تنوع کا ذکر کرتے ہوئے کہتے ہیں:

تھوڑا بہت اندازہ شاید آپ سترہویں صدی کے ایک بہت بڑے مرشد کامل حضرت

مجدد الف ثانی قدس سرہ کی ایک عبارت سے کر سکیں گے انہوں نے اپنے زمانے کے تصوف

کا تجزیہ جس بے باکی اور تنقید و تحقیق سے کیا اس سے سلوک و عرفان کا ایک طریق وضع ہوا اس سے

پہلے جتنے بھی سلسلہ ہائے تصوف رائج ہوئے وہ یا تو وسط ایشیاء یا سرزمین عرب سے آئے تھے مگر یہ

صرف انہیں کا طریق ہے جس نے ہندوستان کی حدود سے نکل کر باہر کا رخ کیا اور جو اب بھی

پنجاب، افغانستان اور ایشیائی روس میں ایک بہت بڑی زندہ قوت کی شکل میں موجود ہے البتہ

جہاں تک شیخ موصوف کی عبارت کا تعلق ہے مجھے ڈر ہے کہ میں نفسیات حاضرہ کی زبان میں اس کے حقیقی معنی شاید ہی بیان کر سکوں کیونکہ اس قسم کی زبان موجود ہی نہیں لیکن میرا مقصد چونکہ سر دست صرف اتنا ہے کہ آپ کی توجہ مذہبی و ارادت کے اس تنوع اور گونا گونی کی طرف منعطف کراؤں جن سے ایک سالک راہ کو گزرنا پڑتا ہے اور جن کی چھان بین اس کے لئے ضروری ہے لہذا آپ مجھے ان غیر مانوس مصطلحات کے لئے معذور سمجھیں جن کا تعلق ایک دوسری سر زمین اور ایک ایسی نفسیات مذہب سے ہے جس نے تہذیب و تمدن کی ایک سر تا سر مختلف فضا میں پرورش پائی تھی اور جو وضع ہوئیں تو اس کے زیر اثر لیکن جن میں سچ مچ معانی کی ایک دنیا پوشیدہ ہے۔ بہر حال اب میں شیخ موصوف کی عبارت پیش کرتا ہوں۔

### ایک مرتبہ جب شیخ اور لیس سامانی سے بیان کی

”ایک ارادت مند نے اپنے مندرجہ ذیل مشاہدے اور تجربے کا حال بیان کیا شیخ میرے لئے نہ تو ارض و سموات کا وجود ہے، نہ عرش الہی کا، نہ جنت اور دوزخ کا، میں اپنے ارد گرد نظر ڈالتا ہوں تو ان کو کہیں نہیں دیکھتا، میں جب کسی کے سامنے کھڑا ہوتا ہوں تو مجھے کوئی نظر نہیں آتا بلکہ میں اپنا وجود بھی کھودیتا ہوں، ذات الہیہ لامتناہی ہے کوئی اس کا احاطہ نہیں کر سکتا یہی منجہا ہے روحانی مشاہدات کا کسی ولی کا گزر اس سے آگے نہیں ہوا۔“

تو اس پر شیخ مجدد رحمۃ اللہ علیہ نے فرمایا:

”میرے سامنے جو مشاہدات بیان کئے گئے ہیں ان کا تعلق قلب کی ہر لحظہ بدلتی ہوئی زندگی سے ہے معلوم ہوتا ہے کہ صاحب مشاہدات نے قلب کے لاتعداد مقامات میں سے ابھی ایک چوتھائی بھی طے نہیں کئے ان مقامات کا طے کرنا ضروری ہے تاکہ عالم روحانیت کے مقام اول کے مشاہدات کی تکمیل ہو جائے اس مقام کے بعد اور بھی کئے مقامات ہیں مثلاً روح کا مقام سرخنی اور سرخنی کے مقامات ان سب مقامات کے جن کو مجموعاً ہم اپنی اصطلاح میں عالم امر سے تعبیر کرتے ہیں اپنے اپنے احوال اور واردات ہیں جب سالک کا گزر ان مقامات سے ہوتا ہے

تو رفتہ رفتہ اس پر اسمائے الہیہ اور صفات الہیہ کی تجلی ہوتی ہے بالآخر ذات الہی کی۔ (۱)

شیخ موصوف نے ان ارشادات میں جو امتیازات قائم کئے ہیں ان کی نفسیاتی اساس کچھ بھی ہو اس سے اتنا ضرور پتہ چلتا ہے کہ اسلامی تصوف کے اس ”مصلح عظیم“ کی نگاہوں میں ہمارے اندرونی واردات اور مشاہدات کی دنیا یعنی اس دنیا سے گزرنا ضروری ہے جسے ہم رہنا تو انائی کی دنیا کہتے ہیں۔ ہم نے اسی لئے تو کہا تھا کہ نفسیات حاضرہ کا قدم ابھی مذہبی زندگی کے قشر تک نہیں پہنچا۔

ڈاکٹر محمد مسعود احمد تحریر فرماتے ہیں

غلام رسول مہر نے ۱۴ جولائی ۱۹۶۳ء کو لاہور میں راقم سے فرمایا تھا کہ (۱۹۳۱ء میں سفر انگلستان میں اقبال کے ساتھ وہ بھی شریک و رفیق سفر تھے موصوف نے فرمایا کہ مجھے اچھی طرح یاد ہے کہ علامہ نے روما میں Experiences Religious پر ایک تقریر کی تھی، پھر جب مصر پہنچے تو وہاں بھی قریب قریب یہی تقریر دہرائی تھی اور ان دونوں تقریروں میں علامہ نے حضرت مجدد الف ثانی قدس سرہ کا ذکر فرمایا تھا، راقم کے خیال میں اقبال پہلا شخص ہے جس نے حضرت مجدد الف ثانی قدس سرہ کے فلسفہ اور تعلیمات سے یورپ کو روشناس کرایا بلکہ یہ کہنا بے جا نہ ہوگا کہ اہل ہند کو بھی تعلیمات مجددیہ سے اقبال نے ہی روشناس کیا، غلام رسول مہر نے یہ بھی فرمایا تھا کہ علامہ اقبال نے بارہا فرمایا کہ ہندوستان کے صوفیہ میں حضرت مجدد الف ثانی قدس سرہ علماء میں شاہ ولی اللہ رحمۃ اللہ علیہ اور شاہوں میں اورنگ زیب رحمۃ اللہ علیہ یگانہ ہیں۔

اس میں شک نہیں کہ اقبال حضرت مجدد صاحب رحمۃ اللہ علیہ سے بے حد متاثر تھے۔ اوپر جس لیکچر کی طرف اشارہ کیا گیا اس میں حضرت مجدد رحمۃ اللہ علیہ کے ہی روحانی تجربات اور مشاہدات کا جائزہ لیا ہے اور یورپ کے فلاسفہ سے اس کا تقابل کیا ہے۔ چنانچہ فرماتے ہیں:

”آئن اسٹائن کے تصورات کائنات سے جو اس نے ریاضیات کے نقطہ نظر سے قائم کیا، گویا اس عمل جس کی ابتداء ہیوم نے کی تھی تکمیل ہو گئی، جیسا کہ ہیوم کی تنقید کا تقاضا تھا، اس نظریہ نے قوت کے تصور کو ہمیشہ کے لئے ختم کر دیا، کچھ ایسے ہی ترقی کے (جیسا کہ اس جلیل القدر

ہندی صوفی کے ارشادات سے جن کو ہم نے ابھی پیش کیا تھا ظاہر ہوتا ہے (وہ شخص بھی آرزو مند ہے جس کو نفسیات مذہبی سے عملی دلچسپی ہے، اس کی حس معروضیت بھی ایسی ہی تیز ہے جیسے سائنس دان کی اپنے حلقہ معروضیت میں، وہ ایک مشاہدے کے بعد دوسرے مشاہدے میں قدم رکھتا ہے، اس کی حیثیت بھی تماثالی کی نہیں بلکہ ایک ناقد اور مبصر کی ہے وہ بھی اپنے دائرہ تحقیق کے پیش نظر جن طریقوں سے کام لیتا ہے ان کے اصول و قواعد کے مطابق محسوسات و مدرکات کی چھان بین کرتا اور ہر ایسے عنصر کو خواہ وہ عضویاتی ہو یا نفسیاتی مگر جس کی نوعیت داخلی ہے ان کے مشمول سے خارج کر دیتا ہے کیونکہ اس کی آرزو بھی یہی ہے کہ اس حقیقت تک پہنچے جس کی حیثیت فی الواقعہ معروضی ہے، یوں بالآخر وہ اپنا گزر جس تجربے اور ارادے سے کرتا ہے اس سے زندگی کا ایک نیا عمل اس پر منکشف ہوتا ہے۔ اصلی اساسی ابداعی پھر یہ خودی کا ایک ازلی راز ہے کہ جہاں اس پر اس حقیقت کا انکشاف ہوا اسے یہ ماننے میں مطلق تامل نہیں رہتا کہ وہی دراصل اس کی ہستی کی حقیقی اساس ہے۔“

پھر آگے چل کر فرماتے ہیں:

”بہر حال یہ تجربہ سرتاسر فطری اور طبعی ہوگا اور حیاتی اعتبار سے دیکھا جائے تو خودی کے لئے سب سے زیادہ اہم کیونکہ یہی اس کا فکر کی حدود سے آگے بڑھنا اور یہی اس کا وجود سرمدی کو اپناتے ہوئے اپنی ناپائیداری کی تلافی کرنا ہے، یہاں کوئی خطرہ ہے تو یہ کہ اس انہماک و استغراق میں وہ کہیں اپنی تلاش اور جستجو کا عمل ترک نہ کر دے، مشرقی تصوف کی تاریخ سے تو یہی ظاہر ہوتا ہے کہ یہ خطرہ بے بنیاد نہیں، چنانچہ ہم نے جس ہندی بزرگ کے ارشادات کا حوالہ دیا ہے ان کی تحریک اصلاح میں یہی نکتہ مضمحل تھا اور اس کے وجود بھی ظاہر ہیں خودی کا نصب العین یہ نہیں کہ کچھ دیکھے بلکہ یہ کہ کچھ بن جائے پھر یہ حقیقت اس کے بن سکنے ہی کی کوشش ہے جس میں بالآخر اسے موقع ملتا ہے کہ اپنی معروضیت کا زیادہ گہرا ادراک پیدا کرتے ہوئے زیادہ عمیق اور مستحکم بنا پر ”انا الموجود“ کہہ سکے یعنی وہ اپنے وجود کی کہنہ اساس کو پالے یہ اس لئے کہ اس کی حقیقت کا انکشاف ہوگا تو ڈیکارٹ کے ”میں سوچتا ہوں“ سے نہیں بلکہ کانت کے ”کر سکتا ہوں“ سے خودی کا منہ جائے جستجو یہ نہیں کہ اپنی انفرادیت کی حدود توڑ ڈالے۔ اس کا منہا ہے اس انفرادیت کو زیادہ

صحت کے ساتھ سمجھ لینا۔“

اس تقریر سے صاف صاف معلوم ہوتا ہے کہ وہ حضرت مجدد رحمۃ اللہ علیہ کے تصور عبدیت سے کتنے متاثر ہیں پیرروی تو مسلک ”انا الحق“ سے وابستہ ہیں مگر اقبال مسلک ”انا الوجود“ سے مسلک ہیں، ان کے تصور ”خودی“ کا منتہا مقام عبدیت کا تحقق ہے اس لئے کس یقین سے کہتے ہیں:

اک تو ہے کہ حق ہے اس جہاں میں  
باقی ہے نمود سیمیائی

### شریعت و طریقت

علامہ اقبال نے تکمیل خودی کے لئے تین منزلیں قرار دی ہیں:

① اطاعت

② ضبط نفس

③ نیابت الہی

شریعت منزل ”اطاعت“ ہے اور یہ بغیر دوسری منزل کے متصور و متحقق نہیں ہو سکتی، یہ دوسری منزل یعنی ضبط نفس ”طریقت“ ہے اور جب دونوں منزلوں تک رسائی ہو جائے تو پھر آخری منزل نیابت الہی ہے۔

اسی مقام سے ہے آدم ظل سبحانی

حضرت مجدد رحمۃ اللہ علیہ نے اس آخری مقام کا اپنے مکتوب (بنام خواجہ محمد معصوم رحمۃ اللہ علیہ) میں اس طرح ذکر فرمایا ہے: عادت اللہ اس طرح جاری ہے کہ عرصہ دراز کے بعد کسی خوش نصیب کو فنائے اتم کے بعد بقائے اکمل عطا فرماتے ہیں یعنی ذات مقدس کا ایک نمونہ اس کو عنایت فرماتے ہیں اور اس کا قیام اب ذات کے ساتھ ہو جاتا ہے یہاں پہنچ کر انسانی کمالات ختم ہو جاتے ہیں اور انسان کی خلافت کا راز متحقق ہو جاتا ہے یعنی اس مقام پر انسان خلیفۃ اللہ بن جاتا ہے۔

بہر کیف اقبال نے حضرت مجدد الف ثانی قدس سرہ کے مشن یعنی ”وحدت شریعت و طریقت“ کو دوبارہ زندہ کرنے کی کوشش کی کیونکہ وہ سمجھتے تھے کہ اسلامی سیرت کی تعمیر اسی طرح ممکن ہے۔ چنانچہ اکبر الہ آبادی کو ایک مکتوب میں تحریر فرماتے ہیں:

”حضرت مجدد الف ثانی قدس سرہ، عالمگیر اور مولانا اسماعیل شہید رحمۃ اللہ علیہ نے اسلامی سیرت کے احیاء کی کوشش کی مگر صوفیاء کی کثرت اور صدیوں کی جمع شدہ قوت نے اس گروہ احرار کو کامیاب نہ ہونے دیا، اب اسلامی جماعت کا محض خدا پر بھروسہ ہے۔ میں بھلا کیا کر سکتا ہوں، صرف ایک بے چین اور مضطرب جان رکھتا ہوں، قوت عمل مفقود ہے ہاں یہ آرزو رہتی ہے کہ کوئی قابل نوجوان جو ذوق خداداد کے ساتھ قوت عمل بھی رکھتا ہو مل جائے جس کے دل میں اپنا اضطراب منتقل کر سکوں۔“

اکبر بادشاہ کے زمانے میں صوفیاء میں یہ عام خیال پیدا ہو گیا تھا کہ شریعت و طریقت دو علیحدہ چیزیں ہیں۔

حضرت مجدد الف ثانی قدس سرہ نے اس خیال کی پر زور تردید کی کیونکہ اس خیال نے اس صوفیائے خام کو تکلیفات شرعیہ سے غافل کر دیا تھا اور عوام ان کی پیروی میں گمراہ ہو رہے تھے چنانچہ سید احمد قادری کے نام ایک مکتوب میں تحریر فرماتے ہیں:

”شریعت و طریقت ایک دوسرے کے عین ہیں حقیقت میں ایک دوسرے سے علیحدہ نہیں ہیں ان میں صرف اجمال و تفصیل، استدلال و کشف، غیب و شہادت اور تعمیل اور عدم تعمیل کا فرق ہے وہ احکام و علوم جو شریعت غرا کی روشنی میں ظاہر و معلوم ہو گئے ہیں۔ حقیقت حق الیقین کے تحقق کے بعد یہی احکام و علوم بعینہا منسل طور پر منکشف ہوتے ہیں اگر ان دونوں میں بال برابر بھی فرق ہے تو یہ اس بات کی علامت ہے کہ حقیقت الحقائق تک ابھی رسائی نہیں ہوئی۔“

حضرت مجدد صاحب رحمۃ اللہ علیہ کا یہ فرمانا کہ شریعت و طریقت ایک دوسرے کے عین ہیں مسلک اقبال کا بھی آئینہ دار ہے۔ اقبال حضرت مجدد رحمۃ اللہ علیہ کے اس نظریہ سے متاثر ہوئے اور انہوں نے بھی طریقت کو عین شریعت سمجھا اور اس پر خاص زور دیا چنانچہ مشنوی..... ”پس چہ باید

کردائے اقوام شرق“ میں ”دراسر ارشریعت“ کے عنوان سے تحریر فرماتے ہیں۔

آدمسی اندر جہان خیر و شر  
 کم شناسد نفع خود را از ضرر  
 کس نداند زشت و خوب کار چیست  
 جادہ ہموار و ناہموار چیست  
 شرع برخیزز اعماق حیات  
 روشن از نورش ظلام کائنات  
 گر جہان داند حرامش را حرام  
 تا قیامت پختہ ماند این نظام  
 نیست این کار فقیہان امے پسر  
 بانگاہے دیگرے او را نگر  
 حکمش از عدل ست و تسلیم و رضا است  
 بیخ او اندر ضمیر مصطفیا است  
 از فراق است آرزو ہا سینہ تاب  
 تونمانی چون شود او برے حجاب  
 از جدائی گنرچہ جان آید بلب  
 وصل او کم جور ضائے او طلب  
 مصطفیا داد از رضائے او خبر  
 نیست در احکام دین چیزے دگر  
 تخت جسم پوشیدہ زیر بوریا است  
 فقر و شاہی از مقامات رضا است  
 حکم سلطان گیرد از حکمش منال  
 روز میدان نیست روز قیل و قال

تاتوانی گردن از حکمش بسیج  
 تانہ پیچد گردن از حکم تو ہیج  
 از شریعت احسن التقویم شو  
 وارث ایمان ابراہیم شو  
 مندرجہ بالا نظم میں یہ مصرعے قابل غور ہیں کہ ان میں شریعت و طریقت دونوں کا حاصل

موجود ہے:

ع بانگا ہے دیگر اور انگر  
 ع وصل او کم جو رضائے او طلب  
 ع فقر و شاہی از مقامات رضا است  
 اقبال اسی مثنوی میں طریقت کے متعلق فرماتے ہیں:

پس طریقت چیست اے والا صفات  
 شرع را دیدن باعماق حیات  
 فاش می خواہی اگر اسرار دیں  
 جزبہ اعماق ضمیر خود میں  
 گر نہ بینی دین تو مجبوری ست  
 ایس چنین دیں از خدا مہجوری است  
 بنده تاحق زانہ بیند آشکار  
 برنمی آید ز جبر و اختیار  
 تو یکے در فطرت خود غوطہ زن  
 مرد حق شو برظن و تخمین متن  
 تابہ بینی زشت و خوب کار چیست  
 اندر ایس نہ پردہ اسرار چیست

ہر کہ از سر نبی گیرد نصیب  
ہم بہ جبریل امیں گردد قریب  
طریقت کے بارے میں اقبال کا یہ نظریہ کہ ”شرع را دیدن بہ اعماق حیات“ حضرت  
مجدد صاحب رحمۃ اللہ علیہ کے تاثرات کی غمازی کر رہا ہے۔

ظفر احمد صدیقی کے نام جو مکتوب اقبال نے تحریر فرمایا تھا اس سے بھی شریعت و طریقت  
کے متعلق ان کے خیالات کا علم ہوتا ہے۔ وہ لکھتے ہیں:

بہر حال حدود و خودی کے تعین کا نام شریعت ہے اور شریعت اپنے قلب کی گہرائیوں میں  
محسوس کرنے کا نام طریقت ہے جب احکام خودی کے پرائیوٹ امیال و عواطف باقی نہ رہیں  
اور صرف رضائے الہی اس کا مقصد ہو جائے تو زندگی کی اس کیفیت کو بعض اکابر صوفیائے اسلام  
نے فنا کہا ہے بعض نے اسی کا نام بقا رکھا ہے۔

حضرت مجدد صاحب رحمۃ اللہ علیہ نے اس کیفیت کو ”بقا“ سے تعبیر کیا ہے اور یہی اقبال  
کا مسلک ہے اقبال اقوام عالم کی خودی کو قانون الہی کے تابع دیکھنا چاہتے ہیں اس سے بھی  
شریعت یا قانون الہی کی ہمہ گیر اہمیت واضح ہوتی ہے ان کے نزدیک امن عالم کا یہی ایک موثر  
ذریعہ ہے۔ چنانچہ ایک مکتوب میں تحریر فرماتے ہیں:

”جمیعت اقوام جو زمانہ حال میں بنائی گئی ہے اس کی تاریخ بھی ظاہر کرتی ہے کہ  
جب تک اقوام کی خودی قانون الہی کی پابند نہ ہو امن عالم کی کوئی سبیل نہیں نکل سکتی۔“

### علامہ اقبال جن افکار سے متاثر ہوئے ایک نظر میں

حضرت امام ربانی مجدد الف ثانی شیخ احمد سرہندی قدس سرہ کے افکار سے بہت ہی  
زیادہ متاثر ہوئے ہیں۔ اقبال کی سرہند شریف کی حاضری اور روضہ مجدد رحمۃ اللہ علیہ کی قدم بوسی کے بعد  
علامہ اقبال پہلے والے اقبال نہ تھے، اب وہ حضرت مجدد رحمۃ اللہ علیہ کے نمائندہ بن کر آئے تھے اب  
انہوں نے اپنے خطبات اور نظموں میں فکر مجدد رحمۃ اللہ علیہ کو بیان کرنا شروع کر دیا تھا۔  
نمبر ۱ تصوف میں وحدۃ الوجود سے وحدۃ الشہود کی طرف آئے۔

- نمبر ۲ اثبات ذات کے قائل ہوئے۔
- نمبر ۳ عبدیت کو باطنی خودی کے طور پر پیش کیا۔
- نمبر ۴ کسطن کو پوچھ ستن سے بہتر تصور کرنے لگے۔
- نمبر ۵ عجمیت کی بجائے حجازیت کو زعمہ کیا۔
- نمبر ۶ علوم کشفیہ کو فوقیت دینے لگے۔
- نمبر ۷ تصوف کو "اخلاص عمل" سے تعبیر کرنے لگے۔
- نمبر ۸ شریعت و طریقت کو ایک دوسرے کا عین سمجھنے لگے۔
- نمبر ۹ رقص و موسیقی کے مخالف ہو گئے۔
- نمبر ۱۰ دو قومی نظریہ کے حامی ہوئے یعنی نمبر ۱: ملت اسلامیہ، نمبر ۲: ملت باطلہ یعنی کفر ملت کے قائل ہوئے۔
- نمبر ۱۱ حضرت شیخ مجدد قدس سرہ کے افکار سے متاثر ہوتے ہوئے دین کی حفاظت کو وطن کی حفاظت پر مقدم سمجھنے لگے۔
- نمبر ۱۲ طاعونی طاقتوں کے خلاف قومی اور نظری جہاد کے قائل ہوئے۔
- نمبر ۱۳ شریعت اسلامیہ کو اعمال کی کوئی قرار دینے لگے۔
- نمبر ۱۴ تعلیمات نبوی صلی اللہ علیہ وسلم کو نوع انسانی کے لئے ذریعہ نجات سمجھنے لگے۔
- نمبر ۱۵ عشق محمد صلی اللہ علیہ وسلم ایمان اور عبادت کی جان سمجھنے لگے۔
- در دل مسلم مقام مصطفیٰ است  
آبروئے ماز نام مصطفیٰ است

## رافضیت کی نئی شکل طارق جمیل مبلغ تبلیغی جماعت

حضرات صوفیہ کے نزدیک قلب کی دس بیماریاں ہیں ان میں سے دوسب سے بڑھ کر ہیں:

نمبر ۱ حب جاہ  
نمبر ۲ کبر یعنی بڑائی

یہ دونوں بیماریاں ہی انسان کے لئے سب سے زیادہ ہلاکت خیز ہیں، حضرت سیدنا رسول صلی اللہ علیہ وسلم کی زبان اقدس و اطہر سے کبر کے بارے میں یہ جملے ادا ہوئے ہیں: ”الکبر بطن الحق و غمط الناس“ تکبر حق کو ٹھکرا دینا اور لوگوں کو حقیر سمجھنا ہے۔

طارق جمیل صاحب تبلیغی جماعت کے بہت بڑے مبلغ اور داعی ہیں ان کو حب جاہ کی دولت بھی بہت نصیب ہے اور ان کی قلبی بیماری کبر بھی بہت نمایاں ہے۔ اسی کبر اور شہرت کی بنا پر انہوں نے اپنی تقریروں میں خلیفہ رسول صلی اللہ علیہ وسلم حضرت سیدنا صدیق اکبر رضی اللہ عنہ پر طعن زنی کی ہے اور اسلاف کی عظمت و بزرگی کو موذی صاحب کی پیروی میں داغ دار کرنے کی کوشش کی ہے۔

ابھی حال ہی میں ”کتاب کلمۃ الہادی“ مصنف حضرت مولانا مفتی محمد عیسیٰ خان صاحب مدظلہ آف گوجرانولہ نے شائع کروائی ہے جس میں مفتی صاحب نے مولوی طارق جمیل صاحب کے بیانات سے وہ تمام مواد اکٹھا کر دیا ہے، جس میں انہوں نے حضرت سیدنا صدیق اکبر رضی اللہ عنہ اور حضرت عمر فاروق رضی اللہ عنہ پر تنقید کی ہے۔ اور اسلاف دیوبند کے کارناموں کو حقارت سے بیان کیا ہے۔ یہاں جو مواد دیا جا رہا ہے وہ حضرت مفتی صاحب کی کتاب ”کلمۃ الہادی“ میں سے لیا گیا ہے جو تفصیلاً درج کر رہے ہیں۔ اس میں قولہ سے مراد مولوی طارق جمیل کا بیان ہے۔

نمبر ۱ قولہ:

فاطمہ رضی اللہ عنہا ناراض ہو گئیں طبعی چیز ہے یہ نہیں کہ انہیں مال کی حرص تھی وہ یہ سمجھتی تھیں کہ

ابوبکر رضی اللہ عنہ نے ہمیں وراثت نہیں دی جبکہ وہ ہمارا حق ہے تو اس حق کی وجہ سے وہ ناراض ہو گئیں اور علی رضی اللہ عنہ کا جو یہ فرمانا ہے کہ تم لوگوں نے ہمیں شریک نہیں کیا تو یہ بھی حق ہے کہ اس وقت جو مشورہ ہو اختلاف کا اس میں حضرت علی رضی اللہ عنہ موجود نہیں تھے وہ ادھر غسل میں شریک تھے کہ عین اس وقت یہ مسئلہ پڑ گیا اور ان کا یہ تھا کہ بھائی آخر ہمارا قرابت کی وجہ سے کوئی حق تو ہوگا۔

الجواب:

اس مقام میں حضرت سیدۃ فاطمہ رضی اللہ عنہا کی ناراضگی کا ذکر کرنا اور سیدنا ابوبکر رضی اللہ عنہ کے جواب کا ذکر نہ کرنا بڑی ناانصافی ہے احادیث میں ہے کہ آپ نے ان کے جواب میں فرمایا، میں نے آنحضرت صلی اللہ علیہ وسلم سے سنا ہے۔

نحن معشر الانبياء لا نورث ماتر كنا صدقة۔

”ہم انبیاء کی جماعت وارث نہیں بنائے جاتے جو چھوڑ جاتے ہیں وہ صدقہ ہے۔“

حضرت علی رضی اللہ عنہ کی بیعت نہ کرنے کا ذکر کرنا اور حضرت علی رضی اللہ عنہ کی طرف سے معذرت

کا ذکر نہ کرنا خلاف دیانت ہے:

”سیدنا علی رضی اللہ عنہ کی طرف سے حضرت ابوبکر رضی اللہ عنہ کے ہاتھ پر بیعت نہ کرنے کی

معذرت کا ذکر نہ کرنا اور اس میں سقیفہ بنی ساعدہ میں مہاجرین اور انصار نے حضرت ابوبکر رضی اللہ عنہ کو

خلیفہ منتخب کیا، اس کا ذکر نہ کرنا اور حوالہ نہ دینا شیعیت نوازی نہیں تو اور کیا ہے؟

نمبر ۲ قولہ:

اس امت میں اختلاف نہ ہو یہ دعا قبول نہیں ہوئی اس وجہ سے آپ صلی اللہ علیہ وسلم نے تعیین

نہیں فرمائی، تعیین فرماتے تو یہ اختلاف نہ ہوتا کہ میرے بعد ابوبکر رضی اللہ عنہ ہوگا۔ شیعہ کہتے ہیں ہمیں

خلافت دے گئے ہیں، ہم کہتے ہیں ابوبکر رضی اللہ عنہ کو دے گئے ہیں۔ اشارے میں صراحت تو ہے ہی

کوئی نہیں، آپ صلی اللہ علیہ وسلم نے کسی کو متعین تو نہیں کیا، یہ اللہ کی مشیت پر صبر کیا ہے اللہ پاک نے کہا

اختلاف ہوگا۔

الجواب:

اہل علم جانتے ہیں امت میں اختلاف سے مراد بدعات، خرافات، قتل و قتال (آپس

میں) فرقہ بندی ہے جس کی آنحضرت صلی اللہ علیہ وسلم نے یہ تشریح فرمائی ہے کہ یہود و نصاریٰ بہتر (۷۲) فرقوں میں بٹ گئے تھے اور میری امت بہتر (۷۳) فرقوں میں بٹ جائے گی اور سب ناری ہوں گے مگر ایک فرقہ۔ صحابہ رضی اللہ عنہم نے عرض کیا وہ کون سا فرقہ ہوگا؟ آنحضرت صلی اللہ علیہ وسلم نے ارشاد فرمایا: ”ما انا علیہ واصحابی“ وہ فرقہ ہوگا جو میرے صحابہ رضی اللہ عنہم کے طریقہ پر ہوگا سیدنا صدیق اکبر رضی اللہ عنہ کی خلافت تو امت کے لیے سراسر رحمت تھی اور آنحضرت صلی اللہ علیہ وسلم کی عین مراد۔

آل امن الناس بر مولائی ما  
آل کلیم اول سینائی ما  
سایہ او کشت ملت راجوں ابر  
ثانی اثنین غار و بدر و قبر

(اقبال)

اس کو اختلاف امت میں سرفہرست شمار کرنا علم و فہم کی کمی، عقل و دانش کی کج روی اور سنگین قسم کی غلطی ہے۔

نمبر ۳ قولہ:

اور دوسری بات بھی تھی آپ صلی اللہ علیہ وسلم متعین کرتے اور اس میں کمی ہوتی اور ہوتی تھی چونکہ اب یہ دنیا کی تاریخ میں پہلی دفعہ ہونے لگا ہے کہ معصوم کی جگہ پر غیر معصوم آرہا ہے آج تک ایسا نہیں ہوا کہ معصوم کی جگہ غیر معصوم لے رہا ہو انسانی تاریخ میں یہ پہلی دفعہ ہو رہا ہے کہ معصوم کی جگہ غیر معصوم بیٹھے گا تو غیر معصوم ہے ہی اس لیے کہ اس نے خطا کرنی ہے اللہ کے نبی صلی اللہ علیہ وسلم انتخاب فرما کے اپنی جگہ بٹھا دیں پھر اس میں کوئی کمی کو تا ہی آئے تو وہ اللہ کے نبی کی طرف منسوب ہوگی۔

الجواب:

سیدنا ابو بکر رضی اللہ عنہ کی خلافت اور اسی طرح خلفاء ثلاثہ سیدنا عمر رضی اللہ عنہ، سیدنا عثمان رضی اللہ عنہ، سیدنا

علی رضی اللہ عنہ کی خلافت علی منہاج النبوة والسنۃ تھی آنحضرت صلی اللہ علیہ وسلم کی معروف حدیث ہے۔

علیکم بسنتی وسنة الخلفاء الراشدين تمسکوا بها

وعضوا علیہا بالنواجذ،

”تم پر میری سنت اور میرے ہدایت یافتہ خلفاء کی سنت پر عمل کرنا لازم ہے

اس پر عمل پیرا رہو اور اس کو اپنی ڈاڑھوں کے ساتھ مضبوطی سے پکڑ لو۔“

اسی طرح سے بالتعین والتصریح سیدنا صدیق اکبر رضی اللہ عنہ کی خلافت کا تقرر نہ کرنے کا

باعث یہ نہیں تھا جو مولوی صاحب کو سوجھا بلکہ اللہ تعالیٰ نے خلافت کا وعدہ امت سے کیا تھا امت

کی ذمہ داری تھی خصوصاً اولین امت صحابہ کرام رضی اللہ عنہم کہ وہ اس وعدہ کو اچھی طرح پورا کرتے اور

وہی ہوا جو اللہ تعالیٰ اور رسول اللہ صلی اللہ علیہ وسلم کا منشاء تھا واقعی سیدنا صدیق اکبر رضی اللہ عنہ خلیفۃ اللہ فی الارض

وخلیفۃ الرسول صلی اللہ علیہ وسلم فی الامۃ تھے۔

باقی مولوی صاحب کا یہ کہنا کہ اس میں کوئی کمی ہوتی اور ہونی تھی بتلایا جائے کہ سیدنا

صدیق اکبر رضی اللہ عنہ میں کیا کمی تھی اور ان میں کون سی غلطی اور کمی ہوئی؟ حضرت فاطمہ رضی اللہ عنہا کے مطالبہ

کے بعد حضرت علی رضی اللہ عنہ کے قول ”مشاورت میں ہمارا حق تھا“ کے بعد متصل سیدنا صدیق اکبر رضی اللہ عنہ

کی خلافت پر نکتہ چینی اور تشکیک پیدا کرنا صرف سیدنا صدیق اکبر رضی اللہ عنہ کے بارے میں نہیں بلکہ

دیگر خلفاء راشدین اور تمام صحابہ رضی اللہ عنہم کے بارے میں سوء اعتقاد پر مبنی ہے۔

نمبر ۴ قولہ:

چونکہ اب یہ دنیا کی تاریخ میں پہلی دفعہ ہونے لگا ہے کہ معصوم کی جگہ غیر معصوم آرہا ہے

آج تک ایسا نہیں ہوا کہ معصوم کی جگہ غیر معصوم لے رہا ہو، انسانی تاریخ میں یہ پہلی دفعہ ہو رہا ہے کہ

معصوم کی جگہ پر غیر معصوم بیٹھے گا تو غیر معصوم ہے ہی اس لیے کہ اس نے خطا کرنی ہے اللہ کے نبی

انتخاب فرما کے اپنی جگہ بٹھادیں پھر اس میں کمی کو تا ہی آئے تو وہ اللہ کے نبی کی طرف منسوب ہوگی۔“

الجواب:

دنیا کی تاریخ میں ایسے ہوتا رہا ہے آنحضرت صلی اللہ علیہ وسلم نے ۹ھ میں حج کے موقع پر اپنی

طرف سے سیدنا صدیق اکبر رضی اللہ عنہ کوچ کا امیر مقرر کیا اور معا سیدنا علی رضی اللہ عنہ کو اسی حج میں چند اہم اعلان کرنے کے لیے اپنا نائب مقرر کیا۔ معصوم کی جگہ غیر معصوم کو اتنی بڑی اہم ذمہ داری سونپی گئی کسی نے اس میں ایسے مفروضہ خیالات کا اظہار نہیں کیا اور سب نے آپ کے نائبین پر اعتماد کیا اور ان کی اطاعت سے سرفراز ہوئے اسی طرح آپ صلی اللہ علیہ وسلم نے معرکہ ہائے جہاد سر کرنے کے لیے کمانڈر بھیجے اور مفتوحہ ریاستوں میں اپنے امراء اور سفراء اور داعی مقرر کیے تاریخ میں یہ سلسلہ جاری ہے کہ معصوم کی طرف سے غیر معصومین کو ذمہ داری سونپی گئی۔ تاریخ میں یہ کوئی نیا مسئلہ نہیں تھا اس کے سوا چارہ ہی نہیں ہے کیوں کہ آپ صلی اللہ علیہ وسلم آخری نبی ہیں جو کام پہلے انبیاء نے کیا تھا وہ اس امت کے سپرد کیا گیا ہے اس کو تعجب کی نگاہ سے دیکھنا اور انوکھا قرار دینا سیدنا صدیق اکبر رضی اللہ عنہ کی شان میں مولوی صاحب کی فہم نارسا یا تذبذب اور تردد کا نتیجہ ہے (اعاذنا اللہ منہ)۔

نمبر ۵ قولہ:

”نہ ہم ان کو معصوم سمجھتے ہیں نہ محفوظ سمجھتے ہیں۔“

الجواب:

بلاشبہ معصوم تو انبیاء صلی اللہ علیہم وسلم کے نفوس شریفہ ہیں جن کی عصمت کا ذمہ اللہ تعالیٰ نے لیا ہے بلکہ اللہ کے کتنے نیک بندے ہیں جن کو قرآن عباد اللہ المخلصین کہتا ہے اور وہ بھی گناہوں سے محفوظ ہوتے ہیں۔ جیسا کہ ارشاد ربانی ہے:

ان عبادی لیس لك علیہم سلطان وکفی بربک وکیلا (۱)  
”تحقیق میرے بندوں پر تیرا کوئی قبضہ و قدرت نہیں ہے اور آپ کا رب کافی کارساز ہے۔“

انہ لیس له سلطان علی الذین امنوا وعلی ربہم یتوکلون (۲)  
”تحقیق شیطان کا قبضہ و تصرف ان لوگوں پر نہیں ہے جو ایمان لائے اور اپنے رب پر توکل کرتے ہیں۔“

قال فبغزتک لاغوینہم اجمعین الا عبادک منہم المخلصین (۳)

(۱) سورۃ بنی اسرائیل رکوع نمبر ۷ آیت نمبر ۶۵ (۲) النحل آیت نمبر ۹۹ (۳) ص آیت ۸۲-۸۳

”شیطان نے کہا تیری عزت کی قسم میں سب کو گمراہ کروں گا مگر ان میں تیرے برگزیدہ بندے۔“

اس سے معلوم ہوا کہ اللہ کے برگزیدہ بندے بھی شیطان کی دسترس سے محفوظ ہوتے ہیں وہ انبیاء ہوں یا غیر انبیاء۔ ظاہر ہے کہ جب بعض نیک بندوں کو یہ منصب حاصل ہے تو صحابہ رضی اللہ عنہم کی شان تو بہت بڑی ہے خصوصاً سیدنا صدیق اکبر رضی اللہ عنہ کے کیا کہنے جو خیر الخلاق بعد الانبیاء رضی اللہ عنہم ہیں۔ لیکن مولوی صاحب ہیں جو کسی طرح سیدنا صدیق اکبر رضی اللہ عنہ کا پیچھا نہیں چھوڑتے اور ان کو موضوع سخن بنا لیا ہے اور ان کا پہلا وار سیدنا صدیق اکبر رضی اللہ عنہ ہیں کہ وہ نہ ان کو معصوم سمجھتے ہیں اور نہ محفوظ، اس لیے شیعہ کے رد میں ان کے نزدیک سیدنا صدیق اکبر رضی اللہ عنہ کی برأت کرنا حد سے تجاوز اور غلو ہے۔ نیز کہتے ہیں ہم کسی کے رد میں اپنا راستہ نہیں چھوڑیں گے اس سے صاف نظر آرہا ہے کہ خلافت کے مسئلہ میں مولوی صاحب کا وہی موقف ہے جو شیعہ کا ہے کہتے ہیں چونکہ یہ ہونے والا تھا ان سے بشری خطا ہونی تھی۔ یہ ہے ان کی سعی لا حاصل کا نتیجہ۔

نمبر ۶ قولہ:

”یہ بھی میں تمہیں بار بار کہتا ہوں یہ غلو ہے شیعوں کی رد میں حد سے تجاوز کرنا۔“

الجواب:

اہل سنت ہمیشہ شیعوں کے رد میں سیدنا صدیق اکبر رضی اللہ عنہ کا دفاع کرتے چلے آئے ہیں۔ سیدنا صدیق اکبر رضی اللہ عنہ کی خلافت کا مسئلہ تو سب سے بڑا مسئلہ ہے۔ مسئلہ خلافت میں اہل سنت نے تمام پہلوؤں پر سیدنا صدیق اکبر رضی اللہ عنہ کی طرف سے دفاع کیا ہے آخر شیعوں اور روافض کی طرف سے کھلے بندوں سیدنا صدیق اکبر رضی اللہ عنہ پر ہرزہ سرائی کی جائے تو ہماری طرف سے اس کا صحیح جواب بھی نہ آئے جس کو مولوی صاحب غلو کہتے ہیں تو یہ مد اہنت اور کتمان حق نہیں تو اور کیا ہے؟

نمبر ۷ قولہ:

”اب سعد بن عبادہ نہیں مانے، آخر تک نہیں مانے، خالد بن سعید بن عاص نہیں مانے،

علی نہیں مانے، بعد میں حضرت فاطمہ رضی اللہ عنہا کے انتقال کے بعد بیعت فرمائی، خالد بن سعید نے بھی چار پانچ مہینے لگا دیئے تھے پھر جا کے بیعت فرمائی۔“

الجواب:

حضرت علی رضی اللہ عنہ نے سیدنا صدیق اکبر رضی اللہ عنہ کو پیغام بھیجا کہ آپ ہمارے پاس تشریف لائیں، سیدنا صدیق اکبر رضی اللہ عنہ تشریف لے گئے تو حضرت علی رضی اللہ عنہ نے تقریر فرمائی اور حمد و صلوة کے بعد کہا: اللہ تعالیٰ نے جو آپ کو فضیلت دی ہم نے اسے بخوبی پہچان لیا اللہ تعالیٰ نے جو آپ کو خیر عطا کی ہے ہمیں اس پر حسد نہیں ہے لیکن آپ ہماری مشاورت کے بغیر ہی حاکم بن گئے۔ رسول اللہ صلی اللہ علیہ وسلم کی قرابت کے باعث ہم یہ سمجھتے ہیں کہ ہمارا بھی اس میں حق ہے۔ حضرت علی رضی اللہ عنہ سیدنا صدیق اکبر رضی اللہ عنہ سے باتیں کرتے رہے یہاں تک کہ سیدنا صدیق اکبر رضی اللہ عنہ کی آنکھوں میں بے ساختہ آنسو آ گئے جب سیدنا صدیق اکبر رضی اللہ عنہ نے کلام کیا تو کہا: ”قسم ہے اس ذات کی جس کے قبضہ میں میری جان ہے! رسول اللہ صلی اللہ علیہ وسلم کی قرابت مجھے اپنی قرابت سے زیادہ محبوب ہے لیکن جو ہمارے اور آپ کے درمیان مناقشہ پیدا ہوا تو میں نے اس میں حق سے کوتاہی نہیں کی میں نے ایسا کوئی امر ترک نہیں کیا جسے رسول اللہ صلی اللہ علیہ وسلم کیا کرتے تھے“ تو حضرت علی رضی اللہ عنہ نے کہا کہ آپ کے پاس بیعت کے لیے ظہر کے وقت کا وعدہ ہے پس جب سیدنا صدیق اکبر رضی اللہ عنہ نے ظہر کی نماز پڑھائی تو منبر پر آئے خطبہ دیا حضرت علی رضی اللہ عنہ کی شان بیان کی اور ان کے پیچھے رہ جانے اور ان کے عذر کا تذکرہ کیا پھر حضرت علی رضی اللہ عنہ نے استغفار کیا اور تشہد پڑھا اور سیدنا صدیق اکبر رضی اللہ عنہ کے حق کی عظمت بیان کی جس فضیلت سے اللہ تعالیٰ نے ان کو نوازا ہے اور کہا کہ: ”واللہ! اتنے عرصے میں سیدنا صدیق اکبر رضی اللہ عنہ کی بیعت نہ کرنے کا باعث حسد اور انکار نہ تھا بلکہ ہم سمجھتے تھے کہ ہمارا بھی اس امارت میں حصہ ہے وہ ہماری مشاورت کے بغیر حاکم بن گئے جسے ہم نے محسوس کیا۔“ آپ کے اس بیان سے مسلمانوں میں خوشی کی لہر دوڑ گئی اور کہنے لگے کہ آپ نے صحیح فیصلہ کیا اس وقت مسلمان حضرت علی رضی اللہ عنہ کے قریب ہو گئے اس لیے کہ وہ حق کی طرف لوٹ آئے۔

نمبر ۸ قولہ:

عبدالوہاب صاحب عجیب انسان ہیں ان کی صحبت سے نفع اٹھانے کے جو اوزار ہیں وہ ہمارے پاس ہیں نہیں جو سوچ کی بلندی اور وسعت فکر اس شخص کو اللہ نے عطا کی ہے یہ سارے آج کل کے حضرت، مولانا اور علاقے اس شخص کے قدموں کی خاک بھی نہیں ہیں روایات سیدنا صدیق اکبر رضی اللہ عنہ کی زیادہ ہیں یا ابو ہریرہ رضی اللہ عنہ کی زیادہ ہیں؟ ابو بکر رضی اللہ عنہ کی تو سو بھی نہیں بنتیں اور ابو ہریرہ رضی اللہ عنہ سے ۲۲۰۰ سے اوپر چلی جاتی ہیں (کسی طالب علم نے بتایا کہ ابو ہریرہ رضی اللہ عنہ سے ۵۳۷۳ روایات ہیں) پوچھا سیدنا صدیق اکبر رضی اللہ عنہ؟ طالب علم نے بتایا ۵۰ (ہنتے ہوئے) تو پھر سیدنا صدیق اکبر رضی اللہ عنہ کو پہنچ سکتے ہیں ابو ہریرہ رضی اللہ عنہ؟

الجواب:

ذرا غور فرمائیے اس پوری تحریر میں کہ کبار صحابہ رضی اللہ عنہم کا نام اس طرح لیا گیا ہے جیسے کوئی بہ عام لوگ ہیں (ابو بکر رضی اللہ عنہ، ابو ہریرہ رضی اللہ عنہ) نیز یہ تشبیہ کا بہت بھدا تصور ہے اپنے آدمی کو بڑھانا اور علماء کرام کی توہین اور ان کی عظمت کو ایک آن پڑھ، خود رائے شخص کی خاک پا سے پست قرار دینا گھٹیا ذہنیت کی عکاسی کرتا ہے اسی پر بس نہیں بلکہ اس کو سیدنا صدیق اکبر رضی اللہ عنہ کی شبیہ اور مثیل کہنا بہت شرمناک حرکت ہے۔ اہل علم اور علمائے کرام کے لیے تو بہت بڑا فضل ہے کہ روایات حدیث اور علم شریعت کی بدولت انہیں حضرت ابو ہریرہ رضی اللہ عنہ سے تشبیہ حاصل ہو لیکن وہ کون شی علل اور وجوہ ہیں جن کے باعث حاجی عبدالوہاب کو حضرت ابو ہریرہ رضی اللہ عنہ سے بڑھ کر سیدنا صدیق اکبر رضی اللہ عنہ کی شان حاصل ہوئی؟ نیز اس تقریر سے یہ بھی ثابت ہوتا ہے کہ جب آج کے ”حضرت، مولانا اور علاقے“ بقول اس کے حضرت ابو ہریرہ رضی اللہ عنہ کے مقام و منزلت تک پہنچے ہیں اور حاجی صاحب کو سیدنا صدیق اکبر رضی اللہ عنہ کا مقام و مرتبہ حاصل ہے تو حاجی صاحب حضرت ابو ہریرہ رضی اللہ عنہ سے افضل ٹھہرے جس شخص کی لب کشائی سے سید الطائفین رضی اللہ عنہ خیر الخلائق بعد الانبیاء نہیں بچ سکے تو اہل علم کس قطار میں ہیں۔

تو گھائل تری نظر سے بنوع دگر ہر ایک  
زخمی کچھ ایک بندۂ درگاہ ہی نہیں

سیدنا صدیق اکبر رضی اللہ عنہ فقیہ اور مجتہد تھے انھوں نے آنحضرت صلی اللہ علیہ وسلم کی ذات پاک کا ساری زندگی مطالعہ کیا آپ شیخ الصحابہ تھے علم و عمل میں کسی صحابی کو آپ پر برتری کا دعویٰ نہیں لیکن مولوی صاحب نے تقابل میں ان تمام باتوں سے اغماض کر کے کثرت روایات کو علم کا معیار قرار دیا ہے۔

نمبر ۹ قولہ:

عمر ۹۹ فیصد عصمت کے قریب ہو گئے لیکن ۱۰۰ نہیں لے سکے۔ ۱۰۰ نمبر لینے والا تو معصوم ہوتا ہے، لہذا ہم انہیں ساڑھے ۹۹ نمبر تو دے سکتے ہیں آدھا چھوڑیں گے تاکہ نبی اور غیر نبی میں فرق باقی رہے تاکہ انبیاء کی ذات پر غبار نہ آئے صاف رہے۔“

الجواب:

سیدنا صدیق اکبر رضی اللہ عنہ پر ہاتھ صاف کیا تو اب چاہا کہ حضرت عمر رضی اللہ عنہ کا تعاقب کریں تاکہ حضرات صحابہ کرام رضی اللہ عنہم کے سیدین مخدومین و شیخین پر جرح کر کے ان دونوں کو راہ سے ہٹالیں اور ہمارے لیے طعن و تشنیع اور تنقید کی راہ آسان ہو جائے سیدنا حضرت عمر رضی اللہ عنہ کی خلافت سے متعلق کوئی بات سامنے نہ آئی تو ایک مفروضہ قائم کر لیا کہ نبی بننے میں سیدنا حضرت عمر رضی اللہ عنہ ۱۰۰ نمبر نہ لے سکے۔ ارے بندہ خدا! نبوت ایک امر وہی ہے جس میں کسی کو نمبر نہیں لینے پڑتے پھر یہ سیدنا حضرت عمر رضی اللہ عنہ کا میدان نہیں، نہ کسی انسان کو یہ دسترس حاصل ہے کہ وہ اس میں کامیابی حاصل کر سکے سیدنا حضرت عمر رضی اللہ عنہ کے عمل کا میدان خلافت ہے جس میں انہوں نے اتنے نمبر لیے کہ انبیاء اور حضرت ابوبکر رضی اللہ عنہ کے بعد بنی نوع آدم میں کوئی حاصل نہ کر سکا بلکہ بعض باتوں میں آپ نے سیدنا صدیق اکبر رضی اللہ عنہ پر بھی ترجیح حاصل کی جیسا کہ احادیث کے اشارہ سے معلوم ہوتا ہے۔

حضرت امیر معاویہ رضی اللہ عنہ کے بارے میں مولوی صاحب کے نازیبا الفاظ سوہا دہ پوٹی ہیں

نمبر ۱۰ قولہ:

① حضرت علی رضی اللہ عنہ حق پر تھے اور معاویہ رضی اللہ عنہ خطا پر تھے۔

- ② چھوٹے درجے کے صحابہ میں معاویہ رضی اللہ عنہ کو انیس برس حکومت کا تجربہ حاصل ہے۔
- ③ یہ تعصب ہے کہ ہم شیعہ کے مقابلے میں صحابہ رضی اللہ عنہم کو معصوم بنا دیتے ہیں یہ ذہن میرا کبھی نہیں رہا کہ وہ معصوم ہیں۔ معصوم و محفوظ ایک ہی چیز ہے۔“
- ④ خلافت کے لیے اولویت تقویٰ نہیں ہے خلافت کے لیے اولویت تدبیر کو ہے کہ تدبیر میں کیسا ہے۔“
- ⑤ معاویہ رضی اللہ عنہ عبداللہ بن عمر رضی اللہ عنہما کے ناخن کے برابر بھی نہیں تھے درجہ کے لحاظ سے۔“

### الجواب:

① اس بیان میں مولوی صاحب نے اپنی خام خیالی سے بے تکی باتیں کی ہیں۔ جمہور اہل سنت، محدثین و فقہا کرام رضی اللہ عنہم نے لکھا ہے کہ سیدنا حسن رضی اللہ عنہ کی بیعت کے بعد حضرت معاویہ رضی اللہ عنہ کی خلافت، خلافت عادلہ تھی جس کا درجہ خلافت راشدہ کے بعد ہے تو آپ کو چھوٹے درجہ کا صحابی قرار دینا اور آپ کی خلافت عادلہ کو عام حکومت سے تعبیر کرنا مولوی صاحب کی خود ساختہ اصطلاح اور سوء ادب پر مبنی ہے۔

② معصوم اور محفوظ کو ایک چیز قرار دینا علم کلام اور علم عقائد سے ناواقفیت پر دلالت کرتا ہے معصوم عن الخطا، انبیاء علیہم الصلوٰت والتسلیمات کے نفوس مبارکہ ہیں جس میں اللہ تعالیٰ کی طرف سے ضمانت ہوتی ہے محفوظ تو وہ ہے جس کو اللہ محفوظ رکھے اور اس پر اس کی عنایت شامل ہو اور یہ نبوت کی خصوصیت نہیں ہے بلکہ اس میں امت کے لاتعداد اولیاء و صلحاء بھی داخل ہیں جن سے زندگی بھر کوئی کبیرہ گناہ سرزد نہیں ہوا، وهذا مصرح فی کثیر من الکتاب۔

③ حکومت عادلہ اور خلافت اسلامیہ میں تقویٰ اور تجربہ میں سے تقویٰ کو اولیت حاصل ہے وعد اللہ الذین امنو منکم و عملوا الصلحت ..... الخ [النور: ۵۵] کو ذکر کیا گیا ہے لیکن مولوی صاحب کہتے ہیں حکومت کے سلسلہ میں تقویٰ سے زیادہ تجربہ کو داخل ہے اس لیے ادنیٰ صحابی معاویہ رضی اللہ عنہ کو خلافت راشدہ کے بعد حکومت سپرد کی گئی اور دیگر صحابہ رضی اللہ عنہم کی نسبت ان کا انتخاب اس لیے ہوا کہ ان کا تجربہ ان کے تقویٰ سے بڑھ کر تھا اس لیے اللہ تعالیٰ کی طرف سے

حکومت اسلامیہ کے لیے ان کا انتخاب ہوا یہ ہے ان لوگوں کی ذہنیت یہ ہے، ان لوگوں کا صحابہ کرام رضی اللہ عنہم کو پرکھنے کا معیار۔ بنیاد بھی غلط اور مصداق بھی غلط۔

اسلام میں تقویٰ اصل الاصول ہے اور تمام نیکیوں کا جامع ہے۔ حکومت اسلامیہ تو بہت بڑی بات ہے، انفرادی یا اجتماعی امور میں سے کوئی ایک امر بھی تقویٰ، دیانت اور اعانت خداوندی کے بغیر پایہ تکمیل تک نہیں پہنچ سکتا۔ اگر تجربہ کی نسبت تقویٰ میں کمی واقع ہو جائے تو تجربہ باعث فساد ہوتا ہے اگر تقویٰ کی نسبت تجربہ میں کمی ہو تو تقویٰ کے ذریعے اللہ تعالیٰ کی طرف سے اس کا جبر نقصان (قرین قیاس ہے) ہو جاتا ہے۔ تقویٰ کے متعلق ارشاد خداوندی ہے:

وَلَقَدْ وَصَّيْنَا الَّذِينَ أُوتُوا الْكِتَابَ مِنْ قَبْلِكُمْ وَإِيَّاكُمْ أَنْ اتَّقُوا اللَّهَ [سورة النساء: ۱۳۱]

”ہم نے بالتاکید وصیت کی ان لوگوں کو جو تم سے پہلے کتاب دیئے گئے اور خاص تمہیں بھی وصیت کرتے ہیں کہ اللہ سے ڈرو۔“

امیر المؤمنین عمر بن الخطاب رضی اللہ عنہ نے جب حضرت سعد بن ابی وقاص رضی اللہ عنہ کو عراق کی جنگ میں امیر بنا کر بھیجا تو ان الفاظ سے مخاطب ہوئے:

(بسم اللہ الرحمن الرحیم) اما بعد فانی أمرک ومن معک من الاجناد بتقوی اللہ علی کل حال فان تقوی اللہ افضل العدة علی العد واقوی المکیدة فی الحرب [اتمام الوفاء للخضرمی ص: ۶۰]

اما بعد! میں تمہیں حکم کرتا ہوں اور تیرے ساتھ تمام لشکر کو ہر حال میں اللہ کے تقویٰ کو اختیار کیے رکھو کیونکہ اللہ کا تقویٰ دشمن کے خلاف سب سے بہترین سامان اور جنگ میں کی جانے والی سب سے طاقتور تدبیر ہے۔

④ معاویہ رضی اللہ عنہ عبد اللہ بن عمر رضی اللہ عنہما کے ناخن کے برابر بھی نہیں تھے درجہ کے لحاظ سے یہ بہت ہی بھدی تعبیر اور سوقیانہ انداز ہے۔ نہ لکھنے میں نہ پڑھنے میں نہ قرینہ میں نہ تمیز میں۔ کبار

صحابہ کرام رضی اللہ عنہم کی نظر میں حضرت معاویہ رضی اللہ عنہ کا بہت بڑا مقام ہے حضرت عبداللہ بن عمر رضی اللہ عنہما اور حضرت عبداللہ بن عباس رضی اللہ عنہما جو ان صحابہ رضی اللہ عنہم وغیرہم کا شمار ان کے عزیزوں میں ہوتا ہے عبداللہ بن عباس رضی اللہ عنہ سے کہا گیا ہے کہ:

او تر معاویۃ بعد العشاء برکعة فقال دعہ فانہ صاحب  
رسول اللہ صلی اللہ علیہ وسلم،

کیا آپ نے معاویہ رضی اللہ عنہ کو دیکھا کہ وہ ایک رکعت وتر پڑھتے ہیں تو ابن عباس رضی اللہ عنہما نے کہا کہ ان پر طعن کرنا چھوڑ دو انہوں نے رسول اللہ صلی اللہ علیہ وسلم کی صحبت اٹھائی ہے۔

ایک اور حدیث میں ہے اصاب فانہ فقیہ، انہوں نے درست کیا وہ مجتہد ہیں۔

نمبر ۱۱ قولہ:

ایک طالب علم بڑے غصے سے میرے پاس آیا اور کہنے لگا اس کا مطلب ہے کہ صحابہ رضی اللہ عنہم دنیا کے طلبگار تھے؟ تو میں نے یہ آیت پڑھی منکم من یرید الدنیا اور کہا یہ کن کے بارے میں ہے؟ وہیں چپ ہو کر چلا گیا۔

الجواب:

طالب دنیا وہ ہوتا ہے جو اپنی زندگی میں دنیا داری کو دین پر ترجیح دے یہ معروف اصطلاح ہے طالب علم دور حاضر کے عرف کے مطابق پوچھ رہا تھا کہ کیا صحابہ کرام رضی اللہ عنہم کو دنیا کا طلبگار کہا جاسکتا ہے؟ مولوی صاحب نے آؤ دیکھا نہ تاؤ جنگ احد میں بعض صحابہ کرام رضی اللہ عنہم سے جو لغزش ہو گئی اللہ تعالیٰ نے انہیں زجرِ آمالِ غنیمت کے طمع میں محاذ اور مورچے کو چھوڑنے پر مرید دنیا کہا اس پر مولوی صاحب نے صحابہ رضی اللہ عنہم کو دنیا کا طالب قرار دے دیا۔ انا للہ وانا الیہ راجعون۔

نمبر ۱۲ قولہ

”دور نبوی صلی اللہ علیہ وسلم اور خلفاء راشدین رضی اللہ عنہم کے دور میں ہماری مثال موجود نہیں۔“

## الجواب:

اس جملہ سے جو ضابطہ اور قانون مفہوم ہوتا ہے وہ کتاب اللہ اور سنت رسول اللہ صلی اللہ علیہ وسلم کے بعینہ متصادم ہے۔ سورہ احزاب میں ہے۔

لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ لِّمَن كَانَ يَرْجُوا اللَّهَ وَالْيَوْمَ الْآخِرَ وَذَكَرَ اللَّهَ كَثِيرًا [سورہ الاحزاب: ۲۱]

”تمہارے لیے رسول اللہ صلی اللہ علیہ وسلم میں بہترین نمونہ ہے اس شخص کے لیے جو اللہ کی امید رکھتا ہے اور دن آخرت کی اور اللہ کی بہت یاد کرتا ہے۔“

اللہ تعالیٰ تو فرماتے ہیں کہ رسول اللہ صلی اللہ علیہ وسلم کی ذات میں تمہارے لیے عمل کا بہترین نمونہ ہے اور یہ کہتے ہیں کہ دور نبوی میں نمونہ بجائے خود کوئی مثال بھی نہیں۔ ایک مسلمان کے لیے مسلمان کی حیثیت سے دور نبوی صلی اللہ علیہ وسلم میں کوئی مثال نہیں تو وہ اور کس چیز کو مثال بنائے؟ مشکوٰۃ شریف میں حضرت عرباض بن ساریہ رضی اللہ عنہ سے روایت ہے آنحضرت صلی اللہ علیہ وسلم

نے فرمایا:

عليكم بسنتي وسنة الخلفاء الراشدين المهديين

تمسكوا بها وعضوا عليها بالنواجذ،

”تم پر میری سنت اور خلفاء راشدین مہدیین کی سنت لازم ہے اس پر عمل

کرو اور اس کو اپنی واڑھوں سے مضبوطی سے تھام لو۔“

رسول اللہ صلی اللہ علیہ وسلم نے تو اپنی سنت اور خلفاء راشدین رضی اللہ عنہم کی سنت پر عمل کرنا فرض قرار

دیا ہے..... مولوی صاحب نے دونوں کی نفی کر دی۔

نمبر ۱۳ قولہ:

ہم کچے مسلمان ہیں ہمیں اس بھنور سے نکلنے کے لیے جو راستہ ملے گا وہ صحابہ رضی اللہ عنہم کے

دور میں نہیں ہے۔ پیچھے جانا پڑے گا پیچھے بنی اسرائیل میں جانا پڑے گا وہ کچے مسلمان تھے وہ اس

بھنور سے کیسے نکلے تھے؟ وہ راستہ اختیار کریں گے تو ہم نکلیں گے۔

## الجواب:

معلوم نہیں مولوی صاحب کو بقول ان کے کچے مسلمانوں کو مزید بوجہ اور کمزور بنی اسرائیل کا راستہ دکھانے کی کیا پڑی ہے ان کو چاہئے تھا کہ کچے مسلمانوں کو صحابہ کرام رضی اللہ عنہم کی راہ دکھلاتے تاکہ ان میں جذبہ استقامت و عزیمت پیدا ہوتا کہ اسلام کا دفاع کریں اور اعلائے کلمۃ اللہ کے لیے ہمہ وقت تیار رہیں۔ یاد رہے اللہ تعالیٰ کی بنی اسرائیل کے ساتھ غیبی مدد اور نصرت اس وقت تک رہی جب تک وہ سیدنا موسیٰ علیہ السلام کی اطاعت میں رہے یہ وہ وقت تھا جس کے بارے میں اللہ تعالیٰ نے یوں فرمایا ہے:

وَإِذْ نَجَّيْنَكُمْ مِنَ آلِ فِرْعَوْنَ يَسُومُونَكُمْ سُوءَ الْعَذَابِ  
يُذَبِّحُونَ أَبْنَاءَكُمْ وَيَسْتَحْيُونَ نِسَاءَكُمْ وَفِي ذَلِكُمْ بَلَاءٌ  
مِّن رَّبِّكُمْ عَظِيمٌ وَإِذْ فَرَقْنَا بِكُمُ الْبَحْرَ فَأَنْجَيْنَكُمْ  
وَأَغْرَقْنَا آلَ فِرْعَوْنَ وَأَنْتُمْ تَنْظُرُونَ۔

یعنی ”اور یاد کرو اس وقت کو جب رہائی دی ہم نے تم کو فرعون کے لوگوں سے جو کرتے تھے تم پر بڑا عذاب، ذبح کرتے تھے تمہارے بیٹوں کو اور زندہ چھوڑتے تھے تمہاری عورتوں کو اور یہ آزمائش تھی تمہارے رب کی طرف سے بڑی اور جب پھاڑ دیا ہم نے تمہاری وجہ سے دریا کو پھر بچا لیا ہم نے تم کو اور ڈبو دیا فرعون کے لوگوں کو اور تم دیکھ رہے تھے۔“

لیکن جب وہ موسیٰ علیہ السلام کی اطاعت سے نکل گئے پھٹڑے کی پوجا کی خوار ہوئے ذلت سے قتل کیے گئے اللہ تعالیٰ کی نعمتوں کی بے قدری کی انہوں نے بے جا مطالبات شروع کیے اور خدائے ذوالجلال کی معصیت اور نافرمانی میں مبتلا ہوئے سرکشی پر اتر آئے انبیاء علیہم السلام اور ان کے حواریں کو قتل کیا، ان پر لعنت پڑی، خدا کا غضب نازل ہوا اور شکلیں مسخ ہوئیں اللہ تعالیٰ نے ان میں بندر اور خنزیر بنا ڈالے خصوصاً جب بیت المقدس کی جنگ میں سیدنا موسیٰ علیہ السلام کو ترکی بہ ترکی جواب دے دیا اور اس سرزمین میں قدم رکھنے سے انکار کیا تو اللہ تعالیٰ نے جس فتح کا موسیٰ علیہ السلام سے وعدہ فرمایا تھا ان کی نافرمانی کی وجہ سے ختم ہو گیا اور وہ راندہ درگاہ ہوئے۔

سورہ مائدہ میں ہے:

قَالُوا يَا مُوسَى إِنَّا لَن نَدْخُلُهَا أَبَدًا مَا دَامُوا فِيهَا فَاذْهَبْ  
أَنْتَ وَرَبُّكَ فَقَاتِلَا إِنَّا هَاهُنَا مُعِدُونَ قَالَ رَبِّ إِنِّي لَا  
أَمْلِكُ إِلَّا نَفْسِي وَأَخِي فَافْرُقْ بَيْنَنَا وَبَيْنَ الْقَوْمِ  
الْفَاسِقِينَ

”بولے اے موسیٰ! ہم ہرگز نہ جاویں گے ساری عمر جب تک وہ رہیں گے  
اس میں سو تو جا اور تیرا رب اور تم دونوں لڑو، ہم تو یہیں بیٹھے ہیں بولا اے  
رب میرے اختیار میں نہیں مگر میری جان اور میرا بھائی، سو جدائی کر دے  
تو ہم میں اور اس نافرمان قوم میں،“

حضرت موسیٰ علیہ السلام نے کتنی حسرت و افسوس اور ہزار درد و الم سے خدائے ذوالجلال کی  
بارگاہ میں درخواست کی۔ یہ ہے بنی اسرائیل کا مختصر حال مولوی صاحب ہیں جو کہتے ہیں صحابہ کرام  
رضی اللہ عنہم کے دور میں کوئی مثال نہیں ہمیں بنی اسرائیل کی طرف جانا پڑے گا۔

تمام صحابہ کرام رضی اللہ عنہم کی تکفیر سے کافر نہیں ہوگا

نمبر ۱۴ قولہ

پھر سن لو! صحابہ رضی اللہ عنہم کو کافر کہنے سے آدمی کافر نہیں ہو جاتا یہ اپنے اکابر کے فتویٰ میں  
میں نے پڑھا ہے ایک آدمی کہتا ہے کہ سارے صحابہ رضی اللہ عنہم کافر تھے اس پر اس کے کفر کا فتویٰ نہیں  
آئے گا۔ اب وہ قرآن کو نہیں مانتا کہ یہ وہ قرآن نہیں ہے کوئی اور ہے تو اس پر وہ کافر ہو جائے گا  
لیکن تکفیر صحابہ رضی اللہ عنہم کے قائل کو کافر نہیں کہہ سکتے۔

الجواب:

تکفیر جیسے نازک مسئلہ میں اور تکفیر بھی صحابہ رضی اللہ عنہم کی اتنی بڑی جرأت صرف اس بناء پر  
کہ میں نے اپنے اکابر کے فتویٰ میں پڑھا ہے کہ صحابہ رضی اللہ عنہم کو کافر کہنے سے آدمی کافر نہیں ہوتا کتنی

بڑی دیدہ دلیری اور جسارت ہے۔

## فتاویٰ رشیدیہ میں ہے

سوال:

رافضی تبرائی کے جنازہ کی نماز جو کہ اصحاب ثلاثہ رحمۃ اللہ علیہم کی شان میں کلمات بے ادبی

کہتا ہے پڑھنی چاہیے یا نہیں؟

الجواب:

ایسے رافضی کو اکثر علماء کافر فرماتے ہیں لہذا اس کی صلوٰۃ جنازہ نہ پڑھنی چاہیے۔

نمبر ۱۵ قولہ

۱۸۵۷ء کی جنگ آزادی میں شاملی میں مشورہ ہوا تو سب کی رائے تھی کہ قتال کرنا ہے

ایک بڑے عالم تھے ان کا نام ہے شیخ محمد تو وہ کہنے لگے کہ ہم کمزور ہیں اور اس کمزوری میں یہ حکم

نہیں ہے تو حضرت نانوتوی رحمۃ اللہ علیہ نے کہا کہ کیا ہم بدر سے زیادہ کمزور ہیں؟ تو اس پر وہ خاموش

ہو گئے چپ ہو گئے کچھ نہیں کہا۔ پھر شاملی میں جنگ ہوئی۔ میں شاملی گیا ہوں وہاں ایک رات بھی

ٹھہرے تو اس میں حافظ ضامن صاحب رحمۃ اللہ علیہ شہید ہوئے وہ عالم تو نہیں تھے لیکن بڑے بزرگ

تھے اور حضرت گنگوہی رحمۃ اللہ علیہ زخمی ہوئے پھر یہ سارے حضرات مفرور ہو گئے اور جو مولانا حاجی امداد

اللہ صاحب رحمۃ اللہ علیہ تھے وہ ہجرت کر کے مکہ چلے گئے، چھپتے چھپاتے۔ باقی حضرات بس اللہ تعالیٰ کی

طرف سے حفاظت تھی اور اللہ نے کام لینا تھا دیوبند کا مدرسہ بنا تھا تو اللہ تعالیٰ نے کفایت فرمائی۔

بچ گئے پھر انہوں نے وہی کیا جو مولانا شیخ محمد کہہ رہے تھے پیچھے ہٹ گئے پھر مدرسہ سے پر آ گئے۔

الجواب:

اس وقت مشاورت میں جتنے علماء تھے سب نے بالاتفاق حضرت نانوتوی رحمۃ اللہ علیہ کے

مشورہ کو قبول کیا انگریزوں سے جنگ لڑی یہ اس وقت کا گویا اجماع امت تھا اور اجماع امت سب

کے نزدیک حجت ہے اور ادلہ اربعہ میں اجماع امت مستقل دلیل ہے اس کو ٹھکرانا اپنے اکابر کی

تعلیظ ان پر الزام اور خود رائی ہے جو کسی طرح قابل قبول نہیں۔ حضرت مولانا حاجی امجد اللہ مہاجر مکی رحمۃ اللہ علیہ ہجرت کر کے مکہ معظمہ چلے گئے (ان پر کیا الزام ہے؟) آخر جب میدان میں شکست ہو جائے اور وہاں میدان کارزار کافروں کے ہاتھ آجائے تو اپنی پناہ گاہ میں آنا کون سا جرم ہے؟ اور یہ کہنا کہ سارے حضرات مفرور ہو گئے نہایت غلط تعبیر ہے مفرور تو وہ ہوتا ہے جو عین میدان جنگ سے اپنے امیر کو چھوڑ کر بھاگے۔

نمبر ۱۶ قولہ:

پچھلی صدی میں اور اس سے پچھلی صدی میں یہ ہوتا رہا کہ قوت کے واقعات کو سامنے رکھ کر ضعف کا حال اور ان واقعات سے استدلال پکڑ کر کام کرتے رہے تو نتیجہ یہ ہوا کہ مخلصین کی طاقتیں لگتی رہیں شہید بھی ہوئے قید بھی ہوئے لیکن جس مقصد کے لیے اٹھے تھے اس مقصد تک پہنچ نہ سکے اللہ تعالیٰ کی طرف سے مولانا الیاس رحمۃ اللہ علیہ کو الہامی طور پر یہ چیز دی گئی انسان اپنے ماحول سے متاثر ہو کر چلتا ہے، دائیں بائیں وہ دیکھتا ہی کوئی نہیں۔ اب سارے اہل علم کا ہی ماحول ہے لیکن تمام کے تمام کا رخ حدیث پاک میں آکر جو چل رہا ہے وہ ایسا تو نہیں ہے کہ اس کو مثالی کہا جائے؟

الجواب:

ہر دور میں علماء نے جہاں کہیں جہاد کا علم بلند کیا اور میدان میں اترے تو ان کے پاس اتنی قوت تھی وہ کافروں سے جنگ کر سکتے تھے یا کم از کم دفاع کے حق میں تھے ان کا علم و فضل، تقویٰ و طہارت اور خدا پرستی ان لوگوں سے بڑھ کر تھی جو اپنے آپ کو سوائے دعویٰ ہمہ دانی اور تبلیغ کے، جہاد کا اہل نہیں سمجھتے۔ اسلام میں نہ تو جہاد کے لیے یہ شرط ہے کہ مسلمانوں کی قوت کافروں کی عددی اور نفری قوت کے برابر ہو اور نہ یہ شرط ہے کہ ان کے پاس اسلحہ اور جنگی سامان دشمن کے ساز و سامان کے برابر ہو بس وہ اس قدر مکلف ہیں کہ اپنی استطاعت کی حد تک جہاد کیلئے طاقت مہیا کریں۔

بالاکوٹ میں امیر المؤمنین سید احمد شہید رحمۃ اللہ علیہ اور آپ کے ساتھ فقیہ الاسلام مولانا

عبدالحی بڑھانوی رحمۃ اللہ علیہ اور شیخ الاسلام عالم نبیل شاہ اسمعیل شہید رحمۃ اللہ علیہ نے وقت کے جم غفیر علماء اور عامۃ المسلمین کی ایک بہت بڑی جماعت کو ساتھ لے کر چار سال کے عرصہ تک شمالی علاقہ جات میں علم جہاد بلند کیا اور بالآخر بالاکوٹ میں ۱۲۳۲ھ میں جام شہادت نوش فرمایا اور ۱۸۵۷ء میں ہمارے علماء ہند نے شامی کے میدان میں انگریزوں سے جنگ کی اور بظاہر شکست ہوئی، شیخ الہند مولانا محمد حسن رحمۃ اللہ علیہ کی تحریک ریشمی رومال سازش کا شکار ہوئی اور تحریک خلافت میں علماء اور عامۃ المسلمین نے بھرپور کوشش کی لیکن درمیان میں رہے اور جنگ آزادی جس میں علماء، عام مسلمان، ہندو اور سکھ شریک ہوئے بالآخر یہ کوشش بار آور ہوئی انگریزوں کو ہندوستان چھوڑنا پڑا یہ مذکورہ بالا تحریکیں جاری رہیں ہر پچھلی تحریک نے دوسری تحریک کو جنم دیا اور یہ قوت بڑھتی رہی بالآخر کامیاب ہوئی۔

ع شہید کی جو موت ہے وہ قوم کی حیات ہے

نمبر ۱ قولہ:

افغانستان کی مثال دیتے ہیں نا آج کہ افغانستان پر قبضہ ہو گیا عراق پر قبضہ ہو گیا ساری امت پر فرض عین ہے۔ بالکل فرض عین ہے اس میں کوئی شک نہیں لیکن یہ فرض عین اپنی شرط کے ساتھ فرض عین ہے تو ساتھ استعداد بھی ہو استعداد نہیں ہے تو پھر صبر کرنا پڑے گا۔

الجواب:

شروع میں جب روس اور اس کے ایجنٹوں نے افغانستان پر قبضہ کیا تو وہاں کے علماء اور عامۃ المسلمین نے ان کی حکومت کو تسلیم نہیں کیا ان کی قوت اور فوجی برتری کے باوجود جنگ شروع کر دی ادھر علماء نے جہاد کا فتویٰ دیا خصوصاً استاذی مولانا مفتی محمود رحمۃ اللہ علیہ نے کہا کہ اس وقت افغانی پاکستان کی جنگ لڑ رہے ہیں اور ان کا جہاد صرف اپنے ملک کے لیے نہیں بلکہ اس میں پاکستان کا دفاع بھی ہے عرب و عجم کے علماء اور عام اہل اسلام نے بھرپور حصہ لیا اور روسیوں کے چھکے چھڑا دیئے طالبان کا دور آیا انہوں نے اسلامی حکومت قائم کی تو یہ فتح جہاد کے نتیجے میں حاصل ہوئی اگر وہ استعداد کا انتظار کرتے جسے مولانا جہاد کے لیے شرط قرار دے رہے ہیں تو کبھی بھی فتح کا

خواب شرمندہ تعبیر نہ ہوتا۔ اللہ تعالیٰ کا ارشاد ہے:

وَأَعِدُّوا لَهُمْ مَا اسْتَطَعْتُمْ مِنْ قُوَّةٍ وَمِنْ رِبَاطِ الْخَيْلِ

[سورة الانفال: ۶۰]

”تم کفار کے خلاف اپنی قوت مہیا کرو اور باندھے ہوئے گھوڑوں سے۔“

استعداد خود بخود حاصل نہیں ہوتی بلکہ اس کے لئے تیاری کی جاتی ہے اور تیاری بھی اپنی استعداد کے مطابق نہ کہ کفار کی طاقت کے ہم وزن اور اس کے برابر۔ آج بھی افغانستان و عراق میں مجاہدین کفار سے برسہا برسہا پیچھے ہیں وہ اپنی استطاعت و صلاحیت اور استعداد کے مطابق جنگ لڑ رہے ہیں۔ اکابر علماء اسلام میں سے کسی ایک نے یہ نہیں کہا کہ جہاد نہیں کرنا چاہئے اور ان کا یہ جہاد جہاد نہیں ہے۔ معلوم نہیں مولانا کے ساتھ وہ کون سے علماء اہل فتویٰ کی جماعت ہے جو موجودہ حال میں لڑی جانے والی جنگ کو جہاد نہیں سمجھتی۔

نمبر ۱۸ قولہ:

عزالدین بن عبدالسلام وہ تو یہ کہتے ہیں کہ اعلائے کلمۃ اللہ کا تحقق نہ ہو رہا ہو تو قتال ویسے ہی ساقط ہے صرف شہادت مطلوب نہیں ہے مطلوب کسی غرض کے ساتھ ہے ایویں جان گنوا دینے کا حکم نہیں سمجھے بات!

الجواب:

قتال فی سبیل اللہ کے علاوہ دفاع بھی اسلام میں جہاد کہلاتا ہے اور کفار سے قتل کا بدلہ لینا بھی جہاد عظیم ہے۔ ایک قاصد کا بدلہ لینے کے لیے جنگ موتہ پیش آئی، جس میں یکے بعد دیگرے تین کمانڈر شہید ہوئے۔ آنحضرت صلی اللہ علیہ وسلم نے گورنر بصری کی طرف حارث بن عمیر ازدی رضی اللہ عنہ کو خط دے کر بھیجا جب آپ کا قاصد موتہ کے مقام میں پہنچا تو شرجیل بن عمرو غسانی نے اس کے قتل کا حکم دیا۔ قاصد کی گردن اڑادی گئی۔ آنحضرت صلی اللہ علیہ وسلم کو اس کا بہت سخت رنج ہوا اور اس پر بہت غمزدہ ہوئے آپ نے اپنے قاصد حارث بن عمیر ازدی رضی اللہ عنہ کا بدلہ لینے کے لیے جمادی الاولیٰ ۸ھ میں ایک بہت بڑا لشکر تیار کیا جن پر یکے بعد دیگرے زید بن حارثہ رضی اللہ عنہ، جعفر بن

ابی طالب رضی اللہ عنہ اور عبداللہ بن رواحہ رضی اللہ عنہ کو امیر مقرر کیا۔ جنگ کے مقام میں معلوم ہوا ہمارا مقابلہ ایک عظیم لشکر سے ہے تو بحث چمڑگئی ہم آنحضرت صلی اللہ علیہ وسلم سے مدد طلب کریں یا اس حال میں جنگ کریں؟ عبداللہ بن رواحہ رضی اللہ عنہ نے کہا:

يا قوم! والله ان الذي تكرهون هو ما خرجتم له خرجتم  
تطلبون الشهادة ونحن مانقاتل بقوة ولا بكثرة مانقاتل  
الا بهذا الدين الذي اكرمنا الله به فانما هي احدى  
الحسنين اما الظهور واما الشهادة فقال الناس صدق  
والله ابن رواحة رضى الله عنه ومضوا للقتال فلقوا هذا  
الجموع المتكاثرة -

[نور البقین للخصرمی ص: ۲۰۲]

”اے قوم! بخدا وہ چیز جس کو تم ناپسند کرتے ہوئے وہ ہے جس کے لئے تم گھر سے نکلے ہو شہادت کے طالب بن کر ہم قوت اور کثرت کے بل بوتے پر قتال نہیں کرتے ہم تو اس دین کی مدد سے قتال کرتے ہیں جس کی بدولت اللہ نے ہمیں عزت دی اور وہ دو خوبیوں میں سے ایک خوبی ہے غلبہ یا شہادت۔ لوگوں نے اس کی تصدیق کی کہ عبداللہ بن رواحہ رضی اللہ عنہ نے سچ کہا۔ قتال کے ارادے سے چل پڑے اور بہت بڑے لشکر سے جنگ شروع کی۔“

ان کمانڈر حضرات صحابہ کرام رضی اللہ عنہم نے یکے بعد دیگرے جام شہادت نوش کیا۔ عقبہ بن عامر رضی اللہ عنہ نے کہا انسان اقدام کرتے ہوئے قتل کیا جاوے یہ بہتر ہے۔

تین ہزار مجاہدین نے ڈیڑھ لاکھ فوج کا مقابلہ کیا

اس کے بعد خالد بن ولید رضی اللہ عنہ کو انہوں نے بالاتفاق کمانڈر مقرر کیا آپ کی ہمت اور مہارت حربیہ کے باعث از سر نو جنگ شروع ہوئی اور یہ بچا کھچا لشکر ضائع ہونے سے بچ گیا۔ آخر تین ہزار کا لشکر دشمن کے ڈیڑھ لاکھ کے مقابلے میں کیا کچھ کر سکتا ہے؟ حضرت خالد بن ولید رضی اللہ عنہ

نے جنگ کی کایا پلٹ دی۔ رومیوں نے خیال کیا مسلمانوں کو کوئی نئی کمک پہنچ گئی ہے۔ حضرت خالد بن ولید رضی اللہ عنہ ایک خاص انداز سے پیچھے ہٹے اور موتہ کے مقام میں پہنچ گئے۔ وہاں ٹھہرے، سات دن تک دشمن سے جنگ جاری رکھی۔ کفار اس خیال سے پیچھے ہٹنے پر مجبور ہوئے کہ مسلمانوں کی امداد تسلسل کے ساتھ جاری ہے کہیں ہمیں صحرا و بیابان میں نہ دھکیل دیں جہاں ہم پھنس کے رہ جائیں اور خلاصی ممکن نہ ہو۔

بتلائیے مولانا استعداد کہاں گئی؟ آنحضرت صلی اللہ علیہ وسلم نے بڑے نازک حالات میں اپنے ایک قاصد کا انتقام لینے کے لیے ایک بڑی جنگ لڑی جس میں بڑے بڑے جرئیل صحابہ رضی اللہ عنہم شہید ہوئے، دشمن کی دور افتادہ سرزمین میں ایک مختصر سی تین ہزار صحابہ رضی اللہ عنہم کی فوج بھیجی جس کا مقابلہ ڈیڑھ لاکھ فوج سے ہوا وہاں پہنچ کر صحابہ کرام رضی اللہ عنہم نے بے سرو سامانی کی حالت میں اقدام جنگ کو اور شہادت کو پیش نظر رکھا۔ غزوات میں اعلائے کلمۃ اللہ کے ساتھ شہادت بھی مقصود بالذات ہے اور یہ بھی مقصود ہوتا ہے کہ مخلص مؤمنین اور منافقین کے درمیان تمیز ہو جائے۔ مال غنیمت اور فی مقاصد میں داخل نہیں البتہ یہ بالتبع حاصل ہو جائیں تو انعام خداوندی ہے۔ اللہ تعالیٰ کا ارشاد ہے:

وَلْيَعْلَمَ اللَّهُ الَّذِينَ آمَنُوا وَيَتَّخِذَ مِنْكُمْ شُهَدَاءَ وَاللَّهُ لَا يُحِبُّ الظَّالِمِينَ وَلِيُمَحِّصَ اللَّهُ الَّذِينَ آمَنُوا وَيَمْحَقَ الْكٰفِرِينَ - [سورہ آل عمران: ۱۳۳]

”اور تاکہ اللہ تعالیٰ معلوم کرے ایمان والوں کو تاکہ تم میں کچھ شہید بنائے اور اللہ تعالیٰ ظالموں سے محبت نہیں کرتے تاکہ اللہ ممتاز کر دے ان لوگوں کو جو تم میں سے ایمان لائے اور کافروں کا خاتمہ کر دے۔“

مولوی صاحب دور حاضر میں جہاد کا وقت نہیں سمجھتے

نمبر ۱۹ قولہ:

”الجہاد الجہاد کوئی جہاد کا منکر ہو سکتا ہے؟ کوئی قرآن کا منکر ہو کے کہاں جائے گا؟ جہاد

کا انکار تو قرآن کا انکار ہے قرآن کا انکار عین کفر ہے۔ ہاں! وقت میں اختلاف ہے کہ وقت ہے یا نہیں ہے؟ نماز تو فرض ہے، پر وقت داخل ہوا ہے کہ نہیں ہوا؟ کہ پہلے ہی اللہ اکبر۔“

الجواب:

① مولوی صاحب نے جہاد کے لیے مناسب اور موزوں وقت نہ ہونے کا اوویلا کیا ہے لیکن خود جہاد کے لیے صحیح وقت کا تعین نہیں کیا۔ صحابہ کرام رضی اللہ عنہم کے بعد کس دور میں جہاد فرض ہوا اور کہاں کہاں اہل اسلام نے اس فریضہ کو مناسب اور صحیح وقت میں ادا کیا؟ اور اللہ اکبر کے نعرے لگائے گئے۔ اس وقت فلسطینی، کشمیری، افغانی اور عراقی بدترین سخت دشمن سے برسر پیکار ہیں۔ اسلام کے نام پر دفاعی جنگ لڑ رہے ہیں۔

قال اللہ تعالیٰ: قاتلوا فی سبیل اللہ او اذفعا [سورہ آل

عمران: ۱۶۷]

لڑو اللہ کی راہ میں یا دفاع کرو۔

② جناب موصوف کو یہ جنگیں بھی نظر نہیں آئیں جہاد کی نفی میں صلواتیں سناتے چلتے گئے اور اپنے دور کی حالیہ جہادی مساعی کا تذکرہ ہی نہیں کیا تا کہ معلوم ہو مولوی صاحب جہاد کی حیثیت کو تسلیم کرتے ہیں اور اس کو وقعت دیتے ہیں۔ حریم شریفین میں ائمہ کرام خطبہ جمعہ اور عیدین میں اپنی دعاؤں میں اہمیت سے ان مجاہدین کا تذکرہ کرتے ہیں۔

اللہم انصر اہل فلسطین وانصر اہل افغانستان وانصر

اہل العراق وانصر ہم علی اعدائهم فانہم لا یعجز

ونک اللہم اذا ارادوا بنا شر افاقہم فی شر انفسہم

افسوس رائے وٹڈ کی سالانہ اجتماعی دعا میں اہل اسلام ان کلمات کے سننے کو ترستے ہیں

انہیں اس طرح کی آواز سننے میں نہیں آتی۔ ان کے قائدین کے تازہ بیانات سے جہاد کے متعلق ان کے نظریہ کا صحیح اندازہ لگایا جاسکتا ہے:

”اسلام کے نام پر انتہا پسندی قابل مذمت ہے اسلحہ کے زور پر شریعت نافذ

نہیں کی جاسکتی۔“ [تبلیغی اجتماع، اسلام آباد ۲۰۰۹ء]

نمبر ۲۰ قولہ:

بدر میں تین سو تیرہ تھے۔ تم نے ابھی تک تین سو تیرہ بھی تیار نہیں کیے؟

الجواب:

مولوی صاحب ان لوگوں کو طعن دے رہے ہیں۔ یہ کہتے ہیں اصحاب بدر رضی اللہ عنہم کی تعداد کا تذکرہ کر نیوالے اصحاب بدر رضی اللہ عنہم کی تعداد کو سند اور جواز کے طور پر پیش کرتے ہیں اور یہ ہمارے لیے اس دور میں مثال نہیں ہے۔

جنگ احد میں کفار مکہ کی تعداد تین ہزار تھی اور صحابہ کرام رضی اللہ عنہم کی سات سو رئیس المنافقین عبداللہ بن ابی عین میدان جنگ سے اپنے تین سو آدمی واپس لے گیا انہی منافقین کا ایک گروہ کہہ رہا تھا لو نعلم قتالاً لاتبعناکم یعنی ”جنگی قوت اور عسکری تعداد کے لحاظ سے اگر ہم ان کے ہم پلہ ہوتے تو اس جنگ میں ہم آپ کا ساتھ دیتے۔“ اصحاب احد جب عین لڑائی میں محسوس کر رہے تھے کہ ہم ان سے قوت اور نفری میں کم ہیں، اس وقت اللہ تعالیٰ نے انہیں یہ کہہ کر جرأت اور ہمت دلائی۔

ولقد نصرکم اللہ ببدر وانتم اذلة فاتقوا اللہ لعلکم  
تشکرون

”اور تمہاری مدد کر چکا ہے اللہ بدر کی لڑائی میں اور تم کمزور تھے، سو ڈرتے  
رہو اللہ سے تاکہ تم احسان مانو“

غور فرمائیے اللہ تعالیٰ جل وعلا شانہ بدر کو بطور نظیر کے پیش فرما کے اہل احد کی حوصلہ افزائی فرماتے ہیں اور مدد کا وعدہ کرتے ہیں اور مولوی صاحب ہیں کہ وہ بدر کو بطور مثال پیش کرنے کی نفی کرتے ہیں۔

نمبر ۲۱ قولہ:

مولانا احمد صاحب ہمارے ساتھ ۱۵ دن لگاتے ہیں ہر مہینے وہ کہنے لگے۔ ”میں ایک

دفعہ افغانستان گیا، طالبان کے مورچے دیکھے تو میں نے کہا بے وقوفو! تم مارے جاؤ گے تمہارا تو ایک مورچہ بھی ٹھیک نہیں ہے تو میں نے وہاں بلا عمر سے کہا میں اپنی خدمات پیش کرتا ہوں صرف آپ کو تھوڑی تربیت دے دوں انہوں نے کہا ہمیں کوئی ضرورت نہیں ہے ہمیں اللہ کافی ہے کسی حماقت کی بات ہے؟“ تو اللہ تعالیٰ کے امر سے خیمے اکٹروائے گئے حالانکہ فرشتوں کا وعدہ ہو چکا تھا پھر بھی اس پر انحصار نہیں رکھا گیا اور اُحد کی لڑائی میں بھی آپ نے نقشہ صحیح بنایا اور اس ظاہری ترتیب کو توڑا گیا وہی شکست کا باعث بنا۔

### الجواب:

اس مقولہ میں علامہ احمد صاحب نے کلام کا آغاز ہی طالبان کے خلاف بے وقوفو! سے کیا۔ مولوی صاحب نے بھی آخر میں ملا عمر رحمۃ اللہ علیہ پر حماقت کا فتویٰ لگا دیا، تعجب کی بات ہے! مولوی صاحب کو یہ معلوم نہیں کہ کس ماحول میں بات ہوئی اور اصل موقع محل کا تقاضا کیا تھا علامہ احمد صاحب کے مشورہ سے ان کو اتفاق نہ ہوا ہو سکتا ہے ملا عمر رحمۃ اللہ علیہ موقع کی نزاکت کو مولانا سے زیادہ سمجھتے ہوں عرصہ سے وہ اسی جنگ کی آزمائش میں مبتلا ہیں۔

### نمبر ۲۲ قولہ:

سو برس سے غلبہ ہوا یورپین اقوام کا تو اس وقت سے لے کر اب تک مسلسل اس جہاد کے نام پر تحریکیں اٹھیں کبھی داخلی مسلمان کے لیے اٹھیں اس کا نام بھی جہاد کر دیا سپاہ صحابہ نے جہاد کے نام پر کتنا لمبا چوڑا نظام چلایا اور یہ جہادی تنظیموں میں کبھی فلاں حرکت، فلاں حرکت لیکن آہستہ آہستہ آپ دیکھ رہے ہیں کہ سب کا نشان مٹ گیا ہے ان کو ہم نے تو نہیں مٹایا ان کی اپنی غلط منصوبہ بندی نے ان کو مٹایا ہے۔

”فما كان الله ليظلمهم ولكن كانوا انفسهم يظلمون“

یعنی ”ان کی اپنی غلطیوں نے انہیں یہاں تک پہنچایا ہے۔“

### الجواب:

یورپین اقوام کے خلاف سیاسی جدوجہد اور میدانِ کارزار میں عملی معرکہ جن کی قیادت

اہل حق اور علماء کے پاس رہی واقعی ان کی مساعی جمیلہ جہاد کے زمرے میں آتی ہیں اسے ناکامی سے تعبیر نہیں کیا جاسکتا خواہ اس کے نتائج کچھ بھی ہوں ہم اس بات کو تسلیم نہیں کرتے۔ کسی جنگ میں نبی کریم صلی اللہ علیہ وسلم اور صحابہ کرام رضی اللہ عنہم کو ناکامی ہوئی۔ شکست و ریخت اور شہادت اور ہے مقصد میں ناکامی اور ہے۔ حضرت عبداللہ بن عمر رضی اللہ عنہم فرماتے ہیں: ایک جنگ کے بعد ہم نبی کریم صلی اللہ علیہ وسلم کی خدمت میں حاضر ہوئے اور اپنی معذرت ان الفاظ میں پیش کی:

”نحن الفرارون قال بل أنتم العكارون وأنا فثتکم“  
یعنی ”ہم بھگوڑے ہیں فرمایا نہیں بلکہ تم پلٹ کر دشمن پر دوبارہ حملہ کرنے والے ہو اور میں تمہارا لشکر ہوں۔“

مسلمان کفار کے خلاف محاذ جنگ میں کبھی ناکامی تسلیم نہیں کرتا ایک محاذ سے دوسرے محاذ کی طلب میں رہتا ہے:

یہ وہ نشہ نہیں جسے ہرشی اتار دے  
شرط یہ ہے کہ وہ جذبہ جہاد سے سرشار اور اعلائے کلمۃ اللہ کے تمغہ میں سب کچھ قربان کرنے پر آمادہ ہو۔

تم لوگوں کی نظر میں علماء اسلام اور مدارس عربیہ کی وقعت کم ہو جاتی ہے

شارح بخاری حضرت مولانا سید احمد رضا بجنوری رحمۃ اللہ علیہ تحریر فرماتے ہیں:  
تبلیغی جماعت میں کام کرنے والوں کے دلوں میں علماء اسلام اور مدارس عربیہ کی وقعت کم ہو جاتی ہے حالانکہ علماء اور مدارس عربیہ دین کے مستحکم قلعے ہیں ان سے کٹ کر ان سے بدظن ہو کر یا ان سے بے نیاز ہو کر جو دین کا کام ہوگا اس کے اثرات پائیدار و مستحکم نہ ہوں گے اور مجموعی حیثیت سے دین و علم کو اس سے ناقابل تلافی نقصان بھی پہنچے گا۔ وما علینا الا لبلاغ،  
یہ لوگ آیات جہاد فی سبیل اللہ کو مروجہ تبلیغی سرگرمیوں پر منطبق کرتے ہیں

یہ لوگ جب اپنے مروجہ تبلیغی سفر پر نکلتے ہیں تو یہ آیت پڑھتے ہیں:  
”انفروا خفافا وثقالا وجاهدوا باموالکم وانفسکم فی

سبیل اللہ“

یعنی ”نکلو ہلکے پھلکے اور بھاری بوجھل اور جہاد کرو اللہ کی راہ میں اپنے مالوں

سے اور اپنی جانوں سے۔“

گویا یہ بدر، احد، غزوہ تبوک کے مجاہد اور غازی جا رہے ہیں۔ قرآنی آیات و احادیث کی صریح نصوص جو قتال فی سبیل اللہ کے بارے میں نازل ہوئی ہیں ان کو اپنی مروجہ تبلیغ پرفٹ کرتے ہیں۔ کہتے ہیں فلاں صحابی فلاں ملک میں دعوت و تبلیغ کے لیے گئے انہیں شہید کر دیا گیا۔ مروجہ تبلیغ کا درجہ اور ثواب جہاد اور قتال فی سبیل اللہ کے برابر سمجھتے ہیں، بلکہ اس سے بھی بڑھ کر کہتے ہیں قتال میں جانیں ضائع ہوتی ہیں تبلیغ کا انداز مثبت ہے اس میں جانیں تلف نہیں ہوتیں۔

یہ لوگ جہاد کی طرح تبلیغ پر ایک نیکی کا ثواب سات لاکھ گنا سمجھتے ہیں

مولانا سید احمد بنجوری رحمۃ اللہ علیہ نے لکھا ہے جہاد کی جو عظیم الشان عظمت و کرامت شریعت کی نظر میں ہے یہاں تک کہ جہاد میں نکلنے پر ایک نیکی کا ثواب سات لاکھ گنا تک وارد ہے وہ اس لیے ہے کہ جہاد کہتے ہیں کلمۃ اللہ کو بلند اور کلمہ کفر و شرک کے سرنگوں کرنے کو، نفس و نفس کو خیر باد کہہ کر ہمیشہ کے لیے گھر سے نکل جانے کو، تب اس کا ثواب اتنا بڑا ہے کہ دوسری کسی عبادت کا ثواب اس قدر نہیں۔ مثلاً جہاد کے وقت ایک روپیہ صرف کرنے کا ثواب سات لاکھ روپے کے برابر ہے اس زمانے میں عام طور سے ہماری تبلیغی جماعت کے افراد علماء و عوام کے ذہن میں یہ بات آگئی ہے کہ تبلیغ کے لیے نکلنے پر بھی ہر نیکی کا ثواب سات لاکھ کے حساب سے ملے گا کیونکہ وہ بھی مثل جہاد کے ہے اول تو کسی لاشارع علیہ السلام کا منصب اختیار کر کے یہ کہنے کا حق نہیں کہ فلاں عمل چونکہ فلاں عمل سے مشابہ ہے اس لیے ان دونوں کا ثواب برابر ہے پھر جب کہ قرآن و حدیث کے مجموعی مطالعہ سے جہاد فی سبیل اللہ اور دوسرے اعمال کا فرق زمین و آسمان کا معلوم ہوتا ہے۔ ذرۃ سنامہ الجہاد جہاد دین کے سب اعمال میں سے چوٹی کا عمل ہے جس کی وجہ یہ بھی ہے کہ بغیر اعلاء کلمۃ اللہ کے دوسرے اعمال کی ادائیگی کی شان نہایت گری ہوئی

ہے۔ [ملخصاً حاشیہ انوار الباری ص ۱۱۷-۱۱۶ جلد ۳]

نمبر ۲۳ قولہ:

عبدالوہاب صاحب اللہ کے بڑے مقرب بندے ہیں شاید ہی اس بندے کا وزن کوئی اور اٹھا سکے تو ان کو ایک درد و غم ہے کہ کسی طرح لوگ اس کام پر آجائیں۔

الجواب:

پاکستان میں تبلیغی مراکز میں درس قرآن کا سلسلہ عرصہ سے نہیں ہو رہا کہیں بھی بڑے بڑے اجتماع میں درس قرآن کا اہتمام نہیں کیا جاتا جبکہ قرون ماضیہ میں ہمارے اکابر و مشائخ علماء کا جہاں اجتماع ہوتا سب سے محترم اور بزرگ عمر رسیدہ شیخ حاضرین علماء اور عوام کو درس قرآن دیتا تلاوت، ترجمہ و تفسیر سنا تا، قرآن اور درس قرآن ہی تبلیغ کا سرچشمہ اور پیش خیمہ ہے اللہ تعالیٰ نے اپنے پیارے رسول اللہ صلی اللہ علیہ وسلم سے ارشاد فرمایا:

”یا ایہا الرسول بلغ ما نزل إلیک من ربک وان لم تفعل

فما بلغت رسالتہ“ [مشکوٰۃ ۳۲۳]

یعنی ”اے رسول صلی اللہ علیہ وسلم! پہنچا دے جو تجھ پر اترا تیرے رب کی طرف

سے اور اگر ایسا نہ کیا تو تو نے کچھ نہ پہنچایا اس کا پیغام۔“

اس آیت مبارکہ میں نبی کریم صلی اللہ علیہ وسلم کو اس چیز کی تبلیغ کا حکم دیا گیا جو ان کے رب کی طرف سے ان پر اتاری گئی ہے۔ جب کسی کو ما نزل الیک من ربک کا علم نہیں ہوگا وہ شخص اس کی کیا تبلیغ کرے گا۔ اکثر بلکہ عامۃ الناس رائے و نڈ سے بغیر علم، بغیر تربیت بغیر ادب و آداب کے تبلیغ کا سٹوفکیٹ حاصل کر لیتے ہیں۔ ان کے ہاں علماء اور علم کی قدر و اہمیت کم ہو جاتی ہے۔ علما سے از خود بطور امتحان پوچھتے ہیں آپ نے کتنا وقت لگایا ہے؟ ایسی موضوعات، من گھڑت حکایتیں، قصے بیان کرتے ہیں جن کا حقیقت سے دور کا تعلق بھی نہیں ہوتا۔ ضعیف بلکہ موضوع احادیث تک بیان کرنے سے نہیں ہچکچاتے ان کی بڑی سند یہ ہے ہم نے اپنے بڑوں سے سنا ہے۔

ہر کہ خود گم است کرا رہبری کند

نمبر ۲۳ قولہ:

مولانا الیاس رحمۃ اللہ علیہ فرمایا کرتے تھے انگریزوں کو نکالنے کے لیے کیوں زور لگاتے ہو  
مسلمان بنانے پر زور لگاؤ۔

الجواب:

جہاد کی مخالفت، جہادی تنظیموں پرہٹ، ۱۸۵۷ء میں علما ہند کے اجماعی فیصلہ  
جہاد، خصوصاً حضرت نانوتوی رحمۃ اللہ علیہ کے اقدام جہاد کی تغلیط یہ سب تمہید تھی۔ مولوی صاحب نے  
مطلب کی بات اب کہی ہے ”مولانا الیاس رحمۃ اللہ علیہ فرمایا کرتے تھے تم انگریزوں کو نکالنے کی لیے  
کیوں زور لگاتے ہو مسلمان بنانے پر زور لگاؤ“ لیکن الحمد للہ ہمارے اکابر و مشائخ دو طرفہ زور  
صرف کرنے میں کامیاب رہے، انگریزوں کو بھی نکالا، مسلمانان ہند کا ایمان بھی بچایا، اسی اثناء  
میں بے پناہ خلق حلقہ بگوش اسلام ہوئی، مسلمانوں کو عیسائی اور ہندو بنانے کی مختلف تحریکات انھیں  
مگر ناکام بنا دی گئیں نیز تقسیم ہند کے بعد متعدد مقامات میں متعصب ہندوؤں کے تشدد اور  
مسلمانوں کی کمزوری کے باعث چند مسلم اقوام ہندو ازم میں شامل ہو گئیں۔ مولانا ابوالکلام  
آزاد رحمۃ اللہ علیہ اور مولانا حفظ الرحمن سیوہاروی رحمۃ اللہ علیہ نے پورے ہندوستان کا دورہ کیا، ہندو مظالم اور ان  
کے خوف و ہراس کو رفع کیا ان اقوام کو ان کے جان و مال کے بارہ میں اطمینان دلایا ہر طرح سے  
ان کی حوصلہ افزائی کی اس وقت تک آرام سے نہیں بیٹھے جب تک ان کو ارتداد سے دوبارہ اسلام  
میں نہیں لے آئے۔

مولوی طارق جمیل صاحب اس بیان میں اپنے باطن کو ظاہر کرتے ہیں حضرت شیخ  
الحدیث محمد زکریا قدس سرہ نے ایک رسالہ مودودی صاحب کے خلاف لکھا تھا:

نمبر ۲۵ قولہ:

یہ مولوی شاہد صاحب کی زیادتی ہے۔ مولانا زکریا رحمۃ اللہ علیہ نے رسالہ نہیں لکھا، ایک عالم

تھے جو پڑھے ہوئے تھے سہارنپور کے مودودی صاحب کے ساتھ ہو گئے ان کو مولانا زکریا صاحب رحمۃ اللہ علیہ نے خط لکھا وہ خط ذاتی نوعیت کا تھا ان کے آگے نواسے، وہ پبلشر ہیں، کاروباری آدمی ہیں کاروباری نقطہ نگاہ سے انہوں نے اس کو چھاپا اور اس کا نام انتہائی غیر موزوں رکھا ”فتنہ مودودیت“ یہ بہت ہی نامناسب تھا تو انہوں نے اس خط کو کہیں سے نکال کر، حضرت شیخ کو پتہ ہی کوئی نہیں اور اس کا نام بھی خود مقرر کیا اور اس کو چھاپ دیا اس سے تبلیغ والوں کو نقصان ہوا اور وہ تبلیغ کی طرف منسوب ہو گیا اس میں انہوں نے یہی نچوڑ نکالا ہے کہ اس سے آزاد خیالی پیدا ہوتی ہے۔

مولانا علی میاں اور مولانا نعمانی بھی اسی وجہ سے ان کو چھوڑ گئے ان میں ہم ان کو معذور جانتے ہیں اور اللہ کے دربار میں ان کے لیے خیر چاہتے ہیں نہ یہ کہ جہاں ان سے خطا ہوئی ہے۔ اس کو سامنے رکھ کر جتنا انہوں نے مثبت کام کیا اس پر بھی قلم پھیر دو ان کا مثبت کام بھی بہت زیادہ ہے اور بطور انسان اور بشر ان سے خطائیں ہوئیں کہ ان میں سے اپنے طور پر اجتہاد کرنے کا مادہ تھا اس پر انہوں نے ٹھوکریں کھائیں ورنہ وہ باقی تو حنفی ہی تھے اور مقلد ہی تھے کبھی انہوں نے غیر مقلد ہونے کا دعویٰ نہیں کیا کبھی انہوں نے غیر مقلدین کی طرح اچھالا نہیں تعبیرات میں ان سے خطا ہوئی اس میں کوئی شک نہیں۔

### الجواب:

”فتنہ مودودیت“ از قلم شیخ الحدیث حضرت مولانا محمد زکریا رحمۃ اللہ علیہ جس میں جماعت اسلامی کے امیر اور اس کے بانی سید ابوالاعلیٰ مودودی کی دینی تحریفات اور تلبیسات کا بھر پور جائزہ لیا گیا یہ مسودہ ۱۰۱ صفحات پر پھیلا ہوا ہے اگرچہ یہ ایک نجی مکتوب ہے لیکن اس حیثیت سے اہم ہے کہ مظاہر العلوم کے شیخ الحدیث نے مظاہر العلوم کے شیخ التفسیر کو لکھا اس میں دلائل کا توازن اور تقابل استدلال و استنباط کا تموج ظہور پذیر ہے اور اہل علم اور اہل حق کے لیے مشعلی راہ ہے۔

مولانا محمود حسن گنگوہی رحمۃ اللہ علیہ صدر مفتی دارالعلوم دیوبند بطور تقریظ فرماتے ہیں:

”الحمد لله وكفى وسلام على عبادة الذين اصطفى! اما بعد! رسالہ مبارکہ ”فتنہ مودودیت“ حضرت اقدس شیخ الحدیث صاحب دامت برکاتہم کی تالیف ایک خصوصی اور مختصر خط ہونے کے باوجود اہل علم و اہل دین حضرات کے لیے مشعل راہ ہے جس کی روشنی میں اس تحریک کی ضلالت اپنے خدو خال کی ساتھ بے نقاب ہو کر سامنے آجاتی ہے اور پھر اس کا رو پہلا اور سنہرا رنگ کسی مخلص مومن کے قلب و نظر کو اپنی طرف مائل کرنے میں کامیاب نہیں ہوگا۔

جن حضرات کے پاس اس تحریک کے زہریلے اثرات سے واقف ہونے کے لیے طویل مطالعہ کا وقت نہیں یا وہ اس کو اصول اسلام پر جانچنے کی استعداد نہیں رکھتے یا ان کی نظر اس کی گمراہ کن بنیادوں کے ادراک سے قاصر ہے ان کو اس رسالہ کے ذریعے ان شاء اللہ تعالیٰ اپنے دین کی حفاظت کا راستہ بسہولت مل جائے گا۔ والتوفیق بيد الله والله يهدي من يشاء الى صراط مستقيم۔

## تفسیر کے بارہ میں مودودی صاحب کی کھلی چھٹی

فرماتے ہیں:

”قرآن کے لیے تفسیر کی حاجت نہیں ایک اعلیٰ درجہ کا پروفیسر کافی ہے جس نے قرآن کا بنظر غائر مطالعہ کیا ہو اور جو طرز جدید پر قرآن پڑھانے اور سمجھانے کی اہلیت رکھتا ہو وہ اپنے لیکچروں سے انٹرمیڈیٹ میں طلبہ کے اندر قرآن فہمی کی ضروری استعداد پیدا کرے گا۔“ (۱)

غرض یہ کہ حضرت شیخ رحمۃ اللہ علیہ کا رسالہ ”فتنہ مودودیت“ اپنے موضوع میں ایک کامیاب رسالہ ہے مودودی صاحب کے خلاف بہت بڑی شخصیت کی تصنیف ہے۔ علمی و تحقیقی اعتبار سے اس جیسا کوئی رسالہ راقم الحروف کی نظر سے نہیں گزرا اس میں مودودی صاحب کی تفسیر بالبرائے، ان کے نزدیک عبادت کا مفہوم، حکومت الہیہ کی حقیقت، عبادات کی حیثیت، احادیث کے بارے میں تنگ و تاریک خیالات اور اس کے خطرناک نتائج، دینی عبادات کا استہزاء، امام مہدی علیہ السلام کے متعلق تحقیقات، جاہلیت، راہبانیت اجتہاد پر زور جیسے اہم موضوعات

شامل ہیں۔ من شاء فليطالعه۔

مودودی صاحب کوئی ڈھکی چھپی شخصیت نہیں اور نہ ان کے بارے میں علماء کی آراء مخفی اور نامعلوم ہیں۔ کفایت المفتی اور فتاویٰ محمود حسن گنگوہی رحمۃ اللہ علیہ میں ان کے خلاف اکابر کی آراء معلوم کی جاسکتی ہیں، تفسیر بالربائے کے متعلق مولانا مودودی صاحب اپنی تفسیر کے آئینے میں بلا تبصرہ از افادات حضرت شیخ مولانا محمد سرفراز خان صفدر رحمۃ اللہ علیہ مرتبہ راقم الحروف مطالعہ فرمائیے۔

حضرت شیخ مولانا زکریا رحمۃ اللہ علیہ اپنی تصانیف و تالیفات کی فہرست میں اپنے رسالہ فتنہ مودودیت کا ذکر کرتے ہیں:

”۳ رسالہ رد مودودیت (غیر مطبوعہ) ۱۳۰ھ میں مودودیت کی کتابیں بہت ہی کثرت سے پڑھنے کی نوبت آئی تقریباً تین سو رسائل اور کتب مودودی صاحب اور ان کی جماعت کی شب و روز جاگ کر پڑھیں اور یادداشتیں ایک رسالہ کی صورت میں جمع کی تھیں اور یہی رسالہ حضرت مدنی قدس سرہ کی اکثر تالیفات کا بھی ملخذا ہے اور قاری سعید صاحب کی تالیف ”کشف حقیقت“ کا بھی ماخذ ہے اور اس ناکارہ نے تقریباً ۵۰ بڑی تقطیع کے صفحات پر خود بھی رسالہ لکھا تھا باوجود اکابر اور احباب کے شدید اصرار کے طبع کی نوبت نہ آئی یہ رسالہ میرے مسودات میں موجود ہے بھائی اکرام کا نقل کیا ہوا ہے۔<sup>(۱)</sup>

مولانا مودودی کا عقل کے زور پر بخاری کی احادیث صحیحہ کو رد کرنا

نمبر ۲۵ قولہ:

حمید الدین فراہی رحمۃ اللہ علیہ بڑے عالم تھے انہوں نے بعض حدیثوں پر عقلی اعتراض کیا مولانا مودودی صاحب نے ان کا رد کیا اور بڑی طاقت سے اس کا رد کیا۔

الجواب:

مودودی صاحب خود آیات و احادیث کو عقل سے رد کرنے کے مرض میں مبتلا ہیں:

تنقیحات، ص ۲۱۲ فتنہ مودودیت، ص ۲۲۔

۱۔ حدیث: ما کذب ابراہیم الا ثلث کذبات کے متعلق لکھتے ہیں:

کیا یہ کوئی معقول بات ہے کہ جس حدیث کا متن ایسی باتوں پر مشتمل ہو اس کو بھی ہم نبی صلی اللہ علیہ وسلم کی طرف منسوب کرنے پر صرف اس لیے اصرار کریں کہ اس کی سند مجروح نہیں ہے؟ اس طرح کی افراد پسندیاں پھر معاملے کو بگاڑ کر اس تفریط تک نوبت پہنچا سے ایک مجاہد فی سبیل اللہ پیدا ہو گا مگر یہ بات کہتے ہوئے انہوں نے ان شاء اللہ نہ کہا، اس حدیث پر جرح کرتے ہوئے لکھتے ہیں۔

② یہ حدیث حضرت ابو ہریرہ رضی اللہ عنہ نے نبی کریم صلی اللہ علیہ وسلم سے نقل کی ہے اور اسے بخاری و مسلم اور دوسرے محدثین نے متعدد طریقوں سے نقل کیا ہے جہاں تک اسناد کا تعلق ہے ان میں اکثر روایات کی سند قوی ہے اور باعتبار روایت اس کی صحت میں کلام نہیں کیا جاسکتا لیکن حدیث کا مضمون صریح عقل کے خلاف ہے ایسی روایت کو محض صحت کے زور پر لوگوں کے حلق سے اتروانے کی کوشش کرنا دین کو مضحکہ خیز بنانا ہے۔<sup>۲</sup>

مودودی صاحب کو احادیث جھٹلانے کا شوق ہے آخر اس حدیث میں کون سی بات ہے

جو صریح عقل کے خلاف ہے؟

③ حضرت داؤد علیہ السلام کے ساتھ اللہ تعالیٰ کی حمد و ثناء میں پرندوں کے شریک ہونے کے بارہ میں لکھتے ہیں۔

میں خود اس آیت کی تاویل یوں کرتا ہوں کہ داؤد علیہ السلام کو اللہ تعالیٰ نے بہترین، بلند اور سریلی آواز عطا فرمائی تھی اس آواز کے ساتھ جب وہ زبور پڑھتے تو وادیاں گونج اٹھتیں چرند پرند جمع ہو جاتے۔<sup>۲</sup>

مودودی صاحب نے اپنی عقل کے زور پر پہاڑوں اور پرندوں کے داؤد علیہ السلام کے ساتھ تسبیح میں شریک ہونے کی تاویل کی۔ (زیادہ تفصیل کے لیے مولانا مودودی اپنی تفسیر کے آئینے میں بلا تبصرہ کا مطالعہ کیجئے)۔

نمبر ۲۶ قولہ:

اگر کوئی اہل اللہ تبلیغ سے روکے تو گھاٹے کا سودا ہے مولانا نذر الرحمن نے تصوف کو تبلیغ

کے تابع رکھا ہوا ہے تم لوگ کہیں مقرر نہ بن جانا، خطیبوں سے اگر کام لینا ہوتا تو تبلیغ کا کام اللہ عطاء اللہ شاہ بخاری رحمۃ اللہ علیہ سے لیتے، ابوالکلام آزاد رحمۃ اللہ علیہ سے لیتے حفظ الرحمن سیوہاروی رحمۃ اللہ علیہ سے حبیب الرحمن لدھیانوی رحمۃ اللہ علیہ سے لیتے۔

## الجواب:

مولوی صاحب نے ظلم کی تمام سرحدیں عبور کر ڈالیں۔ جہاد کے حوالہ سے قاسم العلوم والخیرات حضرت مولانا محمد قاسم نانوتوی رحمۃ اللہ علیہ اور شیخ المشائخ حضرت حاجی امداد اللہ مہاجر کی رحمۃ اللہ علیہ پر ہاتھ اٹھایا اور اب خطیبوں کے عنوان سے امیر شریعت سید عطاء اللہ شاہ بخاری رحمۃ اللہ علیہ امام الہند ابوالکلام آزاد رحمۃ اللہ علیہ، خطیب ملت مولانا حفظ الرحمن سیوہاروی رحمۃ اللہ علیہ اور رئیس الاحرار مولانا حبیب الرحمن لدھیانوی رحمۃ اللہ علیہ کا نام لے کر استہزاء کیا کہ یہ لوگ خطیب تھے۔ اللہ تعالیٰ کی طرف نسبت کرتے ہوئے کہا اللہ تعالیٰ نے ان سے تبلیغ کا کام نہیں لیا، سبحانک هذا بہتان عظیم میں کہتا ہوں یہ شخص خوف خدا سے عاری اور تحریک آزادی ہند کی تاریخ سے نابلد ہے۔

ان اکابر سے تبلیغ کی نفی اور اس کی نسبت اللہ تعالیٰ کی طرف کرنا کہ اللہ تعالیٰ نے ان سے تبلیغ کا کام نہیں لیا اللہ تعالیٰ کی ذات پر بہت بڑا افتراء ہے اس کا حساب دینا پڑے گا۔ تمہا اس واعظ سے حساب نہیں ہوگا بلکہ اس کے سبھی مویدین کلمۃ الحق سے ساقط بہرے، گونگے لوگوں کو بھی اس کا حساب دینا ہوگا۔

قریب ہے یارو کہ روز محشر چھپے گا کشتوں کا خون کیونکر

جو چپ رہے گی زبان خنجر لہو پکارے گا آستین کا

امیر شریعت سید عطاء اللہ شاہ بخاری رحمۃ اللہ علیہ خطابت کے بادشاہ تھے۔ مولانا محمد منظور احمد

نعمانی رحمۃ اللہ علیہ لکھتے ہیں: ”آپ کی خطابت میں سحر آفرینی تھی ایسا لگتا ہے خدا کا بندہ خطاب نہیں جادو کرتا ہے۔“

لاہور تنظیم اہل سنت کانفرنس میں مفتی کفایت اللہ صاحب رحمۃ اللہ علیہ کی زیر صدارت شاہ

صاحب رحمۃ اللہ علیہ نے بیان کیا حضرت مفتی صاحب نے آئندہ اس طرح کے بیان سے روک دیا اور فرمایا شاہ صاحب رحمۃ اللہ علیہ کے بیان نے سامعین کو ایسا کر دیا کہ اس وقت آپ جو دعویٰ بھی کرتے لوگ مان لیتے۔

یہ ہیں وہ فکری افکار جو مولوی طارق جمیل صاحب اپنے سینے میں لئے ہوئے ہیں اور اپنے بیانات میں بیان کرتے رہتے ہیں۔ علم کبر ہی پیدا کرتا ہے جب تک کہ کسی اہل اللہ کی جوتیوں میں نہ بیٹھا جائے اور تزکیہ نفس کی دولت نصیب نہ ہو جائے۔ مولوی صاحب فرماتے ہیں: مولانا نذر الرحمن نے تصوف کو تبلیغ کے تابع رکھا ہوا ہے۔ یہ تو ہمارے شیخ قطب زماں حضرت خواجہ خان محمد قدس سرہ کا کمال ہے کہ انہوں نے اپنی باطنی توجہ سے تبلیغ والوں کو تصوف کا قائل اور اس طرف لگا دیا نیز اسباق باطنی کا شوق پیدا کر دیا۔ فقیر اس بات کا چشم دید گواہ ہے کہ حاجی عبدالوہاب صاحب ہمارے شیخ حضرت خواجہ خان محمد صاحب قدس سرہ خانقاہ سراجیہ کنڈیاں ضلع میانوالی کی خدمت میں آتے اور دعا کیلئے درخواست کرتے تھے۔

مولوی صاحب حضرت مولانا الیاس رحمۃ اللہ علیہ کی عقیدت و محبت میں غلو کرتے ہوئے فرماتے ہیں: ”مولانا محمد الیاس رحمۃ اللہ علیہ پر اللہ تعالیٰ نے جو الہام فرمایا پچھلی صدیوں میں کسی پر نہیں ہوا پچھلے ہزار سال بھی کہوں تو یہ مبالغہ نہیں ہے۔“ ہم مجددی غلاموں اور اہل علم کے نزدیک بھی حضرت امام ربانی مجدد الف ثانی شیخ احمد سرہندی قدس سرہ ہی وہ صاحب علم و عمل شخصیت ہیں جن کو فیضان نبوت کی برکت سے حقائق و معارف کے وہ علوم ملے ہیں، جو امام مہدی علیہ السلام کے ظہور تک کسی کو نصیب نہیں ہوں گے اس پر ان کے عمل کی عزیمت بادشاہ جہانگیر کے دربار میں کلمہ حق کہنا اور مکتوبات کے تینوں دفتر گواہ ہیں۔

حضرت مولانا الیاس صاحب رحمۃ اللہ علیہ سے ایسا کوئی کام نہیں ہوا جس کی وجہ سے اللہ تعالیٰ نے ان کو نئے حقائق و معارف عطا فرمائے ہوں اور انہوں نے اس کا دعویٰ کیا ہو۔ حضرت شاہ ولی اللہ دہلوی قدس سرہ حضرت شیخ مجدد رحمۃ اللہ علیہ کے سلسلہ کے غلاموں میں سے ہیں ان کی عظمت و بزرگی بھی کسی سے پوشیدہ نہیں ہے حضرت شاہ صاحب رحمۃ اللہ علیہ کی کتاب حجۃ اللہ البالغہ کو دنیا کے اسلام کے علاوہ مغرب کے ملحدین نے بھی تسلیم کیا ہے۔ کیا مولانا الیاس رحمۃ اللہ علیہ نے کوئی ایسا کارنامہ

سرا انجام دیا ہے جس سے اہل علم کے شکوک و شبہات دور ہوتے ہوں؟ کیا مولوی طارق جمیل صاحب یہ بتا سکتے ہیں حضرت مولانا الیاس صاحب رحمۃ اللہ علیہ نے کوئی بشارت الہامی بیان کی ہو جس سے ان کی جماعت نجات یافتہ ہو؟ اگر نہیں ہے اور یقیناً نہیں ہے تو پھر اتنا غلو بھی ٹھیک نہیں ہے۔

آئیے! دیکھئے!!! ہمارے امام طریقہ حضرت مجدد الف ثانی شیخ احمد سرہندی رحمۃ اللہ علیہ نے فرمایا ہے کہ مجھے اللہ تعالیٰ نے الہام فرمایا ہے کہ تجھے اور تیرے مریدوں کو بخش دوں گا حضرت مجدد قدس سرہ کے سلسلہ کے بزرگ حضرت خواجہ ابوالسعد احمد خان صاحب رحمۃ اللہ علیہ بانی خانقاہ سراجیہ کنڈیاں ضلع میانوالی جن کا وصال ۱۹۲۰ء میں ہوا ہے فرماتے ہیں کہ مجھے الہام ہوا ہے کہ: ”جو تیری زیارت کے لئے آیا بخشا گیا، تو بخشا ہوا ہے، جو تجھ سے مصافحہ کرے گا بخشا جائے گا، جو تیرے پاس مدفون ہوا اس کی مغفرت ہوئی، تو صدی کا مجدد ہے، تو زمین میں ہمارا خلیفہ ہے، تو سارے عالم کا قطب ہے۔“ یہ ہیں وہ اہل اللہ جن کے بارے میں حضرت لاہوری رحمۃ اللہ علیہ فرمایا کرتے تھے جو موتی اہل اللہ کی جوتیوں میں ہیں وہ بادشاہی خزانوں میں بھی نہیں ہوتے۔

دین اسلام کل احکام کا نام ہے جزوی نہیں ہے۔ ہم مسلمانوں کے بے شمار پہلو دین اسلام کے مطابق نہیں ہیں اگرچہ ہم اعمال کے لحاظ سے بہت کمزور واقع ہوئے ہیں لیکن قرآنی تعلیمات پر عقیدہ تو مضبوط ہونا چاہئے۔ مولوی طارق جمیل صاحب کی جماعت اور وہ خود جہاد کے جو اسلام کا بہت بڑا رکن ہے پوری طرح قائل نہیں ہیں، ان پر کمزوری اتنی غالب ہے کہ ۳۵ لاکھ کے اجتماع میں سے ۳۱۳ بھی پیدا نہ کر سکے۔ یہیں تک ہی نہیں یہ تو دعا بھی جہاد کے متعلق نہیں کرتے۔ اتنا کمزور ایمان کہ جابر حکمرانوں کے سامنے کلمہ حق تو کیا کہنا اپنے بیان کے آخر میں دعا میں اللہ تعالیٰ سے توفیق جہاد کی دعا بھی نہ کر سکیں۔

اس پر دعویٰ یہ ہے کہ ہمارا کام انبیاء والا ہے اور ہماری جماعت کا مزاج، مزاج نبوت ہے۔ مولوی صاحب کو باوجود علم کے یہ معلوم نہ ہو سکا کہ مزاج نبوت بزدل نہیں ہوا کرتا اور وہ بے سرو سامان باطل سے ٹکڑا جایا کرتا ہے۔ یہی ہمارے اسلاف دیوبند کا طریقہ تھا جس سے مولوی صاحب انکاری ہیں کیونکہ مولوی صاحب کا مرض یہ ہے کہ وہ مودودی ازم کے قائل ہیں۔ بقول مولانا مظہر بہاولپوری صاحب حضرت ارشد مدنی مدظلہ نے فرمایا ہے کہ مولوی طارق جمیل

مودودی کا پیروکار ہے ہمارے مدارس میں پڑھنے کے بعد بھی مودودیت کے افکار سے نجات حاصل نہ کر سکا۔

### جہاد کے بارے میں تبلیغی جماعت کا موقف

ابھی حال ہی میں حضرت مولانا تقی عثمانی صاحب مدظلہ کی کتاب ”تقریر ترمذی“ کراچی سے شائع ہوئی ہے اس کتاب کے صفحہ نمبر ۲۰۹ پر جہاد کے متعلق مولانا عثمانی صاحب مدظلہ فرماتے ہیں:

”ایک طالب علم نے سوال کیا ہے کہ تبلیغی جماعت کی کون سی کتاب یا تحریر سے یہ معلوم ہوتا ہے کہ وہ جہاد کی ابتدائی فرضیت سے انکار کرتے ہیں؟ کیا علماء کرام نے تبلیغی جماعت کے علماء اور امراء کو اس بات پر متنبہ کیا ہے؟“

بات دراصل یہ ہے کہ تبلیغی جماعت کے مختلف حضرات کی طرف سے لوگ میرے پاس آ کر بہت کچھ نقل کرتے رہتے تھے کہ تبلیغی جماعت کے فلاں صاحب نے تقریر میں یہ کہا اور یہ کہا کہ اس وقت جہاں کہیں جہاد ہو رہا ہے، چاہے وہ کشمیر ہو، یا بوسینیا میں ہو وہ جہاد شرعی نہیں ہے اصل چیز تو دعوت ہے اس قسم کی باتیں لوگ میرے پاس آ کر نقل کرتے تھے لیکن چونکہ نقل کے اندر غلطی اور غلط فہمی کا امکان رہتا ہے جب تک خود براہ راست نہ سن لیا جائے۔ اس لئے ان باتوں کو میں نے کبھی جماعت یا جماعت کے بزرگوں کی طرف منسوب نہیں کیا لیکن جماعت کے بزرگوں سے جب کبھی ملاقات کا موقع ملا ان کو ان باتوں کی طرف متنبہ ضرور کیا کہ یہ باتیں سننے میں آتی رہتی ہیں آپ حضرات تحقیق کریں اگر یہ باتیں صحیح ثابت ہوں تو ان کا سدباب کریں۔

لیکن اب جماعت کے ایک سرکردہ اور بڑے مقتدر بزرگ جن کا میں بہت احترام کرتا ہوں ان کا ایک خط پڑھنے کا اتفاق ہوا جو انہوں نے ایک صاحب کے نام لکھا تھا جن کے نام وہ خط تھا انہوں نے وہ خط مجھے بھیج دیا اس خط کے اندر تحریر کا سارا رخ اس طرف ہے کہ گویا اس وقت جہاد کی طرف توجہ کرنا یا جہاد کی بات کرنا، جہاد کے بارے میں سوچنا یا جہاد کے بارے

میں کوئی اقدام کرنا کسی طرح بھی درست نہیں بلکہ جہاد تو اصل میں دعوت کے لئے ہے اگر دعوت کی آزادی ہو تو اس صورت میں نہ صرف یہ کہ جہاد کی کوئی ضرورت نہیں بلکہ وہ مضر ہے۔ ساتھ میں یہ بھی لکھا ہے کہ ابھی یہ بات لوگوں کی سمجھ میں نہیں آرہی ہے لیکن رفتہ رفتہ علماء کی سمجھ میں بھی آجائے گی۔ اس خط سے معلوم ہوتا ہے کہ جو باتیں تبلیغی جماعت کے حضرات کی طرف منسوب کر کے نقل کی گئی ہیں وہ اتنی بے بنیاد نہیں ہیں بلکہ یہ فکر رفتہ رفتہ پیدا ہو رہی ہے۔ یہ بات ایسی نہیں ہے کہ اس پر خاموش رہا جائے۔ چنانچہ اس سلسلے میں پھر ہم نے جماعت کے ان حضرات سے زبانی گزارش بھی کی جن سے رابطے ہیں اور بڑوں تک یہ بات پہنچانے کا اہتمام کیا کہ یہ بات جو پیدا ہو رہی ہے یہ بڑی خطرناک بات ہے۔ یہ خط میرے پاس موجود ہے اگر کوئی پڑھنا چاہے تو پڑھ لے۔“

### آج کل کا جہاد اقدامی ہے یا دفاعی؟

ایک طالب علم نے پوچھا ہے کہ آج کل جو جہاد ہو رہا ہے یہ اقدامی ہے یا دفاعی؟ اس کا جواب یہ ہے کہ یہ سب جہاد جو بوسینیا یا کشمیر میں ہو رہے ہیں یہ سب حقیقت میں دفاعی جہاد ہیں، بوسینیا کے مسلمانوں پر خود کفار نے حملہ کر کے ان پر ظلم کیا تھا اس کے نتیجے میں مسلمانوں نے ان کے خلاف ہتھیار اٹھائے۔ جہاں تک کشمیر کا تعلق ہے تو ہندوستان نے زبردستی اس پر قبضہ کیا ہوا ہے اس لئے کہ تقسیم کے وقت یہ طے ہو گیا تھا کہ جن علاقوں میں مسلمانوں کی اکثریت ہوگی وہ علاقے پاکستان کے ساتھ شامل ہوں گے اس اصول کے اعتبار سے کشمیر پاکستان کا حصہ تھا لیکن ہندوستان نے زبردستی اس پر قبضہ کر لیا اس لئے وہ مقبوضہ علاقہ کہلاتا ہے اب اگر وہاں کے لوگ اپنے علاقے کو کافروں کے تسلط سے آزاد کرانا چاہ رہے ہیں تو یہ دفاعی جہاد ہے۔

### تبلیغی جماعت کی بے اعتدالیوں

ایک اہم بے اعتدالی یہ ہے کہ پہلے یہ ہوتا تھا کہ فتویٰ کے معاملے میں تبلیغی جماعت کے حضرات اور ان سے منسلک عوام اہل افتاء کی طرف رجوع کرتے تھے، لیکن اب وہاں فتویٰ دینے کا سلسلہ بھی شروع ہو گیا ہے اور مسائل میں عام فقہاء امت سے اختلاف کا ایک رجحان

پیدا ہونے لگا ہے اور بعض حضرات تفریق کی باتیں کرنے لگے ہیں مثلاً یہ بات چل پڑی ہے کہ اب تبلیغ کرنے والے کو اس مفتی سے فتویٰ پوچھنا چاہئے جو تبلیغ میں لگا ہوا ہو دوسرے علماء سے پوچھنا ٹھیک نہیں۔

اور بعض اوقات امراء جماعت ایسے فیصلے کر لیتے ہیں جو شریعت کے مطابق نہیں ہوتے مثلاً یہ بات کہ تبلیغ و دعوت فرض عین ہے یا فرض کفایہ ہے؟ اس بارے میں باقاعدہ ایک موقف اختیار کر لیا گیا ہے اور وہ یہ ہے کہ تبلیغ و دعوت نہ صرف یہ کہ فرض عین ہے بلکہ اس خاص طریقے سے کرنا فرض عین ہے جو شخص اس خاص طریقے سے نہ کرے وہ فرض عین کا تارک ہے یہ بھی بہت بے اعتدالی کی بات ہے۔ اسی طرح جہاد کے بارے میں بھی بے اعتدالیاں سننے میں آتی رہتی ہیں۔

### تبلیغی جماعت معصوم نہیں

خیر غالب ہونے کا یہ مطلب نہیں ہے کہ یہ جماعت معصوم ہے اور اس میں کوئی غلطی نہیں ہے یا کوئی بے اعتدالی نہیں ہے۔

دین کل ادب کا نام ہے مولوی طارق جمیل صاحب کا استاذ العلماء حضرت مولانا سرفراز خان صفدر رحمۃ اللہ علیہ کے بارے میں انداز بیان پڑھیں مفتی عیسیٰ خان صاحب رحمۃ اللہ علیہ لکھتے ہیں:

”ہمارے شیخ اور استاذ مولانا محمد سرفراز خان صفدر مدظلہ العالی بڑے بڑے علماء نے ان کی خدمات کو سراہا اور ان کے علمی اور عملی مرتبت کو تسلیم کیا، محدث کبیر مولانا شمس الحق افغانی اور امام خطابت مولانا سید عطاء المنعم شاہ رحمۃ اللہ علیہ فرمایا کرتے تھے کہ علماء کی پوری اکیڈمی وہ کام نہ کر سکی جو علماء دیوبند کے اس ایک فرزند ارجمند نے کیا بایں ہمہ مولوی صاحب کہتے ہیں:

”مولانا سرفراز خان صاحب ہمارے سر کے تاج ہیں لیکن انہوں نے ساری زندگی منفی پہلو پر لکھا ہے، منفی پہلو پر لکھتے لکھتے قلم میں شدت آ جاتی ہے ان کی جو کتب ہیں ان میں بریلویت کا رڈ، رافضیت کا رڈ، غیر مقلدیت کا رڈ، رڈ رڈ ساری زندگی رڈ میں گزری ہے تو جو آدمی رڈ کرتا رہتا ہے اس کی بات میں شدت آ جاتی ہے (لہذا ان کی ہر بات ماننا ضروری نہیں)۔“

یہ ہیں مولانا سر فراز خان صاحب رحمۃ اللہ علیہ پیران کے ریمارکس اور حاجی عبدالوہاب صاحب کے بارے میں ان کا یہ غلو کہ آج کل کے مولانا اور علاقے ان کے قدموں کی خاک بھی نہیں ہیں۔  
حضرت استاذ مولانا صوفی عبدالحمید سواتی رحمۃ اللہ علیہ تحریر فرماتے ہیں:

مذہبی تنظیموں اور افراد کا حال اس سے بھی زیادہ خراب تھا۔ یہ انقلابی روح سے بالکل محروم تھے، رجعت پسندی ان کے رگ و ریشہ میں سرایت کر گئی تھی اور یہ لاعلاج بیماری کا شکار تھے مولانا (عبید اللہ سندھی رحمۃ اللہ علیہ) سر تا پا قرآن کریم کے انقلابی پروگرام اور اس کی وہ تشریحات جو شاہ ولی اللہ دہلوی رحمۃ اللہ علیہ کے فلسفہ اور حکمت سے ثابت ہے اس کے حامل تھے، ان کے علاوہ مولانا کو کوئی چیز بھی مطمئن نہیں کر سکتی تھی۔ تبلیغی جماعت والے بڑی دعا کرتے ہیں کہ ان کا کام سب سے فائق اور پیغمبروں کا اصلی کام ہے، دعوت و تبلیغ بلاشبہ اسلام کا ایک رکن اور اصول ہے تمام انبیاء کرام علیہم السلام اور تمام مخلصین پیروکاران انبیاء یہ کام کرتے رہے ہیں، لیکن تمام دین کا انحصار صرف تبلیغ میں ماننا اور باقی شعبوں کو بالکل نظر انداز کر دینا اور یہ سمجھنا کہ یہ باقی تو دین کے کام ہی نہیں دین کا کام تو بس یہی ہے جو ہم کرتے ہیں۔ چھ نکات کی تبلیغ، گفت کا عمل، چلہ، چار ماہ، سہ روزہ، جمعرات کا اجتماع، شش ماہی جوڑ، سالانہ ایک بڑا عظیم اجتماع، جماعتوں کی ملک بہ ملک، شہر بہ شہر، قریہ بہ قریہ روانگی، بس یہی دین ہے۔ اس کے علاوہ تعلیم و تدریس، مساجد کی امامت و خطابت، تصنیف و تالیف، مدارس دینیہ اور تعلیم گاہوں کا قیام و اجرا، سیاست ملکیہ میں حصہ لینا یا اس کے لیے تنظیم کرنا یا باطل فرقوں کا مقابلہ کرنا، تقریر و تحریر سے اس کا جواب دینا یا بالفعل دشمنان دین کے ساتھ جنگ کرنا یہ تمام امور ان کے نزدیک نصاب سے خارج ہیں۔ گذشتہ برسوں میں کابل و افغانستان میں تقریباً بیس لاکھ مسلمان موت کے گھاٹ اتر چکے ہیں، ان کی حمایت میں عام گنہگار مسلمان اور دینی مدارس کے طلبہ ہزاروں کی تعداد میں شریک ہو کر روس اور روس نواز حکومت کے مقابلہ میں جان کی بازی لگا گئے لیکن تبلیغی جماعت والوں کو اس علاقہ کے قریب ایک اجتماع کرنے کی توفیق بھی نصیب نہ ہوئی تاکہ ان مظلوم مسلمانوں کی تائید و تقویت ہی ہوتی یا ان کے لیے کوئی مالی امداد فراہم کی جاتی۔

عام حالات میں اس جماعت کا شیوہ یہ ہے کہ اس کے بہت سے افراد دینی مدارس کی

مذمت کرتے ہیں بلکہ بعض تو یہاں تک بھی کہتے ہیں کہ ان دینی مدارس کو چندہ دینا بھی حرام ہے جب تک کہ کوئی اس جماعت میں حصہ نہ لے اور مخفی طور پر علماء کی مذمت و توہین کرتے رہتے ہیں اور ان کی کارگزاری کی تحقیر و مخالفت عمومی پروگرام رہتا ہے۔ قرآن کریم کے درس کے بارے میں یہ نظر یہ رکھتے ہیں کہ قرآن کریم کا درس سن کر کوئی آدمی نیک و صالح نہیں ہو سکتا اور نہ اس کی اصلاح ہو سکتی ہے۔ اصلاح تو گشت کرنے سے اور جماعت کے ساتھ جانے سے ہوتی ہے۔ ایک بڑی مسجد اور دینی ادارے کے بارے میں ایک بہت بڑے معیاری قسم کے مثالی تبلیغی جماعت کے رکن نے ایک دفعہ یہ کہا کہ یہاں سب کام ہو رہے ہیں لیکن دین کا کام نہیں ہو رہا۔ احقر نے عرض کیا کہ آپ نے صرف تبلیغ کا نام ہی سنا ہے اس کے علاوہ آپ کو کسی چیز کا علم نہیں ورنہ ایسی بات نہ کہتے۔ کم و بیش پچیس ہزار آدمیوں کو اس ماحول میں دینی تعلیم سے آراستہ کیا گیا ہے اور کم و بیش ایک لاکھ انسانوں سے زیادہ کی دینی اصلاح ہوئی ہے ان کے عقائد درست ہوئے ہیں اور وہ کفر، شرک اور بدعات کو چھوڑ کر امور خیر کی طرف راغب ہوئے ہیں کیا یہ دین کا کام نہیں ہے؟

بڑے بڑے مال دار اور جاگیر دار اور سرمایہ دار لوگ جماعت میں شریک ہو کر اپنا تفوق جتلاتے رہتے ہیں جس کے پردے میں ان کی بری کارگزاری اور مظالم پر پردہ پڑا رہتا ہے۔ دینی مدارس کے فارغین علماء کرام کو بھاڑے کے ٹٹو خیال کرتے ہیں، بڑے بڑے آدمیوں کو ساتھ لے جا کر ان کا تعارف طلباء، علماء اور کمزور دیندار طبقہ کے لوگوں کے سامنے اس طرح کراتے ہیں کہ یہ صاحب کارخانہ دار ہیں، یہ بڑے صنعت کار ہیں، یہ بڑے ڈاکٹر ہیں، یہ فوجی کرنل ہیں، یہ انجینئر ہیں، فلاں اور فلاں ہیں، یہ کسی مسجد کے امام نہیں یا کوئی مولوی نہیں یہ کوئی مسجد کے موزن یا خادم نہیں وغیرہ وغیرہ..... اس طرح یہ غریب علماء کی تحقیر و توہین ایک خاص طریقہ سے لوگوں کے دلوں میں بٹھاتے رہتے ہیں حالانکہ یہ طریق قرآن کریم کی تعلیمات کے صریح خلاف ہے، اما من استغنی فانت له تصدی!

اگر انصاف سے دیکھا جائے تو فی الجملہ تبلیغ اسلام کا ایک ضروری رکن ہے اور فرض کفایہ ہے لیکن غلو اور افراط تو کسی طرح روا نہیں اگر ماں باپ یا بیوی بچوں کی پرورش اور حفاظت کا کوئی

معقول انتظام نہ ہو تو ایسی حالت میں تبلیغ کو ترک کیا جاسکتا ہے کیونکہ متعلقین کی خدمت اس حالت میں فرض عین ہوتی ہے اس کو چھوڑ کر فرض کفایہ میں لگ جانا قطعاً روا نہیں۔ بہت سے تبلیغ والے ایسی بے تدبیری کی باتیں کرتے رہتے ہیں اور کہتے ہیں کہ اگر کوئی مرجائے تو تب بھی یہ کام ہوتے رہتے ہیں۔

حالانکہ موت و حیات کے احکام مختلف ہیں ان کو خلط ملط کرنا درست نہیں۔ بد وضعی اور

بے تدبیری کی بات ہے۔

بہر حال تبلیغی جماعت کے اندر اچھے اچھے خدا پرست انسان بھی موجود ہیں۔

خود بانیان جماعت حضرت مولانا محمد الیاس رحمۃ اللہ علیہ، مولانا محمد یوسف رحمۃ اللہ علیہ اور شیخ الحدیث حضرت

مولانا محمد زکریا رحمۃ اللہ علیہ کا اخلاص ولذہبیت اور حدود شرع کی پابندی شک و شبہ سے بالا ہے لیکن

جماعت کی عمومی فضا رجعت پسندوں، سرمایہ داروں، کم علموں اور علم دشمنوں سے بھری ہوئی ہے

جو اسلام کی انقلابی ذہنیت اور قرآن کے انقلابی پروگرام سے بالکل عاری ہے۔ ستر سال سے

تبلیغی جماعتیں چل رہی ہیں کہیں کسی ملک یا علاقہ پر توجہ مرکز کر کے کوئی تبلیغی اسٹیٹ ہی بنا

ڈالتے تو وہ نمونہ کا کام دیتی اور ان کا کام کرنے کا سلیقہ بھی آتا اس جماعت پر اکثر و بیشتر سرمایہ

دار حضرات کا تسلط رہتا ہے جو معاملات میں بالکل ناقص اور بدتر ثابت ہوتے ہیں منافع خور

ذہنیت رکھتے ہیں اور بعض اوقات حلال و حرام کا امتیاز بھی نہیں کرتے۔ غریب پروری اور مسکین

نوازی سے عاری ہوتے ہیں اور اکثر غالی، فاسد الاعتقاد اور معاند اہل بدعت کے پیچھے نماز

پڑھتے رہتے ہیں۔

جبکہ مولانا محمد الیاس رحمۃ اللہ علیہ کے پیرومرشد حضرت گنگوہی رحمۃ اللہ علیہ ایسے لوگوں کے پیچھے نماز

پڑھنے کو مکروہ تحریمی کا فتویٰ دیتے ہیں اور نیز بہت سے تبلیغ والے تمام زندگی سنت و بدعت میں

امتیاز نہیں کر سکتے۔ بدعت کی باطل رسومات ادا کرتے رہتے ہیں اور اسی پر خاتمہ ہو جاتا ہے

العیاذ باللہ۔

حضرت مولانا مفتی عیسیٰ خان صاحب مدظلہ اپنی کتاب ”کلمۃ الہادی“ کے آخر

میں لکھتے ہیں:

## علماء کرام کے لیے لمحہ فکر یہ

یہ لوگ علماء کرام کو یہ کہہ کر اغواء کرتے ہیں کہ یہ جو کام ہم کر رہے ہیں یہ دراصل علماء کا کام ہے علماء آگے آئیں اور اس جماعت کی قیادت کریں۔ دراصل یہ ان کی جعل سازی اور فریب ہے ان کے ہاں علماء کا کوئی مقام نہیں۔ یہ علماء کرام کو حقیر سمجھتے ہیں ان کو اپنا تابع اور دوسری جنس شمار کرتے ہیں اور کہتے ہیں کہ ان کی ایسی تربیت کرو کہ یہ ہمارے سانچے میں ڈھل جائیں۔ بہت مشکل ہے افسوس تو ان نوجوان فضلاء پر ہے جو دس بارہ سال کے طویل عرصہ میں حصول علم کے بعد اپنے اساتذہ کی محنت اور ان کی متاع عزیز نبوی وراثت اور ان کی تربیت میں حاصل کردہ فضل و ادب کو پس پشت ڈال کر اس طبقہ کی در یوزہ گری کرتے ہیں اور ان کی لن ترانی میں آ کر تھوڑے عرصہ میں اپنا سب کچھ گنوا بیٹھتے ہیں۔ انا للہ وانا الیہ راجعون۔

ان کو چاہئے کہ ان کی باتوں میں نہ آئیں اپنے خزینہ علم کی حفاظت اور وراثت نبوی کا پاس کریں اللہ ورسول صلی اللہ علیہ وسلم کی اطاعت میں اسلاف امت کا طرز زندگی اپنائیں اپنے اساتذہ اور مشائخ کی اقتداء اور اپنی خداداد بصیرت اور فہم و فراست کے تحت جہاد و قتال فی سبیل اللہ، دینی، سیاسی، علمی اور ہر قسم کی انسانی خدمات سرانجام دیں۔ واللہ الموفق۔

ہمارا مولوی طارق جمیل صاحب سے کوئی ذاتی عناد نہیں ہے ہم ان سے یہ درخواست کرتے ہیں کہ وہ اپنے افکار و خیالات جو مودودی صاحب کا اثر لیے ہوئے ہیں سے توبہ کریں تاکہ ان کے بیانات مسلک حق اہلسنت والجماعت کی اشاعت کا ذریعہ بنیں۔ آخر میں حضرت امام ربانی مجدد اعظم شیخ احمد سرہندی قدس سرہ کا ارشاد ان کے سامنے پیش کرتے ہیں۔

”ہندوستان میں سادات کا ایک شہر سامانہ تھا وہاں کے خطیب صاحب خطبہ میں خلفائے راشدین رضی اللہ عنہم کا نام نہیں لیتے تھے حضرت شیخ مجدد صاحب قدس سرہ نے وہاں کے سادات کے نام گرامی نامہ لکھا جس میں تحریر فرمایا: ”اگرچہ خطبہ جمعہ میں خلفائے راشدین کا نام لینا شرائط خطبہ میں سے نہیں ہے لیکن یہ طریقہ اہلسنت والجماعت کا ہے اور ان کی پہچان ہے اگر خطیب صاحب ارادۃ خلفائے راشدین رضی اللہ عنہم کا نام ترک کرتے ہیں تو ان کا باطن

خبیث و مردود ہے۔“



آپ سے گزارش ہے کہ آپ اپنی تحقیق سے رجوع کریں جو رافضیت کا اثر لئے ہوئے ہے، اپنے اسلاف دیوبندی کی تحقیق کو قبول فرمادیں، نیز آپ سے یہ بھی عرض کرتا ہوں کہ اپنے بیانات میں صحابہ کرام رضی اللہ عنہم کے متعلق زبان بہت سنبھال کر استعمال کریں ورنہ انجام بخیر نہ ہوگا۔

اللہ تعالیٰ کا شکر ہے کہ اس نے اپنے فضل خاص سے توفیق بخشی کہ کتاب ”قیوم زماں“ مجدد اعظم، تکمیل کو پہنچی۔



# ذاتی یادداشت

# ادارہ کی شائع کردہ کتب



ماہر

## مکتبہ اسلامیہ

جامعہ دارالقرآن سراج  
 نزد الحرمین سولہ  
 گوجرہ ضلع ٹوبہ  
 پنجاب پاکستان

پرنٹرز: ایچ ایم آرٹسٹریٹ، لاہور  
 042-37231566  
 0302-4329568